



श्री आनन्दतीर्थभगवत्पादाचार्य विरचितम् ।

# ब्रह्मसूत्रभाष्यम्

श्री त्रिविक्रमपण्डिताचार्यविरचिततत्त्वप्रदीपिकया  
श्री जयतीर्थविरचिततत्त्वप्रकाशिकया समदृष्टिणीभिश्च समलङ्कृतम्

द्वितीयं सम्पुटम्


सम्पादकः

कृ.त. पाण्डुरङ्गि

बेंगलूरु विश्वविद्यालयस्य निवृत्तसंस्कृतप्राध्यापकः

प्रकाशकाः

द्वैतवेदान्ताध्ययनसंशोधनप्रतिष्ठानम् बेंगलूरु - ११



पूर्णप्रज्ञासंक्षेपसंग्रहम्

ग्रन्थालयविभागः

पूर्णप्रज्ञासंक्षेपसंग्रहम्, पैर-१८

क्र.सं.-

जि.सं.-

०३

०४



श्री आनन्दतीर्थ भगवत्पादाचार्य विरचितम्

# ब्रह्मसूत्रभाष्यम्

श्रीपद्मनाभतीर्थविरचित सत्तर्कदीपावली, श्री त्रिविक्रमपण्डिताचार्य विरचित तत्त्वप्रदीपिका  
श्री जयतीर्थविरचित तत्त्वप्रकाशिका इति टीका त्रयेण, श्री बादिराजतीर्थविरचित गुर्वर्थदीपिका,  
श्रीरघूत्तमतीर्थविरचित भावबोधः, श्रीराघवेन्द्रतीर्थविरचित भावदीपः,  
श्री ताम्रपर्णी श्रीनिवासविरचित वाक्यार्थमुक्तावली, श्री पाण्डुरङ्गि श्रीनिवासाचार्यविरचित तत्त्वसुबोधिनी,  
श्रीनिवासतीर्थविरचित वाक्यार्थविवरणम्, श्रीशर्करा श्रीनिवासविरचित वाक्यार्थमञ्जरी,  
पाण्डुरङ्गि केशवाचार्यविरचित विवृतिः इति अष्टटिप्पणीभिः समलङ्कृतम्

द्वितीयं सम्पुटम्  
(प्रथमाध्यायस्य तृतीयचतुर्थपादौ)

*Edited by*

*Mahāmahopādhyāya*

**Prof. K.T. Pandurangi**

Formerly Prof. of Sanskrit, Bangalore University

Hon. Director, Dvaita Vedanta Studies and Research Foundation

Upakulapati, Poornaprajna Vidyapeetha, Bangalore

1998



*Published by*

**Dvaita Vedanta Studies and Research Foundation**

No.33/163, 10th B Main Road, Jayanagar I Block, Bangalore-11

**Brahmasūtrabhāṣyam** of Śrī Ānandatīrtha with the commentaries of Śrī Padmanābhatīrtha, Sri Trivikrama Pandita Śrī Jayatīrtha and the Sub-commentaries of Śrī Vādirājatīrtha, Śrī Raghuttamatīrtha, Śrī Rāghavendratīrtha, Śrī Tāmraparṇi Śrīnivāsa, Śrī Pāndurangi Śrīnivāsa, Śrīnivāsatīrtha, Śarkara Śrīnivāsa and Pāndurangi Keśavāchārya. Vol.II, Chapter I Pādas III to IV edited by Prof. K.T. Pandurangi and published by Dvaita Vedanta Studies and Research Foundation, No.33/163, 10th B Main Road, Jayanagar I Block, Bangalore-560 011.

No. of Pages : 648

No. of Copies : 1000

Price : Rs.270=00 (30 Dollors)

© : Editor

*Copies can be had from :*    **Dvaita Vedanta Studies and Research Foundation,**  
No.33/163, 10th B Main Road,  
Jayanagar I Block, Bangalore-560 011.

*Typeset at :*    **Vāgartha Printonics,** Bangalore-19. Phone : 627677

*Printed at :*    **Brindavan Printers and Publishers,** Bangalore-4. Phone : 2224484

## PREFACE

The present volume is the second in the series of five volumes of *Brahmasūtrabhāṣya* of Śrī Ānandatīrtha (Śrī Madhvāchārya) planned to be critically edited and published by Dvaita Vedanta Foundation. This contains the second and third sections of the first chapter; it comprises the *Bhāṣya*, three commentaries and eight sub commentaries. All these are critically edited with the help of rare old manuscripts. Two of these manuscripts were especially procured from Sri Uttaradi Matha manuscripts library. Recently one more sub-commentary was traced in the same library and it is added at the end.

As stated in the first volume, the study of all these sub-commentaries is necessary as these will help the scholars to identify the historical growth of the vedanta thought and polemical skill. These commentators belong to different periods and represent the growth of Vedanta thought of that period.

The second and the third sections of the first chapter given in this volume continue the same theme as the earlier volume viz., *Samanvaya*, which is the theme of the entire first chapter. The *samanvaya* of those words that superficially convey both Brahman and 'other than Brahman' are shown to convey Brahman only in the third section. In the fourth section the words that superficially convey 'Other than Brahman' only are shown to convey Brahman. The whole purpose of the first chapter is to establish two important tenets viz., *Sarvaśabda vāchyatva* i.e. Brahman is conveyed by all words, and *Sarvagūṇapūrnatva* i.e., all attributes belong to Brahman. This central theme viz., Brahman is *gūṇapūrṇa* and he is not *nirguṇa* is handled by all the commentators with erudition.

Prof. K.T. Pandurangi, the Hon. Director of the Dvaita Vedanta Foundation has edited this volume with great care and devotion. Two young Pandits Sri Ramakanta Joshi and Sri Krishna Upadhyāya have assisted him. We thank these scholars for their valuable service.

We also thank the Brindavan Printers for neat printing and good get up.

We hope to publish the remaining volumes in due course.

**N Narasimha Rau**

Chairman

## Introduction

In the introduction to the first volume of the Brahmasūtra bhāṣya with three commentaries and six sub-commentaries published last year, a detailed account of the topics of the entire Brahmasūtras is already given. The conspectus of the subjects discussed in 1st and 2nd padas of first chapter is also given. It was not possible to include the entire first chapter in the first volume as it would have been very bulky. It has run into 760 pages, for pādas I and II only. Therefore, pāda III and IV of the first chapter are issued as a separate volume.

In these two pādas the समन्वय of उभयत्र प्रसिद्ध and अन्यत्रैव प्रसिद्ध is established. In the fourteen adhikarāṇa of II pāda, (१) सर्वाधारत्वलिङ्ग (२) भूमा नाम (३) अक्षर नाम (४) 'सत्' नाम (५) हृत्पद्मस्थत्वलिङ्ग (६) आनुकूल्येन गृह्यमाणत्वलिङ्ग (७) ईशान नाम (८) देवानां वेदविद्याधिकारः (९) शून्दाणां वेदविद्याधिकाराभावः (१०) वज्र नाम (११) 'ज्योतिः' नाम (१२) आकाश नाम (१३) सुषुप्त्यादिद्रष्टृत्वलिङ्ग (१४) ब्राम्हण नाम are discussed and it is established that the respective नाम and लिङ्ग's belong to Viṣṇu only. देवताधिकरण and अपशूद्राधिकरण are प्रासङ्गिक. These do not deal with समन्वय.

Under वामनाधिकरण, तत्त्वप्रकाशिका discusses श्रुतिलिङ्गवाक्यप्रकरण etc canons for determining the purport of a discourse, and a passage in detail.

In the fourth pāda, in seven adhikarāṇas, the following topics are discussed :

- (१) अव्यक्त, दुःखी, बद्ध etc words convey Viṣṇu
- (२) ज्योतिष्टोम etc कर्मवाचक words convey Viṣṇu
- (३) पञ्चजन etc words in plural convey Viṣṇu
- (४) आकाश etc words that are stated as अवान्तरकारण also convey viṣṇu.
- (५) All words convey Viṣṇu by परममुख्यवृत्ति and the respective other objects by मुख्यवृत्ति.
- (६) Words like प्रकृति that are in स्त्रीलिङ्ग also convey विष्णु.
- (७) निषेधमुखवेद्यवस्तुवाचि words like असत्, शून्य etc also convey Viṣṇu.

In this way the समन्वय of all अन्यत्रैव प्रसिद्ध words is established in the fourth pāda.

Under समाकर्षाधिकरण the views of जैमिनि, आश्वमेध, औदुलोमि and कात्यायन are quoted. These relate to the procedure of words conveying the respective other meanings related to Karma by मुख्यवृत्ति. As regards the words conveying God by परममुख्यवृत्ति there is agreement among all. Therefore, the opinion of some modern scholars, that

these were earlier वेदान्तिन्s is not sound. The views of these are quoted only when some thing connected with कर्म is discussed and it is explained that their views could be accommodated within the framework of Bādarāyaṇa's view. This question is already discussed in the introduction to the first volume refering to the occurance of these names earlier.

Under ज्योतिरूपक्रमाधिकरण, तत्त्वप्रकाशिका discusses रूढि, योग etc seven types of word meanings that play a vital role in the interpretation of the Śruti text.

A detailed conspectus of the adhikaraṇas of these two pādas is given below.

## **Brahmasūtrabhāṣya**

### *Chapter I pāda III*

In the previous two pādas, The words that superficially conveyed other than Viṣṇu, were explained to convey Viṣṇu. This is technically known as anyatraprasiddha śabdāśamanvaya. In this third pāda the words that superficially convey both Viṣṇu and other than Viṣṇu will be explained to convey Viṣṇu only. This is technically known as ubhayatra prasiddha śabdāśamanvaya. In the previous two pādas the words that are the names of Viṣṇu i.e. Nāmātmaka words, and the words that convey the attribute of Viṣṇu i.e. Lingātmaka words, were considered separately in the first and the second pāda respectively. However, in this third pāda both types of words are considered in the same pāda. The nature of the word concerned whether it is name or attribute is made clear in the respective adhikaraṇa.

**द्युभ्वाद्यधिकरणम् ॥ १ ॥**

**ॐ द्युभ्वाद्यायतनं स्वशब्दात् ॐ ॥ १-३-१ ॥**

In this adhikaraṇa the question whether Brahman i.e. Viṣṇu, is the locus, and the support of Dyū, bhū, antarikṣa, manas, prāṇa etc. or someone else is raised. Some One is stated as the abode of Dyū, bhu etc in the Mundaka upaniṣat 'यस्मिन् द्यौः पृथिवी चान्तरिक्षमोतं मनःप्राणै सह etc. and it is further stated that he should be known and none else 'तमेवैकं जानथ आत्मानम्'.

Pūrvapakṣin argues that Viṣṇu is not the abode of these. One of the following viz. रुद्र, प्रधान, जीव, वायु may have to be taken as the abode of these. In support of the claim of these, he gives the following grounds.



१. रुद्र - 'रुद्रो वाव लोकाधारः' इत्युक्तत्वात्
२. प्रधानम् (प्रकृतिः) द्युभ्वादीनां प्रकृतिकार्यत्वात् तदाश्रयत्वं युक्तम् ।
३. जीवः - 'स एषः अन्तश्चरते बहुधा जायमानः' इति द्युभ्वाद्यायतने जीवलिङ्गश्रवणात् ।
४. वायुः - 'वायुना वै गौतम सूत्रेण' इति वायौ लोकाधारत्वस्य श्रुतिसिद्धत्वात् ।

On these grounds the Pūrvapakṣin claims that one of these may be considered as the abode of द्यु, भू etc but not Viṣṇu.

The above Śūtra states the siddhānta by pointing out that the word आत्मन् occurs with reference to that which is the abode of these. This word exclusively applies to Brahman i.e. Viṣṇu only. It is स्वशब्द for Brahman. Therefore, रुद्र, प्रधान etc others cannot have any claim to be the abode of Dyu, bhū etc. Bhaṣyakāra makes it very clear by quoting the following authority.

आत्मब्रह्मादयः शब्दाः तमृते विष्णुमव्ययम् ।

न सम्भवन्ति यस्मात् तैः नैवाप्ता गुणपूर्णता । -इति ब्रह्मवैवर्ते

The expression आत्मन् means गुणपूर्ण. Rudra etc are not गुणपूर्ण. Therefore, these cannot be referred to by the word आत्मन्. That which is the abode of Dyu, bhū etc is stated to be आत्मन्. Therefore, Viṣṇu who is conveyed by the word आत्मन् is the abode of Dyu, bhū etc.

ॐ मुक्तोपसृप्यव्यपदेशात् ॐ (१-३-२)

In this Śūtra a clear ground to take Viṣṇu only as the abode of Dyu, bhū etc is given. That which is the abode of Dyu, bhū etc is stated to be the goal of the liberated. 'अमृतस्यैष सेतुः' Viṣṇu is declared to be the goal of the liberated in several śruti passages. (i) ब्रह्मविदाप्नोति परम् (ii) मुक्तानां परमागतिः (iii) एतमानन्दमयमात्मानमुपसङ्गामति. Therefore, he is the abode of Dyu, bhū etc.

ॐ नानुमानमतच्छब्दात् ॐ ॥ १-३-३ ॥

None of the attributes of Rudra viz. भस्मधर, उग्र, etc are stated here. Therefore, he cannot be considered to be the abode of Dyu, bhū etc. This is brought out by the expression अतच्छब्दात् in this Śūtra. In fact even the names of Rudra viz. ईशान, पिनाकी, कृत्तिवासा etc. are primarily the names of Viṣṇu. These convey Rudra only secondarily.

रुजं द्रावयते यस्माद्रुद्रस्तस्माद् जनार्दनः ।

ईशानादेव चेशानो महादेवो महत्त्वतः ॥

शिवः सुखात्मकत्वेन शर्वः संरोधनाद्धरिः ।

Similarly, the names Virincha, Brahmā, Indra etc also primarily convey Viṣṇu and secondarily, the respective other deities. However, the names नारायण etc that exclusively convey Viṣṇu will not convey other deities even secondarily.

i) विरिञ्चविरेचनात् ।

बृहणात् ब्रम्हनामाऽसौ ऐश्वर्यादिन्द्र उच्यते ॥

एवं नानाविधैः शब्दैरेक एव त्रिविक्रमः ।

वेदेषु सपुराणेषु गीयते पुरुषोत्तमः ॥ इति ब्रम्हाण्डे

(ii) न तु नारायणादीनां नाम्नामन्यत्र सम्भवः ।

अन्यनाम्नां गतिर्विष्णुरेक एव प्रकीर्तितः ॥ इति वामने

ॐ प्राणभृच्च ॐ ॥ १-३-४ ॥

Vāyu and Jīva are not the abode of Dyū, bhu etc. for the reasons already stated viz. It is a goal of the liberated, it is referred to by the word ātman, and the words Rudra, Prāṇa etc are primarily the names of Viṣṇu. Vāyu and Jīva are not the goal of the liberated, nor referred to by the word ātman.

ॐ भेदव्यपदेशाच्च ॐ ॥ १-३-५ ॥

It cannot be argued that Jīva also can be taken on the ground that Jīva and Brahman are identical. Because, the distinction between the Jīva and Brahman is clearly stated as जुष्टं यदा पश्यत्यन्यमीशमस्य महिमानम् (मु. ३-१-२)

ॐ प्रकरणात् ॐ ॥ १-३-६ ॥

More over the fact of someone being the abode of Dyū, bhū etc is stated in the context of obtaining the knowledge of Brahman i.e. Viṣṇu, as a subject of परविद्या । 'द्वे विद्ये वेदितव्ये' इति हि प्रकरणम् ।

ॐ स्थित्यदनाभ्यां च ॐ ॥ १-३-७ ॥

The difference between Jīva and Brahman is clearly brought out by the Śruti 'द्रासुपर्णा सयुजा सखाया' etc by stating that Jīva reaps the results of its deeds while God watches it.

### भूमाधिकरणम् (१-३-२)

ॐ भूमा सम्प्रसादादध्युपदेशात् ॐ ॥ १-३-८ ॥

In this adhikaraṇa, the question whether the word भूमा conveys Viṣṇu or Vāyu is raised. The Pūrvapakṣin argues that this word conveys Vāyu i.e. Prāṇa only. He supports his contention by pointing out that नाम, वाक्, मनस् etc are stated in a graded way upto आशा. Then, it is stated that प्राणो वा आशाया भूयान्. After this nothing else is stated. This means that प्राण is highest. The word भूमा means सुख. Therefore, प्राण is stated as सुखरूप here compared with all others such as नाम, वाक् etc. This contention of Pūrvapakṣin is rejected by siddhāntin on the ground that the expression भूमा means पूर्णसुख. Viṣṇu only is पूर्णसुख. Therefore, the expression भूमा conveys Viṣṇu only. The expression सम्प्रसादात् in the Sūtra conveys the sense पूर्णसुखरूपत्वात्. More over Viṣṇu only is stated as highest in the context. This is stated in the Sūtra by the expression अध्युपदेशात्.

ॐ धर्मोपपत्तेश्च ॐ ॥ १-३-९ ॥

In this context the attribute सर्वगतत्व is given by the statement 'स एवाधस्तात् स उपरिष्ठात् स पश्चात्' etc. This can be the attribute of Viṣṇu only.

अक्षराधिकरणम् ॥ १-३-३ ॥

ॐ अक्षरमम्बरान्तधृतेः ॐ ॥ १-३-१० ॥

In this adhikaraṇa the question whether the word Akṣara conveys Brahman i.e. Viṣṇu or Prakṛti i.e. chetanaprakṛti i.e. Ramā is raised.

Pūrvapakṣin argues that the attribute akṣaratva i.e. non-destructability is found in Prakṛti also. The Akṣara is stated to be the abode of chandra, Sūrya etc. This is also found in Prakṛti as per the Śruti 'अहं सोममाहनसम्'. The attributes adṛśyatva etc. also are the attributes of Prakṛti i.e. Ramā, as per the statement 'येत्वक्षरमनिर्देश्यमव्यक्तं समुपासते'. Therefore, the word Akṣara conveys Prakṛti i.e. chetanaprakṛti i.e. Ramā.

This contention of Pūrvapakṣin is rejected in this Sūtra and the Siddhānta view viz the word Akṣara conveys Viṣṇu is established. The Sūtra gives the ground for the siddhānta view as अम्बरान्तधृतेः. The Akṣara is stated to be the abode of ambara i.e. ākāśa i.e. prakṛti also. एतस्मिन्नेव खलु अक्षरे गार्गि आकाशः ओतश्च प्रोतश्च (बृ.५-८-२२). Therefore, ākāśa i.e. prakṛti itself cannot be Akṣara. This Akṣara has to be taken as

Brahman i.e. Viṣṇu. He is the abode of all including Prakṛti i.e. chit-prakṛti i.e. Ramā. The fact of Viṣṇu being the abode of all is stated in the Śruti.

- i) य उ त्रिधातु पृथिवीमुत द्यामेको दाधार भुवनानि विश्वा (ऋ. १-१५४-४)
- ii) यस्मिन्निदं सञ्च विचैधि सर्वं यस्मिन् देवा अधिविश्वे निषेदुः । (म.ना.उ १-२)
- iii) पृथिव्यादिप्रकृत्यन्तं भूतं भव्यं भवच्च यत् ।  
विष्णुरेको बिभर्तीदं नान्यस्तस्माद् क्षमो धृतौ ॥ इति स्कान्दे

ॐ सा च प्रशासनात् ॐ (१-३-११)

Viṣṇu being the abode and the supporter of all is confirmed by the fact that all others function under his orders. एतस्य वा अक्षरस्य प्रशासने सूर्याचन्द्रमसौ विधृतौ तिष्ठतः. This is also made clear in Mahābhārata as 'एकः शास्ता न द्वितीयोऽस्ति शास्ता'.

ॐ अन्यभावव्यावृत्तेश्च ॐ ॥ १-३-१२ ॥

The fact that the ordinary attributes of other entities such as स्थूलत्व, अणुत्व etc are not found in it, also confirms that it is a unique object. अस्थूलमनणु इत्यादिना स्थूलाण्वादीनामन्यवस्तुस्वभावानां व्यावृत्तेश्च. In this context it may be noted that the attribute that apparently look contradictory to each other such as अस्थूल and अनणु are present in him by his अचिन्त्याद्भुतशक्ति.

सदधिकरणम् ॥ १-३-४ ॥

ॐ ईक्षतिकर्मव्यपदेशात् सः ॐ ॥ १-३-१३ ॥

In this adhikaraṇa, the question whether the word सद् in the Śruti 'सदेव सोम्येदमग्र आसीत्' etc conveys Viṣṇu or Pradhāna i.e. Jadaprakṛti, is raised. This leads to the further question whether Viṣṇu is the cause of the world or pradhāna. If the word sad conveys Viṣṇu, then, he will be the cause, on the other hand if सद् conveys pradhāna, then, that will be the cause. Therefore, this question has to be settled.

Pūrvapakṣin argues that the word सद् in the above Śruti has to be taken to mean pradhāna i.e. jadaprakṛti only, since it is stated to undergo modification and becomes many. 'बहुस्यां प्रजायेय' इति । Viṣṇu does not undergo any modification.

This contention of pūrvapakṣin is rejected by this Sūtra by pointing out that the cause is stated to have 'thought and created'. The jadaprakṛti is not capable of thinking while commencing the creation. Therefore Viṣṇu has to be taken as the cause stated here, and conveyed by the word 'सद्'. This is stated in the Sūtra as

‘ईक्षतिकर्मव्यपदेशात्’. Though Viṣṇu does not undergo any modification or change, he assumes many forms. This is stated by ‘बहुस्यां प्रजायेय’. Though prakṛti is material cause, it is not a creator. In this Śruti the creator is mentioned but not the material cause, since, thinking on the part of the cause is stated.

दहराधिकरणम् ॥ १-३-५ ॥

ॐ दहर उत्तरेभ्यः ॐ ॥ १-३-१४ ॥

In this adhikaraṇa, the question whether the attribute हृत्पद्मस्थत्व is an attribute of Viṣṇu or that of ākāśa or jīva is raised. The pūrvapakṣin argues that it is an attribute of ākāśa. The Śruti states ‘दहरेऽस्मिन्नन्तर आकाशः’. The word ākāśa here cannot be taken to convey Viṣṇu since it is stated that ‘तस्यान्ते सुषिरं सूक्ष्मम्’. No Suṣira can be thought of for Viṣṇu. Jīva also may be taken as present in Dahara i.e. hṛtpadma, since he is aṇu and can remain in hṛtpadma. He is also referred to in the concluding section as ‘एष आत्मेति होवाच’.

This contention of pūrvapakṣin is rejected by this Sūtra and the siddhānta viz hṛtpadmastha is Viṣṇu is established. The ground for this siddhānta is stated in the Sūtra as उत्तरेभ्यः. In this section a number of attributes of One who is in hṛtpadma are stated later. These are अपहतपाप्मा अजरो विमृत्युः विशोकः etc. These cannot be attributes of ākāśa or jīva. Therefore, Viṣṇu only has to be taken as present in Dahara pundarika and hṛtpadmasthatva is his attribute. उत्तरेभ्यः गुणेभ्यः दहरः विष्णुरेव.

ॐ गतिशब्दाभ्यां तथाहि दृष्टं लिङ्गं च ॥ १-३-१५ ॥

Two more grounds are given here in support of siddhānta view that Viṣṇu is present in dahara pundarika. In the Śruti अहरहः गच्छन्त्य एतं ब्रह्मलोकं न विन्दति । (छा. ७-३-२) It is stated that during the deep sleep jīvās go to him, and dahara pundarika is brahmaloka. Jīvas going to him and the use of the word brahma clearly show that he who is in hṛdayapundarika is Brahman i.e. Viṣṇu. These two grounds are stated in the Sūtra as ‘गतिशब्दाभ्याम्.’

ॐ धृतेश्च महिम्नोऽस्यास्मिन्पलब्धेः ॐ ॥ १-३-२६ ॥

Two attributes of Viṣṇu सर्वाधारत्व, and सर्वेश्वरत्व are stated as the attributes of हृत्पद्मस्थ. Therefore, He is हृत्पद्मस्थ. These attributes are also stated in the Śruti एतस्मिन् खलु अक्षरे गार्गी आकाशः ओतश्च प्रौतश्च’ and ‘एतस्य वा अक्षरस्य प्रशासने गार्गी’. These provide समारख्या for the point made.



ॐ प्रसिद्धेश्च ॐ ॥ १-३-१७ ॥

Viṣṇu's presence at hṛdaya is well-known in Śrutis such as (i) 'तत्रापि दहरं गगनं विशोकं यदन्तस्तदुपासितव्यम्' (म.ना.उ. १०.७) (ii) दिव्ये ब्रह्मपुरे ह्येष व्योम्न्यात्मा सम्प्रतिष्ठितः ।

ॐ इतरपरामर्शात् स इति चेन्नासम्भवात् ॐ ॥ १-३-१८ ॥

The contention of the pūrvapakṣin that the jīva is mentioned here is rejected here. इतर means jīva, परामर्श means reference. Though jīva is mentioned here, he cannot be taken as hṛtpadma, since, अपहतपाप्मत्व etc attributes are not possible in his case.

ॐ उत्तराच्चेदाभिर्भूतस्वरूपस्तु ॐ ॥ १-३-१९ ॥

The pūrvapakṣin again argues that jīva is stated as सत्यकाम in the Śruti 'स तत्र पर्येति जक्षन् क्रीडन्' etc later. This means he also has अपहतपाप्मत्व etc later. Therefore, he can be taken as present in hṛtpadma. This argument is not acceptable since it refers to jīva's liberated state and hṛtpadmasthatva question is raised when he still has his body. Therefore, hṛtpadma stated here is Viṣṇu only.

ॐ अन्यार्थश्च परामर्शः ॐ ॥ १-३-२० ॥

The reference as 'स एष आत्मा' is not a reference to jīva, it is a reference to Paramātmā only.

ॐ अल्पश्रुतेरिति चेत्तदुक्तम् ॐ ॥ १-३-२१ ॥

Pūrvapakṣin further argues that dahar i.e. hṛdaya guhā is a small place. How can Brahman be present in such a place. Therefore, jīva has to be taken as present in hṛtpadma. It is answered by Sūtrakāra by stating that it is already stated in the sūtra 'निचाय्यत्वादेवं व्योमवत्' that he can be thought of as present at the small heart for the purpose of meditation.

अनुकृत्यधिकरणम् ॥ १-३-६ ॥

ॐ अनुकृतेस्तस्य च ॐ ॥ १-३-२२ ॥

In this adhikaraṇa the question whether the attribute आनुकूल्येन गृह्यमाणत्व indicated by the statement 'कथं नु तद्विजानीयम्' is an attribute of Viṣṇu or jñānisukha is raised. The pūrvapakṣin contends that it is an attribute of Jñānisukha, since, it is the context of describing Jñānisukha and the expression 'परमं सुखम्' makes it clear that it is this that is intended to be आनुकूल्येन गृह्यमाण. This contention is rejected by this Sūtra. It is

stated here that in the light of the statements 'तमेव भान्तमनुभाति सर्वम्' etc Viṣṇu is stated here as आनुकूल्येन गृह्यमाण but not Jñānisukha.

ॐ अपि स्मर्यते ॐ ॥ १-३-२३ ॥

The fact stated by the Śruti 'तमेव भान्तमनुभाति' etc is also stated by Smṛti 'यदादित्यगतं तेजो' etc and 'न तद्भासयते लोको' etc.

वामनाधिकरणम् ॥ १-३-७ ॥

ॐ शब्दोदेव प्रमितः ॐ ॥ १-३-२४ ॥

In this adhikaraṇa whether the word Īśāna in the Śruti 'अङ्गुष्ठमात्रः पुरुषो मध्य आत्मनि तिष्ठति । ईशानो भूतभव्यस्य' conveys Vāyu or Viṣṇu is raised. The pūrvapakṣin argues that this word conveys Vāyu only. This Īśāna is stated to be प्राणव्यवस्थापक, मध्यम, and सर्वदेवोपास्य. These are the attributes of Vāyu only. This contention is rejected in this Sūtra. Since the name वामन occurs in this Śruti, Īśāna conveys Viṣṇu only. It is well-known that the name Yāmana is the name of Viṣṇu. Between वामनश्रुति and प्राणव्यवस्थापकत्व etc. लिङ्ग, श्रुति has to be preferred. In this context Bhāṣya states श्रुति etc अर्थनिर्णायकप्रमाण and points out the earlier has a priority over the later in the order in which these are stated here. However, the समाख्या has to be taken as last.

श्रुतिर्लिङ्गं समाख्या च वाक्यं प्रकरणं तथा ।

पूर्वं पूर्वं बलीयः स्यादेवमागमनिर्णयः ॥ इति स्कान्दे ।

These are explained in तत्त्वप्रकाशिका as under : (१) नाममात्रेण निर्देशः श्रुतिः (२) 'असाधारणधर्मो लिङ्गम् (३) निराकाङ्क्ष पदानि वाक्यम् (४) एकप्रमेयप्रतिपादकानेक वाक्यानि प्रकरणम् (५) अनेकप्रमेयप्रतिपादकमेकार्थं तात्पर्ययुक्तं स्थानम् (६) समानोक्तिः समाख्या

ॐ हृद्यपेक्षया तु मनुष्याधिकारत्वात् ॐ ॥ १-३-२५ ॥

Thought Viṣṇu is all pervasive, he is stated as अङ्गुष्ठमात्र here, taking into account the size of the heart of men at which he has to be meditated.

देवताधिकरणम् ॥ १-३-८ ॥

ॐ तदुपर्यपि बादरायणः सम्भवात् ॐ ॥ १-३-२६ ॥

In this adhikaraṇa the question whether the deities have वेदविद्याधिकार or not is raised. Pūrvapakṣin argues that they have no वेदविद्याधिकार. He gives two reasons in

support of his contention. (१) वेदविद्याधिकार is restricted to मनुष्य only. (2) The deities are either eternal or temporary. If these are eternal, then, no purpose will be served by the study of Vedavidyā. If these are not eternal, then, during the period of their absence, no sacrifices could be performed since there are no deities to receive the offerings. In either case the question of वेदविद्याधिकार for the deities does not arise.

Sūtrakāra rejects this contention in this Sūtra and states that the deserving men after attaining the position of a deity do have वेदविद्याधिकार. The expression तदुपरि in the Sūtra is explained as मनुष्याणां सतां देवादित्वप्राप्त्युपरि. The Sūtrakāra states it as his view by quoting his name i.e. बादरायण as he is going to state the views of others later.

ॐ विरोधः कर्मणीति चेन्नानेकप्रतिपत्तेर्दर्शनात् ॐ ॥ १-३-२७ ॥

The objection that 'If the men become the deities, then, there would be no deities before these men became deities. This means that there was no performance of sacrifices as there were no deities', is answered in this Sūtra.

It is not only one set of men who become deities, but it is a series of them. At no time there is a position when there are no deities. This is clear from the Śruti 'ते हि नाकं महिमानः सचन्त यत्र पूर्वं साध्याः सन्ति देवाः'. Therefore, there is no difficulty for the performance of sacrifices. There is no time, when there are no deities at all.

ॐ शब्द इति चेन्नातः प्रभवात् प्रत्यक्षानुमानाभ्यां ॐ ॥ १-३-२८ ॥

The Vedas are eternal. If the deities mentioned in them are not eternal, during the absence of these deities the Vedas will be conveying something that is not there. This will affect the very validity of Vedas is another objection. This is answered here. It is already stated that the deities will always be present. It may not be the same persons but there are deities. This is clear from the Śruti 'धाता यथापूर्वमकल्पयत्' sages of high attainments actually see them. The presence of the deities in future may also be inferred.

ॐ अत एव च नित्यत्वम् ॐ ॥ १-३-२९ ॥

Since the Vedas are eternal the presence of the deities also in a series has to be accepted as eternal. शब्दस्य नित्यत्वादेव देवप्रवाहनित्यत्वं युक्तम् ।

ॐ समाननामरूपत्वाच्चावृत्तावपि अविरोधः ॐ ॥ १-३-३० ॥

The names and the forms of the deities in the past, present, and future are the same. Therefore, the absence of the deities that are liberated does not affect the series of deities.

ॐ मध्वादिषु असम्भवादनधिकारं जैमिनिः ॐ ॥ १-३-३१ ॥

Jaimini is of the opinion that the deities do not have adhikāra for Madhuvidyā etc since the result to be obtained from these is already obtained by them.

ॐ ज्योतिषि भावाच्च ॐ ॥ १-३-३२ ॥

The deities will not have any adhikāra to obtain the knowledge for liberation, since, they have already such knowledge and are not required to obtain it again.

ॐ भावन्तु बादरायणोऽस्ति हि ॐ ॥ १-३-३३ ॥

However, Bādarāyaṇa i.e. Sūtrakara, makes it clear that there is a special result for special knowledge and therefore, the deities have अधिकार for मधुविद्या etc.

It has to be noted here that there is no conflict between the views of Jaimini and Bādarāyaṇa. Jaimini states that the deities are not required to undertake Madhuvidyā etc for the routine results while Bādarāyaṇa states that in order to acquire special knowledge they are required to undertake these Vidyās.

i) फलविशेषभावात् प्राप्तपदानामपि देवानां मध्वादिषु अधिकारं बादरायणो मन्यते । अस्ति हि प्रकाशविशेषः ।

ii) उक्तफलानधिकारमात्रं जैमिनिमतम् । अतो न तन्मतविरोधः ।

सर्वज्ञस्यैव कृष्णस्य त्वेकदेशविचिन्तनम् ।

स्वीकृत्य मुनयो ब्रूयुः तन्मतं न विरुध्यते ॥

अपशूद्राधिकरणम् ॥ १-३-९ ॥

ॐ शुगस्य तदानदरणश्रवणात्तदाद्रवणात् सूच्यते हि ॥ १-३-३४ ॥

In this adhikaraṇa the question 'whether the Śūdras have Vedavidyādhikāra or not' is raised. Pūrvapakṣin argues that since, men are stated to have Vedavidyādhikāra if they have Viśiṣṭabudhyādi, the Śūdras who have Viśiṣṭabudhyādi can also have Vedavidyādhikāra. In fact there is an instance of a Śūdra receiving Brahmanavidyā in Chāndogya Upaniṣat. Pautrāyaṇa a Śūdra is stated to have received Vedavidyā from Raikva. He is addressed as Śūdra.

This contention of pūrvapakṣin is rejected in this Sūtra. Pautrāyaṇa was not a Śūdra. He is addressed as Śūdra in the sense of a sorrowful person. He felt sorry because, he was downgraded by the birds flying over his house. शोकेनाद्रवणं शूद्रशब्दं प्रवृत्तिनिमित्तम् अतः शुचा आद्रवणादेव शूद्रशब्दसंबोधितो न तु वर्णावरत्वाभिप्रत्येण हंसकृतानादरश्रवणादस्य पौत्रायणस्य शुक्. (त.प्र.)

ॐ क्षत्रियत्वावगतेश्चोत्तरत्र चैत्ररथेन लिङ्गात् ॐ ॥ १-३-३५ ॥

Moreover, Pautrāyaṇa is stated to have a chariot drawn by horses, this indicates that he was a kṣatriya.

ॐ संस्कारपरामर्शात् तदभावाभिलाषाच्च ॐ ॥ १-३-३६ ॥

Further, for Vedavidyādhikāra upanayana sanskāra is required. Śūdras do not have this sanskāra. However, the case of women of higher quality is an exception. In a way these also have sanskāra, since, marriage itself is a sanskāra equivalent to upanayana for them. स्त्रीणां प्रदानकर्मैव यथोपनयनं तथेति स्मृतेः ।

ॐ तदभावनिर्धारणे च प्रवृत्तेः ॐ ॥ १-३-३७ ॥

In the instance of Satyakāma Jābāla, it was found that he was an honest person. Therefore, he was administered upanayana sanskāra.

ॐ श्रवणाध्ययनार्थप्रतिषेधात् स्मृतेश्च ॐ ॥ १-३-३८ ॥

Learning Vedas is prohibited to Śūdras.

कम्पनाधिकरणम् ॥ १-३-२० ॥

ॐ कम्पनात् ॐ ॥ १-३-३९ ॥

In this adhikaraṇa the question 'whether the word वज्र occurring in the Śruti

यदिदं किञ्च जगत्सर्वं प्राण एजति निस्सृतम् ।

महद्भयं वज्रमुद्यतं य एतद्विदुरमृतास्ते भवन्ति ॥ (क.उ. २-३-२)

conveys इन्द्रायुध or Viṣṇu. Pūrvapakṣin argues that the word Vajra is well-known in the sense of the weapon of Indra. It is also stated here that it is raised. A weapon only may be raised not a person like Viṣṇu. This contention of pūrvapakṣin is rejected and the siddhānta view viz Viṣṇu is conveyed by this word, is established.

In this Śruti the Vajra is described as the regulator of the entire world. This is not possible for Indra's weapon. Viṣṇu only is the regulator of all. Therefore, the word Vajra conveys Viṣṇu.

ज्योतिरधिकरणम् ॥ १-३-११ ॥

ॐ ज्योतिर्दर्शनात् ॐ ॥ १-३-४० ॥

In this adhikaraṇa the question 'whether the word Jyotiḥ in the Śruti ह्यन्तः ज्योतिः पुरुषः (बृ. ६-३-७) conveys Viṣṇu or jīva is raised. Pūrvapakṣin argues that it conveys



jīva only as it is stated to move in the two worlds according to its deeds. Siddhānta rejects this contention and establishes that this word conveys Viṣṇu. He moves over the two worlds in his Prājña form taking the jīva with him.

प्राज्ञेनात्मनाऽन्वारूढः उत्सर्जयति इति वचनात् तस्यापि लोकसञ्चरणमस्त्येव ।

आकाशाधिकरणम् ॥ १-३-१२ ॥

ॐ आकाशोऽर्थान्तरत्वादिव्यपदेशात् ॐ ॥ १-३-४१ ॥

In this adhikaraṇa the question 'whether the word ākāśa in the Śruti आकाशो वै नामरूपयोः निर्वहिता' conveys Viṣṇu or ākāśa is raised. Pūrvapakṣin argues that this word convey ākāśa only since it is well-known in that sense. However, the siddhāntin points out that since, the ākāśa referred to here is stated to be without the name and the form, it cannot be the element ākāśa. It has to be taken in the sense of Viṣṇu only. This Siddhānta is established in this sūtra.

सुषुप्त्यधिकरणम् ॥ १-३-१३ ॥

ॐ सुषुप्त्युत्क्रान्त्योर्भेदेन ॐ ॥ १-३-४२ ॥

In this adhikaraṇa the question 'whether the attribute स्वप्नादिद्रष्टृत्व stated in the śruti 'स यत्तत्र यत्किञ्चित् पश्यति' etc. (बृ. ६-३-१५) is an attribute of Viṣṇu or that of jīva is raised. Pūrvapakṣin argues that seeing the dream is very natural for jīva and therefore, it is an attribute of jīva. This contention of pūrvapakṣa is rejected in this Sūtra. The स्वप्नद्रष्टा referred to here is described as asanga. This asangatva is an attribute of Viṣṇu. He is सर्वज्ञ therefore, he can see everything. Jīva also cannot be considered as asanga on the ground that he is identical with Brahman, since, the two are clearly stated to be different during the dream, deep sleep etc. in the Śruti 'प्राज्ञेन आत्मना अन्वारूढः उत्सर्जयति' etc.

ब्राह्मणाधिकरणम् ॥ १-३-१४ ॥

ॐ पत्यादिशब्देभ्यः ॐ ॥ १-३-४३ ॥

In this adhikaraṇa the question 'whether the word ब्राह्मण in the Śruti 'एष नित्यो महिमा ब्राह्मणस्य' (बृ. ६-४-२४) conveys Viṣṇu or Virincha is raised. Pūrvapakṣin argues that the word अज also occurs here. This word अज conveys Virincha. Therefore, the word Brāhmaṇa also must convey Virincha only. This contention of pūrvapakṣa is rejected in this sūtra. This ब्राम्हण is described here as 'सर्वस्याधिपतिः सर्वस्येशानः'. He is stated as नित्यमहिमा. Therefore, this word ब्राह्मण conveys Viṣṇu only.

### Fourth Pāda

#### १. आनुमानिकाधिकरणम् ॥

ॐ आनुमानिकमप्येकेषामिति चेन्न शरीररूपकविन्यस्तगृहीतेः दर्शयति च ॐ ॥ १-४-१ ॥

In this pāda the words that superficially convey other than Viṣṇu are explained as conveying Viṣṇu (अन्यत्रैव प्रसिद्धशब्दसमन्वयः). Here, Bhāṣyakāra explains the distinction between अन्यत्र प्रसिद्ध, and अन्यत्रैव प्रसिद्ध before he proceeds to explain the Samanvaya of the latter. He remarks श्रुत्यादिभिः अन्यत्रैव प्रसिद्धानामपि शब्दानां सामस्त्येन विशेषहेतुभिः विष्णावेव प्रवृत्तिं दर्शयति अस्मिन् पादे ।

The import of this statement is clearly stated in तत्त्वप्रकाशिका as under-

i) लोकप्रसिद्ध्या अन्यत्ररूढानामिन्द्रादिशब्दानां श्रुतिलिङ्गादिबलाद् विष्णौ समन्वयः प्राक् प्रतिपादितः । इदानीं श्रुतिलिङ्गादिभिरेव अन्यत्र प्रसिद्धानामपि शब्दानां समन्वयनिरूपणात् न एतत्पादवैयर्थ्यम् । अनेनैवाभिप्रायेण अन्यत्रैवेत्युक्तिः ।

In the first pāda, the words Indra etc that superficially conveyed other than Viṣṇu by लौकिकरूढि are explained to convey Viṣṇu with the support of Śruti, linga etc. In this pāda the words that appear to convey other than Viṣṇu with the support of Śruti, linga etc are explained to convey Viṣṇu with stronger Śruti. Keeping this in mind a distinction is made as अन्यत्र प्रसिद्धि and अन्यत्रैव प्रसिद्धि.

ii) There is one more ground on which this pāda is differentiated from the other pādas. पूर्वं सप्रवृत्तादिगुणाभिधायकानां तत्सङ्गतानां च समन्वयः निगदितः । अत्र पुनः स्वरवर्णपदात्मकानां समस्तशब्दानामिति वा अवैयर्थ्यमिति भावेनोक्तम् । सामस्त्येनेति । (त.प्र.)

Earlier, the words that conveyed the attributes and such other words were explained as conveying Viṣṇu. In this pāda the accents the syllables, etc. also are explained to convey Viṣṇu. This is indicated in the bhāṣya by the expression सामस्त्येन.

In the first adhikaraṇa the question 'whether the words अव्यक्त, जीव etc convey Viṣṇu or the respective others is raised. Pūrvapakṣin argues that अव्यक्त is stated to be less than Puruṣa in the Śruti 'अव्यक्तात् पुरुषः परः' (क.उ. १-३-११), the jīva is दुःखी and बद्ध. Therefore, these words cannot convey Viṣṇu. These are well-known in the sense of Prakṛti i.e. Pradhāna of the Sāmkhya, and jīva. This pūrvapakṣa is stated in the Sūtra as 'आनुमानिकमप्येकेषामिति'. The Sāmkhyas establish Prakṛti by the inference. Therefore, it is called आनुमानिक.

The Siddhānta portion of the sūtra शरीररूपकविन्यस्तगृहीते: states that the primary meaning of the word अव्यक्त is Viṣṇu only. However, prakṛti is also called अव्यक्त since it is controlled by Viṣṇu like body.

(i) यद्यपि परमात्मनः एव अव्यक्तादिशब्दाः वाचकाः तथापि न प्रधानादौ तद्व्यवहारायोगः प्रधानादौ परमात्मनः विन्यस्ततया तत्सम्बन्धेन तत्रापि शब्दप्रवृत्तेः । (त.प्र.)

(ii) यथा शरीरं पुरुषतन्त्रं तथा परमात्मतन्त्रत्वेन शरीरसमे प्रधानादौ स्थितस्य (त.प्र.) तस्यैव परमात्मनः एव अव्यक्तशब्देन गृहीतेः. (भाष्य)

This fact of परमात्मा being present in प्रकृति is stated in the Śruti 'तुच्छेनाभ्वपिहितं यदासीत्' (ऋ.सं. २०-१२९-३) The word अव्यक्त is used with reference to Viṣṇu in the Śruti 'अव्यक्तमचलं शान्तम्' and in Gītā 'अव्यक्तोऽक्षर इत्युच्यते ।

ॐ सूक्ष्मं तु तदर्हत्वात् ॐ ॥ १-४-२ ॥

The subtle entity is called अव्यक्त. Viṣṇu is most subtle. Therefore, he is called अव्यक्त.

ॐ तदधीनत्वात् तदर्थवत् ॐ ॥ १-४-३ ॥

The attributes अव्यक्तत्व, अवरत्व etc found in Prakṛti are under the control of Viṣṇu. Therefore, the word, अव्यक्त, अवर can convey him. The words convey certain entity on two grounds viz अन्यगतशब्दार्थनियन्तृत्व and तदधिकरणत्व. The word अव्यक्त conveys Viṣṇu on both the grounds while अवर conveys on the first ground.

यदधीनो गुणो यस्य तद्गुणी सोऽभिधीयते ।

यथा जीवः परमेति यथा राजा जयीत्यपि ॥ इति स्कान्दे (भाष्य)

ॐ ज्ञेयत्वावचनाच्च ॐ ॥ १-४-४ ॥

प्रधान i.e. प्रकृति, is not stated to be known for the liberation. Therefore, Prakṛti cannot be taken as the meaning of अव्यक्त.

ॐ वदतीति चेन्न प्राज्ञो हि ॐ ॥ १-४-५ ॥

It cannot be argued that in the Śruti 'महतः परं ध्रुवं निचाप्य तं मृत्युमुखात् प्रमुच्यते' it is stated that प्रधान be known for the liberation, since, the expression 'महतः परम्' refers to प्राज्ञ i.e. Viṣṇu but not प्रधान.

## ब्रह्मसूत्रभाष्यम्

### प्रथमाध्यायस्य तृतीयचतुर्थपादौ

### विषयानुक्रमणिका

|   |     |  |     |
|---|-----|--|-----|
| १. द्युभ्वाद्यधिकरणम्                   | १   | ॐ अन्यार्थश्चपरामर्शः ॐ                                    | १४२ |
| ॐ द्युभ्वाद्यायतनं स्वशब्दात् ॐ         | १   | ॐ अल्पश्रुतेरिति चेत्तदुक्तम् ॐ                            | १४४ |
| ॐ मुक्तोपसृप्यव्यपदेशात् ॐ              | १६  | ६. अनुकृत्यधिकरणम्   | १४८ |
| ॐ नानुमानमतच्छब्दात् ॐ                  | २०  | ॐ अनुकृतेः तस्यच ॐ   | १४८ |
| ॐ प्राणभृच्च ॐ                          | २८  | ॐ अपि स्मर्यते ॐ   | १५९ |
| ॐ भेदव्यपदेशात् ॐ                       | ३१  | ७. वामनाधिकरणम्  | १६४ |
| ॐ प्रकरणात् ॐ                           | ३४  | ॐ शब्दादेव प्रमितः ॐ                                       | १६५ |
| ॐ स्थित्यदनाभ्यां च ॐ                   | ३६  | ॐ हृद्यपेक्षया तु मनुष्याधिकारत्वात् ॐ                     | १९७ |
| २. भूमाधिकरणम्                          | ४५  | ८. देवताधिकरणम्  | २०३ |
| ॐ भूमासम्प्रसादध्युपदेशात् ॐ            | ४५  | ॐ तदुपर्यपि बादरायणः सम्भवात् ॐ                            | २०३ |
| ॐ धर्मोपपत्तेश्च ॐ                      | ६०  | ॐ विरोधः कर्मणीति चेन्नानेकप्रतिपत्तेः दर्शनात् ॐ          | २१५ |
| ३. अक्षराधिकरणम्                        | ६२  | ॐ शब्द इति चेन्नातः प्रभवात् प्रत्यक्षानुमानाभ्याम् ॐ      | २१८ |
| ॐ अक्षरमम्बरान्तधृतेः ॐ                 | ६२  | ॐ अत एव च नित्यत्वं ॐ                                      | २४७ |
| ॐ सा च प्रशासनात् ॐ                     | ७५  | ॐ समान नामरूपत्वाच्चावृत्तावप्यविरोधः दर्शनात् स्मृतेश्च ॐ | २५३ |
| ॐ अन्यभावव्यावृत्तेश्च ॐ                | ७९  | ॐ मध्वादिष्वसम्भवादनधिकारं जैमिनिः ॐ                       | २५७ |
| ४. सदधिकरणम्                            | ८५  | ॐ ज्योतिषि भावाच्च ॐ                                       | २६३ |
| ॐ ईक्षतिकर्मव्यपदेशात् सः ॐ             | ८५  | ॐ भावं तु बादरायणोऽस्ति हि ॐ                               | २६५ |
| ५. दहराधिकरणम्                          | ९६  | ९. अपशूद्राधिकरणम्   | २६९ |
| ॐ दहर उत्तरेभ्यः ॐ                      | ९६  | ॐ शुगस्य तदनादरश्रवणात्तदाद्रवणात्                         |     |
| ॐ गतिशब्दाभ्यां तथाहि दृष्टं लिङ्गं च ॐ | ११२ | सूच्यतेहि ॐ  | २६९ |
| ॐ धृतेश्चमहिम्नोऽस्यास्मिन्नुपलब्धेः ॐ  | ११९ | ॐ क्षत्रियत्वावगतेश्चोत्ररत्र चैत्ररथेन लिङ्गात् ॐ         | २८२ |
| ॐ प्रसिद्धेश्च ॐ                        | १२५ | ॐ संस्कारपरामर्शात्तदभावाभिलापाच्च ॐ                       | २८६ |
| ॐ इतरपरामर्शात् स इति चेन्नासम्भवात् ॐ  | १३६ | ॐ तदभावनिर्धारणेच प्रवृत्तेः ॐ                             | २८९ |
| ॐ उत्तराच्चेदाविभूर्तत्स्वरूपस्तु ॐ     | १३८ | ॐ श्रवणाध्ययनार्थप्रतिषेधात् स्मृतेश्च ॐ                   | २९२ |

|                                   |     |   |     |
|-----------------------------------|-----|---|-----|
| १०. कम्पनाधिकरणम्                 | २९७ | ॐ प्राणादयो वाक्यशेषात् ॐ                       | ४३८ |
| ॐ कम्पनात् ॐ                      | २९७ | ॐ ज्योतिषैकेषामसत्यत्वे ॐ                       | ४४१ |
| ११. ज्योतिरधिकरणम्                | ३०६ | ४. आकाशाधिकरणम्                                 | ४४४ |
| ॐ ज्योतिर्दर्शनात् ॐ              | ३०६ | ॐ कारणत्वेनचाकाशादिषु यथाव्यपदिष्टोक्तेः ॐ      | ४४४ |
| १२. अव्याकृताकाशाधिकरणम्          | ३१९ | ५. समाकर्षाधिकरणम्                              | ४५२ |
| ॐ आकाशोऽर्थान्तरव्यपदेशात् ॐ      | ३१९ | ॐ समाकर्षात् ॐ                                  | ४५२ |
| १३. सुषुप्त्यधिकरणम्              | ३३० | ॐ जगद्वाचित्वात् ॐ                              | ४६१ |
| ॐ सुषुप्त्युत्क्रान्त्योर्भेदेन ॐ | ३३० | ॐ जीवमुख्यप्राणलिङ्गादिति चेत् तद्व्याख्यातम् ॐ | ४६३ |
| १२. ब्राह्मणाधिकरणम्              | ३४० | ॐ अन्यार्थं तु जैमिनिः प्रश्नव्याख्यानाभ्यामपि  |     |
| ॐ पत्यादिशब्देभ्यः ॐ              | ३४१ | चैवमेके ॐ                                       | ४६९ |

इति प्रथमाध्यायस्य तृतीयः पादः

### अथ चतुर्थः पादः

|  |     |  |     |
|--|-----|--|-----|
| १. आनुमानिकाधिकरणम्                        | ३५७ | ६. प्रकृत्यधिकरणम्                         | ४८९ |
| ॐ आनुमानिकमप्येकेषामिति चेन्न              | ३५७ | ॐ प्रकृतिश्च प्रतिज्ञादष्टान्तानुपरोधात् ॐ | ४८९ |
| शरीररूपकविन्यस्तगृहीतेः दर्शयति च ॐ        |     | ॐ अभिध्योपदेशाच्च ॐ                        | ४९५ |
| ॐ सूक्ष्मं तु तदर्हत्वात् ॐ                | ३७४ | ॐ साक्षाच्चोभयाम्नात् ॐ                    | ४९८ |
| ॐ तदधीनत्वादर्थवत् ॐ                       | ३७९ | ॐ आत्मकृतेः परिणामात् ॐ                    | ४९९ |
| ॐ ज्ञेयत्वावचनाच्च ॐ                       | ३८८ | ॐ योनिश्चहि गीयते ॐ                        | ५०६ |
| ॐ वदतीति चेन्न प्राज्ञो हि ॐ               | ३९० | ७. एतेन सर्वे व्याख्याताधिकरणम्            | ५१० |
| ॐ प्रकरणात् ॐ                              | ३९३ | ॐ एतेन सर्वे व्याख्याता व्याख्याताः ॐ      | ५१० |
| ॐ त्रयाणामेव चैवमुपन्यासः प्रश्नश्च ॐ      | ३९७ | श्रीमद्गुणभाष्यम्                          | ५२० |
| ॐ महद्वच्च ॐ                               | ४०२ |  |     |
| ॐ चमसवदविशेषात् ॐ                          |     | श्रीपाण्डुरङ्गि केशवाचार्यविरचित           |     |
| २. ज्योतिरुपक्रमाधिकरणम्                   | ४११ | तत्त्वप्रकाशिकाविवृतिः                     | ५२१ |
| ॐ ज्योतिरुपक्रमानु तथाह्यधीयत एके ॐ        | ४११ | श्रीविजयीन्द्रविरचिताधिकरणन्यायसङ्ग्रहः    | ६१३ |
| ॐ कल्पनोपदेशाच्च मध्वादिवदविरोधः ॐ         | ४२० | श्री धीरेन्द्रविरचितविषयवाक्यसङ्ग्रहः      | ६१४ |
| ३. न संख्योपसङ्गहाधिकरणम्                  | ४३० | ब्रह्मसूत्र भाष्योदाहृत प्रमाणवचनानि       | ६१५ |
| ॐ न सङ्ख्योपसङ्गहादपि नानाभावादतिरेकाच्च ॐ | ४३० |  |     |



## श्रीकृष्णद्वैपायनप्रणीतब्रह्मसूत्राणि

॥ प्रथमोऽध्यायः (समन्वयाध्यायः) ॥

प्रथमः अन्यत्रप्रसिद्धनामात्मकशब्दसमन्वयपादः

(१) जिज्ञासाधिकरणम्

ॐ अथातो ब्रह्मजिज्ञासा ॐ ॥ १ ॥

(२) जन्माद्यधिकरणम्

ॐ जन्माद्यस्य यतः ॐ ॥ २ ॥

(३) शास्त्रयोनित्वाधिकरणम्

ॐ शास्त्रयोनित्वात् ॐ ॥

(४) समन्वयाधिकरणम्

ॐ तत्तु समन्वयात् ॐ ॥ ४ ॥

(५) ईक्षत्यधिकरणम्

ॐ ईक्षतेर्नाशब्दम् ॐ ॥ ५ ॥

ॐ गौणश्चेन्नात्मशब्दात् ॐ ॥ ६ ॥

ॐ तन्निष्ठस्य मोक्षोपदेशात् ॐ ॥ ७ ॥

ॐ हेयत्वावचनाच्च ॐ ॥ ८ ॥

ॐ स्वाप्ययात् ॐ ॥ ९ ॥

ॐ गतिसामान्यात् ॐ ॥ १० ॥

ॐ श्रुतत्वाच्च ॐ ॥ ११ ॥

(५) आनन्दमयाधिकरणम्

ॐ आनन्दमयोऽभ्यासात् ॐ ॥ १२ ॥

ॐ विकारशब्दान्नेति चेन्न प्राचुर्यात् ॐ ॥ १३ ॥

ॐ तद्धेतुव्यपदेशाच्च ॐ ॥ १४ ॥

ॐ मान्त्रवर्णिकमेव च गीयते ॐ ॥ १५ ॥

ॐ नेतरोऽनुपपत्तेः ॐ ॥ १६ ॥

ॐ भेदव्यपदेशाच्च ॐ ॥ १७ ॥

ॐ कामाच्च नानुमानापेक्षा ॐ ॥ १८ ॥

ॐ अस्मिन्नस्य च तद्योगं शास्ति ॐ ॥ १९ ॥

(७) अन्तस्थत्वाधिकरणम्

ॐ अन्तस्तद्धर्मोपदेशात् ॐ ॥ २० ॥

ॐ भेदव्यपदेशाच्चन्यः ॐ ॥ २१ ॥

(८) आकाशाधिकरणम्

२२ ॐ आकाशस्तल्लिङ्गात् ॐ ॥ २२ ॥

(९) प्राणाधिकरणम्

ॐ अत एव प्राणः ॐ ॥ २३ ॥

(१०) ज्योतिरधिकरणम्

ॐ ज्योतिश्चरणाभिधानात् ॐ ॥ २४ ॥

(११) गायत्र्यधिकरणम्

ॐ छन्दोभिधानान्नति चेन्न

तथा चेतोर्पणनिगदात्तथा हि दर्शनम् ॐ ॥ २५ ॥

ॐ भूतादिपादव्यपदेशोपपत्तेश्चैवम् ॐ ॥ २६ ॥

ॐ उपदेशभेदान्नेति चेन्नोभयस्मिन्नप्यविरोधात् ॐ

(१२) पादान्त्य प्राणाधिकरणम्

ॐ प्राणस्तथाऽनुगमात् ॐ ॥ २८ ॥

ॐ न वक्तुरात्मोपदेशादिति

चेदध्यात्मसंबन्धभूमा ह्यस्मिन् ॐ ॥ २९ ॥

ॐ शास्त्रदृष्ट्या तूपदेशो वामदेववत् ॐ ॥ ३० ॥

ॐ जीवमुख्यप्राणालिङ्गान्नेति चेन्न

उपासात्रैविध्यादाश्रितत्वादिह तद्योगात् ॥ ३१ ॥

॥ इति प्रथमाध्यायस्य प्रथमः पादः ॥

द्वितीयः अन्यत्रप्रसिद्धलिङ्गात्मकशब्दसमन्वयपादः

(१) सर्वत्र प्रसिद्धाधिकरणम्

ॐ सर्वत्र प्रसिद्धोपदेशात् ॐ ॥ १ ॥

ॐ विवक्षितगुणोपपत्तेश्च ॐ ॥ २ ॥

ॐ अनुपपत्तेस्तु न शारीरः ॐ ॥ ३ ॥

ॐ कर्मकर्तृव्यपदेशाच्च ॐ ॥ ४ ॥

ॐ शब्दविशेषात् ॐ ॥ ५ ॥

ॐ स्मृतेश्च ॐ ॥ ६ ॥

ॐ अर्भकौकस्तवात्तद्व्यपदेशाच्च नेति चेन्न

निचाप्यत्वादेवं व्योमवच्च ॐ ॥ ७ ॥

ॐ संभोगप्राप्तिरिति चेन्न वैशेष्यात् ॐ ॥ ८ ॥

(२) अतृत्वाधिकरणम्

ॐ अत्ता चराचरग्रहणात् ॐ ॥ ९ ॥

ॐ प्रकरणाच्च ॐ ॥ १० ॥

(३) गुहाधिकरणम्

ॐ गुहां प्रविष्टावात्मानौ हि तद्दर्शनात् ॐ ॥ ११ ॥

ॐ विशेषणाच्च ॐ ॥ १२ ॥

(४) अन्तराधिकरणम्

ॐ अन्तर उपपत्तेः ॐ ॥ १३ ॥

ॐ स्थानादिव्यपदेशाच्च ॐ ॥ १४ ॥

ॐ सुखविशिष्टाभिधानादेव च ॐ ॥ १५ ॥

ॐ उपनिषत्कगत्यभिधानाच्च ॐ ॥ १६ ॥

ॐ स्थितेरसंभवाच्च नेतरः ॐ ॥ १७ ॥

(५) अन्तर्याम्यधिकरणम्

ॐ अन्तर्याम्यधिदैवादिषु तद्धर्मव्यपदेशात् ॐ ॥ १८ ॥

ॐ न च स्मार्तमतद्धर्माभिलापात् ॐ ॥ १९ ॥

ॐ शारीरश्चोभयेऽपि हि भेदेनैनमधीयते ॐ ॥ २० ॥

(६) अदृश्यत्वाधिकरणम्

ॐ अदृश्यत्वादिगुणको धर्मोक्तेः ॐ ॥ २१ ॥

ॐ विशेषणभेदव्यपदेशाभ्यां च नेतरौ ॐ ॥ २२ ॥

ॐ रूपोपन्यासाच्च ॐ ॥ २३ ॥

(७) वैश्वानराधिकरणम्

ॐ वैश्वानरः साधारणशब्दविशेषात् ॐ ॥ २४ ॥

ॐ स्मर्यमाणमनुमानं स्यादिति ॐ ॥ २५ ॥

ॐ शब्दादिभ्योऽन्तःप्रतिष्ठानान्नेति चेन्न तथा

दृष्ट्युपदेशादसंभवात्पुरुषविधमपि चैनमधीयते ॐ

ॐ अत एव न देवता भूतं च ॐ ॥ २७ ॥

ॐ साक्षादप्यविरोधं जैमिनिः ॐ ॥ २८ ॥

ॐ अभिव्यक्तेरित्याश्रयः ॐ ॥ २९ ॥

ॐ अनुस्मृतेर्बादरिः ॐ ॥ ३० ॥

ॐ संपत्तेरिति जैमिनिस्तथा हि दर्शयति ॐ ॥ ३१ ॥

ॐ आमनन्ति चैनमस्मिन् ॐ ॥ ३२ ॥

॥ इति प्रथमाध्यायस्य द्वितीयः पादः ॥

तृतीयः उभयत्रप्रसिद्धनामलिङ्गात्मकशब्दसमन्वयपादः

(१) युष्वाद्यधिकरणम्

ॐ युष्वाद्यायतनं स्वशब्दात् ॐ ॥ १ ॥

ॐ मुक्तोपसृप्यव्यपदेशात् ॐ ॥ २ ॥

ॐ नानुमानमतच्छब्दात् ॐ ॥ ३ ॥

ॐ प्राणभृच्च ॐ ॥ ४ ॥

ॐ भेदव्यपदेशात् ॐ ॥ ५ ॥

ॐ प्रकरणात् ॐ ॥ ६ ॥

ॐ स्थित्यदनाभ्यां च ॐ ॥ ७ ॥

ॐ जीवमुख्यप्राणलिङ्गादिति चेत् तद्व्याख्यातम् ॐ ॥ १-४-१८ ॥

In this Sūtra an objection is raised against the सर्वशब्दवाच्यत्व of Viṣṇu and answered. In the Śruti 'अस्य यदेकां शाखां जीवो जहाति' etc all are stated to depend on Jīva. Similarly in the Śruti 'वायुना हि लोका निनीयन्ते' all are stated to depend on Vāyu. This means that as per तदधीनत्वन्याय all words should convey one of these. Hence, Viṣṇu is not सर्वशब्दवाच्य. This Sūtra states this objection as जीवमुख्यप्राणलिङ्गात् इति चेत् and answers by तद्व्याख्यातम् ।

It is already explained that it is the अन्तर्यामि God on whom these are ultimately dependent but not on Jīva or Vāyu. Therefore, God alone is सर्वशब्दवाच्य. 'तल्लिङ्गाभिधायकश्रुतीनां तदन्तर्यामिभगवत्सम्बन्धितया व्याख्यातत्वात्' । (त.प्र.)

ॐ अन्यार्थतु जैमिनिः प्रश्नव्याख्यानाभ्यामपि चैवमेके ॐ ॥ १-४-२९ ॥

Another objection against कर्मादिशब्दवाच्यत्व of Viṣṇu and समाकर्ष of words to convey the respective other entities, particularly, the sacrifices, their time, procedure etc. is that since the goal of the Vedic lore is to get the knowledge of the God, no purpose will be served by the knowledge of sacrifices etc. hence, to get the ritual meaning by way of समाकर्ष is unnecessary. However, the vedic expressions have these meanings. Therefore, the better course is to accept these very meanings as the genuine meaning and give up the very theory of jyotistomādi śabdavāchyatva for God to sustain his सर्वशब्दवाच्यत्व.

यदुक्तं सर्वशब्दाः अन्यत्र समाकृष्य व्यवहियन्त इति न तद्युक्तम् । वैदिकानां शब्दानां कर्मादौ समाकर्षे प्रयोजनाभावात् । न च कर्मसिद्धिरेव प्रयोजनम् । भगवज्ज्ञानमात्रेण पुरुषार्थसिद्धौ तद्वैयर्थ्यात् । अतो वैदिकानां शब्दानामन्यत्र समाकर्षे प्रयोजनाभावात् मुख्यत एवान्यवाचकमित्याशङ्कां परिहरत् सूत्रमुपन्यस्य व्याचष्टे ॥

An answer to this objection is given in this Sūtra as Jaimini's view. अन्यार्थम् परमात्मज्ञानार्थं कर्मादिकमपि वदतीति जैमिनिः । In the Śruti 'द्वे विद्ये वेदितव्ये' etc and also in the Śruti 'कथं नु भगवः स आदेशो भवति' etc. it is stated that कर्मादिज्ञान is a means to भगवज्ज्ञान. Therefore, कर्मज्ञान is not superfluous. As it is required, its knowledge is communicated by समाकर्ष by the words that convey कर्म, क्रम etc. समाकर्षेण वेदः कर्मदेवतादिकमपि वदतीति युक्तमेव । कर्मादिज्ञानस्यापि परमात्मज्ञानार्थत्वादिति जैमिनिराचार्यो मन्यते । (त.प्र.)

ॐ वाक्यान्वयात् ॐ ॥ १-४-२० ॥

To justify समाकर्ष one more argument is given here. Without वाक्यान्वय there will not be भगवज्ज्ञान for the ordinary seekers. वाक्यान्वय is explained as वाक्यान्वयो नाम पृथक्

पृथगर्थेषु वाचकतया स्थितवाक्यस्य अन्ततो भगवत्परत्वम् । This is possible only when other meanings are comprehended. Therefore, conveying other meanings by समाकर्ष is necessary.

ॐ प्रतिज्ञासिद्धेर्लिङ्गमाश्रमर्थः ॐ ॥ १-४-२१ ॥

One more reason to support समाकर्ष is given here. In the Śruti 'नान्यःपन्थाः अयनाय विद्यते' it is stated that ज्ञान alone is the means for the salvation. This necessitates the knowledge of karma to realise that it is not the means. To have this knowledge समाकर्ष is necessary. यस्मादेवमनित्यफलमन्यत् तस्मात् नान्यःपन्थाः इति (भाष्य) This is the view of आश्रमर्थः.

ॐ उत्क्रमिष्यतः एवं भावादित्यौडुलोमिः ॐ ॥ १-४-२२ ॥

औडुलोमि justifies getting the ritual meaning by समाकर्ष on the ground that the seekers of liberation by the knowledge do need karma as a means for it. Therefore, कर्मज्ञान is necessary. Hence, कर्मपर meaning has to be obtained.

ॐ अवस्थितेरिति काशक्तत्त्वः ॐ ॥ १-४-२३ ॥

He who seeks liberation has to know that everything is supported and controlled by God. This includes sacrifices etc also. Therefore, one has to know this. He can know it by समाकर्ष.

तत्त्वप्रकाशिका neatly sums up the purpose of the above discussion. अतो भगवज्ज्ञानार्थं वैदिकादिशब्दानामन्यत्र समाकर्षेण व्यवहारोपपत्तेः युक्तं हरेः सकलशब्दपरममुख्यार्थत्वम् । (त.प्र.)

It may be noted here that Bādarāyaṇa does not record his own view here separately. These views are not contradictory to each other nor to the main view. Each one gives a sound argument. Each one is capable of looking at the issue from one point of view while Bādarāyaṇa sees from all angles. Therefore, he has recorded all these views that ultimately support his view.

कृष्णद्वैपायनमतादेकदेशविदः परे ।

वदन्ति ते यथाप्रज्ञं न विरोधः कथञ्चन ॥

प्रकृत्यधिकरणम् ॥ १-४-६ ॥

ॐ प्रकृतिश्च प्रतिज्ञादृष्टान्तानुपरोधात् ॐ ॥ १-४-२४ ॥

In this adhikaraṇa it is established that the words Prakṛti etc. that are in feminine gender also convey Viṣṇu. Pūrvapakṣin argues that in view of the statement 'नैनं वाचा

स्त्रियं ब्रुवन्' Viṣṇu is not a female, the words like Prakṛti cannot convey him. This contention is rejected in this Sūtra. In the Śruti 'हन्त एतमेव पुरुषं सर्वाणि नामानि अभवदन्ति यथा नद्यः समुद्रमभिविशन्ति एतानि नामानि सर्वाणि पुरुषमभिविशन्ति both प्रतिज्ञा and दृष्टान्त clearly say that all words convey God. Therefore, there is no reason to exclude स्त्रीलिङ्ग words like प्रकृति.

ॐ अभिध्योपदेशात् ॐ ॥ १-४-२५ ॥

In the statement 'प्रकृतिर्वासनेत्येवं तवेच्छाऽनन्त कथ्यते'. It is stated that the इच्छा of God is called प्रकृति. The इच्छा is the very स्वरूप of God. Therefore, he is called प्रकृति. The word अभिध्या means इच्छा. In the Śruti 'सोऽभिध्या स जूतिः स आनन्दः' it is clearly stated that अभिध्या is स्वरूप.

ॐ साक्षाच्चोभयाम्नात् ॐ ॥ १-४-२६ ॥

He is stated to be both स्त्री and पुरुष in the Śruti 'एष स्त्री एष पुरुषः एष प्रकृतिः एष आत्मा' Here, it is directly stated that he is both स्त्री and पुरुष.

ॐ आत्मकृतेः परिणामात् ॐ ॥ १-४-२७ ॥

The God enters into Prakṛti, evolves it, and himself assumes many forms. Therefore, he is called प्रकृति. 'अथैषहि आत्मा प्रकृतिमनुप्रविश्य आत्मानं बहुधा चकार । तस्मात् प्रकृतिः तस्मात् प्रकृतिः' इति भाल्लवेयश्रुतिः ।

भाष्यकार rejects the Advaita interpretation of this adhikaraṇa with the remark न च अन्यत् कल्प्यम्. As per Advaita interpretation Samkhya's Prakṛti Kāraṇavāda is rejected here, and Brahmakāraṇa vāda is established. However, since, this chapter is devoted for समन्वय it will be irrelevant to raise this issue here. Moreover there is no प्रमाण to establish उपादानकारणत्व of Brahman.

- i) ब्रह्मण एव जगदुपादानत्वं प्रकृतिश्चेत्यादि सूत्रैः उच्यत इति यद् ब्रह्मणः परिणामित्वं सूत्रार्थतया कल्प्यते न तद्युक्तम् । ब्रह्मणो जगदुपादानत्वे प्रमाणाभावात् । (त.प्र.)
- ii) किञ्च अत्र ब्रह्मणः परिणामित्वोक्तिः असङ्गतैव भवति । एतदध्यायस्य अशेषशास्त्रस्य ब्रम्हणि समन्वय प्रतिपादनाय प्रवृत्तत्वात् । (त.प्र.)

ॐ योनिश्च हि गीयते ॐ ॥ १-४-२८ ॥

In the Śruti 'यद्भूतयोनिं परिपश्यन्ति धीराः । (मु. १-२-६) it is clearly stated that the God gives birth to all beings. This is a role of a female. Therefore, the words Prakṛti etc that are in feminine gender can convey him.

व्यवधानेन सूतिस्तु पुंस्त्वं विद्वद्भिरुच्यते ।  
 सूतिरव्यवधानेन प्रकृतित्वमिति स्थितिः ।  
 उभयात्मकसूतित्वाद्वासुदेवः परः पुमान् ।  
 प्रकृतिः पुरुषश्चेति शब्दैरेकोऽभिधीयते ॥

एतेन सर्वे व्याख्याताधिकरणम् ॥ १-४-७ ॥

ॐ एतेन सर्वे व्याख्याताः व्याख्याताः ॐ ॥ १-४-२९ ॥

असत्, शून्य etc words also convey Viṣṇu on the same grounds that are stated earlier. Though these words ordinarily convey निषेधमुखवेद्यवस्तु, certain attributes are conveyed by these words with appropriate etymological explanation.

‘एषहि एव शून्यः एषहि एव तुच्छः एषहि एव अभावः’ इति महोपनिषदि ।

The Pūrvapakṣa and Siddhānta views briefly given above are fully developed in Tatvaprakāśika of Śrī Jayatīrtha. The commentators on Tatvaprakāśika further elaborate each point. The two commentators earlier to Jayatīrtha have elaborated the points briefly made in the Bhāṣya. All these have enriched the Vedānta thought enshrined in the Brahmasūtras.

It is hoped that this volume will serve as a major source to explore the Vedānta thought.

I take this opportunity to thank Śrī N. Narasimha Rau, the Chairman of Dvaita Foundation for entrusting the editing of this work to me. I record my appreciation for the help given to me by Vidwan Ramakanta Joshi and Krishnacharya Upadhyaya.

Mahāmahopādhyāya  
 Prof. K.T. Pandurangi

ॐ प्रकरणात् ॐ ॥ १-४-६ ॥

The question whether 'महत्: परं' refers to प्रधान to Viṣṇu can also be settled here by the context i.e. प्रकरण. From the Śruti 'सोऽध्वनः पारमाप्रोति तद्विष्णोः परमं पदम्' it is clear that it is a context of Viṣṇu.

ॐ त्रयाणामेव चैवमुपन्यासः प्रश्नश्च ॐ ॥ १-४-७ ॥

In the Katha Upaniṣat Nachiketa asked only three questions and Yama answered them. त्रयाणामेव पितृसौमनस्यस्वर्गाग्निपरमात्मनां प्रश्नः उपन्यासश्च (भाष्य). There is no question about प्रधान. Therefore, there is no ground to take प्रधान by the expression अव्यक्त here.

ॐ महद्वच्च ॐ ॥ १-४-८ ॥

Just as the word महत् is taken to convey Viṣṇu because he only has the attribute परममहत्त्व, the words अव्यक्त etc also have to be taken to mean Viṣṇu since the attributes conveyed by these words belong to him only.

ॐ चमसवदविशेषात् ॐ ॥ १-४-९ ॥

The word चमस is well-known to convey a sacrificial vessel. But still in the śruti 'इदं तच्छिरः एष हि अर्वाङ् बिलश्चमसः' it is taken to mean शिरस्. Similarly the word अव्यक्त should be taken to mean Viṣṇu.

ज्योतिरूपक्रमाधिकरणम् ॥ १-४-२ ॥

ॐ ज्योतिरूपक्रमात्तु तथाह्यधीयत एके ॐ ॥ १-४-१० ॥

In this adhikaraṇa the question 'whether the word ज्योतिः' etc. that ordinarily convey the sacrifices, its procedure, time etc., convey Viṣṇu or not' is raised. Pūrvapakṣin argues that these words are well-known to convey the sacrifices, procedure etc. If these are also taken to convey Viṣṇu, then, there will be no scope of the sacrifices etc. Therefore, these words do not convey Viṣṇu.

ज्योतिरादिशब्दवाच्यो न विष्णुः । तस्य ज्योतिष्टोमादिकर्मतदङ्गाभिधायकत्वेन प्रसिद्धत्वात् । तत्प्रसिद्धिं चापहाय परमात्मवाचित्वाङ्गीकारे कालकर्मक्रमाधिकारिनियोज्ययजमानफलकृत्विगाद्यभिधायकाभावेन तदभावा-  
ख्यविरोधापातात् । तथा च विहितानुष्ठान लोपप्रसङ्गः । (त.प्र.)

This contention of pūrvapakṣin is rejected in this Sūtra. The words ज्योतिः etc convey Viṣṇu only. The Śruti 'य इमं लोकमभ्यार्चत्' etc. explains etymology of the names

of the sages शतार्चि etc. and states that these names convey Viṣṇu only. This is stated at the commencement i.e. उपक्रम. Continuing, it is further stated that ता वा एताः सर्वाः ऋचः सर्वे वेदाः सर्वे घोषाः एकैव व्याहृतिः प्राण एव. From this it is clear that all Vedic words including the कर्मवाचक words convey Viṣṇu.

ॐ कल्पनोपदेशाच्च मध्वादिवदविरोधः ॐ ॥ १-४-११ ॥

The objection 'If these words also convey Viṣṇu, there will be no words to convey कर्म, काल, क्रम etc. Then, the performance of these will not be possible' is answered in this Sūtra. Just as the words मधु etc in मधुविद्या convey the God and also the honey etc. here also the words ज्योतिः etc convey Viṣṇu and also the sacrifices etc. The expression कल्पनोपदेशात् is explained as i) लोकतः कृप्तं तत्तद्वाचित्वमनिवार्यं महायोगवृत्तेः कल्पनायाः व्युत्पादनेन । ii) सर्वशब्दवाच्यत्वेन कल्पनायाः उपदेशात् । (त.प्र.)

The words ज्योतिः etc convey Viṣṇu by Mahāyogavṛtti and convey Karma etc. by ordinary Vṛtti. Tatvaprakāśika explains all these Vṛttis as under :

- १) प्रयोगमात्रबाहुल्यं रूढिः । यथा घटादिशब्दानां कुम्भादौ ।
- २) प्रवृत्तिनिमित्तमात्रमपेक्ष्य वृत्तिः योगः । यथा पङ्कजादिपदानां भेकादौ ।
- ३) प्रवृत्तिनिमित्तं प्रयोगबाहुल्यं च योगरूढिः । यथा पङ्कजादिशब्दानां पद्मादौ ।
- ४) मुख्यार्थस्य शब्दप्रवृत्तिनिमित्तातिरिक्तगुणयोगेन वृत्तिः उपचारः । तत्र च प्रयोगबाहुल्यं रूढोपचारः । यथा लिखितसिंहादौ सिंहादिशब्दानाम् ।
- ५) वाच्यार्थानुपपत्त्या योग्ये अवाच्ये वृत्तिः लक्षणा । तत्र च प्रयोगबाहुल्ये रूढलक्षणा । यथा ग्रामो गच्छतीत्यत्र ग्रामसम्बन्धिनि पुरुषे लक्षणा ।
- ६) उपचारमात्रं यथा पैङ्गल्यादियुते माणवके अग्निशब्दस्य ।
- ७) लक्षणामात्रं यथा नदीशब्दस्य तीरे । एताः वृत्तयः लोके ।
- ८) हरौ तु महायोगो महारूढियोगश्च तत्र तदितरत्र प्रसिद्धशब्दानां महायोगः । निरतिशयप्रवृत्तिनिमित्तसद्भावात् ।
- ९) तदेकनिष्ठानां महारूढियोगः । नारायणादिशब्दानां तत्र बहुप्रयोगयुक्तत्वात् निरतिशयप्रवृत्तिनिमित्तसद्भावाच्च ।

अतः कर्मतदङ्गशब्दवाच्यो हरिः इति सिद्धम् ।



## न सङ्ख्योपसङ्गहाधिकरणम् ॥ १-४-३ ॥

ॐ न सङ्ख्योपसङ्गहादपि नानाभावातिरेकाच्च ॐ ॥ १-४-१२ ॥

In this adhikaraṇa the question 'whether the words पञ्चजन and आकाश occurring in the Śruti 'यस्मिन् पञ्च पञ्चजनाः' etc convey Viṣṇu or any other' is raised. Pūrvapakṣin argues that since the word पञ्चजनान् is in plural it cannot convey Viṣṇu who is one. Further पञ्चजन and आकाश are stated as आधेय and परमात्मा as आधार since the pronoun यस्मिन् refers to परमात्मा. One and the same cannot be both आधार and आधेय. Hence also पञ्चजन does not refer to Viṣṇu. Siddhāntin rejects this contention of Pūrvapakṣin. He points out that since Viṣṇu can assume many forms the plural does not come in the way for taking पञ्चजनान् as referring to Viṣṇu. As regards the आधार-आधेय difficulty, his प्राणादिपञ्चजननियामक forms are आधेय and शरीरनियामक form is आधार. Hence the words पञ्चजन and आकाश can be taken as conveying Viṣṇu without any difficulty.

ॐ प्राणादयो वाक्यशेषात् ॐ

The पञ्चजन are stated as giving प्राणशक्ति to प्राण, चक्षुस् etc in the following statement. Such a power is the power of Viṣṇu only. Therefore, also the word पञ्चजन conveys Viṣṇu.

ॐ ज्योतिषा एकेषामसत्यत्वे ॐ ॥ १-४-१४ ॥

In this Sūtra a clarification is given in respect of the five constituents of पञ्चजन. There is a slight variation in respect of one of the constituents. As per the Mādhyandina version अन्न is a constituent and as per kāṇva version ज्योतिः is a constituent. The other four viz प्राण, चक्षुस् श्रोत्र and मनस् are common to both. This difference is reconciled in two ways : (1) एकरूपत्वम् (२) अधिकारिभेदात् अन्नाख्यरूपेण सह भगवद्रूपपञ्चकं माध्यन्दिनादिभिः उपास्यम् । ज्योतिराख्यरूपेण सह काण्वादिभिरुपास्यम् ।

आकाशाधिकरणम् ॥ १-४-४ ॥

ॐ कारणत्वेन चाकाशादिषु यथाव्यपदिष्टोक्तेः ॐ ॥ १-४-१५ ॥

In this adhikaraṇa the question 'whether the word ākāśa in the Śruti आत्मनः आकाशः सम्भूतः etc conveys Viṣṇu or bhūtākāśa is raised. Pūrvapakṣin argues that since the ākāśa is stated here as effect, it cannot convey Viṣṇu. He is not the effect of any. Further, it is also stated to be the cause i.e. अवान्तरकारण. This also does not

### न सङ्ख्योपसङ्गहाधिकरणम् ॥ १-४-३ ॥

ॐ न सङ्ख्योपसङ्गहादपि नानाभावातिरेकाच्च ॐ ॥ १-४-१२ ॥

In this adhikaraṇa the question 'whether the words पञ्चजन and आकाश occurring in the Śruti 'यस्मिन् पञ्च पञ्चजनाः' etc convey Viṣṇu or any other' is raised. Pūrvapakṣin argues that since the word पञ्चजनान् is in plural it cannot convey Viṣṇu who is one. Further पञ्चजन and आकाश are stated as आधेय and परमात्मा as आधार since the pronoun यस्मिन् refers to परमात्मा. One and the same cannot be both आधार and आधेय. Hence also पञ्चजन does not refer to Viṣṇu. Siddhāntin rejects this contention of Pūrvapakṣin. He points out that since Viṣṇu can assume many forms the plural does not come in the way for taking पञ्चजनान् as referring to Viṣṇu. As regards the आधार-आधेय difficulty, his प्राणादिपञ्चजननियामक forms are आधेय and शरीरनियामक form is आधार. Hence the words पञ्चजन and आकाश can be taken as conveying Viṣṇu without any difficulty.

ॐ प्राणादयो वाक्यशेषात् ॐ

The पञ्चजन are stated as giving प्राणशक्ति to प्राण, चक्षुस् etc in the following statement. Such a power is the power of Viṣṇu only. Therefore, also the word पञ्चजन conveys Viṣṇu.

ॐ ज्योतिषा एकेषामसत्यत्वे ॐ ॥ १-४-१४ ॥

In this Sūtra a clarification is given in respect of the five constituents of पञ्चजन. There is a slight variation in respect of one of the constituents. As per the Mādhyandina version अन्न is a constituent and as per kāṇva version ज्योतिः is a constituent. The other four viz प्राण, चक्षुस् श्रोत्र and मनस् are common to both. This difference is reconciled in two ways : (1) एकरूपत्वम् (२) अधिकारिभेदात् अन्नाख्यरूपेण सह भगवद्रूपपञ्चकं माध्यन्दिनादिभिः उपास्यम् । ज्योतिराख्यरूपेण सह काण्वादिभिरुपास्यम् ।

आकाशाधिकरणम् ॥ १-४-४ ॥

ॐ कारणत्वेन चाकाशादिषु यथाव्यपदिष्टोक्तेः ॐ ॥ १-४-१५ ॥

In this adhikaraṇa the question 'whether the word ākāśa in the Śruti आत्मनः आकाशः सम्भूतः etc conveys Viṣṇu or bhūtākāśa is raised. Pūrvapakṣin argues that since the ākāśa is stated here as effect, it cannot convey Viṣṇu. He is not the effect of any. Further, it is also stated to be the cause i.e. अवान्तरकारण. This also does not

suit Viṣṇu. This contention of pūrvapakṣa is rejected in this Sūtra. In the Śruti य आकाशे तिष्ठन् etc Viṣṇu is stated as present in ākāśa etc and he causes the next step. Therefore, the word ākāśa conveys him only a अवान्तरकारण. He is मूलकारण also as per आत्मनः आकाशः सम्भूतः and अवान्तरकारण as per आकाशाद् वायुः.

समाकर्षाधिकरणम् ॥ १-४-५ ॥

ॐ समाकर्षात् ॐ ॥ १-४-१६ ॥

In this adhikaraṇa the doctrine of all words conveying Viṣṇu is affirmed by removing the objection that 'If all the words convey Viṣṇu by Mukhyavṛtti, then, no word will be available to convey other objects. This means, no communication in respect of other objects is possible' 'सर्वशब्दानां मुख्यवृत्त्या परमात्मैकवाचित्वे सर्वव्यवहारलोपापातात् । (त.प्र.)

The above objection is removed by pointing out that 'though all words convey परमात्मा by मुख्यवृत्ति, these very words also convey respective other objects. This does not mean that one and the same word has two meanings independently like नानार्थ words. The two meanings are not अन्योन्यनिरपेक्ष, since, the other meaning is under the control of the God who is the first meaning. This process of employing the words that convey God also to convey the respective other object is known as समाकर्ष. It is a different process than lakṣaṇā. परमात्मनः मुख्यतः सर्वशब्दवाच्यत्वे न व्यवहारलोपः । तत्र रूढ्यादेरभ्युपगमात् । तथा सति उभयोः मुख्यवाच्यत्वं प्राप्तमिति चेन्नैवम् । भवेदेतद् यदि उभयत्र अन्योन्य निरपेक्षा शब्दप्रवृत्तिः । किन्तु स्वतः मुख्यवृत्त्या परमात्मैकवाचिनां शब्दानां व्यवहारसिद्ध्यर्थं ततः समाकृष्य अन्यत्र रूढत्वेन सङ्केतितत्वात् । अल्पप्रवृत्तिनिमित्तानां च तदधीनत्वात् ॥ (त.प्र.)

This is neatly stated in the Bhāṣya as 'परमात्मवाचिनः शब्दाः अन्यत्र समाकृष्य व्यवहियन्ते'

परस्य वाचकाः शब्दाः समाकृष्येतेष्वपि ।

व्यवहियन्ते सततं लोकवेदानुसारतः ॥ इति पाद्रे ।

ॐ जगद्राचित्वात् ॐ

Though the words convey God only by परममुख्यवृत्ति, these convey the respective other objects also in so far as लोकव्यवहार is concerned. This accounts for their मुख्यवृत्ति in लोकव्यवहार. This is designated as अपरमुख्यवृत्ति in भावदीप.

## (२) भूमाधिकरणम्

ॐ भूमा संप्रसादादध्यपदेशात् ॐ ॥ ८ ॥

ॐ धर्मोपपत्तेश्च ॐ ॥ ९ ॥

## (३) अक्षराधिकरणम्

ॐ अक्षरमंबरान्तधृतेः ॐ ॥ १० ॥

ॐ सा च प्रशासनात् ॐ ॥ ११ ॥

ॐ अन्यभावव्यावृत्तेश्च ॐ ॥ १२ ॥

## (४) सदधिकरणम्

ॐ ईक्षतिकर्मव्यपदेशात् सः ॐ ॥ १३ ॥

## (५) दहराधिकरणम्

ॐ दहर उत्तरेभ्यः ॐ ॥ १४ ॥

ॐ गतिशब्दाभ्यां तथा हि दृष्टं लिङ्गं च ॐ १५

ॐ धृतेश्च महिमोऽस्यास्मिन्नुपलब्धेः ॐ ॥ १६ ॥

ॐ प्रसिद्धेश्च ॐ ॥ १७ ॥

ॐ इतरपरामर्शात् स इति चेन्नासंभवात् ॐ १८

ॐ उत्तराच्चेदाविर्भूतस्वरूपस्तु ॐ ॥ १९ ॥

ॐ अन्यार्थश्च परामर्शः ॐ ॥ २० ॥

ॐ अल्पश्रुतेरिति चेत्तदुक्तम् ॐ ॥ २१ ॥

## (६) अनुकृत्यधिकरणम्

ॐ अनुकृतेस्तस्य च ॥ २२ ॥

ॐ अपि स्मर्यते ॥ २३ ॥

## (७) वामनाधिकरणम्

ॐ शब्दादेव प्रमितः ॐ ॥ २४ ॥

ॐ हृद्यपेक्षाया तु मनुष्याधिकारत्वात् ॐ ॥ २५ ॥

## (८) देवताधिकरणम्

ॐ तदुपर्यपि बादरायणः संभवात् ॐ ॥ २६ ॥

ॐ विरोधः कर्मणीति चेन्नानेकप्रतिपत्तेर्दर्शनात् ॐ

ॐ शब्द इति चेन्नातःप्रभवात्प्रत्यक्षानुमानाभ्याम् ॐ

ॐ अत एव च नित्यत्वम् ॐ ॥ २९ ॥

ॐ समाननामरूपत्वाच्चावृत्तावप्यविरोधो

दर्शनात्स्मृतेश्च ॐ ॥ ३० ॥

ॐ मध्वादिष्वसंभवादनधिकारं जैमिनिः ॐ ३१

ॐ ज्योतिषि भावाच्च ॐ ॥ ३२ ॥

ॐ भावं तु बादरायणोऽस्तिहि ॐ ॥ ३३ ॥

## (९) अपशूद्राधिकरणम्

ॐ शुगस्य तदनादरश्रवणात्तदाद्रवणात्सूच्यते हि ॐ

ॐ क्षत्रियत्वावगतेश्चोतरत्र चैत्ररथेन लिङ्गात् ॐ ३५

ॐ संस्कारपरामर्शात्तदभावाभिलाषाच्च ॐ ॥ ३६ ॥

ॐ तदभावनिर्धारणे च प्रवृत्तेः ॐ ॥ ३७ ॥

ॐ श्रवणाध्ययनार्थप्रतिषेधात् स्मृतेश्च ॐ ॥ ३८ ॥

## (१०) कंपनाधिकरणम्

ॐ कंपनात् ॐ ॥ ३९ ॥

## (११) ज्योतिरधिकरणम्

ॐ ज्योतिर्दर्शनात् ॐ ॥ ४० ॥

## (१२) अव्याकृताकाशाधिकरणम्

ॐ आकाशोऽर्थान्तरत्वादिव्यपदेशात् ॐ ॥ ४१ ॥

## (१३) सुषुप्त्यधिकरणम्

ॐ सुषुप्त्युत्क्रान्त्योर्भेदेन ॐ ॥ ४२ ॥

## (१४) पत्यधिकरणम्

ॐ पत्यादिशब्देभ्यः ॐ ॥ ४३ ॥

॥ इति प्रथमाध्यायस्य तृतीयः पादः ॥

चतुर्थः अन्यत्रैवप्रसिद्धनामलिङ्गात्मकशब्दसमन्वयपादः

(१) आनुमानिकाधिकरणम्

ॐ आनुमानिकमप्येकेषामिति चेन्न

शरीररूपकविन्यस्तगृहीतेदर्शयति च ॐ ॥ १ ॥

ॐ सूक्ष्मं तु तदर्हत्वात् ॐ ॥ २ ॥

ॐ तदधीनत्वादर्थवत् ॐ ॥ ३ ॥

ॐ त्रैयत्वावचनाच्च ॐ ॥ ४ ॥

ॐ वदतीति चेन्न प्राज्ञो हि ॐ ॥ ५ ॥

ॐ प्रकरणात् ॐ ॥ ६ ॥

ॐ त्रयाणामेव चैवमुपन्यासः प्रश्नश्च ॐ ॥ ७ ॥

ॐ महद्वच्च ॐ ॥ ८ ॥

ॐ चमसवदविशेषात् ॐ ॥ ९ ॥

(२) ज्योतिरुपक्रमाधिकरणम्

ॐ ज्योतिरुपक्रमान्तु तथा ह्यधीयत एके ॐ १०

ॐ कल्पनोपदेशाच्च मध्वादिवदविरोधः ॐ ॥ ११ ॥

(३) नसङ्ख्योपसङ्गहा(पञ्चजना)धिकरणम्

ॐ न सङ्ख्योपसङ्गहादपि नानाभावादतिरेकाच्च ॐ

ॐ प्राणादयो वाक्यशेषात् ॐ ॥ १३ ॥

ॐ ज्योतिषैकेषामसत्यन्ने ॐ ॥ १४ ॥

(४) कारणत्वेना(आकाशा)धिकरणम्

ॐ कारणत्वेन चाकाशादिषु यथाव्यपदिष्टोक्तेः ॐ

(५) समाकर्षाधिकरणम्

२ॐ समाकर्षात् ॐ ॥ १६ ॥

ॐ जगद्वाचित्वात् ॐ ॥ १७ ॥

ॐ जीवमुख्यप्राणलिङ्गादिति चेत्तद्व्याख्यातम् ॐ

ॐ अन्यार्थं तु जैमिनिः

प्रश्नव्याख्यानाभ्यामपि चैवमेके ॐ ॥ १९ ॥

ॐ वाक्यान्वयात् ॐ ॥ २० ॥

ॐ प्रतिज्ञासिद्धेर्लिङ्गमाश्रमरथ्यः ॐ ॥ २१ ॥

ॐ उत्क्रमिष्यत एवं भावादित्यौडुलोमिः ॐ

॥ २२ ॥

ॐ अवस्थितेरिति काशकृत्स्नः ॐ ॥ २३ ॥

(६) प्रकृत्यधिकरणम्

ॐ प्रकृतिश्च प्रतिज्ञादृष्टान्तानुपरोधात् ॐ ॥ २४ ॥

ॐ अभिध्योपदेशाच्च ॐ ॥ २५ ॥

ॐ साक्षाच्चोभयाम्नानात् ॐ ॥ २६ ॥

३ॐ आत्मकृतेः परिणामात् ॐ ॥ २७ ॥

ॐ योनिश्च हि गीयते ॐ ॥ २८ ॥

(७) एतेन सर्वे व्याख्याताधिकरणम्

ॐ एतेन सर्वे(ऽ)व्याख्याता व्याख्याताः ॐ २९

॥ इति श्रीमत्कृष्णद्वैपायनप्रणीत ब्रह्मसूत्रे

प्रथमाध्यायस्य चतुर्थः पादः ॥

श्री आनन्दतीर्थभगवत्पादाचार्यविरचितम्

## ब्रह्मसूत्रभाष्यम्

अथ प्रथमाध्यायस्य तृतीयः पादः

### १. द्युभ्वाद्यधिकरणम्

॥ ॐ तत्र चान्यत्र च प्रसिद्धानां शब्दानां विष्णौ समन्वयं प्रायेणास्मिन्पादे दर्शयति । विष्णोः परविद्याविषयत्वमुक्तम् । तत्र 'यस्मिन्द्यौः पृथिवी चान्तरिक्षमोतं मनः सह प्राणैश्च सर्वैस्तमेवैकं जानथ आत्मानमि' (मुं.उ. २-२-५)त्यत्र 'प्राणानां ग्रन्थिरसि रुद्रो माऽऽविशान्तकः' (म.ना.उ.३५) 'प्राणेश्वरः कृत्तिवासाः पिनाकी' (घृतसूक्त) त्यादिना रुद्रस्य प्राणाधारत्वप्रतीतेः । 'स एषोऽन्तश्चरते बहुधा जायमानः' (मुं.उ. २-२-६) इति जीवलिङ्गाच्च तयोः प्राप्तिरित्यत उच्यते (आह. पा.)

॥ ॐ द्युभ्याद्यायतनं स्वशब्दात् ॐ ॥ १ ॥

'तमेवैकं जानथ आत्मानमि' (मुं.उ.२-२-५)त्यात्मशब्दात् द्युभ्वाद्याश्रयो विष्णुरेव ।

'आत्मब्रह्मादयः शब्दास्तमृते विष्णुमव्ययम् ।

न सम्भवन्ति यस्मात्तैर्नैवाप्ता गुणपूर्णते'ति ब्रह्मवैवर्ते ॥ १ ॥

### श्रीपद्मनाभतीर्थविरचिता ब्रह्मसूत्रभाष्यटीका सत्तर्कदीपावली

श्रीदशप्रमतिभ्यो नमः ॥ विष्णौ तदितरत्रप्रसिद्धानां शब्दानां विष्णौ मुख्यवृत्तिरस्मिन्पादे बाहुल्येन प्रदर्श्यत इत्याह । तच्चेति । यस्मिन् द्यौरित्याद्याम्नायते । तत्र श्रूयमाणो द्युभ्वाश्रयो रुद्रस्तावद्भवेत् । ओतं मनः सह प्राणैश्च सर्वैरिति प्राणाधारत्वेनोच्यमानत्वात् । 'प्राणानां ग्रन्थिरसि प्राणेश्वरः' इति च श्रुत्यन्तरेण प्राणाधारत्वस्य रुद्रधर्मत्वेनोक्तत्वात् । ग्रथ्यते तस्मिन्निति ग्रन्थिर्धारकः । स एषोन्तरश्चरते बहुधा जायमान इति परामृष्टत्वात् द्युभ्वाद्याश्रयो

(सत्तर्कदीपावली)

जीवो वा भवेद्बहुधा जननस्य जीवलिङ्गत्वात् । युष्वाद्याश्रयस्यैव 'अथ परा यया तदक्षर-  
मधिगम्यते' इत्युपक्रम्योक्तत्वाद्यदुक्तं परविद्याविषयत्वं विष्णुधर्म इति प्राक् तदपि न सिध्यति ।  
तदाह । विष्णोरित्यादिना । एतन्निराकर्तुं सूत्रं पठित्वा व्याचष्टे । युष्वेत्यादिना । 'तमेवैकं  
जानथ आत्मानमित्यात्मशब्देन विशेषितत्वात् युष्वाद्याश्रयो विष्णुरेव । गुणैरात-  
तत्ववाच्यात्मशब्दो न विष्णोरन्यत्र स्वार्थं लभते । तथाहि उक्तम् आत्मब्रह्मेति । अमृतस्यैष  
सेतुरिति मुक्ताधारत्वेनोच्यमानत्वादपि युष्वाद्याश्रयो विष्णुः ।

### श्रीत्रिविक्रमपण्डिताचार्यविरचिता तत्त्वप्रदीपिका

अथोभयत्र प्रसिद्धानां नामलिङ्गात्मकानां शब्दानां समन्वयः कथ्यते । "अथ परा यया  
तदक्षरमधिगम्यते" इत्यादिना विष्णोः परविद्याविषयत्वमुक्तम् । तत्र परविद्याविषये, तस्यामेव  
श्रुतौ 'यस्मिन्द्यौः पृथिवी चान्तरिक्षमोतं मनस्सह प्राणैश्च सर्वैः । तमेवैकं जानथ आत्मानम्'  
इत्यत्र युष्वाद्यायतनवाक्यैश्श्रूयमाणं प्राणाधारत्वं श्रुत्यन्तरे रुद्रस्य प्रतीयत इत्यन्वयः ॥  
अयमभिसन्धिः विष्णोः परविद्याविषयत्वमुक्तम् । तच्च परविद्याविषयत्वं युष्वाद्यायतनस्योच्यते  
तमेवैकं जानथ आत्मानमित्यत्र । अनन्ययोगेन प्रधानज्ञेयत्वं ह्यत्रोच्यते । तदेव च  
परविद्याविषयत्वम् । तस्य च युष्वाद्यायतनस्य प्राणाधारत्वं श्रूयते 'ओतं मनस्सह प्राणैश्च  
सर्वैः' इति । तच्च प्राणाधारत्वं श्रुत्यन्तरे रुद्रस्य प्रतीयते, प्राणानां ग्रन्थिरसीत्यादौ, प्राणेश्वर  
इत्यादौ च । अस्यामेवोपरि जीवलिङ्गं च । वायोश्च तत्र तत्र प्रसिद्धं प्राणाधारत्वम् । तत्र संशयः ।  
किमिदं युष्वाद्यायतनं रुद्रस्यादुत जीवमात्रमाहोस्विद्वायुरुत विष्णुरेवेति । युष्वाद्यायतनमिति  
सूत्रभाष्ये एव सन्देहपदमावेदयतः । अस्यैव हि विष्णुत्वं सिद्धान्ततः सूत्र्यते भाष्यते च । यस्य  
च यथात्वं सिद्धान्तयति तस्य तदन्यथात्वं पूर्वपक्षयतीति श्लिष्टम् । पूर्वपक्षसिद्धान्त-  
निर्णयधर्मधर्मिण एव च संशयाधिकरणत्वम् । तावेव च धर्मौ सर्वत्र संशयकोटितामाटीकेते ।  
अयमतिप्रसिद्धो न्यायस्सर्वत्रानुसारयितव्यो यद्याद्रियन्ते विद्वांसः । न पुनरतिगहनार्थ-  
त्वावगाहसन्नाहिनो महदनुसेविनः प्रत्यधिकरणं प्रक्रियाप्रकथनरूपां बहिर्मुखसुखावहामनल्प-  
जल्पमालामाद्रियेरन् । नहि मणिगणमार्गणपरा निपुणाधियोऽनुपदं स्वपरगुप्तिपाटनपटवोऽ-  
धिजलधि लहरीपटलपरिवृत्तिपरिगणनकौतुकेन समयमतिपातयन्ति । ननु संशयनिर्णयप्रयोजना-  
दीनामनधिगतौ केयमधिकरणपरिभाषा । किमत्रानधिगतम्? पूर्वोत्तरपक्षयुक्तिकथनात्मके विचारे  
विशेषयुक्त्या सिद्धान्तावधारणात्मको निर्णयस्तत्र तत्र प्रसिद्धः । प्रयोजनं च तत्तत्समन्व-  
यसिद्धिस्समन्वयाध्याये । एवमुत्तरत्रापीति दिङ्मात्रमत्र प्रदर्शितम् ॥

(तत्त्वप्रदीपिका)

अनयैव दिशा विषयादयस्तत्र तत्र विशेषतो गवेषणीयाः । प्रक्रिया च त्रिचतुरेषु स्थानेषु व्याक्रियमाणा किमिति मतिं नारोहेत् । तदेवं विचार्यमाणे युग्वाद्यायतनं रुद्र इति प्राप्तं, जीव इति वा, उक्तयुक्तेरेव । वायुरिति च पक्षान्तरम् । 'प्राणभृच्चे'ति सौत्राच्चकारान्न जीवो वायुश्चेति सिद्धान्तभाष्ये प्रतिषेत्स्यमानत्वाच्च । वायोः प्राप्तौ तु प्राणाधारत्वं हेतुरिति प्रसिद्धत्वादनुक्तिः । अत आह— युग्वाद्यायतनं स्वशब्दात् । युग्वाद्यायतनं विष्णुरेव, आत्मशब्दात् । विष्णोस्त्वरूपस्यैव साक्षाद्वाचको ह्ययमात्मशब्दः ॥

### श्रीजयतीर्थविरचिता श्रीमद्ब्रह्मसूत्रभाष्यटीका तत्त्वप्रकाशिका

एतत्पादप्रतिपाद्यं दर्शयति ॥ तत्र चेति ॥ 'हरौ तदितरत्र च श्रुत्यादिप्रसिद्धनामलिङ्गात्मकशब्दानां विष्णवेकवाचित्वं प्रबलहेतुभिः प्रतिपादयत्यस्मिन्पादे सूत्रकार इत्यर्थः । चशब्दौ मिथःसमुच्चयार्थौ । देवताद्यधिकरणव्यावृत्त्यर्थं प्रायेणेति । तत्र 'रुद्रो वाव लोकाधारः वायुना वै गौतम सूत्रेणायं च लोकः परश्च लोकः सर्वाणि भूतानि संवद्धानि भवन्ति आकाश एव तदोतं च प्रोतं च सर्वे वा एते प्राणाश्च प्राणिनश्च देवाश्च दिव्यानि च लोकाश्च लोकिनश्च अलोकाश्चालोकिनश्च विष्णावेवोताश्च प्रोताश्च' इत्यादिनोभयत्र प्रसिद्धयुग्वाद्यायतनत्वलिङ्गस्य भगवति समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयवाक्यमुदाहृत्य विषयसंशयसमुक्तिकपूर्वपक्षान् दर्शयति ॥ विष्णोरिति ॥ अदृश्यत्वादिगुणकाक्षरस्य विष्णोः परविद्याविषयत्वमुक्तम् । तत्परविद्याविषयत्वमाथर्बणे यस्मिन्द्यौरित्युक्तस्य युग्वाद्यायतनस्योच्यते । 'तमेवैकं जानथ आत्मानमन्या वाचो विमुञ्चथामृतस्यैष सेतुः' इति । स च यदि विष्णोरितरः स्यात्तदा परविद्याविषयत्वमन्यस्य प्रसज्येतेत्यवश्यं निर्णयः । तद् युग्वाद्यायतनत्वं विषयः । तत्किं विष्णोरन्येषां वेति सन्देहः । उक्तसाधारण्यमेव सन्देहबीजम् । युग्वाद्यायतनत्वं रुद्रप्रधानजीववायूनामिति पूर्वः पक्षः । अत्रोक्तप्राणाधारत्वस्य 'प्राणानां ग्रन्थिरसि' 'प्राणेश्वरः' इत्यादिना रुद्रे प्रतीतेः । तथा युग्मन्तरिक्षायतनत्वस्य च 'रुद्रो वाव लोकाधारः' इति तस्मिन्नुक्तत्वात् । मन आयतनत्वं च तस्मिन् 'मनो वै रुद्र ओतं च प्रोतं च' इति प्रतीयते । न चैतत् श्रुतीनां विष्णुविषयत्वम् । अन्तकः कृत्तिवासाः पिनाकीत्यादि-रुद्रलिङ्गात् । दृष्टफलविधायकरुद्रवाक्यदृष्टान्तेन तत्सर्वाश्रयत्वप्रतिपादकवाक्यप्रामाण्यानुमानेन च तस्य सर्वाश्रयत्वसिद्धेः । युग्वादीनां प्रकृतिकार्यत्वात्तदाश्रयत्वं प्रकृतेर्युक्तम् । 'यद्भूतं च भवच्च भविष्यच्चेत्याचक्षते आकाश एव तदोतं च प्रोतं च' इति श्रुतेश्च पूर्ववत्प्रकृतेः सर्वाश्रयत्वाभिधायककापिलागमप्रामाण्यानुमानाच्च । 'अरा इव रथनाभौ संहता यत्र नाड्यः स एषोऽन्तश्चरते



(तत्त्वप्रकाशिका)

बहुधा जायमानः' इति द्युम्बाद्यायतने जीवलिङ्गश्रवणाज्जीवस्य तद्युक्तम् । तस्य जीवत्वादेव प्राणित्वप्रसिद्धेश्च । विषयभूतलोकाधारत्वस्य 'वायुना वै गौतम सूत्रेण' इति वायौ श्रुति-सिद्धत्वात्तस्य द्युम्बाद्यायतनत्वं युक्तम् । तस्य प्राणाधारत्वप्रसिद्धेश्च । विष्णोर्युम्बाद्यायत-नत्वप्रसिद्धावपि नासावत्रोच्यते । बहुधा जन्मबाधात् । परविद्याविषयत्वलिङ्गाद्विष्णुरिति चेन्न । जीवेशाभेदेन ब्रह्मगतलिङ्गस्यापि जीवे सम्भवात् । न च तथा बहुधा जन्म सम्भवति । कारणगतस्यैव कार्ये सम्भवात् । अतः परविद्याविषयो द्युम्बाद्याश्रयो विष्णोरितर एवेति तस्यैवावश्यत्वादिगुणकत्वमिति भावः । सिद्धान्तयत्सूत्रमवतार्य व्याचष्टे ॥ अत इति ॥ द्युम्बा-द्यायतने स्वशब्दपर्यायात्मशब्दश्रवणाद्युम्बाद्यायतनं विष्णुरेवेत्यर्थः । आत्मशब्दादपि कुतो विष्णुरित्यत आह ॥ आत्मेति ॥ १ ॥

### श्रीवादिराजतीर्थविरचिता गुर्वर्थदीपिका

ॐ ॥ ननु "हेयत्वावचनात्" इति सूत्रे निर्गुणात्मपरतया निर्णीतवेयं श्रुतिः । पुनः कथमाशङ्कते चेत्सत्यं "स एषोऽन्तश्चरति बहुधा जायमानः" इति निरवकाशजीव-लिङ्गात्पुनराशङ्का । तत्रोक्तहेयत्वावचनस्य च जीवब्रह्मणोरैक्याज्जीवेऽपि सावकाशत्वादित्यधिकाशङ्का च पुनरधिकरणान्तरारम्भे बीजम् । आदिपादद्वये नामलिङ्गात्मकतया ज्ञातशब्द द्वैविध्यान्प्रति पुनस्तद्वैविध्यप्रदर्शनं व्यर्थमिति मन्वानस्सूत्रकृदुत्तरपादद्वये सङ्कलय्यैवाहेति भावेनोक्तं नामलिङ्गात्मकशब्दानामिति । रुद्रप्रतिपादकपाशुपतागमस्य प्रामाण्यं प्रसाध्य तेनापि रुद्रस्य द्युम्बाद्यायतनत्वसिद्धिरिति शङ्कते दृष्टफलेति । श्रीरुद्रपाठाद्धनप्राप्तिरित्यादि-पाशुपतवाक्यदृष्टफलविधायकरुद्रवाक्यम् । तत्सर्वाश्रयत्वप्रतिपादकवाक्येत्यत्र रुद्रस्य सर्वाश्रय-त्वप्रतिपादकं यत्तस्य पशुपतेर्वाक्यं तत्सर्वाश्रयत्वप्रतिपादकवाक्यमित्युच्यते तत्त्वाभिमानि-जीवविशेषेषु द्युम्बाद्यायतनत्वस्यापि सम्भावितत्वात् जीवस्य तद्युक्तमित्युक्तम् । अल्पाक्षरत्व-लाभायकचित् श्रुतौ स्वशब्दे सति तेनापि सिद्धान्तः कार्य इति सूचयितुं च सूत्रकृत् स्वशब्दादित्याहेति भावेन टीका स्वशब्दपर्यायात्मशब्दश्रवणादिति ।

### श्रीरघूत्तमतीर्थविरचितः भावबोधः

रुद्रादेरिव प्रकृतेरपि लोकाधारत्वप्रतिपादकश्रुतेर्विद्यमानत्वात् तदुदाहरणपूर्वकं न्याय-विवरणोदाहृतश्रुतिभिः द्युम्बाद्यायतनत्वस्य साधारण्यं प्रतिपादयति - अत्र रुद्रो वाव लोकाधार

(भावबोधः)

इत्यादिना । न्यायविवरणे तदनुदाहरणं तु विष्णुव्यतिरिक्ते कचिदपि द्युभ्वाद्यायतनत्वादेः श्रुत्यादिप्रसिद्धिमात्रेणोभयत्र प्रसिद्धत्वसम्भवेन यावत्पूर्वपक्ष्यभिप्रेते लिङ्गस्य श्रुतिसिद्धत्वस्य आवश्यकत्वाभावाभिप्रायम् । अत एव जीवे समन्वेतव्यलिङ्गप्रतिपादकश्रुत्यभावो न दोषाय । पूर्वपक्षस्तु नोभयत्र प्रसिद्धिद्योतकेनैवेति नियमः । सर्वत्र तथा दर्शनादिति भावः ॥

यद्वा, न्यायविवरणे आदिपदेनैवाकाश एव तदोतं च प्रोतं” चेति प्रकृते लोकाधारत्वप्रतिपादकश्रुतिसङ्ग्रहः ॥

नन्वन्यत्र प्रसिद्धत्वसाहित्यादन्तर्यामिवद् द्युभ्वाद्यायतनत्वमप्यन्यत्र प्रसिद्धजायमानत्वादिसाहित्यादन्यत्र प्रसिद्धं युक्तम् । न च वाच्यं लिङ्गपादीयन्यायैर्जायमानत्वादिलिङ्गस्य विष्णौ समन्वयस्योक्तप्रायत्वेन अन्यत्र प्रसिद्धिर्नेति । तथात्वे जायमानत्वलिङ्गेन पूर्वपक्षोक्त्ययोगादिति चेत्, न; अन्यत्र प्रसिद्धिसाहचर्येण परतोऽन्यत्र प्रसिद्धत्ववत् न्यायविवरणोदाहृतश्रुतिभिरुभयत्र प्रसिद्धिसाहचर्यं विना स्वत उभयत्र प्रसिद्धस्यापि सत्त्वात्तेनैव रूपेणैतत्पादान्तर्भावस्य सूत्रभाष्यकारयोरभिमतत्वादिति भावः । श्रुत्यादिसङ्गतिमिति । अव्यवहितपूर्वाधिकरणसङ्गतिस्तु वैश्वानरस्य विष्णुत्वसाधकात्मशब्दस्येवात्रापि द्युभ्वाद्यायतनस्य विष्णुत्वसाधकत्वेनोपपादनादिति ज्ञातव्यम् । तत्किं विष्णोरिति । अत्र द्युभ्वाद्यायतनत्वं किं रुद्रादेरुत विष्णोरिति चिन्ता । तदर्थं रुद्रादिप्रापकश्रुतिलिङ्गादिना विष्णुप्रापकश्रुतिलिङ्गबाधः । उत विष्णुप्रापकश्रुतिलिङ्गै रुद्रादिप्रापकश्रुतिलिङ्गबाध इति । तदर्थं रुद्रादि श्रुतिरन्तकत्वादिलिङ्गं च किं विष्णावनवकाशमात्मशब्दमुक्तोपसृप्यत्वादिलिङ्गं जीवेशाभेदेन रुद्रादौसावकाशमुत रुद्रादिश्रुत्यादिकं विष्णौ सावकाशमात्मशब्दादिकं जीवेशाभेदेन निरवकाशमिति । तदर्थं जीवेशाभेदे रुद्रादिश्रुत्यादेर्विष्णुपरत्वे आत्मशब्दादेर्विष्णुमात्रनिष्ठत्वे च प्रमाणं नास्त्युतास्तीति । तदर्थम् “अन्यमीश”मिति भेदप्रतिपादकवाक्यगते “श”शब्दः किमविवक्षितसमर्थपर उत विष्णुपर इति । तदर्थमेतद्वाक्योपेतमिदं प्रकरणं किं विष्णुपरं न भवति, उत भवतीति । तदर्थमेतत्प्रकरणस्य वैष्णवत्वे ज्ञापकं नास्त्युतास्तीति । उक्तसाधारण्यमेवेति । उपलक्षणं चैतत् । जायमानत्वस्यापि जीवरूपकाद्युपस्थापकत्वेन ग्राह्यत्वात् ॥

ननु निर्णीतस्थले समानोक्तिः समाख्या । यस्मिन् द्यौरित्युक्तलोकमनः प्राणाधारत्वप्रतिपादकप्रमाणानां ‘ग्रन्थिरसि रुद्रो वाव लोकाधारः । मनो वै रुद्र ओतं च प्रोतं च’ इत्यादिश्रुतिषु कथं रुद्रादिप्रतिपादकत्वनिर्णयः ? येन तासां समाख्यारूपत्वेन निर्णायकत्वं

(भावबोधः)

स्यादित्यतस्तत्साधनार्थं भाष्ये 'रुद्रो मा विशान्तकः । कृत्तिवासाः पिनाकी' इति तत्तद्वाक्य-  
गतश्रुतिलिङ्गात्मकशब्दोदाहरणमित्यभिप्रेत्यव्याचष्टे अत्रोक्तप्राणाधारत्वस्येत्यादिना । अनेन  
यस्मिन् द्यौरित्यादिशब्दबाहुल्यमित्यन्तं न्यायविवरणमुक्ततात्पर्यं भवति । न्यायविवरणो-  
क्तलिङ्गानि अन्तक इत्यादिना उक्तानि । श्रुतिबाहुल्यं च 'रुद्रो वाव लोकाधारः' इत्यादौ  
रुद्रादिशब्दस्य तत्र तत्र समाख्याश्रुतौ विद्यमानत्वेन द्रष्टव्यम् । इदं च श्रुतिलिङ्गबाहुल्यं  
समाख्याश्रुते रुद्रपरत्वव्यवस्थापकत्वेन पूर्वपक्षप्रापकम्, न साक्षात् । विषयवाक्ये तदभावादिति  
ज्ञातव्यम् । एतच्च श्रुतिलिङ्गबाहुल्यं प्रकृतिजीववायुषु यथासम्भवं ग्राह्यमित्यभिप्रेत्य प्रकृतौ  
लोकोपादानत्वरूपलिङ्गोदाहृतश्रुती वायौ प्राणाधारत्वलिङ्गोदाहृतश्रुती अभिहिते । जीवे तु  
जायमानत्वप्राणाधारत्वलिङ्गे एव अभिहिते इति ज्ञातव्यम् । 'नानुमानमतच्छब्दात्' इति  
सूत्रव्याख्यानरूप 'नानुमानात्मकागमरिकल्पितरुद्र' इति भाष्यसूचितमाह- दृष्टफलविधायकेति;  
पूर्ववत् प्रकृतेरिति च । अत एव प्राणभृच्छब्दवाच्यजीववायुपूर्वपक्षे दृष्टफलविधायकेत्यादि  
युक्त्यनुक्तिः । सौत्रप्राणभृत्पदसूचितयुक्तिमाह- तस्य जीवत्वादेवेति । तस्य प्राणाधारत्व-  
प्रसिद्धेश्चेति च । जीवेशाभेदेनेति । एतच्च 'भेदव्यपदेशात्' इति सूत्रानुरोधेनोक्तमिति ज्ञातव्यम् ।  
सूत्रे स्वशब्दादित्येतत् स्वेतिशब्दः स्वशब्द इति विग्रहाश्रयणे विषयवाक्ये स्वशब्दाभावात्  
तत्पर्यायात्मशब्दादित्युक्तमिति भावेन आत्मशब्दादिति भाष्यं व्याचष्टे स्वशब्दपर्यायात्मशब्द-  
श्रवणादिति । आत्मशब्दादित्युक्तौ तु यद्यप्यार्जवं प्रतिपत्तिलाघवं च शब्दलाघवाद्भरम् । तथापि  
तस्य विष्णावसाधारण्यं न ज्ञापितं स्यात् । तस्य शब्दः तच्छब्द इति विग्रहं विवक्षित्वा  
तच्छब्दादित्युक्तौ, तु शब्दविशेषो नोपात्तः स्यात् । अत उभयार्थं स्वशब्दादित्युक्तम् । एवमुक्ते  
हि उक्तिवक्रत्वावक्रत्वावैयर्थ्याय स्वस्य विष्णोरेव शब्दः स्वशब्द इत्यपि विग्रहस्य  
विवक्षणीयत्वात् असाधारण्यं ज्ञापितं भवति । षष्ठीसमासमात्रविवक्षा चेत् "तद्धर्मोपदेशात्"  
"तल्लिङ्गादि"त्यादौ इत्यत्रापि तच्छब्दः प्रयुज्येत । अथवा यथा लोके अन्यत्र प्रसिद्धोऽपि  
स्वशब्दो विष्णोः सकाशात् सम्भूते चतुर्मुखे आत्मभूरिति प्रयोगात्-

“आत्मेति मुख्यतो विष्णुस्तदन्ये तूपचारतः ।

तथैव स्व इति प्रोक्तस्तस्माद् ब्रह्मात्मभूः स्वभूः ॥”

इति वचनाच्च विष्णौ मुख्य इत्यभिप्रेत्य सूत्रे स्वशब्दादित्युक्तमिति भावः ।

## श्री राघवेन्द्रयतिविरचितः तत्त्वप्रकाशिकाभावदीपः

ॐ युष्वाद्यायतनं स्वशब्दात् ॐ ॥ १ ॥ पूर्वोक्तदिशा पादार्थत्वाप्रतीतेराह ॥ एतदिति ॥ हराविति ॥ एषां शब्दानां लोके हराविवान्यत्राप्रयोगात् व्यक्तिविशेषनिर्णयाय श्रुत्यन्तरान्वेषणे श्रुत्यन्तरेऽन्यत्रेव हरावपि प्रयोगात् श्रुतिसाधारण्येन वा आदिपदोक्तेन भूमाक्षरादिनये वक्ष्यमाणदिशा प्रक्रमसमाख्यासाधारण्येन वा प्रवृत्तिनिमित्तसाधारण्येन वा पूर्वोक्तन्यायलोक-प्रयोगाभ्यां वा प्रसिद्धानामेकोपस्थापनदशायामन्यस्याप्युपस्थापकानामिति यावत् साक्षाद्धर्मि-वाचिनां धर्मद्वारा धर्मिवाचिनां च शब्दानामित्यर्थः । पूर्वं नामलिङ्गानां प्राधान्याप्राधान्याभ्यां पौर्वापर्यात्पादभेदेन समन्वयोक्तावपि इह नाम्नां प्राधान्यात् लिङ्गानां समन्वितत्वेन बुद्धिस्थत्वात् उभयानुरोधेनोभयेषामप्येकत्रैव समन्वयोक्तिरिति भावः । प्रागेव विष्णौ दत्तपदत्वात् किमत्र कार्यमित्यतः समन्वयपदार्थं व्यनक्ति ॥ विष्णवेकवाचित्वमिति ॥ तत्रान्यत्र प्रसिद्धानां लिङ्गनाम्नां पुनर्हरिः । विशेषान्मुख्यतो वृत्तिं स्वस्मिन्नेवात्र वक्तव्यं इत्यनुव्याख्यानोक्तेः । अन्यथा तत्त्वित्यवधारणायोग इति भावः । श्रुत्यादिप्रसिद्धेत्युक्तं श्रुतिसाधारण्येनोभयत्रप्रसिद्धत्वं न्यायविवरणोक्तश्रुत्युक्त्या व्यञ्जयन्नस्य पादांतर्भावमाह ॥ तत्रेति ॥ एवं पादार्थं सतीत्यर्थः । अत्रेति पाठे अधिकरण इत्यर्थः । साधारण्योक्तिपरन्यायविवरणे रुद्रो वै लोकायतनमिति वाक्योक्तावपि पूर्वपक्षन्यायविवरणे रुद्रो वाव लोकाधार इति वाक्यदर्शनात्तस्यैवात्रोक्तिः स्यूतमस्मिन् जगदिति सूत्रम् । संदृग्धानि सङ्गतान्येव । तदाधारतया स्थितान्येवेति । न्यायविवरणस्थादिपदोपात्तां श्रुतिमाह ॥ आकाश इति ॥ प्रकृतावित्यर्थः । आकाशशब्दः प्रकृतिपर इत्यक्षरनये स्पष्टमिति भावः । विष्णुपरत्वेन साक्षादुपात्तश्रुतिमाह ॥ सर्वे वा इति ॥ प्राणा इन्द्रियाणि । प्राणिनो देहिनः । प्राणिग्रहणेन गृहीतानामपि देवानां प्राधान्यं ज्ञापनाय पुनर्ग्रहणम् । दिवि भवानि दिव्यानि कल्पतरुप्रभृतीनि वस्तूनि । लोकाभूरादयः । तदभिमानिनो लोकिनः । पूर्ववत्पुनर्ग्रहणम् । भूरादिभ्योऽन्ये वैकुण्ठादयोऽलोकाः । तद्गता मुक्ता अलोकिनः ॥ ओताश्च प्रोताश्चेति ॥ अत्यन्तमाश्रिता इत्यर्थः इत्यन्यत्र टीकाकृद्वाख्यातेयं श्रुतिः ॥ उभयत्रेति ॥ हरौ तदितरत्र चेत्यर्थः । विष्ण्वतरकोटेरनेकत्वेऽपि विष्ण्वतरत्वे नैकीकरणादुभयत्रेत्युक्तिः । जीवस्यापीतरकोटित्वेनात्राभिमतत्वेऽपि जीवपरसमाख्याभावेन तत्साधारण्याभावेऽपि पूर्वपक्षकोटिषु रुद्रवायुप्रकृतिषु कचित्प्रसिद्धिमात्रेणोभयत्रप्रसिद्धिसम्भवादिति भावः । यद्वा इत्यादिनेत्यादिपदेन जायमानत्वलिङ्गग्रहः । अधिकं चन्द्रिकायां बोध्यम् । भाष्ये प्रकृतिकोटेरनुक्तावपि तत्त्वनिर्णये न प्रकृतिजीवावित्युक्त्या भाष्येऽपि सा उपलक्ष्येति

(भावदीपः)

भावः । तथा च वक्ष्यत्यभाषितमित्यादिना स्वयमेव ॥ शास्त्रादीति ॥ भगवतीत्युक्त्या शास्त्रे समन्वयेत्युक्त्याऽध्याये उभयत्रप्रसिद्धिरित्युक्त्या पादे अन्तर्भावसङ्गतिरुपपादितेति व्यक्तम् । एवमग्रेऽपि । इत्यन्तर्भाष्यं सङ्गतिपरत्वेन तावद्व्याचष्टे ॥ अदृश्यत्वादीति ॥ उक्तमित्यन्तर्भाष्यस्यायमर्थः । आत्मानमित्यन्तरेत्यन्तर्वाक्यार्थस्तत्परविद्याविषयत्वमित्यादि । अत्र भाष्यानुक्तवाक्यशेषोक्तिः सिद्धान्तोपयोगाय वा मुक्तिहेतुज्ञानस्यैव परविद्यात्वात् जानथ इत्युक्तज्ञानस्यामृतपदलब्धमुक्तिहेतुत्वसूचनाय वेति भावः । तत्त्वप्रदीपे तु अनन्ययोगेन प्रधानज्ञेयत्वं ह्यत्रोच्यते । तदेव च परविद्याविषयत्वमिति यथाश्रुतभाष्येणैव परविद्याविषयत्वलाभो व्याख्यातः । प्राणानां ग्रन्थिरसीत्यादिकृत्स्नभाष्यशेषस्य तात्पर्यम् ॥ स चेति ॥ द्युम्बाद्यायतनभूत आत्मेत्यर्थः । द्युम्बाद्यायतनस्योच्यत इत्युक्तस्य तच्चेति पदे परामर्शो कार्येऽपि स चेति तादृशात्मपरामर्शस्तु परविद्याविषयत्वाक्षेपसौकर्याय ॥ इतरस्स्यादिति ॥ रुद्रादिसमाख्याबलात् रुद्रादिरित्यर्थः । उक्तमित्यन्तर्भाष्यस्य भावमाह ॥ तदेति ॥ इतिसङ्गति-सम्भवादित्यर्थः । सूत्रे धर्मिनिर्देशेऽपि तयोरिति भाष्यानुरोधात् द्युम्बाद्यायतनत्वं विषय इत्युक्तम् । आदिपदेनांतरिक्षप्राणमनसां सङ्ग्रहः । भाष्ये तयोरिति द्विवचनोक्तावपि अग्रे वायुश्च इत्युक्तेरन्येषामित्युक्तम् । तदेव भाष्यं पूर्वपक्षतद्युक्तितत्फलोक्तिपरतया व्याकुर्वन् तयोः प्राप्तिरिति प्रतिज्ञांशं व्याचष्टे ॥ द्युम्बादीति ॥ तयोरित्युपलक्षणमिति भावः । एतत्कोटिचतुष्टयं द्विशो द्विशः क्रमेण नानुमानं प्राणभृच्चेति सूत्रद्वयव्यावर्त्यं बोध्यम् । अत एवैवं निर्देशः । यस्मिन्नित्यादेः प्रतीतेरित्यन्तस्यार्थः अत्रेत्यादि । यस्मिन् द्यौरित्यादिवाक्योक्तेत्यर्थः । अत्र श्रुतौ जानथ आत्मानमिति विवृतिः सर्ववैलक्षण्यप्रदर्शनायेति तत्त्वप्रदीपोक्तिः । अतच्छब्दादिति सौत्रखण्डव्यावर्त्योक्तिपरं प्राणानामित्यादिभाष्यं व्याकुर्वन् प्राणाधारत्वप्रत्यायकांशमाह ॥ प्राणानामिति ॥ श्रुत्यर्थस्तु तदभिध्यानादेव तु तल्लिङ्गात्स इत्यत्राग्रे टीकायां व्यक्तः । न्यायविवरणे यस्मिन्द्यौरित्यत्रोक्तानां लिङ्गानामन्यत्र रुद्रादिविषयत्वे शब्दबाहुल्यमित्युक्तलिङ्गत्रये समाख्यात्रयमुक्तम् । तत्रैकत्र प्राणाधारत्वलिङ्गे वाक्यद्वयोक्त्या एकासमाख्या भाष्ये प्रकटिता । शिष्टं द्वयं स्वयमाह ॥ तथेति ॥ लोकाधार इति समाख्यया ऐकाध्याय्य द्युम्बन्तरिक्षेत्येतावदंशोक्तिः । यद्वा द्युम्बाद्यायतनस्येत्युक्ते पूर्वत्रेवाऽऽदिपदेन प्राणमनसोरपि ग्रहणशङ्का स्यादित्यतो द्युम्बन्तरिक्षेत्युक्तिः । तस्मिन्निति स्ववचनम् । प्रतीयत इत्यन्वयः । मनो वै रुद्र इति तु समाख्या श्रुतिः । भाष्ये श्रुतिशेषोक्तेरुपयोगं शङ्कापूर्वमाह ॥ न चेति ॥ अन्तर्नये आधिदैविकसर्वशब्दानां महायोगविद्वद्भूम्यां विष्णुनिष्ठत्वोक्तेरिति भावः । अनेकश्रुत्युक्ति-

(भावदीपः)

लिङ्गबाहुल्योक्त्यर्थेति मत्वोक्तमित्यादीति । एतेनान्यत्रोक्तसमाख्यात्रये प्राणाधारत्वसमाख्याया एव भाष्ये पाठः श्रुत्युज्जीवकलिङ्गोक्त्यर्थः । बाहुल्यं लिङ्गशब्दानामित्यनुव्याख्याने लिङ्गोक्तिः शब्दोज्जीवनायेति च दर्शितम् । तथा चात्र समाख्याश्रुतौ विष्णुलिङ्गाभावात् प्रत्युतान्यलिङ्गा-  
नामेव श्रवणेनान्तर्नयन्यायाविषयत्वात् श्रुतयोऽपि निरवकाशा इति भावः । नानुमानात्मका-  
गमपरिकल्पितरुद्रोऽत्र वाच्य इति भाष्योक्तां सौत्रानुमानपदलब्धां युक्तिमाह ॥ दृष्टफलेति ॥  
रुद्रवाक्येति ॥ पाशुपतादिरूपेत्यर्थः ॥ अनुमानेन चेति ॥ न केवलं श्रुतिलिङ्गबाहुल्येन  
रुद्रपरत्वेन सिद्धसमाख्यानादिति चार्थः । तथा च नैव शास्त्रं कुवर्त्म तदिति पूर्वं  
तदप्रामाण्यमुक्तमिति न शङ्क्यमिति भावः । यद्यपि शैवाद्यागमसम्प्राप्तदृष्टगेन फलेन च ।  
तद्वाक्योपमयान्यच्च प्रमाणत्वेऽनुमीयते । ईशवाक्यत्वत इति चेत्तद्गव्यभिचारिणा ।  
अप्रामाण्यानुमा च स्यात् इति शास्त्रयोनिनयानुव्याख्याने एवैषा युक्तिराशङ्क्य निरस्ता ।  
तथापीह श्रुतिलिङ्गबाहुल्येन प्रबलसमाख्यारूपहेत्वन्तरेण पूर्वपक्षे तद्वलेनेयमभ्युच्चयत्वेनोक्ता ।  
यथा सर्वत्रप्रसिद्धेत्यत्रार्भकौकस्त्वेन सिद्धे चोद्येऽभ्युच्चयत्वेन चक्षुर्मयत्वाद्युक्तिस्तद्वत् । अत  
एवात्र सूत्रादावतच्छब्दादिति रुद्रश्रुतिलिङ्गासत्त्वोक्त्या समाख्यायाः सावकाशत्वमेवोच्यते न  
त्वागमाप्रामाण्यमिति भावः । यद्वा रुद्रो वाव लोकाधार इत्यादिश्रुत्या रुद्रादेः सर्वाधारत्वप्राप्तौ  
तद्वलेन तादृशागमस्यापि प्रामाण्यसम्भवेनाप्रामाण्यानुमानस्य बाधितत्वात्तदवष्टम्भेन पूर्वपक्षो  
युक्तः । समाधिस्तु समाख्याया विष्णुपरत्वसाधनेनैव सेत्स्यतीति भावः । तत्त्वनिर्णयोक्त-  
प्रकृतिकोटिमपि सोपपत्तिकमुपपादयति ॥ द्युभ्वादीनामिति ॥ खण्डितं रूपमेवात्र विकारोऽपि  
विकारिण इत्युक्त्या भेदस्यापि भावेनाश्रयाश्रयिभावो न विरुद्ध इत्युपेत्य युक्तमित्युक्तम् ।  
यत्किञ्च जगत्पां जगदिति निर्देशवदिति भावः ॥ पूर्ववदिति ॥ दृष्टफलेत्यादिपूर्वोक्तदिशेत्यर्थः ।  
स एषोऽतरिति भाष्यं सर्वनामपरामर्शं दर्शयन् व्याचष्टे ॥ अरा इवेति ॥ प्राणभृच्चेति  
सौत्रपदसूचितां युक्तिमाह ॥ तस्येति ॥ जीवप्राणधारण इति धातोरिति भावेन  
जीवत्वादेवेत्युक्तिः । प्राणभृच्चेति चशब्दसूचितकोटिं सयुक्तिकं व्यनक्ति ॥ विषयेति ॥  
प्रसिद्धेश्चेति ॥ एवमेवैष प्राण इतरान् प्राणान् पृथक्पृथगेव सन्निधत्त इत्यादावित्यर्थः ॥  
विष्णोरिति ॥ प्रागुक्तश्रुताविति भावः । ॥ बहुधा जन्मेति ॥ जीवे तु ज्ञोऽत एवेत्यत्रत्यन्यायेन  
देहाभिप्रायेण जन्मनो योगेऽपि देहतोऽप्यजायमाने हरौ जन्मायोगादिति भावः । प्रागुक्तदिशा  
निरवकाशत्वेन प्रबलरुद्रसमाख्याबाधाच्चेत्यपि ज्ञेयम् । भेदसूत्रव्यावर्त्यमाह ॥ जीवेशेति ॥  
ब्रह्मगतेति ॥ तथा च प्रागुक्तहेयत्वावचनादिकं जीवे सम्भवतीति न तेनापि विष्णोरवकाश इति

(भावदीपः)

भावः ॥ अत इति ॥ उक्तरीत्या निरवकाशसमाख्याऽऽगमप्रामाण्यानुमानजायमानत्व-  
 प्राणाधारत्वलिङ्गरूपाणामितरप्रापकाणां विष्णौ बाधकानां सत्त्वात् । अभेदेन परविद्या-  
 विषयत्वादि ब्रह्मलिङ्गानां जीवे सम्भवाच्चेत्यर्थः । तयोरित्युपलक्षणं मत्वा चतुर्णामुपसंहारो  
 विष्ण्वतर इति । एवेत्युक्तिस्तु चतुर्णां मध्येऽन्यतमानिर्णयेऽपि पूर्वपक्षस्य न सन्देहादविशेषः ।  
 विष्ण्वतर एवेत्यवधारणसम्भवादिति दर्शयितुम् । उक्तमित्यन्तभाष्यतात्पर्यमाह ॥ तस्यैवेति ॥  
 तमेवेति भाष्यं हेतुसाध्ययोर्वैयधिकरण्यनिरासाय व्याचष्टे ॥ द्युम्वादीति ॥ सूत्रविसंवादनिरासाय  
 स्वशब्दपर्यायात्मशब्दाच्च न प्रकृतिजीवावभिधीयेते इति तत्त्वनिर्णयोक्तमर्थमाह ॥ स्वशब्देति ॥  
 श्रुतौ स्वशब्दाभावाद्वाचकशब्दान्तरस्याप्यदर्शनादिति तद्वीकोक्तं तात्पर्यं ध्येयम् । अधिकं  
 चन्द्रिकायाम् । तत्त्वित्यनुवृत्तस्यार्थो विष्णुरेवेति ॥ १ ॥

### ताम्रपर्णीश्रीनिवासविरचिता वाक्यार्थमुक्तावली

श्रीगुरुभ्योनमः । श्रुत्यादिप्रसिद्धानामिति ॥ आदिपदेन भूमाक्षरादिनये वक्ष्यमाणदि-  
 शोपक्रमसमाख्यासाधारण्येन वा, प्रवृत्तिनिमित्तसाधारण्येन वा, पूर्वोक्तन्यायलोकप्रयोगाभ्यां  
 वा, प्रसिद्धानाम्, एकोपस्थापनदशायाम् अन्यस्याप्युपस्थापकानां ग्रहणम् ॥ न्यायविवरणो-  
 दाहृतश्रुत्या द्युम्वाद्यायतनत्वस्यसाधारण्यमाह । अत्रेत्यादिना । स्यूतमत्रजगदिति सूत्रं  
 तेनसंदृग्धानि सङ्गतानीति यावत् । आकाश एवेति । तदिति यद्भूतं च भवच्च भविष्यच्चेत्याचक्षत  
 इति पूर्ववाक्योक्तपरामर्शः । प्राणा इन्द्रियाणि ॥ दिविभवानिकल्पतरुप्रभृतीनि ॥  
 लोकाभिमानिनो लोकिनः । भूरादिलोकविलक्षणावैकुण्ठादयोऽलोकाः । मुक्ता अलोकिनः ॥  
 ओताश्चप्रोताश्चेति सूत्रे कथापटवदत्यन्तमाश्रिता इत्यर्थः ॥ ननु द्युम्वाद्यायतनत्वस्योक्तश्रुति-  
 साधारण्येन रुद्रप्रधानवायुषु विष्णौ च साधारणत्वेपि जीवे तत्प्रापकश्रुत्यभावात् कथं  
 जीवसाधारण्येनोभयत्र प्रसिद्धत्वम् । न च जायमानत्वलिङ्गेन विष्णुप्रापकेण चेति जीवविष्णु-  
 साधारण्येनोभयत्रप्रसिद्धिरिति वाच्यम् ॥ तथात्वे सर्वशब्दानामपि पादद्वयसमन्वितानामुभयत्र  
 प्रसिद्धताप्रसङ्गात् ॥ सर्वत्रापि पूर्वपक्षसिद्धान्तप्रापकयोः सत्त्वादिति चेन्न ॥ लिङ्गपादीयन्यायेन  
 जायमानत्वादि तत्प्रसिद्धजीवे स्वतःप्रसिद्धं चादाय जायमानत्वलिङ्गस्योभयत्र प्रसिद्धत्वेन  
 तत्साहचर्यात् द्युम्वाद्यायतनत्वस्योभयत्रप्रसिध्युपपत्तेः ॥ अत एव जायमानत्वादिति लिङ्गेन  
 साधारण्येन जीवस्यापिद्युम्वाद्यायतनत्वमिति पूर्वपक्षोपपत्तेश्च ॥ नन्वस्मिन् पादे उभयत्र  
 प्रसिद्धसहचर्यं विना स्वत उभयत्र श्रुत्यादिप्रसिद्धशब्दसमन्वयस्य सूत्रभाष्ययोर्विवक्षितत्वा-



(वाक्यार्थमुक्तावली)

दन्यसाहित्येनोभयत्र प्रसिद्धिरनुपयुक्तेति चेन्न ॥ निषेधणा कारणाभावात् ॥ यद्वा, प्राणित्वादेव मनः प्राणाधारत्वस्यादृष्टद्वाराद्युभ्वादायतनत्वस्य स्वत एव लोके जीवे प्रसिद्धत्वात् विष्णावेवौ-  
ताश्चप्रोताश्चेति श्रुत्या विष्णौ प्रसिद्धत्वात्स्वत एवोभयत्र प्रसिध्युपपत्तिः ॥ अत्र जीवपदेन ब्रह्मादीनामपि विवक्षितत्वात्तददृष्टेन सर्वजगद्धारणमुपपद्यते ॥ तेनासदाद्यदृष्टेन कथं सर्व-  
जगदवस्थानादि ऐतरेयभाष्ये- “देवानां कर्मणाचैव जायन्ते सर्वमानुषाः” इत्युक्तत्वादिति निरस्तम् ॥ उत्तमजीवानामदृष्टद्वारातदविरोधादिति ज्ञेयम् ॥ टीकायां जीवे साधारण्यप्रदर्शनं तु रुद्रादौ तत्र दर्शनमात्रेणोभयत्र प्रसिद्धतोपपत्तेरित्याशयेन न तु जीवे अप्रसिद्धत्वेन, तथात्वे पूर्वपक्षदशायां जीवोक्त्ययोगः ॥ अत एव न्यायविवरणटीकायां प्रकृत्यादिनिष्ठत्वेच प्रमाणमुदाहार्यमित्युक्तमिति ज्ञेयम् ॥

॥ श्रुत्यादिसङ्गतिमिति ॥ वैश्वानरस्य मूर्ध्वसुतेजाश्चक्षुर्विश्वरूपः प्राणः प्रथग्वर्त्मा, पृथिव्ये व पादावित्यादिनाद्युभ्वादायतनत्वमुक्तम् ॥ सुतेजादिशब्देन व्यादीनामुक्तेः तज्जनकत्वेन तदाश्रयत्वेन चाङ्गानां तन्नामवाच्यत्वस्योक्तत्वात् ॥ अत एव यस्माद्यज्जायते चाङ्गादिति पूर्वभाष्ये यदाश्रित्य तिष्ठतीति च शब्दार्थ इति तत्त्वप्रदीपे निरूपितम् ॥ तथा च यदीदं द्युभ्वादायतनमन्यत्स्यात्तदाद्युभ्वादायतनतयोक्तौ वैश्वानरोप्यन्यः स्यादिति तदाक्षेपेण पूर्वपक्षो-  
त्थानानन्तरसङ्गतिः ॥ विष्णोरित्यारभ्यविमुञ्चथेत्यन्तभाष्यं सङ्गतिप्रदर्शनपरतया व्याचष्टे अदृश्येति । तत्रेत्यस्यार्थस्तत्परविद्याविषयत्वमिति ॥ तत्रेत्यस्यार्थान्तरमाथर्वण इति । उक्तमित्य-  
स्यावृत्तिं मत्वा कस्येत्यपेक्षायामाह ॥ यस्मिन्द्यौरित्युक्तस्यद्युभ्वादायतनस्योच्यत इति ॥ तथा चादृश्यत्वाधिकरणे तदुपात्तश्रुतौ च यत्परविद्याविषयत्वमुक्तं तदेव तस्मिन्नेवाथर्वणे यस्मिन् द्यौरित्युच्यत इत्यर्थः ॥ किं विष्णोरिति ॥ द्युभ्वादायतनत्वं किं विष्णोरुतरुद्रादीनामिति चिन्ता तदर्थम् ओमात्मशब्दस्य मुक्तोपसृप्यत्वादेर्विष्णुलिङ्गस्य चाभेदेनान्यत्रसावकाशत्वमुत भेदेन निरवकाशत्वमिति रुद्रप्रधानयोः नानुमानमित्यनेन जीववाच्योः प्राणभृत्त्वेन क्रमेण व्यावृत्तत्वात्तेन क्रमेण रुद्रप्रधानेत्यादिनिर्देशः । अत एव भाष्ये एकैकसूत्रव्यावृत्तयोर्द्वयोर्द्वयोर्मध्ये तयोः प्राप्तिरित्यैकैकग्रहणम् । लोकप्राणानामनाधारकत्वलक्षणलिङ्गत्रयमध्ये प्राणाधारत्वमात्रे भाष्ये समाख्योक्ता ॥ न्यायविवरणानुसारेण शिष्टद्वयं स्वयमाह ॥ तथेति ॥ विष्णुविषयत्वमिति ॥ अन्तस्तद्धर्मोपदेशादित्यत्र देवतावाचिशब्दसमन्वयस्योक्तत्वात्तन्यायेनेति शेषः ॥ इदमुक्तं भवति ॥ रुद्रोमाविशान्तक इत्यादौ प्राणाद्याधारतयोच्यमानो रुद्रः प्रसिद्ध एवं तत्र तदसाधारणान्तकत्वादिलिङ्गश्रवणात् ॥ तथा च तत्समाख्यया यस्मिन् द्यौरित्यादावपि



(वाक्यार्थमुक्तावली)

द्युम्वाद्याश्रयो रुद्र एवेति ॥ नानुमानमिति सूत्रसमाख्यानरूपेण . नानुमानात्मका-  
गमकल्पितरुद्रोत्रेति भाष्येणसूचितां युक्तिमाह दृष्टफलेति ॥ अनुमानेन चेति ॥ न केवलं  
प्राणानां ग्रन्थिरित्यादि श्रुतिसमाख्यानात् किंत्वनुमानसिद्धप्रामाण्यकपाशुपताग-  
मसमाख्यानाच्चेत्यर्थः ॥ द्युम्वादीनामिति ॥ द्युम्वादिकं प्रकृत्याश्रितं तदुपादानकत्वात् ।  
यद्यदुपादानकं तत्तदाश्रितं यथा पटस्तन्तुष्वित्यनुमानमनेनोपन्यस्तं भवति । श्रुतेश्चेति ॥  
श्रुतिसमाख्यानाच्चेत्यर्थः । अत्राकाशशब्दस्य प्रकृतिपरत्वेन निर्णीतत्वादिति भावः पूर्ववदिति ।  
दृष्टफलविधायकं यत्कापि श्रुतिवाक्यं तस्य फलसंवादेन प्रामाण्येसिद्धेतद्दृष्टान्तेन विमतं  
प्रधानस्य सर्वाश्रयत्वप्रतिपादकं वाक्यं प्रमाणं कपिलवाक्यत्वादिति तत्प्रामाण्ये सिद्धे  
तत्समाख्यानात् द्युम्वाद्याश्रयत्वं प्रधानस्यसिध्यतीत्यर्थः ॥ ननु नैव शास्त्रं कुवर्त्मतदिति  
पाशुपतकापिलाद्यप्रामाण्यस्योक्तत्वात् कथं तत्समाख्येष्टसिद्धिरित्यतोऽनुमानेन तत्प्रामाण्यं  
साधितं स्मृतिस्तुयुक्तिविरोधादप्रमाणमिति भावः ॥ यद्यपिशस्त्रयो नित्वाधिकरण  
एवेषायुक्तिराशङ्क्य दूषिता ॥ यथोक्तमनुव्याख्याने ॥

“शैवाद्यागमसम्प्राप्तदृष्टगेनफलेन तु ।

तद्वाक्योपमायान्यच्च प्रमाणत्वेऽनुमीयत”

इत्यादिना तथापि इह सतिहेत्वंतरे पाशुपतादिसमाख्याभ्युच्चयेनोक्तेत्यदोषः ॥  
सौत्रप्राणभृत्यदसूचितां युक्तिमाह ॥ जीवत्वादेवेति ॥ जीवप्राणधारण इति धातोरिति भावः ॥  
विषयभूतेति ॥ विषयवाक्ये लोकाधारकत्वं प्राणधारकत्वं चोक्तम् ॥ तत्र लोकाधारकत्वं वायोः  
श्रुत्यैवसिद्धमित्यर्थः ॥ प्राणभृत्यदसूचितयुक्तिमप्याह ॥ तस्यप्रामाणाधारत्वेति । भेदसूत्र-  
व्यावर्त्यमाह ॥ जीवेशेति ॥ कारणगतस्येति । घटे मृत्वदर्शनेपि मृदिघटव्यवहारादर्शनादिति  
भावः । भाष्यस्य सूत्रविसंवादनिरासाय सूत्रस्य श्रुतिविसंवादनिरासायचस्वशब्दपर्या-  
यात्मशब्दादिति विष्णुतत्त्वनिर्णयं मनसि निधायव्याचष्टे ॥ स्वशब्देति ॥ सभाराजामनुष्य-  
पूर्वेत्यत्रपाणिनीये राजपर्यायपूर्वा अमनुष्यपूर्वश्च सभांतस्तपुरुषो न पुंसकः स्यात् ।  
इनसभमीश्वरसभम् अमनुष्यशब्दो रूढ्यारक्षःपिशाचादीनाह रक्षःसभं पिशाच सभमिति  
राजशब्देन तत्पर्यायशब्दग्रहणस्याभियुक्तैर्व्याख्यातत्वात् तद्वत्प्रकृतेपि स्वशब्देन तत्पर्या-  
यग्रहणोपपत्तेरिति भावः ॥ ननु शब्दलाघवात्प्रतिपत्तिलाघवस्य परत्वेनात्मशब्दादित्येव  
कुतो नोक्तमिति चेन्नैषदोषः ॥ द्युम्वाद्यायतनत्वपरे सजातीयशास्त्रांतरे सर्वत्रात्मशब्दा-

(वाक्यार्थमुक्तावली)

भावाद्भागासिद्धिः स्यात् ॥ स्वशब्दादित्युक्ते तु स्वस्यशब्दः स्वशब्द इति विग्रहोपपत्त्या आत्मब्रह्मादितत्तच्छाखास्थशब्दग्रहणं च कृतं स्यात् ॥ न हि, आत्मनः शब्दइत्यपि विग्रहसम्पत्त्यात्मशब्दादित्युक्तेपि विवक्षितसिद्धिरिति वाच्यम् ॥ प्रसिद्धविषयवाक्ये आत्मशब्द-श्रवणेनात्मेति शब्द इत्येव भानप्राप्तेः ॥ अत एव आत्मब्रह्मादयशब्दा इति स्मृत्युदाहरणम् ॥ तत्रशाखान्तरस्थब्रह्मादिशब्दानां तदसाधारणस्य चोक्तः । अत एव ।

अन्तस्तद्धर्मोपदेशात्, शब्दादेवप्रमितः शब्दविशेषादित्यादौ भागासिद्धिनिवृत्त्यर्थमेव-सामान्यहेतूपादानं निरवकाशत्वप्रदर्शनं च कृतम् ॥ अत्रापि तथोक्तिसम्भवेऽप्युदाहरणनिष्ठतया श्रुतिविशेषसूचनाय ग्रहणमित्यलम् ॥ सूत्रार्थस्तु तत्त्वित्यनुवृत्त्या टीकायामेव स्पष्टः ॥

### पाण्डुरङ्गिश्रीनिवासाचार्यविरचिता तत्त्वसुबोधिनी

ॐ युष्वाद्यायतनं स्वशब्दात् ॐ ॥ नचान्यत्र प्रसिद्धशरीरित्वसाहित्यादन्तर्यामित्व-मिवान्यत्र प्रसिद्धजायमानत्वसाहित्यात् युष्वाद्यायतनत्वमपि अन्यत्र प्रसिद्धमिति पादासङ्गतमेतदिति वाच्यम् । अन्यत्र प्रसिद्धसाहचर्येण परतोऽन्यत्र प्रसिद्धत्ववत् उभयत्र प्रसिद्धसाहचर्यं विना उभयत्रप्रसिद्धस्यापि सत्त्वात् तेनरूपेण एतत्पादान्तर्भावस्य सूत्रभाष्ययोरभिमतत्वादिति भावः । श्रुत्यादिप्रसिद्धानामिति । अनेन श्रुतिलिङ्गादिभिस्तुल्यत्वम् उभयत्रप्रसिद्धत्वमित्युभयत्र प्रसिद्धानां लक्षणम् उक्तं भवति । पूर्वपादद्वय इवात्रापि भिन्नपादयोरेव नामलिङ्गसमन्वयः इति स्यात्तदर्थमाह । नामलिङ्गात्मकानामिति । तत्र श्रुतितः साधारण्येन उभयत्र प्रसिद्धत्वं दर्शयति । अत्रेति । गौतमेति सम्बुद्धिः । वायुलक्षणेन सूत्रेण 'सर्वाणिभूतानि संदृब्धानि बद्धानि । आकाशे प्रकृतौ प्राणाः इन्द्रियाः प्राणिनो जीवाः । दिव्यानि दिविभवानि वस्तूनि । पूर्वत्रेवात्रापि आत्मशब्देन सिद्धान्तादातिदेशिकी अवान्तरसङ्गतिः । उक्त-साधारण्यमेवेति । श्रुतिसाधारण्यमित्यर्थः । उपलक्षणं चैतत् । जायमानत्वस्यापि जीवरूपकाद्यु-पस्थापकत्वेन ग्राह्यत्वात् । ननुनिर्णीतस्थले समानोक्तिः समाख्या । यस्मिन्द्यौरित्युक्तं मनः प्राणाधारत्वप्रतिपादकं "प्राणानां ग्रन्थिरसिरुद्रोवावल्लोकाधारः" इत्यादिषु कथं रुद्रादि प्रतिपादकत्वं निर्णयः । येन तासां समाख्यानत्वरूपत्वेन निर्णायकत्वं स्यात् । यस्तत् साधनार्थं भाष्ये रुद्रोमाविशान्तक इत्यादेः उदाहरणमित्यभिप्रेत्य व्याचष्टे । अत्रोक्तं प्राणेति । नन्वत्र सर्वाधारत्वमुच्यते । श्रुत्यन्तरेतु रुद्रस्य प्राणाधारत्वमात्रम् । तथाच कथं सौत्र पूर्वपक्षीक्रियत इत्यत आह । तथेति । तथापि मनस आधारत्वं रुद्रे केन प्रमाणेन सिद्धमत आह । मन इति ।

(तत्त्वसुबोधिनी)

नन्वेतत् श्रुतयो विष्णुविषया इति कथं ताभिर्निर्णय इत्यत आह । न चैतदिति । किं च सर्वाश्रयत्वप्रतिपादक रुद्रवाक्येनापि रुद्रस्य सर्वाश्रयासिद्धिः । न च तत् रुद्रवाक्यं प्रमाणं दृष्टफलविधायकरुद्रवाक्यदृष्टान्तेन तस्य प्रामाण्यानुमानादित्याह । दृष्टफलेति । द्युम्बादीनामिति । उपादानस्योपादेयाश्रयत्वादिति भावः । तत्र श्रुतिमप्याह । यद्भूतमिति । कपिलागमेनापि सर्वाश्रयत्वं सिध्यतीत्याह । पूर्ववदिति । जीवस्यैव द्युम्बाद्यायतनमित्याह । अरा इवेति । स्थनाभो अराः कीला इव यत्रशरीरे नाड्यः संहताः । तत्र एषः जीवः अन्तः बहुधाजायमानः सन् चरति । ननु तस्य प्राणाधारत्वं कथम् इत्यत आह । तस्य जीवत्वादेवेति । जीवप्राण धारण इति धातोरिति भावः । वायोः वैतदित्याह । विषयभूतेति । यस्मिन्द्यौरित्यत्र प्रतिपाद्य-भूतस्येत्यर्थः । ननु विष्णोरपि द्युम्बाद्यायतनत्वस्य श्रुत्यादि सिद्धत्वात् । स एव द्युम्बाद्यायतनं किं नस्यादित्यत आह । विष्णोरिति । ननु जीवेशाभेदेन परविद्याविषयत्वादि ब्रह्मलिङ्गानां जीवे सम्भववत् जीवलिङ्गस्यापि जायमानत्वस्य विष्णौ सम्भवः किं नस्यादित्यत आह । न च तथेति । अत्र सूत्रे स्वेति शब्दः स्वशब्दः इति विग्रहाश्रयणेन विषयवाक्ये स्वशब्दाभावात् तात्पर्यायात्मशब्दादित्यर्थकथनत्वेन भाष्यविष्णुतत्त्वनिर्णयानुसारेण व्याचष्टे । स्व शब्देति । यद्यपि आत्मशब्दादित्युक्तौ लाघवं तथापि विष्णावसाधारण्यं तस्यन ज्ञापितं स्यात् । तच्छब्दादित्युक्तौ शब्दविशेषणोपात्तः स्यादतः उभयार्थम् स्वशब्दादित्युक्तम् । एवं मुक्तौ स्वस्य शब्द इत्यपि विग्रहस्य विवक्षणीयत्वादसाधारण्यं ज्ञापितं भवति । षष्ठीसमासमात्रविवक्षायान्तु तल्लिङ्गादित्यादाविवात्रापि शब्दविशेषः प्रयुज्येत । अथ यथालोके अन्यत्र प्रसिद्धोपि स्वशब्दोविष्णोः सावकाशात् सम्भूते चतुर्मुखे स्वभूरिति प्रयोगादिवशात् विष्णौमुख्यः । तथा लोके अन्यत्र प्रसिद्धोपि आत्मशब्दः चतुर्मुखे आत्मभूरिति प्रयोगात् ब्रह्मात्मभूः स्वभूरिति वचनाच्च विष्णौ मुख्य इत्यभिप्रेत्य सूत्रे स्वशब्दादित्युक्तमिति भावः ।

### श्रीनिवासतीर्थविरचितम् तत्त्वप्रकाशिकावाक्यार्थविवरणम्

ॐ श्रीगुरुभ्यो नमः ॥ तस्य सर्वाश्रयत्वसिद्धिरिति । पाशुपतशास्त्रेणेत्यर्थः इति शेषः । तस्याप्रामाण्यात् कथं तेन तत्सिद्धिरित्यत उक्तं दृष्टफलेत्यादि । रुद्रवाक्यत्वहेतुनेति शेषः । पूर्ववदिति । दृष्टफलविधायककपिलवाक्यदृष्टान्तेन कपिलवाक्यत्वहेतुनेत्यर्थः । तथा च कपिलागमादाकाशशब्दवाच्यप्रकृतेः सर्वाश्रयत्वसिद्धिरिति शेषः ॥

## शर्कराश्रीनिवासविरचिता वाक्यार्थमञ्जरी

श्रुत्यादिप्रसिद्धेति ॥ अनेनोभयश्रुतिलिङ्गादिभिस्तुल्यप्रसिद्धिमत्त्वमुभयत्रप्रसिद्धिमत्त्वमिति सूचितम् । एतेनान्यत्रप्रसिद्धपृथिवीशरीरत्वसाहित्यादन्तर्यामित्वस्यान्यत्र प्रसिद्धित्ववदन्यत्रप्रसिद्ध जायमानत्वादिसाहित्याद्युभ्वाद्यायतनत्वमप्यन्यत्रप्रसिद्धं स्यादिति निरस्तम् । समारख्याश्रुत्या-  
दितौल्याभावस्यान्यत्रप्रसिद्धलक्षणान्तर्गतत्वेन तत्तौल्यवतोस्यान्यत्र प्रसिद्धत्वाभावात् । उभयत्र-  
प्रसिद्धत्वेनैव विष्णुवाचित्वमपि सिद्धमेवेत्यत उक्तम् ॥ विष्ण्वैकवाचित्वमिति । श्रुत्यादि-  
भिरन्यप्रसिद्धत्वे विष्ण्वैकवाचित्वप्रतिपादनमशक्यमित्यत उक्तम् ॥ बलहेतुभिरिति ॥  
अत्रास्तिशास्त्रादिसङ्गतिरित्यन्वयः ॥ रुद्र इति ॥ रोगद्रावकत्वेन रुद्रनामाभगवान्सर्व-  
लोकाधारोवाव प्रसिद्ध इत्यर्थः ॥ वायुनेति ॥ हेगौतम स्यूतमत्र सर्वं जगदिति सूत्रं तेन  
ज्ञानादिमत्त्वाद्वायुशब्दितेन भगवताऽयंभूलोकः परोत्तरिक्षादिलोकः सर्वाणिभूतानि च  
संहन्धानि सङ्गतानि धृतानीत्यर्थः ॥ आकाश इति ॥ अतीतानागतवर्तमानं यदा  
चक्षतेविद्वांसस्तत्सर्वमाकाशेभगवदाश्रिताकाशाख्यप्रकृतौ ओतं प्रोतं सूत्रे पटवत् अत्यन्तमाश्रित  
इत्यर्थः । लोकाः सप्तलोकाः लोकिनस्तदभिमानिनः अलोकाः वैकुण्ठादयः अलोकि-  
नस्तद्गतामुक्ताः । उक्तम् अथपराययेत्यनेन । मोक्षाय भगवज्ज्ञानं कुत इत्यत उक्तम् ॥  
अमृतस्येति ॥ एष भगवानमृतस्य मुक्तवर्गस्य सेतुरिवसेतुराश्रय इत्यर्थः । अत्र द्युभ्वाद्यायतनस्य  
मोक्षसाधनविद्याविषयत्वोक्त्या परविद्याविषयत्वमुच्यते । मोक्षसाधनविद्याया एव  
परविद्यात्वादिति भावेत्यादिना समारख्यावाक्येन ॥ प्राणानाङ्गन्धिरिति ॥ मेत्यस्यावृत्तिः ।  
हेविष्णो रुद्रशब्दवाच्यत्वं प्राणानामिन्द्रियाणां ग्रन्थिः ग्रथ्यन्ते अस्मिन्निति ग्रन्थिराश्रयोसि  
त्वमन्तकः संहर्ता सन्मामां माविश न प्रविशेत्यर्थः ॥ प्राणेश्वर इति प्राणानामिन्द्रियाणामीश्वरः  
कृत्त्यात्मके चर्मात्मकेदेहे नियामकतया वसतेतिष्ठतीति कृत्तिवासाः नाकं सुखं पिबतीति  
पिनाकाः मुक्ताः ते अस्य सन्तीति पिनाकी मुक्ताश्रय इत्यर्थः ॥ रुद्रलिङ्गादिति ॥  
संहर्तृत्वगजचर्माम्बरवत्त्वपिनाकचापवत्त्वादीनां तत्रैव प्रसिद्धत्वादिति भावः । किञ्च रुद्रस्य  
सर्वाधारत्वप्रतिपादकपाशुपताद्यागमेनापि तस्यसर्वाधारत्वं सिध्यति ॥ न च तस्याप्रामाण्यम् ।  
विमतं वाक्यं प्रमाणं रुद्रवाक्यत्वात् दृष्टफलविधायकरुद्रवाक्यवदिति तस्य प्रामाण्यानु-  
मानादित्याह ॥ दृष्टफलेति ॥ प्रत्यक्षसंवादिफलाभिधायकेत्यर्थः । विमतं प्रमाणं कपिल-  
वाक्यत्वात् दृष्टफलाभिधायककपिलवाक्यवदित्यनुमितप्रामाण्योपेतकपिलागमेनापि प्रधानस्य  
सर्वाश्रयत्वसिद्धिरित्याह ॥ पूर्ववदिति ॥ अराइवेति ॥ रथनाभौ चक्रे अराः दलानीव यत्र

(वाक्यार्थमञ्जरी)

शरीरेनाड्यः संहताः संबद्धाः तत्र शरीरे स एषः सर्वजीवनियामकत्वेन सर्वजीवहृदय-  
स्थितोविष्णुः स्वयमेक एव स्वेच्छयैव बहुधा जायमानोविश्वतैजसादिरूपेण बहुधा भगवान्  
शरीरान्तश्चक्षुरादिस्थानेषु सञ्चरतीत्यर्थः ॥ जीवत्वादेवेति ॥ जीवप्राणधारण इति धातोरिति  
भावः ॥ प्रसिद्धेरिति ॥ प्राणान्पृथक् पृथगेवसन्निधत्त इत्यादाविति शेषः ॥ तथेति ॥  
जीवेशाभेदेन यथेशलिङ्गजीवे सम्भवति तथेत्यर्थः । कारणम् उपादानं व्यावहारिकमात्रस्य  
ब्रह्मोपादानकत्ववदतोऽद्वैतिनोमतेजीवस्यापि व्यावहारिकत्वान्नानुपपत्तिः ॥ ॐ ध्रुम्वाद्यायतनं  
स्वशब्दात् ॐ ॥ यस्मिन्द्यौरित्यादि ध्रुम्बन्तरिक्षाद्याश्रयत्वेनोक्तं ब्रह्मैव न रुद्रादिः कुतः जानथ  
आत्मानमिति स्वशब्दपर्यायात्मशब्दसद्भावादित्यर्थः । विषयवाक्ये स्वेतिशब्दाभावात् भाष्ये  
आत्मशब्दादित्युक्तमित्याशयेनाह ॥ स्वशब्दपर्यायेति ॥ उभयोरपिसाक्षाद्विष्णुस्वरूप-  
वाचकत्वादत एव चतुर्मुखस्यात्मभूः स्वयंभूरिति नामेति भावः । सूत्रे आत्मशब्दादित्युक्तौ  
तस्यापि विष्णुपरत्वं पृथग्वक्तव्यं तच्छब्दादित्युक्तौ च शब्दविशेषप्रतीतिर्नस्यादतस्तदुभय-  
लाभायस्वशब्दादित्युक्तम् एवमुक्तौ हि उक्तिवक्रत्वावैयर्थ्याय स्वस्य विष्णोरेव शब्दः स्वशब्द  
इत्यपि विग्रहस्य विवक्षणीयत्वादसाधारण्यं ज्ञापितं न स्यादेतदेवाभिप्रेत्योक्तं तत्त्वप्रदीपे ।  
विष्णोः स्वरूपस्यैवसाक्षाद्वाचको ह्यात्मशब्द इति ॥

### सूत्रभाष्यम्

॥ ॐ मुक्तोपसृप्यव्यपदेशात् ॐ ॥ २ ॥

‘अमृतस्यैष सेतुरि(मुं.उ. २-२-५)ति ‘ब्रह्मविदाप्नोति परम्’, (तै.उ. २-१)  
‘नारायणं महाज्ञेयं निश्वात्मानं परायणम्’ (म.ना.उ. ११) ‘मुक्तानां परमा गतिः’  
(विष्णुसहस्र) ‘एतमानन्दमयमात्मानमुपसङ्गामती’ (तै.उ. २-८) त्यादिना तस्यैव  
मुक्तप्राप्यत्वव्यपदेशात् ।

‘बहुनाऽत्र किमुक्तेन यावच्छ्वेतं न गच्छति ।

योगी तावन्न मुक्तस्स्यादेष शास्त्रविनिर्णयः’ ॥ इत्यादित्यपुराणे ॥ २ ॥

### सत्तर्कदीपावली

ब्रह्मविदाप्रोति परमित्यादिवचनान्तरैः विष्णुरेव हि मुक्ताश्रयत्वेनोच्यते । तदाह । मुक्तेत्यादिना । पराणां मुक्तानाम् अयनं श्रुतं श्वेतद्वीपाख्यं विष्णुस्थानमित्यर्थः ।

### तत्त्वप्रदीपिका

मुक्तोपसृप्यव्यपदेशात् ॥ ‘अमृतस्यैष सेतुः’ इति मुक्तस्याऽश्रयत्वेनोपसृप्यत्वव्यपदेशाच्च विष्णुरेवात्रोच्यते । परायणं पराणां मुक्तानामयनम् ॥

### तत्त्वप्रकाशिका

ननु विष्णौ मुख्योऽप्यात्मशब्दो जीवलिङ्गबलादमुख्यार्थः किं न स्यात् । तथा च न विष्णोर्युग्वाद्यायतनत्वमित्याशङ्कां परिहरत्सूत्रमुपन्यस्य तदुपात्तश्रुतिमेवोदाहरति ॥ मुक्तेति ॥ नाऽऽत्मशब्दस्यामुख्यार्थत्वं परिकल्प्य युग्वाद्यायतनत्वमन्यत्र नेतुं शक्यम् । युग्वाद्यायतनस्य मुक्तप्राप्यत्वोक्तेर्विष्णुत्वनिश्चयादित्यर्थः । अमृतस्येति जातावेकवचनम् । मुक्तप्राप्यत्वं कुतो विष्णुत्वनिश्चायकमित्यत आह ॥ ब्रह्मविदिति ॥ पराणां मुक्तानामयनमाश्रयः । एतद्वाक्यैरस्तु विष्णोर्मुक्तप्राप्यत्वं तदन्यस्यापि किन्न स्यादित्यत आह ॥ बहुनेति ॥ २ ॥

### गुर्वर्थदीपिका

“अमृतस्यैष सेतुः” इति “मुक्तोपसृप्यव्यपदेशात्” इति भाष्यस्य सूत्रेणैवान्वयः । तस्यैवाऽऽवृत्त्या योजनिकान्तरमाह (४२-२५) ब्रह्मविदित्यादिना ।

### भावबोधः

‘मुक्तोपसृप्यत्वव्यपदेशात्’ इति सूत्रे तद्भाष्ये च ‘च’शब्दाभावेन तन्न स्वातन्त्र्येण प्रतिज्ञाहेत्वन्तरप्रतिपादकम्, किन्तु पूर्वसूत्रोक्ताक्षेपसमाधानार्थमित्याशयेनोत्तरसूत्र-निरसनीयपूर्वपक्षमाह- ननु विष्णौ मुख्योऽपीत्यादिना । मुक्तप्राप्यत्वोक्तेरिति । अनेन सूत्रे भावप्रधानो निर्देश इति मुक्तप्राप्यत्वव्यपदेशादिति भाष्यस्याभिप्राय इत्युक्तं भवति । अत्र मुक्तप्राप्यत्वं प्राप्यान्तररहितत्वे सति प्राप्यत्वम्, न त्वर्चिरादिवत् प्राप्यत्वमात्रम् । अत एव भाष्येऽमृतस्यैष सेतुरिति सेतुरिव सेतुराश्रय इति व्युत्पत्त्या अन्यप्राप्त्यप्रयोजनकप्राप्ति-

(भावबोधः)

प्रतिपादकसेतुशब्दोपेतवाक्यमुदाहृतम्; न तु परात्परं पुरुषमुपैतीति वाक्यमिति नातिप्रसङ्गः । अथवा, मुक्तपदेन लिङ्गभङ्गवन्तोऽभिधीयन्ते । तत्प्राप्यत्वं विष्णोरन्यत्र कापि न वर्तत इति नातिप्रसङ्गः । अत एव बहुनाऽत्रेति वाक्यमत्र प्रमाणत्वेनोदाहृतम् । अत एव भाष्ये मुक्तप्राप्यत्वव्यपदेशादित्येवोक्तमिति भावः । पराणां मुक्तानामिति यथा चैतद्वाक्यं मुक्तप्राप्यत्वप्रतिपादकमिति भावः ।

### भावदीपः

ॐ मुक्तोपसृप्यव्यपदेशात् ॐ ॥ २ ॥ सूत्रे चशब्दाभावात् पूर्वहेतोरन्यथोपपत्ति-  
निरासकत्वेनावतारयति ॥ नन्विति ॥ इत्यन्तभाष्यस्य सूत्रेणान्वयमुपेत्य भावप्राधान्येन योग्यसाध्याध्याहारपूर्वं सूत्रार्थमाह ॥ नाऽऽत्मशब्दस्येति ॥ मुक्तानामिति वाक्यमनुरुध्याऽऽह ॥ जाताविति ॥ भाष्ये तस्यैवेत्यस्य विष्णोरेवेत्यर्थमुपेत्यावतारयति ॥ मुक्तप्राप्यत्वमिति ॥ प्रकृतोपयोगायार्थमाह ॥ पराणामिति ॥ विश्वात्मानं विश्वस्वामिनम् । द्वितीयांतानां तद्विश्वमुपजीवतीति पूर्वोक्तकर्तृक्रियाभ्यामन्वयः ॥ २ ॥

### वाक्यार्थमुक्तावली

ॐ मुक्तोपसृप्यव्यपदेशात् ॐ । अत्र तत्त्वित्यनुवर्तते ॥ द्युभ्वाद्यायतनमिति च यथा श्रुतप्रथमान्ततया विपरिणामेन षष्ठ्यन्ततयाचानुवर्तते ॥ मुक्तोपसृप्येति द्व्येकयोर्द्विवचनैकवचने इति पाणिनीय इव भावप्रधानम् ॥ भाष्यस्य च सूत्रेणान्वय इति भावेन सूत्रार्थमाह ॥ नात्म शब्दस्येत्यादिना । ततश्चायमर्थः ॥ द्युभ्वाद्यायतनस्यामृतस्यैषसेतुरिति मुक्तोपसृप्यव्यपदेशात् द्यु-  
भ्वाद्यायतनं विष्णुरेव नात्मशब्दामुख्यार्थो जीव इति ॥ मुक्तप्राप्यत्वं कुतो विष्णुत्वनिश्चायकम् इत्यत आह इति । इत्याशङ्कापरिहाराय रीत्यन्तरेण सूत्रार्थमाहेत्यर्थः ॥ ततश्च तत्त्विति षष्ठ्यन्तमनुवर्तते । मुक्तोपसृप्यत्वमिति योज्यम् ॥ ब्रह्मविदाप्रोतीत्यादौ समाख्यावाक्ये तस्यविष्णोरेव मुक्तप्राप्यत्वव्यपदेशात् ॥ तस्यैवात्रोक्तप्राप्यत्वमिति सूत्रार्थ उक्तो ज्ञेयः ॥ नारायणं महाज्ञेयमित्यत्र द्वितीयान्तानां तद्विश्वमुपजीवतीति पूर्वोक्तान्वयः ॥ यावत्श्वेतं न गच्छतीत्यत्र श्वेतद्वीपस्थभगवत्प्राप्तिविनालिङ्गभङ्गवतोमुक्तस्यापि मुक्तफलानन्द-  
वैचित्र्यालाभेन मुक्तत्वाभावोक्त्या मुक्तप्राप्यत्वमन्यस्येत्युक्तं भवति ॥

## तत्त्वसुबोधिनी

सूक्तेति सूत्रेतद्भाष्ये चशब्दाभावेन तत्र स्वातन्त्र्येण हेत्वन्तरप्रतिपादकम् । किन्तु पूर्वसूत्रोक्ताक्षेपसमाधानार्थम् । इत्याशयेनोत्तरसूत्रनिरसनीय पूर्वपक्षमाह । ननु विष्णावपीति । मुक्तप्राप्यत्वोक्तेरिति । अनेनसूत्रे भावप्रधानो निर्देश इत्युक्तं भवति । अत्र मुक्तप्राप्यत्वं प्राप्यान्तर रहितत्वे सति प्राप्यत्वमात्रं न त्वर्चिरादिवत् प्राप्यत्वमात्रम् । अथवामुक्तपदेन लिङ्गदेहभङ्गवन्तोऽभिधीयन्ते । तत्प्राप्यत्वं विष्णो रन्यत्र कापि नवर्तते इति वातिप्रसङ्गः । पराणां मुक्तानामिति । तथाचैतद्वाक्यं मुक्तप्राप्यत्वप्रतिपादकम् इति भावः ।

## वाक्यार्थविवरणम्

बहुनात्रेति ॥ “नन्वेवं केचिदत्रैव मुच्यन्ते नोत्क्रामन्ति कदाचन ॥ केचित्स्वर्गे महर्लोके जने तपसि चापरे ॥ १ ॥ केचित्सत्ये महाज्ञानागच्छन्ति क्षीरसागरम्” । इति प्रमाणे महाज्ञानिनामेव क्षीरसमुद्रश्वेतद्वीपगमनोक्तेस्तथा च योग्यत्वं चात्रापेक्षितमिति गीता-भाष्यविरोधः । श्वेतद्वीपगमनेऽपि योग्यतापेक्षाया उक्तत्वेन सर्वेषां तदभावादिति चेत् । न । तत्र निवास एव योग्यतापेक्षा न तु गमने । तथोक्तं तट्टीकायामेव निवास इति शेषः इति । तथाऽत्रापि चतुर्थाध्याये सर्वेषां सकृच्छ्वेतद्वीपगमनाङ्गीकारात् योग्यत्वं चात्रापेक्षितमिति तत्र निवासायेति गमयितव्यमिति वक्ष्यति । लिङ्गदेहभङ्गानन्तरं केचित्स्वरूपानन्दं भुञ्जाना भगवदिच्छारूपावरकसद्भावेन यावत्स्वरूपानन्दमभुञ्जन्तः सन्तः प्रलये भगवदुदरे तिष्ठन्ति । सृष्टिकाले श्वेतद्वीपव्यक्त्यनन्तरं सर्वेऽपि तत्र गत्वा तत्रत्यं हरिं दृष्ट्वा पञ्चाक्षरानुज्ञाताः सन्तो भगवदिच्छारूपावरणापगमानन्तरं स्वस्वयोग्यसम्पूर्णानन्दं भुञ्जानाः सन्तः स्वस्वयोग्यस्थानं प्रति निवासाय गच्छन्तीति ध्येयम् ॥ यथोक्तम् ॥ “श्वेतद्वीपं ततो गत्वा दृष्ट्वा विष्णुं च ते ततः । अनुज्ञाताः प्रमोदन्ते निर्दुःखास्तु धरादिषु” इति प्रमाणमप्यवस्थानपरमेवेति व्याख्येयम् । एवं च योगी तावन्न मुक्तः स्यादित्यस्य भगवदिच्छारूपावरकापगमानन्तरं स्वस्ययोग्यस्वरूपानन्दाविर्भावस्वरूपमुक्तिमान् वा स्यादिति व्याख्येयमिति सम्प्रदायविदः ॥

## वाक्यार्थमञ्जरी

ॐ मुक्तोपसृप्यव्यपदेशात् ॐ ॥ भावप्रधानोयम् । अमृतस्यैषसेतुरिति मुक्तैः प्राप्यान्तर-शून्यत्वे सति प्राप्यत्वव्यपदेशादात्मशब्दो नामुख्यार्थ इत्यर्थः । मुक्तानां बहुत्वादाह ॥



(वाक्यार्थमञ्जरी)

जाताविति ॥ भाष्ये विश्वात्मानं विश्वस्वामिनं द्वितीयान्तानां तद्विश्वमुपजीवन्तीति पूर्वैणान्वयः । प्रकृतोपयोगादाह ॥ पराणमिति ॥ अन्यस्यापीति ॥ उदाहृतवाक्येष्वन्यानिषेधादिति भावः ॥ बहुनेति ॥ तत्र श्वेतद्वीपस्थभगवत्प्राप्तिं विना प्रकारान्तरनिषेधात्तस्यैव मुक्तप्राप्यत्व सिद्धिरिति भावः । ननु सर्वेषां श्वेतद्वीपगमनमयुक्तम् ।

केचिदत्रैवमुच्यन्ते नोत्क्रामन्ति कदाचन ।

केचित्स्वर्गे महर्लोकेजनेतपसि चापरे ॥

केचित्सत्येमहाज्ञाना गच्छन्तिक्षीरसागरम्

इत्यत्र महाज्ञानिनामेव क्षीरसागरगतश्वेतद्वीपगमनोक्तेः योग्यत्वं चापेक्षितमिति गीताभाष्ये श्वेतद्वीपगमनेपि योग्यत्वोक्त्यासर्वेषां तदभावादिति चेन्न । उदाहृतप्रमाणभाष्ययोः श्वेतद्वीपनिवासे महाज्ञानयोग्यतायाः प्रयोजकत्वोक्त्या सर्वेषां तद्गमनमात्राङ्गीकारेपि विरोधाभावात् । स्फुटं चैतत्प्रमेयदीपिकायां वक्ष्यतिचात्र चतुर्थाध्याये सकृच्छ्वेतद्वीपगमनाङ्गीकाराद्योग्यत्वं चात्रापेक्षितमिति । एतत्तत्र निवासायेतिगमयितव्यमिति ।

### सूत्रभाष्यम्

॥ ॐ नानुमानमतच्छब्दात् ॐ ॥ ३ ॥

नानुमानात्मकगमपरिकल्पितरुद्रोऽत्र वाच्यः । भस्मधरोग्रत्वादितच्छब्दाभावात् । 'सोऽन्तकः स रुद्रः स प्राणभृत्स प्राणनायकः स ईशो यो हरिर्योऽनन्तो यो विष्णुर्यः परः परोवरीयानि'त्यादिना प्राणग्रन्थिरुद्रत्वादेर्विष्णोरेवोक्तत्वात् । ब्रह्माण्डे च-

‘रुजं द्रावयन्ते यस्माद्रुद्रस्तस्माज्जनार्दनः ।

ईशनादेव चेशानो महादेवो महत्त्वतः ॥

पिबन्ति ये नरा नाकं मुक्तास्संसारसागरात् ।

तदाधारो यतो विष्णुः पिनाकीति ततः स्मृतः ॥

शिवः सुखात्मकत्वेन शर्वः शंरोधनाद्धरिः ।

कृत्यात्मकमिदं देहं यतो वस्ते प्रवर्तयन् ॥

(सूत्रभाष्यम्)

कृत्तिवासास्ततो देवो विरिञ्चश्च विरेचनात् ।  
 बृंहणाद्ब्रह्मनामाऽसावैश्वर्यादिन्द्र उच्यते ॥  
 एवं नानाविधैश्शब्दैरेक एव त्रिविक्रमः ।  
 वेदेषु सपुराणेषु गीयते पुरुषोत्तम' ॥ इति । वामने च—  
 'न तु नारायणादीनां नाम्नामन्यत्र सम्भवः ।  
 अन्यनाम्नां गतिर्विष्णुरेक एव प्रकीर्तित' ॥ इति । स्कान्दे च—  
 'ऋते नारायणादीनि नामानि पुरुषोत्तमः ।  
 प्रादादन्यत्र भगवान् राजेवर्ते स्वकं पुरम्' ॥ इति ।  
 'चतुर्मुखश्शतानन्दो ब्रह्मणः पद्मभूरिति ।  
 उग्रो भस्मधरो नग्नः कपालीति शिवस्य च ।  
 विशेषनामानि ददौ स्वकीयान्यपि केशव' ॥ इति (च) ब्राह्मे ॥ ३ ॥

### सत्तर्कदीपावली

यदुक्तं रुद्रो युष्वाद्याश्रय इति तन्निराकुर्वत्सूत्रं पठित्वा व्याचष्टे । नानुमानमित्यादिना ।  
 आनुमानमनुमानसम्बन्धीत्यर्थः । यद्वचनं रुद्रप्रापकमुदाहृतं प्राणानां ग्रन्थिरसीति तद्विष्णौ  
 श्रुत्या 'रुजं द्रावयत' इत्यादि पुराणवाक्यैश्च घटयति । सोन्तक इति । आसुरं शं निरुद्धयतीति  
 शर्व इत्यर्थः । न च नारायणं महाज्ञेयमित्यादि श्रुतयो रुद्रादिषु घटन्तामिति वाच्यम् । तेषु  
 नारायणादिशब्दासम्भवात् । तदाह । नत्विति । एतदेव विवृणोति । ऋत इति ।

### तत्त्वप्रदीपिका

नाऽनुमानमतच्छब्दात् ॥ 'आनुमानम्' अनुमानात्मकागमपरिकल्पितं रुद्राख्यं ब्रह्मात्र न  
 वाच्यम् । शैवागमे कचिदुक्तसाधनानुष्ठानेन यथोक्तदृष्टफलोदयोपलम्भात्तद्वृष्टान्तेनेशवाक्य-  
 त्वहेतुनाऽन्यत्रापि प्रामाण्यमनुमीयते । एवमनुमानादाप्तप्रामाण्यस्तदागमः 'अनुमानात्मक'  
 उच्यते । न च तेन प्रामाण्यं साधयितुं शक्यते । तेनैव यथोक्तदृष्टफलव्यभिचारिणा वाक्यान्तरेण  
 कृत्स्नस्याप्यप्रामाण्यसाधनसौकर्यात् । अत एव परिकल्पितरुद्र इति समगिरत भगवान् ।  
 विस्पष्टमाचष्ट चानुव्याख्याने "तद्व्यभिचारिणा । अप्रामाण्यानुमा च स्यात्" इति । स्वयं च  
 भगवत्तमः पशुपतेरसामञ्जस्यमसर्वज्ञत्वादिकं च सूत्रयिष्यति । 'परः परो वरीयान्' परा

(तत्त्वप्रदीपिका)

वाग्देवी, परतः परो विरिञ्चः, ततोऽपि वरा प्रकृतिः, वरीयान् विष्णुः ॥ अत्र तरवीयसुनौ तमविष्टनर्थौ । “यत्रोभयोः प्रयोगो न तत्रैकार्थौ तरसमावि”ति च शब्दनिर्णये । ‘शर्वशंरो-धनाद्धरिः’ मुक्तिपर्यन्तं स्वरूपभूतमपि शं रुद्ध्वा वर्तते हि ।

### तत्त्वप्रकाशिका

ननु प्रागुक्तरतीत्या रुद्रप्रकृत्योः किं न स्याद् युष्वाद्यायतनत्वमित्याशङ्कां परिहरत्सूत्रं पठित्वा व्याचष्टे ॥ नानुमानमिति ॥ प्रागुक्तानुमानसिद्धप्रामाण्ये पाशुपताद्यागमे सर्वाश्रयत्वेन (परिकल्पिते) कल्पिते रुद्रप्रधाने अत्र प्रकरणे सर्वाधारतया प्रतिपाद्ये न भवतः । तत् श्रुतिलिङ्गाद्यभावादिति भावः । आगमप्रामाण्यसाधकानुमानं तु फल विसंवादिरुद्रादिवाक्यदृष्टान्तेन विप्रतिपन्नवाक्याप्रामाण्यसाधनसम्भवात् प्रतिपक्षग्रस्तमतिप्रसङ्गदुष्टं चेत्युपेक्ष्यम् । अभाषितं प्रधानं किं संयोज्यत इति चेन्न । न प्रकृतिजीवावभिधीयेते इत्यन्यत्रोक्तत्वात् । न च प्रकृतिपदेनापि रुद्रः । पृथगुभयग्रहणे बाधकाभावात् । नन्वत्र रुद्रादिज्ञापकाभावेऽपि श्रुत्यन्तरे ‘प्राणानां ग्रन्थिरसि रुद्रः’ इत्याद्युक्तेर्युष्वाद्यायतनत्वं रुद्रादेः किं न स्यादित्यत आह ॥ स इति ॥ श्रुत्यन्तरोक्तमपि युष्वाद्यायतनत्वं विष्णोरेव । न च रुद्रादिश्रुतिलिङ्गविरोधः । श्रुतिबलेन रुद्रादिश्रुतेरन्तकत्वादिलिङ्गस्य च विष्णवेकनिष्ठत्वादिति भावः । ननु रुद्रादिशब्दानां विष्णुपरत्वं किं योगेन रूढ्या वा । नाद्यः । योगस्य दौर्बल्यात् । न द्वितीयः । तदभावात् । उभयत्र रूढिसद्भावे पुनर्निश्चयायोगात् । न हि श्रुत्यन्तरे विष्णुलिङ्गाद्यस्तीत्यत आह ॥ ब्रह्माण्डे चेति ॥ रुद्रादिशब्दानां विष्णौ योगमुक्त्वा ‘वेदेषु सपुराणेषु गीयते’ इति विद्वद्रूढिकथनाद्रूढिमात्रान्महायोगविद्वद्रूढयोः प्राबल्याद्युक्तः श्रुत्यन्तरेऽपि विष्णोः प्रतिपाद्यत्वनिश्चय इति भावः । ननु यदि रुद्रादिशब्दानां विष्णुपरत्वमुक्त्वा श्रुतीनामनिर्णायकत्वमुच्यते तर्हि नारायणादिनाम्नां रुद्रादिपरत्वे ‘नारायणं महाज्ञेयम्’ इत्यादिश्रुतीनामनिर्णायकत्वं स्यादित्यत आह ॥ वामने चेति ॥ भगवन्नामत्वाविशेषाद्बुद्धादिनामवन्नारायणादिनाम्नामपि रुद्रादौ वृत्तिः किं न स्यादित्यत आह ॥ स्कान्दे चेति ॥ यद्येवं रुद्रादिशब्दा ‘विष्णवेकपरास्तर्हि’ किमुच्यते भस्मधरोग्रत्वादीनां तच्छब्दत्वम् । विष्णुदत्तत्वाभिप्रायेणेति चेत्तर्हि रुद्रादिशब्दा अपि तादृशा इति न कथं तैर्न निर्णय इत्यत आह ॥ चतुर्मुख इति ॥ ३ ॥

### गुर्वर्थदीपिका

“कृत्त्यात्मकमिदं देहम्” इत्यत्र कृत्तिश्चर्म कृत्त्यात्मकं चर्ममयमित्यर्थः ।

### भावबोधः

आगमस्वानुमानात्मकत्वं कीदृशमित्यतस्तद्दर्शयन् रुद्रपदमुपलक्षणपरमित्यभिप्रेत्य नानुमानात्मकेति भाष्यं व्याचष्टे प्रागुक्तानुमानसिद्धप्रामाण्य इति ॥

ननु रुद्रप्रधानयोः स्वरूपतः श्रुत्यादिसिद्धत्वात् न तदागमपरिकल्पितत्वमित्यतः सर्वाश्रयत्वेनेति पूरितम् । सूत्रेऽनुमानमिति पदच्छेदे प्रमाणत्वेनानुमीयत इति व्युत्पत्त्या आगमस्यानुमानशब्दवाच्यत्वम् । रुद्रप्रधानयोः सर्वाश्रयत्वे नानुमानशब्दवाच्यागमप्रतिपाद्यत्वेन तद्वत्त्वविवक्षायाम् अर्शाद्य (अर्श आद्य) जन्तानुमानशब्दवाच्यत्वमिति द्रष्टव्यम् । अनुमानमिति पदच्छेदे उक्तव्युत्पत्त्या आगमपदमनुमानपदाच्छैषिकेऽणि कृते आगमप्रतिपाद्यं रुद्राद्यनुमानमिति ज्ञातव्यम् । तत् श्रुतिलिङ्गाद्यभावादिति । अनेन भस्मधरोग्रत्वादीति भाष्ये भस्मधरपदेन आत्मशब्दप्रतियोगिश्रुतिग्रहणम् । उग्रत्वपदेन मुक्तप्राप्यत्वप्रतियोगिभूतलिङ्गग्रहणमित्युक्तं भवति । तथा च भस्मधरोग्रत्वादिरूपनाम लिङ्गात्मकरुद्रसम्बन्धिशब्दाभावादित्यर्थः । आदिपदेन नामलिङ्गात्मकशब्दान्तरस्य ग्रहणमिति भावः । अत्र प्रसज्यप्रतिषेधार्थस्य नञः क्रियासापेक्षत्वेनासामर्थ्येऽपि उग्रलिङ्गप्रतिपादकशब्दान्तरस्य 'असूर्यं पश्या राजदाराः', 'अश्राद्धभोजी ब्राह्मणः' इत्यादौ समासोऽस्तीति 'अकर्तरि च कारके संज्ञायाम्' इत्यत्र ज्ञापितत्वाद्वा निर्मक्षिकमित्यादाविव अर्थाभावे यदव्ययीभावसमासाश्रयणाद्वा अतच्छब्दादिति पदं भाष्ये तच्छब्दाभावादिति व्याख्यातम् । अव्ययीभावत्वेऽपि अं न भवति । 'नाव्ययीभावादतोऽम्त्वपञ्चम्याः' इत्युक्तेरुपपादनं सुधोक्तरीत्या कर्तव्यमिति भावः । एवम् 'अतद्धर्माभिलाषात्' इत्यादि सूत्रांशव्याख्यानभाष्येऽपि समाधानमवधातव्यम् । अन्यत्रेति । विष्णुतत्त्वनिर्णय इत्यर्थः ॥

ननूभयत्र रुद्रादिशब्दस्य रूढिसाम्येऽपि निरवकाशविष्णुलिङ्गादिबलान्निश्चयोपपत्तिरित्यत आह— न हि श्रुत्यन्तर इति । प्राणानां ग्रन्थिरसीत्यादिसमाख्यारूपश्रुत्यन्तर इत्यर्थः । महायोगविद्वद्ब्रूढ्योः प्राबल्यादिति ॥ अनेन तेषामेव लिङ्गशब्दानां प्राणानां ग्रन्थिरसीत्यादीनां विष्णौ मुख्यवृत्तिरिति बलवत्त्वम् । तस्य रूद्रावणादिकर्तृत्वं मुख्यमिति न्यायविवरणमपि उक्ततात्पर्यकं भवति । महायोगविद्वद्ब्रूढिपदाभ्यां वृत्तेर्मुख्यत्वस्य योगे महत्त्वविशेषणेन रूद्रावणादिकर्तृत्वरूपप्रवृत्तिनिमित्तमुख्यत्वस्य च प्रतिपादनात् ।

### भावदीपः

ॐ नानुमानमतच्छब्दात् ॐ ॥ ३ ॥ भाष्ये रुद्रपदमुपलक्षणं मत्वा रुद्रप्रकृत्यानुगुण्येन भाष्यं व्याचष्टे ॥ प्रागुक्तेति ॥ अत्रेत्यनुवादः । भस्मधरेत्यत्रापि त्रिगुणत्वादेर्ग्रहणं मत्वाऽऽह ॥ तत् श्रुतीति ॥ आदिपदेन समाख्याग्रहः । अतद्वर्माभिलापादितिवदयं निर्देशः । तद्गव्यभिचारिणा । अप्रामाण्यानुमाचस्यादिति । अतिप्रसङ्गोऽनुमेयदृशेति च शास्त्रयोर्निसूत्रानुभाष्यमनुरुध्याऽऽह ॥ फलविसंवादीति ॥ अतिप्रसङ्गेति ॥ बौद्धागमेऽपि किञ्चित्फलोपलम्भदर्शनेन तत्रापि विप्रतिपन्नभागप्रामाण्यानुमानसम्भवादिति भावः । तत्त्वप्रदीपादिप्राचीनटीकारीत्या शङ्कते ॥ अभाषितमिति ॥ भाष्यकृदनुक्तमित्यर्थः । अन्यत्र विष्णुतत्त्वनिर्णये ॥ पृथगिति ॥ तत्र प्रकृतिपदेन प्रकृतेः अत्र रुद्रपदेन रुद्रस्येति पृथगुभयग्रहण इत्यर्थः ॥ श्रुतिबलेनेति ॥ सौऽतक इत्यादि श्रुतिबलेनेत्यर्थः । नन्वन्तर्नयन्यायेन निर्णयः स्यादित्यत आह ॥ न हीति ॥ श्रुत्यन्तर इति ॥ रुद्रसमाख्यारूपश्रुत्यन्तर इत्यर्थः । येन निर्णयः स्यादिति भावः । तेषामेव लिङ्गशब्दानां प्राणानां ग्रन्थिरसि इत्यादीनां विष्णौ मुख्यवृत्तिरिति बलवत्त्वं तस्य हि रुद्रावणादिकर्तृत्वं मुख्यमिति न्यायविवरणविवरणपरतयोक्तस्मृतेस्तात्पर्यमाह ॥ रुद्रादीति ॥ समाख्या सावकाशेति सूचितम् । वामने चेत्यादिभाष्यं विष्णुसमाख्याया निरवकाशत्वोक्तिपरमिति व्यञ्जयन्नाह ॥ यदि रुद्रादीति ॥ ३ ॥

### वाक्यार्थमुक्तावली

ॐ नानुमानमतच्छब्दात् ॐ ॥ आगमस्यानुमानात्मकत्वं कीदृशमित्यतस्तद्दर्शयन् व्याचष्टे ॥ प्रागुक्तेति ॥ रुद्रप्रधानयोः स्वरूपतः श्रुत्यादि सिद्धत्वात् न तदागमपरिकल्पितत्वमित्यतः सर्वाश्रयत्वेनेति पूरितम् ॥ सूत्रे द्युभवाद्यायतनमित्यस्ति ॥ अनुमानमिति पदच्छेदः ॥ अनुमानमिति प्रमाणत्वेनानुमीयत इति व्युत्पत्त्या, आगम उच्यते ॥ अनुमानशब्दाच्छैषिकेऽणिकृते आगमप्रतिपाद्यं रुद्राद्यनुमानम् ॥ अनुमानमिति पदच्छेदे उक्तव्युत्पत्त्यागमपरादनुमानशब्दादनुमानशब्दवाच्यागमप्रतिपाद्यत्वेन तद्वित्वविवक्षायाम् अशांघ्यचप्रत्ययादनुमानशब्दवाच्यत्वमिति द्रष्टव्यम् ॥ तत्श्रुतिलिङ्गाद्यभावादिति ॥ सूत्रे शब्दपदेन लिङ्गनामात्मकोभयग्रहणमिति भावेन तत्श्रुतिलिङ्गादीत्युक्तम् । आदिपदेन समाख्याप्रकरणादिग्रहः ॥ तेषामपि शब्दरूपत्वात्सौत्रशब्दपदेन ग्रहणं युज्यते ॥ अनेन भाष्ये भस्मधरपदेन आत्मशब्दप्रतियोगिश्रुतिग्रहणम् ॥ उग्रत्वपदेन मुक्तप्राप्त्यप्रतियोगिलिङ्गग्रहणम् ॥ उग्रोभस्मधर

(वाक्यार्थमुक्तावली)

इत्युग्रपदस्यनामत्वेपि भावप्रत्ययांतोग्रशब्दस्य धर्मवाचकत्वेन लिङ्गत्वमविरुद्धम् ॥ अथवा भाष्ये  
 द्वंद्वान्तेश्रूयमाणस्त्वप्रत्ययः प्रत्येकमभिसम्बन्ध्यते ॥ तथा च भाष्ये भस्मधरत्वोग्रत्वप्रवृत्ति-  
 निमित्तकनामात्मकभस्मधरोग्रशब्दाभावादपदेन तल्लिङ्गाद्यभवादिति विवक्षितम् ॥ तथाच  
 टीकायां श्रुतिपदेन भस्मधरोग्रशब्दग्रहः ॥ लिङ्गादिपदेनादिशब्दोत्कग्रहणमित्यवधेयम् ॥ अत्र  
 प्रसज्यप्रतिषेधार्थकनञः क्रियासापेक्षत्वेनासामर्थ्येपि 'असूर्यं पशाराजदारा' अश्राद्धभोजी-  
 ब्राह्मण इत्यादौ समासोस्तीत्यकर्तरिचकारके संज्ञायामित्यत्र ज्ञापितत्वाद्वा निर्मक्षिकमित्यादाविव  
 अर्थाभावे यदव्ययमित्यव्ययीभावसमासाश्रयणाद्वा अतच्छब्दादिति पदं तच्छब्दाभावादिति  
 व्याख्यातम् ॥ अव्ययीभावत्वेपि अम् न भवति नाव्ययीभावादतोम्त्व पञ्चम्या इत्युक्तेरित्युपपादनं  
 सुधोक्तरीत्या कर्तव्यम् ॥ एवमतद्धर्माभावादित्यादिकमपि समाधेयम् ॥ पाशुपताद्या-  
 गमप्रामाण्यात् द्युभ्वाद्यायतनत्वं रुद्रादेरङ्गीकार्यमिति भावेनानुमानमिति हेतुगर्भविशेषणमुपक्षिप्तम्  
 ॥ अतच्छब्दादित्यनेन तन्न दूषितम् ॥ न्यूनतेत्यतः भाष्यस्थ पदतात्पर्यमाह ॥ आगमप्रामाण्येति  
 ॥ अतिप्रसङ्गेति ॥ बौद्धागमेपि कचित्फलसंवाददर्शनात् विप्रतिपन्नभागप्रामाण्यप्रसङ्गादिति  
 भावः ॥ अन्यत्र विष्णुतत्त्वनिर्णये न च प्रकृतिपदेनेति स्पष्टभाष्यबलादाह तत्त्वनिर्णयगत-  
 प्रकृतिपदेन "भूमिरापोनलोवायुः खं मनोबुद्धिरेवच ॥ अहंकार इतीयंमेभिन्नाप्रकृतिरष्टधेति"  
 गीतोक्तेः ॥ पृथिव्यादिभूतपञ्चकस्य प्रकृतिशब्दवाच्यत्वात् रुद्रस्याष्टमूर्तित्वेन तदधिष्ठातृ-  
 त्वात्तदधीनत्वन्यायेन ग्रहणमिति भावः ॥ पृथगिति ॥ तत्त्वनिर्णये प्रकृतिपदेन प्रधानस्यात्र  
 रुद्रपदेन रुद्रस्येति पृथगुभयग्रहण इत्यर्थः ॥ यद्वा अस्मिन्नधिकरणे पूर्वपक्षत्वेन पृथगुद्रप्रधानग्रहे  
 बाधकाभावेन तथा कल्पनायोगादित्यर्थः ॥ न चवाच्यं प्रकृतिपदेन रुद्रस्याग्रहणे तदनुक्तिः  
 स्यादतोरुद्रपदमेवेति ॥ वायोः पृथग्रहणवदुपलक्षणत्वेनोभयोरपि वायुरुद्रयोर्ग्रहणे बाधका-  
 भावात् ॥ उक्तं च तत्त्वनिर्णयटीकायां प्रकृतिजीवावित्युपलक्षणं वायुरुद्रावित्यपि ग्राह्यमिति  
 पद्मनाभतीर्थभट्टारकैश्च प्रकृतिः प्रधानमिति व्याख्यातम् ॥ प्रकृतिपदेनोभयो रुद्रप्रधानयोर्ग्रहण  
 इति व्याख्याने तट्टीकाविरोधो व्याख्यानान्तरत्वाभिप्रायेण परिहर्तव्यः ॥ सूत्रार्थस्तु स्पष्टः ॥  
 प्राणानां ग्रन्थिरसिरुद्र इत्यादि समाख्याबलात् द्युभ्वाद्यायतनं रुद्रादिरिति यत्पूर्वपक्षितं  
 तदाशङ्क्य तत्परिहारत्वेन पुनस्तदेवसूत्रे प्रकारान्तरेण व्याकुर्वत्सोंतक इत्यादिभाष्यभवतार्थ  
 व्याचष्टे ॥ नन्वत्र रुद्रादिज्ञापकाभावेपीत्यादिना ॥ अत्र यस्मिन् द्यौरिति विषयवाक्यभाष्ये  
 इत्यादिनेत्यस्यार्थः श्रुतिबलेनेति ॥ सोंतक इत्यादि श्रुतिबलेनेत्यर्थः ॥ ततश्चायं सूत्रार्थः ॥  
 प्राणानां ग्रन्थिः आकाश एव तदोतं चप्रोतं चेत्यादि श्रुत्यन्तरोक्तं द्युभ्वाद्यायतनं नानुमानं

(वाक्यार्थमुक्तावली)

रुद्रादिः किं तु तदेव विष्णुरेव ॥ न च रुद्रादिश्रुतिलिङ्गविरोधः । अतच्छब्दात् । ताभ्यां शिवप्रधानाभ्यामन्यद् तत् ब्रह्म तस्यशब्दोऽतच्छब्दः सौतकः सरुद्र इत्यादि रूपो विष्णोरेवरुद्रत्वादिप्रतिपादकः शब्दः । तस्मात् तद्वलात् ॥ समाख्यागतरुद्रादि श्रुतेरन्त-  
कत्वादिलिङ्गस्य चातच्छब्दत्वात् ॥ प्रसिद्धरुद्रादिशब्दत्वाभावात् ॥ प्रत्युत तद्भिन्नविष्णु-  
शब्दत्वावगमादिति । नन्वेवं वृत्त्यन्तरं टीकाज्ञापकशून्यमिति चेन्न ॥ प्राणभृच्चेतिसूत्रटीकायां च  
शब्दात्प्रागुक्तहेतूनां नयश्चसमाकर्षः ॥ आत्मशब्दोमुक्तोपसृप्यत्वम् अतच्छब्दः तत्प्रापकश्रुतीनां  
विष्णुपरत्वमित्युक्तहेतव इत्युक्तत्वेनान्यप्रापकश्रुतीनां विष्णुपरं त्वस्य प्राक् सूत्रोक्तत्वलाभायैव-  
सूत्रवृत्त्यन्तरस्य वक्तव्यत्वात् । तच्छिवादि न भवतीत्यतद्ब्रह्म तस्य शब्दो तच्छब्द इति विग्रहस्य  
सुधायामुक्तत्वान्न तदप्यलौकिकम् ॥ श्रुत्यन्तरेपीति ॥ प्राणानां ग्रन्थिरसि इत्यादिसमाख्याश्रुतौ  
कं सुखं द्वौ नजौ प्रकृतमर्थं सातिशयं गमयत इति नाकं विशिष्टसुखं तत्पिबन्तीति नाकाः ।  
शर्व इति मुक्तिपर्यन्तं स्वरूपमपि शं रुध्वा वर्तते इति तत्त्वप्रदीपे । आसुरं शं रुध्वेति  
सत्तर्कदीपावल्यां, रुधिर् आवरणे कृत्यात्मकं देहं प्रवर्तयन् वस्ते ॥ विरेचनात् सर्जनात् ॥  
वामने चेत्यादिभाष्यं विष्णोरेवमुक्तोपसृप्यत्वे समाख्यात्वेनोदाहृतस्य नारायणं महाज्ञेयमित्यादे-  
र्निर्वकाशत्वपरमिति व्यञ्जयन्नाह । यदिरुद्रादीति ॥ अतच्छब्दादिति सूत्रांशमाक्षिपति ।  
यद्येवमिति ॥

### तत्त्वसुबोधिनी

आगमस्यानुमानात्मकत्वं कीदृशमित्यतः तद्दर्शयन् रुद्रपदोपलक्षणपरमित्यभिप्रेत्य  
नानुमानात्मकेति भाष्यं व्याचष्टे । प्रागुक्तानुमानेति ॥ ननु रुद्र प्रधानयोः स्वरूपतः श्रुत्यादि  
सिद्धत्वात् न तदागमपरिकल्पितत्वमित्यतः सर्वाश्रयत्वेति पूरितं सूत्रे अनुमानमिति पदच्छेदे  
प्रमाणत्वेनुमीयते इति व्युत्पत्त्या आगमस्यानुमानशब्दवाच्यत्वे रुद्रप्रधानयोः सर्वाश्रयत्वं नानुमान  
शब्दवाच्यागमप्रतिपाद्यत्वेन । अनुमानस्यास्ति प्रतिपादकत्वेनेति विवक्षायाम् अर्शाद्यजन्तानुमान  
शब्दवाच्यत्वमिति द्रष्टव्यम् । अनुमानपदच्छेदे उक्तव्युत्पत्त्या आगमपरादनुशब्दाच्छैषिके  
अणिकृते आगमप्रतिपाद्यं रुद्राद्यनुमानमिति ज्ञातव्यम् । तत् श्रुतिलिङ्गाद्यभावादिति । अनेन  
भस्मधरेति भाष्ये भस्मधरपदेनात्मशब्दप्रतियोगिश्रुतिग्रहणम् । उग्रत्वपदेन मुक्तप्राप्यत्व  
प्रतियोगिग्रहणम् । तथाच भस्मधरोग्रत्वादिरूपनामलिङ्गात्मकरुद्रसम्बन्धिशब्दाभावादित्यर्थः ।  
आदिपदेन नामलिङ्गादिप्रतिपादकशब्दान्तरस्य ग्रहणमिति भावः । अत्र प्रत्ययप्रतिषेधार्थस्य

(तत्त्वसुबोधिनी)

नञः क्रियासापेक्षत्वेनासामर्थ्येऽपि असूर्यं पशूराजदारा इत्यादौ समासोस्तीति “अकर्तरिच” इत्यत्र ज्ञापितत्वाद्वा निर्माक्षिकमित्यादाविवार्थाभावे यदव्ययमित्यव्ययीभावसमासाश्रयणद्वा तच्छब्दादिति पदं भाष्येतच्छब्दाभावादिति व्याख्यातम् । अव्ययीभावत्वेत्वम् न भवति । अपञ्चम्या इत्युक्तेरिति भावः । एवम् अतद्धर्मैत्यत्रापि द्रष्टव्यम् । ननु तर्हि पाशुपताद्यागमेन तस्य सर्वाश्रयत्वादिसिद्धिरिति चेन्न । तस्याप्रामाण्यात् । न च दृष्टविधायकवाक्यदृष्टान्तेन तस्य प्रामाण्यं साध्यते इति वाच्यम् । तदप्रामाण्यस्य फलविसंवादादिना रूद्रादिवाक्यदृष्टान्तेन साधयितुं शक्यत्वात् एवं सर्वेषामपि स्ववाक्येन सर्वाश्रयत्वादेः सम्भवेनातिप्रसङ्गदुष्टत्वात् उपेक्षणीयमित्याह । आगमेति । ननु भाष्ये प्रधानस्यानिराकृतत्वात् भवद्भिः किमिति तन्निरासः क्रियते इति शङ्कते । अभाषितमिति । अन्यत्रेति । विष्णुतत्त्वविनिर्णये इत्यर्थः । ननु विष्णुतत्त्वनिर्णये प्रकृतिपदेन रुद्र एव किं न गृह्यत इत्यत आह ॥ न चेति ॥ पृथगुभयग्रहण इति । तत्र प्रकृतिपदेन प्रकृतेः । भाष्ये रुद्रशब्देन रुद्रस्यैव ग्रहण इत्यर्थः । योगस्येति । तथाचावयवयोगापेक्षया रूढेः बलवत्त्वात् रूढ्या रुद्रादिरेवग्राह्य इत्यर्थः । तदभावादिति । विष्णौ रूढ्यभावादित्यर्थः । अस्तु उभयत्र रूढिः तथापि विष्णोः द्युभ्याद्यतनत्वनिश्रयेनोपपद्यते इत्याह । उभयत्रेति । नन्वुभयत्र रुद्रादिशब्दस्य रूढिसाम्येऽपि निरवकाशविष्णुलिङ्गादिबलात् निश्चयोपपत्तिरित्यत आह ॥ न हि श्रुत्यन्तर इति । प्राणानां ग्रन्थिरसीत्यादि समाख्याश्रुत्यन्तर इत्यर्थः । तादृशा इति विष्णुदत्ता इत्यर्थः ।

### वाक्यार्थविवरणम्

अनुमानात्मकत्वमागमस्य बाधितमतो व्याचष्टे प्रागुक्तानुमानसिद्धेति । अतिप्रसङ्गेति । स्वस्ववाक्यादेव प्रमेयसिद्धचङ्गीकारेऽस्मद्वाक्यादस्माकमपि तत्सिद्धेदित्येवंरूप इत्यर्थः ॥ ननु कुतो निश्चयायोगो विष्णुलिङ्गैस्तदुपपत्तेरित्यत आह । श्रुत्यन्तर इति । प्राणानां ग्रन्थिरसीत्यत्र विद्यमानैरित्यर्थः । भाष्ये संसारसागरादित्यनन्तरं ते पिनाका इत्युच्यन्त इति शेषः । तदाधार इति । तथा च पिनाका अस्य सन्तीति पिनाकीति विग्रहः । कृत्यात्मकं चर्ममयं देहं प्रवर्तयन् सन् । वस्ते वस निवासगत्योरिति धातोर्वसतीत्यर्थः ।

### वाक्यार्थमञ्जरी

ॐ नानुमानमतच्छब्दात् ॐ ॥ अनुमानसिद्धप्रामाण्यकागमकल्पितरुद्रप्रधानाख्यं नात्र सर्वाधारतयोच्यते भस्मधरत्वत्रिगुणत्वादितदुभयसम्बन्धिशब्दाभावादित्यर्थः । विप्रतिपन्नेति ॥



(वाक्यार्थमञ्जरी)

रुद्रादेः सर्वाश्रयत्वाद्यभिधायीत्यर्थः ॥ प्रतिपक्षेति ॥ नन्वत्र फलविसंवादि वाक्यत्वं हेतुरुत-  
रुद्रादिवाक्यत्वम् । नाद्यः अन्यतरासिद्धेः । द्वितीये प्रकरणसमत्वेन प्रतिपक्षायोगः । साध्य-  
विपरीतसाधकहेत्वन्तरस्यैव प्रतिपक्षत्वादिति चेन्न । प्रतिपक्षशब्देन प्रतिरोधिमात्रग्रहणेन प्रकरण-  
समस्यैवात्रोक्तेः ॥ अतिप्रसङ्गेति ॥ दृष्टफलाभिधायिप्रतारकवाक्यदृष्टान्तेन प्रतारकवाक्यत्वेन  
हेतुना विप्रतिपन्नप्रतारकवाक्यप्रामाण्यसाधनप्रसङ्गरूपेत्यर्थः । अभाषितं भाष्ये अनुक्तम् ।  
अन्यत्र विष्णुतत्त्वनिर्णये । प्रकृतिपदेन अन्यत्रोक्तेन । ननु रुद्रादि शब्दस्योभयत्र रूढिसाम्येपि  
निरवकाशविष्णुलिङ्गबलान्निश्चयोपपत्तिरित्यत आह ॥ न हि श्रुत्यन्तरेति ॥ भाष्ये ईशानान्नियमनात्  
महत्त्वतः उत्तमत्वात् सागरादित्यनन्तरं पिनाक इत्युच्यत इति शेषः । शंरोधनाद्वैत्यानां  
सुखनिरोधात् । वस्ते वसति विरेचनात् । प्रलये स्वोदरप्रविष्टजगतः सृष्टौ बहिर्निस्सरणात्  
बृंहणात् पूर्णत्वात् गतिः वाच्यतयाश्रय इत्यर्थः ॥

### सूत्रभाष्यम्

॥ ॐ प्राणभृच्च ॐ ॥ ४ ॥

एतैरेव हेतुभिर्न जीवो वायुश्च । 'अजायमानो बहुधा विजायत' (तै.आ.३-१३-१)  
इति तस्यैव बहुधा जन्मोक्तेः ॥ ४ ॥

### सत्तर्कदीपावली

यदुक्तं जीवो युष्वाद्याश्रय इति तं निराकुर्वत्सूत्रं पठित्वा व्याचष्टे प्राणेत्यादिना  
उक्तहेतुभिर्यथा युष्वाश्रयो वायुर्न भवति । तथा सुतरां जीवोऽपि । यत्तत्प्रापकं वचनमुक्तं 'स  
एषोन्तरश्चत' इति तद्विष्णोः श्रुत्या घटयति । अजायमान इति ।

### तत्त्वप्रदीपिका

प्राणभृच्च ॥ अनन्यसाधरणतया ब्रह्मणस्त्वस्यैव वाचकादात्मशब्दान्मुक्तोपसृप्यव्यपदेशा-  
ज्जीववाचकशब्दाभावाच्च न जीवो युष्वाद्यायतनमित्यभिहितम् ।

### तत्त्वप्रकाशिका

उक्तप्राप्त्या जीववायू किमत्र वाच्यौ न स्यातामित्याशङ्कां परिहरत्सूत्रं पठित्वा व्याचष्टे ॥  
प्राणभृचेति ॥ चशब्दात् प्रागुक्तहेतूनां नञश्च समाकर्षः । आत्मशब्दो मुक्तोपसृप्यत्व-

(तत्त्वप्रकाशिका)

मतच्छब्दस्तत्प्रापकश्रुतीनां विष्णुपरत्वमित्युक्तहेतवः । ननु 'वायुना वै गोतमः' इत्यादि श्रुतेर्विष्णुपरत्वेन वायुसाधकत्वाभावेऽपि बहुधा जन्मलिङ्गेन जीवोऽत्र वाच्यः किं न स्यादित्यत आह ॥ अजायमान इति ॥ ४ ॥

### भावबोधः

शारीरश्चेत्यादाविव "च"शब्देन नञ्मात्रसमाकर्षे एतैरेव हेतुभिरिति भाष्यमुत्सूत्रितं स्यादित्यत आह— चशब्दादिति ।

### भावदीपः

ॐ प्राणभृच्च ॐ ॥ ४ ॥ उक्तप्राप्त्येति ॥ लिङ्गसमाख्याभ्यामुक्तप्राप्त्येत्यर्थः । भाष्ये चशब्दस्य वायुसमुच्चायकत्वमात्रभ्रमं वारयति ॥ चशब्दादिति ॥ न केवलं वायोः समुच्चयः । किन्तु प्रागुक्त हेतूनां नञश्च समाकर्ष इत्यर्थः । तथैव चन्द्रिकोक्तेः । हेतुभिरिति बहुवचनार्थं व्यनक्ति ॥ आत्मशब्द इति ॥ विष्णावेवाऽऽत्मशब्दस्य रूढत्वान्न शिवादिकान् । श्रुतिर्वक्ति इति एतदधिकरणानुव्याख्याने । तथा आत्मशब्दं यतो हेतुं कृत्वा जीवं न्यवारयत् । स्वशब्दात् प्राणभृच्चैव नोक्त इत्येव वेदराट् । इति फलाध्यायाद्यपादीयानुव्याख्याने । तथा स्वशब्दपर्यायात्मशब्दादिति तत्त्वनिर्णये । आत्मशब्दादिति हेतोश्चानुकर्षणार्थ इति सुधायां चाऽऽत्मशब्दमात्रानुकर्षोक्तिस्तु तत्र तन्मात्रोपयोगाद्वा वर्णकान्तराभिप्रायेण वेति ध्येयम् ॥ तत्प्रापकेति ॥ अतच्छब्दादित्यस्य रुद्रप्रधानवाचिशब्दाभावादित्यर्थोक्त्या तत्प्रापक रुद्रादिशब्दानां विष्णुपरत्वस्यार्थसिद्धत्वात् सोऽपि सौत्रो हेतुः । अत एवातच्छब्दात् प्राणभृच्चेत्येतद्भाष्य एव रुद्रादिशब्दानां विष्णुपरत्वमुक्तमिति भावः । इत्यादिश्रुतेरिति ॥ वायुसमाख्यायाः एवं नानाविधैः शब्दैरिति अन्यनाम्नां गतिर्विष्णुरिति चोक्तदिशा महायोगविद्वद्रूढिभ्यां विष्णुपरत्वेनेत्यर्थः । यद्यपि बृहदारण्यके प्रश्नमे तच्चेत्वं याज्ञवल्क्य सूत्रमविद्वान् तं चान्तर्यामिणं ब्रह्म गवीरुद्रजसे इति । वेद वा अहं गोतम सूत्रं तं चान्तर्यामिणमिति च सूत्रान्तर्यामिणोर्द्वयोरप्युक्त्या स्यूतं जगदिदं यस्मिन् सूत्रं वायुरसौ स्मृत इति तद्भाष्योक्त्या च वायुशब्दो वायुपर इति प्रतीयते । तथापि तं चापि यमयेद्यस्मादन्तर्यामी हरिः स्मृत इति तद्भाष्योक्त्यैव पादांत्यप्राणनयन्यायेन वाख्यंतर्यामिविवक्षया विष्णुपरत्वेनेत्युक्तम् । यथोत्तरनये प्राणपदस्य विष्णुपरत्वं वक्ष्यति । न चैतदर्थद्वयं विरुद्धम् अन्तर्यामिविवक्षयेत्यादि ।

(भावदीपः)

वक्ष्यते च जीवमुख्यप्राणलिङ्गादिति चेत्तद् व्याख्यातमिति सूत्रेऽपि । आकाश एव तदोतं चेति श्रुतेस्तु आकाशस्य प्रकृतित्वेपि अम्बरान्तधृतेरिति अक्षरनये पृथिव्यादिप्रकृत्यन्तमिति स्मृत्या प्रकृतिद्वारा सर्वस्याक्षराख्यविष्णवाश्रितत्वस्यैवाग्रेऽभिदानाद्विष्णोर्द्युभ्वाद्यायतनत्वपरत्वेन साव-काशत्वं स्पष्टमिति भावः ॥ इत्यत आहिति ॥ अजायमान इति वाक्यं च विष्णुपरं पुरुषसूक्तस्थत्वात्तस्य च वैष्णवत्वं प्रागेव साधितमिति भावः ॥ ४ ॥

### वाक्यार्थमुक्तावली

ॐ प्राणभृच्च ॐ ॥ उत्कप्राप्त्येति जीवस्थलिङ्गेन वायोः समाख्ययोक्तप्राप्त्येत्यर्थः । भाष्ये एतैरेवेत्यस्य नञश्चोत्सूत्रितत्वभ्रमं निवारयति चशब्दादिति ॥ वायुश्चप्राणभृच्छब्देनैवोक्त इति भावः ॥ अत एव प्राक् टीकायां तस्यप्राणाधारत्वप्रसिद्धेश्चेति वायोर्द्युभ्वाद्यायतनत्वे प्राणभृत्पद-सूचितायुक्तिर्दर्शिता ॥ चन्द्रिकायांतु न केवलं चशब्दाद्वायोः समुच्चयः किन्तु हेतूनां नञश्च-समाकर्ष इति टीकार्थ उक्तः ॥ अजायमान इति ॥ एतच्चवाक्यं विष्णुपरं पुरुषसूक्तगतत्वादिति भावः ॥ सूत्रे द्युभ्वाद्यायतनमित्यनुवर्तते ॥ चशब्दान्नञ् उक्तहेतवश्चानुकृष्यन्ते ॥ तत्र प्राणभृज्जीवो वायुश्च न द्युभ्वाद्यायतनं उक्तहेतुसमुदायादिति सूत्रार्थः ॥ ननु द्युभ्वाद्यायत-नमित्यस्यैवान्यस्याप्यनुवृत्तिसम्भवाच्चशब्दवैयर्थ्यमिति चेन्न ॥ ॐ प्राणभृच्च, प्राणभृदपीति समुच्चायकशब्देन समुच्चयो हेतुसमुच्चयश्च क्रियत इति टीकाशयाङ्गीकारात् ॥ ननु एतैरेवहेतुभिरिति आत्मशब्दमुक्तोपसृप्यत्वबलेनप्राणभृद्व्यवच्छेदोत्रक्रियत इत्युक्तम् ॥ द्युभ्वाद्यायतनं विष्णुरेव नान्यः आत्मशब्दात् मुक्तोपसृप्यव्यपदेशादित्युक्तैवतद्व्यवच्छेदेनैतत्सूत्र-वैयर्थ्यात् ॥ अन्यथा प्रत्यधिकरणमपि एवं पृथक् सूत्रप्रणयनापत्तेरिति चेन्न ॥ स्वपक्षसाधकमेव परपक्षबाधकमिति सर्वत्र द्रष्टव्यमिति दर्शयितुमेतत्सूत्रप्रवृत्त्यङ्गीरात् ॥ तदुक्तं सुधायाम् ॥ अन्यत्रापि सिद्धान्तसाधकस्यैव पूर्वपूर्वपक्षनिरासे हेतुत्वं द्रष्टव्यम् ॥ तेन न न्यूनतादोष इत्येत्प्रदर्शयितुं सिद्धान्तसाधकस्यैव पूर्वपक्षनिरासे व्यापारं प्रदर्शयितुमिदं सूत्रद्वयं इति ॥

### तत्त्वसुबोधिनी

सर्वं श्रुणोति हिनस्तीति वा शंरुणद्धि प्रतिबध्नातीति वा शर्वः शारीरश्चहीत्यादाविव चशब्देन नञ् मात्रसमाकर्षेण एतैरेवेति भाष्यमुत्सूत्रितं स्यादत आह । चशब्दादिति ।

## वाक्यार्थमञ्जरी

ॐ प्राणभृच्च ॐ ॥ आत्मशब्दमुक्तप्राप्यत्वादितच्छब्देभ्यः जीवमुख्यप्राणौ च न सर्वाश्रया-  
वित्पर्यः ॥

## सूत्रभाष्यम्

॥ ॐ भेदव्यपदेशात् ॐ ॥ ५ ॥

न चैक्यं वाच्यम् । 'जुष्टं यदा पश्यत्यन्यमीशमस्य महिमानमि' (मुं. उ. ३-१-२)  
ति भेदव्यपदेशात् ॥ ५ ॥

## सत्तर्कदीपावली

जुष्टं यदा पश्यत्यन्यमीशमिति । जीवात् युष्वाद्याश्रयस्यात्मनो भेदव्यपदेशादपि नासौ जीव  
इत्याह । भेदेति । अनेन यत्पराभिमतं जीवेशैक्यं तदपि निरस्तं भवति ।

## तत्त्वप्रदीपिका

तथाऽप्यनाद्यविद्यानिबन्धनभ्रमाभिनिवेशपरवशहृदयतया परमपुरुषशरीरयोरभेदमेव तत्त्वं  
मन्वानास्तदभेदेन शरीरस्य युष्वाद्यायतनत्वमिति शङ्कते । तदपाकरोति । 'भेदव्यपदेशात्' ।  
'नचैक्यं वाच्यम्' । अयमर्थः । यदिदं जीवपरयोरैक्यमभिधीयते तत्सत्यं मिथ्या वा? सत्यं चेन्न  
वाच्यम् । सत्यस्यावाच्यत्वात् । न च लक्ष्यमिति वाच्यम् । वाच्यस्यैव लक्ष्यत्वात् । अथ न  
तथा, तथाऽपि न वाच्यम् । नह्यविद्यमानमस्तीति वाच्यमभ्रान्तानाम् । अथ  
मिथ्याशब्दोऽनिर्वाच्यवाचीति मन्वीथाः, तथाऽपि नैक्यं श्रौतमिति वाच्यम् । अनिर्वा-  
च्यत्वादेव । नह्यनिर्वाच्यं श्रुतिप्रतिपाद्यं तत्पक्षेऽपि । ऐक्यस्य मिथ्यात्वे भेदस्यैव सत्यत्वान्तस्य  
च श्रुतौ व्यपदेशाच्च "समाने वृक्षे पुरुषो निमग्नोऽनीशया शोचति मुह्यमानः । जुष्टं यदा  
पश्यत्यन्यमीशमस्य महिमानमिति वीतशोकः" इति । समाने शरीरे निकृष्टत्वेन स्थितो  
जीवोऽनीशतया भेदे मुह्यमानः शोचति । जुष्टं देवैः अस्य जीवस्येशमन्यं यदा पश्यति महिमानं  
महिमगुणात्मकं तदा तथैव वीतशोको भवति । न दुःखलेशमपि स्पृशति । न तु  
महिमगुणविहीनमनन्यमनीशसेवितं पश्यन्वीतशोको भवतीति सतात्पर्यं भेदव्यपदेशाद्भिन्न एव  
प्राणभृत्परमात्मनः ॥

## सूत्रभाष्यम्

॥ ॐ प्रकरणात् ॥ ६ ॥

‘द्वे विद्ये वेदितव्ये’ (मुं.उ. १-१-४) इति तस्य होतृप्रकरणम् ॥ ६ ॥

## सत्तर्कदीपावली

‘द्वे विद्ये वेदितव्ये परा चैवापरा च’ । ‘अथ परा यया तदक्षरमधिगम्यत’ इति परविद्याविषयस्य विष्णोः प्रक्रान्तत्वात् । तद्वाधाभावात्स एवात्र द्युभवाद्याश्रयत्वेनोच्यते नान्य इत्याह । प्रकरणादिति ।

## तत्त्वप्रदीपिका

प्रकरणात् ॥ ‘द्वे विद्ये वेदितव्ये’ इत्यारभ्य “यत्तदद्रेश्यमग्राह्यमगोत्रमवर्णमचक्षुश्श्रोत्रं तदपाणिपादं नित्यं विभुं सर्वगतं सुसूक्ष्मं तदव्ययं यद्भूतयोनिं परिपश्यन्ति धीराः” इति जीवेशभेदस्य होतृप्रकरणम् । अदृश्यत्वापाणिपादत्वसर्वगतत्वभूतकारणत्वादिधर्मैर्जीवाद्भिन्नो हीशोऽत्र प्रकृतः ॥

## तत्त्वप्रकाशिका

नन्वत्र जीवस्य कस्माच्चिदीशादन्यत्वमुच्यते न परमात्मनोऽतो न तयोर्भेद इत्याशङ्कं परिहरत्सूत्रमुपन्यस्य व्याचष्टे ॥ प्रकरणादिति ॥ नात्र जीवपरमात्मभेदोक्त्यभावः । ईशशब्देनैव परमात्मोक्तेः । तदेव कुतः । ‘द्वे विद्ये वेदितव्ये’ इति परविद्याविषयवस्तुनोऽत्रारभ्याधी-  
तत्वेनास्य विष्णुप्रकरणत्वादिति भावः ॥ ६ ॥

## भावबोधः

आरभ्याधीतत्वेनेति । एतत्प्रकरणारम्भे “द्वे विद्ये” इत्युक्तत्वात् परविद्याविषयत्वस्य च विष्णुलिङ्गत्वात् तद्युक्तस्यैवान्यमीशमिति द्वितीयान्तपदप्रतिपाद्यत्वादित्यर्थः ।

## भावदीपः

ॐ प्रकरणात् ॐ ॥ ६ ॥ ईशादन्यत्वमिति ॥ जीवादन्यत्वस्योक्त्या तदन्यत्वं जीवेऽर्थात् सिद्धमित्येवमुक्तिः । एकप्रमेयतात्पर्यकानेकवाक्यात्मकप्रकरणस्य स्वान्तर्गतवाक्यं स्वतात्पर्य-

(भावदीपः)

विषयपरमित्यनुमितिद्वारा तदन्तर्गतविप्रतिपन्नशब्दार्थनिर्णायकत्वेन साक्षाज्जीवपरमात्मभेदा-  
साधकत्वात् योग्यसाध्योक्तिपूर्वं परंपरया प्रकरणादिति हेतुं योजयति ॥ नात्रेति ॥ तदेवेति ॥  
परमात्मार्थकत्वमेवेत्यर्थः । श्रुतिलिङ्गादेरुपक्रमादौ श्रुतत्वे तन्निर्णायकत्वेन लिङ्गत्वस्य  
वक्ष्यमाणत्वात् । इह च परविद्याविषयत्वलिङ्गस्योपक्रमे श्रवणेनोपक्रमस्य वैष्णवत्वात्तदादि-  
वाक्यसन्दर्भस्योपक्रान्तार्थविष्णुतात्पर्यकत्वरूपं तत्प्रकरणत्वमवधार्यत इति भावेन भाष्यं व्याचष्टे  
॥ द्वे विद्ये इति ॥ प्रतीकग्रहणमेतत् । अथ परा यया तदक्षरमधिगम्यत इत्यनेनेत्यर्थः । आरभ्य  
उपक्रम्य । परविद्याविषयवस्तूपक्रम्य तस्यैतद्वाक्यसन्दर्भे पठितत्वादस्य वाक्यसन्दर्भस्य  
तत्प्रकरणत्वमित्यर्थः । प्राणो ब्रह्मेत्यादौ प्राणस्योपक्रमेऽपि तदुत्तरत्र विष्णुश्रुतिलिङ्गादिना  
प्राणस्याधीतत्वाभावेन तत्प्रकरणत्वं नेति व्यभिचारादुपक्रमादित्यनुक्त्वा उपक्रम्याधीतत्वादि-  
त्युक्तम् । जायमानत्वादेर्बाधकस्य निरासेन साधकानामुक्त्या चोपक्रान्तविष्णोरेव सर्वत्राधी-  
तत्वस्योक्तत्वान्नासिद्धिरिति भावः ॥ ६ ॥

### वाक्यार्थमुक्तावली

ॐ प्रकरणात् ॐ ॥ ईशादन्यत्वमिति ईशशब्दोत्रसमर्थपरः ॥ तथाचकश्चनेशः । जुष्टं वशं  
सेव्यं प्रियम् अन्यं स्वान्यम् ईशं समर्थं जीवम् अस्यमहिमानं सामर्थ्यं च पश्यतीति जीवस्य  
कस्माच्चिदीशादित्यर्थः ॥ न परमात्मन इति जीवादन्यत्वमिति शेषः ॥ द्वेविद्ये इति  
प्रतीकग्रहणमेतत् ॥ अथपरा यया तदक्षरमधिगम्यत इत्यनेनेत्यर्थः ॥ विष्णुप्रकरणत्वादिति ॥  
श्रुतिलिङ्गादेरुपक्रमादौ श्रुतत्वे तन्निर्णायकस्य वक्ष्यमाणत्वादिति भावः ॥ आरभ्याधीतत्वादिति  
उपक्रम्यतस्यैवोत्तरप्रबन्धेन अधीतत्वादित्यर्थः ॥ प्राणो ब्रह्मेत्यादौ प्राणस्योपक्रमेऽपि न  
तत्प्राणप्रकरणपरमुत्तरत्र वैष्णवश्रुतिसद्भावादतो व्यभिचार इत्यत उपक्रमादित्यनुत्त्वा  
आरभ्याधीतत्वादित्युक्तम् ॥ जायमानत्वादिबाधकस्य निरासेन साधकानामुक्त्या  
चोपक्रान्तविष्णोरेव सर्वत्राधीतत्वान्नासिद्धिः ॥ सूत्रे तत्त्विति षष्ठ्यन्ततया तस्यैवेत्यनुवर्तते ॥  
भेदव्यपदेशइति चानुवर्तते ॥ परविद्याविषयवस्तुनः उपक्रम्य प्रतिपादितत्वेन तत्प्रकरणबलात्तस्य  
ब्रह्मण एव जीवभेद व्यपदेशो न कस्यचिदीशस्येति सूत्रार्थः ॥

### तत्त्वसुबोधिनी

आरभ्याधीनत्वेनेति । एतत्प्रकरणारम्भे द्वेविद्ये इत्युक्तत्वात् । परविद्याविषयत्वस्य  
विष्णुलिङ्गत्वात् तद्युक्तस्य वान्यमीशमिति द्वितीयान्तपदप्रतिपाद्यत्वादित्यर्थः ।

## वाक्यार्थमञ्जरी

ॐ प्रकरणात् ॐ ॥ परविद्याविषयवस्तु न एवात्रारभ्याधीतत्वेनास्य ब्रह्मप्रकरणत्वाद-  
त्रत्येशोब्रह्मैवेत्यर्थः ।

## सूत्रभाष्यम्

॥ ॐ स्थित्यदनाभ्यां च ॐ ॥ ७ ॥

‘द्वा सुपर्णा सयुजा सखाया समानं वृक्षं परिषस्वजाते ।

तयोरन्यः पिप्पलं स्वाद्वत्त्यनश्नन्नन्यो अभिचाकशीती’ (मुं.उ. ३-१-१)ति  
ईशजीवयोः स्थित्यदनोक्तेः ॥ ७ ॥ इति द्युभ्वाधिकरणम् ॥ १ ॥

## सत्तर्कदीपावली

द्वा सुपर्णेत्यनेन पापकर्तुर्जीवात्कर्मफलमनश्नतो दीप्यमानस्य द्युभ्वाद्याश्रयस्य भेदव्यपदेशादपि  
नासौ जीव इत्याह । स्थितीति । अतो द्युभ्वाद्याश्रयो विष्णुरिति सिद्धम् ।

## तत्त्वप्रदीपिका

स्थित्यदनाभ्यां च ॥ ईशस्यानश्नतः स्थित्युक्तेर्जीवस्य कर्मफलादनोक्तेश्च न तयोरैक्यं  
वाच्यम् ।

“सुपर्णावितौ सयुजौ सखायौ यदृच्छया कृतनीडौ च वृक्षे ।  
एकस्तयोः खादति पिप्पलान्नमन्यो निरन्नोऽपि बलेन भूयान् ॥  
आत्मानमन्यं च स वेद विद्वानपिप्पलादो न तु पिप्पलादः ।  
योऽविद्ययाऽन्धस्स तु नित्यबद्धो विद्यामयो यस्स तु नित्यमुक्तः ॥”

इति च भागवते ।

“अननृतत्वं हरेर्दुःखाननृतत्वादुच्यते सदा ।  
विषयान्विनाऽपि पूर्णत्वात्स्वरूपानन्दभोगिनः ॥  
शुभमन्येव हि सदा सर्वत्रावस्थितं विभुः ।

(तत्त्वप्रदीपिका)

स्वादोरदनवद्धयति जीवोऽस्वाद्वपि यत्सदा ।

अनारतं पारवश्यात्स्वाद्वत्तीति ततः श्रुतः” इति भोगनिर्णये ॥

“अस्वादु स्वादुवद्धयति जीवो नैव जनार्दनः ।

अतो नास्तीति वचनमश्रुतोऽपि शुभं सदा” इति परमभोगे ॥

“साशनानशनत्वेन नरदेवौ यथोदितौ ।

अत्तिं विनाऽप्यदौर्बल्यात्तथाऽनत्तिर्हरिर्भुज” इति स्वाभाव्ये ॥

“सुपर्णौ द्वौ शरीरस्थौ जीवश्च परमस्तथा ।

पारवश्यादनाज्जीवस्तत्रात्तीति श्रुतौ श्रुतः ॥

स्ववशेनादनाद्विष्णुर्नात्तीत्यत्ताऽपि संश्रुतः ।

स एव हि शुभस्यात्ता जीवोऽत्यस्यैव वेदनात् ॥” इति कूर्मसंहितायाम् ।

भेदवाक्यमतत्त्वावेदकमिति चेत्तदयुक्तम् । अतत्त्वावेदकं चेन्न प्रमाणम् । प्रमाणं चेन्नातत्त्वा-  
वेदकम् । अतत्त्वावेदकत्वाद्धि रजतभ्रान्तिरमानमित्युच्यते । तदापाततो बाध्यते, अस्य तु  
देशकालादिभिस्सहैव बाधः, अत एतत्प्रमाणमिति चेन्न । गगनतलमलिनतादिज्ञाने व्यभि-  
चारात् । देशकालादीनां बाधश्च नैव भावी, नित्यत्वात्तेषाम् । अन्यथा कुत्र कदा कस्येति पृष्टे  
किमुत्तरं स्यात् । चेतनस्य स्वात्मनि सर्वगते ज्ञानोत्तरकालमविद्या सविलासा निवर्तते, न च  
तदा कापि किञ्चिदनिवृत्तमस्तीति चेदेवं तर्हि देशकालादीनां न बाधोऽभ्युपगतः । बाधाव-  
धित्वाद्यभ्युपगमात् । न च निरवधिको बाधो युक्तः । तस्मादतत्त्वावेदकप्रमाणवचनवत्त-  
ल्लक्षणवाक्यमपि स्वव्याहतम् । अपि चैवंवादिना वादिना कृत्स्नोऽप्यतत्त्वावेदको वेदो ह्यवादि ।  
न हि वेदैकदेशोऽप्यभेदवादं वदन्ति कोविदाः । तदहो महानेष संरम्भो वेदप्रामाण्ये प्रच्छन्न-  
शून्यवादिनः । अस्ति तत्त्वमस्यादिवाक्यं तत्त्वावेदकमिति चेन्न । मुख्यार्थपरित्यागात् ।  
मुख्यार्थो हि शब्दस्यार्थतत्त्वम् । तत्त्यागे कथं तत्त्वावेदकम् । सत्यमेतत् सति सम्भवे, असम्भवे  
तु स्यादेव तत्त्वं लक्ष्यमपि । तत्पदार्थः परोक्षं सर्वज्ञं सुखरूपं ब्रह्म, त्वंपदार्थोऽपरोक्षोऽल्पज्ञो  
दुःखी जीवः, तयोरैक्यविवक्षायां मुख्यार्थासम्भवात्, जहदजहल्लक्षणाया चैतन्यमात्रं लक्ष्यते  
‘सोऽयं देवदत्तः’ इतिवदिति चेन्न । तत्कालविशिष्टस्यैव देवदत्तस्य पर्यायेणैतत्काल-  
विशिष्टत्वोपपत्तेर्न तत्र लक्षणा, मुख्यार्थासम्भवादित्यदृष्टान्तः । यत्र चासम्भवस्तत्र वाच्यपरि-  
त्यागेऽपि तद्विशिष्टमेव लक्ष्यते न स्वरूपमात्रम् । यथा मन्त्राः क्रोशन्तीत्युक्ते मन्त्रसम्बद्धाः पुरुषा  
लक्ष्यन्ते न पुरुषमात्रम् । गङ्गायां कटकमास्त इत्यादौ गङ्गाविशिष्टतीरं लक्ष्यते न तीरमात्रम् ।  
अन्यथा तीरान्तरव्यावृत्तेरलभ्यत्वात् । तस्माद्वाच्यविशिष्टमेव लक्ष्यं तत्त्वं नाविशिष्टम् ।



(तत्त्वप्रदीपिका)

अविशिष्टे लक्षणानुपपत्तेश्च । तत्र यद्वाक्यमविशिष्टं लक्षयति, तदतत्त्वावेदकं स्यात् । लक्ष्यतत्त्वस्य विशिष्टानियमात् । अविशिष्टमेव च त्वं लिलक्षयिषसि । अन्यथाऽखण्डार्थासिद्धेः । तस्माल्लक्षण-याऽप्यतत्त्वावेदकमेव तत्त्वमस्यादिवाक्यम् । अपि च यदि सर्वज्ञत्वादिगुणविशिष्टं ब्रह्म वेद-वाच्यम्, अज्ञानदुःखादिमांश्च जीवः प्रत्यक्षसिद्धः कोऽयमत्रासम्भवस्सम्भाव्यते । कुतश्च महता संरम्भेण तन्निरासे प्रयत्यते । ऐक्यविवक्षायां मुख्यासम्भव इति चेन्न । प्रमाणसिद्धवैलक्षण्य-योरैक्यविवक्षाया एवासम्भवात् । अत एव ह्यादित्यो यूष इत्यादौ स्वरूपैक्यं मुखतः प्रतीतमप्यपहाय गौणैक्यं विवक्षितं विचक्षणास्समाचक्षते । न च वाच्यमतत्त्वावेदकसिद्धत्वेन मानासिद्धत्वाज्जीवपरवैलक्षण्यस्य तत्त्वमस्यादिवाक्येन मुख्यमैक्यं विवक्ष्यत इति । तत्त्वमस्या-देरतत्त्वावेदकत्वोक्तेः । कथं च भेदप्रमाणस्यातत्त्वावेदकत्वमुच्यते ?

भेदस्यासत्यत्वादिति चेत्तदेव कथं प्रमाणसिद्धस्य' न तत्प्रमाणमतत्त्वावेदकत्वादिति चेत् सेयमितरेतराश्रयता । तस्मान्नैक्यसिद्धिः । न चैतदभेदपरम्, अतत्त्वमसीतिभेदपरत्वोपपत्तेः । “ऐतदात्म्यमिदं सर्वं तत्सत्यम्” इति दुःखादेः सत्यत्वप्रतिज्ञानात् । एतत्सृष्टत्वादेतत्पालित-त्वादेतदात्माधीनमिदं सर्वम् । तस्मात्सत्यम् । एतस्य सत्यस्य सृष्टिक्षमत्वात् । “अथ हैनमाहुस्सत्यकर्मैति सत्यं ह्येवेदं विश्वमसौ सृजत” इति हि श्रुतिः ।

“मतं हि ज्ञानिनामेतन्मितं त्रातं च विष्णुना ।

तस्मात्सत्यमिति प्रोक्तं परमो हरिरेवतु” इति च ॥

अतो नैव तत्पक्षे तत्त्वमस्यादिवाक्यं तत्त्वावेदकं वेदितव्यम् । तदखिलेऽपि वेदे पादप्रसारण-न्यायेनाप्रामाण्यप्रतिपादनाभिप्रायः प्रियमायस्य प्रविकसितोऽत्यन्तमन्ततः । अतः श्रेयार्थिभिर-त्यन्तहेयं तन्मतमिति मतिमन्तो मन्यन्ते ॥ इति द्युभ्वाद्यधिकरणम् ।

### तत्त्वप्रकाशिका

न जीवेशाभेदोऽत्र प्रकरणे विवक्षित इत्येतमर्थं हेत्वन्तरेण साधयत्सूत्रमुपन्यस्य व्याचष्टे ॥ स्थितीति ॥ संयुक्तौ सखायौ द्वौ सुपर्णरूपौ जीवेशौ देहाख्यं पिप्पलमालिलिङ्गतुः । तयोः सुपर्णयोर्मध्येऽन्यो जीवोऽश्बत्थफलरूपं देहजनितकर्मफलमस्वाद्वेव स्वादुत्वेनात्ति । अन्य ईश्वरस्तदनश्नन्नभितः प्रकाशते । न तु स्वस्थित्यै तदपेक्षत इति जीवेशयोः कर्मफलोपजीवन-तद्रहितावस्थानाभ्यामुक्ताभ्यां च नैक्यं वाच्यमित्यर्थः । अत्र श्रुतिक्रमोल्लङ्घनमीश्वरस्य प्राधान्यज्ञापनार्थम् । स्थितिपदस्यात्पाक्षरत्वाच्च । व्यावहारिकभेदः श्रुत्योच्यत इति चेत् ।

(तत्त्वप्रकाशिका)

व्यावहारिक इति सत्यो मिथ्या वा । आद्ये किमनिष्टम् । न द्वितीयः । मिथ्याभिधायकत्वेऽतत्त्वावेदकत्वेन श्रुतेरप्रामाण्यापातात् । तत्त्वावेदकत्वलक्षणप्रामाण्याभावेऽपि व्यावहारिकं तदस्तीति चेन्न । तत्त्वाविषयत्वे प्रामाण्यवाचोयुक्तेरयुक्तत्वात् । मिथ्याभेदानुवादित्वान्न दोष इति चेन्न । वैयर्थ्यात् । निषेधायेति चेन्न । तदभावात् । तत्त्वमसीत्यादिनिषेधोऽस्तीति चेत् । तदनुवादेनायमेव निषेधः किं न स्यात् । अद्वैतस्य प्रमाणान्तरेणासिद्धेर्न तदनुवाद इति चेत् । तत्किं निषेधाय प्रमाणप्राप्त्या भाव्यं प्राप्तिमात्रेण वा । आद्ये निषेधायोगः । द्वितीयेऽस्त्यद्वैतेऽपि तादृशी प्राप्तिः । जीवेशयोः प्रमाणं विनाऽसिद्धेः कथं तदभेदस्य कथञ्चित् प्राप्तिरिति चेत् समं भेदेऽपि । कुतश्चैतत् श्रुतेर्मिथ्याभेदवादित्वं सिद्धम् । जीवेशभेदस्य मिथ्यात्वादेवेति चेत् । तदेव कुतः । न हि भेदमिथ्यात्वे प्रत्यक्षमस्ति । न चानुमानं श्रुतिसिद्धार्थबाधकम् । स्वस्यैव तद्विरोधेनाऽप्रामाण्यात् । श्रुतेर्भेदमात्रपरत्वादनुमानस्य च तदभेदस्यैव मिथ्यात्वे प्रवृत्तत्वेन भिन्नविषयत्वान्न विरोध इति चेत्तर्हि प्रत्यक्षस्यौष्ण्यमात्रविषयत्वादनुमानस्य च तदौष्ण्यस्यैव मिथ्यात्वसाधकत्वेन भिन्नविषयत्वमिति बाधोच्छेदः स्यात् । न चागमेन भेदमिथ्यात्वसिद्धिः । तदभावादेव । न च तत्सत्यत्वे मानाभावः । स्वरूपाभिधायकस्यैव सत्यत्वे प्रामाण्यात् । अन्यथा तस्य वैयर्थ्यात् । अतो न मिथ्याभेदपरत्वं श्रुतेरित्यलम् । तस्माद्विष्णुरेव युष्वाद्यायतनं परविद्याविषयश्चेति सिद्धम् ॥ ७ ॥

### गुर्वर्थदीपिका

“तस्येदाहुः पिप्पलं स्वाद्वग्रे” इति श्रुतौ यो जीवः पितरं परमात्मानं न वेद स तत्स्वादु पिप्पलं नोऽनशत् नाश्नादित्युक्तत्वादस्वाद्वेव स्वादुत्वेनात्तीत्युक्तम् । प्रमाणप्रसिद्धौ जीवेशौ तत्त्वम्पदाभ्यामनूद्य श्रुत्यैक्यप्रसक्तेर्मायिभिरेव कथ्यमानत्वान्मन्दाशङ्केयमिति दूषणे सत्येव दोषान्तरमाह समं भेदेऽपीति । विधिनिषेधावबधूय प्रतीतेरेवाभावात् “न सुरां पिबेत्” इत्यादाविव साक्षान्नञ्योगे निषेद्धं तदभावे विधातुमेव स्वरूपकथनं विधायकपदाभावे “अस्तिभवत्योः सर्वत्रान्वयः” इति वचनाद्विधायकपदमन्वेतव्यमिति भावेनाऽऽह स्वरूपाभिधायकस्यैवेति । द्वौ द्वित्वाख्यभेदकधर्मवन्तौ अन्यः अन्य इति जीवे परमे च अन्यत्वाख्यान्योन्याभाववान् अत एव श्रुत्या पदार्थमर्यादयैव भेदस्य स्थापितत्वाद्वा नार्थिकत्वम् । प्रमाणभूतश्रुत्या स्वरूपमात्रस्य निरूपणेऽपि यदा सत्यत्वसिद्धिः प्रमाणानिषेध्यस्यैव सत्यत्वात्तदा द्वित्वाख्योपपत्त्या अतृत्वान्तृत्वाख्यविरुद्धधर्मोपपत्त्याऽन्यपदद्वयेन भेदस्याभ्यासाच्च श्रुतितात्पर्यविषयत्वेन भेदसत्यत्वे श्रुतेस्तात्पर्यात् सुतरां सत्यत्वसिद्धिः । एवं च

(गुर्वर्थदीपिका)

अन्यत्ववानन्य इति व्युत्पत्तेः सर्वसम्मतत्वान्मनुर्बन्धभूतास्तित्वस्यापि भेदे शब्दमर्यादयैव लाभात् प्रागुक्ताध्याहारः घटपटादिधर्मिभूतजगतोऽपि सत्यत्वसिद्धौ प्रोक्तः धर्मभूतभेदादिप्रपञ्चे तु सूक्ष्मबुद्धिभिरेवमपि सत्यत्वमूह्यम् । अत एव श्रुत्यनुमानयोर्भिन्नविषयत्वमिति प्रागुक्तशङ्का मन्दाशङ्केति ज्ञेयम् ॥

### भावबोधः

जीवेशयोः कर्मफलोपजीवनतद्रहितावस्थानाभ्यामिति । न च “द्वा सुपर्णे” त्यादिमन्त्रोक्ते स्थित्यदने बुद्धिजीवगते, न तु जीवेशगते । तावेतौ सत्त्वक्षेत्रज्ञाविति पैङ्गिरहस्यब्राह्मणेनास्य मन्त्रस्य सत्त्वक्षेत्रज्ञशब्दार्थत्वेन प्रसिद्धबुद्धिजीवविषयत्वेन व्याख्यातत्वादिति वाच्यम्; पैङ्गिरहस्यब्राह्मणे सत्त्वशब्दस्य ‘ऊनं न सत्त्वेष्वधिको बबाधे’ इति प्रयोगात्, सत्त्वमस्त्री तु जन्तुष्विति नामानुशासनात् । ‘सत्त्वं जीव इति प्रोक्तम्’ इति स्मृतेश्च जीवपरत्वात् । क्षेत्रशब्दस्य च—

‘प्रकृतेश्च विकाराणां द्रष्टारमगुणान्वितम् ।

क्षेत्रज्ञमाहुर्जीवन्तु कर्तारं गुणसंहितम् ॥’

इति मोक्षधर्मादिवचनैर्ब्रह्मपरत्वात् । अन्यथा “द्वा सुपर्णे”ति अस्मादुत्तरत्र ‘समाने वृक्षे पुरुषो निमग्नो ह्यनीशया शोचति मुह्यमानम्’ इत्यादिकमयुक्तं स्यात् । न हि बुद्धौ पुरुषशब्दो मुह्यमानत्वं वीतशोकात्वादिकं च युक्तमिति भावः । व्यावहारिकं तदिति । व्यावहारिकावेदनलक्षणप्रामाण्यमित्यर्थः ; न तु प्रामाण्ये व्यावहारिकत्वं तथात्वे तत्त्वावेदन-लक्षणप्रामाण्यस्यापि व्यावहारिकत्वेनाविशेषापातादिति द्रष्टव्यम् । अत एव तत्त्वाविषयत्व इत्यनूदितम् । तस्य वैयर्थ्यादिति । विषयसत्त्वसिद्धेः प्रमाणफलत्वादिति भावः ।

अत्राद्ये— विषयवाक्येनातिसन्निहितवाक्यगतश्रुतिरूपस्वपक्षसाधकोक्तिः । द्वितीये— आत्म-शब्दस्यामुख्यार्थत्वशङ्कानिरासाय तदनन्तरवाक्यगतलिङ्गरूपसाधकोक्तिः । तृतीये— रुद्रविषय-समाख्याश्रुतीनां समन्वीयमानबहुलिङ्गविषयत्वेन तत्साधकश्रुतिलिङ्गबाहुल्योपेतत्वेनानेकत्वेन च प्राबल्यात् तत्पक्षस्यात्युल्बणत्वेन प्रथमनिरस्यत्वे रुद्रपरानुमानपदेन प्रकृतेरपि ग्रहणसम्भवाद्यु-गपत्तदुभयपक्षे साधकाभावोक्तिः । जायमानत्वलिङ्गमात्रस्य जीवपक्षसाधकत्वेन तन्निरासस्य प्रधानादिनिरासानन्तर्याज्जीवब्रह्माभेदस्यैव प्रधानब्रह्माभेदस्य शङ्काविषयत्वाभावेन भेदप्रतिपाद-

(भावबोधः)

कपञ्चमसूत्रस्य जीवाभेदनिरासकत्वेनैवान्वयाच्च योगविभागस्यावश्यकत्वे जीवपरप्राणभृच्छब्देन वायोरपि ग्रहणसम्भवात् चतुर्थे- तदुभयपक्षे साधकाभावोक्तिः । पञ्चमे- जीवब्रह्माभेदेन जीवब्रह्मत्वाभावसाधकोभयविरोधेनान्यतरेणान्यतरबाधो न युक्त इति शङ्कानिरासाय जीवब्रह्मभेदे अन्यमीशमिति भेदव्यपदेशरूपसाधकोक्तिः । षष्ठे- भेदव्यपदेशस्यान्यविषयत्वशङ्कानिरासाय तत्प्रकरणस्य ब्रह्मपरत्वोक्तिः । सप्तमे- जीवेश्वरभेदे लिङ्गरूपसाधकान्तरोक्तिरिति सूत्रक्रमः ॥१॥ इति द्युभ्वाद्यधिकरणम् ॥ १ ॥

### भावदीपः

॥ ॐ स्थित्यदनाभ्यां च ॐ ॥ ७ ॥ सूत्रे चशब्दादाह ॥ हेत्वन्तरेणेति ॥ कर्मफलोपजीवनतद्रहितावस्थानलक्षणभेदकोक्तिरूपहेत्वन्तरेणेत्यर्थः ॥ पिप्पलमिति ॥ अश्वत्थमित्यर्थः । तस्येदाहुरिति वाक्यशेषविरोधनिरासायाह ॥ अस्वाद्वेवेति ॥ एकस्तयोः खादति पिप्पलान्नमन्यो निरन्नोऽपि बलेन भूयानित्येकादशस्कन्धवाक्ये अत्तिं विनाप्यदौ-र्बल्यादिति तात्पर्योक्तिमनुरुध्यार्थमाह ॥ अन्य ईश्वर इत्यादिना ॥ गुहानये शुभं पिबतीति वाक्यानुरोधादर्थान्तरमुक्तम् । भाष्योक्तं सूत्रारूढं दर्शयति कर्मेत्यादिना । अत्र श्रुतेर्बुद्धिजीवपरत्वं चन्द्रिकायां निरस्तम् । विस्तृतं च गुरुपादैः श्रुतितात्पर्यकौमुद्याम् । अत्र श्रुतावदनस्यादित्वेन सूत्रेऽप्यदनस्थितिभ्यामित्युक्त्या भाव्यं अत आह ॥ श्रुतीति ॥ सूत्रे श्रुत्युक्तक्रमोल्लङ्घनमित्यर्थः । अभ्यर्हितं पूर्वम् अल्पाक्षरं पूर्वमिति व्याकरणस्मृतेरिति भावः । श्रुतेर्व्यावहारिकभेदपरत्वेन वा व्यावहारिकप्रामाण्येन मिथ्याभेदपरत्वेन वा मिथ्याभेदानुवादित्वेन वाऽन्यथोपपत्तिमाशङ्क्य निराकरोति ॥ व्यावहारिक इत्यादिना ॥ व्यावहारिकम् अतत्त्वावेदकत्वरूपम् । वाचोयुक्तेरित्येकं पदम् । वाक्यप्रयोगस्येत्यर्थः । वागिदम्पश्यद्भ्यो-युक्तिदण्डहरेष्वित्यलुक्समासः ॥ वैयर्थ्यादिति ॥ अप्राप्ते शास्त्रमर्थवदिति न्यायादिति भावः । यद्वा अनुवादो ह्यर्थवादवत् स्तुत्यर्थं वा दध्ना जुहोति इतिवत् कचिद्विधानार्थं वा नेह नानास्ति किञ्चन इत्यत्र किञ्चनेतिवन्निषेधार्थं वा । न पक्षत्रयमपि । अदर्शनादित्यर्थः । शङ्ककः स्वाशयं व्यनक्ति ॥ निषेधायेति ॥ तादृशी प्राप्तिरिति ॥ आनन्दमयनये उक्तदिशेति भावः । अङ्गीकृत्य चेदमुक्तम् । वस्तुतो भेदमिथ्यात्वमेव न सिद्धं येन तदनुवाद इत्याह ॥ कृतश्चेति ॥ नानुमानमतच्छब्दादिति सूत्रमत्रानुवर्त्य तस्यानुमानं भेदमिथ्यात्वे मानं न । कुतः अतच्छब्दात् । मिथ्यात्वविरुद्धभेदसत्यत्वबोधकशब्दादिति वृत्त्यन्तरं मनसि निधायाह ॥ न चेति ॥ अनुमानं

(भावदीपः)

भेदो मिथ्या भेदत्वादित्यनुमानमित्यर्थः । एतेन सर्वत्र प्रसिद्धेति नयोक्तं द्वा सुपर्णेत्यादि श्रुतिविरोधाच्चेत्युक्तं विवृतं ध्येयम् । अतच्छब्दादित्यस्य अनुमानमूलभूतभेदमिथ्यात्वबोधक-शब्दस्याभावादित्यप्यर्थान्तरमुपेत्याह ॥ तदभावादेवेति ॥ अत इति ॥ श्रुतेरप्रामाण्या-पत्तेर्मिथ्यात्वसाधकाभावात् स्वतः प्रामाण्येन स्वबोध्यस्य सत्यत्वप्राप्तेश्चेत्यर्थः । ॥ तस्मादिति ॥ आत्मश्रुत्यमृतसेतुत्वलिङ्गरूपसाधकभावात् तच्छब्दरूपबाधकाभावात् परपक्षे साधकाभावात् भेदभेदकयोरुक्त्याऽभेदायोगाच्चेति सर्वसूत्रहेत्वंशार्थः । विष्णुरेवेत्यादि प्रतिज्ञार्थः । परविद्येति भाष्योपसंहारः । अत्र सूत्राक्षरस्वारस्यादिकं चन्द्रिकायां व्यक्तमुक्तम् । तेन कस्यचिन्नूतनस्य दूषणावकाशो नेति ज्ञेयम् ॥ ७ ॥

### वाक्यार्थमुक्तावली

ॐ स्थित्यदनाभ्यां च ॐ ॥ हेत्वन्तरेणेति ॥ न केवलमन्यत्वश्रुतिबलाद्भेदः किं तु लिङ्गादपीत्यर्थः ॥ संयुक्ताविति ॥ विंबप्रतिविंबरूपेणेति भावः ॥ सखायौ परस्परपकार्योपकारकभाववन्तौ सुपर्णरूपौ सुष्टुपरमानन्दरूपौ ॥ तस्येदाहुः पिण्डलंस्वाद्वय इति वाक्यशेषविरोधपरिहारायाह ॥ अस्वाद्वेवेति ॥ ननु द्वासुपर्णेति श्रुतिः बुद्धिजीवविषयिणी ॥ तावेतौ सत्वक्षेत्रज्ञाविति पैङ्गिरहस्यब्राह्मणे सत्वक्षेत्रशब्दार्थत्वेन प्रसिद्धबुद्धिजीवविषयत्वेन व्याख्यातत्वादिति चेत् न ॥ सत्वक्षेत्रशब्दयोर्जीविश्वरविषयत्वात् ॥ अन्यथा सुपर्णावितावित्यादि भागवतविरोधात् ॥ आत्मानमन्यं च सवेदविद्वानित्युक्तं तत्र ऊनं न सत्वेष्वधिकोबन्धाधे इति जीवे सत्वशब्दप्रयोगात् ॥ सत्वमस्तिहि जन्तुषु इति नामानुशासनात् ॥ सत्त्वं जीव इति प्रोक्त इति स्मृतेश्च ॥ क्षेत्रज्ञस्तु—

प्रकृतेस्तुविकाराणां द्रष्टारमगुणान्वितम् ॥

क्षेत्रज्ञमाहुर्जीवन्तु कर्तारङ्गुणसंयुतम् ॥ इति मोक्षधर्मोक्तेर्विष्णुः ॥ अन्यथा समाने वृक्षे पुरुषोनिमग्नोनीशयाशोचति मुह्यमान इत्यादिकमयुक्तं स्यात् ॥ न हि बुद्धौ पुरुषशब्दो मुह्यमानत्व, शोकवत्वादिकं च युक्तमिति भावः ॥ न चैक्यमित्यर्थ इति ॥ स्थित्यदनोक्तेरिति भाष्यस्य न चैक्यं वाच्यमिति पूर्वसूत्रभाष्यानुवृत्तेनान्वय इति भावः ॥ ततश्च स्थित्यदनाभ्यां प्राणभृतोजीवस्य तस्यविष्णोश्चकर्मफलोपजीवनतद्रहितावस्थानाभ्यामुक्ताभ्यां न च तद् ब्रह्मप्राणभृदिति सूत्रार्थ इति भावः ॥ ननु श्रुतावत्तीत्यदनस्य पूर्वमुक्तत्वेन सूत्रे कुतो व्यत्यासः

(वाक्यार्थमुक्तावली)

कृत इत्यत आह अत्रेति ॥ स्थिति पदस्येति ॥ अल्पाचूतरमिति स्मृतेरिति भावः ॥ सत्योमिथ्यावेति ॥ व्यावहारिकत्वं व्यवहारविषयत्वमात्रं न तु सत्यत्वमिति वा ॥ सत्यत्वं वेति वेत्यर्थः ॥ व्यावहारिकमिति व्यावहारिकावेदकत्वलक्षणप्रामाण्यमित्यर्थः ॥ अतत्वेति तत्त्वावेद-  
कत्वाभावे प्रातिभासिकावेदकत्ववत् व्यावहारिकावेदकस्यापि तत्त्वावेदकत्वलक्षणप्रामाण्य-  
वाचोघटनाय ॥ युक्तेरित्यर्थः ॥ भेदमात्रेति । भेदमात्रविषयत्वेन तत्सत्यत्वविषयकत्वा-  
भावादित्यर्थः ॥ मिथ्यात्वेति ॥ ब्रह्मज्ञानातिरिक्तज्ञानबाध्यत्वसाधकत्वेनेत्यर्थः ॥ एतेनेष्टा-  
पत्तिरिति निरस्तं तस्यवैयर्थ्यादिति ॥ विषयसत्त्वविधेः प्रमाणपूतत्वादिति भावः ॥ अत्राद्ये  
स्वपक्षेश्रुत्युक्तिः द्वितीये लिङ्गोक्तिः तृतीयचतुर्थाभ्यां परपक्षे साधकाभावोक्तिः ॥ आत्म शब्दादि  
बाधकोक्तिश्च ॥ तत्रापि रुद्रप्रधानविषये श्रुतिसमाख्यायाः पाशुपताद्यागमसमाख्यायाश्च सत्त्वात्  
प्रधानविषये मुक्तेश्च सत्त्वात् पूर्वपक्षस्यात्युल्बणत्वात्प्रथमं तन्निरासः ॥ वायुविषये,  
वायुनावैगौतमेति श्रुतिसमाख्यामात्रस्य जीवविषये जायमानत्वलिङ्गमात्रस्य श्रवणात्तदानन्तर्यं  
जीवब्रह्माभेदस्य शङ्काविषयत्वाभावेन भेदप्रतिपादकपञ्चमसूत्रस्य जीवाभेदनिरासकत्वेनैवान्वयाच्च  
योगविभागस्यावश्यकत्वेन पञ्चमसूत्रोपक्षेपाय च तदानन्तर्यम् ॥ पञ्चमे चतुर्थोक्तात्मशब्दादि  
बाधकनिरासायैक्यमाशङ्क्य भेदश्रुत्युपन्यासः ॥ षष्ठे भेदश्रुतेरन्यविषयत्वशङ्कानिरासायै-  
क्यमाशङ्क्य भेदश्रुत्युपन्यासः ॥ षष्ठे भेदश्रुतेरन्यविषयत्वशङ्कानिरासाय तत्प्रकरणस्य  
ब्रह्मपरत्वोक्तिः ॥ सप्तमे जीवेश्वरभेदे, लिङ्गरूपसाधकान्तरोक्तिरिति सूत्रक्रमः ॥ इति  
युम्वाधिकरणम् ॥ १ ॥

### तत्त्वसुबोधिनी

ननु श्रुतावदनस्य प्रथममुक्तत्वात् सूत्रस्य श्रुत्यनुसारित्वात् सूत्रे अदनमेव प्रथमं वक्तव्यं इत्यत  
आह ॥ अत्र श्रुतीति । व्यावहारिकमिति । व्यावहारिकवेदनलक्षणं प्रामाण्यमित्यर्थः । न तु  
प्रामाण्ये व्यावहारिकवेदनलक्षणं प्रामाण्यमित्यर्थः । न तु प्रामाण्ये व्यावहारिकत्वं तथात्वे तत्त्वा  
वेद न लक्षणप्रामाण्यस्यापि व्यावहारिकत्वेनाविशेषादिति द्रष्टव्यम् । नन्वनुमानमेवमिथ्यात्वे  
मानमत आह । नानुमानमिति । कुतोनेत्यत आह । स्वस्यैवेति । स्वरूपाभिधायकस्येति ।  
द्वासुपर्णेत्यादेरित्यर्थः । अन्यथेति । स्वरूपाभिधायकस्य सत्यत्वानभिधायकत्वे इत्यर्थः ।  
अत्रचाद्ये सूत्रे सन्निहितश्रुतिरूपस्वपक्षसाधकोक्तिः । द्वितीये मुक्तप्राप्यत्वरूपहेतुक्तिः । तृतीये  
रुद्रप्रकृतिपक्षे साधकाभावस्य तत्साधकश्रुत्यादीनाम् अन्यपरत्वस्यचोक्तिः । चतुर्थे जीववायुपक्षे

(तत्त्वसुबोधिनी)

साधकाभावोक्तिः । पञ्चमे जीवब्रह्मभेदे अन्यमीशमिति भेदव्यपदेशरूपसाधकोक्तिः । षष्ठे प्रकरणस्य ब्रह्मपरत्वोक्तिः । सप्तमे तत्रैव लिङ्गरूपसाधकोक्तिरिति सूत्रक्रमः ॥

### वाक्यार्थविवरणम्

अत्र सूत्रे युक्त्यन्तरमाह ॥ स्थितीति ॥ श्रुत्युक्तक्रमानुसारेण हि “अदनस्थितिभ्याम्” इति वक्तव्यम् । तथा च ‘अल्पाचतरं पूर्वम्’ इति नन्यायातिक्रमः स्यादिति भावः ॥ व्यावहारिकं तदिति ॥ अतत्त्वावेदकत्वरूपप्रामाण्यम् । वाचोयुक्तेर्घटनायाः ॥ तादृशी प्राप्तिरिति कुवादिप्राप्तिः श्रुतितात्पर्यापरिज्ञानादिना प्राप्तिरूपा कथञ्चित् प्राप्तिरित्यर्थः ॥ १, ३, १ ॥

### वाक्यार्थमञ्जरी

ॐ स्थित्यदनाभ्यांच ॐ ॥ स्थितिः कर्मफलोपजीवनं विनावस्थानम् अदनन्त-  
दुपजीवनन्ताभ्यां जीवब्रह्मणोर्नैक्यमित्यर्थः । कर्मफलभोगानङ्गीकारे गुहाधिकरणविरोध इत्यत  
आह ॥ नत्विति ॥ क्रमोल्लङ्घनमिति ॥ तत्रादनस्यैव प्रथममुक्तेरिति भावः ॥ सत्यो मिथ्यावेति  
॥ व्यावहारिकत्वस्य व्यवहारनिर्वाहकत्वस्य व्यवहारनिर्वाहकत्वव्यवहारकाले प्रतीयमानत्व-  
साधारण्यादिति भावः ॥ व्यावहारिकत्वं तदिति ॥ व्यावहारिकावेदनलक्षणप्रामाण्यमित्यर्थः ।  
न तु प्रामाण्ये व्यावहारिकत्वं विवक्षितं तथात्वे तत्त्वावेदनलक्षणप्रामाण्यस्यापि व्यावहारि-  
कत्वेनाविशेषप्रसङ्गादिति ध्येयम् । वाचोयुक्तेः वाक्प्रयोगस्य ॥ न दोष इति ॥  
मिथ्याप्रतिपादकत्वमेवाप्रामाण्ये प्रयोजकमिति भावः । वैयर्थ्यादनुवादस्य ॥ निषेधोस्तीति ॥  
भेदाभेदयोरन्यनिषेधरूपत्वादिति भावः । अयं द्वासुपर्णेत्यनेन क्रियमाणः ॥ अस्तीति ॥  
आनन्दमयनयरीत्येति भावः । अनुमानं भेदो मिथ्या भेदत्वादित्यादि भेदस्यमिथ्यात्वं किं  
प्रमाणबलादङ्गीक्रियते उत तत्सत्यत्वे प्रमाणाभावात् ॥ आद्यं निराकरोति न हीत्यादिना द्वितीयं  
निराकरोति ॥ न च तत्सत्यत्वमिति ॥ स्वरूपेति ॥ भेदस्वरूपेत्यर्थः ॥ तस्यवैयर्थ्यादिति ॥  
विषयसत्यत्वसिद्धेः प्रमाणफलत्वादिति भावः । ननु मायामात्रमिदं द्वैतमित्यादि  
श्रुतेर्भेदमिथ्यात्वप्रतिपादकत्वात्कथं तदभाव इति चेन्न । मायेति भगवत्प्राज्ञासैव मानत्राणकर्त्री  
यस्य मायामात्रमित्यन्यत्राचार्यैस्तस्याः सम्यग्व्याख्यातत्वात् । तदेतदाह ॥ अलमिति ॥ १ ॥

## सूत्रभाष्यम्

## २. भूमाधिकरणम् ।

‘प्राणो वा आशाया भूयान्’ इत्युक्त्वा ‘यो वै भूमा तत्सुखमि’ (छां.उ. ७-२३) त्युक्तेस्तस्यैव भूमत्वप्राप्तिः । ‘उत्क्रान्तप्राणानि’ (छां.उ. ७-१५-३) त्यादितल्लिङ्गा-  
त्प्राणशब्दश्च वायुवाचीत्यतो वक्ति-

॥ ॐ भूमा सम्प्रसादादध्युपदेशात् ॐ ॥ ८ ॥

‘सम्प्रसादात्’ पूर्णसुखरूपत्वात् ‘अध्युपदेशात्’ सर्वेषामुपर्युपदेशाच्च विष्णुरेव  
भूमा ।

‘सहस्रशीर्षदेवं विश्वाक्षं विश्वशम्भुवम् ।

विश्वं नारायणं देवमक्षरं परमं पदम् ॥

विश्वतः परमां नित्यमि’ (म.ना.उ. ११) ति हि श्रुतिः । ‘तमुत्क्रामन्तं  
प्राणोऽनूत्क्रामती’ (बृ.उ. ६-४-२) त्यादिना नोत्क्रमणादिलिङ्गविरोधोऽपि ॥ ८ ॥

## सत्तर्कदीपावली

यो वै भूमा तत्सुखमिति श्रूयमाणोऽपि भूमा (पुनर्भूत्वा) विष्णुरित्येतदाक्षिप्य समाधीयते ।  
प्राणो वेत्यादिना । प्राणो वा आशाया भूयानिति सन्निहितवाक्यबलात् प्राणशब्देनोक्तो वायुरेव  
भूमा इति चेन्मैवम् । प्राणशब्दस्य विष्णावप्युपपन्नत्वेन अत्र वायुप्रापकशब्दाभावात् । नन्वस्य  
प्राणस्योत्क्रमणं श्रूयते ‘अथ यद्यप्येनमुत्क्रान्तप्राणान् शूलेन समासं व्यतिषं दहेत् । न चैनं ब्रूयुः  
पितृहासीति न मातृहासि’ इति । उत्क्रमणं मुख्यप्राणस्यैव लिङ्गमिति चेत् । मैवम् । विष्णो-  
रप्युत्क्रमणसंश्रवणात् ‘तमुत्क्रामन्तं प्राणोऽनूत्क्रामति’ इति श्रुत्यन्तरे । अतो ‘वाग्वाव नाम्नो  
भूयसी मनो वाव वाचो भूय’ इत्यारभ्य सर्वेषामुपर्युपदेशात् ‘तत्सुखं नात्पे सुखमस्ति’ इति  
पूर्णसुखत्वोपदेशाच्च विष्णुरेव भूमा । पूर्णसुखाश्रयत्वं सर्वोत्तमत्वं चान्यत्र विष्णोरेव श्रूयते ।  
‘सहस्रशीर्ष देव’मिति । विश्वशम्भुवम् । पूर्णसुखास्पदं परमश्वासावश्चेति परमाम् इत्यर्थः । यो वै  
भूमा तदमृतं स एवाधस्तात्सोपरिष्ठात्’ इत्यादिना सर्वगतत्वादिधर्मत्वेन व्यपदेशाच्च भूमा  
विष्णुः न मुख्यप्राणः । अत्र प्राणशब्दस्य मुख्यतया मुख्यप्राणपरत्वमङ्गीक्रियते । इयदामन-  
नादित्यादौ उत्तरत्र प्रतिपादयिष्यमाणत्वादित्यर्थः इत्यनवयवम् ॥ ८ ॥



## तत्त्वप्रदीपिका

“यो वै भूमा तत्सुखं नाल्ये सुखमस्ति, भूमेव सुखम्” इति श्रूयते । तत्र संशयः । किमयं भूमा प्राण उत परमात्मेति । “प्राणो वा आशाया भूयान्” इत्युक्त्वा “यो वै भूमा तत्सुखम्” इत्युक्तेः प्राणस्य भूमत्वप्राप्तिः । “अथ यद्यप्येतानुत्क्रान्तप्राणान् शूलेन समासं व्यतिषं दहेत्, नैवैनं ब्रूयुः, पितृहाऽसि मातृहाऽसि” इत्युत्क्रमणादिलिङ्गादत्र प्राणशब्दो वायुवाची । नहि विष्णोर्व्याप्तस्य देहोत्क्रमणं समस्ति । अत आह—“भूमा सम्प्रसादादध्युपदेशात्” । ‘सम्प्रसादः’ पूर्णसुखं, सम्यक्प्रसीदत्यनेन पुरुष इति । पूर्णमेवात्र सुखं विवक्षितम् । “नाल्ये सुखमस्ती”त्युक्तत्वात् । गुणगुण्यैक्याद्भूमा विष्णुरिति च युक्तमेव । विश्वतो दर्शनादिकमस्येति विश्वाक्षम् । विश्वशम्भुवं पूर्णसुखस्थानम् । विश्वं प्रविष्टत्वेन वर्तमानम् । नारायणं मुक्तसङ्गव्यक्तं देवं प्रकाशरूपं, ‘द्यु प्रकाश’ इति धातोः । विश्वतः परमं च तदञ्चेति विश्वतःपरमाम् । ‘विश्वं’ पूर्णं गुणैः ॥

## तत्त्वप्रकाशिका

‘अत्र प्राणो वा आशाया भूयान्’ इत्युपक्रमेण ‘विष्णुर्वै देवेभ्यो भूयांस्तस्माद्भूयान्नाम’ इति श्रुत्या च वायुविष्णुसाधारणभूमनाम्नो विष्णौ समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च सूचयन् सयुक्तिकं पूर्वपक्षं दर्शयति ॥ प्राण इति ॥ आनन्दमयाधिकरणे पूर्णानन्दत्वं विष्णोरुक्तं तच्छन्दोगश्रुतौ भूम्नः प्रतीयते । ‘यो वै भूमा तत्सुखं नाल्ये सुखमस्ति भूमेव सुखम्’ इति । तस्य च भूम्नो विष्णोरितरत्वे प्रागुक्तानन्दमयत्वं चेतस्यैव प्रसज्येतेत्यवश्यं निर्णयत्वम् । स भूमाऽत्र विषयः । किं विष्णुरुत वायुरिति सन्देहः । पूर्वोक्तसाधारण्यं सन्देहबीजम् । मुख्यप्राणोऽयं भूमेति पूर्वः पक्षः । अत्र नामवागादितारतम्यमाशावसानमुक्त्वा ‘प्राणो वा आशाया भूयान्’ इति प्राणस्याशोक्तमत्वं चाभिधाय तदुत्तममनुक्त्वा भूम्न आम्नातत्वात् । न च विष्णोरपि भूमत्वस्य श्रुत्यन्तरे प्रसिद्धत्वादत्र वाच्यत्वमिति वाच्यम् । उपक्रमात्समाख्याया दुर्बलत्वात् । अतो वायोरेव भूमत्वात्तस्यैवानन्दमयत्वमिति भावः । ननु प्राणो वा आशाया भूयानित्युक्तप्राणशब्दस्य ‘अत एव प्राण’ इत्युक्तरतीत्या विष्णुपरत्वाद् विष्णोरेव भूमत्वमित्यत आह ॥ उत्क्रान्तेति ॥ नायं प्राणशब्दो विष्णुवाची किन्तु वायुवाच्येव । तत्र ‘उत्क्रान्तप्राणान् शूलेन समासं व्यतिषन्दहेत्’ इत्यादौ प्राणस्योत्क्रमणादिश्रवणात् । तस्य वायावेव सम्भवात् । सर्वगते हरावसम्भवादित्यर्थः । सिद्धान्तयत्सूत्रमवतार्य व्याचष्टे ॥ अत इति ॥ विष्णुरेवायं भूमा । ‘यो वै भूमा तत्सुखम्’ इति

(तत्त्वप्रकाशिका)

भूम्नः पूर्णसुखरूपत्वाभिधानात् । नामादीनां सर्वेषामुपरि तदुत्तमत्वेन व्यपदेशाच्चेत्यर्थः । न च वाच्यमत्र भूम्नः सुखरूपत्वमेवोच्यते न तु पूर्णसुखत्वमिति । निरुपपदसुखशब्दमात्रस्यापि पूर्णसुखार्थत्वात् । पूर्णसुखत्वादिकं च कुतो विष्णुत्वनिश्चायकमित्यत आह ॥ सहस्रेति ॥ विश्वशम्भुवं पूर्णसुखाश्रयम् । विश्वतः परमां सर्वतः परममकारवाच्यमित्यर्थः । न च सर्वोत्तमत्वं वायोरपि । विरोधादेव । नापि पूर्णानन्दत्वम् । ‘अव्यक्तादितृणान्तास्तु वि(प्रु)प्लुडानन्दभागिनः’ इत्युक्तत्वात् । उपक्रमे प्राणशब्दश्रवणात् कथं भूमा विष्णुरिति चेन्न । प्राणशब्देनापि विष्णोरेवोक्तत्वात् । अनन्तरमन्यमनुक्तवोक्तभूम्नोऽपि विष्णुत्वसम्भवात् । अत्र प्राणशब्देन विष्णवङ्गीकारे प्रागुक्तोत्क्रमणादिविरोध इति तत्राह ॥ तमिति ॥ सर्वगतस्यापि विष्णो रूपान्तरविवक्षयोत्क्रमणस्य श्रुतिसिद्धत्वात् प्राणपदेन विष्णवङ्गीकारेऽपि न लिङ्गविरोध इति भावः । अस्तु वाऽयं प्राणो वायुरेव तथापि न तस्य भूमत्वप्राप्तिः । ‘एष तु वा अतिवदति’ इत्यादिना प्रश्नाद्यध्याहारेण प्राणाद्विष्णोर्भूयस्त्वमुक्त्वा भूम्न आम्नानात् । न चैतदर्थद्वयं विरुद्धम् । अन्तर्यामिविवक्षया प्राणपदेन विष्णोरुक्तेः ‘आत्मन आकाशः सम्भूतः’ इत्यादिवत् ॥ ८ ॥

### गुर्वर्थदीपिका

उत्क्रान्तप्राणानित्यादिलिङ्गादिति भाष्ये आदिपदेन अस्मिन्नेव प्रकरणे प्राणस्योक्तं स्वसन्निधानासन्निधानाभ्यामाविपालगोपालं स्वपितृदेहादौ स्नेहजनकत्वारव्यलिङ्गं गृह्यते । विश्वतः परमश्चासावश्चेति समासे सवर्णदीर्घे कृते द्वितीयान्तपदमध्ये पठितत्वादम्प्रत्यये च कृते सोमपामितिवत्परमामिति पदनिष्पत्तिर्ज्ञेया । पुल्लिङ्गविशेष्यस्य विशेषणत्वान्न स्त्रीलिङ्गतया समाधानम् । यद्यप्यत्र “विश्वशम्भुवम्” इत्यन्तश्रुत्यैव पूर्णसुखत्वं सिद्धम् । अथाप्यत्रोच्यमानं सर्वोत्तमत्वमपि नारायणस्यैवेति सूचनाय शेषोदाहरणम् । एष तु वा अतिवदतीत्यादि-नेत्यत्राऽऽदिपदेन यः सत्येनातिवदतीति वाक्यशेषः सङ्गृह्यते । प्रश्नादीत्यादिपदेन प्रतिवचनं सङ्गृह्यते । अयमभिसन्धिः । “स वा एष एवं पश्यन्नेव मन्वान एवं विजानन्नतिवादी भवति” इति पूर्ववाक्ये प्राणोपासकस्यातिवादित्वमात्रमुक्त्वा “एष तु वा अतिवदति यः सत्येनातिवदति” इत्युत्तरवाक्ये सत्योपासकस्य विशेषार्थकतुशब्देन ततोऽप्यतिशयितातिवादित्वमुच्यते । अतोऽर्थात्प्राणादपि सत्यनामकविष्णोर्विशेषेणाधिक्यं लभ्यते । एवं चात्रापि पूर्ववत्प्रश्रुतिवचनयोर्न्यायप्राप्तत्वात् । “अस्ति भगवो नाम्नो भूय इति नाम्नो वाव भूयोऽस्तीति तन्मे भगवन्ब्रवीत्विति वाग्वाव नाम्नो भूयसी”त्यादाविव “अस्ति भगवः प्राणाद्भूय इति प्राणाद्वाव

(गुर्वर्थदीपिका)

भूयोऽस्तीति तन्मे भगवान्ब्रवीत्विति सत्यं वाव प्राणाद्भूयः” इति प्रश्नप्रतिवचनयोरध्याहारे कृते स्पष्टं प्राणाद्विष्णोरेवाधिक्यं सिद्धयतीति । नन्वेवमपि सत्यनाम्नो विष्णोरेवाधिक्यं सिद्धम् । न तु भूम्न इति चेन्न । अस्मिन्प्रकरणे सत्यविज्ञानमतिश्रद्धानिष्ठाकृतिसुखभूमाऽहमात्मान्तानां दशानां सह पठितत्वात्तेषां च “सैव हि सत्यादयः” इति सूत्रे परस्परमभेदस्य वक्ष्यमाणत्वात्सत्ये उक्तविशेषातिशयस्य भूम्नपि न्यायप्राप्तत्वात् ॥

### भावबोधः

ॐ भूमा सम्प्रसादादध्युपदेशात् ॐ ॥ प्राणो वा आशाया भूयान्, विष्णुर्वै देवेभ्यो भूयान्, तस्माद्भूयान्नामेत्यादेर्भूमशब्दो अज्ञानां साधारण इति न्यायविवरणस्याभिप्रायम् उपक्रमश्रुति-पदप्रयोगेण दर्शयन्नेव भूमशब्दस्योभयत्र प्रसिद्धत्वमाह— अत्र प्राणो वा आशाया इति । श्रुत्या चेत्यस्य समाख्याश्रुत्येत्यर्थः । अत्र यद्यपि भूमशब्दो बहुशब्दात् ‘बहोर्लोपो भू च बहोः’ इति भावेन निष्पन्नः । बहुत्वसंख्या च लोकतो अन्यत्र प्रसिद्धा । तथापि बह्वन्नामित्यादौ बहुशब्दस्य वैपुल्येऽपि लोकप्रयोगात् ततो निष्पन्नस्य भूमशब्दस्यात्र श्रुतौ ‘यो वै भूमा तदमृतम्’ ‘यो वै भूमा तत्सुखम्’ ‘स एवाधस्तत्’ इत्यादौ धर्मिणि प्रयोगाद् वैपुल्यविशिष्टधर्मिवाचकत्वं तस्योपपद्यत इत्युभयत्र प्रसिद्धत्वाविरोध इत्यभिप्रेत्य वायुविष्णुसाधारणभूमनाम्न इत्युक्त-मित्यवधेयम् ॥

ननु प्राणो वा इत्युपक्रमाद् विष्णुर्वा इति समाख्याया दुर्बलत्वात् कथं ततः साधारण्यम् ? न च विष्णौ प्राणशब्दसमन्वयस्योक्तत्वेन उपक्रमस्य सम्भावितावकाशत्वात् समाख्यास्थविष्णु-शब्दस्य प्राणे तदनुक्तेर्न समाख्यादौर्बल्यमिति वाच्यम्; तथात्वे समाख्याया निरवकाशत्वेन उपक्रमात्प्राबल्यात् पुनः साधारण्यानुपपत्तिरिति चेत्, न; अन्तरधिकरणेऽदृश्यत्वलिङ्गेन्द्रादि-श्रुत्योः सन्देहबीजत्ववदिहापि उपक्रमसमाख्ययोः प्राबल्याविवेकेनोभयत्र प्रसिद्धिहेतुत्व-सम्भवात् । अत एव न्यायविवरणे अज्ञानामित्यस्य न केवलं पूर्वपक्षसिद्धान्तन्यायाननु-सन्धातृणामित्यर्थः, किन्तूपक्रमसमाख्ययोः प्राबल्याद्यविवेकिनामित्यप्यर्थ इति भावः । श्रुत्यादिसङ्गतिमिति । अव्यवहितपूर्वाधिकरणसङ्गतिस्तु ‘ब्रह्मैवेदममृतं पुरस्ताद्ब्रह्म पश्चात् ब्रह्म दक्षिणतश्चोत्तरेण’ आत्मक्रीड आत्मरतिः’ इत्यादिना युष्वाद्यायतने उक्तस्य सर्वगतत्वादेः ‘स एवाधस्तात् स उपरिष्ठात् एवं विज्ञाननात्मरतिरात्मक्रीडः यो वै भूमा तदमृतम्’ इत्यादिना भूमिश्रवणात् भूमो विष्णोरन्यत्वे युष्वाद्यायतनमप्यन्यदेव स्यादित्यपि पूर्वाक्षेपेण

(भावबोधः)

पूर्वपक्षोत्थानसम्भवादिति ज्ञातव्यम् । किं विष्णुरिति । अत्र 'यो वै भूमा तत्सुखम्' इत्युक्तो भूमा किं मुख्यवायुरुत विष्णुरिति चिन्ता । तदर्थं मुख्यशब्दोपर्युपदेशौ किं सुखमात्रा-  
शोत्तमत्वमात्रपरौ किं वा पूर्णसुखसर्वोत्तमत्वपराविति । तदर्थं भूम्नो विष्णुत्वे प्राणादुपरि  
अन्यस्य भूयस्त्वानुक्तिः प्रश्नाद्यध्याहाराभावपक्षो किं न युज्यत उत युज्यते । तदर्थं प्राणो वा  
आशाया भूयानित्युक्तः प्राणः किं मुख्यवायुरुत विष्णुरिति । तदर्थम् उत्क्रान्तप्राणा-  
नित्युक्तोत्क्रमणं किं विष्णावनवकाशं पूर्णानन्दत्वं नामवागादिसर्वोत्तमत्वं च वायौ सावकाशमुत  
विपरीतमिति । तदर्थं पूर्णानन्दत्वादेर्विष्णुमात्रनिष्ठत्वे उत्क्रमणस्य विष्णौ सावकाशत्वे च प्रमाणं  
नास्त्युतास्तीति । तथा प्राणो वा इत्युक्तप्राणस्य मुख्यवायुत्वपक्षेऽपि किं प्राणादन्यस्य  
भूयस्त्वानुक्तिरुत तदुक्तिरिति । तदर्थं प्राणाद्वाव भूयोऽस्तीति प्रश्नप्रतिवचनाद्यध्याहारो न  
कर्तव्य उत कर्तव्य इति । तदर्थमध्याहारज्ञापकं नास्त्युतास्तीति । आशावसानमुक्त्वेति । अनेन  
प्राणो वा आशाया भूयानित्युक्त्वेति भाष्यन्यायविवरणाभ्यां साक्षादाशाशब्दवाच्यसरस्वत्युत्तम-  
त्वरूपा युक्तिरुक्तेत्युक्तं भवति । अन्यथा, अस्य प्राणस्य अनुक्तियुक्त्या भूमत्वप्राप्तावपि  
वायुत्वापत्तेरिति भावः । अत एव प्रागुक्तं सयुक्तिकमिति । तदुत्तममनुक्त्वेति । अनेन  
प्राणाद्भूयसोऽनुक्तिरिति न्यायविवरणांशो व्याख्यातो भवति । पूर्णसुखरूपत्वाभिधानादिति ।  
सम्यक् प्रसीदतीत्यनेन व्युत्पत्त्या सम्प्रसादशब्दः पूर्णसुखरूपत्वाभिधायक इति भावः ।  
उपरीत्यस्यैवार्थ उत्तमत्वेनैवेति । तथा च सौत्रा'धि'शब्दव्याख्यानरूपत्वमुपपद्यत इति भावः ।  
सर्वपरममकारवाच्यमित्यर्थ इति । अनेन परमामित्यत्र परमश्चासावश्चेति विग्रहः । सवर्णदीर्घेण  
रूपसिद्धिरित्युक्तं भवति । विरोधादेवेति । विष्णुवायोरुभयोः सर्वोत्तमत्वस्यायोगादिति भावः ।  
अत एव पूर्वं प्रतिज्ञावाक्ये वायोरपीत्यपिशब्दः । यद्वा यथा, विष्णोः स्वेतरसर्वोत्तमत्वं तथा  
वायोरपि न स्वेतरसर्वोत्तमत्वमिति । न च सर्वोत्तमत्वं वायोरपि स्यादित्यर्थः । अत्र अपिशब्दः  
सम्भावनाज्ञापनार्थः । कुत इत्यतो विरोधादेवेत्युक्तम् । कुत्रापि श्रुत्यादौ वायोः  
स्वेतरविष्णवादिचेतनादिसर्वोत्तमत्वस्यानुक्तिलक्षणविरोधादेवेति तस्यार्थः । अनेन प्राणस्य  
विष्णोः सकाशाद् भूयस्त्वानुक्तिरिति न्यायविवरणमुक्ततात्पर्यकं भवतीति ज्ञातव्यम् ॥

“अव्यक्तादितृणान्तास्तु विष्णुडानन्दभागिनः” इत्युक्तत्वादिति । अनेन प्राणाद्विष्णो-  
भूयस्त्वोक्तिश्चेति न्यायविवरणांशो व्याख्यातो भवति ॥

“लक्षणं परमानन्दो विष्णोरेव विशेषणम्”

(भावबोधः)

इति पूर्वार्धसहितेनानेन प्राणाद्विष्णोः परमानन्दत्वलक्षणं भूयस्त्वस्य उक्तत्वात् । अत एव स्वकृतमुपपादनं न्यायविवरणमूलकमिति ज्ञापयितुं सूत्रभाष्ययोरुक्तक्रमं विहाय पूर्णानन्द-  
त्वसर्वोत्तमत्वयोः न्यायविवरणानुसारेण व्युत्क्रमेणोपपादनम् । परमानन्दत्वरूपभूयस्त्वे  
प्रमाणोदाहरणञ्च कृतम् ॥

ननूपक्रमगतप्राणशब्दस्य विष्णुपरत्वे सिद्धे भवेद्विष्णोर्भूमत्वं तदेव कुत इत्यत आह—  
अनन्तरमन्यमनुक्त्वेति । अनेनापि प्राणस्य विष्णोः सकाशाद् भूयस्त्वानुक्तिरिति न्याय-  
विवरणमुक्ततात्पर्यकं भवति । अस्मिन् व्याख्यानं तदक्षरार्थस्तुप्राणस्य विष्णोरिति सामानाधि-  
करण्यम् । भूयस्त्वेत्यतः पूर्वमुपन्यस्येति शेषः । तथा च पूर्वपक्षे प्राणस्य वायुत्वमङ्गीकृत्य  
तस्मादन्यस्य भूयस्त्वानुक्तिर्यावायोर्भूमत्वे युक्तिरिति । तथा च “ता एव बलवत्यस्तु” इत्यनु-  
व्याख्यानमपि समञ्जसं भवति । “च” शब्देन एष तु वा अतिवदति । यः सत्येनातिवदतीति  
प्राणाद् विष्णोर्भूयस्त्वोक्तिश्चेति । समग्रन्यायविवरणाभिप्रेतं पक्षान्तरमाह— अस्तु वेति !  
न्यायविवरणे “च” शब्देनेत्यस्या “नुक्तिश्चे”त्यनुव्याख्यानगत “च” शब्देनेत्यर्थः । न्याय-  
विवरणे पक्षान्तरेऽपि उक्तयुक्तिः “व्यतिहारो विशिषन्ति हीतरवत्” इति सूत्रानुरोधेनेति  
द्रष्टव्यम् । न्यायविवरणोक्तहेतुं विवृणोति— एष तु वा अतिवदतीत्यादिनेति । ज्ञापकेनेति शेषः ।  
आदिपदेनैवं विज्ञानन्नतिवादी भवतीति प्राणवादिनोऽतिवादित्वमात्रप्रतिपादकवाक्यग्रहणम् ।  
प्रश्नाद्यध्याहारप्रकारस्तु “व्यतिहार” इति सूत्रव्याख्यानावसरे स्पष्टं वक्ष्यमाणत्वान्नात्र प्रपञ्चित  
इत्यवधेयम् । भूयस्त्वमुक्त्वेति । अनेन “अध्युपदेशात्” इति सूत्रांशो न्यायविवरणे व्याख्यात  
इत्युक्तं भवति । एतदर्थद्वयं न विरुद्धमिति । प्राणशब्दस्य विष्णुवाचकत्वं वायुवाचक-  
त्वमित्युक्तार्थं द्वयमित्यर्थः । अन्तर्यामिविवक्षयापि ‘अहं मनुरभवं सूर्यश्चे’त्यादिवन्नेत्याह—  
आत्मन आकाशः सम्भूत इत्यादिवदिति । तथा च प्राणो वा आशाया भूयानित्यत्र  
विष्णुवाय्वोरुभयोरपि प्रतिपाद्यत्वेनान्तर्यामिविवक्षया प्राणशब्दवाच्यस्य भूमत्ववचनमिति “च”  
शब्देनेत्यादिन्यायविवरणस्य प्राणस्येति न्यायविवरणेन तमुत्क्रान्तमिति भाष्येण च न विरोध  
इत्यर्थः । अनेन “इयदामननात्” इत्यादिवक्ष्यमाणसूत्रादिना छान्दोग्यभाष्येण च तमुत्क्रा-  
मन्तमिति भाष्यस्य प्राणस्य विष्णोः सकाशादिति न्यायविवरणस्य विरोधः परिहृतो भवति ।  
भाष्ये सर्वगतत्वादीत्यादिपदविवरणार्थं “यत्र नान्यत्पश्यती”त्यादिकमुदाहृतमिति ज्ञतव्यम् ॥

## भावदीपः

ॐ भूमा सम्प्रसादादध्युपदेशात् ॐ ॥ ८ ॥ न्यायविवरणोक्तरीत्या साधारण्यं व्यनक्ति ॥ प्राणो वा इति ॥ तस्मात् देवेभ्यो भूयस्त्वादित्यर्थः । समाख्यायाः प्रक्रमादौर्बल्येऽपि साभ्यासत्वेन सोपपत्तिकत्वेन च प्राबल्यात्साधारण्यमविरुद्धम् । अत एव तस्माद्-भूयान्नामेत्यन्तोक्तिः । भूमभूयशब्दयोरैकाध्यादिति भावः । न्यायविवरणे भूमशब्दोऽज्ञानां साधारण इत्यज्ञपदप्रयोगेऽपि तस्य पूर्वोत्तरपक्षन्यायानुसन्धानहीनानाम् इत्यर्थत्वात् तस्य सर्व-नयसाधारण्यादिहाज्ञानामिति नोक्तम् । भूमशब्दस्य अध्यात्मसंबन्धभूमा भूमः क्रतु-वज्ज्यायस्त्वमित्यादौ बाहुल्यरूपधर्मवाचित्वेन प्रयोगेऽपीह धर्मधर्मिणोरभेदविवक्षया पूर्णरूप-धर्मिपरत्वमिति मत्वोक्तम् ॥ भूमनाम्नो विष्णाविति ॥ अधिकं चन्द्रिकायाम् । इत्यन्तभाष्यं सङ्गतिपरत्वेन तावद्व्याकुर्वन् यो वै भूमा तत्सुखमित्युक्तेरित्येतस्य भावार्थमाह ॥ आनन्दमयेति ॥ छन्दोगेति ॥ सप्तमेऽध्याये यो वै भूमा तत्सुखमिति सुखपदेनोक्तं पूर्णं सुखमिति । जडे अप्रसक्त्या निषेधायोगात् । अल्पेऽपूर्णे चेतने सुखं नेति वक्तव्ये तत्र स्वरूपसुखनिषेधे बाधाद्धर्मातरेण वाक्यशेषादिति न्यायेनासङ्गचितपूर्णसुखनिषेध एव वाच्य इति तदन्यथानुपपत्त्या तत्सुखमित्युक्तस्य पूर्णसुखत्वलाभ इत्युपेत्य टीकायां शेषोक्तिः । अवशिष्यकृत्स्नभाष्यभावमाह ॥ तस्य चेति ॥ वक्ष्यमाणदिशोत्क्रमणलिङ्गेन निरवकाशप्राणश्रुतिसामानाधिकरण्यात् विष्णोरितरत्वे प्राणत्वे सतीत्यर्थः । यो वै भूमा तत्सुखमित्युक्तेरित्यस्य तात्पर्यम् ॥ प्रागुक्ते-त्यादि ॥ इतिसङ्गतिसम्भवादित्यर्थः । तदेव भाष्यं पूर्वपक्षतद्युक्तितत्फलोक्तिपरत्वेन व्याकुर्वन् तस्यैव भूमत्वप्राप्तिरिति प्रतिज्ञांशार्थमाह ॥ मुख्येति ॥ प्राणपदस्य हरावपि भावात् मुख्येत्युक्तिः । कुत इत्यतः तत्र हेतुत्वेनाध्युपदेशादित्येतद्व्यावर्त्योक्तिपरमुक्त्वेत्यन्तभाष्यं व्याचष्टे ॥ नामेति ॥ नामवाङ्मनस्संकल्पचित्तध्यानविज्ञानबलान्नाप्तेज आकाशस्मराशाशब्दितान् उषःस्वाहापर्जन्यमित्राग्रिवरुणविधुप्रवहानिरुद्धप्राणेन्द्रोमारुद्रवाणीरूपदेवान् नारदसनत्कुमार-प्रश्नोत्तराभ्याम् उत्तरोत्तरातिशयितत्वेनोक्त्वेत्यर्थः । एतच्च तदुत्तममनुक्त्वेति वक्ष्यमाणानु-क्तिरूपयुक्तेर्निरवकाशत्वायोक्तम् । तथा च विवरिष्यामः । इत्युक्त्वेत्यस्य कर्मकारणं निष्कृ-ष्याह ॥ प्राणस्येति ॥ एतच्च प्राणस्य मुख्यप्राणत्वेनानुक्तिर्बाधिकेति वक्तुम् । ननु मध्येऽन्योक्त्यापि भूम उक्तिसम्भवाच्चेदं भूमः प्राणत्वसाधकमित्यतः प्राणो वा आशाया भूयानित्युक्त्वा प्राणाद्भूयसोऽनुक्तिरिति न्यायविवरणोक्तं संयोजयति ॥ तदुत्तममिति ॥ यदीह नामादिभ्यो वागादिवत् प्राणाद्भूमाऽन्यः स्यात्तदाऽस्ति भगवो नाम्नो भूयः इत्यादिप्रश्नवत्

(भावदीपः)

वाग्वाव नाम्नो भूयसीत्यादिप्रतिवचनवच्च अस्ति भगवः प्राणाद्भूय इति प्रश्नः भूमा वाव प्राणाद्भूयानिति प्रतिवचनं च स्यात् । भूम्नः सर्वोत्तमत्वार्थमेव नामवागादितारतम्यस्य प्रक्रान्त-  
त्वात् । न च यदर्थमन्यत्रक्रान्तं तदनुक्तिर्युक्तेति भावः । निरवकाशानुक्तिबलात् भूमा प्राण एव । भूम्नः प्राणत्वे तु नानुक्तिर्बाधिका । प्राणो वा आशाया भूयानित्युक्तत्वादिति भावः ।  
भूमप्राणयोर्मध्ये सत्यंत्वेव विजिज्ञासितव्यमित्यादिना सत्यविज्ञानमतिश्रद्धानिष्ठाकृतिसुखानां वस्तूनामुक्तत्वेऽपि तेषां सैव हि सत्यादय इत्यग्रे वक्ष्यमाणादिशा भूमाऽभिन्नत्वात्तदुत्तममनुक्त्वे (त्युक्तं) ति युक्तम् । श्रुत्यन्तरे विष्णुर्वै देवेभ्य इत्यत्र ॥ उपक्रमादिति ॥ न च समाख्यापि साभ्यासत्वेन सोपपत्तिकत्वेन च प्रबलेति शङ्क्यम् । निरवकाशानुक्तिसचिवस्य बलवत्त्वादिति तात्पर्यार्थः ॥ अत इति ॥ निरवकाशानुक्तिसहितोपक्रमादित्यर्थः । यो वै भूमेति वाक्य-  
तात्पर्यम् । तस्यैवेति ॥ एवं प्राणाद्भूम्नोऽन्यत्वे तदुत्तमानुक्तिरूपं बाधकमुक्त्वा भूम्नः प्राणत्वमुक्तम् । इदानीमस्तु प्राणभूम्नोरेकप्रकरणत्वं अथापि भूमा विष्णुः स्यादित्याशङ्कापूर्वम् उत्क्रान्तेत्यादिभाष्यं व्याचष्टे ॥ नन्विति ॥ इत्युक्तरित्येति ॥ यद्यपि तत्र निरवकाशलङ्घनत्वेन प्राणश्रुतेर्वैष्णवत्वं निर्णीतम् इह च तच्चास्ति । तथापि जीवनहेतुत्वादिप्राणपदप्रवृत्तिनिमित्तस्य हरौ पुष्कलत्वेन अन्यगतस्य तदधीनत्वाल्पत्वाभ्यां विष्णौ महायोगविद्रुढच्युक्त्या विष्णौ मुख्यत्वस्योक्तत्वात् तत्त्याजकस्येहाभावादत्रापि प्राणपदस्य वैष्णवत्वमिति शङ्काशयः । भाष्ये चोऽवधारणे भिन्नक्रम इति मत्त्वा तदर्थं व्यनक्ति ॥ नायमिति ॥ उत्क्रान्तेति ॥ उत्क्रान्तः प्राणो येषां तान् उत्क्रान्तप्राणान् मातापित्रादीन् साकल्येनैकदेशेन (समासं समासेन सङ्कोचेन व्यतिषं विलुण्ठय सामस्त्येनेति यावत्) शूलेन दहेत् । नैनं ब्रूयुः पितृहासीति न मातृहासीत्यादौ वाक्ये इत्यर्थः ॥ सर्वगत इति ॥ आदृश्यत्वादिनये सर्वगतं सुसूक्ष्ममिति सर्वगतत्वगुणस्य समन्वित-  
त्वादिति भावः ॥ आकाङ्क्षाक्रमेण भाष्यं व्याचष्टे ॥ विष्णुरेवेति ॥ तत्त्वित्यनुवृत्तस्यार्थोऽयम् । सम्यक्प्रसीदत्यनेन पुरुष इति तत्त्वप्रदीपदर्शितव्युत्पत्तिं हृदि कृत्वा भाष्ये सम्प्रसादादित्येतत् पूर्णसुखरूपत्वादिति व्याख्यातम् । तत् श्रुतौ केन लब्धमित्यत आह ॥ तत्सुखमितीति ॥ तस्य भूमनिष्ठत्वद्योतनाय यो वै भूमेत्यंशोक्तिः । अर्थोक्तिपूर्वं भाष्यपदमनुवदति ॥ नामादीनां सर्वेषामिति ॥ उपरीत्यनूद्यार्थमाह ॥ तदुत्तमत्वेनेति ॥ प्राणभूम्नोर्द्वयोरपि विष्णुत्वमिति भाष्यपक्षे प्राणान्तर्यामित्वेनैव प्राणपदेन विष्णोर्गृहीतेर्नामादिप्राणांतात् सर्वस्मादुत्तमत्वम् । यदा तु प्राणस्य वायुत्वं भूम्न एव तु विष्णुत्वमिति न्यायविवरणादिपक्षस्तदापि प्रश्नाद्यध्याहारेण सर्वस्मादुत्तमत्वं प्राप्तमिति नासिद्धो हेतुरिति भावः । उत्तरसूत्रस्थचकारोऽत्राप्याकर्षणीय इति



(भावदीपः)

भावेनाह ॥ व्यपदेशाच्चेति ॥ तथा च सम्प्रसादात् प्राणादधि उपरि उपदेशादिति पररीत्या एक एवायं सौत्रो हेतुरिति न भ्रमितव्यमिति भावः ॥ पूर्णसुखार्थत्वादिति ॥ मुख्यामुख्ययोर्मुख्ये सम्प्रत्यय इति न्यायात् । मुख्यस्य निर्विशेषेण शब्द इति स्मृतेर्नाल्पे सुखमस्तीति वाक्य-शेषबलाच्च सङ्कोचकापवादकस्याभावे पूर्णसुखलाभादिति भावः । पूर्वपक्षिणाऽऽक्षिप्तोऽप्ययं हेतुस्तत्प्रापकखण्डनेन स्थिरीभविष्यतीति भावः । यद्वा नामादिप्राणांतेभ्यः सर्वेभ्योऽप्यु-त्तमत्वेनोपदेशादिति निरवकाशहेतुसाहित्याच्चैतदन्यशङ्कार्हमिति भावेन सम्प्रसादादित्युक्तिः । अत एव भाष्ये चशब्दः ॥ सर्वतः परममकारवाच्यमिति ॥ परमश्चासावश्चेति विग्रह इति भावः । अनेन सर्वोत्तमत्वमुक्तम् । परममिति द्राविडपाठेऽपि आन्ध्रपाठानुरोधात् परमामित्युक्तिः । शिष्टश्रौतवदार्थस्तु विश्वतो दर्शनादिकमस्येति विश्वाक्षम् । विश्वं प्रविष्टत्वेन वर्तमानम् । नारायणं मुक्तसन्धाश्रयम् । देवं प्रकाशरूपम् । विश्वं गुणैः पूर्णमिति तत्त्वप्रदीपे व्यक्तः । द्वितीयांतस्य तद्विश्वमुपजीवतीति कर्तृक्रियाभ्यामग्रे श्रुताभ्यामन्वयः । ननु श्रुत्यन्तरा-द्विष्णोरिव निरवकाशलङ्घोपेतप्राणोपक्रमात् प्राणस्याप्यस्तु सर्वोत्तमत्वं पूर्णानन्दत्वं चेत्या-शङ्क्याऽऽह ॥ न चेति ॥ विरोधादिति ॥ अन्योन्यापेक्षयाऽन्योन्यस्य परावरत्वप्राप्तेरिति भावः ॥ इत्युक्तत्वादिति ॥ अन्तरनये सुखविशिष्टेति सूत्रभाष्य इत्यर्थः । अनुक्तिसहितस्यैवोपक्रमस्य भूम्नः प्राणसाधकत्वादाह ॥ अनन्तरमिति रूपांतरेति ॥ सर्वरूपाणां सर्वगतत्वेऽप्युत्तरनये वक्ष्यमाणरीत्याऽणुत्वस्यापि सर्वरूपेषु सत्वेऽपि यस्मिन् देहस्थादिरूपे महत्त्वं शक्त्यात्मनाऽस्ति तादृशरूपे क्रियावत्त्वस्यापि सम्भवात् श्रुतिसिद्धत्वाच्चेत्यर्थः । स्पष्टमुपपादितमेतच्चन्द्रिकायाम् । नन्वेवमत्र भाष्ये प्राणभूम्नोरेकत्वमुपेत्य उत्क्रमणं कथञ्चित्समाधाय द्वयोर्विष्णुतोक्तौ एष तु वा अतिवदतीति तु शब्दयोगः आशाशब्दोक्तसरस्वतीतो मुख्यवायोरुत्तमत्वमनुक्त्वा विष्णोरेव तदुक्त्ययोगश्च । इयदामननादित्यादिनयैः “आशा सरस्वती प्रोक्ता तत्प्रकृष्टसुखत्वतः । प्राण इत्युच्यते वायुः सर्वे त्वेते दशोत्तरा” इत्यादिछान्दोग्यभाष्येण च विरोध इत्यतः एष तु वा अतिवदति यः सत्येनातिवदतीति प्राणाद्विष्णोर्भूयस्त्वोक्तिश्चेति न्यायविवरणानुरोधेन प्राणभूम्नोर्भेदमुपेत्याह ॥ अस्तु वेति ॥ अन्यथा प्राणपक्ष एव प्राणस्य विष्णोः सकाशाद् भूयस्त्वोक्तिर्न्यायविवरणोक्ता बाधिका । अध्याहारस्यापि कल्पकाभावेनानवकाशाच्चेति भावः ॥ इत्यादिनेति ॥ ज्ञापकेनेति शेषः । पूर्वत्र प्राणवादिनोऽतिशयितवस्तुवादित्वमुक्त्वा एष तु वा अतिवदति यस्सत्येनातिवदतीति सत्याख्यवस्तुवादिनः प्राणवादिनोऽप्यतिशयितवस्तुवादि-त्वोक्त्या तु शब्देनाध्याहारो ज्ञाप्यते । सत्यभूम्नोर्भेदश्च सैव हीत्यादावग्रे व्यक्त इति भावः ॥



(भावदीपः)

प्रश्नादीति ॥ व्यक्तमेतत्तृतीये व्यतिहारो विशिषंति हीतरवदित्यत्र । तेनास्यापौनरुक्त्यमपि चन्द्रिकायां व्यक्तम् । भाष्योक्तेरभिप्रायं वक्तुमाह ॥ न चैतदिति ॥ अन्तर्यामीति ॥ प्राणशब्दस्य वायुपरत्वेऽपि आत्मन आकाशः सम्भूत इत्याह आकाशादिशब्दैरिवान्तर्यामिविवक्षया भाष्ये प्राणपदेन विष्णोरुक्तेरित्यर्थः । वक्ष्यते च कारणत्वेनेत्यत्राकाशादिशब्दानामन्यपरत्वेऽपि विष्णुपरत्वम् ॥ ८ ॥

### वाक्यार्थमुक्तावली

ॐ भूमासंप्रसादधुपदेशात् ॐ ॥ श्रुत्याचेति समाख्याश्रुत्याचेत्यर्थः । भूमशब्दोभाववाची तत्कथं धर्मिणोः शक्यता कथं च भूयानित्यनेन समानार्थः तस्य धर्मिवाचित्वात् कथं च नामात्मकः ॥ मैवम् ॥ योवैभूमातत्सुखमित्याद्युत्तरवाक्यपर्यायलोचनया भावभवित्रोरभेदाभिप्रायेण भवितृविषयतावगमादिति न्यायविवरणटीकायामाशङ्क्य समाहितम् ॥ ननु उपक्रमात्समाख्याया दौर्बल्यात् कथं ततः साधारण्यम् ॥ न च प्राणशब्दसमन्वयस्योक्तत्वादुपक्रमस्य सावकाशत्वात् समाख्यास्थविष्णुशब्दस्य अन्यत्र निरवकाशत्वान्नसमाख्यायादौर्बल्यमिति वाच्यम् ॥

तथात्वे पुनः साधारण्यानुपपत्तिः ॥ निरवकाशसमाख्यायाः सावकाशोपक्रमात्प्राबल्यायोगादिति चेन्न ॥ अन्तराधिकरणस्योपक्रमसमाख्ययोः प्राबल्याद्यविवेकेनोभयत्र प्रसिद्धहेतुतोपपत्तेः ॥ अत एव न्यायविवरणे अज्ञानांसाधारणमित्युक्तम् ॥ उपक्रमात्समाख्यायादौर्बल्येपि साभ्यासत्वेन, सोपपत्तिकत्वेन च प्राबल्यात्साधारण्यमविरुद्धम् ॥ अत एव तस्माद्भूयान्नामेत्यंशोक्तिरित्येके ॥ श्रुत्यादिसंगतिमिति ॥ योवैभूमातत्सुखमित्युक्तेरिति भून्मः पूर्णसुखाभिधानेन आनन्दमयाधिकरणतदुपात्तश्रुतिसङ्गतेः भूमत्वप्राप्तिरित्यनेन भूमाविषय इत्यस्य, प्राणोवा आशाया इत्युत्पत्त्या संशयकोटेः सबीजस्य सूचनात् ॥ विष्णुकोटेस्तु-सिद्धत्वादिति भावः ॥ अव्यवहितसङ्गतिस्तु, यस्मिन् द्यौरित्युक्तद्युम्बाद्यायतनत्वोपपादनाय ब्रह्मैवेदममृतं पुरस्तात् ब्रह्मपश्चात्, दक्षिणतश्चोत्तरेणेत्यादिनायत्सर्वगतत्वम्— ब्रह्मैवेदं सर्वमिति सर्वस्य तदायतनत्वं चोक्तम् ॥ तदेवसेवाधस्तादित्यादिना स एवेदं सर्वं, यत्रनान्यत्पश्यतीत्यादि च भूम्न आम्नायते ॥ यद्ययं भूमान्यः स्यात्तर्हि द्युम्बाद्याश्रयोप्यन्यः स्यादिति बोध्यम् ॥ पूर्णानन्दत्वं कथं भूम्नः प्रतीयत इत्यतः समग्रवाक्यमुदाहरति ॥ योवा इति ॥ तत्सुखमित्युक्तं

(वाक्यार्थमुक्तावली)

सुखं पूर्णमेवविवक्षितम् ॥ निरपवादसुखशब्दस्य पूर्णसुखार्थत्वात् ॥ नाल्पेसुखमस्तीत्युप-  
पाद्य भूमैव सुखमिति निगमनेन अपूर्णसुखवत्यपिरमादौ सुखनिषेधान्यथानुपपत्त्या पूर्णसुख-  
निषेधलाभेन भूम्नः तत्सुखमित्युक्तसुखस्य पूर्णत्वलाभाच्चेति भावः ॥ किं विष्णुरिति ॥ अत्र  
योवैभूमातत्सुखमित्युक्तोभूमाप्राणादुत्तमानुक्तिउत्क्रमणलिङ्गाभ्यां किं वायुः उत पूर्णसुखरूपत्व,  
सर्वोपर्युपदेश, सर्वगतत्वादिलिङ्गैः विष्णुरिति चिन्ता ॥ तदर्थं विष्णुप्रापकाणां वायौ साव-  
काशत्वं, वायुप्रापकानामन्यत्र निरवकाशत्वं वा, उत वायुप्रापकानां विष्णौ सावकाशत्वं,  
विष्णुप्रापकानामन्यत्रनिरवकाशत्वमिति ॥ तस्यैव भूमत्वप्राप्तिरित्यंशं व्याचष्टे ॥ मुख्यप्राण इति  
॥ कुत इत्यतः अध्युपदेशादित्येतद्व्यावृत्तिपरं मुक्तेत्यंतभाष्यं व्याचष्टे ॥ नामेत्यादिना ॥ एतेन  
उक्तेति भाष्ये आवर्तते । तच्च कर्मसापेक्षमध्याहृतेन नामवागादितारतम्यमाशावसानमित्यने-  
नान्वेति ॥ आशायाभूयानिति प्राणस्याशोत्तमत्वं चोक्त्वा, योवैभूमातत्सुखमिति भूम्न  
एवोक्तेरित्युक्त्या अन्यमनुक्तेवेति लभ्यते इति भावेन प्राणाद्भूयसोनुक्तिरिति स्पष्टन्यायविवरणानु-  
सारेणतदुत्तममनुक्तेवेत्युक्तम् ॥ इदमुक्तं भवति ॥ प्राण एवायं भूमा न तु विष्णुः तथात्वेप्रश्न-  
प्रतिवचनाभ्यां प्राणादुत्तममुक्त्वातस्य भूमत्वस्य वक्तव्यत्वात् ॥ भूम्नः सर्वोत्तमत्वार्थमेव, नाम,  
वाङ्, मनः, सङ्कल्प, ध्यानविज्ञानबलान्नाप्तेज आकाशस्मराशाशब्दितानामुषादिसरस्वत्य-  
न्तानां तारतम्यस्य प्रक्रान्तत्वात् ॥ न च प्राणादुत्तम उक्तः तद्विषयप्रश्नाद्यभावात् ॥ भूम्नः  
प्राणत्वे तु नानुक्तिर्बाधिका तस्याशातोत्तमत्वेन प्रक्रान्तसर्वोत्तमत्वाविरोधात् ॥ न च  
भूमप्राणयोर्मध्ये सत्यंत्वेवविजिज्ञासितव्यमित्यादिना सत्यादीनामुक्तत्वात् कथमनुक्तिरिति  
वाच्यम् ॥ सिद्धान्तिनोपि सैवहि सत्यादय इति सत्यादीनां भूमाभेदप्रतिपादनादिति ॥  
उपक्रमात्समाख्याया इति ॥ एतेन प्राणोवेत्यादिभाष्यं प्राणोवा आशाया भूयानिति  
प्राणमुपक्रम्यानन्तरं, योवैभूमेति भूमपाठात्तस्यैव भूमत्वप्राप्तिर्नसमाख्यावशाद्विष्णोरिति  
व्याख्यातं भवति । न च समाख्यापि साभ्यासत्वेन सोपपत्तिकत्वेन प्रबलेति शङ्क्यं  
निरवकाशानुक्तिसचिवोपक्रमस्य ततोपि बलवत्वादिति भावः ॥ विष्णुपरत्वादिति ॥

यद्यपि श्रीलक्ष्मीपतित्वादिकमिवात्र न निरवकाशालिङ्गमस्ति ॥ तथापि महायोग  
विद्वद्रूढिभ्यां, तदधीनत्वन्यायेन विष्णुपरत्वादिति भावः ॥ असम्भवादिति आकाशादिवदिति  
भावः ॥ पूर्णसुखेति ॥ सम्यक् प्रसीदत्युच्चतामनुभवति अनेनेति व्युत्पत्त्या सम्प्रसादशब्दः  
पूर्णसुखाभिधायकः तेन तदभिधानं लक्ष्यते इति भावः ॥ सौत्राधिशब्दस्योपरीतिभाष्यं तस्यार्थः  
उत्तमत्वेनेति । निरुपपदेति ॥ उपलक्षणं चैतत् । अल्पेरमादौ सुखवत्यपिसुखनिषेधानुपपत्तेः,



(वाक्यार्थमुक्तावली)

आशोत्तमत्वमुक्त्वा सत्यादेरधिष्ठानात्प्राणादुत्तमत्वकथनं युज्यत इति भावः ॥ अन्तर्यामि-  
विवक्ष्यहं मनुरभवमित्यादिवन्नेति भावेनाह आत्मन इति ॥ अत्रान्तर्यामिणोभिव्यक्तिरधिष्ठा-  
नस्योत्पत्तिश्चोच्यत इति भावः ॥ ननु प्राणशब्दस्य वायुपरत्वेऽस्तिज्ञापकं तथाच न्यायविवरणे  
च शब्देन एष तु वा अतिवदति यः सत्येनानुवदतीति प्राणाद्विष्णोर्भूयस्त्वोक्तिश्चेति व्यतिहारसूत्रं  
च ॥ विष्णुपरत्वे किं ज्ञापकमिति चेत् उत्क्रान्तप्राणानितिवाक्यस्य भाष्ये विष्णौ  
सावकाशत्वोक्तेरेव ज्ञापकत्वादिति ॥ सूत्रेपूर्णसुखत्वादिति वाच्ये यौगिकसम्प्रसादपक्षोपादानं  
कुत इति चेन्न ॥

पूर्णसुखत्वादित्युक्ते विशेषणासिद्धिः स्यात् । तत्सुखमित्येवश्रवणात् ॥ अतश्च तत्सुखं  
पूर्णमेव विवक्षितं तस्यैव सम्प्रसादशब्दितात्युच्चताहेतुत्वात् ॥ भूम्नउच्चतानिरूपणार्थमेव  
नामवागादितारतम्यस्योपक्रान्तत्वात् ॥ न हि तत्सुखमात्राक्तौ सिध्यतीति युक्तिसूचनाय  
यौगिकग्रहणमिति ॥ केचित्तु, सुखित्वे दुःखित्वं स्यादिति शङ्कानिरासाय पूर्णसुखोत्कर्ष-  
जन्यप्रसादेन दुःखाभावं सूचयितुमेवमुक्तमित्याहुः ॥ अधुपदेशादित्यत्र धर्मोपपत्तेश्चे-  
त्यागामिसूत्राच्चशब्दस्याकर्ष इति बोध्यम् ॥

### तत्त्वसुबोधिनी

ॐ भूमासम्प्रसादादध्युपदेशात् ॐ ॥ श्रुत्यादिसाधारण्येन उभयत्र प्रसिद्धत्वमाह । अत्र  
प्राणो वेति । श्रुत्याचेति । समाख्यारूपश्रुत्येत्यर्थः । अत्र यद्यपि भूमशब्दः बहोर्भावो भूमेति  
भावे निष्पन्नः । बहुत्वसंख्याचलोकतोऽन्यत्र प्रसिद्धा । तथापि ब्रह्मन्मित्यादौ बहुशब्दस्य  
वैपुल्येऽपि प्रयोगात् भूमशब्दस्य यो भूमेत्यादौ धर्मिणिप्रयोगात् वैपुल्यविशिष्टधर्मिवाचकत्वं तस्य  
उपपद्यते इति उभयत्र प्रसिद्धत्वाविरोध इति भावेन वायुविष्णुसाधारण इत्युक्तम् । न च प्राणोवा  
इत्युपक्रमात् विष्णुर्वा इति समाख्यायाः दुर्बलत्वात् कथं ततः साधारण्यमिति वाच्यम् ।  
अन्तराधिकरणे अदृश्यत्वलिङ्गेन इन्द्रादित्यश्रुत्योः सन्देहबीजत्ववत् इहापि उपक्रमसमाख्ययोः  
प्राबल्याद्यविवेकेन उभयत्र प्रसिद्धिहेतुत्वसम्भवादिति भावः । स एवाधस्तात् यो वै भूमेत्यादिना  
भूम्नि सर्वगतत्वादेः ब्रह्मैवेदम् अमृतमित्यादिना द्युभ्वाद्याश्रयत्वेन श्रवणात् । भूम्नः विष्ण्वन्त्यत्वे  
द्युभ्वाद्यायतनत्वमन्यस्य स्यादिति पूर्वाक्षेपेण पूर्वपक्षोत्थानात् अनन्तरसङ्गतिः । यो वै भूमा  
पूर्णः तत्सुखम् । अल्पसुखे सुखशब्दो नास्तीति भूमैव पूर्ण एव सुखं पूर्णसुखमेव मुख्यं  
सुखमित्यर्थः । आशावसानमुक्तवेति । अनेन साक्षात् आशाशब्दवाच्या सरस्वती उत्तमत्व-

(तत्त्वसुबोधिनी)

रूपायुक्तिरुक्तेति भावः । उपक्रमादिति । तस्याः षष्ठप्रमाणत्वादिति भावः । पूर्णसुखत्वाभिधानादिति । सम्यक् प्रसीदत्यनेनेति व्युत्पत्त्यासम्प्रसादशब्दः पूर्णसुखत्वाभिधायक इति भावः । उपरीत्यस्यैवार्थः उत्तमत्वेनैवैति । तथा च सौत्राधिशब्दव्याख्यानरूपत्वस्यैवार्थः । विश्वशंभुवमिति । विश्वं च तत् शंच विश्वशं तद्भवत्यस्मिन्निति वा विश्वशम्भूः आश्रयः विश्वशम्भूरिति वा विग्रहः । सर्वपदमकारवाच्यमिति । अनेन परमामित्यत्र परमश्चावश्चेति विग्रहः सर्वर्णदीर्घेण रूपसिद्धिरिति भावः । विरोधादेवेति । विष्णुवाय्वोः उभयोः सर्वोत्तमत्वायोगादिति भावः । अत एव पूर्वं वायोरपीत्यपिशब्दः । यद्वा अन्यथा विष्णोः स्वेतरसर्वोत्तमत्वं तथा न वायोः स्वेतरसर्वोत्तमत्वमिति । न च सर्वोत्तमत्वं वायोरपीत्यस्यार्थः । अत्रापिः शब्दसम्भवनाज्ञापनार्थः । कुत इत्युक्ते विरोधादेवेत्युक्तं कुत्रापि श्रुत्यादौ वायोः स्वेतरविष्णुवादिचेतनादि सर्वोत्तमत्वस्यानुक्तिलक्षणविरोधादेवेति तस्यार्थः । ननूपक्रमगत प्राणशब्दस्य विष्णुपरत्वे सिद्धे भवेत् विष्णोः भूमत्वं तदेव कुत इत्यत आह । अनन्तरमन्यमनुक्त्वेति । प्राणानन्तरम् अन्यमुत्तममनुक्त्वा इत्यर्थः । एतावत्पर्यन्तं प्राणोवेत्यत्र प्राणशब्दस्य विष्णुपरत्वमङ्गीकृत्यानुक्तिरूपपादिता अधुनास्त्वयं प्राणशब्दो वायुपरः तथापि न तस्य भूमत्वम् एवं विज्ञानत्रयीवादीभवतीत्यादिना प्राणज्ञानेनातिवादित्वमुक्त्वा एषतु वेत्यादिना सत्याख्यभूमज्ञानिनस्तुशब्देन विशेषस्योक्तत्वेन ज्ञापककारः अस्ति भगवः प्राणाद्भूय इति प्राणाद्वा भूयोऽस्तीति प्रश्नाद्यध्याहारेण विष्णोरेव भूयस्त्वं सिध्यतीत्यनुक्तिरन्यथोपपन्नेत्याह । अस्तुवेति । एतदर्थद्वयं विरुद्धमिति । प्रमाणशब्दस्य विष्णुवाचकत्वं वायुवाचकत्वमित्यर्थद्वयं विरुद्धमित्यर्थः । अन्तर्यामिविवक्षापि अहं मनुरभवमित्यादौ यथा अन्तर्यामिमात्रविवक्षा न तथा प्रकृते किन्तु आत्मनः आकाशः सम्भूत इत्यादौ अन्तर्यामिणो हरेः भूताकाशादेश्च यथा विवक्षातथेत्याह । आत्मनः आकाशः सम्भूत इत्यादिवदिति । तथाच प्राणोवा आशायाभूयान् इत्यत्र वाय्वोरुभयोरपि प्रतिपाद्यत्वेनांतर्यामिविवक्षयाप्राणशब्द वाच्यात् उत्तमत्वेनोक्तस्य विष्णोः भूमत्ववचनमिति न विरोध इत्यर्थः ।

### वाक्यार्थविवरणम्

एकस्यार्थद्वयवाचित्वे दृष्टान्तमाह ॥ आत्मन इति ॥ “भूतं भूताभिमानं च तदेहोऽन्तर्नियामकः । हरिश्चाकाशशब्दोक्तः” इत्युक्तत्वेनाकाशशब्दस्य भूततदन्तर्यामिभगवद्वाचित्वस्य दृष्टत्वादित्याशयः ॥ १, ३, २ ॥

### वाक्यार्थमञ्जरी

श्रुत्येति ॥ समाख्यारूपश्रुत्येत्यर्थः । भूमन्भूयःशब्दयोः पर्यायत्वादिति भावः । स्थानान्तर-  
 श्रुतसमाख्यायाः अत्रैव श्रुतोपक्रमतो दुर्बलत्वेऽपि प्राबल्याद्यविवेकेन साधारणप्रयोजकत्वमुपपन्नम्  
 ॥ योवैभूमेति ॥ अनेन भूमाख्यनारायणस्य लक्षणमुच्यते योवैभूमा पूर्णोनारायणाख्यस्तत्सुखम्  
 अनन्याधीनसुखरूपम् । अस्यातिव्याप्तिं परिहरति ॥ नाल्प इति ॥ भूमप्रसादं विना नाल्पे  
 मुक्तजाते सुखमस्ति । ततः किमित्यत आह ॥ भूमैवेति ॥ तस्मान्भूमैवानन्याधीनसुखरूप-  
 मित्यर्थः ॥ नामवागादीति ॥ वाग्वावनाम्नोभूयसी मनोवाववाचोभूयः सङ्कल्पोवामनसोभूयान्  
 चित्तं वावसङ्कल्पाद्भूयः ध्यानं वावचित्ताद्भूयः विज्ञानं वावध्यानाद्भूयः बलं वावविज्ञानाद्भूयः  
 अन्नं वावबलाद्भूयः आपोवावान्नद्भूयस्यः तेजोवावान्नद्भूयोभूयः आकाशो वावतेजसोभूयान्  
 स्मरोवावाकाशाद्भूयान् आशावावस्मराद्भूयसीत्येवं नामादिशब्दितोषास्वाहापर्जन्यमित्राग्नि-  
 वरुणसोमप्रवाहानिरुद्धतैजसप्राणेन्द्रोमारुद्रसरस्वतीनां तारतम्यमुक्त्वेत्यर्थः । अत्राशावसान-  
 मुक्त्वा प्राणस्योत्तमत्वं चाभिधायेत्यनेन प्राणस्य भूमत्वे आशाशब्दितसरस्वत्युत्तमत्वरूपा  
 मुक्तिरुक्तेति द्रष्टव्यम् ॥ तदुत्तमानुक्तेति ॥ अस्तिभगव आशायाभूय इत्याशावाव भूयोस्तीति  
 तन्मे भगवान् ब्रवीत्विति प्रश्नवत्प्राणोवाव आशायाभूयानिति प्रत्युक्तिवच्चात्रप्राणा-  
 दूर्ध्वमस्तिप्राणद्भूय इति तन्मेभगवान् ब्रवीत्विति प्रश्नस्य भूमावावप्राणाद्भूयानिति प्रत्युत्तर-  
 स्याप्यभावेन भूम्नः प्राणादनन्यत्वनिश्चय इति भावः । आप्नातत्वात् पठितत्वात् ॥ उत्क्रान्त-  
 प्राणानिति ॥ प्राणवत्पित्रादीन्प्रतियदिकश्चित्त्वंकारादिनाभृशं वदेत्तस्यपितृहंतृतवादिना-  
 निंद्यवचनयोग्यत्वमुक्त्वा प्राणोत्क्रमणानन्तरं तन्नेत्यनेनोच्यते । उत्क्रान्तः प्राणोयेभ्यस्ते  
 उत्क्रान्तप्राणाः पित्रादयः तान् प्रति यदि समासं सङ्कोचेन व्यतिषं विस्तरेण वाशूलेन दहेत्  
 हत्वाभस्मीकुर्यात्तदा एनं पितृहासीत्यादि नैव ब्रूयुरित्यर्थः । ॐ भूमासम्प्रसादादध्युपदेशात् ॐ ।  
 योवैभूमेत्युक्तभूमाविष्णुरेव सम्प्रसादात् सम्यक् प्रसीदत्यनेनेति सम्प्रसादः पूर्णसुखं  
 तदभिधानात् । अध्युपदेशात् अधि नामादिसर्वोत्तमत्वेन व्यपदेशाच्चेत्यर्थः ॥ विश्वशंभुव-  
 मित्यादि ॥ ततश्चायं श्रुत्यर्थः । अनन्तमूर्धानन्देवं प्रकाशरूपं विश्वाक्षमनन्ताक्षम् । विश्वशंभुवम् ।  
 विश्वं च तत् शंच विश्वशं तद्भवत्यस्मिन्निति विश्वशंभुवं पूर्णसुखाश्रयम् । विश्वं ज्ञानादि  
 पूर्णम् । नारायणं मुक्तसंघाश्रयं देवं स्वेच्छयाविहरन्तम् अक्षरं चतुर्विधनाशरहितम् । परमं पदम्  
 अत्यन्तप्राप्यम् । विश्वतः सर्वतः परमां परमश्वासौ अश्च परमाः तम् उत्तमम् अकारशब्दवाच्यं  
 नित्यं तद्विश्वमुपजीवतीत्यन्वय इति । यद्यपि परममित्येव द्राविडपाठः । तथापि

(वाक्यार्थमञ्जरी)

परमामित्यांध्रपाठो भाष्ये उदाहृतः ॥ विरोधादेवेति ॥ उभयोरपि स्वेतरसर्वोत्तमत्वे अन्योन्या-  
पेक्षयोत्तमत्वप्राप्त्या व्याघातादित्यर्थः । तर्हि भूमा किं विष्णोरन्य इति तत्राह ॥ अनन्तरमिति ॥  
प्राणानन्तरमित्यर्थः । न्यायविवरणानुसारेण पक्षान्तरमाह ॥ अस्तुवेति ॥ न च तदुत्तममनुक्त्वा  
भूमः आम्रानात्तस्यैव भूमत्वमिति वाच्यम् । अनुक्तेरेवाभावादित्यत आह ॥ एष तु वा  
अतिवदतीति ॥ यः सत्येनातिवदतीत्यादि पदोक्तम् । योधिकारीसनिर्दोषश्चासौ नियामकश्चेति  
सत्यो विष्णुस्तेन अतिवदति तमतिशयेनाति वदतीति यावत् । स एषः तु प्राणादिवाद्यपेक्षया  
विशेषेणातिवदति अत्युत्तमवस्तुवादीत्यर्थः । इत्यादिना ज्ञापकेन प्रश्नादीत्यादिपदेन सत्यं  
वावप्राणाद्भूय इति प्रतिवचनग्रहः । प्रश्नाद्यध्याहाराभावे एवं विज्ञानज्ञातिवादीभवतीत्याद्युक्त-  
प्राणज्ञानिनः सकाशादेष तु वा अतिवदतीत्यादिना सत्याख्यभूमज्ञानिनस्तुशब्देन  
विशेषोक्त्ययोगादिति भावः ॥ इत्यादिवदिति ॥ तत्रैकस्याकाशशब्दस्य भूततदन्तर्यामिपरत्व-  
वदत्राप्युभयपरत्वमविरुद्धमित्यर्थः ।

### सूत्रभाष्यम्

॥ ॐ धर्मोपपत्तेश्च ॐ ॥ १ ॥

सर्वगतत्वादिधर्मोपपत्तेश्च ॥ १ ॥ इति भूमाधिकरणम् ॥ २ ॥

### तत्त्वप्रदीपिका

धर्मोपपत्तेश्च ॥ “स एवाधस्तात्स उपरिष्ठात्स पश्चात्स पुरस्तात्स दक्षिणतः स उत्तरतः स  
एवेदं सर्वं यत्र नान्यत्पश्यति नान्यत् शृणोति नान्यद्विजानाति स भूमा” इत्यादिसर्वगतत्वस्वा-  
तन्त्र्यादिधर्माणां तत्रैवोपपत्तेश्च ॥ इति भूमाधिकरणम् ।

### तत्त्वप्रकाशिका

युक्त्यन्तरेण विष्णोर्भूमत्वप्रतिपादकं सूत्रमुपन्यस्य व्याचष्टे ॥ धर्मेति ॥ ‘स एवाधस्तात् स  
उपरिष्ठात् स पश्चात् स पुरस्तात् स दक्षिणतः स उत्तरतः । स एवेदं सर्वम् । यत्र नान्यत्पश्यति  
नान्यत् शृणोति नान्यद्विजानाति स भूमा स भगवः कस्मिन् प्रतिष्ठितः स्वे महिम्नि’ इत्यादिना  
भूमिः सर्वगतत्वादिधर्मश्रवणाच्चासौ विष्णुरेव । तेषां विष्णावेवोपपत्तेरित्यर्थः । अतो विष्णुरेव  
भूमेति तस्यैवानन्दमयत्वमिति सिद्धम् ॥ १ ॥

### भावबोधः

अत्राद्ये- भूम्नो विष्णुत्वे विषयवाक्यगतपूर्णसुखरूपत्वोपक्रमस्थाध्युपपदेशरूपहेत्वोः,  
द्वितीये- तदुत्तरवाक्यस्थसर्वगतत्वादिरूपहेतोश्चोक्तिरिति सूत्रक्रमः ॥ २ ॥

### भावदीपः

॥ ॐ धर्मोपपत्तेश्च ॐ ॥ ९ ॥ भाष्यस्थादिपदोक्तलिङ्गद्योतनाय यत्र नान्यदि-  
त्यादिशेषोक्तिः । यत्र यस्मिन् दृष्टे श्रुते विज्ञाते सतीत्यर्थः । उपपत्तिशब्दः सूत्रे लिङ्गानां  
निरवकाशत्वोक्तिपर इति भावेन धर्मश्रवणाच्च विष्णावेवोपपत्तेरिति विच्छिद्य व्याख्यातम् ॥  
अत इति ॥ पूर्णसुखत्वादिहेतूनां भावात् । उत्क्रमणानुक्त्योश्च रूपविशेषविवक्षाध्या-  
हाराभ्यामुपपत्त्या बाधकाभावाच्च भाष्यदिशा प्राणपदेनांतर्याम्युक्त्या प्राणभूम्नोरेकत्वेन वा  
न्यायविवरणरीत्या प्राणभूम्नोर्भेदेन प्राणस्य वायुमात्रत्वेन वा भूमा विष्णुरेवेति सर्वसूत्रार्थः ।  
तमेव हेतुकृत्य यो वै भूमा तत्सुखमित्युक्तेरिति पूर्वक्षेपकभाष्यार्थमुपसंहरति ॥ इति  
तस्यैवाऽऽनन्दमयत्वमिति ॥ तत् सुखमित्युक्तपूर्णसुखत्वद्वारेत्यर्थः ॥ ९ ॥ अ० २ ॥

### वाक्यार्थमुक्तावली

ॐ धर्मोपपत्तेश्च ॐ ॥ भाष्यस्थसर्वगतत्वादीत्यादिपदविवरणाय यत्रनान्यत्पश्य-  
तीत्यादिकमुदाहृतम् ॥ स्वातन्त्र्यं, स्वाश्रयत्वं चादिपदार्थ इति भावः । सर्वगतत्व,  
सर्वस्वातन्त्र्यादिधर्माणां तत्रैवोपपत्तेश्चेति, 'तत्त्वप्रदीपोक्तेः' ॥ निरवकाशत्वप्रदर्शनायोपपत्ति-  
पदमित्यभिप्रेत्याह ॥ तेषामिति ॥ सूत्रार्थस्तुस्पष्टः ॥ अत्राद्ये भूम्नोविष्णुविषयविशेषण  
पूर्णसुखरूपत्वस्योपक्रमस्थोपपदेशस्य च हेतुत्वोक्तेः द्वितीये तदुत्तरवाक्यगतसर्वगतत्वादेरिति  
सूत्रक्रमः ॥

### तत्त्वसुबोधिनी

भाष्यगतसर्वगतत्वादीत्यादिशब्दार्थमाह । स एवाधस्तादित्यादि । अत्राद्येसूत्रे विष्णोः  
भूमत्वे पूर्णसुखत्वसर्वोत्तमत्वरूपहेत्वोः द्वितीये सर्वगतत्वादिरूपहेतोश्चोक्तिरिति सूत्र  
क्रमः ॥



### वाक्यार्थमञ्जरी

ॐ धर्मोपपत्तेश्च ॐ ॥ स एवाधस्तादित्याद्युक्त सर्वगतत्वादिधर्माणां विष्णावेवोपपत्तेश्च स एव भूमेत्यर्थः ॥ स एवेति ॥ स भूमैवाधोभागादिस्थितिः सर्वगतत्वं सर्वसत्ताप्रदानायेत्युक्तम् ॥ स एवेदं सर्वमिति ॥ स एव स्वतन्त्रः इदं सर्वन्तदधीनमित्यर्थः । यद्वा इदं सर्वमित्यत्र लिङ्गव्यत्यासेनायं सर्व इत्यङ्गीकृत्य सभूमा सर्वत्र सन्निहितत्वादयं पूर्णत्वात्सर्व इत्युच्यत इत्यर्थः । यत्रेत्यनेन भूम्नोऽसदृशत्वमुच्यते यत्र यस्याधीनं विनान्यं न पश्यति अधिकारीसर्वमेवतदधीनं पश्यति शृणोति विजानाति वा सभूमेत्यर्थः । जानन्नपि नारदो विशेषार्थज्ञानाय स्थापनाय च भूमाश्रयं पृच्छति ॥ स इति ॥ हे भगवः भगवन् स भूमा कस्मिन्प्रतिष्ठितः आश्रितः ॥ सनत्कुमार उत्तरमाह ॥ स्वे महिम्नीति ॥ स्वेस्वकीये महिम्नि सामर्थ्ये प्रतिष्ठित इत्यर्थः ॥

### सूत्रभाष्यम्

#### ३. अक्षराधिकरणम्

अदृश्यत्वादिगुणा विष्णोरुक्ताः । अदृष्टं द्रष्टृश्रुतं श्रोत्रि- (बृ.उ. ५-८-११) त्यादिना । ‘अहं सोममाहनसं विभर्मी’ (ऋ.सं. १०-१२५-२) त्यादेस्तस्यापि सम्भवान्मध्यमाक्षरस्योक्ता इत्यतो ब्रूते-

॥ ॐ अक्षरमम्बरान्तधृतेः ॐ ॥ १० ॥

‘एतस्मिन् (न्नु) खल्वक्षरे गार्ग्याकाश ओतश्च प्रोतश्चे’ (बृ.उ. ५-८-११) त्यम्बरान्तस्य सर्वस्य धृतेर्ब्रह्मैवाक्षरम् । ‘य उ त्रिधातु पृथिवीमुत द्यामेको दाधार भुवनानि विश्वा’ (ऋ.सं. १-१५४-४) ‘भर्ता सन्निभयमाणो विभर्ति । एको देवो बहुधा निविष्टः । (सन्निविष्टः पा.) यदा भारं तन्द्रयते स भर्तुम् । परास्य (निधाय, पा.) भारं पुनरस्तमेति’ (तै.आ. ३-१४) । ‘यस्मिन्निदं सञ्च विचैधि सर्वं यस्मिन्देवा अधि विश्वे निषेदुरि’ (म.ना.उ. १-२) त्यादिश्रुतेः ।

‘पृथिव्यादिप्रकृत्यन्तं भूतं भव्यं भवच्च यत् ।

विष्णुरेको विभर्तीदं नान्यस्तस्मात्क्षमो धृतावि’ति (च) स्कान्दे ॥ १० ॥

### सत्तर्कदीपावली

तद्वा एतदक्षरं गार्ग्यदृष्टं द्रष्टुं अश्रुतं श्रोतुं अमतं मन्तुं इत्यादि श्रूयते । अत्र परमेश्वर-धर्मादृष्टत्वाद्बुद्ध्या चोच्यमानमक्षरं लक्ष्मीतत्वं भवेत् । ‘एतस्य वा अक्षरस्य प्रशासने गार्गि सूर्याचन्द्रमसौ विधृता तिष्ठत’ इत्यादिना चन्द्राद्याधारत्वेन विष्णोरुक्तत्वाच्चन्द्राद्याधारत्वस्य गुणत्वेन लक्ष्म्या उक्तत्वादहं सोममाहनसं विभर्म्यहं त्वष्टारमुत पूषणं भगमिति । अत्राहनस-शब्देन आसमन्ताद्धन्तृत्वादुद्र उच्यते । सोमशब्दस्तूमयासहितः सोम इति रुद्रविशेषणमपि भवति । अक्षरमदृष्टं द्रष्टृत्यादिना यदक्षरं तदन्यैरदृष्टत्वादिकं चोच्यते । तल्लक्ष्मीतत्वस्यापि सम्भवतीत्येवं पूर्वपक्षयति अदृश्यत्वेत्यादिना । सिद्धान्तयति अक्षरमित्यादिना । अत्राक्षरशब्देन विष्णुरुच्यते न लक्ष्मीः । ‘यद्भूतं च भवच्च भविष्यच्चेत्याचक्षते । आकाश एव तदोतं च प्रोतं च । एतस्मिन् खल्वक्षरे गार्ग्याकाश ओतश्च प्रोतश्च’ इति सर्वाधारतयोक्ताकाशशब्दगृहीत-लक्ष्म्याधाराक्षराज्ञानिमित्तजगद्धारणनिमित्तश्रवणादप्यत्राक्षरशब्देन विष्णुरुच्यते । विष्णवाज्ञया जगद्धारणस्य सप्तेत्यादिवचनसिद्धत्वात् । सप्तमहदहङ्कारपञ्चभूताख्याः पदार्थाः आसमन्ताद् ऋद्धो गर्भो ब्रह्माण्डाख्यो येषां ते ऋद्धगर्भाः । वननीयो भजनीयश्चेति भुवनस्य विष्णोः रेतस्थानीयाः ते तस्य प्रदिशा आदेशेन आज्ञया विधर्मणि विधारणे तिष्ठन्ति आज्ञयैव धृता इत्यर्थः ॥ १०, ११ ॥

### तत्त्वप्रदीपिका

अदृश्यत्वादिगुणाः “तद्वा एतदक्षरं गार्ग्यदृष्टं द्रष्टुं अश्रुतं श्रोतुं” इत्यादिनाऽक्षरस्यैवोच्यन्ते । तच्च “एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठतः” इत्यादिना सूर्यादिविधारणान्मध्यमाक्षरं भवितुमर्हति । “अहं सोममाहनसं विभर्म्यहं त्वष्टारमुत पूषणं भगम्” इति मध्यमाक्षरस्य सूर्यादिविधारकत्वश्रुतेः । आहनसम् आ समन्तात् हन्तारं संहर्तारमित्यर्थः । यद्यप्यदृश्यत्वादयो विष्णोस्सम्भवन्ति तथाऽप्यक्षरशब्दस्यान्यत्रापि प्रसिद्धे-रुक्तयुक्तेश्च मध्यमाक्षरस्यापि सम्भवादत्र तस्योक्ता इत्यत आह— ‘अक्षरमम्बरान्तधृतेः’ ॥ “यद्भूतं च भवच्च भविष्यच्चेत्याचक्षते, आकाश एव तदोतं च प्रोतं च” इत्युक्त्वा ‘एतस्मिन्-खल्वक्षरे गार्ग्याकाश ओतश्च प्रोतश्च’ इति वचनेन अम्बरान्तस्य सर्वस्य धृतेरुक्तत्वाद् ब्रह्मैवाक्षरम् । भर्ता सन् विष्णुर्जीवैर्हृदि प्रियमाणश्च विभर्ति च । एतदुक्तं भवति । यद्यपि हरिर्जगता प्रियत इत्युच्यते जगति व्याप्तत्वात् । जगद्विभर्ति च । नैतावता तयोराधाराधेयभावस्तुल्य इति मन्तव्यम् । किन्तु मूलभर्ता सन् प्रियमाणश्च विभर्ति च । युज्यते च तस्यैकस्यैव बहुरूपतया निविष्टत्वादिति । यस्मिन्निदं सम्यक्च विविधं चैधि ॥

## तत्त्वप्रकाशिका

अत्राविनाशित्वसाम्यात् चित्प्रकृतौ हरौ च साधारणस्याक्षरनाम्नो ब्रह्मणि समन्वयप्रति-  
पादनादस्ति शास्त्रादिसङ्गतिः । श्रुत्यादिसङ्गतिं विषयवाक्यमुदाहृत्य विषयादिकं च सूचयन्  
सयुक्तिकं पूर्वपक्षं च दर्शयति ॥ अदृश्यत्वादीति ॥ अदृश्यत्वादिगुणाः पूर्वं विष्णोरुक्तास्ते च  
वाजसनेयके अक्षरस्योक्ताः । ‘तद्वा एतदक्षरं गार्गी अदृष्टं द्रष्टृश्रुतं श्रोत्रमतं मन्त्रविज्ञातं विज्ञातृ  
नान्यदतोऽस्ति द्रष्टृ नान्यदतोऽस्ति श्रोतृ नान्यदतोऽस्ति मन्तृ नान्यदतोऽस्ति विज्ञात्रेतस्मिन्स्व-  
त्वक्षरे गार्ग्याकाश ओतश्च प्रोतश्च’ इति । तस्याक्षरस्य विष्णोरन्यत्वेऽदृश्यत्वादिकं चान्यस्यैव  
प्रसज्येत इत्यवश्यं निर्णयत्वम् । तदक्षरं विषयः । किं विष्णुरुत चेतनप्रकृतिरिति सन्देहः ।  
उक्तसाधारण्यं च सन्देहबीजम् । द्रष्टृत्वादिश्रवणात् जडप्रकृतेरोङ्कारस्य (राकाशस्य) च न  
सन्देहनिविष्टत्वम् । उत्तराधिकरणे त्वीक्षणस्य प्रथमप्रतीतेरस्त्यवकाशः । एतदक्षरं मध्यमं  
श्रीतत्त्वमेवेति पूर्वःपक्षः । तत्राक्षरशब्दस्य प्रसिद्धेः । ‘एतस्य वाऽक्षरस्य प्रशासने गार्गी  
सूर्याचन्द्रमसौ विधृतौ तिष्ठतः’ इत्यादिनाऽक्षरस्य चन्द्रसूर्याद्याधारत्वप्रतीतिश्च । चन्द्राद्या-  
धारत्वस्य च ‘अहं सोमम्’ इत्यादेस्तद्धर्मत्वात् । न च वाच्यमदृश्यत्वादिविष्णुधर्मश्रवणात्  
तस्याक्षरत्वमिति । अदृश्यत्वादिगुणानां मध्यमाक्षरेऽपि सम्भवात् । तथा च स्मृतिः । ‘ये  
त्वक्षरमनिर्देश्यमव्यक्तं पर्युपासते । सर्वत्रगमचित्यं च कूटस्थमचलं ध्रुवम्’ । ‘आसीदिदं  
तमोभूतमप्रज्ञातमलक्षणम् । अप्रतर्क्यमनिर्देश्यं प्रसुप्तमिव सर्वतः’ इत्यादि । अथापि स्यात् ।  
अक्षरश्रुतेरदृश्यत्वादिलिङ्गानां च मध्यमोत्तमाक्षरयोः साम्येऽत्र मध्यमैवोच्यत इति निर्वन्दे को  
हेतुरिति । मैवम् । ‘न तदश्नाति किञ्चन’ इत्यक्षरस्यानशनोक्तेः तच्च विष्णोर्विरुद्धम् । ‘अत्ता  
चराचरग्रहणात्’ इत्युक्तत्वात् । न च मध्यमाक्षरस्यानशनाङ्गीकारे विरोधोऽस्ति । अतो  
मध्यमाक्षरमेवैतदक्षरमिति तस्यैवादृश्यत्वादिगुणकत्वमिति भावः । आहनसं यज्ञेष्वभिषूयमा-  
णम् । लताभिमानित्वेनेयमुक्तिः । ‘सोमं राजानं जुहति । तं देवा भक्षयन्ति’ इत्यादिवत् ।  
सिद्धान्तयत्सूत्रमवतार्य व्याचष्टे ॥ अत इति ॥ इदमक्षरं ब्रह्मैव । ‘यदूर्ध्वं गार्गी दिवो यदर्वाक्  
पृथिव्या यदन्तरा द्यावापृथिवी इमे यद्भूतं च भवच्च भविष्यच्चेत्याचक्षते । आकाश एव तदोतं च  
प्रोतं च’ इत्याकाशाख्यप्रकृतेः सर्वाधारत्वमुक्त्वा ‘एतस्मिन्स्वत्वक्षरे गार्ग्याकाश ओतश्च  
प्रोतश्च’ इत्यक्षरस्य तदाधारत्वश्रवणादित्यर्थः । सर्वाधारत्वं कुतो विष्णुत्वनिश्चायकमित्यत  
आह ॥ य इति ॥ एको देवो भर्तृत्वेन बहुधा निविष्टो जगता भ्रियमाणस्तद्विभर्ति । स च यदा तं  
भारं भर्तुं नेच्छति तदासौ नश्यतीत्यर्थः । कतच्च तद्वै त्वं प्राण इत्युक्तप्राणस्योच्यते । यस्मिन्निदं  
सम्यग्विविधं चैधि तदेव ब्रह्मेत्यर्थः । विष्णुवदन्यस्यापि सर्वाधारत्वं किं न स्यादित्यत आह ॥  
पृथिव्यादीति ॥ १० ॥

### गुर्वर्थदीपिका

उत्तराधिकरणे त्वीक्षणस्य प्रथमाप्रतीतेरित्यत्र “तद्वा एतदक्षरं गार्गि अदृष्टं द्रष्टुं” इतिवत् “सदेव सौम्येदमग्र आसीद्” इति प्राथमिकवाक्य एवाप्रतीतेरित्यर्थः । न च वाच्यं प्राथमिक-वाक्येऽप्रतीतत्वेऽपि “एकमेवाद्वितीयम्” इत्येकवाक्यमात्रव्यवहिततया प्रतीतस्येक्षणस्याति-दूरत्वाभावेन बुद्धिमतोन्नेतुं शक्यत्वात्कथमचेतनप्रकृतेः प्राप्तिरिति । विष्णौ श्रीतत्त्वे चासम्भावितस्य “बहु स्यां प्रजायेय” इत्युत्तरप्रकरणस्थश्रुत्युक्तजगदाकारविकारस्य प्रधान एव सम्भवेन ईक्षणस्याभिमानिव्यपेक्षयौपचारिकत्वकल्पनोपपत्त्या जडप्रकृतिप्राप्तिविघटकत्वाभावे तात्पर्यात् ॥

### भावबोधः

॥ ॐ अक्षरमम्बरान्तधृतेः ॐ ॥ विष्णोश्चित्प्रकृतेश्चाविनाशित्वसाम्यादक्षरशब्दः सावधारण इति न्यायविवरणोक्तमक्षरशब्दस्योभयत्र प्रसिद्धत्वमाह— अत्राविनाशित्वसाम्यादिति । अविनाशित्वस्याक्षरशब्दप्रवृत्तिनिमित्तत्वादिति भावः । उपलक्षणञ्चैतत् । अक्षरशब्दस्य तत्र प्रसिद्धत्वादित्यपि द्रष्टव्यम् । जीवानां शरीरक्षरणाख्यनाशस्य विद्यमानत्वान्न योगस्तत्साधारणः । अव्याकृताकाशादिसाधारण्येऽपि तस्य संशयकोटित्वाद्यसम्भवान्न तद्ग्रहणम् । उभयत्र प्रसिद्धिकथने यद्विष्ण्वतरल्लिङ्गशब्दोपेतत्वेनाभिधीयते तस्यैव संशयकोटित्वादिकं वक्तव्यम् । अव्याकृताकाशादेस्तु संशयकोटित्वादिकं न सम्भवति । प्रकृताक्षरशब्दवाच्यस्य “अदृष्टं” “दृष्टि” त्यादिना दृष्टत्वादेरुक्तत्वादिति भावः । अत एव वक्ष्यति “दृष्टत्वादिश्रवणाज्जड-प्रकृतेराकाशस्य च न सन्देहनिविष्टत्वम्” इति । अक्षरशब्दस्य योगेनोभयत्र प्रसिद्धचङ्गीकारेऽपि यौगिकानन्दमयादिशब्दवदस्यापि नामत्वं विरुध्यत इत्यभिप्रेत्योक्तमक्षरनाम्न इति । श्रुत्यादिसङ्गतिमिति । अव्यवहितपूर्वाधिकरणसङ्गतिस्तु भूम्नि स एवाधस्तादित्युक्तव्याप-कत्वोत्क्रान्तप्राणानित्युक्तोत्क्रमणसिद्धाऽव्यापकत्वादिधर्माणामविरोधाय ‘अन्यभावव्यावृत्तेः’ इति सूत्रेण लोकवैलक्षण्योक्तेरिति ज्ञातव्यम् ॥

नन्वत्र ‘तद्वा एतदक्षरं गार्गि ब्राह्मणा अभिवदन्ति’ ‘अस्थूलमनणु’ इत्यस्यादिवाक्यत्वेन तस्यैव भाष्यादौ विषयवाक्यत्वेनोदाहरणं युक्तम्; समन्वेतव्यशब्दस्य तत्रापि सत्त्वात् । ‘तद्वा एतदक्षरं गार्ग्यदृष्टं दृष्टि’त्युत्तरवाक्योदाहरणं किमर्थमिति चेत्, न; पूर्ववाक्ये दृष्टत्वादि

(भावबोधः)

अदृष्टत्वादिगुणोक्त्यभावेन सङ्गत्यभावापत्तेः । अम्बरान्तधृतेरित्युक्तहेतोस्तत्रानुक्तत्वाच्च । दृष्टत्वादिकथनाभावेनैव जडप्रकृतेर्वर्णानां च सन्देहपूर्वपक्षविषयनिराकरणासम्भवेन न्यायविवरणेऽक्षरशब्दस्य प्रकृतिविष्णुमात्रसाधारण्योक्त्ययोगाच्च । अत एव न्यायविवरणटीकायां नन्वचेतनप्रकृतौ वर्णेषु च कुतो न शङ्कापरिहृतमेतद् भाष्यकृता अदृष्टं दृष्टित्यादिविषयवाक्यमुदाहरतैवेत्युक्तम् । न च प्रथमवाक्योदाहरणेऽपि तत्प्रकरणस्थोत्तरवाक्यगत-दृष्टत्वादिकं जडप्रकृतिवर्णयोः संशयकोटित्वनिरासकत्वेन वक्तुं शक्यमिति वाच्यम्; तथात्वे उत्तराधिकरणेऽपि तदैक्षतेत्युत्तरवाक्ये ईक्षणश्रवणात् जडप्रकृतेः सन्देहादिविषयत्वाभावापातात् । अत एवोक्तं टीकायामुत्तराधिकरणे ईक्षणस्य प्रथमाप्रतीतेरस्त्यवकाश इति । किं विष्णुरिति । तद्वा एतदक्षरं गार्ग्यदृष्टमित्युक्तमक्षरं श्रीतत्त्वमुत विष्णुरिति चिन्ता । तदर्थं श्रीतत्त्वप्रापकाक्षरशब्दप्रसिद्ध्यादिबलाद् विष्णुत्वप्रापकसर्वाश्रयत्वादिलिङ्गबाध उत विष्णुप्रापकलिङ्गेन तत्प्रसिद्ध्यादिबाध इति । तदर्थं प्रसिद्ध्यादिकं निरवकाशमुत सावकाशमिति । अम्बरान्तधृत्यादिकं तु आकाशशब्दस्य लक्ष्मीतत्त्वपरत्वादिना सावकाशमुताकाशशब्दस्य चित्प्रकृतिपरत्वादिनाम्बरान्तधृत्यादिकं निरवकाशमक्षरश्रुत्यादिकं च विष्णौ सावकाशमिति । तदर्थं “न तदश्नाति किञ्चने”त्युक्तमनशनं विष्णोर्न युक्तमुत युक्तमिति । तदर्थं न तदश्नाति किञ्चनेति श्रुतिः किं विष्णोः सर्वथाशनाभावपरोत जीवनहेतुत्वेनाशनाभावपरेति । प्रथमाप्रतीतेरिति । न प्रतीतिः समन्वेतव्यसच्छब्दरूपधर्मिणः । अग्र आसीदित्युक्तनियतपूर्ववर्तित्वलक्षणकारणत्वरूपसाधारणधर्मप्रतीतिकाल एवेत्यर्थः । अत्तेत्युक्त्वा न तदश्नाति किञ्चनेति विरुद्धेति न्यायविवरणम् तन्निवर्तनीयाशङ्काप्रदर्शनपूर्वकं व्याचष्टे— अथापि स्यादित्यादिना । न च मध्यमाक्षरस्येति । “आत्मा वा इदमेक एव अग्र आसीन्नान्यत् किञ्चन मिषदि”ति श्रुतौ स्वतन्त्रोन्मेषाभावेनानुन्मेषोक्तिवत् स्वतन्त्राशनाभावेन वा ब्रह्मवत्संहर्तृत्वाभावेन वा अत्तेत्यत्र संहाररूपतयोक्तस्याशनस्याभावस्य तत्र युक्तत्वादिति भावः ॥

ननु ‘अहं सोमम्’ इति वाक्यस्य सूर्याचन्द्रमसौ विधृतावित्यनेन समानार्थत्वलाभाय सोमशब्देन चन्द्रो यदि ग्राह्यस्तर्हि कथं तस्याऽऽहनसमिति यज्ञेष्वभिषूयमाणत्वोक्तिरित्यत आह— लताभिमानित्वेनेति । यथा “सोमं राजानमि”त्यादौ हूयमानतयावक्ष्यमाणसोमलताभिमानित्वाच्चन्द्रे हूयमानत्वादिव्यपदेशस्तथात्रापि सोममभिषुणोतीति वाक्यविहिताभिषवणयुक्तसोमलताभिमानित्वाच्चन्द्रे अभिषूयमाणत्वव्यपदेश इत्यर्थः । भाष्योदाहृतश्रुतिभागे

(भावबोधः)

अम्बरधृतिरेव प्रतीयते, न त्वम्बरान्तधृतिरित्यतो सर्वाधारप्रकृत्याधारत्वमिति न्यायविवरणानु-  
सारेण यदूर्ध्वमित्यादितत्पूर्ववाक्योदाहरणपूर्वकं दिव उपरितनादीनामाकाशान्तानां साक्षात्  
परमात्मधृतत्वाभावेऽपि सर्वाधाराकाशाधारत्वे सर्वाधारत्वमपि सिध्यत्येवेत्यभिप्रेत्य सूत्रभाष्य-  
योरम्बरान्तसर्वधृतिरुक्तेति मनसि निधाय एतस्मिन् खल्विति भाष्यं व्याचष्टे— इदमक्षरं  
ब्रह्मैवेत्यादिना । आकाशाख्यप्रकृतेरिति । न चात्राकाशपदेन जडप्रकृत्यादिकमेव विवक्षितमिति,  
अम्बरान्तधृतिः श्रीतत्त्वे आकाशे इति वाच्यम्; अत्र चाकाशो “यद्भूतमि”त्यादिना  
“आकाश एव तदोतश्च प्रोतश्चेत्य”नेन सर्वचेतनपोषकतया “एतस्मिन् खल्वक्षरे गार्ग्याकाश  
ओतश्च प्रोतश्चेत्यनन्याश्रित”त्वेन चोच्यते । न च तत् चित्रकृतितोऽन्यत्र युक्तम्; न  
चात्रोक्तत्वादिकमुपादेयत्वमाधेयत्वं वा न तु पोष्यत्वम् । तच्च सर्वस्य जडप्रकृतिं प्रति सम्भवतीति  
शङ्क्यम्; एतस्मिन् खल्वक्षरे गार्ग्याकाश ओतश्चेत्याकाशाश्रयत्वेनोध्यमानाक्षरस्य द्रष्टृत्वादिना  
चेतनत्वेनोपादानत्वायोगात् । कस्मिन् खलु इन्द्रलोका ओतश्च प्रोतश्चेति प्रजापतिलोकेषु  
गार्गीत्यादावाधेयत्वस्याभावाच्च । न ह्यधस्तन इन्द्रलोकः उपरितने प्रजापतिलोके आहितः;  
एकप्रकरणस्थस्यौतादिशब्दस्य नानार्थत्वं चायुक्तम्; तस्मात् “द्रुद्रं समाश्रितादेवाराज्ञिराज्यं  
समाहितमि”त्यादाविव पोष्यत्वादिकमेव ओतत्वम् । न चाचेतनस्य पोष्यत्वं युक्तमिति ।  
भूतादिपादमपि देहद्वारा भूत्वादियुक्तचेतनपरमेवेत्याकाशः चित्रकृतिरेव; ततश्च तदाश्रयोऽक्षरं  
ब्रह्मैव, न चित्रकृतिः । स्वाश्रयत्वस्य विरुद्धत्वादिति भावः । तदुक्तं बृहदारण्यकभाष्ये—

‘दीप्तेराकाशशब्दोक्ता स्त्रीर्हि सर्वाश्रया मता ।

तदाश्रयः परो विष्णुः सोस्थूलादिगुणो मतः ॥’ इति ।

अत एव भाष्योदाहृतश्रुतां ‘भर्ता’ ‘विभर्ति’ इत्यनयोः पोषकत्वमप्यर्थो ग्राह्यः ।  
न्यायविवरणोदाहृतश्रुतौ पतिशब्देनात्मानमित्यात्मशब्देन परायणमित्यनेन चायमेवार्थोऽभिप्रेतः ।  
‘एको देवो बहुधा निविष्टः’ इत्यस्य शेषभूतं वाक्यं ‘यदा भारं तंद्रयते स भर्तुं निधाय भारं  
पुनरस्तमेति’ इति । तस्यार्थमाह— स च यदेत्यादिना । ननु ‘भर्ता सन्’ इति श्रुतौ  
विष्णुवाचकपदाभावात् कथं तस्या विष्णोः सर्वाधारत्वप्रतिपादकत्वमित्यत आह— एतच्च तद्वै त्वं  
प्राण इत्युक्तप्राणस्येति । तस्य प्राणस्य विष्णुत्वं प्रागेव साधितमिति भावः । ‘यस्मिन्निदं  
संचविचैधि सर्वम्’ इति श्रुतौ यच्छब्दस्य यतः प्रसूतेत्यादियच्छब्दवत् ‘तदेव ब्रह्म परमं  
कवीनाम्’ इत्युत्तरवाक्यस्थेन तच्छब्देनान्वय इत्याह— तदेव ब्रह्मेत्यर्थ इति ।

(भावबोधः)

श्रुतावेधीत्यस्यावर्धतेत्यर्थः । तथा चास्या अपि श्रुतेर्विवक्षितार्थप्रतिपादकत्वादत्रोदाहरणं युक्तमिति भावः । विष्णुवदन्यस्यापि सर्वाधारत्वं किं न स्यादिति । अनेन सर्वाधार-  
प्रकृत्याधारत्वं विष्णोरन्यस्य विरुद्धमिति न्यायविवरणमप्यवतारितं सत् उक्ततात्पर्यकं भवतीति  
द्रष्टव्यम् ।

### भावदीपः

ॐ अक्षरमंबरान्तधृतेः ॐ ॥ १० ॥ विष्णोश्चेतनप्रकृतेश्चाविनाशित्वसाम्यादक्षरशब्दः  
साधारण इति न्यायविवरणोक्तं साधारण्यमाह ॥ अविनाशित्वेति ॥ अक्षर शब्दप्रवृत्तिनिमित्तेति  
योज्यम् । उपलक्षणमेतत् । अक्षरशब्दस्य रूढ्या चेत्यपि ध्येयम् । अविनाशित्वयोग-  
मात्रस्यातिप्रसङ्गात् । देहतोऽविनाशित्वसाम्यादिति वाऽर्थः । विशेषस्तु चन्द्रिकायाम् ।  
इत्यन्तभाष्यं सङ्गतिपरत्वेन तावद्व्याकुर्वन् अदृश्यत्वादिगुणा अक्षरस्योक्ता इत्येतावदंशं  
व्याचष्टे ॥ अदृश्यत्वादिगुणा इति ॥ अदृश्यत्वनये उक्ता इत्यर्थः । वाजसनेयके पञ्चमाध्याये  
अदृष्टं द्रष्टृश्रुतं श्रोत्रित्यादिनेत्यर्थः ॥ तद्वा एतदिति ॥ अम्बराधारत्वद्योतनायादि-  
पदोपात्तपरशेषोक्तिः । अदृश्यत्वादेरक्षरस्थताद्योतनाय पूर्वशेषोक्तिः ॥ इतीति ॥ इत्युक्ता  
इत्यन्वयः । अहं सोममित्यादेर्भावमाह ॥ तस्येति ॥ वक्ष्यमाणदिशा चन्द्राद्याधार-  
त्वलिङ्गाच्चित्प्रकृतित्व इत्यर्थः । गुणा इत्येतस्य तात्पर्यमदृश्यत्वादिकं चेति ॥ इतीति ॥ इति  
सङ्गतिसम्भवादवश्यनिर्णयत्वमक्षरस्येत्यर्थः ॥ उक्तेति ॥ देहाक्षरणरूपाविनाशित्वाख्य-  
प्रवृत्तिनिमित्तसाधारण्यमित्यर्थः । नन्वक्षरत्रयमीरितमित्यदृश्यत्वनयोक्तस्मृत्या जडप्रकृतौ तथा  
यः पुनरेतं त्रिमात्रेणोमित्यनेनैवाक्षरेण परं पुरुषमभिध्यायीतेत्योङ्कारेऽप्यक्षरपदप्रयोगदर्शनात्  
प्रवृत्तिनिमित्तस्यापि तत्साम्येनैव वाच्यत्वात्तयोः कुतो न संशयकोटित्वमित्यत आह ॥  
द्रष्टृत्वादिश्रवणाज्जडप्रकृतेरोंकारस्य चेति ॥ एतेन ॐकारेण सर्वा वाक् सन्तृण्णेत्यादि श्रुत्या  
सर्ववर्णात्मकोंकारस्य सन्देहकोटित्वं वदन्तो निरस्ताः । कचित्तु जडप्रकृतेराकाशस्य चेति  
पाठः । स च न साधुरेव तत्राक्षरशब्दाप्रवृत्तेः । अविनाशित्वरूपप्रवृत्तिनिमित्तस्य भूताका-  
शेऽभावात् । अव्याकृते भावेऽपि कालात्मादावपि भावेनाऽऽकाशस्य चेति विशिष्योक्त्य-  
योगादित्याहुः । तर्हि उत्तरनयेऽपि तदैक्षतेति श्रवणाज्जडप्रकृतिसंशयो न स्यादित्यत आह ॥  
उत्तरेति ॥ सदेवेत्यत्राप्रतीतेरित्यर्थः । एतेनान्तर्यामिनयेऽपि प्रकृतेः संशयकोटित्वं समाहितं  
ध्येयम् । तदेव भाष्यं पूर्वपक्षादिपरत्वेनापि व्याकुर्वन् मध्यमाक्षरस्योक्ता इत्येतावदंशं



(भावदीपः)

प्रतिज्ञापरत्वेन व्याचष्टे ॥ एतदिति ॥ अदृष्टत्वादिगुणकमित्यर्थः । श्रीतत्त्वस्येत्यनुक्त्वा मध्यमाक्षरस्येत्युक्तिलब्धां युक्तिमाह ॥ तत्रेति ॥ ये त्वक्षरमनिर्देशयमिति गीतादौ श्रीतत्त्वे प्रसिद्धेरित्यर्थः । अक्षरत्रयमीरितमिति स्मृत्या विष्णावपि प्रसिद्धिरस्ति । अत एव भाष्ये मध्यमपदम् । अन्यथाऽक्षरस्येत्येव ब्रूयादित्यतो भाष्ये इत्यादिनेत्यनेन न केवलं प्राक्टीकोक्त-वाक्यशेषो ग्राह्यः । किन्तु एतस्य वा इत्यादिलिङ्गोक्तिपरवाक्यं च । गुणा इत्यनेन चन्द्राद्याधारत्वगुणोऽपि ग्राह्य इति भावेन तद्व्यावर्त्यशङ्कामाह ॥ एतस्येति ॥ लिङ्गस्य श्रीतत्त्वधर्मतोक्तिपरत्वेनाहमित्यादिभाष्यं योजयति ॥ चन्द्रेति ॥ अम्भिणीपर्याय-श्रीवाक्यत्वादहमित्यादेरिति भावः । द्युभ्वादिनयन्यायेन विष्णावपि सम्भवान्द्राष्यस्थादि-पदानुरोधेन तद्धर्मत्वादित्येवोक्तम् । न तु तस्यैव धर्मत्वादिति । भाष्ये इत्यादेरित्यादिपदेनाहं त्वष्टारमुतपूषणं भगमिति वाक्यशेष इव ये त्वक्षरमितिगीतास्मृतिरपि गृह्यत इति भावेन तद्व्यावर्त्यशङ्कामाह ॥ न च वाच्यमिति ॥ आकाङ्क्षितपूर्त्या तस्यापि सम्भवादिति वाक्यार्थमाह ॥ अदृश्यत्वादीति ॥ न केवलं अदृश्यत्वनयरीत्या विष्णावित्यपेक्षार्थः । इत्यादेरित्यादिपदोक्तां स्मृतिमाह ॥ तथा चेति ॥ अक्षरमविनाशि सूक्ष्मत्वादनर्देशयम् । अप्रसिद्धत्वादव्यक्तम् । सर्वगं देशतो व्याप्तम् । गुणबाहुल्यादचिन्त्यम् । कूटे आकाशे अभिमानितया स्थितं कूटस्थम् । अचलं कदापि स्वपदादभ्रष्टम् । ध्रुवं निर्विकारमित्यर्थः । इयं चित्रकृतिपरेति तात्पर्यं व्यक्तम् । आसीदिति द्वादशगीताभाष्योक्तस्मृतिः । इदं प्रसिद्धं तमः मायारूपं प्रलये प्रसुप्तमिति निर्व्यापारमासीत् । अभूतमजातम् । अप्रज्ञातमित्यादिना प्रत्यक्षाद्यवेद्यत्वमुच्यते । अत्तेत्युक्त्वा न तदशनाति किञ्चनेति विरुद्धतेति न्यायविवरणमत्र योजयितुं तद्व्यावर्त्यशङ्कामाह ॥ अथापीति ॥ आदिपदेन सूर्याद्याधारत्वलिङ्गग्रहः । न्यायविवरणवाक्यस्य खण्डशोऽर्थमाह ॥ न तदिति ॥ अयमक्षरवाक्यशेष इत्यग्रे स्पष्टम् । अत्र न तदशनातीत्येव पूर्तौ किञ्चनेत्युक्तिः सामान्या-भावसूचनाय । तेन गुहानयोक्तरतीत्याऽशुभानशनपरं तदिति प्रत्युक्तं ध्येयम् ॥ न चेति ॥ तस्य प्रागुक्तत्वस्य काप्यनुक्तेः अतृत्वेऽपि वा धर्मान्तरेण वाक्यशेषादिति न्यायेन नान्यत्किञ्चन मिषदिति श्रुताविव स्वतन्त्राशानाभावपरतोपपत्तेरिति भावः ॥ अत इति ॥ श्रुतिलिङ्ग-रूपप्रापकभावात् विष्णुत्वेऽनशनोक्तिविरोधाच्चेत्यर्थः । अक्षरमित्यनन्तरम् अत इत्यनुषङ्गः । इतीति पाठे तु नानुषङ्गः । अत्रोक्तं प्रागुक्तं चादृश्यत्वादिगुणकत्वमित्यर्थः । आङ्पूर्वस्य हन्तेः कर्मणि रूपं मत्वाऽऽह ॥ अभिषूयमाणमिति ॥ कथं चन्द्रस्यभिषूयमाणत्वमत आह ॥ लतेति ॥ सोममिति सोमं राजानमित्यादौ हूयमानभक्ष्यमाणसोमलताभिमानत्वाच्चन्द्रेऽभिषूयमाण-



(भावदीपः)

त्वोक्तिरित्यर्थः ॥ यत्र क चाक्षरस्य ब्रह्मत्वमुच्यते इति भ्रमनिरासाय भाष्यस्थप्रतिज्ञार्थमाह ॥  
 इदमिति ॥ भाष्योक्तवाक्यादम्बरधृतेरेव प्रतीत्यातदन्तसर्वधृतेरप्रतीतेः सर्वाधारप्रकृत्याधारत्वं  
 विष्णोरन्यस्य विरुद्धमिति न्यायविवरणोक्तिमनुरुध्य वाक्यशेषं वदन् हेतूक्तिपरं भाष्यं व्यनक्ति  
 ॥ यदूर्ध्वमिति ॥ आकाशाख्यप्रकृतेरिति ॥ चित्रकृतेरित्यर्थः । अत्र श्रुतावाकाशस्य  
 सर्वाधारत्वमुक्त्वाऽस्यैकाक्षराश्रितत्वमुच्यते । तच्च अव्यक्तात् पुरुषः परः । अक्षरात्परतः परः ।  
 मम योनिरप्स्वांशतः समुद्र इत्यादिना श्रीतत्त्वलिङ्गमिति आकाशस्तल्लिङ्गादिति न्यायसाम्येन  
 दीप्तेराकाशशब्दोक्ता श्रीर्हि सर्वाश्रया मता । तदाश्रयः परो विष्णुः सोऽस्थूलादिगुणो मत इति  
 बृहद्भाष्योक्तस्मृत्या चाकाशश्चित्रकृतिरिति भावः । अधिकं चन्द्रिकायाम् । य एव  
 एकप्रकृतिपुरुषकालाधारः पृथिवीं द्यां सर्वभुवनानि च दधारेति जन्मादिनये य इति  
 श्रुतेर्व्याख्यानात् भर्तेत्यादेरर्थमाह ॥ एक इति ॥ भर्ता सन्नित्यस्यार्थो भर्तृत्वेनेति ॥ भ्रियमाणो  
 विभर्तीत्युक्त्या प्राप्तं जगदीश्वरयोराधाराधेयभावसाम्यं निरसितुं यदा भारं तन्द्रयते स भर्तुं  
 (निधाय) परास्य भारं पुनरस्तमेतीति शेषार्थमाह ॥ स चेति ॥ अत्र विष्णुश्रुत्यादेरभावात् कथं  
 विष्णौ समाख्येयं श्रुतिरित्यतस्तत् शब्दपरामृष्टमाह ॥ एतच्चेति ॥ स च प्राणोऽत एव प्राण  
 इत्यत्र लक्ष्मीपतित्वादिलिङ्गेन विष्णुरिति निर्णीत इति भावः । एधि अस्तीत्यर्थः ।  
 अवसोरेधावभ्यासलोपश्चेति अस्तेर्मध्यमपुरुषप्रयोगः छान्दस इत्येके । एधीत्यस्यावर्धतेति  
 चन्द्रिकोक्तिः । यस्मिन्निति श्रौतयच्छब्दस्य विष्णवर्थत्वद्योतनाय तदेव ब्रह्म परमं कवीना-  
 मित्युत्तरवाक्यस्थतत्पदेनान्वयमाह ॥ तदेव ब्रह्मेत्यर्थ इति ॥ विष्णुवदन्यस्यापीति ॥ य उ त्विति  
 श्रुतेर्जन्मादिनयोक्तरीत्या भर्तेति श्रुतेश्च यदा भारमिति वाक्यशेषार्थोक्तिरीत्याऽन्व-  
 यव्यतिरेकाभ्यां विष्णवेकपरत्वप्रतीतेस्तथैव श्रुतीनां व्याख्यातुं शक्यत्वेऽपि स्मृत्यवैयर्थ्याय श्रुतीः  
 सर्वाधारप्रकृत्याधारत्वं विष्णोरिति न्यायविवरणैकदेशविवरणपरतया व्याख्यायान्यस्य विरुद्ध-  
 मित्येतदंशविवरणपरतया स्मृतिर्व्याख्यातेति ध्येयम् ॥ १० ॥

### वाक्यार्थमुक्तावली

ॐ अक्षरमंबरांतधृतेः ॐ ॥ अविनाशित्वेति ॥ अविनाशित्वस्याक्षरशब्द-  
 प्रवृत्तिनिमित्तत्वादिति भावः ॥ उपलक्षणं चैतत् ॥ अक्षरशब्दस्य तत्र प्रसिद्धत्वादित्यपि द्रष्टव्यम्  
 ॥ तेन यौगिकस्य लिङ्गत्वात्कथं नामत्वमित्यपास्तम् ॥ उभयत्ररूढेरप्याश्रयणात् ॥ श्रुत्यादि-  
 सङ्गतिमिति ॥ अव्यवहितसङ्गतिस्तु, धर्मोपपत्तेश्चेत्यत्र स एवाधस्तादित्यादिनोक्तं यत्सर्वगतत्वं

(वाक्यार्थमुक्तावली)

वाजसनेये अस्थूलमनण्वित्यादिपदेनोक्तं यच्चसर्वस्वातन्त्र्यं यत्र नान्यत्पश्यतीत्यादिनोक्तं तदेव,  
वाजसनेयेनान्यदतोस्ति द्रष्टृति अन्यस्य स्वातन्त्र्येणद्रष्टृत्वनिषेधेनाग्रायते यदीदमक्षरमन्य-  
त्स्यात्तदाभूमाप्यन्य इत्याक्षेपादिति बोध्यम् ॥ अत एव भाष्येऽदृष्टत्वादिगुणा इति सामान्ये-  
नोक्तं तत्रादिपदेन नित्यं विभुं सर्वगतमित्युक्तसर्वगतत्ववदव्यवहिताधिकरणोक्तसर्वगतत्वस्यापि  
ग्रहणसम्भवात् ॥ तद्वा एतदक्षरं गार्गी ब्राह्मणा अभिवदन्तीत्यस्य प्रथमवाक्यत्वेपि तत्रादृष्ट-  
त्वाद्यश्रवणेन सङ्गत्यप्रतीतेः अत एव तत्र द्रष्टृत्वादिचेतनधर्माश्रयणेन जडप्रकृतेर्वर्णानां च  
सन्देहपूर्वपक्षविषयत्वनिराकरणासम्भवात् अम्बरान्तधृतेरित्युक्तहेतोस्तत्राभावाच्च तद्वा एतद-  
क्षरङ्गार्ग्यदृष्टमित्युत्तरवाक्योदाहरणमिति ज्ञेयम् ॥ किं विष्णुरिति ॥ किमिदमक्षरं  
येत्वक्षरमनिर्देश्यमिति प्रसिध्यांभृणीसूक्तसमाख्यातं चन्द्राद्यधारत्वानशनलिङ्गैः श्रीतत्वम् उत  
अम्बरान्तधृति, प्रशासन, अन्यभावव्यावृत्तिलिङ्गैः विष्णुरिति तदर्थं श्रीतत्वप्रापकाणां श्रीतत्वे  
सावकाशत्वमन्यत्र निरवकाशत्वमुत वैष्णवलिङ्गानामन्यत्र निरवकाशत्वं श्रीतत्वप्रापकाणां  
विष्णौसावकाशत्वमिति ॥ ननु योगरूढिभ्याम् उभयत्र प्रसिद्धेर्विवक्षितत्वेन जीवे  
अविनाशित्वयोगमात्रसद्भावेपि रूढ्यभावात्पूर्वपक्षसंशयविषयत्वाभावेपि अक्षरत्रयमीरिमिति  
जडप्रकृतौ यः पुनरेतन्त्रिमात्रेणोमित्यनेनैवाक्षरेणेत्योकारेऽक्षराणामकारोस्मिति सर्ववर्णेषु  
चाक्षरपदप्रयोगादविनाशित्वप्रवृत्तिनिमित्तसद्भावाच्च कुतो न तेषां सन्देहनिविष्टत्वमित्यत आह ॥  
द्रष्टृत्वादीति ॥ जडप्रकृतेरौकारस्येति पाठः ॥ आकाशस्येति त्वपपाठः ॥ आकाशे  
अक्षरपदाप्रयोगात् प्रवृत्तिनिमित्तमात्रस्य चेतनमात्रसाधरण्याच्चेकवलं योगेन साधारण्ये  
नामत्वाभावापाताच्च अक्षरे आकाश ओतश्च प्रोतश्चेत्युक्ताक्षरस्याकाशत्वाप्रसक्तेश्च ॥ ननु  
अचेतनप्रकृतौ वर्णेषु च कुतो न शङ्का परिहृतमेतद्भाष्यकृता अदृष्टं द्रष्टृत्वादिवाक्यं  
विषयवाक्यमुदाहृतैवेत्यादिन्यायविवरणटीकानानुगुण्याच्च ॥ ननु तर्हि उत्तराधिरणे  
सदेवसौम्येदमग्र आसीदित्युक्तम् ॥ तत्किं ब्रह्म प्रधानं वेति न सन्देहावकाशः तत्रापि तदैक्षतेति  
ईक्षणश्रवणादित्यत आह ॥ उत्तराधिकरणेत्विति ॥ अस्मिन् स्थाने सदेव सौम्येदमग्र  
आसीदेकमेवाद्वितीयं, तदैक्षत, तत्तेजोसृजतेति वाक्यान्तरेप्रतीतावपि, तद्वा एतदक्षरं गार्ग्यादृष्टं  
द्रष्टृत्वादिवाक्यस्य विधेयधर्मतया प्रथमतोदृष्टत्वभाववत्सदेवसौम्येदमग्र आसीदित्यत्र सतो  
विधेयधर्मतया प्रथमतः प्रलयवृत्तित्वधर्मवदीक्षणस्य प्रथमाप्रतीतेरित्यर्थः ॥ एवमदृश्यत्वादि गुणा  
विष्णोरुक्ताः अदृष्टं द्रष्टृ, श्रुतं श्रोत्रित्यादिना अक्षरस्योक्ता इत्यसङ्गतिप्रदर्शनपरतया  
व्याख्याय मध्यमाक्षरेत्युक्तम् अक्षरशब्दस्य श्रीतत्वपरपूर्वपक्षं व्यनक्ति ॥ एतदक्षरमिति ॥ कुत

(वाक्यार्थमुक्तावली)

इत्यतस्तस्यापि सम्भवादिति वाक्यस्य मध्यमस्याप्यक्षरशब्दवाच्यत्वसम्भवादित्यर्थमभिप्रेत्याह  
 ॥ अत्रेति ॥ भाष्ये अत्रेत्यादिपदेन एतस्य वा अक्षरस्य प्रशासने गार्गि सूर्याचन्द्रमसांवित्यादि  
 गृह्यते ॥ ततश्च सूर्याचन्द्रमसौ विधृतौ तिष्ठत इत्यादिना सूर्यचन्द्राधारत्वादयः अक्षरस्योक्ताः  
 तेजः अहं सोममाहनसंविभर्म्यहं त्वष्टारभुतपूषणं भगमित्यादेः अंभृणीसूक्तसमाख्यानात्तस्य  
 श्रीतत्वस्यैव सम्भवादक्षरं मध्यमं श्रीतत्वमेवेति भाष्यार्थमभिप्रेत्य व्याचष्टे ॥ एतस्य  
 वाक्षरस्येत्यादिना ॥ अदृष्टं द्रष्टुं श्रुतं श्रोत्रित्यादिना ये अदृश्यत्वादिविष्णुगुणा उक्ताः तेषां  
 तस्यापि तत्रापि मध्यमाक्षरेऽपि सम्भवान्मध्यमाक्षरस्यैवोक्ता इति भाष्ययोजनामभिप्रेत्य  
 तद्व्यावृत्त्या शङ्काप्रदर्शनपूर्वकं व्याचष्टे । न च वाच्यमित्यादिना । कथं तेषां गुणानां मध्यमाक्षरे  
 सम्भव इत्यतः अदृश्यत्वादिगुणाः स्मृतिषु मध्यमाक्षरस्योक्ता इति योजनामभिप्रेत्य व्याचष्टे ॥  
 तथाच स्मृतिरिति ॥ अनिर्देश्यं सूक्ष्मत्वात् ॥ अचिन्त्यं गुणबाहुल्यात् ॥ कूटस्थं कूटे आकाशे  
 अभिमानित्वेन स्थितम् ॥ अचलं स्वपदात् कदाप्यभ्रष्टम् । ध्रुवं निर्विकारम् । अभूतमजन्यम् ।  
 अप्रज्ञातं प्रत्यक्षेण । किं चातर्क्यं तदपि कुतः अलक्षणं प्रात्यक्षिकानुमापकलिङ्गरहितम् । किं  
 चानिर्देश्यम् इदमित्यमित्यागमनिर्देशाविषयम्, इदं प्रसिद्धं तमो दुर्गाख्यं प्रलये सर्वतः प्रसुप्तमिव  
 निर्व्यापारमिव सर्वतः सर्वत्र व्यापकतयासीदित्यर्थः ॥ अन्यभावव्यावृत्तेरिति सूत्रनिर्व-  
 चनीयानशनत्वयुक्तिं शङ्कितुमाह ॥ अथापि स्यादिति ॥ अक्षरत्रयमीरितिमित्यक्षरश्रुतेः  
 अदृश्यत्वादिगुणकः यत्त्वक्षरमनिर्देश्यमित्यदृश्यत्वादिगुणानां यस्मिन् द्यौः पृथिवी चान्तरिक्षं  
 चन्द्रमामनसोजातः, चक्षोः सूर्यो, अहं सोममाहनसमिति चन्द्राद्याधारत्वस्योभयोः साम्ये-  
 पीत्यर्थः ॥ अत्तेत्युक्तत्वान्नतदश्नाति किंचनेति विरुद्धतेति न्यायविवरणं मनसि निधाय इत्यादि-  
 नेत्यादिपदेन नतदश्नाति किंचनेति वाक्यं च गृह्यते ॥ तथाच नतदश्नाति, इत्यने-  
 नाक्षरस्यानशनगुण उक्तः मध्यमाक्षरस्यैवानशनसम्भवादक्षरं मध्यमतत्वमेवेति भाष्यार्थं मत्वा  
 समाधत्ते ॥ मैवमिति ॥ नतदश्नातीत्येतावतापूर्तौ किंचनेत्युक्तिः सामान्याभावसूचनाय ॥ तेन  
 गुहानयोक्तरीत्या, अशुभानशनपरं तदिति प्रत्युक्तं ध्येयम् ॥ न च मध्यमाक्षरस्येति ॥  
 तस्यात्तृत्वस्य प्रागनुक्तेः ॥ अत्तृत्वेपि वा धर्मान्तरेणेति न्यायेन, नान्यत्किञ्चनमिषदित्यत्र  
 स्वतन्त्रोन्मेषाभावादनिमिषोक्तिवदत्रापि स्वतन्त्राशानाभावपरतोपपत्तेरिति भावः ॥ आङ्पूर्वस्य  
 हन्तेः कर्मणि रूपं मत्वोक्तम् ॥ अभिषूयमाणमिति ॥ लताभिमानित्वेनेति ॥ यथा सोमं  
 राजानमित्यादौ, हूयमानभक्ष्यमाणसोमलताभिमानित्वेन चन्द्रेहूयमानत्वादिव्यपदेशः,  
 तथाऽभिषव्युक्तलताभिमानित्वेनाभिषूयमाणव्यपदेश इत्यर्थः ॥ एतस्मिन् खल्वक्षरे इत्यत्र

(वाक्यार्थमुक्तावली)

अम्बरमात्रधृतिश्रवणाद्भाष्ये कथम् अम्बरान्तस्य सर्वस्येत्युक्तमित्यतः पूर्ववाक्योदाहरणपूर्वं व्याचष्टे, इदमित्यादिना ॥

आकाशाख्यप्रकृतेरिति ॥ दीप्तेराकाशशब्दोक्ता, श्रीर्हिसर्वाश्रया मता ॥

तदाश्रयः परोविष्णुः अस्थूलादिगुणोमतः इति तद्भाष्योक्तेरिति भावः ॥ एको देवो भर्ता सन् बहुधानिविष्ट इत्यन्वयमभिप्रेत्याह ॥ एक इति ॥ एको देवो बहुधानिविष्ट इत्यस्य शेषभूतं वाक्यं, यदाभारं तन्द्रयतेसभर्तुं निधायभारं पुनरस्तमेतीति, तस्यार्थमाह, सचयदा तं भारमिति ॥ तं भारमधो निधाय, भर्तुं नेच्छतीत्यर्थः ॥ नन्वेको देवो विष्णुः कुतः तत् श्रुतिलिङ्गाभावादित्यत आह ॥ एतच्चेति ॥ स च प्राणः श्रीलक्ष्मीपतित्वलिङ्गेन विष्णुरिति समाधितमिति भावः ॥ एधीति ॥ वर्धत इत्यर्थः ॥ मध्यमपुरुषः छान्दसः ॥ यद्वा अस्तीत्यर्थः ॥ असोरेधावलोपश्चेति स्मरणात् ॥ अत्रापि असोर्मध्यमपुरुषत्वं छान्दसम् ॥ यस्मिन्निदमिति यच्छब्दस्य तदेव ब्रह्मपरमं कवीनाम् इत्यनेनान्वय इत्याह ॥ तदेवेति ॥ एतेन सूत्रे तत्त्वित्यन्वेति ॥ तत्प्रथमान्तं षष्ठ्यन्तं चानुसन्धेयम् ॥ तथा च तस्य ब्रह्मण एव श्रुत्यन्तरेऽबरांतधृत्युक्तेर्विषयवाक्येऽक्षरस्यांबरांतधृतेर्ब्रह्मैवाक्षरमिति ॥

### तत्त्वसुबोधिनी

ॐ अक्षरमम्बरान्तधृतेः ॐ ॥ अत्राद्येऽधिकरणे प्रकृतेः जीवमात्रादेश्च निरासः । द्वितीये सर्वश्रेष्ठस्य मुख्यप्राणस्य भूमत्वम् अत्रतु ततोपि श्रेष्ठस्य श्रीतत्त्वस्याक्षरत्वनिरास इत्यवान्तरसङ्गतिः । अविनाशित्वरूपप्रवृत्तिनिमित्तसाधारण्ये नोभयत्रप्रसिद्धत्वमाह । अविनाशित्वेति । उपलक्षणं चैतत् । अक्षरशब्दस्य तत्र प्रसिद्धत्वादित्यपि द्रष्टव्यम् । अक्षरशब्दस्य योगेन उभयत्र प्रसिद्धचङ्गीकारेपि यौगिकानन्दमयादिशब्दवत् अस्यापि नामत्वं न विरुद्धम् इत्यभिप्रेत्यैवोक्तम् अक्षरनाम्न इति । न च तद्वा एतदक्षरमिति वाक्यमेव कुतो नोदाहृतं समन्वेतव्यशब्दस्य तत्र सत्त्वादिति वाच्यम् । तत्रादृष्टत्वादिगुणोक्त्यभावेनासङ्गतत्वापत्तेः । अम्बरान्तधृतौ इत्युक्तहेतोः तत्रानुक्तवत्त्वाच्चेति भावः । उक्तसाधारण्यमिति । प्रवृत्तिनिमित्तसाधारण्यमित्यर्थः । नन्वक्षरशब्दस्य जडप्रकृतौ प्रसिद्धेः तस्या आकाशवत्कुतो न सन्देहनिवेश इत्यत आह । द्रष्टृत्वादिति । ननु तर्हि अन्तराधिकरणेऽपीक्षणीयस्योक्तत्वात् तस्य च जडप्रकृतावसम्भवात् तत्र कथं तस्याः सन्देहनिवेश इत्यत आह । उत्तराधिकरणेत्विति । प्रथमाप्रतीतेरिति । समन्वेतव्य

(तत्त्वसुबोधिनी)

सच्छब्द धर्मिण अग्रआसीत् इत्युक्तनियतपूर्ववृत्तित्वलक्षणकारणत्वरूपसाधारणधर्मप्रतीति काल एवेत्यर्थः । लिङ्गमप्याह । एतस्येति । प्रशासने आज्ञायाम् आज्ञामात्रेण चन्द्रादित्याद्याधारत्वरूपलिङ्गादित्यर्थः । अस्तु चन्द्रादित्याद्याधारत्वमक्षरस्य तथापि चित्रकृतेरक्षरत्वं कुत इत्यत आह । चन्द्रादीति । तस्य लक्ष्मीसूक्तत्वादितिभावः । तत्र प्रमाणमाह । तथा च इति । ततः किमित्यत आह । तत्रेति । कुत इत्यत आह ॥ अत्रेति । न च मध्यमेति । स्वतन्त्राशनाभावेन ब्रह्मवत्संहर्तृत्वाभावेन वा अत्तेत्यत्र संहाररूपतयोक्तस्याशनाभावस्य तत्र युक्तत्वादिति भावः । श्रुतिस्थाहनसपदार्थमाह । यज्ञेष्विति । “ननु अहं सोममित्यस्य सूर्या चन्द्रमसौविधृतावित्यनेन समानार्थत्वलाभाय सोमशब्दे चन्द्रो यदिग्राह्यः तर्हि कथं तस्याहनसमिति यज्ञेषु अभिषूयमाणत्वोक्तिरित्यत आह । लताभिमानित्वेनेति । तत्र दृष्टान्तमाह । सोमं राजानमिति ॥ यथा सोमं राजानमित्यादौ स्तूयमानभक्ष्यमाणसोमलताभिमानित्वात् चन्द्रेस्तूयमानत्वव्यपदेशः तथा तत्रापि सोममभिषुणोति इति वाक्यविहिताभिष्वयुक्त सोमलताभिमानित्वात् चन्द्रेऽभिषूयमाणत्वव्यपदेश इत्यर्थः । भाष्योदाहृतश्रुतिभागे अम्बरधृतिरेव प्रतीयते न तु अम्बरान्तधृतिरित्यतो दिव आदीनां साक्षात् परमात्मधृतत्वाभावेपि सर्वाधाराकाशाधारत्वेन सर्वाधारत्वमपि सिध्यतीत्यभिप्रायेणैतस्मिन्निति भाष्यं व्याचष्टे । इदमक्षरमिति । एकोदेवो बहुधानिविष्टः इत्यस्य शेषभूतं ‘यदा भारं तन्द्रयते सभर्तुं निधायभारं पुनरस्तमेतीत्यस्य स परमात्मा भारं जगद्भारं निधायकृत्वा तं भारं भर्तुं यदा तन्द्रयते तदाऽसौपुनरस्तम् एतीत्यन्वयम् अभिप्रेत्य तदर्थमाह । सच यदेति । ननु भर्ता सन्निति श्रुतौ विष्णुवाचकपदाभावात् कथं तस्या विष्णोः सर्वाधारत्वप्रतिपादकमित्यत आह । एतच्चेति । तस्य प्राणस्य विष्णुत्वं प्रागेव समर्थितमिति भावः । यस्मिन्निदं सञ्च विचैधि सर्वमिति श्रुतौ यच्छब्दस्य यतः प्रसूता इत्यादि यच्छब्दवत् तदेव ब्रह्मपरमं कवीनाम् इत्युत्तरवाक्यस्थेन तच्छब्देनान्वय इत्याह । तदेव ब्रह्मेत्यर्थ इति । श्रुतावेधीत्यस्यावर्धतेत्यर्थः । तथा चास्यापि श्रुतेः विवक्षितार्थप्रतिपादकत्वात् अत्रोदाहरणं युक्तमिति भावः ।

### वाक्यार्थमञ्जरी

वाजसनेयके बृहदारण्यके ॥ तद्वा एतदिति ॥ हेगार्गीति याज्ञवल्क्यस्य स्वभार्या प्रतिसम्बोधनम् । तदेतदक्षरशब्दवाच्यं ब्रह्म अदृष्टमन्यैः साकल्येन द्रष्टं न भवति स्वयं तु दृष्ट एवमग्रेपि योज्यम् । अन्येषामपि द्रष्टृत्वादिसद्भावात्किमनेनेत्यत आह ॥ नान्यदिति ॥

(वाक्यार्थमञ्जरी)

अतोक्षरादन्यत्स्वातन्त्र्येण दृष्टं नास्ति । एवमग्रेपि आकाशः प्रकृतिः । नन्वक्षरशब्दस्य जडप्रकृतावपि सिद्धेः कुतो न तस्याः सन्देहविषयत्वमित्यत आह ॥ द्रष्टृत्वादीति ॥ प्रथमा प्रतीतेरिति ॥ सदेवसौम्येति विषयवाक्ये तदैक्षतेत्यश्रवणादिति भावः ॥ मध्यममित्यक्षरत्रयापेक्षयोक्तिः । प्रशासने आज्ञायां विधृतौ विशेषणधृतौ इत्यादेरित्यादिपदोक्तां स्मृतिमाह ॥ तथाचेति ॥ अक्षरमविनाशि । सूक्ष्मत्वादनिर्ययमदृश्यम् अप्रसिद्धत्वादव्यक्तं सर्वत्रगं देशतोव्याप्तं गुणबाहुल्यादचिन्त्यं कूटे अव्याकृताकाशे अभिमानित्वेन स्थितं कूटस्थम् अचलं कदापि स्वपदादभ्रष्टं ध्रुवं निर्विकारमित्यर्थः । इदं च चित्रकृतिपरमिति तात्पर्यं व्यक्तम् । आसीदिति गीताभाष्योक्तस्मृतिः तमोभूतं तमोरूपं तम आसीत्तमसागूळहमग्र इति श्रुतेः अप्रज्ञातं शब्देन अलक्षणं लौकिकचिह्नरहितम् अतर्क्यम् अनुमानागम्यम् अनिर्ययं प्रत्यक्षेण प्रसुप्तमिव तदानीं जगद्व्यापाराभावात् । अभिषूयमाणम् अभिषवयुक्तम् । ननु सोमपदोक्त चन्द्रस्य कथं यज्ञेषु अभिषवणमित्यत आह ॥ लताभिमानित्वेनेति ॥ यथासोमोवैराजेत्यादौ हूयमानभक्ष्यमाणसोमलताभिमानित्वेन चन्द्रमसि हूयमानत्वभक्ष्यमाणत्वव्यपदेशस्तथात्रापि सोममभिषुणोतीतिवाक्यविहिताभिषवणयुक्तसोमलताभिमानित्वेन चन्द्रेऽभिषूयमाणत्वव्यपदेश इत्यर्थः । ॐ अक्षरमंबरान्तधृतेः ॐ ॥ अक्षरङ्गार्गीत्युक्तमक्षरं ब्रह्मैव अम्बरान्तधृतेः अम्बरमाकाशशब्दितं श्रीतत्त्वम् अन्तं यस्यसर्वस्य जगतस्तदम्बरान्तं तस्य धृतेर्धारणादित्यर्थः । दिवः स्वर्गाद्विकुण्ठाद्वा ऊर्ध्वम् उपरि यदस्तिमहर्लोकादिकं ब्रह्माण्डस्वर्परबहिरावरणादिकं वा पृथिव्याः भूलोकात् पृथिवीसम्बन्धिसप्तलोकाद्वा अर्वाक् अधोयदस्ति तलादिकमण्डोदकादिकं वा 'अन्तरा ऊर्ध्वार्वाक् शब्दवाच्ययोः पूर्वोहोक्तयोर्मध्येवर्तमानं यदिमेप्रसिद्धे द्यावापृथिवी स्वर्गादिभूरादिके भर्तासन् भ्रियमाणोबिभर्ति एको देवो बहुधा निविष्टः यदा भारन्तन्द्रयते सभर्तुं परास्यभारं पुनरस्तमेतीति श्रुतिं व्याचष्टे ॥ एकोदेव इति ॥ भर्तेत्यस्यार्थोभर्तृत्वेनेति । श्रुतौपरास्य निरस्य ॥ प्राणस्येति ॥ तस्य च विष्णुत्वं प्रागेव समर्थितमिति भावः । अभिअवर्धत अधिनिषेदुः । अवस्थिताबभूवुः ।

### सूत्रभाष्यम्

॥ ॐ सा च प्राशासनात् ॐ ॥ ११ ॥

सा च धृतिः प्रशासनादुच्यत 'एतस्य वा अक्षरस्य प्रशासने गार्गि सूर्याचन्द्रमसौ विधृतौ तिष्ठत' (बृ.वि. ५-८-९) इत्यादिना । तच्च प्रशासनं विष्णोरेव ।

(सूत्रभाष्यम्)

‘सप्तार्धगर्भा भुवनस्य रेतो विष्णोस्तिष्ठन्ति प्रदिशा विधर्मणि’ (ऋ.सं. १-१६४-३६) ।

‘चतुर्भिः साकं नवतिं च नामभिश्चक्रं न वृत्तं व्यतीरवीविपदि’ (ऋ.सं. १-१५५-६)

त्यादिश्रुतेः ।

‘एकः शास्ता न द्वितीयोऽस्ति शास्ता’ (भारते) ।

‘यो हृच्छयस्तमहमिह ब्रवीमि’ (ग्रन्थोऽयं कचिन्न पठितः) ।

‘न केवलं मे भवतश्च राजन्स वै बलं बलिनां चापरेषामि’ (भागवते) त्यादेश्च

॥ ११ ॥

### तत्त्वप्रदीपिका

सा च प्रशासनात् ॥ सप्तमहदादिदेवता ब्रह्मादयः ‘आर्द्धा’ आ समन्तादृद्धा गर्भा गरणेन भ्रियन्त इति । भूमा वननीयश्चेति भुवनः, भुवनस्य विष्णोः, रेतोरूपाश्च ते तस्यैव प्रदिशा प्रदेशेनाऽदेशेनाऽज्ञया, विविधधर्मणि तिष्ठन्ति ।

एकः शास्ता न द्वितीयोऽस्ति शास्ता

गर्भे शयानं पुरुषं शास्ति शास्ता” इति भारते ॥

### तत्त्वप्रकाशिका

युक्त्यन्तरेण विष्णोरेवाक्षरत्वं प्रतिपादयत्सूत्रमुपन्यस्य व्याचष्टे ॥ सा चेति ॥ यदा सर्वधारत्वमेवाक्षरस्य विष्णुत्वं निश्चाययति तदा सुतरामाज्ञामात्रेण सर्वाधारत्वं विष्णुत्व-निश्चायकमित्याशयः । कुतोऽनेन विष्णुत्वनिश्चय इत्यत आह ॥ तच्चेति ॥ सर्वधृतिकारणं प्रशासनं विष्णोरेव तत्कुत इति तत्राह ॥ सप्तेति ॥ महदहङ्कारपञ्चमहाभूताख्यसप्तदेवता ब्रह्माण्डाख्यातिसमृद्धगर्भास्तदावरणभूता भुवनस्य रतिप्रदाः सारभूता वा भुवनरतिप्रदस्य विष्णोराज्ञया विविधविश्वधारणे तिष्ठन्तीत्यर्थः । सर्वधृतिहेतुप्रशासनं विष्णोरिवान्यस्यापि किं न स्यादित्यत आह ॥ एक इति ॥ बलं बलप्रदो धृतिहेतुः ॥ ११ ॥

### गुर्वर्थदीपिका

रेतः इति पदस्य सप्तपदोक्तबहूनां विशेषणत्वघटनाय “व्यत्ययो बहुलम्” इति वचनाद्वेतस इति तावद्योजनीयम् । तच्च षष्ठ्यैकवचनेऽपि सममित्यतो भुवनरतिप्रदस्येति टीका ।



(गुर्वर्थदीपिका)

पर्यावर्तनमात्रे चक्रदृष्टान्तः । विष्णोः सकाशाज्जगत्पर्यावर्तनं तु “प्रदिशा विधर्मणी”ति समाख्याश्रुतिबलादाज्ञयैवेति सिद्धयतीत्याशयवान्भाष्यकारः “चतुर्भिः साकम्” इत्यृचमपि प्रमाणयामास । यद्वा अन्तरङ्गत्वाद्विष्णोः स्वचक्रमेव निदर्शनम् “सर्वस्यान्तर्बहिः सोऽथ कृत्यां माहेश्वरीं विभुः । विज्ञाय तद्विधातार्थं पार्श्वस्थं चक्रमादिशत्” इति भागवतवचनादक्षक्रीडां कुर्वतो भगवत आज्ञामात्रेण परिवर्तमानं पार्श्वस्थमिति हि स्मृतिः । अन्यथा करस्थमित्यवक्ष्यत् । एवं च दार्ष्टान्तिकं जगदपि भगवदाज्ञामात्रेण परिवर्तमानमिति सिद्धयतीत्येतत् श्रुतिमपि सञ्जग्राहेति ज्ञेयम् । नृसिंहावतारात्प्राक् दैत्यकृतशस्त्रघाताद्युपद्रवस्य स्वाङ्गास्पर्शनं भगवदाज्ञामात्रेणेत्यतो “न केवलं मे भवतश्च राजन्” इति प्रह्लादवाक्योद्धारणम् ।

### भावबोधः

‘पतिं विश्वस्यात्मेश्वरं विश्वात्मानं परायणम्’ इति न्यायविवरणे उदाहृतप्रमाणाभ्यां विष्णोः सर्वाश्रयत्वसमर्थनम् । आदिपदोपात्तेन भाष्योदाहृतश्रुत्यादिना विष्णोरन्यस्य सर्वाधारत्वं विरुद्धमित्यस्य समर्थनमिति बोद्धव्यम् । विश्वस्य पतिं सकललोकपालकत्वेन तदाधारम् आत्मेश्वरं लक्ष्म्यादिसकलचेतननियामकत्वेन तदाधारं ‘विश्वात्मानं परायणम्’ इति पदयोरपि क्रमेण पूर्वोक्त एवार्थः । सूत्रभाष्यगत ‘त’ च्छब्द ‘च’ शब्दयोर्विधृतौ तिष्ठत इत्यादिनेति ‘आदि’-पदस्य च तात्पर्यमाह— यदा सर्वाधारत्वमेवेत्यादिना । अतिसमृद्धेति । सप्तार्धगर्भा इति संहितागतस्याकारस्यार्थोऽतीति । फलितमाह— तदावरणभूता इति । बलप्रदो धृतिहेतुरिति । तथा च प्रकृते तदुदाहरणं युक्तमिति भावः ।

### भावदीपः

ॐ सा च प्रशासनात् ॐ ॥ ११ ॥ सूत्रे चशब्दादाह ॥ युक्त्यन्तरेणेत्यादि ॥ धृतेरक्षराज्ञाधीनत्वोक्तावप्यक्षरस्य कथं विष्णुत्वसिद्धिरित्यतोऽभिप्रायमाह ॥ यदेति ॥ आज्ञामात्रेण सर्वाधारत्वाच्चेत्यर्थ उक्तो भवति । तच्छब्दार्थं व्यनक्ति ॥ सर्वधृतीति ॥ अर्धपदार्थोऽतिसमृद्धेति ॥ तदावरणेति फलितोक्तिः । रेतो रेतस इति व्यत्ययेन बहुवचनस्यैकवचनं मत्त्वाऽर्थद्वयमाह ॥ रतीति ॥ षाष्ठ्यर्थं मत्त्वाऽर्थमाह ॥ भुवनेति ॥ चतुर्भिरिति श्रुतिर्जन्मादिनय एव व्याख्याता । स वै बलमित्यस्य प्रकृतोपयोगायाऽर्थमाह ॥ बलमिति ॥ ११ ॥



## वाक्यार्थमुक्तावली

ॐ साचप्रशासनात् ॐ ॥ अत्रत्वक्षरमित्यनुवर्तते ॥ यत उच्यते अत इति शेषः ॥ चशब्दः युक्त्यन्तरसमुच्चायकः कैमुत्यद्योतकश्च ॥ ततश्च न केवलमम्बरांतधृतिः तत्रोच्यते ॥ किं तु सा धृतिः प्रशासनादाज्ञामात्रेणाप्युच्यते ॥ यतोतो ब्रह्मैवाक्षरमित्यभिप्रेत्य भावमाह ॥ यदेति ॥ भाष्ये इत्यादीत्यादिपदप्रयोगात्सर्वाधारत्वमित्युक्तम् ॥ तच्च प्रशासनमिति भाष्ये न केवलं धृतिरिति चार्थः ॥ सप्तार्धगर्भा इत्यत्र सप्त अर्धगर्भा इति पदच्छेदः तत्र आ समन्तादृद्ध अर्ध इति विग्रहमभिप्रेत्योक्तमतीति ॥ भावबोधेतु सप्तार्धगर्भा इति संहितागुणाकारस्यार्थ अतीत्युक्तम् ॥ केचित्तु अर्धेत्यत्रार्थो अतीत्याहुः ॥ फलितमाह तदावरणेति ॥ व्यत्ययेन रेतो रेतस इति मत्वा द्वेधाव्याचष्टे रतिप्रदाः सारभूतावेति ॥ प्रकारान्तरेणार्थमाह रतिप्रदस्येति ॥ तथाचरेतस इत्यत्र षष्ठ्या अलुगिति भावः ॥ बलप्रदो धृतिहेतुरिति ॥ तथाच प्रकृते तदुदाहरणं युक्तमिति भावः ॥

## तत्त्वसुबोधिनी

सूत्रभाष्यगततच्छब्दयच्छब्दयोः विधृतौतिष्ठत इत्यादिना इत्यादिपदस्य च तात्पर्यमाह । यदासर्वाधारत्वमेवेत्यादिना । अतिसमृद्धेति । सप्तार्धगर्भ इति संहितागतस्याकारार्थम् अतीति फलितमाह । तदावरणभूता इति । बलप्रदो धृतिहेतुरिति । तथाच प्रकृते तदुदाहरणं युक्तमिति भावः ।

## वाक्यार्थमञ्जरी

ॐ साचप्रशासनात् ॐ ॥ साच धृतिः प्रशासनादक्षरस्याज्ञामात्रादुच्यते । अस्तश्चाक्षरं ब्रह्मैवेत्यर्थः । आशब्दार्थो अतिसमृद्धेति । तदावरणेति फलितोक्तिः । भुवनस्य रेत इत्येतदावृत्त्याह ॥ भुवनस्य रतिप्रदस्येति ॥ चतुर्भिरिति श्रुतिर्जन्मनयेव्याख्याता भाष्ये हृदयं श्रयत इति हृच्छ्रयः प्रकृतोपयोगायाह ॥ धृतिहेतुरिति ॥

### सूत्रभाष्यम्

॥ ॐ अन्यभावव्यावृत्तेश्च ॐ ॥ १२ ॥

अस्थूलमनण्वि' (बृ.उ. ५-८-८) त्यादिना स्थूलाण्वादीनामन्यवस्तुस्वभावानां व्यावृत्तेश्च । 'अस्थूलोऽनणुरमध्यमो मध्यमोऽव्यापको व्यापको योऽसौ हरिरादि-  
रनादिरविश्वो विश्वः सगुणो निर्गुण' इत्यादेर्विष्णोरेव (हि) ते धर्माः ।

'अस्थूलोऽनणुरूपाऽसावविश्वो (स विश्वोऽविश्व. पा.) विश्व एव च ।

विरुद्धधर्मरूपोऽसावैश्वर्यात्पुरुषोत्तम' ।

इति च (आदि पा.) ब्राह्मे ॥ १२ ॥ इति अक्षराधिकरणम् ॥ ३ ॥

### सत्तर्कदीपावली

'अस्थूलमनण्वहस्वमदीर्घमलोहितमस्त्रेहमच्छायमतमोऽवाय्वनाकाशम्' इत्यादिना प्रकृतेर्वि-  
लक्षणत्वेनोच्यमानत्वात् अत्राक्षरं विष्णुर्न प्रकृतिः । 'अस्थूलोऽनणुरूपः' इत्यादिवचनान्तरेण  
विष्णोरेवास्थूलत्वादिलक्षणत्वेनोक्तत्वादित्याह । अन्यभावेत्यादिना । न विद्यते अन्यो व्यापको  
यस्यासावव्यापक इत्यर्थः ॥ १२ ॥

### तत्त्वप्रदीपिका

अन्यभावव्यावृत्तेश्च ॥ "एतद्वै तदक्षरं गार्गि ब्राह्मणा अभिवदन्ति अस्थूलमनण्व-  
हस्वमदीर्घमलोहितम्" इत्यादिना स्थौल्याणुत्वादीनां व्यावृत्तिवचनाच्च । अस्थूलोऽनणुः 'अणो-  
रणीयान्महतो महीयान्' इति श्रुतेः । अमध्यमः मध्यमपरिमाणनियतिवर्जितः । मध्ये मीयमान-  
त्वान्मध्यमः । अस्य व्यापकोऽन्यो नास्तीत्ययमव्यापकः । प्रवेशनाद्विश्वः । यद्यपि लोकेऽति-  
स्थूलत्वात्यणुत्वादयो धर्मा एकत्र विरुद्धाः, तथाऽपि विष्णोरैश्वर्यादुपपद्यन्ते । तदाह- विरुद्धधर्म-  
रूपोऽसावैश्वर्यादिति ॥ ननु कथमतिमहत ईश्वरस्यात्यणुत्वमिष्यते । परमाणोर्वा परममहतोच्यते?  
रूपविशेषात्प्रदेशविशेषवत् । यथाहि परमाणुसम्बद्ध ईश्वरप्रदेशः परमाणुपरिमाणतामणति । मेरु-  
मन्दरादिगस्तत्परिमाणतामुपैति । एवं गगनसम्बन्धी तादृशो भवति । न च तेषां प्रदेशाना-  
मीश्वरान्मिथो वा भेदं वादिनो वदन्ति । एकस्यैव तत्तत्प्रदेशात्मकत्वात् । एवमत्राप्यविरोधः ॥  
इत्यक्षराधिकरणम् ।

## तत्त्वप्रकाशिका

हेत्वन्तरेण विष्णोरेवाक्षरत्वं प्रतिपादयत्सूत्रं पठित्वा व्याचष्टे ॥ अन्येति ॥ ‘एतद्वै तदक्षरं गार्गी ब्राह्मणा अभिवदन्त्यस्थूलमनण्वहस्वमदीर्घमलोहितमस्त्रेहमच्छायमतमोऽवाय्वनाकाशमसङ्ग-  
मरसगन्धमचक्षुष्कमश्रोत्रमवागमनोऽतेजस्कमप्राणममुखममात्रमनन्तरबाह्यम्’ । ‘न तदश्नाति किञ्चन’ इति सकलवस्तुस्वभावानां स्थूलत्वादीनामक्षरे व्यावृत्तिकथनाच्च ब्रह्मैवाक्षरमित्यर्थः ।  
लौकिकस्थौल्यादिराहित्यं कथं विष्णुत्वनिश्चायकमित्यत आह ॥ अस्थूल इति ॥ लौकिक-  
स्थौल्यादिराहित्येऽपि अलौकिकपरिमाणादिसद्भावात् न विष्णोरस्वभावत्वमिति भाननोप-  
लक्षणतया मध्यम इत्याद्युक्तम् । तमो वाय्वादीनां सर्वात्मना निवृत्तिरदुःखमसुखमित्यादिबत् ।  
लौकिकपरिमाणादिराहित्यं कथं विष्णोर्युक्तम् । सर्वपदार्थानां प्राकृतपरिमाणस्यैव दर्शनादित्यत  
आह ॥ अस्थूलेति ॥ मध्यमाक्षरस्याप्राकृतविग्रहत्वेऽपि भगवदपेक्षयैव । अनेनैव ‘न तदश्नाति  
किञ्चन’ इत्येतदपि जीवस्वभावभूतोपजीवनार्थाशनव्यावृत्त्यर्थमिति सूचितं भवति । अस्थूल-  
त्वादिसमभिव्याहारात् । अक्षरश्रुत्यादीनां तु विष्णावेव मुख्यता तस्मादक्षरं विष्णुरेवेति तस्यै-  
वावश्यत्वादि इति स्थितम् ॥ १२ ॥

## गुर्वर्थदीपिका

लौकिकस्थौल्यादिराहित्यमित्यत्र लोकपदेन परतन्त्रमित्युच्यते । अस्थूलमित्यादौ परतन्त्र-  
जडस्थौल्यादिराहित्यं स्वतन्त्राजडस्थौल्यादिसाहित्यं चाभिप्रेत्य । अन्यथा “अणोरणी-  
यान्महतो महीयान्” इत्यादिश्रुतेर्नैरर्थक्यप्रसङ्गात् । एवं च तत्प्रायपठितानां छायातमोवाय्वा-  
काशानामपि द्वैविध्यं स्यादित्यत आह तमोवाय्वादीनामिति । छायाया आदित्वेऽपि  
तमोरूपत्वान्न पृथग्ग्रहणम् । यथा एकवाक्यपठितत्वेऽपि अदुःखमसुखमिति श्रुतौ दुःखस्य  
सर्वथाऽभावः सुखस्य द्वैविध्यं तद्वदिहापीति भावः । “अस्थूलानणुरूपोऽसौ” इत्यत्रा-  
स्थूलश्चासावनणुरूपश्चेति विग्रहः । अनणुत्वं च स्थूलत्वम् । अन्यथा विरुद्धधर्मरूपोऽसाविति  
वक्ष्यमाणविरोधाभासस्यासङ्गतिप्रसङ्गात् । अक्षरश्रुत्यादीनामित्यत्र अक्षरमक्षरपदं, श्रुतिः  
“अदृष्टं द्रष्टुं” इत्यादिका । आदिपदेनानशनं गृह्यते । एतेषामित्यर्थः । मुख्यतेति वदता  
चतुर्विधनाशाख्यक्षरणाभावादक्षरपदं विष्णावेव मुख्यं न त्वपूर्णत्वाख्यक्षरणवति श्रीतत्त्वे ।  
श्रुतिरपि सर्वैरप्यान्तमदृष्टे निरवधिकसर्वज्ञत्वादिगुणे भगवत्येव मुख्या । अनशनमपि स्वातन्त्र्येण  
भगवत्येव मुख्यमिति भावः ॥

### भावबोधः

मध्यम इत्याद्युक्तमिति । प्रमाणत्वेनोदाहृतश्रुतौ मध्यमव्यापकादिशब्दः स्थूलोऽणुरित्यादेरप्युपलक्षक इत्यर्थः । तथा च विषयवाक्यगतास्थूलमनणिवति श्रुतावपि प्राकृतस्थौल्यादिमात्रस्य राहित्यं विवक्षितम्, तेन न ब्रह्मणो निस्स्वभावत्वापत्तिरिति भावः । तमोवाय्वादीनां सर्वात्मनेति । यथा 'अदुःखमसुखम्' इत्यादौ असुखमित्यनेन बाह्यसुखनिषेधेऽपि अदुःखमित्यनेन दुःखमात्रनिषेधस्तथात्राप्यस्थूलमित्यादौ प्राकृतस्थौल्यादिनिषेधेऽपि अतमोऽवाय्वित्यादौ सर्वात्मना तमआदेर्निषेध इत्यर्थः । भगवदपेक्षयैवेति । सापेक्षनिरपेक्षयोर्निरपेक्षस्यैव ग्राह्यत्वात् । श्रुतेः निरपेक्षस्थौल्यादिराहित्यपरत्वे हेतोर्न व्यभिचार इति भावः । अनेनैव न तदश्रुति किञ्चनेति । एतेनानशनोक्तिस्तु अनुपजीवनार्थत्वेनैव सावकाशेति न्यायविवरणं व्याख्यातं भवति । विष्णावेव मुख्यतेति । चतुर्विधनाशशून्यत्वादिना अक्षरादिशब्दप्रवृत्तिनिमित्तस्य सूर्यचन्द्राद्याधारत्वस्य च तत्रैव पौष्कल्यादिति भावः । अत्राद्ये- विषयवाक्यस्थलिङ्गोक्तिः । द्वितीये- कैमुत्येन साधकोपेतलिङ्गोक्तिः । तृतीये- स्वपरपक्षसाधकबाधकस्य प्राकृतस्थौल्यादिराहित्यस्योक्तिरिति सूत्रक्रमः ॥ इत्यक्षराधिकरणम् ॥३॥

### भावदीपः

ॐ अन्यभावव्यावृत्तेश्च ॐ ॥ १२ ॥ सौत्रचशब्दांशं प्रागुक्तहेतुसमुच्चायकं मत्वाऽऽह ॥ हेत्वन्तरेणेति ॥ सूत्रे अन्यभावेत्युक्तिलब्धोक्तिरन्यवस्तुस्वभावानामिति । तदर्थः ॥ सकलेति ॥ प्राकृतानामित्यर्थः । भाष्ये भावप्रधानं मत्वोक्तम् ॥ स्थूलत्वेति ॥ भाष्योक्तश्रुतौ मध्यमव्यापकपदयोरुक्तेरुपयोगमाह ॥ अलौकिकेति ॥ उपलक्षणतया स्थौल्यादेरुपलक्षणतयेत्यर्थः । विस्तृतमेतन्महतोऽल्पत्वमपि हि व्योमवत् प्राह वेदराडित्यादिना वैशेषिकाधिकरणा-नुव्याख्याने भगवतोऽणुत्वमहत्त्वादिव्युत्पादनेन । नन्वस्थूलमित्यादिना प्राकृतस्थौल्यादिनिरासे तत्प्रायपठितानामपि तथा स्यादित्यत आह ॥ तम इति ॥ अदुःखमसुखमिति श्रुतावसुखमित्यनेन बाह्यसुखनिषेधेऽपि अदुःखमित्यनेन दुःखमात्रनिषेधो यथा तथाऽत्राप्यस्थूलमित्यादौ लौकिकस्थौल्यादिनिषेधेऽपि अतमोऽवाय्वित्यादौ सर्वात्मना तमःप्रभृतेरेव निरासः । आदित्यवर्णं तमसः परस्तादित्यादिवाक्यबलादित्यर्थः । प्राकृतस्थौल्यादिराहित्यरूपहेतोर्व्यभिचारमाशङ्क्य दहरनयभाष्ये वक्ष्यमाणपरिहारं स्वयमाह ॥ मध्यमेति ॥ तथा च सापेक्षनिरपेक्षयोर्निरपेक्षं स्वीकर्तव्यमित्यग्रे भाष्योक्तेरस्थूलमित्यादि श्रुतौ निरपेक्षस्थौल्यादि-

(भावदीपः)

राहित्यस्यैव ग्राह्यत्वात्तस्यैव च सूत्रकृता विवक्षितत्वान्न व्यभिचार इत्यर्थः । प्रागुक्तानश-  
नोक्तिविरोधं परिहर्तुम् अनशनोक्तिस्त्वनुपजीवनार्थत्वेनैव सावकाशेति न्यायविवरणं सूत्रारूढं  
दर्शयितुं सयुक्तिकं व्याख्याति ॥ अनेनैवेति ॥ सूत्रे लौकिकस्थौल्यादिराहित्यस्य श्रुत्यर्थतया  
कथनेनैवेत्यर्थः । “साशनानशनत्वेन नरदेवौ यथौदितौ । अत्तिं विनाऽप्यदौर्बल्यात्तदानत्ति  
हरेर्भुजः” इत्येकादशस्कन्धतात्पर्योक्तेरिति भावः । कुत एवं सामान्योक्तेर्विशेषपरत्वमित्यतो  
धर्मान्तरेण वाक्यशेषादिति न्यायादिति भावेन न्यायविवरणोक्तसमाधौ युक्तिमाह ॥  
अस्थूलत्वादीति ॥ लौकिकस्थौल्यादिराहित्यादिसमभि व्याहारादित्यर्थः ॥ अक्षरेति ॥  
अक्षरश्रुतितत्प्रवृत्तिनिमित्तसूर्यचन्द्राद्याधारत्वलिङ्गरूपपूर्वपक्षप्रापकाणामित्यर्थः ॥ मुख्येति  
॥ अनित्यत्वं देहहानिः दुःखप्राप्तिरपूर्णता । नाशश्चतुर्विधः प्रोक्तस्तदभावो हरेः सदेति स्मृतेः ।  
तस्मादक्षरमित्याचक्षत एतमेव सन्तमित्यादि श्रुतेः । अक्षरं ब्रह्म परममित्यादि स्मृतेः ।  
द्युम्वादिनयोक्तदिशा अत्र भाष्योक्तश्रुत्यादिना च सूर्याद्याधारत्वादेर्हरावेव युक्तत्वादिति भावः  
॥ तस्मादिति ॥ तस्मात् प्रकृतिद्वारा सर्वाधारत्वाज्ञामात्रेण संवाधारत्वनिरपेक्षलौकिक-  
स्थौल्यादिराहित्यरूपनिरवकाशप्रापकभावात् । अनशनोक्तिरूपबाधकाभावाच्चेति सर्व-  
हेत्वंशार्थः । अक्षरं तत्त्विति प्रतिज्ञार्थोऽक्षरं विष्णुरेवेति ॥ इतीति ॥ हेतोरित्यर्थः । शेषेण  
फलोक्त्या भाष्योपसंहारः । यत्तु कश्चिदाह । सूत्रे श्रुत्यनुसारायाकाशधृतेरित्येव वाच्यम्  
अन्तपदं व्यर्थमिति तन्न । तवाप्यम्बरपदास्वारस्यात् । मम तु अं विष्णुं विभर्तीत्यादिव्युत्पत्त्या  
श्रीतत्त्वमेव आकाशशब्दार्थ इति सूचनेन स्वारस्योपपत्तेश्च चन्द्रिकोक्तदिशा पृथिव्यादि-  
प्रकृत्यन्तसर्वाधारत्वोक्त्यर्थतयाऽतपदस्यापिसार्थक्यात् ॥ १२ ॥

### वाक्यार्थमुक्तावली

ॐ अन्यभावव्यावृत्तेश्च ॐ ॥ सूत्रार्थमाह सकलवस्तुस्वभावानामिति ॥ इत्यत आहेति ॥  
इत्यतः सूत्रस्यार्थान्तरमाहेत्यर्थः ॥ ततश्च तस्यविष्णोरेव श्रुत्यन्तरेऽन्यभावव्यावृत्तिकथनादित्यर्थं  
उक्तो भवति ॥ अस्वभावत्वमसत्त्वम् ॥ उपलक्षणतयेति ॥ स्थौल्यादेरुपलक्षकतयेत्यर्थः ॥  
नन्वस्थूलमित्यादिना प्रकृतस्थौल्यादिनिरासे तत्प्रायपठितानामपि तथास्यादित्यत आह ॥ तम  
इति ॥ यथा दुःखमसुखमित्यत्रासुखमिति प्राकृतसुखनिषेधेऽपि अदुःखमिति दुःखमात्रनिषेधः  
एवं स्थूलादिपदैः प्राकृतस्थौल्यादिनिषेधेऽपि अतमोऽवाख्यादिपदैः सर्वात्मनातम आदेर्निषेधः  
क्रियत इत्यर्थः । तमोहि विषयावरकतया वाख्यादयः शरीरोपादानतया लोके प्रसक्ताः ॥

(वाक्यार्थमुक्तावली)

लोकेतथाप्रसक्तानां विषयावरणशून्ये अप्राकृतविग्रहे सर्वात्मनानिरास इति भावः ॥ उक्तं च बृहद्भाष्ये ॥ अनावृते तमोनास्ति इति ॥ व्यासतीर्थे च अच्छायम् आवरणरहितम् ॥ अवाय्वनाकाशमतेजस्कमिति तदारब्धदेहरहितमिति ॥ विस्तरस्तु प्रमेयमुक्तावल्यामस्माभिः कृतोऽनुसन्धेयः ॥

विरुद्धधर्मरूपोसावैश्वर्यात्पुरुषोत्तम इति भाष्यम् । अत्रविरुद्धधर्मरूपः प्राकृतपरिमाणादि रूपलोकविरुद्धधर्मरूपः ऐश्वर्यादीश्वरत्वादित्यर्थो बोध्यः ॥ विष्णोरेव ते धर्मा इत्येतदाक्षिप्य समाधत्ते ॥ मध्यमाक्षरस्येति ॥ प्रागुक्तानशनोक्तिविरोधं परिहर्तुम्, अनशनोक्तिस्तु - अनुपजीवनार्थत्वेन सावकाशेति न्यायविवरणं सूत्रारूढं कर्तुमाह ॥ अनेनैवेति ॥ अक्षर-स्यविष्णुत्वे, युक्त्यन्तरपरेणाप्यनेनैव सूत्रेण परेणाक्षरस्यविष्णुत्वे बाधकतया शङ्कितं न तदश्राति किञ्चनेत्येतदपि जीवस्वभावभूतोपजीवनार्थाशनव्यावृत्त्यर्थमितिहेतोः सावकाशमिति सूचित-मित्यर्थः ॥ सर्वथाशनाभाव एव श्रुत्यर्थः किं नस्यादित्यत आह अस्थूलत्वादीति ॥ मुख्यतेति ॥ चतुर्विधनाशाभावस्याक्षरशब्दप्रवृत्तिनिमित्तस्य तत्रैव सत्वादिति भावः ॥ सूत्रक्रमस्तु यद्यप्येतत्पक्षत्रयं स्वपक्षसाधकम् ॥ तथाप्याद्ये विषयवाक्यस्थतया प्रबलस्याक्षरस्य श्रीत्वे अम्बरशब्दितश्रीतत्वाश्रयत्वान्यथानुपपत्त्या परस्यातिविरोधिनः अम्बरान्तसर्वाधारके सूर्यचन्द्रा-द्याधारत्वं कैमुत्यसिद्धमिति परकीयहेतोः सावकाशत्वप्रतिपादनपरस्याम्बरान्तधृतिहेतोरुपन्यासः ॥ द्वितीये यदासर्वाधारत्वमेवाक्षरस्यविष्णुत्वं निश्चाययति तदा सुतरामाज्ञामात्रेण सर्वाधारत्वमिति कैमुत्यन्यायेन साधकतोपेतस्य प्रशासनलिङ्गस्य मध्यमाक्षरसाधकतयोक्तचन्द्राद्याधारत्वं परस्यैव बाधकमिति प्रदर्शनायोक्तिः ॥ तृतीये, स्वपक्षबाधकानशनत्वयुक्तिबाधोद्धारस्योक्तिरिति ॥

### तत्त्वसुबोधिनी

ननु श्रुतौ मध्यम इत्यादिकमर्थमुक्तमित्याशङ्क्य यथा स्थौल्यादिनिषेधे निःस्वभावत्वं स्यादित्याशङ्कानिरासार्थं उक्तमित्याह । लौकिकेति । मध्यम इत्याद्युक्तमिति । श्रुतौ मध्यमादि शब्द उपलक्षक इत्यर्थः । तथाचाविषयवाक्यगतास्थूलमनणु इति श्रुतावपि प्राकृतस्थौल्यादि निषेधेन स्थौल्यादिमात्रनिषेध इति ब्रह्मणो निःस्वभावत्वापत्तिरिति भावः । ननु प्राकृत स्थौल्यादिनिषेधेपि अप्राकृतस्थौल्यादिसद्भाववदतमोवाय्वित्यादावपि प्राकृततमो वाय्वादि निषेधेपि अप्राकृततमो वाय्वादिसद्भावः किं नस्यादित्याशङ्क्याह । तमो वाय्वादीनामिति ।

(तत्त्वसुबोधिनी)

यथादुःखमसुखमसममित्यादौ असुखमित्यनेन बाह्यसुखनिषेधेऽपि अदुःखमित्यनेन दुःख-  
मात्रनिषेधः तथा तत्रापीत्यर्थः । अन्यथा श्रुत्यन्तरविरोधः स्यादिति भावः । ननु मध्यमाक्षरस्य  
अप्राकृतविग्रहत्वात् विष्णोरेवेत्युच्यते इत्यत आह ॥ मध्यमेति । भगवदपेक्षयैवेति ।  
सापेक्षनिरपेक्षयोः निरपेक्षस्यैव ग्राह्यत्वात् श्रुतेः निरपेक्षस्थौल्यादिराहित्यपरत्वेहेतोः न  
व्यभिचार इति भावः । तर्हि अनशनाभावप्रतिपादकश्रुतेः का गतिरत आह । अनेनैवेति ।  
अप्राकृतविग्रहत्वादिप्रतिपादनेनेत्यर्थः । जीवस्य स्वभावभूतं यदुपजीवनं तदर्थं यदशनमित्यर्थः ।  
अशनव्यतिरेकेण तस्यावस्थानासम्भववन्नास्याशनमिति भावः । कुत इत्यत आह ।  
अस्थूलत्वादिति । विष्णवेव मुख्यतेति । चतुर्विधनाशशून्यत्वादिशब्दप्रवृत्तिनिमित्तस्य  
तत्रैवपौष्कल्यादिति भावः । अत्राद्ये विषयवाक्यस्य लिङ्गोक्तिः । द्वितीये कैमुत्येन साधकतो-  
पेतलिङ्गोक्तिः । तृतीये स्वपरसाधकबाधकरूपस्य प्राकृतस्थौल्यादिराहित्यस्योक्तिरिति  
सूत्रक्रमः ॥

### वाक्यार्थविवरणम्

‘भारं निधाय तं भारं भर्तुं यदा स तन्द्रियते’ इत्यस्य तात्पर्यं यदा तं भारं भर्तुं नेच्छतीति ।  
पुनरस्तमेतीत्यस्य तात्पर्यं तदासौ नश्यतीति ॥ कुत इत्यत आह ॥ अस्थूल-  
त्वादिसमभिव्याहारादिति ॥ अस्थूलमित्यादावन्यवस्तुस्वभावव्यावृत्तेरेवार्थतयोक्तत्वेन तत्सम-  
भिव्याहारात् न तदशनातीत्यत्रापि तथैव व्याख्येयमित्याशयः ॥ १, ३, ३ ॥

### वाक्यार्थमञ्जरी

ॐ अन्यभावव्यावृत्तेश्च ॐ ॥ अन्येषां वस्तूनां भावानां स्थौल्यादीनां व्यावृत्तेश्चाक्षरं  
ब्रह्मैवेत्यर्थः ॥ एतद्वैतदिति ॥ एतदाकाशाश्रयत्वेन वक्ष्यमाणमक्षरशब्दवाच्यं ब्रह्मेति तदेतल्ल-  
क्षणकं ब्राह्मणाः ब्रह्मज्ञानिनः अभिवदन्तिवै किं तल्लक्षणमित्यत आह ॥ अस्थूलमित्यादि ॥  
प्राकृतस्थौल्यादिरहितमित्यर्थः । अलोहितं लोहितोपलक्षितरूपमात्रशून्यम् अच्छायन्ते-  
जोरूपत्वात् । अज्ञानरहितम् असङ्गं निर्लेपम् । अतेजस्कं वर्चोरहितम् अप्राणं चक्षुःश्रोतृ-  
वाङ्मनोतिरिक्तज्ञानकर्मेन्द्रियशून्यम् । अमुखं तदुपलक्षितशरीररहितम् । अमात्रं परिमिति-  
शून्यम् । न विद्यते अन्तरं यस्यतदनन्तरं न विद्यते बाह्यं यस्य तदबाह्यम् इदमेव सर्वान्तरम् ।  
बाह्यं चेति यावत् । तर्ह्यप्राकृततमो वाय्यादिरस्ति किं नेत्याह ॥ तमोवाय्वादीनामिति ॥

(वाक्यार्थमञ्जरी)

सङ्गतानामित्यर्थः । उपलक्षणमेतत् सुधानुसारेण छायाया अपि सर्वात्मना निवृत्तिर्द्रष्टव्या । एकवाक्यपठितशब्देष्वित्थं वैषम्याश्रयणमदृष्टचरमित्यतोत्र बृहद्भाष्योदाहृतस्मृतिमुदाहरति ॥ अदुःखमसुखमिति ॥ यथात्रासुखमित्यनेन बाह्यसुखनिषेधेऽपि अदुःखमित्यनेनदुःखमात्रनिषेधः तथात्रापीत्यर्थः । ननु परमात्मनः सर्वथा वायुरहितत्वे प्राणाद्वायुरजायतेति ऋचिप्राणः पृथग्वर्ततेति छन्दोगेश्वसितं मातरिश्वेति भागवते च मुख्यप्राणस्य भगवच्छ्वासजन्यत्वाभिधानं श्वासैजदलकव्रातमित्यादि भागवतद्वादशस्कंधवाक्यं च कथं सङ्गच्छत इति चेदुच्यते । नात्रश्वासरूपवायुनिषेधः क्रियते किं तु देहारम्भकस्यैव । आकाशसहपाठात् । न ह्याकाशस्य देहारम्भकत्वेन निषेध्यत्वं विना प्रकारान्तरमस्ति श्वासश्चतस्वरूपभूतोस्त्येव । अत एव छान्दोग्यभाष्ये । ‘वाय्वादिप्राणशक्यं न यत्तत्कर्ताहरिर्यतः ॥ प्राणस्तेन पृथग्वर्तम्’ इति भगवत्प्राणस्य वाय्वादिप्राणाशक्यकार्यकर्तृत्वोनपृथग्वर्तमत्वमुक्तम् । यद्वा त्यागनिरोधाभ्यां सुखदुःखापादकास्मदादिश्वासतुल्योभयविधश्वासनिरोधोऽत्र क्रियते । एतदभिप्रायेणैव बृहद्भाष्य भावबोधे प्राकृताप्रकृतोभयश्वासनिषेधेनैतत् श्रुतिव्याख्यानं कृतम् । ननु मध्यमाक्षरस्यापि अप्राकृतविग्रहवत्त्वेन प्राकृतस्थौल्यादिराहित्यसम्भवात्कथमनेन विष्णुत्वनिश्चय इत्यत आह ॥ मध्यमाक्षरस्येति ॥ सापेक्षनिरपेक्षयोर्मध्ये निरपेक्षस्यैव ग्राह्यत्वादिति भावः । अनेन प्राकृतस्थौल्यादिनिषेधेन ॥ विष्णावेव मुख्यतेति ॥ चतुर्विधनाशशून्यत्वेनाक्षरस्य प्रवृत्ति-निमित्तस्य तत्रैव पौष्कल्यादिति भावः ॥

## सूत्रभाष्यम्

### ४. सदधिकरणम्

‘सदेव सोम्येदमग्र आसीदि’ (छां.उ. ६-२-१) त्यादिना सतः स्रष्टृत्वमुच्यते । तच्च सत् ‘बहु स्यां प्रजायेये’ (छां.उ. ६-२-३)ति परिणामप्रतीतेर्न विष्णुः । स ‘ह्यविकारस्सदा शुद्धो नित्य आत्मा सदा हरिरि’त्यादिनाऽविकारः प्रसिद्ध इत्यतो ब्रवीति ॥

॥ ॐ ईक्षतिकर्मव्यपदेशात्सः ॐ ॥ १३ ॥

‘तदैक्षते’ तीक्षतिकर्मव्यपदेशात्स एव विष्णुरत्रोच्यते । ‘नान्योऽतोऽस्ति द्रष्टा’ (बृ.उ. ५-७-२३) ‘नान्यदतोऽस्ति द्रष्टि’ (बृ.उ. ५-८-११) त्यादिना तस्यैव हि



(सूत्रभाष्यम्)

तल्लक्षणम् । बहुत्वं चाविकारेणैवोक्तं 'अजायमानो बहुधा विजायत' (तै.आ. ३-१३-१) इति ॥ १३ ॥ इति सदधिकरणम् ॥ ४ ॥

### सत्तर्कदीपावली

सदेवसोम्येत्यादेरयमर्थः । 'सदेवसोम्येदमग्र आसीदेकमेवाद्वितीयं तदैक्षत बहुस्यां प्रजायेयेति तत्तेजोऽसृजत' इत्यादिश्रुत्या यत् जगत्स्रष्टृ श्रूयते तत्प्रधानं भवेत् । बहुधा जायमानत्वेनोच्यमानत्वात् । बहुधा परिणामस्तु जडरूपप्रधानधर्मो न विष्णुधर्मः । 'अविकारः शुद्ध' इत्यादिवचनैः विष्णोरविकारत्वेनोक्तत्वादिति चेन्मैवम् । विष्णुरेवात्र सच्छब्देनोच्यते न प्रधानम् ईक्षितृत्वेनोच्यमानत्वात् । ईक्षितृत्वं मुख्यं न विष्ण्वन्यस्य सम्भवति 'नान्योऽतोऽस्ति द्रष्ट' इत्यादि श्रुतिविरोधात् । 'अजायमानो बहुधा विजायत' इति अपरिणामस्यैव बह्ववतारश्रवणात् विष्णोर्न बहुभावनश्रुतिर्विरुध्यते ॥ १३ ॥

### तत्त्वप्रदीपिका

सदेव सोम्येदमग्र आसीदित्युपक्रम्य "तदैक्षत बहु स्यां प्रजायेयेति तत्तेजोऽसृजत" इति सतः स्रष्टृत्वमुच्यते । तच्च सत्परिणामप्रतीतेः प्रकृतिरिति प्राप्ते प्रत्याह- 'ईक्षतिकर्मव्यपदेशात्सः' । तत्सदैक्षत बहुभवेयं प्रजनयेयमितीक्षतिकर्मव्यपदेशात् । "तत्तेजोऽसृजत" इति तत्पूर्वकर्म व्यपदेशान्नामरूपे व्याकरवाणीत्यादिना चेक्षतिपूर्वकव्याकरणादिकर्मव्यपदेशात् । स एवेश्वरस्सन् सर्वशब्दोक्तः । न तत्प्रधानमीक्षतिशक्त्या कर्तृकर्मशक्त्या च विहीनत्वात् ॥ इति सदधिकरणम् ।

### तत्त्वप्रकाशिका

अत्र 'सदेव सोम्य' इत्यादिसृष्टिप्रतिपादकस्थानगतसन्नाम्नो ब्रह्मप्रधानयोः कारणत्वसाम्येन साधारणस्य भगवति समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयवाक्यमुदाहृत्य विषयादिकं च सूचयति ॥ सदिति ॥ 'जन्माद्यस्य यतः' इति जगत्स्रष्टृत्वं विष्णोरुक्तं तच्छब्दोऽसृजतौ सतः प्रतीयते 'तत्तेजो असृजत' इत्यादिना । तस्य च विष्णोरन्यत्वे अन्यस्यैव स्रष्टृत्वप्रसङ्गादवश्यं निर्णयत्वम् । तत्सदत्र विषयः । किं ब्रह्म उत प्रधानमिति सन्देहः । कारणत्वसाम्यं सन्देहबीजमिति भावः । सयुक्तिकं पूर्वपक्षयति ॥ तच्चेति ॥ एतत्सत् प्रधानमेव भवेन्न तु विष्णुः । 'बहुस्यां प्रजायेय' इति सतो बहुभावाख्यविकारित्वश्रवणादित्यर्थः । विकारित्वप्रतीतावपि कुतोऽयं न विष्णुरित्यत आह ॥ स हीति ॥ विष्णोः प्रमाणैरविकारित्व-

(तत्त्वप्रकाशिका)

प्रसिद्धेस्तस्मिंस्तदसम्भवात् प्रधाने च तत्सम्भवात् तदेव सदिति तस्यैव जगत्कारणत्वमिति भावः । न वेतत्स्थाने प्रधानस्य प्रतिपाद्यत्वेऽपि तस्योपादानकारणताऽभ्युपगमेनानिष्ठाभावाद्वचर्थमेवेदमधिकरणं प्रतीयत इति । मैवम् । भवेदेतद्यद्येतत्प्रकरणे विकारिकारणमेवोच्येत । नैतदस्ति । ‘एकमेवाद्वितीयम्’ ‘तत्तेजोऽसृजत’ ‘सन्मूलाः सोम्येमाः सर्वाः सदायतनाः सत्प्रतिष्ठाः’ ‘सता सोम्य तदा सम्पन्नो भवति’ इत्यादिब्रह्मलक्षणानां श्रवणात् । सिद्धान्तयत् सूत्रमवतार्य व्याचष्टे ॥ अत इति ॥ सदेवेत्यादिस्थाने सच्छब्देन विष्णुरेवोच्यते । सतस्तदैक्षते-तीक्ष्णत्याख्यव्यापारश्रवणात् । जडप्रधानस्येक्षणासम्भवादित्यर्थः । अपि च विष्ण्वन्यस्य कस्यापीक्षतिर्मुख्यतो न विद्यते किमु जडस्येत्याशयेनाऽऽह ॥ नेति ॥ एतेन ‘सोमो वै राजा गन्धर्वेष्वसीत्’ इत्यादिवत् अभिमानिविवक्षयेक्षत्युक्तिरिति परास्तम् । ननु निरवकाशविकारित्वलिङ्गेनेक्षतिव्यपदेशो गौणः किं न स्यात् । ‘सत्त्वात्सञ्जायते ज्ञानम्’ इत्यादेः प्रधानस्य ज्ञानोपादानत्वादित्यत आह ॥ बहुत्वं चेति ॥ बहुभावस्य विकारित्वं विनैव स्वरूपबहुत्वेन सावकाशत्वान्न तद्वलेनेक्षतेगौणत्वं कल्प्यमिति भावः ॥ अजायमानोऽविकुर्वाणः । अतः परं ब्रह्मैवेतत्स्थानप्रतिपाद्यं सदिति तस्यैवेतत्स्रष्टृत्वम् इति सिद्धम् ॥ १३ ॥

### गुर्वर्थदीपिका

सोमो वै राजा गन्धर्वेष्वसीदित्यत्र प्रस्तुतसोमलतां “सोमो वै” इत्यनूद्य तस्य राजत्वं गन्धर्वेषु भवनं चोच्यते । तदुभयं सोमलतायामसम्भावितम् । लताऽभिमानिचन्द्रविवक्षया यथा तथेत्यर्थः । यद्यपि “बहु स्याम्” इति श्रुतौ बहुभावः प्रागुक्तविधया बहुरूपत्वेनापि सावकाशः । तथाऽपि प्रकर्षेण जायेयेत्युत्तरपदे विकाररूपजननश्रवणात्परिणाममादायैवेति शङ्कितुरभिप्रायमाशङ्क्य प्रजायेयेत्येतदन्तं वाक्यमुदाहृत्य “परिणामप्रतीतेः” इत्याह भगवान्भाष्यकारः । स्वरूपबहुत्वेनेति वदता टीकाकृताऽपि प्राशस्त्यमेव प्रशब्दार्थः । न तु प्रकर्षेण जन्मेति सिद्धान्ते परिहारोऽपि सूचितः । भगवत्स्वरूपाणां मत्स्यकूर्मादीनामवताररूपं बहुधा जन्म प्राशस्त्यमेव पुण्यकरत्वात् । न प्रकर्षेण जन्म । शुक्लशोणितविकाररूपदेहाभावादिति विवेकस्य स्वरूपपदेनैव सूचनादित्यनुसन्धेयम् । नन्वेवमुभयोरपि प्रशब्दार्थत्वसम्भवात्कथं निर्णय इति चेन्न । “नान्यदतोऽस्ति द्रष्टृ” इत्यादि श्रुतेः भगवतोऽन्यत्र चित्प्रकृतावपि मुख्यत ईक्षितृत्वासम्भवेन पराभिमतोपचारस्याऽप्यसम्भवान्निरवकाशसौत्रहेतुना निर्णयोपपत्तेः । अत एव गङ्गाशब्दवदीक्षितृशब्दमात्रस्य कथञ्चिदन्यथीकरणसम्भवेऽपि गङ्गायाः प्रवहनव्यापारवदीक्षणव्यापारस्याशब्दतया कथञ्चिदप्यन्यथीकरणासम्भवेन स्वहेतोरतिदृढत्वसम्पादनाय

(गुर्वर्थदीपिका)

“ईक्षति कर्मे” त्याह भगवान्सूत्रकारः । तदपि “तदपोऽसृजत” इति ईक्षणव्यापारकार्यसृष्टि-  
कर्तृत्वाख्यपुं प्रयत्नकथनात् श्रुत्यैवोक्तप्रायमेवेति न श्रुतिसूत्रयोर्वैरूप्यमिति विवेकिभिरूह्यम् ॥

### भावबोधः

ॐ ईक्षतिकर्मव्यपदेशात्सः ॐ ॥ १३ ॥ कारणत्वसाम्याद् विष्णोरचेतनप्रकृतेश्च ‘सदेव सोम्य’ इत्यादिसृष्टिस्थानसाधारणमिति न्यायविवरणं मूलीकृत्य सच्छब्दस्योभयत्र प्रसिद्ध-  
त्वमाह— अत्र सदेव सोम्येत्यादीति । स्थानगतसन्नाम्न इति । तथा च “स्थानं लिङ्गमनुग्रहः”  
इत्यनुव्याख्यानोदाहृतन्यायविवरणविसंवादो न भाष्यस्येति भावः । अनुव्याख्यानन्याय-  
विवरणयोः स्थानशब्दग्रहणं तु ‘सदेव सोम्येदं सदायतनाः सत्प्रतिष्ठाः’ इत्यादिसृष्टिस्था-  
नगतबहुवाक्येषु सच्छब्दस्य श्रुतत्वात्तत्समन्वयोक्त्या तद्युक्तवाक्यानां विष्णुपरत्वसाधने  
स्थानसमन्वयोऽप्युक्तो भवतीति ज्ञापयितुं कृतमिति भावः । कारणत्वसाम्येनेति । अत्र “अग्र  
आसीत्” इति प्रतीतं महदादिसकलकार्यं प्रति पूर्ववृत्तित्वरूपं कारणत्वमुभयत्र  
प्रसिद्धिद्योतकत्वेन तत एव सन्देहबीजत्वेन च विवक्षितम्; न तु ‘तत्तेजोऽसृजत’ इत्यादिनोक्तं  
तस्येक्षणादिना सहप्रतीतस्य साधारण्यहेतुत्वाद्यनुपपत्तेः । टीकायाम्, तत्तेजोऽसृजतेत्यादिनेति तु  
भाष्योक्तस्रष्टृत्वाक्षेपसमर्थनार्थमुक्तम् । अत एव, सदेव सोम्येति वाक्यमुदाहृतम् । कारणत्वमात्रं  
सन्देहबीजमिति । वक्ष्यति च — श्रुत्यादिसङ्गतिमिति । अव्यवहितपूर्वाधिकरणसङ्गतिस्तु  
सदेवेत्युक्तसतो विष्णुत्वं न सम्भवति । अस्य सतो बहु स्यामिति परिणामरूपजडधर्मोक्तेः ।  
तस्य च “अन्यभावव्यावृत्तेश्च” इति विष्णोरन्यवस्तुस्वभावव्यावृत्तेरुक्तत्वेन विष्णावपीति  
पूर्वाधिकरणसिद्धान्तन्यायमुपजीव्य पूर्वपक्षोत्थानादिति ज्ञातव्यम् । किं ब्रह्मेति । अत्र सदेव  
सोम्येत्युक्तं सत् किं जडप्रकृतिः किं वा ब्रह्मेति चिन्ता । तदर्थं बहु स्यामित्युक्तबहुभावस्य  
विकारात्मकत्वेन विष्णावनवकाशतया तदैक्षतेत्युक्तमीक्षणं परिणामिजडप्रकृतौ गौणमङ्गी-  
कार्यम् । किं वा ईक्षणस्य मुख्यत्वमङ्गीकृत्य मुख्येक्षणकर्तृत्वस्य जडप्रकृतावनवकाशेन बहु  
स्यामिति श्रुतेः स्वरूपबहुत्वार्थकत्वेन सावकाशत्वमङ्गीकार्यमिति । तदर्थमस्मिन् प्रकरणे  
तत्कल्पकानि सतो विष्णुत्वज्ञापकानि न सन्त्युत सर्वाधारत्वसुप्तप्राप्यत्वादीनि सन्तीति । भाष्ये  
पूर्वपक्षे प्रधानग्रहणज्ञापकाभावेऽपि उदाहृतन्यायविवरणगताचेतनप्रकृतेश्चैतन्मूलीकृत्य पूर्व-  
पक्षमाहृतत्सप्रधानमेवेति । “अविकारः सदे”त्युदाहरिष्यमाणप्रमाणानुरोधेन भाष्यगतपरि-  
णामपदं व्याचष्टे— बहुभावाख्यविकारित्वेति । तस्मिंस्तदसम्भवादिति । अनेन बहु स्यां

(भावबोधः)

प्रजायेयेत्यन्यस्यान्यभावादृष्टिरिति न्यायविवरणमुक्ततात्पर्यकं भवति । तदक्षरार्थस्तु— बहु स्यां प्रजायेयेत्युक्ततेज आदिभवनं चेतनत्वेन ततो भिन्नब्रह्मणो न सम्भवति । चेतनस्य जडाद-  
त्यन्तभिन्नस्य जडात्मना भवनस्य यतो देवदत्तघटादावन्यत्रादृष्टिरिति विकारिकारणमेवेति  
“तदपोऽसृजतेत्या”दौ तेजः प्रभृतिभूतानामबादिकं प्रत्युपादानस्यापि विवक्षितत्वादिति भावः ।  
ब्रह्मणो लक्षणश्रवणादिति । समाधिकराहित्यस्रष्टृत्वादीनामप्येतद्वाक्योक्तत्वात्तस्य प्रधानपरत्वे  
उक्तब्रह्मलक्षणानामतिव्याप्तिप्रसङ्गेन सिद्धान्तिनोऽनिष्टं स्यादिति तत्समन्वयो वक्तव्य इति  
भावः । अनेन स्रष्टृत्वग्रहणमुपलक्षणत्वेनेत्युक्तं भवति ईक्षत्याख्यव्यापारश्रवणादिति । अनेन सूत्रे  
कर्मपदं क्रियापदमित्युक्तं भवति । जडप्रधानस्य ईक्षणासम्भवानित्यर्थ इति । अनेनाचे-  
तनस्येक्षणादृष्टिरिति न्यायविवरणमुक्ताभिप्रायं भवति । एतेनेति । विष्णुव्यतिरिक्तचेतनस्य  
मुख्यतो द्रष्टृत्वाभावप्रतिपादकश्रुत्युदाहरणेनेत्यर्थः । सोमो वै राजेति । ‘यथा सोमो वै राजा  
गन्धर्वेष्वसीत् देवाश्च ऋषयश्चाभ्यध्यायन्’ इत्यादौ सोमलताभिमानिचेतनविवक्षया  
गन्धर्वेष्वसीदिति व्यपदेशः तथात्रापि प्रधानाभिमानिचेतनविवक्षया ईक्षितृत्वव्यपदेश इत्यर्थः ।  
बहुभावस्य विकारित्वं विनैवेति । अनेन बहुभावश्रुतिस्त्वन्यभावं विनातन्नियामकतया  
स्वरूपबहुत्वार्थत्वेनैव युज्यत इति न्यायविवरणमप्युक्तभावं भवति । तत्तन्नियामकतयैव  
स्वरूपबहुत्वस्य विवक्षितत्वात् । अविकुर्वाण इति । तेन न तदुदाहरणस्य प्रकृतासङ्गतिरिति  
भावः ॥ ४ ॥ इति सदधिकरणम् ॥

### भावदीपः

ॐ ईक्षतिकर्मव्यपदेशात् सः ॐ ॥ १३ ॥ अत्र न्यायविवरणे कारणत्वसाम्याद्विष्णोर-  
चेतनप्रकृतेश्च ‘सदेव सोम्य’ इत्यादिसृष्टिस्थानं साधारणमिति अनेकप्रकरणजातरूपस्थानं  
समन्वेतव्यमुक्तम् । तच्च न साक्षात् । किन्तु तत्स्थसन्नामसमन्वये तद्युक्तानेकप्रकरणसम  
(न्वयद्वा) न्वयो भवतीति सच्छब्दसमन्वयद्वारेत्यभिप्रेत्य भाष्ये तच्च सदिति सन्नाम समन्वेतव्यं  
प्रदर्शितमिति भावेनान्यत्रोक्तमेव साधारण्यं व्यनक्ति ॥ अत्र सदेवेति ॥ सृष्टीत्युपलक्षणम् ।  
सदेव सोम्य । सन्मूलाः सोम्येमाः सर्वाः प्रजाः सदायतनाः सत्प्रतिष्ठाः । सता सोम्य तदा  
सम्पन्नो भवति सति सम्पद्य न विदुः । सत आगत्य न विदुरित्यादि सृष्टिसुप्तिसर्वा-  
श्रयत्वादिप्रतिपादकानेकप्रकरणजातरूपस्थानगतस्येत्यर्थः ॥ कारणत्वेति ॥ सदेवेति वाक्ये  
विश्वस्मात् पूर्वं सत्वोक्त्या प्रतीतकारणत्वसाम्येनेति वा तत्तेजोऽसृजतेति वाक्यप्रतीतकारणत्व-

(भावदीपः)

साम्येनेति वाऽर्थः । अधिकं चन्द्रिकायाम् । सङ्गतिपरत्वेन तावद्भाष्यं व्याकुर्वन् सतः स्रष्टृत्वमुच्यत इति स्रष्टृपदसूचितमाक्षेप्यं दर्शयति ॥ जन्मादीति ॥ अत्र भाष्यटीकयोः स्रष्टृत्वशब्दः कारणत्वमात्रपरः स च गुणान्तरोपलक्षक इत्यग्रे व्यक्तीभविष्यति । उच्यत इत्यस्यार्थः ॥ प्रतीयत इति ॥ सदेवेत्यादि तु वाक्यप्रतीकं सन्नामप्रदर्शनार्थमिति दर्शयन् व्याचष्टे ॥ छान्दोगश्रुतौ सत इति ॥ षष्ठेऽध्याय इत्यर्थः । ‘इत्यादिनेत्यनेनोपात्तं वाक्यमाह ॥ तत्तेज इति ॥ एतेन जन्मादिनयोक्तं स्रष्टृत्वमित्यादिना सत उच्यत इति भाष्ययोजना दर्शिता । तच्च सदित्यादिभाष्यतात्पर्यमाह ॥ तस्य चेति ॥ विष्णावयुक्तविकाररूपपरिणामोक्तेर्विष्णोरन्यत्व इत्यर्थः । स्रष्टृत्वमित्युक्तितात्पर्यमाह ॥ अन्यस्यैवेति ॥ इति सङ्गतिसम्भवान्निर्णयत्वम् । सत इत्यनुषङ्गः । भाष्ये न विष्णुरित्युक्तावपि न्यायविवरणोक्तिमनुरुध्य उत प्रधानमित्युक्तम् । तदैक्षतेतीक्ष्णश्रवणेऽप्यदृष्टं द्रष्टृत्यक्षरवाक्य इव प्रथमत एवाप्रतीतेरस्ति सन्देहनिविष्टत्वं प्रधानस्येति पूर्वमेवोक्तमिति भावः । पूर्वपक्षादिपरत्वेनापि व्याख्यातुमवतारयति ॥ सयुक्तिकमिति ॥ तच्च सन्न विष्णुरिति प्रतिज्ञाभाष्यं फलितार्थपरं मत्वा व्याख्याति ॥ प्रधानमेवेति ॥ हेत्वंशार्थमाह ॥ बहु स्यामिति ॥ बहुभावेति ॥ तेजःप्रभृत्यात्मना । न तु स्वरूपबहुभावेनेत्यर्थः । इत्यादिनेत्यस्यार्थः ॥ प्रमाणैरिति ॥ भाष्ये हिर्हेताविति भावः । अस्त्वविकारित्वं विष्णोः परिणामोऽप्यस्त्वित्यतः बहु स्यां प्रजायेयेत्यन्यस्यान्यभावादृष्टिरिति न्यायविवरणोक्तं हृदिकृत्वाऽऽह ॥ तस्मिन्निति ॥ निर्विकारे हरौ । तस्य तेजःप्रभृत्यात्मना बहुभवनरूपविकारस्य काप्येवमदृष्ट्याऽसम्भवादित्यर्थः ॥ प्रधाने चेति ॥ तस्य विकारित्वादिति भावः ॥ जगत्कारणत्वमिति ॥ एतेन भाष्ये स्रष्टृत्वपदम् अनन्याधीन-कारणत्वमात्रपरमिति दर्शितम् । ईक्षणं त्वभिमानिद्वारा वा ज्ञानहेतुत्वाद्वा युक्तमिति भावः ॥ नन्विति ॥ उक्तदिशाऽनन्याधीनकारणत्वरूपब्रह्मलक्षणाक्षेपासम्भवेऽपि गुणान्तराक्षेप-प्रदर्शनायेयमाशङ्केति ज्ञेयम् । प्रधानस्य सत्पदवाच्यत्वेऽपीत्येतावति वाच्ये स्थान इत्युक्तिर्वक्ष्य-माणनेकप्रकरणगतबहुगुणाक्षेपोक्तिसौकर्याय ॥ उच्येत ॥ प्रतीयेत । यद्वा तेजःप्रभृतेरग्रे त्रिवृत्करणोक्त्योपादानभूतत्वमप्यस्तीत्येवमुक्तिः ॥ एकमेवेति ॥ तेन समाभ्यधिकराहित्योक्त्या सदेवेत्युक्तकारणत्वस्यानन्याधीनतोक्तेः कारणत्वं ब्रह्मलक्षणमिति वा समाभ्याधिक-राहित्यादिकं पृथगेकं लक्षणमिति वा एतदुक्तिः । एतच्च जन्मादिसूत्रेऽर्थात्सिद्धम् । “सृष्टिः स्थितिश्च संहारो नियतिर्ज्ञानमावृतिः । बन्धमोक्षौ च कथ्यन्ते तस्योत्कर्षप्रसिद्धयः” इत्युक्तेः ॥ सन्मूला इति ॥ प्रजाः प्रतिनिमित्तत्वस्थितिहेतुत्वसुप्तगम्यत्वादीनां श्रवणात्तेषामतिव्याप्तिः

(भावदीपः)

स्यादिति भावः । प्रतिष्ठापकत्वं च मुक्तिदत्वम् । तत्प्रतिष्ठाश्च मोक्षगा इति तद्भाष्योक्तेः ॥ सता सोम्येति ॥ लयकर्तृत्वं च लब्धम् । प्रजास्तद्वत् प्रजालय इति तद्भाष्योक्तेरेवेति ध्येयम् ॥ किञ्चित् शेषोक्त्या प्रतिज्ञाहेतूक्तिपरं भाष्यं व्याचष्टे ॥ सदेवेति ॥ अत्रेत्यस्यार्थः स्थान इति । कर्मशब्दार्थो व्यापारेति । तत्कृत्यं चन्द्रिकायां व्यक्तम् । तत्त्वप्रदीपे तु न कर्तृत्वं न कर्माणीति गीतावाक्य इव कर्मेति सृष्टिरुच्यते । ईक्षतिसृष्ट्योरुपदेशादित्यर्थ इत्युक्तम् । विष्णुरेवेत्युक्त्या न प्रधानमिति दर्शितम् । तत्र हेत्वाकांक्षायामचेतनस्येक्षणादृष्टिरित्यन्यत्रोक्तमीक्षणस्य निरवकाशत्वमाह ॥ जडेति ॥ तत्तेज ऐक्षतेत्युक्तं तेजःप्रभृत्यपि चेतनमेवेत्यभिमानिनये वक्ष्यत इति भावः । श्रुत्यर्थं वदन्नेवावतारयति ॥ अपि च विष्ण्विति ॥ एतेनेति ॥ श्रुतौ विष्ण्वन्यस्य मुख्येक्षणनिषेधेनेत्यर्थः । यथा सोमो वै राजा गन्धर्वेष्वासीत्तं देवा ऋषयश्चाभ्यध्यायन्नित्यादौ सोमलताभिमानिचेतनविवक्षया गन्धर्वेष्वासीदित्युक्तिस्तथेत्यर्थः । भाष्ये बहुत्वं चाविकारेणोक्तं श्रुतावित्युक्तम् । तावता कथमुक्तशङ्काव्युदास इत्यतो बहुभावश्रुतिस्त्वन्यभावं विना तत्तन्नियामकतया स्वरूपबहुत्वार्थतयैव युज्यत इत्यन्यत्रोक्तमत्रसंयोज्य भाष्यभावमाह ॥ बहुभावस्येति ॥ स्वरूपेति ॥ अत्र श्रुतौ स्वरूपबहुभवनमेवोच्यते न तु तेजः प्रभृत्यात्मना बहुभवनम् । बहुस्यामित्युक्त्वा 'तत्तेजोऽसृजतेत्युक्तिस्तु सृष्ट्वा जगदिदं सर्वं नियामकतयाऽस्य तु । बहुरूपो भवानीति स्याज्जगच्चेत्यचिन्तयदिति तैत्तिरीयभाष्योक्तदिशा तत्तन्नियामकतया स्वरूपबहुभावसङ्कल्पानन्तरं नियम्यं तेजःप्रभृतिसृष्टवानित्युपपन्नेति । तदुक्तं चतुर्थपादीयानुव्याख्याने । "बहु स्यामिति तस्यैव ह्युक्तमार्गेण युज्यते । तत्तद्गतेन रूपेण तदर्थं ह्यसृजजगदिति" । न्यायविवरणे चोक्तं बहुभावश्रुतिस्त्वित्यादि । विवृतमेतच्चन्द्रिकायाम् । 'बहु स्यामिति सङ्कल्प्य तेजः प्रभृतिसर्जनम् । गुरुः स्यामिति सङ्कल्प्य शिष्यसम्पादनादिवत्' इति । सूत्रार्थं विवृण्वन्नेव फलोक्त्योपसंहरति ॥ अत इति ॥ निरवकाशनिर्बाधमुख्येक्षणरूपसाधकभावादित्यर्थः । सदिति सूत्रे शेषोक्तिः । सदिति नपुंसकानुरोधात् ब्रह्मेत्युक्तिः । मम योनिर्महद्ब्रह्मेति प्रधानेऽपि ब्रह्मशब्दोऽस्तीति परं ब्रह्मेवेत्युक्तम् । अयं च तत्त्वित्यनुवृत्तशब्दस्य स इत्यनेनान्वयेन लब्धोऽर्थः । इतिशब्दो हेत्वर्थः । तस्यैवेति पूर्वाक्षेपकभाष्यस्य विपर्ययेणोपसंहारः ॥ स्रष्टृत्वमिति ॥ अनन्याधीनकारणत्वादिकम् अत्र श्रुतं प्रागुक्तं चेत्यर्थः । यद्वा ईक्षणेन सच्छब्दितस्य चेतनत्वे निश्चिते तत्तेजोऽसृजतेत्यादेः सृष्टिपरत्वस्यैव सम्भवेन कारणत्वमात्रपरत्वस्याकल्प्यत्वात् स्रष्टृत्वमित्युक्तम् । यत्तु कश्चिदाह । व्यापारपरस्य कर्मपदस्य धातुनिर्देशरूपेक्षतिपदेन सामानाधिकरण्यायोगः कर्मपदवैयर्थ्यम् । स इत्यस्य साध्यनिर्देशरूपत्वे

(भावदीपः)

पक्षनिर्देशाभावेन पूर्वोत्तराधिकरणवैरूप्यं चेत्यादि । तन्न । धातु निर्देशेन तदर्थस्येक्षणस्यात्र-  
लक्ष्यत्वात् । अत एव टीकायां प्रधानस्येक्षणासम्भवादित्युक्तम् । न्यायविवरणे चाचेतनस्ये-  
क्षणादृष्टिरिति । तथा चेक्षणाख्यव्यापारेत्यर्थोपपत्तेः । कर्मपदसार्थक्यस्य पक्षविशेषानु-  
क्तिकृत्यस्य च चन्द्रिकायां व्यक्तत्वात् ॥ १३ ॥

### वाक्यार्थमुक्तावली

ॐ ईक्षति कर्मव्यपदेशात्सः ॐ ॥ स्थानगतसन्नाम्न इति ॥ तथा च स्थानं लिङ्गमनुग्रहः  
सृष्टिस्थानं साधरणमित्यनुव्याख्यानन्यायविवरण विरोधोभाष्यस्येति निरस्तम् । तत्र स्थानपदेन  
तद्गतसन्नाम्नोविवक्षितत्वात् ॥ अत एव सद्ब्रह्माष्ये सोऽक्षरः सन् हृदब्जगः इति सन्नामगृहीतम् ॥  
अनुव्याख्याने स्थानग्रहणं तु सदेव सौम्येदं सदायतनाः सत्प्रतिष्ठाः इत्यादि सृष्टिस्थान-  
स्थबहुवाक्येषु श्रुतत्वात्समन्वयोक्त्या तद्युक्तवाक्यानां विष्णुपरत्वसाधने स्थानसमन्वयो-  
प्युक्तोभवतीति फलितविवक्षयाकृतम् ॥ इदमग्र आसीदिति सकलकार्यं प्रति, प्रतीतपूर्व-  
वृत्तित्वसाम्यं नेत्यर्थः ॥ तदैक्षतेति प्रकृतौ विरुद्धमिति चेत् बहुस्यामिति विष्णोरपिविरुद्धमिति  
साम्यमेवेति ॥ स्पष्टमेतन्न्यायविवरणटीकायाम् ॥ श्रुत्यादिसङ्गतिमिति ॥ अव्यवहितसङ्गतिस्तु  
सदेवेत्युक्तसतोविष्णुत्वे बहुस्यामित्युक्त बहुभावोयुक्तः ॥ अन्यभावव्यावृत्तेरुक्तत्वेन परिणाम-  
रूपजडधर्मायोगादिति पूर्वाधिकरणसिद्धान्तन्यायमुपजीव्य पूर्वपक्षोत्थानादिति ज्ञेयम् ॥ यद्वा  
तदैक्षतेत्युक्तस्वातन्त्र्येणेक्षिताऽन्यः स्यात्तद्वा एतदक्षरं गार्ग्यदृष्टं द्रष्टुं, नान्यदतोऽस्तिद्र-  
ष्टित्युक्तस्वातन्त्र्येण द्रष्टृक्षरं चान्यत्रसज्येतेत्याक्षेपेणोत्थानादाक्षेपिकीसंगतिरिति ज्ञेयम् ॥ अत  
एव भाष्ये नान्योतोस्ति द्रष्टा, नान्यदतोस्तिद्रष्टित्यादेः तस्यैव तल्लक्षणमिति वक्ष्यतीत्यति-  
चतुरस्रम् ॥ तत्तेजोऽसृजदित्यादिनेति ॥ यद्यपि भाष्ये सदेव सौम्येदमग्र आसीदित्यादिनेत्युक्तं  
तथापि तत्र कारणत्वमात्रप्रतीतेः स्पष्टत्वाक्षेपायोगादादिपदगृहीतस्य तदैक्षत तत्तेजोऽसृजते-  
त्यस्यैव ग्रहणं कृतम् । भाष्ये मुखतस्तदुदाहरणं तु विषयप्रदर्शनार्थम् ॥ किं ब्रह्मेति ॥  
किमत्रोक्तं, सद्बहुभावश्रवणात्प्रधानम् उत ईक्षणश्रवणाद्ब्रह्मेति चिन्ता, तदर्थं निरवका-  
शबहुभावबलादीक्षतिव्यपदेशस्योपादाने कर्तृत्वोपचारेणाभिमानिविवक्षयावा, सावकाशत्वम्,  
उत मुख्यार्थेक्षणकर्तृत्वोक्तिबलाद्बहुभावस्वरूपबहुत्वमादाय सावकाशत्वमिति ॥ कारण-  
त्वमात्रमिति ॥ अग्रआसीदिति प्रतीतपूर्ववृत्तित्वरूपकारणत्वमात्रम् ॥ न तु तत्तेजोऽसृज-  
तेत्युक्तानन्याधीनकारणत्वम् ॥ तस्येक्षणादिना सह प्रतीतस्य साधारण्यहेतुत्वानुपपत्तेः ॥ तस्यैव



(वाक्यार्थमुक्तावली)

ब्रह्मलक्षणस्याक्षेप्यत्वाच्च । प्रधानमेवेति ॥ उभयत्र प्रसिद्धशब्दस्य पूर्वपक्षिणा भगवति प्रसिद्धिमात्रं त्याजनीयम्, न तु प्रधाने सिद्धिः सम्पादनीया सिद्धत्वात् ॥ सिद्धान्तिनापि अन्यत्र प्रसिद्धिमात्रं त्याजनीयं, न तु भगवति प्रसिद्धिः सम्पादनीया, सिद्धत्वादित्याशयेन भाष्ये तच्च सन्न विष्णुरित्येवोक्तावपि वस्तुतः प्रधानस्य पूर्वपक्षकोटित्वादचेतन प्रकृतेऽप्येति न्यायविवरणानुरोधेन प्रधानमेवेति संयोज्यैवकारव्यवच्छेदप्रदर्शनपरतया भाष्यं योजितं द्रष्टव्यम् । तस्यैव जगत्कारणत्वमिति ॥ एतेन भाष्ये स्रष्टृत्वपदमनन्याधीनकारणत्वमात्रपरमित्युक्तं भवति ॥ सतः स्रष्टृत्वमुच्यत इति स्रष्टृपदस्वारस्यं वक्तुं तदुपलक्षणं मत्वा स्थानसमन्वयप्रदर्शनेन जन्मादिसूत्रोक्तानां सर्वेषामपि लक्षणानामतिव्याप्तिपरिहारः क्रियतेऽतः स्थान-समन्वयोऽर्थवानेवेति च वक्तुमाशङ्कते, नन्वेतत्स्थान इति ॥ विकारिकारणमेवेति तदपो-सृजतेत्यादौ तेजःप्रभृतिभूतानाम् अबादिकं प्रत्युपादनस्यापि विवक्षितत्वादिति भावः ॥ श्रवणादिति ॥ तथाचातिव्याप्तिप्रसङ्गात्तन्निरासाय स्थानसमन्वयोऽर्थवानेवेति भावः ॥ सूत्रे स्थानसमन्वयोद्योतनाय समन्वेतव्यशब्दानुपादानम् ॥ अतेव भाष्येऽत्रेत्युक्तम् ॥ समन्वयसूत्रात्तुरन्वेति ॥ तदित्यनुवृत्तेः सर्वत्रानुषङ्गस्मरणाय एको नारायण आसीत्समुनिर्भूत्वा समचिन्तयतयदित्यादौ यः कारणतया समाख्यातः स एवेति समाख्याप्रदर्शनाय वा पुनः स इति निर्देशः ॥ अत भाष्ये स एव विष्णुरित्युक्तम् ॥ ईक्षतिरित्यस्य धातुनिर्देशत्वेऽपि तदर्थभूतमीक्षणमिहलक्ष्यते ॥ ईक्षतिव्यपदेशादित्युक्तेन प्रधानव्यावृत्तिः उपादानकारणे कर्तृत्वोपचारेण तदैक्षतेति व्यपदेशसम्भवादित्यतः कर्मपदम् ॥ तच्चावान्तरव्यापारं (परं) तथा च नेक्षणं तेज आदिकमिव-प्रधानकार्यतयोच्यते ॥ किं नाम तेजआदिकार्यजनकत्वे पूर्वभाव्यवान्तरव्यापारतयोच्यते ॥ न च ज्ञानमवान्तरव्यापारीकृत्य स्रष्टृत्वमचेतनस्योपपद्यत इति सूत्रार्थं मनसि निधाय सतः प्रतीयत इत्यादिभाष्यं चानुसृत्य भाष्यार्थमाह ॥ सदेवेत्यादिस्थान इति ॥ सूत्रार्थस्तुस्पष्टः ॥ अपिचेति युक्त्यन्तरपरतया सूत्रस्यार्थान्तरमित्यर्थः ॥ तथाचायं सूत्रार्थः ॥ नान्योतोस्तिद्रष्टा, नान्यदतो-स्तिद्रष्टृत्यादौ तस्य विष्णोरेव स्वातन्त्र्येण सर्वविषयतया सम्पूर्णमीक्षणाख्यं कर्म नान्यस्येति व्यपदेशादत्रच तदैक्षतेति सतः मुख्ये सम्प्रत्यय इति न्यायेन, मुख्यस्य निर्विशेषेणेति न्यायेनवा, स्वातन्त्र्येण सर्वविषये ईक्षणरूपक्रियारूपभगवल्लक्षणव्यपदेशाद्विष्णुरेव सत् नान्यचेतनाः । किमुजडमिति ॥ अत्रकर्मपदं तु विशेषबलादेव तदैक्षतेति क्रियाकर्तृभावः ॥ अतस्तल्लक्षणं भवत्येवेति द्योतयितुम् ॥ अत एव भाष्ये तस्यैव तल्लक्षणमित्युक्तम् ॥ एतेनेति ॥ एवं भाष्यकृतासूत्रस्य वृत्त्यन्तरवर्णनेनेत्यर्थः ॥ सोमोवैराजेति ॥ सोमोवैराजागन्धर्वेष्वासीत्तन्देवाश्च



(वाक्यार्थमुक्तावली)

ऋषयश्चाभ्यध्यायन्नित्यादौ लता विवक्षिता ॥ गन्धर्वदेशोत्पन्नस्य सोमस्य स्त्रीकामावैगन्धर्वामयैव स्त्रियापणध्वमिति तथा सोमं राजानमक्रीणन्निति विक्रियादिलिङ्गश्रवणात् ॥ तत्र राजत्वम् ऋषिदेवताध्येयत्वं च यथाऽभिमानिविवक्षया एवं प्रकृते प्रधाने विरुद्धमीक्षणमभिमानिविवक्षयेति भावः ॥ ननु तदैक्षतेत्यत्र तेजआदिसृष्ट्यर्थं तत्सदैक्षतेति, ईक्षणाख्यव्यापारवदभवदिति न तेजआदिकार्यजनने ईक्षणमवान्तरव्यापारतयोच्यते, किन्तु तदीक्षणमात्मनिपरिणत-मभवदित्येव । बहुस्यामिति निरवकाशविकारित्वलिङ्गश्रवणेनैक्षतेति कर्तृनिर्देशस्यापि गौणतया व्याख्येयत्वादिति भावेन शङ्कते ॥ ननु निरवकाशेति ॥ व्याहृतिपरिहाराय प्रकृतसङ्गत्यर्थं चाह ॥ अजायमानोऽविकुर्वाण इति ॥ अ.४ ॥

### तत्त्वसुबोधिनी

ॐ ईक्षतिकर्मव्यपदेशात्स ॐ ॥ सदेवेत्युक्त सतो विष्णुत्वं न सम्भवतीति । अस्यसत बहुस्यामिति परिणामरूपजडधर्मोक्तेः तस्य चान्यभावव्यावृत्तेश्चेति विष्णोरन्यवस्तु स्वभावव्यावृत्तेः उक्तत्वेन विष्णवसम्भवादिति पूर्वाधिकरणसिद्धान्तन्यायमुपजीव्य पूर्वपक्षो-त्थानात् अनन्तरसङ्गतिः । कारणत्वधर्मसाधारण्येन उभयत्र प्रसिद्धत्वमाह ॥ कारण-त्वसाम्येनेति । अत्राग्र आसीदिति प्रतीतं महदास फलकार्यं प्रति पूर्ववृत्तित्वरूपं कारण-त्वमुभयत्र प्रसिद्धिद्योतकत्वेन तदेवं सन्देहबीजत्वेन विवक्षितम् । न तु तत्तेजोऽसृजत इत्यादि-नोक्तं तस्येक्षणादिना सहप्रतीतस्य साधारण्यहेतुत्वाद्यनुपपत्तेः । टीकायां तत्तेजोऽसृजते-त्यादिनेति भाष्योक्तस्रष्टृत्वाक्षेपसमर्थनार्थमुक्तमिति भावः । न चात्र सृष्टिस्थानसमन्वयस्य प्रतिपाद्यमानत्वात् भाष्ये सच्छब्दग्रहणमयुक्तमिति वाच्यम् । सदेवसोम्येदं सदायतनाः सत्प्रतिष्ठाः इत्यादिसृष्टिस्थानगतबहुवाक्येषु श्रुतत्वात् तत्समन्वयोक्त्या तद्युक्तवाक्यानां विष्णुपरत्वसाधने स्थानसमन्वयोप्युक्तोभवतीति ज्ञापयितुं कृतमिति भावः । अविकारः सदेत्युदाहरिष्यमाणप्रमाणानुरोधेन भाष्यगतपरिणामपदं व्याचष्टे ॥ बहुभावाख्येति । विकारि-कारणमेवेति । तदपोसृजतेत्यादौ तेजःप्रभृतिभूतानामबादिकं प्रति उपादानत्वस्यापि विवक्षित-त्वादिति भावः । ब्रह्मलक्षणानां श्रवणादिति । समधिकराहित्यस्रष्टृत्वादीना-मप्येतद्वाक्योक्तत्वात्तस्य प्रधानपरत्वे उक्तब्रह्मलक्षणानामतिव्याप्तिप्रसङ्गेन । सिद्धान्ता-निष्ठता स्यादिति तत्समन्वयो वक्तव्य इति भावः । अनेनभाष्ये स्रष्टृत्वग्रहणमुपलक्षणत्वेनेत्युक्तं भवति । ईक्षत्याख्यव्यापारेति । अनेन सूत्रे कर्मपदं क्रियापरमित्युक्तं भवति । एतेनेति ।

(तत्त्वसुबोधिनी)

विष्णुव्यतिरिक्तचेतनस्य मुख्यतो द्रष्टृत्वाभाव प्रतिपादकश्रुत्युदाहरणेनेत्यर्थः । सोमोवैराजेति । यथा सोमोवैराजा गन्धर्वेषु आसीत्तं देवाश्च ऋषयश्चभ्यधायन्नित्यादौ सोमलताभिमानिचेतन-विवक्षया गन्धर्वेषु आसीदिति व्यपदेशः तथा तत्रापि प्रधानाभिमानिचेतनविवक्षया ईक्षितृत्व-व्यपदेश इत्यर्थः । ननु गौणव्यपदेशो गुणयोगोनिमित्तं तत्र प्रकृतगुणयोगः कथमत्राह । सत्त्वादिति । तथा च ज्ञानोपादानत्वरूपगुणयोगात् गौणीवृत्तिरुपपन्नेति भावः । ननु अजायमानः इत्यत्राविकारेण बहुत्वानुक्तेः कथं प्रकृते तदुदाहरणम् । अत्राह । अविकुर्वाण इति । तथा च तदुदाहरणं न प्रकृतासङ्गतमिति भावः ।

### वाक्यार्थविवरणम्

स्वरूपबहुत्वेनेति ॥ स्वस्य यानि रूपाणि तेषां बहुत्वेनेत्याशयः । यथोक्तम् । बहु स्यामिति तस्यैव ह्युक्तमार्गेण युज्यते । तत्तद्गतेन रूपेणेति ॥ १, ३, ४ ॥

### वाक्यार्थमञ्जरी

स्थानेति ॥ अनेकप्रमेयप्रतिपादकमेकार्थं तात्पर्ययुक्तं स्थानम् ॥ कारणत्वसाम्येनेति ॥ अत्र सदेवसौम्येदमग्र आसीदित्यत्र अग्र आसीदित्यनेन प्रतीतं महदादि सकलकार्यं प्रतिपूर्व-वृत्तित्वरूपं कारणत्वमुभयत्र प्रसिद्धिद्योतकत्वेन तत एव च सन्देहबीजत्वेन विवक्षितम् । न तु तत्तेजोसृजतेत्यादिनोक्तम् । तस्य प्रधानासम्भावितेक्षणादिना सह प्रतीतस्य साधारण्य-हेतुत्वाद्यनुपपत्तेः । पूर्वाधिकरणे उत्तराधिकरणेत्वीक्षणस्य प्रथमाप्रतीतेरस्त्यवकाश इत्युक्तेश्च टीकायां तत्तेजोसृजतेति उक्तिस्तुभाष्योक्तस्रष्टृत्वापेक्षत्वसमर्थनार्थम् अत एव पूर्वं सदेव सौम्येति वाक्यमुदाहृतम् । तदैक्षत बहुस्यां प्रजायेयेति तत्तेजोसृजतेति अस्यायमर्थः । तत्सदाख्यं ब्रह्म ऐक्षत विचारमकरोत् किमिति अहं बहुस्यां जगन्नियामकतया बहुरूपं स्यामिति तदर्थं प्रजायेय सृज्यं प्रजनयामीति तदित्थं विचिंत्य ॥ तेजःतेजोनामकरमासहितं तदभिमन्यमानं तेजोभूतम् असृजतेति तेजःप्रभृतीनामग्रे त्रिवृत्करणोक्त्या तेजःशब्दादेरभिमन्यमानभूतपरत्वस्यापि सत्त्वेनोपादानस्यापि प्रतिपाद्यत्वाद्विकारिकारणमेवोक्तम् । एकं स्वावयवगुणकर्मादिभेदरहितम् अद्वितीयं समाभ्यधिकरहितम् ॥ सन्मूला इति ॥ हेसौम्य इमाः सर्वाः प्रजाः सत्परंब्रह्म मूलकर्तृयासां ताः सन्मूलाः । न केवलमेतावत् । किं तु सत् आयतनम् आश्रयो यासां ताः सदायतनाश्च न केवलं सांसारिकाः किं तु सत्प्रतिष्ठाः सत् प्रतिष्ठा प्रतिष्ठापकं यासां मुक्तप्रजानां

(वाक्यार्थमञ्जरी)

ताः सत्प्रतिष्ठा इत्यर्थः ॥ सतेति ॥ हेसौम्य यदाजीवः स्वपिति सुप्तोभवति तदा सता परमात्मना सम्पन्नः सङ्गतोभवतीत्यर्थः । ब्रह्मलक्षणश्रवणादिति ॥ एतद्वाक्यस्य प्रधानपरत्वे ब्रह्मलक्षणानामिति व्याप्तिप्रसङ्गेन सिद्धान्तिनोनिष्टं स्यादिति तत्समन्वयो वक्तव्य एवेति भावः ॥ ॐ ईक्षतिकर्मव्यपदेशात्सः ॐ ॥ सदेवेत्यादौ श्रुतसच्छब्दवाच्यं सः विष्णुरेवेक्षितिरूपं चतत्कर्म चतस्य व्यपदेशात्तदैक्षतेतीक्षणाख्यव्यापारोक्तेरित्यर्थः ॥ एतेनेति ॥ विष्णुव्यतिरिक्तचेतनस्य मुख्यतोद्रष्टृत्वाभावप्रतिपादकश्रुत्युदाहरणेनेत्यर्थः ॥ सोमोवैराजेति ॥ यथासोमोवैराजा-गन्धर्वेष्वासीत्तं देवाश्च ऋषयश्चाभ्यध्यायन्नित्यादौ सोमलताभिमानिचेतनविवक्षया गन्धर्वेष्वासीदिति व्यपदेशस्तथात्रापि प्रधानाभिमानिचेतनविवक्षयेक्षत्यादिव्यपदेश इत्यर्थः । गौणत्वव्यपदेशप्रयोजकमीक्षितृगतकारणत्वरूपगुणयोगंप्रधानेदर्शयति ॥ सत्त्वादिति ॥ सत्त्वगुणात्मकप्रधानादित्यर्थः ॥ स्वरूपबहुत्वेनेति ॥ स्वस्य यानि रूपाणि तेषां बहुत्वेनेत्यर्थः । प्रकृतोपयोगायाह ॥ अविकुर्वाण इति ॥

## सूत्रभाष्यम्

### ५. दहराधिकरणम् ।

चन्द्रादित्याद्याधारत्वं विष्णोरुक्तम् । तच्च 'अथ यदिदमस्मिन् ब्रह्मपुरे दहरं पुण्डरीकं वेश्म दहरोऽस्मिन्नन्तर आकाशः ..... किं तदत्र विद्यते ....' (छां.उ. ८-१-२) 'उभे अस्मिन् द्यावापृथिवी अन्तरेव समाहिते । उभावग्निश्च वायुश्च सूर्याचन्द्रमसावुभौ । विद्युन्नक्षत्राणी' (छां.उ. ८-१-३) त्यादिनाऽऽकाशस्य प्रतीयते । स चाऽऽकाशो न विष्णुः । 'तस्यान्ते सुषिरं सूक्ष्मं तस्मिन् सर्वं प्रतिष्ठितमि' (म.ना.उ. ११)ति श्रुतेरित्यत आह ॥

॥ ॐ दहर उत्तरेभ्य ॐ ॥ १४ ॥

'य आत्माऽपहतपाप्मा विजरो विमृत्युर्विशोकोऽविजिघत्सोऽपिपासः सत्यकाम-स्सत्यसङ्कल्पः सोऽन्वेष्टव्यः स विजिज्ञासितव्य' (छां.उ. ८-७-३) इत्यादिभ्य उत्तरेभ्यो गुणेभ्यो दहरे विष्णुरेव । 'योऽशनायापिपासे शोकं मोहं जरां मृत्युमत्येति' (वृ.उ. ५-५) 'स एष सर्वेभ्यः पाप्मभ्य उदित' (छां.उ. १-६-७) इत्यादिना विष्णोरेव हि ते गुणाः ।

(सूत्रभाष्यम्)

‘नित्यतीर्णाशनायादिरैक एव हरिः स्वतः ।

अशनायादिकानन्ये तत्प्रसादात्तरन्ति ही’ति पाञ्चे ।

सापेक्षनिरपेक्षयोश्च निरपेक्षं स्वीकर्तव्यम् ॥

‘सत्यकामः परो (कामोऽपरो पा.) नास्ति तमृते विष्णुमव्ययम् ।

सत्यकामत्वमन्येषां भवेत्तत्काम्यकामिते’ति स्कान्दे ॥ १४ ॥

### सत्तर्कदीपावली

चन्द्रेत्यादेरयमर्थः । अथ ‘यदिदमस्मिन् ब्रह्मपुरे’ इत्याम्नायते । तत्राकाशस्य चन्द्राद्याधार-  
त्वमुच्यते । स चाकाशशब्दाभिधेयो भूताकाशो न विष्णुः । ‘हृदयं तद्विजानीयात्’ । ‘तस्यान्ते  
सुषिरं सूक्ष्मं तस्मिन् सर्वं प्रतिष्ठितम्’ इति श्रुत्यन्तरसंवादात् । अतश्च यदुक्तं चन्द्राद्याधारत्वम्  
‘एतस्य वा अक्षरस्य’ इत्यादिना विष्णोरेवेति तन्न सिध्यतीत्येवं प्राप्तेऽभिधीयते । चन्द्राद्याधारो  
विष्णुरेवात्र निर्दिश्यते नाकाशम् । ‘य आत्मापहतपाप्मा विजरो विमृत्युर्विशोको विजिघि-  
त्सोऽपिपासः सत्यकामः सत्यसङ्कल्पः’ इत्युत्तरवाक्यविरोधात् । ‘अथ यदिदमस्मिन् ब्रह्मपुरे  
दहरं पुण्डरीकं वेश्म दहरोऽस्मिन्नन्तराकाशस्तस्मिन्यदन्तस्तदन्वेष्टव्यं तद्वाव विजिज्ञासितव्यम्’  
इत्यन्वेष्टव्यतया यो निर्दिष्टो विष्णुः दहराकाशस्थः तद्धृदयाकाशसन्निहितं सर्वमुच्यते । ‘यावा-  
न्वाऽयमाकाशस्ताव नेषोऽन्तर्हृदय आकाश उभे अस्मिन् द्यावापृथिवी’ इत्यादिना । अथवा  
विष्णुमेव न बाह्यमाकाशं व्यापकं हत्कुहरस्थाकाशशब्देन निर्दिश्य तत्स्थं सर्वमुच्यते । उभे  
इत्यादिना अपहतपाप्मत्वादिगुणकश्च विष्णुरेवेतच्छ्रुत्यन्तरसंवादेन दृढीकरोति । योशनाये-  
त्यादिना । अशनाया विजिघित्साक्षुदित्यर्थः । नन्वशनायादिपिपासाद्यतिक्रमणं न विष्णोरेव  
मुक्तानामपि सम्भवादित्याशङ्कित आह । नित्येति । न च दहराकाशस्याप्यपहतपाप्मत्वादिकं  
किञ्चिदाशङ्कनीयम् अप्रसक्तप्रतिषेधप्रसङ्गात् । भगवदनुकूलेच्छावत्वमेव मुक्तानां सत्यका-  
मत्वमित्यर्थः ॥ १५ ॥

### तत्त्वप्रदीपिका

चन्द्रादित्याद्याधारत्वं विष्णोरुक्तं “सूर्याचन्द्रमसौ विधृतौ” इत्यादिना । तच्च  
“एतस्मिन्नब्रह्मपुरे दहरं पुण्डरीकं वेश्म दहरोऽस्मिन्नन्तराकाशः किं तदत्र विद्यते यदन्वेष्टव्यं  
यद्वाव विजिज्ञासितव्यमिति, स ब्रूयाद्यावान्वाऽयमाकाशस्तावानेषोऽन्तर्हृदय आकाशः । उभे  
अस्मिन् द्यावापृथिवी अन्तरेव समाहिते । उभावग्निश्च वायुश्च सूर्याचन्द्रमसाबुभौ” इत्यादावा-

(तत्त्वप्रदीपिका)

काशस्य प्रतीयते । स चाऽदित्याद्याधारः किं दहराकाशस्यादाहोस्वित्तत्स्थः कश्चिदितीदानीं चिन्त्यते । किं तावात्प्राप्तम् ? दहराकाश इति “तस्यान्ते सुषिरं सूक्ष्मं तस्मिन्सर्वं प्रतिष्ठितम्” इत्यादिश्रुत्यन्तरे दहरसुषिरस्य सर्वाधारत्वप्रतीतेः । तत्स्थः कश्चिदित्यपरः पक्षः । सोऽपि जीव इति प्राप्तम् । हृदयगतदहराकाशान्तस्थत्वात् । उपरि च तत्परामर्शदर्शनादिति । अत्रोत्तरं — ‘दहर उत्तरेभ्यः’ ॥ न तावद्दहराकाशोऽत्र प्रतिपाद्यते । “तस्मिन्यदन्तस्तदन्वेष्टव्यं तद्वाव विजिज्ञासितव्यम्” इति तदन्तस्थस्यैवान्वेष्टव्यत्वप्रतिज्ञानात् । किन्तु तत्स्थः कश्चिदेव । स च दहराकाशे स्थितो विष्णुरेव । “य आत्माऽपहतपाप्मा विजरो विमृत्युर्विशोकोऽविजिघत्सोऽपिपासस्सत्यकामस्सत्यसङ्कल्पः” इत्यादिभ्यः । न चाऽकाशजीवयोरेते गुणास्सम्भवन्तीत्याह— योऽशनायापिपासे इत्यादिना बृहदारण्यकवाक्येन स एष इत्यादिना छन्दोगवाक्येन च । अत्र ब्रह्मपुरं शरीरं दहरो भूताकाश इत्यादि छन्दोगोपनिषद्वाक्ये त्वभाणि निपुणतमं श्रीमच्चरणैः । तस्मादस्माकं न प्रयत्नोऽत्र । “दहरोऽस्मिन्नन्तराकाशः किं तदत्र विद्यते” इत्यत्राऽकाशशब्देन भूताकाशो विवक्षितः । किं तदत्र विद्यते इत्यस्यायं परिहारः अस्मिन्भूताकाशे परब्रह्माख्य आकाशो विद्यते । आ समन्तात्काशनादाकाशः, आ समन्तात्कमश्नातीति वा । “अस्मिन्कामास्समाहिताः” इति वाक्यशेषादासमन्तात्कामानश्नातीति वा । स च यावान्परमात्मा व्याप्तोऽस्ति तावानेव विद्यते गुणतः । पूर्णगुणात्मकत्वात् । अल्पपरिमाणस्य महत्परिमाणत्वं च युज्यते । अचिन्त्यशक्तित्वात् । “यस्मिन्विरुद्धगतयोऽप्यनिशं पतन्ति विद्यादयो विविधशक्तय आनुपूर्व्या” इति वचनात् । आनुपूर्व्येति श्रुतिप्रमाणादित्यर्थः । “आनुपूर्वी श्रुतिर्वेद आम्नायश्चेति कथ्यत” इत्यभिधानात् । अन्यथाऽनिशमित्युक्तिविरोधात् । “एष म आत्माऽन्तर्हृदयेऽणीयान् ब्रीहेर्वा एष म आत्माऽन्तर्हृदये ज्यायान्पृथिव्याः” इति हृदयस्थस्यैवाणुत्वमहत्त्वोक्तेश्चेत्यादि, ‘दहरोऽस्मिन्नन्तराकाश’ इति च पूर्वोक्ताकाशस्य दहरत्वमुक्तम् । उत्तरस्य ‘यावान्वाऽयमाकाशः’ इत्यनन्तपरिमाणत्वम् । अतो ब्रह्माकाश एवोत्तरः । पूर्वोक्तस्याभूताकाशत्वे “तस्मिन्यदन्तस्तदन्वेष्टव्यं तद्वाव विजिज्ञासितव्यम्” “तत्रापि दहं गगनं विशोकस्तस्मिन्यदन्तस्तदुपासितव्यम्” “सहस्रशीर्षं देवम्” इत्यादि कथं युज्येत । नहि भगवदन्तःस्थितमेवान्यत्किञ्चिद्विजिज्ञास्यम् । तद्वावेत्यवधारणाच्चेत्यादि च सुविस्तृतम् ॥

### तत्त्वप्रकाशिका

अत्र ‘यो वेद निहितं गुहायाम्’ । ‘तस्यान्ते सुषिरं सूक्ष्मम्’ । ‘हृदि ह्येष आत्मा’ इत्यादि-श्रुतिभिः ब्रह्माकाशजीवेषु साधारणस्य हृत्पद्मस्थत्वलिङ्गस्य भगवति समन्वयप्रतिपादनादस्ति

(तत्त्वप्रकाशिका)

शास्त्रादिसङ्गतिः । श्रुत्यादिसङ्गतिं विषयवाक्यमुदाहृत्य विषयादिकं च सूचयन् सयुक्तिकं पूर्वपक्षं सूचयति ॥ चन्द्रेति ॥ एतस्य वाऽक्षरस्येत्यादिना विष्णोश्चन्द्रादित्याधारत्वमुक्तं तच्छन्दोगश्रुतौ हृत्पद्मस्थस्योच्यते । 'एतस्मिन्ब्रह्मपुरे दहरं पुण्डरीकं वेश्म दहरोऽस्मिन्नन्तर आकाशस्तस्मिन् यदन्तस्तदन्वेष्टव्यं तद्वाव विजिज्ञासितव्यमिति तं चेद् ब्रूयुः किं तदत्र विद्यते यदन्वेष्टव्यं यद्वाव विजिज्ञासितव्यमिति । स ब्रूयाद्यावान् वा अयमाकाशस्तावानेषोऽन्तर्हृदय आकाश उभे अस्मिन् द्यावापृथिवी' इत्यादिना । तस्य च विष्णोरन्यत्वेऽक्षरस्य विष्णुत्वसाधकसर्वाधारत्वं चान्यस्य प्रसज्येतेत्यवश्यं निर्णयता । तद्ब्रूयपद्मस्थत्वं विषयः । किं विष्णोरथाकाशस्योत जीवस्येति संशयः । उक्तसाधारण्यं सन्देहबीजम् । सर्वाधारतया हृत्पद्मस्थत्वमाकाशस्येति तावत्पूर्वः पक्षः । दहरोऽस्मिन्नन्तरं आकाश इति हृत्पद्मे दहराकाशस्थितिश्रवणात् तस्यैवोभे अस्मिन्निति सर्वाधारत्वोक्तेरित्यर्थः । नन्वस्त्वाकाशस्य सर्वाधारतया हृदयपद्मस्थत्वम् । तस्य चाऽऽकाशस्तल्लिङ्गादिति न्यायेन विष्णुत्वे तस्यैव हृत्पद्मस्थत्वसिद्धिरित्यत आह ॥ स चेति ॥ नात्रोक्ताऽऽकाशो विष्णुः । तस्यान्ते सुषिरमिति प्रसिद्धाकाशस्यैव सर्वाधारतया हृत्पद्मस्थत्वोक्तेः तत्समाख्यानादित्यर्थः । न च वाच्यम् अस्तु आकाशशब्देन सुषिरमेव । तस्मिन् यदन्तरिति हृत्पद्मस्थाकाशगतो विष्णुः सर्वाधारतयोच्यत इति । तथा सति वाक्यान्वयानुपपत्तेः । तथा हि । तस्मिन्नित्यत्र विष्णुत्वाभिप्राये किं तदत्र विद्यत इति प्रश्नस्य ब्रह्म विद्यत इति परिहारं विना यावान्वा इत्यादेरभिप्रायासङ्गतिः । आकाशपक्षे त्वस्त्यन्वयः । हृदयाकाशस्थमुपास्यमित्युक्ते किं तत्र स्थितमिति प्रश्ने यावान्वा अयमाकाश इति प्रागुक्ताकाशमेव विशिष्योभे अस्मिन्नित्यादिपरिहारसंश्लेषात् । न च यावानित्यादिनाऽऽकाशाख्यो विष्णुः सर्वाधारतया परिहारे कथ्यत इत्यन्वयोपपत्तिः । तस्मिन् सर्वं प्रतिष्ठितमिति साक्षात्सुषिरस्यैव सर्वाधारत्वोक्तिविरोधात् । तस्मादाकाशस्यैव सर्वाधारतया हृत्पद्मस्थत्वम् ॥ जीवस्य वैतद्भवेत् । उत्तरत्र 'परंज्योतिरूपसम्पद्य स्वेन रूपेणाभिनिष्पद्यत एष आत्मेति होवाच' इति जीवस्य य आत्माऽपहतपाप्मा इत्युक्तहृत्पद्मस्थात्मतया परामर्शात् दहरस्थत्वलिङ्गाच्च । तद्धि अणोर्जीवस्यैव युक्तं न सर्वगतस्य हरेः । न चान्वयाभावदोषः । विष्णुपक्षेऽपि साम्यात् । अतो भगवदितरदेवं चन्द्रादित्याद्याधाराक्षरमिति । सिद्धान्तयत्सूत्रमवतार्य व्याचष्टे ॥ अत इति ॥ दहरपद्मस्थो विष्णुरेव भवेत् । य आत्माऽपहतपाप्मेत्यादिनोत्तरवाक्ये हृत्पद्मस्थस्यापहतपाप्मत्वादिगुणश्रवणादिति भावः । अपहतपाप्मत्वादिकं कथं विष्णुत्वनिश्चायकमित्यत आह ॥ य इति ॥ अत्येति अतिक्रम्य वर्तते । न चाकाशस्यापि पापाद्यभावेनैते गुणा युक्ता इति वाच्यम् । तस्याचेतनस्य तत्प्राप्त्यभावेन निषेधायोगात् । विष्णोश्चेतनत्वादस्ति प्राप्तिः । सत्यकामत्वाद्ययोगाच्च । तथापि नैते गुणा

(तत्त्वप्रकाशिका)

विष्णोरेव रमादिष्वपि सम्भवादित्यत आह ॥ नित्येति ॥ ननु यथाकथञ्चिदपि तेऽन्यत्र गुणाः सन्त्येव अतः कथं तैर्विष्णुत्वनिश्चय इत्यत आह ॥ सापेक्षेति ॥ अपहृतपाप्मत्वादीनां कथञ्चिदन्यत्र वृत्तावपि न कथञ्चिदन्यत्र सत्यकामत्वादि इत्याशयेनाऽऽह ॥ सत्यकाम इति ॥ अनेनाकाशाभिमानिविषयतयाऽपहृतपाप्मत्वाद्युपपत्तिरिति परास्तम् ॥ १४ ॥

### गुर्वर्थदीपिका

तस्मिन्नित्यत्रेत्यत्र “अस्मिन्यदन्तः” इति वाक्य इत्यर्थः । “तस्यान्ते सुषिरं सूक्ष्मम्” इति समाख्याश्रुतावपि आकाशाधिकरणन्यायेन सुषिरशब्दोऽपि विष्णुपरः किं न स्यादिति चेन्न । “तस्याः शिखाया मध्ये परमात्मा व्यवस्थितः” इत्युत्तरवाक्ये परमात्मनो वक्ष्यमाणत्वेन समाख्याश्रुतौ सुषिरपदस्याऽऽकाशपरत्वे सर्वेषामविवादात् । अविजिघत्स इत्यत्र विशेषेण जग्धुं भक्षितुमिच्छा विजिघत्सा तद्रहित अविजिघत्स इत्यर्थः ।

### भावबोधः

ॐ दहर उत्तरेभ्यः ॐ ॥ १४ ॥ न्यायविवरणे हृत्पद्मस्थितत्वसाधारणमित्युक्तम् । कुत्र कथञ्च साधारणमित्याकांक्षायां तत्सूचितश्रुत्युदाहरणपूर्वकं हृत्पद्मस्थत्वस्योभयत्र प्रसिद्धत्वमाह— अत्र यो वेदेत्यादिना । श्रुत्यादिसङ्गतिमिति । अव्यवहितपूर्वाधिकरणसङ्गतिस्तु ‘सदायतनाः तत्प्रतिष्ठाः’ इत्यादिना सद्धर्मतयोक्तसर्वाधारत्वादेः ‘उभे अस्मिन् द्यावापृथिवी’ इत्यादिना हृत्पद्मस्थे श्रवणात्तस्य विष्णोरन्यत्वे प्रागुक्तं सदप्यन्यदेव स्यादिति पूर्वाक्षेपस्यापि सम्भवादिति ज्ञातव्यम् । तद्धृत्पद्मस्थत्वं विषय इति । अत्र तच्छब्देन यद्यपि ‘दहरोऽस्मिन्नन्तर आकाशः’ इति वाक्योक्तस्य हृत्पद्मस्थत्वस्य न परामर्शः । तस्य सिद्धान्तेऽप्यब्रह्मनिष्ठत्वात् । नापि ‘तस्मिन् यदन्तस्तदन्वेष्टव्यम्’ इति वाक्योक्तस्य । तत्र भाष्योक्तस्य आकाशशब्दस्य पूर्वपक्षबीजस्याभावात् । पूर्वपक्षे दहराकाशस्यैव सर्वाधारत्वाभ्युपगमेन तत्स्थस्य तदभावात् । अम्बरान्तधृत्याक्षेपायोगाच्च । तथापि दहरोऽस्मिन्नन्तर आकाशस्तस्मिन् यदन्तस्तदन्वेष्टव्यम्’ इति वाक्यद्वयोक्तस्य साक्षात् परम्परासम्बन्धसाधारणस्य हृत्पद्मस्थत्वस्य परामर्शः । एवं च नोक्तानुपपत्तिः । ‘दहरोऽस्मिन्नन्तर आकाशः’ इति हृत्पद्मे दहराकाशस्थितिश्रवणात् । तस्यैवोभे अस्मिन्निति सर्वाधारत्वोक्तेरिति टीकायामेव द्वितीयपक्षोक्तदोषस्य परिहृतत्वात् । ‘तस्मिन् यदन्तः’ इति वाक्योक्तस्य हृत्पद्मस्थत्वस्य सिद्धान्ते ब्रह्मनिष्ठत्वाच्च । इयांस्तु विशेषः—



(भावबोधः)

‘तस्यान्ते सुषिरं सूक्ष्मम्’ इति समाख्याबलात् साक्षादेव हृत्पद्मस्थत्वमाकाशस्येति पूर्वपक्षिणो अभिप्रेतम् । तत्रापि ‘दहं गगनं विशोकस्तस्मिन् यदन्तः’ इति समाख्याबलात् पद्मगतदहराकाशगततया विष्णोः हृत्पद्मस्थत्वमिति सिद्धान्तिनामाशय इति । यद्वा तत्सर्वाधारत्वेनोक्तं हृत्पद्मस्थत्वं विषय इत्यर्थः । तेन सिद्धान्ते आकाशस्य हृत्पद्मस्थत्वनिषेधो न व्याहत इति ध्येयम् । अत एव वक्ष्यति— ‘सर्वाधारतया हृत्पद्मस्थितत्वम्’ इति । किं विष्णोरिति । अत्र ‘दहरोऽस्मिन्नन्तर आकाशस्तस्मिन् यदन्तः’ इति वाक्योक्तं हृत्पद्मस्थत्वं किमाकाशस्योत विष्णोरिति चिन्ता । तदर्थमाकाशस्य सर्वाधारतया हृत्पद्मस्थत्वसाधकतया ‘तस्यान्ते सुषिरं सूक्ष्मम्’ इति समाख्यया हृत्पद्मस्थस्य विष्णुत्वसाधकापहतपाप्मत्वादिलिङ्गबाध उत अपहतपाप्मत्वादिना समाख्याबाध इति । तदर्थं समाख्यानिरवकाशापहतपाप्मत्वादिकं चाकाशस्याचेतनतया पापाद्यभावेन सावकाशमुताचेतनस्य पापादिप्राप्त्यभावेनाप्राप्तनिषेधापातेनापहतपाप्मत्वादिकमाकाशेऽनवकाशं समाख्या तु विष्णौ लक्षणया सावकाशेति । तदर्थं किं तदत्र विद्यत इति प्रश्नस्य यावान् वायमाकाश इति प्रतिवचनेनान्वयस्य किमाकाशविष्णुपक्षयोः सम्भवासम्भवानुत विष्णावाकाशपक्षयोस्ताविति । तदर्थं ‘यावान् वायमाकाशस्तावानेषः’ इति विशेषणस्य उभे अस्मिन्नित्याद्युक्तपृथिव्याद्याश्रयत्वादेश्च किमाकाशविष्णुपक्षयोर्घटनाघटने उत विष्णावाकाशपक्षयोस्ते इति । तथा हृत्पद्मस्थत्वं किं जीवस्योत विष्णोरिति चिन्ता । तदर्थं परं ज्योतिरुपसम्पद्य स्वेन रूपेणाभिनिष्पद्यत एष आत्मेति हृत्पद्मस्थात्मतया परमार्शः किं जीवस्य हृत्पद्मस्थत्वसाधको भवत्युत न भवतीति । तदर्थमपहतपाप्मत्वादिकं किं मुक्तिमादाय भावि भावेनामुख्यं सज्जीवे सावकाशमुत मुख्यं निरवकाशमिति । तदर्थम् एष आत्मेतीत्येतच्छब्द उपसम्पद्य स्वेन रूपेणाभिनिष्पद्यत इत्युक्तजीवपरः उत परंज्योतिःशब्दोक्तपरमात्मपर इति तदर्थमेतच्छब्दस्य परमात्मपरत्वनियामकमात्मब्रह्मशब्दसत्यसङ्कल्पत्वादिलिङ्गसमाख्यादिकं हृत्पद्मस्थस्य विष्णुत्वसाधकं न भवत्युत भवतीति । तदर्थमल्पस्थानस्थितत्वरूपजीवलिङ्गं किं विष्णावनवकाशमुत रूपविशेषेण विष्णौ सावकाशमिति । तदर्थं तत्र प्रमाणं नास्त्युतास्तीति । सर्वाधारतया हृत्पद्मस्थत्वमिति । अत्राधिकरणोदाहृतश्रुतिस्मृतिबलात् सर्वाधारत्वस्य विष्णवेकनिष्ठत्वात् तस्य चात्र श्रवणात् हृत्पद्मस्थत्वं विष्णोरेव किं न स्यादित्याशङ्कयाम् ‘तस्मिन् सर्वं प्रतिष्ठितम्’ इति समाख्याबलात् तदाक्षिप्यत इति दर्शनार्थं सर्वाधारतयेत्युक्तमिति द्रष्टव्यम् । अत एवाक्षेप्यलिङ्गात् समन्वीयमानलिङ्गादेर्विष्णुपरत्वमाशङ्क्य तत्र तत्र न चादृश्यत्वलिङ्गेनान्तःस्थो विष्णुरिति निराकृतम् । यद्वा आकाशस्य हृत्पद्मस्थत्वं सिद्धान्तेऽप्यङ्गीक्रियते इति



(भावबोधः)

सिद्धान्तिनामनिष्टप्रदर्शनार्थं विषयान्तर्गतया सर्वाधारतयेत्युक्तम् । हृत्पद्मे दहराकाशस्थि-  
तिश्रवणादिति । अनेन भाष्ये दहरोऽस्मिन्नन्तर आकाश इत्यंशोदाहरणस्य युक्तिसूचनमपि  
प्रयोजनम् इत्युक्तं भवति । सर्वं चैतदाकाशस्य प्रतीयत इति भाष्ये आकाशशब्दप्रयोगमूल-  
कमित्यवगन्तव्यम् । अन्यथा हृत्पद्मस्थस्येत्यवक्ष्यत् । तस्यान्ते सुषिरमिति । प्रसिद्धाकाशस्यै-  
वेति । श्रुतौ तच्छब्देन 'पद्मकोशप्रतीकाशं हृदयम्' इत्युक्तहृत्पद्मपरामर्शादिति भावः । न्याय-  
विवरणोक्तान्वयाभावलक्षणयुक्तिं सङ्गमयितुमाह— न चवाच्यमस्त्विति । 'दहरोऽस्मिन्नन्तर  
आकाशः तस्मिन् यदन्तस्तदन्वेष्टव्यम्' इत्यनेन 'यावान् वा अयमाकाशस्तावानेषोऽन्तर्हृदया-  
काशस्तस्मिन् यदन्तस्तदन्वेष्टव्यम्' इत्यनेन 'यावान् वा अयमाकाशस्तावानेषो अन्तर्हृदय  
आकाश' इत्यस्यान्वयाभाव इति न्यायविवरणार्थमाह— तथा सति वाक्यान्वयानुपपत्तेरि-  
त्यादिना । अभिप्रायासङ्गतिरिति । पूर्वोत्तरवाक्ययोरसङ्गतार्थप्रतिपादकत्वेनैवानन्वयः । न  
त्वन्वयाऽननुकूलविभक्तिकपदत्वादिनेति भावः । प्रागुक्ताकाशमेव विशिष्येति । द्यावापृथिव्या-  
द्याश्रयत्वयोग्यत्वाय बाह्याकाशतुल्यतया विशिष्येत्यर्थः । आकाशाख्यो विष्णुः सर्वाधारतयेति ।  
तथा चान्वेष्टव्ये इत्थम्भावप्रदर्शनार्थमुभे अस्मिन्नित्यादिकं प्रवृत्तमिति तदपि नासङ्गतमिति  
भावः । सर्वाधारत्वोक्तिविरोधादिति । अनेन 'तस्यान्ते सुषिरं सूक्ष्मम्' इति श्रुतेरिति भाष्यं  
तदन्तःस्थत्वापेक्षत्वान्न सुषिरश्रुतिविरोध इत्युत्तरभाष्यानुरोधेन न्यायविवरणशेषत्वेनापि  
योजनमिति ज्ञातव्यम् । 'इतरपरामर्शात् स इति चेत्' इत्यादि सूत्राभिप्रेतपूर्वपक्षमाह—  
जीवस्यैतदिति । दहरं पुण्डरीकश्रुत्यनुसारेण सूत्रे तदनुसारेण भाष्ये च दहरपदप्रयोगाल्लिङ्गं  
हृत्पद्मस्थत्वमिति न्यायविवरणे 'हृदब्जग' इति संक्षेपे चाभिधानात्तदुभयानुकल्यायाह—  
दहरपद्मस्थ इति । अन्यथा हृत्पद्मस्थ इति वक्तव्यम् । अनेन सूत्रभाष्ययोः सप्तम्यन्तं दहरपदं  
दहरं पुण्डरीकमित्युक्तहृत्पद्मपरमित्युक्तं भवति । चेतनत्वादस्ति प्राप्तिरिति । चेतनजातीये जीवे  
पापादेर्दर्शनादिति । अनेनेति । 'नित्यतीर्णाशनायादिः' इत्यनेनेत्यर्थः ।

### भावदीपः

ॐ दहर उत्तरेभ्यः ॐ ॥ १४ ॥ अत्र न्यायविवरणे स्पष्टत्वात् श्रुतीरनुदाहृत्य हृत्पद्मस्थित्वं  
साधारणमित्युक्तम् । तदुदाहरणपूर्वकं साधारण्यं व्यञ्जयन्नस्य पादान्तर्भावमाह ॥ अत्र यो  
वेदेति ॥ एतच्चानन्दमयनये ब्रह्मपरत्वेन निर्णीतम् । यद्यपि परमे व्योमन्निति हृदयगुहा-  
स्थाकाशस्थत्वमेव तत्रोक्तं मन्दिरे मणिमालेतिवत् सामान्येन गुहास्थत्वमविरुद्धम् । अत एव

(भावदीपः)

गुहायामित्याधारसप्तमीति भावः ॥ तस्येति ॥ ‘‘तैत्तिरीये पद्मकोशप्रतीकाशं हृदयं चाप्यधोमुखम् । अधोनिष्ठ्या वितस्त्यान्ते नाभ्यामुपरि तिष्ठति । ज्वालमालाकुलं भाति विश्वस्यायतनं महत् । सन्ततशिलाभिस्तु लम्बत्याकोशसन्निभम् । तस्यान्त’’ इति प्रकृतहृत्पद्मं तस्येति परामृश्य तदन्तस्थत्वमाकाशस्योच्यते ॥ हृदीति ॥ षट्प्रश्ने मध्ये तु समानः एष ह्येतद्भुतमन्नं समं नयति तस्मादेताः सप्तार्चिषो भवन्तीति पूर्वत्र तस्मात्समानेनान्नस्य समीकरणादेताः सप्तार्चिषो भवन्तीत्युक्तौ आत्मैव विषयसंसर्गेण ताननुभविष्यति किमिन्द्रियवृत्तिभिरिति शङ्कायाम् अणुत्वात्तस्य नैवं युक्तमिति भावेन हृदि ह्येष आत्मा जीवः स्वरूपेण वर्तत इत्युक्तेः । अवस्थितिवैशेष्यादिति चेन्नाभ्युपगमाद्धृदि हीति सूत्रकृता जीवपरत्वेन वक्ष्यमाणत्वाच्चेति भावः ॥ हृत्पद्मस्थत्वेति ॥ साक्षात्परम्परासाधारणहृत्पद्मगतत्वलिङ्गस्येत्यर्थः । आकाशस्येति भाष्यं तु पूर्वपक्षहेत्वाभिप्रायं न तु समन्वेतव्यनामाशयमिति भावः । इत्यन्तभाष्यं सङ्गतिसूचकत्वेन व्याकुर्वन्नुक्तमित्यन्तं व्याचष्टे ॥ एतस्य वा इति ॥ उक्तमक्षरनय इत्यर्थः । आकाशस्य प्रतीयत इत्यत्र हृत्पद्मस्थस्येत्याकाशविशेषणमुपेत्य तात्पर्यमाह ॥ तच्छन्दोगश्रुताविति ॥ उच्यते अष्टम इत्यर्थः । केनेत्यत एतस्मिन्नित्यादिभाष्यमिति भावेन भाष्ये पूर्वपक्षयुक्तिद्योतनाय समग्रानुक्तावपि वक्ष्यमाणानन्वययुक्तिसौकर्याय तद्वाक्यं समग्रं पठति ॥ एतस्मिन्निति ॥ ब्रह्मपुरे देहे । दहरं दभ्रमल्पमित्यर्थः । अस्मिन्पुण्डरीके । तस्मिन्नाकाशे । कथं तस्यान्वेषणमित्यत उक्तं विजिज्ञासितव्यमिति तमेवमुक्तवन्तं गुरुं शिष्याश्चेद्ब्रूयुः किं तदाह ॥ किं तदत्रेति ॥ यदन्वेष्टव्यत्वादिनोक्तं तदत्र किं विद्यते कुतश्च तदन्वेष्टव्यं कीदृशं च तद्विद्यत इति प्रश्नार्थः । स गुरुः शिष्यान् प्रति ब्रूयात् । किं तदाह ॥ यावानिति ॥ हृद्यत इति हृदये हृत्स्थदहराकाशे । आकाशः आकाशनाम ब्रह्म विद्यते । अयं बाह्याकाशः आकाशनामा विष्णुर्यावान् व्याप्त्या तावानिति किमित्यस्य । अस्मिन् द्यावाभूम्यादि सर्वं समाहितं यतोऽतो द्यावापृथिव्याद्याधारत्वाज्जिज्ञास्यमिति कुतश्चेति प्रश्नस्योत्तरम् । कीदृशमित्यस्यापि यद्ब्रह्म कीदृशमस्तीति पृष्ठं तस्य हृदये यावान्बाह्याकाशः तावान् द्यावाभूम्यादिकं च सर्वं विद्यते सर्वाधारभूतं तदिति इदमेवोत्तरमिति सिद्धान्तीयोऽर्थः । पूर्वपक्षीयस्तु हृदये आकाश इति प्रागुक्तदहराकाशमनूद्य यावानिति बाह्याकाशतुल्यतया तं विशेष्यान्वेष्टव्यतया तत्र द्यावाभूम्यादिकमुच्यत इत्यर्थः । आकाशस्येत्यादेर्भावस्तस्य चेति ॥ चन्द्राद्याधारहृत्पद्मस्थस्येत्यर्थः ॥ अन्यत्व इति ॥ सुषिरश्रुतिसमाख्यासहिताकाशश्रुत्या आकाशत्वे वक्ष्यमाणदिशा जीवत्वे वेत्यर्थः । उक्तमित्यन्तस्य तात्पर्यम् अक्षरस्येति ॥ इतीति ॥

(भावदीपः)

इति सङ्गतिसम्भवादित्यर्थः ॥ तदिति ॥ यस्मिन् हृत्पद्मस्थे सर्वाधरत्वं श्रुतं तद्गतः साक्षात्परम्परासाधारण्येन पूर्वोत्तरवाक्यस्थहृत्पद्मस्थत्वसामान्यरूपो धर्म इत्यर्थः । तेन साक्षाच्चेदहरे विष्णुरेवेति विष्णोर्दहराकाशस्थत्वोक्तिः सिद्धान्ते न युक्ता । परम्परा चेदाकाशस्थेति पूर्वपक्षायोग इति शङ्कानवकाशः । अस्मिन्यक्षे पूर्वोत्तरपक्षसामंजस्यमग्रे विवरिष्यते । जीवपरामर्शादित्युत्तरभाष्यानुरोधादाह ॥ उत जीवस्येति ॥ पूर्वपक्षादिपरत्वेनापि व्याकुर्वन् हृत्पद्मस्थत्वं साक्षाद्व्यवधानेन वा द्वेधा सम्भवति । तत्राद्ये तच्चाकाशस्य प्रतीयत इति प्रतिज्ञाभाष्यं विवृणोति ॥ सर्वेति ॥ दहरोऽस्मिन्नन्तरिति पूर्ववाक्ये य एषोऽतर्हृदय इत्युत्तरस्मिन्सर्वाधारवाक्ये च श्रुतहृत्पद्मस्थत्वमित्यर्थः ॥ तावदिति ॥ जीवस्येति पश्चाद्वक्ष्याम इत्यर्थः । पूर्वपक्षरूपफलोक्तिः सौकर्याय वा सुषिरश्रुत्यैकार्थ्याय वा तदुक्त्यै शङ्कोत्थानाय वा सिद्धान्तिन इष्टापत्तिनिरासाय वा सर्वाधारतयेति विशेषणम् । तेन तच्चेत्येतदर्थो विवृतः । कुत इत्यतो दहरोऽस्मिन्नन्तर आकाश इत्यन्तवाक्योक्तेर्भावमाह ॥ दहर इति ॥ इदमुपलक्षणम् । य एषोऽतर्हृदय आकाश इति चेत्यपि बोध्यम् ॥ स्थितीति ॥ हृत्पद्मस्थे आकाशशब्द-श्रवणादित्यर्थः । किं तदत्रेत्याद्युक्तेर्भावमाह ॥ तस्यैवेति ॥ अन्यथा किं तदत्रेति प्रश्नानानुगुण्यमिति भावः ॥ तस्यान्त इति ॥ विवृतमेतत्पूर्वम् । तस्मिन् सर्वं प्रतिष्ठितमिति वाक्यशेषार्थमाह ॥ सर्वेति ॥ तत्रापि सुषिरस्य विष्णुत्वं तु न युक्तम् । “तस्य मध्ये वह्निशिखा अणीयोर्ध्वा व्यवस्थित” इति सुषिरमध्येऽग्निशिखामुक्त्वा “तस्याः शिखाया मध्ये परमात्मा व्यवस्थित” इति विष्णोः शिखामध्यस्थत्वोक्तेरिति भावेनोक्तमाकाशस्यैवेति । एवं साक्षाद्धृत्पद्मस्थत्वपक्षे भाष्यं योजयित्वा व्यवधानेन हृत्पद्मस्थत्वपक्षं शङ्कते ॥ न च वाच्यमिति ॥ अस्मिन् पक्षे न्यायविवरणोक्तं दहरोऽस्मिन्नन्तर आकाशस्तस्मिन् यदन्तस्तदन्वेष्टव्यमित्यनेन यावान्वा अयमाकाशस्तावानेषोऽतर्हृदय इत्यस्यान्वयाभाव इति दोषं व्यञ्जयन् द्यावाभूम्यादेरेवान्वेष्टव्यत्वं न विष्णोरित्याह ॥ तथा सतीति ॥ एतेन भाष्ये आकाशो न विष्णुः सुषिरश्रुतेरित्युपलक्षणम् । आकाशो न विष्णुः वाक्यान्वयानुपपत्तेरित्यपि बोध्यमिति दर्शितम् । यावान्वा अयमाकाश इति वाक्यस्थाकाशः किं प्रसिद्ध एवोत ब्रह्मेति विकल्पौ हृदि कृत्वा आद्ये अन्वयाभावदोषमाह ॥ तस्मिन्नित्यत्रेति ॥ अन्वेष्टव्यवाक्ये अन्वेष्टव्यतयोक्तस्य दहराकाशस्थस्येत्यर्थः । अयं च दोषो न पूर्वपक्ष इत्याह ॥ आकाशेति ॥ आकाशांत-ब्रह्मास्तीत्यनुपेत्य साक्षाद् हृत्पद्मस्थमाकाशं व्यवहितं तु द्यावाभूम्यादिकमिति पक्षे त्वित्यर्थः । अस्त्यन्वय इत्युक्तं तदुपपादकत्वेनापि एतस्मिन् ब्रह्मपुर इत्यादिभाष्यं योजयति ॥ हृदयेति ॥

(भावदीपः)

इत्युक्त इति ॥ तस्मिन्यदन्तरिति वाक्य इत्यर्थः । किं तदत्रेत्यादि प्रतीयत इत्यन्तर्भाष्यभावमाह ॥ किमिति ॥ आधेयप्रश्न इत्यर्थः । विशिष्य द्यावाभूम्याद्याधारत्वयोग्यत्वाय बाह्याकाश-  
तुल्यतया विशिष्येत्यर्थः । यावान्वा इति वाक्यस्थाकाशो ब्रह्मेति द्वितीयपक्षशङ्कोत्तरत्वेन स  
चाकाश इत्यादिभाष्यं व्याचष्टे ॥ न चेति ॥ परिहारे परिहारवाक्ये । एतेन सः यावानिति  
वाक्योक्ताकाशो विष्णुरिति न च वाच्यमिति भाष्यार्थो दर्शितः । वाक्यशेषोक्तिपूर्वं तस्यान्त  
इत्युक्तसमाख्याविरोधं व्यनक्ति ॥ तस्मिन्निति ॥ तस्मादिति ॥ सुषिरश्रुतिसमाख्यावाक्यान्वय-  
सामञ्जस्याभ्यां सहितस्याऽऽकाशशब्दस्य साधकस्य भावात् । विष्णुत्वपक्षे वाक्यान्वयाभाव-  
सुषिरश्रुतिविरोधरूपबाधकभावाच्चेत्यर्थः । अपहतपाप्मत्वादिकं तु जडे आकाशे पापास्पृष्ट्या वा  
अभिमानिद्वारा वा युक्तमिति भावः । बाधवारणाय सर्वाधारतयेत्युक्तम् । इतरपरामर्शात् स इति  
चेदिति सूत्रतद्भाष्याभ्यामुक्तं व्यनक्ति ॥ जीवस्य वेति ॥ परामर्शादिति ॥ प्रकृतं जीवं एष इति  
परामृश्य आत्मेत्यात्मापदेन य आत्मा अपहतपाप्मेत्यादिवाक्येऽपहतपाप्मत्वादिनोक्तह-  
त्यघ्नस्थात्मत्वस्य विधानादित्यर्थः । अल्पश्रुतेरिति चेदिति सूत्रतद्भाष्याभ्यामुक्तमाह ॥  
दहरस्थत्वेति ॥ अर्भकौकस्त्वादिति सूत्रे व्योमवद्विष्णावपि युक्तमित्यतोऽस्य निरवकाशत्वमाह  
॥ तद्व्यचणोरिति ॥ उत्क्रान्तिगत्यागतीनामिति वक्ष्यमाणन्यायेनाणोरित्यर्थः ॥ सर्वगतस्येति ॥  
अंशतोऽपीति योज्यम् । व्योमोऽंशेनैकत्राल्पदेशेऽवस्थितिसम्भवेऽपि हरेरंशस्याप्यपरिच्छिन्नत्वे-  
नाल्पौकस्त्वस्य निरवकाशत्वादिति भावः । विवरिष्यते चैतदग्रे । अपहतपाप्मत्वादिकं तु जीवे  
मुक्तौ भावात् भाव्यपेक्षया युक्तमिति भावः । ननु हत्यघ्नस्थाकाशस्थो जीवश्चेद्यावान्वा इति  
वाक्यानन्वय इत्यत आह ॥ न चेति ॥ हत्पद्मस्थ आकाश एवेति वा जीव एवेति वा  
निर्णयाभावात् पूर्वपक्षस्य सन्देहादविशेषः स्यादित्यतो विष्ण्वतरत्वेन निश्चयः स्यादिति भावेन  
द्विविधपूर्वपक्षफलत्वेनोक्तमित्यन्तर्भाष्यतात्पर्यमाह ॥ अत इति ॥ साक्षाद्व्यवधानाभ्यां  
क्रमादाकाशजीवयोरेव सर्वाधारतया हत्यघ्नस्थत्वात् विष्णोश्चैकेनापि रूपेण सर्वाधारतया  
हत्यघ्नस्थत्वाभावाच्चेत्यर्थः ॥ विष्णोः साक्षाद्हत्यघ्नस्थत्वाभावेऽपि हत्यघ्नस्थदहराकाशस्थतया  
व्यवधानेन हत्यघ्नस्थत्वं स्यादेवेति भावेनाऽऽकांक्षाक्रमेण भाष्यं व्याचष्टे ॥ दहरेति ॥ परंपरया  
दहरहत्यघ्नस्थ इत्यर्थः । अत्येति अतिशयेन प्राप्नोतीति भ्रान्तिं निराह ॥ अतिक्रम्येति ॥ सर्वदा  
शोकादिहीन एवास्त इत्यर्थः ॥ विष्णोरिति ॥ सजातीये जीवे दर्शनेनात्रापि तत्प्राप्तिभ्रान्तौ  
निषेधसम्भवादित्यर्थः । अभिमानिद्वाराऽऽकाशेऽप्यस्त्वपहतपाप्मत्वमित्यत आह ॥ सत्यका-  
मत्वेति ॥ तत्तु निरवकाशमित्यग्रे व्यक्तमिति भावः । कथञ्चित् अभिमान्यादिद्वारेत्यर्थः ॥

(भावदीपः)

अनेनेति ॥ कापि निरपेक्षधर्माभावकथनेनेत्यर्थः । ननु तर्कताण्डवे पाकसापेक्षस्यापि पृथिवी-  
शौक्यस्य तन्निरपेक्षाबादिशौक्यस्येव शुक्लशब्दमुख्यार्थत्वेन तुल्यतया प्रतीतेः व्याप्तिसङ्गति-  
ज्ञानादि सापेक्षयोरप्यनुमानशब्दयोस्तन्निरपेक्षप्रत्यक्षवत् प्रमाणशब्दमुख्यार्थत्वेन तुल्यतया  
प्रतीतेश्चेत्यादिनोपक्रमप्राबल्यभङ्गे सापेक्षस्यापि शब्दमुख्यार्थत्वोक्तेः सत्यकामः सत्यसङ्कल्प  
इति श्रुतौ सापेक्षधर्मस्यापि धीरस्तीति चेन्न । प्रतीतस्यापि तस्य त्यागोपपत्तेरिति भावः ॥१४॥

### वाक्यार्थमुक्तावली

ॐ दहर उत्तरेभ्यः ॐ ॥ तस्यान्तेसुषिरं सूक्ष्ममिति ॥ पद्मकोशप्रतीकाशं हृदयं चाप्यधोमुखं  
तस्यान्त इति शेषो बोध्यः ॥ यद्यपि, योवेदनिहितं गुहायां परमेव्योमन्, हृदिह्येष इति श्रुत्योः  
नेशजीवयोः हृत्पद्मस्थत्वं प्रतीयते, तथापि मन्दिरेमणिमालेत्यत्र मंजूषानुक्तिवन्मध्ये  
पद्मानुक्तिमात्रं द्रष्टव्यम् ॥ श्रुत्यादिसङ्गतिमिति ॥ अव्यवहितपूर्वाधिकरणसङ्गतिस्तु-  
अहरहर्गच्छन्त्य एतं ब्रह्मलोकं न विन्दन्तीति सुप्तप्रजाप्राप्यत्वेनोक्तं हृत्पद्मस्थं यथान्यत्स्यात्तदा  
सतासौम्येनेति वाक्यमुपादीयत इति बोध्यम् ॥ भावबोधेतु, उभे अस्मिन् द्यावापृथिवीत्युक्त  
द्युपृथिव्याद्याधारपद्मस्थं यद्यन्यत्स्यात् तदा सदायतनाः सत्प्रतिष्ठाः इति सर्वप्रजाश्रयत्वेनोक्तं  
सदप्यन्यत्स्यादित्याक्षेपिकी सङ्गतिरित्युक्तम् ॥

चन्द्राद्याधारत्वमिति भाष्यम् ॥ यद्यपि सूर्याचन्द्रमसौ विधृताविति पूर्वमुक्तत्वादत्रापि  
सूर्याचन्द्रमसावुभावित्युच्यमानत्वात् श्रुत्यनुसारेण सूर्याद्याधारत्वमिति वक्तव्यम् ॥  
तथाप्यहंसोममाहनसं विभर्म्यहंत्वष्टारमुतपूषणम्भगमित्यम्भृणीसूक्तसमाख्यावष्टंभेन चन्द्राद्या-  
धारत्वे श्रीतत्वस्य शङ्किते चन्द्राद्याधाराम्बरधारके, समाख्योक्तं चन्द्राद्याधारत्वमिति  
सावकाशमित्युक्तत्वात्तद्विवक्षया चन्द्रस्यादित्वग्रहणम् ॥ भाष्ये सर्वाधारतयाहृत्पद्मस्थ-  
त्वमाकाशस्यैवाकाशश्रुतेरिति पूर्वपक्षस्य द्योतनमेतावत्पठनेनैव भवति । तदन्वेष्टव्यमित्यादि तु  
पूर्वपक्षानुपयुक्तम् ॥ यावान्वा इत्यादिकमपि पूर्वोक्ताकाशस्यैव विशेषकम्, नातोऽतिरिक्तम् ॥  
आकाशस्य सर्वाधारत्वमेव श्रुतिपर्यवसन्नोर्थ इति द्योतयितुमितरांशानुदाहरणेऽपि वक्ष्यमाणा-  
नन्वयाद्युक्तिसौकर्याय तद्वाक्यं समग्रं पठति । एतस्मिन्निति ॥ तद्भूतपद्मस्थत्वमिति ॥ अत्र  
तच्छब्देन यद्यपि दहरोऽस्मिन्नन्तर आकाश इति वाक्योक्तस्य साक्षात् हृत्पद्मस्थत्वस्य परामर्शः ।  
तस्यसिद्धान्तेप्यब्रह्मनिष्ठत्वात् ॥ दहरेविष्णुरेवेति दहराकाशस्थत्वोक्तेः ॥ नापि तस्मिन्यदन्त-  
स्तदुपासितव्यं, तदन्वेष्टव्यमिति वाक्योक्तस्य परंपरया हृत्पद्मस्थत्वस्य ॥ तत्राकाशशब्दस्य

(वाक्यार्थमुक्तावली)

भाष्योक्तपूर्वपक्षबीजस्य भावात् ॥ पूर्वपक्षे दहराकाशस्यैव सर्वाधारत्वाभ्युपगमात् तस्थस्य तदभावात् ॥ अम्बरान्तधृत्याक्षेपायोगाच्च ॥ तथाप्येतद्वाक्यद्वयोक्तस्य साक्षात्परम्परसम्बन्ध-  
साधारणस्य हृत्पद्मस्थत्वसामान्यमुभाभ्यामुभयमुभयत्राङ्गीकृतमिति न्तस्यविषयत्वमिति वाच्यम् ॥ सामान्यतोहृत्पद्मस्थत्वस्य पूर्वपक्षिणा विष्णावङ्गीकारात् ॥ यत् द्यावापृथिव्याद्याश्रयतया साक्षाद्भूतपद्मस्थत्वं तदाकाशस्यैव, भाष्योदाहृतसुषिरश्रुतेः ॥ तद्व्यवहितमन्वेष्टव्यतया हृत्पद्मस्थत्वं द्यावापृथिव्यादेरेव ॥ तथाच यद्विशेषबाधे सामान्याभाव इति पूर्वपक्षे सति, सत्यं साक्षाद्भूतपद्मस्थत्वम् आकाशस्य, व्यवहितं तु ब्रह्मणः तस्यैवान्वेष्टव्यत्वम् । तथाच विशेषसद्भावात्सामान्यमप्यस्तीति सिद्धान्तः तथाचोभयसाधारणं हृत्पद्मस्थत्वं विषयो भवत्येव ॥ यद्वा सर्वाधारतया हृत्पद्मस्थत्वं विषयः अत एव टीकायां सर्वाधारतया हृत्पद्मस्थत्व-  
माकाशस्येति तावत्पूर्वपक्ष इत्याद्युक्तम् ॥ नन्वेवं सति जीवस्य न संशयपूर्वपक्षत्वमिति वाच्यम् ॥ एष आत्मेति होवाचेत्यात्मश्रुत्या दहरस्थत्वलिङ्गेन हृदिह्येष आत्मेति समाख्यया च जीवप्रसक्तौ अदृष्टद्वारा सर्वाधारत्वोपपत्तेरित्याशयेन पूर्वपक्षाद्युपपत्तेरिति दिक् ॥ विस्तरस्तुप्रमेयमुक्तावल्याम् ॥ किं विष्णोरिति ॥ तत्रदहरोस्मिन्नन्तर आकाशस्तस्मिन्यदन्तरिति वाक्योक्तं, सर्वाधारतया हृत्पद्मस्थत्वमाकाशश्रुत्या, सुषिरश्रुतिसमाख्यया विष्णुपक्षेऽन्वयाभावबाधकेन किमाकाशस्य उत इतरत्र परंज्योतिरुपसंपद्य स्वेनरूपेणाभिनिष्पद्यते एषात्मेति होवाचेतिजीवस्य यआत्मा-  
अपहत पाप्मेत्युक्तहृत्पद्मस्थात्मतया परामर्शात्, दहरस्थत्वलिङ्गाच्चजीवस्य ॥ अथवापहत-  
पाप्मत्व, सत्यकामत्वादिसुप्तप्राप्यत्व, ब्रह्मशब्द, अरण्याख्यसुधासमुद्राश्रयलोकत्व, ससेतु-  
रित्युक्त सर्वाधारकत्व, य एषोन्तर्हृदय आकाश इति वाजसनेयसमाख्यानप्रसिद्धलिङ्गैः  
विष्णोरिति चिन्ता ॥ तदर्थमपहतपाप्मत्वादीनामभिमानिविवक्षयाऽकाशो मुक्त्यवस्थाविशिष्टजीवे  
च सावकाशत्वमुतनिरवकाशबहुलिङ्गश्रुतिबलाद्विष्णावाकाशश्रुतेः तल्लिङ्गादितिन्यायेन सुषिर-  
श्रुतेस्तदन्तस्थत्वविवक्षयान्वयाभावस्य परपक्ष एवोपपादनेन परामर्शस्यान्यार्थत्वेन दहरस्थत्व-  
लिङ्गस्य निचाय्यत्वादेवंव्योमवच्चेत्युक्तन्यायेन सावकाशत्वमिति ॥ एवं विष्णोरुक्तं चन्द्राद्या-  
धारत्वम् एतस्मिन्ब्रह्मपुर इत्यादिनाऽकाशस्य प्रतीयत इति भाष्यमाकाशपदस्थाने हृत्पद्मस्येति  
संयोज्य सङ्गतिप्रदर्शनपरत्वेन व्याख्यातम् ॥ अधुना हृत्पद्मस्थस्याकाशस्य प्रतीयत इति संयोज्य  
तल्लब्धपूर्वपक्षमाह, सर्वाधारतयेति ॥ हृत्पद्मस्थत्वसामान्यं विषय इति पक्षे सर्वाधारतयेति  
किमर्थमिति चेन्न ॥ अक्षराधिकरणोदाहृतश्रुत्यादिबलात्सर्वाधारत्वस्य विष्णवैकनिष्ठत्वात्तस्य  
चात्रश्रवणाद्भूतपद्मस्थं ब्रह्मैवेत्याशङ्कायां समाख्याबलात्तदप्याक्षिप्यत इति प्रदर्शनार्थत्वेनोपपत्तेः

(वाक्यार्थमुक्तावली)

॥ आकाशस्यैवेति ॥ “पद्मकोशप्रतीकाशं हृदयं चाप्यधोमुखम् ॥ तस्यान्ते सुषिरं सूक्ष्मं तस्मिन्सर्वं प्रतिष्ठितमिति” प्रसिद्धाकाशस्यैव सर्वाधारतया हृत्पद्मस्थत्वमुक्त्वा “तस्यमध्ये वह्निशिखाऽणीयोर्ध्वाव्यवस्थितेति,” सुषिरमध्ये वह्निशिखामुक्त्वा “तस्याः शिखायामध्ये-परमात्माव्यवस्थित” इति विष्णोस्तच्छिरवामध्यस्थत्वोक्तेरिति भावः ॥ भाष्ये दहरम्पुण्डरीकं वेश्म, “दहरोस्मिन्नन्तर आकाशः किं तदत्रविद्यते उभेऽस्मिन्धावापृथिवी” (समाहिते)त्यादि वाक्यपठनेन किं तदत्रविद्यते इति प्रश्नस्य, ब्रह्मविद्यत इति परिहाराभावात् ॥ प्रत्युतोभेऽस्मिन्नित्यादिपरिहारसंश्लेषात् विष्णुपक्षे यावान्वा इत्यादेरनन्वय इति सूचितां, न्यायविवरणोक्तामनन्वययुक्तिं सङ्गमयितुमाह न च वाच्यमित्यादिना ॥ अभिप्रायासङ्गतिरिति ॥ पूर्वोत्तरवाक्ययोरसङ्गतार्थप्रतिपादकत्वेनैवानन्वयः न तु अनन्वयानु-कूलविभक्तिकपदत्वादिनेति भावः ॥ विशिष्येति ॥ द्युपृथिव्याद्याश्रयत्वयोग्यत्वाय बाह्याकाश-तुल्यतया विशिष्येत्यर्थः ॥ पूर्वं “स चाकाशो न विष्णुरिति” भाष्यं दहरोस्मिन्नन्तर इत्युक्ताकाशस्य विष्णुत्वाभावपरत्वेन व्याख्यातम् ॥ अधुना विष्णुपक्षेऽन्वयोपपत्तयेयावान्वाऽय-माकाश इत्युक्ताकाशोविष्णुरिति शङ्किते तन्निषेधकतया व्याचष्टे न च यावानित्यादिना ॥ अत एव तदन्तस्थत्वादि सिद्धान्ते परिहारोभविष्यतीति बोध्यम् ॥ इतरपरामर्शादिति सूत्र एव जीवपूर्वपक्षप्रदर्शनाद्भाष्ये त्यागेऽपि एकबुद्ध्यारोहाय स्वयमाह ॥ जीवस्य वेति ॥ अपहतपाप्मेत्युक्तेऽपि मुक्तौ भाविविवक्षयाऽपहतपाप्मत्वं जीवेऽविरुद्धमिति भावः ॥ अल्प-श्रुतिसूत्रोक्तमाह- दहरस्थत्वेनेति ॥ अंशतोपीति योज्यम् ॥ तेनार्भकौकसूत्रे व्योमवत्सर्व-गतस्याप्यंशतोल्पस्थानगतत्वमुक्तमिति निरस्तम् ॥ तस्यांशतोऽपि सर्वगतत्वादिति भावः ॥ सूत्रभाष्ययोः सप्तम्यन्तं दहरपदं दहरं पुण्डरीकम् इत्युक्तदहरपद्मपरम् ॥ सूत्रे तदित्यनुवर्तते । उत्तरेभ्य इत्युत्तरवाक्योक्तेभ्यो गुणेभ्य इत्यर्थः ॥ उपसंहारस्थतया प्राबल्यं सूचयितुमु-त्तरग्रहणमित्यभिप्रेत्य व्याचष्टे, हृत्पद्मस्थ इति ॥ य आत्मेति ॥ यद्यप्येष आत्मेति साक्षाद्भू-त्पद्मस्थे श्रूयते तथाप्युत्तरत्र बहुवारं य आत्मेत्यभ्यासलिङ्गाभ्याससूचनाय य आत्मेति भाष्ये पठितमिति ज्ञेयम् ॥ विष्णोरेवेत्येवकारव्यवच्छेदमाह नचाकाशस्येति ॥ अस्तिप्राप्तिरिति ॥ चेतनजातीये जीवे पापादिदर्शनादिति भावः ॥ सत्यकामत्वादीति ॥ सत्यकामः सत्यसङ्कल्प इति तदुत्तरवाक्ये सत्यकामत्वादिकथनादिति भावः ॥ कथंचिदिति ॥ जीवेषु मुक्त्यनन्तरं रमायां परतन्त्रेणेत्यर्थः ॥ केचिदभिमानिद्वारे(णे)त्यर्थमाहुः नकथञ्चिदिति ॥ तत्काम्यका-मितेत्यविनाभूतत्वेन सत्यकामत्वोत्केरितिभावः ॥ अनेनेति ॥ कापिनिरपेक्ष धर्माभावकथ-नेनेत्यर्थः ॥



## तत्त्वसुबोधिनी

ॐ दहर उत्तरेभ्यः ॐ ॥ अत्र सदायतनाः सत्प्रतिष्ठा इत्यादिना सद्धर्मतयोक्त साधारणत्वादेः उभे अस्मिन् द्यात्रापृथिवीत्यादिनाहृत्पद्मस्थे श्रवणात् तस्य विष्णोः अन्यत्वे प्रागुक्तं सदपि अन्यदेव स्यादिति पूर्वाक्षेपेण पूर्वपक्षोत्थानात् अनन्तरसङ्गतिः॥ श्रुतिसाधारण्येन उभयत्र प्रसिद्धत्वमाह । अत्रयोवेदेति । अथानन्तरं ब्रह्मपुरेशरीरे यदिदं दहरम् अल्पं पुण्डरीकं वेश्म हृत्पद्मं वर्तते अस्मिन् हृत्पद्मे दहरः अल्पः आकाशोऽस्ति तस्मिन् आकाशे यदन्तः तदन्वेष्टव्यम् । वावेति निपातौ । तज्जिज्ञासितव्यं विचारणीयमिति गुरुणोक्ते शिष्याः तं चेद्यदि ब्रूयुः किं तद्ब्रूयुरत आह अत्राकाशे किं विद्यते यदन्वेष्टव्यतया जिज्ञास्यतया च उच्यते इति शिष्यैरुक्ते तान्प्रतिसगुरुः ब्रूयात् यावान्वायम् आकाशः तावानेष आकाशः हृदये अन्तस्तिष्ठति अस्मिन्नाकाशे द्यावापृथिव्यन्तरिक्षादिकं समाहितमित्यर्थः । तत् हृत्पद्मस्थत्वमिति । यद्यप्यत्र तच्छब्देन दहरोऽस्मिन् अन्तर आकाश इति वाक्योक्तस्य तस्मिन्यदन्तः तदन्वेष्टव्यमिति वाक्योक्तस्य वा परामर्शः । प्रथमे तस्य सिद्धान्तेऽप्यब्रह्मनिष्ठत्वात् । द्वितीये तत्र भाष्योक्तस्य आकाशशब्दस्य पूर्वपक्षबीजस्याभावात् । अम्बरान्तधृत्याक्षेपायोगात् । तथाहि दहरोऽस्मिन् अन्तराकाशस्तस्मिन् यदन्तः तदन्वेष्टव्यमिति वाक्योक्तस्य साक्षात्परम्परासाधारणस्य हृत्पद्मस्थत्वस्य परामर्श इति नोक्तानुपपत्तेरिति भावः । सर्वाधारतया हृत्पद्मस्थत्वमिति । अत्राक्षराधिकरणोदाहृतश्रुतिस्मृतिबलात् सर्वाधारत्वस्य विष्णवेकनिष्ठत्वात् तस्यचात्रश्रवणात् हृत्पद्मस्थत्वं विष्णोरत्र किं नस्यादित्याशङ्कायां तस्मिन्सर्वं प्रतिष्ठितमिति समाख्याबलात् तदप्याक्षिप्यत इति प्रदर्शनार्थं सर्वाधारतयेत्युक्तमिति द्रष्टव्यम् । हृत्पद्मे दहराकाशोस्तीति श्रवणादिति । अनेनभाष्ये दहरोऽस्मिन्नन्तर आकाश इत्यंशोदाहरणस्य युक्तिसूचनं प्रयोजनमिति भावः । सर्वमेतदाकाशशब्दस्य भाष्ये प्रयोगमूलकमिति भावः । प्रसिद्धाकाशस्यैवेति । श्रुतौ तच्छब्देन “पद्मकोश प्रतीकाशं हृदयं” इत्युक्तं हृत्पद्मपरामर्शादिति भावः । वाक्यान्वयानुपपत्तिं एव दर्शयति । तथा हीत्यादिना । अभिप्रायसङ्गतिरिति । पूर्वोक्तवाक्ययोरसङ्गतार्थं प्रतिपादकत्वेनैवान्वयः । अन्यथाऽननुकूलविभक्तिकपदत्वादिनेति भावः । नन्वाकाशपक्षेऽप्यन्वयाभावात् कथमाकाशस्यैव हृत्पद्मस्थत्वमुच्यते इत्यत आह । आकाशपक्षेऽप्यन्वय इति । प्रागुक्तशंका मेव विशिष्येति । द्यावापृथिव्याद्याश्रयत्वयोग्यत्वाय बाह्याकाशतुल्यतया विशिष्येत्यर्थः । आकाशाख्योविष्णुः सर्वाधारतयेति । तथाचान्वेष्टव्ये इत्थं भावप्रदर्शनार्थमुभेऽस्मिन्नित्यादिकं प्रवृत्तमिति तदपि नासङ्गतमिति भावः । न चाकाशपक्षेऽपहतपाप्मत्वादिक



(तत्त्वसुबोधिनी)

मनुपपन्नमिति वाच्यम् । तस्याचेतनत्वेन पापात्यन्ताभावस्यसत्त्वात् । सत्यकामत्वन्तु प्रतिहतकामादिराहित्यात् । यद्वा अभिमान्यभिप्रायेण एतदिति न कोपि दोष इति भावः । इतरपरामर्शादिति सूत्रनिरस्यपूर्वपक्षमाह । जीवस्य वैतदिति । तत्र युक्तिमाह । उत्तरत्रेति । इति वाक्यस्थैतच्छब्देन प्रकृतं जीवमनूद्येति शेषः । हृत्पद्मस्थात्मतया परामर्शात् । हृत्पद्मस्था-  
त्मत्वविधानादित्यर्थः । जीवलिङ्गाच्च जीव एव हृत्पद्मस्थ इत्याह । दहरस्थत्वलिङ्गाच्चेति । चेतनत्वादस्ति प्राप्तिरिति । चेतनजातीये जीवे पापादेः दर्शनादिति भावः । अनेनेति । नित्यतीर्णाशनायादिरित्यनेनेत्यर्थः ।

### वाक्यार्थविवरणम्

तस्मिन् यदन्तरित्यादि ॥ तस्मिन्यदन्तरमिति वाक्येन उक्तो यो हृत्पद्मस्थाकाशगतो विष्णुः स सर्वाधारतया “उभेऽस्मिन्” इत्यादि वाक्येनोच्यत इति योज्यम् । इत्युक्ते । तस्मिन् यदन्तरिति वाक्येन । प्रश्ने । किं तदत्र विद्यत इति वाक्येन । परिहारेति । द्यावापृथिव्यादिकं तत्र विद्यत इति परिहारः शिष्ट इत्यर्थः । तर्हि यावान्वा इत्यादेरसङ्गतिरित्यत उक्तं यावान्वेत्यादि-  
विशिष्येत्यन्तम् । अल्पस्य हृत्पद्मस्थाकाशस्य कथं द्यावापृथिव्याद्याश्रयत्वमिति शङ्कापरिहाराय हृत्पद्मस्थाकाशस्य द्यावापृथिव्याद्याश्रयत्वयोग्यत्वाय दहरोऽस्मिन्नन्तराकाश इति प्रागुक्ता-  
काशमेव यावान्वा इत्यादिवाक्येन बाह्याकाशतुल्यतया विशिष्यत इत्यर्थः । विष्णुपक्षे अन्वय-  
माशङ्कते । न च यावानित्यादिनेति ॥ तस्मिन् यदन्तरित्यादिना हृत्पद्मस्थाकाशस्थं ब्रह्मान्वेष्ट-  
व्यमित्युक्ते कीदृशं तदिति भावेन किं तदत्र विद्यत इति पृष्टे तत्स्वरूपनिरूपणाय यावान्वा  
इत्यादि वाक्यं प्रवृत्तम् । तथा च यावान्वा अयमासमन्तात् काशनादाकाशो भगवान्  
बहिर्व्याप्ततया तिष्ठति तावानेषोऽन्तर्हृदये आकाशो तिष्ठतीत्येकमहिमानं निरूप्य, उभेऽस्मिन्नि-  
त्यादिना सर्वाधारत्वरूपमहिमान्तरमुच्यते इत्यन्वयोपपत्तेरित्यर्थः ॥ विरोधादिति ॥ विष्णोः  
सर्वाधारत्वोक्ताविति शेषः ॥ अन्वयाभावदोष इति ॥ तस्मिन्यदन्तरित्यत्र जीवत्वाभिप्राये किं  
तत्र विद्यत इति प्रश्नस्य जीवो विद्यत इति परिहारं विना यावान्वा इत्यादेरन्वयाभाव इत्यर्थः ।  
एवं सिद्धान्तिना शङ्किते कुतो न चेत्यतः पूर्वपक्षी सिद्धान्तिनं प्रत्याह ॥ विष्ण्विति ॥  
साम्यादिति ॥ तस्मिन्नित्यत्र विष्णुत्वाभिप्राये इत्युक्तरतीत्या विष्णुपक्षेऽप्यन्वयाभावः समान  
एवेत्यर्थः । चेतनत्वादिति ॥ तज्जातीये जीवे प्राप्तिरस्तीत्याशयः ।

## वाक्यार्थमञ्जरी

तस्यान्त इति ॥ तत्र तच्छब्देन पद्मकोशप्रतीकाशं हृदयमिति प्रकृतं हृत्पद्मं परामृश्यते । तथाच तस्य हृत्पद्मस्यान्ते अन्तः सूक्ष्मम् अल्पं सुषिरम् आकाशं वर्तते तस्मिंश्चाकाशे भगवांस्तत्र च सर्वं जगत्प्रकर्षेण वर्तत इत्यर्थः ॥ अथयदिदमिति ॥ अथेत्यारम्भे अस्मिन्ब्रह्मपुरे पुरुषदेहव्यापिपरब्रह्मशरीरे इदं बुद्धिसन्निहितं दहरम् अल्पं पुण्डरीकं पद्मरूपं वेश्म गृहं यदस्ति अस्मिन्नन्तः पद्ममध्ये दहराकाशः भूताकाशोस्ति ततः किमित्यत आह ॥ तस्मिन्निति ॥ तस्मिन्नाकाशे यदन्तर्वर्तते तदन्वेष्टव्यं मार्गणीयम् । न घटादिवदस्यान्वेषणमप्रत्यक्षत्वादित्यतस्तदेव विवृणोति ॥ तद्भावेति ॥ बावेत्यवधारणे तदेवावजिज्ञासितव्यमिति गुरुणोक्ते सतीति शेषः । तद्भ्रुं प्रति शिष्याः पृच्छेयुः यदिदमित्याद्यनुवादः यद्विजिज्ञासितव्यं तदत्र हृत्पद्मगताकाशे किं विद्यते ब्रह्मच न सम्भवति तस्य व्याप्तत्वेन दहराकाशगतत्वायोगादिति भावः । इति ब्रूयुरिति सम्बन्धः तदा सगुरुः ब्रूयात् । किमिति । अन्तः शरीरान्तर्हृदये हृद्यत इति हृदयशब्दवाच्ये हृत्पद्मगते भूताकाशे आकाशः आकाशाख्यपरमात्मा वर्तते । एषोऽतस्थः यावानयं बहिर्विद्यमानः आकाशाख्यपरमात्मा तावान्नै गुणतः परिमाणतश्च तावानेव अनेन हृत्पद्मगतं ब्रह्माण्वपि व्याप्तं लोकदृष्ट्याविरुद्धयुगपदणुत्वमहत्त्वादीनां तस्मिन्समावेशस्य प्रमितत्वादित्युक्तं भवति । अन्यपरित्यागेन तस्यैव जिज्ञास्यत्वप्रयोजकं तत्सामर्थ्यमाह ॥ उभेत्यादिना ॥ अस्मिन्नन्तरेवोभे मुक्ते द्यावापृथिव्यौ समाहिते समाश्रिते उभयविधाग्निवायु-सूर्यचन्द्रविद्युन्नक्षत्राणि च समाहितानीत्यर्थः । किमाकाशे विद्यत इति प्रश्ने आकाशगतस्यैव वक्तव्यत्वेन यावानित्यादेरसङ्गताकाशपक्षेऽप्यन्वयानुपपत्तिरित्यत आह ॥ आकाशपक्षेत्विति ॥ हृत्पद्माकाशस्य द्यावापृथिव्याद्याश्रितत्वयोग्यत्वद्योतनाय दहरोस्मिन्नन्तर आकाश इति प्रागुक्ताकाशमेव यावान्वेत्यादिना बाह्याकाशतुल्यतया विशिष्येत्यर्थः । परिहारः कथ्यत इति एतच्चतद्वाक्यव्याख्यावसरे एव व्यक्तम् उत्तरत्र उत्तरखण्डपेरंज्योतिरिति योधिकारी सम्प्रसादः सम्यग्विष्णुप्रसादवान् एषः अस्माच्चरमशरीरात्समुत्थाय निर्गतः परं ज्योतिः अतिप्रकाशमान् परमात्मानम् उपसम्पद्य स्वेन रूपेणाभिनिष्पद्यते स्वस्वरूपाविर्भावं प्राप्नोति हृत्पद्मस्थात्म-निरूपणावसरे किं ज्योतिःप्रसङ्गेनेत्यत उक्तमेष इति । यं प्राप्यस्वस्वरूपमाप्नोति स एष प्रागुक्तपरमात्मेति होवाचेत्यर्थः । अत्र यः निष्पद्यते एष आत्मेत्यन्वयः पूर्वपक्षिणोभिमतः । न चेति किं तदत्र विद्यत इति प्रश्नस्य जीवे विद्यत इति परिहारं विनायावान्वायमाकाश

(वाक्यार्थमञ्जरी)

इत्यादेरसङ्गतत्वादिति भावः ॥ ॐ दहर उत्तरेभ्यः ॐ ॥ दहरे दहरं पुण्डरीकमित्याद्युक्त-  
दहरपद्मेस्थितं ब्रह्मैव उत्तरेभ्यः य आत्मापहतपाप्मेत्याद्युत्तरवाक्योक्तापहतपाप्मत्वादितद्भर्मेभ्य  
इत्यर्थः । अपहतपाप्मा दूरनिरस्तपापः अविजिघत्सः बुभुक्षापीडारहितः अतिशयेन प्राप्नोतीति  
भ्रान्तिं वारयति । अतिक्रम्येति । कथंचित् अभिमानिद्वारा । अनेन नित्यतीर्णेत्यादिना ।

### सूत्रभाष्यम्

॥ ॐ गतिशब्दाभ्यां तथा हि दृष्टं लिङ्गं च ॐ ॥ १५ ॥

‘अहरहर्गच्छन्त्य एतं ब्रह्मलोकं न विन्दन्ती’ (छां.उ.८-३-२) ति सुप्तस्य  
तद्गतिर्ब्रह्मशब्दश्चोच्यते । ‘सता सोम्य तदा सम्पन्नो भवती’ (छां.उ. ६-८-१)ति  
श्रुतेस्तं हि सुप्तो गच्छति । ‘अरश्च ह वै ण्यश्चार्णवौ ब्रह्मलोक’ (छां.उ. ८-५-३)  
इति लिङ्गं च तथा(हि) दृष्टम् । ‘अरश्च वै ण्यश्च सुधासमुद्रौ तत्रैव सर्वाभिमतप्रदौ  
द्वौ’ वित्यादिना तस्यैव हि तल्लक्षणत्वेनोच्यते ॥ १५ ॥

### सत्तर्कदीपावली

गतीत्यादेरयमर्थः । यावापृथिव्याधारं प्रकृत्य ‘इमाः सर्वाः प्रजाः अहरहर्गच्छन्त्य एतं  
ब्रह्मलोकं न विन्दन्ति’ इति श्रूयमाणत्वादप्यसौ विष्णुरेव नहि दहर आकाशः । विष्णुरेव हि  
सुप्तगम्यः प्रसिद्धो ‘यत्र तत्पुरुषः स्वपिति नाम सता सोम्य तदा सम्पन्नो भवति’ इत्यादि श्रुतो  
ब्रह्मलोकशब्दोऽत्र दहराकाशविषयत्वे अरश्च ह वै ण्यश्चार्णवौ ब्रह्मलोके इति लिङ्गदर्शनं  
विरुध्यते । अरण्यशब्दाभिधेयसुधासमुद्रयोर्विष्णुलोकस्थत्वेन प्रसिद्धत्वादागमेषु । तथाहि उक्तम्  
पुरुषोत्तमतन्त्रे ‘अरश्च वै ण्यश्च सुधासमुद्रौ तत्रैव सर्वाभिमतप्रदौ द्वौ’ इति ।

### तत्त्वप्रदीपिका

गतिशब्दाभ्यां तथा हि दृष्टं लिङ्गं च ॥ “इमाः सर्वाः प्रजा अहरहर्गच्छन्त्य एतं ब्रह्मलोकं न  
विन्दन्ति” न विजानन्तीत्यर्थः ।

अब्रह्मादेव सुप्तौ तु नित्यं यान्तोऽपि माधवम् ।

नैव पश्यन्त्यसौ विष्णुर्हृदयं नाम हृद्गतेः इति पर्यङ्कोपासनायाम् ।

(तत्त्वप्रदीपिका)

तद्वतिर्दहरस्थं प्रति गतिः । सुप्तगम्यत्वलिङ्गाद् ब्रह्मशब्दाच्च दहरस्थो विष्णुरेव ।  
अरण्यनामार्णवद्वयाधिकरणलोकवत्त्वं लिङ्गं च तथा दृष्टं हि, ब्रह्मशब्देन सहैव दृष्टमित्यर्थः ।

“परस्य ब्रह्मणो लोके श्वेतद्वीपाभिधे परे ।

अरो ण्यश्चार्णवौ दिव्यौ चिदानन्दरसात्मकौ” इति च पर्यङ्कोपासनायाम् ॥

### तत्त्वप्रकाशिका

युक्त्यन्तरेण हृत्पद्मस्थत्वं विष्णोः प्रतिपादयत्सूत्रमुपन्यस्य व्याचष्टे ॥ गतीति ॥ अत्र  
हृत्पद्मस्याहरहर्गच्छन्त्य एतमिति सुप्तप्रजाप्राप्यत्वव्यदेशात् हृत्पद्मस्य ब्रह्मलोकत्वोक्त्या तदन्त-  
र्गते ब्रह्मशब्दश्रवणाच्च विष्णुरेवायमित्यर्थः । ब्रह्मैव सर्वाश्रयत्वादिना लोकपदोक्तं वा । सुप्त-  
प्राप्यत्वं कुतो विष्णुत्वनिश्चायकमित्यत आह ॥ सतेति ॥ सम्पन्नः सङ्गतः । ब्रह्मशब्दस्तु  
विष्णवेकपर इति प्रागेवोक्तम् । किं च हृत्पद्मस्थस्यारण्याख्यसुधासमुद्राश्रयलोकवत्त्वं-  
लिङ्गश्रवणाच्च तदन्तर्गतो विष्णुरिति सूत्रशेषं व्याचष्टे ॥ अरश्चेति ॥ हृत्पद्मस्थस्यारण्या-  
श्रयलोकवत्त्वलिङ्गश्रवणेऽपि कुतोऽयं विष्णुरिति चेत् । तस्य च विष्णुलोकैकलिङ्गत्वादिति  
हिशब्दाभिप्रायमाह ॥ अरश्चेति ॥ अनेनाण्याश्रयत्वं सत्यलोकलिङ्गमित्यप्यपास्तम् । क्षीराब्धि-  
मध्ये इति तत्प्रसङ्गात् । अरण्याश्रयलोकवत्त्वं हृत्पद्मस्थस्य नोच्यत इति शङ्कापनोदाय  
तथैत्युक्तम् । यथाऽहरहर्गच्छन्त्य एतं ब्रह्मलोकं न विन्दन्तीत्येतत् हृत्पद्मस्थविषयं तथैतदपि  
लिङ्गं तन्निष्ठम् । ब्रह्मलोकशब्दश्रवणादेवेति भावः । अथवा ब्रह्मलोकमिति हृत्पद्मस्य  
विष्णुलोकत्वोक्तेस्तदन्तर्गतो विष्णुरित्युक्तम् । ब्रह्मलोकपदं कुतो विष्णुलोकवाचीत्यत आह ॥  
अरश्चेति ॥ ब्रह्मलोकपदस्य विष्णुलोके अरश्चेति प्रयोगादत्रापि तत्परत्वमेव । तत्रापि  
तत्कुतः । अरण्याश्रयता (त्व)लिङ्गादित्यर्थः । तस्य भगवल्लोकलिङ्गत्वं कुत इत्यत आह ॥  
अरश्चेति ॥ १५ ॥

### गुर्वर्थदीपिका

“अरश्च ह वै ण्यश्चे”ति श्रुतौ ह वै इति निपातद्वयम् । अरसंज्ञो ण्यसंज्ञश्च सुधासमुद्र इति  
भावेनोक्तं अरण्याख्येति ॥ अर इति ण्य इति च आख्या ययोरिति “एष भूताधिपतिरेष  
भूतपालः” इत्याद्यस्य महिमाऽस्मिन् हृत्पद्मस्थे उपलब्धेः बृहदारण्यकशाखायां श्रवणादस्यापि  
प्रकरणस्य हृत्पद्मस्थविषयकत्वेन तत्समाख्यानात् छन्दोगोपनिषदुक्तहृत्पद्मस्थोऽपि विष्णुरेव-  
त्यर्थोज्ञेयः ॥

### भावबोधः

गच्छन्त्य इति स्त्रीलिङ्गाभिप्रायमाह— सुप्तप्रजेति । सर्वाश्रयत्वादिना लोकपदोक्तं वेति । अनेन न पूर्ववत् हृत्पद्मप्राप्तिद्वारा तन्निष्ठभगवतः सुप्तप्राप्यत्वं किन्तु साक्षादेवेत्युक्तं भवति । अत्राऽऽदिना प्रकाशरूपत्वादिकं ग्राह्यम् । हृत्पद्मस्थस्यारण्याख्यसुधासमुद्राश्रयलोकवत्त्व-  
लाभाय ब्रह्मलोकशब्दश्रवणादेवेत्यादिवक्ष्यमाणाभिप्रायेण हृत्पद्मस्य ब्रह्मलोकत्वोक्त्येति प्राचीनं व्याख्यानमित्यवधेयम् । लोकवत्त्वलिङ्गश्रवणादिति । सुप्तप्राप्यत्वस्यापि लिङ्गत्वे ‘अपि शब्दादिभ्योऽन्तःप्रतिष्ठानात्’ इत्यत्रेव गतिः पृथगुक्तेति भावः । हिशब्दाभिप्रायमाहेति । अत एव भाष्ये ‘लिङ्गञ्च तथा दृष्टम्’ इत्यत्र ‘हि’ इत्यनुक्त्वा तस्यैव ‘हि’ तल्लक्षणत्वेनोच्यत इत्यत्र ‘हि’ शब्दो योजित इति भावः । एतद् हृत्पद्मस्थविषयमिति । ‘अहरहर्गच्छन्त्य एतं ब्रह्मलोकं न विन्दन्ति’ इत्यस्यानन्तरम् स एव आत्मा हृदि’ इति श्रवणादिति भावः । ब्रह्मलोकशब्द-  
श्रवणादेवेति । हृत्पद्मस्थस्थावासत्वेन तल्लोके हृत्पद्मे एतं ब्रह्मलोकमिति प्रयुक्तस्य ब्रह्मलोक-  
शब्दस्यारण्याश्रयलोकेऽपि श्रवणादित्यर्थः । अनेन सूत्रे गतिशब्दलिङ्गैरित्यनुक्त्वा लिङ्गञ्चेति किमर्थं पृथगुक्तमिति परास्तम् । गतिशब्दयोः हृत्पद्मनिष्ठतया प्रसिद्धत्वेन लिङ्गस्योक्तरीत्या साध्यत्वेन पृथगुक्तेरिति भावः । पूर्वं हृत्पद्मस्थस्य ब्रह्मत्वे हेत्वन्तरोक्त्यर्थं सौत्रं लिङ्गपदमित्येवं परतया अरश्चेत्यादिभाष्यं व्याख्यातम् । अधुना ब्रह्मलोकशब्दस्य प्रसिद्ध्या सत्यलोक-  
परत्वशङ्कानिरासार्थं तदित्येवंपरतया अरश्चेत्यादिभाष्यं व्याचष्टे— अथवा ब्रह्मलोकमिति । अनेन ‘लिङ्गं च’ इति सूत्रोक्तं लिङ्गं न केवलं गतिशब्दवत् हृत्पद्मस्थस्य विष्णुत्वसाधकम्; किन्तु हृत्पद्मे प्रयुक्तब्रह्मलोकपदोक्तस्य विष्णुलोकत्वसाधकत्वेन हृत्पद्मस्थस्य विष्णुत्वसाधक-  
ब्रह्मशब्दाख्यहेतुसाधकमपीत्यतः तत् पृथक्कृत्योक्तमिति तस्य पृथग्वचने प्रयोजनान्तरमपि सूचितं भवति । अरश्चेति । ‘अरश्च हवैण्यश्चार्णवौ ब्रह्मलोक’ इति वाक्य इत्यर्थः । अत्रापीति । एवं ब्रह्मलोकं न विन्दन्तीत्यत्रापीत्यर्थः । तत्परत्वमिति । ब्रह्मलोकपदस्य विष्णुलोकपरत्वमित्यर्थः । तत्रापि तदिति । अरश्च हवैण्यश्चेति वाक्ये ब्रह्मलोकपदस्य विष्णुलोकपरत्वमित्यर्थः । तस्य भगवल्लोकलिङ्गत्वमिति । अरण्याख्यसमुद्राश्रयत्वस्येत्यर्थः ।

### भावदीपः

ॐ गतिशब्दाभ्यां तथा हि दृष्टं लिङ्गं च ॐ ॥ १५ ॥ युक्त्यन्तरेणेति ॥ जातावेकवचनम् । भाष्यं व्याकुर्वन् सूत्रार्थमाह ॥ अत्रेति ॥ इमाः प्रजा अहरहर्गच्छन्त्य इति पूर्वोक्तप्रजापेक्षया

(भावदीपः)

गच्छन्त्य इति स्त्रीलिङ्गमित्युपेत्योक्तम् ॥ सुप्तप्रजेति ॥ परं ब्रह्मैव लोकनात् । ब्रह्मलोक इति प्रोक्तस्तस्य लोकोऽपि कथ्यत इति तद्भाष्योक्तेः षष्ठ्यर्थत्वमुपेत्यार्थमाह ॥ हृत्पद्मस्येति ॥ अयं सर्वाधारतया हृत्पद्मस्थ इत्यर्थः । अर्थान्तरं चाऽऽह ॥ ब्रह्म चासौ लोकश्चेति व्युत्पत्त्येति भावः । अस्मिन्पक्षे साक्षादेव हृत्पद्मस्थस्य गतिशब्दौ । पूर्वव्याख्याने त्वार्थिकौ । तद्व्याख्यानं तूत्तरलिङ्गोक्तिसौकर्यायेति भावः । तादात्म्यं प्राप्त इति भ्रान्तिं निराह ॥ सङ्गत इति ॥ लिङ्गं चेति चार्थं वदन् भाष्यं भावार्थोक्तिपूर्वमवतारयति ॥ किं चेति ॥ लोकवत्त्वलिङ्गेति ॥ “अरश्च ह वै ण्यश्चार्णवौ ब्रह्मलोके तृतीयस्यामितो दिवी”त्युत्तरवाक्ये अरण्याख्यसुधासमुद्राश्रयलोके प्रयुक्तब्रह्मलोकपदस्य हृत्पद्मे प्रयोगात् हृत्पद्मस्थस्य तादृशलोकवत्त्वं लभ्यत इति भावः ॥ हिशब्देति ॥ पूर्वं भाष्ये लिङ्गं च तथाहि दृष्टमिति हि शब्दः केवलमनूदित एवेति भावः ॥ अनेनेति ॥ हि शब्दसूचितस्मृतिकथनेनेत्यर्थः ॥ तत्प्रसङ्गादिति ॥ विष्णुलोकप्रसङ्गादित्यर्थः । अरश्च वै ण्यश्च इति भाष्योक्तवाक्ये पूर्वत्र क्षीराब्धिमध्ये इत्युपक्रम्योक्तविष्णुलोकप्रस्तावे अरश्चेति पाठादित्यर्थः । यद्वा वराहादिपुराणान्तरे चतुर्दशाध्यायादौ पूर्वत्र क्षीराब्धिमुक्त्वा तन्मध्ये मम लोकस्तु परितो वलयाकृतिरित्युक्त्वा अरण्याख्यसुधाम्भोधिरित्याद्युक्तेरिति भावः । भाष्ये हि शब्दार्थमात्रविवरणात् सौत्रतथाशब्दकृत्यं स्वयमाह ॥ अरण्येति ॥ ब्रह्मलोकेति ॥ सुधासमुद्राश्रयलोके प्रयुक्तब्रह्मलोकपदस्य हृत्पद्मे श्रवणादित्यर्थः । एतेनास्य लिङ्गस्य विष्णुनिष्ठताया अस्पष्टत्वेनोपपादनसापेक्षत्वात् गतिशब्दलिङ्गेभ्य इत्यनुक्त्वा पृथगुक्तिरिति दर्शितम् । पूर्वं हृत्पद्मस्थस्य ब्रह्मत्वे हेत्वन्तरोक्त्यर्थं सौत्रं लिङ्गपदमित्येवंपरतया अरश्चेत्यादिभाष्यं व्याख्यातम् । अधुना ब्रह्मलोकशब्दस्य प्रसिद्धसत्यलोकपरत्वशङ्कानिरासार्थं तदित्येवंपरतया अरश्चेत्यादिभाष्यांशं व्याचष्टे ॥ अथवेति ॥ भाष्ये इतिशब्दानंतरं हेतुसाध्ये अध्याहृत्य वा सति (यथा) विष्णुलोके ब्रह्मलोकपदप्रयोगः तथा ब्रह्मलोकमित्यत्रापि विष्णुलोकत्वे लिङ्गमनुमापकं दृष्टमित्यर्थमुपेत्य वा अरश्चेत्यादिवाक्यं व्याचष्टे ॥ ब्रह्मलोकेति ॥ अरश्चेति ॥ वाक्ये इत्यर्थः । अत्रापि ब्रह्मलोकं न विन्दन्तीत्यत्रापि विष्णुलोकपरत्वमेवेत्यर्थः । तथा अरश्चेत्यादिवाक्येऽपि ब्रह्मलोकशब्दस्य विष्णुलोकवाचित्वेऽपि लिङ्गं सुधासमुद्राश्रयत्वादिरूपविष्णुलोकलिङ्गं दृष्टमित्यर्थमुपेत्य लिङ्गं चेत्यादिभाष्यमवतार्य व्याचष्टे ॥ तत्रापितीति ॥ अरश्चेत्यादि वाक्येऽपीत्यर्थः ॥ तस्येति ॥ समुद्राश्रयत्वस्येत्यर्थः । भाष्ये तस्यैव विष्णुलोकस्यैव तत् समुद्राश्रयत्वमित्यर्थः ॥ १५ ॥

## वाक्यार्थमुक्तावली

ॐ गतिशब्दाभ्यां तथाहि दृष्टं लिङ्गं च ॐ ॥ युक्त्यन्तरेणेति समुदायवचनम् ॥ इमाः प्रजा अहरहर्गच्छन्त्य इत्येतदनुसारेण सुप्तप्रजेत्युक्तम् ॥ सर्वाश्रयत्वादिनेत्यादिपदेन प्रकाशरूपत्वं परं ब्रह्मैव लोकनात् ब्रह्मलोक इति प्रोक्तमिति वचनादवलोककर्तृत्वं च गृह्यते ॥ अस्मिन्पक्षे हृत्पद्मस्थस्य गतिशब्दो साक्षादेव, पूर्वव्याख्याने त्वार्थिकौ ॥ तद्व्याख्यानन्तु अरण्याश्रय-लोकवत्त्वलक्षणं लिङ्गं ब्रह्मलोकं न विन्दन्तीत्येतद्वत् हृत्पद्मनिष्ठं ब्रह्मलोकशब्दश्रवणादेवेति वक्ष्यमाणोक्तिसौकर्यायेति ज्ञेयम् ॥ लोकत्वलिङ्गेति ॥ अरश्चहवैण्यश्चार्णवौ ब्रह्मलोके तृतीयस्या-मितोदिवीत्युत्तरवाक्ये अण्याख्यसुधासमुद्राश्रयलोके ब्रह्मलोकं नविन्दन्तीत्यत्र हृत्पद्मे प्रत्युक्त-ब्रह्मलोकपदश्रवणात् हृत्पद्मस्थमेव ब्रह्मसंज्ञितं, सुधासमुद्राश्रयलोकवत्त्वं हृत्पद्मस्थस्य लिङ्गमिति भावः स्पष्टीभविष्यतीति बोध्यम् ॥ क्षीराब्धिमध्ये इति ॥ पुरुषोत्तमसंहितायाम् ॥ ‘अरश्च हवैण्यश्च सुधासमुद्रौ तत्रैव सर्वाभिमतप्रदौ द्वौ ॥ अतो नवद्या हरिमेव नित्यं विद्याधराणामपि सन्धसन्धाः ॥ इत्याद्युक्त्वा,

तत्रैव विष्णोस्तु सभा मनोज्ञामहाचतुःस्तंभनिविष्टकोणाः ॥

स्तम्भैश्चमध्येपरिवर्जिता च चित्रा महायोजनकोटिमात्रेत्यादि चोक्त्वा—

क्षीराब्धिमध्ये तु शुभामनन्तां ध्यायेदिमां विश्वकृता कृतां ताम् ॥

स ब्रह्मलोकोद्भववृक्षपङ्कात् ब्रह्मादिदैवैः सततार्चितां चेत्युक्तत्वादिति भावः । अरश्चेत्यस्याव्यवहितपूर्ववाक्ये, अश्चत्थसन्धश्चपयोब्धिमध्ये, इति क्षीराब्धिप्रसङ्गादिति वा ॥ हृत्पद्मस्थविषयमिति ॥ एतद्व्याख्यानन्तरं, स एष आत्माहदीति प्रयोगात्, हृत्पद्मस्थ विषयमिति गम्यत इति भावः ॥ ब्रह्मलोकशब्देति ॥ प्रागुक्तब्रह्मलोकशब्दस्य, सुधासमुद्राश्रयलोके श्रवणादित्यर्थः ॥ अभिप्रायस्तु प्रागेवोक्तः ॥ पूर्वं सुप्तप्राप्यत्व, ब्रह्मशब्द, सुधासमुद्रा-श्रयलोकत्वलिङ्गैः हृत्पद्मस्थो विष्णुरिति व्याख्यातम् ॥ अधुना शब्दपदेन ब्रह्मशब्दोविवक्षितः, किं तु हृत्पद्मे ब्रह्मलोकशब्दश्रवणात्तस्य विष्णुलोके रूढत्वात्तदन्तर्गतो विष्णुरिति शब्देत्यंशं व्याख्याय, ब्रह्मलोकशब्दस्य विष्णुलोके रूढत्वे, प्रयोगाख्यलिङ्गप्रदर्शकतया तथाहीत्यंशः प्रवृत्त इत्याशयेन भाष्यमवतारयति अथवेति ॥ इत्युक्तमिति ॥ शब्देत्यंशेनेत्यर्थः ॥ अत्रापि, ब्रह्मलोकं नविन्दन्तीत्यत्रापि । प्रयोगाख्यलिङ्गं दृष्टमिति व्याख्यातं भवति ॥ तत्रापि ॥

(वाक्यार्थमुक्तावली)

अरश्चेत्यत्राप्यर्थः ॥ तस्येति ॥ समुद्राश्रयस्येत्यर्थः ॥ अनेन लिङ्गमिति प्रकारान्तरेण व्याख्यातं सूत्रे तत्त्वित्यस्ति ॥ शब्दपदेन ब्रह्मशब्दो विष्णुलोकवाचकब्रह्मलोकशब्दश्च गृह्यते ॥ तत्र ब्रह्मशब्दः साक्षात् श्रुतित्वेन विष्णुत्वसाधकः ब्रह्मलोकशब्दस्तु हृत्पद्मं, विष्णवाश्रयं, विष्णुलोकत्वात् ॥ न चासिद्धिः ॥ विष्णुलोकरूढब्रह्मलोकशब्दस्य तत्र श्रवणादिति लिङ्गविधया विष्णुत्वसाधकः ॥ ततश्च सुप्तस्य हृत्पद्मस्थगतिब्रह्मशब्दाभ्यां हृत्पद्मे ब्रह्मलोकशब्दाच्च दहरे विष्णुरेव ॥ किं च यथा गतिशब्दौ हृत्पद्मनिष्ठौ तथासमुद्राश्रयलोकत्वलिङ्गं च हृत्पद्मस्थगतं दृष्टम् अतोपि दहरे ब्रह्म ॥ एतल्लोकवत्त्वं च विष्णोःप्रसिद्धमितिहीत्युक्तम् ॥ ब्रह्मलोकपदं कुतो विष्णुलोकवाचीत्यतश्चोक्तं तथेत्यादि ॥ तथा तथात्वे ॥ ब्रह्मलोकशब्दस्य विष्णुलोकवाचित्वे, अरश्चेति प्रयोगाख्यं लिङ्गं दृष्टम् ॥ तथा च तत्रापि, अरश्चेति श्रुतावपि ब्रह्मलोकपदस्य विष्णुलोकपरत्वे अरण्याश्रयत्वं लिङ्गं दृष्टं तस्य च भगवल्लोकलिङ्गत्वं च श्रुतिसिद्धमिति हेरर्थः ॥ गतेर्लिङ्गत्वेपि, अन्तःप्रतिष्ठानादित्यत्र पाचकत्वेनांतप्रतिष्ठानस्य कर्मत्वात्पृथगुक्तिवदत्रापि पृथगुक्तिः ॥ गतिशब्दयोरेकश्रुत्युक्तत्वाल्लिङ्गस्य हृत्पद्मनिष्ठताया उपपादनीयत्वेन गतिशब्दवदस्पष्टत्वात् ब्रह्मलोकशब्दस्य विष्णुलोके प्रयोगादिप्रदर्शकतया शब्देत्युक्तशेषत्वाच्च लिङ्गस्य पृथगुक्तिरिति सर्वमनवद्यम् ॥

### तत्त्वसुबोधिनी

गच्छन्त्य इति स्त्रीलिङ्गाभिप्रायमाह । सुप्तप्रजेति । हृत्पद्मस्य ब्रह्मलोकत्वोक्त्येति । एतं ब्रह्मलोकमिति । ब्रह्मलोकत्वोक्त्येर्थः । सर्वाश्रयत्वादिना लोकपदोक्तं वेति । अनेन पूर्ववत् पद्मप्राप्तिद्वारा तन्निष्ठभगवतः सुप्तप्राप्यत्वं किन्तु साक्षादेवेत्युक्तं भवति । अत्रादिपदेन प्रकाशरूपत्वादिकं ग्राह्यम् । हृत्पद्मस्थस्यारण्याख्यसुधासमुद्राश्रयलोकवत्त्वलाभाय ब्रह्मलोकशब्दश्रवणादेवेत्यादिवक्ष्यमाणाभिप्रायेण हृत्पद्मस्थत्वस्य ब्रह्मलोकत्वोक्त्येति प्राचीनं व्याख्यानमित्यवधेयम् ॥ तस्येति । अरण्यालोकत्वस्येत्यर्थः । हि शब्दाभिप्रायमाहेति । अत एव भाष्ये लिङ्गं च तथादृष्टमित्यत्र हीत्यनुत्त्वातस्यैव तल्लक्षणत्वेनोच्यत इत्यत्र हिशब्दो योजित इति भावः । अनेनेति । अरण्याश्रयलोकत्वस्य विष्णुलोकलिङ्गत्वप्रतिपादकप्रमाणोदाहरणेनेत्यर्थः । नन्वरश्चेत्यत्रापि तत्रेत्येतत्सत्यलोकपरम् । तथाच कथं तेन प्रमाणेन ब्रह्मलोकशब्दस्य सत्यलोकपरत्वशङ्कानिरास इत्यत आह । क्षीराब्धिमध्य इति । तत्प्रसङ्गात् । विष्णुप्रकरणात् । एतत्पूर्ववाक्ये क्षीराब्धिमध्य इत्युक्तत्वेन विष्णुप्रकरणात् । एतत्पूर्ववाक्ये क्षीराब्धिमध्य



(तत्त्वसुबोधिनी)

इत्युक्तत्वेन विष्णुप्रकरणत्वात् न तत्रेत्यस्य सत्यलोकपरत्वमिति भावः । एतत् हृत्पद्मस्थ विषयमिति । 'अहरहर्गच्छंत्य एतं ब्रह्मलोकं न विदन्तीत्यस्यानन्तरं स एष आत्माहदीति श्रवणादिति भावः । ब्रह्मलोकश्रवणादेवेति । हृत्पद्मस्थस्याब्रह्मत्वेन तल्लोके हृत्पद्म एव तं ब्रह्मलोकमिति प्रयुक्तस्य ब्रह्मलोकशब्दस्यारण्याश्रयलोकेपि श्रवणादित्यर्थः । अनेन एतत् सूत्रे गतिशब्दलिङ्गैरित्यनुत्त्वा लिङ्गं चेति लिङ्गं किमर्थं पृथगुक्तमित्यपास्तम् । जातिशब्दयोः हृत्पद्मनिष्ठतया प्रसिद्धत्वेन लिङ्गस्योक्तरीत्या साध्यत्वे पृथगुक्तेरिति भावः । पूर्वं हृत्पद्मस्थस्य विष्णुत्वे हेत्वन्तरोक्त्यर्थं सौत्रलिङ्गं पदमित्येवंपरतया अरश्चेत्यादिभाष्यं व्याख्यातम् । अधुना ब्रह्मलोकशब्दस्य प्रसिद्ध्या सत्यलोकपरत्वशङ्कानिरासार्थं हृत्पद्मान्तर्गतो विष्णुः हृत्पद्मस्थ विष्णुलोकत्वात् तस्यविष्णुलोकत्वम् कुत इति चेत् । तथा ब्रह्मलोकशब्दस्य प्रयुक्तत्वम् । ततः किमिति चेत् । ब्रह्मलोकपदस्य विष्णुलोकवाचकत्वात् तदपि कुतः विष्णुलोक-  
लिङ्गस्यारण्याश्रयत्वस्य ब्रह्मलोकप्रयुक्तत्वात् । इत्येवंपरतया अरश्चेत्यादिभाष्यं व्याचष्टे । अथवा ब्रह्मलोकमिति । अनेन सूत्रे लिङ्गं चेत्युक्तं लिङ्गं न केवलं गतिशब्दवत् हृत्पद्मस्थस्य विष्णुत्वसाधकं किन्तु हृत्पद्मे प्रयुक्तब्रह्मलोकपदोक्तस्य विष्णुलोकसाधकत्वेन हृत्पद्मस्थस्य विष्णुत्वसाधकब्रह्मशब्दाख्यहेतुसाधकमपीत्यतः तत्पृथगुक्त्योक्तमिति तस्य पृथग् वचने प्रयोजनान्तरमिति सूचितम् । अरश्चेति इति । अरश्चह वैष्ण्यश्चार्णवौ ब्रह्मलोक इति वाक्य इत्यर्थः । तत्परत्वमिति । ब्रह्मलोकपदस्य विष्णुलोकपरत्वमित्यर्थः । तत्रापीतीति । अरश्चहवैष्ण्यश्चार्णवाविति वाक्ये ब्रह्मलोकपदस्य विष्णुलोकपरत्वमित्यर्थः । तस्येति । अरण्यारख्यसमुद्राश्रयत्वस्येत्यर्थः ।

### वाक्यार्थमञ्जरी

ॐ गतिशब्दाभ्यां तथाहि दृष्टं लिङ्गं च ॐ ॥ गतिः सुप्तप्राप्तिः अहरहर्गच्छंत्य एतं ब्रह्मलोकमिति सुप्तगम्यत्वलिङ्गब्रह्मशब्दाभ्यां च हृत्पद्मस्थं ब्रह्मैव । किञ्च यथागतिशब्दौ हृत्पद्मस्थगौ तथा लिङ्गं अरण्यारख्यसमुद्राश्रयलोकवत्त्वरूपलिङ्गं च अरश्चवैष्ण्यश्चार्णवौब्रह्मलोक इति तन्निष्ठतया दृष्टं यतोतोपि हृत्पद्मस्थं ब्रह्मैवेत्यर्थः ॥ अहरह इति ॥ इमाः सर्वाः प्रजाः एतं ब्रह्मलोकं विष्णुलोकं हृत्पद्मं तत्रत्यं ब्रह्मैवेति यावत् अथवा लोकं सर्वाधारत्वेन प्रकाशवत्त्वेन लोकशब्दाभिधेयं ब्रह्मविष्णुम् अहरहः प्रतिदिनं प्राप्नुवन्त्यः सत्यः एतं जानन्तीत्यर्थः । हृत्पद्मस्थे ब्रह्मशब्दं प्रकारद्वयेन घटयति ॥ हृत्पद्मस्थेत्यादिना ॥

(वाक्यार्थमञ्जरी)

अरश्चवैण्यश्च अर्णवौब्रह्मलोके तृतीयस्यामितोदिवीत्यस्यायमर्थः । इतो मेर्वपेक्षया तृतीयायां दिविविद्यमाने ब्रह्मलोकेष्वेतद्वीपे अरश्चवैण्यश्चेत्येतन्नामानौ लक्ष्म्यात्मकौ हवै प्रसिद्धार्णवौ समुद्रौ समुद्रोपमे च सरसी तिष्ठत इति । प्रसङ्गात् प्रकरणात् इदं भाष्योदाहृतात्पूर्ववाक्येद्रष्टव्यं यद्वा वराहादिपुराणान्तरे चतुर्दशाध्यायादौ पूर्वत्र क्षीराब्धिमुक्त्वा तन्मध्येमम लोकस्तु परितोवलयाकृतिरित्युक्त्वा अरण्याख्यसुधांभोधिरित्याद्युक्तेरिति भावः ॥ नोच्यत इति ॥ हृत्पद्मस्थस्याद्यखण्डे तादृशलोकवत्त्वस्य पञ्चमखण्डे अभिहितत्वेन व्यवधानादिति भावः । एवं हृत्पद्मस्थस्य ब्रह्मत्वे हेत्वंतरोक्त्यर्थं सौत्रं लिङ्गपदमित्येवंपरतया अरश्चेति भाष्यं व्याख्यायाधुना ब्रह्मलोकशब्दस्य प्रसिद्धचनुसारेण सत्यलोकपरत्वशङ्कानिरासार्थं तदित्येवंपरतयाव्याचष्टे ॥ अथवेति ॥ अरश्चेतीति ॥ अरश्चेत्यादिना । अत्र एतं ब्रह्मलोकमित्यत्र ॥

### सूत्रभाष्यम्

॥ ॐ धृतेश्च महिम्नोऽस्यास्मिन्नुपलब्धेः ॐ ॥ १६ ॥

‘एष सेतुर्विधृतिरि’ (चां.उ. ८-४-१)ति धृतेः, ‘(एष सर्वेश्वर) एष भूताधिपतिरेष भूतपाल’ (बृ.उ. ६-४-२१) इत्याद्यस्य महिम्नोऽस्मिन्नुपलब्धेः । ‘एतस्मिन् (न्नु) खल्वक्षरे गार्ग्याकाश ओतश्च प्रोतश्च’ (बृ.उ. ५-८-११) ‘एतस्य वा अक्षरस्य प्रशासने गार्गि’ (बृ.उ. ५-८-९) ‘स हि सर्वाधिपतिः स हि सर्वपालः स ईशः स विष्णुः’ ‘पतिं विश्वस्याऽत्मेश्वरमि’ (म.ना.उ. ११) त्यादिश्रुतिभ्यस्तस्य ह्येष महिमा । ‘सर्वे(भ्यो)शो विष्णुरेवैको नान्योऽस्ति जगतः पतिरि’ति (च) स्कान्दे ॥ १६ ॥

### सत्तर्कदीपावली

धृतेरित्यादेरयमर्थः । यावापृथिव्याधारं प्रकृत्य ‘स सेतुर्विधृतिरेषां लोकानाम्’ इति श्रूयमाणत्वादप्यसौ विष्णुरेव न दहर आकाशः । तत्स्थितपुरुष एव हि जगद्धारणादिमहिमा श्रुत्यन्तरोपलब्धः । ‘स एषोऽन्तर्हृदयआकाशस्तस्मिंश्छेते । एष भूताधिपतिरेष भूतपालः एष सेतुर्विधरणा एष लोकानामसम्भेदाय’ इति विष्णोरेवायं महिमेत्येतच्छ्रुत्यन्तरैः साधयति एतस्मिन्नित्यादिना ॥ १६ ॥

### तत्त्वप्रदीपिका

धृतेश्च महिम्नोऽस्यास्मिन्नुपलब्धेः ॥ अस्मिन् विषयवाक्ये “एष सेतुर्विधृतिः” इति जगद्धृतेरुक्तत्वाच्च दहरस्थो विष्णुरेव । “स सेतु”रिति वक्तव्ये च्छन्दोगवाक्ये “एष सेतुरिति”ति वदता भगवता समानरूपं श्रुत्यन्तरमपि विषयवाक्यमादीयत इत्यावेदितम् । सर्वत्र च सर्वेषां समानजातीयानां श्रुत्यन्तरणां सहोपलक्षणार्थमेतदुपक्रमे च “अस्मिन् ब्रह्मपुरे” इत्युदाहर्तव्येऽपि “एतस्मिन् ब्रह्मपुरे” इत्युदाहृतम् । “गायति त्रायति च” इति श्रुत्यन्तरमेव सदृशमधस्ताच्च सूचयाम्बभूवे । उपरिष्ठाच्च कचित्कचिदेवम्भूतेषु वचनभेदेष्वयमेवाऽशयो बोद्धव्यः । “एष सर्वेश्वर एष भूताधिपतिरेष भूतपाल एष सेतुर्विधरण एषां लोकानाम्” इत्यादेरस्य विष्णोर्महिम्नोऽस्मिन् हृदयाकाशस्थे बृहदारण्यकवाक्यादुपलब्धेश्च दहरे विष्णुरेव । तत्र “य एषोऽन्तर्हृदय आकाशस्तस्मिन् शेते” “सर्वस्य वशी” इति हृदयाकाशस्थं प्रस्तुत्य हि महिमाऽयमभिहितः । “एतस्मिन्नु खल्वक्षरे गार्गि” इत्यादि श्रुतिभ्यस्तस्यास्य विष्णोरेव ह्येष धृत्यादिको महिमा ॥

### तत्त्वप्रकाशिका

हेत्वन्तरेण विष्णोः हृत्पद्मस्थत्वं प्रतिपादयत् सूत्रमुपन्यस्य व्याचष्टे ॥ धृतेश्चेति ॥ ‘अथ य आत्मा स सेतुर्विधृतिरेषां लोकानामसम्भेदाय’ इति हृत्पद्मस्थस्य सर्वाधारत्वश्रवणाच्च विष्णुरेवासावित्यर्थः । अत्र स सेतुरिति वक्तव्ये एष सेतुरित्युक्तिः शाखान्तराणामप्यत्रोपसङ्गहार्यम् । एवमन्यत्रापीति सम्प्रदायविदः । विधृतिः सेतुरिति धारणसमर्थ आश्रयः । न च वाच्यमयं न हृत्पद्मस्थ इति । ‘य आत्मा’ इति प्रागुक्तात्मपरामर्शात् ‘सर्वे पाप्मानोऽतो निवर्तन्ते’ इति तल्लक्षणत्वोक्तेश्च । समाख्यायाऽप्येतमर्थं साधयति ॥ एष इति ॥ बाजसनेयके ‘य एषोऽन्तर्हृदय आकाशस्तस्मिञ्शेते सर्वस्य वशी’ इत्याद्युक्त्वा ‘एष सर्वेश्वर एष भूताधिपतिरेष भूतपाल एष सेतुर्विधरणः’ ‘एषां लोकानामसम्भेदाय’ इत्यादिना हृदये विष्णोरुक्तत्वेन तत्समाख्यानादत्राप्युक्तो विष्णुरेव । न च वाच्यं समाख्याश्रुत्युक्तोऽपि कुतो विष्णुरिति । अस्मिन्सर्वेश्वरत्वादिविष्णुमहिम्नः श्रवणादेवेति भावः । यदुक्तं हृत्पद्मस्थस्य सर्वाधारत्वश्रवणात् विष्णुरसाविति तत्र सर्वाधारत्वं कुतो विष्णुत्वनिश्चायकमित्यत आह ॥ एतस्मिन्निति ॥ एतस्येति प्रतीकग्रहणेन बहुवाक्यानि सूचयति । ननु समाख्याश्रुत्युक्तः सर्वेश्वरत्वादिमहिमा कुतो विष्णोरित्यत आह ॥ स हीति ॥ विश्वमचेतनम् । विष्णोरिव अन्यस्याप्ययं महिमा किं न स्यादित्यत आह ॥ सर्वेश इति ॥ १६ ॥

(भावबोधः)

हृत्पद्मस्थस्येति । ‘आकाश ओतश्च प्रोतश्च’ इत्यन्तोदाहरणवत् “एतस्य वा अक्षरस्य प्रशासन” इत्येतच्छेषोऽपि कुतो नोदाहृत इत्यत आह— एतस्येति । प्रतीकग्रहणेनेति । प्रतीकग्रहणेन “एतस्य वा अक्षरस्य प्रशासने गार्गि सूर्याचन्द्रमसौ एतस्य वा अक्षरस्य प्रशासने गार्गि द्यावापृथिव्यौ” इत्यादि बहुवाक्यानि सूचयतीत्यर्थः । शेषोदाहरणे उक्तशेषयुक्तमेव वाक्यं गृहीतमिति विज्ञायेतेति भावः । विश्वमचेतनमिति । आत्मेश्वरमिति चेतनेश्वरत्वस्य पृथगुक्तत्वादिति भावः ।

### भावदीपः

ॐ धृतेश्च महिम्नोस्य० ॐ ॥ १६ ॥ हेत्वन्तरेणेति ॥ सूत्रे चशब्दादिति भावः । भाष्ये वाजसनेयवाक्यप्रतीकपूर्वम् अत्रत्यवाक्यस्योक्तेर्भावमग्रे विवृण्वानः स्वयमेतत्प्रकरणस्थछान्दोग्यवाक्यमुदाहृत्य धृतेरित्यन्तभाष्यं व्याकुर्वन् धृतेश्चेति सूत्रांशार्थमाह ॥ अथ य इति ॥ भाष्यभावमाह ॥ अत्रेति ॥ उपसंग्रहार्थमिति ॥ विवरिष्यते चैतदग्रे ॥ एवमन्यत्रापीति ॥ अत एव प्राण इत्यत्र ह्रीश्च त इति वक्तव्ये श्रीश्च त इत्युक्तिः । तथा पत्यादिशब्देभ्यः इत्यत्र सर्वस्य वशी सर्वस्येशान इत्येव वक्तव्ये सर्वस्याधिपतिरित्युक्तिः । अत्रैव अस्मिन् ब्रह्मपुर इति वाच्येऽप्येतस्मिन्निति वाक्योक्तिः । समानजातीयानां श्रुत्यन्तरणां सङ्ग्रहोपलक्षणार्थमेतदित्यादितत्त्वप्रदीपोक्तेः सम्प्रदायविद इत्युक्तम् । अपौनरुक्त्यायाऽऽह ॥ धारणसमर्थ इति ॥ सूत्रखण्डमवतार्य व्याचष्टे ॥ न चेति ॥ अस्य हृत्पद्मस्थस्य अस्मिन्स सेतुरिति वाक्येऽपहतपाप्मत्वरूपमहिम्न उपलब्धेरित्यर्थमुपेत्याऽऽह ॥ य आत्मेति ॥ भाष्ये एष भूतेत्यादिवाजसनेयवाक्यशेषोक्तिः सर्वे पाप्मान इति छान्दोग्यवाक्यशेषस्याप्युपलक्षणमिति भावः । इदानीं सूत्रस्यार्थान्तरोक्तिपरतया भाष्यमवतार्य धृतेरित्यन्तं तात्पर्यतो व्याचष्टे ॥ समाख्ययेति ॥ वाजसनेयक इति ॥ षष्ठेऽध्याये । भाष्ये एष सेतुरिति प्रतीकमात्रोक्तेः स्वयं समग्रं पठति ॥ य एष इति ॥ हृत्पद्मस्थत्वस्य तत्स्थाकाशस्थत्वेनैवेहाभिमतत्वाद्बृहदये विष्णोरुक्तत्वेनेत्युक्तम् । एष भूतेत्यादिभाष्यशेषमवतार्य व्याचष्टे ॥ न च वाच्यमिति ॥ भाष्ये इत्यादीति क्रियाविशेषणम् । सान्तमहत् इत्यादाविवाविभक्तिकनिर्देशो वेति भावः ॥ यदुक्तमिति ॥ स सेतुर्विधृतिरिति वाक्यग्राहिणा धृतेश्चेति सूत्रखण्डेनेत्यर्थः ॥ एतस्मिन्नितीति ॥ भाष्ये आकाश इति सर्वाधारतयोक्तचित्प्रकृतिरित्यर्थः ॥ प्रतीकेति ॥ एतस्य वा अक्षरस्य प्रशासने गार्गि सूर्याचन्द्रमसौ एतस्य वा अक्षरस्य प्रशासने गार्गि द्यावापृथिव्यौ इत्यादीनि बहुवाक्यानि

(भावदीपः)

सूचयतीत्यर्थः । आत्मेश्वरमित्यस्यावैयर्थ्यायाऽऽह ॥ विश्वमचेतनमिति ॥ आत्मा चेतन इति भावः । नारायणं महाज्ञेयमित्यग्रे नारायणपदसामानाधिकरण्याद्वैष्णवत्वमस्य सिद्धमिति भावः ॥ १६ ॥

### वाक्यार्थमुक्तावली

ॐ धृतेश्चमहिम्नोस्यास्मिन्नुपलब्धेः ॐ ॥ एषसेतुरित्युक्तिरिति ॥ वाजसनेयवाक्यो-  
दाहरणमित्यर्थः ॥ अत एव प्राण, इत्यत्र ह्रीश्चत इति वाच्ये श्रीश्चत इति, पत्यादिशब्देभ्य,  
इत्यत्र सर्वस्य वशी, सर्वस्येशान इति वक्तव्ये सर्वस्याधिपतिरित्युक्तिः अत्र चास्मिन् ब्रह्मपुर इति  
वक्तव्ये एतस्मिन्नित्युक्तिरिति सम्प्रदायविदः तत्त्वप्रदीपिकाकृत इत्यर्थः ॥

धारणसमर्थस्यैवाश्रयत्वसम्भवाद्वैपरीत्येन पदान्वयमभिधाय समुदायार्थमाह विधृतिः सेतुरिति  
धारणसमर्थाश्रय इति ॥ अन्यथा पौनरुक्त्यादिति भावः ॥ असम्भेदायाविदारणाय ॥  
तल्लक्षणोक्तिरिति ॥ तल्लक्षणस्य ससेतुरिति सेतुतयोक्तपरमात्मन्युक्तेरिति अर्थः ॥ तल्लक्षणत्वो-  
क्तेरिति पांठे हृत्पद्मस्थलक्षणस्य अपहृतपाप्मत्वस्य सर्वे पाप्मनोनिवर्तन्त इति सेतुलक्षण-  
त्वोक्तेरित्यर्थः ॥ अनेन य आत्मा ससेतुरिति सर्वाधारकत्वश्रवणाच्च दहरे ब्रह्मैव ॥ तल्लिङ्गं  
हृत्पद्मस्थविषयमिति कुतः अस्य हृत्पद्मस्थस्य महिम्नो अपहृतपाप्मत्वादेरस्मिन्वाक्ये  
उपलब्धेरिति सूत्रार्थ उक्तोभवति ॥ समाख्यायाप्येतमर्थं साधयत्सूत्रं व्याचष्टे इत्यर्थः ॥  
पूर्वयोजनायां महिम्न इत्यादिभाष्येण विवृतं ॥ अस्मिन्व्याख्याने धृतेरिति पूर्वांशः वाजसनेयवाक्यं  
गृह्यता एष सेतुरिति धृतेरिति भाष्येणैवविवृतः ॥ अतस्तत्समाख्याद्योतकमिति भावेन  
धृतिशब्दघटितं समाख्यावाक्यं पठति, वाजसनेय इत्यादिना ॥ महिम्न इत्यंशव्याख्यानपरं भाष्यं  
सङ्गमयति न चेत्यादिना ॥ भाष्ये इत्यादीत्यविभक्तिकोनिर्देशः इत्यादिनेत्यर्थः ॥ क्रियाविशेषणं  
वा ॥ ततश्च सूत्रे धृतिपदेन धृतिपदयुक्तं वाजसनेयवाक्यं गृह्यते ॥ धृतेरेष सेतुरिति  
विधृतिशब्दघटिताद्य एषोतर्हृदय इत्यादिनावाजसनेयसमाख्यानाच्च दहरे ब्रह्मैव ॥ तत्रापि ब्रह्मेति  
कुतः अस्यविष्णोर्महिम्नः सर्वाधिपतित्वादेरस्मिन् समाख्यावाक्ये उपलब्धेरिति सूत्रार्थ  
उक्तोभवति ॥ भगवन्महिमोपलब्धिमेव व्यक्तीकर्तुं धृतिपदेन तद्गृहणम् ॥ कुतोविष्णु-  
त्वनिश्चायकमित्यत आहिति । इत्यतो धृतेरित्यंशं प्रकारांतरेण व्याचष्टे इत्यर्थः ॥ तेन  
एतस्मिन्नक्षर इत्यादिश्रुतौ विष्णोरेव धारकत्वोक्तेरिति व्याख्यातं भवति ॥ बहूनि वाक्यानीति ॥

(वाक्यार्थमुक्तावली)

एतस्य वा अक्षरस्य प्रशासने गार्गि सूर्याचन्द्रमसौ एतस्यवाक्षरस्य प्रशासने गार्गि द्यावापृथिव्यावित्यादीनि बहुवाक्यानीत्यर्थः ॥ कुतो विष्णोरित्यत आहेति ॥ कुतः प्रमाणाद्विष्णोरित्यतः महिम्ना इत्याद्यंशस्य अर्थान्तरमाहेत्यर्थः । ततश्च महिम्नः अस्मिन् सहीत्यादि श्रुतिसमुदाये अस्यविष्णोरुपलब्धेरित्यर्थ उक्तो भवति ॥ विश्वमचेतनमिति आत्मेश्वरमिति चेतनेश्वरत्वस्य पृथुगुक्तेरिति भावः ॥

### तत्त्वसुबोधिनी

पौनरुक्त्यपरिहारार्थमाह ॥ धारणसमर्थस्य आश्रयत्वं सम्भावकत्वात् वैपरीत्येन पदान्वयः कृतः इत्यवधेयम् । ननु हृत्पद्मात्मेति वाक्ये आत्मशब्दोक्तः न हृत्पद्मस्य इत्याशङ्क्य निषेधति ॥ न च वाच्यमिति ॥ य आत्मेतीति । यः पूर्वोक्तः आत्मास सेतुरित्यर्थः । किं च एष आत्माऽपहतपाप्मा इत्यत्र हृत्पद्मस्थलक्षणत्वेनोक्तस्य अपहतपाप्मत्वस्य सर्वे पाप्मानोऽतो निवर्तन्त इत्यनेन आत्मासेतुः विधृतिरिति उक्तसर्वाधारधर्मत्वोक्तेरयं हृत्पद्मस्थ इत्याह । सर्वे पाप्मानोऽतो निवर्तन्त इति तल्लक्षणत्वोक्तेश्चेति । तल्लक्षणत्वोक्तेरिति पाठे तत् हृत्पद्म लक्षणस्यापहतपाप्मत्वस्य ससेतुरिति सेतुतया उक्ते परमेत्युक्तेरित्यर्थः । अनेनास्य हृत्पद्मस्थस्य महिम्नोऽपहतपाप्मत्वस्यास्मिन् सेतुतयोक्ते उपलब्धेरिति सूत्रांशः प्रकारान्तरेण योजितः । एष भूताधिपतिरिति भाष्योदाहृतवाक्ये हृत्पद्मस्थत्वाप्रतिपादनात् कथं समाख्यायापीत्युक्तमित्यतः समाख्यारूपतत्पूर्ववाक्यमुदाहृत्य तद्योजयति । वाजसनेयक इत्यादिना । तर्हिभाष्ये तदुदाहरणं किमर्थम् इत्यत एतत्श्रुत्युक्तस्य विष्णुत्वेनिश्चितेस्यात् अस्याः समाख्यात्वं तदेव कुत इत्याशङ्कानिवृत्तये 'महिम्न' इत्यादिसूत्रोक्तहेतुविवरणार्थं तदिति भावेन आह । न च वाच्यमिति । अस्मिन्निति । वाजसनेयकोक्त इत्यर्थः । एषभूतपाल इत्याद्यस्येति भाष्ये इत्यादीत्यविभक्तिकोनिर्देशः । विभक्तिश्चेत्यादिर्महिम्न इति वा । इत्यादिना वाक्येनेति वा इत्याद्युपलब्धेरिति क्रियाविशेषणं वा । इत्यादि श्रुतिभ्यः तस्य हैषमहिमेत्येतदेतस्य वा अक्षरस्य प्रशासन इत्यतः परमप्यनुकृष्य योज्यमित्यभिप्रेत्य एतस्मिन् खल्वक्षर इत्यादि वाक्यद्वयं भवतारयति । यदुक्तं हृत्पद्मस्थस्येति । आकाश ओतश्च प्रोतश्चेत्यन्तोदाहारणवत् एतस्य वा अक्षरस्य प्रशासने इत्येतत्शेषोपि कुत उदाहृत इत्यत आह । एतस्येति । प्रतीकग्रहणेनेति । प्रतीकग्रहणेन एतस्य वा अक्षरस्य प्रशासने गार्गि सूर्याचन्द्रमसौ, एतस्य वा अक्षरस्य प्रशासने गार्गि द्यावापृथिव्यावित्यादि बहुवाक्यानि सूचयतीत्यर्थः । शेषोदाहरणेतु उदाहृत शेषयुक्तमेव

(तत्त्वसुबोधिनी)

वाक्यं गृहीतमिति विज्ञायेतेति भावः । विश्वमचेतनमिति । आत्मेश्वरमिति चेतनेश्वरत्वस्य पृथगुक्तेः इति भावः ।

### वाक्यार्थविवरणम्

पौनरुक्त्यपरिहारायाह । धारणेति । धारणासमर्थश्चासावाश्रयश्चेत्यर्थः । योग्यताफलोप-  
धानविविक्षया न पौनरुक्त्यमित्याशयः ।

### वाक्यार्थमञ्जरी

ॐ धृतेश्चमहिम्नोस्यास्मिन्नुपलब्धेः ॐ ॥ धृतेर्धारणाद्यात्मा ससेतुर्विधृतिरिति  
सर्वाधारत्वलिङ्गश्रवणाच्चहृत्पद्मस्थं ब्रह्मैव एतल्लिङ्गस्य हृत्पद्मस्थत्वं कुत इति चेन्न ॥ अस्य  
हृत्पद्मस्थस्यमहिम्नो अपहतपाप्मत्वादेः सर्वे पाप्मानोतिवर्तन्त इत्यस्मिन्वाक्ये उपलब्धेरित्यर्थः  
॥ अथेति ॥ य आत्मा हृत्पद्मस्थत्वेनोक्तः स एषां लोकानामसम्भेदायासंमेलनायाविदारणाय  
वा धारणसमर्थाश्रय इत्यर्थः ॥ इति वक्तव्य इति ॥ तथैव छन्दोगपाठादिति भावः ।  
शाखान्तराणाम् । बृहदारण्यकादीनां समानजातीयानां श्रुत्यन्तराणां सङ्ग्रहोपलक्षणार्थमेतदिति  
तत्त्वप्रदीपोक्तेः सम्प्रदायविद इत्युक्तम् ॥ धारणसमर्थाश्रय इति ॥ तेन नपुनरुक्तिरिति भावः ।  
अयं सर्वाधारतयोक्तः । यश्चैषः प्रसिद्धः सर्वेश्वरः । सर्वेश्वरत्वं नामादि किं तु यश्चैष  
भूतएवाधिपतिर्नास्याधिपत्यमादिमदिति भूताधिपतिः यश्चैषभूत एव पालः पालकः ॥  
बहुवाक्यानीति ॥ एतस्य वाक्षरस्य प्रशासनेगार्गिसूर्याचन्द्रमसौ एतस्य वाक्षरस्य प्रशासनेगार्गि-  
द्यावापृथिव्यावित्यादिबहुवाक्यानीत्यर्थः । आत्मेश्वरमिति चेतनस्यपृथगभिधानादाह ॥  
विश्वमचेतनमिति ॥

### सूत्रभाष्यम्

॥ ॐ प्रसिद्धेश्च ॐ ॥ १७ ॥

‘तत्रापि दहं(हरं)गगनं विशोकस्तस्मिन् यदन्तस्तदुपासितव्यमि(म.ना.उ.१०-७)  
ति प्रसिद्धेश्च । तदन्तःस्थत्वापेक्षत्वान्न सुषिरश्रुतिविरोधः ॥ १७ ॥

### सत्तर्कदीपावली

‘तस्मिन्यदन्तस्तदन्वेष्टव्यं तद्वाव विजिज्ञासितव्यम्’ इति दहराकाशस्थितस्योपास्यत्वेन श्रवणादत्र विष्णुरेव प्रतिपाद्यते । तथाहि श्रुत्यन्तरम् । ‘दहरं विषाप्यं परवेशमभूतं यत्पुण्डरीकं पुरमध्यसंस्थम् । तत्रापि दहं गगनं विशोकः तस्मिन्यदन्तस्तदुपासितव्यम् । सहस्रशीर्षं देवम्’ इति । तदाह प्रसिद्धेरित्यादिना । यदुक्तं तस्यान्ते सुषिरमिति तत्राह तदन्तरिति । यथा भाण्डान्तस्थमपि गृहस्थमित्युच्यते एवं सुषिरस्थितविष्णावेव सर्वं प्रतिहितमिति ज्ञातव्यम् । सुषिरस्य सर्वाधारत्वविरोधादित्यर्थः ।

### तत्त्वप्रदीपिका

प्रसिद्धेश्च ॥ ‘दहं विषाप्यं परवेशमभूतं यत्पुण्डरीकं पुरमध्यसंस्थम् । तत्रापि दहं गगनं विशोकस्तस्मिन्यदन्तस्तदुपासितव्यं’ “सहस्रशीर्षं देवमिति श्रुत्यन्तरे दहरगगनान्तर्गतस्य नारायणत्वप्रसिद्धेश्च । तस्मिन् गगने यद्विशोकस्तदुपासितव्यमित्यन्वयः । लिङ्गव्यत्यासस्तस्य पुरुषत्वज्ञापनार्थः । “एष म आत्माऽपहतपाप्मा विजरो विमृत्युर्विशोकः” इत्यादावुदितगुणानामधिकरणैक्यबलेन सन्निधीयमानानामनुकर्षणार्थश्चकारः । यत्तूक्तं हृत्पद्मसूक्ष्मसुषिरे सर्वप्रतिष्ठा श्रुतेस्तस्यैव सर्वाधारत्वमिति, तत्रोच्यते तदन्तस्थापेक्षत्वादिति । सुषिरान्तस्थपरमात्मापेक्षत्वात्सुषिरे सर्वप्रतिष्ठाश्रुतेर्न विरोधः । यथा मन्दिरस्थमङ्गुष्ठान्तर्गतमपि मन्दिरस्थमिति सङ्गीर्यते, एवमिहापि ॥

### तत्त्वप्रकाशिका

युक्त्यन्तरेण विष्णोः हृत्पद्मस्थत्वसाधकं सूत्रं पठित्वा व्याचष्टे ॥ प्रसिद्धेश्चेति ॥ ‘दहरं विषाप्यं परवेशमभूतं यत्पुण्डरीकं पुरमध्यसंस्थम् । तत्रापि दहरम्’ इति विष्णोः हृत्पद्मस्थत्वप्रसिद्धेश्च स एव हृत्पद्मस्थ इत्यर्थः । ‘दहरोऽस्मिन्नन्तर आकाशः’ इति हृत्पद्मस्थाकाशो विष्णुरित्यभ्युपगमे सुषिरश्रुतिविरोध इत्येतदनेनैव निरस्तं भवति । पुण्डरीके दहरं गगनं तस्मिन् विशोकं ब्रह्मेत्यभ्युपगमात् । ‘दिव्ये ब्रह्मपुरे ह्येष व्योम्यात्मा सम्प्रतिष्ठितः’ । ‘य एषोऽन्तर्हृदय आकाशस्तस्मिन्नयं पुरुषः’ इत्यादेश्च । अन्वयाभावस्तर्हि भवेदिति च न वाच्यम् । तथा हि । तस्मिन्यदन्तरित्यत्र हृत्पद्मस्थाकाशगतं ब्रह्मान्वेष्टव्यमित्युच्यते । ब्रह्मपुरपदेनैव ब्रह्मस्थितिसिद्धेः । तथा च कीदृशं तदिति भावेन किं तदत्र विद्यत इति प्रश्ने तत्स्वरूपनिरूपणपरतया यावान्वाऽयमाकाश इत्यादिवाक्यान्वयः । यद् ब्रह्मान्वेष्टव्यतयोक्तं तस्यान्तर्हृदये यावानेष



(तत्त्वप्रकाशिका)

आकाशस्तावान् सर्वोऽपि विद्यते । तदाधारतया पृथिव्यादिकं च समाहितम् । नष्टेऽपि देहे न नश्यति । अपहतपाप्मत्वादिगुणं चेति । अथवा हृत्पद्मगताकाशस्थमन्वेष्टव्यमिति सामान्येनोक्ते किं तदत्र विद्यत इति प्रश्ने यावान् बहिः परमात्माऽऽकाशाख्यस्तिष्ठति तावान् हृदयपद्माकाशे विद्यते । स च पृथिव्याद्याश्रयत्वात् शरीरनाशेनाऽप्यनाशयत्वाद् अपहतपाप्मत्वादेश्च अन्वेष्टव्य इत्यन्वयोपपत्तेः । न च ब्रह्मपुरपदप्रयोगादात्मा न विष्णुः । ब्रह्मैव पूर्णत्वात् पुरमित्युपपत्तेः । एतच्छब्देन शरीरस्य प्रकृतत्वान्नेति चेन्न । शरीरनाशेनास्याविनाशोक्तेः । न चाऽऽकाशपक्षेऽन्वयोऽस्ति । दहराकाशस्थमुपास्यमित्युक्ते किं तदत्र विद्यत इति प्रश्ने यावान्वेत्यस्यान्वयादर्शनात् । न हि दहराकाशस्थो व्याप्ताकाशोऽन्वेष्टव्य इत्युपपद्यते । तदभावादयोगाच्च । नापि दहराकाशमेव विशिष्योभे अस्मिन्नित्यादिपरिहार इति युक्तम् । दहरस्य व्याप्तत्वायोगान्मुख्यतः पृथिव्यादीनामनुपास्यत्वाच्च । नन्वेवं हृत्पद्मगताकाशस्थो विष्णुरित्यभ्युपेत्य तस्य सर्वाधारत्वाङ्गीकारेऽपि सुषिरश्रुतिविरोधः स्यात् । तत्र साक्षात्सुषिरस्य सर्वाधारत्वोक्तेरित्यत आह ॥ तदिति ॥ न चैवमङ्गीकारेऽपि सुषिर श्रुतिविरोधः । मन्दिरे मणिमालेत्यत्र मन्दिरपदेन तदन्तःस्थमञ्जूषाविवक्षावत् सुषिरश्रुतेरपि तदन्तःस्थभगवदपेक्षया प्रवृत्तत्वादित्यर्थः ॥ १७ ॥

### गुर्वर्थदीपिका

तत्स्वरूपनिरूपणपरतयेत्यत्र स्वरूपपदेन महिमोच्यते । तदाधारतया पृथिव्यादिकं च समाहितमित्यस्य तदाधारतया व्याप्तगगनाधारतया अव्याप्तपृथिव्यादिकं च समाहितं सुतरामाधीयत इति समाधानवत्कृतं शरीरनाशेऽप्यनाशयत्वात् । यद्यपि “नास्य जरयैतज्जीर्यति न वधेनास्य हन्यत” इति दहरप्रकरणस्थश्रुतिवाक्ये शरीरजरया जराभावः तन्नाशान्नाशाभावश्चेति द्वावपि ब्रह्मधर्मौ गृहीतौ । तथाऽपि नाशस्यैव प्रबलदोषत्वान्नष्टेऽपि देहे न नश्यतीति शरीरनाशेऽप्यनाशयत्वादिति च टीकायां स्थानद्वयेऽपि नाशाभाव एव सङ्गृहीतः । “एतत्सत्यं ब्रह्मपुरमस्मिन्कामाः समाहिताः एष आत्मा अपहतपाप्म” इति वाक्ये आत्मन्येव ब्रह्मपुरपदप्रयोगादयमात्मा ब्रह्मपदवाच्यस्य विष्णोः पुरस्थानीय एव न विष्णुरिति शङ्कते नचेति । एतच्छब्देन शरीरस्य प्रकृतत्वादित्यस्य “अथ यदिदमस्मिन्ब्रह्मपुरे दहरं पुण्डरीकं वेश्म” इति पूर्ववाक्ये तच्छब्देन ब्रह्मपुरशब्देन शरीरस्य प्रकृतत्वादित्यर्थः ।

### भावबोधः

भाष्योदाहृते तत्रापीति श्रुत्यंशे हृत्पद्मस्थत्वं न प्रतीयत इत्यतस्तत्पूर्वांशोदाहरणपूर्वकं तद्व्याचष्टे— दहरं विपाप्ममिति । विष्णुरित्यभ्युपगमे सुषिरश्रुतिविरोध इति ।

(भावबोधः)

ब्रह्मणो हृत्पद्मस्थत्वे सुषिरस्य तस्यान्ते सुषिरमिति हृत्पद्मस्थत्वश्रुतिविरोध इति निरस्तम् । सुषिरस्य दहरेऽस्मिन्नन्तर आकाश इति वाक्योक्तहृत्पद्मस्थत्वमुपेत्यैव ब्रह्मणो दहरं विपाप्ममित्यादि श्रुतिबलात् तस्मिन् यदन्तरिति वाक्योक्तहृत्पद्मस्थताया एव स्वीकारादित्यर्थः । विष्णोः हृत्पद्मगताकाशगतत्वे स्पष्टं श्रुतिद्वयं स्वयम् उदाहरति दिव्ये ब्रह्मपुर इति । भाष्योदाहृतश्रुत्यपेक्षया स्वोदाहृतश्रुतिद्वयस्यात्मपुरुष-पदयुक्तत्वेन स्पष्टत्वमिति भावः । ब्रह्मस्थितिसिद्धेरिति । तथा च 'तस्मिन् यदन्तस्तदु-पासितव्यम्' इत्यत्र यच्छब्दप्रथमान्ततच्छब्दयोः प्रकृतब्रह्मपरत्वे ब्रह्मैवान्वेष्टव्यतयोक्तं भवतीति भावः । विष्णुपक्षे तु 'योऽन्वेष्टव्यो भगवांस्तस्यान्तर्हृदये यावान् वा अयमाका-शस्तावानाकाशस्तस्मिन् द्यावापृथिवी अन्तरेव समाहिते स भगवानपहतपाप्मेत्यन्वयः' इति न्यायविवरणे विष्णुपक्षे त्वन्वय इत्यंशं तथाहीत्यादिना वाक्यान्वय इत्यन्तेन व्याख्याय, शिष्टमंशं व्याचष्टे— यद् ब्रह्माऽन्वेष्टव्यतयोक्तमित्यादिना । तदाधारतयेति । ब्रह्मनिष्ठाकाशाधारतयेत्यर्थः । अनेन न्यायविवरणगतं तस्मिन्नित्येतदाकाशपरमित्युक्तं भवति । य आत्मेत्यतः प्राक्तनं न वधेनास्य हन्यत इति व्याचष्टे— नष्टेऽपि देहे, न नश्यतीति । अनेन जीवब्रह्मपक्षयोः साम्यपरिहाराय जीवपक्षेऽन्वयाभावः सूचितो भवति । अपहतपाप्मत्वादीनां कथञ्चित्सम्भवेऽपि देहनाशस्यैव जीवनाशव्यवहारविषयत्वेनास्य कथमप्यसम्भवादिति । अस्मिन् भूताकाशे ब्रह्माख्याकाशो वर्तते, स च यावान् वा बहिः परमात्मा व्याप्तोऽस्ति, तावानेव विद्यत इति च्छान्दोग्यभाष्योक्तमन्वयप्रकारमाह— अथवा हृत्पद्मेति । सामान्येनोक्त इति । अस्मिन् पक्षे यावान् वा इत्यादिना ब्रह्मैव वर्तत इत्युक्तत्वात् किं तदत्र विद्यत इति प्रश्नवाक्ये कीदृशमिति विवक्षाभावात् पूर्वं ब्रह्म ज्ञातव्यमिति न नियम इति भावः । हृदयपद्माकाशे विद्यत इति । श्रुतावन्तर्हृदय इति सप्तम्यन्तं पदं हृद्गते हृदयनादिति च्छान्दोग्यभाष्यानुसारेण हृत्पद्मगताका-शपरमित्युक्तं भवति । एषोऽन्तरहृदय आकाश इत्येव परिहार इति च्छान्दोग्यभाष्यानुसारेण द्वितीयाकाशपदमपि प्रथमान्तपरमात्मपरम् । तच्च विजिज्ञास्यत्वे हेतुत्वेन सामर्थ्यकथनमिति तद्भाष्यानुसारेणाऽऽह— स चेति । ब्रह्मपुरपदप्रयोगादिति । य आत्मा अपहतपाप्मेति वाक्य-सन्निधौ एतत्सत्यं ब्रह्मपुरमितीत्यर्थः । तच्छब्देन शरीरस्येति । अथ यदिदमस्मिन् ब्रह्मपुर इत्यत्र ब्रह्मपुरशब्देनेत्यर्थः । तत्र ब्रह्मपुरशब्दस्य शरीरपरत्वं दहरपुण्डरीकाधिकरणत्वेन निश्चितमिति भावः । शरीरनाशोऽप्यात्मनाशानुक्तेरिति । अस्यैतत्सत्यं ब्रह्मपुरमित्युक्तस्येत्यर्थः । न

(भावबोधः)

चास्येत्युक्तं शरीरमेवैतत्सत्यमिति परामृश्य इति वाच्यम्; शरीरे सत्यादिपदेन नित्यत्वा-  
विधानायोगात् अनुपयोगाच्च । ब्रह्मणि तु न जीर्यते न हन्यत इत्यत्र हेतुत्वेन नित्यत्वादि-  
विद्यमानस्य सप्रयोजनत्वसम्भवाच्च । एतदिति पूर्वं ब्रह्मणः प्रकृतत्वेनाप्येतच्छब्देन तस्यैव प्रत्यभि-  
ज्ञानाच्चेति भावः । आकाशपक्ष एवान्वयाभाव इति न्यायविवरणोक्तमुपपादयति — न चाकाश-  
पक्षेऽन्वयोऽस्तीत्यादिना । अयोगाच्चेति । ईश्वरवदत्यचिन्त्यशक्त्यभावेन व्याप्ताकाशस्य  
दहराकाशेऽवस्थानायोगाच्चेत्यर्थः । न हि द्यावापृथिव्यादेरेव विजिज्ञास्यत्वमितिच्छान्दोग्य-  
भाष्योक्तं मनसि कृत्वाऽऽह— मुख्यत इति । पृथिव्याद्यभिमानिदेवतानां विष्णुशेषत्वे-  
नोपास्यत्वादिति भावः ।

### भावदीपः

ॐ प्रसिद्धेश्च ॐ ॥ १७ ॥ भाष्योक्तश्रुतौ तत्रापीति तच्छब्दपरामर्श्यं दर्शयन्भाष्यं व्याचष्टे  
॥ दहरमिति ॥ विष्णोरिति ॥ सहस्रशीर्षं देवमिति तस्यैव प्रकृतत्वादिति भावः । न  
सुषिरश्रुतिविरोध इति भाष्यं व्याचष्टे ॥ दहर इति ॥ इत्यभ्युपगम इति ॥ आकाशपदेन  
तल्लिङ्गादितिन्यायेन विष्णुमुपादाय तस्य हृत्पद्मस्थत्वाभ्युपगमे पूर्वोक्तदिशा सुषिरस्य सर्वा-  
धारतया हृत्पद्मस्थत्वश्रुतिविरोध इत्यर्थः । ॥ अनेनैवेति ॥ तत्रापि दहरमिति श्रुतिग्राहिणा  
प्रसिद्धेश्चेति सूत्रेणैवेत्यर्थः । न केवलं तस्य हृत्पद्मस्थत्वसामान्यस्य प्रसिद्धेश्चेति सूत्रार्थः ।  
किन्तु हृत्पद्मस्थाकाशस्थत्वप्रसिद्धेश्चेत्यप्यर्थ इति भावेन इति प्रसिद्धेश्चेत्यस्य श्रुतिषु  
दहराकाशस्थत्वप्रसिद्धेश्चेत्यर्थकतया उत्तरभाष्येणान्वयमुपेत्य तदन्तःस्थेति तच्छब्दार्थमाह ॥  
तस्मिन्निति ॥ श्रुतौ लिङ्गव्यत्ययं मत्वोक्तम् ॥ विशोकमिति ॥ भाष्ये हृत्पद्मस्थत्वोक्तेरिति  
शेषः । दहराकाशस्थत्वावेदकश्रुत्यन्तराणि भाष्योपलक्षितान्याह । दिव्य इति आथर्वणे । य एष  
इति तैत्तिरीये । आदिपदेन य एषोऽतर्हृदय आकाशस्तस्मिन् शेते यो वेद निहितं गुहायां परमे  
व्योमन्निति पूर्वोक्तश्रुत्यादिग्रहः । भाष्ये श्रुतिविरोध इत्युपलक्षणं मत्वा प्रागुक्तानन्वयदोषं  
निराह ॥ अन्वयाभाव इति ॥ योऽन्वेष्टव्यो भगवांस्तस्यान्तर्हृदये यावान्वा अयमाकाशस्ता-  
वानेषोऽतर्हृदय आकाशस्तस्मिन् द्यावापृथिवी अन्तरेव समाहिते । स भगवानपहतपाप्मेत्यन्वय  
इत्यन्यत्रोक्तं समाधिं व्यनक्ति ॥ तस्मिन्नित्यादिना ॥ अप्रकृतब्रह्मणः कथमुक्तिरित्यत आह ॥  
ब्रह्मपुरेति ॥ देहस्य ब्रह्म प्रति पुरत्वोक्त्या तथा पुण्डरीकं वेश्मेत्यत्रापि ब्रह्मपदान्वयावश्यंभावे  
ब्रह्मप्रति पुण्डरीकस्य वेश्मत्वोक्त्या ब्रह्म वेश्मपदेन चेत्युपलक्षणम् । तथा च

(भावदीपः)

यद्ब्रह्मांतस्तदन्वेष्टव्यमिति सिद्धेरित्यर्थः । तस्यान्तरुद्दय इति समानविभक्तिकत्वाभावेऽपि समानविषयत्वमात्रेणापि प्रश्नोत्तरभावो युक्त इति भावः । उभे अस्मिन् द्यावापृथिवी इत्यादेरर्थः ॥ तदाधारतयेति ॥ ब्रह्महृदयस्थाकाशाभिमान्याधारतया पृथिव्याद्यभिमान्यादिकमित्यर्थः । “नास्य जरयैतज्जीर्यते । न वधेनास्य हन्यते । तदेतत्सत्यं ब्रह्मपुरमस्मिन्कामाः समाहिताः । एष आत्माऽपहतपाप्मा” इत्यादेरर्थमाह ॥ नष्टेऽपीति ॥ अस्मिन् भूताकाशे ब्रह्माख्याकाशो वर्तते । स च यावान् बहिः परमात्मा व्याप्तोऽस्ति तावानेव विद्यत इति छान्दोग्यभाष्योक्तं पक्षान्तरं व्यनक्ति ॥ अथवेति ॥ अस्मिन्पक्षे प्रश्नोत्तरयोस्तुल्यविभक्तिकत्वं चास्तीति भावः । एतद्व्याख्यानोक्तिश्चाल्पश्रुतेरित्यधिकाशंकोत्थानाय । सङ्गम्यन्ते गुरोर्गिर इति स्वप्रतिज्ञानुरोधाय चेति ज्ञेयम् । देहादेर्ब्रह्म प्रति पुरत्वाद्युक्तावपि स्पष्टं तत्र ब्रह्मस्थिते-  
 रप्राप्तेरन्यपुरादावन्यस्यापि स्थितिसम्भवादित्यभिप्रेत्य सामान्येनोक्त इत्युक्तम् । तस्यैतदेव निरुक्तं हृदयमित्युत्तरवाक्योक्तरीत्या हृदयत इति व्युत्पत्त्या हृदयपदेन हृत्पुण्डरीकस्थदहर-  
 भूताकाशं गृह्यत इति भावेनाह ॥ हृदयपद्माकाश इति ॥ तर्हि किं तदत्रेति प्रश्नस्य यावानित्यनेनोत्तरितत्वात् । उभे अस्मिन् द्यावापृथिवी इत्यादि व्यर्थमित्यतः तत्तु विजिज्ञासितव्यत्वे हेतुत्वेन सामर्थ्यकथनमेवेति छान्दोग्यभाष्यानुरोधेन वाक्यशेषस्यान्वयमाह ॥ स चेति ॥ न चेति ॥ तदेतत्सत्यं ब्रह्मपुरमिति हृत्पद्मस्थाकाशस्थे ब्रह्मपुरपदप्रयोगादित्यर्थः । ब्रह्माख्यं पुरं पूर्णत्वात् पुरमिति तद्भाष्योक्तमेवाह ॥ ब्रह्मैवेति ॥ एतच्छब्देन ॥ यदिदमस्मिन् ब्रह्मपुर इति ब्रह्मपुरशब्देनेत्यर्थः ॥ अस्याविनाशेति ॥ तथा च नाशाभावरूपलिङ्गेन शरीरेऽनुपपन्नेन बाधकेन प्रकृतशरीरत्यागेन विष्णुग्रहणं युक्तम् । यथा अदृश्यत्वनये अक्षरात्सम्भवतीह विश्वमित्यत्राक्षरशब्देन ब्रह्मणः प्रकृतत्वेऽपि अक्षरात्परतः पर इत्यत्र परत्वावधित्वबाधकेन तत्राक्षरपदेन प्रकृतिग्रहणं तद्वदिति भावः । एतच्चोपलक्षणम् । बृहत्वात्पूर्णकामत्वाद्विष्णुर्ब्रह्मपुराभिधः । तस्मिंस्तस्य पुरं देहस्तस्मिन् हृदयमास्थितमित्युक्त-  
 दिशा पूर्वमपि ब्रह्मपुरपदेन विष्णोरपि प्रकृतत्वात् द्वयोः प्रकृतत्वेऽपि बहूनां सह निर्देश इत्यानन्दमयनयटीकोक्तरीत्या सत्यं ब्रह्मपुरमित्यत्र विष्णुमात्रग्रहणं युक्तमित्यपि ज्ञेयम् । तर्हि उभयत्र वाक्यान्वयसामञ्जस्ये विष्णुरेवेति निर्बन्धे को हेतुरित्यत आकाशपक्ष एवान्वयाभाव इति न्यायविवरणोक्तमन्वयाभावं व्यनक्ति ॥ न चेत्यादिना ॥ तत्र किं यावानिति वाक्ये पूर्वोक्तहृत्पुण्डरीकस्थदहराकाशस्यैव हृदयेऽवस्थानमुच्यते । अथ आकाशपदं सप्तम्यन्तमुपेत्य हृदये हृत्स्थे आकाशे व्याप्ताकाशोऽस्तीत्युच्यते । अथ आकाशपदं सप्तम्यन्तमुपेत्य हृदये हृत्स्थे

(भावदीपः)

आकाशे व्याप्ताकाशोऽस्तीत्युच्यते । किं वा हृदये आकाश इति दहरमनूद्य यावानिति बाह्याकाश तुल्यतया तदेव विशिष्यत इति विकल्पान् हृदि कृत्वा आद्यं निराह ॥ यावान्वा इत्यस्येति ॥ हृदये आकाश इत्येतावता पूर्तेरिति भावः । द्वितीयं निराह ॥ न हीति ॥ तदभावादिति ॥ ईश्वरवदचिन्त्यशक्त्यभावेन व्याप्ताकाशस्य दहराकाशस्थत्वाभावात् । छान्दोग्यभाष्योक्तदिशा तमेवैकं जानथेति ब्रह्मण एवान्वेष्टव्यत्वोक्त्या आकाशे अन्वेष्टव्यत्वायोगाच्चेत्यर्थः । तृतीयं निराह ॥ नापीति ॥ व्याप्तत्वेति ॥ ईश्वरवदचिन्त्यशक्त्यभावादिति भावः । न हि “द्यावापृथिव्यादेर्जिज्ञास्यत्वं तमेवैकं जानथ आत्मानम् अन्या वाचो विमुंचथ” इति हि श्रुतिरिति छान्दोग्यभाष्योक्तं दोषमाह ॥ मुख्यत इति ॥ तदाधारतयेति प्रागुक्तदिशा ब्रह्मणि प्रकारतया जिज्ञास्यत्वमस्तीत्यतो मुख्यत इत्युक्तम् । वक्ष्यति च अवस्तितेरिति काशकृत्स्न इति सूत्रेऽमुख्यतो जिज्ञास्यत्वमिति भावः । पूर्वोक्तशङ्कापरिहारकत्वेनापि तदित्यादिभाष्यमवतार्य व्याचष्टे ॥ नन्वेवमिति ॥ अङ्गीकारेऽपीति ॥ यथा साक्षात् हृत्पद्मस्थत्वे विरोधस्तथैवमङ्गीकारेऽपीत्यपेक्षितं पूरयति ॥ न चैवमङ्गीकारेऽपीति ॥ १७ ॥

### वाक्यार्थमुक्तावली

ॐ प्रसिद्धेश्च ॐ ॥ तत्रापि दहरमित्यनन्तरं सहस्रशीर्षं देवमिति वाक्यशेषादस्य नारायण श्रुतित्वाच्च विष्णोर्हृत्पद्मस्थत्वप्रसिद्धेरित्युक्तम् ॥ तस्मिन् गगने, अन्तः यद्विशोकः विशोकं ब्रह्म तदुपासितव्यमित्यर्थः ॥ पूर्वपक्षग्रन्थे दहरोस्मिन्नन्तर आकाश इत्याकाशपरत्वमनङ्गीकृत्य विष्णोः किंसाक्षाद्भूतपद्मस्थत्वमुच्यते उताकाशपरत्वमङ्गीकृत्य उभेऽस्मिन्नित्युक्तसर्वाधारतया नाद्यः सचाकाशो न विष्णुः तस्यान्ते सुषिरमिति हृत्पद्मसुषिरावस्थानोक्तेः ॥ नद्वितीयः ॥ किं तदत्रेतिप्रश्ने ब्रह्मविद्यत इति परिहारं विना यावान्वा इत्यादेरनन्वयात् ॥ यावान्वा इत्यादिना आकाशाख्यो विष्णुः परिहारे कथ्यते इति चेन्न ॥ स चाकाशो न विष्णुः तस्यान्तेसुषिरं सूक्ष्मं तस्मिन् सर्वं प्रतिष्ठितमिति सुषिरस्य सर्वाश्रयत्वश्रुतिविरोधादिति भाष्यकृता पक्षद्वयं दूषितम् ॥ तत्र द्वितीयपक्षे दोषोद्धारः, प्रसिद्धेश्चेति सूत्रव्याख्यानसमये तदन्तस्थापेक्षत्वादिति क्रियते तत्कुत इत्यतो आद्यपक्षदूषणस्यापहसितत्वात् द्वितीयप्रसक्तौ तदुद्धारावसर इति भावेनाद्यपक्षोक्तदोषस्य सूत्रेणोद्धारप्रकारं दर्शयति दहरोस्मिन्निति ॥ हृत्पद्मे दहराकाशस्तत्र ब्रह्मेति तदेव सर्वाधारतयोच्यत इत्यङ्गीकारेण हृत्पद्मस्थाकाशो विष्णुरित्यभ्युपगमे यः सुषिरश्रुतिविरोधः स नास्त्येवेति प्रसिद्धिसूत्रोपात्तश्रुत्या सूच्यत इति भावः ॥ विष्णोर्हृत्पद्मगताकाशगतत्वे

(वाक्यार्थमुक्तावली)

आत्मपुरुषमनोमयशब्दघटिततया स्पष्टश्रुतिद्वयं स्वयमुदाहरति, दिव्य इति ॥ अन्वयाभावस्तीति यदि हृत्पद्मगताकाशगतं ब्रह्मसर्वाधारतया विवक्षितं, तर्हि किं तदत्र विद्यत इत्यस्य ब्रह्मविद्यत इति परिहारं विना यावान्वा इत्यादेरभाव इत्यर्थः ।

ब्रह्मपुरपदेनैवेति । ब्रह्मणः पुरम् आवासस्थानम् ॥ ब्रह्मपुरपदेनैव ब्रह्मस्थितिं सिद्धवत्कृत्य तस्मिन्नन्तः यद्विद्यते तदन्वेष्टव्यम् इति यत्तच्छब्दाभ्यां प्रकृतब्रह्मानुवादेनान्वेष्टव्यत्वं विधीयते इत्यर्थः ॥ तथाचेति ॥ धर्मिसिद्धावित्यर्थः ॥ उभेऽस्मिन्नित्यादेरर्थः तस्याधारतयेति ॥ ब्रह्मणो हृदयाधारतयेत्यर्थः ॥ अत एव पृथिव्यादिकं चेति प्रागुक्ताकाशसमुच्चयार्थशब्दः । तस्मिन्धावापृथिवीत्यादिन्यायविवरणेपि तस्मिन्निति हृदय इत्यर्थः ॥ तदाधारतयेत्यस्य भावबोधे ब्रह्मनिष्ठाकाशाधारतयेति चन्द्रिकायां हृदयस्थाकाशाभिमान्याधारतयेत्यर्थः उक्तः ॥ आकाशपदेन अभिमान्यग्रहणे उभे इत्युक्तमुक्ताश्रयत्वं जडे न युक्तं इति तेषामाशयः । नवधेनास्यहन्यत इत्यस्यार्थो नष्टेपि इति ॥ य आत्मा अपहृतपाप्मेत्यादेरर्थः अपहृतपाप्मेति एवं न्यायविवरणानुसारेणान्वयमुक्त्वा अस्मिन् भूताकाशे ब्रह्माख्याकाशोवर्तते ॥ न च यावान् बहिः परमात्मा व्याप्नोस्ति तावानेव विद्यते इति छान्दोग्यभाष्यानुसारेणाल्पश्रुतेरित्यत्र यावानित्युक्तीत्या व्यापकस्याल्पस्य न स्थितिरयुक्तेति पूर्वपक्षोद्बलनाय प्रकारान्तरेणान्वयमाह, अथवेति ॥ सामान्येनेति ॥ धर्मविशेषसिद्धवत्कारं विनेत्यर्थः । अस्मिन् पक्षे ब्रह्मपुरपदं शरीरे रूढमिति बोध्यम् ॥

यौगिकत्वेवा ब्रह्मशब्दस्यान्यर्थपरत्वेन वा, विष्णुपुरत्वेऽपि अन्यपुरे अन्यावस्थानसम्भवेन, ब्रह्मपुरान्तर्गतपद्माकाशगतमन्वेष्टव्यमित्युक्ते अन्यशङ्काया अपि भावेन सामान्येनेत्युक्तम् । किं तदत्र विद्यत इति प्रश्न इति स्वरूपप्रश्न इत्यर्थः ॥ अस्मिन्पक्षे यावान्वा इत्यादिना ब्रह्मैववर्तत इत्युक्तत्वात् किं तदत्र विद्यत इति प्रश्नवाक्ये कीदृशमिति विवक्षाभावात्पूर्वं ब्रह्मज्ञातव्यमिति न नियम इति भावः ॥ हृदयपद्माकाशे विद्यत इति ॥ श्रुतावन्तर्हृदयपदं सप्तम्यन्तम् ॥ हृदयगताकाशो हृदयशब्देनोच्यते हृदयनादिति छान्दोग्यभाष्यानुसारेण हृत्पद्मगताकाशपरमित्युक्तं भवति । न तु अन्तर्हृदय आकाश इति द्वितीयाकाशपदस्य सप्तम्यन्तत्वमिति भ्रमितव्यम् ॥ एषोतर्हृदय आकाश इत्येव परिहार इति तद्भाष्योक्तेः ॥ अल्पाकाशस्थाल्पपरिमाणत्वं वारयितुं यावान्वाऽयमाकाशस्तावानित्युक्तम् ॥ किं तदिति प्रश्नस्य य एषोतर्हृदय आकाश इत्यनेनोत्तरितत्वात् । उभे इत्यादिव्यर्थमित्यत आह स चेति ॥ ब्रह्मपुरपदप्रयोगादिति ॥

(वाक्यार्थमुक्तावली)

एतत्सत्यं ब्रह्मपुरमित्यत्रेत्यर्थः ॥ तच्छब्देनेति ॥ अथ यदिदमस्मिन् ब्रह्मपुरे, इत्यत्र स्थितेन ब्रह्मपुरशब्देनेत्यर्थः ॥ शरीरनाशेनेति ॥ बाधकवशात्प्रकृतत्याग इति भावः ॥ तर्हि, उभयत्र वाक्यान्वयसामञ्जस्ये विष्णुरेवेति निर्बन्धे को हेतुरित्यतः आकाशपक्षे अन्वयाभाव इति न्यायविवरणोक्तमन्वयाभावं व्यनक्ति ॥ न चेति ॥ कुतोनेत्यतः किमाकाशपदं सप्तम्यन्तमुपेत्य हृदये, हृत्स्थे, आकाशे व्याप्ताकाशोस्तीत्युच्यते । किं वा हृदयस्थाकाशमनूद्य यावानिति बाह्याकाशतुल्यतया तदेव विशिष्यत इति, विकल्पौ हृदि (निधाय) कृत्वा क्रमेणनिराह, न हीत्यादिना ॥ अयोगाच्चेति ॥ ईश्वरवदचित्यशक्त्यभावेन व्यापकाकाशस्य दहराकाशोऽवस्थाना-योगादित्यर्थः ॥ मुख्यत इति ॥ पृथिव्यादिदेवतानां परिवारतयोपास्यत्वेऽपि न प्राधेन्येनेत्यर्थः ॥

### तत्त्वसुबोधिनी

भाष्योदाहृते तत्रापीति श्रुत्यंशो हृत्पद्मस्थत्वेन प्रतीयत इत्यतः तत्पूर्वांशोदाहरणपूर्वकं तद्व्याचष्टे । दहरं विपापमिति । अस्यायमर्थः । यदेतत्पुण्डरीकम् अष्टदलं हृदयकमलमस्ति कीदृशं दहरं अल्पं विपापं शुद्धं शरीरसम्बन्धिदोषैः अपरामृष्टत्वात् परस्यात्मनो वेशमभूतं गृहभूतं सर्वदा तत्रोपलभ्यमानत्वात् । पुरस्य शरीरस्य मध्ये संस्थितं राज्ञ इव पुरमध्य इव प्रासादः । तत्रापि हृत्पुण्डरीके दहरं सूक्ष्मं गगनमस्ति । यस्मिन्गगने यदन्तः शिवो कंब्रह्मास्ति तदुपासितव्यमिति । विष्णुरित्युपगमे सुषिरश्रुतिविरोध इति ब्रह्मणो हृत्पद्मस्थत्वे सुषिरस्यान्ते सुषिरमिति हृत्पद्मस्थत्वश्रुतिविरोध इति निरस्तम् । सुषिरस्य दहरोस्मिनन्तर आकाश इति वाक्ये हृत्पद्मस्थत्वमुपेत्यैव ब्रह्मणो इदं विपापमित्यादिश्रुत्यादि बलात् तस्मिन् यदन्तरिति वाक्योक्तहृत्पद्मस्थसुषिरस्थताया एव स्वीकारादित्यर्थः । विष्णोः हृत्पद्मगताकाशगतत्वे स्पष्टश्रुतिद्वयं स्वयमुदाहरति । दिव्ये ब्रह्मपुर इति । ब्रह्मपुरे दिव्ये शरीरे हृत्पद्ममस्ति तत्र विद्यमाने व्योम्नि एष आत्मा प्रतिष्ठितः । हृदय अत एष आकाशः तस्मिन् आकाशे अयं पुरुषः तिष्ठतीत्यर्थः । भाष्योदाहृतश्रुत्यपेक्षयाऽस्योदाहृतश्रुतिद्वयस्यान्यपुरुषपदयुक्तत्वेन स्पष्टत्वमिति भावः । ननु तर्हि विष्णुपक्षेऽनन्वयः प्रसज्यत इत्यत आह । अन्वयाभाव इति । ननु तस्मिन्यदन्तः इत्यत्र ब्रह्मणोऽप्रकृतत्वात् कथं ब्रह्मान्वेष्टव्यमिति तदर्थः क्रियत इत्यत आह ॥ ब्रह्मपुरपदेनैवेति । ब्रह्मपुरपदेनैव ब्रह्म प्रकृतमिति भावः । तथा च तस्मिन् यदन्तः तदुपासितव्यमित्यत्र यच्छब्दप्रथमातच्छब्दयोः प्रकृतब्रह्मपरत्वे ब्रह्मैवान्वेष्टव्यतयोक्तं भवतीति भावः । कथमनेन तत्स्वरूपनिरूपणमित्यत आह । यद् ब्रह्मान्वेष्टतव्योक्तमिति ।



(तत्त्वसुबोधिनी)

तदाधारपृथिव्यादिकं चेति । आकाशाभिमान्याश्रित पृथिव्याद्यभिमान्यादिकमित्यर्थः । तदाधार-  
तयेति । ब्रह्मनिष्ठाकाशाधारतयेत्यर्थः । ननु शरीरस्थस्य तन्नाशो नाशः प्रसज्येत इत्यत आह ।  
नष्टेपीति । तस्य पापादिमत्त्वेन पृथिव्याद्याधारत्वं कथं तस्मिन्घटते कथं च तस्योपास्यत्वम्  
इत्यत आह । अपहतेरिति । अनेन जीवब्रह्मपक्षयोः साम्यपरिहाराय जीवपक्षेऽपि अन्वयाभावः  
सूचितः । अपहृतपाप्मत्वादीनां कथञ्चित्सम्भवे देहनाशस्यैव जीवनाश व्यवहारविषयत्वेनास्य  
कथमप्यसम्भवादिति । अनन्वयं प्रकारान्तरेण परिहरति । अथवेति । सामान्येनोक्तेति ।  
अस्मिन्पक्षे “यावान्वा” त्यादिना ब्रह्मैव वर्तते इत्युक्तत्वात् किं तदत्र विद्यते इति प्रश्नवाक्ये  
कीदृशमिति विवक्षाभावात् पूर्वं ब्रह्म ज्ञातव्यमिति न नियम इति भावः । हृदयपद्माकाशो नियत  
इति । श्रुतावन्तर्हृदय इति सप्तम्यन्तं पदम् । हृद्गताकाशो हृदय शब्देन उच्यते हृत्पद्मगताकाश  
परमित्युक्तं भवति । ननु एतत्सत्यं ब्रह्मपुरमिति ब्रह्मपुरशब्देन प्रकृतस्य शरीरस्यैव एष आत्मेति  
परामर्शात् । आत्मा न विष्णुरित्याशङ्क्य निषेधति न च ब्रह्मपुरेति । उत्तरमाह । ब्रह्मैवपूर्ण-  
त्वादिति । छान्दोग्यभाष्योक्तरीत्या ‘यदिदमस्मिन्ब्रह्म पुर इत्याद्यस्य ब्रह्मपुरशब्दस्य षष्ठी  
तत्पुरुषकर्मधारययोराश्रयणेन शरीरब्रह्मोभयपरत्वेऽपि ब्रह्मपुरे सर्वं समहितमिति द्वितीयस्य  
एतत्सत्यं ब्रह्मपुरमिति तृतीयस्य च ब्रह्ममात्रपरत्वादिति भावः । नन्वेतज्जरावाप्नोतीति  
पूर्वत्रैतच्छब्देन शरीरस्य प्रकृतत्वात् एतत्सत्यं ब्रह्मपुरमित्यत्रापि शरीरस्यैव प्राप्तिरित्याशयेन  
शङ्कते । एतच्छब्देनेति । शरीरनाशेनास्याविनाशोक्तेरिति । नास्य जरयैतज्जीर्यते इति सन्निहित  
पूर्ववाक्ये शरीरमस्येति निर्दिश्य एतत्शब्देन ब्रह्मनिर्देशात् शरीरनाशेऽप्यविनाशित्वलिङ्गाच्च न  
शरीरमिह ब्रह्मपुरशब्दार्थ इत्यर्थः । यद्वा ब्रह्मपुरपदप्रयोगादिति । य आत्मा अपहृतपाप्मेति  
वाक्यसन्निधेः एतत्सत्यं ब्रह्मपुरमित्यर्थः । तच्छब्देन शरीरस्येति । अथ यदिदमस्मिन् ब्रह्मपुर  
इत्यत्र ब्रह्मपुरशब्देनेत्यर्थः । तत्र ब्रह्मपुरशब्दस्य शरीरपरत्वं दहरपुण्डरीकाधिकरणत्वेन  
निश्चितमिति भावः । शरीरनाशेनास्याविनाशोक्तेरिति । अस्यैतत्सत्यं ब्रह्मपुरमित्युक्तस्येत्यर्थः ।  
आकाशपक्षेनान्वयमुपपादयति । न चेति । तदभावादिति । व्याप्ताकाशस्य दहराकाशस्थत्वादिति  
अर्थः । अयोगाच्चेति । ईश्वरवत् अचिन्त्यशक्त्यभावेन व्याप्ताकाशो दहराकाशो अवस्था-  
नायोगान्नेत्यर्थः । दहराकाशमेव विशिष्येति । द्यावापृथिव्याद्याश्रयत्वयोग्यत्वाय बाह्याकाशतु-  
ल्यत्वादिना विशिष्येत्यर्थः । किं च तथात्वे दहराकाशस्थस्य पृथिव्यादेरन्वेष्टव्यत्वं वक्तव्यम् । न  
च तत्सम्भवतीत्याह । मुख्यत इति । पृथिव्याद्यभिमानिदेवानां विष्णुशेषत्वेन उपास्यत्वान्न  
मुख्यत उपास्यत्वमिति भावः । न चैवम् अङ्गीकारे सुषिरश्रुतिविरोध इति । सुषिरस्य  
सर्वाधारत्वप्रतिपादकश्रुतिविरोध इत्यर्थः ।



## वाक्यार्थविवरणम्

कीदृशं तदिति प्रश्नः कुतः किं तदिति स्वरूपप्रश्न एव किं न स्यादिति अत आह ॥ ब्रह्मपुरपदेनैवेति ॥ सिद्धत्वात्स्वरूपस्य न स्वरूपमात्रे प्रश्न इत्याशयः । स चासौ शब्दश्चेति तच्छब्दः ब्रह्मपुरशब्दः इत्यर्थः । नन्वस्त्यन्वयः अन्तर्हृदयाकाशे यावान्वा बहिःस्थिताकाशस्तावान् सर्वोप्यन्तर्विद्यमान इत्यन्वयसम्भवादित्यत आह ॥ न हीति ॥ तदभावात् दहराकाशे व्याप्ताकाशाभावात् । अयोगात् अनुपपन्नत्वाच्चेत्यर्थः । यथाकथञ्चिदुपपत्तौ त्वाह । मुख्यत इति ।

न चेति ॥ नहीत्यर्थः । एवमङ्गीकारे तदन्तस्स्थत्वापेक्षत्वाङ्गीकारे मोक्षदातृत्वापातादिति उपास्यस्यैव मोक्षदातृत्वादिति भावः ॥

## वाक्यार्थमञ्जरी

ॐ प्रसिद्धेश्च ॐ ॥ दहरं विपापमित्यादि तैत्तिरीये विष्णोर्हृत्पद्मस्थत्वप्रसिद्धेश्च तत्समाख्यानात् दहरे ब्रह्मैवेत्यर्थः ॥ दहरमिति ॥ यत्पुण्डरीकम् अष्टदलकमलमस्ति कीदृशं दहरम् अल्पं विपापं शुद्धं शरीरदोषैरपरामृष्टत्वात्परमात्मनो वेश्म भूतेगृहभूतं सर्वदा तत्रोपलभ्यमानत्वात् । पुरमध्ये शरीरमध्ये संस्थितम् । राज्ञः पुरमध्ये प्रासाद इव तत्रापि हृत्पुण्डरीके दहरङ्गनमस्ति । तस्मिन्गने यदंतर्विशोकः शोकरहितं ब्रह्मास्ति तदुपासितव्यमित्यर्थः । अनेन तैत्तिरीयवाक्योदाहरणेन दिव्ये द्योतमाने व्योम्नि हृदयाकाशे सम्प्रतिष्ठितः सम्यगव्यवस्थितः अन्तर्देहस्य अनयोरात्मपुरुषपदोपेतत्वेन स्पष्टत्वात्स्वयमुदाहृतवान् । सामान्येनोक्तत्वात् कथं ब्रह्मेति निर्धारणमित्यत आह ॥ ब्रह्मपुरपदेनेति ॥ नवधेनास्य हन्यत इत्यस्यार्थो नष्टेपि देहेन नश्यतीति । एवं न्यायविवरणोक्तयोजनां प्रदर्श्य छान्दोग्यभाष्योक्तयोजनां प्रदर्शयति ॥ अथवेति ॥ प्रयोगात् एतत्सत्यं ब्रह्मपुरमित्यत्र ॥ तच्छब्देनेति ॥ सचासौ शब्दश्च तच्छब्दः । ब्रह्मपुरशब्देनेत्यर्थः । प्रकृतत्वात् । ब्रह्मपुरे दहरं पुण्डरीकमित्यत्र । अस्य एतत्सत्यमित्युक्तस्य । तत्र शरीरग्रहणेप्यत्रबाधकवशात्तत्परित्याग इति भावः । तदभावात् व्याप्ताकाशस्य दहरस्थत्वाभावात् ॥ अयोगाच्चेति ॥ ईश्वरवदचिंत्यशक्त्यभावेन व्याप्ताकाशस्य दहराकाशे अवस्थानायोगाच्चेत्यर्थः । पृथिव्यभिमानिदेवानां विष्णुशेषत्वेनोपास्यत्वान्मुख्यत इत्युक्तम् ।

## सूत्रभाष्यम्

॥ ॐ इतरपरामर्शात्स इति चेन्नासम्भवात् ॐ ॥ १८ ॥

‘परं ज्योतिरुपसम्पद्य स्वेन रूपेणाभिनिष्पद्यते’ (छां.उ. ८-१२-३) ‘एष आत्मेति होवाचे’ति (छां.उ. ४-१५-१) जीवपरामर्शात्स इति चेन्न तस्य स्वतोऽपहतपाप्मत्वाद्यसम्भवात् ॥ १८ ॥

## सत्तर्कदीपावली

इतरेत्यादेरयमर्थः । ‘एष आत्मापहतपाप्मा’ इत्यादिवाक्यवशाद्दहराकाशस्थितो विष्णुरेव द्यावापृथिव्याधार इत्युक्तं तन्न । दहराकाशस्थितस्य जीवस्यैव ‘परं ज्योतिरुपसम्पद्य स्वेन रूपेणाभिनिष्पद्यते एष आत्मेति होवाचे’ इति परामर्शादिति चेन्मैवम् । जीवस्यापहतपाप्मत्वादिधर्मासम्भवेनात्रात्मशब्देन निर्देशासम्भवात् । ‘परं ज्योतिरुपसम्पद्य स्वेन रूपेणाभिनिष्पद्यते स तत्र पर्येति जक्षन् क्रीडन् रममाणः’ इत्युपरितनवाक्येन मुक्तजीवप्रतीतेः । मुक्तस्यापहतपाप्मत्वादिगुणकात्मत्वसम्भव इति चेन्मैवम् । अमुख्यार्थत्वात् । न हि मुख्ये सत्यमुख्यं युज्यते । अतः परमेश्वरप्रसादलब्धापहतपाप्मत्वादिगुणममुख्यात्मानं जीवं परित्यज्य मुख्यः परमेश्वर एवापहतपाप्मत्वादिना पूर्वमुक्तः । न चैष य आत्मेति जीवपरामर्शविरोधः, यं परं ज्योतिश्शब्दाभिधेयमुपसम्पद्य स्वेन रूपेणाभिनिष्पद्यते । एष आत्मेति परमात्मन एव परामर्शोपपत्तेः ॥

## तत्त्वप्रकाशिका

भगवतो हृत्पद्मस्थत्वमाक्षिप्य समादधत्सूत्रमुपन्यस्याऽऽक्षेपांशं तावद्व्याचष्टे ॥ इतरेति ॥ ‘परं ज्योतिरुपसम्पद्य स्वेन रूपेण अभिनिष्पद्यते’ इत्युक्तस्य जीवस्य ‘एष आत्मेति होवाचे’ इति हृत्पद्मस्थात्मतया परामर्शाज्जीव एव हृत्पद्मस्थ इत्यर्थः । परिहारांशं व्याचष्टे ॥ नेति ॥ न जीवो हृत्पद्मस्थः । हृत्पद्मस्थेऽपहतपाप्मत्वादिगुणश्रवणात्तेषां जीवेऽसम्भवात् । न च वाच्यं मुक्तजीवे तत्सम्भवात् जीव एव भाविभावेनोच्यत इति । मुक्तस्याप्यस्वातन्त्र्येण तदसम्भवात् । अतः स्वातन्त्र्येणापहतपाप्मत्वादिगुणो हरिरेव हृत्पद्मगत इति भावः ॥ १८ ॥

## गुर्वर्थदीपिका

भाविभावेनेत्यस्य भाविनः मुक्तिकाले भविष्यतः भावेन सत्त्वेनेत्यर्थः । यद्यपि अपहृतपाप्मत्वादिकमेव जीवापवादकं हृत्पुण्डरीकस्थतया शङ्क्यमाने संसारिजीवे सर्वथाऽसम्भवाद्भाविर्क्ते घटे श्यामतादशायां रक्तव्यवहाराभावाद्भाविभावेनापि न शक्य-  
समाधानम् । तथाऽपि मुक्तिप्रकरणसमीपस्थत्वान्मन्दानां स्यादेव शङ्केत्यभ्युपगमवादेन शङ्का  
समाधानं च ज्ञेयम् ।

## भावबोधः

हृत्पद्मस्थात्मतयेति । य आत्मा अपहृतपाप्मेति हृत्पद्मस्थे पूर्वमात्मशब्दप्रयोगादत्रापि  
आत्मशब्देनास्यैवाभिधानादिति भावः ।

## भावदीपः

ॐ इतरपरामर्शात्स इति चेन्नासम्भवात् ॐ ॥ १८ ॥ परामर्शादिति । एष  
सम्प्रसादोऽस्माच्छरीरात्समुत्थाय परं ज्योतिरिति पूर्ववाक्ये सम्प्रसादपदेन प्रकृतस्य  
अभिनिष्पद्यत इचि कर्तृत्वेनोक्तस्य जीवस्यैष इति परामृश्य आत्मपदेन य आत्माऽपहृतपाप्मा  
विजरो विमृत्युरित्युक्तहृत्पद्मस्थात्मत्वविधानादित्यर्थः । शेषपूर्त्या स इति प्रतिज्ञार्थमाह ॥ जीव  
एवेति ॥ नेत्यस्य पूर्वतनप्रतिज्ञयाऽन्वयं दर्शयन् हेतुसाध्ययोरवैयधिकरणाय भाष्यं व्याचष्टे ॥ न  
जीव इति ॥ स्वत इति पदं शङ्कापूर्वं व्यनक्ति ॥ न चेति ॥ स्वातन्त्र्येणेति ॥  
सापेक्षनिरपेक्षयोर्निरपेक्षमेव श्रुतौ स्वीकर्तव्यमिति भावः ॥ १८ ॥

## वाक्यार्थमुक्तावली

ॐ इतरपरामर्शात्स इति चेन्नासम्भवात् ॐ ॥ हृत्पद्मस्थात्मतयेति ॥ य आत्माऽपहृतपाप्मेति  
हृत्पद्मस्थे आत्मशब्दः प्रयुक्तः, कोयमात्मेति शङ्कायाम् अथ एष सम्प्रसादोऽस्माच्छरीरात्समुत्थाय, परं  
ज्योतिरुपसम्पद्य स्वेन रूपेणाभिनिष्पद्यते एष आत्मेत्यनूद्याभिधानादित्यर्थः ॥ यद्वक्ष्यति जीवं  
परामृश्य हृत्पद्मस्थत्वं विधीयत इति ॥ ततश्चायं सूत्रार्थः । परं ज्योतिरुपसम्पद्येति प्रकृतस्येतरस्य  
जीवस्यैष इति परामर्शं विधायैष आत्मेत्युक्तहृत्पद्मस्थात्मविधानाद्दहरे जीव इति चेन्न ।  
हृत्पद्मस्थे श्रुतानाम् अपहृतपाप्मत्वादीनां गुणानां जीवेऽसम्भवात् ॥ तस्यैव मुक्त्यवस्था-  
विवक्षायामपि स्वतोऽपहृतपाप्मत्वाद्यसम्भवदिति ॥

## तत्त्वसुबोधिनी

हृत्पद्मस्थात्मतयेति । य आत्मा अपहतपाप्मेति हृत्पद्मस्थे पूर्वम् आत्मशब्दप्रयोगात् अत्रापि आत्मशब्देन अस्यैवाभिधानादिति भावः । तदसम्भवादिति । स्वातन्त्र्येणापहतपाप्म-  
त्वाद्यसम्भवादित्यर्थः । सतत्र पर्येति इत्यादिना जीवस्य सत्यकामत्वसिद्धावपि अपहतपाप्मत्वादेः कथं जीवनिष्ठत्वमित्यत उक्तं तत एव विशोकत्वादीति । तद्वाक्यस्य मुक्त-  
परत्वं कुत इत्यत आह । स्वेनरूपेणेति । स्वरूपाविर्भावस्य तत्रोक्तत्वात् तद्वाक्यं मुक्तपरमिति भावः । अस्तु तथापि हृत्पद्मस्थत्वं जीवस्येत्यत्र किमागतमित्यत आह । हृत्पद्मस्थस्यचेति ।  
तथाच हृत्पद्मगतत्वापहतपाप्मत्वयोः भिन्नकालीनत्वेपि जीवस्य हृत्पद्मगतत्वे अपहत-  
पाप्मत्वाद्यसम्भवादिति भावः । मुक्तस्यापि जीवत्वेनेति । भिन्नकालीनत्वेपि हृत्पद्मस्थ-  
त्वापहतपाप्मत्वयोः सामानाधिकरण्यस्य सत्त्वज्ञानुपपत्तिरिति भावः । भाविभावेनेति ।

## वाक्यार्थमञ्जरी

ॐ इतरपरामर्शात्स इति चेन्नासम्भवात् ॐ ॥ परंज्योतिरूपसम्पद्येति प्रकृतस्येतरस्य जीवस्यैष आत्मेति परामर्शात्सजीव एव दहरस्थ इति चेन्न । तस्य स्वतोऽपहतपाप्म-  
त्वासम्भवादित्यर्थः ॥ भाविभावेनेति ॥ यूपं तक्षतीत्यादिवद्भविष्यदभिप्रायेणेत्यर्थः ।

## सूत्रभाष्यम्

॥ ॐ उत्तरोच्चेदाविर्भूतस्वरूपस्तु ॐ ॥ १९ ॥

‘स तत्र पर्येति जक्षन् क्रीडन् रममाण’ (छां.उ. ८-१२-३) इत्याद्युत्तरवचनाज्जीव एवेति चेन्न । तत्र हि परमेश्वरप्रसादादाविर्भूतस्वरूपो मुक्त उच्यते । यत्प्रसादात्समुक्तो भवति स भगवान्पूर्वोक्तः ॥ १९ ॥

## तत्त्वप्रकाशिका

जीवस्यापहतपाप्मत्वाद्यसम्भवमाक्षिप्य समादधत्सूत्रं पठित्वाऽऽक्षेपांशं तावद् व्याचष्टे ॥ उत्तरादिति ॥ ‘एष सम्प्रसादोऽस्माच्छरीरात् समुत्थाय’ इत्युक्तजीवस्य ‘स तत्र पर्येति’ इत्यादिना सत्यकामत्वप्रतीतेस्तत एव विशोकत्वादिसिद्धेः उक्तगुणासम्भवाभावात्स एव हृत्पद्मस्थ

(तत्त्वप्रकाशिका)

इत्यर्थः । नञध्याहारेण परिहारांशं व्याचष्टे ॥ नेति ॥ नैतद्वाक्यबलेन जीवस्य गुणान् सम्भाव्य हृत्पद्मस्थत्वं वाच्यम् । तद्वाक्ये मुक्तजीवस्योच्यमानत्वात् । ‘स्वेन रूपेणाभिनिष्पद्यते’ इत्युक्तेः । हृत्पद्मस्थस्य च देहान्तर्वर्तितया मुक्तत्वायोगात् । न च वक्तव्यं मुक्तिविषयत्वेऽप्येतद्वाक्यस्य मुक्तस्यापि जीवत्वेनास्त्येव जीवेऽपहतपाप्मत्वादिसम्भवोऽतो जीव एव अपहतपाप्मत्वादिगुणो हृत्पद्मगततया भाविभावेनोच्यत इति । मुक्तस्यापि परमेश्वरप्रसादादेव तद्गुणाविर्भावेन स्वतोऽपहतपाप्मत्वाद्यसम्भवादिति भावः । नन्वत्र मुक्तस्य तद्गुणत्वमेवोच्यते न तु परमेश्वराधीनत्वम् अतस्तत्स्वत एवेत्यत आह ॥ यदिति ॥ नात्र मुक्तगुणप्राप्तेः परमेश्वराधीनत्वोक्त्यभावः । परमेश्वरस्य गुणप्रदातृतया ‘परं ज्योतिरूपसम्पद्य’ इति पूर्ववाक्योक्तत्वादिति भावः । ननु परमेश्वरप्रसादादपि जीवस्यास्त्येव तद्गुणजातमतः स एवापहतपाप्मत्वादिगुणो हृत्पद्मस्थोऽस्त्वित्यतो वाऽऽह ॥ यदिति ॥ न परमेश्वरप्रसादलब्धगुणो जीवः पूर्ववाक्येऽपहतपाप्मत्वादिनोक्तः । किं तु यत्प्रसादात्स मुक्तो भूत्वाऽपहतपाप्मत्वादिगुणो भवति स भगवानेव । दातृप्रतिग्रहीत्रोर्दातुरेव मुख्यत्वात् मुख्यस्यैव ग्राह्यत्वादिति भावः

॥ १९ ॥

### भावबोधः

स तत्र पर्येतीत्यादिना जीवस्य सत्यकामत्वसिद्धावपि अपहतपाप्मत्वादेः कथं जीवनिष्ठत्वमित्यत उक्तम्— तत एव विशोकत्वादिसिद्धेरिति । देहान्तर्वर्तितया मुक्तत्वायोगादिति । तथा च हृत्पद्मगतत्वापहतपाप्मत्वयोर्भिन्नकालीनत्वेन जीवस्य हृत्पद्मगतत्वे अपहतपाप्मत्वाद्यसम्भव इति भावः । मुक्तस्यापि जीवत्वेनेति । भिन्नकालीनत्वेऽपि हृत्पद्मस्थत्वापहतपाप्मत्वयोः सामानाधिकरण्यस्य सत्त्वान्नानुपपत्तिरिति भावः । भाविभावेनेति । अपहतपाप्मत्वादिगुणत्वाभिप्रायेणेदम् । तद्गुणाविर्भावेनेति । स्वरूपाविर्भावस्येश्वरप्रसादायत्तत्त्वप्रतिपादनं प्रकृतानुपयुक्तमित्याविर्भूतस्वरूपमित्येतदेव व्याख्यातमित्यवधेयम् । एवं मुक्तगुणप्राप्तेरित्यादिकमपि नेयम् । गुणप्रदातृतयेति । तस्य स तत्र पर्येतीत्युक्तगुणप्रदातृत्वाभावे तत्प्राप्तिकथनमनुपपन्नमिति भावः । पूर्ववाक्य इति । य आत्मा अपहतपाप्मेति पूर्ववाक्य इत्यर्थः । दातुरेव मुख्यत्वादिति । अनेन यत्प्रसादात्स मुक्तो भवतीत्यंशस्य भगवत एव पूर्ववाक्योक्तत्वे नियामकप्रतिपादनरूपप्रयोजनमुक्तं भवति । यत्प्रसादादिति वाक्यस्य द्वितीयव्याख्यानाभावे मुख्यामुख्ययोर्मुख्यस्यैव ग्राह्यत्वादित्यस्य ‘अवचनादन्यार्थश्च परामर्शः’ इति सूत्रनिवर्तनीयायाः परामर्शबलादमुख्यापहतपाप्मत्वादिरपि जीवे य आत्मेति वाक्ये प्रतिपाद्यत इति शङ्काया उदयो न स्यादित्यतस्तदुदयार्थमिदं व्याख्यानमित्यवधेयम् ।

### भावदीपः

ॐ उत्तराच्चेत् ॐ ॥ १९ ॥ शेषोक्त्या भाष्यं व्याचष्टे ॥ नैतदिति ॥ आविर्भूतस्वरूप इत्यस्यार्थो मुक्तजीवस्येति ॥ परमेश्वरप्रसादादित्येतच्छङ्कापूर्वं व्यनक्ति ॥ न च वक्तव्य-  
मित्यादिना ॥ मुक्तस्यापि जीवत्वेनेति ॥ हृत्पद्मस्थत्वापहतपाप्मत्वयोर्भिन्नकालत्वेऽप्यैकाधि-  
करण्यादपहतपाप्मेत्याद्युक्तिर्युक्तेत्यर्थः ॥ १९ ॥

### वाक्यार्थमुक्तावली

ॐ उत्तराच्चेदाविर्भूतस्वरूपस्तु ॐ ॥ संसारिजीवस्य, सर्वथासम्भवं मुक्तजीवस्यापि स्वतोऽसम्भवमित्यर्थः ॥ सत्यकामत्वेति ॥ एष आत्मापहतपाप्मा विजरो विमृत्युर्वि-  
शोकोऽविजिघित्सोऽपिपासः सत्यकामः सत्यसंकल्प इति, हृत्पद्मस्थे श्रुतसत्यकामत्वस्य प्रतीतेरित्यर्थः ॥ तत एव विशोकत्वादीति ॥ आदिपदेनापहतपाप्मत्वादिगृह्यते ॥ नञोध्या-  
हारेणेति ॥ नञनुवृत्त्येत्यर्थः ॥ देहान्तर्वर्तितयेति ॥ हृत्पद्मगतत्वअपहतपाप्मत्वयो-  
र्भिन्नकालीनत्वेन जीवस्य हृत्पद्मगतत्वेऽपहतपाप्मत्वाद्यसम्भव इति भावः ॥ मुक्तस्यापीति ॥  
हृत्पद्मस्थत्वापहतपाप्मत्वयोर्भिन्नकालीनत्वेपि, ऐकाधिककरण्यादपहतपाप्मत्वाद्युक्तिर्युक्तेत्यर्थः ॥  
सूत्रेण तुरवधारणे पूर्वसूत्रात्स इति असम्भव इति, नेति चानुवर्तते ॥ अपहतपाप्मेति हृत्पद्मस्थे  
श्रुतादुत्तरात् परंज्योतिरूपसम्पद्य स्वेन रूपेणाभिनिष्पद्यते एष आत्मेति होवाचेतीतरपरामर्शा-  
दित्यत्रोपात्तादुत्तरात्, परंज्योतिरूपसम्पद्य स्वेन रूपेणाभिनिष्पद्यते, स उत्तमः पुरुषः  
सतत्रपर्येतीति वाक्यादपहतपाप्मत्वाद्यसम्भवो नेति दहरे जीव इति चेन्न ॥ आविर्भूतस्वरूपो  
मुक्त एव तत्रोच्यते, स्वेन रूपेणाभिनिष्पद्यत इत्युक्तेः न तु हृत्पद्मस्थतया त्वदभिलषितः  
संसारी । येन प्रमाणबलादपहतपाप्मत्वं सम्भाव्येत ॥ न चास्य वाक्यस्य मुक्तपरत्वेपि मुक्तस्यापि  
जीवत्वात् भाव्यवस्थाविवक्षया तत्सम्भवः ॥ मुक्तस्यापि परमेश्वरप्रसादादेव तद्गुणाविर्भावेन  
स्वतोऽसम्भवादिति सूत्रार्थः ॥ एवं हृत्पद्मस्थतया पराभिमतस्य जीवस्यास्मदुक्त  
मपहतपाप्मत्वाद्यसम्भवं सम्भावकप्रमाणेनाक्षिप्य प्रमाणस्य मुक्तपरत्वेन सावकाशत्वप्रदर्शनपरत्वेन  
सूत्रं व्याकुर्वद्भाष्यं व्याख्याय मुक्तस्य स्वतोऽपहतपाप्मत्वाद्यसम्भवाक्षेपसमाधायकतया  
व्याकुर्वन्नाक्षेपांशं व्याचष्टे ॥ नन्वत्रमुक्तस्येति ॥ ततश्च सर्वत्र पर्येतीत्यस्य पराधीन-  
त्वज्ञापकपदाभावेन स्वत एवापहतपाप्मत्वप्रतिपादकादुत्तरवचनान्मुक्तस्य स्वतोऽपहतपाप्मत्वाद्य-  
सम्भवो नेत्याक्षेपांश इत्यर्थ इति भावः ॥ इत्यत इति ॥ इत्याक्षेपेतत्परिहाराय परिहारांशं व्याचष्टे

(वाक्यार्थमुक्तावली)

इत्यर्थः ॥ गुणप्रदातृत्व इति ॥ सतत्रपर्येतीत्यत्र गुणप्रदातृत्वाभावे परंज्योतिरुपसम्पद्येति तत्प्राप्तिकथनमनर्थकमिति भावः । एतेनयत्प्रसादात्समुक्तः सतत्रपर्येतीत्युत्तरवाक्योक्तापहतपाप्मत्वादिगुणोभवति स भगवान् गुणप्रदातृतया पूर्ववाक्ये उक्त इति भाष्यार्थ उक्तोभवति ॥ परिहारांशेनेति ॥ उत्तरे स इति चानुसन्धेयम् ॥ ततश्चोत्तरवाक्ये मुक्तगुणप्राप्तेः न परमेश्वराधीनत्वोक्त्यभावः ॥ यतस्तत्रैव परमेश्वरप्रसादादाविर्भूतगुणोजीव उक्तएवेत्यर्थः ॥ स तत्र पर्येतीत्यंशे तदश्रवणेपि, परंज्योतिरुपसम्पद्येति पूर्वांशे श्रवणादिति भावः ॥ प्रकारान्तरेण व्याचष्टे न तु परमेश्वरेति ॥ अत्रापि असम्भवः सदहर इति पदान्यनुसन्धेयानि ॥ परमेश्वरप्रसादायत्तगुणप्रतिपादकोप्युत्तरवचनात्सिध्यत्येवापहतपाप्मत्वादिकमिति न पूर्वोक्तापहतपाप्मत्वाद्यसम्भवोऽतः स एव दहरपक्षस्थ इत्याक्षेपार्थः ॥ इत्यतोवेति ॥ इति चोत्तरादित्यंशेनाक्षेपे-तत्परिहाराय, सिद्धान्तांशं व्याचष्ट इत्यर्थः ॥ सूत्रे पूर्ववाक्य इति, नेति, स इति पदत्रयं संयोज्यम् । ततश्चाविर्भूतस्वरूपः परमेश्वरप्रसादलब्धगुणो जीवः ॥ एष आत्मापहतपाप्मेति पूर्ववाक्येऽपहतपाप्मत्वादिगुणो नोक्तः ॥ किं तु यत्प्रसादात्स आविर्भूतस्वरूपः (भावः) स भगवानेवेति सूत्रार्थ इति भावः ॥

### तत्त्वसुबोधिनी

अपहतपाप्मत्वादिगुणत्वाद्यभिप्रायेणोक्तम् । तद्गुणाविर्भावेनेति । स्वरूपाविर्भावस्य ईश्वरप्रसादायत्तत्वप्रतिपादनं प्रकृतानुपयुक्तमित्याविर्भूतस्वरूपमित्येतदेवं व्याख्यातमित्येव ध्येयम् ॥ गुणप्रदातृत्येति । तस्य तत्र पर्येतीत्युक्तगुणप्रदातृत्वभावे तत्प्राप्तिकथनम् अनुपपन्नमिति भावः । पूर्ववाक्य इति । य आत्मा अपहतपाप्मेति पूर्ववाक्ये इत्यर्थः । दातुरेव मुख्यत्वादिति । अनेन यत्प्रसादात् स मुक्तोभवति इत्यंशस्य भगवत एव पूर्ववाक्योक्तत्वे नियामकप्रतिपादनरूपं प्रयोजनमुक्तं भवति । यत्प्रसादादिति वाक्यस्य द्वितीयव्यवस्थानाभावे मुख्यामुख्ययोः मुख्यस्यैव ग्राह्यत्वादित्यस्यावचनादन्यार्थश्च परामर्शः सूत्रनिवर्तनीयायाः परामर्शबलात् अमुख्यापहतपाप्मत्वादेः अपि जीवोऽयम् आत्मेति वाक्ये प्रतिपाद्यते इति शङ्काया उदयो न स्यादित्यतः तदुदयार्थम् इदं व्याख्यानमिति भावः ।

### वाक्यार्थमञ्जरी

ॐ उत्तराच्चेदाविर्भूतस्वरूपस्तु ॐ ॥ उत्तराज्जीवस्य सत्यकामत्वप्रतिपादक स तत्रपर्येतीत्युत्तरवाक्यात्स एव दहरस्थ इति चेन्न । आविर्भूतस्वरूपस्तुमुक्त एव तत्रोच्यते यत इत्यर्थः ॥

(वाक्यार्थमञ्जरी)

सतत्रेति ॥ सःप्राप्तनिजानन्दाविर्भावोजीवः । तत्र भगवल्लोके तदनुग्रहेणैव जक्षन्स्वाभिलषितं भक्षयन्हसन्वासहमुक्तैः क्रीडन् खेलनं कुर्वन् अत्यन्तं रममाणः परितोगच्छतीत्यर्थः । सतत्र-पर्येतीत्यादिना जीवस्य सत्यकामत्वसिद्धावपि अपहतपाप्मत्वादेः कथं जीवनिष्ठत्वमित्यत उक्तम् ॥ तत एवेति ॥ सत्यकामत्वादेवेत्यर्थः । काम्यालाभ एवशोकादिरिति भावः ॥ गुणप्रदातृतयेति ॥ अन्यथा तत्प्राप्तिकथने वैयर्थ्यमिति भावः ॥

### सूत्रभाष्यम्

॥ ॐ अन्यार्थश्च परामर्शः ॐ ॥ २० ॥

यं प्राप्य स्वेन रूपेण जीवोऽभिनिष्पद्यते स एष आत्मेति परमात्मार्थश्च परामर्शः  
॥ २० ॥

### तत्त्वप्रदीपिका

अन्यार्थश्च परामर्शः ॥ “एष सम्प्रसादोऽस्माच्छरीरात्समुत्थाय” इत्यादिवाक्ये एष आत्मेति परामर्शः परमात्मविषय इति यत्, तस्माच्च न जीव उच्यते ।

“यस्य सम्यक्प्रसादोऽस्ति विष्णोरेव स उच्यते ।

सम्प्रसादः स उत्थाय शरीरात्प्राप्य केशवम् ॥

यथास्वरूपस्तु भवेद्यं प्राप्यासौ सरूपताम् ।

आप्नोति स परो ह्यात्मा भगवानिन्दिरापतिः ।

इत्याह सा रमादेवी पश्यन्ती परमं पदम्” इति च पर्यङ्कोपासनायाम् ॥

### तत्त्वप्रकाशिका

अमुख्यापहतपाप्मत्वादिगुणोऽपि जीवः परामर्शबलेन हृत्पद्मस्थात्मा किं न स्यादित्याशङ्कं परिहरत्सूत्रमुपन्यस्य व्याचष्टे ॥ अन्येति ॥ भवेदेतद्यद्येष इति जीवं परामृश्य तस्य हृत्पद्मस्थत्वं विधीयेत । नैतदस्ति । यं परं ज्योतिराख्यं भगवन्तमभिसम्पद्य जीवः स्वेन रूपेणाऽभिनिष्पद्यते स एष आत्मेति परमात्मानमेवैष इति परामृश्य तस्यत्मत्वोक्तेः । अतो जीवेऽपहतपाप्मत्वाद्य-सम्भवात्परामर्शस्य चेश्वरार्थत्वात् स एवापहतपाप्मत्वादिगुणो हृत्पद्मस्थ इति भावः । न च मन्तव्यमुभयथापि सम्भवे कुतः परमात्मार्थता परमर्शस्येति । निरवकाशोक्तानेकहेतुबलादेव ॥



### भावबोधः

यं परंज्योतिराख्यमिति । अनेन परं ज्योतिरित्यत्र लिङ्गमविवक्षितमित्यभिप्रेत्य भाष्ये 'यं प्राप्यासौ स्वरूपतां प्राप्नोति स परो ह्यात्मेति' स्मृत्यनुसारेण यमित्युक्तमित्युक्तं भवति । परामर्शस्य चेति । अनेन 'सूत्रगत'च'शब्दस्य परामर्शश्चेत्यन्वय उक्तो भवति । एवं सति न केवलमसम्भवादिबाधकं परामर्शलक्षणं साधकाभावश्चेति चशब्दः सार्थकः । यथाश्रुते तु प्रयोजनाभाव इति भावः ।

### भावदीपः

ॐ अन्यार्थश्च परामर्शः ॐ ॥२०॥ भगवन्तमिति ॥ ज्योतिशब्दश्चाऽऽत्मा प्रकरणादिति चतुर्थे भगवत्परो वक्ष्यत इति भावः ॥ एष इति परामृश्येति ॥ पुंलिङ्गं तु शैत्यं हि यत्सा प्रकृतिर्जलस्येत्यादाविव विधेयात्मापेक्षया युक्तमिति भावः । स एवेत्येवकारतात्पर्यं हेतूक्त्या व्यनक्ति ॥ न च मन्तव्यमिति ॥ २० ॥

### वाक्यार्थमुक्तावली

ॐ अन्यार्थश्चपरामर्शः ॐ ॥ परंज्योतिराख्यमिति ॥ अनेन परंज्योतिरिति लिङ्गमविवक्षितमित्यभिप्रेत्य भाष्ये यमित्युक्तं भवति ॥ परामृश्यचेति ॥ अनेन परामर्शश्चेति च शब्दान्वय इत्युक्तं भवति ॥ तेन न केवलमसम्भवादि परपक्षे बाधकं किन्तु परामर्शलक्षण-साधकाभावश्चेति भावः ॥

### तत्त्वसुबोधिनी

परंज्योतिराख्यमिति । अनेन परंज्योतिरित्यत्र लिङ्गमविवक्षितमित्युक्तं भवति । परामर्शस्यचेति । अनेन सूत्रगत चशब्दस्य परामर्शस्य चेत्यन्वय उक्तः । एवं सति न केवलम् असम्भवादिबाधकं परामर्शलक्षणसाधकसद्भावश्चेति चशब्दः सार्थकः ।

### वाक्यार्थमञ्जरी

ॐ अन्यार्थश्चपरामर्शः ॐ ॥ एष आत्मेति परामर्शः अन्यार्थश्च । परमात्मविषय एव न जीवविषय इत्यर्थः ।

### सूत्रभाष्यम्

॥ ॐ अल्पश्रुतेरिति चेत्तदुक्तम् ॐ ॥ २१ ॥

‘दहर’ (छां.उ. ८-१-१) इत्यल्पश्रुतेर्नेति चेन्न । ‘निचाय्यत्वादेवं व्योमवच्चे’  
त्युक्तत्वात् । ‘एष म आत्माऽन्तर्हृदये ज्यायानि’ति (छां.उ. ३-१४-३)  
श्रुत्युक्तत्वाच्च ॥ २१ ॥ इति दहराधिकरणम् ॥ ५ ॥

### तत्त्वप्रदीपिका

अल्पश्रुतेरिति चेत्तदुक्तम् । दहरे स्थित इत्यल्पौकस्त्वश्रुतेर्न परः किन्तु जीव इति चेन्मैवम् ।  
सूत्रश्रुतिभ्यामुक्तोत्तरत्वात् ॥ इति दहराधिकरणम् ।

### तत्त्वप्रकाशिका

उक्तमाक्षिप्य समादधत्सूत्रमुपन्यस्याऽऽक्षेपांशं तावद्व्याचष्टे ॥ अल्पेति ॥ यदुक्तं  
जीवेऽसम्भावितगुणश्रवणाद्विष्णुरेव हृदयपद्मस्थो न जीव इति तदयुक्तम् । ‘दहरोऽस्मिन्नन्तर  
आकाशस्तस्मिन्यदन्तः’ इति परमात्मन्यसम्भाव्यमानजीवलिङ्गस्याल्पस्थानस्थितत्वस्य श्रुतत्वा-  
दित्यर्थः । नञध्याहारेण परिहारांशं व्याचष्टे ॥ नेति ॥ नाल्पस्थानस्थितिश्रुतिः विष्णावनुप-  
पन्ना । ‘निचाय्यत्वादेवं व्योमवत्’ इत्यत्र सर्वगतस्यापि विष्णोः व्योमवदल्पस्थानस्थितेः  
उक्तत्वादित्यर्थः । न व्योमवदीश्वरस्य अल्पस्थानस्थितिः युक्ता । सर्वगतस्यापि व्योमोऽंश-  
तोऽल्पस्थानस्थित्युपपत्तेः । न च तथा विष्णोरुपपत्तिः । तस्यांशतोऽपि सर्वगतत्वात् ।  
‘यावान्वा’ इत्युक्तेश्चेत्यतः सूत्रशेषं प्रकारान्तरेण व्याचष्टे ॥ एष इति ॥ सर्वगततयैव  
विष्णोरल्पस्थानस्थितिरुपपन्ना ॥ ‘एष म आत्मा’ इति श्रुतौ सर्वज्यायस्त्वेनैव हृदयस्थ-  
त्वोक्तेरित्यर्थः । न च एतद्युक्तिविरुद्धम् । ‘यस्मिन्विरुद्धगतयोऽप्यनिशं पतन्ति’ इत्यादेः ।  
अतो विष्णुरेव हृत्पद्मस्थः सर्वाधारश्चेति सिद्धम् ॥ २१ ॥

### गुर्वर्थदीपिका

यस्मिन्विरुद्धगतयोऽप्यनिशं पतन्तीत्यादेरित्यत्राऽऽदिपदेन अणुत्वशक्त्या यशोदाङ्गतस्यैव  
शिशोः विजृम्भमाणे मुखे महत्त्वशक्त्या ब्रह्माण्डस्यापि तयैव दर्शनाज्ज्ञानिप्रत्यक्षं च गृह्णाति ॥

### भावबोधः

न च 'अर्भकौकस्वात्' इत्यनेनैव ज्ञातुं शक्यत्वात् किमर्थं तत्स्मरणमित्यतो अभ्यधि-  
काशङ्कापरिहारार्थं तदिति भावेन एष म आत्मेति भाष्यं प्रवृत्तमित्यभिप्रेत्याभ्यधि-  
काशङ्काप्रदर्शनपूर्वकं तद्भाष्यमवतार्य व्याचष्टे- न व्योमवदित्यादिना । अत्राद्ये विषयवाक्य-  
सन्निहितवाक्यगतात्मशब्दापहतपाप्मत्वादिलिङ्गरूपस्वपक्षसाधकोक्तिः । द्वितीये- तदुत्तरगत-  
सुप्तप्राप्यत्वादिलिङ्गब्रह्मशब्दरूपसाधकान्तरोक्तिः । अत्र 'अरश्च' हवै'ण्यश्चे'ति वाक्यस्य  
धृतेश्चेत्युत्तरसूत्रोपात्त 'अथ य आत्मा स सेतुर्विधृति'रिति वाक्यादुत्तरत्वेऽपि एतं ब्रह्मलोकमिति  
पूर्ववाक्योक्तहेतुसाधकहेतुप्रतिपादकत्वादत्रैव तदुक्तलिङ्गोक्तिः । तृतीये- तदुत्तरवाक्यगतस्य  
सर्वाधारत्वलिङ्गस्य वाजसनेयकसमाख्यायाश्चोक्तिमहिम्नोऽ'स्यास्मिन्नुपलब्धे'रिति समाख्या-  
प्रतिपादकसूत्रांशेन सर्वाधारत्वलिङ्गस्य हृत्पद्मनिष्ठत्वस्याप्युपपादनात् तल्लिङ्गसाहित्येन तत्स-  
माख्योक्तिः । तैत्तिरीयसमाख्यया परमात्मनो हृत्पद्मगतदहराकाशस्थत्वेन हृत्पद्मस्थत्व-  
प्रतिपादनात्तदुक्तौ सुषिरश्रुतिविरोधशङ्कायां तत्रापि तद्गतमित्यनेन तदुद्धारस्योपलक्षण-  
यान्वयाभावलक्षणबाधकोद्धारस्याकाशपक्षे अन्वयाभावरूपपरपक्षबाधकस्य च सूचनात् सर्व-  
साधकोक्त्यनन्तरं चतुर्थे तदुक्तिः । पञ्चमे- हृत्पद्मस्थस्य जीवत्वसाधकत्वेन "एष आत्मे"ति  
परामर्शमाशङ्क्य तदुद्धारः । सप्तमे- परामर्शस्य विष्णुविषयत्वसमर्थनम् । अष्टमे- हृत्पद्मस्थस्य  
विष्णुत्वजीवत्वबाधकसाधकतया अल्पस्थानस्थितत्वलिङ्गमाशङ्क्य तस्य पूर्वोक्तयुक्तिस्मरणेन  
श्रुतिरूपविशेषप्रमाणोपन्यासेन च विष्णौ सावकाशत्वोक्तिरिति सूत्रक्रमः ॥ ५ ॥ इति  
दहराधिकरणम् ॥

### भावदीपः

ॐ अल्पश्रुतेरिति चेत् ॐ ॥ २१ ॥ व्योमवदित्यनेनास्यागतार्थत्वाय विशेषाशङ्कोक्तिपूर्वं  
भाष्यं व्याचष्टे ॥ न व्योमवदिति ॥ यावान्वा इति ॥ पूर्वमथवेति द्वितीयव्याख्याने यावान्वा  
अयमाकाशस्तावानेषोऽतरूहदय आकाश इति हृत्पद्मस्थदहराकाशस्थस्याऽऽकाशनाम्नो  
विष्णोर्व्याप्तबाह्यरूपतौल्येन व्याप्तत्वोक्तेरित्यर्थः । इति श्रुतौ छन्दोगश्रुतौ तृतीय इत्यर्थः ।  
ज्यायस्त्वेन वृद्धतमत्वेन व्याप्तत्वेनेति यावत् । वृद्धस्य चेति सूत्रेण ईयसुन्प्रत्यये ज्यादेशे च  
रूपमेतत् । छान्दोग्यभाष्यस्थं सर्वमत्रानुसन्धेयमिति भावेन किञ्चित्प्रदर्शयति ॥ यस्मिन्निति ॥  
उक्तं हि तद्भाष्ये अल्पपरिमाणस्यापि महत्परिमाणं युज्यते । अर्चिन्त्यशक्तित्वात् । यस्मिन्

(भावदीपः)

विरुद्धगतयोऽप्यनिशं पतन्ति विद्यादयो विविधशक्तय आनुपूर्व्येति वचनात् । आनुपूर्व्येति श्रुतिप्रामाण्यादित्यर्थः इत्यादि । उपपादितमेतन्निपुणतरं वैशेषिकनयानुव्याख्यान इति भावः । सर्वसूत्रार्थं फलोक्त्योपसंहरति ॥ अत इति ॥ आत्मशब्दब्रह्मशब्दापहतपाप्मत्वसुप्तगम्य-  
त्वारण्याख्यसुधासमुद्राश्रयलोकवत्त्वसर्वधारकत्वरूपलिङ्गवाजसनेयतैत्तिरीयसमाख्यारूपसाधक-  
भावात् सुषिरश्रुतिविरोधवाक्यानन्वयेतरपरामर्शाल्पस्थानस्थत्वादिबाधकाभावाच्चेत्यर्थः । दहरे तत्त्वित्यस्यार्थो विष्णुरेवेति ॥ सर्वेति भाष्यलब्धफलोपसंहारः । अत्र पूर्वत्र च श्रुतसर्वाधारश्चेत्यर्थः । यत्त्वत्र केनचिद्दूषणमुत्प्रेक्षितं तत्तु चन्द्रिकार्थावमर्शानां न दुरुद्धरमिति ग्रन्थगौरवभयान्नात्र प्रपञ्च्यते ॥ २१ ॥

### वाक्यार्थमुक्तावली

ॐ अल्पश्रुतेरिति चेत्तदुक्तं ॐ ॥ सूत्रे उक्तस्मरणं नातीवप्रयोजनवदित्यत अभ्यधिका-  
शंकोत्थापनपूर्वं तत्परिहारायोतिभावेनैषत आत्मेति भाष्यं प्रवृत्तमिति हृदि कृत्वाऽभ्यधि-  
काशंकामाह ॥ न व्योमवदिति ॥ यावान्वा इति ॥ यावान्वायमाकाशस्तावानेषोन्तर्हृदय  
आकाश इत्यत्र, हृदयपक्षस्थस्य भगवद्रूपांशस्य विष्णोरुक्तेरिति भावः ॥ सूत्रे दहरे नेत्येतद-  
नुवर्तते ॥ दहर इत्यल्पस्थानस्थितिश्रवणाद्दहरे न ब्रह्मेति चेन्न ॥ तद्विष्णोरल्पस्थानत्वं,  
व्योमवदिति यथाव्योम्नोऽंशतोऽल्पस्थानगतत्वं तथाणुरूपविशेषविवक्षया प्रागेवोक्तम् ॥ अणोर्मह-  
त्वेपि महत्त्वाविरोधेनैवाल्पदेशगतत्वं श्रुतावुक्तमिति सूत्रार्थः ॥ अत्र प्रसिद्धेश्चेत्यन्तानि चत्वारि  
सूत्राणि स्वपक्षसाधकानि ॥ अत एव परपक्षबाधकानिच ॥ तत्राद्ये विषयवाक्यसमीपस्थतया  
बहुत्वेन त्रिचतुर्वारमभ्यस्ततयात्मशब्दसमानाधिकृततया चातिप्रबललिङ्गोक्तिः ॥ द्वितीये  
तदुत्तरवाक्यगतश्रुतिलिङ्गोक्तिः ब्रह्मश्रुतेरपहतपाप्मत्वादिलिङ्गात्प्राबल्येऽपि, ब्रह्मशब्दान्तर्गतत्वेन  
पृथगभावात् द्वितीये तदुपन्यासो युक्त एव ॥ तथाहि दृष्टं लिङ्गं चेत्युक्तलिङ्गस्थधृते-  
रित्युक्तलिङ्गप्रतिपादकवाक्यादुत्तरवाक्यगतत्वेपि ब्रह्मलोकशब्दस्य विष्णुलोके प्रयोगप्रदर्शकतया  
तच्छेषत्वस्यापि सत्वात्तत्सन्निधाने उक्तिः ॥ तृतीये तदुत्तरवाक्यगतलिङ्गस्य वाजसनेय  
समाख्योक्तिः ॥ चतुर्थे तैत्तिरीयसमाख्योक्तिरिति वाक्यक्रमेण श्रुतिलिङ्गसमाख्यानं  
प्राबल्यक्रमेण च क्रमः ॥ इतरेत्यादिचत्वारिसूत्राणि स्वपक्षे बाधकोद्घाराय स्वपक्षे  
बाधकाभकावाय च, प्रवृत्तानि तत्र त्रीण्येकवाक्यानि ॥ चतुर्थं बाधकान्तरपरिहारकम् ॥

(वाक्यार्थमुक्तावली)

त्रिष्वप्याद्ये हृत्पद्मस्थस्य विष्णुत्वे परामर्शविरोधमाशङ्क्य तस्य जीव विषयत्वेऽपहतपाप्म-  
त्वाद्यसम्भवोक्तिः ॥ द्वितीये सम्भावकं तदुत्तरवाक्यमाशङ्क्य तस्य मुक्तविषयतया सावकाश-  
त्वोक्तिः ॥ तृतीये परामर्शस्यैवान्यविषयत्वोक्तिः ॥ चतुर्थे प्रागेवपरिहततया दुर्बलस्य बाधकस्य  
पूर्वोक्तस्मरणेनोद्धार इति सूत्रक्रमः ॥

### तत्त्वसुबोधिनी

ननु अर्भकौकस्त्वादित्यनेनैव ज्ञातुं शक्यत्वात् किमर्थं स्मरणम् इत्यतोऽभ्यधिकाशङ्का  
प्रदर्शनपूर्वकं तद्भाष्यमवतार्य व्याचष्टे । न व्योमवदित्यादिना । अत्राद्यसूत्रे अपहतपाप्मत्वादि  
लिङ्गरूपसाधकोक्तिः । द्वितीये तदुत्तरवाक्यगतसुप्तप्रजाप्राप्यलिङ्गब्रह्मशब्द, अरण्याख्य  
सुधासमुद्राश्रयत्वलिङ्गानां चोक्तिः । अत्रारश्चवैष्यश्चेति वाक्यस्य अथ य आत्मेति वाक्यात्  
उत्तरत्वेऽपि एतं ब्रह्मलोकमिति पूर्ववाक्योक्तहेतुप्रतिपादकत्वात् अत्रैव तदुक्तिलिङ्गोक्तिः ।  
तृतीये सर्वाधारत्वलिङ्गस्य वाजसनेयके समाख्यायाश्चोक्तिः । हृत्पद्मस्थोविष्णुः ससेतुरिति  
सर्वाधारत्वस्योक्तत्वात् । किं च वाजसनेयके समाख्यानाच्च विष्णुरेव हृत्पद्मस्थः । वाजसनेयके  
हृत्पद्मस्थस्य विष्णुत्वं कुत इति चेत् अस्य विष्णोः सर्वेश्वरत्वादिमहिम्नः अस्मिन्  
वाजसनेयकोक्ते हृत्पद्मस्थे उपलब्धेति चशब्दो भिन्नक्रमः । तथा च तत्र हृत्पद्मस्थस्य  
विष्णुत्वेन तत्समाख्यानादत्रापि हृत्पद्मस्थो विष्णुरेवेति चास्याक्षरार्थः । चतुर्थे प्रसिद्धिरूप-  
साधकोक्तिपूर्वकं सुषिरश्रुतिविरोधपरिहारस्य उपलक्षणतया अन्वयाभावलक्षणाबाधकोद्धारस्य  
आकाशपक्षे अन्वयाभावरूपपरपक्षबाधकस्य च सूचनात् सर्वसाधकोक्त्यनन्तरं तदुक्तिः ।

### वाक्यार्थमञ्जरी

ॐ अल्पश्रुतेरिति चेत्तदुक्तम् ॐ ॥ दहरं पुण्डरीकमित्यादिना ल्पस्थानस्य श्रवणादहरे जीव  
एव न ब्रह्मेति चेन्न । तत् अल्पस्थानस्थत्वमुक्तं निचाय्यत्वादिनासमाहितं यत इत्यर्थः । तर्हि तत  
एवैतत्परिहारादिदं व्यर्थमित्यतोऽभ्यधिकाशङ्कां दर्शयति ॥ न व्योमवदिति ॥ यावानित्युक्तेश्चेति  
॥ अंशस्यापि सर्वगतत्वोक्तेश्चेत्यर्थः । सर्वज्यायस्त्वेनेति । सर्वापेक्षया परिमाणतः श्रेष्ठत्वेनेत्यर्थः  
यस्मिन्विरुद्धगतयोप्यनिशं पतन्ति ब्रह्मादयोविविधशक्तय आनुपूर्व्येति भागवतवाक्यस्यायमर्थः ।  
यस्मिन्विद्यादयो विविधशक्तयोपतन्ति वर्तन्ते न केवलमेतावत् किंतु विरुद्धगतयोपि अन्यत्र  
विभिन्नाश्रया अप्यणुत्वमहत्वादयः वर्तन्ते किं कालभेदेनेत्यत आह ॥ अनिशमिति ॥ कुतः  
आनुपूर्व्या अणोरणीयानिति श्रुत्येत्यर्थः । 'आनुपूर्वीश्रुतिश्चैवत्र त्रयीचाम्नाय उच्यत' इत्यभि-  
धानात् । तथा च युक्त्यविषये विरोधो अकिञ्चित्कर इति भावः ।

## सूत्रभाष्यम्

## ६. अनुकृत्यधिकरणम्

अदृश्यत्वादयः परमेश्वरगुणा उक्ताः । ‘तेषां सुखं शाश्वतं नेतरेषाम् । तदेतदिति मन्यन्तेऽनिर्देश्यं परमं सुखमि’ (क.उ. ५-१२, १४) त्यादिना ज्ञानिसुखस्याप्यनिर्देश्यत्वमज्ञेयत्वं चोच्यत इत्यतो वक्ति—

॥ ॐ अनुकृतेस्तस्य च ॐ ॥ २२ ॥

‘तमेव भान्तमनुभाति सर्वमि’ (क.उ. ५-१५) त्यनुकृतेः, ‘तस्य भासा सर्वमिदं विभाती’ति (क.उ. ५-१५) वचनाच्च परमात्मैवानिर्देश्यसुखरूपः । न हि ज्ञानिसुखमनुभाति सर्वम् । न च तद्भासा । ‘अहं तत्तेजो रश्मीदि’ति नारायणभासा हि सर्वं भाति ॥ २२ ॥

## सत्तर्कदीपावली

अदृश्यत्वेत्यादेरयमर्थः । ‘तमात्मस्थं येऽनुपश्यन्ति धीरास्तेषां सुखं’ ‘कथं नु तद्विजानीयाम्’ इति श्रुतौ ज्ञानिसुखस्यानिर्देश्यत्वादिकमुच्यते । अतः परमात्मैवादृश्यत्वादिगुणक इति यदुक्तं प्राक् तन्न सिध्यतीति चेन्मैवम् । ‘तस्य भासा सर्वमिदं विभाति’ इति वाक्यशेषात् ‘अहं तत्तेजो रश्मीन्नारायणम्’ इति श्रुत्यन्तरविरोधात् । यदादित्यगतं तेज इत्यादि वाक्यविरोधात्तत्तेजो विद्धिमामकमिति मत्तेजसा प्रवर्तितमित्यर्थः ।

## तत्त्वप्रदीपिका

“तमात्मस्थं येऽनुपश्यन्ति धीरास्तेषां सुखं शाश्वतं नेतरेषाम्” इत्यत्र तेषां सुखं शाश्वतमिति हि प्रस्तुतिः पूर्वपक्षोत्थापिका । “तमात्मस्थम्” इति सिद्धान्तबीजम् ॥ “तदेतदिति मन्यन्तेऽनिर्देश्यं परमं सुखम् । कथं नु तद्विजानीयाम्” इति विषयवाक्यम् ॥ “अनुकृतेस्तस्य च” ॥ अनुभानं नाम तदिच्छानुरोधेन भानम् । अनुकृतिशब्देन अनुभानमुच्यते । भानस्यापि क्रियारूपत्वात् । अन्यकृतीनामप्युपसङ्गहार्थमनुकृतेरित्युक्तम् । नहि काचिदपि कृतिर्हरीच्छानुरोधनमन्तरेण भवति । भानश्रुत्याऽपि कृतिरुपसङ्गहीता । भानपूर्वकत्वात्कृतेः । अतोऽनुकृतेरिति युक्तमुक्तम् । अहं तत्तेजो मदपेक्षया रश्मिरूपाणामल्पानामन्येषां तेजसां प्रेरकम् ॥

### तत्त्वप्रकाशिका

अत्राऽऽनुकूल्येन गृह्यमाणत्वलिङ्गस्य भगवति ज्ञानिसुखे च सुखशब्दवृत्त्या साधारणस्य विष्णौ समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च सूचयन् सयुक्तिकं पूर्वपक्षं च दर्शयति ॥ अदृश्यत्वादय इति ॥ पूर्वमदृश्यत्वादिगुणाः परमेश्वर-स्योक्ताः । तेषामदृश्यत्वाज्ञेयत्वे कस्यचिदानुकूल्येन गृह्यमाणस्य काठके कथ्येते । 'तदेतदिति मन्यन्तेऽनिर्देश्यं परमं सुखम् । कथं नु तद्विजानीयां किमु भाति न भाति वा' इति । आनु-कूल्येन गृह्यमाणत्वं नाम कथं नु तद्विजानीयामिति ज्ञानार्थं प्रार्थितत्वम् । तस्य चान्यनिष्ठत्वेऽनिर्देश्यत्वं न भवतीत्युक्ताज्ञेयत्वं चान्यस्यैव प्रसज्येतेत्यवश्यं निर्णेतव्यत्वम् । तदानुकूल्येन गृह्यमाणत्वमत्र विषयः । विष्णोरन्यस्य वेति सन्देहः । प्रागुक्तसाधारण्यं सन्देहबीजम् । ज्ञानिसुखस्य तल्लिङ्गमिति पूर्वः पक्षः । परमं सुखमिति सुखोक्तेः । न च सुखश्रुतिर्विष्णावपि सावकाशेति तद्ग्रहः 'एको वशी सर्वभूतान्तरात्मा एकं रूपं बहुधा यः करोति । तमात्मस्थं येऽनुपश्यन्ति धीराः तेषां सुखं शाश्वतं नेतरेषाम्' इति ज्ञानिसुखस्य प्रकृतत्वात् । तस्यैव तदेतदिति मन्यन्त इति परामर्शात् । न च वाच्यं भगवतोऽपि प्रकृतत्वात्त-त्परामर्शोऽयमस्त्विति । तस्य नपुंसकसुखशब्देनाप्रकृतस्य तदित्यादिपरामर्शयोगात् । सम्भव-त्समीपस्थपरामर्शं विहाय दूरस्थपरामर्शग्रहणे कारणाभावाच्च । अतो ज्ञानिसुखस्यैवाऽऽनुकूल्येन गृह्यमाणत्वात् तस्यैवानिर्देश्यत्वादीत्यर्थः । सिद्धान्तयत्सूत्रमवतार्य व्याचष्टे ॥ अत इति ॥ कथं नु तद्विजानीयामित्यानुकूल्येन गृह्यमाणो विष्णुरेव । न च सुखश्रुतिविरोधः । परमं सुखमिति सुखश्रुतेरपि तत्परत्वात् । तेषां सुखमिति ज्ञानिसुखस्य प्रकृतत्वात्तस्यैव तदेतदिति परामर्शाच्चेति चेन्न । चेतनश्चेतनानामित्यादौ परमात्मनोऽपि प्रकृतत्वात् । न च परमात्मनो नपुंसक-सुखशब्देनाप्रकृतत्वात्तदेतदिति परामर्शयोग इति वाच्यम् । यदनिर्देश्यं परमं सुखं कथं नु तद्विजानीयामित्यानुकूल्येन गृह्णन्ति तदनिर्देश्यं सुखमेतत्प्रकृतपरमात्मनो रूपमिति मन्यन्त इति वाक्ययोजनोपपत्तेः । न च वक्तव्यं समीपस्थपरामर्शं विहाय कथञ्चिदेव दूरस्थग्रहणे कारणाभाव इति । 'तमेव भान्तमनुभाति सर्वम्' इति वाक्यशेषे सूर्यादीनामेतदधीनप्रका-शश्रवणात् 'तस्य भासा' इति सर्वजगतः तत्प्रभाप्रकाश्यत्वप्रतीतिश्च । अतः समीपोक्तपरित्यागे कारणसद्भावेन दूरोक्तपरमात्मग्रहणोपपत्तेस्तस्य च सुखरूपत्वातिशयेन नपुंसकसुखश्रुत्युपपत्तेः विष्णुरेव आनुकूल्येन गृह्यमाण इति तस्यैव अनिर्देश्यत्वादीति भावः । नन्वेतदधीनतया सूर्यादीनां भानोक्तावेतस्य सर्वजगत्प्रकाशकत्वोक्तौ च कुतः समीपोक्तज्ञानिसुख-परामर्शपरित्याग इत्यत आह ॥ न हीति ॥ सर्वं सूर्यादिजगत् भातीति शेषः । अस्त्वेतदुभयं

(तत्त्वप्रकाशिका)

ज्ञानिसुखेऽनुपपन्नं तथापि कुतोऽनेन परमात्मग्रहणमित्यत आह ॥ अहमिति ॥ एतदुभयस्य ज्ञानिसुखेऽसम्भवात्परमात्मनि सम्भवाद् दूरोक्तस्यापि समीपोक्तपरित्यागेन ग्रहणमिति भावः । तदुक्तं 'व्यवधानेनान्वयोऽपि योग्यतापेक्षया भवेत्' इति । इति श्रुतेरिति शेषः । रश्मीदिति सूर्यादितेजसां नारायणाधीनत्वमुच्यते । तेज इति सर्वजगत्प्रकाशकत्वं नारायणभासा तदधीनभासा तदीयभासा च सर्वं सूर्यादिजगच्च भाति प्रकाशते प्रकाश्यते च ॥ २२ ॥

### गुर्वर्थदीपिका

यद्यपि "किमु भाति" इति श्रुतौ ज्ञेयत्वमप्युक्तम् । तथाऽपि ज्ञानप्रार्थनलिङ्गात्सा कोटिरिति पूर्वमसिद्धैव । अतः परिशेषाच्च भातीत्येव कोटिरुत्कटेति भावेनोक्तं न भातीत्युक्ताज्ञेयत्वं चेति । तमेव भान्तमनुभाति सर्वमित्यत्र भान्तं तं परमात्मानमनु अनुसृत्य भाति लोके प्रकाशत इत्युक्तम् । सर्वं भगवत्प्रकाशानुसारिप्रकाशसहितं परप्रकाशकं तेजोरूपं सूर्यचन्द्राग्निविद्युदादिकमेव गृह्यते । तस्य भासा सर्वमिदं विभातीत्यत्र तु भास्यमानं जगदेवोच्यते । भासेति करणार्थकतृतीयोक्तेर्विभातीत्यस्य प्रकाश्यत इत्येवार्थः । अतो न पौनरुक्त्यम् ।

### भावबोधः

ॐ अनुकृतेस्तस्य च ॐ ॥ २२ ॥ कथं नु तद्विजानीयामित्यानुकूल्येन ग्रहणं कस्येति विचार्यमिति न्यायविवरणे पूर्ववाक्यात् साधारणपदमनुवर्तत इति भावेन तत्सूचितमानुकूल्येन गृह्यमाणत्वस्योभयत्र प्रसिद्धिं तत्कारणप्रदर्शनपूर्वकमाह— अत्रानुकूल्येनेति । सुखशब्दवृत्त्या साधारणस्येति । अनेनोभयत्र प्रसिद्धिसाहचर्यादुभयत्र प्रसिद्धमित्युक्तं भवति । यो वै भूमा तत्सुखमित्यादौ भगवति सुखशब्दवृत्तिर्ज्ञेया । पूर्वमिति । भाष्ये 'अदृश्यत्वादिगुणक' इति सूत्रतदुपात्तं 'युत्तददृश्यमिति श्रुतिग्रहणवत् गतिशब्दाभ्याम्' इति सूत्रांशतदुपात्ताहरहर्गच्छन्त्य एतं ब्रह्मलोकं न विन्दन्तीति श्रुत्योः परिग्रहणात् तदुक्ताज्ञेयत्वस्याप्याक्षेपादव्यवहितपूर्वाधिकरणसङ्गतिरपीति भावः ।

ननु उदाहृतवाक्ये आनुकूल्येन गृह्यमाणं न प्रतीयत इत्याशङ्क्यापरिहारार्थं कथं नु तद्विजानीयामित्यानुकूल्येन ग्रहणमिति न्यायविवरणांशाभिप्रायमाह— आनुकूल्येनेति । विष्णोरिति । अत्रानुकूल्येन गृह्यमाणत्वं ज्ञानिसुखस्योत विष्णोरिति चिन्ता । तदर्थं परमं



(भावबोधः)

सुखमिति सुखशब्दः किं ज्ञानिसुखपर उत परमात्मपर इति । तदर्थं नपुंसकलिङ्गसुखशब्द-  
समानाधिकृत “तदेतदिति मन्यन्ते” इति वाक्यस्थतच्छब्दादिना “तेषां सुखं” मित्यव्यव-  
हितपूर्ववाक्यगतनपुंसकलिङ्गसुखशब्देन प्रकृतस्य ज्ञानिसुखस्य परामर्श उत “नित्यो  
नित्यानामि” ति व्यवहितवाक्यगतपुंलिङ्गतादृशशब्देन प्रकृतस्य परमात्मन इति । तदर्थं तथा  
प्रकृतज्ञानिसुखग्रहणे बाधकमन्यथा प्रकृतपरमात्मग्रहणे साधकञ्च किं नास्त्युतास्तीति । तदर्थं  
तदेतदिति कथं नु तदिति तच्छब्दसमानार्थक ‘त’ मित्यादि तच्छब्दोपेततमेवभान्तमित्यादि  
वाक्योक्तस्य सर्वप्रकाशकत्वलिङ्गस्य विष्णवैकनिष्ठत्वे प्रमाणं नास्त्युतास्तीति । भाष्योदाहृत-  
श्रुतिलिङ्गं तस्य तेषामित्यस्य ज्ञानिपरत्वज्ञापनार्थम् । तमात्मस्थमित्यंशस्तावदुदाहर्तव्यः । तथा  
च तद्गततच्छब्दार्थज्ञापनार्थम् एको वशीत्यादितत्पूर्वभागोऽप्युदाहृत इति ज्ञातव्यम् ।  
नपुंसकसुखशब्देनेति । नपुंसकलिङ्गशब्देन सुखशब्देन चेत्यर्थः । तदित्यादीति । आदिपदेन  
सुखशब्दादिग्रहणम् । तथा च पूर्वं परमात्मनो नपुंसकशब्देनाप्रकृतत्वादित्यादिशब्दैः  
सुखशब्देनाप्रकृतत्वात् परमं सुखमिति सुखशब्देन परामर्शयोगादित्यर्थः । अनेन ‘तदेतदिति  
मन्यन्ते’ ‘कथं नु तद्विजानीयाम्’ इति ‘तेषां सुखं शाश्वतं’ इत्युक्तज्ञानिसुखपरामर्श इति  
विपरीतश्रुतिभ्रम इति न्यायविवरणमपि व्याख्यातं भवति । अत्र भ्रमविषयभूतश्रुतिवैपरीत्यं तु  
परमात्मन अनुकूल्येन गृह्यमाणत्वस्य वाचकानां “मेको वशीत्यादि” “तदेत” दित्यादिशब्दानां  
भिन्नलिङ्गत्वादिरूपमिति भावः । तदेतदिति मन्यन्ते कथमित्यादिन्यायविवरणस्य तदेतदि-  
त्यादिना तेषां सुखमिति समीपोक्तज्ञानिसुखग्रहणम्; न तु दूरोक्तपरमात्मग्रहणमित्यर्था-  
न्तरमभिप्रेत्याह— सम्भवत्समीपेति । ‘अनुकृतेः’ इति सूत्रे ‘आनन्दमयोऽभ्यासात्’ इत्यादाविव  
समन्वेतव्यशब्दादेर्विष्णुपरत्वे एव हेतुर्नोच्यते । किं त्वनिर्देश्यं सुखमित्यत्र व्यवहितपरमात्मग्रहणे  
समीपोक्तज्ञानिसुखपरित्यागे च हेतुरुच्यत इत्यभिप्रेत्य भाष्ये परमात्मैवानिर्देश्यसुखरूप  
इत्युक्तमिति भावेन प्रधानसाध्यादिप्रदर्शनपूर्वकं भाष्यं व्याचष्टे— कथं नु तदित्यादिना । परमं  
सुखमिति सुखश्रुतेरिति । ‘तेषां सुखम्’ इति वाक्यगतसुखश्रुतिव्यावर्तनाय ‘परमं सुखम्’  
इतीत्युक्तम् । चेतनश्चेतनानामिति । अनेन यस्य ज्ञानाच्छाश्वतं सुखं स भगवानिति न्यायविवरणं  
परमात्मनः प्रकृतत्वप्रदर्शनार्थं प्रवृत्तमित्युक्तं भवति । चेतनश्चेतनानामिति वाक्यगतशान्ति-  
पदस्यापि सुखपरत्वात् । यदनिर्देश्यमिति । अनेन यद्ब्रह्मानिर्देश्यं सुखमिति वदन्ति  
तदेतत्स्वरूपमिति मन्यन्ते इति न्यायविवरणं व्याख्यातं भवति । तस्यैवानिर्देश्यत्वादीति । अनेन  
परमात्मैवानिर्देश्यसुखरूप इति भाष्यं समन्वयोक्तिफलप्रदर्शनपरमपीत्युक्तं भवति । सूत्रे

(भावबोधः)

तस्येति । तस्य भासेति वाक्यप्रतीकग्रहणमिति ज्ञापयितुं भाष्ये वचनादित्युक्तमित्याशयेनोक्तम् । तस्य भासेतीति भाष्ये सर्वशब्दोऽप्रकाशघटादिसाधारणो न सम्भवतीत्यतस्तेजःपर इत्याह— सर्वं सूर्यादीति । सर्वशब्दस्य तेजःपरत्वेन व्याख्यातत्वाद‘नु’शब्दसमभिव्याहृतस्य भातीत्यस्य भासयतीत्यर्थत्वात् सर्वं भातीत्यस्य न च तद्भासेत्यत्रानुवृत्त्यसम्भवाच्छेषं पूरयति— जगद्भातीति शेष इति । अहं तत्तेजो रश्मीदिति भाष्यमुक्तलिङ्गद्वयस्य विष्णुलिङ्गत्वप्रतिपादकत्वेन व्याचष्टे— रश्मीदिति । सूर्यादितेजसामित्यादिना ।

### भावदीपः

ॐ अनुकृतेस्तस्य च ॐ ॥ २२ ॥ अत्र न्यायविवरणे कथं नु तद्विजानीयमित्यानुकूल्येन ग्रहणं कस्येति विचार्यमित्युक्तम् । तत्र पूर्वस्माल्लिङ्गं साधारणमिति पदानुवृत्तिं सूचयन् आनुकूल्येन ग्रहणं कस्येत्युक्त्यैव लब्धसाधारण्यं व्यनक्ति ॥ अत्रानुकूल्येनेति ॥ भगवति ज्ञानिसुखे च साधारणस्येत्यन्वयः । सुखे तावदुक्तलिङ्गं प्रसिद्धमेव । अनुकूलवेदनीयत्वं सुखत्वंमिति सर्वसिद्धत्वात् । भगवतोऽपि ज्ञानिनं प्रति प्रियो हि ज्ञानिनोऽत्यर्थमहमित्युक्तनिरुपाधीष्टत्वात् । ज्ञानिनं प्रति स्वसुख इव भगवत्यपि तल्लिङ्गं सिद्धमिति भगवति ज्ञानिसुखे च साधारणस्येत्युक्तम् । परमात्मैवानिर्देश्यसुखरूप इति भाष्योक्तिसूचितं साधारण्यमाह ॥ सुखशब्दवृत्त्येति ॥ प्राक्तनचशब्दोऽत्राप्यन्वेति । परमं सुखमित्युक्तसुखशब्दस्य तेषां सुखं शाश्वतमिति पूर्वत्र ज्ञानिसुखे यो वै भूमा तत्सुखमिति भगवति च प्रयोगेण चेत्यर्थः । भाष्यं सङ्गतिपरत्वेन तावद्व्याचष्टे ॥ पूर्वमिति ॥ अदृश्यत्वनये ॥ तेषामदृश्यत्वाज्ञेयत्वे इति ॥ तेषां मध्ये अद्रेश्याग्राह्यपदोक्ते इत्यर्थः । ज्ञानिसुखस्योच्यत इत्यस्यार्थः ॥ कस्यचिदिति ॥ केनेत्यतः तदेतदिति पूर्वभाष्यमिति मत्वाऽऽह ॥ तदेतदिति ॥ भाष्ये पूर्वपक्षयुक्तिसूचनाय एकदेशमात्रोक्तावपि आदिपदोपात्तलिङ्गार्पकांशमाह ॥ कथं नु तदिति ॥ पूर्वार्धेनानिर्देश्यत्वस्य उत्तरार्धेन न भातीत्यज्ञेयत्वस्य चोक्तेरिति भावः । अत्र भाष्ये परमात्मैवानिर्देश्यसुखरूप इत्युक्त्याऽऽनुकूल्येन गृह्यमाणत्वं सुखत्वरूपलिङ्गमिति भाति । तथात्वे न्यायविवरणे कथं नु तद्विजानीयामित्यानुकूल्येन ग्रहणमित्युक्तिर्न युक्ता तद्वाक्ये सुखत्वलिङ्गाप्रतीतेरित्यतो लिङ्गस्वरूपं विविच्याऽऽह ॥ आनुकूल्येनेति ॥ विधिनिमन्त्रणामन्त्रणाधीष्टसम्प्रश्नप्रार्थनेषु लिङ्गिति स्मरणात् । विजानीयामिति लिङ्गज्ञानार्थं ज्ञेयस्य प्रार्थना प्रतीतेरिति वा । कथं पुत्रं पश्येयम्

(भावदीपः)

आयाति न वेत्यत्र दर्शनार्थं पुत्रागमनप्रार्थनप्रतीतेरिव कथं न्विति वाक्ये, ज्ञानार्थमाविर्भाव-  
 रूपभानप्रार्थनप्रतीतेरिति वाऽभिप्रायः । सुखरूप इति भाष्यं तु फलितोक्तिपरमिति भावः ।  
 तेषां सुखमित्यादेर्भावमाह ॥ तस्य चेति ॥ प्रकृतज्ञानिसुखवाचिसुखश्रुत्या ज्ञानिसुखनिष्ठत्व  
 इत्यर्थः । ज्ञानिसुखस्यानिर्देश्यत्वमज्ञेयत्वं चोच्यत इत्यस्य भावमाह ॥ अनिर्देश्यत्वमिति ॥  
 प्राग्विष्णुधर्मतत्प्रोक्तमिति योज्यम् । इत्यवश्येत्युक्तार्थम् । निर्णेतव्यत्वम् । आनुकूल्येन  
 गृह्यमाणस्येत्यनुषङ्गः । पूर्वपक्षादिपरत्वेनापि व्याकुर्वन् ज्ञानिसुखस्येत्येतत्प्रतिज्ञापरत्वेन व्याचष्टे  
 ॥ ज्ञानिसुखस्यैतल्लिङ्गमिति ॥ कथं नु तदिति वाक्योक्तमानुकूल्येन गृह्यमाणत्वरूपमित्यर्थः ।  
 अनिर्देश्यमित्यादिपूर्वभाष्यलब्धं हेतुमाह ॥ परमं सुखमितीति ॥ तस्यैव च कथं नु तदिति  
 तच्छब्देन परामर्शादिति भावः । तदेतदिति मन्यन्ते कथं नु तद्विजानीयामिति तेषां सुखं  
 शाश्वतमित्युक्तज्ञानिसुखग्रहणमिति विपरीतश्रुतिभ्रम इत्यन्यत्रोक्तरीत्या सुखश्रुतेर्निरवकाश-  
 त्वाय तद्विशेषणभूततदादिसर्वनामश्रुतेर्निरवकाशत्वोक्तिपरतया तेषामित्यादिभाष्यं शङ्कापूर्वं  
 व्याचष्टे ॥ न चेति ॥ सुखविशिष्टेति सूत्रे लक्षणं परमानन्द इत्युक्तदिशा वा भूमा  
 सम्प्रसादादित्यत्रोक्तदिशा यो वै भूमा तत्सुखमित्युक्त्या वेति भावः । तेषामिति  
 तच्छब्दार्थसूचनाय एको वशीति त्रिपाद्युक्तिः । आत्मस्थं स्वस्थितम् । तदिति प्रातिपदिकश्रुतेः  
 सावकाशत्वमाशङ्क्य नपुंसकलिङ्गेन तस्या निरवकाशत्वमाह ॥ न चेति ॥ तथा च  
 तस्यैवेत्युक्तमिति भावः ॥ प्रकृतत्वादिति ॥ तत्रैव मंत्रे । एको वशीति प्रकृतत्वादित्यर्थः । ननु  
 पूर्वत्र एष आत्मेत्यत्र एतच्छब्दस्य पूर्वोक्तज्योतिःपरत्वेऽपि विधेयात्मापेक्षया पुल्लिङ्गत्ववदिहापि  
 विधेयसुखापेक्षया नपुंसकत्वमस्त्वित्याशङ्कानिरासायोक्तं तदित्यादीत्यादिपदम् । तदेतच्छब्द-  
 योरेकस्य तथात्वेऽप्येकस्योद्देशकत्वावश्यम्भावेन द्वयोर्नपुंसकत्वायोगादित्यर्थः । अङ्गीकृत्य  
 चेदमुदितम् । वस्तुतस्तु तदिति प्रातिपदिकश्रुतिरेव स्वतो निरवकाशेति भावेनाह ॥ सम्भवदिति  
 ॥ दूरस्थेति ॥ मानिसुखेन व्यवहितेत्यर्थः । अन्यथा पूर्वत्रापि तस्मिन्यदन्त-  
 रित्यत्राप्याकाशपरामर्शित्वं तच्छब्दस्य न स्यात् । व्यवहितपुण्डरीकपरत्वमेव स्यादिति भावः ॥  
 अत इति ॥ सन्निहितपरामर्शिनपुंसकतदेतत् श्रुतिसमानाधिकृतसुखश्रुत्यनुरोधादित्यर्थः ॥  
 अनिर्देश्यत्वादीति ॥ काठके आथर्वणे च श्रुतमिति योज्यम् ॥ भाष्ये परमात्मैवेत्यनन्तरम्  
 आनुकूल्येन गृह्यमाण इति शेषं मत्वा भाष्यमाकांक्षाक्रमेण व्याचष्टे ॥ कथं नु तदिति ॥  
 सुखरूप इत्यस्यार्थ इति भ्रमनिरासाय कथं न्विति वाक्योक्तिः । अनिर्देश्यसुखरूप इति भाष्यं  
 प्रागुक्तसुखश्रुतेः सावकाशत्वोक्तिपरतया तात्पर्यतो व्याचष्टे ॥ न चेति ॥ ननु तदेतत्

(भावदीपः)

श्रुतिसामानाधिकरण्यात्साऽपि निरवकाशेत्युक्तमिति शङ्कते ॥ तेषामिति ॥ नेति चेदिति ॥ सुखश्रुतेर्विष्णुपरत्वं नेति चेदित्यर्थः । यज्ज्ञानाच्छाश्वतं सुखं स भगवान् यद्ब्रह्म अनिर्देश्यं सुखमिति वदन्ति तदेतत्स्वरूपमिति मन्यन्त इत्यन्यत्रोक्तं वाक्यमत्र व्याकुर्वन् तदुत्तरत्वेन भगवानित्यन्तस्य भावमाह ॥ चेतन इति ॥ यद्ब्रह्मेत्यादेः पूर्वकृतशङ्कान्तरनिवर्तकत्वेनार्थमाह ॥ न चेत्यादिना ॥ यदिति ॥ यतो वाचो निवर्तन्त इत्यादौ प्रसिद्धं यदनिर्देश्यमित्यर्थः । गृह्णन्ति ज्ञानार्थं प्रार्थयन्त इत्यर्थः । काठकभाष्ये तु तदेव भगवद्रूपं परमं सुखं ज्ञानिसुखं तु विष्णुमात्रमिति सुखं विधेयमित्यर्थान्तरमुक्तम् । तत्र तत् गुह्यं ब्रह्मेत्युपक्रान्तम् एतत् एकं रूपमिति मध्ये चोक्तं ब्रह्मणो रूपं परमं सुखमित्यर्थ इति नपुंसकोपपत्तिरुक्ता चन्द्रिकायाम् । इदानीं तमेवेत्यादिभाष्यं सम्भवत्समीपेत्यादिना पूर्वोक्तशङ्काव्यावर्तकत्वेन व्याचष्टे ॥ न च वक्तव्यमिति ॥ दूरस्थेति ॥ यद्यपि तेषां सुखमित्युक्तज्ञानिसुखात् एको वशीत्यादि-  
नोक्तोविष्णुर्दूरस्थः । चेतनश्चेतनानामित्युक्तस्तु सन्निहित एव । एतन्मन्त्रस्य तेषां सुखमित्यतोऽनन्तरमाम्नानात् अनेनैव मन्त्रेण पूर्वं प्रकृतत्वस्योक्तेः । तथाप्यभ्युपेत्यवादेन वा चेतन इति मन्त्रेऽपि तेषां शांतिः शाश्वती नेतरेषामिति श्रवणेन शान्तिशब्दितसुखव्यवधानं चेतन इत्यस्याप्यस्तीति वा दूरस्थेत्युक्तम् । अनुभानं नाम तदिच्छानुरोधेन भानम् अनुकृतिशब्देन अनुभानमुच्यते । भानस्यापि क्रियारूपत्वात् । अन्यकृतीनामप्युपसङ्गहार्य-  
मनुकृतेरित्युक्तमिति तत्त्वप्रदीपोक्त्या अनुकृतेरित्यस्य अनुभानादित्यर्थं मत्वाऽऽह ॥ एतदधीनप्रकाशेति ॥ सर्वमित्यस्यार्थः ॥ सूर्यादीनामिति ॥ एतदधीनेत्युक्त्या सूत्रे तस्येति पदम् आनुकूल्येन गृह्यमाणपरं सत् अनुकृतेरित्यतः पूर्वमण्यन्वेति स्वस्थाने च स्थितं सत् तस्य भासेति वाक्यप्रतीकं च भवतीति दर्शितम् । स्पष्टीकृतं चैतत्तन्त्रदीपिकायामस्माभिः । भाष्ये अनिर्देश्यसुखरूपत्वे च अनुकृत्यादेर्हेतुत्वोक्त्या समीपस्थदूरस्थत्यागोपादानयोर्हेतुत्वं लिङ्गसम-  
न्वयहेतुत्वं च लब्धमिति दर्शयन् भाष्यस्य फलितोक्तिपरत्वेन भावमाह ॥ अत इति ॥ उक्तलिङ्गद्वयाभावादित्यर्थः । सर्वं सूर्यादीत्युक्त्या श्रौतसर्वशब्दोऽपि सूर्यादितेजोमात्रपरो न सर्वजगत्पर इति व्याख्यातं भवति । न च तद्भासेति भाष्ये शेषमाह ॥ जगद्भातीति शेष इति ॥ तेन तस्य भासेति श्रुतौ सर्वशब्दो जगत्परो न तेजोमात्रपर इति दर्शितम् । न हीत्यादेर्भावमाह ॥ एतदुभयस्येति ॥ सर्वतेजोनियन्तृत्वसर्वजगत्प्रकाशकत्वरूपोभयस्येत्यर्थः ॥ तदुक्तमिति ॥ चतुर्थस्कन्धतात्पर्ये विंशेऽध्याये भगवत्पादोदाहृतशब्दनिर्णयवाक्ये सन्निधेरपि योग्यताया बलीयस्त्वमुक्तमित्यर्थः । इति शब्दानन्तरं श्रुतेरिति शेषमाह ॥ इति श्रुतेरिति शेष इति ॥

(भावदीपः)

प्रकृतार्थद्वयं श्रुतौ व्यनक्ति ॥ रश्मीदिति ॥ अग्नीदित्यस्य अग्निसमिन्धकत्वमिव रश्मीच्छब्दस्य रश्मिसमिन्धकत्वमर्थ इत्युपेत्योक्तम् ॥ सूर्यादीति ॥ नारायणेति ॥ नारायणं पुरुषमिति वाक्यशेषादिति भावः । एषा च श्रुतिरन्तर्नयोक्ता व्याख्याता च । श्रुत्यनुरोधेन भाष्यस्थ-पदानामप्यर्थद्वयमाह ॥ नारायणेति ॥ २२ ॥

### वाक्यार्थमुक्तावली

ॐ अनुकृतेस्तस्य च ॐ ॥ सुखशब्दवृत्त्या साधारणस्येति ॥ अनेनोभयत्र प्रसिद्ध-साहचर्यादुभयत्र प्रसिद्धमित्युक्तं भवति ॥ परमसुखशब्दस्य येन पश्यन्ति धीरास्तेषां सुखं शाश्वतमिति ज्ञानिसुखे योवैभूमात्सुखमिति भगवति च प्रयोगादुभयत्र प्रवृत्तिर्ज्ञेया ॥ श्रुत्यादि-सङ्गतिमिति ॥ अव्यवहिताधिकरणसङ्गतिरपि गतिशब्दाभ्यामित्यत्र अहरहर्गच्छन्त्य एतं ब्रह्मलोकं न विन्दन्तीति परमेश्वरस्यादृश्यत्वमुक्तम् ॥ तच्चानुकूल्येन गृह्यमाणस्योच्यत इति अदृश्यत्वाधिकरणेनाक्षेपिकीति स्फुटैव । अदृश्यत्वादयः परमेश्वरगुणा उक्ताः तदेतदितिमन्यं तेऽनिर्देश्यं परमं सुखमित्यादिनाऽनिर्देश्यत्वमज्ञेयत्वं चोच्यत इत्यंशमुक्त्वा, इत्यतः परं तेषां मध्ये इति अज्ञेयत्वं चेत्यतः परं, कस्यचिदित्यध्याहारेण सङ्गतिपरतया योजयति, पूर्वमिति ॥ अद्रेश्यमग्राह्यमित्युक्तादृश्यत्वाज्ञेयत्वे अनिर्देश्यं, नभातीति, पदाभ्यां काठके कथ्येते इत्यर्थः ॥ न त्वानुकूल्येन गृह्यमाणत्वं नामानुकूल्येन वेदनीयत्वं, तच्च सुखशब्दप्रवृत्तिनिमित्तम् ॥ तथाच लिङ्गसमन्वयविरोधः ॥ अन्यथातिप्रसङ्गः ॥ किंच तस्य सुखमात्रनिष्ठत्वेनोभयत्र प्रसिद्धत्वा-योगः ॥ किं च ज्ञानिसुखस्याप्यदृश्यत्वमज्ञेयत्वं च परमात्मैवानिर्देश्यसुखरूप इति भाष्यवाक्यद्वयपर्यालोचनायामानुकूलवेदनीयत्वरूपसुखत्वं लिङ्गमिति प्रतीयते ॥ तच्च कथं नु तद्विजानीयामित्यानुकूल्येन ग्रहणमिति न्यायविवरणविरुद्धं, तद्वाक्ये सुखत्वरूपलिङ्ग-प्रतीतेरित्यतः लिङ्गस्वरूपं विविच्याह ॥ आनुकूल्येनेति ॥ आनुकूल्येनाभिलषितज्ञानतया, ग्रहणमुच्चरणं स्वीकरणं चेति न्यायविवरणटीकोक्तेः ज्ञानार्थं प्रार्थितत्वं लभ्यत इति ज्ञेयम् ॥ श्रुतितस्तल्लाभस्तु, विधिनिमन्त्रणाधीष्ट, सम्प्रश्न प्रार्थनेषु लुडिति स्मरणात् तदनिर्देश्यं परमं सुखं स्वतो भातिवेत्यतः तत्प्रसादमृते कथं वा जानीयां, तत्प्रसादादेव जानीयामिति ज्ञानार्थं प्रसादस्य प्रार्थितत्वे, ज्ञेयत्वस्यापि प्रार्थितत्वं लभ्यते ॥ यद्वा, यदनिर्देश्यं परमं सुखं तत्प्रसादेसति किमुभाति तत्प्रसादमृते नभाति वा ॥ व्यवस्थितविकल्पार्थं किमुवाशब्दविति हेतोस्तत्प्रसादमसम्पाद्य कथं नु केनप्रकारेण तद्विजानीयामतः तत्प्रसन्नं

(वाक्यार्थमुक्तावली)

भवत्विति ज्ञानार्थं प्रार्थयन्ति ॥ तदनिर्देश्यं परमं सुखमेतस्य प्रकृतस्य परमात्मनोरूपमिति मन्यन्त इति योजनायां ज्ञानार्थं प्रार्थितत्वं लभ्यते ॥ अथवा, कथं नु पुत्रं पश्येयमायातिनवेत्यत्र दर्शनार्थं पुत्रागमनप्रार्थनाप्रतीतेरिव कथं न्वितिवाक्ये ज्ञानार्थमाविर्भावरूपभानप्रार्थनाप्रतीतेरिति द्रष्टव्यम् ॥ ज्ञानिसुखस्येति भाष्यन्तु पूर्वपक्षसिद्धान्ततत्फलप्रदर्शनपरमिति वक्ष्यत इति भावः ॥

विष्णोरन्यस्येवेति ॥ आनुकूल्येन गृह्यमाणत्वं किं ज्ञानिसुखस्योत-  
विष्णोरिति तदर्थं सुखश्रुतिः विष्णावनवकाशवती उत  
सावकाशेति, तदर्थं तदेतदिति मन्यत इति तच्छब्देन तेषां सुखमिति अव्यवहितज्ञानि-  
सुखपरामर्शः उत नित्योनित्यानामिति व्यवधानेन प्रकृतपरमात्मपरामर्श इति, तदर्थम्,  
अव्यवहितज्ञानिसुखं परित्यज्य व्यवहितपरमात्मपरामर्श इति तदर्थम् अव्यवहित ज्ञानिसुखं  
परित्यज्य व्यवहितपरमात्मपरामर्शहेतुर्नास्त्युतास्तीति ॥ इत्यादिना ज्ञानिसुखस्योच्यत इति  
भाष्यमानुकूल्येन गृह्यमाणत्वमिति पदाध्याहारेण सयुक्तिकपूर्वपरतया योजयति ज्ञानि-  
सुखस्येत्यादिना ॥ परमं सुखमितीति ॥ तस्यैव कथं नु तदिति तच्छब्देन परामर्शादिति भावः ॥  
नचेति ॥ भूमाधिकरणोक्तरीत्यर्थः ॥ तेषामित्युक्तानां ज्ञानित्वलाभाय परमात्मनोपि  
प्रकृतत्वशङ्कोत्थापनाय च एकोवशीत्यादि पूर्वाशोदाहरणम् ॥ नपुंसकसुखशब्देनेति ॥  
नपुंसकशब्देनेत्यर्थः ॥ तदित्यादीति ॥ आदिपदेन एतत्सुखशब्दादिग्रहणम् ॥ एतेनैतदपि-  
निरस्तम् ॥ पूर्वसूत्रे एष आत्मेत्यत्रैतच्छब्दस्य, पूर्वोक्तज्योतिःपरत्वेपि विधेयात्मापेक्षया  
पुल्लिङ्गवदिहापि, विधेयसुखापेक्षयानपुंसकत्वमस्त्विति ॥ तदेतच्छब्दयोरेकस्य तथात्वेनाप्यु-  
द्देश्यसमर्पकत्वसम्भवेन द्वयोर्नपुंसकत्वायोगादिति ॥ अङ्गीकृत्य चेदमुदितम् ॥ वस्तुतस्तु  
तदिति श्रुतिरेव स्वतो निरवकाशेति भावेनाह ॥ सम्भवदिति ॥ अतो ज्ञानिसुखस्येति एतेन  
ज्ञानिसुखस्यापीति भाष्यं पूर्वपक्षफलप्रतिपादकं न तु सुखत्वस्य लिङ्गत्वाभिप्रायेणेत्युक्तं भवति  
॥ सूत्रे आनन्दमयाधिकरण इव समन्वेतव्यशब्दस्य विष्णुपरत्व एव हेतुर्नोच्यते ॥ किं त्वनिर्देश्यं  
परमं सुखमित्यत्र व्यवहितपरमात्मग्रहणे समीपोक्तज्ञानिसुखपरित्यागे च हेतुरुच्यत इत्यभिप्रेत्य  
परमात्मैवानिर्देश्यसुखरूप इत्युक्तमिति भावेन प्रधानसाध्यादिप्रदर्शनपूर्वकं व्याचष्टे ॥ कथं नु  
तदित्यादिना ॥ परमं सुखमितीति ॥ परमत्वविशेषितसुखश्रुतेरित्यर्थः ॥ प्रकृतत्वादिति ॥  
शाश्वतमिति परमत्वेनैव प्रकृतत्वादिति भावः ॥ आनुकूल्येन गृह्णन्तीति ॥ अभिलषितज्ञानतया  
गृह्णन्ति वदन्ति स्वीकुर्वन्ति वा ज्ञानार्थं प्रार्थयन्तीति यावत् ॥ एतदित्यस्यार्थः प्रकृतेति ॥

(वाक्यार्थमुक्तावली)

दूरस्थेति ॥ ननु तेषां सुखमित्युक्तज्ञानिसुखात् यद्यप्येकोवशीत्यादिनोक्तोविष्णुर्दूरस्थः तथापि चेतनश्चेतनानामित्युक्तस्तुसन्निहित एव ॥ एतन्मन्त्रस्य तेषां सुखमित्यनन्तरं पठितत्वात् ॥ अत एव चेतनश्चेतनामिति परमात्मनो प्रकृतत्वादित्युक्तम् ॥ अन्यथा एकोवशीति प्रकृतत्वादित्यवक्ष्यदिति चेन्न ॥ परेणहिकथं नु तद्विजानीयामित्यस्याव्यवहितपूर्वमन्त्रे नित्योनित्यानां चेतनश्चेतनानामेकोबहूनां यो विदधाति कामान् ॥ तमात्मस्थं येनुपश्यन्ति धीरास्तेषां शान्तिः शाश्वती नेतरेषामिति शान्तिशब्देन सुखस्य प्रकृतत्वेपि तदेतदिति न तत्परामर्शः कर्तुं युक्तः ॥ स्त्रीलिङ्गशान्तिपदेन प्रकृतस्य नपुंसकसुखशब्देन परामर्शयोगात् ॥ अतस्तत्पूर्वमन्त्रे तेषां सुखमित्युक्तस्य परामर्श इत्यभ्युपगतं तत्र चैकोवशीत्यस्य व्यवहितत्वमुक्तं, तदभ्युपेत्यवा व्यवहितमन्त्रेपि शान्तिशब्दितसुखव्यवधानं, चेतन इत्युक्तस्यास्तीति वा दूरस्थेत्युक्तम् ॥ नपुंसकसुखश्रुत्यनुपपत्तेरुक्तत्वात्कथंचिदित्युक्तम् ॥ अनुभानं नाम तदिच्छानुरोधेन भानम् ॥ अनुकृतिशब्देनानुभानमुच्यते ॥ भानस्यापि क्रियारूपत्वात् ॥ अन्यकृतीनामप्युपसङ्गहार्यमनुकृतेरित्युक्तमिति तत्त्वप्रदीपोक्त्यानुकृतेरित्यस्यानुभानादित्यर्थं मत्वाऽह एतदधीनप्रकाशेति ॥ सूत्रे तस्येति प्रतीकग्रहणमिति भावेन भाष्ये वचनाच्चेत्युक्तमिति मत्वा व्याचष्टे ॥ तस्यभासेति ॥ भाष्येऽनिर्देश्यसुखरूप इति वचनं सुखश्रुतेः सावकाशत्वाय समन्वयोक्तिफलप्रदर्शनपरमपीत्युक्तं भवति ॥ सर्वशब्दः तेजोमात्रपर इत्याह सर्वं सूर्यादीति ॥ सर्वशब्दस्य तेजोमात्रपरत्वात्, अनुशब्दसमभिव्याहृतस्य भातीत्यस्य भासयतीत्यर्थत्वात् सर्वं भातीत्यस्य न च तद्भासेत्यत्रानुवृत्त्यसम्भवात्तच्छेषं पूरयति, जगद्धातीति शेष इति ॥ सूत्रे तस्यचेति शब्दः यथायुक्तिसमुच्चायक तथालिङ्गद्वयस्य विष्णुनिष्ठत्वे श्रुतिसमुच्चायकोपि भवति इति भावेन भाष्ये तदुदाहरणमित्यभिप्रेत्यावतारयति ॥ अस्त्वेवं तदुभयमिति ॥ व्यवधानेनेति ॥ अत्र सन्निधेरपि योग्यताबलीयसीत्युक्तमिति भावः ॥ रश्मीदितीति ॥ रश्मीनीरयतीति व्युत्पत्येति भावः ॥ तथैवहितत्वप्रदीपोक्तेः ॥ चन्द्रिकायामग्रीच्छब्दस्याग्निसम्बन्धिकत्वमिव रश्मीच्छब्दस्य रश्मिसम्बन्धिकत्वमर्थ इत्युक्तम् ॥ नारायणेति ॥ नारायणं पुरुषमिति वाक्यशेषादिति भावः ॥ तदीयेति तदधीनभासासूर्यादि प्रकाशते तदीयभासाजगत्प्रकाशयत इत्यर्थः ॥ नारायणभासा सर्वं भातीत्यस्य श्रुत्यनुरोधादर्थद्वयमेतदिति ज्ञेयम् ॥ सूत्रे अनुकूल्येन गृह्यमाणमिति योग्यतयान्वेति ॥ मुख्यत एवोक्तावनुकृतिस्तत्रैव हेतुरिति प्रतीयेत, न चैवम् ॥ किं त्वनुकृतिर्व्यवहितपरमात्मग्रहणे समीपप्रकृतज्ञानिसुखत्यागेचहेतुरिति सूचयितुं मुखतोनुक्तिः ॥



(वाक्यार्थमुक्तावली)

सूत्रे तस्येति वाक्यविशेषप्रतीकग्रहणात्समन्वेतव्यलाभाच्च ॥ तस्येत्यावर्तते ॥ एकस्यानुकूल्येन गृह्यमाणस्येत्यर्थः ॥ अपरस्य प्रतीकरूपत्वम् ॥ आनुकूल्येन गृह्यमाणस्यान्वयानुसारेण सूर्यादीनां भानरूपकृतेः क्रियाश्रवणात्तस्य च तस्य भासा सर्वमिदं विभातीति वाक्ये सर्वस्यापि तत्प्रभाप्रकाशयत्वश्रवणाच्च ॥ न चैतल्लिङ्गद्वयं वैष्णवमिति कुत इति वाच्यम् ॥ अहं तत्तेज इत्यत्र तयोर्वैष्णवत्वस्य तत्रोक्तत्वादिति सूत्रार्थः ॥ सूर्यादिगत, तापन, शोषण, पाचनादिक्रियाणामपि तदायत्तत्वद्योतनायानुभानादित्यनुक्त्वा कृतिग्रहणमिति तत्त्वप्रदीपे स्पष्टम् ॥

### वाक्यार्थमञ्जरी

आनुकूल्येन गृह्यमाणत्वेति । आनुकूल्येन अनुकूलत्वेन अत्यन्तमिष्टत्वेन गृह्यमाणं कथमनुभवामीत्यनेन प्रकारेण ज्ञानार्थं प्रार्थितं सुखं तस्य भावस्तत्त्वं सुखादन्यस्य अत्यन्तमिष्टत्वाभावात् । अत एव भाष्ये अनिर्देश्यसुखमित्युक्तम् । अत एव चन्द्रिकाकारैः केचित्त्वेतद्भाष्यानुसारन्यायविवरणोक्तमानुकूल्ये गृह्यमाणत्वं सुखमेवेत्याहुरिति स्वोत्प्रेक्षितपक्षोदर्शितः प्रसिद्धं चानुकूलवेद्यं सुखं प्रतिकूलवेद्यं दुःखमिति ॥ उभयत्र सुखशब्दवृत्त्येति ॥ योवैभूमा तत्सुखमित्यादौ भगवति सुखशब्दवृत्तिर्ज्ञेया ॥ तदेतदिति ॥ तद्रूपं रूपं प्रतिरूपो बभूवेत्यत्र प्रकृतम् एतत् एकं रूपं बहुधा यः करोतीत्यत्र च प्रकृतं भगवद्रूपम् अनिर्देश्यं साकल्येनादृश्यं परमं सुखमिति मन्यन्ते ज्ञानिनः । नु इदानीम् अहं तत्सुखं कथं केन प्रकारेण विजानीयां तत्सुखं मत्प्रयत्नेन तथा भाति न वेत्यर्थः । नात्रानुकूल्येन गृह्यमाणपदं श्रूयत इत्यत आह । आनुकूल्येनेति । कथं नु पुत्रं पश्येयं स आगच्छति न वेत्यत्र यथा पुत्र ज्ञानार्थं तदागमनप्रार्थनाधीस्तथा कथं नु तद्विजानीयामित्यादि वाक्ये ज्ञानार्थमाविर्भाव रूपज्ञानप्रार्थनाधीरित्यभिप्रेत्यैवमुक्तमिति ध्येयम् । एकोवशीति ॥ यः एकः स्वगतभेदवर्जितः सर्वमस्यवशोवर्तत इति वशी सर्वभूतानामन्तर्नियामकः एकं स्वात्मरूपं नियम्यानां बहुत्वात्तद्गतत्वेन बहुधाकरोतीति तमात्मनि देहे जीवे वातिष्ठतीति आत्मस्थं भगवन्तं ये धीराः पण्डिता अनुपश्यन्ति तेषामेव शाश्वतं नित्यमभिव्यक्तं सुखं नेतरेषामित्यर्थः ॥ नपुंसकसुखशब्देनेति ॥ नपुंसकलिङ्गशब्देन सुखशब्देन चेत्यर्थः ॥ ॐ अनुकृतेस्तस्य च ॐ ॥ आनुकूल्येन गृह्यमाणं ब्रह्मैव कुतः अनुकृतेः अनुमानात् । तमेव भातमनुभाति सर्वमिति सूर्यादीनां तदधीनभानश्रवणादिति यावत् । किंच तस्य वाक्यप्रतीकग्रहणमेतत् । तस्यभासा सर्वमिदं विभातीति सर्वस्य तत्प्रकाशयत्वोक्तेरित्यर्थः ॥ परमं सुखमिति ॥ तेषां सुखमिति



(वाक्यार्थमञ्जरी)

वाक्यगतसुखश्रुतिव्यावर्तयेपरमशब्दः ॥ चेतनश्चेतनानामिति ॥ चेतनानां चेतनत्वप्रदः परमचेतन इति वाक्यार्थः । पूर्वोक्तयोजनायां सत्यामेव योजनान्तरमाह ॥ यदिति ॥ गृह्णन्ति ज्ञानार्थं प्रार्थयन्ते । प्रतीतयोजनात्यागात्कथंचिदित्युक्तम् ॥ तमेव भान्तमिति ॥ सर्वं सूर्यादितेजो जातं भान्तं प्रकाशमानं तं भगवन्तम् अनुसृत्य भाति प्रकाशते । सर्वमिदं जगत्तस्य परमात्मनो भासा प्रकाशेन विभाति प्रकाशयत इत्यर्थः । सर्वशब्दस्य तेजःपरत्वेन व्याख्यातत्वादनु-  
शब्दसमभिव्याहृतस्य भातीत्यस्य भासत इत्यर्थत्वात्सर्वं भातीत्यस्य न च तद्भासे-  
त्यत्रानुवृत्त्यसम्भवात्तच्छेषं पूरयति ॥ जगद्भातीति शेष इति ॥ तदुक्तं चतुर्थतात्पर्ये अहं  
तत्तेजोरश्मीत्यादि भाष्यं मुक्तलिङ्गद्वयस्य विष्णुनिष्ठत्वप्रतिपादकत्वेन व्याचष्टे ।  
रश्मीदित्यादिना ॥

### सूत्रभाष्यम्

॥ ॐ अपि स्मर्यते ॐ ॥ २३ ॥

‘यदादित्यगतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तेजो विद्धि मामकमि’ति ॥ (भ.गी. १५-१२)

‘न तद्भासयते सूर्यो न शशाङ्को न पावकः ।

यद्गत्वा न निवर्तन्ते तद्धाम परमं ममे’ति (भ.गी. १५-६) च ॥ २३ ॥ इति  
अनुकृत्यधिकरणम् ॥ ६ ॥

### तत्त्वप्रदीपिका

अपि स्मर्यते । मामकं मदधीनम् । मत्तेज एवाऽदित्यादिस्थितं तत्तेजःप्रेरकत्वेनाखिलं  
भासयतीत्यर्थः ॥ इत्यनुकृत्यधिकरणम् ।

### तत्त्वप्रकाशिका

यदेतल्लिङ्गद्वयस्य विष्णुनिष्ठत्वं श्रु(त्यो)त्युपपादितं तत्स्मृत्याप्युपपादयत्सूत्रं पठित्वा तां  
स्मृतिमुदाहरति ॥ अपीति ॥ न केवलमेतत् श्रूयतेऽपि तु स्मर्यतेऽपीत्यर्थः । मामकं मदधीनं  
मदीयं च । किञ्च ‘न तत्र सूर्यो भाति न चन्द्रतारकं नेमा विद्युतो भान्ति कुतोऽयमग्निः’  
इत्यानुकूल्येन गृह्यमाणस्य सूर्याद्यप्रकाशयत्वमुच्यते । तच्च विष्णोरेव स्मर्यते । अतो विष्णुरेवात्र

(तत्त्वप्रकाशिका)

प्रतिपाद्य(त) इति सूत्रस्यार्थान्तरमभिप्रेत्य तां स्मृतिमुदाहरति ॥ न तदिति ॥ धाम स्वरूपम् । 'तेजः स्वरूपं च गृहं प्राज्ञैर्धामेति गीयते' इत्यभिधानात् । युक्तिसमुच्चयेऽपिपदम् । न च मन्तव्यं न तत्र सूर्यो भातीत्यादि पुल्लिङ्गेन प्रकृतपरमा(त्मनः)त्मैवोच्यते न तु आनुकूल्येन गृह्यमाणस्य । अतस्तज्ज्ञानिसुखमिति ग्रहणेऽपि बाधकाभाव इति । किमु भाति न भाति वेति प्रकृतस्यैव न तत्रेत्यनुसन्धानप्रतीतिः । यस्यैव सुखं रूपं तत्रेति वाक्ययोजनोपपत्तेश्च । दूरोक्तग्रहणे बिभ्यतोऽतिदूरोक्तग्रहणे कथं न भीतिः । अनिर्देश्यत्वाद्ययोगाच्च । तस्मादानुकूल्येन गृह्यमाणो हरिरेवेति तस्यैव अनिर्देश्यत्वादीति सिद्धम् ॥ २३ ॥

### गुर्वर्थदीपिका

परमात्मस्वरूपसुखस्यैव न तत्रेत्युत्तरवाक्ये प्रतिपाद्यमानत्वे सुखे स्वभावत एव सूर्यादि-प्रकाशानपेक्षत्वात् "न तद्भासयते" इति स्मृतिसामाख्ययोक्तस्य सुखे विषये सूर्यो न भाति न भासयतीत्युक्तस्य अप्रसक्तप्रतिषेधशङ्काम् इदं चोपलक्षणं तमेव भान्तमिति पुल्लिङ्गानुपपत्तिशङ्कां च वारयितुमाह यस्येति । प्रागेतदिति नपुंसकत्वघटनाय सुखमेव प्रधानीकृत्य प्रकारान्तरेण योजना । इह तु तदभावात्प्रकारान्तरेण योजनेति भावः । "तेषां सुखं शाश्वतं नेतरेषाम्" इत्येकवाक्यव्यवहितपरमात्मग्रहणं दूरत्वदोषेण दूषयन् वाक्यद्वयव्यवहितं परमात्मानं न तत्रेति वाक्ये प्रतिपाद्यं वदन्यरः कथं न दूष्यत इति भावेनाह दूरोक्तेति । अस्माभिस्तु सुखमन्तर्भाव्यैवाप्रसक्तप्रतिषेधत्वदोषपरिहाराय यच्छब्देन परमात्माऽप्यध्याह्रियते न तु दूरस्थः परामृश्यते । अतः परस्यैव नास्माकं दोष इत्यनुसन्धेयम् ॥

### भावबोधः

युक्तिसमुच्चये अपिपदमिति । यद्यप्याद्यव्याख्याने सौत्रोऽपिशब्द आद्यसूत्रे आनुकूल्येन गृह्यमाणस्य ब्रह्मत्वरूपप्रधानसाध्ये हेतुकृतानुकृत्यादेर्ब्रह्मधर्मत्वसाधकश्रुतिसमुच्चयार्थः; तथापि द्वितीये व्याख्याने प्रधानसाध्य एव हेतोः सूर्याद्यप्रकाशयत्वयुक्तेः समुच्चयार्थ इत्यर्थः । न तत्र सूर्यो भातीति पुल्लिङ्गेनेति । तमेव भान्तमित्यत्र तमिति पुल्लिङ्गान्तशब्देन परमात्मैवोच्यत इति तदेकार्थत्वाय, न तत्र सूर्यो भातीति वाक्यस्थेन तत्रेत्यनेन परमात्मैवोच्यत इत्यर्थः । किमु भाति न भाति वेति प्रकृतस्येति । तत्रोक्तदुर्ज्ञेयत्वस्य न तत्र सूर्यो भातीत्यादिना प्रत्यभिज्ञायमानत्वादित्यर्थः । यस्यैवमिति । तथा च न तत्रेत्यानुकूल्येन गृह्यमाणग्रहणे न लिङ्गानुपपत्तिरिति

(भावबोधः)

भावः । दूरोक्तग्रहण इति । तदेतदित्यस्मिन् वाक्ये ज्ञानिसुखापेक्षया दूरोक्तपरमात्मग्रहणे बिभ्यतस्ततोऽप्युत्तरस्मिन् वाक्ये ज्ञानिसुखापेक्षया दूरोक्तपरमात्मग्रहणे बिभ्यतस्ततोऽप्युत्तरस्मिन्न तत्रेत्यत्र वाक्यद्वयव्यवहितचेतनश्चेतनानामिति वाक्योक्तपरमात्मग्रहणे कथं न भीतिरित्यर्थः । न तत्रेत्यत्र विष्णुमात्रनिष्ठसूर्याद्यप्रकाशयत्वलिङ्गबलाद् दूरोक्तपरमात्मपरामर्श इति यदि तर्हि तदेतदिति वाक्येऽपि विष्णुमात्रनिष्ठत्वेन साधितानिर्देशयत्वलिङ्गबलात् परमात्मन एव परामर्श इति भावेनाह— अनिर्देशयत्वायोगाच्चेति । अत्राद्ये— जगत्प्रकाशकसूर्यादि-नियामकत्वसकलजगत् प्रकाशत्वरूपलिङ्गोक्तिः । द्वितीये - तल्लिङ्गद्वयस्य न तत्रेत्युक्तसूर्याद्य-प्रकाशयत्वरूपलिङ्गान्तरस्य च विष्णुमात्रनिष्ठत्वे स्मृतिरूपप्रमाणत्वोक्तिरिति सूत्रक्रमः ॥ इत्यनुकृत्यधिकरणम् ॥ ६ ॥

### भावदीपः

ॐ अपि स्मर्यते ॐ ॥ २३ ॥ न केवलमिति ॥ एतेन प्रागुक्ता श्रुतिरेतत्सूत्रस्थापिपदेन समुच्चितैवोक्तेति सूचितम् । भाष्यस्य सूत्रेणान्वय इति भावः । अत्राद्यसूत्रे चशब्देन न तत्रेति वाक्यशेषोक्तलिङ्गं समुचीयते । तत्र सूर्याद्यप्रकाशयत्वसूर्यादिनियन्तृत्वजगद्भासकत्वरूपलिङ्गानां मध्ये द्वयोरपिशब्देन प्रागुक्तश्रुतिसिद्धत्वमुक्त्वा त्रयाणामपि विष्णुनिष्ठत्वं स्मार्तं चेत्याहेति योजना तु स्फुटत्वान्नोक्तेत्याहुः । न तदिति स्मृत्युपयोगाय सूत्रस्यार्थान्तरं व्यक्तीकुर्वन्नवतारयति ॥ किञ्चेति ॥ सौत्रापिशब्दार्थोऽयम् । भाति भासयति । सूर्यादयस्तं न भासयन्तीत्याथर्वणभाष्योक्तेः ॥ युक्तीति ॥ पूर्वयोजनायाम् आद्यसूत्रोपात्तस्य युक्तिद्वयस्य विष्णौ श्रौतत्वसमुच्चयेऽपिशब्द इति दर्शितम् । इदानीं सूर्याद्यप्रकाशयत्वस्यापि स्मार्तत्वमिति सूर्याद्यप्रकाशयत्वाच्चानुकूल्येन गृह्यमाणो विष्णुरेवेति सूर्याद्यप्रकाशयत्वरूपयुक्तिसमुच्चयेऽपि-पदमित्यर्थः । श्रुतौ न तत्रेति वाक्यशेषोक्तलिङ्गस्य प्राथम्येन सूर्याद्यप्रकाशयत्वादनुकृतेस्तस्य चेति वक्तव्ये अनुकृतिशब्देन तमेव भातमिति द्वितीयवाक्योक्तानुभानोक्त्या सूचितं चोद्य-माशङ्क्योत्तरयति ॥ न चेति ॥ इत्यादि पुल्लिङ्गेनेति ॥ तत्र तं तस्येति तच्छब्दत्रयगतेनेत्यर्थः । मध्ये तमिति पुल्लिङ्गश्रवणात् पूर्वोत्तरतच्छब्दयोरपि तथात्वमिति भावः ॥ प्रकृतेति ॥ चेतनश्चेतनानानामित्यनेनेत्यर्थः । उच्यते । सूर्याद्यप्रकाशयत्वतत्प्रकाशनियन्तृत्वजगत्प्रकाशकत्वरूपलिङ्गत्र (योपेततये) यमित्यर्थः ॥ प्रकृतस्यैवेति ॥ दुर्ज्ञेयत्वेनोक्तस्येव वस्तुनो न तत्र सूर्यो भातीत्यत्र प्रत्यभिज्ञानादित्यर्थः । तथा च तदैकार्थ्यमेव तं तस्येति तच्छब्दयोरपीति भावः । कथं

(भावदीपः)

तर्हि तत्र तमित्यादि पुल्लिङ्गनिर्वाह इत्यत आह ॥ यस्येति ॥ यदनिर्देश्यं सुखम् आनुकूल्येन ग्राह्यं च तत्परमात्मनः एतत्प्रकृतं रूपम् । यस्य परमात्मनो रूपमेवमनिर्देश्यपरम-सुखात्मकमानुकूल्येन ग्राह्यं च तत्र परमात्मनि तं परमात्मानम् इति च पुल्लिङ्गस्य सन्निहित-परत्वस्य चोपपत्तेरित्यर्थः । तर्हि यस्येत्यध्याहारदोषः । व्यवहितपरत्वपक्षे तु यो विदधाति कामान् न तत्र सूर्यो भातीत्युपपत्तेरित्यत आह ॥ दूरोक्तेति ॥ तदेतदिति श्रुतेर्व्यवहितेश्वरपरत्वे बिभ्यतः न तत्रेत्यादेरतिदूरोक्तस्य चेतनश्चेतनानामिति वाक्योक्तग्रहणे कथं न भीतिरित्यर्थः । सन्निहितपरामर्शितच्छब्दप्रातिपदिकस्वारस्यानुरोधेन गुणभूतं लिङ्गं कथञ्चिदुक्तदिशा-निर्वाह्यमिति भावः । पुल्लिङ्गानुरोधेन न तत्रेत्यादेर्व्यवहितपरत्वमुपेत्य तदेतदित्यादेर्ज्ञानिसुख-परत्वोपगतौ बाधकान्तरं चाऽऽह ॥ अनिर्देश्यत्वाद्ययोगाच्चेति ॥ यतो वाचो निवर्तन्त इत्यादि श्रुत्या ब्रह्मरूपानन्दस्यैवानिर्देश्यत्वात् । एष परम आनन्द इत्यादिश्रुत्या तस्यैव परमानन्दत्वाच्च ज्ञानिसुखस्य च अव्यक्तादितृणां तास्तु विष्णुडानन्दभागिन इति पूर्वोक्तदिशा वा ब्रह्मादीनां तु युक्तानां सुखं विष्णुसुखस्य तु । प्रतिबिम्बस्तु विष्णुट्को विष्णोरेव परं सुखमिति काठकभाष्योक्तवाराहस्मृत्या वा अनिर्देश्यत्वपरमत्वयोरयोगाच्चेत्यर्थः ॥ तस्मादिति ॥ सूर्यादितेजोनियन्तृत्वजगत्प्रकाशकत्वसूर्याद्यप्रकाशयत्वरूपसूत्रोक्तसाधकभावात् सुखश्रुतिविरो-धादिबाधकाभावाच्चेत्यर्थः ॥ सूत्रेऽध्याहृतप्रतिज्ञातार्थ आनुकूल्येनेति ॥ अदृश्यत्वादीति फलोक्तिः अज्ञेयत्वमादिपदार्थः । अत्र श्रुतं प्राक् श्रुतं चेत्यर्थः ॥ २३ ॥

### वाक्यार्थमुक्तावली

ॐ अपिस्मर्यते ॐ ॥ श्रुत्योपपादितमिति ॥ चशब्दसमुच्चिताहंतत्तेज इति श्रुत्येत्यर्थः । भावबोधादौतु, प्रागुक्ताश्रुतिरेतत्सूत्रस्थापि पदसमुच्चितैवोक्ता ॥ ततश्च यदेतल्लिङ्गद्वयस्य विष्णु-निष्ठत्वं भाष्यकृता श्रुत्योपपादितं तत् स्मृत्या पूर्वोदाहृतश्रुत्याप्युपपादयत्सूत्रमित्यर्थ उक्तः ॥ सूत्रार्थमाह न केवलमिति ॥ श्रूयते पूर्वसूत्रस्थ चशब्दसमुच्चितश्रुत्या युक्तिसमुच्चयेऽपिपदम् इति ।

न केवलं पूर्वसूत्रोक्तं लिङ्गद्वयं विष्णोः स्मर्यते किन्तु न तत्र सूर्योभातीति सूर्याद्यप्रकाशय-त्वरूपाया आनुकूल्येन गृह्यमाणस्य विष्णुत्वे युक्तिः सापिविष्णोः स्मर्यत इति युक्तिसमुच्चयेऽपि-पदं पूर्वयोजनायां श्रुतिसमुच्चय इति भावः ॥ ननु नित्योनित्यानामिति पुल्लिङ्गेन परमात्मा प्रकृतः ॥ कथं नुतद्विजानीयामित्यानुकूल्येन गृह्यमाणं न तत्रेत्युक्तस्यैव, तमेव भान्तमिति पुनः

(वाक्यार्थमुक्तावली)

पुल्लिङ्गेनानुवादात् ॥ तथा च सूर्याद्यप्रकाशयत्वस्य तमेव भान्तमित्युक्तलिङ्गद्वयस्य च विष्णुनिष्ठत्वेऽप्यानुकूल्येन गृह्यमाणेऽश्रवणात् प्रकृतेऽसिद्धैर्लिङ्गैः विष्णुत्वसमाधानं ज्ञानि-सुखबाधनं चायुक्तमिति भावेनाशङ्क्य समाधत्ते न च मन्तव्यमिति ॥ न भातिवेति प्रकृतस्यैवेति ॥ तत्रोक्तदुर्ज्ञेयत्वस्य, न तत्र सूर्योभातीत्यादिना प्रत्यभिज्ञायमानत्वादित्यर्थः ॥ तथाचेत-स्यैकार्थ्यमेव तमिति तस्येति तच्छब्दयोरपीति भावः ॥ कथं तर्हि तत्र तमित्यादि पुल्लिङ्गनिर्वाह इत्यत आह यस्येति ॥ यस्य परमात्मनोरूपमेवमनिर्देश्यपरमसुखात्मकमानुकूल्येन ग्राह्यं च तत्र परमात्मनि, तं परमात्मानं चेति पुल्लिङ्गस्य सन्निहितपरत्वस्योपपत्तेरित्यर्थः ॥

तर्ह्यस्येत्यध्याहारदोषः । व्यवहितपरत्वे तु योविदधातिकामान्नतत्रेत्युपपत्तेरित्यत आह दूरोक्तेरिति ॥ तदेतदित्यत्र ज्ञानिसुखापेक्षया दूरोक्तपरमात्मग्रहणे बिभ्यतस्तवतत्रेत्यादिना वाक्यद्वयव्यवहितस्य चेतनश्चेतनानामिति वाक्योक्तस्य ग्रहणे कथं नभीतिरित्यर्थः ॥ ननु सूर्याद्यप्रकाशयत्वस्य, ज्ञानिसुखे बाधितत्वादूरस्थविष्णुपरामर्शकत्वमित्यत आह ॥ अनिर्देश्यत्वादीति ॥ सूर्याद्यप्रकाशयत्ववदनिर्देश्यत्वपरमत्वयोरप्ययोगादन्तरङ्गलिङ्ग-बलादनिर्देश्यं परमं सुखमित्युक्तं न ज्ञानिसुखमिति तद्ब्रह्मरूपमेवाङ्गीकार्यम् अत एव भाष्ये परमात्मैवानिर्देश्यसुखरूपइत्युक्तमिति हृदयम् ॥ अत्र यद्यपि न तत्र सूर्योभातीत्युक्तं-सूर्याद्यप्रकाशयत्वं लिङ्गं, प्रथमप्राप्तं, तथाप्यनुकृतेरित्यत्रोक्तलिङ्गद्वये, अपिशब्दसमुच्चयसूर्याद्य-प्रकाशयत्वलिङ्गं चैकोक्त्या, स्मृतिसमाख्यां वक्तुमपि स्मर्यत इति सूत्रस्यानन्तर्यमिति बोध्यम् ॥

### तत्त्वसुबोधिनी

अनिर्देश्यत्वाद्ययोगाच्चेति ॥ तत्र आद्य सूत्रे लिङ्गरूपसाधकोक्तिः । द्वितीये पूर्वे लिङ्गद्वयस्य न तत्रेत्युक्तसूर्याद्यप्रकाशयत्वरूपलिङ्गान्तरस्य च चिन्मात्रनिष्ठत्वे स्मृतिरूपप्रमाणोक्तिरिति सूत्रक्रमः । अत्रानुकूल्येन गृह्यमाणोविष्णुरेव । अनुकृतेः सूर्यादिप्रकाशानां भगवत्प्रकाशाधीनत्वात् तस्य च सूर्यादीनां भगवत्प्रकाशयत्ववचनाच्चेत्याद्यसूत्राक्षरार्थः । द्वितीयसूत्रस्याद्यव्याख्याने चशब्दः सूर्याद्यप्रकाशयत्वसमुच्चयार्थः । द्वितीयेतु एतदुक्त लिङ्गस्यैव समुच्चायकः ।

## वाक्यार्थमञ्जरी

ॐ अपिस्मर्यते ॐ ॥ लिङ्गद्वयं स्मर्यतेपि स्मृतौ प्रतिपाद्यतेपीत्यर्थः ॥ तत्र तद्भगवद्रूपे सूर्योभाति भासयते चन्द्रतारकमिति द्वन्द्वैकवद्भावः । यदा प्रौढप्रकाशाः सूर्यादयो न भान्ति तदा अल्पप्रकाशोयमग्निः कुतो भाति न कुतोपीत्यर्थः । व्याख्यानान्तरे स्मृतेः समुच्चयासम्भवादाह ॥ युक्तीति ॥ किंचेत्यादिनोक्तयुक्तीत्यर्थः न तत्र सूर्योभातीति तमेव भातमित्यत्र तमिति पुल्लिङ्गान्तशब्देन परमात्मैवोच्यत इति तदेकार्थत्वलाभाय न तत्र सूर्योभातीति वाक्यस्थ तत्रेत्यनेन परमात्मोच्यत इत्यर्थः ॥ किमु भाति नभातिवेति ॥ प्रकृतस्येति ॥ तत्रोक्तदुर्विज्ञेयत्वस्य न तत्र सूर्योभातीत्यादिना प्रत्यभिज्ञायमानत्वादिति भावः ॥ यस्यैवमिति ॥ तथा च न लिङ्गानुपपत्तिरिति भावः । दूरोक्तं ब्रह्म ॥ अतिदूरोक्तिग्रहण इति ॥ तदेतदित्यस्मिन्वाक्ये ज्ञानिसुखापेक्षया दूरोक्तपरमात्मग्रहणे विभ्यतस्तवततोप्युत्तरत्र विद्यमानेन तत्रेत्यस्मिन्वाक्ये चेतनश्चेतनानामिति वाक्योक्तपरमात्मग्रहणे कथं न भीतिरित्यर्थः । न तत्रेत्यत्र विष्णुमात्रनिष्ठसूर्याद्यप्रकाशप्रकाशत्वलिङ्गबलाद्दूरोक्तपरमात्मपरामर्श इति यदि तर्हि तदेतदिति वाक्येपि विष्णुमात्रनिष्ठत्वेन साधिताऽनिर्देश्यत्वलिङ्गबलात्परमात्मन एव परामर्श इति भावेनाह ॥ अनिर्देश्यत्वायोगाच्चेति ॥

## सूत्रभाष्यम्

## ७. वामनाधिकरणम्

विष्णुरेव जिज्ञास्य इत्युक्तम् । तत्र

‘ऊर्ध्वं प्राणामुन्नयत्यपानं प्रत्यगस्यति ।

मध्ये वामनमासीनं विश्वेदेवा उपासत’ (क.उ. ५-३) .

इति सर्वदेवोपास्यः कश्चित्प्रतीयते । स च ‘एवमेवैष प्राण इतरान्प्राणान्पृथक्पृथगेव सन्निधत्ते’ (प्र.उ. ३-४) ‘योऽयं मध्यमः प्राणः’ (बृ.उ. ३-५-२१) ‘कुविदङ्गे’ (ऋ.सं. ७-९१-१) त्यादिना प्राणव्यवस्थापकत्वान्मध्यमत्वात्सर्वदेवोपास्यत्वाच्च वायुरेवेति प्रतीयते । अतोऽब्रवीत् ॥

॥ ॐ शब्दादेव प्रमितः ॐ ॥ २४ ॥

वामनशब्दादेव विष्णुरिति प्रमितः । न हि श्रुतेर्लिङ्गं बलवत् ।

‘श्रुतेर्लिङ्गं समाख्या च वाक्यं प्रकरणं तथा ।

पूर्वं पूर्वं बलीयः स्यादेवमागमनिर्णय’ इति स्कान्दे ।

तच्च लिङ्गं विष्णोरेव । तस्यैव प्राणत्वोक्तेः ‘तद्वै त्वं प्राणो अभव’ इति ॥ २४ ॥

### सत्तर्कदीपावली

विष्णुरेव जिज्ञास्य इत्यादेरयमर्थः । ऊर्ध्वं प्राणमुन्नयतीत्याद्याम्नायते । तत्र तावल्लिङ्गा-  
न्मुख्यप्राणः प्रतीयते । यदत्र प्राणापानादिविनियोजकत्वं यन्मध्यस्थितत्वं यच्च सर्वदेवोपास्यत्वं  
तत्सर्वमेव प्राण इत्यादि श्रुत्यन्तरेषु मुख्यप्राणशब्दाभिधेयस्य प्रधानवायोर्लिङ्गत्वेन उच्यते ।  
कुविदङ्गेत्यस्यायमर्थः । अङ्गेति सम्बोधनम् । नमस्कारादिरूपया भक्त्या प्रवृद्धा अनवद्याः पुरा ये  
देवाः सूर्येण सहासन् ते ज्ञानिने क्लेशबाधितैः शरणत्वेन प्राप्ताय वायवे कचिदेकान्ते उषसः  
प्रकाशरूपाः बुद्धिं ध्यानाख्याम् आवसन् स्थापयामासुरकुर्वन्निति । अतो यदुक्तं प्राग्विष्णुरेव  
निदिध्यासितव्य इति तन्न सिध्यतीति चेन्मैवम् । विष्णुरेवात्र प्रतिपाद्यते । वामनमासीनमिति  
वामनश्रुतेः । यदुक्तं मुख्यप्राणलिङ्गं तच्छ्रुत्या बाध्यते दुर्बलत्वात् । तदुक्तं जैमिनिना ‘श्रुति-  
लिङ्गवाक्यप्रकरणस्थानसमाख्यानां समवाये परदौर्बल्यमर्थविप्रकर्षात्’ इति । यत्र श्रुतिलिङ्गादयः  
परस्परं विरुध्यन्ते तत्र पूर्वपूर्वबलीयस्त्वं पुराणवचनेन साधयति । श्रुतिरिति । अत्र समाख्या  
नाम समानप्रकरणमुच्यते । विष्णावप्युपपन्नत्वेनान्यथा सिद्धत्वादप्यत्र मुख्यप्राणलिङ्गं न  
विरोधीत्याह । तच्चेति ।

### तत्त्वप्रदीपिका

मोक्षस्यैव परमपुरुषार्थत्वात्तस्य च विना विष्णुप्रसादादलभ्यत्वात्, तस्य चातिमात्रस्य ज्ञान-  
प्रसाध्यत्वात्, तस्य चापरोक्षस्य जिज्ञासासमायत्तत्वात् विष्णुरेव जिज्ञास्य इत्युक्तम् । जिज्ञास्यो  
मीमांस्यो विचार्य इत्यर्थः । “जिज्ञासितं सुसम्पन्नम्” इति भागवते । अर्थादुपास्य इत्यापद्यते ।  
तत्र काठकश्रुतौ सर्वदेवोपास्यः कश्चित्प्रतीयते । स किं वायुरुत विष्णुरिति संशयः । किं  
तावत्प्राप्तम् ? वायुरेवेति । ऊर्ध्वमित्यादिश्रुतेः । ‘योऽयं देहे देहिनामूर्ध्वं प्राणमुन्नयत्यपानमभि-

(तत्त्वप्रदीपिका)

मुखमस्यति तं मध्य आसीनं देवा उपासते' इति प्राणव्यवस्थापकत्वान्मध्यमत्वाच्च । “यथा सम्राडेवाधिकृतान्विनियुक्त एतान्ग्रामानधितिष्ठस्वेति, एवमेवैष प्राणः” इत्यादिश्रुत्यन्तरान्मुख्यप्राणस्यैव प्राणानां व्यवस्थापकत्वम् । “अथेममेव नाऽप्रोद्योऽयं मध्यमः प्राणः” इति बृहदारण्यकवाक्यात्तस्यैव मध्यमत्वं च । सर्वदेवोपास्यत्वं चाविरुद्धं तस्य । कुविदङ्गेत्यादौ प्रसिद्धत्वात् । तथाहि— पुरा कचिद्ये नमस्कारादिना वृद्धास्सन्तो देवा रागाद्यवद्यशून्या आसन् ते । वायये ज्ञानिने बाधिभिश्शरणार्थमितायाऽवासयन् स्वबुद्धिं सूर्येण सह । ‘उष प्रकाशन’ इति धातोर्बुद्धिरुषश्शब्दोक्ता । वायुमुद्दिश्य बुद्धिमावासयन्नित्यर्थः । तस्माद्वायुरपि जिज्ञास्य इति प्राप्ते प्रतिविधीयते । ‘शब्दादेव प्रमितः’ । एवमागमनिर्णयः । एवं पूर्वपूर्वबलीयोभिः श्रुत्यादिभिरागमार्थनिर्णयः ।

श्रुतिर्नाम समुद्दिष्टं लिङ्गं तल्लक्षणं स्मृतम् ।

पदानि निरपेक्षाणि वाक्यं प्रकरणं तथा ॥

एकस्य प्रतिपत्त्यङ्गवचनं स्थानमुच्यते ।

अन्यत्र तत्समोक्तिस्तु समाख्यास्थानमेव च ।

अध्यायादिप्रबन्धास्तु प्रभेदा आगमस्य च” इति सम्प्रदायविद्वचनादेतेषां भेदो वेदितव्यः ।

## तत्त्वप्रकाशिका

अत्र प्रेरकत्वसाम्येन भगवति वायौ च साधारणस्येशाननाम्नो विष्णौ समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयसंशयौ च सूचयति ॥ विष्णुरेवेति ॥ ‘अथातो ब्रह्म-जिज्ञासा’ इति जिज्ञास्यत्वं विष्णोरुक्तम् । तज्जिज्ञास्यत्वमीशानस्य काठके प्रतीयते । ‘अङ्गुष्ठमात्रः पुरुषो मध्य आत्मनि तिष्ठति । ईशानो भूतभव्यस्य’ इत्युक्त्वा ‘ऊर्ध्वं प्राणम्’ इत्यादौ ‘विश्वेदेवा उपासते’ इति जिज्ञासोपासनयोरैक्यात् । श्रवणादिरूपविचारो हि जिज्ञासोच्यते । उपासना च सैव । यदाहुः । ‘सोपासना च द्विविधा शास्त्राभ्यासस्वरूपिणी । ध्यानरूपा परा चैव तदङ्गं धारणादिकम्’ इति । स च यदि विष्णोरन्यः स्यात्तदा जिज्ञास्यत्वं चान्यस्यैव प्रसज्यते इत्यवश्यं निर्णयः । स ईशानोऽत्र विषयः । किं विष्णुर्वायुर्वेति सन्देहः । प्रागुक्तसाधारण्यमेव सन्देहबीजमिति भावः । ईशानशब्दस्य रुद्रे प्रसिद्धावपि तद्विषयसंशयः (अधिकारिसर्वोपास्य) सर्वदेवोपास्यत्वलिङ्गभियां गर्भस्रावेणैव निवृत्तः । य उन्नयति तमित्यन्वयः । सयुक्तिकं पूर्वपक्षयति ॥ स चेति ॥ स चेशानो वायुरेव भवेत् । ईशानस्योर्ध्वं प्राणमुन्नयतीति वाक्ये प्राणव्यवस्थापकत्वमध्यमत्वसर्वदेवोपास्यात्वश्रवणात् । न चैतल्लिङ्ग-



(तत्त्वप्रकाशिका)

श्रवणेऽपि कुतोऽयं वायुर्विष्णुः किं न स्यादिति । 'यथा सम्राडेवाधिकृतान्विनियुङ्क्त एतान् ग्रामान् अधितिष्ठस्वैतान् ग्रामानधितिष्ठस्व इत्येवमेवैष प्राण इतरान् प्राणान् पृथक्पृथगेव सन्निधत्ते' इति प्राणव्यवस्थापकत्वस्य वायुलिङ्गत्वश्रवणात् । 'अथेममेव नाप्रोद्योऽयं मध्यमः प्राणः' इति मध्यमत्वस्य तद्धर्मत्वोक्तेः । कुविदङ्गेति तस्य सर्वदेवोपास्यत्वप्रतीतिश्च । अतो वाय्वेकनिष्ठलिङ्गश्रवणादीशानो वायुरेवेति हेतोस्तस्यैव जिज्ञास्यत्वम् । न च वाच्यं नेदमनिष्टं वायोरपि जिज्ञास्यताभ्युपगमाद् विष्णुजिज्ञास्यत्वस्याबाधादिति । वायोः सर्वदेवोपास्यत्वे तस्य मोक्षदातृत्वापातात् । न हि प्राप्तसमस्तैश्वर्याणां देवानां प्रयोजनान्तरमस्ति । तथा च किं विष्णुजिज्ञासानियमेनेति विष्णुरेव मोक्षार्थं जिज्ञास्य इत्यस्यानुपपत्तिरिति भावः । अयं मन्त्रार्थः । अङ्गेति सम्बोधनम् । ये देवा वायोर्नमस्कारादिना ज्ञानादिगुणपूर्णा अज्ञानाद्यवद्यविधुराश्च पुरा आसंस्ते कचिद्रहस्यस्थाने सूर्येण साकं ज्ञानिने संसारबाधवद्भिः शरणं प्राप्ताय वायवे बुद्धिमावा-सयंस्तद्विषयामकुर्वन्निति । सिद्धान्तयत्सूत्रमवतार्य व्याचष्टे ॥ अत इति ॥ विष्णुरेवेशानो भवेत् । 'मध्ये वामनम्' इति वामनश्रुतेः । तस्याश्च विष्णौ महायोगरूढिसिद्धायास्तत्प्रमापकत्वात् । अतो विष्णोरीशानत्वेन तस्यैव जिज्ञास्यत्वमिति भावः । अत्र प्रमितपदं श्रुतेर्निरवकाश-त्वसूचनार्थम् । ननु वायुलिङ्गसद्भावादीशानो वायुरेव किं न स्यादित्यत आह ॥ न हीति ॥ भवेत्सत्यामपि श्रुतौ लिङ्गेन वायुत्वनिश्चयो यदि श्रुतेर्लिङ्गं बलवद्भवेन्न च तदस्तीत्यर्थः । अनेन शब्दादेव इत्येवकाराभिप्रायो वर्णितो भवति । कुतो न श्रुतेर्लिङ्गं बलवदित्यत आह ॥ श्रुतिरिति । नाममात्रेण निर्देशः श्रुतिः । असाधारणधर्मो लिङ्गम् । निराकाङ्क्षपदानि वाक्यम् । एकप्रमेयप्रति-पादकानेकवाक्यानि प्रकरणम् । अनेकप्रमेयप्रतिपादकमेकार्थं तात्पर्ययुक्तं स्थानम् । समानोक्तिः समाख्या । तत्र श्रुतेः साक्षादर्थधीजनकत्वात् सर्वतः प्राबल्यम् । लिङ्गस्यानुमापकतयाऽर्थबोध-कत्वात् तदानन्दर्यम् । वाक्यस्यानेकार्थकथनद्वाराऽर्थानुमापकत्वात् ततोऽपि दौर्बल्यम् । प्रकरणस्य बह्वर्थपरत्वेनार्थानुमितिहेतुत्वात्तदवमता । स्थानस्यातिबह्वर्थकथनेनाभिप्रायतोऽर्थानु-मितिजनकस्य ततोऽपि दौर्बल्यम् । समाख्यायाः स्थानान्तरगतायाः सादृश्यमात्रेणार्थानु-मापकत्वात्ततोऽपि दुर्बलत्वम् । अत्रापि पूर्वबन्धिरवकाशात् स्वभावदुर्बलादपि स्वभावप्रबलसाव-काशस्य दौर्बल्यमित्यादि द्रष्टव्यम् । अत्र विरुद्धैतेषां समवाये सत्येवं पूर्वपूर्वेणोत्तरो-त्तरबाधयागमार्थनिर्णयो भवतीत्यर्थः । न च यथा स्थित एव क्रमः । आत्मा प्रकरणादित्यत्र समाख्यायाः प्रकरणेन बाधितत्वात् । तदाह जैमिनिः 'श्रुतिलिङ्गवाक्यप्रकरणस्थानसमाख्यानां समवाये परदौर्बल्यमर्थविप्रकर्षात्' इति । भाष्यकारोऽपि । 'वाक्यं प्रकरणं स्थानं समाख्या च तथा विधा' इति । श्रुतिलिङ्गवाक्यानां साक्षाद्विप्रतिपन्नार्थनिष्ठत्वे श्रुत्यादित्वेनैव ज्ञापकत्वम् । उपक्रमोपसंहारयोः श्रुतत्वे तन्निश्चायकतया लिङ्गत्वमन्यत्र चेत्प्रकरणनिश्चायकत्वेन ।

(तत्त्वप्रकाशिका)

उपक्रमोपसंहारावपि श्रुत्यादिना सत्यामर्थसिद्धौ तात्पर्यलिङ्गे । अन्यथा प्रकरणनिश्चायकौ । समाख्यापि साक्षाद्विप्रतिपन्ननिष्ठा समाख्यात्वेनैव लिङ्गम् । अन्यथा प्रकरणनिश्चायकत्वेन भवति । लिङ्गवाक्ययोः साक्षादसाक्षात्त्वेन भेदः ‘गोत्रभिदं’ ‘प्रवक्षणा अभिनत्पर्वतानाम्’ इत्यादिवदिति । नन्वस्तु श्रुतेः स्वभावप्राबल्यं तथापि बाहुल्येन लिङ्गानामपि प्राबल्यादनिर्णय एवेत्यत आह ॥ तच्चेति ॥ न बाहुल्येऽपि लिङ्गानां श्रुतिसाम्येनानिर्णयः । श्रुतेर्निर्वकाशत्वात् । लिङ्गानां विष्णाववकाशात् । सावकाशशतादपि निर्वकाशैकस्य प्राबल्यादिति भावः ॥ श्रुत्यन्तरेण प्राणनिष्ठतया लिङ्गोक्तेः । कथं तद्विष्णोरित्यत आह ॥ तस्यैवेति ॥ वायुत्वमत्रोपलक्ष्यते ॥ २४ ॥

### गुर्वर्थदीपिका

प्राणव्यवस्थापकत्वमध्यमत्वेत्यत्र अपानप्राणयोर्मध्ये आसीनमित्युक्तत्वान्मध्यमत्वं श्रूयत इति भावः । न चास्य प्राणोच्चायकत्वमेव श्रूयते न तु प्राणत्वं तेन योऽयं मध्यमः प्राण इति श्रुतिर्न समाख्येति वाच्यम् । अत्र प्राणापानपदेन ऊर्ध्वाधःश्वासयोरेव गणनात्तन्नियामकतया मध्ये स्थितो मध्यमप्राण एवेति शङ्कितुरभिप्रेतत्वात् । अत एव वामनत्वमप्यंगुष्ठप्रमाणतया ह्रस्वत्वात्कथञ्चिन्नेयमित्यभिसन्धिः । उषःकालप्रवर्तकोषोदेव्यभिमन्यमानत्वात् बुद्धिरुषःपदेनोच्यत इति भावेनोक्तं बुद्धिमिति । वामनपदस्य हरौ रूढेः सार्वजनीनत्वाद्वामनेतृत्वाख्ययोगस्य च निरवधिकत्वात् महारूढियोगसिद्धाया इत्युक्तम् । अत एव ह्रस्वो वामन इति शङ्काऽपि गर्भस्रावेणैव गता । विशेष्यभूतवामनाख्यपञ्चमभगवदतारविवक्षायां विशेष्यपदाभावेन विशेषणमात्रस्य साकांक्षत्वेन वैयर्थ्याच्चाङ्गुष्ठमात्रपदेन पौनरुक्त्याच्च । अत एव शब्दस्य निर्वकाशत्वद्योतनाय “शब्दादेव” इत्युक्तम् । नाममात्रेणेत्यत्र असाधारणनाममात्रेण वस्तुनिर्देशः । यथा “मध्ये वामनम्” इत्यत्र वामनश्रुतिः । असाधारणधर्मो लिङ्गमित्यत्र तदसाधारणधर्मबोधकसमस्तपदात्मकं लिङ्गवचनम् । यथा “गोत्रभिदं गोविदं वज्रबाहुम्” इत्यादि । निराकांक्षपदानीत्यत्र पदान्तराकांक्षारहितत्वे सति संसर्गमर्यादया लिङ्गप्रतिपादकसमस्तपदानीत्यर्थः । यथा “प्रवक्षणा अभिनत्पर्वतानाम्” इत्यादि । वक्षःस्थानीयं मध्यं नयन्तीति वक्षणाः पक्षाः ये वक्षणास्तानभिनदिति योजना । एकप्रमैयप्रतिपादकानेकवाक्यानि प्रकरणमित्यत्र एकस्मिन्वाक्ये श्रुत्या लिङ्गेन वा निर्णीतं यत्प्रमेयं तदविरुद्धार्थप्रतिपादकानि तत्समीपस्थानेकवाक्यानि प्रकरणमित्यर्थः । यथा “सत्यं ज्ञानमनन्तं ब्रह्म” इति

(गुर्वर्थदीपिका)

सत्यत्वादिलक्षणैर्निर्णीतब्रह्मपरमन्त्रवर्णसमीपस्थानि “यो वेद निहितं गुहायाम्” इत्यादीनि आनन्दमयान्तवाक्यानि । अनेकप्रमेयप्रतिपादकमेकार्थं तात्पर्ययुक्तं स्थानमित्यत्र ब्रह्मकाण्ड-स्थतया ब्रह्मण्येव तात्पर्यवन्ति प्राणाद्यनेकप्रमेयप्रतिपादकानि प्राणसंवादाध्ययननियम-दुःखास्वातन्त्र्यादिप्रतिपादकतयैकप्रकरणस्थानि वाक्यानि स्थानमित्युच्यते । समानोक्तिः समारख्येत्यत्र निर्णीतस्थलस्थसमानोक्तिः समारख्येत्यर्थः । यथा विश्वकर्मसूक्तार्थनिर्णायकं “परो दिवा पर एना पृथिव्या” इति लक्ष्मीसूक्तस्थवचनम् । विरुद्धैतेषामित्यत्र आपाततो विरुद्धानामेतेषां श्रुत्यादीनामित्यर्थः । उपक्रमोपसंहारयोः श्रुतत्वे इत्यत्र उपक्रमे उपसंहारे च श्रुत्यादीनां श्रुतत्वे सतीत्यर्थः । तन्निश्चायकतया उपक्रमादीनामेकार्थनियतत्वनिश्चायकतया । लिङ्गत्वं तत्समीपस्थवाक्यान्तरार्थानुमापकत्वं, परनिरपेक्षत्वेन प्रबलत्वात् श्रुत्यादि-कमेवार्थानुमापकम् । उपक्रमस्तु तदा “लिङ्गं तात्पर्यनिर्णयि” इति वचनात्तस्मिन्नर्थे तात्पर्यमात्रानुमापकः । वायुत्वमत्रोपलक्ष्यत इत्यत्र “ते वायव” इति श्रुत्युक्तवायुत्वं भाष्यस्थप्राणत्वपदेनोपलक्ष्यते ।

### भावबोधः

ॐ शब्दादेव प्रमितः ॐ ॥ २४ ॥ अविनाशित्वसाम्यादित्यत्राक्षरशब्दप्रवृत्तिनिमित्ता-विनाशित्वस्यैवेशानशब्दस्यापि यौगिकत्वेन तत्प्रवृत्तिनिमित्तप्रेरकत्वस्योभयत्र प्रसिद्धिहेतुत्वं स्फुटमिति पुनःशब्दः ईशानो वज्रो योनिराकाश इति न्यायविवरणे साधारण्यमात्रमनुवर्त्य उक्तमिति भावेनाह— अत्र प्रेरकत्वसाम्येनेति । एवं वज्राद्यधिकरणेष्वपि ज्ञातव्यम् । श्रुत्यादि-सङ्गतिमिति । अव्यवहितपूर्वाधिकरणसङ्गतिस्तु मौक्तसुखविशेषार्थिदेवोपास्यतया “विश्वे देवा उपासत” इत्युक्तस्येशानस्य विष्णोरन्यत्वे तमात्मस्थं येऽनुपश्यन्ति धीरा इत्युक्तशाश्वत-सुखसाधनज्ञानोपासनाविषयोऽप्यन्यः स्यादित्यादिपूर्वाक्षेपसम्भवादिति ज्ञातव्यम् । न्यायविवरणे ईशानशब्दः समन्वेतव्यत्वेनोक्तः; भाष्ये तु कश्चिदित्येवोक्तम् । अत ईशानशब्दयुक्त-श्रुत्यंशमुदाहरति— अङ्गुष्ठमात्र इति । किं विष्णुरिति । अत्रोशानो भूतभव्यस्येत्युक्त ईशानः किं मुख्यवायुरुत विष्णुरिति चिन्ता । तदर्थमूर्ध्वं प्राणमुन्नयतीत्यादिनोक्तप्राणव्यवस्थापक-त्वादिवायुलिङ्गैर्विष्णुवाचकवामनश्रुतिबाध उत तत्श्रुत्या वायुलिङ्गबाध इति । तदर्थं लिङ्गान्यनेकत्वेन प्रबलानि उतैकत्वेऽपि श्रुतिः प्रबलेति । तदर्थं तानि किं निरवकाशानि श्रुतिः सावकाशोत विपरीतमिति । तदर्थमेवैष प्राण इति, योऽयं मध्यमः प्राण इति, ते वायवाय इति

(भावबोधः)

समाख्याश्रुतिगतप्राणवायुशब्दौ किं मुख्यपरावेवोत विषणुपरावपीति । तदर्थं तत्र प्रमाणं नास्त्युतास्तीति । ईशानशब्दस्य रुद्रे प्रसिद्धावपीति । उपलक्षणञ्चैतत् । ईशानशब्द-  
प्रवृत्तिनिमित्तप्रेरकत्वस्य रुद्रादौ साम्येऽपीत्यपि द्रष्टव्यम् । ऊर्ध्वं प्राणमुन्नयतीति श्रुतावन्वया-  
प्रतीत्यर्थेऽच्छब्दावध्याहृत्यान्वयमाह— य उन्नयति तमित्यन्वय इति । ऊर्ध्वं प्राणमिति वाक्य  
इति । अनेन भाष्ये ऊर्ध्वं प्राणमुन्नयतीत्यादितः श्रुत्युदाहरणम्, पूर्वपक्षलिङ्गज्ञापनार्थम् ।  
अन्यथा वामनमासीनमित्येवोदाह्रियेतेत्युक्तं भवति । “एवमेवैष” इत्यत्र एवमित्यस्यार्थ-  
प्रतीत्यर्थं “यथा सम्राडि”त्यादिपूर्ववाक्योदाहरणं कृतमिति ज्ञातव्यम् । अतो वाक्येकनिष्ठेति ।  
एतेनोर्ध्वं प्राणमुन्नयतीत्यात्मादिलिङ्गानां प्राणादन्यत्रावकाशराहित्यमिति न्यायविवरणं  
व्याख्यातं भवति । तत्र लिङ्गानां वायुनिष्ठत्वज्ञापकप्रदर्शनार्थं प्रवृत्तमेवैष “षप्राण इतरान् प्राणान्  
पृथक् पृथगेव सन्निधत्त” इत्यादिवाक्यभ्रम इति न्यायविवरणम् ‘यथा सम्राडेव’ इत्यादिना  
‘सर्वदेवोपास्यत्वप्रतीतिश्च’ इत्यन्तेन व्याख्यातं भवति । कुविदित्यस्य कचिदित्युपपदम् ।  
रहस्यस्थान इति तात्पर्यकथनम् । एवमुषसमवासयन्नित्यस्यापि द्रष्टव्यम् । प्रमितपदं  
श्रुतेर्निरवकाशत्वसूचनार्थमिति । श्रुतेर्निरवकाशत्वरूपप्राबल्याभावे बहुलिङ्गबाधेन तत्प्रापितार्थ-  
प्रमापकत्वं न स्यात् । अतः श्रुत्यर्थस्य प्रमितत्वोक्त्या श्रुतेर्निरवकाशत्वमेव सूचितमित्यर्थः ।  
अत एव तत्प्रमापकत्वात् इत्युक्तम् ।

“श्रुतिर्नाम समुद्दिष्टं लिङ्गं तल्लक्षणं स्मृतम् ।  
पदानि निरपेक्षाणि वाक्यं प्रकरणं तथा ॥  
एकस्य प्रतिपत्त्यङ्गवचनं स्थानमुच्यते ।  
अन्यत्र तत्समोक्तिस्तु समाख्यास्थानमेव च ।  
अध्यायादिप्रबन्धास्तु प्रभेदा आगमस्य तु ॥”

इति तत्त्वप्रदीपोदाहृतवचनानुसारेण श्रुत्यादीनां लक्षणमाह— नाममात्रेणेत्यादि । अत्र  
केवलयौगिकशब्दव्यावृत्त्यर्थं मात्रपदम् । तथा च नाममात्रेणेत्यस्य केवलयौगिकशब्द-  
भिन्नपदेनेत्यर्थः । तेन योगरूढानां वामनादिशब्दानां न श्रुतित्वहानिरिति द्रष्टव्यम् । असाधा-  
रणधर्म इति । तत्प्रतिपादकशब्द इत्यर्थः । निराकाङ्क्षपदानीति । पर्यवसिताकाङ्क्षापदानीत्यर्थः ।  
अत एवानुव्याख्याने—

“निराकाङ्क्षपदान्येव वाक्यमित्युच्यते बुधैः ।  
तत्तदर्थभिधानेन स्यान्निराकाङ्क्षता च सा ॥”

(भावबोधः)

इत्युक्तम् । एकप्रमेयेति । स्थानेऽतिव्याप्तिवारणाय एकप्रमेयप्रतिपादकेति । वाक्ये अतिव्याप्तिवारणायानेकेति । अनेकाक्षरात्मकपदादावतिव्याप्तिवारणाय वाक्येत्युक्तम् । अनेक-  
प्रमेयेति । प्रकरणेऽतिव्याप्तिवारणायानेकप्रमेयप्रतिपादकेत्युक्तम् । विरुद्धार्थशास्त्रयोर्मिलितयोः  
स्थानत्वपरिहारार्थमेकार्थतात्पर्यमुक्तमिति । समानोक्तिरिति । निर्णीतस्थल इत्युपस्कृतव्यम् । तेन  
विप्रतिपन्नप्रकरणादिगतसमानोक्तेः समाख्यात्वव्यवच्छेदः । साक्षादर्थधीजनकत्वादिति ।  
व्याप्यादिप्रतिपादनद्वारमन्तरेण आगततयाऽविप्रतिपन्नार्थधीजनकत्वादित्यर्थः । अनुमापक-  
तयेति । व्याप्यार्थप्रतिपादनद्वारेत्यर्थः । यथाऽत्रैव योऽयं मध्यम इति मध्यमपदस्य मध्यमत्व-  
रूपव्याप्यप्रतिपादनद्वारेणानशब्दोक्तस्य वायुत्वनिश्चायकत्वम् । तदानन्तर्यमिति । ततो  
दौर्बल्यमित्यर्थः । यथाऽत्रैव वामनश्रुतितोमध्ममत्वादिलिङ्गानाम् । अनेकार्थकथनद्वारेति । यथा  
“सर्वाणि ह वा इमानि भूतान्याकाशादेव समुत्पद्यन्त” इति वाक्यसम्भूताद्यनेकार्थ-  
प्रतिपादनद्वारा भूतकारणत्वरूपव्याप्यप्रतिपादनद्वारा भूतकारणत्वरूपव्याप्यप्रतिपादकत्वेना-  
काशपदोक्तस्य भूताकाशत्वानुमापकत्वम् । ततोऽपि दौर्बल्यमिति । यथा लिङ्गादित्यत्रै-  
वानन्तत्वल्लिङ्गाद् वाखादिभूतकारणत्वरूपभूताकाशत्वव्याप्यार्थकस्य “सर्वाणि ह वा  
इमान्याकाशादेव समुत्पद्यन्त” इति वाक्यस्य । बह्वर्थपरत्वेनेति । यथा “मूर्धानं दिव”  
इत्याद्यग्निप्रकरणस्य देवमुख्यत्वयज्ञनाभित्वाद्यग्निज्ञापकबह्वर्थप्रतिपादकत्वेन ज्योतिःशब्दोक्त-  
स्याग्नित्वानुमापकत्वम् । तदवमतेति । यथा “ज्योतिश्चरणाभिधानादि” त्यत्र विकरणादि-  
विरुद्धत्वल्लिङ्गप्रतिपादक ‘विमे कर्णे’ इति वाक्यादुदाहृताग्निप्रकरणस्य दौर्बल्यम् । अतिबह्वर्थ-  
कथनेनाभिप्रायत इति । यथा षट्प्रश्नोपनिषद्रूपस्थानस्य बह्वर्थकत्वेनानेकप्रकरणार्थधीपूर्वकमिदं  
स्थानं विष्णुपरमिति यज्ज्ञानं तत्पूर्वकं स्थानान्तर्गतस्यैव ‘तस्यैवमेवैष प्राणः’ इति वाक्यस्य  
स्थानानुगुणार्थकत्वमेव वक्तव्यमिति तद्वाक्यगतप्राणशब्दोक्तस्य विष्णुत्वानुमापकत्वम् । ततोऽपि  
दौर्बल्यमिति । यथा “अस्यैव प्राणस्य भवः कुत एषः प्राणो” “अजायत” इत्यादि-  
खण्डरूपान्मुख्यप्राणधर्मप्रतिपादकत्वेन तत्प्रकरणात् । सादृश्यमात्रेणेति । ‘यथान्नमय-  
प्राणमयमनोमयविज्ञानमय आनन्दमया मे शुध्यन्ताम्’ इति कोशपरसमाख्याया अत्रोक्तमेव  
स्थानान्तरस्थविप्रतिपन्नवाक्येनापि बोध्यमित्येवं स्थलद्वयानुसन्धानपूर्वकं तत्सदृशत्वादिदं  
तदर्थपरमित्येवं सादृश्यमात्रेणैतमन्नमयमात्मानमुपसंक्रम्य ‘एतमन्नमयमात्मानमुपसंक्रामती’  
त्याद्यन्नमयादिशब्दोक्तस्य कोशत्वानुमापकत्वम् । यथा वा ‘स्मर्यमाणमनुमानं स्यात्’ इति  
सूत्रोपात्तायाः ‘अहं वैश्वानरो भूत्वा प्राणिनां देहमाश्रितः’ इति गीतासमाख्याया वैश्वानरस्य

(भावबोधः)

विष्णुत्वानुपापकत्वम् । ततोऽपि दौर्बल्यमिति । यथा— “ब्रह्मविदाप्नोति परम्”, “भृगुर्वै वारुणिः” इति विष्णुधर्मप्रतिपादकतया विष्णुस्थानादुदाहृतसमाख्याया इति द्रष्टव्यम् । अत्र यद्यपि वामनश्रुत्या अनन्तत्वलिङ्गादीनां निरवकाशत्वेन मध्यमपदसर्वाणीत्यादिवाक्य-प्रतिपादितमध्यमत्वादेः प्राबल्यं तत्र तत्र व्युत्पाद्य तत्तद्बाधकत्वं व्युत्पादितम् । तथापि जातिकृतप्राबल्येनापि बाधकत्वाङ्गीकारे न कोऽपि विरोध इत्येतेषामुक्तोदाहरणत्वं द्रष्टव्यम् । पूर्ववदिति । सप्तान्वयाधिकरणोक्तोपक्रमादिवदित्यर्थः । इत्यादीति । ‘आदि’पदेन निरवकाशादेकस्माद्बहुत्वेन प्रबलस्य सावकाशस्य दौर्बल्यमित्यस्य ग्रहणम् । ननु तर्हि सावकाशत्वनिरवकाशत्वे एव बाध्यबाधकत्वोपयोगिनी न श्रुत्यादित्वमित्यतः सावकाशत्वाविहतश्रुत्यादीनां जातिकृतप्राबल्यदौर्बल्यनिमित्तको बाध्यबाधकभाव इत्यभिप्रेत्यैवमागमनिर्णय इत्येतत्तथा व्याचष्टे— विरुद्धैतेषामिति । अने “नैवमागमनिर्णय” इत्यस्य पूर्वपूर्वं बलीय इत्यागमनिर्णय इत्यन्यथाप्रतीतिर्निरस्ता भवति । श्रुतिलिङ्गवाक्यानामिति । यथा “सर्वेषु भूतेष्वेतमेव ब्रह्म” इत्यत्र ‘अभिविमानमात्मानं वैश्वानरम्’ इत्यादौ च विप्रतिपन्नसर्वगत-वैश्वानरादिनिष्ठब्रह्मात्मशब्दादेः यथाच आकाशः परायणं स एष परोवरीयानुद्गीथः स एषोऽनन्त इत्यत्र य एषो अन्तरिक्षणि पुरुषो दृश्यते एष आत्मेति होवाच एतदमृतमभयमेतत् ब्रह्मेत्यादौ च विप्रतिपन्नाकाशचक्षुरन्तस्थगतानान्तत्वामृतत्वादेः यथा “विमे कर्णे” इत्यत्र “यं पृथिवीन वेदे” इत्यादौ विप्रतिपन्नज्योतिरन्तर्याम्यादिनिष्ठस्योदाहृतादिवाक्यस्येति ज्ञेयम् । उपक्रमोपसंहारयोः श्रुतत्व इति । यथा वैश्वानर इत्यत्र को न आत्मा किं ब्रह्मेत्युपक्रमस्थब्रह्मादिश्रुतेः । यथा च ‘प्रथमेश्रवणात्’ इत्यत्र ‘इति तु पञ्चम्यामाहुतावापः पुरुषवचसो भवन्ति’ इत्युपसंहारस्थाबादिश्रुतेः । लिङ्गस्य तु यथा ‘आत्मा वा इदमेक एव अग्र आसीत्’ इत्यत्र ‘य एष तपति’ इत्यादिनाबहुशोऽनुसन्धानाच्चैतरेयभाष्ये तथोक्तत्वात् । “सर्वत्रप्रसिद्धोपदेशात्” इत्यत्र स योतोऽश्रुतः इत्युपसंहारस्थाश्रुतत्वादिलिङ्गस्य । वाक्यस्य तु यथा— अन्तर इत्यत्रकं ब्रह्म खं ब्रह्मेत्युपक्रमस्थवाक्यस्य ‘प्राणस्तथानुगमात्’ इत्यत्र ‘ता वा एता सर्वाक्रचः’ इत्यादिरूपोपसंहारवाक्यस्य । “अन्यत्र चेदिति । विप्रतिपन्नार्थप्रतिपादकवाक्योपक्रमोपसंहारेभ्योऽन्यत्रेत्यर्थः । यथा ‘प्राणस्तथा’ इत्यत्र ‘ब्रह्मेनं पुरुषम्’ इत्यादिब्रह्मश्रुतेः । ‘दहर उत्तरेभ्यः’ इत्यादौ य ‘आत्मा अपहतपाप्मा’ इत्यादिलिङ्गस्य । अत एव प्राण इत्यादौ ‘श्रीश्च ते लक्ष्मीश्च पत्न्यौ’ इत्यादिवाक्यस्येति द्रष्टव्यम् यद्यपि श्रुत्यादिना विप्रतिपन्नार्थाविनिश्चयदशायामुपक्रमोपसंहारश्रुत्यादेरपि प्रकरणनिश्चायकत्वमेव । तथाप्युपक्रमादिनिश्चयद्वारा

(भावबोधः)

तस्य प्रकरणनिश्चायकत्वम् अन्यत्र श्रुत्यादेस्तु साक्षादेव प्रकरणनिश्चायकत्वमिति बोद्धव्यम् । उपक्रमोपसंहारावपि श्रुत्यादिनेति । उपक्रमोपसंहारावपि उपक्रमोपसंहाराभ्यामन्यत्र श्रुत-श्रुत्यादिनार्थनिश्चये सति तस्मिन्नेवार्थनिश्चये सति तस्मिन्नेवार्थे तात्पर्यातिशयज्ञापकावित्यर्थः । “अत्ता चराचरेत्य”त्रातुः ब्रह्मत्वे सर्वहन्तृत्वादिना निर्णीति, ‘नैवेह किञ्चनाग्र आसीत्’ इत्युपक्रमः यथा “‘सर्वत्र प्रसिद्धे’”त्यत्र सर्वगतस्य ब्रह्मत्वे ब्रह्मशब्दादिना निर्णीति “‘स योतोऽश्रुत’” इत्याद्युपसंहार इति बोद्धव्यम् । अन्यथा तु प्रकरणनिश्चायकाविति । यथा द्युभ्वाद्यधिकरणे ‘प्रकरणात्’ इत्यत्र ‘द्वे विद्ये वेदितव्ये’ इति परमेश्वरोपक्रमः । “‘अन्य-मीशमि’”त्यत्रापि तस्यैव प्रकृतत्वनिश्चायकः । यथा चानुमानिकाधिकरणे ‘प्रकरणात्’ इत्यत्र तद्विष्णोः परमं पदमित्युपसंहारः । अनाद्यनन्तं महतः परम्’ इत्यादेर्विष्णुप्रकरणत्वनिश्चायक इति ज्ञेयम् । समारख्यापीति । यथा ‘पुरुषविधमपि चैनम्’ इत्यत्र ‘शीर्ष्णोः द्यौः समवर्तत, चक्षोः सूर्यो अजायत’ इति पुरुषसूक्तोक्तिसमाना साक्षाद् विप्रतिपन्नवैश्वानरनिष्ठा वैश्वानरस्य “‘मूर्धैव सुतेजाश्चक्षुर्विश्वरूप’” इत्याद्युक्तिः । अन्यथा प्रकरणनिश्चायकत्वेनेति । यथा ‘परोदिवा पर एना पृथिव्यै तावती’ इत्यम्भिणीसूक्तोक्तिसमाना । “‘अजस्य नाभा’”विति विप्रतिपन्नाजे साक्षादश्रुता “‘परो दिवा पर एना पृथिव्या परो देवेभिः’” इत्याद्युक्तिरिति द्रष्टव्यम् ॥

ननु “‘परोवरीयानुद्गीथोऽनन्त’” इत्यादिलिङ्गस्य “‘श्रीश्च ते लक्ष्मीश्च पत्न्यौ’” इत्यादि-वाक्यस्य विप्रतिपन्नार्थव्याप्यप्रतिपादकत्वाविशेषात् । कथं लिङ्गवाक्यभाव इत्यत आह-लिङ्गवाक्ययोरिति । अनेकार्थप्रतिपादनमन्तरा व्याप्यप्रतिपादकत्वं साक्षात्त्वं लिङ्गस्य । तद्द्वारा विप्रतिपन्नार्थव्याप्यप्रतिपादकत्वं वाक्यस्याऽसाक्षात्त्वमिति बोद्धव्यम् । तथा च लक्षणवाक्ये व्याप्यार्थकं पदं लिङ्गम् । तदर्थकानि निराकाङ्क्षपदानि वाक्यमिति विवक्षितमिति भावः । तदेवोदाहरणमुखेन विशदयति गोत्रभिदमिति । इत्यादिवदिति । वत्करणस्य तद्यथेत्यादि-तदुदाहरणार्थत्वं द्रष्टव्यम् । ‘अन्तस्तद्धर्मोपदेशात्’ ‘अत एव प्राणः’ ‘तथा हि लिङ्गं च’ इत्यादिसूत्रेषु तद्व्याख्यानेषु भाष्यानुव्याख्यानन्यायविवरणेषु तटीकायाञ्चानेकपदार्पितेऽपि व्याप्ये लिङ्गत्वोक्तिस्तु बोधकस्य शब्दस्य वाच्यत्वेऽपि बोध्यस्य समुद्रशायित्वलक्ष्मीपति-त्वादेर्व्याप्यत्वमित्यभिप्रेत्यावान्तरभेदविवक्षया युक्तेति भावः । श्रुतेर्निरवकाशत्वादिति । अनेन वामनश्रुतेरेवानवकाश इतीशानशब्दोक्तो विष्णुरेवेति न्यायविवरणमपि व्याख्यातं भवति । लिङ्गानां विष्णाववकाशादिति । एतेन लिङ्गानां परमात्मन्यवकाशो विद्यत एवेति न्याय-विवरणमपि व्याख्यातं भवति ॥



(भावबोधः)

ननु भाष्योक्तन्यायेन प्राणशब्दस्य विष्णुवाचकत्वेनै“वमेवैष प्राणो योऽयं मध्यमः प्राण” इति प्राणशब्दोपेतवाक्योक्तप्राणव्यवस्थापकत्वमध्यमत्वयोर्विष्णाववकाशसिद्धावपि वायुशब्दोपेतकुविदङ्गेति वाक्योक्तसर्वदेवोपास्यत्वलिङ्गस्य कथं विष्णाववकाशसिद्धिरित्यत आह—वायुत्वमिति । प्राणत्वपदेनेत्यर्थः । ‘प्रेरकोऽस्यापि यद्भरिः’ इति अनुव्याख्यानानुसारेण अन्तर्यामितया जीवनान्वयव्यतिरेकेन्द्रियाभिमानिचेष्टकत्वादिलिङ्गाधिकरणत्वेन यथा “तद्वै त्वं प्राणोऽभव” इति वाक्यगतप्राणशब्दवाच्यत्वं विष्णोस्तथैतद्वाक्यगतप्राणशब्दवाच्यत्वमन्तर्यामितयैव तद्वाक्योक्तप्राणव्यवस्थापकत्वादिलिङ्गाधिकरणत्वेनेति ज्ञातव्यम् ।

### भावदीपः

ॐ शब्दादेव प्रमितः ॐ ॥ २४ ॥ अत्र न्यायविवरणे पुनरीशानशब्द इत्येतावन्मात्रोक्तावपि प्राणप्रेरक इति सङ्क्षेपभाष्योक्त्या सूचितम् उर्ध्वं प्राणमुन्नयतीति भाष्योक्तवाक्यशेषलब्धं धर्ममादाय साधारण्यमक्षरनयन्यायेनाह ॥ प्रेरकत्वेति ॥ उपलक्षणमेतत् । रूढिसाम्येन चेत्यपि ध्येयम् । ईशानः प्राणदः प्राण इति विष्णाविव ईशानो मारुतः प्राणो वायुर्जिष्णुस्तथैव चेति प्रथमाध्यायबृहद्भाष्योक्त्या वायावपि रूढेः सत्वात् । सङ्गतिपरत्वेन तावद्भाष्यं व्याकुर्वन् प्रतीयत इत्यन्तस्यार्थमाह ॥ अथात इत्यादिना ॥ ईशानस्येति ॥ तेन भाष्ये कश्चिदित्यस्यार्थो दर्शितः । सङ्गत्यादिद्योतनाय भाष्ये उपासनावक्योक्तावपि समन्वेतव्यशब्दादि दर्शयितुं पूर्वयितुं पूर्ववाक्यं चाऽऽह ॥ अङ्गुष्ठेति ॥ इत्यादाविति ॥ प्राणोन्नयनादिप्रतिपादकवाक्य इति योज्यम् । तेनोक्तेति युक्तम् । भाष्ये विश्वेदेवा इत्यादावेव वाच्ये ऊर्ध्वमित्यादि पूर्वशेषोक्तेरुपयोगोऽग्रे व्यक्तः ॥ यदाहुरिति ॥ अनुभाष्ये तृतीये सर्ववेदान्तनय इत्यर्थः । स चेत्यादेर्भावमाह ॥ स च यदीति ॥ वक्ष्यमाणदिशा प्राणव्यवस्थापकत्वादिना वायुः स्यादित्यर्थः । उक्तमित्यन्तवाक्यस्य भावमाह ॥ तदेति ॥ इत्यवश्यमित्युक्तार्थम् । निर्णयः ईशान इत्यनुषङ्गः । श्रुतौ देवमात्रोक्तावपि कैमुत्यलब्धं मत्वाऽऽह ॥ अधिकारिसर्वेति ॥ इयदामननादित्यादौ रुद्रादप्यधिकाधिकारिणो वक्ष्यमाणत्वादिति भावः । स्वेतरेत्यधिकारिविशेषणं बोध्यम् । तेन न वायावप्यनुपपत्तिरिति । एतेन प्रेरकत्वस्यान्यत्रापि वृत्तेः कथं द्वयसाधारण्यमित्यपि शङ्काऽपास्ता । ननूर्ध्वं प्राणमुन्नयतीत्यत्र कर्तुरन्यस्याप्रतीतेः प्रकृतेशानस्यैव कर्तृत्वेनान्वयेऽपि नोत्तरार्धे । तत्र वामनमिति श्रुतेः अन्यस्यैवोपास्यत्वप्रतीतेः । अस्य तदप्रतीतेश्च कथं तल्लिङ्गतयेत्युक्तिरित्यत आह ॥ य इति ॥ अन्यथा समभिव्याहारेण प्रतीतैकवाक्यताभङ्गप्रसङ्गात् । मध्य आत्मनीत्युक्तस्य



(भावदीपः)

मध्ये वामनमिति प्रत्यभिज्ञानाच्चेत्यर्थः । पूर्वपक्षतद्युक्तितत्फलपरत्वेनापि भाष्यं व्याचक्षाणः स चेत्याद्यंशमवतार्य स च वायुरेवेति प्रतिज्ञांशार्थमाह ॥ सयुक्तिकमिति ॥ स चेत्यनुवादः ईशान इति व्याख्या । कुत इत्याकांक्षायाम् एवमेवैष प्राण इत्यादिवाक्यत्रयं श्रवणोपलक्षणमुपेत्य तद्व्याचष्टे ॥ ईशानस्येति ॥ अनेन ईशान एवात्र वाक्ये कर्तृत्वेनान्वेतीति दर्शितम् ॥ इति वाक्य इति ॥ एतेन भाष्ये पूर्वम् ऊर्ध्वमित्यादि त्रिपाद्युक्तेरुपयोगो दर्शितः । इदानीम् ऊर्ध्वं प्राणमुन्नयतीत्यादिलिङ्गानां प्राणादन्यत्रावकाशराहित्यमित्यन्यत्रोक्तलिङ्गनिरवकाशत्वविवरण-परतया एवमेवैष इत्यादि उपास्यत्वाच्चेत्यन्तं भाष्यं शङ्कापूर्वं व्याचष्टे ॥ न चेति ॥ भाष्यस्थैवंप-दार्थविवरणाय षट्प्रश्नस्थपूर्वशेषमाह ॥ यथेति ॥ सम्राट् सार्वभौमोऽधिकृतान्नियोगिनो विनियुक्ते । कथम्, एतान्ग्रामानधितिष्ठस्व । तदाधिपत्येन तिष्ठेति । एवमेवैष आत्मत एष प्राणो जायत इति आत्मजातत्वेनोक्तः प्राणो मुख्यप्राणः इतरान् भिन्नान् स्वस्माज्जातत्वेन उपचारेण आत्मप्रविभागान् प्राणान्वायून् पृथक्पृथगेव स्थानेषु स्थापयतीत्यर्थः ॥ अथेति ॥ वाजसनेये तृतीये वागादीनां मृत्युनात्तत्वमुक्त्वा अथेमं वायुं मृत्युर्नाऽऽप्नोदिति वागादिश्रैष्ठ्यं प्राणस्योच्यत इति तस्य मुख्यप्राणत्वद्योतनाय पूर्वशेषोक्तिः । अयं वा शिशुः योऽयं मध्यमः प्राणः प्राणः स्थूणेत्युपरि चतुर्थे शिशुब्राह्मणेऽप्यस्ति । फलितमाह ॥ अत इति ॥ तस्य व्याख्यावाक्येकेति ॥ यद्वा अतः एवमेवैष इत्यादि समाख्यानादित्यर्थः । सर्वदेवोपास्यः कश्चित्प्रतीयत इत्यस्य तात्पर्यमाह ॥ इति हेतोस्तस्यैवेति ॥ उक्तमित्यन्तभाष्यभावं वक्तुं विष्णोरेव । इत्यवधारणोक्तेर्भावं शङ्कोत्तराभ्यां व्यनक्ति ॥ न च वाच्यमिति ॥ वायोरपीति ॥ अङ्गावबद्धास्तु न शाखासु हि प्रतिवेदमिति तृतीये वक्ष्यमाणत्वादिति भावः । भाष्ये उपास्यः कश्चित्प्रतीयत इत्युक्त्यैव पूर्णं सर्वदेवेत्युक्तिलब्धमाह ॥ न हीति ॥ एवमुक्तेस्तात्प (क्तं तात्प) र्यं मोक्षार्थमिति शेषपूर्त्या भाष्यवाक्यारूढं करोति ॥ विष्णुरेवेति ॥ पूर्वं कुविदंगेति तस्य सर्वदेवोपास्यत्वप्रतीतेरित्युक्तं तद्व्याख्यानेन व्यनक्ति ॥ अयं मन्त्रार्थ इति ॥ “कुविदंगं नमसा ये वृधासः पुरा देवा अनवधास आसन् । ते वायवे मनवे बाधितायावासयन्नुषसंसूर्येणेति” मन्त्रः । नमसेत्युपलक्षणं मत्वाऽऽह ॥ नमस्कारादिनेति ॥ वृधासः ज्ञानादिगुणपूर्णाः कुवित् कश्चित् । बाद्धिः इतायेत्युपेत्याऽऽह ॥ संसारेति ॥ उषसं बुद्धिम् । त्रयोऽर्थाः सर्वदेवेष्वित्युक्त्या कल्पनोपदेशादित्यादिचतुर्थपादोक्तन्यायैरन्यपरत्वस्यापि सत्त्वाद्वा सर्वसूक्तानां तत्र तत्रस्थ-वाक्यादि शब्दानां च ज्योतिरादिनयैर्वैष्णवत्वसिद्धावपि इह मन्त्रे विष्णुलिङ्गाभावेन अन्तरादि-नयन्यायाविषयत्वाद्वाऽयं मन्त्रोऽत्र वायुपरत्वेनोक्तो व्याख्यातश्च । वक्ष्यते चैतत्तृतीये

(भावदीपः)

मन्त्रादिवद्वाऽविरोध इति सूत्रे । उक्तं च ऋग्भाष्ये । पूर्वप्रसिद्धवर्जं तु शक्रान्ता देवता मता इति ॥ प्रमित इत्यत्र विशेष्याकांक्षाम् ईशानशब्दोक्तो विष्णुरेवेत्यन्यत्रोक्तेनैव पूरयन् भाष्यं व्याचष्टे ॥ विष्णुरेवेति ॥ ननु वामनश्रुतिरप्यणुश्चेति सूत्रे द्वितीये वक्ष्यमाणदिशाऽणुभूत-  
प्राणरूपाद्यभिप्रायेण वायावपि सावकाशेत्यतो वामनश्रुतेरेवानवकाश इत्यन्यत्रोक्तमनवकाशत्वं  
सौत्रप्रमितपदोक्तमिति दर्शयन् भाष्यस्थप्रमितपदतात्पर्यमाह ॥ तस्याश्चेति ॥ अन्तरनये  
स्थानादीति गुणसूत्रोक्ते एष उ एव वामनिरेष हि सर्वाणि वामानि नयतीति  
सावधारणश्रुतिवाक्ये नामनिशब्दनिरुक्त्या एकदेशविकृतमनन्यवद्भवतीति न्यायेन देवासो देवा  
इत्यादेरिव वामनिवामनशब्दयोरैकार्थ्येन महायोगस्य स वामनः स आनन्दः सोऽच्युत इति  
तद्भाष्योक्तश्रौतप्रयोगस्य उपेन्द्रो वामनः प्रांशुरिति सहस्रनामोक्तस्मार्तप्रयोगस्य च सत्त्वेन  
रूढेश्च सत्त्वादिति भावः । अस्त्वेवं प्रागुक्तजिज्ञासानियमाक्षेपे किमुक्तमुत्तरमित्यत आह ॥  
अत इति ॥ निरवकाशश्रुतेरेवेत्यर्थः । निरवकाशत्वं भाष्ये कुतो नोक्तमित्यत आह ॥ अत्रेति ॥  
भाष्ये सूत्रे चेत्यर्थः । यद्वा अत एव प्राण इत्यत्र लिङ्गं बलवदेव स्यादित्यनुभाष्ये  
लिङ्गनिरवकाशत्वस्यैवकार्थत्वोक्त्या तत्रेवात्राप्येवकारो निरवकाशत्वार्थ इति भ्रमनिरासा-  
योक्तम् ॥ अत्रेति ॥ एवकारस्तु श्रुतेर्लिङ्गादितोऽपि जात्या प्राबल्योक्त्यर्थ इत्याह ॥ अनेनेति  
॥ एवं सति श्रुत्यैव निर्णयोपपत्तौ तन्निरवकाशत्वमभ्युच्चयत्वेनोक्तमिति भावः । स्मार्तक्रमो न  
विवक्षित इति भावेन “श्रुतिर्नाम समुद्दिष्टं लिङ्गं तल्लक्षणं स्मृतम् । पदानि निरपेक्षाणि वाक्यं  
प्रकरणं तथा । एकस्य प्रतिपत्त्यङ्गवचनं स्थानमुच्यते । अन्यत्र तत्समोक्तिस्तु समाख्या स्थानमेव  
च । अध्यायादिप्रबन्धास्तु प्रभेदा आगमस्य चेति” तत्त्वप्रदीपोक्तवचनानुरोधेन क्रममुपेत्य  
लक्षणान्याह ॥ नाममात्रेणेति ॥ आपाततः धर्मद्वारं विना धर्मिर्निर्देशकः शब्द इत्यर्थः । यथा  
द्युम्बाद्यायतनं स्वशब्दादित्यत्र तमेवैकं जानथ आत्मानम् इत्यत्राऽऽत्मश्रुतिः । यथा वा अत्रैव  
वामनश्रुतिः ॥ असाधारणेति ॥ एकपदार्पितो वाऽनेकपदार्पितो वेत्यर्थः । तथा च तादृश-  
धर्मबोधकशब्दोऽपि लिङ्गमित्युच्यते । योग्यतावद्वाक्यमपि तथेति भावः । तत्राऽद्यं यथा  
आकाशस्तल्लिङ्गादित्यत्र स एषोऽनन्त इत्यनन्तत्वम् । द्वितीयं तु अत एव प्राण इत्यत्र श्रीश्च ते  
लक्ष्मीश्च पट्याविति श्रीपत्नीकत्वादिकम् । एतेन श्रीश्च त इत्यादेर्वाक्यत्वेऽपि तद्बोध्यस्या-  
साधारण धर्मत्वात् तदभिप्रायेण तत्र सूत्रभाष्यादौ लिङ्गत्वोक्तिर्युक्तेति भावः ॥ निराकाङ्क्षेति ॥  
स्वस्मिन्नेव पूर्णाकांक्षत्वेनान्यत्र निराकांक्षाणि पदानीत्यर्थः । एतच्च वाक्यं विप्रतिपन्नस्वान्तर्ग-  
तपदार्थनिर्णायकं वा समभिव्याहृतवाक्यान्तर्गतविप्रतिपन्नपदार्थनिर्णायकं वा भवति । आद्यं

(भावदीपः)

यथा । हेयत्वावचनाच्चेति सूत्रे जानथ आत्मानमिति वाक्यम् आहेयत्वरूपलिङ्गोपस्थापनद्वारा जीवं निवार्य परमात्मानम् आत्मपदार्थं निर्णाययति । द्वितीयमपि वाक्यान्तरनिर्णायकश्रुत्यादियुक्तत्वेन वा सहपाठमात्रेण वेति द्वेधा । आद्यं यथा । तत्रैव स एषोऽतश्चरते बहुधा जायमान इति जीवलिङ्गोपस्थापकवाक्यसमभिव्याहारेण पुनरात्मशब्दे जीवपरत्वे विप्रतिपत्तौ अमृतस्यैष सेतुरिति मुक्तोपसृप्यत्वलिङ्गोपेतवाक्यान्तरस्य जानथ आत्मानमिति वाक्यस्थात्मपदार्थस्य परमात्मत्वनिर्णायकत्वम् । द्वितीयं यथा । दहरनये किं तदत्र विद्यत इति प्रश्नवाक्यम् एषोऽतर्हृदय आकाश इति वाक्यस्थाकाशपदस्य ब्रह्मरूपार्थत्वं निर्णाययति ॥ एकेति ॥ एकप्रमेयतात्पर्यकानेकवाक्यानीत्यर्थः । यथा द्युभ्वादिनये प्रकरणादित्यत्र जुष्टं यदा पश्यत्यन्यमीशमितीशशब्दार्थे विप्रतिपत्तौ द्वे विद्ये इति निर्बाधोपक्रमेण ब्रह्मपरतया निर्णीतं प्रकरणं स्वातर्गतेशशब्दार्थं ब्रह्मेति निर्णाययति । स्मृतौ ऐक्यस्येत्यादिकमुत्तरेणाप्यन्वेतीति मत्त्वाऽऽह ॥ अनेकेति ॥ एकार्थे तात्पर्ययुक्तानेकप्रमेयप्रतिपादकप्रकरणजातं स्थानमित्यर्थः । यथा शन्नोमित्रादिभिर्वाक्यैस्तैरेव हरिमस्तुवत् । भृगुः पंचात्मकं पूर्णमन्नादिमयमच्युतम् । मुक्तगीतावसनैस्त्विति स्मृत्या ब्रह्मपरत्वेनावधारितवल्लीत्रयात्मकस्थानस्य स्वातर्गतान्नमयादीनां ब्रह्मत्वनिर्णायकत्वम् ॥ समानेति ॥ निर्णोतस्थले समानोक्तिरित्यर्थः । सा च शब्दतोऽर्थतश्चेति द्वेधा । आद्या यथा । अंतर्गामिनये शारीरश्चेति सूत्रे य आत्मनि तिष्ठन्नात्मनोऽतर इत्यादिसमाख्यायां यो विज्ञाने तिष्ठन्नित्यादिवाक्यस्थविज्ञानस्य जीवत्वनिर्णायकत्वम् । उक्तं च तट्टीकायाम् । विज्ञानपदेन शारीरः कुत इति चेत् उदाहृतश्रुतिसमाख्यानादेवेति । द्वितीया तु वैश्वानरनये वैश्वानरस्य विष्णुत्वे पुरुषसूक्तसमाख्यानिर्णायिकेत्याद्यूह्यम् । अत्र लक्षणेषु विशेषणकृत्यं स्पष्टम् । तेषु पूर्वबलीयस्त्वं बीजोक्त्या व्यनक्ति ॥ तत्रेति ॥ साक्षात् लिंगवद्व्याप्त्यादिबुद्धिमनपेक्ष्य शब्दविधयेत्यर्थः ॥ अनुमापकतयेति ॥ इदमेतदर्थकं तदसाधारणधर्मबोधकशब्दसमानाधिकृतत्वात् । य एवं स एवं यथाऽमुक इति वा । अयमेतत्पदार्थः तत्समानाधिकृतपदबोद्ध्यासाधारणधर्मवत्त्वात् । य एवं स एवं यथाऽमुक इति वाऽनुमापकतयेत्यर्थः । व्याप्त्यादिबुद्धिव्यवधानेना (र्यधीहेतु) नुमापकत्वात् तदानंतर्गमित्यर्थः । यथाऽत्रैव वामनश्रुतितः प्राणादिव्यवस्थापकत्वलिङ्गस्य । यदोर्ध्वं प्राणमुन्नयतीति शब्दावगतो धर्मः वाय्वविनाभावानुसंधानवत् एव, ईशानशब्दार्थो वायुरेव । तत्समानाधिकृतशब्दबोध्यतदविनाभूतप्राणव्यवस्थापकत्वरूपधर्मवत्त्वात् । यो यत्समानाधिकृतशब्दबोद्ध्यासाधारणधर्मवान् स तच्छब्दार्थः । यथा तल्लिंगादित्यादौ स एषोऽनंत इत्याकाशशब्दसमानाधिकृतानंत

(भावदीपः)

शब्दबोध्यासाधारणधर्मवान् विष्णुः आकाश शब्दार्थ इति ईशानशब्दार्थं वायुरिति निर्णययितुं प्रवर्तन्ते ततः प्रागेव ईशानशब्दसमानाधिकृता वामनश्रुतिः व्याप्तिधियं विनैवेशान् शब्दार्थरूपं स्वार्थं स्वनिष्ठशक्यैव निश्चाययतीति प्राबल्यमित्यर्थः ॥ अनेकेति ॥ (अव्याप्यभूतानेक) अनेकपदार्थकथनद्वारा स्वार्थान्वययोग्य एव समभिव्याहृतवाक्यांतरार्थ इत्यादिरूपेणानुमापकत्वादित्यर्थः । यथा दहरनये एषोत्तर्हृदय आकाश इति वाक्यं हृत्स्थदहराकाश-स्थितब्रह्मार्थकम् । तद्गतान्वेष्टव्यवस्तुप्रश्नार्थककिंतदत्रेत्यादिवाक्यसमभिव्याहारात् । यद्यदर्थ-कवाक्यसमभिव्याहृतं तद्वाक्यं तदर्थान्वययोग्यार्थकम् । यथा स य एवंविदिति ब्रह्मज्ञानिवाक्यसमभिव्याहृतम् अन्नमयमात्मानमुपसंक्रामतीत्यादिवाक्यं ब्रह्मप्राप्त्यर्थकमिति सामान्यव्याख्या वा यथाऽधीहि भगवो ब्रह्मेति ब्रह्मपश्नार्थकवाक्यसमभिव्याहृतं चक्षुःश्रोत्र-मित्याद्युत्तरवाक्यं ब्रह्मार्थकमित्यादिरूपेण विशिष्य वाऽनुमापकत्वादित्यर्थः । तथा जानथ आत्मानमित्याद्यपि वाक्यं अन्या वाचो विमुंचथ इत्यादिवाक्यसहपाठात् ब्रह्मार्थकम् । तथा एतमेव ब्रह्मेत्याचक्षत इतिवाक्यं ब्रह्मपदं मुख्यपरब्रह्मार्थकम् । अन्यत्रायोग्यान्वय-प्रतियोग्यर्थकसावधारणपदसमभिव्याहारात् । सामान्यव्याख्या संमतवदिति स्वांतर्गतपदार्थानु-मापकमित्याद्युक्तम् ॥ बह्वर्थेति ॥ अनेकवाक्यात्मकस्य प्रकरणस्यानेकवाक्यार्थधीपूर्वकमिदं प्रकरणमेतत्परमिति यज्ज्ञानं तज्ज्ञानपूर्वकं स्वांतर्गतविप्रतिपन्नवाक्यस्य प्रकरणानुगुण एवार्थ इत्यनेकवाक्यार्थधीद्वारा लिंगत्वादित्यर्थः । यथा प्रागुक्तप्रकरणं अन्यमीशमिति वाक्यं जीवब्रह्मभेदार्थकमित्यस्यानुमापकमित्यादि बोध्यम् ॥ अतिबह्वर्थेति ॥ अनेकप्रकरणार्थ-धीपूर्वकमिदं स्थानमेतत्परमिति यज्ज्ञानं तत्पूर्वकं स्वांतर्गतस्य विप्रतिपन्नवाक्यस्य स्थानानुगुण एवार्थ इत्यनेकप्रकरणार्थधीद्वाराऽनुमापकत्वादित्यर्थः । प्रागुक्तमेवोदाहरणम् ॥ स्थानांतरेति ॥ स्थानांतरस्थाया अत्रोक्तमेव स्थानांतरस्थविप्रतिपन्नवाक्येनापि बोध्यमिति स्थानद्वयानु-संधानपूर्वकं तत्सदृशत्वादिदं तत्परमित्येवं सादृश्यमात्रेण लिंगत्वादित्यर्थः । उक्तमेवो-दाहरणम् । नन्वेवं कथमन्तरादिनयेषु लिंगात् श्रुतेदौर्बल्योक्तिः । कथं वा वैश्वानरनये असंभवात्पुरुषविधमिति प्रकरणादिना पाचकत्वालिलिंगबाध इत्यत आह ॥ अत्रापीति ॥ नोपक्रमादावेवेत्यपेक्षः । पूर्ववत्समन्वयसूत्रोक्तोपक्रमादाविवेत्यर्थः । एवं त्रिपादी व्याख्याय अस्त्वेवं ततश्च किमित्यत एवमागमनिर्णय इति चतुर्थपादं व्याचष्टे ॥ अत्र विरुद्धेति ॥ एवमित्यनुवादः पूर्वोक्तोत्तरेण च वाक्यद्वयेन व्याख्येयतयाऽन्वेति । एवं विरुद्धैतेषां समवाये सतीति । एवं पूर्वपूर्वेण उत्तरोत्तरबाधायेति च । आगमार्थविनिर्णय इत्युक्त्या श्रुत्यादिषट्कम्

(भावदीपः)

आगमार्थ एव लिंगतया निर्णायकम् । उपक्रमादिकं तु तात्पर्यानुमापकमिति दर्शितम् । अत एव तत्र लिङ्गं तात्पर्यनिर्णय इत्युक्तम् । समाख्यावाक्यप्रकरणस्थानानि चेति प्रमाणलक्षणटीकायां उपक्रमादीनां तात्पर्यलिंगत्वम् एतेषां पुनरर्थ एवेति योगविभाग इति । वक्ष्यते चात्रैवाग्रे उपक्रमेत्यादिना । अत्रैषामुदाहरणानि तु चन्द्रिकायामुक्तानि । विवृतानि च तानि चन्द्रिकाप्रकाशेऽस्माभिः । तत्र श्रुत्यादिलिङ्गबाधोऽत्रैव स्पष्टः । स्मृतावुक्तक्रमो न विवक्षितः किन्तु सौत्र एवेति वक्तुमाह ॥ न चेति ॥ आत्मेति ॥ चतुर्थस्य चतुर्थपादे आत्मा प्रकरणादिति नये परं ज्योतिरुपसंपद्येति दहरविद्यास्थवाक्यगतं ज्योतिः किं सूर्यः विष्णुर्वेति सन्देहे सूर्यमगन्मज्योतिरिति ज्योतिःपदस्य सूर्य इव विष्णावपि तद्देवाज्योतिषां ज्योतिरित्यादौ प्रयोगसत्त्वेऽपि स तेजसि सूर्ये संपन्नो यथा पादोदरस्त्वचा विनिर्मुच्यते एव हैव स पाप्मना विनिर्मुक्त इति श्रुतिसमाख्यानात् सूर्य इति प्राप्ते सिद्धान्तितम् । ज्योतिः परमात्मैव । य आत्माऽपहतपाप्मेति परमात्मप्रकरणात् । समाख्या तु विष्णौ सावकाशेति । तथा च तद्विरोधः स्यादिति भावः । तर्हि स्वोक्त एव क्रमः कुत इत्यत आह ॥ तदाहेति ॥ अस्माभिरुक्तं श्रुत्यादिपौर्वापर्यं तृतीयेऽध्याय इत्यर्थः । यद्वा श्रुत्यादिबलाबलबीजमस्माभिरुक्तमेव जैमिनि-सूत्रेऽप्यभिमतं न तु पूर्वमीमांसाकारैरुक्तमित्यभिप्रेत्याऽऽह ॥ तदाह जैमिनिरिति । श्रुत्यादि-बलाबलबीजमित्यर्थः । परोक्तबलाबलबीजखण्डनं तु तर्कताण्डवे द्वितीयपरिच्छेदान्ते प्रपञ्चितम् । सूत्रे विरुद्धानामिति योज्यम् । भाष्यमपि स्वोक्तक्रमे संवादयति ॥ भाष्यकारोऽपीति ॥ भक्तिपादीयानुव्याख्यानकारोऽप्याहेत्यर्थः । आगमार्थावसित्यर्था नियतव्याप्तयोऽखिला इति पूर्वशेषः । ननु वैश्वानरनये असंभवादिति गुणसूत्रे को न आत्मा किं ब्रह्मेति श्रुतात्मादि-श्रुतेरुपक्रमनिश्चयद्वारा प्रकरणनिश्चायकत्वमुक्तम् । अत्र तूच्यते विप्रतिपन्नानशब्दार्थ-प्रमापकत्वं वामनश्रुतेः । तथा तल्लिङ्गादित्यादौ अनंतत्वादिलिङ्गस्य विप्रतिपन्नार्थनिर्णायक-त्वमुक्तम् । अत्ता चराचरग्रहणादित्यादौ अप्संवत्सरसृष्ट्यादेर्लिङ्गस्य प्रकरणनिर्णायकत्व-मुक्तम् । तथा मात्रवर्णिकसूत्रे ब्रह्मविदाप्नोति परमिति वाक्यं ब्रह्मप्रकरणनिर्णा-यक(मित्यु)मुक्तम् । दहरनयादौ किं तदत्रेत्यादिवाक्यं समभिव्याहृतवाक्यान्तरार्थनिर्णायकं भवति । तत्कथमित्यत आह ॥ श्रुतिलिङ्गवाक्यानामिति ॥ एतेषामुदाहरणानि चन्द्रिकायां व्यक्तानि । तर्हि उपक्रमादिकं व्यर्थमित्यत आह ॥ उपक्रमेति ॥ अन्यथेति ॥ अर्थसिद्धयभावे । नन्वसाधारणधर्मो लिंगमिति निराकाङ्क्षपदानि वाक्यमिति चोक्तम् । तदयुक्तमिव । तथात्वे श्रीश्च त इत्यादेर्लिङ्गत्वेनोक्तस्य वाक्यतापत्तेरित्य आह ॥ लिङ्गेति ॥ असाधारणधर्मबोधक-

(भावदीपः)

त्वाविशेषेऽपि एकः कर्ता वर्तमानकाले स्वार्थं पाकक्रियां निर्वर्तयतीत्यस्य पचते इत्यस्य चैकार्थत्वेऽपि एक इत्यादिवाक्यात् पचते इति पदस्यैव झडित्यर्थबोधकत्वादेकपदात्मकं लिङ्गम् अन्यत्तु वाक्यमिति भेद इत्यर्थः । तथा चान्तरादिनये यस्यांडकोशं शुष्मम् । श्रीश्च ते लक्ष्मीश्च पत्न्यौ । वि मे कर्णा पतयत इत्यादीनां वाक्यत्वेऽपि लिंगत्वोक्तिः तद्बोध्यस्य असाधारणधर्मत्वात्तद्विवक्षयेति भावः । प्रवक्षणाः पक्षान् । इत्यादिवत् इत्यादौ यथा साक्षादसाक्षादर्थबोधकत्वेन लिङ्गं वाक्यमिति व्यवहारः । तथा अनन्तः श्रीश्च त इत्यादाविति भावः । एतेन ऊर्ध्वं प्राणमुन्नयतीत्यादेः शब्दस्य वाक्यत्वेऽपि तद्बोध्यस्य लिङ्गत्वाभिप्रायेण भाष्यादौ लिङ्गत्वोक्तिर्युक्तेति भावः । ननु सौत्रैवकारसूचितस्वभावप्राबल्येनैव श्रुतेर्लिङ्गबाधकत्वोपपत्तौ भाष्ये तच्च लिङ्गमित्यादिना लिङ्गस्य सावकाशत्वोक्तिरयुक्तेत्यतो व्यावर्त्यचोद्यमाह ॥ नन्विति ॥ बाहुल्येनेति ॥ द्विविधं बलवत्त्वं च बहुत्वाच्च स्वभावत इत्युक्तेरिति भावः । यद्यपि तयोः स्वभावो बलवानित्युक्त्या अनेकलिङ्गानामप्येकश्रुत्या बाधो युज्यते । उक्तश्चायमर्थः पादांत्यप्राणनयटीकायाम् । तथापि सौत्रप्रमितपदसूचितश्रुतिनिरवकाशत्वावैयर्थ्याभ्यामुपेत्यवादेन वा प्रागुक्तदिशा लिंगानां निरवकाशत्वमप्यस्तीति हृदि कृत्वा लिङ्गानामपि प्राबल्यादनिर्णय एवेत्युक्तम् । ततश्च किमित्यतो भावमाह ॥ न बाहुल्येऽपीति ॥ निरवकाशादिति ॥ तस्याश्च विष्णौ महायोगेति प्रागुक्तदिशेति भावः ॥ अवकाशादिति ॥ वक्ष्यमाणदिशेति भावः । एतेन लिङ्गानां परमात्मन्यवकाशो विद्यत एव वामनश्रुतेरेवानवकाश इत्यन्यत्र श्रुतिलिङ्गयोर्निरवकाशत्वसावकाशत्वोक्तेरप्यभिप्रायो विवृतः ॥ इत्यत आहेति ॥ तद्वै त्वमिति वाक्ये यदेवान्प्राणयो नव तस्मात्त्वं प्राणोऽभव इत्युक्तप्राणनेतृत्वरूपप्राणत्वस्यात एव प्राण इत्यत्र विष्णौ साधितत्वात् । समाख्याया वायुपरत्वे प्राणमुन्नयतीत्याद्यं विष्णोरेव । तथा योऽयं मध्यम इत्युक्तमध्यमत्वस्य वायुधर्मत्वेऽपि इह न तत्प्रतीयते । मध्ये वामनमिति मध्यदेशस्थत्वस्यैव प्रतीतेः । तच्चाल्पश्रुतेरित्युक्तदिशा विष्णोरेवेति भावः । अथापि कुविदंगेति मन्त्रे वायोर्देवोपास्यत्वमुक्तमित्यत आह ॥ वायुत्वमिति ॥ अत्र प्राणत्वेति भाष्ये अन्तर्नये आधिदैविकसर्वशब्दानां महायोगविद्वद्रूढिभ्यां विष्णावुक्तत्वेन वायुशब्दस्याप्युक्तेरित्यर्थो बोध्य इति भावः ॥ २४ ॥

### वाक्यार्थमुक्तावली

ॐ शब्दादेव प्रमितः ॐ ॥ अत्रन्यायविवरणे पुनरीशानशब्द इत्येतावन्मात्रोक्तावपि प्राणप्रेरक इति सङ्क्षेपभाष्योक्त्या ऊर्ध्वप्राणमुन्नमयतीति भाष्ये वाक्यशेषोदाहरणे च

(वाक्यार्थमुक्तावली)

लब्धमीशानशब्दप्रवृत्तिनिमित्तप्रेरकत्वरूपधर्ममादायाक्षरनये विनाशित्वस्येव साधारण्यमाह ॥ अत्रेति ॥ उपलक्षणमेतत् ॥ ईशानः प्राणदः प्राण इति हरौ ईशानो मारुतः प्राण इति बृहद्भाष्ये वायौ च प्रयोगात् रूढिसामान्येनेत्यपि द्रष्टव्यम् ॥ अन्यथानामत्वायोगात् ॥ श्रुत्यादिसङ्गतिमिति ॥ अव्यवहितसङ्गतिस्तु, आनुकूल्येन गृह्यमाणस्य एकोवशीसर्वभूतांतरात्मा, तमात्मस्थं येऽनुपश्यंतिधीरा इति सर्वप्रेरकत्वम्, आत्मसंस्थत्वं, देवादिसर्वधीरोपास्यत्वं चोक्तं तदीशानस्य अङ्गुष्ठमात्रः पुरुषो मध्य आत्मनि तिष्ठति ईशानं विश्वदेवा उपासत इति तस्मिन्नेव काठके प्रतीयते, स च यदा विष्णोरन्यः स्यात्तदा आनुकूल्येन गृह्यमाणोऽप्यन्यः स्यादित्याक्षेपिकीतिबोध्यम् ॥ काठक इति ॥ तेनैव भाष्ये तत्रेति पूर्वाधिकरणविषयकाठकपरामर्श इत्युक्तं भवति ॥

भाष्ये सङ्गतिसंशयद्योतनाय कश्चिदिति सामान्येनोक्तावपि विषयभानाय न्यायविवरणानुसारेणेशानस्यप्रतीयत इत्युक्तम् ॥ अत एवेशानशब्दघटितं पूर्वशेषमुदाहरति ॥ अङ्गुष्ठमात्र इति ॥ भाष्ये सङ्गत्यर्थं विश्वेदेवा उपासते इत्येतावत्येववाच्ये ऊर्ध्वमित्याद्युक्तिः पूर्वपक्षसौकर्यायेतिबोध्यम् ॥ ननु जिज्ञासानाम ज्ञानेच्छा कथं तस्या उपासनैक्यमित्यत आह श्रवणादीति ॥ जिज्ञासितं सुसंपन्नमितिप्रयोगाद्रूढ्यावा लक्षणयावेति भावः ॥ किं विष्णुरिति ॥ अत्रेशानः किं प्राणव्यवस्थापकत्व, मध्यमत्व, सर्वदेवोपास्यत्वलिङ्गैः विष्णुपक्षे अङ्गुष्ठमात्रत्वश्रुतिबाधकेन च वायुः उत वामन श्रुत्या विष्णुरिति ॥ तदर्थं बहुत्वेन, निरवकाशत्वेन च लिङ्गानां प्राबल्यमुत स्वभावतो निरवकाशत्वेन च श्रुतिविरोधेन लिङ्गानि सावकाशानीति ॥ प्रसिद्धावपीति ॥ प्रेरकत्वसाम्येपीत्यपि ग्राह्यम् ॥ ऊर्ध्वं प्राणमुन्नमयतीति श्रुतौ कर्तुरप्रतीतेः प्रकृतस्येशानस्य कर्तृतयासम्बन्धेपि ईशान उन्नयति, वामनमुपासत इत्युक्तौ तयोर्भेदप्राप्तेश्चेत्यत आह ॥ य उन्नयतीति ॥ य ईशान उन्नयति तं वामनमित्यन्वयः ॥ अत एव मध्य-आत्मनीत्युक्तस्य, मध्येवामनमिति प्रत्यभिज्ञेतिभावः ॥ स च प्राणव्यवस्थापकत्वात्, मध्यमत्वात्, सर्वदेवोपास्यत्वाच्च वायुरेवेत्यंशं तावद्व्याचष्टे ॥ स चेशान इति ॥ एवमेवैषप्राण इति षट्प्रश्नवाक्यं, योयं मध्यम प्राण इति वाजसनेयवाक्यं, कुविदंगेति मन्त्रश्च समाख्यारूप इति भावेनावतार्यं योजयति ॥ न चैतल्लिङ्गेति ॥ एवमेवैष इत्यत्रेवमित्यस्यार्थप्रतीत्यर्थं यथासम्प्राडित्यादिपूर्वशेषोदाहरणम् ॥ अधिकृतान्नियोगिनः ॥ अथेममिति ॥ पूर्वं वागादीनां मृत्युनान्यत्वमुक्त्वा अथेमं वायुं मृत्युर्नाप्नोदिति वागादिश्रेष्ठं मुख्यप्राणस्योच्यत इति तस्य मुख्यप्राणत्वद्योतनाय पूर्वशेषोक्तिः ॥ मध्यमत्वस्य तद्धर्मत्वोक्तेरिति ॥ यद्यपि योयं मध्यम



(वाक्यार्थमुक्तावली)

इत्युक्तमध्यमत्वमवांतरेश्वरत्वं न तु काठकोक्तहन्मध्यवर्तित्वं तथाप्युभयत्र प्राणगणमध्ये राजतया निविष्टत्वं मध्यमत्वमिति पूर्वपक्षभिप्रायः ॥ सर्वदेवतोपास्यत्वेति ॥ चतुर्मुखोपास्यत्वं च नानिष्टमिति पूर्वपक्षभिप्रायो बोध्यः ॥ विष्णुरेवजिज्ञास्य इत्युक्तमित्यवधारणस्य कृत्यं वक्तुमाशंक्य निषेधति, न च वाच्यमिति ॥ पूर्वपक्षिणा भ्रान्त्या वायोरेवजिज्ञास्यत्वमित्युक्तावपि, विश्वेदेवा उपासत इत्युक्तं वायोर्जिज्ञास्यत्वं सिद्धान्तिनोनानिष्टं विष्णोरिव वायोरपि जिज्ञास्यताभ्युपगमात् ॥ न च वामनश्रुतिविरोधः ॥ तत्प्रवृत्तिनिमित्तसौन्दर्यस्याणुत्वस्य तत्राप्युपपत्तेः ॥ अस्तुवातद्विजिज्ञासस्वेतिवत् विष्णुपरत्वं, कुविदङ्गेति श्रुत्युक्तं सर्वदेवोपास्यत्वं वायोर्भविष्यति ॥ तत्र विष्णुप्रापकश्रुत्यभावात् ॥ तथाच वायोर्जिज्ञास्यत्वे विष्णोर्जिज्ञास्यत्व-  
हान्यभावान्नतदधिकरणाक्षेप इतीदमधिकरणं व्यर्थमिति शङ्कार्थः ॥ मोक्षेति ॥ न च वायुश्च तदनुज्ञयेत्युक्तेस्तदप्यस्तीति वाच्यम् ॥ मुख्यतो ब्रह्मादिसर्वदेवोपास्यत्वे स्वातन्त्र्येण मोचकत्वस्याप्यापातादित्यर्थः ॥ ननु देवैः क्रियमाणवायूपासनायाः फलान्तरार्थमप्युपपत्तेः वायोः तत्प्रदत्वमेवास्तु मोचकत्वं कुत इत्यत आह ॥ नहीति ॥ मोक्षस्याप्यपरोक्षेणसिद्धत्वे-  
प्यानन्दातिशयाख्यप्रयोजनस्य सत्वादिति भावः ॥ कुविदङ्गनमसायेवृधासः, पुरोदेवाननवद्वास आसन् ॥ तेवायवे मनवे बाधितायावासयन्नुषसंसूर्येणेति मन्त्रार्थमाह ॥ अयमिति ॥ कुविदित्यस्यार्थः कचिदिति ॥ तात्पर्यमाह रहस्येति ॥ बाधितायेत्यस्यार्थः ॥ संसारेति ॥ बाधिभिरितायप्राप्तायेति विग्रह इति भावः ॥ उषसमित्यस्यार्थो बुद्धिमिति ॥ तदुक्तं सत्तर्कदीपावल्याम् ॥ उषसं प्रकाशरूपां बुद्धिं ध्यानाख्यामिति ईशानशब्दोक्तो विष्णुरेवेति न्यायविवरणोक्तेन भाष्यं पूरयन् व्याचष्टे ॥ विष्णुरेवेति ॥ अणुश्चेति वक्ष्यमाणदि-  
शाऽणुभूतवायावपि वामनश्रुतिः सावकाशेत्यतः वामनश्रुतेरेवानवकाश इति न्यायविवरणोक्त-  
मनवकाशत्वं सौत्रप्रमितिपदोक्तमिति दर्शयन्नाह ॥ तस्याश्चेति ॥ सवामनः सभामनः उपेन्द्रो वामनः प्रांशुरिति श्रौतस्मार्तप्रयोगाद्रूढेर्वामानि नयतीति योगस्य च सत्वादिति भावः ॥ प्रमितपदमिति ॥ सावकाशत्वं हि संशयेन न प्रमापकत्वमिति भावः ॥ अत एव पूर्व प्रमापकत्वादित्युक्तम् ॥ यद्वा निरवकाशत्वरूपप्राबल्याभावे, बहुलिङ्गबाधेन, तत्प्रमापितार्थ-  
प्रमापकत्वं न स्यादतः श्रुत्यर्थस्य प्रमितत्वोक्त्या श्रुतेर्निरवकाशत्वमेव सूचितमिति भावः ॥ एवकारस्तु श्रुतेः लिङ्गाज्जात्याप्राबल्योक्त्यर्थमाह ॥ अनेनैवेति ॥ सूत्रे समन्वेतव्यशब्दानुक्तिस्तु तत्प्रकरणगत प्राणोन्नयनादिलिङ्गानां सावकाशत्वं च वक्तुमिति बोध्यम् ॥ ततश्चलिङ्गाज्जात्या  
बलवामनशब्दादेवेशानः प्राणोन्नयनादिकर्ताच विष्णुरिति प्रमितः ॥ शब्दस्य निरवकाशत्वेन



(वाक्यार्थमुक्तावली)

प्रमापकत्वादिति सूत्रार्थः ॥ अत एव संक्षेपभाष्ये प्राणप्रेरक इत्युक्तम् ॥ आनन्दमालायां च प्राणापानयोर्मुख्यप्राणस्यापि प्रेरको विष्णुरेवेति प्रमित इति ॥

श्रुतिर्नामसमुद्दिष्टं, लिङ्गं तल्लक्षणं स्मृतम् ॥

पदानि निरपेक्षाणि वाक्यं प्रकरणं तथा ॥

एकस्य प्रतिपत्यंगवचनं, स्थानमुच्यते ॥

अन्यत्र तत्समाख्योक्तिस्तु समाख्यास्थानमेव च ॥

अध्यायादिप्रबन्धास्तु प्रभेदा आगमस्यतु इति तत्त्वप्रदीपोदाहृतवचनानुसारेण श्रुत्यादिनां लक्षणान्याह ॥ नाममात्रेणेत्यादिना ॥ अत्र नामपदेनैव केवलयौगिकव्यवच्छेदः ॥ पङ्कजशब्दस्य भेकनामत्वाभावात् ॥ मात्रपदं तु नामत्वायोगव्यवच्छेदकम् ॥ तेनयोगरूढस्यापि सङ्ग्रहः ॥ भवतुवा योगो मावा रूढित्वागेनेति ॥ तथाच नाममात्रेणेत्यस्य रूढिमत्यजता शब्देनेत्यर्थः ॥ यद्वानामपदस्य वाचकशब्दपरत्वे कैवल्यौगिकशब्दव्यावृत्त्यर्थं मात्रपदम् ॥ तथाच नाममात्रेण केवलयौगिकशब्दभिन्नशब्देनेत्यप्याहुः ॥ असाधारणधर्म इति ॥ असाधारणधर्मार्थकं पदं वाक्यं वा तदर्पितासाधारणधर्मोवैत्यर्थः ॥ यथाकाशनये स एषोनन्त इत्यनन्तत्वं, यथा वा अत एव प्राण इत्यत्र श्रीलक्ष्मीपतित्वम् ॥ निराकाङ्क्षेति ॥ पदान्तरनिरपेक्षाणि स्वस्मिन्नेवपूर्णा-  
न्वयानिपदानि वाक्यमित्यर्थः ॥ न च श्रीश्चत इति लिङ्गेति व्याप्तिरितिवाच्यम् ॥ असाधारणधर्मप्रतिपादकानीतिविशेषणात् ॥ यथा-

असद्व्यपदेशान्नेतिचेन्न धर्मान्तरेण वाक्यशेषादित्यत्र तम आसीदितिवाक्यम् ॥ नासदा-  
सीन्नोसदासीदित्यत्राव्यक्तपारतन्त्र्यादिधर्मान्तरेणैव सर्वासत्त्वमुच्यते न तु स्वरूपेणेत्यत्र  
स्वविरोधान्यथानुपपत्तिमुखेन निर्णायकम् ॥ न चेदं वाक्यं साधारणधर्मप्रतिपादकम् ॥  
नाप्यागमतया बोधकम् ॥ किं तु वाक्यशेषत्वेनैव ॥ तथाप्राणादयो वाक्यशेषादित्यत्रापि  
वाक्यस्यनिर्णायकत्वं बोध्यम् ॥ यथावा दहरनये, यावान्वाऽयमाकाश इति वाक्यस्य किं  
तदत्रविद्यत इति प्रश्नवाक्येनान्वितस्य दहरस्थोभूताकाश इति पूर्वपक्षनिर्णायकत्वं,  
विष्णुरितिसिद्धान्तनिर्णायकत्वं च, यथावाऽन्तिमप्राणाधिकरणे, न वक्तुरात्मोपदेशादित्यत्र  
प्राणोवा अहमस्मिति वाक्यस्मीन्द्र एवप्राणशब्दवाच्य इत्यत्रलिङ्गम् ॥ न चेदं वाक्यमसाधारण-  
धर्मप्रतिपादकं, नाप्यागमतया प्रमाणम् इन्द्रः प्राणशब्दवाच्य इत्यननुशासनात् तात्पर्य-  
लिङ्गोक्तिप्रस्तावे आगमप्रमाणोपन्यासायोगाच्च ॥ तत इदं स्वविरोधान्यथानुपपत्तिमुखेन

(वाक्यार्थमुक्तावली)

वाक्यत्वेनैव लिङ्गम् ॥ तदुक्तं न्यायविवरणेन्यगतलिङ्गादीनामिति ॥ तट्टीकायां चादिपदेन प्राणोवा अहमस्मीति वाक्यं गृह्यत इत्युक्तम् ॥ यद्वाऽसाधारणधर्मो लिङ्गमित्यत्रासाधारणधर्मप्रमापकमनन्त इत्यादिपदं लिङ्गमित्यर्थः ॥ निराकाङ्क्षपदनीत्यत्रासाधारणधर्मार्पकाणि निराकाङ्क्षापदानि वाक्यमित्यर्थः ॥ यथाश्रीश्वरेलक्ष्मीश्वेत्यादिकम् ॥ नत्वन्तस्तद्धर्मोपदेशात् अत एवप्राणः तथाहि दृष्टं लिङ्गं चेत्यादौ समुद्रशायित्व, श्रीलक्ष्मीपतित्वादेरनेकवाक्यार्पितस्य लिङ्गत्वोक्तेः कथं वाक्यं लिङ्गात् पृथगिति चेत् ॥ तस्याः लिङ्गवाक्ययोरित्युत्तरटीकायामेव निरशिष्यमाणत्वात् ॥ नन्वस्तज्जतः सवितेत्यादिवाक्यं संध्यामुपास्वेत्याद्यर्थेलिङ्गम् उक्तं हि सुधायां वाक्यलिङ्गानुमाहिसेति ॥ तत्रोदाहरणं किंनस्यादिति चेत् न ॥ तस्यवाक्यान्तरार्थावसितावलिङ्गत्वात् ॥ उक्तं चानुव्याख्याने-

आगमार्थावसित्यर्था नियतव्याप्तयोऽखिलाः ॥ वाक्यं प्रकरणं स्थानं समाख्याच तथाविधेति ॥ एकप्रमेयेति ॥ स्थाने वाक्ये अनेकाक्षरपदादौ चातिव्याप्तिवारणाय क्रमेणैकप्रतिपादकेति ॥ अनेकेति ॥ वाक्येति च विशेषणानि ॥ यथात्तेत्यत्र प्रकरणादिति सूत्रेणातुः विष्णुत्वनिर्णयः ॥ अनेकप्रमेयप्रतिपादकप्रकरणजातमित्यर्थः ॥ अन्यथा तादृशपदसमुदायरूपवाक्येऽतिव्याप्तेः विरुद्धप्रकरणयोर्मिलितयोः स्थानत्ववारणाय द्वितीयविशेषणम् ॥ पुनरुक्तप्रकरणयोस्तद्वारणायाद्यम् ॥ समानोक्तिरिति ॥ निर्णीतस्थल इति शेषः ॥ अन्यथा समाख्यालिङ्गस्य सन्दिग्धासिद्धिप्रसङ्गात् ॥ साच द्वेधाऽर्थतः शब्दत इति ॥ तत्रार्थतः समाख्यायथा वैश्वानरस्य विष्णुत्वे पुरुषसूक्तसमाख्या ॥ शब्दतोयथा ॥ छान्दोग्योक्तदहरस्थस्य विष्णुत्वे, धृतेरितिसूत्रे वाजसनेयसमाख्या ॥ तत्र पूर्वं पूर्वं बलीयस्त्वं बीजोक्त्याह तत्रेति ॥ साक्षादिति ॥ व्याप्यार्थमन्तरा श्रुतित्वेनैवेत्यर्थः ॥ यथा वामनश्रुतिर्व्याप्यार्थमबोधयित्वैव श्रुतित्वेनैवेशानो विष्णुरिति धीजनकेतिज्ञेयम् ॥ अनुमापकतयेति ॥ व्याप्यार्थप्रतिपादनद्वारेत्यर्थः ॥ यथात्रैव प्राणव्यवस्थापकत्वादिव्याप्यार्थप्रतिपादकस्योर्ध्वं प्राणमित्यादेर्वागमनश्रुतिबाध्यत्वम् ॥ यथावा द्युम्बादिनये जायमानत्वलिङ्गस्य जीवत्वनिश्चायकत्वमात्मश्रुतिबाध्यत्वं च ॥ अनेकार्थेति ॥ यथा दहरनये यावान्वाऽयमाकाश इति वाक्यस्य किं तदत्र विद्यत इति प्रश्नवाक्येनान्वितस्य दहरपद्मस्थाकाशो भूताकाश इत्यर्थानुमापकत्वम् अपहतपाप्मत्वादिलिङ्गबाध्यत्वं चेति भावः ॥ वाक्यस्याप्यसाधारणलिङ्गार्पकत्वमिति पक्षेतु आकाशनये भूतान्याकाशादेवसमुत्पद्यन्त इति वाक्यप्राप्तस्य सर्वभूतकारणत्वलिङ्गस्यानन्तत्वरूपैकपदार्पितलिङ्गबाध्यत्वं ज्ञेयम् ॥ बह्वर्थपरत्वेनेति ॥ अनेकवाक्यात्मकप्रकरणस्यानेकार्थधीपूर्वकम् इदं प्रकरणमेतत्परमिति यदज्ञानं

(वाक्यार्थमुक्तावली)

तत्पूर्वकं स्वान्तर्गतस्य विप्रतिपन्नवाक्यस्य प्रकरणानुगुण एवार्थ इत्यनेकवाक्यार्थधीद्वारालिङ्ग-  
त्वादित्यर्थः ॥ यथा, ज्योतिर्दर्शनादित्यत्र किं ज्योतिरेवायं पुरुष इत्यादिजीवप्रकरणस्य  
जीवज्योतिष्टत्वनिश्चायकत्वं, कतमआत्मेत्यादि प्रश्नवाक्यबाध्यत्वं च ॥ जीवस्य प्रसिद्धत्वेन  
कतमआत्मेति प्रश्नायोगादिति तट्टीकोक्तेः ॥ वाक्यस्य लिङ्गत्वपक्षेज्योतिश्चरणेत्यत्र, अग्निसूक्त-  
प्रकरणस्य प्रसिद्धाग्निनिश्चायकत्वं, विमेकर्णेति वाक्यबाध्यत्वं च । बह्वर्थकथनेनाभिप्रायत इति  
अनेकप्रकरणधीपूर्वकम् इदं स्थानमेतत्परमिति यदज्ञानं तत्पूर्वकं स्वांतर्गतस्य विप्रतिपन्नवाक्यस्य  
स्थानानुगुण एवार्थ इत्यनेकप्रकरणार्थधीद्वारानुमापकत्वादित्यर्थः ॥ यथाषट्प्रश्नोपनिषत्स्थान-  
स्यैवमेवेषप्राण इतरान् प्राणान् इति वाक्यस्य विष्णुपरत्वे लिङ्गत्वं ततोपि दौर्बल्यमिति ॥ तस्यैव  
स्थानस्य भगवन् कुत एषप्राणो जायते आत्मत एष प्राणो जायत इत्यादिखंड रूपात्प्राण-  
प्रकरणादौर्बल्यमितिभावः ॥ स्थानान्तरेति ॥ स्थानान्तरसमाख्यया अत्रोक्तमेव स्थानान्तरस्थ-  
विप्रतिपन्नवाक्येपि बोध्यमिति स्थलद्वयानुसन्धानपूर्वकं तत्सदृशत्वादिदं तत्परमित्येवं  
निर्णायकत्वम् । तस्य च ब्रह्मविदाप्रोति । अधीहिभगवोब्रह्मेति सौषाभार्गवी वारुणीविद्यापर-  
मेव्योमन् प्रतिष्ठितेत्यादिना वैष्णवत्वेन प्रमितस्थानादौर्बल्यं चेति ज्ञेयम् ॥

ननुकथमन्तर्नयेलिङ्गात् श्रुतिबाधः ॥ ज्योतिर्दर्शनादित्यत्रोभय लोकसंचरणादिजीवलिङ्गस्य  
कतमआत्मेति प्रश्नवाक्येन बाधः ॥ आनुमानिकनये प्रकरणादित्यत्र लिङ्गादतिदुर्बलेन प्रकरणेन  
महतः परमव्यक्तमित्युक्तलिङ्गबाधः ॥ वैष्णवेन षट्प्रश्नस्थानेन एवमेवैषप्राण इतरान् प्राणानिति  
प्राणप्रकरणबाधः ॥ ब्रह्मभृगुप्रकरणसमुदायात्मकस्थानेनान्नमयादिप्रकरणबाधश्च ॥ वैश्वान-  
रविद्यास्थानस्य पुरुषसूक्तसमाख्याबाधश्चेत्यत आह ॥ अत्रापीति ॥ समन्वयाधिकरणो-  
क्तोपक्रमादाविवेत्यर्थः ॥ अत्र स्वभावपदेन श्रुतित्वलिङ्गत्वादिजातिरुच्यते । आदिपदेन  
निरवकाशादेकस्माद्बहुत्वेन प्रबलस्य, सावकाशदौर्बल्यमित्यस्यग्रहणम् ॥ पूर्वं पूर्वं बलीय  
इत्यागमनिर्णय इति प्रतीतिं वारयन् व्याचष्टे ॥ विरुद्धेति ॥ विरुद्धयोः श्रुतिलिङ्गयोः,  
लिङ्गवाक्ययोरित्यादिरूपेणैकार्थनिष्ठत्वं इत्यर्थः ॥ सावकाशत्वनिरवकाशत्वाभ्यामेव सर्वत्र  
निर्णयेन स्वभावदौर्बल्यं नामान्यदस्ति ॥ तत्कथं श्रुत्यादित्वेन निर्णय इति शङ्का  
समन्वयाधिकरणटीकायामेव परिहृता ॥ विवृतं चास्माभिः ॥ आगमार्थनिर्णयेलिङ्गमित्युक्त्या  
नोपक्रमादिवत्तात्पर्यानुमापकमित्युक्तं भवति ॥ अत एव लिङ्गं तात्पर्यनिर्णय इत्युक्तम् ॥  
तथाचानुव्याख्याने, “आगमार्थावसित्यर्था नियतव्याप्तयोऽखिलाः ॥ वाक्यं प्रकरणं स्थानं  
समाख्याचतथाविधा” इति ॥ तदिति ॥ अस्मदुक्तं पौर्वापर्यं बलाबलबीजं चेत्यर्थः ॥

(वाक्यार्थमुक्तावली)

श्रुत्यादीनां समवाये एकार्थनिष्ठत्वे परस्यानन्तरमुक्तस्यलिङ्गादेः पूर्वपूर्वापेक्षया दौर्बल्यमर्थ-  
प्रमापनांशे व्यवधानादिति सूत्रार्थः ॥ भाष्यकार इति ॥ भक्तिपादानुव्याख्यानकृदित्यर्थः ॥  
श्रुत्यादीनामागमार्थनिर्णायकत्वमिवोपक्रमादिनिर्णायकत्वमप्यस्तीत्याह ॥ श्रुतिलिङ्गेति ॥ यथा  
सर्वगतत्वाधिकरणे सर्वेषु भूतेष्वेतमेव ब्रह्मेत्याचक्षत इति विप्रतिपन्नसर्वगते श्रुताया ब्रह्मश्रुतेः  
वैश्वानरनये चात्मानं वैश्वानरमिति वैश्वानरे श्रुताया आत्मश्रुतेश्च यत्र यन्नामप्रयुज्यते बाधकाभावे  
स तन्नामवाच्य इति श्रुतित्वेनानुमापकत्वमित्यर्थः ॥ चन्द्रिकायां तु अत्र च श्रुतिः स्वनिर्णेतव्ये  
श्रुतित्वेनैव निर्णायका ॥ वाक्यादित्वनुमानत्वेन अत एव “वाक्यं प्रकरणं स्थानं समाख्याच  
तथाविधा,” इत्यनुव्याख्याने समाख्यावाक्यप्रकरणस्थानानिच उपपत्तिविशेषा इति  
प्रमाणलक्षणेच वाक्यादीनामेव लिङ्गतोक्ता ॥ न तु श्रुतेः ॥ लिङ्गस्य त्वनुमानत्वम-  
विप्रतिपन्नमिति न लिङ्गं तत्रोक्तमिति ॥ लिङ्गस्यानन्त इत्यादेः साक्षादेव देशकालगुणै-  
रपरिच्छिन्नत्वरूपविष्णुत्वव्याप्यधर्मोपस्थापकतयैव ज्ञापकत्वम् ॥ वाक्यमपि तम आसीदिति  
वाक्यशेषरूपं नासदासीदित्यारभ्य न परः किं च नासेत्यन्तोक्तसर्वाभावरूपविप्रतिपन्नार्थे श्रुतं  
स्वविरोधान्यथानुपपत्तिमुखेनाव्यक्तत्वस्वतन्त्रत्वादिरूपेण सर्वाभावे लिङ्गमिति ज्ञेयम् ॥  
वाक्यस्यपि व्याप्यधर्मोपस्थापकतया लिङ्गत्वमिति पक्षे विमेकर्णेति वाक्यं विप्रतिपन्नार्थनिष्ठं  
बोध्यम् ॥ उपक्रमोपसंहारयोरिति ॥ यथावैश्वानरनये सम्भवादिति सूत्रखण्डे कोनात्मा किं  
ब्रह्मेत्यादिश्रुतेः । उपक्रमानिश्चयकतया प्रकरणनिश्चयद्वारा विप्रतिपन्नार्थलिङ्गत्वं, प्रथमे  
श्रवणादित्यत्र आपः पुरुषवचसोभवन्तीत्युपसंहारनिश्चयद्वारेति ज्ञेयम् ॥ लिङ्गस्य तु द्युम्बादिनये  
प्रकरणादित्यत्र द्वेविधे इत्युक्तपरविद्याविषयत्वस्योपक्रमनिर्णयद्वाराप्राकरिणिकेशशब्दस्य  
विष्णुपरत्वे लिङ्गत्वम् ॥ सर्वगतत्वाधिकरणे सयोतो श्रुत इत्युपसंहारस्था श्रुतत्वादि-  
लिङ्गस्योपसंहारनिर्णयद्वारा वाक्यस्य, यथा अन्तर इत्यत्र कं ब्रह्म खं ब्रह्मेति वाक्यस्य  
ज्योतिर्दर्शनादित्यत्र कतम आत्मेति प्रश्नवाक्यस्य वेति बोध्यम् ॥ लिङ्गत्वमिति ॥ वैश्वानरो  
विष्णुः तत्प्रकरणपठितत्वात् इदं विष्णुप्रकरणं कोन आत्मेति तदुपक्रमवत्त्वात् ॥ अयं च  
विष्णूपक्रमः तत्श्रुतिघटितत्वादिति विप्रतिपन्नार्थलिङ्गत्वमित्यर्थः ॥ अन्यत्रेति ॥ साक्षाद्विप्रति-  
पन्नार्थादुपक्रमोपसंहाराभ्यां चान्यत्रेत्यर्थः ॥ यथा, प्राणस्तथानुगमादित्यत्र, ब्रह्मेमं  
पुरुषमित्यादिब्रह्मश्रुतेः, दहर इत्यत्र, अपहृतपाम्पत्वादिलिङ्गस्य, न संख्योपसंग्रहादित्यत्र,  
प्राणस्य प्राणमिति वाक्यशेषस्य, अत एवप्राण, इत्यत्र श्रीश्रुत इति वाक्यस्य वेति ज्ञेयम् ॥

(वाक्यार्थमुक्तावली)

यद्यप्युपक्रमोपसंहारश्रुत्यादेरपि प्रकरणनिश्चायकत्वमेव तथापि, उक्तरीत्या, उपक्रमादिनिश्चय-  
द्वारैव । अन्यत्र श्रुतश्रुत्यादेस्तु साक्षादेव प्रकरणनिश्चायकत्वमिति भेदः ॥ उपक्रमोप-  
संहारावपीति ॥ उपक्रमोपसंहारावपि, अन्यत्र श्रुतश्रुत्यादिना श्रुत्यर्थनिश्चये तस्मिन्नेवार्थे  
तात्पर्यातिशयज्ञापकावित्यर्थः ॥ यथाब्रह्मविदाप्रोतिपरमित्युपक्रमस्य, श्रुत्यादिनाऽनन्दमयस्य  
ब्रह्मत्वे निर्णीते तात्पर्यातिशयद्योतकत्वम् ॥ यथा सर्वत्रप्रसिद्धेत्यत्र, सर्वगतस्य ब्रह्मत्वे  
ब्रह्मशब्दादिना निर्णीते विवक्षितगुणेत्युक्तस्य श्रुत इत्युपसंहारस्य चेतिबोध्यम् ॥

ननु वैश्वानरस्यात्मानं वैश्वानरमित्यात्मशब्दादिना ब्रह्मत्वे निर्णीतेपि कोन आत्मा किं  
ब्रह्मेत्युपक्रमस्य प्रकरणनिश्चायकत्वं भाष्यटीकयोरुक्तमिति विरोध इति चेन्न ॥ तत्रात्मशब्देन  
स्मृतिसमाख्याया नार्थसिद्धिः पूर्वपक्षे श्रुतिसमाख्यादेर्भावादिति, शब्दादिभ्यः, इत्याक्षिप्ते  
असम्भवादित्युपक्रमोपन्यासादिति ज्ञेयम् ॥ अन्यथेति ॥ यथा द्युम्वादिनये 'द्वेविद्ये वेदितव्ये,  
इति परमेश्वरोपक्रमः अन्यमीशमित्यत्र चेशशब्दार्थो विष्णुरित्यत्र प्रकरणनिश्चायकः, यथाच,  
आनुमानिकनये प्रकरणादित्यत्र "तद्विष्णोः परमंपदमित्युपसंहारः" "अनाद्यनन्तं महतः परं  
ध्रुवमि"त्यादेर्विष्णुप्रकरणत्वनिश्चायक इति ज्ञेयम् ॥ समाख्यापीति ॥ यथा, पुरुषविधमपि-  
चैनमधीयत, इत्युक्तस्य, वैश्वानरस्य विष्णुत्वे, पुरुषसूक्तसमाख्या समाख्यात्वेनैवल्लिङ्गम् ॥  
अजस्यनाभावित्यत्र विप्रतिपन्नाजे साक्षादश्रुतायाः "परोदिवा पर एना पृथिव्या," परोदि-  
वेभिरित्यस्याः, "परोदिवा परएना पृथिव्यैतावतीत्यंभृणीसूक्तसमाख्यातु प्रकरणनिश्चायकत्वेन  
लिङ्गमित्यर्थः ॥ ननु प्राक् लिङ्गस्यानुमापकतयाऽर्थबोधकत्वात्तदानन्तर्यं वाक्यस्यानेकार्थ-  
कथनद्वाराऽर्थानुमापकत्वात्ततोपि दौर्बल्यमित्युक्तम् ॥ तद्युक्तम् ॥ अनेकार्थकथनद्वाराऽर्था-  
नुमापकत्वेन, वाक्यशेषादिरूपवाक्यस्य लिङ्गादवमजातीयत्वेऽनंत इत्याद्येकपदात्मकलिङ्गात्  
श्रीश्चत इत्याद्यनेकपदात्मकलिङ्गस्य भिन्नजातीयत्वप्रसङ्गेनात एवेत्यतिदेशानुपपत्तिरित्यत आह  
॥ लिङ्गवाक्ययोरिति ॥ लिङ्गस्य व्यापकस्यैकपदात्मकलिङ्गस्यानन्त इत्यादेः साक्षात्  
श्रुत्यैवासाधारणधर्मोपस्थापकत्वेन वाक्यस्य श्रीश्चत इत्यादेः असाक्षात्संसर्गमर्यादया साधारण-  
धर्मोपस्थापकत्वेनैव भेदः ॥ न तु प्राबल्यदौर्बल्यापादको जातिभेदः ॥ उभयोरप्यसाधारण-  
धर्मोपस्थापकत्वाविशेषात् ॥ उपस्थापने प्रकारवैचित्र्याप्रयोजकत्वात् ॥ तम आसीदित्यादि  
वाक्यशेषादिरूपवाक्यस्य स्वयमनेकार्थकथनद्वारा तमसः सत्त्वसंसर्गबोधं जनयित्वा स्वविरोधा-  
न्यथानुपपत्त्या अर्थानुमापकत्वादुभयविधलिङ्गाज्जात्यन्तरत्वं दुर्बलत्वं चेति भावः ॥ प्रकरणा-  
त्प्रबलं, लिङ्गादुर्बलं वाक्यं श्रीश्चत इत्यादिकमेवेति पक्षेतु लिङ्गवाक्ययोरित्यसावयमवतारः ॥

(वाक्यार्थमुक्तावली)

ननूभयोरप्यसाधरणधर्मोपस्थापकत्वाविशेषात् कथं भेद इत्यत आह ॥ लिङ्गवाक्ययोरिति ॥ असाधारणधर्मोपस्थापने प्रकरणवैचित्र्यात् लिङ्गवाक्ययोर्भेदः एकः कर्ता वर्तमान कालस्वार्थ-पाकक्रियां निवर्तयति पचत इति वाक्याख्यातपदयोः पाचकत्वलक्षणधर्मोपस्थापकत्वेऽपि अनेकार्थप्रतिपादनमन्तरासाक्षाद्धर्मोपस्थापकत्वमाख्यातस्य वाक्यस्य तु तद्वारेति यथाभेदः तथाप्रकृतेपीत्यर्थः ॥ अत्र वैदिकमुदाहरणमाह गोत्रेति ॥ प्रवक्षणाः पक्षानित्यादिवत् ॥ इत्यादौ यथा ॥ अनिर्णय एवेति ॥ न च “तयोः स्वभावो बलवानि”ति बहुत्वेन प्रबलापेक्षया स्वभावशब्दितजातेः प्राबल्यस्योक्तेः कथमनिर्णय इति वाच्यम् ॥ तत्र स्वभावपदेन जातिवदुपजीव्यत्वनिरवकाशत्वयोरपि व्याख्यातत्वेन लिङ्गानां निरवकाशतया, बहुतया च प्राबल्यम् ॥ श्रुतेरुक्तजात्या निरवकाशतया च प्राबल्यमिति अनिर्णय एवेति विवक्षितत्वात् । तस्यैव प्राणत्वोक्तेरिति ॥ तद्वैत्वं प्राणोऽभव इत्यत्र, यस्मान्नवदेवान् प्राणयः तस्मात्वं प्राणशब्दवाच्योऽभव इति प्राणशब्दवाच्यत्वोक्तेरित्यर्थः ॥ यद्यपि षट्प्रश्ने आत्मन एष प्राणोजायत इत्युक्तमुख्यप्राणस्यैवमेष इतरान् प्राणानिति परामर्शनात् ॥ वाजसनेये च, योयं मध्यमः प्राण इत्युक्तस्यायं वावशिशुर्योयं मध्यमः प्राणस्तस्य प्राण इति मध्यमप्राणस्य शिशुत्व, ब्रह्माश्रितत्वप्रतिपादनात् प्राणपदं प्रसिद्धपरमिति सिद्धम् ॥ तथापि भूमाधिकरणे पृथगुभयग्रहणे बाधकाभावादिति टीकोक्तरीत्यान्तर्यामिविवक्षया विष्णुपरत्वं बोध्यम् ॥ कुविदङ्गेत्यत्र वायोः सर्वदेवोपास्यत्वकथनात् तद्द्राव्येऽनवकाशितमित्यत आह वायुत्वमिति ॥ प्राणत्वोक्तेरित्यनेन वायुत्वोक्तेरित्युपलभ्यते ॥ अन्तर्नये आधिदैविकसर्वशब्दसमन्वयस्य उक्तत्वेन तस्यैव वायुत्वोक्तेरित्यर्थः ॥ यद्वा श्रुत्यन्तरे प्राणनिष्ठतयेति टीकाया षट्प्रश्नवाजसनेयारव्यश्रुत्यन्तर इत्यर्थः ॥ तयोः विषयवाक्यसमानोक्तित्वाभावेनासावकाशयितव्यत्वात् ॥ विषयवाक्ये प्राणापानमात्रव्यवस्थापकत्वस्य मध्यदेशगतत्वस्य चोक्तेः षट्प्रश्नवाजसनेयप्रोक्त इतरान्प्राणानिति सर्वप्राणनियामकत्वस्य योयं मध्यम इत्युक्त्या प्राणदासप्राणापेक्षया मध्यमत्वरूपावान्तरेष्वरत्वस्य चोक्त्या समानोक्तित्वाभावात् ॥ अतः श्रुत्यन्तर इति टीका अत्रापठित श्रुत्यन्तरपरतया योज्येति ज्ञेयम् ॥ अभ्युपगमवादेन सावकाशत्वोक्तिरिति बोध्यम् ॥

### तत्त्वसुबोधिनी

ॐ शब्दादेव प्रमितः ॐ ॥ तमात्मानं येनुपश्यन्ति धीराः तेषां सुखं शाश्वतमिति पूर्वत्र विष्णुज्ञानादेव मोक्ष इत्युक्तम् । तदयुक्तम् । विश्वेदेवा उपासते इत्यन्यस्यैव देवोपास्यत्वप्रतीतेः ।

(तत्त्वसुबोधिनी)

प्राप्तसमस्तैश्वर्याणां देवानां मोक्षादन्यार्थमुपासनायोगादन्यप्रार्थनायाश्च विष्णोः ज्ञाना-  
योगादिति पूर्वाक्षेपेण पूर्वपक्षोत्थानात् अनन्तरसङ्गतिः । प्रकृतिनिमित्तसाधारण्येन उभयत्र  
प्रसिद्धिमाह । अत्र प्रेरकत्वसाम्येनेति । अङ्गुष्ठमात्रः अङ्गुष्ठपरिमाणः आत्मनिहृदयमध्ये  
पुरुषस्तिष्ठति भूतभव्यस्य अतीतानागतस्य ईशानः प्रेरकः । ननु जिज्ञासासूत्रे जिज्ञास्यत्वमेवोक्तं  
न तूपास्यत्वम् । अत्र तु उपस्यत्वमुच्यत इति कथं तदाक्षेप इत्यत आह । जिज्ञासेति । कथं  
तयोः ऐक्यम् इत्यतो लक्षणैक्यादित्याह । श्रवणादिरूपेति । ननु ईशान शब्दस्य रुद्रे प्रसिद्धत्वात्  
सोपि किमिति न सन्देहकोटौ निवेशयत इत्यत आह । ईशान शब्दस्येति । उपलक्षणं चैतत् ।  
ईशान शब्दप्रवृत्तिनिमित्त प्रेरकत्वस्य रुद्रादौ साम्येपीत्यपि द्रष्टव्यम् । ऊर्ध्वं प्राणमुन्नयतीति  
श्रुतावन्वया प्रतीतेः यच्छब्दाध्याहृत्यान्वयमाह । यउन्नयति तमित्यन्वय इति । ऊर्ध्वं प्राणमिति  
वाक्येति । अनेन भाष्ये ऊर्ध्वं प्राणम् उन्नयतीत्यादि श्रुत्युदाहरणं पूर्वपक्षे लिङ्गज्ञापनार्थम् ।  
अन्यथा वामनमासीनमित्याद्येव उदाहरीयेत इत्युक्तं भवति । लिङ्गत्रयस्यापि वायुपरत्वमुपपा-  
दयति । यथेति । यथा सम्राट् राजा अधिकृतान् अधिकारिणः विनियुक्ते आज्ञापयति । कथं  
त्वम् एतान् ग्रामानधितिष्ठस्वेति एवमेव एष प्राणः इतरान् प्राणान् पृथक् पृथक्स्थाने सन्निधत्ते  
स्थापयतीत्यर्थः । वृधास इत्यस्यार्थमाह । ज्ञानादिति । कुविदित्यस्य कचिदित्युपपदं रहस्यस्थान  
इति तात्पर्यकथनम् । एवमुषसम् आवासयन्नित्यस्यापि बुद्धिमुत्थापयन्नित्युपपदकथनम् ।  
तद्विषयामकुर्वन्निति तात्पर्यकथनम् । अस्तु वामनश्रुतितस्तस्यापि ईशानस्य विष्णुत्वं कुत इत्यत  
आह । तस्याश्चेति । एष एव वामनिरेषहि सर्वाणि वामानि नयतीति श्रुत्यन्तरे योगस्य उक्तत्वेन  
“उपेन्द्रो वामनः प्रांशुः इति स्मृतेः आर्यप्रसिद्धेश्च महायोगरूढिसिद्धत्वमितिभावः । अत्र  
प्रमितपदमिति । श्रुतेः निरवकाशत्वरूपप्राबल्याभावे बहुलिङ्गबाधेन तत्प्रापितार्थविपरीतार्थ  
प्रमापकत्वं न स्यात् । यतः श्रुत्यस्यार्थस्य प्रमितत्वोत्तया श्रुतेः निरवकाशत्वमेव सूचितमित्यर्थः ।  
अनेनेति । श्रुतेः लिङ्गापेक्षयाबलवत्त्वकथनेनेत्यर्थः । अर्थनिर्णायकश्रुत्यादीनां क्रमेण लक्षणा-  
न्याह ॥ नाममात्रेणेत्यादिना । अत्र मात्रपदेन शुद्धयोगोव्यावर्त्यते । तथाच नाममात्रेणेत्यस्य  
केवलयौगिकशब्दभिन्नपदेनेत्यर्थः । तेन न योगरूढानां वामनादिशब्दानां श्रुतित्वहानिरिति  
द्रष्टव्यम् । असाधारणधर्म इति । असाधारणधर्मप्रतिपादकः शब्दः शब्दार्पितः असाधारणधर्म  
इत्यर्थः । न हि इहानुमानमात्रं लक्ष्यं तस्य वाक्यात् दुर्बलत्वात् । किन्तु श्रुतितो दुर्बलं  
वाक्याच्च प्रबलवैदिकं लिङ्गमिति भावः । निराकाङ्क्षपदानीति । पर्यवसिताकाङ्क्षपदानीत्यर्थः ।  
एकप्रमेयेति । स्थानेति व्याप्तिवारणाय एकप्रमेयप्रतिपादकेति । वाक्येति व्याप्तिवारणायानेकेति ।



(तत्त्वसुबोधिनी)

अनेकाक्षरात्मकपदादावतिव्याप्तिपरिहाराय वाक्येत्युक्तम् । अनेकप्रमेयेति ॥ प्रमाकरणे अतिव्याप्तिपरिहारार्थम् अनेकप्रमेयप्रतिपादकेत्युक्तम् । विरुद्धार्थशास्त्रयोः मिलितयोः स्थानत्वपरिहारार्थम् एकार्थतात्पर्ययुक्तमिति । समानोक्तिरिति । निर्णीतस्थल इत्युपस्कृतव्यम् । तेन विप्रतिपन्नप्रकरणादिगतसमानोक्तेः समाख्या त्वव्यवच्छेदः । साक्षादर्थधीजनकत्वादिति । व्याप्त्यादिप्रतिपादनद्वारमन्तरेणागमत्वया विप्रतिपन्नार्थधीजनकत्वादित्यर्थः । अनुमापकतयेति । व्याप्त्यर्थप्रतिपादनद्वारेत्यर्थः । यथात्रैव योयं मध्यमः इति मध्यमपदस्य मध्यमत्वरूप व्याप्यप्रतिपादनद्वारेणानशब्दोक्तस्य वायुत्वनिश्चायकत्वम् । तदानन्तर्यमिति । ततो दुर्बलमित्यर्थः । यथात्रैव वामनश्रुतितोमध्यमत्वादिलिङ्गानाम् अनेकार्थकथनद्वारेति । यथा सर्वाणि हवा इमानि भूतानि आकाशादेव समुत्पद्यन्ते इति वाक्यस्य भूताद्यनेकार्थप्रतिपादनद्वारा भूतकारणत्वरूपे व्याप्यप्रतिपादकत्वेन आकाशपदोक्तस्य भूताकाशत्वानुमापकत्वम् । ततोऽपि दौर्बल्यमिति । तल्लिङ्गादित्यत्रैव अनन्तत्वादिलिङ्गात् वाय्वादिभूतकारणतया व्याप्यार्थकस्य सर्वाणि हवा इमानि भूतानि आकाशादेव समुत्पद्यन्ते इति वाक्यस्य । बह्वर्थपरत्वेनेति । यथा मूर्धानन्दिव इत्यग्निप्रकरणस्य देवमुखत्वयज्ञनाभित्वाद्यग्निज्ञापकबह्वर्थप्रतिपादनत्वेन ज्योतिःशब्दोक्तस्याग्नित्वानुमापकत्वम् । तदवमतेति । यथा ज्योतिश्चरणाभिधानात् इत्यत्रैव कर्णादिविदूरत्वलिङ्गप्रतिपादकविमेकर्णेति वाक्यादुदाहृताग्निप्रकरणस्य दौर्बल्यम् । अतिबह्वर्थकथनेति । यथा षट्प्रश्नोपनिषत्स्वरूपस्थानस्य बह्वर्थकत्वेन अनेकप्रकरणार्थधीपूर्वकम् इदं स्थानं विष्णुपरमिति यत्ज्ञानं तत्पूर्वं स्थानान्तर्गतस्यैवमेवैषप्राण इति वाक्यस्य स्थानानुगुणार्थकत्वमेव वक्तव्यमिति तद्वाक्यगतप्राणशब्दोक्तस्य विष्णुत्वानुमापकत्वम् । ततोपिदौर्बल्यमिति । यथा स्वस्यैवस्थानस्य भगवत्कृत एव प्राणोजायत इत्यादि खण्डरूपान्मुख्यप्राणधर्मप्रतिपादकत्वं तत्प्रकरणात् । सादृश्यमात्रेणेति । यथा अन्नमयप्राणमयमनोमयविज्ञानमयानन्दमया मेशुद्भयन्तामिति कोशपरसमाख्याया अत्रोक्तमेव स्थानान्तरस्थविप्रतिपन्नवाक्येनापि बोध्यमित्येव स्थलद्वयानुसन्धानपूर्वकतत्सादृश्यत्वादि अन्ततदर्थपरमित्येवं सादृश्यमात्रेण । एतमन्नमयमात्मानमुपसङ्गम्य एतमन्नमयमात्मानमुपसङ्गामतीत्यन्नमयशब्दोक्तस्य कोशत्वानुमापकत्वम् । यथा वा स्मर्यमाणमनुमानं स्यादिति सूत्रोपात्तायाः “अहं वैश्वानरोभूत्वाप्राणिनां देहमाश्रितः इति समाख्याया वैश्वानरस्य विष्णुत्वानुमापकत्वम् । ततोऽपि दौर्बल्यमिति । यथा ब्रह्मविदाप्रोति परं भृगुर्वैवारुणिः इति विष्णुधर्मरूपप्रतिपादकतया विष्णुस्थानात् उदाहृतसमाख्याया इति द्रष्टव्यम् । पूर्ववदिति ।



(तत्त्वसुबोधिनी)

समन्वयाधिकरणोक्तोपक्रमादिवदित्यर्थः । इत्यादीत्यादिपदेन निरवकाशात् एकस्मात् बहुत्वेन प्रबलस्य सावकाशस्य दौर्बल्यमित्यस्य ग्रहणम् । ननु तर्हि सावकाशत्वनिरवकाशत्वे एव बाध्यबाधकत्वोपयोगिनी न श्रुत्यादित्वम् इत्यतः सावकाशत्वादिरहितश्रुत्यादीनां जातिकृत-प्राबल्यदौर्बल्यनिमित्तको बाध्यबाधकभाव इत्यभिप्रेत्यैव आगमनिर्णय इत्येतद्व्याचष्टे । विरुद्ध-तैषामिति । अनेनैवागमनिर्णय इत्यस्य पूर्वपूर्वं बलीय इत्यागमनिर्णय इत्यन्यथाप्रतीतिः निरस्ताभवति । श्रुतिलिङ्गवाक्यानामिति । यथा एष सर्वेषु भूतेषु एवमेव ब्रह्मेत्येवाभिविमानमात्मानं वैश्वानरम् इत्यादौ च विप्रतिपन्नसर्वगतवैश्वानरादिनिष्ठब्रह्मात्मशब्दादेः । यथा च आकाशः परायणं स एव परोवरीयान् उद्गीथः स एषोऽनन्तः इत्यत्र य एषोऽतरिक्षिणि पुरुषो दृश्यत एष आत्मेति होवाच एतदमृतमभयमेतद्ब्रह्मेत्यादौ च विप्रतिपन्नाकाशचक्षुरन्तस्थगतानन्तत्वामृतत्वादेः । यथा विमेकर्णेत्यत्र यं पृथिवी न वेद इत्यादौ च विप्रतिपन्नज्योतिरन्तर्यामिनिष्ठस्य उदाहृतवाक्यस्य इति ज्ञेयम् । उपक्रमोपसंहारयोरिति । यथा वैश्वानर इत्यत्र कोनु आत्मा किं ब्रह्म इत्युपक्रमादिश्रुतेः । यथा च प्रथमे श्रवणादित्यत्र इति तु पञ्चम्यामाहुतावापः पुरुषवचसोभवन्तीत्युपसंहारस्थबहुश्रुतेः लिङ्गस्य । यथा आत्मावा इदमेवाग्र आसीत् इत्यत्र एष तपतीत्याद्युपक्रमवाक्योक्तसूर्यस्थितलिङ्गस्य सर्वत्र प्रसिद्धेत्यत्र सयोतो श्रुत इत्युपसंहारस्य श्रुतत्वादिलिङ्गस्य वाक्यस्य तु यथा अन्तर इत्यत्र कं ब्रह्म खं ब्रह्म इत्युपक्रमस्थ वाक्यस्य । प्राणस्तथेत्यत्र तावा एता सर्वा क्रचः इत्यादेः उपसंहारस्य वाक्यस्य । अन्यत्र चाह इति । विप्रतिपन्नार्थप्रतिपादवाक्योपसंहारेभ्योऽन्यत्रेत्यर्थः । यथा प्राणस्तथेत्यत्र ब्रह्मेमं पुरुषम् इत्यादि ब्रह्मश्रुतेः । दहर इत्यत्र य आत्मा अपहतपाप्मेत्यादिलिङ्गस्य । अत एव प्राण इत्यत्र श्रीश्चतेलक्ष्मीश्च ते पत्न्यौ इत्यादि वाक्यस्येति द्रष्टव्यम् । उपक्रमोपसंहारावपि उपक्रमोपसंहाराभ्यामन्यत्र श्रुतौ श्रुत्यादिना अर्थनिश्चये सति तस्मिन्नेवार्थतात्पर्यातिशयज्ञापकावित्यर्थः । यथा अत्ताचरेत्यत्र अत्तुः ब्रह्मत्वे सर्वात्तृत्वादिना निर्णीतेनैवेह किं चाग्र आसीदित्युपक्रमः । यथा च सर्वत्रेत्यत्र सर्वगतस्य ब्रह्मत्वे ब्रह्मशब्दादिना निर्णीते सयोत इत्युपसंहार इति बोद्धव्यम् । अन्यथाप्रकरणेति । यथा द्युम्बाद्यधिकरणे प्रकरणादित्यत्र द्वेविधे इति परमेश्वरोपक्रमः । अन्यमीशमित्यत्रापि तस्यैव प्रकृतत्वनिश्चायकः । यथा वा अनुमानाधिकरणे प्रकरणादित्यत्र तद्विष्णोः परममित्युपसंहारः अनाद्यनन्तमित्यादेः विष्णु-प्रकरणत्वनिश्चायक इति ज्ञेयम् । समाख्यापीति । यथा पुरुषविधमित्यत्र शीर्ष्णोरित्यादि पुरुषसूक्तोक्तिसमाना साक्षाद्विप्रतिपन्नवैश्वानरनिष्ठा वैश्वानरस्य मूर्ध्वेत्याद्युक्तिः ।

(तत्त्वसुबोधिनी)

अन्यथाप्रकरणेति । यथापरोदिवा पर एनापृथिवी एतावतीत्यंभ्रणीसूक्तोक्तिरिति द्रष्टव्यम् । ननु परोवरीयानुद्गीथोनन्त इत्यादिलिङ्गस्य श्रीश्च तेलक्ष्मीश्च पत्न्यौ इत्यादि वाक्यस्य विप्रतिपन्नार्थ-वाक्यप्रतिपादकत्वविशेषात् कथं लिङ्गवाक्याभाव इत्यत आह । लिङ्गवाक्ययोरिति । अनेकार्थ-प्रतिपादनमन्तरा व्याप्यप्रतिपादकत्वं साक्षात्त्वलिङ्गस्य तद्वारा विप्रतिपन्नार्थव्याप्यप्रतिपादकत्वं वाक्यस्य साक्षात्त्वमिति बोद्धव्यम् । तथाच लक्षणवाक्ये व्याप्यार्थकं पदं लिङ्गं तदर्थकानि निराकाङ्क्षपदानि वाक्यमिति विवक्षितमिति भावः । तदेवोदाहरणमुखेन दर्शयति । गोत्रभि-दमिति । तत्करणस्य जप्येत्यादाविवोदाहरणार्थत्वमिति भावः । यद्वालिङ्गद्विविधम् । एक पदात्मकम् अनेकपदात्मकं चेति । नन्वेकपदात्मकस्य लिङ्गस्य वाक्यस्य च कथं भेदः द्वयोरपि अनेकपदात्मकत्वाविशेषादित्यत आह । लिङ्गवाक्ययोरिति । यत्र वाक्यार्थोव्याप्यरूपः तदेव वाक्यस्य असाक्षत्वमिति बोद्धव्यम् । एतदेवोदाहरणमुखेनाह । गोत्रभिदमिति । यथानयोः लिङ्गयोः साक्षात् असाक्षत्वेनभेदः तथाप्रकृतयोः लिङ्गवाक्ययोरपि भेद इत्यर्थः । तथाचात्र लिङ्गवाक्ययोः भेदोलिङ्ग एव दृष्टान्तिते नतु लिङ्गवाक्ये इति भावः । अत एव इत्यादिवदिति वत्करणम् । अनेकपदात्मकस्यापि असाधारणधर्मस्य लिङ्गत्वं सूत्रतद्भाष्यतट्टीकादौ सर्वत्रोक्त-मिति भावः । ननु भाष्योक्तदिशा प्राणशब्दस्य विष्णुवाचकत्वेनैवैष प्राणोऽयं मध्यमः प्राण इति प्राणशब्दोपेतवाक्योक्तप्राणव्यवस्थापकमध्यमत्वयोः विष्णाववकाशसिद्धावपि वायुशब्दो-पेतकुविदङ्गेति वाक्योक्तसर्वदेवोपास्यत्वलिङ्गस्य कथं विष्णाववकाशस्थितेरित्यत आह । वायुत्वमिति ॥ प्राणत्वोक्तेरिति अत्र प्राणत्वपदेन वायुत्वमुपलक्ष्यत इत्यर्थः ।

### वाक्यार्थविवरणम्

ननु वायोर्मोक्षार्थं देवोपास्यत्वं नोच्यते किं नामैश्वर्यादिप्रयोजनान्तरार्थमिति चेत्तत्राह । न हीति । वायोः मोक्षदातृत्वे प्राप्ते किं पूर्वपक्षे फलमित्यत आह ॥ तथा चेति ॥

### वाक्यार्थमञ्जरी

अङ्गुष्ठमात्र इति ॥ हृद्यवकाशापेक्षयाङ्गुष्ठपरिमाणः भूतभव्यस्य अतीतानागतस्य ईशानः प्रेरकः पुरुषः आत्मनि देहमध्ये हृद्गुहायान्तिष्ठतीत्यर्थः ॥ ऊर्ध्वमिति ॥ योहरिः प्राणवायुं मुख्यप्राणस्वरूपम् ऊर्ध्वभागं प्रापयति अपानं मुख्यावायुरूपं प्रत्यक् अधः अस्यति क्षिपति तं हृदयमध्ये आसीनं सन्तं वामनं सौन्दर्यनेतृत्वेन तच्छब्दवाच्यं भगवन्तं सर्वे देवा उपासत

(वाक्यार्थमञ्जरी)

इत्यर्थः । नन्वत्र उपास्यत्वमेवोच्यते न जिज्ञास्यत्वमित्यत आह ॥ जिज्ञासोपासनयोरिति ॥ श्रवणादीति ॥ नन्विदमयुक्तं युक्तिभिरनुचिन्तनरूपमननस्य त्वविचाररूपत्वे औपदेशिक-वाक्यार्थग्रहणरूपश्रवणस्याखण्डस्मृतिरूपनिदिध्यासनस्य च विचाररूपत्वाभावात् । न च श्रवणमादिष्यस्य मननस्य तच्छ्रवणादीत्यतद्गुणसंविज्ञानबहुव्रीहिणा मननस्यैव विचाररूपत्वमुक्तमिति वाच्यम् । तथासति श्रवणादित्रितयस्यापि विचारापरपर्यायोपासनत्वप्रतिपादकवाक्योदाहरणासङ्गतिः । तच्च श्रवणमनननिदिध्यासनरूपा जिज्ञासैवेत्युक्तमिति वक्ष्यमाणविरोधाच्चेति चेन्न । अत्र विचारपदेनाजहत्स्वार्थलक्षणयौपदेशिकवाक्यार्थग्रहणमखण्डस्मृतिश्चगृह्यते । शक्यसम्बन्धश्च तज्जनकत्वात्स्मृतेश्च तज्जन्यत्वाज्जन्यजनकभावः तथाच श्रवणमनननिदिध्यासनापरपर्यायौपदेशिकवाक्यार्थग्रहणमखण्डस्मृतिरूपाजिज्ञासेति लभ्यत इति न कोपिदोषः । यदाहुरनुव्याख्याने । अत्र शास्त्राभ्यासशब्देनोपदिष्टशास्त्रार्थज्ञानरूपश्रवणं युक्तिभिस्तदनुचिन्तनरूपं मननं चोच्यते । ध्यानमखण्डस्मृतिः । धारणाखण्डस्मृतिः । यथाहुः ‘खण्डस्मृतिर्धारणा स्यादखण्डाध्यानमुच्यते’ इति । आदिपदेनप्राणायामादि ॥ प्रसिद्धावपीति ॥ ईश्वरः सर्व ईशान इत्यादावित्यर्थः । श्रुतावन्वयाप्रतीतेर्यत्तच्छब्दाध्याहरेण तं दर्शयति ॥ उन्नयतीति ॥ व्यवस्थापकत्वेनेति ॥ नियोजकत्वेत्यर्थः ॥ यथेति ॥ यथालोके सम्राट् सार्वभौमोधिकृतान्नियोगिनः विनियुक्ते व्यवस्थापयति । कथं त्वमेतान्पाटलीपुत्रादीन् ग्रामानधितिष्ठस्व तदाधिपत्ये तिष्ठस्व । त्वमेतान्कौशांबिप्रभृतीन् ग्रामानधितिष्ठस्वेति । एवमेवैष मुख्यप्राणः इतरान् भिन्नानात्मजातत्वादुपचारेणात्मविभागान् प्राणान्वायून्पृथग्पृथगेव हृदयगुहास्थानेषु सन्निधत्ते संस्थापयति ॥ स्वयं च तत्र तत्प्रवर्तकतया प्राणादिरूपोवतिष्ठत इत्यर्थः ॥ अथेममिति ॥ अथेतरदेवानां श्रमप्राप्त्यनन्तरं प्रजापतिर्योयं मध्यमप्राणस्तमिममेव नाप्रोद्ब्रह्मणोवायु समशक्तित्वात्तन्नापेत्यर्थः । प्राणशब्दवाच्येषु विष्णोरुत्तमत्वादन्येषामधमत्वाद्वायोर्मध्यमत्वान्मध्यम इत्युक्तम् । अभ्युपगमात्सिद्धान्तिभिः ॥ अबाधादिति ॥ अत्रविष्णोर्जिज्ञास्यत्वनिषेधेपि अन्यत्रानिराकरणादिति भावः । न देवा मोक्षार्थं वायूपासांकुर्वन्ति येन तस्यमोक्षदातृत्वं स्यात्किंत्वैश्वर्यादिप्रयोजनांतरायेत्यत आह ॥ नहीति ॥ कुविदंगनमसायेवृधासः पुरादेवा अनवधास आसन् । ते वायवे मनवे बाधिताया-वासयन्नुषसंसूर्येणेति मन्त्रं व्याचष्टे ॥ अङ्गेत्यादिना ॥ कुविदित्यस्य प्रतिपदं कचिदिति रहस्यस्थान इति तात्पर्यकथनं बाधितायेत्यस्य संसार इत्यादि उषसमित्यस्य बुद्धिमिति ॥ ॐ शब्दादेव प्रमितः ॐ ॥ ईशानोविष्णुरेव प्रमितः मध्ये वामनमिति वामनशब्दादित्यर्थः ॥

(वाक्यार्थमञ्जरी)

महायोगरूढीति ॥ एष उ एव वामनिरेष एव हि भामनिरेष हि सर्वाणि वामानि नयतीति वामनिवामनशब्दयोरेकार्थत्वेन महायोगस्य सवामनः स भामनः उपेन्द्रो वामनः प्रांशुरिति रूढेश्वसत्वादिति भावः । अनेन श्रुतेः प्राबल्यनिरूपणेन । निर्देशः वस्तुप्रतिपादकशब्दः । यथा वामनमित्यादि अत्र केवलयौगिकशब्दव्यावृत्त्यर्थं मात्रपदम् । तेन योगरूढानां वामनादि-शब्दानां श्रुतित्वहानिरिति ध्येयम् ॥ असाधारणधर्म इति ॥ यथामध्यमत्वादि ॥ निराकाङ्क्ष-पदानीति ॥ पर्यवसिताकाङ्क्षापदानीत्यर्थः । यथा सर्वाणि हवा इमानि भूतानि आकाशादेव समुत्पद्यन्त इति ॥ एकप्रमेयेति ॥ यथा अग्निरूपैकार्थप्रतिपादकं मूर्धानन्दिव इत्यादि । अत्र स्थानेति व्याप्तिवारणायैकप्रमेयप्रतिपादकेति । वाक्येति व्याप्तिवारणायानेकेति । अनेका-क्षरपदादावतिव्याप्तिवारणाय वाक्येत्युक्तम् ॥ अनेकप्रमेयेति ॥ यथाविष्णौ तात्पर्योपेतानेकार्थ प्रतिपादकषट्प्रश्नोपनिषदादि । अत्र प्रकरणव्यावृत्त्यर्थमनेकप्रमेयप्रतिपादकमिति । विरुद्धार्थयोः शास्त्रयोर्मिलितयोः स्थानत्वव्यावृत्त्यर्थम् एकार्थतात्पर्ययुक्तमित्युक्तम् ॥ समानोक्तिरिति ॥ निर्णीतस्थल इत्युपस्कृतव्यम् । तेन विप्रतिपन्नप्रकरणादिगतसमानोक्तेः समारख्यात्वव्यवच्छेदः । यथा स वा एष इत्यादिनोक्तान्नमयादिष्वकस्यान्नमयप्राणमयमनोमयविज्ञानमयानन्दमया मे शुद्धंतामित्यत्रोक्तिः । इदानीं प्राबल्यादिनिरूपयति । तत्रेत्यादिना ॥ साक्षादर्थधीजनकत्वादिति ॥ व्याप्त्यादिप्रतिपादनद्वारमन्तरेणागमतयाऽविप्रतिपन्नार्थधीजनकत्वादित्यर्थः । यथा वामन श्रुतिश्रवणमात्रेणेशानस्य विष्णुप्रतिपत्तिः ॥ अनुमापकतयेति ॥ व्याप्त्यादिप्रतिपत्तिद्वारेत्यर्थः । यथा मध्यमपदस्य मध्यमत्वरूपव्याप्यप्रतिपादनद्वारेणानस्यवायुत्वनिश्चायकत्वम् । तदानन्तर्यम् ॥ ततो दौर्बल्यं यथात्र वामनश्रुतितोमध्यमत्वादिलिङ्गानां दौर्बल्यम् ॥ अनेकार्थकथनद्वारेति ॥ यथा सर्वाणि हवेत्यस्य भूताद्यनेकार्थप्रतिपादनद्वारा भूतकारणत्वरूपव्याप्यप्रतिपादकत्वेना-काशपदोक्तस्य भूताकाशानुमापकत्वम् ॥ ततोपिदौर्बल्यमिति ॥ यथापरोवरीयस्त्वानन्त-त्वादिलिङ्गापेक्षया सर्वाणि हवेति वाक्यस्य दौर्बल्यम् । बह्वर्थपरत्वेनेति ॥ यथा मूर्धानन्दिव इत्यस्य देवमुखत्वयज्ञनाभित्वाद्यग्निज्ञापकबह्वर्थप्रतिपादकत्वेन ज्योतिर्हृदयाहितेति ज्योतिः शब्दस्याग्नित्वानुमापकत्वम् ॥ तदवमतेति ॥ यथोदाहृतप्रकरणस्य कर्णादिविदूरत्वलिङ्ग-प्रतिपादकविमेकर्णा इति वाक्यादौर्बल्यम् ॥ अतिबह्वर्थकथनेनाभिप्राय इति ॥ यथाषट्-प्रश्नोपनिषद्रूपस्थानस्य बह्वर्थानेकप्रकरणार्थपूर्वकविष्णुपरस्थानगतः एषः प्राण इति वाक्यस्य तत्परत्वेनैतद्व्याक्यस्थप्राणशब्दस्यापि विष्णुपरत्वानुमापकत्वम् ॥ ततोपि दौर्बल्यमिति ॥ यथास्यैव स्थानस्य भगवन् कुत एष प्राणोजायत इति खण्डरूपान्मुख्यप्राणधर्मप्रतिपादकत्वेन

(वाक्यार्थमञ्जरी)

मुख्यप्राणप्रकरणादौर्बल्यम् । सादृश्यमात्रेणेति ॥ यथान्नमयप्राणमय इति कोशसमाख्यायास्तत्सदृशत्वादिदंतदर्थकसादृश्यमित्येवंरूपसादृश्यमात्रेणैतमन्नमयमात्मानमुपसंक्रामतीत्याद्यन्नमयादिशब्दोक्तस्य कोशत्वानुमापकत्वम् ॥ ततोपि दौर्बल्यमिति ॥ यथा ब्रह्मविदाप्रोति परं भृगुर्वैवारुणिरिति विष्णुधर्मप्रतिपादकतया विष्णुस्थानादुदाहृतसमाख्यानादौर्बल्यम् । नन्वेवं लिङ्गादेः श्रुत्यादेः सकाशादौर्बल्ये कथमाकाशस्तल्लिङ्गादित्यादौ लिङ्गादिना श्रुत्यादेर्बाध इत्यत आह ॥ अत्रापीति ॥ पूर्ववदिति ॥ समन्वयाधिकरणोक्तोपक्रमादिवदित्यर्थः । इत्यादीत्यादिपदेन निरवकाशादेकस्माद्बहुत्वेन प्रबलस्य सावकाशस्य दौर्बल्यमित्यस्य ग्रहणम् । निरवकाशत्वादिरहितश्रुत्यादावेव जातिकृतप्राबल्यादिकमिदं प्रदर्शितमिति भावः । समवाये संमेलने । ननु श्रुतिलिङ्गेति वाक्यानुसारेण समाख्यायाः वाक्यप्रकरणाभ्यां प्राबल्यं किं नाश्रितमित्यत आह ॥ न चेति ॥ उदाहृतवाक्यानुक्तं स्थानं किमर्थं सूच्यत इति शङ्कापरिहारं सूचयन्नेव स्वोक्तक्रमसाधकजैमिनिसूत्रानुव्याख्याने क्रमेणोदाहरति ॥ श्रुतिरित्यादिना ॥ विरुद्धानां श्रुत्यादीनां समवाये सति परदौर्बल्यम् । परेषामुत्तरोक्तानां दौर्बल्यम् । कुतः तेषां तत्र श्रुतेः साक्षादित्यादिनोक्तरीत्या विलंबेनार्थसाधकत्वादिति जैमिनिसूत्रार्थः । ननु श्रुत्यादेः किं श्रुत्यादित्वेनसाक्षादवयवार्थनिश्चायकत्वमुतोपक्रमादिनिश्चायकत्वेन परंपरया वा नाद्यः कचित्परंपरयापि हेतुत्वात् । न द्वितीयः कचित्साक्षादपि हेतुत्वादिति अतोत्रनियमो न विवक्षित इत्याशयेनाह ॥ श्रुतिलिङ्गवाक्यानामित्यादिना इत्यादिवदित्यन्तेन ॥ यथात्मानं वैश्वानरमित्यत्र विप्रतिपन्नवैश्वानरगतात्मश्रुतेर्विष्णुत्वनिश्चायकत्वम् । यथाचाकाशः परायणं स एष परोवरीयानित्यत्र विप्रतिपन्नाकाशगतपरोवरीयस्त्वलिङ्गस्य विष्णुत्वनिश्चायकत्वम् । यथा च विमेकर्णापतयतोविचक्षुर्विदंज्योतिरिति प्रतिपन्नज्योतिर्निष्ठोदाहृतवाक्यस्य विष्णुत्वनिश्चायकत्वम् ॥ उपक्रमोपसंहारयोः श्रुतत्वं इति ॥ यथा कोनात्मेत्युपक्रमे श्रुतात्मश्रुतेरुपक्रमस्य विष्णुपरत्वनिश्चायकतया वैश्वानरमुपास्त इत्युक्तवैश्वानरस्य विष्णुत्वनिश्चायकत्वम् । यथा च पञ्चम्यामाहुतावाप इत्युपसंहारे श्रुतापश्रुतेरुपसंहारस्य भूतपरत्वनिश्चायकतया श्रद्धांजुहतीत्यत्र श्रद्धाशब्दस्य भूतपरत्वनिश्चायकत्वम् । यथा च य एष तपतीत्युपक्रमे श्रुतसूर्यस्थत्वलिङ्गस्योपक्रमस्य विष्णुपरत्वनिश्चायकतया आत्मावा इदमेक एवेत्युक्तात्मनोविष्णुत्वनिश्चायकत्वं यथा च सयोऽतोऽश्रुत इत्युपसंहारे श्रुताश्रुतत्वलिङ्गस्योपसंहारस्य विष्णुपरत्वनिश्चायकतया यएषोन्तरक्षिणिपुरुष इत्युक्तचक्षुरन्तस्थस्य विष्णुत्वनिश्चायकत्वम् । यथा च कं ब्रह्म खं ब्रह्मेत्युपक्रमे श्रुतवाक्यस्योपक्रमस्य विष्णुपरत्व

(वाक्यार्थमञ्जरी)

निश्चायकत्वेनांतरक्षिणीत्युक्तस्य विष्णुत्वनिश्चायकत्वम् । यथा च तावा एताः सर्वा ऋच इत्युपसंहारे श्रुतवाक्यस्योपसंहारस्य विष्णुपरत्वनिश्चायकतया चक्षुर्मनोवाक्प्राण इत्युक्तप्राणस्य विष्णुत्वनिश्चायकत्वम् ॥ अन्यत्रेति ॥ विप्रतिपन्नार्थप्रतिपादकवाक्योपक्रमोपसंहारेभ्यो-  
न्यत्रेत्यर्थः । यथा ब्रह्मेमं पुरुषमिति प्रकरणे श्रुतब्रह्मश्रुतेः प्रकरणस्य वैष्णवत्वनिश्चायकतया मनोवाक् प्राण इत्युक्तप्राणस्य विष्णुत्वनिश्चायकत्वम् । यथा चापहतमाप्मेति प्रकरणे श्रुतापहतमाप्मेति प्रकरणे श्रुतापहतपाप्मत्वलिङ्गस्य प्रकरणस्य वैष्णवत्वनिश्चायकतया दहरेस्मिन्नन्तर आकाश इत्युक्ताकाशस्य विष्णुत्वनिश्चायकत्वं यथा च श्रीश्वतेलक्ष्मीश्च पत्न्याविति प्रकरणे श्रुतस्यास्य वाक्यस्य प्रकरणस्य वैष्णवत्वनिश्चायकतया तद्धेतुत्वं प्राण इत्युक्त प्राणस्य . विष्णुत्वनिश्चायकत्वमिति यद्यपि श्रुत्यादिना अर्थनिश्चयदशायामुपक्रमोपसंहारे श्रुतश्रुत्यादेरपि प्रकरणनिश्चायकत्वं तथापि तत्र साक्षादन्यत्र परंपरयेति भेदः । प्रसङ्गात्पूर्व-  
मनुक्तत्वेनावश्यकत्वाच्चाह ॥ उपक्रमोपसंहारावपीति ॥ उपक्रमोपसंहारावपि उपक्रमो-  
पसंहाराभ्यामन्यत्र श्रुतश्रुत्यादिनार्थनिश्चये सति तस्मिन्नेवार्थे तात्पर्यज्ञापकावित्यर्थः । यथा सर्वं वा अत्तीति तददितेरित्युक्तात्तुः सर्वात्तुत्वलिङ्गेन विष्णुत्वनिश्चयेसति नैवेह किं च नाग्र आसीदित्युपक्रमस्य अतुर्विष्णुत्वनिश्चायकत्वं यथा च सर्वेषु भूतेष्वेतमेव ब्रह्मेत्याचक्षत इत्युक्त सर्वगतस्य ब्रह्मश्रुत्या विष्णुत्वनिश्चये सति स योतोऽश्रुत इत्युपसंहारस्य सर्वगतस्य विष्णुत्व-  
निश्चायकत्वम् ॥ अन्यथाप्रकरणेति ॥ यथा द्वेविद्येवेदितव्य इति विष्णूपक्रमस्यान्यमीशमित्यस्य विष्णुप्रकरणत्वनिश्चायकत्वम् । यथा च तद्विष्णोः परमं पदमिति विष्णूपसंहारस्य अनाद्यनन्तं महतः परं ध्रुवमित्यादेर्विष्णुप्रकरणत्वनिश्चायकत्वम् ॥ समाख्यापीति ॥ यथा चक्षोः सूर्यो अजायतेति पुरुषसूक्तोक्तिसमाख्यानात्साक्षाद्विप्रतिपन्नवैश्वानरनिष्ठा चक्षुर्विश्वरूप इत्याद्युक्ति-  
वैश्वानरस्य विष्णुत्वनिश्चयिका ॥ अन्यथेति ॥ यथापरोदिवापर एनापृथिव्यैतावतीमहिना संबभूवेत्यंभ्रणीसूक्तोक्तिसमाना अजस्य नाभाविति विप्रतिपन्नार्थे साक्षादश्रुता परोदिवापर एना पृथिव्यापरोदेवेभिरित्युक्तिः । ननु परोवरीयांनुद्रीथोनन्त इत्यादिलिङ्गस्य श्रीश्वते लक्ष्मीश्च पत्न्यावितिवाक्यस्य च विप्रतिपन्नार्थव्याप्यप्रतिपादकत्वाविशेषात्कथं लिङ्गवाक्यभाव इत्यत आह ॥ लिङ्गवाक्ययोरिति ॥ अनेकार्थप्रतिपादनमन्तरा व्याप्यप्रतिपादकत्वलिङ्गस्य साक्षात्त्वम् । तद्वारातत्प्रतिपादकत्वं वाक्यस्य साक्षात्त्वम् । यथा च लक्षणवाक्ये व्याप्यार्पकपदं लिङ्गम् । तदर्थकाणि लिङ्गानि निराकाङ्क्षापदानि वाक्यमिति विवक्षितमिति भावः । तदेवोदाहरणमुखेन क्रमेण दर्शयति ॥ गोत्रभिदमिति ॥ पर्वतभेत्तारमित्यर्थः । इन्द्रलिङ्गमिदम् ॥ प्रवक्षणा इति ॥

(वाक्यार्थमञ्जरी)

वज्री पर्वतानां प्रवक्षणाः पक्षान् अभिनत् बिभेदेत्यर्थः । इदमिन्द्रपरवाक्यम् । विष्णाव-  
वकाशत्वादिति ॥ प्राणनियामकत्वस्यान्तर्यामिनयन्यायेन सर्वनियामके हरौ युक्तत्वात् । मध्यम  
इति मध्यम शब्दस्योर्ध्वप्रत्यक् शब्दसहोक्तस्य मध्यदेशवाचित्वेन मध्यमोक्त्यभावेन मध्यदेशाव-  
स्थानस्य विष्णावपि सम्भवात् । सर्वदेवोपास्यत्वस्यापि सर्वजिज्ञासापरपर्यायस्य हरौ दहर न ये  
सिद्धत्वादिति भावः । श्रुत्यन्तरेण सम्राडित्यादिना । प्राणशब्दोपेतयोः सम्राडथेति  
श्रुत्योर्विष्णुपरत्वेपि वायुशब्दोपेतकुविदंगेति श्रुतेर्नविष्णुपरत्वसिद्धिरित्यत आह ॥ वायुत्वमिति  
॥ प्राणपदेनेति शेषः ।

### सूत्रभाष्यम्

॥ ॐ हृद्यपेक्षया तु मनुष्याधिकारत्वात् ॐ ॥ २५ ॥

सर्वगतस्यापि तस्याङ्गुष्ठमात्रत्वं हृद्यवकाशापेक्षया युज्यते । इतरप्राणिनामङ्गुष्ठा-  
भावेऽपि मनुष्याधिकारत्वान्न विरोधः ॥ २५ ॥ इति वामनाधिकरणम् ॥ ७ ॥

### सत्तर्कदीपावली

यदत्राङ्गुष्ठमात्रः पुरुषो मध्य आत्मनि तिष्ठतीत्यङ्गुष्ठमात्रत्वश्रवणं सर्वव्यापकस्य वामनस्य  
तद्वटयति । हृदीत्यादिना । हृदयाकाशेऽङ्गुष्ठपरिमाणत्वेन मनुष्याणां वामनोपास्तिं विधातु-  
मङ्गुष्ठपरिमाणत्वं वामनस्योक्तमित्यर्थः ॥ २५ ॥

### तत्त्वप्रदीपिका

“अङ्गुष्ठमात्रः पुरुषो मध्य आत्मनि तिष्ठति ।

ईशानो भूतभव्यस्य न ततो विजुगुप्सते”

इति तस्य सर्वदेवोपास्यस्येशानस्याङ्गुष्ठमात्रत्वं श्रूयते । न च विश्वव्याप्तस्य विष्णोरङ्गुष्ठ-  
मात्रत्वं युज्यत इत्यत आह— ‘हृद्यपेक्षया तु मनुष्याधिकारत्वात्’ । भाष्यं स्पष्टार्थम् । अस्मद्विव-  
क्षितस्यार्थलेशस्य मुखतः प्रतीतेः स्पष्टत्वमुच्यते । न पुनस्सर्वेषां भाष्यार्थानां स्पष्टत्वं प्रतिज्ञायते ।  
अपरिमितार्थत्वाद्भाष्यस्य । अत्रेशानस्य विषयत्वेऽप्ययमेव न्यायः ॥ इति वामनाधिकरणम् ।

## तत्त्वप्रकाशिका

तथापि कथमीशानो विष्णुर्भवेत् । अङ्गुष्ठमात्रत्वोक्तेः । न च विष्णोरङ्गुष्ठमात्रत्वं युक्तम् । सर्वगतत्वात् । न च वक्तव्यं व्योमवत्सर्वगतस्याप्यणुत्वं प्रत्यपादीति । ‘अङ्गुष्ठमात्रः’ इति तन्मात्रत्वोक्तेरित्याशङ्कां परिहरत्सूत्रमुपन्यस्य तदक्षराणि व्याचष्टे ॥ हृदीति ॥ सर्वगतस्यापि विष्णोरङ्गुष्ठमात्रत्वोक्तिर्युक्ता । हृदि विद्यमानावकाशस्याङ्गुष्ठमात्रत्वेन तदपेक्षया भगवन्मूर्ति-विशेषस्याभिव्यक्त्या तन्मात्रपरिमाणत्वादित्यर्थः । भिन्नेष्वपि स्थानैक्येनैक्योक्तिवद् हृदयाकाशस्याङ्गुष्ठमात्रत्वेन तत्सम्बन्धात्सर्वगतेऽपि हरावुपचारेणाङ्गुष्ठमात्रत्वोक्तिरिति वाऽर्थः । तुशब्दः परिच्छिन्नतयाऽङ्गुष्ठमात्रत्वनिवृत्त्यर्थमेवार्थः । तथापि नाङ्गुष्ठमात्रत्वं विष्णोर्युक्तम् । तथाहि । किं तत्तदङ्गुष्ठमात्रत्वं वा । यत्किञ्चिदङ्गुष्ठमात्रत्वं वा । नाद्यः । पशवादीनामङ्गुष्ठाभावेन तदन्तर्गत-विष्णोरङ्गुष्ठमात्रत्वायोगात् । न द्वितीयः । तत्कथनवैयर्थ्यादसम्भवाच्चेत्याशङ्कां परिहरत्सूत्रशेषं व्याचष्टे ॥ इतरेति ॥ युक्तं विष्णोरङ्गुष्ठमात्रत्वम् । तत्तदङ्गुष्ठमात्रत्वाभ्युपगमेन विकल्पान-वकाशात् । न च तत्पक्षोक्तविरोधः । मनुष्याणामेव वेदविद्योपासनाधिकारित्वेन तान्प्रत्ये-तद्विद्याप्रवृत्त्या पशवादीनामङ्गुष्ठाभावेऽपि विष्णोरङ्गुष्ठमात्रत्वोक्तिसम्भवादिति भावः । तुशब्दोऽपिशब्दार्थः । तस्मादीशानो विष्णुरेवेति स एव जिज्ञास्य इति सिद्धम् ॥ २५ ॥

## गुर्वर्थदीपिका

‘सर्वगतस्यापि’ इति “इतरप्राणिनामङ्गुष्ठाभावेऽपि” इति च भाष्यस्थापिपदार्थपरतयाऽपि तुशब्दं व्याख्याति तुशब्दोऽपिशब्दार्थ इति ॥

## भावबोधः

तन्मात्रत्वोक्तेरिति ॥ नन्वत्र परिमाणार्थमात्रं च प्रत्ययोऽयम् । न त्ववधारणार्थो मात्रशब्दः । ‘देहाङ्गुष्ठमितो देहे जीवाङ्गुष्ठमितो हृदि’ इति स्मृतौ ‘मित’ इति परिमाणस्यैवोक्तेः अङ्गुष्ठ-परिमाणत्वञ्च सर्वगतस्यापि व्योमवदवश्यं भवतीति पुनस्तद्दोषानिवृत्तिरिति चेत्, न; तथात्वे अङ्गुष्ठमात्रवाक्ये ‘मध्ये’ ‘आत्मनि’ इत्यस्य ‘हृदी’यस्य च वैयर्थ्यापातात् ।

‘अङ्गुष्ठमात्रः पुरुषः अङ्गुष्ठञ्च समाश्रितः’

इति श्रुत्यन्तरे चाङ्गुष्ठमात्रहृदयगतत्वेनाङ्गुष्ठमात्रत्वोक्तेः । स्मृतावपि हृदीत्यादेरवैयर्थ्या-यावधारणस्य विवक्षणीयत्वाच्च । पूर्वं मूर्तिविशेषस्य व्यक्त्यात्मनोऽङ्गुष्ठमात्रत्वमभ्युपेत्याङ्गुष्ठ-



(भावबोधः)

मात्रत्वं मुख्यमित्युक्तम् । इदानीमङ्गुष्ठमात्रत्वोक्तिरौपचारिकीत्याह— भिन्नेष्वपीति । तत्कथनवै-  
यर्थ्यादिति । अङ्गुष्ठव्यक्तिविशेषनिर्धारणं विना यत्किञ्चिदङ्गुष्ठमात्रत्वेनोपासनाय असम्भवा-  
त्तत्कथनं व्यर्थमित्यर्थः । असम्भवाच्चेति । पिपीलिकादिहृदयस्थेऽङ्गुष्ठमात्रसामान्यस्याप्य-  
सम्भवादित्यर्थः । पूर्वं सौत्रः ‘‘तु’’शब्दो एवकारार्थो व्याख्यातः इदानीमङ्गुष्ठाभावेऽपीति  
भाष्यानुसारा‘‘दपि’’शब्दार्थतया व्याचष्टे— तुशब्दोऽपिशब्दार्थ इति । अनेन ‘तु’ शब्दः  
‘तथापि’ इत्यर्थकस्य मनुष्यविकारत्वादित्युत्तरवाक्यशेषत्वमपीत्युक्तं भवति । अत्राद्ये—  
स्वपक्षसाधकोक्तिः द्वितीयः— बाधकोद्धार इति सूत्रक्रमः ॥ इति वामनाधिकरणम् ॥ ७ ॥

### भावदीपः

॥ ॐ हृद्यपेक्षयातु ॐ ॥ २५ ॥ तथापीति ॥ प्राणव्यवस्थापकत्वादिलिङ्गविरोधा-  
भावेऽपीत्यर्थः ॥ अङ्गुष्ठेति ॥ अङ्गुष्ठमात्रः पुरुषो मध्य आत्मनि तिष्ठति । ईशानो भूतभव्यस्येति  
ईशानस्याङ्गुष्ठमात्रत्वोक्तेरित्यर्थः ॥ सर्वेति ॥ अदृश्यत्वनयेसर्वगतं सुसूक्ष्ममिति श्रवणेन तत्र  
सिद्धत्वात्सर्वगतत्वस्येत्यर्थः ॥ व्योमवदिति ॥ यद्यपि निचाय्यत्वादेवं व्योमवच्चेत्यत्र व्योम-  
वत्सर्वगतस्याल्पदेशस्थितिरुक्ता न त्वणुत्वम् । अक्षरनये अन्यभावव्यावृत्तेश्चेति गुणसूत्र  
एवाणुत्वमुक्तं विरुद्धैर्लक्षणैर्युतम् । ब्रह्मेत्येवेत्यनुभाष्योक्तेः । तथाप्यणुपरिमाणस्यैवाल्पदेशस्थत्वं  
भवतीति भावेन वा महतोऽल्पत्वमपि हि व्योमवत्प्राह वेदविदिति वैशेषिकनयानुभाष्ये  
व्योमदृष्टान्तेनैवेश्वरेऽणुत्वमहत्वयोः साधितत्वाद्वा व्योमवदणुत्वं प्रतिपादितमित्युक्तम् ॥  
तन्मात्रत्वेति ॥ अवधारणार्थकमात्रपदेनाङ्गुष्ठेतरपरिमाणराहित्योक्तिपूर्वम् अङ्गुष्ठपरिमाणत्वोक्ते-  
रित्यर्थः । एतेन पूर्वस्मादभ्यधिकाशङ्का प्रदर्शिता । यद्यत्र मात्रशब्दो नावधारणार्थः किन्तु  
प्रमाणे द्वयसजिति परिमाणार्थो मात्रच् प्रत्ययः । तदा अङ्गुष्ठमात्रः पुरुषोऽन्तरात्मा सदा जनानां  
हृदये सन्निविष्ट इति हृदयपदवैयर्थ्यमिति भावः । अधिकं चन्द्रिकायां बोध्यम् । एतेनैव  
वक्ष्यमाणलक्षणाबीजमुख्यार्थानुपपत्तिरुपन्यस्ताध्येया । सूत्रे हृद्यपेक्षयेत्यनुक्त्वा हृदीत्युक्तिः  
दहरनये प्रसिद्धेऽचेत्यत्रोक्तदिशाहृत्स्थाकाशस्थितत्वं विष्णोर्वक्तुमिति भावेन प्रवृत्तं  
हृद्यवकाशापेक्षयेति भाष्यं देहांगुष्ठमितो देहे जीवाङ्गुष्ठमितो हृदि । जीवस्य स तु विज्ञेयो  
जीवाद्देहेन मुक्तय इति काठकभाष्ये अङ्गुष्ठपरिमितत्वोक्त्यनुरोधेन मुख्यार्थपरतया तावद्व्याचष्टे  
॥ हृदीति ॥ भगवन्मूर्तिविशेषस्य तन्मात्रपरिमाणत्वेन तादृशहृदयावकाशो व्यक्तत्वेनाङ्गुष्ठ-  
मात्रपरिमाणत्वोक्तिरित्यर्थः । शक्त्यात्मनाऽपरिमितपरिमाणस्यापि रूपविशेषेव्यक्त्यात्म-  
नाऽङ्गुष्ठमात्रपरिमाणत्वोक्तिपरतया व्याख्यायेदानीम् ईश्वरे तन्मात्रपरिमाणाभावेऽपि

(भावदीपः)

उपचारात्तदुक्तिर्युक्तेत्यर्थान्तरपरतया व्याचष्टे ॥ भिन्नेष्विति ॥ यथा गावः सायं गोष्ठ एकीभवन्ति परेऽव्यये सर्व एकीभवन्तीत्यादौ स्थानगतैक्येन तद्गतैक्यभावेऽप्येक्योक्ति-  
 स्तथेत्यर्थः । एतेनानन्दमयनये प्राणमयादेरन्यत्वान्तरत्वादिधर्माः कोशगता एव तद्गतभगवद्रूपे-  
 षूपचर्यन्त इति समाध्यन्तरमपि सूचितम् । तथा च न स्थानतोऽपि परस्योभयलिङ्गमित्यधिकरणे  
 भाष्ये अभेदेऽपि भेदव्यपदेशः स्थानभेदादैश्वर्ययोगाच्च युज्यत इति । वैश्वानरनयोदाहरणे श्रुतं  
 प्रादेशमात्रत्वमप्यनेनैव समाहितं बोध्यम् । यत्तु एवमुपचरितार्थत्वे श्रुतेर्वर्ण्यमाने वेदवाक्यस्य तु  
 वाचनिकार्थं विना नैवान्यो युज्यत इति कर्मनिर्णयोक्तिविरोध इति तन्न । “स्वातन्त्र्ये च  
 विशिष्टत्वे स्थानमत्यैक्ययोरपि । सादृश्ये चैक्यवाक्सम्यक् सावकाशा यथेष्टतः” इति  
 जिज्ञासानयानुव्याख्यानादौ भगवत्पादैरेव श्रुतेर्गौणार्थत्वोक्तेः । अत एव टीकायां स्थानै-  
 क्येनैक्योक्तिवदिति दृष्टान्तोक्तिः । कर्मनिर्णयवाक्यं तु तट्टीकायां सम्यग्व्याख्यातमिति भावः ॥  
 कथनेति ॥ अङ्गुष्ठवद्व्यक्तिविशेषनिर्धारणं विना यत्किञ्चिदङ्गुष्ठमात्रत्वेनोपासना-  
 योगात्तत्कथनं व्यर्थमित्यर्थः ॥ असंभवाच्चेति ॥ पिपीलिकाहृदयस्थे अङ्गुष्ठमात्रसामान्यस्यै-  
 वाभावादित्यर्थः । सूत्रे भाष्ये च मनुष्यपदं मनुष्यमात्रपरामुपेत्यार्थमाह ॥ मनुष्याणामेवेति ॥ पूर्वं  
 सौत्रस्तुशब्दो हृद्यपेक्षयेति भाष्यानुरोधादेवकारार्थो व्याख्यातः । इदानीम् अङ्गुष्ठाभावेऽपीति  
 भाष्यानुरोधादपिशब्दार्थतया व्याचष्टे ॥ तुशब्दोऽपिशब्दार्थ इति ॥ सूत्रद्वयार्थं  
 फलोक्त्योपसंहरति ॥ तस्मादिति ॥ निरवकाशबलवद्भामनशब्दादङ्गुष्ठमात्रत्वादिबाधकाभावा-  
 च्चेत्यर्थः । आद्येतिशब्दो हेत्वर्थः । यत्तु कश्चिदाह । प्रथमे सूत्रे ईशान इति पदाध्याहारदोषः ।  
 प्रमितपदवैयर्थ्यं च । द्वितीये हृच्छब्दस्य अवकाशलक्षणाप्रसङ्गः अङ्गुष्ठमात्रत्वमित्यध्या-  
 हारप्रसङ्गश्चेति । तन्न । अपेक्षिताध्याहारस्य सूत्रे सर्वतान्त्रिकसिद्धत्वात् । त्वन्मतरतीत्या प्रमित  
 इत्यस्य पक्षत्वे पूर्वोत्तरावैरूप्याय प्रमितः शब्दादेवेति निर्देशापातात् । श्रुतिनिरवकाश-  
 त्वद्योतकतया प्रमितपदस्य सार्थक्योक्तेश्च । द्वितीये हृद्यपेक्षयेति वाच्ये हृद्यपेक्षयेति निर्देशादेव  
 हृत्स्थावकाशापेक्षयेति लाभेन लक्षणानापत्तेः । त्वन्मते प्रमितपदास्वारस्याच्चेत्याद्यूह्यम् ॥ २५ ॥

### वाक्यार्थमुक्तावली

ॐ हृद्यपेक्षया तु मनुष्याधिकारत्वात् ॐ ॥ तथापीति ॥ प्राणव्यवस्था-  
 पकत्वादिलिङ्गाविरोधेपीत्यर्थः ॥ सर्वगतत्वादिति ॥ अदृश्यत्वाधिकरणे, नित्यं विभुं सर्वगतं,  
 सुसूक्ष्ममितिपदेन महत्त्वोक्तेरिति भावः ॥ अर्भकौकस्त्वसूत्रेण अस्याः शङ्काया गतत्वमाशङ्क्य

(वाक्यार्थमुक्तावली)

निषेधति ॥ न च वक्तव्यमिति ॥ यद्यपि तत्र सर्वगतस्यापि व्योमदृष्टान्तेनाल्पस्थानगतत्वमुक्तम् ॥ नत्वणुत्वम् ॥ तथाप्यल्पस्थानस्थित्या, अणुत्वं लभ्यत इति भावेन अणुत्वं प्रतिपादितमित्युक्तम् ॥ अत एवानुव्याख्याने वैशेषिकाधिकरणे, “महतोल्पत्वत्वमपि च व्योमवत्प्राहवेदवित्” इत्युक्तम् अथवा अल्पश्रुतेरिति चेत्तदुक्तमित्यनेन गतार्थतां परिहरति न च वक्तव्यमिति ॥ अत्रव्योमवदिति सर्वगतत्वे दृष्टान्तः ॥ तथाच व्योमवत्सर्वगतस्यापि महत्वाविरोधेन, एषमात्मान्तर्हृदयेज्यायानिति श्रुत्युदाहरणपूर्वम् अचिंत्यशक्त्या हृद्गतभगवदशंस्यैवाणुत्वं प्रत्यपादीत्यर्थः ॥ तन्मात्रत्वोक्तेरिति ॥ यद्यप्यत्र नायं मात्रशब्दोऽवधारणार्थः किं तु परिणामे ॥ दध्नुश्च मात्रश्च इति परिमाणार्थोमात्रप्रत्ययः ॥ देहाङ्गुष्ठमितोदेहे जीवाङ्गुष्ठमितोहृदि, इति स्मृतौ मित इति परिमाणस्यैवोक्तेः ॥ अङ्गुष्ठपरिमाणत्वं च सर्वगतस्यापि, व्योमवत्सम्भवतीति पुनस्तदनिवृत्तिरिति शक्यते वक्तुम् ॥ तथापि अङ्गुष्ठमात्रवाक्ये, मध्यमात्मनि हृदीतिस्मृतावपि, हृदीत्यादिश्रवणात्, तदनुसारेण मात्रपदस्यावधारणार्थकत्वस्य, विवक्षणीयत्वादियमुक्तिरूपपद्यत इति ज्ञेयम् ॥ भगवन्मूर्तिविशेषस्येति ॥ उपास्त्यर्थमिति शेषः ॥ तन्मात्रपरिमाणत्वात् तन्मात्रपरिमाणस्योपास्तिविषयत्वात् ॥ अथवा, उपास्तेः तन्मात्रपरिमाणविषयत्वादित्यर्थः ॥ तदुक्तं, सत्तर्कदीपावल्याम् ॥ हृदयाकाशोऽङ्गुष्ठपरिमाणत्वेन वामनोपास्तिं विदधातुमङ्गुष्ठपरिमाणत्वं वामनश्रुत्योक्तमित्यर्थ इति ॥ केचित् शक्त्यात्मनाऽपरिमितापरिमाणस्यापि रूपविशेषस्य व्यक्त्यात्मनाङ्गुष्ठपरिमाणोक्तिरिति भावमाहुः ॥ पूर्वमङ्गुष्ठमात्रत्वं मुख्यमित्युक्तम् इदानीमङ्गुष्ठमात्रत्वोक्तिरौपचारिकीत्याह ॥ भिन्नेष्वपीति ॥ यथा गावः, सायं गोष्ठएकीभवन्ति, परेऽव्ययेसर्वएकीभवन्तीत्यादौ स्थानैक्येन तद्गतेष्वैक्याभावेपि ऐक्योक्तिस्तथेत्यर्थः ॥ एतेन वैश्वानरनये श्रुतं प्रादेशमात्रत्वमपि समाहितं बोध्यम् ॥ नन्वीश्वरे कथं लक्षणा एतावृत्तयोलोके हरौ तु महारूढो योगश्चेति वक्ष्यमाणत्वादिति चेन्न ॥ तस्यमहायोगमहारूढ्योर्लोकेनावकाशः किंतु सत्यवृत्तीनामेव, हरौतु तदसाधारणपरमित्येवंपरत्वात् ॥

रूढियोगौविनाकश्चिन्नैवार्थोवेदगोभवेदिति, कर्मनिर्णय(टीकायाः) वाक्यस्य वैदिकपद रूढियोगौ विहाय केवलवृत्त्यन्तरनिषेधपरत्वात् ॥ अत एव, नस्थानतोपीत्यधिकरणभाष्ये अभेदेपि भेदव्यपदेशः स्थानभेदादैश्वर्याच्च युज्यत इत्यत्रैश्वर्यादचिंत्यशक्तिघटितविशेषविषयतया भेदव्यपदेशस्य मुख्यार्थत्वमविहायैव स्थानभेदादिति लक्षणोक्तेति ज्ञेयम् ॥ उक्तं च कर्मनिर्णयटीकायाम् अङ्गुष्ठमात्रश्रुतिमेवोपादायेश्वरेलाक्षणिकार्थत्वम् ॥ अस्तु तर्हि ईश्वरे

(वाक्यार्थमुक्तावली)

गौणाद्यभावपरमेतदिति चेन्न ॥ अङ्गुष्ठमात्रश्रुतेः सुषिरश्रुतेश्चैव लाक्षणिकत्वेनोक्तत्वात् ॥ प्राज्ञवदिति ॥ सर्वं खल्विदं ब्रह्मेति श्रुतेः गौणार्थत्वेन स्वीकृतत्वादिति ॥ वैयर्थ्यादिति ॥ अङ्गुष्ठव्यक्तिविशेषनिर्धारणं विना, यत्किञ्चिदङ्गुष्ठमात्रत्वेनोपासनायाः कर्तुमशक्यत्वेन वैयर्थ्यादित्यर्थः ॥ असम्भवादिति ॥ पिपीलिकाहृदयस्थे अङ्गुष्ठमात्रसामान्यस्याप्यसम्भवादित्यर्थः ॥ सूत्रभाष्ययोः मनुष्यपदं तन्मात्रपरमित्याह ॥ मनुष्याणामेवेति ॥ जरितर्यादीनामुपास्त्यभावमुत्तरत्र प्रतिपादयिष्यामः ॥ पूर्वं सौत्रस्तुशब्द एवार्थो व्याख्यातः इदानीमङ्गुष्ठाभावेपीति भाष्यानुसारादपिशब्दार्थतया व्याचष्टे तुशब्द इति ॥ अनेन तुशब्दस्य तथापीत्यर्थकस्य मनुष्याधिकारत्वादित्युक्तवाक्यशेषत्वमपीत्युक्तम् भवति ॥ सूत्रेहृदीति निर्देशाद्योग्यतयाङ्गुष्ठमात्र इत्यन्वेति ॥ तदित्यस्ति ॥ तुशब्दोऽवधारणेऽप्यर्थेच ॥ हृदीति सप्तमीनिर्देशात्तत्रस्थाकाश उच्यते ॥ हृदि विद्यमानस्याङ्गुष्ठमात्रत्वेन तत्र तन्मात्रपरिमाणतया मूर्तिविशेषस्योपास्तिविषयत्वेन तदपेक्षयेति मुख्यार्थतया वा हृद्रताकाशस्याङ्गुष्ठमात्रत्वेन तदपेक्षयैव न स्वत इति तद्गते श्रुतेर्लाक्षणिकतया वा ब्रह्माख्यः पुरुषोऽङ्गुष्ठमात्र उच्यते ॥ पश्वादीनामङ्गुष्ठाभावात् कथं तद्भूतस्य तत्त्वमित्यत उक्तं मनुष्येति ॥ तु अपि ॥ पश्वादीनामङ्गुष्ठाभावेपि अङ्गुष्ठमात्रविद्याया मनुष्याधिकारत्वात् ॥ अङ्गुष्ठमात्रः पुरुष इत्युक्तमित्यर्थः ॥ अत्राद्ये स्वपक्षसाधकोक्तिः द्वितीये बाधकोद्धार इति सूत्रक्रमः ॥ २५ ॥

### तत्त्वसुबोधिनी

अङ्गुष्ठमात्र इतीति । मात्रपदेन अधिकपरिमाणराहित्यमुक्तं तच्च विष्णौ श्रुत्यादिविरुद्धमिति भावः । पूर्वं मूर्तिविशेषस्य व्यक्तात्मनोऽङ्गुष्ठमात्रत्वमभ्युपेत्य अङ्गुष्ठमात्रत्वं मुख्यमित्युक्तम् इदानीम् अङ्गुष्ठमात्रत्वोक्तिः औपचारिकीत्याह ॥ भिन्नेष्वपीति । तत्कथनवैयर्थ्यादिति । अङ्गुष्ठव्यक्तिविशेषनिर्धारणं विना यत्किञ्चिदङ्गुष्ठमात्रत्वेन उपासकानाम् असम्भवात्कथनं व्यर्थमित्यर्थः । असम्भवाच्चेति । पिपीलिकाहृदयस्थे अङ्गुष्ठमात्रसामान्यस्यापि असम्भवादित्यर्थः । पूर्वं सौत्रस्तुशब्द एवकारार्थो व्याख्यातः इदानीम् अङ्गुष्ठाभावोपीति भाष्यानुसारात् अपिशब्दार्थतया व्याचष्टे । तुशब्दोऽपिशब्दार्थ इति । अनेन तुशब्दस्य तथापीत्यर्थकस्य मनुष्याधिकारत्वादित्युत्तरवाक्यशेषत्वमपीत्युक्तं भवति । अत्राद्ये स्वपक्षसाधकोक्तिः । द्वितीये बाधकोद्धारः । इति सूत्रक्रमः ॥ ७ ॥

### वाक्यार्थमञ्जरी

प्रत्यपादि प्रतिपादितम् । ॐ हृद्यपेक्षया तु मनुष्याधिकारित्वात् ॐ ॥ हृद्यस्थाकाशापेक्षयैव ब्रह्माङ्गुष्ठपरिमितमुच्यते न तु स्वतः । पश्वादीनामङ्गुष्ठाभावात्कथं तद्दृद्यगतस्याङ्गुष्ठपरिमितत्वमित्यत आह ॥ मनुष्याधिकारित्वादिति ॥ पश्वादीनामङ्गुष्ठाभावेऽपि अङ्गुष्ठमात्र इति विद्यायां मनुष्याधिकारत्वादङ्गुष्ठमात्र इति युक्तमित्यर्थः । पूर्वं मूर्तिविशेषस्य व्यक्त्यात्मनोऽङ्गुष्ठमात्रत्वमभ्युपेत्याङ्गुष्ठमात्रत्वं मुख्य इत्युक्तम् । इदानीमङ्गुष्ठमात्रोक्तिरौपचारिकीत्याह ॥ भिन्नेष्वपीति ॥ सायंगोष्ठे सर्व एकीभवन्तीत्यादावित्यर्थः । न चैवं श्रुतेरुपचरितार्थवर्णने वेदवाक्यस्य वाचनिकार्थं विनानैवान्यो युज्यत इति कर्मनिर्णय वाक्यविरोध इति वाच्यम् । स्वातन्त्र्ये च विशिष्टत्वे स्थानमत्यैक्ययोरपि सादृश्येचैक्यवाक् सम्यक् सावकाशा यथेष्टतः इत्यनुवाख्याने भगवत्पादैरेव श्रुतेर्गौणार्थत्वोक्तेः कर्मनिर्णयवाक्यं तु तट्टीकायामेव सम्यग्व्याख्यातमिति भावः ॥ कथनवैयर्थ्यादिति ॥ अङ्गुष्ठव्यक्तिविशेषनिर्धारणं विना यत्किञ्चिदङ्गुष्ठमात्रत्वे नोपासनायाः असम्भवात्कथनं व्यर्थमित्यर्थः ॥ असम्भवाच्चेति ॥ पिपीलिकाहृद्यस्थेऽङ्गुष्ठमात्रत्वसामान्यस्यैवासम्भवादित्यर्थः । पूर्वं सौत्रस्तुशब्दो हृद्यवकाशापेक्षयेति भाष्यानुसारादेवार्थोऽव्याख्यातः । इदानीमङ्गुष्ठाभावेऽपि भाष्यानुसारादयर्थतयापि व्याचष्टे ॥ तुशब्द इति ॥

### सूत्रभाष्यम्

#### ८. देवताधिकरणम्

मनुष्याणामेव वेदविद्या(याम)धिकार इत्युक्तम् । तिर्यगाद्यपेक्षयैव मनुष्यत्वविशेषणमुक्तं, न तु देवाद्यपेक्षयेत्याह—

॥ ॐ तदुपर्यपि बादरायणः सम्भवात् ॐ ॥ २६ ॥

तदुपरि मनुष्याणां सतां देवादित्वप्राप्त्युपरि । सम्भवति हि तेषां विशिष्टबुद्ध्यादिभावात् । तिर्यगादीनां तदभावादभावः । तेषामपि यत्र विशिष्टबुद्ध्यादिभावस्तत्राविरोधः । निषेधाभावात् । दृश्यन्ते हि जरितार्यादयः ॥ २६ ॥

### सत्तर्कदीपावली

अत्र मनुष्याधिकारत्वादित्युक्तेऽप्यर्थित्वसामर्थ्यादिमत्वेन देवादीनां वेदोक्त ब्रह्मोपासनाधिकारसम्भवान्मध्ये वामनमासीनमित्यादिश्रुत्युक्तत्वाच्च नात्राधिकारस्तेषां वार्यः । इदानींतनदेवानामुत्पत्तिमत्त्वादुत्पत्तेः प्राक् 'आत्मा वा अरे द्रष्टव्यः श्रोतव्यो मन्तव्यो निदिध्यासितव्यः' इत्यादिशास्त्रं कथं तानधिकरोति कथं च तदुद्देशेन हविर्दानं तदानीमिति नाशङ्कनीयम् । यत्र पूर्वं साध्याः सन्ति देवा इति पूर्वमपि देवतान्तरसद्भावश्रुतिविरोधात् । तदाह मनुष्याणां सतां देवादित्वप्राप्त्युपरीत्यस्य देवादिपदयोग्यानां मनुष्यादीनां तत्तत्साधनानुष्ठानेन देवादिपदप्राप्तेः उपर्यपि वेदोक्तब्रह्मोपासनाधिकारोऽस्तीत्यर्थः । तिर्यगादीनामित्यत्रादिशब्देन स्थावरग्रहणम् । दृश्यन्ते हि जातिस्मरणयोगात्सूक्तद्रष्टृत्वेन भारतादिषु जरितार्यादयः पक्षिणः । अतो मनुष्येभ्योऽन्योऽपि वेदोक्तब्रह्मोपासनाधिकारिदेवताङ्गीकारो न घटते । वेदानां नित्यत्वाद्देवानां विनाशित्वात् ।

### तत्त्वप्रदीपिका

अथेदानीं प्रसङ्गादधिकारचिन्ता क्रियते । तिर्यगादिव्यावृत्त्यपेक्षयैव मनुष्यत्वविशेषणमुक्तम् । न तु देवादिव्यावृत्त्यपेक्षयाऽपीति मन्तव्यम् । न ह्यत्र मनुष्यशब्देन मनुष्यमात्रविवक्षा । मर्त्योत्तमानामपि साधकानां मननादिशीलानां मनुष्यत्वात् । अत एव हि तदुपरीति सूत्रपदं मनुष्यत्वादुपरीति व्याचष्टे । 'तदुपर्यपि बादरायणस्सम्भवात्' । साधकानां सताम् इन्द्रादिपदयोग्यानां स्वपदप्राप्तिकारणभूतविद्याकर्मसामग्रीयोगेन तत्तत्पदप्राप्तेरुपरितनकालेऽपि वेदविद्यायामधिकारोऽस्तीति भगवान्बादरायणो वक्ति । तदधिकारसन्देहापोहातितात्पर्यज्ञापनार्थमधिकाराधिक्यज्ञप्तिदाढ्यार्थं च बादरायणः स्वयमेव वक्तीत्याह ॥ ननु नैवं भाष्यकार आह । सत्यम् । अनुक्तोऽपि तदभिप्रायो वर्ण्यते । सूत्रसिद्धं हि बादरायणपदम् । "यत्रानवसरोऽन्यत्रे"त्युक्तन्यायसिद्धं वक्तिपदम् । नहि महतामतिस्पष्टार्थव्याख्यानचापलशीलता भवति । सर्वत्र चानुसन्धेयोऽयं न्यायः, यत्र सूत्रपदानि मुखतः सिद्धार्थानि । तिर्यगादीनां तेषामपीत्यादिरपिपदव्याख्या । तेषां मध्येऽपि येषु विशिष्टबुद्धिवागादिभावस्तेष्वविरोधो विशेषलक्षणभावे निषेधाभावात् । दृश्यन्ते हि जरितार्यादयस्तिर्यञ्चोऽपि "अयमग्रे जरिता" इत्यादिसूक्तद्रष्टारः ॥

### तत्त्वप्रकाशिका

अत्र देवानां ब्रह्मविद्याऽधिकारसमर्थनादस्ति शास्त्रसङ्गतिः । प्रासङ्गिकत्वान्नाध्यायादिसङ्गतिर्गवेषणीया । श्रुत्यादिसङ्गतिं विषयसंशयतद्बीजानि सूचयति ॥ मनुष्याणामिति ॥

(तत्त्वप्रकाशिका)

“मनुष्याधिकारत्वात्” इति मनुष्याणामेव वेदविद्याधिकार इत्युक्तम् । स च यदि न देवानां स्यात्तदा ‘विश्वेदेवा उपासते’ इत्यादि श्रुत्यप्रामाण्यं प्रसज्येत इत्यवश्यं विचार्यः । स वेदविद्याधिकारो विषयः । देवानामस्ति न वेति सन्देहः । मनुष्याणामेवेत्युक्तिर्विश्वेदेवा उपासत इति श्रुतिश्च सन्देहबीजमिति भावः । न च श्रुत्युक्त्योरसाम्यादसन्देहबीजत्वम् । उक्तेरप्यङ्गुष्ठमात्रश्रुतिमूलत्वात् । न देवानां वेदविद्याधिकार इति पूर्वः पक्षः । तथाहि । किं देवा अनादिनित्या उत विद्यादिना पदप्राप्तिमुक्तिमन्तः । आद्ये न वेदविद्याधिकारः । अर्थी समर्थो विद्वानधिक्रियत इति न्यायात् । तेषां चार्थित्वाभावात् । न ह्यनादितः प्राप्तपदानां मोक्षशून्यानां च विद्याभिः प्रयोजनमस्ति येनार्थिता स्यात् । न द्वितीयः । अमराणां मुक्त्याद्यङ्गीकारे कर्मादिविरोधापातात् । अतो देवानां वेदविद्याधिकाराभावान्न तदुपास्यत्वलिङ्गं विष्णोः सम्भवति । अथ सन्देहबीजं विघटयन् सिद्धान्तयितुं सूत्रमवतारयति ॥ तिर्यगादीति ॥ मनुष्यपदं विशिष्टबुद्ध्यादि रहिततिर्यगादिव्यावृत्त्यर्थं प्रयुक्तं न तु देवतादिव्यावृत्त्यर्थमित्यभिप्रेत्य देवानामधिकारमाहाऽऽचार्यो बादरायण इत्यर्थः । सूत्रं व्याचष्टे ॥ तदिति ॥ देवानामपि वेदविद्याधिकारो विद्यत एव । विशिष्टबुद्ध्यादेरधिकारोपयोगिनो देवेषु विद्यमानत्वेन तेषामधिकारसम्भवात् । न चोक्तप्रकारेण देवानामर्थित्वाभावात्सामर्थ्यविद्वत्तासत्त्वेऽप्यधिकाराभाव इति वाच्यम् । विद्याकर्मभ्यां योग्यमनुष्याणां देवादित्वप्राप्त्यभ्युपगमेन विद्याभिस्तेषां मोक्षसिद्धेरिति भगवान् बादरायणो मन्यत इत्यर्थः । विप्रतिपत्तिसूचनाय बादरायणपदम् । न देवा वेदविद्याधिकारिणोऽमनुष्यत्वात्तिर्यगादिवदित्यत आह ॥ तिर्यगादीनामिति ॥ न तिर्यगादीनाममनुष्यत्वप्रयुक्तोऽधिकाराभावोऽपि तु विशिष्टबुद्ध्यादिराहित्यनिबन्धन एव । तथा च विशिष्टबुद्ध्यादिराहित्यं व्यावर्तमानं पक्षात्स्वव्याप्यमधिकाराभावं च व्यावर्तयतीति भावः । विशिष्टबुद्ध्यादिमतामपि तिरश्चां न वेदविद्याधिकार इति व्याप्तिविधुरोऽयमुपाधिरित्यत आह ॥ तेषामिति ॥ अविरोधोऽधिकाराङ्गीकारेऽपीति शेषः । कथं तिरश्चां वेदविद्याधिकाराविरोध इति चेत् । किं निषेधात्तिरश्चामधिकारायोगोऽदर्शनाद्वा । आद्यं दूषयति ॥ निषेधेति ॥ अनेन निषेधराहित्ये सति विशिष्टबुद्ध्यादिमत्त्वमधिकारे प्रयोजकमिति सूचितं भवति । तेन शूद्रादौ व्यभिचारपरिहारः । द्वितीयं निराह ॥ दृश्यन्ते हीति ॥ वेदाधिकारितयेति शेषः । अनेनैव स्वप्रयुक्तानुमानस्य मनुष्यत्वोपाधिरप्यपोढो भवति ॥ २६ ॥

### गुर्वर्थदीपिका

योग्यमनुष्याणामित्यत्र देवतापदयोग्यानां कर्मवशान्मनुष्यजन्मसु जातानामित्यर्थः । विप्रतिपत्तिसूचनायेत्यत्र जैमिनिः प्रकारान्तरेण वक्ष्यतीति विप्रतिपत्तिसूचनाय बादरायण-

(गुर्वर्थदीपिका)

पदमित्यर्थः । विविधा प्रतिपत्तिः विप्रतिपत्तिः न तु विरुद्धा प्रतिपत्तिः । व्यासजैमिनिमतयोर्विरोधाभावात् । दैवतानि प्रथमानि मुख्यानि धर्माणि लोकधारकाणि आसन्नित्यस्य प्रतिपदव्याख्यानम् ।

### भावबोधः

ॐ तदुपर्यपि बादरायणः सम्भवात् ॐ ॥ २६ ॥ प्रासङ्गिकत्वादिति । मनुष्याधिकारत्वादित्यनेन देवाद्यधिकारादेः स्मारितत्वादिति भावः । ननु स्मृतस्योपेक्षानर्हत्वं प्रसङ्गसङ्गतिः । तथापि कथमस्य उपेक्षानर्हत्वमित्यतस्तत्प्रदर्शनपरत्वेन मनुष्याणामेवेति भाष्यं व्याचष्टे—मनुष्याधिकारत्वादिति । यद्यपि तृतीयाध्याये ‘असार्वत्रिकी’ इत्यादावपरोक्षज्ञाने देवादीनामधिकारसदसद्भावचिन्तावदियमपि चिन्ता तत्रैव कर्तव्या । तथापि पूर्वाधिकरणस्थमनुष्यग्रहणस्य विशिष्टबुद्ध्यादिहीनतिर्यगाद्येव व्यावर्त्यम्; न तु देवादीत्यनेन रूपेणेयं चिन्ता न तृतीये सङ्गता । किन्त्वत्रैव । यथा ‘भोक्त्रापत्तेः’ इति मुक्तेशयोर्भेदसमर्थनं फलविचाररूपेण चतुर्थसङ्गतमपि युक्तिविरोधपरिहाररूपेण द्वितीये सङ्गतं तद्वदिति भावः । “उपासत” इत्यादीति ‘आदि’पदेन ‘तं भूतिरिति देवा उपासञ्चिक्रिरे’ इत्यादिग्रहणम् । देवानामिति । अत्र देवानां ब्रह्मविद्यायामधिकारो नास्त्युतास्तीति चिन्ता । तदर्थं वेदविद्याधिकारप्रयोजकं किं मनुष्यत्वमुत विशिष्टबुद्ध्यादिमत्त्वमिति । तदर्थं विशिष्टबुद्ध्यादिमत्त्वस्याधिकारप्रयोजकत्वेऽपि देवानां किं मोक्षाद्यर्थिता न युक्ता उतयुक्तेति । तदर्थं ब्रह्मादिदेवतापदस्याद्यन्तवत्त्वे पूर्वोत्तरकालयोर्देवतोद्देशेन क्रियमाणस्य कर्मणो वैयर्थ्यरूपो देवतासत्त्वप्रतिपादकवेदाप्रामाण्यरूपविरोधः प्राप्नोत्युत न प्राप्नोतीति । तदर्थं देवाः किमेकैकव्यक्तिकाः किं वानाद्यन्तकालेषु प्रवाहतोऽनेकव्यक्तिका इति । तदर्थमनेकव्यक्तिकत्वेऽपि देवतापदस्थानां प्रतिकल्पं किं भिन्नभिन्ननामरूपवत्त्वमुत सर्वेषु कल्पेषु समाननामरूपवत्त्वमेवेति । तदर्थं समाननामरूपविशिष्टदेवतापदस्यानादिनित्यत्वे प्रमाणं नास्त्युतास्तीति । मनुष्याणामेवेत्युक्तिरिति । पूर्वाधिकरणे सूत्रभाष्ययोर्मनुष्याधिकारत्वादित्यत्र बुद्ध्यादिविवेकेन मनुष्याणामेवाधिकारित्वादित्यभिप्रेतम् । अन्यथा तथापि नाङ्गुष्ठमात्रत्वं विष्णोरिति शङ्कापरिहारत्वं न स्यात् । अत एवात्र भाष्ये मनुष्याणामेवेत्युक्तमिति भावः । अत एव पूर्वाधिकरणे टीकायां मनुष्याणामेव वेदविद्योपासनेत्युक्तम् । न तदुपास्यत्वलिङ्गं विष्णोः सम्भवतीति । तथा च पूर्वाधिकरणे पूर्वपक्षप्रापकलिङ्गस्य विष्णाववकाशोक्तिर्न सम्भवतीति भावः । “दैवतैरपि ज्ञेयो न वेदैरिति”



(भावबोधः)

संक्षेपोऽप्यधिकरणतात्पर्यप्रदर्शनपरः, न फलितलिङ्गसमन्वयप्रदर्शनपर इति ज्ञातव्यम् । सन्देहबीजं विघटयन्निति । तिर्यगाद्यपेक्षयैवेत्यादिभाष्येण मनुष्याणामेवेत्यन्ययोगव्यवच्छेदपरैव-कारव्यावर्त्यविवेककथनेन सावधारणोक्तेर्देवानामधिकाराभावरूपशङ्काद्युपस्थापकत्वाभावोक्तेरिति भावः । तिर्यगाद्यपेक्षयेति भाष्यार्थस्य सूत्रे कण्ठतोऽनुक्तेराह- मनुष्यपदमिति । अत एवोक्तमभिप्रेत्येति । विद्याभिस्तेषां मोक्षसिद्धेरिति । देवादिपदस्य सादित्वाभ्युपगमे अर्थात् सान्तत्वस्याप्यङ्गीकृतत्वादिति भावः । ‘मध्वादिषु’ इति, वक्ष्यमाणभाष्याभिप्रायेणोक्तम्-विप्रतिपत्तिसूचनायेति । व्यभिचारपरिहार इति । शूद्रादावधिकाराभावरूपसाध्यस्य सत्त्वेऽपि विशेषणाभावप्रयुक्तविशिष्टाभावरूपोपाधेरपि निषेधविषयशूद्रादौ सत्त्वेन न व्यभिचार इत्यर्थः । वेदाधिकारितयेति शेष इति ।

“एवमुक्तो भ्रातृभिस्तु जरितारिर्विभावसुम् ।

तुष्टाव प्राश्रलिर्भूत्वा यत्तच्छृणु नराधिप ॥”

इत्यादिभारतवचनैर्जरितारिसारिसृक्तस्तम्बमित्रद्रोणाख्यानां चतुर्णां पक्षिणाम् “अयमग्रे जरिता” इत्याग्रेयसूक्तेनाग्रिस्तावत्त्वेन तन्मन्त्रद्रष्टृत्वस्य प्रसिद्धत्वादिति भावः । अनेनैव स्वप्रयुक्तानुमानस्येति । मनुष्यादीनां जरितार्यादीनां वेदविद्याधिकारप्रदर्शनेनैव ‘सम्भवति हि तेषां विशिष्टबुद्ध्यादि’ इति स्वप्रयुक्तस्य देवा विद्याधिकारिणो निषेधरहितत्वे सति विशिष्टबुद्ध्यादिमत्त्वाद्योग्यत्रैवर्णिकवदित्यनुमानस्येत्यर्थः । उपाधेः साध्याव्यापकत्वादिति भावः ।

### भावदीपः

॥ ॐ तदुपर्यपि ॐ ॥ २६ ॥ अधिकारेति ॥ योग्यतेत्यर्थः ॥ प्रासङ्गिकत्वादिति ॥ मनुष्येत्युक्त्या तिर्यगादिवद्देवानामपि नेति प्रसक्तस्य निवृत्त्यर्थत्वादित्यर्थः । “अधिकारश्च तद्भानिः प्रसङ्गादेव चिन्तितावित्य”नुभाष्योक्तेरिति भावः ॥ नाध्यायादीति ॥ साक्षादिति भावः । फलतस्तस्य सत्त्वात् । सङ्गतिपरत्वेन भाष्यं व्याचष्टे ॥ मनुष्येति ॥ मनुष्यपदस्य मनुष्यमात्रपरत्वेन व्याख्यानादाह ॥ मनुष्याणामेवेति ॥ तिर्यगादीत्यादेस्तात्पर्यं स चेति ॥ श्रुतीति ॥ एतेनास्य पूर्वेणाक्षेपिकी सङ्गतिर्दर्शिता । तदुपरीति सौत्रोक्तिसूचितसादित्वव्यावर्त्ययुक्तिं वक्तुं विकल्पयति ॥ किमिति ॥ विद्यादिना विद्याकर्मभ्याम् । विरोधः

(भावदीपः)

कर्मणीति सूत्रभाष्योक्तमाह ॥ अमराणामिति ॥ मुक्तीति ॥ पदप्राप्तेरप्युपलक्षणम् । कचिन्मुक्त्यादीत्येव पाठः । इन्द्रादिपदप्राप्तेः पूर्वं पञ्चाच्चेन्द्रादिदेवताभावेन तदुद्देशेन द्रव्यत्यागात्मकयागायोगादित्यर्थः । वक्ष्यमाणशब्दविरोध आदिपदार्थः । अमराणामित्युक्त्या तेषां मरणवर्जितत्वप्रसिद्धेर्मुक्त्यङ्गीकारोऽनुचित इति सूचयति । फलोक्त्योपसंहरति ॥ अत इति ॥ अनित्यत्वे कर्मादिविरोधेनानादिनित्यत्वाङ्गीकारेऽर्थित्वादेरसंभवादित्यर्थः ॥ न तदुपास्यत्व-  
लिङ्गं विष्णोस्संभवतीति ॥ न चेष्टापत्तिः ॥ श्रुत्यप्रामाण्यापत्तेरुक्तत्वादिति भावः । लिङ्गपदोक्त्या न प्रासङ्गिकत्वमेव किं तर्हि अत्र देवानामधिकारसिद्धौ तदुपास्यत्वरूप-  
लिङ्गसमन्वयस्यापि सिद्ध्या अन्तर्नयवैश्वानरनययोरिव फलतोऽध्यायपादसङ्गतिरप्यस्तीति सूचितम् । प्रसङ्गादेव चिन्तितावित्यनुभाष्योक्तिः तमेव समन्वयं प्रकटयति समस्तेनाध्यायेन प्रायेणेत्येतद्भाष्योक्तिश्च साक्षात्समन्वयानुक्त्यभिप्रायेति भावः ॥ छ ॥ अथ देवानामधि-  
कारसद्भावरूपमर्थान्तरं साधयितुमित्यथशब्दस्य प्रकृतादनधिकारादर्थान्तरपरत्वमर्थः । मनुष्या-  
धिकारेत्युक्तिरूपसंशयबीजविघटनप्रकारमेव भाष्यव्याख्यानेन व्यनक्ति ॥ मनुष्येति ॥ ननु  
मनुष्येत्युक्त्या तद्भिन्नामनुष्यमात्रव्यावृत्तिप्रतीतेः कथं तिर्यगित्युक्तिरित्यतः सूत्रे मनुष्यत्वं  
व्यावर्तकत्वेन न विवक्षितं किन्तु विशिष्टबुद्ध्यादिमत्त्वमेव विवक्षितमिति भावेनोक्तम् ॥  
विशिष्टबुद्धीति ॥ यद्वा तिर्यगाद्यपेक्षेत्युक्तिः तेषामपीत्यग्रेतनवाक्यविरुद्धेत्यत उक्तम् ॥  
विशिष्टेति ॥ न सर्वतिर्यगाद्यपेक्षेत्यर्थः । पूर्वस्माद्बुद्ध्या विभागेनाधिकारपदमनुवर्त्य संभवति  
तेषामिति भाष्यार्थमाह ॥ देवानामिति ॥ विशिष्टेत्यादिभाष्यं व्याकुर्वन् तेषां संभवतीत्ये-  
तद्वेतुगर्भतयाऽपि व्याचष्टे ॥ विशिष्टेति ॥ तदुपरीत्यादि भाष्यं शङ्कानिरासकतया व्यनक्ति ॥ न  
चेति ॥ न हि अनादित इत्यादिनोक्तेत्यर्थः ॥ योग्येति ॥ देवतापदयोग्यानां मनुष्यत्वेन भूमौ  
जातानामित्यर्थः ॥ मोक्षेति ॥ विद्याकर्मभ्यां देवत्वप्राप्त्युक्त्या सादित्वस्य तद्व्याप्तसांतत्वस्यापि  
लब्धत्वादिति भावः ॥ विप्रतिपत्तीति ॥ अनधिकारं जैमिनिरित्यनेनेत्यर्थः । देवानामधिकारो  
विद्यते विशिष्टबुद्ध्यादिमत्त्वात् सम्मतवदिति स्वप्रयुक्तानुमाने प्रतिपक्षमाशङ्कते न देवा इति ॥  
अपि तु विशिष्टेति ॥ प्रतिपक्षे प्रतिपक्षान्तरवत् उपाधिरपि न वाच्य इति कस्यचिदु-  
क्तिर्नादर्तव्या । हेतोर्व्यभिचारव्याप्यत्वासिद्ध्याश्रयेण (बुद्ध्याद्याशयेन) तदुक्तिसंभवादिति भावः  
॥ अयमुपाधिरिति ॥ विशिष्टबुद्ध्यादिराहित्यरूपः । ॥ तेन शूद्रादाविति ॥ संभवति हि तेषां  
विशिष्टबुद्ध्यादिभावादित्यत्र स्वप्रयुक्तविशिष्टबुद्ध्यादिमत्त्वरूपहेतोर्वा प्रतिपक्षानुमानेऽभि-  
हितविशिष्टबुद्ध्यादिराहित्यरूपोपाधेर्वेत्यर्थः । शूद्रादेशचाग्रे निषिद्धत्वं व्यक्तमित्यनिषिद्धत्वे

(भावदीपः)

सति विशिष्टबुद्ध्यादिमत्त्वाभावरूपोपाधेः तत्रापि सत्त्वेन न व्यभिचार इति भावः ॥ वेदाधिकारितयेति ॥ खाण्डववनस्थानां जरितारिसारिसृक्स्तम्बमित्रद्रोणाख्यानां चतुर्णां पक्षिण समातृकाणां कृत्स्नवनं परिलेलिहानेन वह्निना स्वदाहप्रसक्तौ भ्रातृभिःप्रार्थितो जरितारिरग्रिमयमग्रे जरितेत्यादिमन्त्रैः स्तुत्वा प्रीतेनाग्निना तान्मोचयामासेति । एवमुक्तो भ्रातृभिस्तु जरितारिर्विभावसुम् । तुष्टाव प्राञ्जलिभूत्वा यत्तच्छृणुनराधिपेत्यादिना भारते प्रसिद्धत्वादिति भावः ॥ अनेनैवेति ॥ जरितार्यादयोऽधिकारितया दृश्यन्त इति वचनेनैवेत्यर्थः । साध्याव्यापकत्वादिति भावः ॥ २६ ॥

### वाक्यार्थमुक्तावली

ॐ तदुपर्यपि बादरायणः सम्भवात् ॐ ॥ शास्त्रसङ्गतिरिति ॥ विश्वेदेवा उपासत इति श्रुत्यर्थभूतदेवोपास्यत्वरूपब्रह्मगुणनिर्णयाङ्गन्यायानुसन्धानस्यात्र क्रियमाणत्वादिति भावः ॥ यथोक्तं दैवतैरपि ज्ञेय इति ॥ प्रासङ्गिकत्वादिति ॥ मनुष्येत्युक्त्यातिर्यगादिबद्देवानामपि नेति स्मारितस्य देवाधिकाराभावस्यावश्यं निरसनीयत्वेनोपेक्षानर्हत्वात् ॥ स्मृतस्योपेक्षानर्हत्वरूप-प्रसङ्गप्राप्तत्वान्नाध्यायपादान्तर्भावसङ्गतिर्गवेषणीयेत्यर्थः ॥ उपेक्षानर्हत्वमेव प्रकटयितुं भाष्य-मवतारयति श्रुत्यादीति ॥ मनुष्याणामेवेति ॥ मनुष्याधिकारेत्यत्र अधिकारावच्छेदकत्वेन मनुष्यत्वविशेषणस्योपात्तत्वात् ॥ तस्य चेतरेव्यवर्तकत्वादवधारणं लभ्यते ॥ अत एव भाष्ये मनुष्यत्वविशेषणमिति वक्ष्यतीति भावः ॥ भावबोधेतु, एवार्थकतुशब्दस्य बुद्ध्याविवेकेनान्वये मनुष्याणामेवेति लभ्यत इत्युक्तम् ॥ श्रुत्याप्रामाण्यमिति ॥ ननु श्रुत्यप्रामाण्यनिरासो द्वितीये सङ्गतः ॥ अधिकरणद्वयेक्रियमाणाधिकारचिन्ता चासार्वत्रिकीत्यादौ तृतीये सङ्गता कथमत्र तद्विचार इति चेत् प्रासङ्गिकत्वस्योक्तत्वात् ॥ यथोक्तम्, अधिकारश्च तद्धानिः प्रसङ्गादेवचिन्तितौ इति, नात्र श्रुत्यप्रामाण्यनिरासे, देवाधिकारसमर्थने, देवोद्देश्यतात्पर्यं किं तु मनुष्याणामेवाधिकार इत्युक्ते मनुष्यत्वविशेषणेन, विशिष्टबुद्ध्यादिहीनतिर्यगाद्येव व्यावर्त्यं न तु देवादि, नापिशूद्रादिसङ्गाह्यम् ॥ तथात्वे विश्वेदेवा उपासते, श्रवणे ऋपुजत्रुभ्यां श्रोत्रपूरण-मित्यादि श्रुत्यप्रामाण्यप्रसङ्गात् ॥ न च तदुचितम् ॥ तथात्वे पूर्वाधिकरणे, सर्वदेवोपा-स्यत्वलिङ्गस्य, पूर्वपक्षप्रापकस्य, सिद्धान्तसावकाशत्वकथनं नस्यादित्येवं रूपेणचिन्तायाः प्रसङ्गप्राप्ताया अत्रैव कर्तव्यत्वेन द्वितीयतृतीययोरकर्तव्यत्वात् ॥ यथा भोक्तापत्तेरिति मुक्तेशयो-र्भेदसमर्थनं फलचिन्तारूपेण चतुर्थसङ्गतमपि युक्तिविरोधपरिहाररूपेण द्वितीये सङ्गतं तद्वदिति

(वाक्यार्थमुक्तावली)

भावः ॥ अस्तिनवेति सन्देह इति ॥ अत्रकिं देवानां ब्रह्मविद्याधिकारो नास्त्युतास्तीति चिन्ता ॥ तदर्थं मोक्षार्थिता नास्त्युतास्तीति, तदर्थं तत्तत्पदविशिष्टाः देवाः किमनादिनित्याः उताद्यन्तवन्त इति ॥ तदर्थं किमाद्यन्तवतां कर्मशब्दो विरुद्धोनवेति ॥ तदुपरीति-सूचितसादित्वव्यावर्त्ययुक्तिं वक्तुं विकल्पकोटिमुत्थापयति, किमिति ॥ विरोधःकर्मणि, शब्द इतीति सूत्रोक्तपूर्वपक्षं वक्तुं कोटिमुत्थापयति । उतविद्यादि नेति ॥ आदिपदेन कर्मगृह्यते ॥ अर्थित्वाभावादिति ॥ कथं तदभाव इत्यतः पदे वा मोक्षेवेति विकल्पं हृदिनिधायदूषयति न हीति ॥ मुक्त्यादीत्यादिपदेन पदप्राप्तिर्गृह्यते कर्मादीत्यादिपदेन शब्दविरोध उच्यते ॥ अमराणां मुक्तिरिति स्वव्याहतिश्च ॥ न तदुपास्यत्वलिङ्गमिति ॥ यत्पूर्वाधिकरणे पूर्वपक्षसाधकतयोक्तं लिङ्गं विष्णौ सावकाशमित्युक्तं न तद्युक्तमिति ॥ पूर्वाधिकरणाक्षेपः पूर्वपक्षफलमिति भावः ॥ ननु विश्वेदेवा उपासत इत्येतद्विषयी कृत्यदेवाधिकारसमर्थनद्वारा देवोपास्यत्वलिङ्गसमन्वय एवक्रियत इति किं नस्यात् ॥ दैवतैरपि ज्ञेयइति संक्षेपभाष्योक्तेरिति चेत् ॥ अत्रहि चन्द्रिकायां, नाध्यायादिसङ्गतिर्गवेषणीयेति ॥ मुख्यतोविद्याधिकारे न साक्षादध्यायसङ्गतिर्गवेषणीयेत्यर्थः ॥ प्रासङ्गिकसङ्गतेस्तत्रापि सद्भावात् ॥ फलतो देवतोपास्यत्वलिङ्गसमन्वये, साक्षात्सङ्गतेरपि सत्वाच्चेत्युक्तम् ॥ अतस्तेषां पक्षे लिङ्गसमन्वयपरमिदमधिकरणम् ॥ अन्तर्नयेफलतो नाम्न इव, वैश्वानरनये लिङ्गानामिव फलतोत्रापि लिङ्गसमन्वयोपीष्ट एवेति ॥ भावबोधेतु, दैवतैरपिज्ञेय इति संक्षेपीतिअधिकरण तात्पर्यार्थप्रदर्शनपरः ॥ न फलितलिङ्गप्रदर्शनपर इति ज्ञातव्यमित्युक्तम् ॥ तेषामयमाशयः ॥ लिङ्गसमन्वयाभिप्राये लिङ्गस्योभयत्र प्रसिद्धिर्वक्तव्या ॥ पूर्वपक्षिणाचान्यस्यैव तल्लिङ्गमिति वक्तव्यम् ॥ न च तदिह सम्भवति ॥ देवानामनिधिकारेण कुत्रापि देवतोपास्य त्वस्यात्र निषेधात् ॥ ततश्च समन्वयस्यात्रप्रसिध्यादि मुखेनैवात्राध्याये करणात् नाध्याय-पादसङ्गतिः फलतोपि ॥ अत एव तमेव समन्वयं प्रकटयति, समस्तेनाध्यायेन प्रायेण, प्रसङ्गादेव चिन्तितावित्यवधारणपूर्वभाष्यप्रवृत्तिरिति ॥ अथसन्देहबीजं विघटयति ॥ तदविघटने सूत्रकारेण, मनुष्याणामेव वेदविद्याधिकार इति पूर्वमुक्तत्वेन देवानामधिकार प्रतिपाद-कसिद्धान्तसूत्रस्य स्वव्याहृतत्वप्रसङ्गात् ।

न तस्य हेतुभिस्त्राणमुत्पतन्नेवयोमृत इति न्यायविषयतापातेन सन्देहबीजविघटनस्याव-सरप्राप्तत्वादिति भावः ॥ अत एवाथशब्दः ॥ अथैवं सन्देह बीजविधानावसरप्राप्तौ सत्यमिति मनुष्याधिकारेत्युक्तिरूपसंशयबीजविधानप्रकारमेव भाष्यव्याख्यानेन व्यनक्ति मनुष्येति ॥ ननु, मनुष्याधिकारत्वादिति सूत्रे, मनुष्यत्वं ह्यधिकारिविशेषणमुक्तम् ॥ विशेषणं च मनुष्यव्यावर्तकम्

(वाक्यार्थमुक्तावली)

॥ तथाच तिरश्चामिव, देवानामपि व्यावर्त्यत्वात् कथं न तु देवाद्यपेक्षयेति वचनमित्यतः मनुष्यत्वरूपसामान्यं न व्यावर्तकत्वेन विवक्षितम् ॥ किं तु मनुष्यगतं, यद्विशिष्टबुद्ध्यादिमत्त्वं, तदेव व्यावर्तकत्वेन विवक्षितमित्याशयेनोक्तं विशिष्टबुद्ध्यादीति ॥ मनुष्यगतविशिष्टबुद्ध्यादि-मत्वबोधकं मनुष्यपदमित्यर्थः ॥ यद्वा तिर्यगाद्यपेक्षयेत्युक्तं, तेषामपीति ॥ तिर्यच्चामप्यधिकारस्य वक्ष्यमाणत्वादित्यत उक्तं विशिष्टेति ॥ न सर्वतिर्यगाद्यपेक्षयेत्यर्थः ॥ बुद्ध्यादीत्यादिपदेनेन्द्रि-यपाटवाद्यपिग्राह्यम् ॥ तिर्यगादीत्यादिपदेन स्थावरग्रहणमिति सत्तर्कदीपावल्याम् ॥ देवादी-त्यादिपदेनोपदेवऋष्यादिग्रहणम् ॥ पूर्वसूत्राद्बुद्ध्याविवेकेनाधिकारपदमनुवर्त्य सूत्रभाष्यार्थमाह ॥ देवादीनमपीत्यादिना ॥ मनुष्याणां सतां देवादित्वप्राप्त्युपर्यपीत्यस्य तात्पर्यं देवानामपीति ॥ सूत्रे सम्भवादित्यस्य विशिष्टबुद्ध्यादेः संभवात्ततश्चाधिकारस्य च संभवादित्यर्थद्वयमभिप्रेत्य सम्भवतिहितेषामित्यादिभाष्यं प्रवृत्तम् ॥ तस्य च तेषामधिकारोपयोगिविशिष्टबुद्ध्यादिभावात् तेषामधिकारः सम्भवतीति स्यात् तस्मादस्त्येवाधिकार इत्यादिसूत्रे देवानामित्यनुत्त्वा तदुपरीत्युक्तेर्भावं वक्तुं तद्व्यावर्त्यमाशङ्क्यदूषयति ॥ न चोक्तेति ॥ नह्यनादित इत्यत्र यदाय मोक्षायचेति विकल्पोक्तप्रकारेणेत्यर्थः ॥ देवादित्वप्राप्त्यभ्युगमेन मोक्षसिद्धेरिति देवादिपदस्य सादित्वाभ्युपगमे तद्व्याप्ततया सान्तत्वस्यापि लब्धत्वादिति भावः ॥ विप्रतिपत्तीति ॥ ऋषिमतविप्रतिपत्तीत्यर्थः ॥ अत एव “अनधिकारं जैमिनिरिति वक्ष्यतीति भावः ॥ ततश्च सूत्रे पूर्वस्माद्बुद्ध्याविवेकेन प्रथमान्ततया विपरिणम्याधिकार इत्यनुवर्तते ॥ तदुपर्यपि तस्य प्रकृतस्य मनुष्यस्योपरि विद्याकर्मभ्यां देवत्वप्राप्त्युपरिविद्याकर्मभ्यां देवत्वप्राप्त्युपरिदेवानमपीति यावत् ॥ अधिकारोस्ति कुतः सम्भवाद्विशिष्टबुद्ध्यादेरधिकारोपयोगिनोभावात् ॥ ततश्चाधि-कारसम्भवादिति बादरायणो भगवान्मन्यत इत्यर्थः ॥ देवत्वस्य सादित्वेन सान्तत्वनैयत्यान्मौ-क्षसम्भवात्तत्रार्थितायुक्तेतिसूचयितुं देवानामित्यनुत्त्वा तदुपरीत्युक्तम् ॥

न केवलं मनुष्यत्वदशायामित्यपेरर्थः ॥ देवाः वेदविद्याधिकारिणः विशिष्टबुद्ध्यादि-मत्वात्संमतवदिति, स्वप्रयुक्तानुमानस्यप्रतिपक्षमाशङ्कते न देवा इति ॥ तिर्यक्षु अधिकारा-भावरूपसाध्यसत्त्वेपि विशिष्टबुद्ध्यादिराहित्यरूपोपाध्यभावाद्याप्तिविधुरोयमुपाधिरिति शङ्कते ॥ विशिष्टबुद्ध्यादिमतामपीति ॥ अविरोध इति ॥ तेषु साध्यस्यापिसत्त्वान्नदोष इति भावः ॥ व्यभिचारपरिहार इति ॥ शूद्रादावधिकाराभावरूपसाध्यमस्तिविशिष्टबुद्ध्यादिरूपोपाधिर्नास्ति अतो व्यभिचार इति वक्तव्यम् ॥ न चेदं युक्तम् ॥

(वाक्यार्थमुक्तावली)

निषेधराहित्येसति विशिष्टबुद्ध्यादिमत्वाभावस्योपाधित्वेन शूद्राणां विशिष्टबुद्ध्यादिमत्वेन तदभावरूपविशेषाभावेपि निषेधराहित्यरूपविशेषणाभावेन विशिष्टाभावरूपोपाधेरपि सत्त्वान्न-  
व्यभिचार इत्यर्थः यद्वा स्वप्रयुक्तानुमानस्य व्यभिचारपरिहार इत्यर्थः । वेदाधिकारतयेति ॥  
जरितारि, सारिसृक्, स्तम्बमित्र, द्रोणाख्यानां चतुर्णां पक्षिणाम् ॥

एवमुक्तोभ्रातृभिस्तु जरितारिर्विभावसुं तुष्टाव प्रांजलिभूत्वा यत् तत् शृणु नराधिपेति भारते ॥

अयमग्रे जरितेत्यादिमन्त्रेच वेदाधिकारितया मन्त्रदृष्टतया च दृश्यमानत्वादिति भावः ॥  
अनेनैवेति ॥ अमनुष्याणामपि जरितार्यादीनां वेदविद्याधिकारोपपादनेन सूत्रकृता संभवादिति  
देवाः, वेदविद्याधिकारिणः, विशिष्टबुद्ध्यादिमत्वात्, त्रैवर्णिकवत् इति स्वप्रयुक्तानुमानस्येत्यर्थः  
॥ उपाधेः साध्यव्यापकत्वादिति भावः ॥ एतेन सौत्रापिपदं जरितार्यादिसमुच्चायकं च ॥  
तेषामपि निषेधराहित्येसति विशिष्टबुद्ध्यादिसम्भवात् अधिकार इति सूत्रार्थ उक्तोभवति ॥  
तेषामपीति भाष्यतट्टीकयोस्तथा प्रतीतेः ॥ तिर्यचोपि केचिदपिशब्दगृहीता इत्यानन्दमालायां  
दैवतैरपीत्यपिशब्दस्य व्याख्यातत्वाच्च ॥ यद्यपि, प्रतिपक्षानुमानेनोपाध्युद्भावनं युक्तम् । उपाधेः  
पक्षादिनिष्पत्यंतरं प्रतिपक्षोन्नायकत्वेन दूषकत्वात् ॥ तस्य चोपाध्यभावरूपस्य प्रागेवास्माभि-  
रुपन्यस्तत्वात् ॥ तथापि उपाधेरेव प्रयोजकत्वं, हेतोरप्रयोजकत्वमित्यप्रयोजकतोपन्यासा-  
यतदुक्तिर्युक्तैव ॥ यद्वा इह परेण अस्मदीयानुमाने मनुष्यत्वस्योपाधितयाऽमनुष्यत्वस्य  
प्रतिपक्षतया चोद्भावनात् उपाधेरनुमानस्य च जरितार्यादौ व्यभिचारमुद्भावयद्भिरस्माभि-  
रनधिकारस्यमनुष्यत्वप्रयुक्तत्वान्न व्यभिचारइति परेणोक्तावनधिकारेऽपि विशिष्टबुद्ध्यादिमत्त्वमेव  
प्रयोजकं नामनुष्यत्वम् । अतोऽमनुष्यत्वेपि नाधिकारहानिरतो व्यभिचार एवेति तदुपयोगित-  
योपाधेरप्युद्भावनीयत्वेन स्वतन्त्रदोषतानुद्धान्तदोष इति ज्ञेयम् ॥

### तत्त्वसुबोधिनी

ॐ तदुपर्यपि बादारायणः सम्भवात् ॐ ॥ प्रासङ्गिकत्वान्नाध्यायादि सङ्गतिः गवेषणीयेति ।  
मुख्यतो व्युत्पाद्ये विकारे न साक्षादध्यायसङ्गतिः गवेषणीय इत्यर्थः । प्रासङ्गिकसङ्गतेः तत्रापि  
सत्त्वात् फलिते देवोपास्यत्वलिङ्गसमन्वये साक्षात्सङ्गतेरपि सत्त्वाच्च मनुष्याधिकारत्वादित्यनेन  
देवाद्यधिकारादेः स्मारितत्वात् प्रासङ्गिकत्वमिति भावः । ननु स्मृतस्योपेक्षानर्हत्वं प्रसङ्गसङ्गतिः ।  
तथाच कथमस्यापेक्षानर्हत्वमित्यतः तद्दर्शनपरत्वेन मनुष्याणामेवेति भाष्यं व्याचष्टे ।

(तत्त्वसुबोधिनी)

श्रुत्यादिसङ्गतिमिति । यद्यपि सार्वत्रिकीत्यादौ देवानाम् अपरोक्षज्ञानाधिकारसदसद्भावचिन्ता । यदीयमपि चिन्ता तत्रैव कर्तव्या । तथापि पूर्वाधिकरणस्थमनुष्यपदस्य विशिष्टबुद्ध्यादि-  
हीनतिर्यगाद्येव व्यावर्त्यं न तु देवादीत्यनेन रूपेणेयं चिन्ता न तृतीये सङ्गता किन्तु अत्रैव यथा  
भोक्त्रापत्तेरिति मुक्तेशयोः भेदसमर्थनं फलरूपेण चतुर्थे (अर्थात् सान्तत्वस्यापि अङ्गीकृत-  
त्वादिति भावः । विप्रतिपत्तीति । मध्वादिष्विति वक्ष्यमाणाभिप्रायेणैतदुक्तमिति ज्ञेयम् ।  
विशिष्टबुद्ध्यादिराहित्यरूपोपाधिग्रस्तत्वान्नानुमानम्) सङ्गतमपियुक्तिविरोधपरिहारेणद्वितीये  
सङ्गततयेति भावः । उपासत इत्यादिपदेन तं भूतिरिति देवा उपासांचक्रिर इत्यादिग्रहणम् ।  
मनुष्याणामेवेत्युक्तिरिति । पूर्वाधिकरणे सूत्रभाष्ययोः मनुष्याधिकरत्वात् इत्यत्र बुद्ध्याविवेकेन  
मनुष्याणामेवाधिकारित्वादित्यभिप्रेतम् । अन्यथा तथापि नाङ्गुष्ठमात्रत्वं विष्णोरिति शङ्कापरि-  
हारत्वं न स्यादिति भावः । कर्माधिविरोधापातादिति । देवानां मुक्त्याद्यङ्गीकारे पूर्वम् उत्तरत्र च  
देवानामभावेन तदुद्देशेन द्रव्यत्यागात्मककर्मणो वैयर्थ्याख्यविरोधः स्यादित्यर्थः । आदिपदेन  
शब्दविरोधसङ्ग्रहः । न तदुपास्यत्वं न विष्णोः सम्भवतीति । तथा च पूर्वाधिकरणे पूर्वपक्षप्रापक  
लिङ्गस्य विष्णाववकाशोक्तिर्नस्यादिति भावः । सन्देहबीजं विघटयन्निति । तिर्यगाद्यपेक्षयैव  
इत्यादिभाष्येण मनुष्याणामेवेत्यन्ययोगव्यवच्छेदपरैवकारव्यावर्त्यविवेककथनेन सावधारणोक्तेः  
देवानामधिकाराभावरूपोपस्थापकाभावोक्तेरिति भावः । तिर्यगाद्यपेक्षयेति भाष्यार्थः सूत्रे  
कण्ठतोनुक्तेराह । मनुष्यपदमिति । विद्याभिरिति । देवादिपदस्य सादित्वाभ्युपगमे युक्तमित्याह ।  
नतिर्यगादीनामिति । यत्राधिकाराभावः तत्र विशिष्टबुद्ध्यादिराहित्यमिति साध्योपाध्योः  
सहचारो वक्तव्यः । तत्र तिर्यगादिषु अधिकाराभावरूपसाध्यसत्त्वेऽपि उपाध्यभावेन साध्याव्याप-  
कत्वात् नायमुपाधिरित्याशयेन शङ्कते । विशिष्टबुद्ध्यादीति । ननु शूद्रादावधिकाराभावरूप  
साध्यसत्त्वेऽपि विशिष्टबुद्ध्यादिराहित्यरूप उपाधेः अभावेन व्यभिचारान्नोपाधिः सम्भवतीत्यत  
आह । अनेनेति । निषेधाभावकथनेनेत्यर्थः । तथाच शूद्रादौ अधिकाराभावरूपसाध्यस्य  
सत्त्वेऽपि निषेधराहित्यरूपविशेषगुणाभावप्रयुक्तविशिष्टाभावरूप उपाधेरपि निषेधविषये  
शूद्राद्यन्यत्वेन व्यभिचार इत्यर्थः । तथाचैवमेवविद्याधिकारिणः निषेधराहित्ये सति  
विशिष्टबुद्ध्यादिमत्वात् । योग्यत्रैवर्णिकवदिति । अनुमानमुक्तं भवति । वेदाधिकारितयेति ।  
शेष इति । एवमुक्तोभ्रातृभिस्तुजरितारिर्विभावसुम् । तुष्टावप्राञ्जलिर्भूत्वा यत्तत् श्रुणु नराधिप  
इत्यादिभारतवचनैः जरितारिसारिसृक्स्तंबमित्रदोणाख्यानां चतुर्णां पक्षिणामयमग्रे जरिते-  
त्याग्रेयसूक्तेनाग्निस्तावकत्वेन तन्मन्त्रद्रष्टृत्वस्य प्रसिद्धत्वादिति भावः । नन्वेवं सम्भवदुक्तानु-  
मानेऽपि मनुष्यत्वमुपाधिः स्यात् । साध्यव्यापकत्वसाधनाव्यापकत्वयोः सत्त्वादित्यत आह ।



(तत्त्वसुबोधिनी)

अनेनैवेति । मनुष्याणां जरितर्यादीनां वेदविद्याधिकारप्रदर्शनेनैवेत्यर्थः । उपाधेः साध्याव्यापक-  
त्वादिति भावः ।

### वाक्यार्थमञ्जरी

अधिकारेति ॥ योग्यतेत्यर्थः ॥ प्रासङ्गिकत्वादिति ॥ मनुष्याधिकारत्वमित्यनेन  
देवाद्यधिकारादेः स्मारितत्वादिति भावः ॥ नाध्यायसङ्गतिरिति ॥ मुख्यतोव्युत्पाद्येऽधिकारे  
नसाक्षादध्यायसङ्गतिर्गवेषणीयेत्यर्थः । प्रासङ्गिकसङ्गतेस्त्वत्रापि सत्वात् फलिते देवतोपास्यत्व  
लिङ्गसमन्वये साक्षात्सङ्गतेरपि सत्वाच्च । अत एव सङ्क्षेपे देवैर्वैर्ज्ञेय इत्युक्तम् । टीकायामपि न  
तदुपास्यत्वलिङ्गं विष्णोरिति पूर्वपक्षोपसंहारात्तदुपास्यत्वं हरेरित्यधिकरणोपसंहाराच्च । प्राक्  
प्रायःशब्देन व्यावर्तनन्तु मुख्यतः साक्षात्सङ्गत्यभावेनेति ध्येयम् । ननु स्मृतस्योपेक्षानर्हत्वं  
प्रसङ्गः न स्मृतत्वमात्रं तत्कथमस्योपेक्षानर्हत्वमित्यतस्तत्प्रदर्शनपरभाष्यमवतार्य व्याचष्टे ॥  
श्रुत्यादिसङ्गतीति ॥ असाम्यादिति ॥ श्रुतेरपौरुषेयत्वेन प्राबल्यादिति भावः । अर्थीति  
प्रयोजनार्थी तत्साधनकरणसमर्थः । साधनेति कर्तव्यताज्ञान्यधिकारीभवतीतिन्यायार्थः ॥  
कर्मादिविरोधेति ॥ तथात्वे प्रागूर्ध्वदेवताभावेन तदुद्देशेन कृतकर्मणो वैयर्थ्याख्यविरोधेनेत्यर्थः ।  
अमराणामित्युक्त्या तेषां मुक्त्यङ्गीकारे मरणवर्जितत्वप्रसिद्धिविरोधं सूचयति । सन्देहव्रीजं  
निषेधकोट्युपस्थापकम् ॥ ॐ तदुपर्यपि बादरायणः सम्भवात् ॐ ॥ तेषां प्रकृतानां  
मनुष्याणामुपरि विद्याकर्मभ्यां देवत्वप्राप्त्यनन्तरमपि देवानामिति यावत् अधिकारोस्ति कुतः  
विशिष्टबुद्ध्यादिसम्भवादिति बादरायण आहृत्यर्थः । विघटनप्रकारं व्यञ्जयन्नाह ॥ मनुष्येति ॥  
विशिष्टबुद्ध्यादीति वाक्यार्थज्ञानोपयोगिशक्तिगृहादित्यर्थः ॥ योग्येति ॥ देवत्वयोग्यानां  
मनुष्येषु साधनसम्पत्त्यर्थमवतारादिति भावः । स्वोक्तिमात्रेणेतरसूत्रेष्विव स्वमतस्य ज्ञातुं  
शक्यत्वाद्वादरायणग्रहणमनर्थकमित्यत आह ॥ विप्रतिपत्तीति ॥ मध्वादिष्वसंभवादिति  
वक्ष्यमाणत्वादिति भावः ॥ विशिष्टबुद्ध्यादिराहित्येति ॥ तथा चानुमानस्य सोपाधिकत्वमिति  
भावः । उपाधेः साक्षादोषत्वाभावादाह ॥ तथाचेति ॥ तथाच देवाः वेदाधिकारिणः  
निषेधरहितत्वे सति विशिष्टबुद्ध्यादिमत्त्वाद्योग्यत्रैवर्णिकवदिति प्रतिपक्षानुमानं भाष्य सूचित-  
मिति भावः ॥ व्याप्तिविधुर इति ॥ तिर्यक्षु साध्याव्यापक इत्यर्थः ॥ व्यभिचार परिहार इति ॥  
अधिकाराभावरूपसाध्यवति सच्छूद्रेविशेषणाभावप्रयुक्तस्य निषेधराहित्ये सति विशिष्टबुद्ध्यादि-  
राहित्यरूपोपाधेरपि सत्वात्साध्याव्यापकत्वपरिहार इत्यर्थः । उत्तराधिकरणन्यायेन सच्छूद्रस्या-  
धिकारनिषेधादिति भावः ॥ वेदविद्याधिकारितयेति शेष इति ॥ खाण्डववनस्थानां



(वाक्यार्थमञ्जरी)

जरितारिसरिसृक्स्तंबमित्रद्रोणाख्यानां चतुर्णां पक्षिणां समात्रकाणां कृत्स्नं वनं परितो दहता वह्निना स्वदाहप्रसक्तौ भ्रातृभिः प्रार्थितोजरितारिः अयमग्रेजरितेत्यादिमन्त्रैः स्तुत्वा प्रीते-  
नाग्निना तान्मोचयामासेति । एवमुक्तो भ्रातृभिस्तुजरितारिः विभावसुं तुष्टाव प्रांजलिभूत्वायत्तत्  
शृणुनराधिपेत्यादिना भारते प्रसिद्धत्वादिति भावः । अनेनेति ॥ अमनुष्याणां जरितर्यादीनां  
वेदाधिकारप्रदर्शनेनेत्यर्थः ॥ स्वप्रयुक्तेति ॥ प्रतिपक्षानुमानेत्यर्थः । अपोढः निराकृतः  
साध्याव्यापकत्वादिति भावः ।

### सूत्रभाष्यम्

॥ ॐ विरोधः कर्मणीति चेन्नानेकप्रतिपत्तेर्दर्शनात् ॐ ॥ २७ ॥

मनुष्या एव देवादयो भवन्तीति तदुपरीत्युक्तम् । तत्र यदि मनुष्याः सन्तो देवादयो  
भवन्ति तत्पूर्वं देवताभावाद्देवतोद्दिष्टकर्मणि विरोध इति चेन्न । अनेकेषां देवता-  
पद(प्रतिपत्ते)प्राप्तेर्दर्शनात् । ‘ते ह नाकं महिमानः सचन्ते(न्त) यत्र पूर्वं साध्याः  
सन्ति देवा’ (तै.आ. ३-१२) इति ॥ २७ ॥

### तत्त्वप्रदीपिका

विरोधः कर्मणीति चेन्नानेकप्रतिपत्तेर्दर्शनात् । किञ्चित्कालं मनुष्या एव सन्तः पश्चाद्दे-  
वोपदेवादयो भवन्तीति हि तदुपरीत्यत्रोक्तम् । मनुष्याणां सतां देवादित्वप्राप्त्युपरीति विवरणात् ।  
यद्येतदेवं तर्हि तत्पूर्वं तेषां देवादित्वप्राप्तेः पूर्वं, देवतानामभावात्तत्तद्देवतोद्देशेन चोद्यमानेषु  
कर्मसु विरोधः । उद्देश्याभावादिति चेन्न । केषाञ्चिदिन्द्रादीनां देवानां स्वस्वपदात्ययेऽन्येषा-  
मिन्द्रादीनां तत्तत्पदप्रतिपत्तिः । तेषामत्यये वाऽपरेषामित्यनेन क्रमेणानेकेषामधिकारिणामे-  
कैकगणशोऽनन्तानां देवतापदप्रतिपत्तेर्दर्शनात् । ‘ते ह नाकं महिमानः सचन्त’ इत्यादि-  
वाक्यात् । ‘ते’ देवा ‘नाकं’ मोक्षं महिमगुणात्मकाः ‘सचन्त’ आप्नुवन् । यत्र नाके पूर्वं साध्या  
वस्वादयो देवास्सन्ति । अथवा यत्र पूर्वं सिद्धा मुक्तास्सन्तीत्यर्थः । न चात्र नाकः स्वर्गः । न  
हि स्वर्गे पूर्वसिद्धानां पश्चात्तनानां च देवानां सहभावः सम्भवति । नाकशब्दश्चादुःखवाची मोक्षं  
वदन्नेव स्वार्थं पूर्णं लभते ॥

### तत्त्वप्रकाशिका

देवानां वेदविद्याधिकारमाक्षिप्य समादधत्सूत्रं पठित्वाऽऽक्षेपांशं तावद्व्याचष्टे ॥ विरोध इति  
॥ यदुक्तं देवानां वेदविद्याधिकारसिद्धयर्थं सादिविनाशित्वम् । तदयुक्तम् । तथात्वे तेभ्यः पूर्वं

(तत्त्वप्रकाशिका)

देवताऽभावेन पूर्वकल्प(ल्ये) प्रयुक्तकर्मण्युद्देश्याभावाद्वैयर्थ्याख्यविरोधापत्तेः । अतः कर्मविरोधपरिहाराय देवानामनादिनित्यत्वमेवाभ्युपेयम् । तथा चार्थित्वाभावेनानधिकार एवेत्यर्थः । परिहारांशं व्याचष्टे ॥ नेति ॥ भवेदयं विरोधो यदि पूर्वं देवताऽभावः । न चासावस्ति । एतद्देवानां पूर्वमभावेऽपि देवान्तरसद्भावात् । न च तत्र प्रमाणाभावः । अनेकेषां योग्यमनुष्याणां पूर्वं पूर्वं देवतापदप्राप्तेः श्रुत्युक्तत्वादित्यर्थः । देवा देवत्वयोग्या मनुष्याः यज्ञेन ज्ञानकर्मात्मकेन यज्ञं भगवन्तमयजन्त । ततस्ते ज्ञानपूर्वकर्मणा स्वपदं प्राप्य मुख्यलोकधारका आसन् । ते पुनर्महात्मानो देवाः स्वाधिकारावसाने पूर्णसुखात्मकं मोक्षं प्राप्नुवन् । यत्र मोक्षे पूर्वकल्पे मुक्ताः साध्या देवाः सन्तीति मन्त्रार्थः ॥ २७ ॥

### गुर्वर्थदीपिका

ततस्त इत्यादि श्रुतौ साध्या देवा इत्येतद्देवान्तरस्याप्युपलक्षणमिति भावेनोक्तं साध्यादिदेवा इति । देवानां प्रवाहतोऽनादित्वात्प्रवाहतोऽनादिकर्मणि विरोधाभावेऽपि स्वरूपानादिभूते वेदे देवानां प्रलयेऽभावेनार्थाभावप्रयुक्ताप्रामाण्याख्यविरोधः स्यादित्यतः सूत्रान्तरारम्भ इति विवेचनीयम् ।

### भावबोधः

देवतापदस्य सादित्वप्रतिपादकतया भाष्योदाहृतश्रुतिं व्याचष्टे— देवत्वयोग्या मनुष्या इति । अन्यथा आसन्निति यज्ञानन्तरं देवतापदप्राप्त्युक्तिर्न स्यादिति भावः ।

### भावदीपः

॥ ॐ विरोधः कर्मणीति ॐ ॥ २७ ॥ भवन्तीत्यन्तभाष्यभावमाह ॥ यदुक्तमिति ॥ तत्पूर्वमित्यादि व्याचष्टे ॥ तथात्व इति ॥ सादित्व इत्यर्थः । नेत्येतद्व्याचष्टे ॥ न चासाविति ॥ पूर्वं देवताभावो नास्तीत्यर्थः । अनेकेषामित्यादि व्याचष्टे ॥ एतदिति ॥ योग्येति ॥ देवत्वयोग्यमनुष्याणामित्यर्थः । प्रकृतोपयोगितयाऽर्थमाह ॥ देवा इति ॥ भगवन्तमिति ॥ यज्ञो वै विष्णुरिति श्रुतेरिति भावः । पूर्वोक्तं हेतुकृत्य तानीत्यादेरर्थमाह ॥ ततस्य इत्यादिना ॥ ते ह नाकमित्यादेरर्थः ॥ ते पुनरिति ॥ कं सुखं तदन्यदकं नेति नाकमिति नञ्द्वयार्थमाह ॥ पूर्णसुखेति ॥ २७ ॥

### वाक्यार्थमुक्तावली

ॐ विरोधः कर्मणीति चेन्नानेकप्रतिपत्तेर्दर्शनात् ॐ ॥ तदुपरीत्युक्तमित्यनन्तरं तद्भाष्य-  
भावमाह यदुक्तमिति ॥ तत्र यदीत्यत्र यदि मनुष्या सन्तो देवादयोः भवन्ति तत्र तर्हीत्यर्थ-  
मभिप्रेत्य व्याचष्टे तथात्वे इति ॥ नेत्यस्य विरोधो न देवताभावो न, इत्यर्थद्वयमाह ॥  
नचासाविति ॥ देवत्वयोग्या इति ॥ अन्यथा, आसन्निति यज्ञानानन्तरं देवतापदप्राप्त्युक्तिर्न  
स्यादिति भावः ॥ तानि देवतानि धर्माणि धारकाणि कं सुखं तदन्यदकं तन्नेति नाकमिति ॥  
नञ्द्वयार्थमाह पूर्णसुखेति ॥ सचंत आप्नुवन् । साध्यादिदेवा इति बहुवचनमाद्यर्थे ॥ तेन  
साध्यादीत्युक्तसाध्यपदेन च ऋजवो ब्रह्ममुख्या हि सुपर्णः शेष एव च ॥ सरस्वती सुपर्णी च  
वारुणी साध्यनामकाः इति छान्दोग्यभाष्योक्तदेवाः ग्राह्याः । तदुपरीत्यस्य देवपदस्य सादित्व  
इत्यर्थः । ततोऽनुवृत्त्याऽसूत्रार्थः स्फुटः ॥

### तत्त्वसुबोधिनी

देवतापदस्य सादित्वप्रतिपादकतया भाष्योदाहृतश्रुतिं व्याचष्टे । देवत्वयोग्यामनुष्या इति ।  
अन्यथा आसन्निति यज्ञानानन्तरं देवतापदप्राप्त्युक्तिः न स्यादिति भावः । तानीत्यस्य  
व्यत्ययेत्वेनेत्यर्थः । धर्माणीत्यस्यर्थो लोकाधारका इति । महिमा इत्यस्यार्थो महात्मनः इत्यर्थः ।  
इहेत्यस्य पुनरित्यर्थः । नाकमित्यस्यार्थः पूर्णसुखात्मकमोक्षमिति ।

### वाक्यार्थमञ्जरी

ॐ विरोधः कर्मणीति चेन्नानेकप्रतिपत्तेर्दर्शनात् ॐ ॥ देवपदस्य सादित्वाङ्गीकारे कर्मणि  
कर्मविषये विरोधः उक्तरीत्या व्यर्थतालक्षणः स्यादिति चेन्न । अनेकेषां योग्यमनुष्याणां  
प्रतिपत्तेः पूर्वं देवतापदप्राप्तेः यज्ञेनेति श्रुत्युक्तत्वादित्यर्थः । उद्देश्येति । यदुद्देश्य हविस्त्यागः  
तदभावादित्यर्थः । यज्ञेन यज्ञमयजन्त देवास्तानि धर्माणि प्रथमान्यासन्निति प्रथमार्धेन सह ते ह  
नाकमिति श्रुतिं देवतापदस्य सादित्वपरतया व्याचष्टे ॥ देवत्वयोग्या इति ॥ पदप्राप्त्यनन्तरमेव  
देवसंज्ञेति भावः । प्रथमानिधर्माणीत्यस्यार्थो मुख्यलोकधारका इति कं सुखं तदन्यदकं  
तन्नभवतीति नाकम् इति नञ्द्वयार्थमाह ॥ पूर्णसुखेति ॥ साध्याः देवाश्चेत्यर्थः ।

## सूत्रभाष्यम्

॥ ॐ शब्द इति चेन्नातः प्रभवात्प्रत्यक्षानुमानाभ्याम् ॐ ॥ २८ ॥

‘वाचा विरूप नित्यये’ (ऋ.सं. ८-६४-६) त्यादि श्रुतेरास्यनिश्चयान्नित्यत्वापेक्ष-  
त्वाच्च मूलप्रमाणस्य, स्वतःप्रामाण्यप्रसिद्धेश्च नित्यत्वाद्भेदस्य तदुदितानां देवानाम-  
नित्यत्वात् पुनरन्यभावनियमाभावाच्च (पुनरित्यादि कचित् नास्ति) शब्दे विरोध इति  
चेन्न । ‘सूर्याचन्द्रमसौ धाता यथापूर्वमकल्पयत्’ (म.ना.उ. ५-७)

‘यथैव नियमः काले सुरादिनियमस्तथा ।

तस्मान्नानीदृशं कापि विश्वमेतद्भविष्यति’ ॥

इत्यादेरत एव शब्दात्तेषां प्रभवनियमात्, महतां प्रत्यक्षात् । यथेदानीं तथोपर्यपि  
देवा भविष्यन्तीतीतरेषामनुमानाच्च ॥ २८ ॥

## सत्तर्कदीपावली

वेदानां नित्यत्वं च वाचाविरूपनित्ययेत्यादिश्रुत्या, तत्कर्तुरसिध्या च सिद्धम् । कृतकत्वे  
प्रामाण्यं न स्यात् । वेदकर्तुराप्तत्वानिश्चयात् । विप्रलम्भादिसम्भवात् । स्मृतिपुराणादीनां  
पौरुषेयाणां श्रुतिमूलत्वेन प्रामाण्यस्य वेदनित्यत्वमन्तरेणासिद्धेः तद्वन्नित्यानां वैदिकेन्द्रादि-  
शब्दानामिदानींतनेन्द्रादिनाशानन्तरं वाच्याभावेन विरोधापत्तिरिति वाच्यम् । घटादिशब्दवाच्य-  
घटादिनाशेऽपि घटाद्यन्तरसृष्टिवत् सूर्यादिशब्दवाच्यसूर्यादिनाशेऽपि सूर्याद्यन्तरसृष्टिश्रुतेः । सूर्या-  
चन्द्रमसौ धाता यथापूर्वमकल्पयदिति । तदाह । शब्देत्यादिना । यथर्तुष्वृतुलिङ्गानि नानारूपाणि  
पर्यये । दृश्यन्ते तानि तान्येव तथा तावद्युगादिष्वित्यनेन वचनेन यथैव कालनियमः इत्यस्यार्थो  
ज्ञातव्यः । तथा चोक्तम् । स हि विश्वसृजो विभुशम्भुपुरन्दरसूर्यमुखानपरानपरान् । सृजतीड्यत-  
मोवति हन्ति निजं पदमापयति प्रणतान् सुधिया । अतीतानागतकालयोः देवादिमत्त्वं  
दिव्यदृष्टीनां प्रत्यक्षात्सिध्यति । उपरितनकालो देवादिमान् कालत्वात्संमतवदित्यन्ये-  
षामनुमानात्सिध्यति । प्रलयकालस्य पक्षैकदेशत्वान्न तत्र कालत्वहेतोर्यभिचारः शङ्कनीयः ।  
पर्वतैकदेशस्य अनग्निमत्वेऽपि न हि तत्र धूमवत्त्वहेतुर्यभिचरितो भवतीत्यर्थः ।

### तत्त्वप्रदीपिका

शब्द इति चेन्नातः प्रभवात्प्रत्यक्षानुमानाभ्याम् ॥ “वाचा विरूपनित्यया” इति श्रुतेरेव वेदस्य नित्यत्वमुक्त्वा युक्तिं चाऽह- आस्यनिश्चयादित्यादिना । अयं भावः- न तावद्धर्माद्यनङ्गीकारे शास्त्रस्यार्थवत्त्वम् । अर्थान्तराभावात् । अङ्गीकारे च न प्रत्यक्षादनुमानाद्वा तत्सिद्धिरिष्यते । तदगोचरत्वात्तेषाम् । न च पौरुषेयवाक्यात्तदवगमः सुलभः । पुरुषाणामाप्तिनिश्चये प्रमाणाभावात् । तन्निश्चायकप्रमाणान्तराभ्युपगमे तस्यापि पौरुषेयत्वे तत्प्रामाण्यनिश्चयस्य पूर्वावस्थत्वादपौरुषेयमेषणीयं मूलप्रमाणम् । प्रसिद्धं च वेदस्य स्वतःप्रामाण्यं, वेदत्वादेव । “वेदा ह्येवैनं वेदयन्ती”त्यन्यनिरपेक्षप्रामाण्यश्रुतेश्च । न तद्युज्यते पौरुषेयत्वे । पुरुषज्ञानाधीनत्वप्रसङ्गात् । तस्य चाज्ञानविप्रलम्भसम्भवात् । तस्मान्नित्यो वेदोऽभ्युपगन्तव्यः । न तस्य नित्यस्यानित्यैर्देवैर्वाच्यवाचकभावस्सम्बोभवीति । तस्माच्छब्दे प्रामाण्यविरोधः । कश्चित्कालं वाच्याभावेनाप्रामाण्यात्सर्वदाऽपि तथात्वप्राप्तेरिति चेन्न । “सूर्याचन्द्रमसौ धाता,” “यथैव कालनियम” इत्यादेरत एव शब्दात्तेषां प्रभवनियमावगमात् । अयं हि शब्दोऽत एव धातुर्विष्णोस्तेषां तेषां देवानां पूर्वपूर्वप्रकारेण प्रभवनियमं व्यपदिशति । महतामतीतानागतार्थदर्शिनां पूर्वपूर्वावगमे पुनरन्यान्यस्य प्रभवनियमस्य प्रत्यक्षसिद्धत्वादितरेषामनुमानसिद्धत्वाच्च विमतः कालो देवानप्रलयकालत्वादिदानीन्तनकालवदिति ॥

### तत्त्वप्रकाशिका

पुनरुक्तमाक्षिप्य समादधत्सूत्रं पठित्वाऽऽक्षेपांशं विवृणोति ॥ शब्द इति ॥ अत्रापि विरोधपदाकर्षणम् । यद्देवानामधिकारसिद्धयर्थमाद्यन्तवत्त्वमुक्तम् । न तद्युक्तम् । देवानामाद्यन्तवत्त्वे वेदाप्रामाण्याख्यविरोधापातात् । वेदस्य नित्यत्वादनित्यदेवानां तद्वाच्यत्वात् । वाच्यहीनाया वाचः प्रामाण्यासम्भवात् । यावता तदेव वाक्यस्याप्रामाण्यम् । वेदस्य नित्यत्वमेव कुत इति चेत् । ‘वाचा विरूप नित्यया’ इत्यादिश्रुतेः । न च वाच्यमनित्य एव वेदो नित्य इत्युपचारमात्रमिति । वेदानित्यत्वे प्रामाण्याभावापत्तेः । आप्तिमूलत्वेन प्रामाण्यमिति चेन्न । कर्तृसार्वज्ञादौ मानाभावेनाप्यनिश्चयात् । विवादपदं कस्यचित्प्रत्यक्षं प्रमेयत्वादिति सार्वज्ञेयमानमिति चेन्न । प्रमेयत्वेन विप्रतिपन्नधर्मान्तरसाधनापातात् । किञ्चेदं प्रमेयत्वं न तावत्सामान्यं केवलान्वयिधर्मत्वात् । उपाधित्वेऽपि कचिदन्तर्भावस्यापेक्षितत्वात् । न तावद्द्रव्यम् । निर्गुणत्वादस्वतन्त्रत्वाच्च । नापि गुणकर्मणी । गुणादावपि वृत्तेः । न च समवायः । असम्बन्धत्वात् । न च विशेषोऽनित्येऽपि वृत्तेः । न चाभावोऽप्रतियोगिसापेक्षत्वात् । प्रमेयस्य भाव एव प्रमेयत्वं

(तत्त्वप्रकाशिका)

न तु ततोऽतिरिक्तमिति चेत् । सत्यम् । भावभवित्रोर्भेदे पुनरुक्तानतिवृत्तेः । भावस्य भवितुः पृथग्भावे तच्छब्दयोः पर्यायतापातात् । एवं परत्वापरत्वादिगुणानां च दत्तजलाञ्जलिता स्यात् । प्रमातद्विषयतत्सम्बन्धेष्वन्तर्भावोऽस्तीति चेन्न । प्रमाप्रमेययोः सम्बन्धस्यैव दुर्निरूपत्वात् । न ह्यात्मगुणस्यान्येन समवायः संयोगो वा सम्भवति । विषयविषयिभाव इति चेन्न । तस्याप्यन्तर्भाव्यत्वात् । अन्तर्भावस्य चोक्तदोषलङ्घनाजङ्गलत्वात् । एषैव दिगन्यसमये धर्मान्तरेऽपीति । प्रमेयत्वानिर्वचनान्न तेन सार्वज्ञसिद्धिः । विप्रतिपन्नं सकर्तृकं कार्यत्वात् घटवदित्यनुमानेन जगत्कर्तरि सिद्धे तस्य सार्वज्ञादिसिद्धिरिति चेन्न । शरीरिजन्यत्वोपाधेः । शरीर्यजन्यत्वेन सत्प्रतिपक्षत्वाच्च । शरीरिविशेषणं व्यर्थमिति चेन्न । उपाधौ पक्षव्यावृत्त्यर्थत्वात् । प्रतिपक्षेऽसिद्धिपरिहारार्थत्वात् । पक्षव्यावृत्त्यर्थविशेषणवतोऽप्युपाधित्वे पक्षेतरत्वस्याप्यापाद्यते तदिति चेत्का नो हानिः । पूर्वतेतरत्वादीनामपि व्याप्तिरस्ति चेत् अनुमानोपजीव्येन बाधाद्व्याप्तौ स्वयं दुष्टत्वात् । न चासिद्धिपरिहारार्थं विशेषणासम्भव इति राज्ञामाज्ञास्ति । तथात्वे व्यभिचारनिवृत्त्यर्थमपि न प्रयोक्तव्यम् । व्याप्तिवत्पक्षधर्मताया आवश्यकत्वात् । सकर्तृकत्वे कार्यत्वमेव प्रयोजकम् । शरीरमपि तत्र सन्निहितमित्युत्तरत्र निरसिष्यते । अस्तु वा सकर्तृकत्वम् । कथं सार्वज्ञसिद्धिः । बहुकर्तृत्वेनाप्युपपत्तेः । लाघवादेकाङ्गीकार इति चेन्न । बह्वङ्गीकारस्य लोकानुकूल्येनागौरवात् । अतो न सार्वज्ञसिद्धिः । अविप्रलम्भादि चातिदुरवगमम् । अस्तु वा आप्तिनिश्चयस्तन्मूलत्वं कुतो वेदस्य । वेदः सार्वज्ञादिमता प्रणीतो वेदत्वादिति व्यतिरेक्यनुमानादिति चेन्न वेदत्वस्य पामरप्रणीतत्वादौ साम्यात् । असाधारण्यस्यापि साम्यात् । वेद आप्तप्रणीतः प्रमाणवाक्यत्वादिति चेन्न । वेदनित्यत्वे प्रामाण्यविवादात् । 'तस्माद्यज्ञात्' इति सर्वज्ञेश्वरप्रणीतत्वं श्रूयत इति चेन्न । उक्तदोषात् । 'ऋग्वेद एवाग्रेरजायत' इत्यसर्वज्ञप्रणीतत्वोक्तेश्च । सम्प्रदायप्रवर्तकतया तद्वाक्यमुपचरितमिति चेन्न । कारणाभावात् । ईश्वरविरचितत्ववाक्यादिति चेन्न । तद्वाक्यादस्य सम्प्रदायप्रवर्तकत्वाद्यर्थोपपत्तेः । तेषामसार्वज्ञादेतदिति चेन्न । चक्रकापातात् । तस्मादासितन्मूलत्वानिश्चयाद्वेदानित्यत्वे तत्प्रामाण्याभावापत्तेर्न नित्यत्वश्रुतेरुपचरितार्थत्वं वाच्यम् । किं च वेदस्याप्तप्रणीतत्वे मूलप्रमाणेन भाव्यम् । पौरुषेयस्य मूलप्रमाणसापेक्षतानियमात् । न च तत्प्रत्यक्षम् । अदृष्टादौ तदप्रवेशात् । न च कस्यचित्प्रत्यक्षं तादृशम् । अत्र प्रमाणाभावात् । नाप्यनुमानम् । तस्य प्रतिपक्षादिदुष्टत्वात् । कथंचित्तेनादृष्टसम्भवनेऽपि तद्विशेषासिद्धेः । न हि लशुनगृञ्जनाद्यदनस्य पापहेतुत्वं यज्ञादेः पुण्यसाधनत्वं वाऽनुमानेन शक्यसाधनम् । अतो वाक्यमेवेति वक्तव्यम् । तदपि न तावत्पौरुषेयम् । मूलान्तरान्वेषणेनानवस्थानात् । अतस्तन्नित्यमेवापेक्षितम् । तथा च किमनया कल्पनया श्रुतिसिद्धं वेदनित्यत्वमेवाङ्गीक्रियताम् । ननु वेदस्य नित्यत्वेऽपि न प्रामाण्यम् । आप्तोक्तत्वाभावादिति । मैवम् । प्रामाण्यस्य स्वतस्त्वेन गुणानपेक्षणात् । प्रामाण्यं नाम

(तत्त्वप्रकाशिका)

यथार्थज्ञानकरणत्वम् । न च याथार्थ्यं ज्ञानकारणातिरिक्तकारणमपेक्षते । याथार्थ्यं ज्ञानकारणातिरिक्तकारणनिरपेक्षम् अयथार्थतातिरिक्तत्वे सति ज्ञानधर्मत्वात् । ज्ञानत्ववत् । याथार्थ्यं न गुणोत्पन्नं ज्ञानधर्मत्वादप्रामाण्यवदित्याद्यनुमानात् । न च ज्ञानधर्मत्वेनायथार्थत्वस्यापि स्वतस्त्वं वाच्यम् । दोषाभावे तदभावनियमात् । प्रमा ज्ञानसामग्रीव्यतिरिक्तकारणजन्याकार्यत्वादिति चेन्न । प्रमाया ज्ञानकारणातिरिक्तकारणजन्यत्वं नाम प्रमात्वस्यैवंविधत्वेन वा ज्ञानस्य वा तत्सबन्धस्य वा । नाद्यः । अजन्यत्वात् । न द्वितीयः । व्याहृतेः । न तृतीयः । तस्य समवायत्वेनाजन्यत्वादेव । प्रमात्वयुक्तज्ञानस्यैवंविधत्वं साध्यत इति चेन्न । तादृशज्ञानस्यापि ज्ञानकारणातिरिक्तकारणजन्यत्वसाधने व्याधातानिस्तारात् । ज्ञानकारणतदतिरिक्तजन्यत्वं साध्यत इति चेन्न । ईशप्रमायां बाधात् । तदतिरिक्तप्रमापक्षीकारणैवमिति चेन्न । तथापि घटादौ व्यभिचारात् । ज्ञानकारणमात्रजन्यत्वाभावः साध्यत इति चेन्न । ज्ञाने व्यभिचारापरिहारात् । ज्ञानातिरिक्तत्वेन हेतुर्विशेष्यत इति चेन्न । ज्ञानेऽपि कार्यत्वेन तत्साधनसौलभ्यात् । विशिष्टाभावविकल्पेन व्याधातस्य समीकरणात् । प्रमा गुणजन्या तदन्वयव्यतिरेकित्वादित्येतदपि प्रतिज्ञानिरासेन निरस्तम् । किं चेदं गुणान्वयव्यतिरेकित्वमन्यत्रानुपक्षीणं सामान्यं वा । न द्वितीयः । व्यभिचारात् । नाद्यः । दोषनिरासोपक्षीणत्वात् । न चोभयकारणत्वे कल्पकमस्ति । न चैवमप्रमाया अपि स्वतस्त्वम् । तत्र दोषान्वयव्यतिरेकनियमेन दोषाणामुभयकारणत्वकल्पनोपपत्तेः । न चैतत्समं प्रकृतेऽपि । यादृच्छिकायथार्थवाक्यजनितप्रमायां व्यभिचारात् । गुणानां दोषनिरसनव्यापारत्वे दोषाभावोऽपि कारणतयापन्न इति चेन्न । प्रदीपावरणनिवृत्त्यादीनामपि प्रकाशनादिकारणत्वापत्तेः । दोषाभावस्य कारणत्वे च नास्माकमनिष्टम् । तावता वेदापौरुषेयताऽव्याधातात् । प्रमा गुणजन्या प्रमात्वादिति चेन्न । ईशप्रमायां बाधात् । तदतिरिक्तप्रमाः पक्षीक्रियन्त इति चेन्न । तत्रैव व्यभिचारात् । अन्यप्रमात्वं हेतुरिति चेन्न प्रमा गुणजन्या न भवति । प्रमात्वादीश्वरप्रमावदिति प्रतिपक्षसाधनात् । न चाजन्यत्वमुपाधिः । घटादौ व्यभिचारात् । अजन्यप्रमात्वमुपाधिरिति चेन्न । व्याप्त्यभावात् । अतः प्रमाया ज्ञानकारणातिरिक्तकारणनिरपेक्षत्वेन वेदस्य कर्तृगुणनिरपेक्षस्यापि प्रामाण्यसिद्धेर्युक्तमेव तन्नित्यत्वम् । तस्यैवं नित्यत्वात्तद्वाच्यदेवानां चानित्यत्वेऽप्रामाण्यमेव स्यात् । न च तद्युक्तम् । अतस्तत्सिद्ध्यर्थं देवानां नित्यत्वमेवाभ्युपेयम् । तथा च न तेषां वेदविद्याधिकारः । न च वाच्यं कर्मविरोधाभाववदयमपि विरोधः परिहर्तव्य इति । अतीतदेवताप्रवाहे प्रमाणसद्भावेनातीतकालीनविरोधस्यैव परिहर्तुं शक्यत्वात् । उत्तरकालेऽन्यदेवताभावनियमे प्रमाणाभावेन विरोधस्य कर्मण्यपि साम्यात् । न च भारतादिवदतीतविषयतया वेदस्य



(तत्त्वप्रकाशिका)

प्रामाण्योपपत्तिः । तस्य देवताह्वानादिरूपस्य वर्तमानविषयतयावश्यंभावात् । अतो देवानां नानित्यत्वं युक्तमिति न तेषां वेदाधिकारः इति भावः । परिहारांशं व्याख्याति । नेति ॥ यदुदितं वेदो नित्य इति तत्सत्यमेव । तथापि न तस्याप्रामाण्यम् । तद्वाच्यानां देवतानां स्वरूप-नित्यत्वाभावेऽपि प्रवाहरूपेण नित्यत्वात् । न च तत्र प्रमाणाभावः । 'सूर्याचन्द्रमसौ' इति श्रुतेरेव । न चेयं श्रुतिरतीतविषयैव देवप्रभवनियमं न प्रमापयतीति वाच्यम् । प्रतिकल्पमपि श्रुत्या यथा विष्णुः पूर्वकल्पे सूर्याचन्द्रमसावकल्पयत् तथाऽस्मिन्कल्पेऽपीति कथने देवानां सर्वकल्पेषु (प्रभव) सद्भावसिद्धेः । यथैवेति स्पष्टस्मृत्या च देवानां सर्वकल्पेषु प्रभवसिद्धेः । न च वाच्यं श्रुतावुपचारेणाप्युक्तिः सम्भवतीति न देवप्रभवनियम इति । अतीतानागतविदां महतां श्रुतिसंवादिनो देवप्रभवनियमग्राहकप्रत्यक्षस्य सत्त्वात् । न च परप्रत्यक्षस्याप्रत्यक्षत्वात्तदनिश्चयः । 'यथर्तुष्वृतुलिङ्गानि नानारूपाणि पर्यये । दृश्यन्ते तानि तान्येव तथा भावा युगादिषु' इति (त्यादि) तद्वचनान्निश्चयोपपत्तेः । न चायोगिनां श्रुतिप्रत्यक्षयोरविश्वासेनोक्तानिश्चयः । उपरितनकाले देवान् कालत्वात् सम्प्रतिपन्नकालवदिति श्रुतिसंवाद्यनुमानेन तेषां देवप्रभवनियमसिद्धेरिति भावः । न च वाच्यं प्रलयकालो कालत्वहेतोर्व्यभिचारोऽप्रलय-कालत्वहेतोः परं प्रति व्यर्थविशेषणत्वमिति । प्रलयस्य प्रमाणसिद्धत्वात् ॥ २८ ॥

### गुर्वर्थदीपिका

अनित्यदेवानां तद्वाच्यत्वादित्यत्र तेषां प्रलयेऽभावादिति शेषः । तदेव वाक्य-स्याप्रामाण्यमित्यत्र यदर्थशून्यत्वमिति शेषः । प्रमेयत्वेन धर्मादिकं कस्यचित्प्रत्यक्षमिति साधने शशः शृङ्गी प्रमेयत्वाद्वोवदिति विप्रतिपन्नशशशृङ्गाख्यधर्मान्तरस्यापि साधयितुं शक्यत्वादाभा-ससमानयोगक्षेमत्वमिति भावेनाऽऽह प्रमेयत्वेनेति । केवलान्वयिधर्मत्वादित्यस्य सामान्यायो-ग्यसामान्यादि त्रयेऽपि विद्यमानत्वादित्यर्थः । कचिदित्यस्य सप्तपदार्थानां मध्य एकत्रेत्यर्थः । अस्वतन्त्रत्वादित्यस्य धर्मिणं विना स्थातुमशक्यत्वादित्यर्थः । धर्मान्तरे अभिधेयत्वादौ । पर्वतैतरत्वादिनापि व्याप्तिरस्ति चेदित्यत्र हेतोः साध्येन सह व्याप्तिरस्ति चेदित्यर्थः । अव्याप्तौ स्वयं दुष्टत्वादित्यस्य हेतोरव्याप्तौ सत्यां तत एव स्वयं दुष्टत्वात्किमुपाधिनेत्यर्थः । शरीरमपि तत्र सन्निहितमित्यस्य चेतन एव कर्ता तस्य शरीरं त्वजागळस्तनवत्सन्निहितमेव न तु सहकारीति हि परस्याऽऽशयः । तच्च न युक्तम् । शरीराभावे दण्डताडनचक्रभ्रमणादेरसम्भवेन शरीरस्यापि सहकारित्वादिति वक्ष्यमाणदूषणमनुसन्धेयम् । पामरप्रणीतत्वादौ साम्यादित्यस्य



(गुर्वर्थदीपिका)

वेदस्य पामरप्रणीतत्वेऽपि निघण्ट्वादिना वेदत्वसम्भवादप्रयोजको हेतुरित्यर्थः । असाधारण्य-  
स्यापीत्यस्य सर्वज्ञप्रणीतभारतादेः सपक्षात्, अप्रणीतगगनादेः विपक्षाच्च व्यावृत्ततया पक्षमात्र-  
वृत्तित्वेन भूर्निर्त्या गन्धवत्त्वादित्यादौ विद्यमानस्यासाधारण्यस्यात्रापि साम्यादित्यर्थः । चक्रका-  
पातादित्यस्य तेषामसर्वज्ञत्वे सिद्धे वेदकर्तृत्वासम्भवेन सम्प्रदायप्रवर्तकत्वसिद्धिः  
सम्प्रदायप्रवर्तकत्वसिद्धौ च वेदस्येश्वरकर्तृत्वसिद्धिः तत्सिद्धौ च तेषां वेदकरणसामर्थ्या-  
भावेनासर्वज्ञत्वसिद्धिरिति चक्रकादित्यर्थः । प्रमात्वयुक्तेत्यस्य वस्तुगत्या प्रमात्वयुक्तेत्यर्थः ।  
जन्यकोटौ तस्याप्रवेशादिति भावः । ज्ञानकारणतदतिरिक्तकारणेत्यत्र ज्ञानकारणं ज्ञानसा-  
मान्यकारणं तदतिरिक्तं गुणादिरूपविशेषकारणमित्यर्थः । ज्ञानकारणमात्रजन्यत्वाभाव इत्यत्र न  
तावज्जन्यत्वाभावरूपविशेषाभावाद्विशिष्टाभावः । परेणापि प्रमायां जन्यत्वाङ्गीकारात् ।  
जन्यत्वेऽपि ज्ञानकारणमात्रजन्यत्वरूपविशेषणाभावाद्विशिष्टाभाव इति वदता ज्ञानकारणाति-  
रिक्तकारणजन्यत्वमुक्तं स्यात् । प्रमाकारणस्य सर्वस्यापि ज्ञानकारणत्वेन पुनः पराभि-  
सन्ध्युद्घाटने व्याघात एवेत्याह विशिष्टाभावविकल्पेनेति । अहं ब्राह्मणो नाहं ब्राह्मण इतिवत्स्पष्टं  
व्याघाताप्रतीतावप्यहं ब्राह्मणो नाहं ब्राह्मणपुत्र इत्यत्रेवार्थतो व्याघातस्यापरिहार एवेत्यतः  
समीकरणादित्युक्तम् । सामान्यं वेत्यत्र अन्यत्रानुपक्षीणोपक्षीणान्वयव्यतिरेकसाधारणधर्मो  
वेत्यर्थः । तन्तुरूपान्वयव्यतिरेकानुविधायिनि तदजन्ये पटे व्यभिचारादिति भावेनाह न द्वितीय  
इति । दोषाणामुभयकारणत्वकल्पनोपपत्तेरित्यभ्युपगमवादोऽयम् । वस्तुतो गुणानां प्रमां  
प्रत्यकारणत्वेन तन्निरोधस्याप्यनपेक्षितत्वादनुपक्षीणावेव दोषान्वयव्यतिरेकौ । प्रदीपावरण-  
निवृत्त्यादीनामिति वदत आवरकघटान्तर्दीपस्य प्रकाशनशक्तिदर्शनेन प्रकाशने नावरण-  
निवृत्तिरपेक्ष्यते किंतु तस्यैव प्रकाशस्य बहिर्गमनायैवाऽऽवरणनिवृत्तिरपेक्ष्यते प्रकाशनं त्वन्तरिव  
बहिरपि स्वशक्त्यैवेति भावः । प्राग्यद्यपि “विरोधः कर्मणि” इति सूत्रे अतीतकल्पन्यायेन  
भाविकल्पेऽपि विरोधः परिहृतः । तथाऽपि स्पष्टप्रमाणाभावात्कर्मण्यपि विरोधशङ्केति भावेनोक्तं  
विरोधस्य कर्मण्यपि साम्यादिति । प्रतिकल्पमपि श्रुत्येति वदता श्रुतेर्नित्यत्वाद्भाव्यनन्त-  
कल्पेष्वपि पूर्वं यथा तथेदानीमप्यकल्पयदित्युक्ते भविष्यत्सर्वकल्पेष्वपि देवताप्रभवनियम इत्यत्र  
हेतुरसूचि । प्रलयमनङ्गीकुर्वतः परस्य व्यावर्त्याभावेन अप्रलयविशेषणं व्यर्थमित्याह परं प्रतीति ।

### भावबोधः

धर्मान्तरसाधनापातादिति । प्रमेयत्वेन विप्रतिपन्नास्मादादिप्रत्यक्षत्वस्यापि साधना-  
पातादित्यर्थः । अस्वतन्त्रत्वादिति । आश्रयविषयकप्रतीत्यविषयत्वादित्यर्थः ।

(भावबोधः)

धर्मान्तरेऽपीति । ज्ञेयत्वाभिधेयत्वादावित्यर्थः । तथा च तस्यापि नोक्तसाध्ये हेतुत्वं सम्भवतीति भावः । पर्वतैतरत्वादीनामपि व्याप्तिरस्ति वा न वा । आद्यं निरस्यति का नो हानिः । पर्वतैतरत्वादीनामपि व्याप्तिरस्ति चेदिति । द्वितीयं निराह— अनुमानोपजीवनेन बाधादव्याप्ताविति । आस्यनिश्चयादिति भाष्यमाप्तिमूलकत्वानिश्चयादित्यपि व्याचष्टे— अस्तु वेति । पामरप्रणीतत्वादौ साम्यादिति । पामरप्रणीतत्वादौ साध्ये वेदत्वस्य प्रयोक्तुं शक्यत्वेनाभाससमानयोगक्षेममनुमानमित्यर्थः ।

ननु पामरप्रणीतकालिदासादिवाक्यरूपात् सपक्षाद्व्यावृत्तत्वेनोदाहरणमिति चेत्, तर्हि सर्वज्ञप्रणीतभारतादिरूपसपक्षाद् व्यावृत्तत्वेन तत्पक्षेऽप्यसाधारण्यमित्याह— असाधारण्यस्येति ॥ चक्रकापातादिति । ईश्वरस्य सर्वज्ञत्वेसिद्धे “तस्माद्यज्ञादि”त्यादिना वेदस्य सर्वज्ञप्रणीतत्वसिद्धिः । तत्सिद्धौ वेदस्य प्रामाण्यसिद्धिः । तत्सिद्धौ वेदेन सार्वज्ञ्यसिद्धिरिति चक्रकापातादित्यर्थः । अदृष्टसम्भावनेऽपीति । देवदत्तशरीरादिकं देवदत्तविशेषगुणजन्यं कार्यत्वे सति देवदत्तस्य भोगहेतुत्वात्, देवदत्तप्रयत्नजन्यवस्तुवदित्यनुमानेनादृष्टस्य सामान्यतः सिद्धावपीत्यर्थः । आप्तोक्तत्वाभावादिति । ज्ञानगतयाथार्थ्यस्य गुणजन्यत्वात् वेदे चाप्तोक्तत्वगुणाभावाद्यथार्थज्ञानकरणत्वरूपप्रामाण्याभाव इति भावः । भवेदेतद्यदि ज्ञानगतयाथार्थ्यस्य गुणजन्यत्वं स्यात् । तदेव तु नास्ति । अतो नित्यत्वेऽपि वेदस्य आप्तोक्तत्वगुणाभावेऽपि न प्रामाण्यासिद्धिरित्याशयेन परिहरतिमैवमिति । दोषाभावे तदभावनियमादिति । तथा च बाध इति भावः । प्रमाज्ञानसामग्रीव्यतिरिक्तज्ञानकारणजन्येत्यत्र प्रमात्वविशिष्टं वा पक्षस्तदुपलक्षितं वा । तत्राद्यं विकल्प्य दूषयतिप्रमाया इत्यादिना । अत्र सर्वत्र ज्ञानकारणपदं तत्सामग्रीपरं पूर्वोत्तरग्रन्थानुरोधादिति ध्येयम् ; द्वितीयमाशङ्कतेप्रमात्वयुक्तज्ञानस्येति । अत्रापि ज्ञानसामग्रीव्यतिरिक्तकारणजन्यत्वं किं तन्मात्रजन्यत्वम् उत ज्ञानसामग्रीजन्यत्वे सति तदतिरिक्ताजन्यत्वम् । आद्ये आह— तादृशज्ञानस्यापीति । द्वितीयं शङ्कतेज्ञानकारणेति । ज्ञाने व्यभिचारापरिहारादिति । प्रमारूपज्ञानविशेषे ज्ञानसामान्यसामग्र्यतिरिक्तजन्यत्वं साधयता सामान्यविशेषसामग्र्यचोर्भेदो वक्तव्यः । तथा च सामान्यविशेषकार्ययोरपि भेदो वाच्यः । कार्यभेदं विना सामग्रीभेदा सिद्धेः ॥ तथा च ज्ञानसामान्ये व्यभिचारापरिहारादित्यर्थः । नन्वत्र ज्ञानसामान्यकारणमात्रजन्यत्वाभावो वा ज्ञानसामान्यकारणातिरिक्तकारणजन्यत्वमात्रं वा साध्यम् । अतः सामग्रीभेदसिद्धयर्थकार्यभेदानङ्गीकारे न व्यभिचार इति चेत्, न; इन्द्रियादिभिः सिद्धसाधनतेति

(भावबोधः)

भावः । ज्ञानत्वरूपसामान्यधर्मावच्छेदेन ज्ञाने व्यभिचारापरिहारादिति निर्विकल्पस्य प्रमाऽप्र-  
माबहिर्भूतत्वाङ्गीकारेण पक्षसपक्षत्वाभावान्निर्विकल्पने व्यभिचारापरिहारादिति वार्थः ।  
ज्ञानातिरिक्तत्वेनेति । ज्ञानसामान्यातिरिक्तत्वेनेत्यर्थः ।

ननु ज्ञानसामान्ये ज्ञानसामग्रीजन्यत्वाभावः सिध्यन् अजन्यत्वेन वा, अतिरिक्तजन्यत्वेन  
वा सिध्यति । आद्ये- कार्यत्वेन हेतुवाक्येन व्याहृतिः । द्वितीये- प्रतिज्ञापदयोरेव व्याघातः ।  
ज्ञानसामान्यहेतौ तदतिरिक्तत्वाभावादित्यत आह- विशिष्टाभावविकल्पेनेति । प्रमाया  
अपिनाजन्यत्वेन विशिष्टाभावपर्यवसानं पूर्ववद्धेतुवाक्यव्याघातादेव; नाप्यतिरिक्तजन्यत्वेन;  
प्रमाया अपि ज्ञानत्वेन तत्कारणस्य ज्ञानसामग्र्यतिरिक्तत्वासम्भवेन प्रतिज्ञाऽपदयोर्व्या-  
घातादित्यत्रापि व्याघातस्य तुल्यत्वादित्यर्थः । प्रतिज्ञानिरासेनैव निरस्तमिति । प्रमाज्ञान-  
सामग्रीव्यतिरिक्तकारणजन्येति प्रतिज्ञानिरासेनेत्यर्थः । परतस्त्ववादिना गुणत्वजातेरङ्गीकारेण  
गुणशब्देन ज्ञानकरणातिरिक्तकारणस्यैव विवक्षणीयत्वेन पूर्वोक्तव्याघाताद्यापत्तेरिति भावः ।  
कार्यत्वरूपहेतुदोषस्य घटज्ञानयोर्व्यभिचारस्यात्र हेतावसम्भवात् प्रतिज्ञानिरासेनेत्युक्तम् ।  
प्रमात्वादिति । तथा च तदन्वयव्यतिकत्वादित्यत्रोक्तदोषप्राप्तिरिति भावः । अजन्यप्रमात्व-  
मिति । जन्यप्रमात्वाभाव इत्यर्थः । तेनोक्तदोषपरिहार इति ज्ञातव्यम् । व्याप्त्यभावादिति ।  
यादृच्छिकसंवादिदुष्टवाक्यजन्यप्रमायां गुणजन्यत्वाभावेऽपि जन्यप्रमात्वाभावाभावादित्यर्थः ।  
कर्तृगुणनिरपेक्षस्यापीति । ज्ञानगतयथार्थप्रयोजकत्वेनाभिमतकर्तृगुणव्याप्तत्वनिरपेक्षस्यापि  
यथार्थज्ञानकरणत्वरूपप्रामाण्यसिद्धेरित्यर्थः । देवताह्वानादिरूपस्येति । “एह्यग्र” इत्यादिना  
मन्त्रेण देवताह्वानाद्यर्थत्वात् तदा देवताभावे तदाह्वानाद्ययोगादिति भावः । प्रलयस्य  
प्रमाणसिद्धत्वादिति । अनेन प्रलयकालत्वं हेतुरित्युक्तं भवति ।

### भावदीपः

॥ ॐ शब्द इति चेत् ॐ ॥ शब्दे विरोध इति भाष्यं व्याचष्टे ॥ अत्रापीत्यादिना ॥  
आद्यन्तवत्त्व इति शेषोक्तिः । यद्यप्यतीतदेवताप्रवाहे प्रमाणसद्भावेनेत्यादिना वक्ष्यमाणदिशा  
विरोधसूत्रं सादित्वप्रयुक्तशङ्काव्यावर्तकमिति तदनुरोधेन पूर्वत्र सादित्व इति अत्र तु अनित्यत्व  
इत्येव वाच्यम् । तथापि आद्यन्तवत्त्वे इति द्वयोरप्युक्तिः पूर्वत्रोक्तसादित्वचोद्योत्तरयोः अत्र ।  
अत्रोक्तसांतत्वचोद्योत्तरयोः पूर्वत्रानुसन्धेयत्वं सूचयितुमित्याहुः । नित्यत्वाद्देदस्येत्यादि व्याचष्टे

(भावदीपः)

॥ वेदस्येति ॥ यावता यस्मादित्यर्थः । वाचेत्यादि व्याचष्टे ॥ वेदस्येति ॥ आप्त्यनिश्च-  
यादित्येतदवतार्य व्याख्यातुं श्रुतेरन्यथासिद्धिं शङ्कते ॥ न चेति ॥ “अविप्रलम्भस्तज्ज्ञानं  
तत्कृतत्वादयोऽपि च” । कल्प्या इति “प्रत्यक्षः कस्यचिद्धर्मो वस्तुत्वादिति चोदित” इति  
चानुभाष्यं हृदि कृत्वाऽऽह ॥ विवादेति ॥ विवादपदं धर्माधर्मादिकमित्यर्थः ।  
अतीन्द्रियापरोक्षिणः सार्वज्ञ्यं कैमुत्यसिद्धमिति भावः ॥ विप्रतिपन्नेति ॥ विवादास्पदं धर्मादिकं  
कस्यचिच्छरीरिणः प्रत्यक्षम् । कस्यचित्सुखिनः प्रत्यक्षं प्रमेयत्वात् घटवदित्यादेरपि संभवेनेश्वरे  
सार्वज्ञ्यसाधनवत् विप्रतिपन्नशरीरसुखदुःखादृष्टा नित्यज्ञानादिरूपधर्मान्तरसाधनापातादित्यर्थः  
॥ केवलान्वयीति ॥ केवलान्वयिनः सामान्यहीनत्वेन प्रसिद्धेषु सामान्यविशेषसमवायाभावेष्वपि  
सत्त्वादित्यर्थः ॥ कचिदिति ॥ अन्यथा सप्तपदार्थनियमभङ्गापत्तेरिति भावः ॥ अस्वतन्त्र-  
त्वाच्चेति ॥ प्रमापरतन्त्रत्वात् प्रमेयरूपाश्रयपरतन्त्रत्वाच्चेत्यर्थः ॥ एवमिति ॥ परत्वा-  
परत्वगुरुत्वद्रवत्वादावपि परस्य भाव एव परत्वं न तु ततोऽतिरिक्तमित्यापत्त्या परत्वादेरपि  
गुणत्वेन पृथग्गणनं न स्यादित्यर्थः ॥ लङ्घनेति ॥ लङ्घने जङ्घाशून्यत्वादित्यर्थः ।  
प्राणिस्थादातोलजन्यतरस्यामिति जङ्घाशब्दान्मत्वर्थे लङ्घ्रत्ययः । जङ्घालोऽतिजवस्तुल्या-  
वित्यमरोक्तेः ॥ धर्मान्तरेऽपीति ॥ अभिधेयत्वव्यापकत्वादिरूपेऽयमेव खण्डनमार्ग इत्यर्थः ।  
पर्वतेतरत्वादीनां व्याप्तिरस्ति न वा । आद्यं निराह ॥ का नो हानिरिति ॥ द्वितीयं प्रत्याह ॥  
अनुमानेति ॥ अनुमानं ॥ प्रत्युपजीव्येन व्याप्तिग्राहकानुकूलतर्केणेत्यर्थः । “अनुकूलेन तर्केण  
सनाथे सति साधने । साध्यव्यापकताभङ्गात्पक्षे नोपाधिसंभव” इति न्यायादिति भावः  
पक्षव्यावृत्त्यर्थत्वादित्येतदुपपाद्य असिद्धिपरिहारार्थत्वादित्येतदुपपादयति ॥ न चेत्यादिना ॥  
सन्निहितमिति ॥ अवर्जनीयसन्निधि न तु कार्यकारीति तूत्तरत्र समयपादे संबंधानुपपत्तेश्च  
अन्तवत्त्वमसर्वज्ञता वेत्यत्र निरसिष्यत इत्यर्थः ॥ पामरेति ॥ वेदः पामरप्रणीतः  
वेदत्वाद्वातिरेकेण गगनवदित्यपि प्रयोक्तुं शक्यत्वादित्यर्थः । पामरप्रणीतलौकिक-  
वाक्यात्सपक्षाद्वावृत्त्या पक्षमात्रवृत्तेरसाधारण्यं चेत् सर्वज्ञप्रणीतपुराणादितो व्यावृत्त्या  
पक्षमात्रवृत्तेरसाधारणानैकान्त्यं तवापि तुल्यमित्याह ॥ असाधारण्यस्येति ॥ उक्तेति ॥  
ईश्वरसार्वज्ञ्यासिद्धिरूपोक्तदोषादित्यर्थः । वेदप्रणेतृत्वोक्त्यन्यथानुपपत्त्या सार्वज्ञं सेत्स्यतीत्यतो  
व्यभिचारान्नैवमित्याह ॥ ऋग्वेद एवेति ॥ तद्वाक्यादिति ॥ ऋग्वेद इति वाक्यादित्यर्थः ।  
अविशेषादिति भावः । विशेषमाशङ्कते ॥ तेषामिति ॥ समं प्रकृतेऽपि । उक्तदिशा  
ईश्वरसार्वज्ञस्याप्यसिद्धेरिति भावः ॥ यस्सर्वज्ञ इत्यादि वेदेनैव तत्सार्वज्ञसिद्धिरस्त्वित्यत आह

(भावदीपः)

॥ चक्रकेति ॥ ईश्वरस्य सर्वज्ञत्वे सिद्धे तस्माद्यज्ञादित्यादिना वेदस्य सर्वज्ञप्रणीतत्वसिद्धिः तत्सिद्धौ च वेदस्य प्रामाण्यसिद्धिः तत्सिद्धौ च वेदेनेश्वरसर्वज्ञत्वसिद्धिरिति चक्रका (श्रया) पातादित्यर्थः । नित्यत्वापेक्षत्वाच्च मूलप्रमाणस्येत्येतादृशाचष्टे ॥ किं चेति ॥ मूलेति ॥ अर्थमुपलभ्य रचितत्वं प्रणीतत्वमिति वाच्यत्वादिति भावः तत्किं प्रत्यक्षमनुमानं पौरुषेयवाक्यं वा न त्रयमपीति क्रमेण निराह ॥ न चेति ॥ स्वतःप्रामाण्यप्रसिद्धेश्चेत्येतदवतार्य व्याचष्टे ॥ नन्विति ॥ न केवलमनित्यत्व इत्यपेक्षार्थः । स्वतस्त्वेन ज्ञानजनकसहजशक्त्यैव प्रमात्व-जनकत्वेनेत्यर्थः ॥ प्रामाण्यं नामेति ॥ वेदस्येत्यनुषङ्गः । तादृशप्रामाण्यस्य स्वतस्त्वं ज्ञानयाथार्थ्यस्वतस्त्वायत्तमिति भावेन व्यनक्ति ॥ न चेति ॥ ज्ञाननिष्ठमित्यर्थः ॥ याथार्थ्यमिति ॥ प्रमात्वरूपम् ॥ ज्ञानकारणेति ॥ कारणपदं समग्रकारणपरम् । ननु दोषाभावस्य कारणत्वेऽपि नास्माकमनिष्टमित्युपरितनवाक्यादोषाभावस्य याथार्थ्ये कारणत्वेन एवरूप-साध्यस्य साधने बाध इति चेन्न । भावकारणानपेक्षमिति तात्पर्यात् । यद्वा दोषाभावोऽपि न प्रामाण्यकारणम् । यादृच्छिकसंवादिषु सत्यपि दोषे प्रमाणज्ञानोदयादिति तत्त्वनिर्णयटीकोक्त्या तर्हि दोषाभावः कारणमित्यायातमिति चेन्न । तथा सत्युत्सर्गापवादयोः काप्यभावप्रसंगादिति सुधोक्त्या च दोषाभावः कारणं नेति भावेन एवं साध्योक्तिः । अग्रे कारणत्वोक्तिस्तु तावता प्रकृतवेदनित्यत्वाक्षतेरभ्युपेत्यवादेन वा निर्दोषः शब्द आगम इति प्रमाणलक्षणे आगमोऽदुष्ट-वाक्यं चेति तत्त्वनिर्णयादौ च दोषाभावस्याप्युक्त्या दण्डगतदाढ्यादिवत् प्रयोजकत्वाभिप्राया वा ज्ञानजनकत्वशक्तिरेव प्रामाण्यजनकत्वशक्तिरिति पद्धत्युक्त्या ज्ञानजनकशक्तियार्थार्थ्य-जनकशक्त्योरेकत्वपक्षे चायं साध्यनिर्देशो बोध्यः । यदा तु दोषवशात् प्रमाजननशक्ति-प्रतिबन्धेऽपि ज्ञानजननशक्तेरप्रतिबन्धाज्ज्ञानप्रमाऽपीत्यादिना याथार्थ्यज्ञानजननशक्त्यो-भिन्नत्वमभ्युपेत्य द्वयोः सहजत्वमात्रेण स्वतस्त्वमिति मतं तदाऽतिरिक्तागन्तुकानपेक्षमिति साध्यार्थो बोध्यः । न गुणोत्पन्नमिति साध्ये तु न कापि विवक्षा । दोषसापेक्षाप्रामाण्ये व्यभिचारनिरासाय हेतौ सत्यन्तम् ॥ स्वतस्त्वमिति ॥ अयाथार्थ्यं ज्ञानकारणाति-रिक्तकारणानपेक्षम् । न दोषोत्पन्नं वा । ज्ञानधर्मत्वात् याथार्थ्यवदित्यर्थः । उभयत्र साध्ये सकृदेव दोषमाह ॥ दोषाभाव इति ॥ यादृच्छिकसंवादीति सत्यपि दोषेऽयाथार्थ्या-दर्शनेनान्वयमनुक्त्वा दोषाभावेऽयाथार्थ्याभाव इति व्यतिरेक एवोक्तः । दोषकारणताग्राह-कमानबाध इत्यर्थः । न चैवं गुणेऽस्ति । गुणाभावेऽपि यादृच्छिकस्थले याथार्थ्योपलंभेन व्यतिरेकव्यभिचारादिति भावः ॥ प्रमेति ॥ अत्र प्रमात्वतदाश्रयतत्संबंधानामन्यतमस्यैतत्साध्यते ।

(भावदीपः)

त्रयाणां विशेषणविशेष्यभावापत्त्या विशिष्टस्य वेति विकल्प्याऽऽद्येऽपि कस्येति विकल्प्य  
 दोषमाह ॥ प्रमात्वस्येति ॥ द्वितीयं शङ्कते । ॥ प्रमात्वेति ॥ किं ज्ञानकारणातिरिक्तमात्रजन्यत्वं  
 साध्यं किं वा ज्ञानत्वप्रयोजककारणजन्यत्वे सत्यतिरिक्तकारणजन्यत्वम् । आद्ये आह ॥  
 तादृशेति ॥ द्वितीयं शङ्कते ॥ ज्ञानेति ॥ व्यभिचारात् कार्यत्वहेतोरित्यर्थः । बाधव्याहृति-  
 निरासाय शङ्कते ॥ ज्ञानकारणेति ॥ विशिष्टाभावश्च अतज्जन्यत्वेन वा  
 तज्जन्यत्वेऽप्यधिकजन्यत्वेन वा सर्वथैवाजन्यत्वेन वा त्रेधा घटते । दृष्टान्ते घटादावाद्यमादाय  
 पक्षे द्वितीयमादाय ईश्वरज्ञाने त्वन्त्यपक्षमादाय पर्यवसानात् इष्टसिद्धिरव्याधातो नेश्वरज्ञाने  
 बाधश्चेति भावः । हेतुः कार्यत्वम् । ज्ञानव्यावृत्तिर्व्यर्था प्रमायामिव तत्राप्यु-  
 क्तसाधनसंभवादित्याह ॥ ज्ञानेऽपीति ॥ ननु ज्ञानेऽपि ज्ञानहेतुमात्रजन्यत्वाभावसाधने व्याधात  
 इत्यत आह ॥ विशिष्टेति ॥ यथा विशिष्टाभावः प्रमायामधिकजन्यत्वाभावेन पर्यवस्यतीति न  
 व्याधात इत्युच्यते । तथा ज्ञानेऽप्यधिकजन्यत्वेन पर्यवसानोक्त्या व्याधातस्य समाधातुं  
 शक्यत्वादित्यर्थः । भ्रमेऽपि धर्म्यशे प्रमात्वस्य सत्त्वेन ज्ञानत्वसमनियतस्य प्रमात्वस्याधि-  
 कप्रयोज्यत्वे ज्ञानत्वेऽपि तथात्वस्य संभवात् । ज्ञानत्वं भ्रमे गुणव्यभिचारि चेत् प्रमात्वमपि  
 यादृच्छिकसंवादीति तथेति सममिति भावः । व्याधातस्येत्युपलक्षणम् । ईशज्ञाने बाधस्यापि  
 समाधातुं शक्यत्वादित्यपि ध्येयम् ॥ प्रतिज्ञेति ॥ परेणापि गुणत्वजातेरनङ्गीकारेण गुणपदेन  
 ज्ञानकारणातिरिक्तकारणस्यैव वाच्यत्वेन पूर्वोक्तव्याधाताद्यापत्तेरित्यर्थः । हेतुं च निराह ॥ किं  
 चेति ॥ व्यभिचारात् । दण्डरूपादौ घटं प्रति कारणत्वाभावादित्यर्थः । तस्माद् गुणेभ्यो  
 दोषाणामभावस्तदभावतः । अप्रामाण्यादयो भावास्तेनोत्सर्गोऽनयोदित इत्युक्त्यनुरोधेनाऽऽह ॥  
 दोषनिरासेति ॥ उभयेति ॥ प्रामाण्यजननदोषनिरासरूपोभयेत्यर्थः ॥ न चैवमिति ॥ गुणानां  
 दोषनिरासोपक्षीणत्वे दोषाणामपि गुणनिरासोपक्षीणत्वसंभवात् ज्ञानकारणमात्रजन्यत्वरूपं  
 स्वतस्त्वं स्यादित्यर्थः ॥ दोषान्वयेति ॥ दोषे सत्येवाप्रामाण्यं तदभावे तदभाव  
 इत्यन्वयव्यतिरेकनियमेनेत्यर्थः । यादृच्छिकसंवादिनि सत्यपि दोषेऽप्रामाण्यानुत्पत्तिस्तु  
 विषयसत्त्वादेर्दोषप्रतिबन्धकस्यासत्त्वादिति भावः ॥ उभयेति ॥ गुणास्त्वकिञ्चित्करा इति  
 पद्धत्युक्त्या दोषाणां गुणनिरासकत्वेऽपि न हानिस्तथाप्यभ्युपगमोक्तिरियम् ॥ व्यभिचारादिति  
 ॥ गुणाभावेऽपि प्रमाया जायमानत्वादिति भावः । तत्र विषयसत्त्वादिकमेव गुण इति त्वन्यत्र  
 निरस्तं बोध्यम् । अभ्युपेत्यवादेनाऽऽह ॥ दोषाभावस्येति ॥ कारणतावच्छेदकप्रतिबन्धका-  
 भावसाधारणप्रयोजकत्वमात्राभिप्रायेण वा कारणत्वोक्तिः । अन्यथा प्रागुक्ततत्त्वनिर्णयटीका-  
 सुधावाक्याभ्यां विरोधपातात् । न च स्वतस्त्वभङ्गः । ज्ञानजननशक्तिवत् प्रमाजननशक्तेः

(भावदीपः)

सहजत्वमात्रेण स्वतस्त्वोपपत्तेः । अप्रामाण्यं तु दोषाहितशक्त्येति वैषम्यम् । उक्तं च प्रथमपादीयसुधायां इन्द्रियादीनामौत्सर्गिकी शक्तिः प्रामाण्यजनने दोषापवादादप्रामाण्यमुप-जनयतीति । व्यतिरेकिणमाशङ्कते ॥ प्रमेति ॥ अजन्यप्रमात्वमिति ॥ जन्यप्रमात्वाभाव इत्यर्थः ॥ व्याप्तीति ॥ यादृच्छिकसंवादिदुष्टवाक्यजन्यप्रमायां साध्ये सत्युपाध्यभावादित्यर्थः । अतो गुणजन्यत्वे मानाभावात् तदजन्यत्वे मानभावाच्चेत्यर्थः ॥ छ ॥ भाष्ये देवानामनादि-नित्यत्वादित्यनुक्त्वानित्यत्वादित्युक्तेरभिप्रायं व्यञ्जयितुमाह ॥ न च वाच्यमिति ॥ ॥ प्रमाणेति ॥ तेह नाकमिति प्रमाणेत्यर्थः ॥ अतीतेति ॥ शब्दे कर्मणि चोभयत्रेत्यर्थः । तथा च पूर्वत्र कर्मणीतिशब्दे इत्यस्याप्युपलक्षणमिति भावः ॥ कर्मण्यपि साम्यादिति ॥ शब्द इति सूत्रे कर्मणि चोभयत्रेत्यर्थः । तथा च पूर्वत्र कर्मणीतिशब्दे इत्यस्याप्युपलक्षणमिति भावः ॥ कर्मण्यपि साम्यादिति ॥ शब्द इति सूत्रे कर्मणि चेत्यनुवर्त्य वा उपलक्ष्यं वेति भावः ॥ देवताह्वानेति ॥ इन्द्रागच्छ हरिव आगच्छेत्यादिरूपस्येत्यर्थः । नेति नञा निषेध्यं दर्शयन् तेषां प्रभवनियमादिति भाष्यं व्याचष्टे ॥ यदिति ॥ न तस्याप्रामाण्यमिति ॥ विरोध इति पदं नञाऽन्वेतीति सूचितम् । सूर्येत्यादिभाष्यं व्याचष्टे ॥ न च तत्रेति ॥ तथैवेति ॥ वचनोक्तेरुपयोगं वक्तुमाह ॥ न च वाच्यं श्रुताविति ॥ तामेव सूर्यादिव्यक्तिं पूर्वप्रकारेणाकल्पयदित्यादिरूपेणेत्यर्थः । यथर्तुष्विति संभवपर्वण्याद्येऽध्याये सौतिवचनम् । यथेत्यादेरुपयोगम् इतरेषामिति पदार्थं वदन्नाह ॥ न चायोगिनामिति ॥ परं प्रति अप्रलयवादिनं पूर्वपक्षिणं प्रति ॥ प्रलयस्येति ॥ अपश्यमप्यये मायया यत्प्रयन्ति, आकाशं प्रत्यस्तं यन्ति, नासदासीन्नो सदासीत्तदानीं, यमप्येति भुवनं य इदं सर्वं विलापयति, स रुद्रेण विलापयति, क्रमाद्विलीयते व्युत्क्रमाद्विलयश्चेत्यादिश्रुतिभिः ब्रह्मणा सह ते सर्वे संप्राप्ते प्रति सञ्चर इति यस्मिंश्च प्रलयं यान्तीत्यादि स्मृतिभिस्सिद्धत्वादित्यर्थः ॥ २८ ॥

### वाक्यार्थमुक्तावली

ॐ शब्द इति चेन्नातः प्रभवात् प्रत्यक्षानुमानाभ्यां ॐ ॥ शब्दे विरोध इत्येतद्योजयति अत्रापीति ॥ आद्यंतवत्व इति तदुपरीत्यस्याकृष्टस्यार्थतोऽनुवादः । नित्यत्वादित्यादिव्याचष्टे ॥ वेदस्येत्यादिना ॥ यावता यस्मात् तदेव वाच्यहीनत्वमेव ॥ उपचारेति ॥ बहुकालीन-त्वेनोपचारमात्रमित्यर्थः । कर्तृसार्वज्ञेति ॥ अनन्तवेदविवक्षितार्थतत्त्वज्ञानस्य सार्वज्ञ्य-रूपत्वादिति भावः ॥ विवादपदमिति ॥ वेदार्थभूतं सर्वमित्यर्थः ॥ विप्रतिपन्नधर्मान्तरेति ॥



(वाक्यार्थमुक्तावली)

सन्दिग्धास्मदादिप्रत्यक्षत्वस्यानित्यत्वादेव धर्मान्तरस्येत्यर्थः ॥ किं चेदमिति ॥ हेतुकृतं प्रमेयत्वं किमित्यर्थः ॥ केवलान्वयीति ॥ निःसामान्यतया प्रसिद्ध सामान्यादित्रिके अभावे च केवलान्वयितया सत्त्वान्तस्यासामान्यत्वायोगादित्यर्थः ॥ कचिदिति ॥ सामान्य एवान्तर्भावस्तस्य जात्युपाधिभेदभिन्नत्वादिति चेन्न । उपाधिरूपसामान्येऽपि प्रमेयसद्भावेन सामान्यभेदोपाधित्वानुपपत्तौ तदतिरिक्तत्वकल्पनायां कचिदन्तर्भावस्य वक्तव्यत्वात् । अन्यथा पदार्थसाप्तविध्यभङ्गादित्याशयात् ॥ अस्वतन्त्रत्वादिति ॥ द्रव्यगुणाद्याश्रयं विना स्थातुमशक्यत्वादित्यर्थः । आश्रयप्रतीतिनिरपेक्षेण प्रत्येतुमशक्यत्वादिति वा ॥ प्रमेयस्य भाव इति ॥ तत्प्रमेयस्य भाव इत्यर्थः । तथा च पदार्थसप्तकवृत्तित्वं युक्तमिति भावः ॥ न तु तत इति ॥ प्रमेयस्य भावादित्यर्थः ॥ उक्तस्येति ॥ न तावद्द्रव्यमित्याद्युक्तस्येत्यर्थः । तच्छब्दयोः प्रमेयप्रमेयत्वशब्दयोः ॥ एवमिति ॥ एवं सति प्रमेयस्य भावः प्रमेयत्वमित्यङ्गीकारे परस्य भावः परत्वमित्याद्युपपत्तेः ॥ परत्वादिगुणानांदत्तजलांजलित्वमित्यर्थः ॥ प्रमातृद्विषयेति ॥ दण्डित्वं दण्ड इतिवत् प्रमेयत्वं प्रमावा । भावभवित्रभेदेन प्रमेयं वा, प्रमाप्रमेयसम्बन्धस्यापि प्रमेयधर्मतया सम्बन्धी वेत्यर्थः । तत्र प्रमेयत्वं न प्रमाप्रमायामपि वृत्तेः ॥ भावभवित्रभेदस्तु शब्दपर्यायताप्रसङ्गे निरस्तः ॥ सम्बन्धपक्षं दूषयति ॥ नेति ॥ तस्यापीति ॥ विषयविषयिभावो नाम विषयत्वं, विषयित्वं भावस्य भवितुः पृथग्भावे पर्यायत्वापातात् पृथक्त्वे वाच्ये द्रव्यादावन्तर्भाव्यत्वादित्यर्थः ॥ लङ्घनेति ॥ लङ्घनविषयेऽतिजवाभावादित्यर्थः ॥ जङ्घालोऽतिजवस्तुल्य इत्यभिधानात् ॥ यद्वा उक्तदोषनदीलङ्घने जङ्घारहितत्वादित्यर्थः ॥ प्राणिस्थाधातोर्लज्जन्यतरस्यामिति जङ्घाशब्दान्मत्वर्थे लच्प्रत्ययः ॥

प्रमेयत्वस्य सार्वज्ञसाधकत्वाभावेऽपि, अभिधेयत्वादिकं भविष्यतीत्यत आह ॥ इयमेव दिगिति ॥ अयमेव खण्डनमार्ग इत्यर्थः । तस्य सार्वज्ञसिद्धिरिति उपादानाद्यपरोक्षज्ञानवत एव कर्तृत्वादेकस्य सर्वकर्तृत्वे सर्वज्ञत्वलाभ इत्यर्थः ॥

पक्षव्यावृत्तीति ॥ साधनवतः पक्षादुपाधेर्व्यावृत्त्यर्थत्वादित्यर्थः । पर्वतेतरत्वादीनां व्याप्तिरस्ति न वा । आद्यं दूषयति का नो हानिरिति । पक्षे साध्यासिद्धौ अनुकूलतर्काभावेन तद्वाधविरहेण पर्वतेतरत्वादीनां व्याप्तिरस्ति चेत् तदा का नो हानिरित्यर्थः । द्वितीयं निराकरोति ॥ अनुमानोपजीव्येनेति ॥ अनुकूलेन तर्केणेति शेषः ॥



(वाक्यार्थमुक्तावली)

अनुकूलेन तर्केण सनाथे सति साधने ।

साध्यव्यापकताभङ्गात् पक्षेनोपाधिसम्भवः ॥

इति न्यायादिति भावः ॥ ननु शरीरिजन्यत्वं प्रयोजकमित्युक्तम् । तत्र जन्यत्वापर-  
पर्यायमस्मत्साधनकार्यत्वमेव प्रयोजकं भवतु व्यभिचाराभावात् । सकर्तृके घटादौ शरीरं  
कारणकोटिनिविष्टमनुभूयत इति चेत् अवर्जनीयसन्निधित्वेन शरीरस्य कारणत्वकल्प-  
नावैयर्थ्यादित्यत आह ॥ सकर्तृकत्व इति ॥ उत्तरत्रसमयपादेसम्बन्धानुपपत्तेश्चेत्यत्रेत्यर्थः ॥  
लोकेति ॥ रथाकर्षणादावनेककर्तृतादर्शनादिति भावः ॥ अतिदुरवगममिति ॥ सर्वज्ञत्वसिद्धौ  
धर्मादिसाक्षात्कारवतोऽज्ञानमूलकरागाद्यप्राप्तौ तन्मूलकविप्रलम्भस्याभावोज्ञातव्य इत्यतिदुरव-  
गममित्यर्थः । आस्यनिश्चयादिति भाष्यम् आसिमूलत्वादित्यपि व्याचष्टे ॥ अस्तु वाप्तिनिश्चय  
इति ॥ वेदत्वस्येति ॥ वेदः पामरप्रणीतः वेदत्वात् व्यतिरेकेण गगनवदित्यपि प्रयोक्तुं  
शक्यत्वादित्यर्थः । ननु सपक्षे कालिदासवाक्यादौ वेदत्वाभावादसाधारणानैकान्त्यमित्यत आह  
॥ असाधारण्यस्येति ॥ तर्हि त्वदीयसाधनेष्यसाधारण्यं, सार्वज्ञादिमता प्रणीतेऽपि भारतादौ  
वेदत्वाभावादिति भावः । न च, इतिहासपुराणः पञ्चमो वेदानां वेद इति, श्रुतेरस्त्येव वेदत्वं  
भारतादाविति वाच्यम् ॥ तथात्वे तत्रैवान्वयव्याप्तिग्रहोपपत्तौ त्वयानुमानस्य केवलव्यतिरे-  
कत्वोररीकरणायोगाद्भारतादिव्यावृत्तवेदत्वस्यैव हेतुत्वेन वाच्यत्वादिति भावः ॥ सर्वज्ञे-  
श्वरप्रणीतत्वमिति ॥ ईश्वरसार्वज्ञस्यास्तुवेत्यङ्गीकृतत्वात्सिद्धवत्कृत्य सर्वज्ञेत्युक्तम् ॥ यद्वा यदस्ति  
तज्ज्ञानातीति व्युत्पत्त्या ज्ञपदमेवसर्वबोधकमिति भावः ॥ उक्तदोषादिति ॥ वेदप्रामाण्य-  
विवादादित्यर्थः । ज्ञानकारणेत्यत्र ज्ञानकारणपदं ज्ञानजनकशक्तिपरम् । करणानां तु  
ज्ञानजनकत्वशक्तिरेव स्वकारणासादिता प्रामाण्यजनकत्वशक्तिः । अप्रामाण्यजनने तु  
दोषवशादन्याशक्तिराविर्भवतीति प्रमाणपद्धत्युक्तेः । ननु दोषवशात् प्रमाजनकत्व-  
शक्तिप्रतिबन्धेऽपि ज्ञानोत्पत्त्यनुदयात् कथं शक्त्यैक्यमिति चेन्न । ज्ञानजनकत्वशक्तेरेव  
प्रामाण्यजनकत्वमित्युत्सर्गः । दोषापवादे शक्तिर्ज्ञानमात्रं जनयतीत्यङ्गीकारात् ॥ केचित्  
ज्ञानजननशक्त्योर्भिन्नत्वमेव द्वयोः सहजत्वमात्रेण स्वतस्त्वमित्याहुः ॥ स्वतस्त्वमिति ॥  
अयाथार्थ्यं, ज्ञानकारणातिरिक्तकारणानपेक्ष्यं, न दोषोत्पन्नं वा, ज्ञानधर्मत्वात्, यथार्थ्यवदिति  
प्रयोगो द्रष्टव्यः ॥ उभयत्र साध्ये युगपदेव दोषमाह ॥ दोषाभाव इति ॥ दोषाभावे याथार्थ्याभाव  
नियमात् तद्विरहेण कार्याभावे तस्य कारणत्वनियमात् अप्रामाण्यं प्रति दोषाणां कारणत्वाव-  
धारणात् अप्रामाण्यानुमानस्य दोषकारणताग्राहकमानबाध इत्यर्थः । यद्यप्यन्वय व्यतिरेकाभ्यां

(वाक्यार्थमुक्तावली)

कारणताऽवसेया, तथापि यादृच्छिकसंवादिनि सत्यपि दोषे याथार्थ्यदर्शनेन अन्वयमनुत्त्वा व्यतिरेक एवादर्शितः उक्तः । यथोक्तं तत्त्वनिर्णयटीकादौ । यादृच्छिकसंवादिषु सत्यपि दोषे प्रमाणज्ञानोदयात् इति । एतेनैतदपि निरस्तम् । गुणाभावेऽपि प्रामाण्याभावात्, गुणस्यापि प्रामाण्यहेतुत्वमिति ॥ स्वतस्त्वानुमानस्यापि बाध इति ॥ गुणाभावेऽपि यादृच्छिकस्थले याथार्थ्योपलम्भेन व्यतिरेकव्यभिचारादिति भावः । ननु यादृच्छिकस्थले याथार्थ्याङ्गीकारे प्रमाणपद्धतौ, यज्जातीयानन्तरं नियमेन कार्योत्पत्तिः तदत्र साधनं विवक्षितम् अतो न यादृच्छिकसंवादलिङ्गविभ्रमादिष्वतिव्याप्तिमाशङ्क्य परिहारो युक्त इति चेन्न । यादृच्छिकस्थले करणस्य प्रामाण्यं नास्तीत्यभिप्रायेण तत्रातिव्याप्तिः परिह्रियते । तत्त्वनिर्णयटीकादौ तु करणे गुणाभावे प्रत्युत दोषे सत्यपि ज्ञानस्य प्रामाण्यमित्युच्यत इत्यविरोधात् । न च ज्ञानस्य प्रमात्वे तत्करणस्य कथं प्रमाकरणत्वं नास्तीति वाच्यं यज्जातीयानन्तरमिति करणलक्षणकथनेन तस्य करणत्वाभावात् । तथासति अकरणिकक्रियोत्पत्तिसपन्नेति चेन्न । लोके हि धूमत्वप्रकारेण धूमज्ञानस्य कारणत्वं दृष्टम् । तथाच यादृच्छिकस्यापि धूमत्वप्रकारकधूमज्ञानत्वेन लोके करणत्वेऽपि पारिभाषिकसाधनत्वाभावस्योक्तत्वात् । यज्जातीयस्य सर्वत्र यथार्थज्ञानसाधनत्वं तदेव प्रमाणमित्यस्माकं विवक्षितत्वादित्यलं विस्तरेण । प्रपञ्चस्तु सुधायां युक्तिपादेऽनुसन्धेयः । ननु प्रमेति प्रमात्वविशिष्टं वा पक्षः तदुपलक्षितं वा । तत्राद्यं विकल्प्य दूषयति ॥ प्रमाया इत्यादिना ॥ प्रमायाः ज्ञानसामग्रीव्यतिरिक्तसामग्रीजन्यत्वं हि विशेषणमादाय वा, विशेष्यमादाय वा, तत्सम्बन्धमादाय वेत्यर्थः । द्वितीयं शङ्कते प्रमात्वयुक्तेति ॥ अस्मिन् पक्षे चित्रगुमानयेत्युक्ते गवामानयनक्रियाभाववत् प्रमात्वस्य जन्यतैव नास्ति । नापि केवलज्ञानस्य । क्रियानन्विततया तटस्थेनापि प्रमात्वेनोपलक्षितस्य जन्यत्वाङ्गीकारादिति भावः । तत्रापि जन्यत्वमङ्गीकृत्य ज्ञानसामग्रीव्यतिरिक्तमात्रजन्यत्वं साध्यते उत ज्ञानसामग्रीव्यतिरिक्तजन्यत्वम् । आद्यं दूषयति तादृशेति ॥ प्रमात्वाधारभूताया ज्ञानव्यक्तेरित्यर्थः ॥ व्याघातेति ॥ तथाहि सा व्यक्तिज्ञानमेवोत सातिशयितम् । आद्ये व्याघातः । द्वितीये अतिशयोऽपि भावोऽभावोवा । नाद्यः ज्ञाने जात्यतिरिक्तभावानभ्युपगमात् । न द्वितीयः । प्रध्वंसातिरिक्तस्य तस्याजन्यत्वात् । प्रध्वंसस्यचात्रासम्भवात् । प्रमात्वसम्बन्धकृता प्रमाव्यावृत्तिरेवातिशय इति चेत् । त्वन्मते अन्योन्याभावरूपाया व्यावृत्तेरनादित्यत्वेन बाधात् । मन्मते भेदापरपर्यायव्यावृत्तेर्ज्ञान-स्वरूपत्वेन व्याघातानिस्तारादिति भावः ॥ स्पष्टमेतत्सुधायां जिज्ञासाधिकरणे ॥

(वाक्यार्थमुक्तावली)

द्वितीयमाशङ्कते । ज्ञानकारणेति । व्याघातबाधव्यभिचारनिरासाय शङ्कते ज्ञानकारणमात्रेति । विशिष्टाभावश्चात्र ज्ञानकारणाजन्यत्वेन वा सर्वथैवाजन्यत्वेन त्रेधा घटते । तत्र घटादौ आद्यमादाय न व्यभिचारः । पक्षे द्वितीयपर्यवसानेन व्याघातनिरासः, ईशप्रमांशे तृतीयमादाय बाधपरिहारश्चेति भावः ॥ ज्ञाने व्यभिचारेति ॥ प्रमाणस्य ज्ञानविशेषे ज्ञानसामान्य सामग्र्यतिरिक्तजन्यत्वं साधयता ज्ञानसामान्यस्य प्रमातिरिक्तत्वमेष्टव्यसामग्रीभेदे कार्यभेदेनैव व्याप्तत्वात् । एवं च घटादौ व्यभिचारपरिहारेऽपि ज्ञानसामान्ये त्रेधापि विशिष्टाभावस्योपपादयितुमशक्यम् । व्यभिचारापरिहारादित्यर्थः । ज्ञान्यतिरिक्तत्वेन हेतुरिति ज्ञानसामान्यातिरिक्तत्वे सति कार्यत्वादिति विशेष्यतामित्यर्थः । साधनसौलभ्यादिति । तथाचाभाससाम्यमिति भावः । ननु ज्ञानसामान्येसामग्रीवजन्यत्वाभावः सिध्यन् जन्यत्वरूपविशेष्याभावेन वा, अतिरिक्तजन्यत्वेन वा सिध्यति । आद्ये हेतुवाक्येन व्याघातः । द्वितीये प्रतिज्ञापदयोरेव व्याघातः । ज्ञानकारणातिरिक्तेत्यत्र कारणपदेन तज्जन्यत्वस्यैव प्राप्तत्वेन तदतिरिक्तजन्यत्वस्य वक्तुमशक्यत्वादित्यत आह ॥ विशिष्टाभावेति ॥ प्रमाज्ञानकारणमात्रजन्याभाववति त्वदीयानुमानेप्येवं विशिष्टाभावं विकल्प्य आद्ये हेतुवाक्येन व्याघातः । द्वितीये प्रमयाः अपि ज्ञानत्वेन ज्ञानकारणातिरिक्तजन्यत्वे प्रतिपदव्याघात इति व्याघातस्य तुल्यत्वादित्यर्थः । ननु प्रमापक्षके अस्मदनुमाने न व्याघातादिकमपि दोषः विशिष्टाभावस्य ज्ञानकारणजन्यत्वेन घटादौ पर्यवसानं तज्जन्यत्वेऽपि अधिकजन्यत्वात् प्रतिपदव्याघातः । सर्वथा जन्यत्वेन ईशप्रमादावयं प्रमाणाविरोधनिरास इति विशिष्टाभावं त्रेधा विभज्य व्याघातादिदोषस्य समाधानादित्यत आह ॥ विशिष्टाभावेति ॥ प्रमापक्षक अनुमाने इव ज्ञानपक्षके विशिष्टाभावविकल्पेन व्याघातादेः समीकरणात् । समाधीयमानत्वादित्यर्थः ।

ननु प्रमायां ज्ञानकारणजन्यत्वम् अतिरिक्तजन्यत्वं च व्याहतं तस्य ज्ञानाविशेषत्वात् । ज्ञानस्य तु ज्ञानसामग्रीव जन्यत्वमेव वक्तव्यम् । अतिरिक्तजन्यत्वं तु व्याहतमेवेति चेन्न । भ्रमेऽपि धर्म्यं प्रमात्वस्य सत्त्वेन ज्ञानत्वसमनियतस्य प्रमात्वस्याधिकप्रयोज्यत्वे ज्ञानत्वेऽपि तथात्वसम्भवात् । ज्ञानत्वं भ्रमे गुणव्यभिचारि चेत् प्रमात्वमपि यादृच्छिकसंवादिनि तथेति सममिति भाव इति स्पष्टम् । चन्द्रिकायां प्रतिज्ञानिरासेनेति । स्वतस्त्ववादिनापि परतस्त्ववादिनापि प्रामाण्यकरणगुणत्वजातेः अनङ्गीकारेण गुणशब्देन ज्ञानकारणातिरिक्त कारणस्यैव विवक्षणीयत्वं न प्रमात्वस्यैवंविधत्वेनेत्यादिना उक्तदोषेणैव निरस्तमित्यर्थः । कार्यत्वरूपहेतुदोषस्य अत्र हेतावभावात् प्रतिज्ञानिरासेनेत्युक्तम् । हेतुं च निराह ॥ किं चेति ।

(वाक्यार्थमुक्तावली)

व्यभिचारादिति ॥ कुलालपित्रन्वयव्यतिरेकित्वेऽपि घटस्य तदन्यत्वादिति ॥ भावः । उपक्षीण-  
त्वादिति न च गुणास्तु अकिञ्चित्करा इति पद्धतिवचनात्कथं गुणानां दोषनिरासकत्वमिति चेत्  
प्रकृतप्रामाण्यानुपयोगित्वेन तथोक्तिसम्भवात् अभ्युपगमवादेन वा इयमुक्तिरिति ज्ञेयम् ।  
तथाचासिद्धिरिति भावः । न चोभयकरणत्वेति । प्रामाण्यजननदोषनिरासरूपोभयेत्यर्थः ।  
नैवमिति । गुणानां दोषनिरासोपक्षीणत्वे दोषाणामपि गुणनिरासोपक्षीणत्वसम्भवात् ज्ञान-  
कारणमात्रजन्यत्वरूपं स्वतस्त्वं स्यादित्यर्थः । दोषान्वयेति । दोषे सत्येवाप्रामाण्यं तदभावे  
तदभावः इत्यन्वयव्यतिरेकनिश्चयेनेत्यर्थः ।

ननु यादृच्छिकसंवादिनि सत्यपि दोषे ज्ञाप्रामाण्याभावात् अन्वयव्यभिचारः इति वाच्यम् ।  
दोषे सत्येवाप्रामाण्यमित्येवान्वयाविवक्षितत्वेनैवंविधान्वयस्य व्यभिचाराभावात् । विषयस-  
त्वादेर्दोषप्रतिबन्धकस्य सत्त्वेन वा यादृच्छिकस्थले ज्ञानाप्रामाण्यानुदयोपपत्तेः । न चैतत्सममिति  
गुणान्वयव्यतिरेकनियमेन प्रामाण्यस्य गुणानामुभयकारणत्वमिति न वाच्यमित्यर्थः ।  
यादृच्छिकयथार्थवाक्येति । तत्र गुणाभावेऽपि ततः प्रमाया जायमानत्वात् व्यतिरेकव्यभिचार  
इति भावः । अभ्युपगमवादेनाह ॥ दोषाभावस्येति ॥ अतः प्रकृतवेदापौरुषेय-  
त्वविरोधित्वादेवाङ्गीक्रियते । वस्तुतः इत्युक्तमन्यथादोषाभावेऽपि न प्रामाण्यकारणयादृच्छिक-  
संवादिषु सत्यपि दोषे प्रमाणज्ञानोदयादिति तत्त्वनिर्णयटीकाविरोधात् । यथा दण्डगत-  
दार्ढ्यवत्प्रयोजकत्वाभिप्रायेण कारणतोक्तिः । आगमोऽदुष्टवाक्यं च निर्दोषशब्द आगम इत्यादौ  
दोषाभावस्य कारणतावच्छेदकतया प्रयोजकत्वमिति बोध्यम् । व्यतिरेकानुमानमाशङ्कते ॥ प्रमेति  
॥ तथा च तदन्वयव्यतिरेकानुविधायित्वादित्यत्रोक्तदोषाभावप्राप्तिरिति भावः । अजन्य-  
प्रमात्वमिति ॥ अन्यप्रमात्वाभावादित्यर्थः । ततो नोक्तदोषः इति ज्ञेयम् । व्याप्तीति ।  
यादृच्छिकसंवादिदुष्टवाक्यजन्यप्रमायां सत्यपि साध्ये उपाधेरभावादित्यर्थः । प्रतिपक्षे  
उपाद्युद्धावनानुपपत्तिस्तु नास्त्येव, प्रतिपक्षोन्नायकत्वाभावेऽपि व्यभिचारोन्नायकतयोपपत्तेरिति ।  
यद्वा व्याप्तिग्रहदशायामेव व्यभिचारोन्नायकत्वात् तत्त्वेन दूषकत्वाभावेऽपि हेतोरप्रयोजकतोप-  
पपादकत्वेन उपाद्युद्धावनोपपत्तिरिति ज्ञेयम् । नित्यत्वाद्देदस्येत्यादि योजयति ॥ तस्यैवमिति ।  
पूर्वसूत्रेणैव गतार्थताशङ्कानिवारकत्वेन पुनरन्यभावेत्यादिभाष्यमवतार्य व्याचष्टे ॥ न च  
वाच्यमित्यादिना ॥

अतीतकालीनविरोधस्येति शब्दकर्मणि चेत्युभयत्रेत्यर्थः । द्वितीये कर्मणीति तृतीये शब्द  
इत्यैकैकग्रहणनिमित्तं सूत्रक्रमे स्फुटीभविष्यतीति । तथाच पूर्वं कर्मणीति शब्दस्याप्यु-  
पलक्षणमिति भावः । कर्मण्यपि साम्यादिति शब्द इति सूत्रे कर्मणीति शब्दस्याप्युपलक्षणमिति

(वाक्यार्थमुक्तावली)

भावः । देवताह्वानेति । एह्यग्रे इन्द्र आगच्छेत्यादिरूपस्येत्यर्थः । सूत्रे नञः शब्दे विरोध इत्यनेनावृत्तेनान्वयः इति भावेन तेषां प्रभवनियमादिति भाष्यं व्याचष्टे ॥ यदुदितमित्यादिना । इत्यादेरत एव शब्दादित्यादि व्याचष्टे । न च तत्रेति । अतीतविषय एवेति । अकल्पयदिति लङःश्रवणादिति भावः । उपचारेणेति ॥ तावेव सूर्याचन्द्रमसौ पूर्वमकल्पयदिति कल्पान्तरेति प्रकाशनाद्यर्थव्यवस्थापयदित्युपचारेणेत्यर्थः यथर्तुष्वृतुलिङ्गानीति सम्भवपर्ववाक्यस्यायमर्थः यथा वसंतादिषु ऋतुषु पुष्पोद्गमादीनि यानि नानाविधानि ऋतूचितानि वर्तन्ते । पर्याये क्रमक्रतूनामादत्तौ सत्यां तानि तान्येव तत्सदृशान्येव दृश्यन्ते । यथा युगमन्वन्तरकल्पेषु पूर्वपूर्वयुगादिस्थसदृशा एव पदार्था दृश्यन्ते इति यथैव काल इत्यस्यापि वसन्तादिकाले यथा तल्लिङ्गनियमः । एवं प्रतिकल्पं सुरादिनियम इत्यर्थः । उक्तं च सत्तर्कदीपावल्याम् । यथा ऋतुष्वृतुलिङ्गानीति वचनात् । यथैव कालज्ञ नियम इत्यस्यार्थो ज्ञातव्य इति । परं प्रतीति । अप्रलयवादिनं प्रतीत्यर्थः । प्रमाणसिद्धत्वादिति । अपश्यमप्यये मायया, नासदासीदित्यादि-प्रमाणसिद्धत्वादित्यर्थः । अत्र सूत्रविरोधः इत्यस्ति । अतःशब्दः प्रकृतशब्दपरः । उत्तर सूत्रादेवकारोऽनुकृष्यते । अत एवेत्यनुवादः । प्रभवशब्दस्तन्नियमावगमपरः । देवपदस्य तदुपरीत्युक्तिलब्धे स्वान्तत्वेऽङ्गीकृते शब्दे नित्ये वेदे अप्रमाण्याख्यविरोधः स्यादिति चेन्न । अतश्शब्दात्प्रमाणत्वेन यथेत्यादेः प्रत्यक्षानुमानाभ्यां देवानां प्रभवनियमावगमादिति सूत्रार्थः । शब्दस्योपचरितत्वशङ्कानिवर्तके ये प्रत्यक्षस्योपयोगिना उभयत्राविश्वासशङ्कानिरासायानुमानस्य चोपदेशाच्च शब्दाभावः । शब्दप्रत्यक्षानुमानेभ्य इति वाच्ये उभाभ्यां शब्दप्राबल्यं सूचयितुं प्रत्यक्षानुमानयोर्द्वन्द्वनिर्देशः ।

### तत्त्वसुबोधिनी

देवानामाद्यन्तत्वे वेदाप्रामाण्यं कुत इत्यतः तेषामनित्यत्वे वेदाप्रामाण्यमुपपादयति । वेदस्येति । वाच्यहीनत्वेपि वाचोप्रामाण्यं कुत इत्यत आह । यावतेति । नन्वित्यर्थे यावतेति निपातः । तदेवेति वाच्यहीनत्वमेवेत्यर्थः । उपचारमात्रमिति । अनित्यत्वेपि कल्पादिस्थायित्वात् नित्यत्वोक्तिरिति भावः । कर्तृसार्वज्ञाविति । विवक्षितार्थतत्त्वज्ञानं कारणपाटवाविप्रलिप्सा प्रमादाभावश्चेति चतुष्टयस्य आप्तिशब्दार्थत्वेन आप्तिशब्दार्थान्तर्गतकरणपाटवादिसङ्ग्रहाय सार्वज्ञादावित्यादिपदमिति ध्येयम् । विवादपदमिति । धर्माधिकमित्यर्थः । धर्मान्तरसाधना-पातादिति । प्रमेयत्वेन विप्रतिपन्नास्मदादिप्रत्ययस्यापि साधनापातादित्यर्थः । न तावत्सामान्य-मिति । न जातिरित्यर्थः । उपाधित्वेपीति । अत्रकश्चित् । सामान्यं द्विविधं जातिरुपाधिश्च तत्र

(तत्त्वसुबोधिनी)

प्रमेयत्वस्य केवलान्वयित्वेन जातित्वाभावेऽप्युपाधित्वं भविष्यति । न च तथात्वेऽपि कचिदन्तर्भावोवाच्यः । सामान्येवान्तर्भावेन अन्यत्रान्तर्भावाभावात् । न चैवं प्रमेयत्वे नित्यानेकसमवेतत्वाभावेन तस्य तस्य कथं तत्रान्तर्भाव इति वाच्यम् । परंपरात्वासम्भवाया जातेरेव उपाधित्वात् । तर्हि जात्युपाधिभेदः किंनिमित्त इति चेत् साक्षात्सम्बन्धेन जातित्वस्य परंपरासम्बन्धेन उपाधित्वस्य च सम्भवादिति । तन्न एवं हि परंपरयाजनके व्याप्ति ज्ञानादौ जनकत्वव्यवहारवत् परंपरासम्बन्धेन प्रमेयमिति बुद्धिविषये प्रमेये प्रमेति बुद्धिः स्यात् । प्रमेयत्वस्य प्रमासम्बन्धरूपत्वेन सम्बन्धप्रकारकाया बुद्धेः अदृष्टत्वात् न च तादृशीबुद्धिः कचित् दृष्टा तथा च उपाधिः सामान्यान्तर्गत एव पृथग्वक्तव्यः । तथा च कचिदन्तर्भावानुक्तौ सप्तपदार्था इति नियमभङ्गः स्यात् तस्मात् कचिदन्तर्भावो वक्तव्यः इति साधूक्तम् । उपाधित्वेऽपि कचिदन्तर्भावस्यापेक्षितत्वादिति । तत्र न तावत् द्रव्येऽन्तर्भावः इत्याह । न तावदिति । निर्गुणत्वादिति । गुणवत् एव द्रव्यत्वादिति भावः । अस्वतन्त्रादिति । आश्रयाविषयकप्रतीत्यविषयत्वादित्यर्थः । गुणदावपीति । गुणादौ गुणादेः अनङ्गीकारादिति भावः । भावभवित्रोरिति । अनित्येपीति । विशेषस्य तेन नित्यमात्रवृत्तित्वाङ्गीकारादिति भावः । भावभवित्रोरिति । प्रमेये प्रमेयत्वमिति । सहप्रयोगो न स्यादिति भावः । एवंपरत्वादीति । परस्यभावः परत्वम् इत्यपि वक्तुं शक्यत्वेन गुणादिविलोपः स्यादिति भावः । ननु प्रमाप्रमाविषयतत्सम्बन्धेषु मिलितेष्वन्तर्भावोऽस्तीति शङ्कते । प्रमेति । संयोगसमवायौ स्यातामित्यत आह । न हीति । स्वगुणस्यैव गुणिनासमवायः द्रव्ययोरेव संयोग इति तद्वाद्वादान्तादिति भावः । उक्तदोषेति । उक्तदोषलङ्घने असमर्थत्वादित्यर्थः । मास्तुसर्वज्ञत्वे प्रमेयत्वं हेतुः ज्ञेयत्वादिकमेव भविष्यतीत्यत आह । एषैवदिगिति । तार्किकमते ज्ञेयत्वाभिधेयत्वादिरूपनिराकरणे एषैवदिगयमेव प्रकारः । प्रमेयत्वनिराकरणन्यायेन ज्ञेयत्वादिकमपि निराकरणीयमित्यर्थः । प्रतिपक्षश्चेति । एतच्चोपायैः व्यभिचारोन्नायकत्वमिति पराभिमतमभ्युपेत्य उक्तम् । तेन उपाद्युद्भावेनैव प्रतिपक्षसिद्धेः पुनस्तदुद्भावनम् अनर्थकमिति शङ्कानवकाश इति ध्येयम् । तथाच तस्यापि नोक्तसाध्ये हेतुत्वं सम्भवतीति भावः । पर्वतेतरत्वादीनामपि साध्यव्यापकत्वमस्तिनवा । आद्यं निरस्यति । कानोहानिः पर्वतेतरत्वादीनामपि व्याप्तिरस्ति इति चेत् तथाच व्याप्तिसत्त्वे अस्तु तस्यापि उपाधित्वमिति भावः । द्वितीयं निराह । अनुमानोपजीव्येन बाधात् अव्याप्तौ स्वयंदुष्टत्वादिति । पूर्वानुमाने उपजीव्येन अनुकूलतर्केण बाधात् पर्वतेतरत्वोपाधेः साध्यव्याप्त्यभावोपाधेः स्वयमेवदुष्टत्वादित्यर्थः । ननु व्यभिचारवारकविशेषणस्यैव उपादेयत्वात्

(तत्त्वसुबोधिनी)

कथं हेतावसिद्धिवारकविशेषणोपपादनमित्यत आह । न चेति । व्यभिचारवारकविशेषणदाने अनुमानस्य व्याप्तिवैधुर्येण आभासत्वं स्यात् । अतो व्याप्त्यौपयिकत्वात् व्यभिचारवारक-विशेषणोपादाने च पक्षधर्मोपयिकत्वात् । व्यभिचारवारकविशेषणादाने च पक्षधर्मतावैधुर्ये-णाभासत्वापत्तेः तदौपयिकमपि विशेषणमुपादेयमेवेत्याह । व्याप्तिवदिति । ननु सर्वकर्तृकत्वे कार्यत्वमेव प्रयोजकं न तु शरीरत्वं तथाच अप्रयोजकत्वान्नशरीरजन्यत्वमुपाधिः । प्रयोजकश्च उपाधिरुच्यते इत्युक्तेः इत्यत आह । सर्वकर्तृकत्व इति । लोकानुकूल्येति । लोकेविचित्र-प्रासादादिनिर्माणे बहुकर्तृकत्वस्यैव दृष्टत्वादिति भावः । अस्तु वा सर्वज्ञत्वनिश्चयः अविप्रलम्भकत्वनिश्चयस्तु सर्वथा न सम्भवतीत्याह । अविप्रलम्भादीति । सर्वज्ञस्य बुद्धादेः विप्रलम्भकत्वदर्शनादिति भावः । आप्त्यनिश्चयादिति भाष्यम् आप्तिमूलकत्वनिश्चयादित्यपि व्याचष्टे । अस्तुवेति । वेदत्वस्येति । यथा वेदत्वेन हेतुना सर्वज्ञत्वप्रणीतत्वं साध्यते तथा वेदत्वे-नैव वेदस्य पामरप्रणीतत्वमपि साधयितुं शक्यमित्याभाससमानयोगक्षेमत्वं त्वदीयानुमानमित्यर्थः । ननु पामरप्रणीतकालिदासादिवाक्यरूपात् सपक्षात् व्यावृत्तत्वेन साधारण्यमिति चेत् तर्हि सर्वज्ञप्रणीतभारतादिरूपसपक्षात् व्यावृत्तत्वेन त्वत्पक्षेऽप्यसाधारण्यमित्याह । असाधारण्यस्येति । विवादादिति । तथा च हेत्वसिद्धिरिति भावः । उक्तदोषादिति । प्रामाण्ये विवादरूपो-क्तदोषादित्यर्थः । चक्रकापातादिति । ईश्वरस्यसर्वज्ञत्वे सिद्धे तस्मात् यज्ञादित्यादिना वेदस्य सर्वज्ञप्रणीतत्वसिद्धिः । तत्सिद्धौ च वेदस्य प्रामाण्यसिद्धिः । तत्सिद्धौ वेदेन सार्वज्ञसिद्धिरिति चक्रकापातादित्यर्थः । अदृष्टादाविति । प्रत्यक्षस्य धर्मादिगोचरत्वाभावेन तस्य मूलप्रमाणत्वं न सम्भवतीति भावः । अदृष्टसम्भावनेऽपीति । देवदत्तशरीरादिकं देवदत्तविशेषगुणजन्यं कार्यत्वे सति देवदत्तस्य भोगहेतुत्वात् देवदत्तप्रबलजन्मवस्तुवत् इत्यनुमानेनादृष्टस्य सामान्यतः सिद्धावपीत्यर्थः । देवदत्तशरीरत्वमात्राऽपि उपाधिरस्तीति कथञ्चिद्युक्तम् । विशेषासिद्धिमेवाह नहीति । श्रुतिसिद्धमिति । वाचा विरूपया नित्या इत्यादि श्रुतिसिद्धमित्यर्थः । आप्तोक्तत्वा-भावादिति । ज्ञानगतयाथार्थ्यस्य गुणजन्यत्वात् वेदे चाप्तोक्तत्वगुणाभावात् यथार्थज्ञानकारणत्वरूप प्रामाण्याभाव इति भावः । भवेदेतत् यदि ज्ञानगतयाथार्थ्यरूपगुणजन्यत्वं स्यात् । तदेव तु नास्ति अतो नित्यत्वेन वेदस्य आप्तोक्तत्वगुणाभावेऽपि न प्रामाण्यासिद्धिरित्याशयेन परिहरति । नैवमिति । प्रामाण्यस्य स्वतस्त्वं साधयितुं प्रामाण्यं निर्वक्ति । प्रामाण्यं नामेति । प्रामाण्यस्य स्वतस्त्वे अनुमानमाह । याथार्थ्यमिति । सिद्धसाधनतावारणाय अतिरिक्तकारणपदं हेतौ प्रामाण्ये व्यभिचारवारणाय सत्यन्तम् । घटादौ व्यभिचारवारणाय विशेष्यम् । दोषाभाव



(तत्त्वसुबोधिनी)

इति । यथार्थत्वे दोषान्वयव्यतिरेकयोः सत्त्वेन दोषाभावेऽयथार्थत्वमेव न सिद्धयतीति । तथा च बाध इति भावः । प्रमाज्ञानसामग्रीव्यतिरिक्तकारणजन्येत्यत्र प्रमात्वं विशिष्टं वापक्षः तदुपलक्षितं वा । तत्राद्यं विकल्प्य दूषयति । प्रमाया इत्यादिना । अजन्यत्वादिति । तस्य जातित्वेन नित्यत्वादिति भावः । द्वितीयमाशङ्कते । प्रमात्वयुक्तज्ञानस्येति । अत्रापि किं ज्ञानकारणातिरिक्त प्रमाजन्यत्वं साध्यं किं वा ज्ञानत्वाप्रयोजककारणजन्यत्वे सति अतिरिक्त जन्यत्वं वा । आद्ये प्रमात्वमुक्तज्ञानस्यापि ज्ञानत्वात् व्याघात इत्याह । तादृशज्ञानस्यापीति । द्वितीयं शङ्कते । ज्ञानकारणेति । ज्ञाने व्यभिचारापरिहारादिति । ननु ज्ञानं द्विविधम् । प्रमाऽप्रमाच । तत्राप्तप्रमारूपज्ञानस्य दृष्टान्तत्वेन प्रमारूपज्ञानस्य पक्षीकृतत्वेन तदतिरिक्त-ज्ञानस्यैवाभावात् कुत्रव्यभिचारः इति चेन्न । प्रमारूपाज्ञानविशेषज्ञानसामान्यसामग्र्यतिरिक्तं जन्यत्वं साध्यता सामान्यविशेषसामग्र्योः भेदोवाच्यः । तथाच सामान्यविशेष्यकार्ययोरपि भेदो वाच्यः । कार्यभेदं विना सामग्रिभेदासिद्धेः । तथा च ज्ञानसामान्ये व्यभिचारापरिहारादित्यर्थः । यद्वा आप्तिज्ञाने ज्ञानत्वं प्रमात्वं च । तत्र प्रमात्वावच्छिन्नज्ञानस्य पक्षत्वम् । प्रमात्वावच्छेदेन साध्यसन्देहात् । ज्ञानत्वावच्छिन्नस्य तु विपक्षत्वं तदवच्छेदेनसाध्याभावस्य निर्णीतत्वात् । तथा च ज्ञानत्वरूपसामान्यधर्मावच्छिन्ने व्यभिचारापरिहारादित्यर्थः । नन्वत्र ज्ञानसामान्य-कारणत्वाभावो वा ज्ञानसामान्यकारणातिरिक्तकारणमात्रजन्यत्वं वासाध्यमतः सामग्रीभेद-सिद्धयर्थं कार्यभेदानङ्गीकारे न व्यभिचार इति चेन्न । इन्द्रियादिभिः सिद्धसाधनादिति भावः । वस्तुतस्तु यादृच्छिकसंवादिप्रमाया एवात्र ज्ञानपदेन ग्रहणम् । तस्याश्च न पक्षत्वमिति युक्तम् । तत्र व्यभिचारोद्भावनमिति न कश्चित्क्षुद्रोपद्रवः । ज्ञानातिरिक्तत्वेनेति । ज्ञानसामान्यति-रिक्तत्वेनेत्यर्थः । ज्ञानेऽपीति । ज्ञानं ज्ञानकारणमात्रजन्यं कार्यत्वादित्यपि साधयितुं शक्यत्वादित्यर्थः । नन्वेवं व्याघात इत्यत आह । विशिष्टाभावविकल्पेन व्याघातस्य शमी-करणादिति । यथा प्रमायां ज्ञानकारणातिरिक्तकारणमात्रजन्यत्वस्य व्याहतत्वेपि ज्ञानकारण-तामात्रजन्यत्वरूपविशिष्टाभावो न व्याहतः । तस्यजन्यत्वाभावेन वा जन्यत्वेपि ज्ञानकारणातिरिक्तजन्यत्वेन वा उपपत्तेः । तथा ज्ञानेपि यादृच्छिकसंवादस्थले अतिरिक्त-कारणं विनापि दृष्टायाः भ्रमस्याप्यधिष्ठानांशे प्रमात्वेन प्रमात्वरहितज्ञानव्यतिरिक्तत्वेन भावेन ज्ञानवत् अनुरक्तत्वेन द्रष्टायाश्च प्रमायाः अतिरिक्तजन्यत्वज्ञानस्यापि तज्जन्यत्वप्रसङ्गादित्यर्थः । व्याघात इत्युपलक्षणम् । ईशज्ञानस्य पक्षत्वेऽपि तत्र जन्यत्वाभावेन साध्यसम्बन्धादंशे बाधोऽपि नेति भावः । समीकरणादिति पाठे तु । ननु ज्ञानसामान्ये ज्ञानसामग्रीमात्र-जन्यत्वाभावः । सिद्धिर्नजन्यत्वेन वातिरिक्तजन्यत्वेन वा सिध्यति । आद्ये कार्यत्वादिति



(तत्त्वसुबोधिनी)

हेतुवाक्येन व्याघातः । द्वितीये प्रतिज्ञापदयोरेव व्याघातः । ज्ञानसामान्यहेतौ तदतिरिक्तत्वाभावादित्यत आह । विशिष्टाभावविकल्पेनेति । प्रामाण्याम् अपि नाजन्यत्वेन विशिष्टाभाव पर्यवसानं पूर्ववत् । हेतुपदव्याघातादेव नाप्यतिरिक्तजन्यत्वेन । प्रमाया अपि ज्ञानत्वेन तत्कारणस्य ज्ञानसामान्यतिरिक्तत्वासम्भवेन प्रतिज्ञापदयोः व्याघातादित्यत्रापि व्याघातस्य तुल्यत्वादित्यर्थः । अथवा ननु ज्ञानं ज्ञानकारणमात्रजन्यं न कार्यत्वात् इत्यत्र हि विशिष्टाभावः साध्यः । तथा च ज्ञानकारणातिरिक्तजन्यत्वे सति ज्ञानकारणजन्यत्वं विशिष्टम् । तदभाव इत्यर्थः । अयं हि विशिष्टाभावः । ज्ञानकारणजन्यत्वरूपविशेष्याभावाद्वा । ज्ञानकारणातिरिक्ताजन्यत्वरूपविशेषणाभावाद्वा । नाद्यः एवं हि ज्ञानं ज्ञानकारणजन्यं नेति वक्तव्यम् । एवं चेत् ज्ञानं पुनः ज्ञानकारणजन्यं नेति उक्ते व्याघातः । नद्वितीयः ज्ञानं ज्ञानकारणातिरिक्ताजन्यं नेति उक्ते ज्ञानकारणातिरिक्तजन्यमिति वक्तव्यम् । ज्ञानकारणातिरिक्तं च ज्ञानकारणमेव । तथा ज्ञानकारणेन ज्ञानं जन्यते इत्यतिस्फुटो व्याघातः । तथा च न चैवं साधनं युक्तमित्यत आह । विशेषणाभावात् द्वितीयः विकल्पः । तेन व्याघातस्य प्रमायामपि तुल्यत्वादित्यर्थः । प्रमायामपि ज्ञानकारणातिरिक्ताजन्यत्वे सति ज्ञानकारणजन्यत्वरूपविशिष्टाभावो विशेष्याभावाद्वा विशेषणाभावाद्वा । नाद्यः प्रमा ज्ञानकारणजन्या नेत्युक्ते प्रमाया ज्ञानत्वेन ज्ञानकारणजन्यत्वाभावे व्याघातः । न द्वितीयः प्रमा ज्ञानकारणातिरिक्तजन्या इत्युक्ते ज्ञानकारणातिरिक्तं ज्ञानकारणमेव आयास्यति । तथा च प्रमाया अपि ज्ञानत्वेन ज्ञानकारणजन्यत्वे स्फुटो व्याघातः स्यात् । न चाजन्यत्वेनोपपत्तिः । कार्यत्वादितिवाक्येन व्याघातादिति भावः । प्रमाज्ञाननिरासेनैव निरस्तमिति प्रमा ज्ञानसामग्रीव्यतिरिक्तकारणजन्येति प्रतिज्ञानिरासेनैवेत्यर्थः । परतवस्त्ववादिनापि गुणत्वजातेः अनङ्गीकारेण गुणशब्देन ज्ञानकारणातिरिक्तकारणस्यैव विवक्षणीयत्वेन पूर्वोक्तव्याघाताद्यापत्तेः इत्यर्थः । कार्यत्वरूपहेतुदोषस्य घटज्ञानयोः व्यभिचारस्यात्र हेतावसम्भवात् प्रतिज्ञा निरासेनेत्युक्तम् । अन्यत्रानुपक्षीणमिति । अनन्यथासिद्धमित्यर्थः । सामान्यं वेति । अन्यथासिद्धमनन्यथासिद्धसाधारणमित्यर्थः । व्यभिचारादिति । अन्यथासिद्धान्वयव्यतिरेकयोः देहत्वादौ सत्यपि कारणत्वाभावेन व्यभिचारानान्यथासिद्धान्वयव्यतिरेकमात्रेण कारणत्वसाधनं युक्तमित्यर्थः । न तु गुणस्य दोषनिरासे प्रमायांच कारणत्वमस्तु इत्यत आह । न चोभयेति । तथा चान्वयव्यतिरेकसूत्ररूपकल्पकाभावान्नोभयत्र कारणत्वं तस्येति भावः । नन्वेवम् अप्रमाया अपि स्वतस्त्वं स्यात्तत्रापि दोषस्य गुणनिरासोपक्षीणत्वादिति वक्तुं

(तत्त्वसुबोधिनी)

शक्यत्वादित्याशङ्क्य निषेधति । न चैवमिति । नन्वेवं गुणस्याप्यन्वयव्यतिरेकबलात् उभयत्र कारणत्वं कल्प्यम् इत्यत आह । न चैतदिति । अभ्युच्चयवादेनाह । दोषाभावस्येति । प्रमात्वादिति । तथा च तदन्वयव्यतिरेकित्वादित्यत्रोक्तदोषाप्राप्तेरिति भावः । तत्रैवेति । ईशप्रमायामित्यर्थः । घटादाविति । गुणजन्यत्वाभावरूपसाध्यसत्त्वेऽपि अजन्यत्वरूपउपाधेरभावात् व्यभिचार इत्यर्थः । अजन्यप्रमात्वमिति । जन्यप्रमात्वाभावादित्यर्थः । तेन न घटादौ साध्याव्यापकत्वमिति भावः । व्याप्त्यभावादिति । यादृच्छिकसंवादिदुष्टवाक्यजन्यप्रमायां गुणजन्यत्वाभावरूपसाध्यसत्त्वेऽपि जन्यप्रमात्वाभावरूपउपाध्वभावादित्यर्थः । कर्तृगुणनिरपेक्षस्यापीति । ज्ञानगतयाथार्थ्यप्रमाजनकत्वेनाभिमतकर्तृगुणाप्तत्वनिरपेक्षस्यापि वेदस्य यथार्थज्ञानकारणत्वरूपप्रामाण्यसिद्धिरित्यर्थः । देवताह्वानादिरूपस्येति । एह्यम् इत्यादिमन्त्राणां देवताह्वानार्थत्वात् तदादेवताभावे तदाह्वानाद्ययोगादिति भावः । अतीवविषयैवेति । अन्यथा अकल्पयदिति लङ् न स्यादिति भावः । यथर्तुष्विति । ऋतुपक्षे प्रलय इत्यस्य संवत्सर इत्यर्थः । दार्ष्टान्तिकेतु प्रतिकल्प इत्यर्थः । प्रलयस्येति । अनेनाप्रलयकालान्तत्वहेतुरित्युक्तं भवति ।

### वाक्यार्थविवरणम्

वेदानित्यत्वे पौरुषेयत्वे ॥ उपचारमिति ॥ बहुकालीनत्वमात्रेण नित्यत्वमुपचरितमिति भावः । केवलान्वयिधर्मत्वादिति ॥ सामान्यं हि व्यावृत्तिप्रत्ययजनकम् । प्रमेयत्वस्य सामान्यत्वेऽप्रमेयेभ्यो व्यावृत्तिप्रत्ययजनकत्वं वाच्यम् । तच्च नास्ति । प्रमेयत्वस्य केवलान्वयित्वेन सर्वेषामपि प्रमेयत्वेनाप्रमेयाणामेवाभावादित्यर्थः । अस्वतन्त्रत्वादिति । घटः प्रमेय इत्यादिरूपेण पराधीनप्रतीतिमत्त्वादित्यर्थः । गुणादावपि वृत्तेरिति । गुणो न, कर्मणि वृत्तेः । गुणे गुणानङ्गीकाराच्च । नापि कर्म । गुणेऽपि वृत्तेः । केवलान्वयित्वादेवेत्यर्थः । एवं परत्वेति । परस्य भावो हि परत्वम् । अपरस्य भाव अपरत्वम् । अत्रापि भावभवित्रोरभेदे पर्यायत्वं भेदे । न तावत् सामान्यम् आकाशादिविभुद्रव्येषु वृत्तेः । नापि द्रव्यम् । बहुकालीनत्वादिरूपपरत्वादेर्गुणादावपि वृत्तेः । नापि गुणः । कर्मण्यपि वृत्तेरित्युक्तरीत्या परत्वादिगुणानामपि दत्तजलाञ्जलिता स्यादित्यर्थः । अव्याप्तौ व्याप्त्यभावेऽङ्गीकृत इत्यर्थः । तदुपपादनायानुमानोपजीव्येन बाधादित्युक्तम् । अनुकूलतर्केण पक्ष एव साध्यव्यापकताभङ्गेन व्याप्त्यभावे अङ्गीकृते स्वयमेवोपाधिलक्षणाभावेन पर्वतेतरस्य दुष्टत्वेन नोपाधित्वमिति भावः । शरीरपदत्यागे दोषान्तरमाह । कार्यत्वमेति । तथा च कार्यत्वाख्यजन्यत्वस्य हेतुत्वेन न तस्यैवोपाधित्वम् । न ह्यनुमाने

(वाक्यार्थविवरणम्)

साधनमेवोपाधिः साधनव्यापकत्वादिति ध्येयम् । उत्तरत्रेति । सम्बन्धानुपपत्तेरचेत्यत्र अशरीरत्वात्तस्य जगता सम्बन्धो न युज्यते कर्तृत्वेनेति समयपाद इत्यर्थः । लोकानुकूल्येति । विचित्रप्रासादादिनिर्माणस्यानेककर्तृकताया एव दर्शनादित्यर्थः । प्रामाण्यविवादादिति । आप्तप्रणीतत्वे सिद्धे तन्मूलकत्वेन प्रामाण्यसिद्ध्या हेतुसिद्धिः । तत्सिद्धौ च तत्सिद्धिरिति अन्योन्याश्रय इति भावः । उक्तदोषादिति । प्रणेतुरीश्वरस्य सार्वज्ञे मानाभावादिति भावः । तद्वाक्यम् ऋग्वेद इति वाक्यम् । ईश्वरेति । तस्माद्यज्ञादिति वाक्यादित्यर्थः ॥ तद्वाक्यादिति ॥ ऋग्वेद एवेत्यग्निजन्यतात्प्रतिपादकवाक्यादित्यर्थः । अस्य तस्मादितीश्वररचितत्ववाक्यस्य । तेषामग्न्यादीनाम् । तत् सम्प्रदायप्रवर्तकत्वमेव कर्तृत्वमित्यर्थः । तत्प्रत्यक्षं प्रणेतुः प्रत्यक्षम् । तदप्रवेशात् तस्य वेदप्रणेतुः प्रत्यक्षस्य अदृष्टाद्यविषयकत्वात् । तादृशम् अदृष्टार्थावगाहि ॥ श्रुतिसिद्धमिति ॥ ‘वाचा विरूप नित्यया’ इत्यादिश्रुतिसिद्धमित्यर्थः । ज्ञानकारणातिरिक्तकारणम् आप्तोक्तत्वाख्यगुणरूपं स्वतस्त्वं वाच्यमिति । “अयाथार्थ्यं ज्ञानकारणातिरिक्तदोषाख्यकारणनिरपेक्षं ज्ञानधर्मत्वात् । प्रामाण्यवत् ।” इत्यनुमानेनेत्यर्थः । दोषेति । एवं चाप्रामाण्यस्य दोषान्वयव्यतिरेकानुविधायित्वात् तन्निरपेक्षतासाधने बाध इति भावः । प्रमात्वस्येत्यादिकं जातिविशिष्टायां व्यक्तौ शक्तिरिति तार्किकरीत्या । तादृशज्ञानस्य प्रमात्वयुक्तज्ञानस्य । ज्ञाने ज्ञानसामान्ये निर्विकल्पके वा ज्ञाने । व्यभिचारादिति । तादृशान्वयव्यतिरेकयोरसम्भवादिति भावः । उभयेति ॥ गुणस्य दोषनिरासप्रामाण्योभयकारणत्वे इत्यर्थः ॥ न चैवमिति ॥ दोषस्यापि गुणनिरासोपक्षीणत्वमस्तु उभयकारणत्वकल्पकं प्रमाणं नास्तीत्यर्थः ॥ सममिति ॥ गुणस्याप्युभयकारणत्वमस्त्वित्यर्थः । यादृच्छिकेत्यादिभ्रान्तप्रतारकवाक्यजन्यप्रमायां व्यतिरेकव्यभिचार इत्यर्थः । तावतेति । दोषाभावस्य प्रामाण्यकारणत्वे अपौरुषेयत्वं वेदस्य न व्याहन्यते । तत्तदैव व्याहन्येत यद्याप्तोक्तत्वं प्रामाण्यकारणं स्यादिति भावः । स्वरूपेति । स्वेषां यद्देवत्वविशिष्टं रूपमित्यर्थः ।

### वाक्यार्थमञ्जरी

ॐ शब्द इति चेन्नातः प्रभवात्प्रत्यक्षानुमानाभ्याम् ॐ ॥ देवतापदस्य यदि विनाशित्वे शब्दे नित्यवेदे अप्रामाण्याख्यविरोधः स्यात्पश्चाद्देवाभावेन वाच्यहीनस्य प्रामाण्यायोगादिति चेन्न । अतः धाता यथेति शब्दान्महतां प्रत्यक्षात् अन्येषामुपरितनकालो देवानां कालत्वादित्यनुमानाच्च प्रभवाद्देवानां प्रभवनियमावगमादित्यर्थः । तथा च देवाभावकाले वाच्यहीनत्वमेवेति भावः ॥

(वाक्यार्थमञ्जरी)

तदेवेति ॥ निरभिधेयत्वादिदोषशून्यवाक्यस्यैवावगमत्वादिति भावः ॥ वाचेति ॥ हेविरूप-  
तस्मैभगवते नित्ययावाचा शोभनां स्तुतिं प्रेरयेत्यर्थः ॥ उपचारेति ॥ नित्यवद्बहुकाल-  
वृत्तित्वादिति भावः ॥ प्रामाण्याभावेति ॥ अनित्यत्वे पुरुषजन्यत्वेन विप्रलम्भादिदो-  
षमूलत्वसम्भवादिति भावः । तार्किकः प्रत्यवतिष्ठते ॥ आप्तिमूलत्वेनेति ॥ विवक्षितार्थ-  
तत्त्वज्ञानाविप्रलिप्साकरणपाटवविवक्षितार्थरूपाप्तिमूलत्वेनेत्यर्थः । तथाच न दोषशङ्केति भावः  
॥ सार्वज्ञादाविति ॥ विवक्षितार्थतत्त्वज्ञानादावित्यर्थः । वेदस्य सर्वार्थप्रतिपादकत्वात्सार्वज्ञोक्तिः ।  
विवादपदं धर्मादि अतीन्द्रियापरोक्षिणः सार्वज्ञं कैमुत्यसिद्धमिति भावः । आभासतुल्यत्वमाह ॥  
प्रमेयत्वेनेति ॥ विवादपदम् अस्मदादिप्रत्यक्षं प्रमेयत्वाद्वदति विप्रतिपन्नास्मदादि-  
प्रत्यक्षत्वसाधनापातादित्यर्थः । हेतोरनिर्वचनादसिद्धिश्चेत्यत आह ॥ किं चेत्यादिना ॥ न तेन  
सार्वज्ञसिद्धिरित्यन्तेन ॥ केवलान्वयीति ॥ व्यावर्तकधर्मस्यैव जातित्वादिति भावः ॥  
अस्वतन्त्रत्वादिति ॥ द्रव्यादिसापेक्षप्रतीतित्वादिति भावः ॥ गुणादावपि वृत्तेरिति ॥  
गुणकर्मणोश्च द्रव्यमात्रवृत्तेरितिभावः ॥ अनित्येपीति ॥ विशेषस्य यावन्नित्यद्रव्य-  
मात्रवृत्तित्वादिति भावः । अप्रतियोगिसापेक्षित्वादिति छेदः ततः प्रमेयभावात् ॥ भावभ-  
वित्रोरिति ॥ धर्मधर्मिणोरित्यर्थः ॥ उक्तानतिवृत्तेरिति ॥ अतिरिक्तत्वे कचिदन्त-  
र्भावस्यावश्यकत्वेन तस्य च न तावद्द्रव्यमित्यादिनोक्तदोषमतिक्रम्यावृत्तेरित्यर्थः ॥ एवमिति ॥  
यदिप्रमेयस्य भावः प्रमेयत्वं न ततोतिरिक्तं तर्हि परस्य भावः परत्वम् अपरस्य भावः अपरत्वं  
गुरोर्भावः गुरुत्वं द्रवतोभावः द्रवत्वं पृथग्वृत्तेर्भावः पृथक्त्वं न ततोतिरिक्तमिति  
अङ्गीकारापातेन तेषां गुणानां तिलोदकाञ्जलिदानप्रसङ्गादित्यर्थः ॥ प्रमेति ॥ प्रमाविषय-  
त्वरूपप्रमेयत्वेन प्रमाणाभासमानत्वादिति भावः ॥ अन्येनेति ॥ तथाचायुतासिद्धत्वाभावान्न  
समवायः । प्रमाया गुणत्वादेव न संयोग इत्यर्थः ॥ उक्तदोषेति ॥ न तावद् द्रव्यमित्याद्युक्त-  
दोषाणां लङ्घने अतिक्रमणे अजङ्गालुत्वाज्जङ्घाशून्यत्वादित्यर्थः । जङ्गालोतिजवस्तुल्य  
इत्यमरोक्तेः । अन्यसमये तार्किकसिद्धान्ते ॥ धर्मान्तरेपीति ॥ ज्ञेयत्वाभिधेयत्वादावपीत्यर्थः ।  
तथाच तस्यापि नोक्तसाध्ये हेतुत्वं सम्भवतीति भावः । विप्रतिपन्नं भूभूधरादिकम् ।  
सार्वज्ञसिद्धिरिति उपादानगोचरापरोक्षज्ञानवत एव कर्तृत्वादिति भावः ॥ शरीरजन्यत्वेति ॥  
ईशस्य तन्मते अशरीरत्वादिति भावः ॥ सत्प्रतिपक्षत्वाच्चेति ॥ नन्वत्रोपाधेः सत्प्रति-  
पक्षोन्नायकत्वेनैव दूषकत्वमुत प्रकारान्तरेणापि नाद्यः चशब्दानुपपत्तेः ॥ उपाधावित्यादि ॥  
पृथग्विशेषणकृत्यकथनानुपपत्तेश्च । नान्यः स एवोपाधिदोषोपीति प्रमाणलक्षणविरोधात् । तत्र

(वाक्यार्थमञ्जरी)

प्रतिज्ञायाः समबलप्रमाणविरोधरूपप्रतिपक्षातिरिक्तोपाधिदोषस्यैवकारेणाप्यावर्तनात् । उप-  
पादितं चैतन्न्यायकल्पलतायामिति चेत् उच्यते पक्षादिप्रविभागात्पूर्वं व्याप्तिग्रहकाले प्रतीतस्यो-  
पाधेर्व्यभिचारोन्नायकत्वम् । अनन्तरं च प्रतिपक्षोन्नायकत्वमेव । व्याप्तेः पूर्वं गृहीतत्वेन  
व्यभिचारोन्नायकत्वासम्भवात् । उदाहृतवाक्यं च अनन्तरोपस्थितोपाधिविवक्षयैव अन्यथा  
साध्यसाधनवैलोम्यमव्याप्तः साधनस्य चेत्यनुव्याख्याने व्याप्तिचशब्दाभ्यां व्यभिचारसत्प्रति-  
पक्षयोरुक्त्या तद्विरोधापत्तेः । स्पष्टं चैतत्पद्धत्यादौ तर्कताण्डवेच । तथा चात्र व्यभिचार  
सत्प्रतिपक्षारख्यदूषणद्वयाभिप्रायेण प्रवृत्तेर्न कोपि दोष इति ॥ पक्षव्यावृत्त्यर्थत्वादिति ॥ अन्यथा  
जन्यत्वमात्रस्य पक्षे सत्त्वेन साधनव्यापकत्वं स्यात् । विशेषणदानेचेत्तदस्य शरीराभावाद्भवति  
तद्व्यावृत्तिरिति भावः ॥ पक्षेतरस्यापीति ॥ तत्रापीतरत्वमात्रस्य पर्वते सत्त्वेन साधनव्याप-  
कत्वपरिहाराय पक्षव्यावृत्त्यर्थं पर्वतेति विशेषणोपादानादिति भावः । पर्वतेतरत्वस्य व्याप्तिरस्ति  
न वा आद्यं निरस्यति ॥ कानोहानिः पर्वतेतरत्वादीनामपि व्याप्तिरस्ति चेदिति ॥ यद्वा  
बहिरहितं पर्वतं पक्षीकृत्य बह्विः साध्यते तदापक्षे साध्यव्याप्त्यभङ्गाद्भवत्येव पर्वतेतरत्वमुपाधिः ।  
अत एव बाधोन्नीतपक्षेतरस्य पर्वतेतरत्वादेरुपाधित्वं संमतमिति भावः । द्वितीयं निराह ॥  
अनुमानोपजीव्येन बाधादव्याप्तिरिति ॥ अनुमानस्योपजीव्येन यद्यग्निर्नस्यात्तर्हि धूमोपि न  
स्यादिति तर्केण पक्षे बह्विनिश्चये तत्रैव साध्यव्यापकत्वभङ्गेन पर्वतेतरत्वस्योपाधिलक्षणरा-  
हित्येनैव दुष्टत्वम् । न तु पक्षव्यावर्तकविशेषणवत्त्वादित्यर्थः । हेतौ व्यभिचारवारकविशेष-  
णमेवोपादेयं न त्वसिद्धिवारकमिति मते प्रतिपक्षे विशेषणं व्यर्थमेवेत्यत आह ॥ न चेति ॥  
व्यभिचारवारकविशेषणस्य व्याप्तिग्रहोपयोगित्वान्न वैयर्थ्यमित्यत आह ॥ व्याप्तिवदिति ॥  
तदर्थमसिद्धिवारकविशेषणमपि सप्रयोजनमिति भावः । उपाधेरन्यथासिद्धिमाशङ्क्य निराह ॥  
सकर्तृकत्वेति ॥ उत्तरत्रेति ॥ समयपादे सम्बन्धानुपपत्तेश्चेत्यत्र शरीराभावे ईश्वरस्य मृतपुरुष-  
वज्जगतोर्कर्तृत्वेन सम्बन्धानुपपत्तेरिति शरीरस्यापि कर्तृत्वे प्रयोजकत्वसमर्थनेन निराकरिष्यत  
इत्यर्थः । सकर्तृत्वे उक्तरीत्या सर्वज्ञत्वं प्राप्तमेवेत्यत आह ॥ बहुकर्तृत्वेति ॥ जगत्कर्तुरेकत्व  
एव तस्योक्तरीत्या सार्वज्ञं स्यादिति भावः ॥ लोकानुकूल्यादिति ॥ लोके विचित्र-  
प्रासादादिनिर्माणस्यानेककर्तृकत्वस्यैव दर्शनादिति भावः ॥ अविप्रलम्भादीति ॥ प्रमाणाभावा-  
दिति भावः ॥ सार्वज्ञस्योक्तरीत्या कथंचिच्छङ्कार्हत्वेपि अविप्रलम्भादेस्तदभावादतीत्युक्तम् ।  
आप्त्यनिश्चयादिति भाष्यमाप्तिमूलकत्वानिश्चयादित्यपि व्याचष्टे ॥ अस्तुवेति ॥ कुतः प्रमाणा-  
दनुमानादागमाद्वा वेदः पामरप्रणीतः वेदत्वात् व्यतिरेकेण गगनवदित्याभाससमानयोग-

(वाक्यार्थमञ्जरी)

क्षेमत्वमनुमानस्येत्याह ॥ वेदत्वस्येति ॥ वेदत्वस्यपामरप्रणीतकालिदासादिवाक्यरूपात्सपक्षा-  
 द्यावृत्तत्वेनासाधारण्यमिति चेत्तर्हि सर्वज्ञप्रणीतभारतादिरूपसपक्षाद्यावृत्तत्वेन त्वत्पक्षेऽप्यसाधा-  
 रण्यमित्याह ॥ असाधारण्यस्य चेति ॥ वेदानित्यत्व इति ॥ तथाच वेदप्रामाण्यसिद्धौ  
 प्रमाणवाक्यत्वेनाप्तिमूलत्वसिद्धिः । तत्सिद्धौ च तत्प्रामाण्यसिद्धिरित्यन्योन्याश्रय इति भावः ॥  
 तस्मादिति ॥ तस्माद्यज्ञात्सर्वहुतक्रवः सामानि जज्ञिरे इत्यत्र यज्ञशब्दवाच्येश्वरजन्यत्वं श्रूयत  
 इति भावः ॥ उक्तेति ॥ ईश्वरसार्वज्ञासिद्धिरूपोक्तदोषादित्यर्थः ॥ कारणेति ॥ अग्रिरचितत्व-  
 रूपमुख्यार्थत्याग इति शेषः । एतत्सम्प्रदायप्रवर्तकत्वम् ईश्वरस्य तु सर्वज्ञत्वात्कर्तृत्वमेवेति भावः  
 ॥ चक्रकापातादिति ॥ ईश्वरस्य सर्वज्ञत्वे तस्माद्यज्ञादित्यादिना वेदस्य सर्वज्ञप्रणीतत्व-  
 सिद्धिस्तत्सिद्धौ च वेदप्रामाण्यसिद्धिस्तत्सिद्धौ च वेदेनेश्वरस्य सार्वज्ञसिद्धिरिति चक्रका-  
 पातादित्यर्थः । तादृशम् अदृष्टविषयम् ॥ अनुमानमिति ॥ देवदत्तशरीरं देवदत्तविशेषगुणजन्यं  
 कार्यत्वे सति देवदत्तभोगहेतुत्वाद्देवदत्तप्रयत्नजन्यमालावदित्यनुमानमित्यर्थः ॥ प्रतिपक्षादीति ॥  
 देवदत्तशरीरादेः किं साक्षाद्देवदत्तविशेषगुणजन्यत्वं साध्यम् उत परंपरया वा । नाद्यः  
 धर्माधर्मयोरप्यारम्भकप्रेरणादिनैवोपयोगाङ्गीकारात् । देवदत्तशरीरेन साक्षाद्देवदत्तगुणजन्यं  
 शरीरत्वाद्यज्ञदत्तशरीरवदिति सत्प्रतिपक्षाच्च । द्वितीये जन्मान्तरीयप्रयत्नाराधितदेवताद्वारेणोप-  
 पत्तेरर्थान्तरता देवदत्तविशेषगुणजन्यतया विनाप्याकाशादेरिवेश्वरेच्छया देवदत्तस्य भोगहेतुता  
 सम्भवतीत्यप्रयोजकता चेत्यादिदुष्टत्वादित्यर्थः ॥ अदृष्टसम्भावनेपीति ॥ उक्तरीत्यासामान्यतो  
 दृष्टसिद्धावपि नादृष्टविशेषसिद्धिरित्यर्थः । तदेव व्यनक्ति ॥ न हीति ॥ प्रामाण्यस्य  
 करणप्रामाण्यस्य ॥ स्वतस्त्वेनेति ॥ ज्ञानजनकशक्त्यैव तद्गतयाथार्थ्यजनकत्वेनेत्यर्थः ॥ गुणेति  
 ॥ कर्तृगुणोत्पादकेत्यर्थः । एतदेवोपपादयति ॥ प्रामाण्यं नामेत्यादिना ॥ याथार्थ्यं ज्ञाननिष्ठम् ॥  
 याथार्थ्यमिति ॥ अप्रामाण्यघटरूपयोर्व्यभिचारवारणाय विशिष्टग्रहणम् । विशेषणत्यागेनाप्याह  
 ॥ याथार्थ्यमिति ॥ अप्रामाण्यं न दोषजन्यं ज्ञानधर्मत्वात्प्रामाण्यवदित्याभाससाम्यमाशङ्क्य-  
 निराकरोति ॥ न चेति ॥ दोषाभावेति ॥ तथा चान्वयव्यतिरेकाभ्यामप्रामाण्यदोषयोः  
 कार्यकारणभावग्राहकप्रमाणबाधकमिति भावः । न चैवं गुणाभावे प्रामाण्याभावोऽपि नियत इति  
 वाच्यम् । यादृच्छिकसंवादस्थले व्यभिचारस्य वक्ष्यमाणत्वात् । प्रमा ज्ञानसामग्री  
 व्यतिरिक्तकारणजन्येत्यत्र प्रमात्वविशिष्टं पक्षः तदुपलक्षितं वा । तत्राद्यं विकल्प्य दूषयति ॥  
 प्रमाया इति ॥ अत्र सर्वत्र कारणपदं सामग्रीपरं पूर्वोत्तरग्रन्थानुगुण्यात् एवंविधत्वेनाति-  
 रिक्तकारणजन्यत्वेन एतदुत्तराभ्यामप्यन्वितम् ॥ व्याहृतेरिति ॥ सर्वस्यापि स्वसामग्रीमात्र-

(वाक्यार्थमञ्जरी)

जन्यत्वादिति भावः । द्वितीयं शङ्कते ॥ प्रमात्वयुक्तज्ञानस्येति ॥ अत्रापि ज्ञानसामग्री व्यतिरिक्तकारणजन्यत्वं किं तन्मात्रजन्यत्वम् उत ज्ञानसामग्रीजन्यत्वे सति तदतिरिक्त जन्यत्वम् आद्ये आह ॥ तादृशज्ञानस्यापीति ॥ द्वितीयं शङ्कते ॥ ज्ञानकारणेति ॥ घटादौ व्यभिचारादिति ॥ कार्यत्ववति घटादौ ज्ञानकारणजन्यत्वांशाभावादिति भावः ॥ ज्ञानकारणमात्रेति ॥ घटादावस्य सत्त्वाच्च व्यभिचार इति भावः । ज्ञाने ज्ञानसामान्ये ॥ ज्ञानातिरिक्तेति ॥ ज्ञानसामान्यातिरिक्तेत्यर्थः ॥ तत्साधनेति ॥ ज्ञानकारणमात्रजन्यत्वाभावसाधनेत्यर्थः । तथाचाभाससाम्यमिति भावः । ननु ज्ञानसामान्ये ज्ञानसामग्रीमात्रजन्यत्वाभावः । सिद्धयनुजन्यत्वेन वातिरिक्तसामग्रीजन्यत्वेन वा सिद्धयति । आद्ये ज्ञानं अजन्यं कार्यत्वादिति प्रयुक्तं स्यात् तथाच प्रतिज्ञाहेत्वोर्व्याघातः । द्वितीये ज्ञानं ज्ञानसामग्र्यतिरिक्तसामग्रीजन्यमिति स्यात् तथाच प्रतिज्ञाहेत्वोर्व्याघातः । ज्ञानजनके ज्ञानसामग्र्यतिरिक्तत्वाभावादित्यत आह ॥ विशिष्टाभावविकल्पेनेति ॥ ज्ञानसामग्रीमात्रजन्यत्वाभावरूपविशिष्टाभावविकल्पेनाभिहित- व्याघातस्य समीकरणात्तुल्यत्वादिति भावः । तथाहि प्रमायामपि नाजन्यत्वेन ज्ञानसामग्रीमात्र- जन्यत्वाभावपर्यवसानं पूर्ववत्प्रतिज्ञाहेत्वोर्व्याहतेः । नाप्यतिरिक्तसामग्रीजन्यत्वेन प्रमाया अपि ज्ञानत्वेन तत्कारणस्य ज्ञानसामग्रीव्यतिरिक्तत्वाभावेन प्रतिज्ञापदयोर्व्याघातादिति ॥ प्रतिज्ञानिरासेनेति ॥ प्रमाज्ञानसामग्रीव्यतिरिक्तकारणजन्येति प्रतिज्ञानिरासेनेत्यर्थः । परतस्त्व- वादिनापि गुणत्वजातेरनङ्गीकारेण गुणशब्देन ज्ञानकारणातिरिक्तकारणस्यैव विवक्षणीयत्वेन पूर्वोक्तव्याघातापत्तेरिति भावः । कार्यत्वहेतुदोषस्य घटज्ञानयोर्व्यभिचारस्यात्र हेताव- सम्भवात्प्रतिज्ञानिरासेनेत्युक्तम् ॥ अन्यत्रेति ॥ अनन्यथासिद्धमन्यथासिद्धं वेत्यर्थः ॥ व्यभि- चारादिति ॥ तादृशान्वयव्यतिरेकिणस्तन्तुरूपस्य पटहेतुत्वादर्शनादिति भावः ॥ उभयेति ॥ दोषनिरासरूपप्रामाण्यरूपोभयेत्यर्थः । एवं दोषस्य गुणनिरासोपक्षीणत्वादिनेत्यर्थः । एतत् प्रमायाः गुणान्वयव्यतिरेकनियमेन तेषामुभयकारणत्वम् ॥ व्यभिचारादिति ॥ भ्रान्तप्रतारकवाक्ये गुणाभावेऽपि प्रमोत्पत्त्या व्यतिरेकव्यभिचारादित्यर्थः ॥ कारणतयापन्न इति ॥ प्रतिबन्धका- भावस्यापि कारणत्वादिति भावः । कारणत्वापत्तेरिति ॥ न चेष्टापत्तिः प्रतिबन्धकाभावस्यापि कारणत्वे उत्सर्गापवादयोः काप्यभावप्रसङ्गात् । औत्सर्गिककार्यापवादकविरहत्वारूपा- न्यथासिद्धत्वाच्चेति भावः ॥ दोषाभावस्य कारणत्वेचेति ॥ नन्विदमयुक्तं पूर्वग्रन्थेन तर्हि दोषाभावः कारणमित्यायातमिति चेन्न तथासत्युत्सर्गापवादयोः काप्यभावप्रसङ्गादिति सुधायाः दोषाभावोऽपि न कारणं यादृच्छिकसंवादादिषु सत्यपि दोषे प्रमाणज्ञानोदयादिति



(वाक्यार्थमञ्जरी)

तत्त्वनिर्णयटीकायाश्चविरोधादिति चेदुच्यते । अभ्युच्चयवादेनात्र कारणत्वोक्तिरित्यदोषः । वस्तुतस्तु अत्र कारणपदं घटं प्रति कुलालपित्रादिसाधारणतद्व्यतिरेकप्रयुक्तव्यतिरेकप्रतियोगित्वरूपप्रयोजकत्वमात्रपरम् । अत एव अदुष्टमिन्द्रियं त्वक्षं तर्कोदुष्टस्तथानुमा । आगमोदुष्टवाक्यं चेति ब्रह्मतर्कवाक्ये निर्दोषार्थेन्द्रियसन्निकर्षः प्रत्यक्षमित्यादि प्रमाणलक्षणे च दोषाभावघटितलक्षणकथनमपि सङ्गच्छते । न चैवं प्रामाण्यस्य ज्ञानकारणातिरिक्तकारणसापेक्षत्वेन परतस्त्वं मन्तव्यम् । दोषाभावस्य प्रयोजकत्वेपि कारणत्वाभावेनातिरिक्तकारणानपेक्षितत्वात् । दोषाभावस्यापेक्षितत्वेपि प्रमाजननशक्तिः सहजा न तु भ्रमजनने शुक्तिवदाधेयेत्येतावतैव प्रामाण्यस्वतस्त्वसिद्धेश्च । उक्तं च सुधायाम् इन्द्रियादीनामौत्सर्गिकीशक्तिः प्रामाण्यजनने दोषापवादादप्रामाण्यमपि जनयतीति पूर्वग्रन्थादीनां च दोषाभावस्य कारणत्वनिषेधपरत्वमित्यविरोधः स्पष्टमेतत्तर्कताण्डव इति ॥ अव्याघातादिति ॥ प्रामाण्यार्थमाप्तोक्तत्वानङ्गीकारादिति भावः । व्यभिचारात् साध्याव्यापकत्वात् ॥ अजन्यप्रमात्वमिति ॥ जन्यप्रमात्वाभाव इत्यर्थः । तेन व्यभिचारनिरासः ॥ व्याप्त्यभावादिति ॥ यादृच्छिकविसंवादिदुष्टवाक्यजन्यप्रमायां गुणजन्यत्वाभावरूपसाध्ये सत्यपि जन्यप्रमात्वाभावरूपोपाध्यभावेन साध्याव्यापकत्वादित्यर्थः ॥ कर्तृगुणनिरपेक्षस्यापीति ॥ ज्ञानगतयाथार्थ्यप्रयोजकत्वेनाभिमतगुणाप्तत्वनिरपेक्षस्यापि यथार्थज्ञानकारणत्वरूपप्रामाण्यसिद्धेरित्यर्थः । देवतानां भावः सत्ता तन्नियम इत्यर्थः ॥ देवताह्वानादिरूपस्येति । एह्यग्रे इत्यादिमन्त्राणां देवताह्वानार्थत्वात्तदा देवताभावे तदाह्वानायोगादिति भावः ॥ स्वरूपनित्यत्वाभावेपीति ॥ देवत्वव्यवहारहेतुविशिष्टरूपस्य नष्टत्वादिति भावः ॥ अतीतविषयतयैवेति ॥ अन्यथा अकल्पयदिति लङ्नस्यादिति भावः ॥ उपचारेणेति ॥ प्रभवस्य बाहुलिकत्वेनेति भावः । तदनिश्चयः तादृशप्रत्यक्षानिश्चयः ॥ यथेति ॥ पर्यये ऋतूनां परिवर्तने संवत्सरांतरप्राप्ताविति यावत् । ऋतुषु वसन्तादिषु नानारूपाणि अन्योन्यविलक्षणानि । तानि तान्येव वसन्ते कोकिलगानादीनि अन्यदा सारसगानादीनि ऋतुलिङ्गानि ऋतुज्ञापकानि यथा दृश्यन्ते तथा युगकल्पादिषु नानारूपास्त एव त एव भावाः पदार्थाः दृश्यन्ते इति भारतवाक्यार्थः । अत्र दृश्यन्त इत्यनुवादात्प्रत्यक्षं ज्ञायत इति भावः । व्यभिचारस्त्वद्वीत्या ॥ परं प्रतीति ॥ परेण पूर्वपक्षिणा प्रलयानभ्युपगमेन व्यावृत्त्याप्रसिद्धेरिति भावः ॥ प्रमाणेति ॥ यत्प्रयन्ति आकाशं प्रत्यस्तं यन्ति यमप्येति भुवनं यस्मिंश्चलयं यान्तीत्यादिरूपेत्यर्थः ॥



## सूत्रभाष्यम्

॥ ॐ अत एव च नित्यत्वम् ॐ ॥ २९ ॥

अत एव शब्दस्य नित्यत्वादेव च देवप्रवाहस्यनित्यत्वं युक्तम् ॥ २९ ॥

## सत्तर्कदीपावली

वैदिकेन्द्रादिना तदर्थप्रवाहोच्छेद इत्याह । अत इति । गतैर्देवैः समाननामरूपत्वाद्वर्तमानानां मुक्त्यनन्तरमपि अपुनरावृत्तावपि भविष्यदेवेषु पूर्वेष्विव ब्रह्मरुद्रादिव्यवहाराविरोधः । तथाच श्रुतिः । यथा पूर्वमकल्पयदिति ।

## तत्त्वप्रदीपिका

अत एव च नित्यत्वम् ॥ अत एव शब्दस्य नित्यत्वहेतोरेव च देवप्रवाहनित्यत्वं सुसाधं भवति विनाऽपि हेत्वन्तरान्वेषणेन । यस्माद्वेतोः प्रामाण्यविरोध आशङ्क्यते । नह्यनित्यत्वे वाच्यस्य शब्दनित्यत्वं समञ्जसं स्यात् । न च पदस्थानां देवादीनामेव नित्यत्वमाशङ्कनीयम् । अप्रलयप्रसङ्गात् । न च सर्गप्रलयाभावो वाच्यः । श्रुतिविरोधात् । अथापि स्यात्, नालं श्रुतिः सृष्ट्यादिकं वेदादिकं च प्रमापयितुं, विधिपरत्वादिति । मा भूत्तर्ह्यग्निहोत्रं जुहोतीत्यादि वाक्यानामग्निहोत्रादिसिद्धार्थवाचकत्वम् । ततश्चाग्निहोत्रहोमादौ प्रमाणाभावाद्बैदिकक्रियालोपः प्रसज्येत । नाग्निहोत्रादिसिद्धे तात्पर्यं कार्य एवेति वदतस्तद्विपरीतमेवोत्तरं स्यात् । तथा सति क्रियालोपः स्यादिति चेन्मैवम् । उद्धासादिक्रियाकरणात् । विहितक्रियालोपः स्यादित्युक्तमिति चेत्, कस्य विहिता क्रिया ? ब्राह्मणो यजेतेत्यादौ विहिता हि ब्राह्मणादिवर्णाश्रमिणामिति चेन्न । यजनविधिमात्रपरस्य वाक्यस्य ब्राह्मणादावमानत्वात् । अतश्चायं चण्डमतिश्रण्डालादेर्यज्ञाधिकारमप्यनुजज्ञिवान् । न चाग्निहोत्रमेव सायमादावेव हुतवह एव तत्तन्मन्त्रेणैवेत्यमेव होतव्यमिति नियमः । कस्यचित्कदाचित्कुत्रचिद्यथाकथञ्चित्केनचित्करणस्य यज्ञत्वं स्यात् । अहो यथोद्गतस्य कर्मतत्त्वमीमांसापरिखिन्नमनसो वेदतात्पर्यविचारणाकौशलपरिपाकः । उक्तं च “यत्किञ्चित्करणस्यापि यज्ञतैवान्यथा भवेत्” इति भगवतैवानुभाष्ये ॥

अथ मतं न यजिविधिमात्रपरं वाक्यं ब्रूमः, किन्तु द्रव्यकालकर्तृकरणादिकारकविशिष्ट-विधिपरम् अतो नोक्तदोष इति । तदपि हन्त तापसस्य हृदयतापातिरेकादुत्कासितमिव ।

(तत्त्वप्रदीपिका)

सिद्धान्विते लिङादिपदशक्तिस्वीकारापत्तेः । ननु यद्यपि विध्यर्थतया सिद्धवस्तुकथनं न निषिद्धयते । कार्य एव तात्पर्यं पर्यवसितम् । अतो माऽपसिद्धान्त इति चेन्मैवम् । स्वर्गाद्यनु-  
भावार्थत्वात्क्रियाविधेः सिद्धपरत्वं क्रियावाचिनामपि किं न स्यात् । प्रयोजनानुद्देशेनाधिकारिणः  
कर्तव्यतामात्रविधिपरत्वाभ्युपगमे वेदस्य, तदादिष्टमकुर्वतः किं स्यात् । प्रत्यवायस्स्यादिति चेत्,  
तत्परिजिहीर्षवस्तर्हि विहितमनुतिष्ठन्तीति तत्परिहारार्थता विधेरभ्युपगता । अतस्सिद्धपरताऽपि  
पदानां बलादाश्रयणीया । तस्मात् श्रुतिसिद्धं देवतादिकमपि नापलपनीयम् ॥

“आम्नायस्य क्रियार्थत्वादानर्थक्यमतदर्शानाम्” इति सूत्रविरोधश्च तत्पक्ष एव भवति ।  
क्रियातिरिक्तस्य कस्यचित्कार्यस्य लिङाद्यर्थत्वाभ्युपगमात् । ननु “स्वर्गकामो यजेत” इत्यादि  
वाक्यप्रामाण्यार्थमेव क्रियातिरिक्तं किञ्चित्स्थायि कार्यं विध्यर्थत्वेनाभ्युपगन्तव्यम् । क्रियायाः  
क्षणविनाशित्वेन देहान्तरोपभोग्यस्वर्गादिफलदानायोगादिति । मैवम् । क्रियातिरिक्ते व्युत्पत्त्य-  
सम्भवात् । न तावद्धोक्तस्तत्र व्युत्पत्तिः । अलौकिकत्वात्तस्य । नापि जिह्वादाविव  
प्रसिद्धपदसमभिव्याहारात् । ज्योतिष्टोमादिवाक्येषु तद्वाचकपदाभावात् । क्रियामात्रवाचिनो हि  
धातवः । लिङादयस्तु कर्तव्यतामात्रनिष्ठाः । अतो नात्र कार्याभिधायि पदं पश्यामः ।  
प्रामाण्यानुपपत्तिर्तावगम्यं कार्यं लिङाद्यर्थं ब्रूम इति चेत्तर्हि क्रियाकर्तव्यतायां प्रमाणाभावा-  
त्क्रियालोपः स्यात् । तर्कगम्यत्वे चापूर्वत्वं प्रत्यादिष्टं स्यात् । तथाच न वेदैकगम्यो नियोगः ।  
न च वाच्यं तर्कस्य स्मृतिरूपत्वान्न प्रमाणान्तरतापत्तिरिति । अनुभूतविषयत्वादपरोक्षरूपत्वाच्च  
स्मृतेः । तर्कस्य लैङ्गिकत्वात् । सापेक्षज्ञानत्वं स्मृतिलक्षणं लक्षणविदो वदन्ति । अतो  
भाविभूतप्रमाणान्तरसापेक्षत्वान्न तर्कस्मृत्योर्भेद इति चेन्न । पूर्वानुभूतसंस्कारमात्रजं ज्ञानं  
स्मृतिरिति स्वाभ्युपगमविरोधात् । न च तर्कस्यानुमानादधिकं प्रमाणान्तरसापेक्षत्वं लक्ष्यते ।  
अथ प्रमाणानुग्राहकत्वात्तर्कस्य स्वविषयभाविप्रमाणान्तरसापेक्षत्वमस्तितरामिति तदयुक्तम् ।  
व्याप्तिमतस्तस्य स्वयमनुमानात्मकत्वेन प्रमाणानुग्राहकत्वमात्राभावात् । व्याप्तिविरहिणस्तु  
तदाभासत्वेनाननुग्राहकत्वात् । न च नियतावयवमेवानुमानं प्रमाणमिति नियमः ।  
निजसमयनियमितावयवरहितेनापि तेन परपरिजल्पितेन साध्यार्थावगमात् । नियमसाधकप्रमाणा-  
भावाच्च । न चानुमानात्तत्सिद्धिः । तत्साधकस्यानुमानस्य नियतावयवत्वाङ्गीकारेऽनवस्थाप्रसक्तेः ।  
तर्कमात्रत्वे तत्प्रामाण्यं प्रथमत एव समाश्रयणीयम् । अतः किमनेनाजागलस्तना-  
यमानेनावयवनियमकल्पनेन । नन्वसति नियमे प्रयोजककृत्यभावान्यूनधिकताविवेकानुप-  
पत्तिरिति । मैवम् । दूषणोक्तिवदुपपत्तेः । न हि परप्रयुक्ते साधने दूषणं सनियममुपन्यस्यते । न

(तत्त्वप्रदीपिका)

चानवस्थादि दोषोक्तिरवयवनियमवती भवति । न च तत्र न्यूनाधिकविवेको दुरवबोधः ।  
एवमिहापि द्रष्टव्यम् ।

न च वेदप्रामाण्यानुपपत्त्या क्रियातिरिक्तस्थायिकार्यान्वेषणं युक्तम् । कालान्तरभाविफल-  
दायिनः सर्वज्ञस्येश्वरस्य वेदसिद्धत्वोक्तेः । एतेनैवेतदप्यपास्तं, यदाहुरेते जैमिनिमतसमाश्रयमा-  
नेन देवताद्यभावम् । वेदप्रमाणादेव देवतातद्देहदेशभेदसंवेदनस्य सौलभ्यसम्पादनात् ।  
मध्वाद्युपास्तिषु प्राप्तपदत्वेन तत्प्राप्त्यसम्भवात्तद्दर्शित्वाच्च तत्फलाय देवानामनधिकारं ब्रुवता  
जैमिनिनाऽन्यत्राधिकारमभ्यनुजानता देवतासद्भावोऽभ्युपगतः । “धर्मं जैमिनिरत एव”  
इत्यादिना चेश्वरवादित्वमावेदितं जैमिनेः । अतस्सुसाधीयः साधितं देवतोत्पत्त्यङ्गीकारेऽपि शब्दे  
प्रामाण्याविरोध इति ।

### तत्त्वप्रकाशिका

युक्त्यन्तरेण देवप्रवाहनित्यतां साधयत्सूत्रं पठित्वा व्याचष्टे ॥ अत एवेति ॥ न देवप्रवाहनि-  
त्यत्वसिद्धयर्थं युक्त्यन्तरं गवेषणीयं किं तु यत्परेण प्रतिपादितं वेदस्य नित्यत्वं तदन्यथानु-  
पपत्त्यैव तत्सिद्धयति । न हि वाच्यानित्यत्वे वाचो नित्यत्वमुपपद्यत इति भावः । न  
चाप्रामाण्येनोपपत्तिः । तदभावादेव । नापि भारतादिददतीतविषयत्वेन । अनुपपत्तेरुक्तत्वात् ।  
न च तद्वाच्यदेवतास्वरूपस्यैव नित्यत्वेनान्यथोपपत्तिः । ‘सूर्याचन्द्रमसौ’ इत्याद्युत्पत्तिश्रुतेः  
प्रलयश्रुतिबाहुल्याच्च । न च प्रलयश्रुतीनामयथार्थत्वम् । बाधकाभावात् । जातिसङ्केताद्यनुप-  
पत्तेरिति चेन्न । ईश्वरविरचितत्वेनोपपत्तेः । ब्राह्मणादेव ब्राह्मण इति नियमस्य कचिदन्य-  
थात्वोपपत्तेर्वृश्चिकताण्डुलीयकादिवदिति ॥ २९ ॥

### गुर्वर्थदीपिका

ननु श्रुतेः स्वरूपतो नित्यत्वं “यादृशो यक्षस्तादृशो बलिः” इति न्यायेन देवानां  
स्वरूपनित्यत्वमेवाक्षिपेन्न तु प्रवाहतो नित्यत्वम् । अतोऽनधिकारश्चेति गूढाभिसन्धिः शङ्कते न  
च तद्वाच्यदेवतेति । मनुष्यादिवज्जातिभेदनियामकमातापित्रादिभेदरहितदेवानां स्वरूपनि-  
त्यत्वाभावे सर्वेषामुच्चजातेरेवापेक्षितत्वेन ब्रह्मपदस्थानामुच्चजातिमत्त्वं रुद्रादिपदस्थानां  
नीचजातिमत्त्वमिति जातिसङ्केतो न स्यादिति शङ्कते जातिसङ्केतादीति । आदिपदेन  
स्थानसङ्केतादिकं गृह्यते । ननु ब्राह्मणादेव ब्राह्मणाः क्षत्रियादेव क्षत्रिया इत्यादिना लोके

(गुर्वर्थदीपिका)

ब्राह्मणत्वजातिभेदस्य ब्राह्मणमूलत्वदर्शनेन तद्विना केवलं स्वकरचरणनाभ्यादिजातदेवेषु ब्रह्मादीनां ब्राह्मणत्वं सूर्यसोमादीनां क्षत्रियत्वमित्यादिजातिभेदं दृष्टानुसारीश्वरः कथं कुर्यादिति शङ्कां परिहरति ब्राह्मणादेवेति । विश्वामित्रे तदभावेऽपि ब्राह्मणत्वदर्शनादिति भावः । लौकिकदृष्टान्तान्तरं चाह वृश्चिकेति । तण्डुले जायमानः कृमिविशेषस्ताण्डुलीयकः । यथा सर्वत्र स्वस्वमातृतो जायमानाः वृश्चिकताण्डुलीयकाद्याः कचिदीश्वरेच्छया गोमयात्तण्डुलेभ्यश्च जायन्ते तद्वदिति भावः । आदिनिधनरहिताः अनादिनिधना उत्पत्तिनाशरहिता इत्यर्थः ।

### भावबोधः

तदभावादेवेति । प्रामाण्यस्य साधितत्वेनाप्रामाण्यासम्भवादेवेत्यर्थः । वृश्चिकताण्डुलीयकादिवदिति । यथा गोमयतण्डुलकणादिविजातीयजन्यानामपि वृश्चिकताण्डुलीकत्वादियातिः, तथैवाब्राह्मणाज्जातस्यापि सर्गादिकालीनस्य ब्राह्मणत्वजातिरित्यर्थः ।

### भावदीपः

ॐ अत एव च नित्यत्वम् ॥ २९ ॥ युक्तचन्तरेणेति ॥ पूर्वमनुमानपदेन युक्ते-  
रुक्तत्वाद्युक्त्यन्तरेणेत्युक्तम् । सौत्रश्चकारः समुच्चय इति भावः । एवकारतात्पर्यमाह ॥ न  
देवेति ॥ यत्परेणेति ॥ वाचा विरूप नित्ययेत्यादिनेत्यर्थः । अनुपपत्तिं व्यनक्ति ॥ न हीति ॥  
यद्यपि शब्दशक्तिविषयस्य वाच्यस्य नाशेऽपि शक्तेस्तदाश्रयशब्दस्य चानाश उपपद्यते शक्यनाशे  
शक्तितदाश्रययोर्नाशानियमात् । प्रलये वाच्यस्य देवतादेरभावेऽपि वाचकसद्भावात् भारतादि-  
वदतीतविषयत्वोपपत्तेश्च । तथापि प्रागुक्तदिशा इन्द्रागच्छेत्यादिदेवताह्वानादिरूपाया वाचो  
नित्यत्वं वाच्यानित्यत्वेऽनुपपन्नमिति भावः । अत एव वक्ष्यति नापि भारतादीत्यादि ॥ तदिति  
॥ प्रामाण्यस्य साधितत्वेन अप्रामाण्यस्याभावादेवेत्यर्थः ॥ अनुपपत्तेरिति ॥ देवताह्वानादि-  
रूपस्य वर्तमानविषयत्वं विनाऽनुपपत्तेरुक्तत्वादित्यर्थः । सूर्येति श्रुतेरपि स्वरूपैक्यपर-  
त्वोपपत्तेराह ॥ प्रलयेति ॥ ननु प्रलये ब्राह्मणादेरभावेन ब्राह्मण्यां ब्राह्मणाज्जातो ब्राह्मणः  
परिकीर्तित इत्याद्युक्तजातिभेदः देवर्ष्यादिशब्दसङ्केतः वेदोक्तरूपकर्मलिङ्गादिव्यवस्था च  
नोपपद्यत इति शङ्कते ॥ जातीति ॥ वृश्चिकेति ॥ यथा गोमयतण्डुलकणादिविजातीय-  
जन्यानामपि वृश्चिकताण्डुलीयकत्वादिस्तथैवाब्राह्मणाज्जातस्यापि सर्गादिकालीनस्य ब्राह्मण-  
त्वादियातिरित्यर्थः । सङ्केताद्यनुपपत्तिरग्रे ऋषीणामिति स्मृतौ निरसिष्यत इत्यर्थः ॥ २९ ॥

### वाक्यार्थमुक्तावली

ॐ अत एव च नित्यत्वं ॐ ॥ युक्त्यन्तरेणेति । अनुमानपदेन प्रयुक्तयुक्त्यपेक्ष-  
यार्थान्तिलक्षणयुक्त्यन्तरेणेत्यर्थः । एवकारव्यवच्छेदं दर्शयति । न देवप्रवाहेति । न हि वाच्येति  
॥ वाच्यानित्यत्वे प्रमाणसूत्रार्थवाचो नित्यत्वं न युज्यते । वाच्यं विनाप्यवस्थाने प्रामाण्यात्त्वानि  
तन्निर्वाहार्थः । नित्यत्वं त्याज्यम् साधितं च नित्यत्वं न त्यक्तुं शक्यते तदन्यथानुपपत्त्या  
देवप्रवाहनित्यत्वमङ्गीकार्यमिति भावः । अन्यथोपपत्तिद्वेधाशङ्क्य निषेधति । न चेत्यादिना ।  
तदभावादेवेति । अपौरुषेयत्वेन प्रामाण्याभावादेवेत्यर्थः । एतेन शब्दस्य नित्यत्वादेवेत्यस्य  
तात्पर्यान्तरमुक्तं ज्ञेयम् । अनुपपत्तेरुक्तत्वादिति । देवताह्वानादिरूपस्य वर्तमानविषयत्वं  
विनानुपपत्तेरुक्तत्वादित्यर्थः । आगच्छेत्यादिशब्दस्य नित्यत्वादेव नातीतविषयत्वोपपत्तिरिति  
तात्पर्यमुक्तं भवति । भाष्ये प्रवाहपदव्यावर्त्यं दर्शयन् अन्यथोपपत्त्यन्तरमाशङ्कते । न च  
तद्वाच्येति । ननु प्रलये ब्राह्मणादेरभावेन ब्राह्मण्यां ब्राह्मणज्जातो ब्राह्मणः परिकीर्तितः इत्युक्त  
जातिभेदः देवक्रष्यादिशब्दसङ्केतवेदोक्तरूपकर्मलिङ्गादिव्यवस्था च नोपपद्यत इति शङ्कते ।  
जातीति । वृश्चिकेति । ताण्डुलीयकः तण्डुलोत्पन्नः कीटः । तथा च वृश्चिकादुत्पन्नस्य  
वृश्चिकत्वेऽपि गोमयादुत्पन्नस्यापि कीटत्वं तथा ब्राह्मणादुत्पन्नस्य ब्राह्मणत्वेऽपि  
ईश्वरमुखोत्पन्नस्यापि सर्गादिकालीनस्य ब्राह्मणत्वमित्यर्थः । सङ्केताद्यनुपपत्तिस्तु ऋषीणामिति  
स्मृतौ निरसिष्यत इति भावः । सूत्रार्थस्तु । देवप्रवाहस्येत्यध्याहारेण स्पष्टः ।

### तत्त्वसुबोधिनी

तदभावादेवेति । प्रामाण्यस्य साधितत्वेन अप्रामाण्यस्याभावेनेत्यर्थः । अनुपपत्तेरिति ।  
वेदस्य आह्वानादिरूपत्वेन वर्तमानविधेयत्वान्नातीतविषयत्वमित्यनुपपत्तेरुक्तत्वादित्यर्थः । ननु  
देवादीनां सादित्वे अयं देवः अयं ब्राह्मणः इति जातिसङ्केतो नोपपद्यते इति शङ्कते । जातीति ।  
तर्हि ब्राह्मणादेव उत्पन्नस्य ब्राह्मणत्वजातिरिति नियमः कथमुपपद्यते इत्यत आह ।  
ब्राह्मणादेवेति । तत्र दृष्टान्तमाह । वृश्चिकताण्डुलीयकादिवत् इति । यथागोमयतण्डुल-  
कारणादिविजातीयजन्यानामपि वृश्चिकत्वं ताण्डुलीयकत्वादिवदिति जातिः तथैव ब्राह्मणाज्जा-  
तस्यापि सर्गादिकालीनस्य ब्राह्मणत्वजातिरित्यर्थः ।

## वाक्यार्थविवरणम्

अन्यार्थत्वम् अवान्तरप्रलयार्थत्वमेवेत्यर्थः । महाप्रलयरूपमुख्यार्थाङ्गीकारे बाधकमाशङ्कते जातीति । महाप्रलयाङ्गीकारे कस्याप्यभावात् पुनरादिसृष्टौ ब्राह्मणादिजात्युत्पत्त्यनुपपत्तिः । इदम् अनेन शब्देन वाच्यं भवत्विति सङ्केतानुपपत्तिश्च तदुभयकर्त्रभावादिति भावः । ननु ब्राह्मणादेव ब्राह्मण इति नियमस्य सत्त्वात् ईश्वरस्य च ब्राह्मणत्वजात्यनाक्रान्तत्वात् । कथं तस्मादादिसृष्टौ ब्राह्मणजात्युत्पत्तिरिति चेत्तत्राह ॥ ब्राह्मणादेवेति ॥ नियमस्य इदानीन्तनकाले विद्यमानस्येति शेषः । कचिदादिसृष्टौ नियमस्यापि कचिदन्यथात्वे दृष्टान्तमाह । वृश्चिकेति । वृश्चिकादेव वृश्चिकं, क्रिमेरेव क्रिमिरिति नियमस्य गोमयतण्डुलादेर्वृश्चिकाद्युत्पत्तिदर्शनेनान्यथात्वं दृष्टं तद्वदित्यर्थः ॥

## वाक्यार्थमञ्जरी

ॐ अत एव च नित्यत्वम् ॐ । अत एव चशब्दस्य नित्यत्वादेवतदन्यथानुपपत्त्यैवेति यावत् । वेदप्रवाहस्य नित्यत्वमित्यर्थः । उपपत्तिः नित्यत्वस्य यथावस्थितार्थप्रतिपादनरूपप्रामाण्ये वाक्यार्थपिक्षायामपि स्वरूपसत्त्वे तदनपेक्षणादिति भावः ॥ तदभावादेवेति ॥ वेदप्रामाण्यस्य साधितत्वेनाप्रामाण्याभावादेवेत्यर्थः । विषयत्वेन उपपत्तिरिति वर्तते । उक्तत्वात् । तस्यदेवता-  
ह्मनादीत्यादिना । स्वरूपस्य विशिष्टरूपस्य अन्यथा प्रवाहनित्यत्वं विना अयथार्थत्वम् अवान्तरप्रलयपरत्वम् ॥ बाधकेति ॥ मुख्यप्रलयाङ्गीकार इति शेषः । बाधकं शङ्कते ॥ जातिसङ्केतेति ॥ सर्वप्रलयाभ्युपगमे पुनरादिसृष्टौ ब्राह्मणादिजातिरनेन पदेनेदं वाच्यमिति सङ्केतग्रहश्च न स्यात् जनकोपदेशकयोरभावादिति भावः । ईश्वरोपदेशेन सङ्केतग्रहसम्भवेपि न तस्माद् ब्राह्मणादिजात्युत्पत्तिः ब्राह्मण्यां ब्राह्मणाज्जातो ब्राह्मणः परिकीर्तित इति नियमादित्यत आह ॥ ब्राह्मणादेवेति ॥ कचित् आदिसृष्टौ ॥ वृश्चिकताण्डुलीयकादिवदिति ॥ यथागो-  
मयतण्डुलकणादिविजातीयजन्यानामपि वृश्चिकत्वताण्डुलीयकत्वादिजातिस्तथैवाब्राह्मणाज्जात-  
स्यापि सर्गाद्यकालीनस्य ब्राह्मणत्वजातिरित्यर्थः ।

### सूत्रभाष्यम्

॥ ॐ समाननामरूपत्वाच्चावृत्तावप्यविरोधो दर्शनात्स्मृतेश्च ॐ ॥ ३० ॥

अतीतानागतानां देवानां समाननामरूपत्वात्प्राप्तपदानां मुक्त्याऽऽवृत्तावप्य-  
विरोधः । 'यथापूर्वमि'ति (म.ना.उ. ५-७) दर्शनात् ।

अनादिनिधना नित्या वागुत्सृष्टा स्वयम्भुवा ।

ऋषीणां नामधेयानि याश्च वेदेषु दृष्टयः ।

वेदशब्देभ्य एवादौ निर्ममे स महेश्वरः' । इति स्मृतेश्च ॥ ३० ॥

### सत्तर्कदीपावली

समानेत्यादिना । स्वयम्भुवा महेश्वरेण विष्णुना वा वेदवागवादि निधनोत्सृष्टोच्चरिता  
तस्यामृषीणां ब्रह्मादीनां यानि नामानि स्थितानि यानि च दृश्यत्वात् दृश्याख्यानि रूपाण्युक्तानि  
तान्येव कल्पे स्वसृष्टानां ब्रह्मादीनां स महेश्वरो निर्ममे चकार । यन्नामरूपा ब्रह्मादयो  
वेदोक्तास्तन्नामरूपांस्तत्र कल्पे सृजतीत्यर्थः ।

### तत्त्वप्रदीपिका

अथ कथमेतर्हि तेषूद्भवाभिभवैः पूर्वपरीभावं गतेषु विविद्यमानरूपनामकर्मसु रुद्रेन्द्रादिनाम्नां  
नीललोहिततुविग्रीववज्रधरवृत्रवधादिशब्दानां च वृत्तिनियमः सम्भाव्यत इत्यत आह— समान-  
नामरूपत्वाच्चावृत्तावप्यविरोधो दर्शनात्स्मृतेश्च । पौरस्त्यानां पाश्चात्यानां च देवानां समान-  
नामरूपत्वात् समानधर्मकर्मत्वाच्च प्राप्तपदानां मुक्त्या स्वस्वपदादावृत्तावपि न तच्छब्द-  
वाच्यत्वविरोधः । स्वपदेष्ववृत्तावपीति वाऽर्थः । यथापूर्वमिति समाननामरूपत्वेऽपि तामेव  
श्रुतिं प्रमाणीकरोति ॥

मुख्यवाच्यस्य विष्णोस्सर्वदा विद्यमानत्वाच्च न शब्दे विरोधः । तथाच योजना, अत एव  
शब्दात्तेषां प्रभवनियमात् शब्दादेव देवानां प्रभवनियमनादिकर्ताऽवगम्यते । अतस्तस्मादेव शब्दे

(तत्त्वप्रदीपिका)

विरोधः परिहृतः। प्रत्यक्षश्चासौ महताम् । ‘पुरुषमीक्षते’ ‘यमन्तः समुद्रे कवयोऽवयन्ती’  
त्यादिश्रुतेः । यथा येन प्रकारेणेदानीं देवा भवन्ति यथाऽन्यदाऽपीत्यनुमानाच्च तदवगमः ॥

अत एव च नित्यत्वम् । अत एव शब्दनित्यत्वादेव देवप्रबोदुर्नित्यत्वम् ।

समाननामरूपत्वाच्चाऽवृत्तावप्यविरोधो दर्शनात्स्मृतेश्च ॥ ‘समानानि’ सदृशानि नामानि येषां  
रूपाणां तानि ‘समाननामानि’ समाननामानि रूपाणि यस्य स भगवान् ‘समाननामरूपः’  
योग्यनामरूप इत्यर्थः । ‘नामे’ति सामान्यनामोक्तेरखिलनामविवक्षा । न हि विष्ण्वन्यरूपाणां  
सदृशनामत्वम् । शब्दप्रवृत्तिहेतुवैकल्यादकात्स्न्यार्थपारतन्त्र्याभ्याम् । तत्साकल्याद्विष्णुरेव समान-  
नामरूपः । अतो विष्णोस्समाननामरूपत्वात्तदभावाच्चान्येषां न तस्य सर्वशब्दवाच्यत्वविरोधः ।  
यथापूर्वमिति दर्शनात् । यथापूर्वं पूर्णज्ञानस्सर्वस्वतन्त्रः, अतस्समाननामरूपः स्थितस्तथैव सन्  
धाता सूर्यादीनकल्पयत् । अतस्सूर्यादिकृतेः प्रागपि शब्दप्रामाण्याविरोध इति सिद्धम् ॥

### तत्त्वप्रकाशिका

न देवानां प्रवाहनित्यत्वेनापि वेदप्रामाण्योपपत्तिः । तथा हि । किं पूर्वकल्पे मुक्ता एव देवा  
उत्तरकल्पे पुनरावर्तन्ते तदन्ये एव वा । नाद्यः । मुक्तेरपुनरावृत्तित्वात् । अतस्तदन्य एवेति  
वाच्यम् । तथा च तेषां नानाविधनामरूपवतां वाचकवेदस्य कथं नाप्रामाण्यम् । तस्य प्रतिकल्पं  
पाठभेदाभावात् । तद्भावे नित्यत्वव्याघातादित्याशङ्कां परिहरत्सूत्रमुपन्यस्य व्याचष्टे ॥ समानेति  
॥ सम्भवत्येव देवप्रवाहनित्यत्वेन वेदप्रामाण्यम् । प्राचीनानां प्राप्तमुक्तित्वेन पुनः  
स्वपदेष्ववृत्तावपि तदन्येषां प्राचीनसमाननामरूपत्वात् तत्प्रतिपादकैकविधस्यापि वेदस्याप्रा-  
माण्याप्राप्तेः । न च सर्वदेवानां समाननामरूपत्वे प्रमाणाभावः । ‘यथापूर्वम्’ इति श्रुतेः । एतत्  
श्रुतेस्तत्स्वरूपकल्पनानियमपरत्वमपि सम्भवतीति नानया तन्निश्चय इति चेत् स्मृतिसंवादेन  
निश्चयोपपत्तेरिति भावः । ननु कथं देवप्रवाहनित्यत्वे समाननामरूपत्वे वा नित्यवेदप्रामाण्यो-  
पपत्तिः । तद्वाचित्वेनेति चेन्न । तस्यैवासम्भवात् । न ह्येतावत्कालमयं देवो मयोक्तोऽतः परमेनं  
वक्ष्यामीत्यपौरुषेयस्य विमृश्य वृत्तिः सम्भवतीत्याशङ्काऽपि स्मृत्यैव परिहृता । स्वयम्भुवा  
स्वतन्त्रेण विष्णुना या वेदवागुच्चारिता तद्वेदगतशब्देभ्यो ब्रह्मादिविबुधानां नामानि निर्ममे ।  
तान् शब्दांस्तेषु सङ्केतितवान् । याश्च तेषां वेदेषूक्ताः दृश्यन्त इति दृष्टयो रूपाणि तानि च



(तत्त्वप्रकाशिका)

तथैव निर्ममे । इति सर्वदेवानां समाननामरूपत्वस्यापौरुषेयवेदस्यापि स्वतन्त्रेण भगवता प्रतिकल्पं देवेषु सङ्केतितत्वस्य चोक्तेः । न च प्रलये वेदाप्रामाण्यं शङ्क्यम् । तदाऽतीतविषयत्वस्य भगवन्मात्रविषयत्वस्य चोपपत्तेः ॥ ३० ॥

### गुर्वर्थदीपिका

अनङ्गीकुर्वतां शासने समर्थ इति सूचनाय स्वयम्भुवा स्वतन्त्रेणेत्युक्तम् ।

### भावबोधः

अनादिनिधनेति स्मृतेः देवानां समाननामरूपत्वप्रतिपादकत्वसिद्धयर्थमृषीणामित्येतद्योगवृत्तिमाश्रित्य ब्रह्मादिदेवतापरत्वेन व्याचष्टे— ब्रह्मादिविबुधानामिति । ऋष ज्ञान इति प्रसिद्धमिति भावः । नामधेयानां वेदशब्दानां वेदशब्दानतिरिक्तत्वान्नित्यत्वाच्च न तत्कारणकत्वमित्यतो व्याचष्टेतान् शब्दानिति । संयोजितवानयं शब्दोऽत्र शक्त इति ज्ञापितवानित्यर्थः । शब्दार्थसम्बन्धस्यौत्पत्तिकत्वात् देवताह्वानादिप्रतिपादकवेदस्यातीतविषयत्वानुपपत्तेराहभगवन्मात्रविषयत्वेन वेति ।

### भावदीपः

ॐ समाननामरूपत्वाच्च ॐ ॥ ३० ॥ सूत्रमवतारयितुं शङ्कामाह ॥ नेति ॥ सौत्रविरोधपदार्थो न प्रामाण्योपपत्तिरिति समानेत्यादेर्व्यावर्त्योक्तिस्तथा चेत्यादि । तस्य वेदस्य । आप्नायोऽनन्यथापाठादिति स्मृतेरिति भावः । अविरोध इत्यस्यार्थमाह ॥ सम्भवत्येवेति ॥ प्राप्तेत्यादेरर्थः प्राचीनानामिति । अनागतानामित्यस्यार्थोऽन्येषामिति । अतीतपदार्थः प्राचीनेति । सौत्रश्चशब्दः समानधर्मकर्मत्वाच्चेत्यर्थ इति तत्त्वप्रदीपे । स्मृत्युक्तेरुपयोगं वक्तुमाह ॥ एतत् श्रुतेरिति ॥ स्वरूपेति ॥ तामेव सूर्यादिव्यक्तिं पूर्वप्रकारेण अकल्पयदित्यर्थपरत्वेनेत्यर्थः । परिहृतेत्युक्तमेव स्मृत्यर्थोक्त्या व्यनक्ति ॥ स्वयम्भुवेति ॥ स्वयमेव भवति परापेक्षां विना वर्तत इति स्वयम्भूः स्वतंत्रः । उत्सृष्टेत्यस्य उत्पन्नेत्यर्थत्वे प्रागुक्तनित्यत्वविरोधादाह ॥ उच्चारितेति ॥ संकेतितनिति ॥ अयं शब्दोऽत्र वाक्त इति ज्ञापितवानित्यर्थः । देवताह्वानादिरूपस्य कथमतीतविषयत्वमित्यत आह ॥ भगवन्मात्रेति ॥ ३० ॥

## वाक्यार्थमुक्तावली

ॐ समाननामरूपत्वाच्चावृत्तावप्यविरोधो दर्शनात्स्मृतेश्च ॐ ॥ नानाविधेति । प्रतिकल्पं नानाविधनामरूपवतां वाचकस्य स्वयमेकप्रकारकस्येत्यर्थः । सम्भवत्येवेति । तेन सूत्रे चोऽवधारणेऽविरोध इत्यनेनात्वेति विरोधो नास्त्येवेत्यर्थः उक्तो भवति । प्राप्तेत्यादेरर्थः प्राचीनानामिति । अनागतानामित्यस्यार्थः ॥ अन्येषामिति ॥ अतीतपदार्थः ॥ प्राचीनसमानेति ॥ उच्चारितेति । अनादित्वादुत्पत्त्ययोगादिति भावः । ब्रह्मादीनामिति । ऋषज्ञान इति स्मरणादिति भावः । संकेतितवानिति । वैदिकपदनिर्माणायोगात्प्रकृतानुपयोगाच्च । निर्मम इत्यस्यायं शब्दोऽत्र शक्त इति ज्ञापितवानित्यर्थः इति भावः । यद्वा शक्तिमाविर्भावया मासेत्यर्थः । शब्दार्थसम्बन्धस्यौत्पत्तिकत्वात् । न च प्रलय इति । तदा क्षुद्रनदीप्रवाहविच्छेदेन तद्विषयत्वेन प्रामाण्यायोगादिति भावः । देवताह्वानादिरूपस्यातीतविषयत्वानुपपत्तेराह ॥ भगवदिति । एतेन समाननामरूपत्वाच्चेति शब्दस्यार्थान्तरमुक्तं ज्ञेयम् । न च भगवन्मात्रविषयत्वे अतीतविषयत्वं विरुद्धम् । स्तुतिमात्रा एव ते स्युरिति । श्रुतिविरुद्धत्वं च प्रलये जगद्वाचकत्व-शक्तिविरोधानयुक्तिविरुद्धं चेति वाच्यम् । अन्यत्रास्माभिः समाहितत्वात् । सूत्रे तदुपरीत्यतो देवानामित्यन्वेति । आद्यश्चोवधारणे समुच्चये च ॥ देवानां मुक्तत्वेन स्वपदेष्ववृत्तावपि तदन्येषां तत्समाननामरूपत्वात् च शब्दात्तत्त्वप्रदीपरीत्या समानधर्मकर्मत्वाच्च । प्रलयेऽतीतविषयत्वस्य भगवद्विषयत्वस्य चोपपत्तेश्च शब्दे विशेषे प्रामाण्यरूपो नैव । समाननामरूपत्वं कुत इत्यत उक्तम् ॥ दर्शनात् स्मृतेश्च समाननामरूपत्वावगमादिति ॥

## तत्त्वसुबोधिनी

तस्येति । न च स्मृतौ अनादिनिधनेत्यनेन उत्पत्तिराहित्यस्योक्तत्वान्नित्येति किमर्थमिति वाच्यम् । प्रकृत्यादिवत् अवस्थातोपि उत्पत्तिविनाशराहित्यप्रतिपादकत्वादिति भावः । अनादिनिधनेति स्मृतेः देवानां समाननामरूपत्वप्रतिपादकत्वसिद्धयर्थम् । ऋषीणाम् इत्येतत् योगवृत्तिमाश्रित्य ब्रह्मादिदेवतापरत्वेन व्याचष्टे । ब्रह्मादिबिबुधानामिति । ऋषं ज्ञानमिति प्रसिद्धमिति भावः । नामधेयानां वेदशब्दानतिरिक्तत्वात् नित्यत्वाच्च न तत्कारणत्वमित्यतो व्याचष्टे । तान्शब्दानिति संयोजितवानिति । अयं शब्दोऽत्र शक्त इति ज्ञापितवानित्यर्थः । शब्दार्थसम्बन्धस्य औत्पत्तिकत्वात् । देवताह्वानादिप्रतिपादकवेदस्यातीतविषयत्वानुपपत्तेराह । भगवन्मात्रविषयत्वस्येति ।

### वाक्यार्थमञ्जरी

शङ्कते । न देवानामिति ॥ कथं नाप्रामाण्यमिति । अतन्नामरूपवतां तन्नामरूपवत्तया प्रतिपादकत्वादिति भावः । तत्तत्कल्पे तत्तन्नामवद्देवप्रतिपादकत्वमतो न दोष इत्यत आह ॥ तस्य इति ॥ नित्यत्वव्याघातादिति ॥ शब्दतो अर्थतश्चैकप्रकारत्वस्यैव तन्नित्यत्वादिति भावः ॥ ॐ समाननामरूपत्वाच्चावृत्तावप्यविरोधो दर्शनात्स्मृतेश्च ॐ ॥ प्राचीनदेवानां मुक्तत्वेन स्वस्वपदेष्ववृत्तावपि तदन्येषां तत्समाननामरूपत्वात्तत्प्रतिपादकैकविधवेदस्याप्रामाण्याख्य-विरोधोनास्ति तदेव कुत इति चेत् यथापूर्वमिति दर्शनात् श्रुतेः अनादिनिधनानित्येति स्मृतेश्चेत्यर्थः ॥ तत्स्वरूपेति ॥ नामरूपकल्पनानियमत्यागेन देवकल्पनानियममात्रेत्यर्थः ॥ तद्वाचित्वेनेति ॥ तथात्वे यथावस्थितार्थप्रतिपादकत्वादिति भावः ॥ अपौरुषेयेति ॥ पौरुषेयत्वे तु पुरुषव्यापारेणैव तत्सम्भवतीति भावः । स्मृतिव्याख्यानपूर्वकं शङ्कापरिहारप्रकारं दर्शयति ॥ स्वयंभुवेत्यादिना ॥ ऋषीणामित्यस्य प्रकृतोपयोगायाह ॥ ब्रह्मादिविबुधानामिति ॥ ऋषज्ञान इति धातुव्याख्यानादिति भावः । नामधेयानां वेदशब्दानतिरिक्तत्वेन नित्यत्वात्कथं तत्करणमित्यत आह ॥ तान् शब्दानिति ॥ संयोजितवान् अयं शब्द एतद्वाचक इति ज्ञापितवान् । शब्दार्थसम्बन्धस्यौत्पत्तिकत्वादूपशब्दस्योक्तरीत्यान्वयः ॥ अप्रामाण्येति ॥ तदा देवताभावेन वाच्यहीनत्वादिति भावः । देवताहानादिप्रतिपादकस्यातीतविषयानुपपत्तेराह ॥ भगवन्मात्रेति ॥ तस्य सर्वनामरूपादिमत्त्वादिति भावः ।

### सूत्रभाष्यम्

॥ ॐ मध्वादिष्वसम्भवादनधिकारं जैमिनिः ॐ ॥ ३१ ॥

‘वसूनामेवैको भूत्वे’ (छां.उ. ३-६-२) त्यादिना प्राप्यफलत्वात्प्राप्तपदानां देवानां मध्वादिविद्यास्वनधिकारं जैमिनिर्मन्यते ॥ ३१ ॥

### सत्तर्कदीपावली

यदुक्तं देवादीनां ब्रह्मविद्यायामधिकारोऽस्तीति तन्न । मध्वादिब्रह्मविद्यायां नाधिकारः सम्भवति । तथाहि । असौ वा आदित्यो देव मध्वित्यारभ्य एतदेवममृतं वेद वसूनामेवैको भूत्वाग्निनैव मुखेनैतदेवामृतं दृष्ट्वा तृप्यतीत्यादिश्रुत्या मध्विति वसुरुद्रादित्यपदं श्रूयते । न हि तस्यां विद्यायां प्राप्तवस्वादपदानां देवानामधिकारः सम्भवति मध्वित्यादि ।

### तत्त्वप्रदीपिका

मध्वादिष्वसम्भवादनधिकारं जैमिनिः । “असौ वा आदित्यो देवमधु” इत्याद्या मधुविद्या श्रूयते । तत्र “स य एतदेवममृतं वेद वसूनामेवैको भूत्वाऽग्निनैव मुखेनैतदेवामृतं दृष्ट्वा तृप्यति” इत्यादिना तद्वतां वस्वादिपदं प्राप्यफलमवगम्यते । न च तत्प्राप्तपदानां वस्वादीनां सम्भवति । तस्मात्तत्रानधिकारं जैमिनिर्मन्यते ॥ इति देवताधिकरणम् ।

### तत्त्वप्रकाशिका

अतो देवानामाद्यन्तवत्त्वेऽपि विरोधाभावाद्युक्तस्तेषां वेदविद्याधिकार इति । स्थिते पुनस्त-  
माक्षिपत्सूत्रमुपन्यस्य व्याचष्टे ॥ मध्वादिष्विति ॥ वेदविद्या द्विविधाः । मुक्तिफलार्था-  
स्तदितरफलार्था इति मोक्षेतरफलार्थाश्च द्विविधाः । ब्रह्मकर्मविद्याभेदात् । यथा मधुविद्या । यथा  
चाग्निष्टोमविद्या । तत्र न तावन्मोक्षेतरफलार्थद्विविधविद्यास्वधिकारो देवानां युज्यते । तत्रार्थि-  
त्वाभावात् । ‘स य एतदेवममृतं वेद वसूनामेवैको भूत्वाऽग्निनैव मुखेनैतदेवामृतं दृष्ट्वा तृप्यति ।  
देवो भूत्वा देवानप्येति । स ऊर्जमुपगच्छति’ इत्यादिना मध्वादिविद्यासु वस्वादिपदानामु-  
पासनाप्राप्यफलत्वश्रवणात् । देवानां च प्राप्ततत्पदत्वात् । न हि प्राप्तेऽर्थिता सम्भवति । एवं  
कर्मविद्यास्वपि वस्वादिपदानां फलत्वोक्तेर्नाथिता सम्भवति । न च द्वितीयाद्यमृतविद्यादिषु  
वस्वादीनामप्यधिकारः सम्भवतीति वाच्यम् । तास्वपि रुद्रादिपदस्य फलत्वेन श्रवणात् । तत्र  
चायोग्यतयार्थिताऽयोगात् । एवं कर्मविद्यास्वपि रुद्रादिपदफलाभिधात्रीषु वस्वादीनामधिकारा-  
योगः । न चास्त्वेवं स्वस्वेतरपदफलाभिधात्रीषु ब्रह्मकर्मविद्यास्वनधिकारस्तथापि मोक्षेतरसा-  
मान्यफलाभिधायकविद्यासु स्यादिति वाच्यम् । सामान्यफलानां च ‘प्रकाशवानस्मिल्लोके भवति’  
इत्यादीनां तत्फलैऽतर्भावात् । ‘न ह वा एवं विदि किञ्चनानन्नं भवति’ इत्यादीनां  
सर्वायोग्यत्वात् योग्यैश्च रुद्रादिभिः प्राप्तत्वाच्च । अतो मोक्षेतरफलार्थं विद्याविचारे देवानामर्थि-  
त्वाभावात् न तास्वधिकारः । किं चैवमाप्ततमो जैमिनिराचार्योऽपि मन्यत इत्यर्थः ॥ ३१ ॥

### गुर्वर्थदीपिका

“तद्यत्प्रथमममृतं तद्वसव उपजीवन्ति । अथ यद्वितीयममृतं तद्रुद्रा उपजीवन्ति” इत्यादिना  
पञ्चधा सूर्यमण्डलप्राचीदक्षिणपश्चिमोत्तरोर्ध्वसूर्यरश्मीनाममृतत्वेन वर्णितत्वात्प्रथमामृते वसूनाम-  
धिकाराभावेऽपि द्वितीयामृतेष्वधिकारः स्यादिति शङ्कते न चेति । पदप्राप्तेरयोगान्न देवानां  
मधुविद्यायामधिकार इति ।

### भावबोधः

वसूनामेवैको भूत्वाऽग्निनेति । भाष्यगतादिशब्देन रुद्रादिपदफलकद्वितीयमधुविद्यादि ब्रह्म-  
विद्या वस्वादिपदफलककर्मविद्याश्चोपात्ता इति ज्ञातव्यम् । न च द्वितीयाद्यमृतविद्यादिष्विति ।  
“तद्यत्प्रथमममृतं तद्वसव उपजीवन्ती” त्युक्तप्रथमामृतविद्याया वसुत्वफलकत्वेन तत्र वसूनामन-  
धिकारेऽपि “अथ य द्वितीयममृतं तद्रुद्रा उपजीवन्ती” त्यादिनोक्तद्वितीयाद्यमृतविद्यासु  
रुद्रत्वादेः फलत्वेन तत्राधिकारोऽस्त्विति न वाच्ययित्यर्थः । “प्रकाशवानस्मिंल्लोके भवतीत्या-  
दीनामिति ।” प्रकाशवानस्मिंल्लोके भवति प्रकाशवतो ह लोकान् जयती “त्यादिनोक्ताना” मेष  
वै सोम्य चतुष्कलः पादो ब्रह्मणः प्रकाशवानन्नमेतीत्यादिविद्याफलानामस्मिंल्लोके प्रकाशवत्त्वा-  
दीनां मधुविद्यादिफलभूतवसुत्वादावन्तर्भावादित्यर्थः । न ह वा एवंविदीति । “न ह वा एवं  
विदी” त्यादिनोक्तेषु ते ह प्राणा अहं श्रेयसि व्यूदिर इत्यादिप्राणविद्याफलेषु रुद्रादेरेव  
योग्यत्वादित्यर्थः । अनेन प्राचीनपक्षे दोषान्तरं चोक्तं भवतीति । न केवलमाद्यपक्षे पूर्वोक्तो  
वस्वादीनां मधुविद्याफले वसुत्वादावधिकाराभावदोषः; किन्तु विद्यासाध्ये वसुत्वादिसाधने  
ज्ञानेऽप्यर्थित्वाभावदोषः । वस्वादीनां नित्यसिद्धज्ञानत्वादित्यर्थः ।

### भावदीपः

ॐ मध्वादिष्वसम्भवात् ॐ ॥ ३१ ॥ अतो देवानां प्रवाहतोऽनादिनित्यत्वात् समाननाम-  
रूपत्वाच्चेत्यर्थः ॥ तमाक्षिपदिति ॥ श्रुतफलोद्देशेनेति भावः ॥ यथा मधुविद्येति ॥ छान्दोग्ये  
तृतीयाध्याये । असौ वा आदित्यो देवमध्विति आदित्यस्थविष्णोः परमानन्दरूपत्वेन  
मधुत्वमुक्त्वा तस्य पूर्वदक्षिणपश्चिमोत्तरोर्ध्वरश्मिषु स्थितानाममृतशब्दितवासुदेवसङ्कर्षणप्रद्यु-  
म्नानिरुद्धनारायणारख्य पञ्चरूपाणां प्राच्यादिरश्मिषु स्थितैर्वसुरुद्रादित्यमरुद्वजुनामक पञ्चगण-  
स्थैर्देवैः क्रमेणाग्निवाय्विन्द्रसोमविरिञ्चमुखेनोपासनायां कृतायां तदपरोक्षद्वारा वसुरुद्रादि-  
पदप्राप्तिस्तद्गणस्थानामुच्यते ॥ यथाऽग्निष्टोमेति ॥ तत्र स्वर्गादिफलकत्वश्रवणादिति भावः ।  
मध्वादीत्यादिभाष्यं व्याचष्टे ॥ तत्रेति ॥ वसूनामित्यादि व्याचष्टे ॥ एतदेवामृतमिति ॥  
वासुदेवारख्यं रूपमित्यर्थः । ऊर्जमन्नं प्राप्तेत्यादिभाष्यं व्याचष्टे ॥ देवानामिति ॥ सर्वयज्ञादिकर्म  
चेत्युत्तरस्मृत्यनुरोधादादिपदेन कर्मविद्यापि ग्राह्येति भावेनाऽऽह ॥ एवं कर्मेति ॥ यद्यप्यग्निष्टोमादौ  
स्वर्गादिः फलत्वेन श्रूयते न वस्वादिपदप्राप्तिः । तथापि यज्ञेनेति प्रागुक्तश्रुत्या यज्ञादिकर्मणो  
देवतापदप्राप्तिहेतुत्वोक्तेः स्वर्गादिशब्दस्योपलक्षणत्वं वा वस्वादिपदस्यापि स्वर्गत्वेन स्वर्गपदेनैव

(भावदीपः)

वा ग्रहणोपपत्तेरिति भावः । यद्वा वस्वादिफलकासाधारणकर्मविशेषपरो वाऽत्र कर्मशब्दः ॥ न च द्वितीयेति ॥ यद्यत्प्रथमममृतं तद्वसव उपजीवन्तीत्युक्तप्रथमामृतविद्याया वसुत्वफलकत्वेन तत्र वसूनामनधिकारेऽपि अथ तद्वितीयममृतं तद्रुद्रा उपजीवन्तीत्यादिनोक्तद्वितीयाद्यमृत-विद्यासुरुद्रत्वादेः फलत्वेन तत्राधिकारोऽस्त्विति न वाच्यमित्यर्थः ॥ स्वस्वेति ॥ स्वयोग्य-फलाभिधात्रीषु स्वेतरयोग्यफलाभिधात्रीषु प्रथमद्वितीयाद्यमृतविद्यास्वित्यर्थः ॥ मोक्षेति ॥ छान्दोग्य एव चतुर्थेऽध्याये सत्यकामं प्रति वृषभाद्याविष्टवाय्वादिभिरुपदिष्टायाम् एष वै सोम्य चतुष्कलः पादो ब्रह्मणः प्रकाशवान्नामेत्यादिविद्यायां य एवं विद्वान् चतुष्कलं पादं ब्रह्मणः प्रकाशवानित्युपास्ते प्रकाशवानस्मिल्लोके भवति प्रकाशवतो ह लोकान् जयतीत्यादि-नोक्तानामस्मिल्लोके प्रकाशवत्त्वादीनां सर्वसाधारण्यात्तत्रास्त्वधिकार इति न वाच्यमित्यर्थः ॥ तत्फलेति ॥ मधुविद्याफलभूतवसुत्वादावित्यर्थः ॥ न ह वा इति ॥ तत्रैव पञ्चमे न ह वा एवं विदीत्यादिनोक्तेषु ते ह प्राणा अहं श्रेयसि व्यूदिर इत्यादि प्राणविद्याफलेषु सर्वभो-क्तृत्वादिरूपेषु रुद्रादेरेव योग्यत्वेन सर्वेषामयोग्यत्वादित्यर्थः । एवं युक्तिभिरुपपादितस्य सर्वैरङ्गीकार्यत्वात् जैमिनिरिति कस्यचिन्मतत्वेनोक्तिः कथमित्यतो व्याचष्टे ॥ किञ्चेति ॥३१॥

### वाक्यार्थमुक्तावली

ॐ मध्वादिष्वसम्भवादनधिकारं जैमिनिः ॐ ॥ मुक्तिफलार्था इति । मुक्तिफल-कविधानान्तरीयतया पुरुषार्थधिकरणन्यायेनातिरिक्तफलकत्वेऽपि मधुविद्याया आनन्दाति-शयोपयोगेऽपि अग्निष्टोमविद्याया अनुसन्धानविशेषे मोक्षफलकत्वेऽपि मुखतः श्रुतफल-विवक्षयाक्षेप इत्यग्रे स्पष्टीभविष्यति । मधुविद्येति । पूर्वादिक्रमेण सूर्यमण्डलान्तर्यामिणः परमानन्दरूपहरेर्विद्या मधुविद्या छान्दोग्ये तृतीयाध्याये व्यक्ता । एतदेवामृतमिति वासुदेवा-ख्यममृतमित्यर्थः । उर्जमन्नम् । देवो भूत्वेत्यादि वाजसनेयमधुविद्यास्थं वसूनामेवैको भूत्वेत्यादिपदेन रुद्रादिपदफलक द्वितीयादिमधुविद्या वस्वादिपदफलककर्माविद्या चोच्यते इति भावेन टीकयायाम् ऊर्जमुपगच्छतीत्यादिना मध्वादिविद्यासु वस्वादीनामित्याद्युक्तम् । एवं कर्मविद्यास्वित्युक्तम् । अत एव सर्वाज्ञादिकर्मचेति वक्ष्यतीति योज्यम् । फलत्वोक्तेरिति । यज्ञेन यज्ञमयजन्त देवा इत्यादाविति भावः । न च द्वितीयेति । तद्यत्प्रथमममृतं तद्वसव उपजीवन्तीत्युक्त प्रथमामृतविद्याया वसुत्वफलकत्वेन तत्र प्राप्तपदानां वसूनामनधिकारेऽपि अथ यद्वितीयममृतं तद्रुद्रा उपजीवन्तीत्याद्युक्तद्वितीयाद्यमृतविद्यासु रुद्रत्वादेः फलत्वेन तत्र वस्वादीनाम्

(वाक्यार्थमुक्तावली)

अधिकारोऽस्तीति न वाच्यमित्यर्थः । अत्राप्याद्यशब्दार्थमाह । एवं कर्मेति । एतेन वसूनामेवैको भूत्वेत्यादिपदेन रुद्राणामेवैको भूत्वेत्यादिग्रहणम् । तथा च रुद्राणामेको भूत्वेत्यादिना द्वितीयाद्यमृतविद्यासु कर्मविद्यासु च रुद्रादीनामेवोपासनाकर्मभ्यां प्राप्यफलत्वश्रवणात् प्रथमा-  
मृतोपासनाया प्राप्तपदानां वसुदेवानामयोग्यतयाधिकारासम्भवादिति सूत्रभाष्ययोरर्थान्तरमुक्तं ज्ञेयम् ॥ स्वस्वेतरेति । स्वस्यैव पदारख्यफलाभिधात्रीष्वित्यर्थः । प्रकाशवानस्मिन्लोके भवती-  
त्यादीनामिति । छान्दोग्ये एष वै सोम्य चतुष्कलः पादो ब्रह्मणः प्रकाशवानामेत्यादि विद्यायां य एवं विद्वान् चतुष्कलं पादं ब्रह्मणः प्रकाशवानित्युपास्ते । प्रकाशवानस्मिन् लोके भवति ।  
प्रकाशवतो ह लोकान् जयतीत्यादिनोक्तानाम् अस्मिन् लोके प्रकाशवत्वादीनां साधरण्यात्तत्रास्त्वधिकार इति न वाच्यमित्यर्थः । तत्कल इति । मध्वादिविद्याफल-  
भूतवसुत्वादावित्यर्थः । एतेन भाष्ये इत्यादिनेत्यादिपदेन प्रकाशवानित्यादीनामपि ग्रहणम् ।  
तथाच सामान्यफलकविद्यासु प्रकाशत्वादीनां प्राप्यफलत्वश्रवणात् । प्राप्तपदानां च प्रकाशादिगुणानां मध्वादिविद्याफलपदान्तर्भूततया सिद्धत्वेनार्थिता सम्भवादिति सूत्रभाष्ययोरर्थः  
उक्तो भवति । न ह वा एवं विदीति ॥ छान्दोग्ये ते ह प्राणा अहं श्रेयसि व्यूदिरे इत्यादिना प्राणविद्यामुक्त्वा तत्कलतयोक्तेषु सर्वभोक्तृत्वादिषु रुद्रादेरेव योग्यत्वेन सर्वेषामयोग्यत्वादित्यर्थः ।  
तेन न ह वेत्यादिना सर्वभोक्तृत्वादेः रुद्रादिप्राप्यफलकत्वावगमात् प्राप्तवस्वादपदानां तत्र योग्यताभावेनार्थित्वासम्भवात् तत्राप्यनधिकार इति प्रकारान्तरेण व्याख्यातं भवति । योग्यैश्चेति ।  
तेन प्रकाशत्वादीनां प्राप्यफलत्वश्रवणात् प्राप्तपदानां रुद्रादीनां पदप्राप्तिदशायामेव सर्वातृत्वादेः प्राप्तत्वात् अर्थितासम्भवात् नाधिकार इति प्रकारान्तरेण व्याख्यातं भवति । नन्वेवं युक्तिसिद्धत्वेन सर्वैरङ्गीकार्यत्वे किं जैमिनिग्रहणेनेत्यत आह ॥ किं चेति ॥ सूत्रे तदुपरीत्यतो देवानामित्यनुवर्तते । देवानां मध्वादिषु मोक्षेतरफलकासु ब्रह्मकर्मविद्यासु केषुचित्प्राप्तफलत्वे-  
नार्थित्वासम्भवात् । केषुचिदयोग्यतयार्थितासम्भवादनधिकारं जैमिनिर्मन्यत इति सूत्रार्थसङ्ग्रहः ।

### तत्त्वसुबोधिनी

वसूनामेवैको भूत्वा इत्यादिनेति भाष्यगतादिशब्देन रुद्रादिपदफलकद्वितीयमधुविद्यादि-  
ब्रह्मविद्यायाः वस्वादिलककर्मविद्याश्रोपात्ता इति ज्ञातव्यम् । मुक्तिफलकासु वामुक्तीत-  
रफलकासु ब्रह्मकर्मविद्यासु वा देवाधिकार इति वक्तुं विद्याभेदमाह । वेदविद्या इति । न च  
द्वितीयामृतविद्यादिष्विति । तद्यत्प्रथमममृतं तद्वसव उपजीवन्तीत्युक्तप्रथमामृतविद्याया



(तत्त्वसुबोधिनी)

वसुत्वफलकत्वेन तत्र वसूनामनधिकरेपि अथ यद्वितीयममृतं तद्रुद्रा उपजीवन्तीत्यादिना उक्तद्वितीयामृतविद्यासु रुद्रत्वादेः फलत्वेन तत्राधिकारोऽस्तु इति न वाच्यमित्यर्थः । प्रकाशवान् अस्मिँल्लोके भवतीत्यादिनामिति । प्रकाशवान् अस्मिन् लोके भवति प्रकाशवतोऽहं लोकान् जयतीत्यादिना उक्तानामेष्वै सोम्य चतुष्फलः पादो ब्रह्मणः प्रकाशवान्नामेत्यादिविद्याफलानाम् अस्मिँल्लोके प्रकाशत्वादीनां मधुविद्यादिफलभूतवसुत्वादावन्तर्भाव इत्यर्थः । “नहवा एवं विदितीति । नहवा एवंवित् इत्यादिना उक्तेषु सर्वभोक्तृत्वादिरूपेषुते ह प्राणा अहं श्रेयसि व्यूदिर इत्यादिप्राणविद्याफलेषु रुद्रादेः अयोग्यत्वादित्यर्थः ।

### वाक्यार्थमञ्जरी

ॐ मध्वादिष्वसम्भवादनधिकारं जैमिनिः ॐ ॥ मधुविद्याप्रभृतिषु देवानामनधिकारं जैमिन्याचार्यो मन्यते कुतः योग्यानां वस्वादिपदानां प्राप्तत्वात् अयोग्यानामकाम्यत्वेन तत्रार्थित्वासम्भवादित्यर्थः । मध्वादीत्यादिपदार्थकथनपूर्वकमाह ॥ वेदविद्या इत्यादिना ॥ फलार्थाः फलोद्देश्याः ॥ यथामधुविद्येति ॥ असौवा आदित्यो देवमध्वित्यादिमधुविद्यास्वादित्यस्थादित्यनामाभगवान्परमानन्दत्वात् मधुदेवानामुपजीव्यत्वाद्देवमध्विति भगवतो मधुत्वमुक्त्वा तदुपासकानां वसुरुद्रादित्यमरुद्रजुनामकगणस्थानां पञ्चानां वस्वादिपदप्राप्तेः फलत्वेनोक्तत्वादिति भावः ॥ यथाग्निष्टोमेति ॥ अग्निष्टोमेन स्वर्गकामोयजेतेत्यत्र स्वर्गफलकत्वश्रवणादिति भावः । कुत इत्यत आह ॥ स य एतदिति ॥ योधिकारी एतत्प्रथमं वासुदेवारख्यममृतमेव मुक्तीत्यादिना वेद जानाति स वसूनामेको भूत्वा वसुभोग्यदेशकालाधिपो भूत्वा अग्निना मुखेन प्रधानेन तदुपदेशेनेति यावत् । एतदेव वासुदेवारख्यममृतं दृष्ट्वातृप्यति मुक्तिमाप्नोतीत्यर्थः ॥ देवेति ॥ स्वयं देवोभूत्वा देवान्प्राप्नोति ऊर्जम् अक्षयान्नं प्राप्नोतीत्यर्थः ॥ एवं कर्मेति ॥ यद्यप्यग्निष्टोमादौ स्वर्गाद्येव फलत्वेन श्रूयते न वस्वादिपदं तथापि यज्ञेनेति प्रागुक्तयज्ञादिकर्मणो देवतापदप्राप्तिहेतुत्वोक्तेः स्वर्गादिशब्दस्योपलक्षणत्वं वा वस्वादिपदस्यापि स्वर्गत्वेन स्वर्गपदेनैव वा तद्ग्रहणोपपत्तेरिति भावः ॥ न च द्वितीयामृतविद्यादिष्विति ॥ तद्यत्प्रथमममृतं तद्वसव उपजीवन्तीत्युक्तप्रथमामृतवसुविद्यायाः वसुफलकत्वेन तत्र वसूनामनधिकारेप्यथ यद्वितीयममृतं तद्रुद्राउपजीवन्तीत्यादिनोक्तद्वितीयाद्यमृतविद्यासु रुद्रत्वादेः फलत्वेन तत्राधिकारोऽस्त्विति न वाच्यमित्यर्थः ॥ स्वस्वेतरपदेति ॥ स्वपदस्वेतरपदेत्यर्थः । सामान्यफलं प्रकाशादि ॥ प्रकाशवानस्मिँल्लोके भवतीत्यादीनामिति ॥ प्रकाशवानस्मिँल्लोके भवति



(वाक्यार्थमञ्जरी)

प्रकाशवतोहि लोकाञ्जयतीत्यादिनोक्तानामेष्वै सौम्यचतुष्कलः पादो ब्रह्मणः प्रकाश-  
वान्नामेत्यादि विद्याफलानामस्मिँल्लोके प्रकाशवत्वादीनां मधुविद्यादिफलभूतवसुत्वादावन्त-  
र्भावादित्यर्थः । वसुत्वप्राप्तौ तस्यापि प्राप्तत्वादिति भावः ॥ नहवेति ॥ एवमुक्तरीत्याप्राणस्य  
सर्वभोक्तृत्वज्ञातरि किञ्चनानन्नं न भविष्यति सर्वमेवास्यान्नं भवतीत्युक्तं सर्वभोक्तृत्वादिरूपेषु  
तेहप्राणाअहं श्रेयसिव्यूदिरे इत्यादिप्राणविद्याफलेषु रुद्रादेरेव योग्यत्वादित्यर्थः ॥

### सूत्रभाष्यम्

॥ ॐ ज्योतिषि भावाच्च ॐ ॥ ३२ ॥

ज्योतिषि सर्वज्ञत्वे भावाच्च । आदित्यप्रकाशेऽन्तर्भाववत्तज्ज्ञाने सर्ववस्तूनामन्त-  
र्भावात् । नित्यसिद्धत्वाच्च विद्यानाम् ॥ ३२ ॥

### सत्तर्कदीपावली

हेत्वन्तरेणैतत्साधयति । ज्योतिरित्यादिना ।

### तत्त्वप्रकाशिका

मास्तु मोक्षेतरफलार्थविद्यास्वधिकारो देवानाम् । 'सत्यं ज्ञानमनन्तं ब्रह्म' इत्यादि-  
मोक्षार्थविद्यासु भविष्यति अर्थित्वसम्भवादित्याशङ्कं परिहरत्सूत्रमुपन्यस्य व्याचष्टे ॥ ज्योतिषीति  
॥ भावाद्वस्तूनामिति शेषः । कथं वस्तूनां ज्ञानेऽन्तर्भाव इत्यतः स्वपदे वर्णयति ॥ आदित्येति  
॥ अभिप्रायं वक्ति ॥ नित्येति ॥ न मोक्षार्थविद्यास्वपि देवानामधिकारः सम्भवति । तदुक्तो-  
पासनेऽर्थिताभावात् । द्विविधा हि अर्थिता विद्याविचारे भवति ज्ञानाय फलाय चेति । तत्र  
देवानां मोक्षार्थित्वेऽपि न तत्साधने विद्यासाध्ये ज्ञानेऽर्थिताऽस्ति । तेषां सार्वज्ञेन सर्वविद्यो-  
क्तज्ञानित्वात् । न हि स्वर्गार्थिनोऽपि कृतयज्ञस्य पुनर्यज्ञविद्याविचारेऽर्थिताऽस्तीति भावः ।  
अनेन प्राचीनपक्षे दोषान्तरं चोक्तं भवति ॥ ३२ ॥

### गुर्वर्थदीपिका

प्राचीनपक्षे प्राप्तज्ञानत्वात् ज्ञानार्थमपि नाधिकार इति दूषणान्तरं समर्थितं भवतीति  
भावेनोक्तं अनेनेति ॥

### भावदीपः

॥ ॐ ज्योतिषि भावाच्च ॐ ॥ ३२ ॥ कथमनेन भाष्येण पूर्वोक्तशङ्कानिरास इत्यत आह ॥ न मोक्षार्थेति ॥ अनेनेति ॥ नित्यसिद्धत्वाद्विद्यानामिति भाष्येणेत्यर्थः । प्राचीनपक्षे मोक्षेतरफलार्थविद्यास्वधिकार इति पक्षे । वसुत्वादिफलस्य प्राप्तत्वेनार्थित्वाभावान्मधु-विद्यायामनधिकार इत्येव दोषो न किन्तु वसुत्वादिफलसाधनस्य ज्ञानस्य विद्यासाध्यस्य प्राप्तत्वाच्च न तत्राधिकार इति दोषान्तरं चोक्तमित्यर्थः । साधनफलयोर्द्वयोरपि प्राप्तत्वान्न मध्वादिविद्यास्वधिकार इत्युक्तं भवति ॥ ३२ ॥

### वाक्यार्थमुक्तावली

ॐ ज्योतिषि भावाच्च ॐ ॥ सूत्रे चोऽप्यर्थः । देवानामित्यस्ति । पूर्वसूत्रादसम्भवादनधिकारं जैमिनिरित्यनुवर्तते । तथा ज्योतिषि सूर्यादिज्योतिषि इव च देवानां ज्योतिषिसर्वज्ञत्वे सर्वज्ञस्य भावः सर्वज्ञत्वं सर्वविषयं ज्ञानं तत्र सर्ववस्तूनां विषयतया भावादन्तर्भावाद्विद्या-साध्यसर्वविषयज्ञानस्य अनादियोग्यतया नित्यसिद्धत्वात् मोक्षसाधने ज्ञाने अर्थित्वासम्भवात् । अपि च मोक्षफलकविद्यास्वप्यधिकारं जैमिनिर्मन्यत इति सूत्रार्थं हृदि निधाय भाष्यार्थमाह ॥ न मोक्षेत्यादिना । अनेन प्राचीनपक्षे इति । मोक्षेतरफलकविद्यासु अधिकार इत्याद्यपक्षे न केवलं पूर्वोक्तवस्वादीनांमधुविद्यादिफलवसुत्वादावधिकाराभावो दोषः किन्तु विद्यासाध्ये वसुत्वादि साधनज्ञानेऽर्थित्वाभावो दोषः । वस्वादीनां सिद्धज्ञानत्वादित्यर्थः । सूत्रे ज्ञानाभावादिति वाच्ये ज्योतिषीत्युक्तिः दृष्टान्तस्योदाहरणार्थमिति भावेन भाष्ये आदित्यप्रकाशेऽन्तर्भावदित्युक्तम् ज्ञेयम् ॥

### तत्त्वसुबोधिनी

अनेन प्राचीनपक्षे दोषान्तरं चोक्तं भवति । न केवलं मुक्तीतरफलकासु कर्मब्रह्मविद्यासु नाधिकार इति य आद्ये पक्षे पूर्वोक्तवस्वादीनां मधुविद्यादिफलेवसुत्वादावधिकाराभावो दोषः किन्तु विद्यासाध्ये वसुत्वादिसाधने ज्ञाने अर्थित्वाभावो दोषो वस्वादीनां सिद्धज्ञानत्वादित्यर्थः ।

### वाक्यार्थमञ्जरी

ॐ ज्योतिषिभावाच्च ॐ ॥ ज्योतिषिदेवानां ज्ञाने सर्ववस्तूनां विषयतासम्बन्धेन भावात्तेषां सर्वज्ञत्वादिति यावत् । मोक्षार्थविद्यास्वपि तत्साध्यज्ञानस्य प्राप्तत्वेनार्थित्वासम्भवादनधिकारं

(वाक्यार्थमञ्जरी)

मन्यत इत्यन्वयः ॥ देवानां मोक्षार्थित्वेपीति ॥ न चैकान्तानां न कस्यचित् अर्थे नारायणो देव इत्युक्त्याकथं देवानां मोक्षार्थित्वस्य भगवत्पूजार्थत्वात् तत्र केवलमोक्षकामनायाः निषिद्धत्वात् । उक्तं च विष्ण्वर्थं मोक्षमर्थयन्नित्यादि ॥ अनेन प्राचीनपक्ष इति ॥ न केवलं मोक्षेतर-फलार्थविद्यास्वधिकार इति पक्षे पूर्वोक्तो वस्वादीनामधुविद्याफलेऽर्थित्वाभावोदोषः । किन्तु विद्यासाध्ये वसुत्वादिसाधने ज्ञानेचार्थित्वाभावश्चदोषः । वस्वादीनां नित्यसिद्धज्ञानत्वादित्यनेन सूत्रेणोक्तमित्यर्थः ।

### सूत्रभाष्यम्

॥ ॐ भावं तु बादरायणोऽस्ति हि ॐ ॥ ३३ ॥

फलविशेषभावात्प्राप्तपदानामपि देवानां मध्वादिष्वप्यधिकारं बादरायणो मन्यते । अस्ति हि प्रकाशविशेषः ।

‘यावत्सेवा परे तत्वे तावत्सुखविशेषता ।

सम्भवाच्च प्रकाशस्य परमेकमृते हरिम् ॥

तेषां सामर्थ्ययोगाच्च देवानामप्युपासनम् ।

सर्वं विधीयते नित्यं सर्वयज्ञादिकर्म चे’ति स्कान्दे ॥

उक्तफलानधिकारमात्रं जैमिनिमतम् । अतो न तन्मतविरोधः (तदिति कचिन्नास्ति) ।

‘सर्वज्ञस्यैव कृष्णस्य त्वेकदेशविचिन्तितम् ।

स्वीकृत्य मुनयो ब्रूयुस्तन्मतं न विरुध्यत’ इति (च) ब्राह्मे ॥ ३३ ॥

॥ इति देवताधिकरणम् ॥ ८ ॥

### सत्तर्कदीपावली

यदुक्तं फलाभावात् सर्वापरोक्षदर्शित्वेनोपासनवैयर्थ्याद्देवानां मध्वादिविद्यास्वनधिकार इति तत् पुराणवचनेन दूषयति । यावदित्यादिना । आदित्य एव मध्वित्युक्तं परब्रह्म वस्वादयो देवाः

(सत्तर्कदीपावली)

यावद्यावदधिकमुपासते तावदधिकं सुखं लभन्ते । सूर्यादिषु प्रकाशतारतम्यवदेवेष्वपि ज्ञानप्रकाशतारतम्यात् परतत्त्वस्य ज्ञानांशोपासनविध्युपपत्तिरित्यर्थः । मध्वादिष्वसम्भवादनधिकारं जैमिनिरित्युपन्यस्तेन जैमिनिमतेन भगवद्वादरायणमतस्य विरोधमाशङ्क्य परिहरति । उक्तफलेत्यादिना । श्रुत्युक्तवसुरुद्रादित्यमात्रोद्देशेन देवानां ब्रह्मोपासनाधिकारो निषिद्धो न तु फलान्तरोद्देशेनेति जैमिनिमतम् । तच्च कृष्णद्वैपायनमतैकदेशेनोक्तं सर्वज्ञस्येति वचनेन । अतो नास्ति विरोध इत्यर्थः ।

### तत्त्वप्रकाशिका

एवं देवैर्मोक्षेतरयोग्यफलानां प्राप्तत्वादयोग्यानां प्राप्तुमशक्यत्वात् मोक्षस्याप्यर्थतो लब्धत्वादर्थित्वाभावेन तेषां कास्वपि विद्यास्वधिकाराभावे जैमिनिमतावलम्बिना समर्थिते पुनस्तं समर्थयत्सूत्रं पठित्वा व्याचष्टे ॥ भावमिति ॥ बादरायणस्तु भगवान् देवानामशेषविद्यास्वधिकारभावं मन्यते । मोक्षतदितरफलानां योग्यानां प्राप्तत्वेऽयोग्यानां प्राप्तुमशक्यत्वेऽपि विद्योक्तोपासनकर्मकरणाभ्यां योग्यस्य ज्ञानमात्रेणासाध्यस्य मोक्षफलेऽतिशयस्य सिद्ध्याऽर्थित्वसम्भवात् । न च विद्यानां नित्यसिद्धत्वात्तद्विचारेऽर्थित्वाभावः । भगवदितरेषां निरुपचरितसार्वज्ञाभावाद्विद्याविचारेण ज्ञानविशेषसम्भवादित्यर्थः । ननु तत्तद्विद्योक्तानुष्ठानेन तत्रोक्तादन्यदपि फलं प्रकाशविशेषश्च भवतीत्येतत्कुतः इत्याशङ्कं परिहर्तुम् उक्तार्थे स्मृतिं दर्शयति ॥ यावदिति ॥ नन्वस्त्येवमुक्तयुक्तिपराभवस्तथापि देवानामधिकाराभ्युपगतावाप्ततमजैमिनिमतविरोध इत्यत आह ॥ उक्तेति ॥ न देवाधिकाराभ्युपगमे जैमिनिमतविरोधः । तत्तद्विद्यासूक्तफलार्थं प्रागाप्तज्ञानार्थं च जैमिनिना देवाधिकारस्य निरस्तत्वात् । सूत्रकारेण च तदुक्तमङ्गीकृत्य प्रयोजनान्तराय तस्य समर्थितत्वादित्यर्थः । किमनयोर्मतयोर्विषयवैलक्षण्यकल्पनेन । विरोध एव किं न स्यादित्यत आह ॥ सर्वज्ञस्येति ॥ अतो देवानां सर्वविद्याधिकारित्वात् तदुपास्यत्वं हरेर्युक्तमिति सिद्धम् ॥ ३३ ॥ अ०८ ॥

### भावबोधः

बादरायणस्त्विति । यथाश्रुते तु शब्दप्रयोजनाभावादिति भावः ॥

अत्राद्ये— देवानां तदुपरीत्यनेन पदेन पदप्राप्त्यनन्तरमपि पूर्वमप्यधिकारं प्रतिज्ञाय तत्र सम्भवादित्यनेनाधिकारसम्भवरूपहेतोस्तत्साधकविशिष्टबुद्ध्यादिसद्भावरूपहेतोश्चोक्तिः । द्वितीये—

(भावबोधः)

पूर्वं सूत्रे तदुपरीत्यनेन देवतापदस्य सादित्वोक्तौ तत्र पूर्वदेवतोद्दिष्टकर्मवैयर्थ्यमाशङ्क्य “यज्ञेन यज्ञमयजन्त” इति श्रुतिबलेन तत्पूर्वमन्येषां तत्पदप्राप्त्यभ्युपगमेन तत्परिहारोक्तिः । तृतीये- पूर्वसूत्रोपात्त‘तेऽह नाक’मिति श्रुत्या देवतापदस्यानित्यत्वस्याप्युक्तौ सदा देवतासत्त्वप्रति- पादकवेदरूपशब्दस्याप्यप्रामाण्यापत्तिरूपविरोधमाशङ्क्य श्रुत्याद्यवष्टम्भेन देवताप्रवाहनित्य- त्वाभ्युपगमेन तत्परिहारोक्तिः । चतुर्थे- देवताप्रवाहानादिनित्यत्वे ‘शब्द, इति चेत्’ इति पूर्वसूत्रांशसूचितवेदानादिनित्यत्वरूपयुक्त्युक्तिः । पञ्चमे- श्रुत्यादिबलेन देवताप्रवाहस्यानादि- त्वसिद्धावपि तेषां देवानां प्रतिकल्पं भिन्नभिन्ननामरूपवत्त्वे एकप्रकारेण तत्प्रतिपादकवेदा- प्रामाण्यं तदवस्थमित्याशङ्कापरिहाराय श्रुत्याद्यवष्टम्भेण देवानां सर्वकल्पेषु समाननामरूप- त्वोक्तिः । सामान्यतो देवानां वेदविद्याधिकारे साधित एव विद्याविशेषविषयाक्षेपावसर इति, षष्ठे- मोक्षेतरफलकब्रह्मकर्मविद्यासु देवानामधिकाराक्षेपः । सप्तमे- मोक्षेतरवस्वादिपदादेः प्राप्तत्वेन वस्वादिदेवानां तत्फलकविद्यास्वधिकारासम्भवेऽप्यसिद्धमोक्षफलकविद्यास्वधिकारः सम्भवतीति सिद्धान्त्यभिसन्धिनिरासाय देवानामपरोक्षज्ञानित्वेन मोक्षस्यापि प्राप्तप्रायत्वेन तदर्थितया सर्वविद्यास्वप्यधिकाराक्षेपः । अष्टमे, अप्राप्तज्ञानमोक्षविशेषसत्त्वेन तदर्थितया सर्व- विद्यास्वप्यधिकारोक्त्या सूत्रद्वयोक्ताक्षेपद्वयपरिहार इति सूत्रक्रमः ॥ इति देवताधिकरणम् ॥८॥

### भावदीपः

ॐ भावं तु बादरायणोऽस्ति हि ॐ ॥ ३३ ॥ समर्थयदिति ॥ समाहितमेतस्य साधुत्वं प्राक् । भाष्ये फले विशेषभावादित्येतत्सौत्र तुशब्दार्थ इति भावेन देवानामित्यादि भाष्यं व्याचष्टे ॥ देवानामिति ॥ भगवानित्युक्त्या बादरायणपदं पूजार्थमिति सूचितम् । विमतिसूचनार्थत्वस्यादावुक्तत्वात् । प्राप्तपदानामपीत्यस्यार्थः ॥ मोक्षेति ॥ फले विशेषभावादि- त्यस्यार्थो विद्योक्तेति ॥ अस्ति हि प्रकाशविशेष इत्येतद्व्याचष्टे ॥ न चेति ॥ ज्ञानविशेषेति ॥ एतेन सूत्रे तु शब्दः फलविशेषद्योतकः । अस्ति हीति तु ज्ञानातिशयोक्तिपरमिति सूचितम् । अप्रामाण्यमेवानुक्त्वा तन्मताविरोधोक्तेर्बीजोक्तिराप्तमेति । फलोक्त्योपसंहरति ॥ अत इति ॥ स्वपदविशिष्टानां देवानामाद्यन्तवत्त्वेन प्राप्तफलतत्साधनानामपि मोक्षे ज्ञाने च विशेषस्य सत्त्वेन चार्थित्वसम्भवादाद्यन्तवत्त्वेऽपि तेषां प्रवाहतोऽनादिनित्यत्वेन समाननामरूपत्वेन च शब्दकर्म- णोरप्रामाण्याननुष्ठानाख्यविरोधाभावाच्चेति समस्तसूत्रार्थः । तद्वेतुकप्रतिज्ञांशार्थमाह ॥ देवानामिति ॥ ३३ ॥

### वाक्यार्थमुक्तावली

ॐ भावन्तु बादरायणोऽस्ति हि ॐ ॥ सूत्रे मध्वादिष्विति अधिकारस्येति देवानामिति चास्ति । तुशब्दो विशेषार्थः । बादरायणस्त्वित्यन्वेति । फलविशेषः प्रकाशविशेषद्योतकश्चास्ति तस्मात् मध्वादिष्वधिकारस्य भावं मन्यत इति सूत्रार्थं हृदि निधाय भाष्यारोहं दर्शयति । बादरायणस्त्वित्यादिना ॥ भगवानित्यनेन पदप्राप्त्यनन्तरेऽपि पदेन पूर्वमप्यधिकारं प्रतिज्ञाय सम्भवादित्यनेनाधिकारोपयोगिनो विशिष्टबुद्ध्यादेर्भावादधिकारसम्भवादिति हेतुरुक्तः । तत्र तदुपरीति प्रतिज्ञाभावोक्तदेवतापदसादित्वे बाधकपरिहाराय विरोधःकर्मणीत्यादि सूत्र चतुष्टयम् । सम्भवदित्युक्तत्वे अंशे बाधकपरिहाराय मध्वादिष्वसम्भवादित्यादिसूत्रत्रयम् । तत्र द्वितीयकर्मादिना देवादित्वमिति तदुपरीति साक्षादुक्तदेवतापदसादित्वे देवताप्रागभावदशायां तस्मिन्नेव देवतोद्दिष्टकर्मणि वैयर्थ्यमाशङ्क्य यज्ञेन यज्ञमयजन्त देवास्तानि धर्माणि प्रथमान्यासन्निति श्रुत्यवष्टंभेन पूर्वपूर्वदेवताप्रवाहस्यानादित्वोपपादनेन परिहारः ॥ न तृतीये तदुपरीत्युक्तिलब्धतया पूर्वसूत्रोपात्तश्रुतौ ते ह नाकमिति सान्तत्वोक्त्या वा देवतापदस्य सान्तत्वे प्राप्ते तर्हि देवताप्रध्वंसदशायां दर्शनादिति प्राणतयोपात्तशब्दस्यैव वाच्यहीनत्वेनाप्रामाण्यं नित्यत्वाच्छब्दस्येति शङ्किते देवताप्रवाहनित्यत्वे प्राणान्नयोपन्यासः । चतुर्थे सूत्रद्वयोक्त प्रवाहानादि नित्यत्वे पूर्वसूत्रे शब्द इति चेदित्यंश सूचितवेदनित्यत्वान्यथानुपपत्तिरूपयुक्त्यन्तरोक्तिः । पञ्चमे देवताप्रवाहस्यानादिनित्यत्वेऽपि प्रवाहिणां देवानां प्रतिकल्पं भिन्नभिन्नतमरूपत्वात् एकप्रकारेण तत्प्रतिपादकवेदाऽप्रामाण्यं तदवस्थमित्याशङ्क्य समाननामरूपत्वोक्त्या परिहारसम्भवादित्युक्तहेत्वाक्षेपपरिहाररूपत्रिसूत्र्या आद्ये षष्ठे ऐहिकामुष्मिकयोः ऐहिकस्य फलस्य प्राथमिकत्वात् मोक्षेतरफलकब्रह्मकर्मकविद्यासु अर्थित्वासम्भवादधिकाक्षेपः द्वितीये सप्तमे मोक्षफलकविद्यासु फलसाधनयोः अर्थित्वासम्भवेनाधिकाराक्षेपः । तृतीये अष्टमे पुनः अप्राप्तज्ञानमोक्षविशेषयोरर्थित्वोपपादनेन सर्वविद्यादिसमर्थनमिति सूत्रक्रमः ।

### तत्त्वसुबोधिनी

बादरायणस्त्विति । यथाश्रुते तुशब्दप्रयोजनाभावादिति भावः । अत्राद्ये देवानामधिकारं प्रतिज्ञायतत्रासम्भवादित्यनेनाधिकारसम्भवरूपहेतोः तत्साधकविशिष्टबुद्ध्यादिमत्वहेतोश्चोक्तिः । द्वितीये देवतापदसादित्वे प्राप्तकर्मविरोधपरिहार इति । तृतीये देवताप्रवाहस्य

(तत्त्वसुबोधिनी)

अनादिनित्यत्वमङ्गीकृत्य शब्दप्रमाणरूपविरोधपरिहारः । चतुर्थे देवताप्रवाहानादिनित्यत्वे वेदनित्यत्वरूपयुक्तिभिः । पञ्चमे देवानां समाननामरूपवत्वकथनेन वेदाप्रामाण्यपरिहारः । षष्ठे मोक्षेतरफलकब्रह्मकर्मविद्यासुविद्यासु अधिकाराक्षेपः । सप्तमे मोक्षफलकास्वपि अधिकाराक्षेपः । अष्टमे अप्राप्तज्ञानमोक्षविशेषसत्त्वेन तदर्थितया सर्वविद्यास्वपि अधिकारोक्त्या सूत्रद्वयोक्ताक्षेप-  
द्वयपरिहार इति सूत्रक्रमः ॥ ८ ॥

### वाक्यार्थमञ्जरी

तं मध्वादिष्वधिकारम् ॥ ॐ भावं तु बादरायणोस्ति हि ॐ ॥ बादरायणस्तु देवानां मध्वाद्यशेषविद्यास्वधिकारस्य भावं सद्भावं मन्यते कुतः हि यस्मान्मोक्षफले तद्धेतुज्ञाने चातिशयोस्ति तस्मादित्यर्थः । प्रागुक्ताधिकारिद्वयमप्युपपादयति । विद्योक्तेत्यादिना ॥

### सूत्रभाष्यम्

#### ९. अपशूद्राधिकरणम्

मनुष्याधिकारत्वादित्युक्तेऽविशेषाच्छूद्रस्या'प्यह हारेत्वा शूद्रे'ति (छां.उ.४-२-३) पौत्रायणोक्तेरधिकार इत्यत आह—

॥ ॐ शुगस्य तदनादरश्रवणात्तदाद्रवणात्सूच्यते हि ॐ ॥ ३४ ॥

नासौ पौत्रायणश्शूद्रः, शुचाऽऽद्रवणमेव शूद्रत्वम् (शूद्रशब्देनोक्तम्) । 'कम्बर एनमेतत्सन्तमि' (छां. उ. ४-१-३) त्यनादरश्रवणात् । 'स ह सञ्जिहान एव क्षत्तारमुवाचे'ति (छां.उ. ४-१-५) सूच्यते हि ॥ ३४ ॥

### सत्तर्कदीपावली

ननु यदि वेदविद्याधिकारिणो मनुष्यत्वविशेषेणऽपि देवानां विशिष्टबुद्ध्यादिभावेनाधिकार-  
सम्भवान्निषेधाभावाच्च न तत्र नाधिकारः तद्धीनतिर्यगादिवत् । तर्ह्यनेन न्यायेन शूद्राणां सुतराम्  
अधिकारः मनुष्यत्वाविशेषात् । यदि निषिद्धस्तेषां तर्हि किमर्थं वैदिकाग्रणी रैकः शूद्रं पौत्रायणं  
वेदविद्यां श्रावयेत् । न चासावशूद्रः शूद्र इति तेन सम्बोधनादिति भावेनाशङ्क्यैतां

(सत्तर्कदीपावली)

परिहरत्सूत्रमुपन्यस्य व्याचष्टे । मनुष्येत्यादिना । अहेति सम्बोधनम् । हारो विष्णुः उरो भूषणम् इत्वा रथः तदुभयं हि गोभिः सह तेनोपनीतम् । न पौत्रायणः चतुर्थवर्णः किन्तु 'सन्तमुत्तमं सयुग्मानं रैकं प्रतीवकम्बेनम् एतद्वचनं आत्थ' इति हंसोक्तानादरश्रवणादतिशोकोपहतत्वाच्छूद्रे-  
त्युक्तः । शोकाभावे शयनात्संजिहान एव स कथं रैकान्वेषणे क्षत्तारं नियुज्यादित्यर्थः ।

### तत्त्वप्रदीपिका

मनुष्याधिकारत्वादित्युक्ते शूद्रस्यापि वेदविद्यायामधिकारस्स्यात् । शूद्रस्यापि मनुष्य-  
त्वाविशेषात् । “अह हारेत्वा शूद्र तवैव सह गोभिरस्तु” इति पौत्रायणं प्रति रैकस्योक्तेश्च । पौत्रायणं वेदविद्यां श्रावयिष्यन्नेव हि रैकः शूद्र शब्देन सम्बोधयामास । अह शूद्र हार इत्वा च गोभिस्सह तवैवास्त्विति । इत्वा शकटः । अत्रोच्यते ‘शुगस्य तदनादरश्रवणात्तदाद्रवणात्सूच्यते हि’ । शुचाऽऽद्रवणमेव शूद्रशब्दप्रवृत्तिहेतुः । शुचां प्रत्याद्रवणं, शुचा वा क्षत्तारं प्रत्याद्रवणं, रैकं प्रत्याद्रवणं वा । तदाद्रवणाच्छूद्र इत्युच्यते । तृतीयातृतीयस्याप्यतिशयार्थत्वात् । कस्मात् शुचाऽऽद्रवणमित्यत आह— कम्बर इति । “कम्बर एनमेतत्सन्तं सयुगवानमिव रैकमात्थ” इति हंसात्त्वानादरश्रवणात् । एतत्सन्तं निन्द्यं सन्तं, एतच्छब्देन दुःखादिरपरोक्षतयोच्यते । “कचिद्विश्वं कचिद्ब्रह्म कचिन्निन्द्यमुदीर्यते” इति तन्त्रनिरुक्ते । “स ह सञ्चिहान एव क्षत्तारमु-  
वाच” इति वचनेनैव शुगस्य सूच्यते हि । अन्यथा नैवानादरश्रवणेऽपि शयनात्सञ्चिहान एव क्षत्तारं रैकोऽन्वेषणे नियुज्यते ॥

### तत्त्वप्रकाशिका

अत्र त्रिवर्णोत्तरस्य वेदोक्तब्रह्मविद्याधिकारनिरासादस्ति शास्त्रसङ्गतिः । प्रासङ्गिकत्वान्नाध्या-  
यादिसङ्गतिरन्वेष्टव्या । श्रुत्यादिसङ्गतिं विषयादिकं च सूचयति ॥ मनुष्येति ॥ वेदविद्यासु मनुष्याणामधिकृतत्वात्तेषां चाङ्गुष्ठसद्भावाद्युक्तं तान्प्रति विष्णोरङ्गुष्ठमात्रत्वाभिधानमित्युक्तम् । स च वेदविद्याधिकारो यदि शूद्रादीनां स्यात्तदा श्रुत्यादिविरोधादसौ निषेध्य एव । न चोक्ते विरोधाभावादसङ्गतिः । स्वन्यायेन श्रुत्यादिविरोधप्राप्तेः । स एव ह्युक्ते विरोधो नाम यदुक्तं प्रमाणबाधितं स्यात् । स वेदविद्याधिकारो विषयः । शूद्रस्यास्ति न वेति सन्देहः । मनुष्यत्व-  
मदर्शनं च सन्देहबीजम् । अस्ति शूद्रस्यापि वेदविद्याधिकार इति पूर्वपक्षः । मनुष्याधि-  
कारत्वादिति मनुष्याणामधिकारस्योक्तत्वात् । मनुष्यत्वे च शूद्रस्य (अपि) द्विजातिभ्यो विशेषाभावात् । न मनुष्यत्वं वेदविद्याधिकारोपयोगि किं तु विशिष्टबुद्ध्यादिमत्त्वमेवेति चेत्



(तत्त्वप्रकाशिका)

तथापि शूद्राधिकारसिद्धिः । विशिष्टबुद्ध्यादिमत्त्वेऽपि शूद्रस्यान्येभ्योऽविशेषात् । न च वाच्यं शूद्रस्य वेदविचारादर्शनादनधिकार इति । छन्दोगोपनिषदि पौत्रायणस्य वैदिकसंबर्गविद्याध्ययनदर्शनात् । तस्य शूद्रत्वमेव कुत इति चेन्न । 'तमुह परः प्रत्युवाचाह हारेत्वा शूद्र तवैव सह गोभिरस्तु' इति पौत्रायणं प्रति रैकोक्तेरेव । न चाधिकाराभावेऽपि पौत्रायणो विद्यां विचारयामासेति किं न स्यादिति वाच्यम् । अनधिकारिणं प्रति मुनेरुपदेशासम्भवात् । न हि तस्यापरोक्षज्ञानिनो गवाद्याशयाऽप्यन्याय्या प्रवृत्तिः सम्भाविता । अतो युक्त्या लिङ्गदर्शनेन च शूद्रस्य वेदाधिकारसिद्धिरिति भावः । उक्ते इति सप्तमी पञ्चम्यर्थे । अधिकारोपयोगितयोक्ते मनुष्यत्वेऽविशेषादिति वा । अहेति सम्बोधनम् । हारो रथश्च गोभिः सह तवैवास्त्वित्यर्थः । हारेत्वेति सेदुराजेत्यादिवद्विसर्गलोपेन भवति । हारेत्वा नाविति वा । तथात्वे पृथगन्वयः । सिद्धान्तयत्सूत्रमवतार्य तत्फलितार्थं तावदाह ॥ अत इति ॥ यदुक्तं शूद्रस्यापि पौत्रायणस्य वेदविचारदर्शनादस्ति शूद्रस्य वेदविद्याधिकार इति तद्भवेद्यदि पौत्रायणः शूद्रो भवेन्न तु तदस्तीत्यर्थः । शूदेति सम्बोधितत्वात् कथमसौ न शूद्र इत्यतः तदाऽऽद्रवणादिति सूत्रांशं व्याचष्टे ॥ शुचेति ॥ शोकेनाऽऽद्रवणं शूद्रशब्दप्रवृत्तिनिमित्तम् । अतः शुचाऽऽद्रवणादेव शूदेति सम्बोधितो न तु वर्णावरत्वाभिप्रायेणेति नानेन पौत्रायणस्य शूद्रत्वसिद्धिरित्यर्थः । पौत्रायणस्य शुगेव किं निमित्तेत्यतः शुगस्य तदनादरश्रवणादिति सूत्रांशं व्याचष्टे ॥ कम्बिति ॥ अरे हंसैतद्वचनं कमेनमुद्दिश्यात्थ सन्तं सयुग्वानं रैकमिवेति हंसकृतानादरश्रवणादस्य पौत्रायणस्य शुगित्यर्थः । तदिति श्रुत्युक्तपरामर्शः । श्रुतानादरस्यापि तस्य कुतः शोकोत्पत्तिर्ज्ञायते । परबुद्धेरप्रत्यक्षत्वात् । कारणस्य च कार्याविनाभावाभावादित्यतः सूत्रशेषं व्याचष्टे ॥ सहेति ॥ स श्रुतानादरः पौत्रायणः शयनादुत्तिष्ठन्नेव क्षत्तारं रैकगवेषणायोवाचेत्युक्ततद्व्यग्रतया शोको ज्ञायतेऽतोऽनादरश्रवणात् पौत्रायणस्य शुगासीत्तयाशुचाऽऽद्रवणात् शूदेति सम्बोधितो न तु वर्णावरत्वाभिप्रायेणेति नेदं शूद्राधिकारे लिङ्गमिति भावः । शोकेनाऽऽद्रवणपरिज्ञानं च मुनेः सार्वज्ञादुपपद्यते । तदुक्तम् । 'राजा पौत्रायणः शोकाच्छूदेति मुनिनोदितः । प्राणविद्यामवाप्यास्मात्परं धर्ममवाप्तवान्' इति । दीर्घस्वरार्थत्वेनाऽऽद्रवणादित्युक्तम् । शुद्र एव शूद्रो रुद्र एव रुद्र इतिवत् ॥ ३४ ॥

### गुर्वर्थदीपिका

न चोक्ते विरोधाभावादित्यस्य शूद्राणामधिकारेऽपि प्रागुक्ते मनुष्याधिकारत्वे आक्षेपाभावादित्यर्थः । स्वन्यायेन श्रुत्यादिविरोधप्राप्तेरित्यत्र स्वस्य सूत्रकारस्य न्यायेन "हृद्यपेक्षया तु

(गुर्वर्थदीपिका)

मनुष्याधिकारत्वात्” इति सूत्रे उक्तन्यायेन मनुष्यत्वाविशेषाच्छूद्राणामप्यधिकारप्राप्तौ “अध्ययने जिह्वाच्छेद” इति श्रुत्या आदिपदोक्तयुक्त्या च विरोध इत्यर्थः । युक्त्या विशिष्टबुद्ध्यादिमत्त्वयुक्त्या पौत्रायणं प्रति शूद्रेति श्रौतसम्बोधनाख्यलिङ्गेन चेत्यर्थः । सेदुराजेत्यादिवदित्यस्य सः ईत् उ इति पदकरणे विद्यमानो विसर्गः यथा संहितायां लुप्यते तथाऽत्रापीत्यर्थः । हारश्च इत्वा च हारेत्वानाविति द्वन्द्वसमासे कृते “द्वा सुपर्णा” इत्यादाविव हारेत्वेति पदं भवतीत्याशयवानाह हारेत्वानाविति । तथात्वे पृथगन्वय इत्यस्य यौ हारेत्वानौ त्वयोक्तौ स हारः स इत्वा चेत्यर्थानुसारेण पृथक् पदं कृत्वा अस्त्वित्यनेनान्वय इत्यर्थः । शुचाऽऽद्रवणादिति वदन् टीकाकारः “तदाद्रवणा”दिति सूत्रखण्डस्य तथा शुचा आद्रवणादित्यर्थमभिप्रेति । तथाचायं सूत्रार्थः । तथा शुचा आद्रवणादेव शूद्रत्वं, न तु जात्या । शुक्च तेषां हंसानामनादरश्रवणादस्य पौत्रायणस्य जाता । सा च तदाद्रवणात्तस्य पौत्रायणस्य आद्रवणात्क्षत्तारं प्रत्याद्रवणात्सूच्यते । दूरस्थस्यापि ऋषेः क्षत्तारं प्रत्याद्रवणपरिज्ञानं सर्वज्ञत्वप्रसिद्धेरिति हिशब्देन सूचितमिति ।

### भावबोधः

ॐ शुगस्य तदनादरश्रवणात् तदाद्रवणात् सूच्यते हि ॐ ॥ ३४ ॥ वेदोक्तब्रह्मविद्येति । शूद्राणामपि तन्त्रोक्तब्रह्मविद्यायामधिकाराद्वेदोक्तेत्युक्तम् । श्रुत्यादिसङ्गतिमिति । यदि विशिष्टबुद्ध्यादिमत्त्वेन देवानां वेदविद्याधिकारः तर्हि शूद्राणामपि विशिष्टबुद्ध्यादिमत्त्वाविशेषात् वेदविद्याधिकारः स्यादिति पूर्वपक्षोद्धानादव्यवहितपूर्वाधिकरणसङ्गतिरिति ज्ञातव्यम् । अत एवाविशेषादिति भाष्यमेवमपि व्याख्यातम् । न चोक्ते विरोदाभावादसङ्गतिरिति । शूद्राणां वेदविद्याधिकारे श्रुत्यादिविरोधेऽपि मनुष्याधिकारत्वादित्यनेनोक्तमनुष्याधिकारे श्रुत्यादिविरोधो नास्ति । त्रिवर्णमनुष्याणां वेदविद्याधिकारस्य श्रुतत्वात् । तथा च यत्र श्रुत्यादिविरोधस्तत्र न शूद्रादिवेदविद्याधिकारः । न स पूर्वाधिकरणे उक्तः । यस्तूक्तो मनुष्याणामधिकारो न तत्र श्रुत्यादिविरोध इति न पूर्वाधिकरणेनास्य सङ्गतिरिति न वाच्यमित्यर्थः । स्वन्यायेन श्रुत्यादिविरोधप्राप्तेरिति । वेदविद्यासु मनुष्याणामधिकृतत्वात् तेषां चाङ्गुष्ठसद्भावाद्युक्तं तान् प्रति विष्णोरङ्गुष्ठमात्रत्वाभिधानमित्युक्तन्यायेन शूद्राणां मनुष्यत्वादङ्गुष्ठवत्त्वाच्च प्राप्ते वेदविद्याधिकारे श्रुत्यादिविरोधप्राप्तेरित्यर्थः ॥

(भावबोधः)

ननु न्यायप्राप्ते श्रुत्यादिविरोधेऽपि उक्तविरोधाभावशङ्का न परिहृतेत्यत आह— स एव हीति । उक्तमनुष्यत्वाङ्गुष्ठत्वादेरधिकारोपयोगित्वं श्रुत्यादिबाधादिति श्रुत्यादिविरुद्धाधिकारे शूद्रादौ विद्यमानत्वादिति भावः । शूद्रस्यापीति । अत्र वेदविद्याधिकारः किं शूद्रस्यास्ति उत नास्तीति चिन्ता । तदर्थं विशिष्टबुद्ध्यादिमत्त्वं किं शूद्रस्य वेदविद्याधिकारसाधकं भवत्युत नेति । तदर्थं पौत्रायणकर्तृकविद्याविचाररूपं लिङ्गं किं तदुपोद्बलकं भवत्युत न भवतीति । तदर्थं रैकोपदिष्टः पौत्रायणः किं शूद्र उत क्षत्रिय इति । तदर्थमहहारे त्वा शूद्रेति रैकोक्तवाक्ये पौत्रायणे प्रयुक्तः शूद्रशब्दः किं रूढ उत यौगिक इति । तदर्थमयमश्वतरीरथ इति पौत्रायणस्योक्तं चित्ररथित्वं शूद्रस्य न सम्भवत्युत सम्भवतीति । तदर्थं रथित्वव्यापकवेदाध्ययनप्रयोजकोपनयनादिसंस्कारः किं शूद्रस्य युक्त उत न युक्त इति । तदर्थं 'नाग्निर्न यज्ञो न संस्कारः' इति श्रौतः संस्काराभावाभिलापः शूद्रस्य संस्कारयोग्यत्वेऽपि अभावोक्तिमात्ररूप उत तन्निषेधनिबन्धन इति । तदर्थं तस्य संस्कारनिषेधरूपत्वकल्पकोपनयनादिसंस्कारकरणे शूद्रत्वाभावनिश्रयापेक्षा नास्त्युतास्तीति । तदर्थमुपनयनादिसंस्कारसाध्ये वेदश्रवणादेर्निषेधकं प्रमाणं नास्त्युतास्तीति । तथा किं विशिष्टबुद्ध्यादिमत्त्वमेवाधिकारप्रयोजकमुत निषिद्धत्वाभावविशिष्टमिति । तदर्थं शूद्रस्य वेदश्रवणादेर्निषेधकं प्रमाणं नास्त्युतास्तीति । पूर्वमविशेषादित्येतन्मनुष्यत्वे विशेषाभावादिति व्याख्याय शंकरान्तरपरिहारकत्वेन प्रकारान्तरेण व्याचष्टे— विशिष्टबुद्ध्यादिमत्त्वेऽपीति । पौत्रायणं प्रति रैकोक्तेरिति । अहहारे त्वेति वचनस्य पौत्रायणवक्तृकत्वाभावेन पौत्रायणस्योक्तेरिति षष्ठीतत्पुरुषाभावादिति भावः । अनधिकारिणं प्रति मुनेरुपदेशासम्भावदिति । अनेन पौत्रायणोक्तेरित्यस्य पौत्रायणं प्रति रेकस्योपदेशादित्यपि व्याख्यानं सूचितं भवति । युक्त्या लिङ्गदर्शनेन चेति । युक्तिर्मनुष्यत्वादिरूपा । लिङ्गं तु पौत्रायणस्य शूद्रेति सम्बोधितस्य वैदिकसंवर्गविद्याविचाररूपम् । मनुष्याधिकारत्वादित्युक्त इति भाष्यस्य मनुष्याधिकारस्योक्तत्वादिति स्वकृतं व्याख्यानमुपपादयति पञ्चमी सप्तम्यर्थ इति । सेदुराजेत्यादिवदिति । यथा स इत्यत्र च्छान्दसेन विसर्गलोपेन सेदिति युगन्तथा हार इत्येतन्नापि हारेत्वेति गुण इत्यर्थः । यद्वा हारेत्वेत्येकं पदम् । व्यत्ययेन द्विवचनस्यैकवचनम् । आदेशो वेत्याह— हारेत्वानाविति चेति । शुचाद्रवणादेवेति । अनेन तदा द्रवणादित्यत्र तच्छब्देन शुभस्येति प्रागुक्तशुचः प्ररामर्श इत्युक्तं भवति । हंसकृतेति । अनेन सूत्रे तदनादरेत्यत्र मध्यमपदलोपी समास इत्युक्तं भवति । श्रुत्युक्तेति । श्रुत्युक्तहंसेत्यर्थः । स्मृतौ शोकादित्यस्य शोकेनाद्रवणादित्यर्थः । दीर्घस्वरार्थत्वेनाद्रवणादित्युक्तमिति—

(भावबोधः)

“संहितायां यत्र दैर्घ्यं पदे यत्र न विद्यते ।

उक्तार्थस्य महाधिक्यं श्रुतेस्तत्र विवक्षितम् ॥”

इत्यादिवचनैः श्रुतौ दीर्घस्वरः शोकाधिक्यज्ञापनार्थ इति सूचयितुं सूत्रे आद्रवणादित्युक्तम् । शीघ्रगमनस्य शोकाधिक्यनिमित्तकत्वादित्यर्थः । रुद्र इति वदिति । ‘रुजं द्रावयते यस्मात्’ इत्यादिस्मृत्या रुद्रावणकर्तृत्वेन रुद्र इति भवितव्ये रुद्र इति यथा तथैवेत्यर्थः ।

### भावदीपः

ॐ शुगस्य तदनादरश्रवणात्तदाद्रवणा० ॐ ॥ ३४ ॥ सङ्गतिपरत्वेन भाष्यं व्याचष्टे ॥ वेदविद्यास्विति ॥ अविशेषादित्यादेर्भावस्स चेति । वक्ष्यमाणदिशेत्यर्थः ॥ श्रुत्यादीति ॥ श्रवणाध्ययनेति सूत्रोक्तश्रुत्यादीत्यर्थः ॥ न चोक्त इति ॥ शूद्रस्याधिकारे उक्ते मनुष्याधिकारे विरोधो नास्ति । शूद्रस्यापि मनुष्यत्वात् । तथा चोक्तानाक्षेपादफलोऽयं विचार इति न वाच्यमित्यर्थः । स्वन्यायेन मनुष्यत्वविशिष्टबुद्ध्यादिमत्वरूपपूर्वोक्तसूत्रकारीयन्यायेन शूद्रस्याप्यधिकारप्राप्तौ वक्ष्यमाणश्रुतिस्मृतियुक्तिविरोधप्राप्तेरित्यर्थः । शूद्रस्यानधिकारोक्तौ प्राक्तनसामान्योक्तिः शूद्रेतरमनुष्यपरा स्यादिति भावः । पूर्वपक्षतद्युक्तिपरत्वेनापि भाष्यं व्याचष्टे ॥ अस्ति शूद्रस्यापीति ॥ सप्तमीयं पञ्चम्यर्थे इत्युपेत्याऽऽह ॥ उक्तत्वादिति ॥ अविशेषाच्छूद्रस्यापीत्येतन्मनुष्यत्वाविशेषादित्येवं व्याख्याय देवतानयोक्तन्यायाविशेषादित्यर्थान्तरपरतयाऽपि व्याख्यातुमाह ॥ न मनुष्यत्वमिति ॥ पौत्रायणोक्तेरिति वाक्यं पौत्रायणस्य श्रुतावधिकारोक्तेरित्यर्थकं व्याख्यातुमाह ॥ न च वाच्यं शूद्रस्येति ॥ पौत्रायणं प्रति रैकेण शूद्रेत्युक्तेरित्यर्थान्तरं च व्याख्यातुमाह हारेत्वा शूद्रेत्यादिवाक्यमवतार्य व्यनक्ति ॥ तस्येति ॥ छान्दोग्ये चतुर्थे श्रुतसंवर्गविद्यायां प्रासादाग्रे शयानं पौत्रायणमुपर्युपरिपतन्तो हंसपक्षिणो रैकमुनिप्रशंसाकराणि पौत्रायणानादरकराणि च वाक्यानि परस्परं वदन्तोऽगमन् । तत् श्रुत्वा परितप्तमनाः पौत्रायणः प्रातस्तल्पादुत्थित एव क्षत्तुमुखेन रैकस्थानं निश्चित्य तत्त्वबुभुत्सुर्गुरुदक्षिणां गृहीत्वा तत्समीपमुपेत्य तं सम्बोध्य दक्षिणां निवेद्य मह्यं विद्यां ब्रूहीत्युवाच । तदा तं पौत्रायणं परो रैकः प्रत्युवाच किमिति अह हारेत्वेत्यादि । हारः कण्ठमाला इत्वा रथः । तवैवास्त्विति स्वाभिमतानवाप्तेः पौत्रायणानीतां दक्षिणां मुनिः प्रत्याचख्यौ इति श्रुत्यर्थः । पौत्रायणं प्रति रैकेण विद्योक्तेरित्यर्थान्तरं भाष्यस्य वक्तुमाह ॥ न चाधिकारेति ॥ अत इति ॥ मनुष्यत्वात्

(भावदीपः)

विशिष्टबुद्ध्यादिमत्त्वात् मुनेरन्यायप्रवृत्तेरसम्भवाच्चेत्यर्थः । युक्त्या अविशेषादित्युक्तयुक्त्या । पौत्रायणं प्रति रैकस्य शूद्रेति शूद्रपदेन सम्बोध्य विद्योपदेशनरूपलिङ्गदर्शनेन च ॥ सप्तमीति ॥ भाष्यगतेत्यर्थः । श्रुत्यर्थमाह ॥ अहेति ॥ इत्वशब्दार्थमाह ॥ रथश्चेति ॥ अस्त्वित्येकवचनान्वयाय हारेत्वेत्यत्र हारो रथश्चेति पृथगन्वयः कृतः । तर्हि हार इत्वेति स्यात् । न तु हारेत्वेत्याशङ्क्योपपत्तिमाह ॥ हारेत्वेतीति ॥ यथा स इदित्यत्र छान्दसेन विसर्गलोपेन सेदिति गुणस्तथा हारेत्वेत्यत्रापि गुण इत्यर्थः । यद्वा हारेत्वेत्येकं पदं व्यत्ययेन द्विवचनस्यैकवचनमित्याह ॥ हारेत्वा नाविति वेति ॥ तथात्वे पृथक् हारो रथश्चास्त्विति अन्वय इत्यर्थः ॥ नेत्यादिभाष्यं व्याचष्टे ॥ यदुक्तमिति ॥ इति सूत्रांशमिति ॥ सूत्रे तदित्यस्य प्रकृतशुक्प-रत्वमिति दर्शितम् । आङ्गर्थोऽग्रे स्पष्टयिष्यते । भाष्ये शुगस्य तदिति पदत्रयस्यार्थाद्व्याख्यानं मत्वाऽऽह ॥ इति सूत्रांशं व्याचष्टे इति ॥ अयि भल्लाक्ष भल्लाक्ष जानश्रुतेः पौत्रायणस्य समं दिवा ज्योतिराततं तन्मा प्रसांक्षीः तत्त्वा मा प्रधाक्षीरित्येकेन हंसेनोक्तोऽन्यो हंसः प्रतिवक्ति कम्बर इति । तदर्थम् अरे हंसेति सूत्रे अस्यानादरेति षष्ठ्याः क्रियाकर्तृभावसम्बन्धलब्धार्थमाह ॥ हंसकृतेति ॥ शेषमाह ॥ अस्येत्यादि ॥ पूर्वत्र सूत्रे काप्यप्रकृतत्वात् तदित्यस्य कथं हंसकृतेति व्याख्येत्यत आह ॥ तदिति ॥ तदनादरेति सूत्रे तदिति तच्छब्देन व्याख्येयश्रुतिगतहंसपरामर्श इत्यर्थः । कारणस्य समग्रस्येत्यर्थः । इह च शोके सति न कार्यमुपलभ्यत इति भावः । हिशब्दो हेताविति मत्वाऽऽह ॥ अत इति ॥ व्यग्रताख्यकार्यलिङ्गदर्शनेन शोकस्य ज्ञापितत्वात् अनादरश्रवणात्कारणादित्यर्थः ॥ तदुक्तमिति ॥ छान्दोग्यभाष्योक्तपाद्मस्मृतावुक्तमित्यर्थः । शोकाच्छोकेन आद्रवणादित्यर्थः । तथा च शुगुपपदात् द्रुगताविति धातोः डप्रत्यये गकारस्य, दकारे रूपमित्यर्थः । तर्हि श्रुतौ शूद्रेति वक्तव्ये उकारस्य दीर्घेण शूद्रेति किमर्थमुक्तम् । सूत्रे च तद्द्रवणादित्येवपूर्तौ तदाद्रवणादित्याङ्प्रयोगश्च किमर्थम् इत्यत आह ॥ दीर्घेति ॥ दीर्घो यः स्वरः शूद्र इत्यत्र ऊकाररूपो वर्णः । अचः स्वरा इति शिक्षाग्रन्थेऽजक्षराणां स्वरत्वोक्तेः । तस्य योऽर्थः शोकाधिक्यरूपोऽर्थः तदर्थत्वेन तद्व्यक्त्यर्थत्वेन सूत्रे तदाद्रवणादित्युक्तमित्यर्थः । “संहितायां (यत्र) तत्र दैर्घ्यं पदे यत्र न विद्यते । उक्तार्थस्य महाधिक्यं श्रुतेस्तत्र विवक्षितमि”त्याद्यैतरेयभाष्योक्तेः ॥ रुद्र इतिवदिति ॥ यथा रुजं द्रावयते यस्माद्रु-द्रस्तस्माज्जनार्दन इति निरुक्तत्वात् गकारस्य दत्वेन रुद्र इति रूपं तथेत्यर्थः ॥ ३४ ॥

## वाक्यार्थमुक्तावली

ॐ शुगस्य तदनादरश्रवणात्तदाद्रवणात्सूच्यते हि ॐ ॥ वेदोक्तेति । अत्र विद्यापदेन ज्ञानविवक्षायां वेदोक्तेति तदुत्पादितेत्यर्थः । मध्वादिविद्याविवक्षायां तदुदितेत्यर्थः । श्रुत्यादीति विशिष्टबुद्ध्यादिमत्वेन देवानामधिकारश्चेत्तर्हि तेनैव न्यायेन शूद्राणामपि स्यादिति पूर्वपक्षोत्थानादनन्तरसङ्गतिः । शूद्रस्याप्यधिकारशब्दः त्रैवर्णिकशूद्रस्यापीति समुच्चायकः । अनौचित्यद्योतकश्च । अत एव श्रुत्यादि विरोधादित्युक्तम् । न चोक्ते विरोधाभावादिति । मनुष्याणामधिकारादित्युक्तम् । न तु सर्वेषां मनुष्याणामिति । तथाच शूद्राधिकारस्य श्रुत्यादिविरुद्धत्वेऽपि मनुष्याणामधिकारोक्त्या एवंविधप्रमाणाभावादसङ्गतिरिति न वाच्यमित्यर्थः । स्वन्यायेनेति । मनुष्यसामान्येन अधिकरणस्य श्रवणे त्रपुजतृभ्यामि शूद्राधिकारनिषेधकश्रुत्यादिना साक्षाद्विरोधाभावेऽपि न्यायसाम्येन विरोधप्राप्तेरित्यर्थः विशिष्टबुद्ध्यादिलक्षणाधिकारप्रयोजनवत्सु शूद्रेष्वधिकारं निषेधन्ती श्रुतिः मनुष्यमात्रेऽपि तन्निषेधत्येव । अधिकारप्रयोजनत्वेनाभिमतस्य-शूद्रेष्वधिकाराभावप्रतिपादनेनान्वयव्यभिचारप्रतिपादनेनान्वयव्यभिचारप्रदर्शनेन विशिष्टबुद्ध्यादिमत्त्वस्याधिकारप्रयोजकत्वस्य सिध्या तद्वत्त्वेऽपि कस्यापि मनुष्यस्य नाधिकार इति प्राप्तेरिति भावः । तथाप्युक्ते साक्षात् श्रुत्यादि विरोधाभावादसङ्गतिरित्यत आह । स एवेति । उक्ते साक्षात्श्रुतिविरोध एव विरोध इति न नियमः । किन्तु उक्तं श्रुत्यनुग्रहीतेन प्रमाणेन बाधितमिति यत्स एवेत्यर्थः । भावबोधे तु स्वन्यायेनेत्यस्य मनुष्यत्वाङ्गुष्ठवत्त्वन्यायेन प्राप्तस्य शूद्राधिकारस्य श्रुत्यादि विरोधप्राप्तेरित्यर्थः । न्यायप्राप्तेः श्रुत्यादिविरोधेत्युक्ते विरोधाभावशङ्का न परिहृतेत्यत आह । स एवेति । उक्तमनुष्यत्वाङ्गुष्ठवत्त्वादेः अधिकारोपयोगित्वं श्रुत्यादिबाधितं श्रुत्यादिविरुद्धाधिकारे शूद्रादौ विद्यमानत्वादिति भावः । चन्द्रिकायान्तु शूद्राधिकारे पूर्वपक्षिणा चोदिते उक्ते मनुष्याधिकारविरोधो न । शूद्रस्यापि मनुष्यत्वात् । तथा तदाक्षेपासम्भवात् विपुलं विचार इति न वाच्यम् । शूद्रस्याधिकारे अह हारे त्वा शूद्रेत्यादिसत्त्ववदनाधिकारेऽपि तद्भावेन पूर्वपक्ष्युक्तन्यायेन शूद्राधिकारस्य श्रुत्यादिविरोधे सामान्योक्तेः शूद्रेतरपरतया न विरोध इति साफल्यमिति नासङ्गतिरिति व्याख्यातम् । शूद्रस्य वेदाधिकारोऽस्ति न वेति चिन्ता तदर्थं संसर्गविद्याधिकारिणि पौत्रायणे श्रुतः शूद्रशब्दो रूढः उत यौगिक इति । तदर्थं रूढिबाधकतयोक्तं रथित्वलिङ्गं शूद्रे सावकाशं न वेति । रथित्वव्यापकतयोक्तवेदाध्ययन-प्रयोजकोपनयनादिसंस्कारः शूद्रस्य युक्तः उत तदभावाभिलापादयुक्त इति । तदर्थं न संस्कारः शूद्रस्येति श्रौतः तदभावाभिलापः संस्कारयोग्यत्वेऽप्यभावोक्तिमात्र उत नैतदब्राह्मणो

(वाक्यार्थमुक्तावली)

विवक्तुमर्हतीति श्रुत्युक्तदिशा सत्यकामस्य ब्राह्मणशब्दित वेदाधिकारे त्रैवर्णिकेतरत्वाभाव-  
निश्चयानन्तरमेवोपनार्यगौतम प्रवृत्त्युत्पावगमात् । संस्कारयोग्यतानिमित्त इति तदर्थं ब्राह्मण  
शब्दित वेदाध्ययनयोग्यता किं विशिष्टबुद्ध्यादिमत्वमात्ररूपोत विशिष्टबुद्ध्यादिमतामपि  
शूद्रादीनां वेदाधिकारनिषेधेनानिषिध्यत्वे सति विशिष्टबुद्ध्यादिमत्वरूपेति शूद्रस्य वेदविचारेति  
सामग्रीसत्वे कार्याभावस्यायोगात् । प्रतिबन्धदर्शनादधिकाराभावनिश्चयः इति भावः ।  
पौत्रायणोक्तेरित्यस्य शूद्रेणापि पौत्रायणेन च संवर्गविद्योक्तेरध्ययनादित्यर्थमभिप्रेत्यावतार्य  
व्याचष्टे ॥ न चेत्यादिना ॥ पौत्रायणं प्रति शूद्रेति सम्बोधनोक्तिरित्यभिप्रेत्यावतार्य व्याचष्टे ॥  
तस्य शूद्रत्वमेवेत्यादिना । पौत्रायणं प्रति रैकेण विद्योक्तेरित्यर्थान्तरं वक्तुमाह ॥ न चाधिका-  
रेति । गवाद्याशयेति । अत एव तवैव सह गोभिरस्त्वित्यधिकांशः पठितो ज्ञेयः । अत इति ।  
मनुष्यत्वादि विशिष्टबुद्ध्यादि मत्वाच्चेत्युक्तयुक्त्या मुनेरन्यायप्रवृत्तिविरहिणोऽपि शूद्रं पौत्रायणं  
प्रति वैदिकसंसर्गविद्योपदेशलिङ्गदर्शनेन चेत्यर्थः । उक्त इति भाष्यस्योक्तत्वादिति स्वकृतं  
व्याख्यानमुपपादयति ॥ सप्तमीति ॥ अस्त्वित्येकवचनान्वयसिद्धयेहारोरथश्चेति पृथगन्वयः  
कृतः । तर्हि हार इति स्यान्नतु हारेत्वेति गुण इत्यत आह ॥ हारेत्वेतीति ॥ यथा सः  
इतराजेत्यत्र विसर्गलोपेन सेदिति गुणः तथा हारेत्वेत्यत्रापि गुण इत्यर्थः । यद्वा हारेत्वेत्येकं पदं  
व्यत्ययेन द्विवचनस्येकवचनमिति भावेनाह । हारेत्वानाविति वेति । तर्ह्यस्त्वित्येकवचनानन्वय  
इत्यत आह । तथात्व इति । द्विवचनत्वपक्षे बुद्ध्याविवेकेनहारोरथश्चास्त्विति पृथगन्वय इत्यर्थः ।  
यदुक्तमिति । युक्तेः प्रथममुपन्यस्तत्वेऽपि तदुपोद्बलकलिङ्गादर्शनस्य निरासरूपेण बहुवक्तव्य-  
त्वाद्वक्षमाणरीत्या मुक्तेरेतच्छेषत्वाच्चेति ज्ञेयम् ॥ सूत्रांशमिति ॥ अत एव च नित्यत्वमित्यत  
एवेत्यनुवर्तते । अर्थात् शूद्रेति सम्बोधित इत्यन्वेति ॥ अस्येत्ययमिति ॥ विपरिणम्यते तदिति  
प्रकृतशुक्परः तथाचायं पौत्रायणः शुचाद्रवणात् प्रवृत्तिनिमित्तादेव शूद्रेति सम्बोधितो न तु  
रूढ्या वर्णावरत्वाभिप्रायेणेति भावेन तदाद्रवणादिति सूत्रांशं व्याचष्टे इत्यर्थः । शुगस्य  
तदनादरश्रवणादिति सूत्रांशमिति भाष्ये श्रुतीत्यध्याहारेण श्रुत्यादि सूत्रांशव्याख्यानं बोध्यम् ।  
होहोअयि भल्लाक्ष भक्ताक्ष जानश्रुतेः पौत्रायणस्य समंदिवाज्योतिराततम् । तन्माप्रसाक्षीः तत्त्वा  
मा प्रधासीरित्येकेन हंसेनोक्ते अन्योहंसः प्रतिवक्ति कं वर इति तदर्थमाह ॥ अरे हंसेति ॥ सूत्रे  
तदनादरेत्यत्र मध्यमपदलोपीसमासः । तस्यानादरेति षष्ठ्याः क्रियाकर्तृभावसम्बन्धं वा  
सूचितमाह ॥ हंसकृतेति । श्रुत्युक्तेति व्याख्येयतया बुद्धिस्थश्रुतिगतहंसपरांमर्श इत्यर्थः ।  
कारणस्य चेति कारणैकदेशस्य वा समग्रस्यापि प्रतिबन्धाद्वेति भावः । इत्युक्ततद्व्यग्रतयेति ॥



(वाक्यार्थमुक्तावली)

इति सूचितराजचित्तक्षोभेनेत्यर्थः । हि शब्दार्थं वदन् समग्रसूत्रार्थमाह ॥ अत इत्यादिना । हितो यस्य शुक् सूच्यते । ज्ञाप्यते शोकस्य प्रामाणिकत्वात् हंसकृत अनादरश्रवणात् कारणादस्य पौत्रायणस्य शुगासीत्तया चाद्रवणादेव प्रवृत्तिनिमित्तादयं शूद्रेति सम्बोधितो न तु रूढ्येति सूत्रार्थ इति भावः । मुनेरिति व्यग्रवचनस्य तेनाश्रुतत्वादिति भावः । स्मृतौ शोकादित्यस्य शोकेनाद्रवणादित्यर्थः ।

ननु सूत्रे तद्रवणादित्येव पूर्तौ तदाद्रवणादित्येव आङ्प्रयोगः किमर्थः इत्यत आह ॥ दीर्घस्वरार्थत्वेनेति ॥ शुगुपपदाद्भृगताविति धातोः 'उ' प्रत्यये 'ग'कारस्य 'द'कारे श्रुतौ शूद्रेति व्यक्तव्ये धीर्घो यः स्वरः 'ऊ'काररूपो वर्णः तस्य योऽर्थः । आधिक्ये अधिकमिति शोकाधिक्योरूपो अर्थः । तदर्थत्वेन तद्व्यक्त्यर्थत्वेनाद्रवणादित्युक्तमित्यर्थः । शीघ्रगमनस्य शोकाधिक्यनिमित्तकत्वादिति भावः ।

ननु श्रुतौ शूद्र इति शुगुपपदाद्भृगताविति धातोः निष्पन्नत्वेन शुक्द्र इति भाव्ये इत्यत आह ॥ शुक्द्र एवेति ॥ यथा रुक्द्रावणकर्तृत्वेन रुक्द्र इति भाव्येऽपि 'ग'कारस्य 'द'कारेण रुद्र इति निष्पन्नमेवं प्रकृतेपीत्यर्थः ।

## तत्त्वसुबोधिनी

ॐ शुगस्यतदनादरश्रवणात्तदाद्रवणात्सूच्यतेहि ॐ ॥ वेदोक्तेति । शूद्राणामपि तन्त्रोक्तब्रह्मविद्यायामधिकारात् वेदोक्तेत्युक्तम् । अत्र पूर्वाधिकरणसिद्धान्तरीत्या पूर्वपक्षोत्थानात् अनन्तरसङ्गतिः । न चोक्ते विरोधाभावादिति । शूद्रस्याधिकारेपि उक्तेमनुष्याधिकारे न विरोधः । शूद्रस्यापि मनुष्यत्वात् । तथा चोक्ताक्षेपाभावेन विचारस्य निष्फलत्वात् असङ्गतिरिति न वाच्यम् । शूद्रस्थाधिकारवदनधिकारेपि श्रुत्यादेः सत्त्वेनाधिकारोपपादकपूर्वपक्षन्यायेनाधिकारस्यापि प्राप्तेः । तथाच सामान्येन मनुष्याधिकारोक्तिः प्रमाणविरुद्धा अनधिकारे तु सामान्योक्तेः शूद्रेतरविषयत्वात् न विरोध इत्यर्थः । यद्यप्यत्र आद्यसूत्रस्थाथशब्दसूचितस्य त्रैवर्णिकाधिकारस्येहाक्षेपादपि फलं सुखं च । तथापि सन्निहितत्वात् मनुष्याधिकार एवाक्षिप्त इति द्रष्टव्यम् । यद्वा न चोक्ते विरोधाभावादसङ्गतिरिति । शूद्राणां वेदविद्याधिकारेपि श्रुत्यादिविरोधेऽपि मनुष्याधिकारत्वादित्यनेनोक्ते मनुष्याधिकारे श्रुत्यादिविरोधो नास्ति । त्रिवर्णं मुख्यानां वेदविद्याधिकारस्य श्रुतत्वात् । तथा च यत्र श्रुत्यादिविरोधः शूद्रादि वेदविद्याधिकारे न



(तत्त्वसुबोधिनी)

स पूर्वाधिकरणे उक्तः यस्तत्रोक्तो मनुष्याणामधिकारो न तत्र श्रुत्यादिविरोध इति न पूर्वाधिकरणेन अस्यसङ्गतिरिति न वाच्यमित्यर्थः । स्वन्यायेन श्रुत्यादिविरोधप्राप्तेरिति । वेदविद्यासु मनुष्याणामधिकृतत्वात् तेषां चाङ्गुष्ठसद्भावाच्चयुक्तं तान्प्रति विष्णोरङ्गुष्ठमात्र-त्वाभिधानमित्याद्युक्तन्यायेन शूद्राणां मनुष्यत्वात् अङ्गुष्ठमात्रत्वाच्च प्राप्ते वेदविद्याधिकारे श्रुत्यादि विरोधप्राप्तेरित्यर्थः । ननु न्यायप्राप्ते श्रुत्यादि विरोधेऽपि उक्ते विरोधाभावशङ्कान् परिहृतेत्यत आह । स एव हीति । उक्तं मनुष्यत्वादेरधिकारोपयोगित्वं श्रुत्यादिबाधितं श्रुत्यादिविरुद्धाधिकारे शूद्रादौ विद्यमानत्वादिति भावः । पूर्वमविशेषादित्येतन्मनुष्यत्वे विशेषाभावादिति व्याख्याय शङ्कान्तर परिहारकत्वेन प्रकारान्तरेण व्याचष्टे । विशिष्टेति । शुद्धस्यापि विशिष्टबुद्ध्यादिमत्वेन विशेषाभावादिति भावः । पौत्रायणं प्रतीति अहहारेत्वेति वचनस्य पौत्रायणवक्तृत्वाभावेन पौत्रायणस्योक्तेरिति षष्ठीतत्पुरुषासम्भवादिति भावः । अनधिकारिणं प्रतीति । अनेन पौत्रायणोक्तेरित्यस्य पौत्रायणं प्रति रैकस्य उपदेशादित्यपि व्याख्यानं सूचितं भवति । ननु गवाद्याशया मुनिना उपदेशः कृतः किं नस्यादित्यत आह । न हीति । युक्त्या लिङ्गदर्शनेन चेति । युक्तिः मनुष्यत्वादिरूपा लिङ्गन्तु पौत्रायणस्य शूद्रेति सम्बोधितस्य वैदिकसंसर्गविद्याविचाररूपम् । मनुष्याधिकारत्वादित्युक्त इति भाष्यस्य मनुष्याधिकारस्य उक्तत्वादिति स्वकृतं व्याख्यानमुपपादयति । उक्त इति । सप्तमी पञ्चम्यर्थ इति । सेदुराजेत्यादिवदिति । यथासदित्यत्र छांदसेन विसर्गलोपेन सेदितिगुणः तथाहार इत्वेत्यत्रापि हारेत्वेति गुण इत्यर्थः । यद्वाहारेत्वेत्येकं पदम् । व्यत्ययेन द्विवचनस्यैकवचन-मित्याह । हारेत्वानाविति । त्वाशुचाद्रवणदेवेति । अनेन सूत्रे तदनादरेत्यत्र मध्यमपदलोपी समास इत्युक्तं भवति । ननु तदनादरेत्यत्र तच्छब्देन कस्य परामर्शः इत्यत आह । तदिति श्रुत्युक्तेति । श्रुत्युक्तहंसेत्यर्थः । नन्वयं शोकेनागत इति मुनिनां कथं ज्ञायते इत्यत आह । शोकेनेति । स्मृतौ शोकादित्यस्य शोकेनाद्रवणादित्यर्थः । ननुसूत्रे आद्रवणादिति किमर्थमुक्तं द्रवणादित्येव किं नोक्तम् इत्यत आह ॥ दीर्घस्वरार्थत्वेनाद्रवणादित्युक्तमिति । “संहितायां च यत्र दैर्घ्यं पदेयत्र नविद्यते । उक्तार्थस्य महाधिक्यं श्रुतेस्तत्रविवक्षितमि”त्यादिवचनैः श्रुतौ शूद्र इति दीर्घस्वरः शोकाधिक्यज्ञापनार्थमिति सूचयितुं सूत्रे आद्रवणादित्युक्तमित्यर्थः । शीघ्रागमनस्य शोकाधिक्यनिमित्तकत्वादिति भावः । ननु शुद्र इति भवेत् शूद्र इति कथमित्यत आह शुद्र एवेति । रुजं द्रावयत इत्यादि स्मृतेरुक् द्रावणकर्तृत्वेन रुद्र इति भवितव्ये रुद्र इति यथा तथैवेत्यर्थः ।

## वाक्यार्थमञ्जरी

इत्युक्तहृद्यपेक्षयेत्यत्र ॥ श्रुत्यादीति ॥ श्रवणे त्रपुजतुभ्यामित्यादि वक्ष्यमाण श्रुत्यादीत्यर्थः ॥ न चोक्तेति शूद्रस्यानधिकारेपि उक्तेऽधिकारे विरोधो नास्ति शूद्रस्यापि मनुष्यत्वात्तथा-  
 चोक्तानाक्षेपादफलोऽयं विचार इति न वाच्यमित्यर्थः ॥ स्वन्यायेनेति ॥ मनुष्यत्वविशिष्ट-  
 बुध्यादिमत्वरूपपूर्वोक्तसूत्रकारीयन्यायेन शूद्रस्याप्यधिकारप्राप्तौ वक्ष्यमाणश्रुतिस्मृतियुक्ति-  
 विरोध प्राप्तेरित्यर्थः । शूद्रस्यानधिकारोक्तौ प्राक्तनसामान्योक्तिः शूद्रेतरमनुष्यपरा स्यादिति  
 भावः । अदर्शनं शूद्राणां वेदविचारस्य ॥ पौत्रायणस्येति ॥ पुत्रायणस्य गोत्रापत्यं  
 पौत्रायणस्तस्य जानश्रुतिनामकराज्ञ इत्यर्थः ॥ संवर्गविद्येति ॥ संवृक्तेसंहरत्यग्रादिदेवानिति  
 संवर्गोवायुस्तद्विद्यामित्यर्थः ॥ दर्शनादिति ॥ वायुर्वाव संवर्गोयदा वाग्रिरुद्धापयतिवायुमेवाप्ये-  
 तीत्यादिनेति शेषः । अत्रेदं बोध्यम् अत्युच्चप्रासादस्थे बहुदीपप्रभावतिभवने निशायां पौत्रायणे  
 शयानेसति तदानीमेव देवहंसा अन्तरिक्षमार्गेण तद्भवनोर्ध्वप्रदेशमाजग्मुः तत्रैको हंसः पुरोगतः  
 तं प्रति पश्चात्तनहंस उवाच परमधार्मिकस्य पौत्रायणस्य प्रदीपज्योतिरतिक्रम्यगमनेन सत्त्वांद-  
 हेदिति ततस्तं प्रत्यग्रगामी हंस उवाच किमुच्यते तस्य राज्ञोमाहात्म्यमेतदपेक्षयोत्तमरैकमुनेः  
 सद्भावात् अत एव वक्तुं अयोग्य इति ततस्तद्वसंकृतानादरश्रवणेन परितप्तमनाः पौत्रायणः  
 प्रातस्तल्पादुत्थित एव सारथिमुखेन रैकस्थानं निश्चित्य तत्त्वबुभुत्सुर्गवादिगुरुदक्षिणां गृहीत्वा  
 शकटाधोभागनिवासिरैकसमीपमुपेत्य तं सम्बोध्य दक्षिणां निवेद्य मह्यं विद्यां देहीत्युवाच ततो  
 रैको मम विरक्तस्य न गवादिनाकृत्यं मम शुश्रूषणाय ब्रह्मचार्येवापेक्षितः स चानेन तानीति  
 कोपेनेदं गवादिकं तवैवास्त्वित्युवाच ततो राजा तदपेक्षितं परिचारकं कल्पयित्वा  
 रैकाद्वायुविद्यामवापेति अनधिकाराज्ञानपरिहाराय मुनेरित्युक्तम् । गोधनाद्याशयोपदेशोस्त्वित्यत  
 आह ॥ न हीति ॥ युक्त्यालिङ्गदर्शनेन चेति ॥ युक्तिर्मनुष्यत्वादि रूपा लिङ्गं पौत्रायणस्य  
 शूद्रेति सम्बोधितस्य वैदिक संवर्गविद्याविचाररूपं मनुष्याधिकारित्वादित्युक्त इति भाष्यस्य  
 मनुष्याणामधिकारस्योक्तत्वादिति । स्वकृत व्याख्यानमुपपादयति ॥ उक्तेति ॥ सप्तमीपञ्चम्यर्थ  
 इति ॥ मनुष्यत्वेपीत्यादि व्याख्यानं चोपपादयति ॥ अधिकारोपयोगितयेति ॥ श्रुतिं व्याचष्टे ॥  
 अहेतीति ॥ अयमर्थः तं पौत्रायणं प्रति परोलोकविलक्षणः परमविरक्त इति यावत् । मुनिः  
 प्रत्युवाच किमिति अहं शूद्र शोकेनाद्रवणवन्पौत्रायण हारः मुक्ताहारः इत्वा रथश्चगोभिः  
 सहतवैवास्त्विति ॥ हेत्याश्चर्य इति ॥ ननु हार इत्येत्यत्र विसर्गलोपे आद्रुण इति गुणे च  
 हारेत्वेति भवति न चैतद्युक्तम् । वाशरि शर्पेवा विसर्गलोप इति शरिः परतः सत्येव

(वाक्यार्थमञ्जरी)

विसर्गलोपाभिधानेन प्रकृतेः शर्पत्वाभावादित्यत आह ॥ हारेत्विति ॥ सेदुराजेत्यादिवदिति ॥ यथास इत्यत्र शर्पत्वाभावेऽपि छान्दसेन विसर्गलोपेन सेदिति गुणस्तथा हार इत्येत्यत्र हारेत्वेति गुण इत्यर्थः । हारत्वेत्येकं पदमित्याशयेनाह ॥ हारेत्वानाविति ॥ व्यत्ययेन द्विवचनस्यैकवचनमिति भावः । तर्ह्यस्त्वित्येकवचनस्य कथमन्वय इत्यत आह ॥ तथात्व इति ॥ द्वितीय व्याख्याने बुद्ध्या विविक्तयोर्द्वयोः प्रत्येकमस्त्वित्यनेनान्वय इत्यर्थः ॥ ॐ शुगस्य तदनादरश्रवणात्तदाद्रवणात्सूच्यतेहि ॐ ॥ अत्रत्यतच्छब्दौ क्रमात् श्रुतिसूत्रस्थ हंसशुकपरा-मर्शकौ श्रुतौ पौत्रायणस्तथा शुचा द्रवणान्निमित्तादेव मुनिना शूद्रेत्युक्तो न तु रूढ्या अतो न शूद्रस्याधिकार इदं लिङ्गमित्यर्थः । शोके किं निमित्तमित्यत उक्तं शुगस्य तदनादरश्रवणादिति । कम्बर एनमित्यादिना हंसकृतानादरश्रवणात्कारणादस्य पौत्रायणस्य शुगित्यर्थः । कथं ज्ञायते शुगस्य ज्ञातेत्यत उक्तम् ॥ सूच्यते हीति ॥ ह्यस्मात्सह संजिहान एव क्षत्तारमुवाचेति व्यग्रत्वोक्त्या सूच्यतेऽतः शुगस्य ज्ञायत इत्यर्थः ॥ शूद्रशब्द प्रवृत्तीति ॥ पौत्रायण इति शेषः । अनेन संबोधनेन ॥ अरेहंसेति ॥ अयमर्थः ततस्तं पश्चात्तनं प्रति अग्रगामी हंस उवाच किमिति अरेहंस सन्तं निर्दुष्टं सयुग्वानं सशकटं शकटाधोभागे विद्यमानमिति यावत् । रैकं प्रतीव कमेनमुद्दिश्यैतद्वचनमात्थ वदसीति । अननुरूपमस्मिन्नुक्तं एवं वक्तुं रैक एव योग्य इति हंसस्य भावः । श्रुत्युक्तेति ॥ श्रुत्युक्तहंसेत्यर्थः । तेन नाप्रसक्तपरामर्शदोष इति भावः ॥ ज्ञायते भवतां परबुद्धेः परकायशोकानुभवस्य अनादरश्रवणरूपकारणेन नानुमीयत इत्यत आह ॥ कारणस्यत्वेति ॥ अविनाभावो व्याप्तिः । शयनीयात्तल्पात् क्षत्तारं सारथिम् ॥ व्यग्रतयेति ॥ यथोक्तं ततः सारथिमाहूय भूपालो विस्मयाश्रयः । संदिदेश महात्मास रैक आनीयतामिति । तदुक्तं छान्दोग्यभाष्ये । शोकात् शोकेनाद्रवणात् अतः शोकमात्रस्य शूद्रशब्दप्रवृत्ति-निमित्तत्वाभावात्कथमेतदिति न शङ्क्यम् । यद्वा शोकेनातति गच्छतीति शोकात् अतसातत्य-गमन इति धातोः । हेतुगर्भमेतत् अस्मान्मुनेः धारकत्वाद्धर्मो भगवान् ॥ दीर्घस्वरार्थत्वेनेति ॥ संहितायां यत्र दैर्घ्यं पदेयत्र न विद्यते । उक्तार्थस्य महाधिक्यं श्रुतेस्तत्र विवक्षितम् इत्यादिवचनात् श्रुतौ शूद्र इत्यत्र यो दीर्घस्वरः ऊकाररूपो वर्णः स शोकाधिक्यज्ञापनार्थ इति सूचयितुं सूत्रे आद्रवणादित्युक्तम् । शीघ्रगमनस्य शोकाधिक्यनिमित्तकत्वादित्यर्थः । ननु शुगुपपदात् द्रुद्रावण इति धातोर्दप्रत्यये शुगद्र इति भवेत्कथं शूद्र इति तत्राह ॥ शुगद्र एवेति ॥ रुजं द्रावयते यस्माद्द्रुद्रस्तस्माज्जनार्दन इत्यादि स्मृत्या रुज्द्रावणकर्तृत्वेन रुगद्र इति भवितव्ये गकारलोपे रुद्र इति यथा तथैवेत्यर्थः ।

## सूत्रभाष्यम्

॥ ॐ क्षत्रियत्वावगतेश्चोत्तरत्र चैत्ररथेन लिङ्गात् ॐ ॥ ३५ ॥

अयमश्वतरीरथ इति चित्ररथसम्बन्धित्वेन लिङ्गेन पौत्रायणस्य क्षत्रियत्वावगतेश्च ।

‘रथस्त्वश्वतरीयुक्तश्चित्र इत्यभिधीयत’ । इति ब्रह्माण्डे (ब्राह्मे) ।

यत्र वेदो रथस्तत्र न वेदो यत्र नो रथ’ इति(च) ब्रह्मवैवर्ते ॥ ३५ ॥

## सत्तर्कदीपावली

ननु पद्मे पङ्कजशब्दनिरुक्तिवच्चतुर्थवर्ण एवायं किं न स्यादित्याशङ्क्य परिहारायोत्तर-  
सूत्रमवतार्य व्याचष्टे । क्षत्रियत्वेत्यादिना । ध्रुवश्चित्ररथश्चरालीत्यादौ क्षत्रियस्य चित्ररथः प्रतीयते ।  
न हि तथा विप्रवैश्ययोः कचित् । शूद्रस्य तु वेदाभावाद्रथ एव नास्ति कुतश्चित्ररथ इति भावः ।

## तत्त्वप्रदीपिका

क्षत्रियत्वगतेश्चोत्तरत्र चैत्ररथेन लिङ्गात् ॥ इतश्च न पौत्रायणश्शूद्रः । “अयमश्वतरीरथः”  
इत्युक्त्वा स्वकीयस्य चित्ररथस्य रैके निवेदनेन चित्ररथसम्बन्धित्वावगमात् । तेन लिङ्गेन  
क्षत्रियत्वावगमात् । अतो न शूद्रस्याधिकारः । गर्दभादश्वायां जाताः ‘अश्वतर्यः’ ।

## तत्त्वप्रकाशिका

ननु शूद्रशब्दोऽयं कुतो यौगिकोऽङ्गीक्रियते रूढार्थ एव किं न स्यात् । योगरूढ्यो रूढेरेव  
प्राबल्यात् । तथा च पौत्रायणनिदर्शनेन शूद्रस्य वेदविद्याधिकारसिद्धिरित्याशङ्कां परिहरत्सूत्रमुप-  
न्यस्य व्याचष्टे ॥ क्षत्रियत्वेति ॥ अयमश्वतरीरथ इति पौत्रायणस्याऽऽद्रवणाच्छूद्रशब्देन  
सम्बोधनाद्वोत्तरत्र चित्ररथसम्बन्धित्वलिङ्गं श्रूयते । तेन च लिङ्गेन तस्य क्षत्रियत्वमवगम्यते ।  
अतो रूढेरेव प्राबल्येऽपि बाधकाद्योगाङ्गीकारो युक्त इति भावः । श्रुतावश्वतरीरथश्रवणात्कथं  
चित्ररथत्वमसूत्रयदित्यत आह ॥ रथ इति ॥ न च वाच्यं पौत्रायणेन दीयमानरथोऽत्रोच्यते न तु  
तस्य तदीयत्वमिति । बाधकाभावे तदीयत्वस्यैव प्राप्तत्वात् । ननु चित्ररथ(थि)त्वेऽपि पौत्रा-  
यणस्य वर्णावरत्वं किं न स्यादित्यत आह ॥ यत्रेति ॥ न च वर्णावरत्वे पौत्रायणस्य रथित्वं  
सम्भवति । रथस्य वेदाविनाभावाच्छूद्रे च वेदाभावादिति भावः । नन्वेवं वैदिकमात्रे विद्यमानं

(तत्त्वप्रकाशिका)

रथित्वं कथं क्षत्रियत्वे लिङ्गम् । क्षत्रियस्य स्वाभाविकत्वात् । अन्येषां कादाचित्कत्वात् । स्वाभाविकस्यनैमित्तिकादाधिक्यात् । अपलायनं च शूद्रस्य विप्ररक्षार्थमित्येतदपि पदातितयेति गमयितव्यम् ॥ ३५ ॥

### गुर्वर्थदीपिका

“तदादाय प्रतिचक्रमे” इति पौत्रायणस्य रैके प्रत्याद्रवणादनन्तरमपि “रैकेमानि षट्शतानि गवामयं निष्कोऽयमश्वतरीरथ” इति वाक्येऽश्वतरीरथ इति श्रूयते । “अह हारेत्वा शूद्र” इति सम्बोधनादनन्तरमपि “रैकेदं सहस्रं गवामयं निष्कोऽयमश्वतरीरथ इयं जाया” इति वाक्ये पुनरप्यश्वतरीरथः श्रूयते । अतष्टीकाकृता पौत्रायणस्याद्रवणात् शूद्रशब्देन सम्बोधनाद्वा उत्तरत्रेत्युक्तम् । बाधकाभावादित्युपलक्षणम् । मनःक्लेशवशादतित्वरया रैकसमीपं गच्छतः पौत्रायणस्याभिनवरथकरणासम्भवात् प्रागेव स्वरोहाय कृतस्वगृहस्थितरथमेवाऽऽनीतवानिति युक्तेः । “अह हारेत्वा शूद्र तवैव सह गोभिरस्तु” इति श्रुतौ इत्वा तवैवास्त्विति रैकेण तस्यैवाश्वतरीरथस्य तवैवेत्यवधारणपूर्वकमस्त्विति लोटा वाऽऽशीर्वादरूपतया पौत्रायणस्य दत्तत्वेन च तस्य तद्रथयोग्यतायाः स्पष्टमवगमाच्च । रथायोग्यत्वेऽयं रथस्तव माऽस्त्वेवेत्यवक्ष्यत् । न हि कोऽपि प्रेक्षावान् भिक्षोरयोग्यप्रमदां तवैवेयमस्त्विति दद्यादित्यप्यनुसन्धेयम् ।

### भावबोधः

अयमश्वतरीरथ इतीति । इति चित्ररथसम्बन्धित्वं श्रूयत इति वक्ष्यमाणेनान्वयो द्रष्टव्यः । पौत्रायणस्य आद्रवणानन्तरं रैकेमानि षट् शतानि गवामयं निष्कोऽयमश्वतरीरथ इति वाक्यस्याहहारे त्वा शूद्रेति रैकेन पौत्रायणं प्रति शूद्रशब्देन सम्बोधनादनन्तरं रैकेदं सहस्रं गवामयं निष्कोऽयमश्वतरीरथ इयं जायायं ग्रामो यस्मिन्नास्स इति वाक्यस्य विद्यमानत्वादेवमुक्तमिति ज्ञातव्यम् । चित्ररथसम्बन्धित्वं लिङ्गमित्यनेन सूत्रे चैत्ररथेनेति पदं भावप्रधानं सद्रथस्यान्यदीत्यत्वशङ्कानिरासाय पौत्रायणस्य चित्ररथसम्बन्धित्वप्रतिपादकत्वमिति चित्ररथसम्बन्धित्वेनेति भाष्येणोक्तमिति सूचितं भवति । तेन च लिङ्गेनेति । एतेन सूत्रे तृतीयापञ्चम्योर्हेतुरूपैकार्थव्यत्ययेन तृतीयायाः पञ्चम्यादेशाद्वा चैत्ररथेन लिङ्गादिति सामानाधिकरण्यमित्यभिप्रेत्य चित्ररथसम्बन्धित्वेन लिङ्गेनेति भाष्येऽभिहितमिति सूचितं भवति । तदीयत्वस्यैव प्राप्तत्वादिति । रैकाय दानान्यथानुपपत्त्या षट् शतानि गवामित्यादौ

(भावबोधः)

पौत्रायणस्वामिकगवादिना सहपाठान्यथानुपपत्त्या च रथस्य पौत्रायणीयत्वस्य प्राप्तत्वादित्यर्थः । रथस्य वेदाविनाभावादिति । अनेन यत्र धूमस्तत्रैव वह्निरिति यद्यत्र वेदस्तत्रैव रथो यश न वेदः तत्र नो रथ इति 'यत्र वेद' इति स्मृतेर्योजना सूचिता भवति । क्षत्रियस्यास्य स्वाभाविकत्वादिति । तथा च प्राक् क्षत्रियत्वे रथित्वमेव लिङ्गत्वेन विवक्षितस्यैव लिङ्गत्वसम्भवात् । चित्रपदन्तु स्वरूपकथनपरम् । अत एवास्याऽप्रयोजकत्वशङ्कापरिहाराय वेदव्याप्यरथित्वरूपविपक्षबाधकतर्कसूचनाय रथमात्रस्य वेदव्याप्यत्वप्रतिपादकस्मृत्युदाहरणमिति भावः ।

नन्व'पलायनञ्च शूद्रस्ये'त्यनेन प्राप्तयोद्धृत्वान्यथानुपपत्त्या शूद्रस्यापि रथित्वप्रतीतेर्व्यभिचार इत्यत आह अपलायनञ्चेति । योद्धृत्वस्यान्यथानुपपत्तेर्न रथित्वाक्षेपकत्वमिति भावः ।

### भावदीपः

ॐ क्षत्रियत्वावगतेः ॐ ॥ ३५ ॥ भाष्ये अयमश्वतरीरथ इत्यनन्तरम् उत्तरत्रेति सौत्रं पदं श्रुतेनेति शेषश्च योज्यत इति भावेन कस्मादुत्तरत्र इत्यतः तन्निरूपकं द्वेधाऽऽह ॥ पौत्रायणस्येति ॥ अनेन पूर्वसूत्रादस्येति बुद्धिविभागेनाऽऽद्रवणादिति च पदद्वयमत्र सूत्रे उत्तरत्र इत्यतः पूर्वमनुवर्त्यमिति दर्शितम् । पौत्रायणस्य रैकं प्रत्यागमनोक्त्यनन्तरमित्यर्थः ॥ शूद्रेति ॥ अह हारेत्वा शूद्रेत्युक्त्यनन्तरमित्यर्थः ॥ लिङ्गेनेति ॥ सूत्रे तृतीयापञ्चम्योरेकार्थत्वाल्लिङ्गादित्युक्तमिति भावः । चैत्ररथेनेति सौत्रपदं भावप्रत्ययान्तं कृत्वा चित्ररत्रस्यायं चैत्ररथ इति सम्बन्धार्थाण् प्रत्ययान्तस्य चित्ररत्रसम्बन्धित्वेनेति भाष्ये व्याख्यातम् । तस्यासिद्धिमाशङ्क्य निराह ॥ न च वाच्यमित्यादिना ॥ भाष्ये यत्रेति स्मृतौ यत्र वेदो रथस्तत्र इत्युक्त्या वेदस्य रथव्याप्तत्वमुक्तम् । न वेदो यत्र नो रथस्तत्रेति व्यतिरेकोक्त्या वेदरथयोः समव्याप्तत्वोक्तेः प्रकृतोपयोग्यर्थमाह ॥ रथस्येति ॥ यद्वा रथस्तत्र तत्रैवेत्यर्थः । एवकारार्थस्यैव व्यक्तीकरणं न वेदो यत्रेति । अन्वयव्यतिरेकाभ्यां रथस्य वेदव्याप्तत्वमेव लब्धमिति भावेनोक्तम् ॥ रथस्येति ॥ सूत्रभाष्ययोश्चित्ररथेनेत्येव पूर्णं चित्ररत्रसम्बन्धित्वेनेत्युक्ततात्पर्यं व्यनक्ति ॥ नन्वेवमित्यादिना ॥ नन्वपलायनं चेत्यष्टादशगीतातात्पर्योक्तवाक्येऽपलायनोक्त्या रथो गम्यते शूद्रेऽपीत्यत आह ॥ अपलायनं चेति ॥ ३५ ॥

### वाक्यार्थमुक्तावली

ॐ क्षत्रियत्वावगतेश्चोत्तरत्र चैत्ररथेन लिङ्गात् ॐ ॥ भाष्ये अयमश्वतरीरथः इतीत्यनन्तर-  
मुत्तरत्रेति श्रौतपदश्रुतेनेति शेषतश्च योज्य इति भावेनोत्तरत्रेत्यस्यावधिसापेक्षत्वात्तद्वेधा आह ॥  
पौत्रायणेति । आद्रवणादिति । आद्रवणोक्त्यनन्तरमित्यर्थः । सम्बोधनादिति सम्बन्धनो-  
क्त्यनन्तरमित्यर्थः । चित्ररथ सम्बन्धित्वमिति । तेन सूत्रे चित्ररथस्यायं स्वामी चैत्ररथ इति  
स्वामिता सम्बन्धार्थं अण् प्रत्ययान्तस्य चैत्ररथशब्दभावप्रधानत्व विवक्षितत्वात् चित्ररथ-  
संबन्धित्वेनेति भाष्यं व्याख्यातमिति भावः । तेन च लिङ्गेनेति । श्रुतेन च लिङ्गेनेत्यर्थः । तेन च  
शब्दः न इत्यस्य समुच्चायक इत्युक्तं भवति । सूत्रे तृतीया पञ्चम्योरेकार्थत्वात् । चैत्ररथेन  
लिङ्गादिति विभक्तिद्वयसामानाधिकरण्यमिति भावेन भाष्ये लिङ्गेनेति व्याख्यातमिति बोध्यम् ।

### तत्त्वसुबोधिनी

अयमश्वतरीरथ इति । उत्तरत्र चित्ररथसम्बन्धित्वरूपसामान्यन्यायत्ववचनेत्यर्थः । बाधकै-  
वेति । बाधकाभावादिति । शाव्यादाविवशूद्रे वेदविद्याधिकारप्रतिपादकविशेष प्रमाणस्योक्त्या-  
यापवादकस्याभावादिति भावः ।

### वाक्यार्थमञ्जरी

ॐ क्षत्रियत्वावगतेश्चोत्तरत्र चैत्ररथेन लिङ्गात् ॐ ॥ उत्तस्त्र अयमश्वतरीरथ इत्यत्र । चैत्र-  
रथेन चित्ररथसंबन्धित्वेन लिङ्गेन पौत्रायणस्य क्षत्रियत्वावगमाच्च शूद्रशब्दो न रूढ इत्यर्थः ॥  
अयमश्वतरीरथ इति ॥ वडवायां रासभादुत्पन्नाश्वतरी ताभ्यां युक्तोरथः अश्वतरीरथः तव  
दक्षिणात्वेन वर्तत इत्यर्थः इति चित्ररथसम्बन्धित्वेनेत्यन्वयः । उत्तरत्रेत्यत्रास्य सावधि-  
कत्वाद्द्वेधावधिदर्शयति ॥ पौत्रायणस्येति ॥ रैकं प्रति पौत्रायणस्याद्रवणानन्तरं रैकेमानिषट्-  
शतानि गवामयं निष्कोऽयमश्वतरीरथ इति वाक्यस्याह हारेत्वाशूद्रेति रैकेण पौत्रायणं प्रति शूद्र  
इति सम्बोधनानन्तरं रैकेदं सहस्रं गवामयं निष्कोऽयमश्वतरीरथ इति वाक्यस्य विद्यमानत्वादे-  
वमुक्तमिति ज्ञातव्यम् । दीयमानः गुरुदक्षिणात्वेन ॥ तदीयत्वस्यैव प्राप्तेरिति ॥ रैकाय  
दानान्यथानुपपत्त्या षट्शतानिगवामित्यादौ पौत्रायणस्वामिकगवादिना सह पाठान्यथानुपपत्त्या  
च चित्ररथस्य पौत्रायणीयत्वस्य प्राप्तत्वादित्यर्थः ॥ रथित्वमिति ॥ अनेन प्राग्रथित्वमेव

(वाक्यार्थमञ्जरी)

क्षत्रियत्वे लिङ्गत्वेन विवक्षितं चित्रत्वं तु स्वरूपकथनार्थम् । अत एव रथमात्रस्य वेदाविनाभाव उक्त इति सूचयति । परिहरति ॥ क्षत्रियस्येति ॥ नन्वपलायनं चेति गीतातात्पर्ये युद्धे प्राप्ते सति पलायनमकृत्वा प्रयुध्य विप्रादिपालनं कर्तव्यमिति शूद्रस्य प्राप्तयोद्धृत्वं श्रूयते न च युद्धोरथेन विनायुक्तः अतस्तदन्यथानुपपत्त्या शूद्रस्यापि रथोस्तीति ज्ञायते अतस्तत्र व्यभिचार इत्यत आह ॥ अपलायनं चेति ॥ पदातितया पादचारित्वेन । गमयितव्यं सङ्गमयितव्यं योद्धृत्वस्यान्यथोपपत्तेर्न रथित्वाक्षेपकत्वमिति भावः ॥

### सूत्रभाष्यम्

॥ ॐ संस्कारपरामर्शात्तदभावाभिलाषाच्च ॐ ॥ ३६ ॥

‘अष्टवर्षं ब्राह्मणमुपनयीत, तमध्यापयीते’त्यध्ययनार्थं संस्कारपरामर्शात् । ‘नाग्निर्न यज्ञो न क्रिया न संस्कारो न व्रतानि शूद्रस्ये’ति पैङ्गिश्रुतौ संस्काराभावाभिलाषाच्च । उत्तमस्त्रीणां तु न शूद्रवत् । ‘सपत्नी मे पराधमे’ (मन्त्रप्रश्न. १-१६) त्यादिष्वधिकारदर्शनात् । संस्काराभावेनाभावस्तु सामान्येन । अस्ति च तासां संस्कारः ।

‘स्त्रीणां प्रदानकर्मैव यथोपनयनं तथे’ति स्मृतेः (व्यासस्मृतिः) ॥ ३६ ॥

### सत्तर्कदीपावली

ननु मास्तु पौत्रायणः शूद्रः वेदस्तु शूद्रस्य अपि भवत्येव निषेधाभावादित्याशङ्कापरिहाराय सूत्रमवतार्य व्याचष्टे । संस्कारेत्यादिना । ‘नाग्निर्न यज्ञो न संस्कारः’ इति श्रुतौ संस्काराभाव एव शूद्रस्योच्यते न त्वसौ न कार्य इति अतः स कर्तव्य एव श्रेयोर्यभिः कलिजैरिव सदाचारस्तदभावो वेदादिना नैतद्ब्राह्मण इति ।

### तत्त्वप्रदीपिका

इतश्च न शूद्रस्याधिकारः ॥ ‘संस्कारपरामर्शात्तदभावाभिलाषाच्च’ । अन्यार्थवचनं ‘परामर्शः’ । अध्ययनस्याङ्गत्वेनोपनयनसंस्कारपरामर्शात् । शूद्रस्य संस्काराभावाच्च । पराधम पराणुद । ‘सपत्नी मे पराधम’ ‘किं भ्राता सद्यदनाथं भवति’ ‘किमेता वाचा कृणवा तवाहम्’ इत्यादिषु



(तत्त्वप्रदीपिका)

शचीयम्यूर्वश्यादीनामधिकारदर्शनादुत्तमस्त्रीणां न शूद्रवदनधिकारः । यद्यपि स्त्रीणामुपनयन-  
संस्कारो नास्ति, तथाऽपि तत्प्रतिनिधिरन्योऽस्तीत्याह- अस्ति चेति । अस्ति च स्त्रीणां  
संस्कारः, स्त्रीणां प्रदानकर्मेत्यादि व्यासवाक्यं चास्ति तत्प्रमाणम् ।

### तत्त्वप्रकाशिका

यदुक्तं रथित्वलिङ्गेन पौत्रायणस्य क्षत्रियत्वावगमान्न तल्लिङ्गेन शूद्रस्य वेदाधिकारसिद्धिरिति ।  
तदयुक्तम् । शूद्रस्यापि रथित्वसम्भवात् । तस्य वेदाविनाभावान्नेति चेन्न । शूद्रेऽपि वेदाधिकारा-  
ङ्गीकारादित्याशङ्कां परिहरत्सूत्रमुपन्यस्य व्याचष्टे ॥ संस्कारेति ॥ न परेणाङ्गीकृतोऽपि शूद्रस्य  
वेदाधिकारः सम्भवति । वेदाध्ययनादेरुपनयनादि संस्कारसापेक्षत्वात् । अष्टवर्षं ब्राह्मणमुप-  
नयीतेति संस्कारमुक्त्वा तमुपनीतमध्यापयीतेत्यध्ययनार्थमुपनयनपरामर्शात् । 'वेदः कृत्स्नोऽधि-  
गन्तव्यः सरहस्यो द्विजन्मना' इति स्मृतेश्च । अस्तु तर्हि शूद्रस्यापि संस्कारः । मैवम् ।  
'नाग्निर्न यज्ञः' इति शूद्रस्य संस्काराभावाभिधानात् । अतः शूद्रस्य संस्काराभावेन  
वेदानधिकारान्न तस्य वेदाविनाभूतरथित्वमिति भावः । नन्वेवं संस्काराभावेन वेदानधिकारश्चे-  
दुत्तमस्त्रीणामनधिकारप्रसङ्गः । संस्काराभावेऽपि तासामधिकारे शूद्रस्यापि तत्प्राप्तिरित्यत आह ॥  
उत्तमेति ॥ नोत्तमस्त्रीणां शूद्रवत्संस्काराभावेन वेदविद्याधिकाराभावो वक्तव्यः । 'सपत्नी मे  
पराधम' इत्यादिविद्यासु शच्यादीनां तद्वद्वृत्तेनाधिकारदर्शनादित्यर्थः । तर्हि उक्तन्यायभङ्ग  
इत्यत आह ॥ संस्कारेति ॥ संस्काराभावेन वेदाधिकाराभावः सामान्यन्यायेनोक्तो न तु  
नियमेन । अतस्तस्य विशेष(षे)णापवादे न दोष इति भावः । अनेनैव शूद्रप्रतिबन्दी विमोचिता  
भवति । सामान्यस्य बाधैकापोद्यत्वात् । एवं स्त्रीणामुपनयनाभावेऽपि पूर्वन्यायस्य सामान्यत-  
याऽपवादसम्भवादस्ति वेदाधिकार इत्युक्तम् । अथोपनयनप्रतिनिधिसद्भावाच्चास्त्यधिकार इत्याह  
॥ अस्ति चेति ॥ यथा पुंसामुपनयनादिसंस्कारस्तथा स्त्रीणां प्रदानकर्मेव संस्कार इत्यर्थः ।  
अत्रापवादोक्तिः प्रदानादिशून्यतिर्यगादीनामपि सङ्ग्रहार्था । तेषामपि 'अयमग्रे जरिता'  
इत्यादावधिकारदर्शनात् ॥ ३६ ॥

### भावबोधः

तल्लिङ्गेनेति । पौत्रायणकर्तृकवेदविचाराख्यलिङ्गेनेत्यर्थः । अध्ययनार्थमुपनयनपरामर्शादिति ।  
न चोदाहृतश्रुतौ ब्राह्मणस्यैवाध्ययने उपनयनापेक्षा भातीति वाच्यम् । ब्राह्मणपदेन  
ब्रह्माणनयोग्यानां त्रैवर्णिकानामुक्तेः । वेदः कृत्स्न इति - स्मृतौ स्पष्टमुपनयनस्य द्वितीय-

(भावबोधः)

जन्मवत एवाध्ययनविधानाच्चेति भावः । अत एवानुदाहृतापि स्मृतिः स्वयमुदाहृताइत्यादि विद्यास्त्विति । अत्रादिपदेन “ईङ्ख्यन्तीरपस्युवः सोम एकेभ्यः पवते । उदसौ सूर्यो अगादि”’त्यादीनां देवमातृपौलोम्याष्टानां ग्रहणम् । अनेन भाष्यगतमादिपदमुक्ततात्पर्यकं भवति । अनेन शूद्रप्रतिबन्दीति । संस्काराभावेनाभाव इत्यस्य बाधकैकापोद्यसामान्यन्यायत्व-वचनेनेत्यर्थः । बाधकैकापोद्यत्वादिति । शच्यादाविव शूद्रादौ वेदविद्याधिकारप्रतिपादक-विशेषप्रमाणस्योक्तन्यायापवादकस्याभावादिति भावः ।

नन्वेवं स्त्रीणामप्यध्ययनस्य संस्कारपूर्वकत्वेनैवोपपत्तौ किमर्थं संस्काराभावेनाध्ययनाभावस्य सामान्यन्यायत्वं भाष्ये अङ्गीकृतमित्यत आह— अत्रापवादोक्तिरिति ।

### भावदीपः

ॐ संस्कारपरामर्शात् ॐ ॥ ३६ ॥ साध्यहेतू अध्याहृत्य तद्धेतुसाधकत्वेन भाष्यसूत्रोक्तहेतुं परंपरया योजयति ॥ न परेणेति ॥ संस्कारमुक्त्वेति भाष्ये शेषोक्तिः । तमित्यनुवादः । उपनीतमिति व्याख्या । नन्वध्यापयीतेत्यध्यापनाङ्गत्वमेव श्रूयते । न त्वध्ययनाङ्गत्वं संस्कारस्य तत्कथमध्ययनार्थमित्युक्तिः । मैवम् । स्वहितानभिज्ञो बालो हितैषिपित्रादिना शासनीय इत्येवं परत्वेन स्वाध्यायोऽध्येतव्य इत्यध्ययनविधिश्रुत्यन्तरानुरोधेनाध्यापनवाक्यस्याप्यध्ययनार्थत्वादिति भावः । नन्वष्ट वर्षं ब्राह्मणमुपनयीत तमध्यापयीत इति श्रुतौ ब्राह्मणस्यैवाध्ययने उपनयनापेक्षा नान्यस्योच्यत इत्यतः सर्वशाखानयभाष्योक्तस्मृतिं चाऽऽह ॥ वेद इति ॥ द्विजन्मना उपनयनारब्धद्वितीयजन्मवतेति त्रैवर्णिकमात्रसाधारण्यस्यैव स्मरणादित्यर्थः । नाग्निरित्यादिभाष्यं व्याचष्टे ॥ अस्त्विति ॥ अतः संस्काराभावाभिधानादित्यर्थः । संस्कारेति भाष्यव्यावर्त्यमाह ॥ संस्कारेति ॥ पराधम पराणुद । इत्यादीत्यादिपदेन ईखयन्ति (तीरपस्युवः) परस्युवः । इन्द्रं जातमित्यादिग्रहः । अनेन संस्कारेत्यादि भाष्येणेत्यर्थः । शच्यादीनामिव शूद्राणां संस्कारा-भावेऽपि अधिकारकल्पकप्रमाणाभावादित्यर्थः । तर्हि स्त्रीणां संस्काराभावमभ्युपेत्य पूर्वभाष्येऽपवादोक्तिः किमर्थेत्यतः कृतचिन्तायाः फलमन्यत्रेत्याह ॥ अपवादेति ॥ निषेधेति ॥ शूद्रं नोपनयीतेति निषेधेनेत्यर्थः । निषेधाभावेऽपि संस्काराभावोक्तिमात्रेणैवाध्ययनाभावः सुवचः तथाप्यभ्युपेत्यवाद इति चन्द्रिकोक्तिः ॥ ३६ ॥

## तत्त्वसुबोधिनी

नन्वेवं स्त्रीणामपि अध्ययनस्य संस्कारपूर्वकत्वेनैव उपपत्तौ किमर्थं संस्काराभावेनाध्ययनाभावस्यासामान्यन्यायत्वं भाष्ये अङ्गीकृतमित्यत आह । अत्रादि पदोक्तिरिति निषेधाभावादिति । न कर्तव्य इति निषेधाभावादित्यर्थः ।

## वाक्यार्थमञ्जरी

तल्लिंगेनेति ॥ पौत्रायणकर्तृकवेदविचाराख्यलिङ्गेनेत्यर्थः ॥ ॐ संस्कारपरामर्शात्तदभावाभिलाषाच्च ॐ ॥ अध्ययनांगत्वेन तमध्यापयीतेत्युपनयनाख्यसंस्कारपरामर्शाच्छूद्रस्य नाग्निर्नयज्ञो न संस्कार इति संस्काराभावाभिधानाच्च न शूद्रस्य वेदविद्याधिकार इत्यर्थः । श्रुतौ वक्ष्यमाणरीत्या ब्राह्मणशब्देन योग्यास्त्रैवर्णिकाग्राह्या इत्याशयेन साधारणमुदाहरति ॥ वेद इति ॥ सरहस्यः अर्थविशेषसहितः । सामान्येति ॥ व्यक्तिविशेषविषयकेनेत्यर्थः । नियमेन अव्यभिचारेण विशेषेण व्यक्तिविशेषविषयेण यथा न हिंस्यात्सर्वभूतानीति सामान्येनोक्तस्याग्रीषोमीयं पशुमालभेतेति विशेषरूपेण बाधे संकोचरूपापवादस्तथात्र संस्काराभावेऽधिकाराभाव इति सामान्येनोक्तस्य सपत्नीं मे पराधमेति विशेषप्रमाणबाधेन संकोचरूपापवाद इत्यर्थः ॥ अनेनेति ॥ संस्काराभावे अधिकाराभाव इत्यस्य बाधकैकापोद्य सामान्यन्यायवचनेनेत्यर्थः ॥ बाधकैकापोद्यत्वादिति ॥ शच्यादाविव शूद्रादौ वेदविद्याधिकारप्रतिपादकविशेषप्रमाणस्योक्तन्यायापवादकस्याभावादिति भावः । प्रदानकर्म विवाहः । नन्वेवं स्त्रीणामप्यध्ययनस्य संस्कारपूर्वकत्वेनोपपत्तौ किमर्थं संस्काराभावेनाध्ययनाभावस्य सामान्यन्यायत्वाङ्गीकार इत्यत आह ॥ अत्रापवादोक्तिरिति ॥

## सूत्रभाष्यम्

॥ ॐ तदभावनिर्धारणे च प्रवृत्तेः ॐ ॥ ३७ ॥

‘नाहमेतद्वेद भो यद्गोत्रोऽहमस्मी’ति (छां.उ. ४-४) सत्यवचनेन सत्यकामस्य शूद्रत्वाभावनिर्धारणे हारिद्रुमतस्य ‘नैतदब्राह्मणो विवक्तुमर्हती’ति (छां.उ. ४-५) तत्संस्कारे प्रवृत्तेश्च ॥ ३७ ॥

### सत्तर्कदीपावली

नैतद्ब्राह्मण इति शूद्र एव विवक्षितो न क्षत्रियादिः । तथाहि तद्भाष्ये सामसंहितालक्षण इति । यदि शूद्रस्याप्युपनयनादियोग्यत्वं तर्हि कथमाचार्यवर्यः शूद्राभावां निर्धार्य तत्र प्रवृत्त इत्यर्थः ।

### तत्त्वप्रदीपिका

तदभावनिर्धारणे च प्रवृत्तेः ॥ 'सोऽहं सत्यकामो जाबलोऽस्मि भोः' इति सत्यकामेनोक्ते नैतद्ब्राह्मणो विवक्तुमर्हतीति निर्धारणे सत्येव गौतमस्य तदुपनयनादौ प्रवृत्तेश्च न शूद्रोऽधिकारी ।

“आर्जवं ब्राह्मणे साक्षाच्छूद्रोऽनार्जवलक्षणः ।

गौतमस्त्विति विज्ञाय सत्यकाममुपानयत् ॥” इति सामसंहितायाम् ॥

### तत्त्वप्रकाशिका

यदुक्तमध्ययनस्य संस्कारसापेक्षत्वान्न शूद्रस्य वेदविद्याधिकार इति न तद्युक्तम् । शूद्रस्यापि संस्कारसम्भवात् । न च वाच्यं तदसम्भवोऽप्युक्त इति । संस्काराभावस्यैवोक्तेर्निषेधाभावात् । निषेधाभावेऽप्यभावोक्तिसम्भवादित्याशङ्कं परिहरत्सूत्रं पठित्वा व्याचष्टे ॥ तदभावेति ॥ न शूद्रस्योपनयननिषेधाभावः । 'नाहमेतद्वेद भो यद्गोत्रोऽहमस्मि' इति वचनेन सत्यकामस्याऽऽर्जवं ज्ञात्वा नैतद्ब्राह्मणो विवक्तुमर्हतीति शूद्रत्वाभावनिरणय एव तदुपनयने गौतमस्य प्रवृत्तत्वात् । शूद्रोपनयननिषेधाभावे कथं तदभावनिर्धारण एव प्रवर्ततेति भावः ॥ ३७ ॥

### गुर्वर्थदीपिका

अग्निर्नास्ति यज्ञो नास्त्याद्यभाववचनेनैव निषेधोऽपि कल्पित इत्यत आह निषेधाभावेऽपीति । दरिद्रस्य ब्राह्मणस्य तण्डुलाभावेऽपि तण्डुलनिषेधादर्शनादिति भावः ।

### भावबोधः

ननु सामान्यतः प्राप्तस्य संस्कारादेः 'नाग्निं यज्ञः' इत्यभावोक्तिरेव निषेध इत्यत आह—निषेधाभावेऽपीतिस्वरूपकथनमात्रपरत्वेनाप्युपपत्तौ निषेधे तात्पर्यकल्पनायोगादिति भावः । यद्यपि निषेधाभावेऽपि संस्काराभावमात्रेण तत्सापेक्षाध्ययनाभावः सिध्यति । तथापि नैतावता

(भावबोधः)

सिषाधयिषितवेदाधिकाराभावः शूद्रादौ सिध्यति । संस्काराभावप्रयुक्ताध्ययनाभाव-  
वत्यनुपनीतब्राह्मणादौ वेदाधिकारस्य सत्त्वात् । अतोऽधिकाराभावसिध्यर्थं निषेधवचनेन  
भवितव्यम् । तच्च प्रकृते नास्तीति भावः । अत एवोक्तमध्ययनस्य संस्कारसापेक्षत्वान्न शूद्रस्य  
वेदविद्याधिकार इति । नैतदब्राह्मणो विवक्तुमर्हतीति शूद्रत्वाभावनिर्धारण इति । अनेन भाष्येण  
नैतदब्राह्मणो विवक्तुमर्हतीत्येतद्वाक्यं शूद्रत्वाभावेत्यत्रान्वेतीत्युक्तं भवति । तर्हि सत्यत्ववचने-  
नेत्यस्य कान्वय इत्यत उक्तमार्जवं ज्ञात्वेति । इदमुक्तं भवति । सत्यकामो न शूद्रः । ऋजुत्वात् ।  
न चैतदसिद्धम् । सत्यवचनेन तदज्ञानात् । न च व्याप्त्यभावः । नैतदब्राह्मणो विवक्तुमर्हतीति  
व्यतिरेकव्याप्तेः सत्त्वादिति शूद्रत्वाभावानुमापकप्रवृत्तेरिति । तदभावनिर्धारण एवेति टीकायां  
सूत्रगतचशब्दोऽवधारणार्थत्वेनापि व्याख्यात इति द्रष्टव्यम् ।

### भावदीपः

॥ ॐ तदभावनिर्धारणे ॐ ॥ ३७ ॥ साध्यमध्याहृत्य भाष्यं योजयति ॥ न शूद्रस्येति ॥  
नाहमिति ॥ छान्देग्ये चतुर्थे गुरूपसत्त्यर्थं प्राप्तेन गोतमेन किंगोत्रस्त्वमिति पृष्टस्सत्यकामो  
वक्ति । नाहमित्यादि । वेदेत्युत्तमपुरुषैकवचनम् ॥ निर्णय एवेति ॥ चोऽवधारणे भिन्नक्रम इति  
दर्शितम् ॥ तदुपनयन इति ॥ अनेन पूर्वस्मात्संस्कारपदं सप्तम्यंततया विभागेनात्र  
सूत्रेऽनुवर्त्यमिति सूचितम् ॥ ३७ ॥

### तत्त्वसुबोधिनी

ननु सामान्यतः प्राप्तस्य संस्कारादेः नाग्निः न यज्ञः इत्थंभावोक्तिरेव संस्कारो न कर्तव्य इति  
निषेधः इत्यत आह । निषेधाभावेऽप्यभावोक्तिसम्भवादिति । नाग्निर्नयज्ञ इत्यादौ संस्कारो न  
कर्तव्य इति निषेधोनास्त्येव किं तर्हि अभावोक्तिमात्रं संस्कारो न क्रियत इत्युक्तिमात्रमित्यर्थः ।  
तथाच स्वरूपमात्रकथनपरत्वेनाप्युपपत्तेः निषेधव तात्पर्यकल्पनायोगादिति भावः  
नैतदब्राह्मणो विवेक्तुमर्हतीति शूद्रत्वाभाव निर्धारण इति । अनेन भाष्ये नैतदब्राह्मणो  
विवेक्तुमर्हतीत्येतद्वाक्यं शूद्रत्वाभावेऽप्यन्वेतीत्युक्तं भवति । तर्हि सत्यवचनेनत्यस्य कान्वय इत्यत  
उक्तम् मार्जवं ज्ञात्वेति । इदमुक्तं भवति । सत्यकामः न शूद्र ऋजुत्वात् । न चैतदसिद्धम्  
सत्यवचनेन तदज्ञानात् । न च व्याप्त्यभावः ।

### वाक्यार्थमञ्जरी

निषेधाभावादिति ॥ नाग्रिरित्यादौ न कर्तव्य इत्यादेरश्रवणादिति भावः । ननु सामान्यतः प्राप्तसंस्कारादेर्नाग्रिरित्यादिना अभावोक्तिरेव निषेध इत्यत आह ॥ निषेधाभावेपीति ॥ स्वरूपकथनमात्रपरत्वेनाप्युपपत्तेर्निषेधेतात्पर्यकथनायोगादिति भावः ॥ ॐ तदभावनिर्धारणे च प्रवृत्तेः ॐ ॥ शूद्रत्वाभावनिश्रये सत्येव सत्यकामोपनयनार्थं गौतमप्रवृत्तेर्न निषेधाभाव इत्यर्थः ॥ नाहमेतद्वेदेति ॥ जाबालः सत्यकामः स्वस्योपनयनार्थं हारिद्रुमतोऽपत्यं गौतममुपेत्य किं गोत्रोऽसीति गौतमेन पृष्टः सत्यकाम उवाच किमिति भोमुने अहं यद्गोत्रोऽस्मि नाहमेतद्वेदेत्यर्थः । आर्जवं मनोवाक्कायकर्मणामवैपरीत्यम् ॥ नैतदिति ॥ एतदार्जवसंयुक्तं वचनमब्राह्मण-स्त्रैवर्णिकितरो सर्वथावक्तुं नार्हति आर्जवस्य ब्राह्मण लक्षणत्वादिति गौतमस्य भावः । इदमुक्तं भवति सत्यकामो न शूद्रः ऋजुत्वात् । न चैतदसिद्धं सत्यवचनेन तद्भानात् न च व्याप्त्यभावः । नैतदब्राह्मणोक्तुमर्हतीति व्यतिरेकव्याप्तेः सत्त्वादिति शूद्रत्वाभावमनुमाय प्रवृत्तेरिति ।

### सूत्रभाष्यम्

॥ ॐ श्रवणाध्ययनार्थप्रतिषेधात्स्मृतेश्च ॐ ॥ ३८ ॥

‘श्रवणे त्रपुजतुभ्यां श्रोत्रपरिपूरणम् । अध्ययने जिह्वाच्छेदः । अर्थावधारणे हृदयविदारणमिति’ (गौ. ध. १२-४-...७) प्रतिषेधात् ।

‘नाग्रिर्न यज्ञशूद्रस्य तथैवाध्ययनं कुतः ।

केवलैव तु शुश्रूषा त्रिवर्णानां विधीयत’ इति स्मृतेश्च ।

विदुरादीनां तु उत्पन्नज्ञानत्वात्कश्चिद्विशेषः ॥ ३८ ॥

॥ इति अपशूद्राधिकरणम् ॥ ९ ॥

### सत्तर्कदीपावली

न केवलमुपनयनप्रतिषेधाच्छूद्रस्याध्ययनाभावः किन्तु प्रतिषेधादपीतिभावेनोत्तरं सूत्रमवतार्य व्याचष्टे । श्रवणेत्यादिना । न तु तर्हि कथं विदुरः सर्ववेत्ता त्रिषूच्यते । कथं चाक्षत्रसंस्कारयुतः कर्णो निखिलश्रुतीरधिजगावित्युच्यत इत्यत आह । विदुरादीनामिति । उत्पन्नापरोक्षज्ञानित्वा-त्कश्चिद्विशेषः कश्चिदितरशूद्रादिभ्य इत्यर्थः । अतोऽन्येषां शूद्रादीनां मनुष्यत्वेऽपि न विद्याधिकारः इति सिद्धम् ॥

## तत्त्वप्रदीपिका

विदुरादीनां तु जन्मान्तर एव वेदादुत्पन्नज्ञानत्वाद्विशेषः ॥ इत्यपशूद्राधिकरणम् ।

## तत्त्वप्रकाशिका

ननु श्रुतावब्राह्मणमात्रस्यानुपनयनाभिप्रायप्रतीतिः कथं शूद्रत्वाभावेत्यसूत्रयदभाषत च । ब्राह्मणपदेन ब्रह्माणनयोग्यानां त्रैवर्णिकानामुक्तेः । शूद्रो वेदविद्याधिकारी विशिष्टबुद्ध्यादिमत्त्वात् द्विजवत् । अन्यथा विशिष्टबुद्ध्यादिमत्त्वेन देवताधिकारसिद्धिर्न स्यादित्याशङ्कां परिहरत्सूत्रमुपन्यस्य व्याचष्टे ॥ श्रवणेति ॥ न विशिष्टबुद्ध्यादिमत्त्वेन शूद्रस्य वेदाधिकारो वाच्यः । अनिषिद्धत्वे सति विशिष्टबुद्ध्यादिमत्त्वस्याधिकारप्रयोजकत्वेन केवलविशिष्टबुद्ध्यादिमत्त्वस्याधिकारासाधकत्वात् । शूद्रस्य वेदश्रवणाध्ययनार्थावधारणानां श्रुतौ प्रतिषिद्धत्वात् । श्रुतौ शूद्रशब्दाश्रवणाद्वर्णबाह्यविषयोऽसाविति न वाच्यम् । नाग्निं यज्ञः शूद्रस्य' इति स्मृतौ शूद्रस्यैव स्पष्टनिषेधात् श्रुतेरपि तदर्थत्वोपपत्तेः । अतोऽनिषिद्धत्वे सति विशिष्टबुद्ध्यादिमत्त्वं व्यावर्तमानं शूद्रात्स्वव्याप्यं वेदाधिकारं च व्यावर्तयतीति भावः । ननु शूद्रस्य वेदार्थावधारणादेर्निषिद्धत्वे कथं विदुरधर्मव्याधादीनां वैदिकार्थावधारणमस्ति । संस्काराभावेनानधिकारे च कथं कर्णोऽक्षत्र-संस्कारयुतोऽखिलाः श्रुतीरधिजगौ । न च वाच्यमसावपवादविषय इति । अविहितोपनयनामेव वेदाधिकारिणामपवादविषयत्वसम्भवादित्यत आह ॥ विदुरादीनामिति ॥ तेषां पूर्वजन्म-न्युत्पन्नापरोक्षज्ञा(न) नित्वेनेतरशूद्रादिभ्यो विशिष्टत्वात् वेदार्थावधारणादि न निषिद्धमिति भावः । अतो हरिः शूद्राद्यैर्वेदविद्याविज्ञेयो न भवतीति सिद्धम् ॥ ३८ ॥

## गुर्वर्थदीपिका

परशुरामनिकटं गत्वा 'अहं ब्राह्मण' इत्यभिधाय वेदादिसकलविद्याः कर्णः पठितवानिति पौराणिकप्रसिद्धेः अखिलाः श्रुतीरधिजगावित्युक्तम् ॥ १, ३, ९ ॥

## भावबोधः

शूद्रत्वाभावेऽपीत्यसूत्रयदिति । तदभावनिर्धारण इत्यत्र तच्छब्देन शुगस्येत्यादिसूत्रे उपक्षिप्तशूद्रसत्वस्य परामर्शादिति भावः । ब्रह्माणनयोग्यानां त्रैवर्णिकानामिति । एतत् श्रुतिव्याख्यानरूपायाम् ।

(भावबोधः)

“आर्जवं ब्राह्मणे साक्षाच्छूद्रो नार्जवलक्षणः”

इति स्मृतौ ब्राह्मणप्रतियोगित्वेन शूद्रस्योपादानात् श्रुतावपि ब्राह्मणशब्दस्रैवर्णिकपर एवेत्यर्थः । अर्थावधारणादीनामिति । अर्थावधारण इति श्रुत्यनुसारेण सूत्रेऽप्यर्थपदेन तदवधारणं ग्राह्यमिति भावः । अविहितोपनयनानामेवेति । अविहितोपनयनत्वे सत्यनिषिद्धाध्ययनानामुत्तमस्त्रीतिर्यगादीनामेवापवादविषयता; न तु निषिद्धाध्ययनानां शूद्राणामित्यर्थः । ‘ज्ञेयो न वेदैः शूद्राद्यैः’ इति संक्षेपं मनसि निधायाह— अत इति ॥

अत्राद्ये-पौत्रायणकर्तृकवेदविद्याविचारस्य पूर्वपक्षसाधकविशिष्टबुद्ध्यादिमत्त्वोपोद्बलकतया शूद्रस्य वेदविद्याधिकारे लिङ्गत्वनिरासाय पौत्रायणस्य शूद्रत्वाभावसिद्धयर्थमहहारे त्वा शूद्रेति वाक्यगतशूद्रशब्दस्य यौगिकत्वोक्तिः । द्वितीये- श्रौतशूद्रशब्दस्य यौगिकत्वकल्पकस्य रूढिबाधकस्य पौत्रायणक्षत्रियत्वसाधकवाक्यशेषस्थरथित्वरूपलिङ्गस्योक्तिः । तृतीये- शूद्रेति रथित्वाभावसिद्धयर्थं रथित्वव्यापकवेदाध्ययनप्रयोजकोपनयनादिसंस्कारस्य श्रुत्यवष्टम्भेणाभावोक्तिः । चतुर्थे- पूर्वसूत्रोक्तस्य शूद्रस्योपनयनादिसंस्काराभावाभिलापस्य शूद्रे तन्निषेधनिबन्धनत्वसिद्धय उपनयनादिसंस्कारकारणशूद्रत्वाभावनिश्रयेन प्रवृत्तिरूपलिङ्गस्योक्तिः । पञ्चमे- विशिष्टबुद्ध्यादिमत्त्वरूपयुक्तेर्न केवलमुपोद्बलकाभावेन दौर्बल्यम् । किन्त्वनिषिद्धत्वसहितविशिष्टबुद्ध्यादिमत्त्वरूपोपाधिग्रस्तत्वेनापीत्याशयेनोपाधेः पक्षाध्यावृत्तिसिद्धये शूद्रस्य वेदश्रवणाध्ययनादेर्निषेधकप्रमाणोक्तिरिति सूत्रक्रमः ॥ इत्यपशूद्राधिकरणम् ॥ ९ ॥

### भावदीपः

ॐ श्रवणाध्ययन ॐ ॥ ३८ ॥ ब्रह्माणेनेति ॥ “आर्जवं ब्राह्मणे साक्षात् शूद्रो नार्जवलक्षणः । गौतमस्त्विति” विज्ञाय ‘सत्यकाममुपानयदिति श्रुतिव्याख्यानरूपस्मृतौ ब्राह्मणप्रतियोगित्वेन शूद्रस्योक्तेः श्रुतावपि ब्राह्मणशब्दो वेदाध्ययनयोग्यत्रैवर्णिकपर इत्यर्थः । हेतोरप्रयोजकत्वं निराह ॥ अन्यथेति ॥ भाष्यं योजयितुं साध्यं पूरयति ॥ न विशिष्टेति ॥ परोक्तहेतोरप्रयोजकत्वं वक्तुं प्राग्देवतानयोक्ताधिकारप्रयोजकं हेतुं स्मारयित्वा शूद्रे तादृशप्रयोजकाभावपरतया भाष्यं व्याचष्टे ॥ अनिषिद्धत्वे सतीति ॥ यस्त्वया प्रयुक्तः स त्वप्रयोजकः यस्तु प्रयोजकत्वेन वेदाधिकारे विवक्षितः स तु शूद्रे नास्ति विशेषणाभावादिति भावः । स्मृत्युक्तेरुपयोगमाह ॥ श्रुताविति ॥ अविहितेति ॥ अविहितोपनयनत्वे



(भावदीपः)

सत्यनिषिद्धाध्ययनानामुत्तमस्त्रीतिर्यगादीनामेवापवादविषयता । न तु निषिद्धाध्ययनानामित्यर्थः । एवं चेत्सच्छूद्रादौ मुक्त्यभाव इति शङ्कां निरस्यनुपसंहरति ॥ अत इति ॥ रथरूपलिङ्गेन क्षत्रिये शूद्रशब्दस्य यौगिकतया लिङ्गदर्शनाभावेन संस्कारशून्यत्वेन । गौतमप्रवृत्तिरूपलिङ्गदर्शनेन निषिद्धत्वेन च शूद्रस्याधिकाराभावादित्यर्थः ॥ वेदेति ॥ ज्ञेयो न वेदैः शूद्राद्यैरिति संक्षेपभाष्योक्तेरिति भावः । वेदेत्युक्त्या “स्त्रीशूद्रब्रह्मबन्धूनां तन्त्रज्ञानेऽधिकारिते” त्यादेर्वेदादन्येन ज्ञेय इति दर्शितम् । फलं तु प्रागेवोक्तमिति भावः ॥ ३८ ॥

### वाक्यार्थमुक्तावली

ॐ श्रवणाध्ययनार्थप्रतिषेधात्स्मृतेश्च ॐ ॥ क्षत्रियत्वावगतेरित्यस्य तदाद्रवणात् प्रवृत्त्यनुबद्धतया व्याख्यातुं पूर्वसूत्रभाष्ययोः श्रुतिविसंवादमाशङ्क्य परिहरति ॥ नन्विति ॥ त्रैवर्णिकानामिति ॥ आर्जवं ब्राह्मणेत्साक्षाच्छूद्रो नार्जवलक्षणः इति स्मृतौ ब्राह्मणप्रतियोगित्वेन शूद्रस्योपदानात् श्रुतावपि ब्राह्मणशब्दः त्रैवर्णिकपर एवेति भावः ।

ननु नात्र श्रुतौ शूद्रत्वाभावनिश्रयानन्तरं संस्कारे प्रवृत्तिरित्युच्यते । किन्तु अब्राह्मत्वाभावनिश्रयानन्तरमिति । शूद्रोऽपि ब्राह्मणयोग्यत्वात् ब्राह्मण एव अत्र विवक्षितो न त्रैवर्णिकमात्रः । आर्जवं ब्राह्मण इत्यत्र ब्राह्मणशब्दो जातिपर एवेत्याशयेन शूद्रस्य ब्रह्मशब्दित वेदविद्याधिकारो युक्तः इत्युक्तयुक्तिमाशङ्कते ॥ शूद्र इति ॥ सूत्रे तदभावेति प्रकृतत्वात् शूद्रस्यान्वेति अर्थपदेन अर्थावधारणं गृह्यते । अनधिकारं जैमिनिरित्यतो नाधिकार इत्यन्वेति शिष्टं स्पष्टम् ॥ न च वाच्यमिति ॥ उत्तमस्त्रीतिर्यगादिव असावप्यपवादविषयः । इति न च वाच्यमित्यर्थः ॥ विहितेति अविहितोपनयनानाम् उत्तमस्त्रीणां संस्कारभावेऽपि अपवादविषयतया वेदाधिकारिणां जरितर्यादीनामेवापवादविषयता न तु निषिद्धतया वेदानधिकारिणामिति वा । ज्ञेयो न वेदैः शूद्राद्यैरिति संक्षेपं भाष्यं मनसि निधायाधिकरणार्थमुपसंहरति ॥ अतइति ॥ वेदविद्येत्युक्त्या सच्छूद्राणां तत्र ज्ञानेन, मोक्षः इति सूचयति । अत्राद्ये शूद्रस्याधिकारसिद्धये पौत्रायणे प्रयुक्तशूद्रश्रुते यौगिकतयाधिक्षत्रियेऽपि सावकाशत्वोक्तिः द्वितीये रूढिबाधक योगात्मक रथित्वलिङ्गोक्तिः । तृतीये रथित्वलिङ्गस्य सावकाशतया बाधकत्वमिति शङ्कानिरासाय तद्व्यापकवेदाध्ययनप्रयोजकोपनयनसंस्कारस्य श्रुत्यवष्टम्भेनावोक्तिः चतुर्थे पूर्वसूत्रोक्तस्य शूद्रस्योपनयनाभावाभिलापस्य शूद्रे तन्निषेधनिबन्धनत्वसिद्धये-शूद्रत्वाभावनिश्रय एव संस्कारे प्रवृत्त्यन्यथानुपपत्त्युक्तिः । पञ्चमे तु नात्र शूद्रत्वाभाव

(वाक्यार्थमुक्तावली)

निश्चयानन्तर संस्कारे प्रवृत्तिरुच्यते । किन्त्वब्राह्मणत्वाभाव निश्चये शूद्रश्च ब्रह्माणनयोग्यो विशिष्टबुध्यादि मत्वादिति पूर्वपक्षान्तरंगयुक्तिमांशक्य युक्तेरनिषिद्धत्वे सति विशिष्टबुध्यादि-मत्वमुपाधिरितिभावेन निषेधकप्रमाणोक्त्या पक्षाद्व्यावृत्त्युक्तिरिति सूत्रक्रमः ॥

### तत्त्वसुबोधिनी

नैतदब्राह्मणो विवेक्तुमर्हतीति व्यतिरेकव्याप्तेः सत्वादिति । शूद्रत्वाभावमनुमाय प्रवृत्तेरिति शङ्कते । ननु श्रुताविति । नैतदब्राह्मण इति श्रुतावित्यर्थः । शूद्रत्वाभावेत्यसूत्रयदिति । तदभावनिर्धारण इत्यत्र तच्छब्देन शुगस्येत्यादि सूत्रैरुपक्षिप्तशूद्रत्वस्य परामर्शादिति भावः । उत्तरमाह । ब्राह्मणपदेनेति । ब्रह्माणनयोग्यानां त्रैवर्णिकानाम् उक्तेरिति । एतत् श्रुतिव्याख्यान-रूप-“मार्जवं ब्राह्मणे साक्षात् शूद्रो नार्जवलक्षण” इति स्मृतौ ब्राह्मणप्रतियोगित्वेन शूद्रस्य उपादानात् श्रुतावपि ब्राह्मणशब्दः त्रैवर्णिकपर एवेत्यर्थः । तथाच श्रुतौ ब्राह्मणप्रतियोगित्वेन शूद्रस्याभिप्रेतत्वात् सूत्रे भाष्ये तदुक्तिः युक्तेति भावः । अर्थावधारणादिनामिति । अर्थावधारण इति श्रुत्यनुसारेण सूत्रेपि अर्थपदेन तदवधारणं ग्राह्यमिति भावः । अविहितोपनयनमेवेति । अविहितोपनयनत्वेसति अनिषिद्धाध्यायनामुत्तमस्त्रीतिर्यगादीनामेवापवादविषयता न तु निषध्याध्ययनानां शूद्राणामित्यर्थः । अत्राद्येसूत्रे पौत्रायणस्य शूद्रत्वाभावसिध्यर्थम् अहहारेत्वा-शूद्रेति वाक्यगतशूद्रशब्दस्य यौगिकत्वोक्तिः । द्वितीयेतस्य क्षत्रियत्वसाधकरथित्वरूप-लिङ्गोक्तिः । तृतीये शूद्रेरथित्व व्यापक वेदाध्ययनप्रयोजकोपनयनादिसंस्कारस्याभावोक्तिः । चतुर्थे उपनयनादि संस्काराभावाभिलापस्य शूद्रे तन्निषेधनिबन्धनत्वसिद्धये उपनयनादि संस्कारकरणे शूद्रत्वाभाव निश्चयेन प्रवृत्तिरूपलिङ्गस्योक्तिः । पञ्चमे शूद्रस्य वेदश्रवणा-ध्ययनादेः निषेधप्रमाणोक्तिरिति सूत्रक्रमः ॥ ९ ॥

### वाक्यार्थमञ्जरी

शूद्रत्वाभावेत्यसूत्रयदिति ॥ तदभावनिर्धारण इत्यत्र तच्छब्देन शुगस्येत्यादि पूर्वसूत्रैरुपक्षिप्त-शूद्रत्वस्य परामर्शादिति भावः । उत्तरयति ॥ ब्राह्मणपदेनेति ॥ “मार्जवं ब्राह्मणे साक्षाच्छूद्रो नार्जवलक्षण” इति श्रुतिसमाख्यानरूपायां स्मृतौ ब्राह्मणप्रतियोगित्वेन शूद्रस्योपादानात् श्रुतावपि ब्राह्मणशब्दो वेदज्ञानयोग्यत्रैवर्णिकपर इति भावः । शङ्कते ॥ शूद्र इति ॥ अप्रयोजकत्वं परिहरति ॥ अन्यथेति ॥ ॐ श्रवणाध्ययनार्थप्रतिषेधात्स्मृतेश्च ॐ ॥ अर्थपदेन

(वाक्यार्थमञ्जरी)

अर्थावधारणमुच्यते । वेदश्रवणाध्ययनार्थावधारणानां श्रवण इत्यादिना प्रतिषेधान्नाग्रि-  
रित्यादिस्मृतेश्च न शूद्रस्याधिकार इत्यर्थः । धर्मो यमः व्याधः एकलव्यः अधिजगौ अधीतवान्  
॥ अविहितोपनयनानामेवेति ॥ अविहितोपनयनत्वे सत्यनिषिद्धाध्ययनानामुत्तमस्त्रीतिर्यगादी-  
नामेवापवादविषयत्वम् । न तु निषिद्धाध्ययनानामपीत्यर्थः ॥

### सूत्रभाष्यम्

#### १०. कम्पनाधिकरणम्

‘यदिदं किञ्च जगत्सर्वं प्राण एजति निःसृतम् ।

महद्भयं वज्रमुद्यतं य एतद्विदुरमृतास्ते भवन्ती (क.उ. २-३-२)

त्युद्यतवज्रज्ञानान्मोक्षः प्रतीयत (श्रूयत) इत्यतोऽब्रवीत् ।

॥ ॐ कम्पनात् ॐ ॥ ३९ ॥

एजतीति कम्पनवचनादुद्यतवज्रो भगवानेव । ‘को ह्येवान्यात्कः प्राण्याद्यदेश  
आकाश आनन्दो न स्यादि (तै.उ. २-७)ति हि श्रुतिः । ‘प्राणस्य प्राणमुत  
चक्षुषश्चक्षुरि’ति (बृ.उ. ६-४-१८) च ।

‘नभस्वतोऽपि सर्वाः स्युश्चेष्टाः भगवतो हरेः ।

किमुतान्यस्य जगतो यस्य चेष्टा नभस्वत’ इति (च) (हि) स्कान्दे ॥

‘चक्रं चङ्क्रमणादेष वर्जनाद्वज्र(म्) उच्यते ।

खण्डनात्खड्ग एवैष हेतिनामा स्वयं हरिरिति ब्रह्मवैवर्ते ॥ ३९ ॥

॥ इति कम्पनाधिकरणम् ॥ १० ॥

### सत्तर्कदीपावली

ऊर्ध्वं प्राणमुन्नयतीत्यत्र विष्णुः प्रतिपाद्यत इति यदुक्तं तद् दृढीकर्तुं तत्प्रकरणस्थं  
वाक्यमुदाहृत्य विचारयति । यदिदमित्यादिना । नात्र वज्रशब्दाभिधेयायुधविशेषः प्रतिपाद्यते ।  
भयात् अग्निस्तपति भयात्तपति सूर्य इत्युत्तरवाक्यविरोधात् । ‘भीषास्माद्वातः पवते’ इत्यादौ

(सत्तर्कदीपावली)

विष्णुभयाद्धि सर्वकम्पनं श्रूयते । अतो दैत्यैर्दूरादेव वर्ज्यते परिह्रियते न संमुखीक्रियत इति वज्रशब्दाभिधेयो विष्णुरित्यनवयम् ॥

### तत्त्वप्रदीपिका

यदिदं जगद्दृष्टं श्रुतं च तत्सर्वं प्राण एजति प्राणाधारं कम्पते । एजृ कम्पन इति धातोः । प्राणान्निस्सृतं च तदेतद्वज्रं ये विदुस्तेऽमृता भवन्ति । भाययतीति भयम् । 'कम्पनात्' ॥ सर्वजगतस्तदाधार कम्पनवचनाद्वज्रो विष्णुरेव । नह्यन्यस्य सर्वचेष्टकत्वं युक्तम् । नापि सदोद्यतत्वम् । चक्रमयतीति चक्रम् । इति कम्पनाधिकरणम् ।

### तत्त्वप्रकाशिका

अत्र लोकप्रसिद्ध्या भगवलिङ्गेन च साधारणवज्रनाम्नो हरौ समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च सूचयति ॥ यदिदमिति ॥ तमेवं विद्वानित्यादौ भगवज्ज्ञानादेव मोक्ष इत्युक्तम् । काठके तु यदिदं किञ्चेति वज्रज्ञानान्मोक्षः श्रूयते । तस्य च विष्णोरन्यत्वेऽन्यज्ञानान्मो(क्षापत्ते)क्षोपपत्तेरवश्यं निर्णयत्वम् । स वज्रोऽत्र विषयः । किं विष्णुरिन्द्रायुधं वेति सन्देहः । उक्तसाधारण्यं सन्देहबीजम् । इन्द्रायुधमेवेदं वज्रमिति पूर्वः पक्षः । वज्रश्रुतेस्तत्र रूढत्वादुद्यतत्वलिङ्गाच्च तद्धि आयुध एवोपपद्यते । न च वज्रज्ञानेन मोक्षोक्तेर्विष्णुरिति वाच्यम् । लिङ्गमात्रात् श्रुतिलिङ्गयोः प्राबल्यात् । न च लिङ्गस्य निरवकाशतया प्राबल्यम् । श्रुतिलिङ्गयोरपि तथात्वात् । अतो वज्रमिन्द्रायुधमेवेति न विष्णुज्ञानादेव मोक्ष इति भावः । यत्किं च सर्वं जगत्प्राणे स्थितं प्राणान्निः सृतं तदिदं जगद्यस्मादेजति यत्प्रेरणया चेष्टते तन्महद्भयङ्करं वज्रं ये विदुस्तेऽमृता भवन्तीत्यर्थः । प्राणः सर्वमिदं किं च जगच्च यस्मान्निःसृतं चेष्टते चेति वा । सर्वं जगद्यस्मान्निःसृतं स प्राणो यस्माच्चेष्टत इति वा । सिद्धान्तयत्सूत्रमवतार्य व्याचष्टे ॥ अत इति अयं वज्रो भगवानेव । वज्रस्य सर्वजगच्चेष्टकत्वश्रवणात् । न चोद्यतत्वलिङ्गविरोधः । उद्यमित्वार्थतयोपपत्तेरिति भावः । लिङ्गमात्रेण कथमयं निश्चयः । लिङ्गस्य निरवकाशत्वादेर्वेत्याह ॥ को हीति ॥ यदा सामान्यतो जगच्चेष्टकत्वमेव विष्णवेकनिष्ठं तदा सुतरां वज्रस्योक्तं सर्वप्रवर्तकप्राणचेष्टकत्वं तदेकनिष्ठमिति भावेनाऽऽह ॥ प्राणस्येति ॥ ननूद्यतत्वलिङ्गस्य सावकाशत्वेऽपि वज्रश्रुतेर्निरवकाशत्वान्निरवकाशेनापि लिङ्गेन कथं निर्णय इत्यतः श्रुतेरपि विष्णाववकाशं स्मृत्या दर्शयति ॥ चक्रमिति ॥ न च योगस्य रूढेर्दौर्बल्यादनिर्णय इति वाच्यम् । स्मृत्युक्तत्वेन विद्वद्भूतेरपि सत्त्वात् ।

(तत्त्वप्रकाशिका)

आयुधानामहं वज्रम् । वज्रं प्रहरणोत्तमम् इति च । नन्वेवं सावकाशत्वे श्रुतिलिङ्गयोर्य एतद्विदुरित्युक्तलिङ्गं विहाय किं लिङ्गान्तरग्रहणेन । मैवम् । तदविहायैव लिङ्गान्तर-स्याप्युक्तत्वात् । एतदन्यत्राप्यनुसन्धेयम् । अतो विष्णुरेव वज्र इति तज्ज्ञानादेव मोक्ष इति सिद्धम् ॥ ३९ ॥ अ० १० ॥

### भावबोधः

ॐ कम्पनात् ॐ ॥ ३९ ॥ अत्र लोकप्रसिद्ध्याभगवलिङ्गेन च साधारणेति । न चैवं प्राणादि शब्दादीनामप्युभयत्र प्रसिद्धिः स्यादिति वाच्यम्; लिङ्गानां तत्पादद्वयसिद्ध-भगवत्परत्वमुपजीव्यब्रह्मलिङ्गस्य विष्णौ वज्रशब्दादिप्रसिद्धिद्योतकत्वाङ्गीकारात् । प्राणादि-शब्दसमभिव्याहृतभगवलिङ्गस्य न प्रथमपादतः पूर्वं विष्णौ समन्वयः केनचित् सिद्धः । येन तद्वलात्तेषां विष्णुपरत्वसिद्धयोभयत्र प्रसिद्धत्वं स्यात् । तदुक्तमनुव्याख्याने—

“उभयगतत्वं च स्यादतो लिङ्गशब्दयोः” ।

इति । न चैवं नामपादन्यायैरादित्यादिनाम्नामपि ब्रह्मणि समन्वयस्योक्तप्रायत्वात् । तत्साहि-त्येन सर्वगतत्वादिलिङ्गानामप्युभयत्र प्रसिद्धता स्यादिति वाच्यम्; ततः पूर्वं नामपादे लिङ्गस्यानु-क्ततया सर्वपुरुषाभिमुख्यादिभिरादित्ये प्रसिद्धैर्लिङ्गैरादित्यशब्दस्यान्यत्र प्रसिद्धेरुपजीवनस्यो-क्तत्वादिति द्रष्टव्यम् । श्रुत्यादिसङ्गतिमिति । अव्यवहितपूर्वाधिकरणसङ्गतिस्तु पूर्वाधिकरणे रुद्रशब्दवच्छूद्रशब्दस्य यौगिकत्वाङ्गीकारेण तद्रूढेः पूर्वपक्षसाधकत्वनिरासवदिहापि वज्रशब्दस्य यौगिकत्वाङ्गीकारेणैव तद्रूढेः पूर्वपक्षसाधकत्वनिरासात् ॥

यद्वा मनुष्याधिकारत्वादित्युक्ते स्मारितस्य देवानां वेदविद्याधिकारस्य शूद्राणां तदभावस्य चोपेक्षानर्हतया प्रसङ्गप्राप्तौ तदुभयविचारेऽधिकरणद्वयेन कृते प्रतिबन्धकजिज्ञासाविच्छेदो ह्यवसर इति समन्वयप्रतिपादनेवावसरप्राप्ते प्राणप्रेरक इति संक्षेपानुसारेण वामनाधिकरणे विष्णुनिष्ठत्वेन निर्णीतेन प्राणादिव्यवस्थापकत्वरूपप्राणादिचेष्टकत्वलिङ्गेनात्र वज्रशब्दस्य विष्णौ समन्वयसमर्थनादस्याधिकरणस्य वामनाधिकरणेनैव सङ्गतिरिति ज्ञातव्यम् । किं विष्णुरिति । अत्र ‘महद्भयं वज्रम्’ इत्युक्तवज्रशब्दवाच्यं किमिन्द्रायुधमुत विष्णुरिति चिन्ता । तदर्थं वज्रशब्दोद्यतत्वलिङ्गाभ्यां सर्वचेष्टकत्वलिङ्गबाध उत तेन लिङ्गेन तयोर्बाध इति । तदर्थं श्रुतिलिङ्गयोर्विष्णावनवकाशे सर्वचेष्टकत्वस्य विष्णुमात्रनिष्ठत्वे च प्रमाणं नास्त्युतास्तीति ।

(भावबोधः)

वज्रश्रुतेस्तत्र रूढत्वादुद्यतलिङ्गाच्चेति । उद्यतवज्रज्ञानादिति भाष्याभिप्रायं वदतानेन ग्रन्थेन वज्रशब्द उद्यतत्वलिङ्गं चेति न्यायविवरणमपि व्याख्यातं भवति । लिङ्गमात्रात् श्रुतिलिङ्गयोः प्राबल्यादिति । अनेन तादृग्वयमिति न्यायविवरणयतद्वयशब्दाभिप्राय उक्तो भवति । श्रुतिलिङ्गयोरपि तथात्वादित्यनेन तद्वततादृगित्येतदुक्ततात्पर्यमिति ज्ञातव्यम् । प्राणे स्थितं प्राणान्निःसृतमिति । प्राण इति सप्तमीमङ्गीकृत्य तद्वलात् स्थितमित्यध्याहृत्य निःसृत-शब्दानुरोधात् प्राणादित्यध्याहृत्य वा प्राणइत्यस्य निमित्तसप्तमीत्वं वा विवक्षित्वा यस्मादित्यर्थत्वेन यदिदं किञ्चेति वाक्यं योजितमिति ज्ञातव्यम् । सर्वं जगादिति तृतीयव्याख्याने यदित्यस्यावृत्तिः । यच्छब्दबलात् प्राणवाचकतया स इति तच्छब्दलाभ इति द्रष्टव्यम् । अत्र को ह्येवान्यात् इत्यादिभाष्य उदाहरिष्यमाणश्रुत्यनुसारेणाद्यं व्याख्यानद्वयम् । प्राणं 'नभस्वतोऽपि सर्वा स्युः' इति प्रमाणानुसारेण तृतीयं व्याख्यानमिति ज्ञेयम् । उद्यमित्वार्थतयोपपत्तेरिति भाव इति । उद्यतवज्र इति भाष्ये उद्यतशब्दप्रयोगाभिप्रायं प्रतिपादयतानेन ग्रन्थेनोद्यतत्वलिङ्गस्य च विष्णावेवावकाशः । उद्यमित्वमेवोद्यमत्वमिति न्यायविवरणं व्याख्यातं भवति । श्रुतेरपि विष्णाववकाशम् इति । अनेन वज्रश्रुतेर्विष्णोरेवावकाश इति न्यायविवरणभागोऽप्युक्तार्थो भवति । यद्यपि काठकभाष्ये—

“वज्रवद्भयदं चैव स्वधर्मस्यातिलिङ्घनम्” ॥

इति वज्रशब्दस्य गौणत्वमुक्तम् । तथापि तद्वाक्यस्य तावतापि विष्णुपरत्वं सिध्यतीति तत्तत्रोक्तम् । इह तु समन्वयसूत्रप्रतिज्ञातमुख्यार्थत्वोपयोगादिदमेवोक्तमिति भावः । सावकाशत्वे श्रुतिलिङ्गयोरिति । तथा च पूर्वपक्षप्रापकाभावेन मोक्षजनकज्ञानविषयत्वस्यान्य-गतत्वशङ्काया अयोगेन सिद्धान्ते निर्णायकत्वसम्भवादिति भावः । एतदन्यत्राप्यनुसन्धेयमिति । यत्र पूर्वाधिकरणसिद्धसमन्वयश्रुतिलिङ्गादेर्विष्णुनिष्ठत्वाक्षेपः पूर्वपक्षप्रापकश्रुत्यादेः सिद्धान्ते विष्णाववकाशविधानञ्च तत्र पूर्वाधिकरणसिद्धस्य श्रुतिलिङ्गादेराक्षेपायोगेन विष्णुमात्र-निष्ठत्वानपायात् सिद्धान्तनिर्णायकत्वं सम्भवतीत्यनुसन्धेयमित्यर्थः । यथा अत एव प्राण इत्यादौ प्राणादिशब्दानां विष्णाववकाशे महान् भोगः इत्युक्तपूर्णानन्दत्वादेरिति ॥ इति वज्राधिकरणम् ॥ १० ॥ (कम्पनाधिकरणम्)

### भावदीपः

ॐ कम्पनात् ॐ ॥ ३९ ॥ न्यायविवरणेऽनुक्तेर्भाष्यदिशा स्वयं साधारण्यमाह ॥ लोकेति ॥ एवं हि प्राणाकाशाद्याद्यपादीयनाम्नामप्येवं स्यादिति चोद्यनिरासादि तु चन्द्रिकायां व्यक्तम् । सङ्गतिपरत्वेन तावद्भाष्यं व्याचष्टे ॥ तमेवमिति ॥ नेतरोऽनुपपत्तेरिति सूत्रभाष्ये उक्तमित्यर्थः । शेषोऽयम् । उद्यतवज्रेति पदद्वयभावमाह ॥ तस्य चेति ॥ वज्रश्रुतेरुद्यतत्वलिङ्गाच्चेन्द्रायुधत्व इत्यर्थः । अध्याहृतवाक्यभावमाह ॥ अन्यज्ञानेति ॥ इतिसङ्गतिसम्भवान्निर्णयत्वं तस्येत्यन्वयः । पूर्वपक्षतद्युक्तितत्फलोक्तिपरत्वेनापि भाष्यं व्याचष्टे ॥ इन्द्रायुधमिति ॥ वज्रशब्द उद्यतत्वलिङ्गं चेति तादृग्वयमिति न्यायविवरणानुरोधेनोद्यतवज्रेति पदद्वयं श्रुतिलिङ्गरूपयुक्तिपरत्वेन व्याचष्टे ॥ वज्रश्रुतेरिति ॥ योगवृत्त्या श्रुतिर्विष्णावस्त्वित्यत आह ॥ तत्र रूढत्वादिति ॥ तथात्वे सर्वशब्दानां सर्वत्र यौगिकत्वसम्भवेनाव्यवस्थानात् प्राणाकाशादिशब्देष्वपि हरौ योगवृत्तिरिह पूर्वपक्षे न सम्मतेति भावः । लिङ्गस्यापि निरवकाशत्वमाह ॥ तद्वीति ॥ तेनेन्द्रो वज्रमुद्यच्छन् । उद्यतायुधदोर्दण्डा इत्यादावायुधे प्रसिद्धत्वादिति हेरर्थः । श्रुतिलिङ्गोपयोक्तेरुपयोगं वक्तुमाह ॥ न चेति ॥ द्वयोरपि निरवकाशत्वोक्तेः फलमाह ॥ न च लिङ्गस्येति ॥ एतेन तादृग्वयमित्येतद्विवृतं ध्येयम् । फलोक्त्योपसंहरति ॥ अत इति ॥ निरवकाशश्रुति-लिङ्गभावादित्यर्थः । श्रुतित्वनिरवकाशत्वाभ्यां प्रबलवज्रश्रुत्यैव निरवकाशस्वभावदुर्बल-लिङ्गबाधः सुशकः । तथाप्यभ्युच्चयतया लिङ्गोक्तिः कम्पकत्वरूपसिद्धान्तलिङ्गस्य वज्रनिष्ठताद्योतनाय । “प्राणारब्धे तु हरौ सर्वमैजत्यस्माच्च निःसृतम् । वज्रवद्भयदं चैव स्वधर्मस्यातिलङ्घनं” इति काठकभाष्यानुरोधेन को हीति वक्ष्यमाणवाक्यानुगुणं श्रुत्यर्थमाह ॥ यत्किञ्चेति ॥ स्थितमित्युक्त्या तद्भाष्योक्तस्मृतावपि शेष इति दर्शितम् । स्मृतावस्मादिति पदं पूर्वोत्तरत्र चान्वेतीति मत्वा श्रुतौ प्राणपदस्याऽऽवृत्तिविपरिणामाभ्यामर्थमाह ॥ प्राणादिति ॥ यदित्युक्तिलब्धोक्तिस्तदिति । यदित्यस्याऽऽवृत्त्या वा यत्तच्छब्दावध्याहृत्य वाऽर्थमाह ॥ यस्मादिति ॥ प्राणस्य प्राणमिति वक्ष्यमाणश्रुत्यनुरोधेन क्रमेणार्थान्तरद्वयमाह ॥ प्राण इत्यादिना ॥ यद्वा द्वितीयोऽपि को हीति वाक्यानुगुणः । तृतीयस्तु प्राणस्येत्यादि श्रुतिस्मृत्यनुगुण इति ध्येयम् ॥ एजतीत्यादिभाष्यं व्याचष्टे ॥ अयमिति ॥ प्रागुक्तमाद्यं श्रुत्यर्थमुपेत्याह ॥ वज्रस्येति ॥ उद्यमित्वमेवोद्यतत्वमिति न्यायविवरणदिशोद्यतवज्र इत्युक्तोद्यतपदप्रयोगतात्पर्यमाह ॥ न चेति ॥ उत्पूर्वस्य यतीप्रयत्न इत्यस्य कर्तर्यकारप्रत्यये सति उद्यतः उत्कृष्टप्रयत्नवानित्यर्थ इत्यर्थः । को हीति श्रुत्यर्थस्तु तद्धेतुसूत्रे प्रागेवोक्त इति भावः ॥ सर्वप्रवर्तकेति ॥ यद्यपि श्रुतौ प्राणमिति

(भावदीपः)

द्वितीयान्तद्वितीयप्राणस्य प्राणादयो वाक्यशेषादित्यग्रे वक्ष्यमाणदिशा विष्णुत्वेऽपि प्राणस्येत्यस्य न सर्वप्रवर्तकत्वं श्रुतम् । तथा नभस्वत इति स्मृत्यनुरोधात् यस्मिन्पञ्च पञ्चजना इति प्रतिशरीरस्थत्वोक्त्या सर्वप्रवर्तकत्वमार्थिकमित्यभिप्रेत्यसर्वप्रवर्तकप्राणेत्युक्तम् । वज्रशब्दस्योद्य-  
तत्वस्य च विष्णावेवावकाश इति न्यायविवरणे द्वयोः सावकाशत्वमुक्त्वा उद्यमित्वमेवोद्य-  
तत्वमिति लिङ्गस्य तद्विवृतम् । श्रुतेः सावकाशत्वस्य तत्राविवृतत्वाच्चक्रमित्यादिभाष्यं श्रुतेः  
सावकाशत्वविवरणपरतया व्याख्याति ॥ नन्वित्यादिना ॥ वर्जनात्सर्वदोषवर्जनादिति स्मृतावर्थः ।  
यत्तु काठकभाष्ये वज्रवद्भयदं चेति गौणत्वमुक्तं तत्तावताऽपि तद्वाक्यस्य ब्रह्मपरत्वसिद्धेः । इह  
तु समन्वयसूत्रे प्रतिज्ञातमुख्यार्थत्वाय योग एवोक्त इत्युक्तं चन्द्रिकायाम् । अत एव भाष्यद्वये  
श्रुतेः सावकाशताया द्वेधा विवृतत्वान्यायविवरणेनैतद्विवृतम् । स्मृत्या योगप्रदर्शनस्य कृत्यमाह  
॥ न चेत्यादिना ॥ विद्वद्रूढेरिति ॥ “विद्वद्रूढिर्वैदिकास्यात्सा योगादेव लभ्यत” इत्युक्तेरिति  
भावः । एतच्च कर्मनिर्णयटीकायां “रूढियोगौ विना कश्चिन्नैवार्थो वेदगो भवेदि”त्यस्य न  
केवलं रूढो नापि केवलयौगिकोऽस्तीत्यर्थ इतीतरेतरद्वन्द्वमाश्रित्य रूढियोगरूपवृत्तिद्वय-  
समुच्चयपरत्वेन व्याख्यातत्वात्तदनुरोधेन रूढिमपि वक्तुमुक्तम् । वस्तुतस्तु । श्रुत्यर्थनिर्णयार्थ-  
त्वात्स्मृतेस्तत्र निरूपितोऽर्थो ग्राह्यो वेदवाक्ये तदभावे तु लौकिक इति चन्द्रिकोक्तदिशा  
केवलश्रौतस्मार्तयोगस्यापि निरवकाशत्वेन अज्ञरूढितोऽपि प्राबल्यम् । अन्यथा स्मृत्यादौ  
वैदिकपदानां योगोक्तिरनर्था स्यादिति ध्येयम् । न केवलमार्थिकी रूढिः प्रयोगसिद्धा चेति  
भावेन प्रयोगमाह ॥ आयुधानामिति ॥ गीतायाम् । वज्रमिति स्थलान्तरे ॥ नन्वेवमिति ॥ पूर्वं  
श्रुतिलिङ्गयोर्निरवकाशत्व एव अमृतत्वहेतुवेदनत्वलिङ्गमाक्षिप्तम् । तयोस्सावकाशत्वेनेतर इत्यत्र  
ब्रह्मधर्मतया निर्णीतस्याक्षेपकाभावात् सिद्धान्ते साधकं भवत्येवेति भावः ॥ अन्यत्रापीति ॥  
शब्दादेवेत्यत्र विश्वदेवोपास्यत्वम् अन्तस्तद्धर्मेत्यादिष्वदृश्यत्वमहाभोगत्वादिकमित्यर्थः । यथा  
वाऽऽकाशोऽर्थान्तरत्वादीत्यत्र ब्रह्मश्रुतेरत्यागेन लिङ्गातरोक्तिः । एवं तत्र तत्र । अत एव  
चन्द्रिकायाम् आनन्दमयनयमारभ्य प्रतिनयं तत्तत्प्रकरणस्थानेकश्रुतिलिङ्गाद्युपदर्शनं कृतम् ।  
प्रपञ्चितं चास्माभिः सङ्क्षेपभाष्यविवृतौ प्रतिनयम् । एतेन भूमेत्यत्र पूर्वपक्षिणाऽऽक्षिप्तस्यैव  
सम्प्रसादपदोक्तपूर्णसुखत्वस्य भूमा विष्णुरित्यत्र हेतुत्वम् । द्युभ्वाद्यायतनमित्यत्राऽऽक्षिप्त-  
परविद्याविषयत्वेन प्रकरणादिति प्रकरणस्य वैष्णवत्वोज्जीवनमित्यादि समाहितं ध्येयम् ।  
फलोक्त्योपसंहरति ॥ अत इति ॥ निरवकाशल्लिङ्गभावादित्यर्थः । इति हेतोरित्यर्थः ॥ ३९ ॥



### वाक्यार्थमुक्तावली

॥ ॐ कम्पनात् ॐ ॥ लोकप्रसिध्या भगवल्लिङ्गेन चेति ॥ नन्वेवं प्राणादि शब्दानामप्युभयत्र प्रसिद्धिस्स्यात् । श्रीपतित्वादिलिङ्गेन लोकप्रसिध्या च तदुपपत्तेरिति चेन्न । प्रथमपादे लिङ्गेन नामसमन्वयोशिक्षिते तन्व्यायमुपजीव्यान्यत्रापि भगवल्लिङ्गेन नाम्नो भगवत्परतायाः सिद्धप्राय-  
त्वाल्लोकतश्चान्यत्रप्रसिद्धत्वात् । उभयसाधारण्यमिति विवक्षितत्वात् । न च प्रथमपादात् पूर्वलिङ्गादिना नामसमन्वयः शिक्षितो येन तन्व्यायेन तत्पादीय शब्दानां भगवत्परत्व-  
स्यसिद्धत्वात् लोकप्रसिद्धयोभयत्र प्रसिद्धत्वं स्यात् । न चैवं तृतीयपाद वैयर्थ्यं प्रथमपादन्यायेन वज्रादिनाम्नां समन्वयस्य सिद्धत्वेऽपि पुनः समन्वये प्रथमपादीयशब्दानां पुनः समन्वय प्रसङ्गाच्चेति वाच्यम् । तृतीयेऽस्मिन् पादे स्वतः प्रसिद्धोभयप्रसिद्धानां पादद्वयापादितोभय प्रसिद्धानां च स्वतोऽनवसेयावधारणानाम् अन्यत्र प्रसिद्धिं त्याजयित्वा ब्रह्मण्येव समन्वयः  
इत्यवधारणार्थत्वात् । न चैवं नामपादीयन्यायैरादित्यादिनाम्नां ब्रह्मणि प्रयोगस्योक्तप्रायत्वात् । तत्साहित्येन सर्वगतत्वलिङ्गनामप्युभयत्र प्रसिद्धतास्यादिति वाच्यम् । ततः पूर्वं नामपादे लिङ्गसमन्वयस्यानुक्ततया सर्वपुरुषादिभिरादित्ये प्रसिद्धलिङ्गैः आदित्यशब्दस्यान्यत्र प्रसिद्धेर्जी-  
वनात् वज्रप्रसिध्यै उद्यतत्वादिलिङ्गैस्तु न वज्रादि शब्दानामन्यत्र प्रसिध्युज्जीवनम् इतः पूर्वं लिङ्गपादे उद्यतत्वादिलिङ्गानामपि समन्वयस्योक्तप्रायत्वात् । न चैवं बीजाभावात् पूर्वपक्षानुदयः  
सावकाशल्लिङ्गैरप्यवधारण पूर्वपक्षसम्भवात् । अत एवोक्तमनुव्याख्याने । आहोभयत्र गतत्वं च स्यादतो लिङ्गशब्दयोरित्यास्ताम् । प्रपञ्चविस्तारस्तु चन्द्रिकायाम् । या श्रुत्यादि सङ्गतिस्तु । अव्यवहितसङ्गतिस्तु पूर्वं शूद्रश्रुत्यापूर्वपक्षितेरयित्वादिलिङ्गेन श्रुतेः सावकाशत्वमुक्तम् इह तु  
तद्वैषम्येन वज्रश्रुत्योद्यतत्वादिलिङ्गेन च पूर्वपक्षितेति प्रबलकल्पकत्वलिङ्गेनैव वज्रश्रुतिः सावकाशमिति पूर्वन्यायेनैव सिद्धान्तप्रवृत्तेरिति ध्येयम् ॥ यद्वा अधिकरणद्वयस्य प्रासङ्गिकत्वात् । वामनादिईशानशब्दसमन्वयोक्त्या लब्धप्रमाणादिप्रेरकत्वलिङ्गस्येह सिद्धान्त-  
त्वेन उपादानात्तेन अनन्तरसङ्गतिरिति बोध्यम् । यथोक्तं संक्षेपे प्राणप्रेरक इति ॥ मोक्ष इत्युक्तमिति ॥ नेतरोनुपपत्तेरित्यत्रेत्यर्थः । किं विष्णुरिति । अत्र वज्रं किमिन्द्रायुधम् उत विष्णुरिति चिन्ता । तदर्थं किं वज्रस्य श्रुत्योद्यतत्वादिलिङ्गानुसारेण कम्पकत्वादिब्रह्मलिङ्गं  
नेत्यन्तविपरीतमिति । तदर्थं वर्जनाद्वज्रमिति स्मार्तयोगे श्रौतवज्रशब्दस्य रूढित्यागोपि किं न युक्तमुत युक्तमिति । उद्यतवज्रज्ञानादिति भाष्यसूचितं पूर्वपक्षमात्रम् इन्द्रेति रूढित्वादिति एतेन योगेन सावकाशत्वमयुक्तमिति सूचयति तद्वीति ॥ तेनेन्द्रोवज्रमुद्यच्छन् । यथा

(वाक्यार्थमुक्तावली)

उद्यतायुधदोर्दण्डा इत्यादावायुधे प्रसिद्धत्वादिति हेरर्थः । द्वयोरुक्त्योरुपयोगं वक्तुमाह न चेति ॥ द्वयोरपिनिरवकाशत्वोक्तेः फलमाह नचलिङ्गस्येति ॥ श्रुतेर्योगेन सावकाशत्वेन च प्रबलश्रुत्यैव दुर्बललिङ्गबाधसम्भवेऽप्यभ्युच्चयेन लिङ्गोक्तिरिति ज्ञेयम् । प्राण इति सप्तमीमङ्गीकृत्याधिकरण सप्तमीबलाल्लब्धमाह । स्थितमिति । निःसृतशब्दबलान्निमित्तसप्तमीत्वं च विवक्षित्वाह प्राणादिति । यस्मादिति । यदित्यस्यावृत्तिरिति भावः । एवं प्राणारब्धे तु हरौ यस्मादेजत्यस्माच्च निःसृतम् । वज्रवद्भयदं वैवेति काठकभाष्यानुसारेण व्याख्याय कोह्येवान्यात् प्राणस्य प्राणं नभस्वतोऽपि इति वक्ष्यमाण श्रुतिस्मृत्यनुरोधेन प्रकारान्तरेण द्वेधाव्याचष्टे ॥ प्राण इत्यादिना तृतीय व्याख्यानेऽपि यदित्यस्यावृत्तिः । यच्छब्दश्रवणात् प्राणवाचकतच्छब्दलाभ इति दृष्टव्यम् । वज्रोभगवानित्यनुक्त्वा उद्यतेति युक्त्या लिङ्गं च सावकाशमिति भावेनाह चेतिवेति ॥ उद्यमीति ॥ उत्पूर्वस्य यतीप्रयतन इत्यस्य कर्तर्यकारप्रत्यये सति उद्यतः उत्कृष्ट प्रयत्नवानित्यर्थ इति भावः ।

यद्यपि प्राणस्येति ॥ षष्ठ्यन्तनिर्दिष्टस्य मुख्यप्राणस्य न सर्वप्रवर्तकत्वं प्रतीयते । तथापि न स्वत इति स्मृत्यनुरोधात् “यस्मिन् परं पञ्च पञ्च जना” इति प्रतिशरीरस्थत्वोक्त्यार्थाद्वा सर्वप्रवर्तकत्वलाभ इति बोध्यम् । सावकाशत्वेऽपीति ॥ उपपदविशेषमन्तरा धात्वर्थपर्यालोचनया सावकाशत्वेऽपीत्यर्थः । अनिर्णय इति रूढ्या श्रुतेः प्राबल्यं निरवकाशतया लिङ्गस्येति साम्यादनिर्णय इति । विद्वद्रूढेरिति ॥ स्मृतौ योगप्रदर्शनपूर्वं हेति नामेति रूढ्युक्ते विद्वद्रूढिर्वैदिकास्यात्सायोगादेव लभ्यते इत्युक्तेरिति भावः । न केवलमार्थिकीरूढिः प्रयोगसिद्धाचेति भावेनाह आयुधानामिति ॥ उक्तलिङ्गं परविद्याविषयत्वरूपम् अन्यत्रेति ॥ यद्वा शब्दादेवेत्यत्र विश्वदेवोपास्यत्वम्, अन्तस्तद्धर्मेत्यादिष्वदृश्यत्व महाभोगत्वादिकम् आकाशोऽर्थान्तरेत्यग्रे ब्रह्मश्रुत्यत्यागेन लिङ्गान्तरोक्तिः । भूमनये पूर्वपक्षिणाक्षिप्तस्यैव सम्प्रसादित शब्दितपूर्णसुखत्वस्य भूमत्वसाधकतयोक्तिः । द्युम्बादिनये आक्षिप्तपरविद्याविषयत्वेन प्रकरणादिति प्रकरणस्य वैष्णवत्वोज्जीवनमिति बोध्यम् । ननु काठकभाष्ये वज्रवद्भयदं चैवेति वज्रशब्दस्य भयप्रदत्वे दृष्टान्तीभूतेन्द्रायुधपरत्वस्वीकारात् । कथमिह भगवत्परत्वोक्तिरिति चेत् तत्र वज्रशब्दस्यैव गौण्या भगवत्परत्वं अत्रतु समन्वयसूत्रप्रतिज्ञामुख्यार्थत्वाय योगवृत्तिरुक्तेत्युभयत्र भगवत्परत्वानपायात् । भाष्येचक्रमणात् ॥ नित्यविक्रान्तिरूपे वर्जनादोषवर्जनादोषिभिर्वर्जनादिति वार्थः । सूत्रे योग्यतया वज्र इत्यन्वीयते । तत्त्वित्यस्ति एजतीति

(वाक्यार्थमुक्तावली)

कंपवचनाज्जगच्चेष्टकत्वलिङ्गाद्वज्रो ब्रह्मैवेत्यर्थः । सूत्रे श्रुत्यनुसारादेजतीति वक्तव्ये कम्पनादित्युक्तिस्तु भयादस्याग्रिस्तपतिभयात्तपतिसूर्य इत्यादि वाक्यशेषे सर्वकम्पकत्वश्रवणात् तत्सूचनार्थमिति प्रमेयमुक्तावल्यामस्माभिः सत्कर्कदीपावल्यां वाक्योदाहरणपूर्वं निपुणतरं प्रतिपादितम् । कम्पनाधिकरणम् ॥

### तत्त्वसुबोधिनी

ॐ कम्पनात् ॐ ॥ अत्र पूर्ववैषम्येण वा पूर्वाक्षेपेणवा पूर्वपक्षोत्थानात् अनन्तरसङ्गतिः । वज्रश्रुतेरिति । रूढेश्वयोगापेक्षया बलवत्त्वादिति भावः । तद्धीति । तथा च लिङ्गं निरवकाशमिति भावः । तथात्वादिति । निरवकाशत्वादित्यर्थः । अत्रप्राण इति सप्तमीम् अङ्गीकृत्य तद्वलात् स्थितमित्यध्याहृत्यार्थत्वेन यदित्यावृत्या यदिदं किं चेति वाक्यं योजयति । प्राणेस्थितमित्यादिना । सर्वजगदिति तृतीये व्याख्याने यदित्यस्यावृत्तिः यच्छब्दबलात् प्राणवाचकतया स इति तच्छब्दलाभ इति द्रष्टव्यम् । अत्र कोह्येवान्यादिति भाष्यम् उदाहरिष्यमाणश्रुत्यन्तरेणाद्यं व्याख्यानद्वयम् । प्राणस्य प्राणम् । नभस्वतोपि सर्वाः स्युरिति । प्रमाणानुसारेण तृतीयं व्याख्यानमिति ज्ञेयम् । सावकाशत्वोक्तिश्रुतिलिङ्गयोरिति । तथा च पूर्वपक्षप्रापकाभावेन मोक्षजनकज्ञानविषयत्वस्य अन्यगतत्वशङ्कायाः अयोगेन सिद्धनिर्णायकत्वसम्भवादिति भावः । एतदन्यत्राप्यनुसन्धेयमिति । अत एव प्राण इत्यादौ पूर्वपक्षप्रापकश्रुत्यादिनां सिद्धान्ते सावकाशत्वात् पूर्वाधिकरणसिद्धसमन्वयमहाभोगत्वादिति लिङ्गादेरेतत्प्राणस्य विष्णुत्वनिश्चयोपपत्तेः किं लिङ्गान्तरेणेत्यतः तत्रापि तदविहायैव लिङ्गान्तरमुक्तमिति अनुसन्धेयमित्यर्थः ॥ १० ॥

### वाक्यार्थमञ्जरी

भगवल्लिङ्गेनेति ॥ मोक्षसाधनज्ञानविषयत्वरूपेणेत्यर्थः ॥ उद्यतत्वेति ॥ उद्धृत्य धृतत्वेनेत्यर्थः ॥ तद्धीति ॥ तेनेन्द्रो वज्रमुदयच्छत् । उद्यदायुधदोर्दण्डा इत्यादावायुधे प्रसिद्धिं हिशब्देन दर्शयति ॥ प्राणेस्थितं प्राणान्निःसृतमिति ॥ प्राण इति सप्तमीमङ्गीकृत्य तद्वलात् स्थितमित्यध्याहृत्य निसृतशब्दानुरोधात्प्राणादित्यध्याहृत्य निमित्तसप्तमीत्वं वा विवक्षयित्वा यस्मादित्यर्थत्वेन यदित्यावृत्य यदिदं किंचेति वाक्यं योजितमिति ज्ञातव्यम् ॥ सर्वं जगदिति ॥ तृतीयव्याख्याने यदित्यस्यावृत्तिः यच्छब्दबलात्प्राणवाचकतया स इति तच्छब्दलाभ इति

(वाक्यार्थमञ्जरी)

द्रष्टव्यम् । अत्र को ह्येवान्यादिति भाष्ये उदाहरिष्यमाणश्रुत्यनुसारेणाद्यव्याख्यानद्वयं प्राणस्य प्राणं नभस्वतोपि सर्वाः स्युरिति प्रमाणानुसारेण तृतीयव्याख्यानं द्रष्टव्यम् ॥ ॐ कम्पनात् ॐ ॥ वज्रमुद्यतमित्युक्तवज्रो भगवानेव एजतीति जगच्चेष्टकत्वरूपकम्पमवचनादित्यर्थः ॥ उद्यमित्वेति ॥ उत्कृष्टप्रयत्नवत्वेत्यर्थः । तस्य उत्पूर्वस्य यते रूपत्वादिति भावः । शङ्कते ॥ लिङ्गमात्रेणेति ॥ परिहरति ॥ लिङ्गस्येति ॥ भाष्ये चक्रंमणात् पादविक्षेपात् वर्जनाद्दोषवर्जनात् प्रयोगं चाह ॥ आयुधानामिति ॥ प्रहरणोत्तमम् आयुधोत्तमम् ॥ श्रुतिलिङ्गयोः सावकाशत्व इति ॥ तथाच पूर्वपक्षप्रापकाभावेन मोक्षजनकज्ञानविषयत्वस्य अन्यगतत्वशङ्कायोगेन सिद्धान्त-निर्णायकत्वासम्भवान्न तत्त्यागेन चेष्टकत्वग्रहणं युक्तमिति भावः ॥ एतदन्यत्राप्यनुसन्धेयमिति ॥ यत्र पूर्वाधिकरणसिद्धसमन्वयश्रुतिलिङ्गादेः विष्णुनिष्ठत्वाक्षेपः पूर्वपक्षप्रापकश्रुत्यादेः सिद्धान्ते विष्णाववकाशाभिधानं च तत्र पूर्वाधिकरणसिद्धस्य श्रुतिलिङ्गादेराक्षेपायोगेन विष्णुमात्रनिष्ठ-त्वानपायात्सिद्धान्तनिर्णायकत्वं सम्भवतीत्यनुसन्धेयमित्यर्थः । यथातएव प्राण इत्यादौ प्राणादिशब्दानां विष्णाववकाशे महाभोग इत्युक्तपूर्णानन्दत्वादेरिति ॥

### सूत्रभाष्यम्

#### ११. ज्योतिरधिकरणम्

हृदय आहितं ज्योतिः परमात्मेत्युक्तम् । तत्र 'योऽयं विज्ञानमयः प्राणेषु हृदयन्तर्ज्योतिः पुरुष' (बृ.उ. ६-३-७) इत्यत्र 'उभौ लोकावनुसञ्चरती' (बृ.उ. ६-३-७) ति वचनाज्जीव इति प्रतीयत इत्यत उच्यते—

॥ ॐ ज्योतिर्दर्शनात् ॐ ॥ ४० ॥

'विष्णुरेव ज्योतिर्विष्णुरेव ब्रह्मा विष्णुरेवाऽऽत्मा विष्णुरेव बलं विष्णुरेव यशो विष्णुरेवाऽऽनन्द' इति दर्शनाच्चतुर्वेदशिखायां ज्योतिर्विष्णुरेव । 'प्राज्ञेनाऽऽत्म-नाऽन्वारूढ उत्सर्जयाती' (बृ.उ. ६-३-३५) ति वचनात्तस्यापि लोकसञ्चरण-मस्त्येव ॥ ४० ॥

॥ इति ज्योतिरधिकरणम् ॥ ११ ॥

### सत्तर्कदीपावली

ननु हृद्यन्तज्योतिः पुरुष आत्मा अतो जीवो भवितुमर्हति समानः सन्नुभौ लोकावनु-  
सञ्चरन्तीति वाक्यशेषादतो हृदय आहितं ज्योतिः परमात्मेति यदुक्तं तन्न सिध्यतीति न  
वक्तव्यम् । विष्णुः एव ज्योतिरित्यादिश्रुतिविरोधात् । लोकद्वयसंचरणं तु परेशस्याप्यस्ति  
स्वेच्छावशादकर्मबद्धस्य । तथाहि श्रुतिः । शरीर आत्मा प्राज्ञेनात्मनान्वारूढ उत्सर्जयातीति  
तदेतद् हृदय आहितमित्यादिना ॥

### तत्त्वप्रदीपिका

“कतम आत्मा” इति प्रश्ने ‘योऽयं विज्ञानमयः प्राणेषु हृद्यन्तज्योतिः पुरुषः स समान-  
स्सन्नुभौ लोकावनुसञ्चरति” इत्युत्तरं पठ्यते । तत्र संशयः । किमयं ज्योतिश्शब्दवाच्यः शारीर-  
स्यादाहोस्वित्परमात्मेति । उभयलोकसञ्चरणात् ‘प्राणेषु’ इति प्राणोपहितत्वाच्च शारीर इति  
पूर्वपक्षः । ‘ज्योतिर्दर्शनात्’ । “विष्णुरेव ज्योतिः” इति विष्णोरेव मुख्यज्योतिष्वोक्तेः,  
‘प्राणेष्वि’ति प्राणनियन्तृत्वेन स्थित्याख्यानात् ‘प्राज्ञेनाऽत्मनान्वारूढ उत्सर्जयाति’ इति,  
प्रकर्षेण आ समन्तात्, ज्ञेन परमात्मनान्वारूढो जीवः शरीरमुत्सृजन् यातीति तस्यापि  
लोकचरणकथनाद्विष्णुरेव ज्योतिरिति सिद्धान्तः । विष्णुरेव बलम्, ‘स वै बलं बलिनां  
चापरेषाम्’ इति हि भागवते । विष्णुरेव यशः, ‘तस्य नाम महद्यशः’ इति हि श्रुतिः ।  
‘विज्ञानमयः प्राणेष्वि’त्यादि शब्दलिङ्गानां जीव एव सावकाशत्वप्रतीतेः पुनरुक्तिर्ज्योति-  
श्शब्दसमन्वयस्य । इति ज्योतिरधिकरणम् ।

### तत्त्वप्रकाशिका

अत्र जीवेशयोर्ज्ञानरूपत्वेन हृदयाहितत्वेन च साधारणस्य ज्योतिर्नाम्नो विष्णौ समन्वय-  
प्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च दर्शयति ॥ हृदय इति ॥  
‘ज्योतिश्चरणाभिधानात्’ इति हृदयाहितं ज्योतिः परमात्मेत्युक्तम् । वाजसनेयके च तत् श्रूयते  
॥ योऽयमिति ॥ तच्च यदि विष्णोरन्यत्स्यात्तदा पूर्वोक्तमप्यन्यत्प्रसज्यत इत्यवश्यं निर्णयम् ।  
तज्ज्योतिर्विषयः । किं विष्णुर्जीवो वेति सन्देहः । उक्तसाधारण्यं सन्देहबीजम् । जीव एवेदं  
ज्योतिरिति पूर्वः पक्षः । ‘स समानः सन्नुभौ लोकावनुसञ्चरति’ इति जीवलिङ्गात् । तस्य हि  
कर्मवशादुभयलोकसञ्चरणं युक्तम् । ‘इमं लोकमतिक्रामति मृत्यो रूपाणि’ ‘स वा अयं पुरुषो  
जायमानः शरीरमभिसम्पद्यमानः पाप्मभिः संसृज्यते । स उत्क्रामन् प्रियमाणः पाप्मनो

(तत्त्वप्रकाशिका)

विजहाति' । 'उभयानपि पाप्मन आनन्दांश्च पश्यति स यत्र प्रस्वपिति' । स्वप्नान्त उच्चावच-  
मीयमानो' 'भयानि पश्यन्' इत्यादि जीवलिङ्गाच्च । किं च 'किं ज्योतिरयं पुरुष इत्यादि-  
त्यज्योतिः सम्प्राडिति होवाच' इत्यादिना यस्य पुरुषस्याऽऽदित्यादिज्योतिष्वमुक्तं तस्यैव  
'आत्मैवास्य ज्योतिर्भवती'ति सु(षु)स्यादावात्मज्योतिष्वोक्तौ 'कतम आत्मे'ति तदात्मप्रश्ने  
ज्योतिरुच्यते । न ह्यादित्यादिज्योतिष्वं विष्णोः सम्भवति । न तत्र सूर्यो भातीत्यादेः । न च  
वाच्यं यस्यादित्यादिज्योतिष्वमुक्तं स जीव एवास्तु तस्य चात्मैवास्येत्यत्र परमात्मज्यो-  
तिष्वमुच्यते । तदात्मप्रश्ने च ज्योतिराम्नानात् परमात्मैव ज्योतिरिति । जीवस्य परमात्मज्यो-  
तिष्वस्यैवायोगात् । तथात्वे परमात्मनोऽस्तमयादिशून्यस्य जाग्रत्यपि ज्योतिष्वप्राप्त्या तदा  
'आदित्येनैवायं ज्योतिषाऽऽस्ते' 'चन्द्रमसैवायं ज्योतिषाऽऽस्ते' इत्यवधारणानुपपत्तेः । तदा  
विशिष्याऽऽत्मज्योतिष्वोक्त्यनुपपत्तेश्च । अत्रायं पुरुषः स्वयं ज्योतिर्भवतीत्यस्यैवार्थस्य प्रत्यभि-  
ज्ञानाच्च । अतो जीव एवेदं ज्योतिरिति प्रागुक्तमपि स एवेति भावः । सिद्धान्तयत्सूत्रमवतार्य  
व्याचष्टे ॥ अत इति ॥ विष्णुरेवेदं ज्योतिर्न तु जीवः । ज्योतिः श्रुतेर्विष्णवेक-  
वाचित्वश्रवणादित्यर्थः । ज्योतिर्विष्णुश्चेदुभयलोकसञ्चरणलिङ्गविरोध इत्यत आह ॥ प्राज्ञेनेति  
॥ जीवमादायेश्वरस्यैवोभयलोकसञ्चरणोक्तेर्न तद्विरोध इत्यर्थः । न चेमं लोकमतिक्रामति मृत्यो  
रूपाणीत्याद्युक्तलिङ्गविरोधः द्रष्टृश्चक्षुष इत्यादिवदन्तर्णीतणिचत्वेनोपपत्तेः । न चादित्यादि-  
ज्योतिष्वविरोधः । आदित्यादिज्योतिष्मतोऽयं पुरुष इत्युक्तस्य जीवत्वेनाभ्युपगमात् । न च  
तस्यैव स्वयंज्योतिष्वेनोक्तस्य ज्योतिष्वमुच्यत इति वाच्यम् । 'आत्मैवास्य ज्योतिर्भवती'ति  
'कतम आत्मा' इत्यात्मशब्दोदितस्य विष्णुत्वात् । न चैवं सत्यवधारणविरोधः । अवधारणस्य  
बाह्यज्योतिषां मध्ये सूर्यादीनां प्राधान्यज्ञापनार्थत्वेनोपपत्तेः । अन्यव्यावर्तकत्वस्य बागादिसत्त्वे-  
नायोगात् । न च विशिष्योक्तिविरोधः । ज्योतिरन्तराभावाभिप्रायेणोपपत्तेः । तदुक्तम् ।  
'भावेऽभावेऽपि सूर्यादिर्जीवानां विष्णुरेव हि । ज्योतिस्तथाप्यभावे तु तज्ज्ञेयं हि विशेषतः ॥'  
इति । न च प्रत्यभिज्ञाविरोधः । 'अत्रायं भगवान्विष्णुर्जीवस्य स्वयमेव तु । ज्योतिर्विशेषतो  
भूयान्नैवान्यज्योतिरत्र यत्' इत्युक्तरीत्योपपत्तेः । नन्वेवं बाधकाभावात्कथं लिङ्गानामन्यार्थता  
श्रुतिमात्रस्य बहुलिङ्गानुसारेणामुख्यार्थत्वोपपत्तेरिति । मैवम् । जीवपक्षे बहुबाधकसद्भावात्  
प्रसिद्धत्वेन 'कतम आत्मा' इति प्रश्नायोगात् सुखदुःखविशेषवत्त्वेनोभयलोकसञ्चरणे समान-  
त्वायोगात् स्वाप्नपदार्थकर्तृत्वाभावात्स्वप्नेन शरीरमित्यादिमन्त्रासङ्गतेश्च । तस्मादिदं प्रागुक्तं च  
ज्योतिर्विष्णुरेवेति सिद्धम् ॥ ४० ॥ अ० ११ ॥

### गुर्वर्थदीपिका

“मृत्यो रूपाणीत्यत्र अतिक्रामती”ति पूर्वक्रियया सम्बन्धः । ‘द्रष्टृश्चक्षुष’ इति श्रुतौ दर्शनकरणस्य चक्षुषो द्रष्टृत्वासम्भवात् दर्शयितुश्चक्षुष इति विशेषणविशेष्यभावस्याभिप्रेतत्वात् तामेव श्रुतिं दृष्टान्तीकरोति द्रष्टृश्चक्षुष इत्यादिवदिति । बाह्यज्योतिषां मध्य इत्यत्र बहिरेव ज्योतींषि बाह्यज्योतींषि तेषां मध्ये सूर्यस्यैव प्राधान्यम् । परमात्मा तु बहिरन्तर्ज्योतिरिति भावः । “अस्तमित आदित्य” इति वाक्यादुत्तरत्र “चन्द्रमसैवायं ज्योतिषाऽऽस्ते” इत्युक्तचन्द्रमसः “चन्द्रमस्यस्तमिते” इति वाक्यादुत्तरत्र “अग्निनैवायं ज्योतिषाऽऽस्ते” इत्युक्ताग्रेष्व आदित्याख्यज्योतिषा सहावस्थानाभावेन आदित्यस्याग्रेचन्द्रमसा सहावस्थानाभावेन अस्तमितयो-रादित्यचन्द्रमसोरग्निना सहावस्थानाभावेन कदाचिच्चन्द्रस्याष्टम्यादावग्रेष्व सर्वदा आदित्येन सहावस्थानेऽपि अग्रेष्व कदाचिच्चन्द्रेण सहावस्थानेऽपि आदित्यप्रभागे उभयोरपि निष्प्रभत्वेन चन्द्रप्रभागे अग्नेर्निष्प्रभत्वेन अग्रावस्तमिते “किं ज्योतिरेवायं पुरुष” इति प्रश्ने “वागेवास्य ज्योतिर्भवति” इति ज्योतिष्वेनोक्तवाचा त्रयाणामपि सहावस्थानस्यैवाभावेन च स्थानचतुष्टये च यथायोग्यमन्योन्यव्यावर्त्यत्वसम्भवेऽपि वागाख्यज्योतिषः स्थानत्रयेऽपि स्पष्टतयैव सत्त्वेन पुनरेवकारेण व्यावृत्तेरसम्भव एवेति भावेनाह वागादीति । आदिपदेनाऽऽत्माख्यज्योतिर्गृह्यते । न च विशिष्योक्तिविरोध इत्यत्र आत्माख्यज्योतिषः अवस्थात्रयेऽपि विद्यमानत्वेन सुप्तावेव तस्य विशिष्य ज्योतिष्वोक्तिविरोध इत्यर्थः । सुप्तौ सर्वज्योतिषामभावेऽपि परमात्मज्योतिषः सत्त्वाभिप्रायेण विशिष्योक्तिरिति भावेन परिहरति ज्योतिरन्तरेति । उक्तरीत्येति वदता अयं पुरुष इति न जीवपरामर्शः किंतु प्राक्प्रस्तुतपरमात्मपरामर्श एवेति परिहारः सूचितः । एतत्प्रकरणस्थस्वाप्नप्रदार्थस्रष्टृत्वानुपपत्तिश्चेति भावेनोक्तं स्वाप्नप्रदार्थेति । स्वप्नेन शरीरमित्यादीत्यत्र आदिपदेन “स्वप्नेन शरीरमभिप्रहृत्य असुप्तः सुप्तानभिचाकशीति” इत्यादयः श्लोका गृह्यन्ते । मन्त्रासङ्गतेरित्युपलक्षणम् । स्वस्यैव ज्योतिष्वे आत्माश्रयाख्यमहादोषोऽपि स्यात् । ज्योतिरन्तराभावार्थत्वे एवकारवैयर्थ्यं मुख्यार्थपरित्यागश्चेति द्रष्टव्यम् ॥

### भावबोधः

ॐ ज्योतिर्दर्शनात् ॐ ॥ ४० ॥ ज्ञानरूपत्वेन हृदयाहितत्वेन चेति । तथा च ज्योतिः-शब्दस्य लोकप्रसिद्धेरग्निमात्रनिष्ठत्वेऽपि ज्ञानरूपत्वलक्षणप्रवृत्तिनिमित्तस्य हृद्यन्तर्ज्योतिरिषि विष्णौ प्रतिपन्नवाक्ये श्रुतहृदयाहितत्वलिङ्गस्य च जीवेशयोः साम्यादेतन्निबन्धनोभयत्र प्रसिद्धिः



(भावबोधः)

ज्योतिः शब्दस्य उक्तेति भावः । श्रुत्यादिसङ्गतिमिति । अत्र प्राणे हृद्यन्तर्ज्योतिषि वाक्येन चेष्टकतया प्राणेषु विद्यमानत्वेनोक्तस्य ज्योतिषो विष्णोरन्यत्वे 'यदिदं किञ्चानत्सर्वं प्राण एजति' इत्युक्तप्राणचेष्टकवज्रस्यापि विष्णोरन्यतस्यादित्यपूर्वाक्षेपसम्भवादव्यवहितपूर्वाधिकरणसङ्गतिरपि ज्ञेया । किं विष्णुरिति । अत्र हृद्यन्तर्ज्योतिरिति वाक्योक्तं ज्योतिः किं विष्णुरुतनेतिचिन्ता । तदर्थमुभौ लोकावनुसञ्चरणादिलिङ्गानुरोधेन विष्णुरेवज्योतिरिति, श्रुतिर्मुख्यार्थेति, श्रुत्यनुसारेण लिङ्गप्रतिपादकवाक्यानि विष्णुविषयाणीति उतनेति । तदर्थं ज्योतिषउक्तानि समानत्वस्वप्नपदार्थकर्तृत्वादीनि किं जीवस्य युज्यन्ते उत न युज्यन्त इति । तथा प्रथमचिन्तानन्तरं तदर्थं कतम आत्मेति प्रश्नवाक्यस्थात्मशब्दः किं जीवपर उत विष्णुपर इति तदर्थं ज्योतिरयं पुरुष इति प्रश्नोक्तरूपात्मैवास्य ज्योतिरिति तत्पूर्ववाक्यात्मशब्दः किं जीवपर उत विष्णुपर इति । तदर्थमात्मशब्दस्य विष्णुपरत्वे किं जीवस्यापरमात्मज्योतिष्वं न युक्तमुत युक्तमिति । तदर्थं तस्य परमात्मज्योतिष्वङ्गीकार आदित्येनैवायमिति सावधारणोक्तिरात्मैवास्य ज्योतिरिति सुषुप्तौ विशिष्य परमात्मज्योतिष्वोक्तिरत्रायं पुरुषः स्वयंज्योतिरिति प्रत्यभिज्ञा च किं विरुद्धा उत नेति तदर्थमाद्यं किं बाह्यान्तर्ज्योतिर्मात्रं व्यावृत्त्यभिप्रायम्, द्वितीयाग्रदादौपरमात्मज्योतिष्वभिप्रायं, तृतीयं पुरुषादिपदोपेतं किं ज्योतिरयमितिवाक्यसमार्थकं सत्पुरुषादिपदप्रकृतजीवस्य स्वप्रकाशत्वप्रदर्शनपरम् । तृतीयपुरुषादिपदानां परमात्मपरतया जीवस्य विशेषतः परमात्मज्योतिष्वप्रतिपादनपरमिति ॥

ननु लोकसञ्चरणं विष्णावेव सम्भवतीति कथं जीवलिङ्गत्वमित्यत आह— तस्य हि कर्मवशादिति । अनेनादित्यादिज्योतिष्वमुभयलोकसञ्चरणमादित्येनैवायं ज्योतिषास्त इत्यवधारणमित्यादीनां परमात्मन्यवकाशाभावो बहुतादृक्त्वमिति न्यायविवरणमुभयलोकसञ्चरणमित्ययं भागोऽपि व्याख्यात इति द्रष्टव्यम् । न्यायविवरणगतादिशब्दसङ्गृहीतान्यपि लिङ्गान्याह— इमं लोकमभिक्रामतीत्यादिना । आदित्यादिज्योतिष्वमिति न्यायविवरणं व्याख्याति— किं ज्योतिरित्यादिना । तस्यैवेति । अस्यैवेतीदं शब्दस्य प्रकृतजीवपरामर्शकत्वादिति भावः । आत्मज्योतिष्वोक्ताविति । स्वप्रकाशत्वोक्तावित्यर्थः । आत्मज्योतिः शब्दयोः स्वरूपज्ञानार्थत्वादिति भावः । आदित्यादिज्योतिष्वमित्युक्तहृद्यन्तर्ज्योतिर्निष्ठत्वाभावशङ्कानिवर्तकतया आदित्येनैवायं ज्योतिषास्त इत्यवधारणमिति न्यायविवरणांशंव्याख्याति— न च वाच्यं यस्येत्यादिना । न्यायविवरणगतादिशब्दस्य अर्थान्तरमाह— तदा विशिष्येत्यादिना । परमात्मनोऽस्तमयादिशून्यस्य जाग्रत्यपि ज्योतिष्वप्राप्त्येत्येतदत्रापि सम्बध्यत इति बोध्यम् ।



(भावबोधः)

अत्रायं पुरुष इति । आत्मप्रश्नोत्तरोप संहाररूपेणात्रायं पुरुषः स्वयंज्योतिरिति वाक्येनात्मैवास्य ज्योतिरित्युक्तस्यैवार्थस्य प्रत्यभिज्ञानादित्यर्थः । तथा चात्रायं पुरुष इत्यत्र वाक्ये स्वयं शब्दानुरोधेन स्वप्रकाशत्वस्यैवोक्त्या तत्समानार्थत्वायात्मैवास्य ज्योतिरित्यस्यापि स्वप्रकाशार्थकत्व आत्मप्रश्नोत्तरस्य ज्योतिःशब्दस्य जीवपरत्वमेवेति भावः । विष्णवेकवाचित्व इति । विष्णोरेवेति भाष्योदाहृतश्रुतावन्ययोगव्यवच्छेदार्थकावधारणश्रवणादिति भावः । जीवमादायेति । अनेन लोकसञ्चरणं तु जीवमादाय तस्यैवादुःखेन स्वातन्त्र्यादिति न्यायविवरणं व्याख्यातं भवति । कुतो न विरोध इत्यतो जायमानो म्रियमाणो प्रस्वपतीत्यादि तु ।

‘कृत्वा विवाहं तु कुरुप्रवीराः’

‘जज्ञे बहुज्ञं परमाभ्युदारम्’

‘तदेतन्मे विजानीहि यथाहं मन्दधीर्हरे ।

सुखं बुध्येय दुर्बोधं योषा भवदनुग्रहात् ।

‘द्रष्टुश्चक्षुषो नास्ति जिह्वा’

इत्यादिवदन्तर्णीतणिच्त्वेन भवतीति बृहदारण्यकभाष्योक्तोपपत्तिमाह- द्रष्टुश्चक्षुष इत्यादा-  
विति । अन्तर्णीतणिच्त्वेनेति । यथा चेमं लोकमतिक्रामतीत्यादावतिक्रामयतीत्याद्यर्थ इत्यर्थः ।  
आदित्यज्योतिष्वं संसारिण एव । अयं पुरुष इति संसारीति न्यायविवरणार्थमाह- न  
चादित्यादीति । आत्मशब्दोदित एव विष्णुरिति न्यायविवरणार्थमाह- न च तस्यैवेति ।  
आदित्येनैवेत्यवधारणं तु बाह्यज्योतिषु प्राधान्यापेक्षयेति न्यायविवरणं व्याचष्टे- न चैवं  
सतीति । अन्यव्यावर्तकत्वस्येति । जागरावस्थायामपि ज्ञानकरणानां वागादीन्द्रियाणां सत्त्वे-  
नैवकारस्य ज्ञानकारणान्तरव्यवच्छेदकत्वायोगादित्यर्थः । प्राधान्यापेक्षयेत्यादीति न्यायविवरण-  
गतादिशब्दार्थमाह- न च विशिष्येत्यादिना । आदिशब्दस्योक्तार्थकत्वं कुत इत्यतो बृहदारण्य-  
कभाष्यसम्पत्तिमाह- तदुक्तमिति । इत्युक्तीत्योपपत्तेरिति । तथा चात्रायं पुरुषः स्वयंज्योति-  
रित्यत्र स्वयं शब्दस्य परमात्मपरत्वेन परमात्मज्योतिष्वमेवोच्यते जीवस्य न स्वप्रकाशत्वमिति  
नैतदनुरोधेनात्मैवास्य ज्योतिरित्यस्य स्वप्रकाशत्वार्थकत्वमिति भावः । श्रुतिमात्रस्येति । प्राणेषु  
हृद्यं ज्योतिरित्यादौ विष्णुत्वनिश्चायकलिङ्गाद्यसमभिव्याहृतज्योतिः शब्दस्येत्यर्थः । किं  
तद्बहुबाधकमित्यतो जीवपक्षे प्रसिद्धत्वात् कतम आत्मेति प्रश्नो न युक्तः । न च जीवः समानः

(भावबोधः)

सन्नुभौ लोकौ सञ्चरति । सुखदुःखविशेषवत्त्वादिति कथमन्यथा स्वयं निहत्य स्वयं निर्माय स्रवन्त्यः सृजते स हि कर्ता स्वप्नेन शरीरमभिप्रहत्यासुप्तः सुप्तानभिचाकशीति इत्यादि युज्यते । उक्तार्थे च स्वप्नेन शरीरमित्यादिजीवेश्वरभेदमन्त्रा युक्ता प्रमाणत्वेनेति बृहदारण्यक-भाष्योक्तबाधकानि क्रमेणाह— प्रसिद्धत्वेनेत्यादिना । सुखदुःखविशेषवत्त्वादित्यनेन दुःखेना-स्वातन्त्र्यादिति न्यायविवरणस्याभिप्राय उक्तो भवतीति ज्ञातव्यम् ॥ इति जीवज्योतिरधि-करणम् ॥ ११ ॥

### भावदीपः

ॐ ज्योतिर्दर्शनात् ॐ ॥ ४० ॥ अत्र न्यायविवरणे साधारण्यबीजानुक्तेः योऽयमिति भाष्योक्तवाक्यानुरोधेन द्वेधा साधारण्यं स्वयमाह ॥ अत्र जीवेति ॥ ज्योतिःपदप्रवृत्तिनिमित्तं हि प्रकाशत्वं ज्ञानत्वमपि प्रकाशत्वमेवेति भावः । अग्रादौ ज्योतिःपदप्रसिद्धावपि इह तस्य पूर्वपक्षकोटित्वाप्रसक्तेः प्रवृत्तिनिमित्तसाभ्यमेवोक्तम् । सङ्गतिपरतया भाष्यं व्याचष्टे ॥ ज्योतिरिति ॥ तत्रेत्येतत्प्रथमान्तं व्याचष्टे । तत् श्रूयते इति ॥ षष्ठेऽध्याये ज्योतिर्ब्राह्मणे योऽयमित्यत्र वाक्य इत्यर्थः । उभौ लोकावित्यादेस्तात्पर्यं तच्चेति । उभयलोकसञ्चरणाद्यदि जीवः स्यादित्यर्थः । उक्तमित्यन्तस्य तात्पर्यमाह ॥ तदेति ॥ इतिसङ्गतिसम्भवादित्यर्थः । पूर्वपक्षतद्युक्त्यादिपरतयाऽपि भाष्यं व्याख्यातुं तत्र तत् जीव इति षष्ठेऽध्याये प्रतीयत इति प्रतिज्ञार्थमाह ॥ जीव एवेति ॥ सञ्चरतीत्यत्र कर्तृवाचकं दर्शयन्नुभावित्यादिभाष्यं व्याचष्टे ॥ स समान इति ॥ निराकाङ्क्षाणि पदानि वाक्यमित्युक्तदिशाऽस्य वाक्यत्वेऽपि तद्वोध्यस्यासाधारण-धर्मत्वाल्लिङ्गादित्युक्तम् । आदित्यादिज्योतिष्वमुभयलोकसञ्चरणं “आदित्येनैवाऽयं ज्योति-षाऽऽस्त” इत्यवधारणमित्यादीनां परमात्मन्यवकाशाभावो बहुतादृक्त्वमिति न्यायविवरणो-क्तमनवकाशत्वमस्य व्यनक्ति ॥ तस्य हीति ॥ ब्रह्म तु कर्मातीतम् अन्यत्र धर्मादन्यत्रा-धर्मादित्यादेः । भूमा सम्प्रसादादित्यत्रोक्तदिशोत्क्रमणक्रियावदणुत्वयुक्ते हरौ सञ्चरणक्रियोप-पत्तावपि कर्माधीनं यदुभयलोकसञ्चरणं तज्जीव एव युक्तं न तु हराविति भावः । भाष्यमुपलक्षणं मत्वाऽन्यत्रोक्तादिपदोपात्तलिङ्गानि चाह ॥ इममिति ॥ पृथिवीलोकं मृत्युसाधनमिति वा मृत्युसाधनानि चेति वाऽऽप्नोतीत्यर्थः । जीवस्यानादिनित्यत्वाज्जायमानत्वमियमाणत्वे व्यनक्ति । शरीरमभिसम्पद्यमान उत्क्रामन्निति च । उभयानित्यस्य व्याख्या पाप्मनः पापफलानि दुःखानि पुण्यफलान्यानन्दाश्च पश्यत्यनुभवतीति । स्वप्नान्ते स्वप्नदेशे ईयमानः प्राप्नुवन् । लिङ्गानां

(भावदीपः)

हरावनवकाशत्वं स्पष्टमिति भावः । आदित्यादिज्योतिष्वमितीमंशम् अन्यत्रोक्तम् आत्मैवास्य ज्योतिरित्यत्र इदं शब्दस्य जीवार्थत्वसाधकतया व्यनक्ति ॥ किं चेति ॥ अयं पुरुषः जीवः किं ज्योतिः ज्ञानसाधनं यस्येति व्युत्पत्त्या जनकराजेन जीवस्य ज्ञानसाधने पृष्ठे सति याज्ञवल्क्यः आदित्यज्योतिः सम्राडिति होवाचेत्युत्तरमुक्त्वा आदित्येनैवाऽयं ज्योतिषाऽऽस्ते पल्ययते कर्म कुरुते विपल्येतीत्युपपाद्य अस्तमित आदित्ये किं ज्योतिरेवायं पुरुष इति चन्द्रमा एवास्य ज्योतिर्भवतीत्यादिना आदित्यचन्द्राग्निवाचां पूर्वपूर्वास्तमये उत्तरोत्तरस्य ज्ञानसाधनत्वरूपं ज्योतिष्वं प्रश्नोत्तराभ्यां यस्य जीवस्य जाग्रदशायामुक्तं तस्यास्तमित आदित्ये याज्ञवल्क्य-चन्द्रमस्यस्तमिते शान्तेऽग्नौ शान्तायां वाचि किं ज्योतिरयं पुरुष इति प्रश्ने आत्मैवास्य ज्योतिर्भवतीति सुप्तिस्वप्रयोः स्वप्रकाशत्वरूपात्मज्योतिष्वोक्तौ कतम आत्मेति ज्योतिष्वेनोक्तात्मविषयप्रश्ने कृते सति योऽयं विज्ञानमयः प्राणेषु हृद्यं तज्योतिरित्युच्यत इत्यर्थः । अस्य लिङ्गस्यान्यत्रोक्तं हरावनवकाशत्वं व्यनक्ति ॥ न हीति ॥ न तत्रेत्येतद्विष्णुपर-मित्यनुकृतिनये व्यक्तम् । एवं लोकसञ्चरणादेरादित्यादिज्योतिष्वस्य चानवकाशत्वमुपपाद्य आदित्येनैव ज्योतिषाऽऽस्ते इत्यवधारणमित्यंशमात्मपदस्य स्वरूपार्थकत्वसाधनपरतया व्याख्यातुमाह ॥ न च वाच्यमिति ॥ तदा जाग्रदशायामित्यर्थः ॥ अवधारणानुपपत्तेरिति ॥ किं त्वादित्येन ज्योतिषेति वा आदित्येन चेति वा स्यादित्यर्थः । तदा सुप्त्यादि दशायामित्यर्थः । परमात्मनोऽस्तमयादिशून्यस्य जाग्रत्यपि ज्योतिष्वप्राप्त्येत्यनुकर्षः । एतेनावधारणमित्यादी-नामिति न्यायविवरणस्थादिपदस्योक्तरूपयुक्त्यन्तरसङ्गाहकत्वरूपमर्थान्तरमुक्तं भवति । नन्वात्मशब्दस्य परमात्मार्थत्व इव स्वरूपार्थत्वेऽप्यवधारणस्य विशिष्य सुप्त्यादौ स्वयं ज्योतिष्वोक्तेश्चानुपपत्तिसाम्यात् जीवस्यापि स्वगतज्ञानहेतुस्वरूपस्वात्मज्योतिष्वस्य सुप्त्या-दाविव जाग्रत्यपि सत्त्वात् ब्रह्मैव कुतो नाऽऽत्मेत्यतोऽन्यत्रस्थाऽऽदिपदोक्तयुक्त्यन्तरेणा-त्मपदस्य स्वरूपार्थत्वमाह ॥ अत्रायं पुरुष इति ॥ आत्मप्रश्नोत्तरोपसंहारपरे अत्रायं पुरुषः स्वयंज्योतिरिति वाक्येऽभिहितार्थस्येहस्वयंशब्दपर्यायात्मशब्देन प्रत्यभिज्ञानादात्मशब्दः स्वरूपपरो न परमात्मपर इत्यर्थः । फलोक्त्योपसंहरति ॥ अत इति ॥ निरवकाशल्लिङ्गादि-भावादित्यर्थः । उक्तमित्यन्तर्भाष्यतात्पर्यं प्रागुक्तमिति ॥ विष्णुरेवेत्यन्तर्भाष्यमाकाङ्क्षाक्रमेण व्याख्याति ॥ विष्णुरेवेति ॥ प्राज्ञेनेति श्रुतौ जीवः प्राज्ञेनान्वारूढः प्राक्तनदेहं त्यजन्वातीति जीवस्यैव सञ्चरणप्रतीत्या श्रुतेः प्रकृतानानुगुण्यं निरस्यल्लोकसञ्चरणं तु जीवमादाय तस्यैवादुःखेन स्वातन्त्र्यादिति न्यायविवरणानुरोधेन भाष्यं व्याचष्टे ॥ जीवमादायेति ॥

(भावदीपः)

बृहदारण्यकभाष्योक्तं समाधिमाह ॥ द्रष्टुरिति ॥ दर्शयितुरित्यर्थः । एतेनेमं लोकमतिक्रामयति जनयति मारयतीत्यादिरूपेण विषयवाक्ये अर्थो दर्शितः । अयं पुरुष इति संसारी आत्मशब्दोदित एव विष्णुः अत आदित्यादिज्योतिष्वं संसारिण एव आदित्येनैवेत्यवधारणं बाह्यज्योतिषु प्राधान्यापेक्षया इत्यादिन्यायविवरणं भिन्नभिन्नशङ्कानिरासकतया खण्डशोऽत्र योजयति ॥ न चादित्यादीत्यादिना ॥ उच्यते आत्मैवाऽस्येति वाक्य इत्यर्थः । अन्यत्रोक्तादिपदोपात्तयुक्तिं वक्तुं तदा विशिष्येत्यादिना प्रागुक्तमनुवदति ॥ न च विशिष्येति ॥ तदुक्तमिति ॥ वाजसनेयभाष्य इत्यर्थः तद्भाष्यरीत्यैवाऽऽदिपदोक्तं युक्त्यन्तरं प्रागुक्तशङ्कानिवर्तकतयाऽऽह ॥ न च प्रत्यभिज्ञेति ॥ उक्तरीत्येति ॥ अत्र सुप्त्यादावयं पुरुषो विष्णुर्जीवस्य स्वयं ज्योतिरित्युपसंहारस्य स्मृत्यैव व्याख्यानेन आत्मापि विष्णुरेवेत्युपपत्तेरित्यर्थः । बृहद्भाष्योक्तजीवपरत्वबाधकान्यपि न्यायविवरणस्थादि पदसङ्गृहीतानीति भावेन तानि शङ्कोत्तराभ्यां विशदयति ॥ नन्वेवमिति ॥ श्रुतिमात्रस्य ज्योतिःश्रुतिमात्रस्येत्यर्थः । विष्णुरेवेदं ज्योतिरिति श्रुत्या विष्णौ मुख्यः स्यादपीत्यर्थः ॥ स्वाप्तेति ॥ अथ रथान् रथयोगान्पथः सृजत इत्यादिनोक्त इत्यर्थः ॥ स्वप्नेनेति ॥ स्वप्नेन शारीरमभिप्रहत्यासुप्तः सुप्तानभिचाकशीतीत्याद्युदाहृतमन्त्रे जीवस्य स्वप्नसम्बन्धं कृत्वा स्वयमसुप्त एव तान्पश्यतीत्युक्तार्थस्य जीवेऽनुपपत्तेरित्यर्थः । फलोक्त्युपसंहरति ॥ तस्मादिति ॥ ज्योतिःश्रुतिरूपसाधकभावात् बाधकाभावात् जीवपरत्वे बहुबाधकभावाच्चेत्यर्थः ॥ ४० ॥ अ० ११ ॥

### वाक्यार्थमुक्तावली

अत्र योऽयं विज्ञानमयः प्राणेषु हृद्यं तरित्येतदनुसारेण साधारण्यमाह ॥ अत्रेति ॥ ज्योतिः शब्दस्यादौ लोकतः प्रसिद्धत्वे संशयकोट्योर्जीविशयोर्ज्ञानरूपत्वेन प्रवृत्तिनिमित्तप्रकाशस्य साम्यादुभयत्र प्रसिद्धता । श्रुत्यादि सङ्गतिमिति ॥ प्राणेषु हृद्यन्तरित्युक्तस्य प्रेरकतया प्राणस्थस्य ज्योतिषो विष्ण्वन्यत्वे प्राणचेष्टकवज्रस्याप्यन्यत्वं स्यादित्याक्षेपेणोत्थानादनन्तरसङ्गतिरिति ज्ञेयम् । तत्र योऽयं विज्ञानमय इति भाष्ये तस्य तदित्यर्थमाह ॥ तत् श्रूयत इति ॥ किं विष्णुरिति ॥ उभयोर्लोकसंचरणादिजीवल्लिङ्गात् ज्योतिर्जीव उत विष्णुरेव ज्योतिरिति विशेषश्रुत्या विष्णुरिति तदर्थं लिङ्गानुसारेण श्रुतिमुख्योत तत् श्रुत्यनुरोधेन लिङ्गानि सावकाशानीति । आदित्यादिज्योतिष्वमुभयलोकसंचरणम् आदित्येनैवायं ज्योतिषाऽस्ते इत्यवधारणामित्यादीनां परमात्मन्यवकाशाभावः इति न्यायविवरणानुसारेण लिङ्गस्यानवकाशत्वमाह ॥ तस्य हीति ॥

(वाक्यार्थमुक्तावली)

यद्यपि भूमनयदिशोत्क्रमणक्रियावदणुत्वयुक्ते हरौ सञ्चरणक्रियोपपद्यते । तथापि उत्क्रमणं म्रियमाणः पाप्मानः इत्यादि प्रकरणात् कर्माधीनं न हरौ युक्तमिति भावः ॥ भाष्य इति वचनादित्यत्रेति शब्द आद्यर्थे इत्यादि लिङ्गप्रतिपादक वचनादित्यर्थः । इत्यभिप्रेत्य न्यायविवरणदिशोक्तलिङ्गान्याह इममिति ॥ इमं लोकं भूलोकं मृत्यो रूपाणि मृत्युनिरूपकं मृत्युसाधनानि चाप्नोतीति वा पाप्मानः पापफलानि दुःखानि स्वप्नस्थानेनाप्रमातः प्राप्नुव इति वचनात् । कतम आत्मेति जीवप्रश्रवचनात् परिहारतया हृद्यन्तर्ज्योतिरिति परिहारवचनात् । प्रश्रपरिहाराभ्यां ज्योतिर्जीव इति प्रतीयते इति भाष्यार्थं मनसि निधाय न्यायविवरणानुसारेणाह ॥ किं चेति ॥ अयमाशयः ॥ कतम आत्मेति जीवप्रश्नोत्तररूपत्वात् हृद्यन्तर्ज्योतिरित्युक्तम् । ज्योतिर्जीव एव कतम आत्मेति प्रश्रवचनं कथं जीवविषयमवगतमिति चेत् आत्मैवास्य ज्योतिर्भवतीति श्रुतिस्वप्नयोः स्वप्रकाशतयोक्तजीवस्यैव कतम आत्मेति पृष्टत्वात् । आत्मैवास्येत्यत्रास्येति निर्दुष्टः कुतो जीवोऽवसीयते इति चेत् । किं ज्योतिरयं पुरुषः इत्ययं पुरुषः किं रूपं ज्योतिर्ज्ञानसाधनं किम् इति किं ज्योतिरिति जीवस्य ज्ञानसाधनप्रश्ने आदित्येनैवायं ज्योतिषाऽस्ते अस्तमिति आदित्ये किं ज्योतिरिवायं पुरुष इति चन्द्रमसैवायं ज्योतिषाऽऽस्त इत्यादिना यस्य पुरुषस्यादित्यचन्द्राग्निवागाख्यज्योतिष्वमुक्तम् । तस्यैवात्मेति श्रुत्यादौ स्वप्रकाशत्वोक्ते विष्णोश्चादित्यादिज्योतिष्वनुपपत्तेरिति । नन्वात्मैवास्येत्यत्रास्येति पदेन जीव उच्यते इत्यस्तु । आत्मशब्दस्तु न समभिव्याहृतस्वात्मपरः । किं तु परमात्मपर इत्याशङ्क्य आदित्येनैवायं ज्योतिषाऽऽस्ते इत्यवधारणमिति न्यायविवरणानुसारेणैव परिहरति नचेत्यादिना ॥ न केवलं परमात्मनि जाग्रत्यपि ज्योतिष्वप्राप्त्यादि नैवेत्याद्यवधारणायोगः । किंतु सर्वत्रोक्तन्यायेन परमात्मनो ज्योतिष्व्वात् सुप्तावात्मा ज्योतिरिति विशिष्योक्त्या योगश्चेत्याह ॥ तदेति ॥ इति स्वात्मशब्दो न विष्णुपर इत्याह ॥ अत्रायमिति ॥ आत्मप्रश्नोपसंहाररूपेणात्रायमिति वाक्ये नात्मैवास्य ज्योतिरित्युक्तस्य प्रत्यभिज्ञानादेवेत्यर्थः । तथा चात्रायमिति वाक्ये स्वयं शब्दानुसारेण स्वप्रकाशत्वलाभात् । तत्समानार्थकतयात्मैवेति वाक्येऽपि स्वयमेवास्य ज्योतिरिति स्वप्रकाशार्थकत्वं ग्राह्यमित्यात्मप्रश्नोत्तरस्य ज्योतिः शब्दस्य जीवपरत्वमेवेति भावः । प्राज्ञेनात्मनान्वाख्यो जीवः प्राक्तनदेहं त्यजन् यातीति जीवस्यैव संचरणप्रतीत्या श्रुतेः प्रकृतानानुगुण्यमित्यत आह ॥ जीवमादायेति ॥ अन्यथा प्राज्ञेनेति व्यर्थमिति भावः ॥ तस्यापि लोकसंचरणमिति भाष्ये लोकसंचरणमपि शब्दाल्लिङ्गान्तरं चास्तीत्यर्थं मत्वाऽऽह ॥ न चैवमित्यादिना ॥ इत्यादिवदित्यादिपदेन कृत्वा विवाहं तु

(वाक्यार्थमुक्तावली)

कुरुप्रवीरा इत्यादि बृहद्भाष्योक्तं गृह्यते । एतेनातिक्रमयति मारयतीत्यादि रूपेण श्रुत्यर्थ उक्तोभवति । आदित्यादिज्योतिष्वं संसारिणएवेति न्यायविवरणानुसारेण विरोधोऽपि नास्तीत्यपिशब्दार्थमाह ॥ न चादित्येति ॥ विष्णुरेवात्मेति श्रुतेस्तस्यात्मशब्दोप्यस्त्येवेति भाष्यार्थं मत्वाह ॥ आत्मशब्दोदितस्येति ॥ उक्तं चात्मशब्दोऽदितो विष्णुरिति । न्यायविवरणे तु आदित्येनैवेत्यवधारणं बाह्यतेजःसुप्राधान्यापेक्षयेत्यादीनि । न्यायविवरणानुसारेणापि शब्दार्थतया विरोधान्तरं परिहरति ॥ न चैवमित्यादिना ॥ यथा कस्मिन् पुरे कस्यचिदमात्यादि बहूपकारेऽपि प्रधानराज्ञोपकारे अङ्गोपकारकाणां मध्ये अमात्योपकारप्राधान्यविवक्षया अस्मिन्पुरे अमात्येनैवायमास्त इति व्यपदेशस्तथेति भावः ॥ अपि शब्दसमुच्चयान्तरमाह ॥ न चविशिष्योक्तीति सर्वदाभावेऽपि तदात्माज्योतिरिति विशिष्येत्यर्थः ॥ अत एव न्यायविवरणे आदिशब्द इति भावः । तदुक्तमिति ॥ बृहद्भाष्य इत्यर्थः । समुच्चयान्तरमाह ॥ न च प्रत्यभिज्ञेति ॥ इत्युक्तरीत्येति ॥ अत्र समभिव्याहृत विष्णुपरत्वोक्तेः आत्मैवेत्यत्रापि विष्णुपरत्वं न स्वात्मपरत्वमिति भावः ॥ श्रुतिमात्रस्येति ॥ विष्णुरेव ज्योतिरिति श्रुत्या विष्णावेवामुख्यस्यापि ज्योतिःश्रुतिमात्रस्येत्यर्थः । एतदाशङ्कापरिहाराय परपक्षे बृहद्भाष्योक्तबाधकसमुच्चयकत्वेनापि पदं व्याचष्टे ॥ जीवपक्षे इति । विशेषवत्त्वेनेति । भगवान् विष्णुरेवानन्द इति भाष्योदाहृत-श्रुत्यैकप्रकारानन्दरूपत्वेन समान इति भावः । अत उक्तं जीवमादाय लोकसंचरणं तस्यैवादुःखेन स्वातन्त्र्यादिति न्यायविवरणे । स्वाप्तेति ॥ अथरथान् रथयोगान् पथः सृजत इत्यादिनेत्यर्थः । स्वप्नेनेति ॥ उपनिषदुदाहृतमन्त्रे जीवस्य स्वप्नसम्बन्धं कृत्वा स्वयमसुप्तमेव तान् पश्यतीत्युक्तार्थस्य जीवेऽनुपपत्तेरित्यर्थः ॥

### तत्त्वसुबोधिनी

ॐ ज्योतिर्दर्शनात् ॐ ॥ ज्ञानरूपत्वेन हृदयाहितत्वेन चेति । तथाच ज्योतिःशब्दस्य लोकप्रसिद्धे अग्निमात्रनिष्ठत्वेपि ज्ञानरूपलक्षणम् । प्रवृत्तिनिमित्तस्य हृद्यन्तरज्योतिरिति विप्रतिपन्नवाक्ये श्रुतहृदयाहितत्वलिङ्गस्य च जीवेशयोः साम्यात् तदेतन्निबन्धनोभयत्वप्रसिद्धिः ज्योतिःशब्दस्य युक्तेति भावः । श्रुत्यादिसङ्गतिमिति । अत्र प्राणेषु हृद्यन्तर्ज्योतिरितिवाक्येन चेष्टकतया प्राणेषु विद्यमानत्वेनोक्तस्य ज्योतिषः विष्णोरन्यत्वे यदिदं किं च जगदित्युक्त-प्राणचेष्टकस्यापि विष्णोरन्यत्वं स्यादित्यपि पूर्वाक्षेपसम्भवात् अव्यवहित पूर्वाधिकरण-सङ्गतिर्ज्ञातव्या । ननु लोकसंचरणं विष्णावपि सम्भवतीति कथं तस्य जीवलिङ्गत्वमित्यत आह ॥

(तत्त्वसुबोधिनी)

तस्य हि कर्मवशादिति । तस्यैवेति । अस्यैवेतीदंशब्दस्य प्रकृतजीवपरामर्शकत्वादिति भावः । आत्मज्योतिष्टत्त्वोक्ताविति । स्वप्रकाशत्वोक्तावित्यर्थः । आत्मज्योतिः स्वरूपज्ञानार्थत्वादितिभावः । ननु आत्मज्योतिष्टत्त्वं परमात्मनोऽप्यस्तु इत्यत आह । न हीति । कुतो नेत्यत आह नतत्रेति । अवधारणानुपपत्तेरिति । तस्यान्ययोगव्यवच्छेदकत्वादिति भावः । तदाविशेष्येति । परमात्मनोऽस्तमर्यादशून्यस्य जाग्रत्वेऽपि ज्योतिष्वस्य प्राप्त्या इतरत्रापि सम्बध्यते । अत्रायं पुरुष इति आत्मप्रश्नोत्तररूपसंहाररूपेण अत्रायं पुरुषः स्वयंज्योतिरिति वाक्येन आत्मैवास्य ज्योतिरित्युक्तार्थस्यैव अर्थस्य प्रत्यभिज्ञानादित्यर्थः । तथाच अत्रायं पुरुष इति वाक्ये स्वयं शब्दानुरोधेन स्वप्रकाशत्वस्यैवोक्त्या तत्समानार्थात्वाद्येव आत्मैवास्यज्योतिरित्युक्तस्यापि स्वप्रकाशकत्वार्थकत्वे आत्मप्रश्नोत्तरस्य ज्योतिःशब्दस्य जीवपरत्वमेवेति भावः । विष्ण्वैकवाचित्वेति । विष्णुरेवेति भाष्योदाहृत श्रुतौ अन्ययोगव्यवच्छेदार्थकावधारणश्रवणादिति भावः । कुतोऽन विरोध इत्यतो जायमान इत्यादेः अन्तर्णीतण्यर्थत्वेनोपपत्तेः न तद्विरोध इत्याह । उषइत्यादाविति । तथाचेमं लोकम् अतिक्रामतीत्यादावतिक्रामतीत्याद्यर्थ इत्यर्थः । नन्वसाधारणस्य प्राधान्यज्ञापकत्वं कुतः अन्यव्यावर्तकत्वमर्थः किं न स्यादित्यत आह । अन्यव्यावर्तकत्वस्येति । जाग्रदवस्थायामपि ज्ञानकारणानां वाग्निन्द्रियाणां सत्त्वेनैवकारस्य ज्ञानकारणान्तरव्यवच्छेदेकत्वायोगादित्यर्थः । विशेष्योक्तिः ज्योतिरन्तराभावाभिप्रायेणेत्युक्तं तत्कुतः इत्यतस्तत्र बृहदारण्यकभाष्यसंमतिमाह । तदुक्तमिति । इत्युक्तीत्योपपत्तेरिति । तथात्रायं पुरुष इत्यत्र स्वयं शब्दस्य परमात्मपरत्वेन परमात्मज्योतिषामेव उच्यते जीवस्य न स्वप्रकाशत्वम् इति न तदनुरोधेन आत्मैवास्यज्योतिरित्यस्य स्वप्रकाशत्वार्थकत्वमिति भावः । श्रुतिमात्रस्येति । प्राणेषु हृद्यन्तर्ज्योतिरित्यादौ विष्णुत्वनिश्चायकलिङ्गाद्यसमभिव्याहृतज्योतिःशब्दस्येत्यर्थः । किं तद्वहुबाधकमित्यतः तान्याह । प्रसिद्धत्वेनेत्यादिना स्वाप्तेति । अथरथान् रथयोगान् पथः सृजत इत्युक्तस्य स्वाप्पपदार्थकर्तृत्वस्य असम्भवादित्यर्थः ॥ ११ ॥

### वाक्यार्थमञ्जरी

ज्योतिः शब्दप्रवृत्तिनिमित्तं प्रकाशत्वं ज्ञानमपि प्रकाशरूपमिति भावः ॥ योयमिति ॥ कतम आत्मेत्यस्येदमुत्तरम् । योविज्ञानमयः विज्ञानपूर्णः प्राणेष्विन्द्रियेष्वन्तः हृद्यन्तश्च वर्तमानः ज्योतिर्जीवस्य बुध्यादिद्योतनेन प्रवृत्तिहेतुः पुरुषः पूर्णषड्गुणः अयमात्मा तस्यैव महिमान्तरं सइति स आत्मासमानः सन् अविकारात्सदैकप्रकारः सन् उभौ लोकौ भूलोकद्युलोकौ



(वाक्यार्थमञ्जरी)

जाग्रत्सुषुप्ती वा जीवमादायानुसंचरतीत्यर्थः । लिङ्गान्तराण्याह ॥ इमं लोकमित्यादिना ॥ सहिस्वप्नो भूत्वेति पूर्ववाक्यं स आत्मास्वप्नोभूत्वा स्वापकोभूत्वा जीवस्य स्वप्नमानयन् मृत्योरूपाणि बहुपापैकहेतुत्वान्मृत्युरूपात्मकमिमं लोकं जाग्रदाख्यमतिक्रामति तारयति हि प्रसिद्धम् । यद्वा स आत्मा स्वप्नोभूत्वान्तरिक्षलोकान्तर्गतो भूत्वा मृत्यो रूपाणि बहुमृत्यु-सरूपात्मकं पापहेतुभूतं चेमं लोकं भूलोकमतिक्रामति जीवमन्तरिक्षगं कुर्वन् तारयति सजीवं प्रति ज्योतिष्वेनोक्तः अयं समानः सन्नित्यादिनोक्तः पुरुषोजायमानो वैतस्यैव व्याख्यानं शरीरमभिसम्पद्यमान इति जीवगत शरीराभिसम्पत्तिनियामकः सन् पाप्मभिः संसृज्यते जीवेन पापानि कारयित्वा तत्फलदानाय तानि गृह्णाति स आत्माप्रियमाणः न मरणमात्रमत्र विवक्षितं किंतु उत्क्रमन् ऊर्ध्वगच्छन् जीवगतोत्क्रमणनियामकः सन्पाप्मनो विजहाति जीवकृतपापफलं न ददातीत्यर्थः ॥ उभयानिति ॥ उभयानित्यस्यैव विवरणं पाप्मन आनन्दांश्चेति । स भगवान् जाग्रदवस्थायां जीवानुभूयमानानि पापफलानि दुःखानि सुप्तावनुभूयमानानन्दांश्च पश्यतीत्यर्थः । जीवस्य पूर्वोक्तात्मज्योतिष्वं कदेत्युच्यते ॥ स यत्रेति ॥ स आत्मायत्र यदा स्वपिति जीवं प्रस्वापयति तदेत्यर्थः । तस्यैव महिमान्तरमुच्यते ॥ स्वप्नान्त इति ॥ देवः स्वप्नांतेस्वप्नाव-स्थायामुच्चावचमीयमानः वासनारूपेषूच्चनीचेषु गजपिपीलिकादिषु प्रविशन्स्वस्य बहूनि रूपाणि कुरुत इत्यर्थः ॥ भयानीति ॥ स भगवान् जीवस्य भयानि पश्यन्नपि जक्षदवास्त इति पूर्वोक्तान्वयः ॥ किं ज्योतिरिति ॥ हेयाज्ञवल्क्य अयं पुरुषः संसारी किं ज्योतिर्यस्यासौ किं ज्योतिरस्य पुरुषस्य प्रवृत्त्यादि व्यापारेस्वयमसमर्थत्वेन किञ्चिज्ज्योतिरपेक्षितं किं तज्ज्योतिरिति जनकेन पृष्टोयाज्ञवल्क्योहेसम्राट् राजन् अयं पुरुषः आदित्यएवज्योतिर्यस्यासावादित्य ज्योतिरित्युवाचेत्यर्थः ॥ तस्यैवेति ॥ अस्येतीदं शब्दस्य प्रकृतजीवपरामर्शकत्वादिति भावः ॥ आत्मज्योतिष्वोक्ताविति ॥ स्वप्रकाशत्वोक्तावित्यर्थः ॥ तदात्मेति ॥ ज्योतिष्वेनोक्तात्मेत्यर्थः ॥ तदाविशिष्येति ॥ सुषुप्तौ विशेषेणेत्यर्थः ॥ अत्रायं पुरुष इति ॥ आत्मप्रश्नोपसंहारेणायं पुरुषः स्वयंज्योतिरिति वाक्ये नात्मैवास्यज्योतिरित्युक्तस्यैवार्थस्य प्रत्यभिज्ञानादित्यर्थः । तथाचात्रायं पुरुष इति वाक्ये स्वयं शब्दानुरोधेन स्वप्रकाशत्वस्यैवोक्त्या तत्समर्थनार्थत्वायात्मा-वास्यज्योतिरित्यस्यापि स्वप्रकाशत्वार्थकत्वे आत्मप्रश्नोत्तरस्यज्योतिःशब्दस्य जीवपरत्वमेवेति-भावः ॥ ॐ ज्योतिर्दर्शनात् ॐ ॥ हृद्यन्तर्ज्योतिरित्युक्तज्योतिर्विष्णुरेव कुतःदर्शनात् ज्योतिःश्रुतेर्विष्णुमात्रवाचित्वप्रतिपादकविष्णुरेव ज्योतिरिति श्रुतेरित्यर्थः श्रुतावुत्सृजन्पूर्व-देहं त्यजन् द्रष्टुश्चक्षुष इति स्वातन्त्र्यस्नेहयोस्तन्निर्णयितिसूत्रं स्वातन्त्र्यस्नेहयोर्विवक्षितयोः सतोर्णि-



(वाक्यार्थमञ्जरी)

जन्तर्गतो नतुप्रयुज्यत इति सूत्रार्थः । तथाच यथाद्रष्टृश्चक्षुषोनातिजिह्वेत्यत्रद्रष्टुरित्यस्य दर्शयितुरित्यर्थः तथेहापिस्वातन्त्र्यस्य विवक्षितत्वात् णिचोन्तर्गतत्वेनातिक्रामतो इत्यादेरतिक्रामयतीत्याद्यर्थत्वमितिभावः ॥ वागादिसत्त्वेनेति ॥ जागरावस्थायामपि ज्ञानकारणानां वागादीनां सत्त्वेन ज्ञानकारणान्तरव्यवच्छेदकत्वायोगादित्यर्थः तदुक्तम्बृहद्भाष्ये ॥ भाव इति ॥ यद्यपिजाग्रतिसूर्यादिर्भावेसत्त्वेसुषुप्तावभावेपि स्वयं साक्षाद्विष्णुरेवजीवानां ज्योतिस्तथापि सूर्याद्यभावे सति तद्विष्णोर्ज्योतिष्वं विशेषतोज्ञेयमित्यर्थः ॥ अत्रेति ॥ अत्रसुप्तौभगवान् स्वयंविष्णुरेव जीवस्यज्योतिः जाग्रद्यपितथात्वात् किंविशिष्योच्यत इत्युक्तम् ॥ विशेषत इति ॥ तदेवकथमित्यत उक्तम् ॥ नैवेति ॥ यद्यस्मादत्र सुप्तावन्यज्ज्योतिर्नास्तीत्यर्थः ॥ इत्युक्तेति ॥ बृहद्भाष्योक्तेत्यर्थः । तथात्रायंपुरुषः स्वयंज्योतिरित्यत्र स्वयंशब्दस्यपरमात्मपरत्वेनपरमात्म-ज्योतिष्वमेवोच्यते न जीवस्य स्वप्रकाशत्वमिति नैतदनुरोधेनात्मैवास्यज्योतिरित्यस्य स्वप्रकाशार्थकत्वमितिभावः । एवमन्यार्थेतितिसंबन्धः । अतोबाधकाभावस्य पूर्वमनुक्तेरेवमिति परामर्शायोग इति न शङ्क्यम् ॥ स्वाप्प्रपदार्थेति ॥ अथरथान् रथयोगान्पथः सृजत इत्यनेनोक्त इत्यर्थः ॥ असंगतेरिति ॥ ज्योतिषोजीवत्वे तत्र भगवत्प्रतिपादकमन्त्रोदाहरणासङ्गतेरित्यर्थः । तदेते श्लोकाभवन्ति स्वप्नेन शारीरमभिप्रहत्यासुप्तः सुप्तानभिचाकशीतीत्यस्यायमर्थः । तत् तत्र पूर्वोक्तार्थे एते वक्ष्यमाणाःश्लोकाःमन्त्राः प्रमाणत्वेनभवन्ति । केते हिरण्मयः परमात्मा स्वप्नेन सुषुप्त्या शारीरं जीवमभिप्रहृत्य संयोज्य स्वयमसुप्तः सुप्तान् शारीरानभिचाकशीति पश्यतीति ॥

### सूत्रभाष्यम्

### १२. आकाशधिकरणम्

सर्वाधारत्वं विष्णोरुक्तम् । त'चाकाशो वै नाम नामरूपयोर्निर्वहिते' (छा.उ. ८-१४-१) त्यत्राऽऽकाशस्य प्रतीयते । वै नामेति प्रसिद्धोपदेशात् प्रसिद्धाकाश-श्चाङ्गीकर्तव्य इत्यत उच्यते—

॥ ॐ आकाशोऽर्थान्तरत्वादिव्यपदेशात् ॐ ॥ ४१ ॥

‘ते यदन्तरा तद्ब्रह्मे’ (छा.उ. ८-१४-१) त्यर्थान्तरत्वादिव्यपदेशादाकाशो हरिरेव । ‘अवर्ण’ (अवर्णमचक्षुश्चोत्रम्’ इत्याद्याथर्वणी श्रुतिः) ‘यतो वाचो निवर्तन्त’ (तै.उ. २-४) इत्यादि श्रुतेस्तस्यैव हि तल्लक्षणम् ।

(सूत्रभाष्यम्)

‘अनामा सोऽप्रसिद्धत्वादरूपो भूतवर्जनादि’ति (हि) ब्राह्मे ॥ ४१ ॥

॥ इति आकाशाधिकरणम् ॥ १२ ॥

### सत्तर्कदीपावली

नन्वाकाशो वै नाम नामरूपयोर्निर्वहितेत्यत्र सर्वाधिकतयाप्याम्नातोऽप्याकाशो न विष्णुः किं तु भूताकाश एव । वै नामेति प्रसिद्धियोतकनिपातश्रवणाद्व्योक्तप्रसिद्धाकाशो हि भूताकाश इति न वक्तव्यम् । ते यदन्तरा तद् ब्रह्मेति वाक्यशेषविरोधात् । यतो यमाकाशस्ते नामरूपे विना ताभ्यामस्पृष्टो वर्तते । अतो नामरूपात्मकभूतभौतिकादिप्रपञ्चानिर्वाहत्वात् अर्थान्तरभूत इत्यर्थः । तद्ब्रह्म तदमृतं स आत्मेति निर्दिष्टमानत्वाच्च नायमाकाशः । वै नामेत्यनेन प्रकाशमानो भगवान्नामरूपनिर्वहितेत्यत्र प्रसिद्धियोतकेन नामरूपातीतत्वं विष्णोरेव युज्यते । अगोत्रवर्णमचक्षुःश्रोत्रं यतो वाचो निवर्तन्त इत्यादिश्रुतेः । अनामासोऽप्रसिद्धत्वादरूपो भूतवर्जनादिति वचनान्नात्र विरोधः शङ्कनीयः । तदिदमुक्तम् सर्वाधारत्वमित्यादिना ।

### तत्त्वप्रदीपिका

“आकाशस्तल्लिङ्गात्” इत्यत्र विष्णोर्यौगिकाकाशत्वप्रसाधनाद्यद्यपि न विष्णुर्विहातुं शक्यते । तथाऽप्यत्र वै नामेति प्रसिद्धयतिशयद्योतकनिपातद्वययोगेन रूढेर्बलवत्त्वात्प्रसिद्धाकाशोऽप्यङ्गीकर्तव्यः । आकाशशब्दस्योभयत्र प्रसिद्धेरेति पूर्वः पक्षः । अयं चास्मिन्पादे प्रत्यधिकरणमनुगमयितव्यो न्यायः । ‘आकाशोऽर्थान्तरत्वादिव्यपदेशात्’ । ते यदन्तरा ते नामरूपे अन्तरा, यन्नाम च रूपं च न भवतीति यावत्, यद्वा नामि च रूपि च न भवति तद्ब्रह्मेति नामरूपाभ्यामर्थान्तरत्वतद्रहितत्वब्रह्मत्वव्यपदेशादाकाशो हरिरेव । अर्थान्तरत्वनामान्तरत्वादिव्यपदेशादिति वा । ‘अवर्णमचक्षुःश्रोत्रम्’ इत्याद्याथर्वणी श्रुतिः । अवर्णं न वर्णः, शुक्लादिवर्णरहितं च, न च वर्ण्यते नापि वर्णात्मकमिति । अनामा सोऽप्रसिद्धत्वात् सर्वात्मना स्वात्मनोऽन्यस्य । अरूपो भूतवर्जनात् भौतिकदेहवर्जनात् ॥ इत्याकाशाधिकरणम् ।

### तत्त्वप्रकाशिका

अत्र प्रयोगवशाद् गगने भगवति च साधारणस्याकाशनाम्नो हरौ समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च सूचयति ॥ सर्वेति ॥ द्युभ्वाद्यायतनं

(तत्त्वप्रकाशिका)

स्वशब्दादित्यादौ सर्वाधारत्वं विष्णोरुक्तम् । तच्छन्दोगश्रुतावाकाशस्य प्रतीयते । ‘आकाशो वै नाम नामरूपयोर्निर्वहिता ते यदन्तरा तद्ब्रह्म तदमृतम्’ इति । स च विष्णोरितर-  
श्चेत्सर्वाधारत्वमन्यस्य प्रसज्जेत इत्यवश्यं निर्णयः । स आकाशोऽत्र विषयः । किं विष्णुः  
प्रसिद्धाकाशो वेति सन्देहः । उक्तसाधारण्यं सन्देहबीजमिति भावः । सयुक्तिकं पूर्वपक्षयति ॥  
वै नामेति ॥ अयमाकाशः प्रसिद्ध एव भवेत् । आकाशशब्दस्य तत्र रूढत्वात् । न च वाच्य-  
माकाशशब्दस्य विष्णावपि वृत्तेः सावकाश इति । यौगिकत्वात् । योगस्य रूढेर्दौर्बल्यात् ।  
सर्वाधारत्वलिङ्गेन योगोऽप्याश्रीयत इति चेन्न । प्रसिद्धाकाशपरित्यागेनात्र विष्णवङ्गीकारे वै  
नामेत्युक्तनिपातद्वयविरोधात् । तस्योक्तार्थप्रसिद्धिद्योतकत्वात् । न हि विष्णुस्तन्निर्वहितृत्वं वा  
प्रसिद्धम् । अतः प्रसिद्धाकाश एवायमिति तस्य सर्वाधारत्वमिति भावः । सिद्धान्तयत्सूत्रमवतार्य  
व्याचष्टे ॥ अत इति ॥ अयमाकाशो हरिरेव । अस्याकाशस्य ते यदन्तरेति नामरूपराहि-  
त्याख्यविलक्षणार्थत्वव्यपदेशात् । ‘तद्ब्रह्मेति’ ब्रह्मत्वव्यपदेशाच्चेत्यर्थः । अर्थान्तरत्वमिति रूप-  
राहित्यमादिपदेनानामत्वमिति वा ते नामरूपे अन्तरा विना वर्तत इत्यर्थः । अरूपत्वादिलिङ्गेन  
कुतो विष्णुत्वनिश्चय इत्यत आह ॥ अवर्णमिति ॥ रूपस्य वाच्यान्तर्भावेन प्राधान्यात्  
क्रमोल्लङ्घनम् । ननु हरेः कथमनामरूपत्वमुक्तविरोधादित्यत आह ॥ अनामेति ॥ न च  
विष्णुपक्षे निपातद्वयविरोधः । भगवतो नामादिनिर्वहितृत्वस्यालोकप्रसिद्धत्वेऽपि ‘एको दाधार  
भुवनानि विश्वा’ इत्यादिवेदप्रसिद्धत्वेन तदर्थत्वेनोपपत्तेः । अन्यथा अनामरूपत्वविरोधात् ।  
अव(आ)काशस्यापि नाम(रूप)वत्त्वात् । अतोऽयमाकाशो विष्णुरेवेति तस्यैव सर्वाधारत्वमिति  
स्थितम् ॥ ४१ ॥ अ० १२ ॥

### गुर्वर्थदीपिका

उक्तसाधारण्यमित्यत आकाशाधिकरणन्यायेन भगवति प्रयोगवशादस्मिन्नधिकरणे वै नामेति  
बाधकसहितत्वेन मन्दानामन्यत्र प्रयोगवशाच्चेत्यर्थः । प्रसिद्धिद्योतकत्वादित्यस्य एकार्थ-  
कनिपातद्वयस्यैकत्रैव प्रयोगेनातिशयितप्रसिद्धिद्योतकत्वादित्यर्थः । न हि विष्णोस्तन्निर्व-  
हितृत्वमित्यत्र अनेनाकारेण प्रसिद्धं नहीति योजना । ते नामरूपे नामात्मकरूपात्मकजगती ।  
रूपस्य वाच्यान्तर्भावेनेत्यत्र वाच्यान्तर्भावेन वाच्यार्थरूपत्वेन अर्थानां चान्नोदकक्षेत्र-  
कटकमकुटादि रूपाणां सर्वोपजीव्यत्वेन प्राधान्यम् । नाम्नां तु तद्बोधकत्वमात्रेणोपादेया-  
नामप्राधान्यमिति भावः । उक्तविरोधादित्यत्र आनन्दमयाधिकरणे शिरः पाण्यादिरूपोत्तया  
आकाशाधिकरणे नामोत्तया चोक्तविरोधादित्यर्थः । भगवतो नामादिनिर्वहितृत्वस्येत्यत्र

(गुर्बन्धदीपिका)

आकारान्तरेण प्रसिद्धावप्यनेनैवाकारेण प्रसिद्धिर्नेति न शङ्कनीयम् । तद्वाचकपदान्तरेण प्रसिद्धावपि तत्प्रसिद्धेरेवोक्तत्वात् । अन्यथा सार्वजनीनतया घटपदवाच्यतया प्रसिद्धे घटेऽपि अर्घ्यपात्रादिपदानामसाधकत्वप्रसङ्गात् । आकाशस्यापि नामरूपवत्त्वादित्यत्र आकाशादि-  
नामवत्त्वादवकाशदायकविरळाकाशवत्त्वाच्च । अन्यथा आकाशस्य रूपप्रपञ्चाद्वहिर्भावप्रसङ्गः ।  
सत्यस्य वस्तुनो निःस्वरूपत्वायोगेनासत्त्वापत्तेश्च । कथं तर्हि नामरूपविभाग इति चेत्  
कुरुपाण्डवन्यायेनेति द्रष्टव्यम् ॥

### भावबोधः

ॐ आकाशोऽर्थान्तरत्वादिव्यपदेशात् ॐ ॥ ४१ ॥ प्रयोगवशादिति । ‘तद्धेतुव्यपदेशात्’  
इत्याद्युक्तरित्या ‘को ह्येवान्यात् कः प्राण्यात् य एष आकाश आनन्दो न स्यात्’ इत्यादौ  
विष्णौ यः प्रयोगः “आत्मन आकाशः” इत्यादौ यश्च भूते प्रयोगस्तद्वशादित्यर्थः ।  
श्रुत्यादिसङ्गतिमिति । अव्यवहितपूर्वाधिकरणसङ्गतिस्तु— तद्ब्रह्म तदमृतमित्यमृतत्वेनोक्ताकाशस्य  
विष्णोरन्यत्वे “बहिः कुलायादमृतश्चरित्वा” इत्यमृतत्वेन पूर्वोक्तज्योतिषोऽप्यन्यत्वं स्यादित्यपि  
पूर्वाक्षेपसम्भवादिति ज्ञातव्यम् । स्वशब्दादित्यादाविति । “अक्षरमम्बरान्तधृतेः” इत्यादावपि  
अम्बरान्तधृतिरूपहेतुत्वादिना सर्वाधारत्वस्योक्तत्वादिति भावः । किं विष्णुरिति । आकाशो ह  
वै नामरूपयोर्निर्वहितेत्युक्ताकाशः किं प्रसिद्धभूताकाश उत विष्णुरिति चिन्ता । तदर्थं तस्य  
विष्णुत्वे प्रसिद्धिद्योतक “वै नाम” इति निपातद्वयं किं विरुध्यते न वेति । तदर्थं  
द्योत्याप्रसिद्धिः किं लौकिकी उत वैदिकीति । तदर्थं लौकिकग्रहणे बाधकं वैदिकग्रहणे च  
साधकं नास्त्युतास्तीति । तदर्थं ते यदन्तरेत्याद्युक्तनामरूपराहित्यब्रह्मत्वादिकमाकाशे  
सावकाशमुत निरवकाशमिति । तदर्थं तस्य निरवकाशत्वे प्रमाणं नास्त्युतास्तीति । प्रसिद्ध  
एवेति । अनेन भाष्ये प्रसिद्धाकाशश्चेति ‘च’शब्द ‘एवा’र्थ इत्युक्तं भवति । “वै नामे”ति  
प्रसिद्धोपदेशादिति, भाष्यव्याख्यानपरेण प्रसिद्धाकाशपरित्यागेनात्र विष्णवङ्गीकार इत्यादिना  
ग्रन्थेन “वै नामे”ति प्रसिद्धिद्योतकनिपातद्वयं रूढित्यागेनोक्तयौगिकार्थस्वीकारे विरोधीति  
न्यायविवरणमपि व्याख्यातं भवति । निपातद्वयविरोधादिति । “यद्यप्याकाशस्तल्लिङ्गात्” इति  
सूत्रस्य विषयवाक्ये “अस्य लोकस्येत्यत्र सर्वाणिहवै” इति ‘वै’शब्दाख्यनिपातो वर्तते ।  
तथापि तत्र “वै”शब्दस्य सर्वभूतशब्दमध्यपतितत्वेन सर्वभूतान्वयान्नाकाशप्रसिद्धिद्योतकत्वम् ।  
इह तु “वै” शब्दस्याकाशशब्दसन्निधानान्नान्यथासिद्धिः । नामेत्येतदधिकं चेति वैषम्यम् । अत

(भावबोधः)

एव भाष्ये “वै नाम” इति निपातद्वयमुक्तम् । न्यायविवरणे च प्रसिद्धिमिति । यद्यपि वेदे “यदेष आकाश आनन्दो न स्यात् । आकाशः परायणम्” इत्यादौ विष्णोर्नामरूपादिसर्व-साधारणतया आकाशशब्दार्थत्वेन प्रसिद्धिरस्ति; तथापि प्रसिद्धाकाशस्य स्वरूपेण नामरूपाव-काशदानात्तन्निर्वाहकतया च लोके वेदे च प्रसिद्धिविद्विष्णोः स्वरूपेण नामरूपनिर्वाहकतया न लोकवेदयोः प्रसिद्धिरस्ति । न हि निपातद्वयेनासङ्गुचितप्रसिद्धिद्योतनं सम्भवति । सङ्गुचित-प्रसिद्धिद्योतनं युक्तमिति भावः । अत एव वक्ष्यतिभगवतो नामादिनिर्वहितृत्वस्यालो-कप्रसिद्धत्वेऽपीति । अर्थान्तरत्वादीति सूत्रभाष्यगतादिशब्दार्थमाह— तद्ब्रह्मेति । ब्रह्मत्वव्य-पदेशाच्चेत्यर्थ इति । अनेन भाष्ये तद्ब्रह्मेति श्रुत्यंशोदाहरणेन सूत्रगतादिशब्दो ब्रह्मत्वव्यपदेशार्थ इति सूचितमित्युक्तं भवति । आदिपदेनानामत्वमिति वेति । अस्मिन् पक्षे भाष्ये तत् ब्रह्मेति श्रुत्यंशोदाहरणं सूत्रानुक्तब्रह्मत्वव्यपदेशरूपयुक्तिसूचनार्थम् । सूत्रे तदनुक्तिः, स्फुटत्वादिति भाव इत्यवधेयम् ॥

यद्वा सूत्रभाष्ययोरदिशब्देनानामत्वं ब्रह्मत्वव्यपदेशश्चेति द्वयमपि ग्राह्यमिति भावः । अत्र ब्रह्मत्वव्यपदेशस्य कण्ठतोऽनुक्तिस्तु ब्रह्मत्वव्यपदेशाच्चेति । पूर्वमुक्तत्वादिति द्रष्टव्यम् ।

ननु ते यदन्तरेत्यत्र तच्छब्देन नामरूपयोरिति प्रकृतनामरूपयोः परामर्शो न नामरूप-राहित्यमर्थः । तथाच तत्र प्रमाणत्वेन प्रथमं “यतो वाचो निवर्तन्ते” इति अनन्तरम् “अवर्णम्” इति श्रुतिरुदाहर्तव्या । तत्कुतो वैपरीत्यमित्यत आह— रूपस्य वाच्यान्तर्भावेनेति । अनेनार्था-न्तरत्वमिति व्याख्याने सूत्रेऽनामत्वादिव्यपदेशादित्येव वक्तव्यम् । कुतोऽर्था-न्तरत्वादिव्यपदेशादित्युक्तमिति शङ्का परास्ता भवति । उक्तविरोधादिति । “ईक्षतेर्नाशब्दं” “रूपोपन्यासाच्च” इत्युक्तविरोधादित्यर्थः । अनामेतीति । अत्रानामरूपत्वं साकल्येन शब्दागोचरत्वम्, प्राकृतरूपपरहितत्वं विवक्षितमिति न तेन विरोध इति भावः । कथं न निपातद्वयविरोध इत्यतः “वै नाम” इति निर्वहितृत्वे श्रुत्यादिप्रसिद्धिबाहुल्यमिति न्यायविवरणोक्तयुक्तिमाह— भगवत इति अवैदिकलोकप्रसिद्धचपेक्षया वैदिकप्रसिद्धेः प्राबल्यम् । वैदिकप्रसिद्धिश्च विष्णौ तदीयनामरूपनिर्वहितृत्वे चाकाशापेक्षया बहुलेति सैव निपातद्वय-द्योत्येति भावः । न चानामा सोऽप्रसिद्धत्वात् इति भाष्यविरोध इति वाच्यम्; तत्राप्रसिद्धशब्देन साकल्येनाप्रमितत्वस्य निपातद्वयद्योत्यतया नामादिनिर्वहितृत्वेन निर्णीतस्वरूपेण च प्रसिद्धेर्वि-वक्षितत्वादिति भावः । प्रसिद्धाकाशस्योक्तनामरूपत्वं विरुद्धमिति न्यायविवरणं व्याचष्टे—

(भावबोधः)

अन्यथेति । अवकाशस्यापि नामरूपवत्त्वादिति । साकल्येन स्वप्रतिपादकनामप्राकृतरूप-  
वत्त्वादित्यर्थः ॥ इत्यव्याकृताऽऽकाशाधिकरणम् ॥ १२ ॥

### भावदीपः

ॐ आकाशोऽर्थान्तरत्वादिव्यपदेशात् ॐ ॥ ४१ ॥ न्यायविवरणेऽनुक्तेर्भाष्यपर्यालोचनया  
लब्धं साधारण्यबीजमाह ॥ प्रयोगेति ॥ आकाशस्तल्लिङ्गादित्याकाशशब्दस्य विष्णौ प्रयोगस्य  
दर्शितत्वात् गगने च प्रयोगस्य प्रसिद्धत्वादित्यर्थः । यद्वाऽत्र प्रयुक्तवैनामेति निपातद्योति-  
तप्रसिद्धेर्व्यावर्त्यत्वेनाप्रसिद्धब्रह्मण्याकाशशब्दप्रयोगस्य पूर्वपक्षिणांऽङ्गीकृतत्वादित्यर्थः । सङ्गत्य-  
र्थतया भाष्यं व्याचष्टे ॥ द्युभ्वादीति ॥ अक्षरमम्बरान्तधृतेः दहर उत्तरेभ्यः इत्यादा-  
वित्यादिपदार्थः । तच्चेत्यादि व्याचष्टे ॥ तच्छन्दोगेति ॥ अष्टमान्त । यद्यपि नामेति शब्दप्रपञ्चो-  
क्तावपि रूपपदेनात्रावर्णमित्याद्युक्त्या वर्णविशेषोक्तेर्न सर्वाधारत्वलाभः । तथाप्यस्य  
वाच्यरूपार्थप्रपञ्चमात्रोपलक्षणत्वमिति भावः । एतेन इत्यत्रेत्येतद्व्याख्यातम् । रूपेत्यर्थ-  
मात्रोपलक्षणम् । नामरूपयोः शब्दार्थप्रपञ्चयोः निर्वहिता निर्वोढा आश्रय इत्यर्थः । ते  
निर्वाह्यतया प्रकृते प्राकृतनामरूपे अन्तरा विना तद्रहितमिति यावत् । साकल्येन नामावाच्यं  
प्राकृतरूपपरहितं च यद्वर्तत इति फलितार्थः । वैनामेत्यादिभाष्यभावमाह ॥ स चेति ॥  
वक्ष्यमाणदिशेति भावः । उक्तमित्यन्तस्य तात्पर्यं सर्वेति । इति सङ्गतिः सम्भवादित्यर्थः ।  
पूर्वपक्षादिपरत्वेनापि व्याख्यातुं पूर्वपक्षतद्युक्तिकथनपरांशमवतार्य प्रसिद्धाकाशश्चाङ्गीकर्तव्य  
इति प्रतिज्ञातार्थमाह ॥ सयुक्तिकमित्यादिना ॥ प्रसिद्धपदसूचितां युक्तिमाह ॥ आकाशेति ॥  
पूर्वेण गतार्थत्वमाशङ्कते ॥ न चेति ॥ विष्णावपीति ॥ आकाशस्तल्लिङ्गादित्युक्तन्यायादिति  
भावः ॥ यौगिकत्वादिति ॥ यच्छब्दायोगवृत्तय इति सङ्क्षेपभाष्योक्तेः । अन्यथा  
ब्रह्मपदोक्तगुणपूर्त्यसिद्धेस्तदर्थत्वात् समन्वयस्येति भावः ॥ दौर्बल्यादिति ॥ तथा च  
प्रबलरूढित्यागेन यौगिकग्रहणे निरवकाशानन्तत्वादिलिङ्गादाकाश इति होवाच इत्यादौ  
यौगिकस्यापि विष्णोर्ग्रहणेऽपीह कारणाभावादिति भावः । कारणमप्यत्राऽऽशङ्कते ॥ सर्वेति ॥  
तथा चाऽऽकाशस्तल्लिङ्गादित्यनेनैव गतार्थमिदमिति भावः । एतदुपमर्दकतयाऽधिकां शङ्कां वक्तुं  
वैनामेति प्रसिद्धिद्योतकनिपातद्वयं रूढित्यागेनोक्तयौगिकार्थस्वीकारविरोधीति न्यायविवरणं  
योजयित्वा वै नामेति भाष्यं योजयति ॥ प्रसिद्धेति ॥ प्रसिद्धाकाशश्चाङ्गीकर्तव्य इत्युक्ति-  
लब्धमेतदापादकम् । तस्येत्यादि तु भाष्ययोजना । तद्धि निपातद्वयम् । य आकाशः प्रसिद्धः स

(भावदीपः)

नामरूपनिर्वहितेत्युद्देशेन वाऽन्वितं स्यात् । य आकाशः स नामरूपनिर्वहिता वै नाम तस्य नामरूपनिर्वोदृत्वं प्रसिद्धमिति विधेयेन वाऽन्वितं स्यात् द्वेधाऽपि न विष्णौ युक्तमित्याह ॥ न हीति ॥ य आकाशो विष्णुः प्रसिद्ध इति वा य आकाशशब्दितो विष्णुस्स नामरूपयोर्निर्वहिता प्रसिद्ध इति वाऽर्थः स्यात् । न हि विष्णुर्वा तस्य निर्वोदृत्वं वा लोकतः प्रसिद्धम् । औप-  
निषदत्वात् तस्येति भावः । श्रौतपदानुकरणरूपत्वान्निर्वहितृत्वमित्युक्तम् । फलोक्त्योपसंहरति ॥ अत इति ॥ वै नामेति प्रसिद्धोपदेशादित्यर्थः । उक्तमित्यन्तवाक्यस्य तात्पर्यं तस्येति ॥ आकाङ्क्षाक्रमेण भाष्यं व्याचष्टे ॥ अयमाकाश इति ॥ आदिपदार्थमाह ॥ तद्ब्रह्मेति ॥ पूर्वमर्थान्तरत्वपदेन नामरूपोभयराहित्यं विवक्षित्वा आदिपदेन ब्रह्मत्वं गृह्यत इति मत्वा व्याख्यातम् । इदानीं प्रकारान्तरेण व्याचष्टे ॥ अर्थान्तरत्वमिति ॥ अस्मिन्पक्षे भाष्ये तद्ब्रह्मेत्यंशोक्तिः सौत्रलिङ्गोक्तेरुपलक्षणत्वाभिप्राया । कम्पनादित्यत्र तदविहाय लिङ्गान्तर-  
स्यापीत्युक्त्वा एतदन्यत्राप्यनुसन्धेयमित्युक्तत्वादिति भावः ॥ इत्यत आह ॥ अवर्णमिति । श्रुतिरदृश्यत्वनये ब्रह्मपरेति सिद्धम् । यतोवाच इति तु वाक्यमानन्दमयनय इति भावः । नन्वादिपदेनानामत्वं ग्राह्यमिति व्याख्याने सूत्रभाष्ययोरनामत्वादिव्यपदेशादिति वाच्यम् । तत्क्रमेणैव च वैष्णवताव्युत्पाद्या । नामरूपयोरिति ते इति च श्रौतक्रमानुरोधात् शब्द-  
लाघवाच्चेत्यत आह ॥ रूपस्येति ॥ नाम्नो वाच्यसापेक्षत्वादप्राधान्यमिति भावः ॥ उक्तेति ॥ ईक्षतेर्नाशब्दमित्यत्र वाच्यत्वोक्त्या नामवत्त्वस्य रूपोपन्यासादित्यत्र रूग्मवर्णमिति रूपस्य चोक्तेस्तद्विरोधादित्यर्थः । अप्रसिद्धत्वात् साकल्येनागोचरत्वात् । भूतेति । भौतिक-  
रूपराहित्यादित्यर्थः । वै नामेति निर्वहितृत्वे श्रुत्यादिप्रसिद्धिबाहुल्यमिति न्यायविवरणोक्तमत्र योजयितुमाह ॥ न चेति ॥ “अन्नाद्येव खल्विमानि भूतानि जायन्त” इत्यादौ प्रसिद्धेर्विधेयान्वयदर्शनात् इहापि तथेति नामरूपनिर्वहितृत्वस्येत्युक्तम् । साधुत्वं प्राग्वत् ॥ अलोकेति ॥ लोकतोऽप्रसिद्धत्वेऽपीत्यर्थः । वेदवैदिकप्रसिद्धेरेवासम्भाव्याज्ञानादिमूलकत्वे-  
नान्तरङ्गत्वेन च ग्राह्यत्वादिति भावः । प्रसिद्धाकाशस्योक्तमनामरूपत्वं विरुद्धमिति न्यायविवरणांशमर्थतो योजयति ॥ अन्यथेति ॥ प्रसिद्धाकाशत्व इत्यर्थः । नन्वाकाशे नीलिमोदेतीति श्रुतेर्भूताकाशस्य रूपादिमत्त्वेऽपि अत्राभिमतव्याकृताकाशस्य त्वनाम-  
रूपत्वमस्तु । तस्मिन् रूपाश्रुतेरचाक्षुषत्वाच्चारूपत्वनिश्चयादित्यत आह ॥ अवकाशस्यापीति ॥ अनामत्वहेत्वप्रसिद्धत्वस्यावकाशोऽभावेन नामवत्त्वादित्यर्थः ॥ अत इति ॥ निरवकाशश्रुति-  
लिङ्गभावादित्यर्थः ॥ ४१ ॥



### वाक्यार्थमुक्तावली

ॐ आकाशोऽर्थान्तरत्वादिव्यपदेशात् ॐ ॥ प्रयोगवशादिति ॥ यदेष आकाश आनन्दो नस्यादिति विष्णौ आत्मन आकाशः सम्भूत इति गगने च प्रयोगादित्यर्थः । न चैवं प्रथमपादे तल्लिङ्गादित्यत्राप्याकाशशब्दस्योभयत्र प्रसिद्ध समन्वयपरत्वप्रसङ्ग इति वाच्यम् । तत्र यदेष आकाश इत्युक्तस्यैवं पूर्वपक्षिणाक्षिप्यत्वेन ततः पूर्वं भगवत्परत्व । सिध्योभयत्र प्रसिध्ययोगादि हेतुतल्लिङ्गादित्यत्र आकाशशब्दस्य विष्णुपरत्वे सिद्धे यदेष आकाश इत्याकाशशब्दस्यापि विष्णुपरत्वनिर्णयात् । प्रयोगादुभयत्र प्रसिद्धत्वमित्युपपत्तेरिति भावः । श्रुत्यादीति ॥ तद्ब्रह्मतदमृतमित्यमृतत्वेनोक्ताकाशस्य विष्णोरन्यत्वे बहिः कुलायादमृतश्चरित्वेत्यनेन पूर्वोक्त ज्योतिषोऽप्यमृतत्वं नस्यादित्याक्षेपेणोत्थानादनन्तरसङ्गतिरिति भावः । किं विष्णुरिति ॥ अत्राकाशः किं भूताकाशः किं वा ब्रह्मेति चिन्ता तदर्थं ब्रह्मग्रहणे प्रसिद्धिद्योतकौ वैनामेति निपातौ विरुध्येते न वेति । तदर्थं तद्योतकप्रसिद्धिः किं लौकिकी उत वैदिकीति । तदर्थं लौकिकग्रहणे बाधकं वैदिकग्रहणे च साधकं नास्तीति । प्रसिद्ध एवेति ॥ अनेन प्रसिद्धा काशश्चेति चशब्द एवार्थक इत्युक्तं भवति । प्रसिद्धपदसूचितयुक्तिमाह ॥ रूढत्वादिति ॥ तल्लिङ्गादित्यनेन गतार्थतामाशङ्क्य निराकरोति ॥ न च वाच्यमिति ॥ यौगिकत्वादिति ॥ आसमन्तात् काशते यदकाशो मुख्यतो हरिरित्युक्तरीत्या यौगिकत्वादित्यर्थः । नन्वन्यत्र शब्दानामज्ञरूढिः हरौ विद्वद्रूढिरिति प्रत्यधिकरणमाम्नातत्वात् । अथ विष्णुलिङ्गाच्चयोगो विद्वद्रूढिश्चाश्रीयतेऽत आकाशो विष्णुरेव गतार्थं चेदमधिकरणमिति शङ्कते ॥ सर्वाधारत्व लिङ्गेति ॥ सर्वगत्वं चाकाशादेवसमुत्पद्यन्त इत्यादावनन्तत्वादि निरवकाशल्लिङ्गेन महायोग विद्वद्रूढिभ्यां विष्णोः परिग्रहः ॥ तथापीह वैनामेति निपातद्वयस्येति प्रसिद्धिर्नब्रह्मणियुक्ता । लोकेतस्याप्रसिद्धत्वाद्देदप्रसिद्धत्वेऽप्यनादिर्वा अयमाकाशइत्यादौ गगनस्यापि प्रसिद्धेः । व्यावृत्त्यप्रसिध्याऽऽकाशस्यैवाभावेन निपात वैयर्थ्यात् । गगनपक्षेतु शास्त्रयोनित्वेन लोकप्रसिद्धत्वान्नब्रह्माकाशस्य व्यावर्त्यलौकिकप्रसिद्धिद्योतकनिपातवैयर्थ्यम् । सर्वाधारत्वं तु आकाशोप्यवकाशदानत्वे युज्यत इति भावेन परिहरति ॥ प्रसिद्धकाशेति ॥ ननु वेदे विद्वद्रूढिरुपाप्रसिद्धिं गगनं व्यावर्त्यत इत्यत आह ॥ न हीति ॥ निपातद्वयं वैनाम प्रसिद्ध आकाशः निर्वहितेत्युद्धेशेन च । यः आकाशः स नाम रूपनिर्वहित वै नाम तस्य नाम रूपनिर्वोदुप्रसिद्धिमिति । विधेयेनान्वितं स्यात् द्वेधापि न विष्णौ युक्तम् । वेदतः प्रसिद्धत्वेऽपि लोकतोऽप्यसत्त्वात् । गगनं तु लोके वेदे च स्वरूपेण नामरूपावकाशदानतन्निर्वाहकतया



(वाक्यार्थमुक्तावली)

प्रसिद्धमिति भावः । यद्यपि लोके निर्वोदृ शब्द एव साधुस्तथापि टीकादौ श्रुत्यनुकरणार्थं निर्वहितृशब्द इति ज्ञेयम् । एतेन “सर्वाणिहवा इमानि भूतान्याकाशादेवेति” प्रथम पादीयाकाशनयविषयवाक्येऽपि प्रसिद्धिद्योतकसत्वात् तत्रापीयं शङ्का समेति निरस्तम् । तत्र निपातस्य भूतान्वितत्वेनाकाशान्वयभावादेकत्वादत्र निपातद्वयस्याकाशेन निर्वहितृत्वेन चान्वितत्वादिति । आकाशो वै नामेति श्रुतेः । आकाशो भगवान्नामरूपयोर्नामरूपात्मकस्य वाच्यवाचकरूपस्य प्रपञ्चस्य निर्वहिता वै नाम श्रुतिशतप्रसिद्धं किल येतु यस्याकाशः ते नाम रूपेतराद्विना वर्तते । अत्र रूपपदेन वाच्यान्तर्गतप्राकृतभौतिकं शुक्लादि च गृह्यते । साकल्ये वा प्रसिद्धः प्राकृतभौतिकशरीरेण शुक्लादिवर्णेन च रहित इति यावत् । किं च तद्वस्तु ब्रह्म पूर्णमित्यर्थं मनसि निधाय सिद्धान्तभाष्यं व्याचष्टे अयमित्यादिना । सूत्रभाष्यगगनादि शब्दार्थमाह ॥ तद्ब्रह्मेति ॥ उपलक्षणमेतत् । तद्ब्रह्म तदमृतं स आत्मेति निर्दिश्यमानत्वाच्चायं न जडाकार इति सत्तर्कदीपावल्युक्तमपि ग्राह्यम् । भूमिपूर्वसर्वपदार्थानां नामरूपत्वादाकाशस्य तेयदन्तरेषूक्त्या नामराहित्याख्य सर्ववस्तुवैलक्षण्यव्यपदेशादाकाशो न विष्णुरिति व्याख्यातम् । प्रकारान्तरेण व्याचष्टे ॥ अर्थान्तरत्वमिति ॥ वाच्यवाचकयोः प्रकृतत्वात् अर्थः वाच्यः रूपमन्तरावर्तत इत्यर्थान्तरं तस्य भावोऽर्थान्तरत्वमित्यर्थान्तरत्वमिति । पदेन रूपराहित्यं लक्षते इत्यर्थः ॥ आदिपदेनेति ॥ ब्रह्मत्वमिवानात्मत्वमप्यादिपदेन गृह्यते इति भावः । ननु नामरूपयोरित्येतदनुसारेण ते यदन्तरे यत्र नामरूपे इत्यर्थस्य सिद्धत्वात् । भाष्ये पूर्वमनामत्वे यतो वाच इति प्रमाणमुदाहृत्य प्रश्नारूपत्वे कर्णमिति प्रमाणमुदाहरणीय क्रमोल्लङ्घनं किमर्थमित्यत आह ॥ रूपस्येति ॥ द्वितीयव्याख्याने सूत्र एव क्रमोल्लङ्घनमिति वा अत एव श्रौतक्रममनुसृत्यानामेति स्मृतिप्रवृत्तिरिति भावः ॥ उक्तविरोधादिति ॥ ईक्षतेर्नाशब्दं रूपोपन्यासाच्चेत्युक्तविरोधादित्यर्थः । साकल्येन वाचकशब्दप्राकृतरूपराहित्यं चात्र विवक्षितम् । वस्तुतस्तु इत्यधिकरणाद्युक्तन्यायेननिखिलश्रुतसमधिगम्यो प्राकृतरूपवांश्चेति भावः । विरोधपरिहारमुखेन परमात्मनो वैदिकप्रसिध्युपपादकस्य प्रयोजनं वक्तुमाशङ्क्य परिहरति ॥ न चेति ॥ उक्तं च न्यायविवरणे । वै नामेति निर्वहितृत्वे च श्रुत्यादिबाहुल्यमिति अलीकप्रसिद्धत्वेपीत्युक्त्या आकाशस्य स्वरूपतो वेदप्रसिद्धत्वेपि निर्वहितृत्वे वा न वेदप्रसिद्धिः । किन्तु लोकत एव लौकिकप्रसिध्यपेक्षया वैदिक प्रसिद्धेरसम्भाव्या ज्ञानादिमूलत्वेन प्राबल्यात् । विजातीयबहिरङ्ग लौकिकप्रसिद्धिसङ्ग्रहाय स जातीयान्तरङ्गवैदिकप्रसिद्धि पीडनायोगाच्च सैवात्रग्राह्येति सूचयति । सूत्रे तत्त्वित्यनुवर्तते । आकाशो विष्णुरेव नान्यः नामरूपराहित्यलक्षण

(वाक्यार्थमुक्तावली)

विलक्षणार्थत्वव्यपदेशाब्रह्मत्वादि व्यपदेशाच्चेति सूत्रार्थो भाष्ये निरूपितः । तत्र नामरूप राहित्यप्रसिद्ध्या आकाश व्यावर्तकमित्यत्र आकाशस्योक्तमनाम रूपत्वं विरुद्धमिति न्यायविवरणानुसारेणाह ॥ अन्यथेति ॥ वैदिकबाधितप्रसिद्धमतिलंघ्य लौकिकाल्पप्रसिद्धयाकाश स्वीकार इत्यर्थः ॥ अवकाशस्यापीति भूताकाशस्य आकाशो निलीमोदेति न प्रदेशः कथं च नेति श्रुतेर्नामरूपत्वादिति भावः । न चाकाशपदमव्याकृतशक्तमिति वाच्यम् । आकाश शब्दप्रवृत्तिनिमित्तस्याकाशत्वस्य श्रुतेर्भूतेऽपि साम्यात् । कचित् श्रुतेऽपि तत्प्रयोगसम्भवात् । तदुक्तं सुधायाम् आकाश शब्दप्रवृत्तिनिमित्तमवकाशत्वं श्रुतेर्निरवधिकमिति । उक्तं च सत्तर्कदीपावल्यां सर्वाधारतयाम्नातोप्याकाशो न विष्णुः किं तु भूताकाश एव वै नामेति प्रसिद्धि द्योतकनिपातश्रवणात् । लोकप्रसिद्धाकाशोहि भूताकाश इति । चन्द्रिकायां तु अवकाशस्यापि नामत्वादित्येव टीकापाठमाश्रित्यावकाशपदमनुसृत्याव्याकृताकाश एवात्र पूर्वपक्षभिमत इति निरूपितम् । विस्तरस्तु प्रमेयमुक्तवल्याम् ॥

### तत्त्वसुबोधिनी

ॐ आकाशोर्थान्तरत्वादिव्यपदेशात् ॐ ॥ प्रयोगवशादिति । तद्धेतुव्यपदेशादित्युक्तरीत्या कोह्येवान्यात्कः प्राण्यात् यदेष आकाश आनन्दो नस्यात् इत्यादौ विष्णौ यः प्रयोगः आत्मनः आकाश इत्यादौ च यश्चभूते प्रयोगः तद्वशादित्यर्थः । यद्वा तल्लिङ्गादित्यत्र ब्रह्मण्यपि आकाश-शब्दप्रयोगस्य दर्शितत्वात् वावै नामेति निपातद्योतित प्रसिद्धे व्यावर्त्यत्वेन प्रसिद्धे ब्रह्मणि आकाशशब्दप्रयोगस्य पूर्वपक्षिणापि अङ्गीकृतत्वाद्वा । उभयत्र प्रसिद्धमिति भावः । श्रुत्यादिसङ्गतिमिति । अत्र तद् ब्रह्म तदमृतमित्यमृतत्वेनोक्ताकाशस्य विष्णोरन्यत्वे बहिः कुलायादमृतश्चरित्वेत्यमृतत्वेन पूर्वोक्त ज्योतिषोप्यन्यत्वं स्यादिति पूर्वाक्षेपेणोत्थानादिति भावः । स्वशब्दादित्यादाविति । अक्षरमंबरान्तधृतेः इत्यादावपि सर्वाधारत्वस्योक्तत्वादिति भावः । आकाशादिति ॥ अत्रवैनामेति निपातौ । आकाशः नामरूपयोः निर्वहिता नामरूपधारकः । तेनामरूपे यदन्तरा यद्विना तदमृतं मरणरहितं ब्रह्मेत्यर्थः । प्रसिद्ध एवेति । एवं च भाष्ये प्रसिद्धाकाशश्चेति चशब्द एवार्थ इति भावः । निपातद्वयविरोधादिति । यद्यपि आकाश-स्तल्लिङ्गात् इति सूत्रस्य विषयवाक्ये अस्य लोकस्येत्यत्र सर्वाणि हवा इति वैशब्दः निपातो वर्तते । तथापि तत्रवैशब्दस्य सर्वशब्दभूतशब्दमध्यपतित्वेन सर्वभूतान्वयान्नाकाश प्रसिद्ध द्योतकत्वम् । इहतु वैशब्दस्य आकाशशब्दसन्निधानात् नान्यथासिद्धिः । नामेत्येतदपि न चेति वैषम्यम् । अत एव भाष्ये वैनामेति निपातद्वयमुक्तमिति भावः । ननु कथं विष्णुपरत्वे निपातद्वयविरोधः

(तत्त्वसुबोधिनी)

विष्णोरपि यदेष आकाशः आनन्दोनस्यात् । आकाशः परायणम् इत्यादौ नामरूपादि सर्वाधारतया आकाशशब्दार्थत्वेन प्रसिद्धत्वादित्यत आह । न हीति । तथाचाकाशस्यावकाशत्वेन स्वरूपे वा नामरूपावाकाशदानात्तन्निर्वाहकलोके वेदे च प्रसिद्धवत् विष्णोः स्वरूपेण नामरूपनिर्वाहकतया च न लोकवेदयोः प्रसिद्धिरस्ति । न च वेदे प्रसिद्धिरस्तीति वाच्यम् । निपातद्वयेनासङ्गुचितप्रसिद्धिद्योतने सम्भवति सङ्गुचितवेदमात्रप्रसिद्धिद्योतनस्यायुक्तत्वादिति भावः । अत एवाग्रे अलोकप्रसिद्धत्वेपीत्युक्तम् । अर्थान्तरत्वादिव्यपदेशात् इति सूत्रभाष्यगतादिशब्दो ब्रह्मत्वव्यपदेशार्थक इति सूचितम् । आदिपदेनेति । अस्मिन्यक्षे भाष्ये तद्ब्रह्मेति श्रुत्यंशोदाहरणं सूत्रानुक्तब्रह्मत्वव्यपदेश रूपयुक्तिसूचनार्थं सूत्रेतदनुक्तिस्तु स्फुटत्वादिति भावः । यद्वा सूत्रभाष्ययोः आदिशब्देनानामत्वब्रह्मत्वव्यपदेशश्चेति द्वयमपि ग्राह्यमिति भावः । अत्र ब्रह्मत्वव्यपदेशस्य कण्ठतोनुक्तिः ब्रह्मत्वव्यपदेशाच्चेति पूर्वमुक्तत्वादिति ज्ञेयम् । ननु ते यदन्तरा इत्यत्र तच्छब्देन नामरूपयोरिति प्रकृतनामरूपयोः परामर्शेन नामरूपरहितमित्यर्थः । तथाच तत्र प्रमाणत्वेन प्रथमं यतो वाचो निवर्तन्ते इति अनन्तरम् अवर्णमिति श्रुतिरुदाहर्तव्या तत्कुतो वैपरीत्यमत आह ॥ रूपस्य वाच्यान्तर्भावेनेति । वाच्येपरमात्मनि अन्तर्भावेनेत्यर्थः । एवं च प्राधान्यकथनेन अर्थान्तरत्वमिति रूपराहित्यमिति व्याख्याने सूत्रे अनामत्वादि व्यपदेशादित्येव वक्तव्यं कुतोऽर्थान्तरत्वादिव्यपदेशादित्युक्तमिति शङ्कापरास्ताभवति । उक्तविरोधादिति । ईक्षतेर्नाशब्दं रूपोपन्यासाच्च इत्यत्र शुक्लादिरूपत्वस्य वाच्यस्य उक्तत्वेन तद्विरोधादित्यर्थः । अनामेतीति । अनामरूपत्वं च विवक्षितमिति न तेन विरोध इति भावः । कथं निपातद्वयविरोध इत्यत आह । भगवत इति । वैदिकेर्धे लोकप्रसिद्ध्यपेक्षया वैदिक प्रसिद्धेः प्राबल्यम् । वैदिकप्रसिद्धेश्च विष्णौ तदीयनामरूपनिर्वहितृत्वे चाकाशापेक्षया बहुलेति सैवनिपातद्वयद्योत्येति भावः । अन्तर्दर्थत्वेनोपपत्तेरिति । निपातद्वयस्य चेदप्रसिद्धार्थत्वेनोपपत्तेरित्यर्थः । अन्यथेति । वैदिकप्रसिद्धार्थत्वाभाव इत्यर्थः । आकाशस्यापि अनामरूपकत्वं भविष्यतीत्यत आह । आकाशस्येति । साकल्येन स्वप्रतिपादकनाम प्राकृतरूपवत्त्वादित्यर्थः ॥ १२ ॥

### वाक्यार्थमञ्जरी

प्रयोगवशादिति ॥ यदेष आकाश इति हरावन्वयत्र तु प्रसिद्धिरेवेति भावः ॥ आकाशोवैनामेति ॥ आसमंतात्काशमानत्वादाकाशनामा भगवान्नामरूपात्मकप्रपञ्चस्य निर्वहिता निर्वोढा आश्रय

(वाक्यार्थमञ्जरी)

इति यावत् । निपातद्वयेनास्यार्थस्य प्रसिद्धत्वमाह । तेनामरूपे अन्तराविनायद्वर्तितदमृतं नित्यमुक्तं ब्रह्मेत्यर्थः ॥ ॐ आकाशोऽर्थान्तरत्वादिव्यपदेशात् ॐ ॥ आकाशोवैनामेत्युक्ताकाशो विष्णुरेव तेयदंतरेत्याकाशस्य विष्णुमात्रनिष्ठनामरूपराहित्याख्य लिङ्गोपदेशादित्यर्थः ॥ विलक्षणार्थत्वेति ॥ अनेन अन्तरः विलक्षणोर्थोर्थान्तरस्य भावोऽर्थान्तरत्वमिति व्याख्यातं भवति । आदिपदोपात्तमाह ॥ तद्ब्रह्मेति ॥ नन्वादपदेनानामत्वमिति व्याख्याने सूत्रभाष्ययोरनामत्वादीति वाच्यं तेनैवक्रमेण श्रुत्युदाहरणं कार्यं किमर्थं श्रौतक्रमोल्लङ्घनमित्यत आह ॥ रूपस्येति ॥ नाम्नोवाच्यसापेक्षत्वादप्रधान्यमितिभावः ॥ उक्तविरोधादिति ॥ ईक्षतेर्नाशब्दम् । रूपोपन्यासाच्चेत्युक्तविरोधः ॥ अनामेतीति अत्रानामरूपत्वं साकल्येन शब्दागोचरत्वं प्राकृतरूपराहित्यंच विवक्षितं प्राक्वावाच्यत्वाभावः अप्राकृतरूपत्वंच विवक्षितमिति नतद्विरोध इति भावः ॥ अलोकेति ॥ लोकतोऽप्रसिद्धत्वेपीत्यर्थः । अन्यथा आकाशपक्षे नन्वाकाशोनीलिमोदेतीति श्रुतेर्भूताकाशस्य रूपत्वेऽप्यत्राभिमतव्याकृताकाशस्य तद्राहित्यं युक्तमित्यत आह ॥ आकाशस्यापीति ॥ अनामत्वप्रयोजकाप्रसिद्धत्वस्याकाशो अभावेनानामत्वाभावादित्यर्थः ॥

### सूत्रभाष्यम्

#### १३. सुषुप्त्यधिकरणम्

असङ्गत्वं परमात्मन उक्तम् । तच्च 'स यत्तत्र किञ्चित्पश्यत्यनन्वागतस्तेन भवत्यसङ्गो ह्ययं पुरुष' (बृ.उ. ६-३-१५) इति स्वप्नादिद्रष्टुः प्रतीयते । स च जीवः प्रसिद्धेरित्यत आह (वक्ति) -

॥ ॐ सुषुप्त्युत्क्रान्त्योर्भेदेन ॐ ॥ ४२ ॥

'प्राज्ञेनाऽऽत्मना सम्परिष्वक्तो न बाह्यं किञ्चन वेद नाऽऽन्तरम्' (बृ.उ. ६-३-२१) 'प्राज्ञेनाऽऽत्मनाऽन्वारूढ उत्सर्जयाती' (ब.उ. ६-३-३६)ति भेदव्यपदेशान्न जीवः, पर एवासङ्गः । स्वप्नादिद्रष्टृत्वं च सर्वज्ञत्वात्तस्यैव युज्यते ॥ ४२ ॥

॥ इति सुषुप्त्यधिकरणम् ॥ १३ ॥

### सत्तर्कदीपावली

नन्वसङ्गत्वेन श्रुताज्जीवादर्थान्तरत्वं परमात्मनः कथमित्याशङ्क्य परिहरति । प्राज्ञेनेत्यादिना । सुषुप्तीत्यादिना । सन्ध्यं तृतीयं स्वप्नस्थानमित्यारभ्य स यत्तत्र किञ्चित्पश्यति । अनन्वागतस्ते न भवति असङ्गो ह्ययं पुरुष इत्येतत्परमात्मनि घटयति । स्वप्नादीति । न हि कर्मबद्धस्य जीवस्यासङ्गत्वमुपपद्यते । अतोऽर्थान्तरभूतः परमात्मा जीवात् । प्राज्ञेनात्मना सम्परिष्वक्त इत्यादि श्रुतेरित्यर्थः ॥

### तत्त्वप्रदीपिका

असङ्गत्वं परमात्मन उक्तं “अतमोऽवाव्यनाकाशमसङ्गमरसमि”त्यक्षर ब्राह्मणे । ‘सुषुप्त्युत्क्रान्त्योर्भेदेन’ । असङ्गात्स्वापादिद्रष्टुरीश्वराज्जीवस्य भेदव्यपदेशान्न जीवोऽसङ्गः । अपि तु पर एवासङ्गः । अथ च पराज्जीवस्य भेदव्यपदेशान्न जीवः पर एव सन् असङ्गः । अत्र हि “तद्यथा प्रियया स्त्रिया सम्परिष्वक्तो न बाह्यं किञ्चन वेद नाऽन्तरमेवमेवायं पुरुषः प्राज्ञेन” इत्यादिना “तद्यथा नस्सुसमाहितमुत्सर्जद्यायादेवमेवायं शरीर आत्मा प्राज्ञेनाऽत्मन” इत्यादिना च सदृष्टान्तं भेदो व्यपदिश्यते । न चायमभिधीयमानो जीवेशभेदो व्यावहारिक इति वाच्यम् । तदर्थानिरूपणात् । अनिर्वाच्यस्य निरस्तत्वात् । भेदस्य चाबाधात् । न च व्यवहारसम्बन्धित्वं व्यावहारिकत्वं, तथाव्यावहारिकस्यापि ब्रह्मणः सत्यत्वात् । अव्यावहारिकत्वे प्रतिवादिदूषितेऽपि ब्रह्मणि मूकतापत्तेरिति ॥ इति सुषुप्त्यध्यधिकरणम् ॥

### तत्त्वप्रकाशिका

अत्रासङ्गत्वलिङ्गेन लोकप्रसिद्ध्या चेशजीवयोः साधारणस्य स्वप्नादिदर्शनलिङ्गस्य भगवति समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च सूचयति ॥ असङ्गत्वमिति ॥ असङ्गमरसमित्यसङ्गत्वं परमात्मन उक्तम् । तद्वाजसनेयके स्वप्नादिद्रष्टुः प्रतीयते । ‘स वा एष एतस्मिन्सम्प्रसादे रत्वा चरित्वा दृष्ट्वैव पुण्यं च पापं च पुनः प्रतिन्यायं प्रतियोन्यां द्रवति स्वप्नायैव स यत्तत्र किं चित्पश्यत्यनन्वागतस्तेन भवत्यसङ्गो ह्ययं पुरुषः’ इति । तस्य च विष्णोरन्यत्वेऽन्यस्यासङ्गत्वप्रसङ्गादवश्यनिर्णयत्वम् । तत्स्वप्नादिद्रष्टृत्वं विषयः । विष्णोर्जीवस्य वेति सन्देहः । उक्तसाधारण्यं सन्देहबीजमिति भावः । सयुक्तिकं पूर्वपक्षयति ॥ स चेति ॥ स्वप्नादिद्रष्टृत्वं जीवस्यैव भवेत् । प्रसिद्धत्वात् । न चासङ्गत्वलिङ्गादीशस्येति वाच्यम् ।

(तत्त्वप्रकाशिका)

जीवेशयोरभेदेन जीवेऽपि चैतन्यविवक्षयाऽसङ्गत्वोक्तिसम्भवात् । न च मुख्यतोऽसङ्गत्वादी-  
 श्वरस्य स्वप्रादिद्रष्टृत्वम् । तस्याशरीरतया स्वप्राद्यवस्थानुभवानुपपत्तेः । न च मन्तव्यं यथा  
 स्वप्रादिदर्शनस्य जीवे मुख्यत्वेनाऽसङ्गत्वमभेदाभिप्रायेण नीयते तथाऽसङ्गत्वस्येश्वरे मुख्यत्वेन  
 स्वप्रादिदर्शनस्याप्यभेदाभिप्रायेण नेतुं शक्यत्वात् किं जीव एवात्रोच्यत इति निर्बन्धे कारण-  
 मिति । चैतन्यैक्याभिप्रायेण तद्गतसङ्गत्वस्य जीवेऽमुख्यवृत्तिवदीश्वरे स्वप्रादिद्रष्टृत्वस्य विशि-  
 ष्टनिष्ठस्यामुख्यतोऽपि वक्तुमयोगात् । न च जीवेशाभेद एव कुत इति वाच्यम् । विशेषणद्वय-  
 सामानाधिकरण्यान्यथानुपपत्त्यैव तत्सिद्धेः । अतो जीव एवायं स्वप्रादिद्रष्टेति न प्रागुक्ता-  
 सङ्गत्वं विष्णोरेवेति भावः । सिद्धान्तयत्सूत्रमवतार्य व्याचष्टे ॥ अत इति ॥ स्वप्रादिद्रष्टा  
 परमात्मैवासङ्गत्वलिङ्गात् । यतोऽसङ्गः पर एव न जीवः । न चेश्वराभेदेन जीवेऽप्यसङ्गत्वोक्तिः  
 सम्भवतीति वाच्यम् । सुषुप्त्युत्क्रान्तिप्रकरणयोर्भेदेनैव जीवेशयोरुक्तत्वेन तदभेदस्यैवाभावादिति  
 भावः । न चायं भेदो व्यावहारिक एवेति युक्तम् । सुषुप्तिप्रकरणस्य मोक्षपरताया अपि भावात् ।  
 यद्वक्ष्यति 'स्वाप्ययसम्पत्त्योरन्यतरापेक्षमाविष्कृतं हि' इति । अनन्वागतं पुण्येनानन्वागतं पापे-  
 नेत्याद्युपपत्तेश्च । मोक्षे च सतो भेदस्य व्यावहारिकता नाम परिभाषामात्रं स्यात् । ननु  
 कथमशरीरस्येश्वरस्य स्वप्रादिदर्शनं युक्तं स्यादित्यत आह ॥ स्वप्रादीति ॥ न विष्णोः स्वप्रादि-  
 दर्शनायोगः किं नाम तस्यैव तन्मुख्यं जीवादपि । स्वाप्प्रपदार्थानां जीवगतावस्थायाश्च  
 सत्यत्वात् परमात्मनश्च सर्वज्ञत्वेन तद्विशेषदर्शनोपपत्तिरिति भावः । एवं स्वप्रादिदर्शना-  
 सङ्गत्वयोः परमात्मनि मुख्यत्वोक्त्या तदन्यथानुपपत्त्याऽभेदः इति परास्तम् । तत्र प्रतीतोभयवि-  
 धलिङ्गान्तरोपपत्तिस्तु तद्भाष्यादवगन्तव्या । अतो विष्णुरेव स्वप्रादिद्रष्टाऽसङ्गश्चेति  
 सिद्धम् ॥ ४२ ॥ अ० १३ ॥

### गुर्वर्थदीपिका

असङ्गमरसमित्यनेन "अन्यभावव्यावृत्तेश्च" इति सूत्रसूचिता "स्थूलमनण्वहस्वम्" इति  
 'श्रुतौ परिपठितमसङ्गमरसमगन्धमचक्षुष्कम्' इति वाक्यं गृह्यते । विशेषणद्वयेत्यत्र असङ्गत्वं  
 स्वाप्रादिद्रष्टृत्वमित्येतद्वाक्योक्तमेव विशेषणद्वयं "स्वाप्ययसम्पत्त्योरन्यतरापेक्षमाविष्कृतं हि"  
 इति वक्ष्यमाणसूत्रस्यायमभिप्रायः । "तीर्णो हि तदा सर्वान्दोकान्हृदयस्य भवति" इति  
 वाक्योक्तं सर्वशोकोत्तरणं स्वर्गस्थस्य भवतु न तु मुक्तस्येत्याशङ्क्य सूत्रं प्रवृत्तम् । स्वाप्ययः  
 सुप्तिः सम्पत्तिर्मोक्षः तदुभयापेक्षयैव सर्वशोकोत्तरणमुच्यते न तु स्वर्गस्थापेक्षया । "अत्र पिता  
 अपिता भवति अनन्वागतं पुण्येन अनन्वागतं पापेन" इति वाक्यशेषे तदुभयविषयत्वमाविष्कृतं

(गुर्बर्धदीपिका)

हि । अत्र मोक्षे सुप्तौ च पिता अपिता भवतीत्यर्थः । स्वर्गस्थस्य त्वपितृत्वं न घटते ।  
 “अस्मत्पितः” इत्युद्दिश्य पुत्रेण श्राद्धकरणात् । नापि पुण्यपापानुगमनम् । पुण्येनैव  
 स्वर्गप्राप्तेः । पापेन पुनः स्वर्गादधः पाताच्चेति । “स वा एष एतस्मिन्सम्प्रसाद” इत्यादि-  
 श्रुतेरयमर्थः । स एष जीवनियामकः परमात्मा सम्यक् प्रसीदति बाह्यदुःखादिकं विस्मृत्य सुखी  
 भवत्यत्रेति सम्प्रसादः सुप्तिः तस्मिन् रत्वा स्वसुखं स्वयमनुभूय जीवं च तत्स्वरूपसुखेन  
 रमयित्वा चरित्वा तावत्पर्यन्तं सुषुम्नायामेव सञ्चरणं कृत्वा । जीववद्धरेः सुप्त्यभावसूचनाय  
 चरित्वेत्युक्तम् । नाडीषु सञ्चरद्वायुना सह नाडीस्थभगवतोऽप्यध्वार्धः सञ्चरणसद्भावाच्च  
 चरित्वेत्युक्तम् । तस्य जीवस्य पुण्यं च पापं च दृष्ट्वैव न तु जीववत्ताभ्यां स्वयमालिष्य ।  
 पुनस्तदनन्तरं प्रति न्यायं यस्यां नाड्यां जीवस्य स्वप्नः श्रुतिविहितः तन्मयायमनुसृत्य प्रतियोनि  
 योनिं योनिं प्रति मनुष्यपशुपक्ष्यादिनानायोनिषु स्वप्नान्ताय स्वप्नदर्शनयोग्यनाडीस्थानाय  
 कण्ठदेशमध्यस्थनाडीस्थानायेत्यर्थः । आद्रवति शनैर्गच्छति आनन्देन वा गच्छति । जीवेषु  
 दयार्द्रत्वादेव गच्छति न तु स्वप्नयोजनाय गच्छतीति सूचनाय आद्रवतीत्युक्तम् । परमात्मा तत्र  
 स्वप्ने यत्किञ्चिज्जीवेन क्रियमाणं स्वाप्नदेवताराधनादिपुण्यं स्वाप्नविद्वेषादिपापं वा पश्यति । यद्वा  
 यत्किञ्चित् स्वप्ने जीवस्य भयदायकं व्याघ्रसिंहादिकं पश्यति तेनानन्वागतो भवति तेन  
 भयादिदायकदर्शनेन अनन्वागतो भवतीत्यर्थः । जीवो यथा भीतः सन्पश्यति तथा न  
 भगवानिति भावः । तत्र हेतुः “अयं पुरुषः असङ्गो हि” इति । ‘तद्यथा अस्मिन्नाकाशे श्येनो  
 वा सुपर्णो वा दिवि परिपत्य श्रान्तः संहृत्य पक्षौ सल्लयायैव ध्रियते एवमेवायं पुरुषः श्रान्तः  
 स्वप्नान्ताय धावति यदेव जाग्रद्भयं पश्यति तदत्राविद्यया मन्यते’ इत्यादि श्रुत्युक्तमुभय-  
 विधजीवेष्वेवोपपद्यमानं भगवत्यनुपपद्यमानमिव स्थितं लिङ्गान्तरं तदपि “यं विष्णुं  
 श्येनवच्छ्रान्तो जीवो जागारिते भ्रमन् । स्वप्ने च सुप्तावभ्येति संश्रान्तः सद्वहं यथा । सद्वहं  
 यथेत्युक्त्या समीचीनाय लयाय आलयायेति सल्लयशब्दार्थं सूचयति । “अ इत्यादिश्रयते  
 विष्णुरविद्या तन्निरीक्षणम् । तेन स्वप्नानयं पश्येत् जीवो जागरितं तथा । स्वाप्नान्पश्यति  
 जाग्रद्भयं च प्रतिपद्यते” । इत्यादि बृहदारण्यकभाष्योक्तरीत्या योजनीयमित्याह तत्र  
 प्रतीतेति । तत्र तस्मिन्प्रकरणे । तन्निरीक्षणमिति भाष्यस्थवाक्यस्य तस्य परमात्मनः निरीक्षणं  
 कृपाकटाक्षः कदाचित्पापभूतभयादिप्रतिपत्तये क्रूरकटाक्षश्च तन्निरीक्षणमित्यर्थः ॥



## भावबोधः

ॐ सुषुप्त्युत्क्रान्त्योर्भेदेन ॐ ॥ ४२ ॥ लिङ्गं स्वप्नादिप्रदर्शनमिति न्यायविवरणोक्त-  
लिङ्गस्योभयत्र प्रसिद्धत्वमाह— असङ्गत्वलिङ्गेन लोकप्रसिद्ध्या चेति । अत्र लिङ्गप्रसिद्धचोर-  
भयत्र प्रसिद्धिहेतुत्वोपपादनप्रकारो वज्राधिकरणोक्तन्यायेन द्रष्टव्यः । श्रुत्यादिसङ्गतिमिति । ‘ते  
यदन्तरेति’ ‘अर्थान्तरं त्वेति’ श्रुतिसूत्रयोरूपोभूतवर्जनादिति प्रमाणानुसारेण रूपराहित्ये  
भूतासङ्गत्वस्य हेतुत्वेनाभिप्रेतत्वात् । असङ्गो ह्ययमित्यसङ्गतयोक्तस्वप्नादिद्रष्टृविष्णोरन्यत्वे  
प्रागभिप्रेतासङ्गत्वमप्यन्यस्यैव स्यादित्याक्षेपसम्भवाद् व्यवहारे जीवेशयोर्भेदोक्तेरिति न्याय-  
विवरणानुसारेणात्र भेदेनेत्यतः पूर्वसूत्रात् व्यपदेशादित्यनुवृत्तौ पूर्वाधिकरणसिद्धान्तन्यायेन  
सौत्रव्यपदेशेनैवात्र सिद्धान्तकरणाद्वा अव्यवहितपूर्वाधिकरणसङ्गतिरपि द्रष्टव्या । भाष्योदाहृते  
स यत्तत्र किञ्चित्पश्यतीत्यादि श्रुत्यंशे तत्रेत्यनेन परामृश्यापरिज्ञानात् स्वप्नादिद्रष्टृत्वस्य  
प्रत्येतुमशक्यत्वात् पूर्वांशमुदाहरति— स वा एष इत्यादिना । लिङ्गं स्वप्नादिदर्शनं कस्येति  
न्यायविवरणानुसारेण सन्देहप्रकारमाह— विष्णोर्जीवस्य वेति । अत्र स यत्तत्रेत्याद्युक्त-  
स्वप्नादिद्रष्टृत्वं किं जीवस्योत विष्णोरिति चिन्ता । तदर्थमसङ्गत्वस्य प्रसिद्धिबाधकत्वं न  
सम्भवत्युत सम्भवतीति चिन्ता । तदर्थमसङ्गत्वं जीवस्येशाभेदेन युक्तमुतायुक्तमिति । तदर्थं  
जीवेशाभेदः किं व्यावहारिकः किं वा पारमार्थिक इति । तदर्थं तत्पारमार्थिकत्वज्ञापकं  
नास्त्युतास्तीति । कुतो न वाच्यमित्यतो जीवेश्वराभेदे ईश्वरोक्तावप्यर्थाज्जीव एवोच्यत इति  
न्यायविवरणोक्तहेतुमाह— जीवेशयोरभेदेनेति । अनेन न्यायविवरणेऽभेद इति निमित्तसप्तमीत्युक्तं  
भवति । विशेषणद्वयेति । असङ्गत्वस्वप्नादिद्रष्टृत्वरूपविशेषणद्वयसामानाधिकरण्यान्यथानु-  
पपत्त्येत्यर्थः । यतोऽसङ्गः पर एव न जीव इति । अनेनासङ्गत्वादिचेष्टरस्यैवेति न्यायविवरणांश  
आदिपदपरित्यागेन जीवेन तदयुक्तेरिति च तदंशः जीवस्यासङ्गत्वस्यायुक्तेरिति च व्याख्यातो  
भवति । सुषुप्त्युत्क्रान्तिप्रकरणयोरिति । सुषुप्त्युत्क्रान्त्योर्जीवेश्वरयोर्भेदोक्तेर्भेद एव भवतीति  
न्यायविवरणांशोऽप्यनेन व्याख्यातो भवति । भेदेनोक्तेरित्यनेन सूत्रे उक्तेरिति शेषो वा पूर्वसूत्रात्  
व्यपदेशादित्यस्यानुवृत्तिर्वेत्युक्तं भवति । अनन्वागतं पुण्येनानन्वागतं पापेनेत्याद्यनुपपत्तेश्चेति ।  
आदिपदेनात्र पिताऽपिता भवतीतितीर्णो हि तदा सर्वान् शोकान् हृदयस्य भवतीत्यादेर्ग्रहणम् ।  
सुषुप्तिप्रकरणस्य मोक्षपरताया अभावे अनन्वागतमित्याद्यनुपपत्तेरित्यर्थः । तस्यैव तन्मुख्यं  
जीवादपीत्यादिना जीवस्य तदयुक्तेरिति न्यायविवरणांशस्तस्यासङ्गत्वस्यायुक्ते-  
रितीशेसावकाशत्वाच्चेति न्यायविवरणांशश्च व्याख्यातो भवति । असङ्गत्वादिचेष्टरस्यै-



(भावबोधः)

वेत्यर्थात् भेद एवेति न्यायविवरणांशं योजयति- एवमिति । भेद एवेत्यस्यार्थः । अभेद इति परास्तमिति ॥

ननु स्वप्नादिद्रष्टृत्वस्योक्तरीत्येश्वरनिष्ठत्वेनासङ्गत्वेन सह विरोधाभावेऽपि “सम्प्रसादे रत्वा चरित्वा दृष्ट्वैव पुण्यं च पापं चे”त्याद्युक्तलिङ्गानामनन्वागतस्तेन भवतीत्याद्युक्तेश्वरलिङ्गैः कथं सामानाधिकरण्योपपत्तिरित्यत आह- तत्र प्रतीतेति-

“शुभाशुभं तु दृष्ट्वैव स्वप्ने जागरितेऽपि च ।

असंस्पृष्टः सदा दुःखैश्वरतीशः पुनः पुनः ॥”

इत्यादिबृहदारण्यकभाष्यादुक्तोभयलिङ्गोपपत्तिर्द्रष्टव्येत्यर्थः ॥ इति सुषुप्त्यधिकरणम् ॥१३॥

### भावदीपः

ॐ सुषुप्त्युत्क्रान्त्योर्भेदेन ॐ ॥ ४२ ॥ भाष्यसूचितं साधारण्यबीजमाह ॥ असङ्गत्वेति ॥ अलेपत्वरूपासङ्गत्वलिङ्गेनेत्यर्थः । सङ्गत्यर्थतया भाष्यं व्याचष्टे ॥ असङ्गमिति ॥ अक्षरनये अन्यभावेति सूत्र इत्यर्थः । तच्चेत्यादि व्याचष्टे ॥ तद्वाजसनेयक इति ॥ षष्ठ इत्यर्थः । स यत्तत्रेति तच्छब्दपरामृष्टं दर्शयितुं पूर्वशेषमाह ॥ स वा इति ॥ सम्यक्प्रसीदत्यस्यामिति सम्प्रसादः सुप्तिः तस्मिन् रत्वा रमणं कृत्वा प्रतिन्यायम् अवस्थान्तरं प्राप्तव्यमिति न्यायमनुसृत्य प्रतियोन्यापदव्या तेन स्वाप्नपदार्थदर्शनेनानन्वागतो निर्लेपः लेपे सर्वप्रमाणाभावं वक्तुमसङ्गोह्यमिति वाक्यशेषः । स चेत्यादेस्तात्पर्यं तस्य चेति । प्रसिद्ध्या जीवत्व इत्यर्थः । उक्तमित्यन्तभाष्यस्य तात्पर्यम् अन्यस्येति । न च न हि सङ्गोऽस्ति बहिर्वायुविवस्वतामिति न्यायेनानेकेषामसङ्गत्वं तथा च न पूर्वाक्षेप इति शङ्क्यम् । अनन्यापेक्षस्यानेकेषामयोगादिति तात्पर्यात् तस्यैव श्रुतौ प्रतीतेरिति । पूर्वपक्षादिपरत्वेनापि व्याकुर्वत्स च जीव इति प्रतिज्ञार्थमाह ॥ स्वप्नेति ॥ स्वप्नादिद्रष्टृत्वं चेति सिद्धान्तभाष्यानुरोधात् अत्रापि तथैव व्याख्या कृतेति बोध्यम् । ननु यथा पूर्वत्र नामरूपनिर्वोदृत्वरूपब्रह्मलिङ्गाद्वैनामेति प्राप्तलोकप्रसिद्धिबाधस्तथाऽत्राप्यस्त्विति भविन शङ्कते ॥ न चेति ॥ जीवेश्वराभेदे ईश्वरोक्तावप्यर्थाज्जीव एवोच्यत इति न्यायविवरणांशोक्तमाह ॥ जीवेशयोरिति ॥ विशिष्टस्य सङ्गित्वादुक्तं चैतन्येति । ननु विनैवाभेदमीशलिङ्गेन जीवलिङ्गमीशो नीयतामिति शङ्कते ॥ न चेति ॥ तस्येशोऽनवकाशतामाह ॥ तस्येति ॥ सर्वत्र प्रसिद्धेत्यत्राशरीरः प्रज्ञात्मेत्युक्तेरिति भावः । ईश्वरोक्तावप्यर्थाज्जीव

(भावदीपः)

एवोच्यत इत्यंशतात्पर्यं व्यक्तीकर्तुमाह ॥ न च मन्तव्यमिति ॥ चैतन्येति ॥ जीवस्य येन चैतन्यात्मना ब्रह्मैक्यं तदभिप्रायेणेत्यर्थः ॥ विशेषणेति ॥ उक्तदिशा निरवकाशासङ्गत्व-  
 स्वप्नादिद्रष्टृरूपविशेषणेत्यर्थः । एतच्चासङ्गत्वं प्रसिद्धेरिति भाष्योक्त्या ज्ञायत इति भावः ॥ अत  
 इति ॥ असङ्गत्वरूपब्रह्मलिङ्गस्य जीवे तदभेदेनोपपत्त्या जीवलिङ्गस्य चेशेऽनुपपत्त्या च  
 निर्बाधनिरवकाशप्रसिद्धिभावादित्यर्थः । उक्तमित्यन्तस्य भावोक्तिर्न प्रागिति । अभेदेन  
 जीवेऽप्युपपन्नतोक्त्या विष्णावनिरासादेवेत्युक्तम् । स्वप्नादिद्रष्टृत्वं च तस्यैवेति प्रतिज्ञांशं व्याचष्टे  
 ॥ स्वप्नादिद्रष्टेति ॥ असङ्गत्वादि चेश्वरस्यैवेति न्यायविवरणानुरोधेन हेतुमाह ॥ असङ्गत्वेति ॥  
 अनन्वागतस्तेनेति वाक्योक्तादित्यर्थः । तावता कुतो विष्णुरित्यतो न जीव इत्यादि व्याचष्टे ॥  
 यत इति ॥ असङ्गो ह्ययमिति हेतुकृतासङ्ग इत्यर्थः । अनन्वागतस्तेन भवतीत्यत्रासङ्गो ह्ययं पुरुष  
 इत्यसङ्गत्वं हेतुः । प्रसिद्धमेव च हेतुत्वयोग्यम् असङ्गमस्पर्शमित्यादि श्रुतिषु च ब्रह्मण्येव  
 प्रसिद्धमिति भावः । सुषुप्त्युत्क्रान्त्योर्जीवे (श्वरयो) शयोर्भेदोक्तेरिति न्यायविवरणानुरोधेन  
 प्राज्ञेनेत्यादि भाष्यं व्याचष्टे ॥ न चेति ॥ सुषुप्तिपदलब्धयुक्तिं वक्तुमाह ॥ न चायमिति ॥  
 यद्वक्ष्यतीति ॥ चतुर्थ इत्यर्थः । तीर्णो हि तदा सर्वान् शोकान् हृदयस्य भवतीति वाक्यं न  
 मुक्तविषयं किन्तु स्वर्गस्थविषयं स्वर्गे लोके न भयं किञ्चनास्तीत्यादेरित्यतः स्वाप्ययेति सूत्रम् ।  
 स्वाप्ययः सुप्तिः सम्पत्तिर्मुक्तिः । अन्यतरशब्दोऽत्र उभयपरः । तीर्णो हीति वाक्यं सुप्तिमुक्त्यु-  
 भयपरं न स्वर्गविषयम् । कुतः हि यस्मात् अविष्कृतं तदुभयविषयत्वमस्य वाक्यस्य विस्पष्टमत  
 इति सूत्रार्थः । तत् किञ्चिद्व्यनक्ति ॥ अनन्वागतमिति ॥ अन्यथा अत्र पिताऽपिता भवति  
 अनन्वागतं पुण्येनेत्यादिनोक्तापितृत्वपुण्यपापाद्यसङ्गत्वलिङ्गानां स्वर्गिणः श्राद्धादिभोक्तु-  
 रनुपपत्तेः सुप्तिप्रकरणस्य मुक्तिपरत्वमुपेयमित्यर्थः । व्यक्तमुक्तमस्य सूत्रस्योभयपरत्वादर्थकत्वं  
 बृहदारण्यकभाष्ये । कर्मनिर्णयटीकायां च । विवृतं तन्त्रदीपिकायामस्माभिश्चतुर्थे । अस्तु  
 तावता व्यावहारिको भेद इत्यत्र किमागतमित्यत आह ॥ मोक्षे चेति ॥ प्रतिज्ञापरत्वेन  
 व्याख्यातमपीदानीं स्वप्नादीत्यशेषभाष्यं प्रागुक्तशङ्कानिर्वर्तकतयाऽवतार्य जीवस्य तदयुक्तेरीशो  
 सावकाशत्वाच्चेति न्यायविवरणविवरणपरतया व्याचष्टे ॥ नन्वित्यादिना ॥ संध्ये सृष्टिराह  
 हीत्यादिना तृतीयस्य द्वितीयपादे वक्ष्यमाणत्वात्सत्यत्वस्येति भावः । एतल्लिङ्गद्वयानुपपत्ति-  
 परिहारेऽपि लिङ्गान्तरसामानाधिकरण्यानुपपत्त्याऽभेदशङ्कायां कथं तदुपपत्तिरित्यत आह ॥ तत्र  
 प्रतीतेति ॥ सम्प्रसादे रत्वेत्यादिना प्रागुदाहृतवाक्ये प्रतीतजीवलिङ्गान्तराणाम् अनन्वागतं  
 पुण्येनेतीदानीमुदाहृतवाक्यप्रतीतपुण्यपापलेपरूपब्रह्मलिङ्गान्तराणामुपपत्तिस्तु “शुभाशुभं तु

(भावदीपः)

दृष्टैव स्वप्ने जागरितेऽपि च । असंसृष्टः सदा दुःखैश्चरतीशः पुनःपुनरित्यादि वाजस-  
नेयभाष्यादवसेयेत्यर्थः । फलोक्त्योपसंहरति ॥ अत इति ॥ परमात्मनि मुख्यत्वादित्यर्थः ॥४२॥

### वाक्यार्थमुक्तावली

ॐ सुषुप्त्युत्क्रान्त्योर्भेदेन ॐ ॥ असङ्गत्वलिङ्गेनेति ॥ लिङ्गप्रसिद्धयोरुभयत्र प्रसिद्धिहेतु-  
त्वोपपादनप्रकारोवज्ञताधिकरणन्यायेन द्रष्टव्यः ॥ श्रुत्यादिसङ्गतिमिति ॥ अनन्तरसङ्गतिस्तु  
पूर्वाधिकरणे सिद्धान्तसाधकतयोक्तप्राकृतभौतिकशरीरराहित्यस्यैवेह पूर्वपक्षसाधकत्वादिति  
बोध्यम् । यद्वक्ष्यति तस्य शरीरतया स्वप्राद्यवस्थानुभवानुपपत्तेरिति । पूर्वाधिकरणे  
अरूपोभूतवर्जनादित्यत्र भौतिकशरीरराहित्यस्याप्युक्तत्वात् । शुक्लादिवर्णवर्तनाद्भौतिक  
देहवर्जनादिति तत्त्वप्रदीपोक्तेः ॥ असङ्गत्वमुक्तमिति ॥ अक्षरत्वनये अन्यभावव्यावृत्तेश्चेत्यत्रेति  
भावः ॥ स यत्तत्रेति तच्छब्दपरामृष्टं दर्शयितुं पूर्वशेषमाह ॥ सवा इति ॥ सम्यक् प्रसीद-  
त्यस्यामिति सुप्तिः सम्प्रसादः तस्मिन् सवा एष विष्णुः रत्वा रमणं दत्वा पुण्यं च पापं च दृष्टैव  
चरति । चरित्वा प्रतिन्यायं प्रतिकालं प्रतियोनि प्रतिजीवं स्वप्रायैव जीवस्य स्वप्नेप्राप्तये  
एवाद्ववति । दृष्टैवेत्येवकारे व्यवच्छेद्यमाह ॥ स इति ॥ स परमात्मा यत्पापं पश्यति तेन  
तत्फलेनान्वगतो स सृष्टो भवति । कुत इत्यत आह ॥ सङ्गोहीति ॥ सिद्धान्तरीत्या श्रुत्यर्थम् ।  
पूर्वपक्षे तु स वा एष इति जीवोग्राह्यः ॥ विष्णोरिति ॥ अत्र स्वप्रादिद्रष्टृत्वं किं जीवस्योत  
ब्रह्मण इति चिन्ता । तदर्थं किं प्रसिद्धिबाधकं नास्त्युतास्तीति तदर्थम् असङ्गतत्वादिकं  
ब्रह्माभेदेन नेतुं शक्यमुताशक्यमिति । तदर्थं सुषुप्त्युत्क्रान्त्योपदिष्टो भेदः किं मिथ्या उत सत्य  
इति ॥ जीवस्यैवेति ॥ एतेन सत्वादिकं जीवे ब्रह्माभेदेन नेतुं शक्यमित्युक्तं भवति । ननु यथा  
पूर्वत्र नामरूपनिर्वोद्वृत्तरूपब्रह्मलिङ्गात् ॥ वैनमेति प्राप्तलोकप्रसिद्धिबाधः । तथाऽत्राप्यस्तीति  
भावेन शङ्कते ॥ न चेति ॥ तत्र नामरूपराहित्यस्य गगने निरवकाशत्वात् । जडे  
ब्रह्माभेदाभावेनापि ब्रह्मधर्मस्य तत्र नेतुमशक्यत्वाच्च । लोकप्रसिद्धिबाधेपीहाभेदेन ब्रह्मधर्मस्या  
सङ्गत्वस्य जीवे सावकाशत्वेन न तेन प्रसिद्धिबाधो युक्त इति भावेन परिहरति ।  
जीवेशयोरिति ॥ विशेषैक्यस्य बाधितत्वात् । विशिष्टस्य सङ्गतत्वाच्चोक्तम् । चैतन्येति ॥ ननु  
असङ्गोह्यं पुरुष इत्यत्र पुरुषत्वोक्त्या जीवस्य चैतन्यैक्यद्वारकमसङ्गत्वं वक्तव्यम् । ईश्वरस्य  
मुख्यतो निर्लेपत्वात् । तद्वलात् स्वाप्रादि दृष्टृत्वं लोकप्रसिद्धिमनादृत्य नियतमित्याशङ्क्य  
परिहरति ॥ न च मुख्यत इति ॥ अशरीरतयेति ॥ शरीराभावस्य पूर्वाधिकरणयोरुक्तत्वात् ।

(वाक्यार्थमुक्तावली)

अशरीरः प्रज्ञात्मेत्यादि श्रुतेश्चेति भावः । विशिष्टनिष्ठस्यामुख्यतोपीति जीवस्य येन चैतन्यात्मना ब्रह्माभेदस्तस्मिन् शुद्धचैतन्ये सङ्गतत्वात् । ब्रह्मणोयेन चैतन्यात्मना जीवभेदस्तस्मिन् चैतन्ये स्वप्नादिद्रष्टृत्वायोगादिति भावः ॥ विशेषेणेति ॥ असङ्गत्वस्वप्नादिद्रष्टृत्वरूपनिरवकाश-विशेषणद्वयेत्यर्थः । एतेन स्वप्नादिद्रष्टृजीवे एव प्रसिद्धिः । चशब्दाद्योगोपि जीव एव विशेषणमहिम्ना भेदप्रतीतेः । एवशब्दार्थकचशब्दान्नेश्वरः । स्वप्नादि द्रष्टा तस्याशरीरत्व-प्रसिद्धेरिति भाष्येण जितं भवति । न जीवः पर एवासङ्गः इति भाष्ये स्वप्नादिद्रष्टृत्वमिव वक्ष्यमाणानुसारेण स्वप्नादि द्रष्टेत्यन्वेति । तथा च स्वप्नादिद्रष्टा पर एव न जीवः यतो सङ्ग इति योजयति । स्वप्नादिद्रष्टेति ।

असङ्गत्वलिङ्गस्य निरवकाशत्वप्रतिपादनपरत्वेनापि साध्यं योजयति ॥ यतो सङ्ग इति ॥ असङ्गमस्पर्शमित्यादिश्रुतौ प्रसिद्धेरिति भावः । प्राज्ञेनात्मनेत्यादि योजयितुह ॥ न चेति ॥ सूत्रे सुषुप्तिपदलब्धयुक्तिं वक्तुमाह ॥ न चायमिति ॥ स्वाप्ययः सुप्तिः सम्पत्तिर्मुक्तिः अन्यतर शब्दयुक्ति उभयपरः । श्रुतिप्रकरणं सुप्तिमुक्त्युभयपरं हि यस्मादुभयविषयत्वमाविष्कृतम् ॥ स्पष्टमिति । न केवलं सूत्रबलात्सुप्तिप्रकरणस्य मुक्तिपरत्वं किन्तु तत्प्रकरणे मुक्तिलिङ्गाच्चेत्याह ॥ एतेनाविष्कृतमिति वृत्तम् । इत्यादीत्यादिपदेन अत्र पिता भवतीति तीर्णो हि तद् सर्वान् शोकानित्यादेः सङ्ग्रहः । स्वप्नादिद्रष्टृत्वं चेति भाष्येष्वेवकारमयोगव्यवच्छेदकतया तस्य स्वप्नादि द्रष्टृत्वं सर्वज्ञत्वाद्युज्यत एवेति सङ्गततया व्याचष्टे ॥ न विष्णोरिति । अन्ययोगव्यवच्छेद-कतयापि तद्व्याचष्टे ॥ किं नामेति ॥ विद्यमानाशेषार्थज्ञत्वं हि सर्वज्ञत्वं वैधर्म्याच्च । नन्वित्यादिनेति ॥ तदसत्त्वमुच्यते । कथमीश्वरस्य तज्ज्ञानमित्यत आह ॥ स्वप्नादिपदार्थानामिति ॥ तदारोपित जाग्रत्वस्यासत्त्वं वैधर्म्यसूत्रोक्तमिति भावः । स्वाप्प्रपदार्थदर्शनस्य तत्र मुख्यत्वं च सर्वजीवगतस्वप्नावस्थानिर्मातृत्वेन तत्प्रदर्शकत्वेनेत्यादिरूपेण ध्येयम् । उक्तं हि चन्द्रिकायां कात्स्न्येन स्वानां वस्तूनां द्रष्टा सर्वस्य हीश्वरः । न युज्यते सङ्कोचोत्पसङ्कोचस्य सम्भवेति । विशेषणद्वयसमानाधिकरण्यान्यथानुपपत्तेरिति परोपन्यस्तभेदप्रमाणमिति पर एवासङ्गः । स्वप्नादि द्रष्टृत्वं च तस्यैवेति भाष्येणैवोपस्तितमित्याह ॥ एवमिति ॥

ननु सम्प्रसादेरत्वेत्यादिना दृष्ट्वैव पापं चेति पुण्यपापवत्त्वादिरूपजीवलिङ्गानां स नन्वागतं पुण्येनान्वागतं पापेनेत्यादि ब्रह्मलिङ्गानां च स्वप्नादिद्रष्टरि प्रतीयमानत्वादन्वथानुपत्यैक्य विवक्षाज्ञायत इत्यत आह ॥ तत्र प्रतीतेति ॥ शुभाशुभन्तु दृष्ट्वैव स्वप्ने जागरितेऽपि च । असंसृष्टः सदा दुःखैश्वरतीशः पुनः पुनरिति बृहदारण्यकभाष्यादित्यर्थः ॥ सूत्रे व्यपदेशादि-

(वाक्यार्थमुक्तावली)

त्यनुवर्तते । स्वप्नादिदृष्टेति योग्यतया लभ्यते । असङ्गतव्यपदेशाद्विष्णुरेव स्वप्नादिदृष्टा न जीवः । न चासङ्गत्वं जीवे सावकाशं विष्णुरेवासङ्गो न जीवः असङ्गमस्पर्शमित्यादिव्यपदेशात् । न च भेदविवक्षया जीवोऽसङ्ग इति वाच्यम् । सुषुप्त्युत्क्रान्तिप्रकरणयोर्भेदेन जीवेशयोर्व्यपदेशादिति सूत्रार्थः ।

### तत्त्वसुबोधिनी

ॐ सुषुप्त्युत्क्रान्त्योः भेदेन ॐ ॥ अथ ते यदन्तरेति अर्थान्तरत्वेति श्रुतिसूत्रयोः “अरूपो भूतवर्जनादिति” प्रमाणानुसारेण रूपराहित्ये भूतासङ्गतत्वस्य हेतुत्वेन अभिप्रेतत्वात् । असङ्गो ह्ययमिति । असङ्गतयोक्तस्वप्नादिदृष्टुः विष्णोरन्यत्वे प्रागभिप्रेतासङ्गतत्वमपि अन्यस्यैव स्यात् इत्याक्षेपसम्भवादिति पूर्वाधिकरणसङ्गतिः द्रष्टव्या । भाष्योदाहृते सयत्तत्रेत्यादिश्रुत्यंशे तत्रेत्यनेन परामृश्यापरिज्ञानात् स्वप्नादिदृष्टत्वस्य प्रत्येतुम् अशक्यत्वात् तत्पूर्वांशमुदाहरति । सवा एष इत्यादिना । विशेषणद्वयसामान्याधिकरण्येति । असङ्गतत्वस्वप्नादिदृष्टत्वविशेषण द्वयसामानाधिकरण्यान्यथानुपपत्तेत्यर्थः । सुषुप्तिप्रकरणस्येति । तथाच मोक्षे विद्यमानत्वात् न तस्य व्यावहारिकत्वमिति भावः । अनन्वागते पुण्येनेति । आदिपदेन अत्रापितापिता भवतीत्यादेः “तीर्णोहि सर्वान्शोकान् हृदयस्य भवती”त्यादेर्ग्रहणम् । सुषुप्तिप्रकरणस्य मोक्षपरतायाः अभावे जीवपरत्वे तस्य पुण्यादिना अनन्वागतत्वाद्यनुपपत्तेरित्यर्थः । ननु स्वप्नादिदृष्टत्वस्य उक्तरीत्या ईश्वरनिष्ठत्वेन असङ्गतत्वेन सह विरोधाभावेपि सम्प्रसादे रत्वा चरित्वेत्याद्युक्तलिङ्गानाम् अनन्वागतस्तेन भवतीत्याद्युक्तेश्वरलिङ्गैः सह कथं सामानाधिकरण्योपपत्तिरित्यत आह तत्र प्रतीतेति ॥ “शुभाशुभं तु दृष्ट्वैव स्वप्ने जागरितेऽपि च । असंसृष्टः सदा दुःखैश्चरतीशः पुनः पुनः इत्यादिबृहदारण्यकभाष्यादुक्तोभयविधलिङ्गोक्तिः युक्तेत्यन्वयः ॥

### वाक्यार्थमञ्जरी

॥ उक्तम् अक्षराधिकरणे ॥ सवा एष इति ॥ स एव परमात्मैव संप्रसादे सम्यक् प्रसीदति जीवोऽस्यामिति संप्रसादः सुप्तिस्तस्मिन् रत्वारमणंकृत्वा पुण्यं च पापं च दृष्ट्वैव चरति चरित्वा च प्रतिन्यायं प्रतिकालं प्रतियोनिं प्रतिजीवं पुनः स्वप्नायैव जीवस्य स्वप्नप्राप्तय एवाद्रवति दृष्ट्वैवेत्येवकारव्यवच्छेद्यमाह ॥ स इति ॥ स परमात्मा तत्र सुप्तौ यत्किञ्चित्पापं पश्यतितेन

(वाक्यार्थमञ्जरी)

पापफलेनदुःखेनानन्वागतः असंस्पृष्टोभवति । कुत इत्यत उक्तम् ॥ असङ्ग इति ॥ हियस्मादयं पुरुषः असंगः तत्तत्कृतपापफलसंसर्गशून्यस्तस्मात्तेनानन्वागत इत्यर्थः ॥ जीवेपीति ॥ देहेन्द्रियान्तःकरणचैतन्यसङ्घातरूपेपीत्यर्थः ॥ मुख्यतो सङ्गत्वादिति ॥ जीवत्वेकदेशविवक्षयोक्तमसङ्गत्वममुख्यमितिभावः । ईश्वरे शुद्धे ॥ विशिष्टेति ॥ देहादिविशिष्टेत्यर्थः ॥ विशेषणद्वयेति ॥ असंगत्वस्वप्नादिद्रष्टृत्वरूपविशेषणद्वयेत्यर्थः ॥ ॐ सुषुप्त्युत्क्रान्त्योर्भेदेन ॐ ॥ नोक्तरीत्याजीवेशयोरभेदोमन्तव्यः प्राज्ञेनात्मनासंपरिष्वक्त इति सुप्तिप्रकरणे प्राज्ञेनात्मनान्वाख्य इत्युत्क्रान्तिप्रकरणेच जीवेशयोर्भेदेनोक्तत्वादित्यर्थः । वक्ष्यति चतुर्थाध्याये ॥ स्वाप्ययेति ॥ तीर्णोहि तदासर्वाल्लोकान् हृदयस्यभवतीति वाक्यस्य स्वर्गस्थविषयत्वशंकापराकरणायेदं सूत्रम् । स्वाप्ययोमुक्तिः संपत्तिःसुप्तिः तीर्णोहीति वाक्यं सुप्तिमुक्तिविषयमेव न स्वर्गस्थविषयं कुतः अत्रपिताऽपिताभवत्यनन्वागतं पुण्येनानन्वागतं पापेनेत्यादिना पितृत्वपुण्यपापाद्यसङ्गत्वादिलिङ्गश्रवणादस्य वाक्यस्य सुप्तिमुक्तिविषयत्वस्याविष्कृतत्वात् स्फुटं प्रतीयमानत्वात्स्वर्गस्थस्य श्राद्धादिभोक्तुः तदसंभवादिति सूत्रार्थः । मोक्षपरत्वाभावेबाधकंचाह ॥ अनन्वागतमिति ॥ पुण्याद्यश्लेषस्यमुक्तिमात्रलिङ्गत्वादितिभावः । नन्वस्त्वेवं सुषुप्तिप्रकरणस्य मोक्षपरत्वं ततःकिमायातं भेदोव्यावहारिक इत्यत्रेत्यत आह ॥ मोक्षेचेति ॥ परिभाषामात्रं संकेतमात्रं नतु पराभिप्रेतमविद्यातत्कार्ययोरन्यतरत्वरूपं तदानीमविद्यायाः निःशेषनाशादिति भावः । ननुस्वप्नादेर्मिथ्यात्वान्तद्रष्टृत्वे ईश्वरस्य भ्रान्तत्वप्राप्त्या कथं तत्र तन्मुख्यमित्यत आह ॥ स्वप्नपदार्थानामिति ॥ ननु स्वप्नादिद्रष्टृत्वस्योक्तरीत्या ईश्वरनिष्ठत्वेनासङ्गतत्वेन सह विरोधाभावेपि संप्रसादे रत्वाचरित्वा दृष्ट्वैव पुण्यपापं चेत्याद्युक्तलिङ्गानामनन्वागतस्तेन भवतीत्याद्युक्ते-श्वरलिङ्गैः सह कथं सामानाधिकरण्योपपत्तिरित्यत आह ॥ अत्र प्रतीतेति ॥ “शुभाशुभन्तु-दृष्ट्वैवस्वप्नेजागरितेपिच । असंस्पृष्टः सदादुःखैश्वरतीशःपुनःपुनरिति” बृहदारण्यकभाष्यादुक्तोभयलिङ्गोपपत्तिर्द्रष्टव्येत्यर्थः ॥

## सूत्रभाष्यम्

### १४. ब्राह्मणाधिकरणम्

‘एष नित्यो महिमा ब्राह्मणस्ये’ (बृ.उ. ६-४-२२)ति ब्राह्मणस्यापि नित्यमहिमा प्रतीयते । स च ब्राह्मणः ‘स वा एष महानज आत्मे’ (बृ.उ. ६-४-२४)

(सूत्रभाष्यम्)

त्यजशब्दाद्विरिञ्च इति प्राप्तम् । देवानां च विद्याकर्मणोः पदप्राप्तिः सूचिता तदुपर्यपीति । अतो ब्रवीति-

॥ ॐ पत्यादिशब्देभ्यः ॐ ॥ ४३ ॥

‘सर्वस्याधिपतिः सर्वस्येशानः ..... स वा एष नेति नेती (बृ.उ. ६-४-२१) त्यादिशब्देभ्यो नित्यमहिमा विष्णुरेव । ‘उतामृतत्वस्येशानः । यदन्नेनातिरोहति’ (तै.आ. ३-१२) ‘सप्तार्धगर्भा भुवनस्य रेतो विष्णोस्तिष्ठन्ति प्रदिशा विधर्मणि’ (ऋ.सं. १-१६४-३६) ‘स योऽतोऽश्रुत’ (ऐ.आ. ३-२-४) इत्यादि श्रुतिभ्यस्तस्यैव हि ते शब्दाः ॥ ४३ ॥ इति ब्राह्मणाधिकरणम् ॥ १४ ॥

॥ इति श्रीमदानन्दतीर्थभगवत्पादाचार्यविरचिते श्रीमद्ब्रह्मसूत्रभाष्ये  
प्रथमाध्यायस्य तृतीयः पादः ॥

### सत्तर्कदीपावली

न च स वा एष महानज आत्मेति सन्निहितवाक्यबलादेष नित्यो महिमा ब्राह्मणस्येति तदपि हिरण्यगर्भविषयं सर्वस्याधिपतिरित्यादिबहुवाक्यविरोधापत्तेः । हिरण्यगर्भः समवर्तताग्रे भूतस्य जातः पतिरेक आसीदित्यादिश्रुत्या हिरण्यगर्भस्याजातलोकाधिपत्यनिषेधेन सर्वाधिपत्याभावात् । न चेन्द्रादिवद्विद्याकर्मलब्धपदत्वेन देवाधिकारिणो हिरण्यगर्भस्य नित्यमहिमत्वं युज्यते । न च हिरण्यगर्भेतरदेवविषयं तद्वाक्यं, तत्र प्रमाणाभावात्स्वधर्मनिष्ठः शतजन्मभिः पुमान्विरिञ्चतामेतीत्यादिवचनविरोधाच्च । उतामृतस्येशान इत्यादिश्रुत्यन्तरविरोधात् । सर्वस्याधिपतिः सर्वेशानः एष सेतुर्विधरण एषां लोकानामसम्भेदाय स एष नेति नेत्यात्मा गृह्यो न हि गृह्यत इत्यादिवाक्यं विष्णुविषयमेव । तस्माद् ब्रह्मशब्दवाच्यवेदेन गम्यत्वाद् ब्राह्मणशब्दवाच्योऽजातत्वादजशब्दवाच्यो विष्णुरिति सिद्धम् । दशप्रमतिवरदः प्रीयताम् ।

इति श्रीमदानन्दतीर्थभगवत्पादाचार्यविरचितश्रीमद्ब्रह्मसूत्रभाष्यटीकायां  
पञ्चनाभतीर्थभट्टारकविरचितायां सत्तर्कदीपावल्यां प्रथमाध्यायस्य तृतीयः पादः ॥

### तत्त्वप्रदीपिका

“पतिं विश्वस्याऽत्मेश्वरं शाश्वतम्” इत्यादिना नित्यमहिमा परस्योक्तः । स ब्राह्मणस्यापि प्रतीयते । विरिञ्चस्य कादाचित्कपदप्राप्तेर्न नित्यमहिमेत्याशङ्क्याऽहं देवानां चेति । चकारोऽव-



(तत्त्वप्रदीपिका)

धारणे । अन्यदेवानामेव विद्याकर्मणोः सकाशात्पदप्राप्तिः सूचिता देवताधिकरणे न विरिञ्चस्य । तस्माद्विरिञ्चोऽपि नित्यमहिमेति प्राप्त आह— पत्यादिशब्देभ्यः । पतिशब्दादीशानशब्दादग्राह्या-  
श्रुतत्वादिशब्देभ्यश्च नित्यमहित्वेनोक्तो ब्राह्मणो विष्णुरेव । ब्रह्मणा वेदेन गम्यत इति  
'ब्राह्मणः', ब्रह्म अणति वाच्यत्वेनेति वा । अण गताविति धातोः । “उतामृतत्वस्येशानः”  
इत्यादिनां “पुरुष एवेदम्” इति प्रतिज्ञाते सर्वेशत्वे हेतुरुच्यते । अमृतस्य मुक्तस्यापीशानोऽयं  
पुरुष इति यत् तस्मादिदं सर्वं पुरुष एव पुरुषाधीनमेवेत्यर्थः । न च सर्वस्य पुरुषैक्यमिहोच्यते ।  
तथासत्यनिवृत्तेरयुक्तेश्च । तस्मात्तदधीनत्वमेव प्रतिज्ञातम् । पुरुषेणैवेदं व्याप्तमिति वाऽर्थः ।  
तथाच पैङ्गिश्रुतिरिमां श्रुतिं व्याचष्टे । “पुरुष एवेदं सर्वं यद्भूतं यच्च भव्यमिति पुरुषेणैवेदं व्याप्तं  
यद्भूतं यच्च भाव्यम् आतृणादाकरीषात्सर्वं भगवानिति मिथ्यादृष्टिरेषा” इति । “सर्वं समाप्नोति  
ततोऽसि सर्वः” इति च भगवद्गीतासु । “यदन्नेनातिरोहती”त्यन्नशब्दोक्तो मर्त्यस्संसारि ।  
एतदत्रोक्तं भवति । मुक्तसमुदायस्यापीशो विष्णुः यदयं संसारिसमुदायमत्यगात् । यद्ययं मुक्ति-  
गानामनीशः स्यात्, नैव संसारिणः संसारान्मोचयेत् । मोचयति च, तस्मान्मुक्तानामपीश  
एव । “सदोऽमृतस्याभयस्येशो मर्त्यमन्नं यदत्यगात्” इति च भागवते । अमृतत्वस्येति  
धर्मधर्म्यभेदाभिप्रायेण । अमृतत्वस्येशान इति वाऽर्थः । मुक्तेरपि तदधीनत्वात् ॥ इति  
ब्राह्मणाधिकरणम् ॥

इति श्री त्रिविक्रमपण्डिताचार्यविरचितायां ब्रह्मसूत्रभाष्यटीकायां प्रथमाध्यायस्य तृतीयः पादः ।

### तत्त्वप्रकाशिका

अत्र नित्यमहित्वलिङ्गेनाजश्रुत्या च विष्णुविरिञ्चयोः साधारणस्य ब्राह्मणनाम्नो विष्णौ  
समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च सूचयति ॥ एष इति ॥  
प्राचीनाधिकरणेषु विष्णोर्नित्यमहित्वमभिसंहितम् । अनन्यापेक्षया जगत्स्रष्टृत्वादेरुपपादि-  
तत्वात् । तद्वाजसनेयके कस्यचिद् ब्राह्मणस्य प्रतीयते । ‘एष नित्यो महिमा ब्राह्मणस्य न  
कर्मणा वर्धते नो कनीयान्’ इति । तस्य च विष्णोरितरत्वेऽन्यस्यापि नित्यमहित्वप्रसङ्गाद-  
वश्यनिर्णयत्वम् । स ब्राह्मणो विषयः । किं विष्णुर्विरिञ्चो वेति सन्देहः । उक्तसाधारण्यं  
सन्देहबीजमिति भावः । सयुक्तिकं पूर्वपक्षयति ॥ स इति ॥ स ब्राह्मणो विरिञ्चो भवेत् ।  
अस्मिन्बहुशोजशब्दश्रवणात् । अजशब्दस्य च तस्मिन् प्रसिद्धत्वात् । न च वाच्यं न जायत  
इत्यजशब्दो विष्णावपि सावकाशः । तत्र यौगिकोऽसाविति चेत् विरिञ्चेऽपि विष्णुजातत्वयोगेन  
प्रवृत्तत्वादिति । ब्राह्मणशब्देन सह पठितस्य विष्णावनवकाश(शात्) त्वात् । वर्णादिशून्या-



(तत्त्वप्रकाशिका)

दीश्वराद् व्यावर्तमानस्य ब्राह्मणशब्दस्य सहश्रुताजशब्दव्यावर्तकत्वात् । महत्तत्त्वाभिमानितया महच्छब्दोऽपि विरिञ्चिवाची । ब्राह्मणशब्देन सह श्रवणादजशब्दो यथा विरिञ्चिवाचीत्युच्यते तथाऽऽत्मशब्देन सह श्रवणाद्विष्णुवाची किं न स्यादिति चेन्न । 'आत्मा विरिञ्चः सुमनाः सुधौतश्चेति कथ्यते' । इत्यादेरात्मशब्दस्य विरिञ्चेऽपि वृत्तेः । अतोऽजशब्दाद्विरिञ्च एवायं ब्राह्मण इति भावः । ननु कथं ब्राह्मणो विरिञ्चो भवेत् । 'तदुपर्यपि बादरायणः सम्भवात्' इत्यत्र देवानां विद्याकर्मभ्यां पदप्राप्तेः समर्थितत्वेन ब्राह्मणे श्रुतनित्यमहिमत्वस्य विरिञ्चेऽसम्भवात् सादिपदस्य चानित्यत्वनियमादित्यत आह ॥ देवानां चेति ॥ देवताधिकरणे देवानामेव विद्याकर्मणोः सकाशात्पदप्राप्तिः समर्थिता न त्वीश्वरस्य विरिञ्चश्चेश्वरस्वरूपमेव । अतस्तस्य नित्यमहिमत्वं युक्तमेव । न च विरिञ्चस्येश्वरस्वरूपत्वमेव कुत इति वाच्यम् । अन्यथैतत्प्रकरणानुपपत्तेरेव तत्सिद्धेः । तथाहि— अत्र तावद् ब्राह्मणाजशब्दौ श्रूयेते । नित्यमहिमत्वलिङ्गं 'स न साधुना कर्मणा भूयान्नो एवासाधुना कनीयान्' इति पापाद्यलेपलिङ्गं च । न च एतद्विष्णुविरिञ्चान्यतरमात्रग्रहणे युक्तम् । विष्णौ शब्दानवकाशाद्विरिञ्चे लिङ्गानवकाशात् । न च भिन्नतयोभयग्रहणेनोपपत्तिः । एकनिष्ठत्वात् । अत एतदन्यथानुपपत्त्या विष्णुविरिञ्चयोरभेदसिद्धेर्युक्तं विरिञ्चस्यापि नित्यमहिमत्वमिति स एवात्रोक्तब्राह्मणः । 'सत्त्वं रजस्तम इति प्रकृतेर्गुणास्तैर्युक्तः परः पुरुष एक इहास्य धत्ते । स्थित्यादये हरिविरिञ्चहरेति संज्ञा' इत्यादेश्च । तर्हि विरिञ्च एवेति निर्बन्धे को हेतुः । मैवम् । कारणशब्दानां कार्ये प्रवृत्त्युपपत्तिवत्कार्यशब्दानां कारणे तदनुपपत्तेरिति भावः । सिद्धान्तयत्सूत्रमवतार्य व्याचष्टे ॥ अत इति ॥ अयं ब्राह्मणो विष्णुरेव । 'सर्वस्य वशी सर्वस्येशानः । सर्वस्याधिपतिः एष सर्वेश्वर एष भूताधिपतिरेष भूतपाल एष सेतुर्विधरण एषां लोकानामसम्भेदाय स एष नेति नेत्यात्माऽगृह्यो न हि गृह्यतेऽशीर्यो न हि शीर्यतेऽसङ्गो न हि सज्जतेऽसितो न व्यथते न रिष्यति स एष आत्माऽजरोऽमरोऽमृतोऽभयः' इति सर्वाधिपत्यादिवाचिशब्दसद्भावात् । तथा च तस्यैव नित्यमहिमत्वमिति भावः । सर्वाधिपत्यादिवाचिशब्दसद्भावेऽपि कुतो विष्णुत्वनिश्चय इत्यत आह ॥ उतेति ॥ यद्भूतं भविष्यद्वर्तमानं सर्वं तत्परमपुरुषाधीनम् । न केवलममुक्तसर्वाधिपतिः पुरुषः किं तु मुक्तसमुदायस्यापि यस्मात्संसारिसमूहमतिशेते । मुक्तावनधीनत्वे सर्वज्ञस्य बुद्धिमतः स्वाधीनसंसारिभ्यो मोक्षप्रदानायोगादित्यर्थः । ईशानपदोक्तसर्वप्रेरकत्वे द्वितीया श्रुतिः । नेति नेतीत्युक्तश्रुतदृष्टवैलक्षण्ये तृतीया । सर्ववशित्वादौ श्रुत्यन्तराण्यादिपदेन सूचयति । न च विष्णोर्ब्राह्मणत्वेऽजशब्दविरोधः । न जायत इति योगेनोपपत्तेः । न च विष्णौ ब्राह्मणशब्दानुपपत्त्याजशब्दापहारः । ब्राह्मणा वेदेन गम्यत इति योगेनोपपत्तेः । स्वरव्यत्ययस्याधिक्यार्थत्वात् ।

(तत्त्वप्रकाशिका)

अण गताविति धातोः । अन्यथा पत्यादिशब्दविरोधात् । न चाभेदात्पतित्वादिर्विरिञ्चेऽपि सम्भवतीति वाच्यम् । तदभेदे मानाभावात् । ब्राह्मणाजशब्दयोरुक्तरीत्याऽन्यथाप्युपपत्तेः । स्मृतेस्तदन्तर्गतेश्वररूपापेक्षयोपपत्तेः । ‘स्वधर्मनिष्ठः शतजन्मभिः पुमान् विरिञ्चतामेति ततः परं हि माम्’ इति वचनाद्विरिञ्चस्य कर्मफलाभावायुक्तेर्नित्यमुक्तेन परमात्मना भेदस्यैवोपपन्नत्वात् । ‘तत एते व्यजायन्त विश्वो हिरण्यगर्भः’ इत्यादिभेदश्रुतिबाहुल्याच्च । अतो विष्णुरेवायं ब्राह्मणो नित्यमहिमा (मः) चेति सिद्धम् ॥ ४३ ॥ अ० १४ ॥

॥ इति श्रीमदानन्दतीर्थभगवत्पादाचार्यविरचितस्य श्रीमद्ब्रह्मसूत्रभाष्यस्य टीकायां

श्रीमज्जयतीर्थमुनिविरचितायां तत्त्वप्रकाशिकायां

प्रथमाध्यायस्य तृतीयः पादः ॥

### गुर्वर्थदीपिका

“स वा एष महानज आत्मा योऽयं विज्ञानमयः” “स वा एष महानज आत्मा आनन्दः” “स वा एष महानात्मा अजरो अमरो अमृतः” इत्यस्मिन्नेव प्रकरणे स्थानत्रयेऽप्यजशब्दस्य विद्यमानत्वादस्मिन्बहुशः अजशब्दश्रवणादित्युक्तम् । अस्मिन्प्रकरणे इत्यर्थः । “य आत्मा नेति नेति” इत्यन्यनिषेधरूपेण गृह्यः गृहीतुं योग्यः स एवागृह्यश्चेत्यावृत्त्या योजनीयम् । कस्मादगृह्य इत्यत उक्तं न हि गृह्यत इति । साक्षात्स्वमहिमप्रतिभासनपूर्वकं न गृह्यत इत्यर्थः । अतो न पूर्ववाक्यस्यापूर्तिः नाप्युक्तप्रायपाठविरोधः । असितो न व्यथते न रिष्यतीत्यत्र “षीञ् बन्धन” इति धातोः बन्धजनितक्लेशमरणादिरहित इत्यर्थः । सर्वस्येशाः ब्रह्माद्याः तानपि अनयति प्रेरयतीति सर्वस्येशान इति व्युत्पत्तिमभिप्रेत्योक्तमीशानपदोक्तेति । सर्वप्रेरकत्वे इत्युपलक्षणम् । महदहङ्कारपञ्चमहाभूताख्यसप्तपदार्थान्तर्गतब्रह्मरुद्रयोरपि विष्णवाज्ञाधारित्वस्य श्रुत्यैवोक्तेस्सप्तार्धगर्भा श्रुतिः तत्तन्नामवत्त्वेनैव योज्येत्यपि द्रष्टव्यम् । “आत्मा वाऽरे द्रष्टव्यः श्रोतव्यो मन्तव्यो निदिध्यासितव्यः” इति श्रुतेः सर्वथा अश्रुतत्वादृष्टत्वादेरयोगात् “स योऽतोऽश्रुतः” इत्यादिश्रुतेः लोके यत् श्रुतं यच्च दृष्टं तद्विलक्षण इत्यादिरेवार्थो वक्तव्य इत्यभिप्रेत्योक्तं तृतीयेति । “अण पण गता” विति धातोः गत्यर्थानां च ज्ञानार्थकत्वात् ब्रह्मणा अण्यते ज्ञायत इति व्युत्पत्तिमभिप्रेत्योक्तं ब्रह्मणेति । स्वरव्यत्ययस्याधिक्यार्थत्वात् इत्यनेन ब्रह्मपदोक्तवेदे समन्तादित्यर्थकदीर्घरूपाकारस्य योगे सकलवेदप्रतिपाद्यत्वरूपाधिक्यस्य लाभेन ब्राह्मणपदस्य ब्रह्मादिष्वयोग्यतां हरावेव योग्यतां चाभिप्रेति । नित्यमुक्तेन परमात्मनेति वदता

(गुर्वर्थदीपिका)

एकजन्मवतोऽपि न परमात्मनैक्यं किं शतजन्मवत इति सूचितम् । अपुनर्भवाख्या मुक्तिः क? शतवारं पुनर्भवाः क? इति भावः । भेदश्रुतिबाहुल्याच्चेत्युपलक्षणम् । चतुर्मुखस्य विष्णुनिष्ठ-  
नित्यमुक्तत्वप्रापणाय । तयोः कार्यकारणभावं च वदता त्वया तद्वेदस्यैव वाचोभङ्गचन्तरेणोक्त-  
त्वाच्चेत्यपि द्रष्टव्यम् ॥

इति श्रीवादिराजतीर्थविरचितायां गुर्वर्थदीपिकायां प्रथमाध्यायस्य तृतीयः पादः ॥

### भावबोधः

ॐ पत्यादिशब्देभ्यः ॐ ॥ ४३ ॥ शब्दो ब्राह्मण इति न्यायविवरणोक्तशब्दस्योभयत्र  
प्रसिद्धत्वमाह— नित्यमहिमत्वलिङ्गेनाजश्रुत्या चेति । एकैकनिष्ठयोर्लिङ्गश्रुत्योरुभयत्र प्रसिद्धत्व-  
सम्पादकत्वं कम्पनादित्यत्र च द्रष्टव्यम् । प्राचीनाधिकरणेष्वित्यनेन सुषुप्त्युक्रान्त्यो-  
र्भेदेनेत्यधिकरणस्य जगत्स्रत्यादित्वादेरिष्टपदेन स्वप्नादिद्रष्टृत्वासङ्गत्वादेरपि ग्रहणेन टीकायामे-  
वाव्यवहितपूर्वाधिकरणसङ्गतिरुक्तेति द्रष्टव्यम् । अभिसंहितमिति । कण्ठतोऽनुक्तत्वादिति भावः ।  
केवलादव्यवहितत्वं ज्ञायत इत्यत आह— अनन्यापेक्षयेति । किं विष्णुरिति । अत्र एषनित्यो  
महिमा ब्राह्मणस्येति श्रुत्युक्तब्राह्मणः किं विरिञ्चः किं वाविष्णुरिति चिन्ता । तदर्थ-  
मेतत्प्रकरणगता अज-आत्म-महच्छब्दाः किं विरिञ्चपरा उत विष्णुपरा इति । तदर्थं  
तत्समभिव्याहृतब्राह्मणशब्दः किं रूढ उत यौगिक इति । तदर्थं पत्यादिशब्दनित्यमहिमत्वपा-  
पाद्यलेपत्वादिलिङ्गजातं विरिञ्चे सम्भवत्युत न सम्भवतीति । तदर्थं 'तदुपर्यपि' इति  
विष्णुभिन्नसर्वदेवपदसादित्वोक्तिः किं विरिञ्चपदविषयिणी न भवत्युत भवतीति तदर्थं विरिञ्चस्य  
विष्णुनाऽभेद उत भेद इति । तदर्थं 'स्थित्यादये हरिविरिञ्चहरेति संज्ञा' इत्यादिवाक्यं किं  
प्रतीतार्थपरं किमुतार्थान्तरपरमिति । तदर्थं तदभेदे श्रुत्यादिप्रमाणविशेषो नास्त्युतास्तीति ।  
बहुशोऽजशब्दश्रवणादिति । 'स वा एष महानज आत्मा योऽयं विज्ञानमयः । स वा एष महान-  
जआत्मा अन्नमयः । स वा एष महानज आत्माऽजरोऽमरः' इत्यादिवाक्येषु बहुशो-  
जशब्दश्रवणादित्यर्थः । अत एव भाष्येऽजशब्दयुक्तोदाहृतबहुवाक्यग्रहणाय स 'वा एषाहानज  
आत्मा' इत्येतावदेवोदाहृतमिति भावः । विष्णुजातत्वयोगेनेति । यद्यपि विरिञ्चेऽअजशब्दस्य  
रूढिरप्यस्ति । तथापि तस्मादहमज स्मृतः इति भारतवचनाद्विष्णावपि रूढिरस्तीति  
विष्णुविरिञ्चयोरजशब्दस्य साम्यमेवेति भावः । ब्राह्मणशब्देन सहपठितस्येति । अत एव

(भावबोधः)

न्यायविवरणे विरिञ्चप्रापकतया ब्राह्मणशब्दोपादनस्य ब्रह्मणा वेदेनेत्यादिसिद्धान्तन्यायविवरणानुरोधेनाभिप्राय उक्तो भवति । वर्णादिशून्यादिति । ‘अगोत्रमवर्णम्’ इत्यादि श्रुतेरित्यर्थः

‘विष्णोर्ब्राह्मणजातिः सन् यज्ञे ब्रह्मा चतुर्मुखः’ इति

चतुर्मुखस्य ब्राह्मणजातित्वात्तत्र ब्राह्मणशब्दः सम्भवतीति भावः । कथं विरिञ्चेश्वरयोरैक्याभावे एतत्प्रकरणानुपपत्तिरित्यतो ब्राह्मणशब्दस्य पापाद्यलेपलिङ्गस्य च चतुर्मुखेन सह परमात्मनो भेदं विना सावकाशराहित्यात् अर्थादभेदप्राप्तिरिति न्यायविवरणं मनसि निधायाह— तथा हीति । इत्यादेश्चेति ‘आदि’पदेन ‘स त्रेधा बभूवैषां गुणानामुपादानाय विष्णुर्वा सत्त्वस्य रजसो ब्रह्मा ईशानो नाम तमसः’ इत्यादिश्रुतिग्रहणम् । तथा च न केवलमेतत्प्रकरणान्यथानुपपत्त्या विष्णुविरिञ्चयोरैक्यसिद्धिः । किन्तूदाहृतागमादपीति भावः । विरिञ्चस्यापि स्वावरपतित्वादिना पत्यादिशब्दवाच्यत्वसम्भवेन सौत्रपत्यादिशब्दानां विष्णुत्वानिश्चायकत्वात् श्रुतावपि सर्वस्याधिपतिरित्यादिश्रवणाच्चाह— सर्वाधिपत्यादीति । ‘उतामृतत्वस्येशानः’ इति वाक्येनैव सर्वाधिपतित्वं न प्रतीयत इत्यतो भाष्याभिप्रेतं ‘पुरुष एवेदं सर्वम्’ इति तत्पूर्ववाक्यमपि व्याचष्टे— यद्भूतं भविष्यद्वर्तमानमिति । पुरुष एवेत्यस्य व्याख्यानं परमपुरुषाधीनमिति ।

‘यदधीना यस्य सत्ता तत्तदित्येव भण्यते ।’

इत्यादेरिति भावः । न जायत इति योगेनेति । अनेनाजशब्दोऽपि तस्मिन्नेवेति न्यायविवरणं व्याख्यातं भवति । ब्रह्मणा वेदेनेति । अनेन वेदेन गम्यत इति ब्राह्मणशब्दो विष्णावेव युज्यत इति न्यायविवरणमुक्तार्थमिति ज्ञातव्यम् ।

ननु ब्राह्मणशब्दस्य ब्रह्मणा वेदेनेत्याद्युक्तरीत्या यौगिकत्वे ब्रह्माण इति भवेत् । ब्राह्मण इति कथमित्यत आह— स्वख्यत्ययस्याधिक्यार्थत्वादिति । अन्यथा पत्यादिशब्दविरोधादिति । अनेनोक्तविरोधश्चेति न्यायविवरणं व्याख्यातं भवति । चतुर्मुखस्य कर्मफलाभावायुक्तेस्तयोर्भेदोऽर्थादापद्यत इति न्यायविवरणं सप्रमाणकं व्याचष्टे— स्वधर्मनिष्ठ इत्यादिना । तत्रैव भेदश्रुतिबाहुल्यादिति न्यायविवरणं भेदश्रुत्युदाहरणपूर्वकं व्याचष्टे— तत एव इत्यादिना । ततश्चतुर्मुखस्येशान्भेदसिद्धेर्न तदभेदेन चतुर्मुखे पापाद्यलेपलिङ्गं पत्यादिशब्दश्च सावकाश इति वक्तुं शक्यमिति तल्लिङ्गं स शब्दश्च ईशो(चतुर्मुखे)ऽनवकाश इति समस्तमेतदिति न्यायविवरणं प्रवृत्तमिति ज्ञातव्यम् ।

(भावबोधः)

अत्राद्याधिकरणं द्युभ्वाद्यायतनत्वलिङ्गसमन्वयरूपैकार्थप्रतिपादकमेकापेटिका । तदुत्तर-  
मधिकरणत्रयं शब्दसमन्वयप्रतिपादकत्वेन एका पेटिका । तत्राद्ये- भूमशब्दस्य, द्वितीये  
अक्षरशब्दस्य, तृतीये- सच्छब्दस्य समन्वयप्रतिपादनम् । तदुत्तरमधिकरणद्वयं लिङ्गसमन्वय-  
रूपैकार्थप्रतिपादकतयैका पेटिका । तत्राद्ये- हृत्पद्मस्थत्वलिङ्गस्य, द्वितीये- आनुकूल्येन  
गृह्यमाणत्वलिङ्गस्य समन्वयप्रतिपादनम् । तदुत्तरमधिकरणमीशानशब्दसमन्वयप्रतिपादकमेका  
पेटिका । तदुत्तरमधिकरणद्वयं प्रसङ्गप्राप्तवेदविद्याधिकाररूपैकार्थप्रतिपाद- कत्वेनैका पेटिका ।  
तत्राद्येदेवानां वेदविद्याधिकारसद्भावसमर्थनम् । द्वितीये- विवर्णेतरेषां तदभावसमर्थनम् ।  
तदुत्तराधिकरणत्रयं शब्दसमन्वयरूपैकार्थप्रतिपादकमेका पेटिका । तत्र यथाक्रमं वज्रज्योति-  
राकाशशब्दानां समन्वयप्रतिपादनम् । तदुत्तरादिकरणद्वयं जीवेशाभेदभेदाभ्यां पूर्वपक्षसिद्धान्त-  
समर्थनपरमेका पेटिका । तत्राद्ये सर्वजीवेशाभेदभेदाभ्यां पूर्वपक्षसिद्धान्तसमर्थनपरमेका पेटिका ।  
तत्राद्ये सर्वजीवेशाभेदभेदाभ्यां पूर्वपक्षसिद्धान्तौ । द्वितीये- विरिञ्चेश्वरयोरभेद भेदाभ्यां  
पूर्वपक्षसिद्धान्ताविति ॥

नन्वेवं चेद्विङ्गसमन्वयप्रतिपादकं द्युभ्वाद्यायनमित्याद्यधिकरणचतुष्टयम्, नामसमन्वय-  
प्रतिपादकं, भूमा सम्प्रसादादित्याद्यधिकरणाष्टकमेकैकपेटिकात्वेन कुतो न निबद्धमिति चेत्, न;  
एतेषामधिकरणानां यथास्थितक्रमेऽनन्तर सङ्गतिकथनावसरे निमित्तस्योक्तत्वादिति ॥ इति  
पत्यधिकरणम् ॥ १४ ॥

इति श्रीमद्रघुवर्यतीर्थपूज्यपादशिष्यरघूत्तमयतिकृते

श्रीमज्जयतीर्थपूज्यचरणविरचिततत्त्वप्रकाशिकाभावबोधे प्रथमाध्यायस्य तृतीयः पादः ॥ ३ ॥

### भावदीपः

ॐ पत्यादिशब्दोभ्यः ॐ ॥ ४३ ॥ भाष्यसूचितं साधारण्यबीजमाह ॥ अत्र नित्यम-  
हिमत्वेति ॥ सङ्गतिपरतया भाष्यं व्याकुर्वन् ब्राह्मणस्यापीत्यपिपदसूचितमाह ॥ प्राचीनेति ॥  
साक्षादनुक्तेराह ॥ अभिसंहितमिति ॥ तद्व्यनक्ति ॥ अनन्येति ॥ एष इत्यादि व्याचष्टे ॥  
एतदिति ॥ षष्ठेऽध्याय इत्यर्थः । स चेत्यादेस्तात्पर्यं तस्य चेति । वक्ष्यमाणदिशा विरिञ्चत्व  
इत्यर्थः । अपिपदसूचिताभिसंहितमित्यन्तवाक्यस्य भावोऽन्यस्यापीति ॥ विरिञ्चो वेति ॥  
विप्रमात्रे ब्राह्मणपदस्य लोकप्रसिद्धावपि इहाजश्रुत्या न तस्य सन्देहनिविष्टत्वमिति भावः ।

(भावदीपः)

पूर्वपक्षादिपरत्वेनाप्यवतार्य स च ब्राह्मणो विरिञ्च इति प्रतिज्ञार्थमाह ॥ सयुक्तिकमिति ॥ स वा एष इति भाष्योपात्तवाक्यस्यास्मिन्प्रकरणे बहुकृत्वः श्रवणादाह ॥ बहुश इति ॥ प्रसिद्धत्वादिति रूढत्वादित्यर्थः ॥ यौगिक इति ॥ उपलक्षणमेतत् । विरिञ्चे रूढत्ववत् “तस्मादहमजः स्मृत” इति भारतवाक्यादजशब्दस्य विष्णौ रूढेरपि सत्वादित्यपि ध्येयम् । अन्यथा विरिञ्चे योगरूढयोः केवलयोगात्प्राबल्येन पूर्वपक्षसम्भवात् । ब्राह्मणपदसाहित्येनोज्जीवनायोगात् । एवं भाष्योक्तमजशब्दं सावकाशं कृत्वा ब्राह्मणशब्दस्य पापालेपलिङ्गस्य च चतुर्मुखेन सह परमात्मनो भेदं विनाऽवकाशराहित्यादर्थादप्राप्तिरिति न्यायविवरणे ब्राह्मणश्रुतितो विरिञ्चप्राप्तेरुक्त्या तत्साहित्येनाजश्रुतेर्निर्वकाशतामाह ॥ ब्राह्मणेति ॥ वर्णादीति ॥ अगोत्रमवर्णमित्यादेर्ब्राह्मण्यादिवर्णगोत्रशून्यादित्यर्थः ॥ व्यावर्तकत्वादिति ॥ ईश्वरादित्यनुषङ्गः । विरिञ्चस्य तु विप्रत्वात् विप्रत्वजातौ निरूढब्राह्मणश्रुतिर्युक्तेति भावः । उत्कृष्टत्वाचिमहच्छब्दविरोध इत्यत आह ॥ महत्तत्वेति ॥ द्वितीये वक्ष्यमाणाभिमानिनयन्यायादिति भावः । प्रथमेऽध्याये बृहद्भाष्योक्ताभिधानमाह ॥ आत्मेति ॥ इत्यादेरित्यादिपदेन बुद्धेरात्मा महान्पर इति प्रयोगग्रहः ॥ अत इति विष्णावनवकाशब्राह्मणश्रुतिसाहित्यात् बाधकाभावाच्चेत्यर्थः । ब्राह्मणो ब्राह्मणशब्दार्थः । प्रागुक्तन्यायविवरणोक्तश्रुतिलिङ्गे भाष्योक्ताजश्रुतिनित्यमहिमत्त्वलिङ्गयोरप्युलक्षणमिति भावेन न्यायविवरणभाष्याभ्यामुक्तविरुद्धश्रुतिलिङ्गानि व्यक्तीकृत्याभेदं विनाऽवकाशराहित्यादिति न्यायविवरणोक्तदिशाऽभेदप्रापकतां व्यनक्ति ॥ तथा हीत्यादिना ॥ ननु श्रुत्युपेतम् अजआत्मेत्यादिकं विरिञ्चविषयं विष्णुलिङ्गोपेतवाक्यं तु विष्णुविषयमित्यन्यथोपपत्तिं श्रुत्यादेराशङ्क्य निराह ॥ न च भिन्नेति ॥ वाक्यभेदमाश्रित्येति योज्यम् ॥ एकेति ॥ एकार्थनिष्ठत्वेनैकवाक्यत्वावगमादित्यर्थः ॥ स एवेति ॥ पूर्वाधिकरणपूर्वपक्षन्यायात् वक्ष्यमाणदिशा वेति भावः । विवरिष्यते चैतदग्रे इति भावः । न केवलमर्थापत्त्येत्याह ॥ सत्त्वमिति ॥ भागवते प्रथमस्कन्धे परमपुरुषस्यैकस्यैव क्रमेण सत्त्वादिगुणै रक्षासृष्टिसंहारार्थं हरिविरिञ्चहरात्मना रूपत्रयोक्तेरित्यर्थः । इत्यादेरित्यादिपदेन तृतीयस्कन्धे एकादशाध्याये तात्पर्योदाहृतं स त्रेधा बभूवैषां गुणानामुपादानाय विष्णुर्वाव सत्त्वस्य रजसो ब्रह्मा ईशानो नाम तमस इत्यादिश्रुतिवाक्यं च गृह्यते ॥ ब्राह्मणशब्दोविष्णावेवेति न्यायविवरणानुरोधात् ब्राह्मणपदमध्याहृत्य नित्यमहिमा विष्णुरेवेति प्रतिज्ञार्थमाह ॥ अयं ब्राह्मणो विष्णुरेवेति ॥ भाष्ये पत्यादीति सूत्रोपात्तशाखान्तरस्थवाक्यस्यैवोदाहृतत्वेन स्वयमेव तत्प्रकरणस्थवाक्यमुदाहृत्य पत्यादिशब्देभ्य इति हेतुपरभाष्यं व्याचष्टे

(भावदीपः)

॥ सर्वस्येति ॥ सेतुर्विधारण इति ॥ धारणसमर्थ आश्रय इत्यर्थः ॥ इति नेति ॥ इति नेति श्रुतदृष्टवन्नेत्यर्थः । असितः अबद्धः । षिडबन्धने । न रिष्यति न नश्यति । रिषहिंसायाम् । सूत्रे पत्यादिशब्दः सर्वाधिपत्यादिवाचिपर इति मत्वाऽऽह ॥ सर्वाधिपत्येति ॥ तेन सर्वस्य वशीत्याद्यपि शाखान्तरस्थवाक्यमिह सङ्गृहीतमिति भावः । नित्यमहिमा विष्णुरेवेत्येतद्व्याचष्टे ॥ तथा चेति ॥ भाष्ये सर्वस्य वशीत्यादावुदाहर्तव्ये सर्वस्याधिपतिरित्युक्तिः शाखान्तरणामुप-सङ्गहार्थेत्यस्य धृतेश्च महिम्न इति सूत्रे एवमन्यत्रापीत्युक्त्या उक्तप्रायत्वादत्रानुक्तिः । उतशब्दाकाङ्क्षितं पुरुष एवेदं सर्वं यद्भूतं यच्च भव्यमिति पूर्ववाक्यार्थमाह ॥ यद्भूतमिति ॥ उपलक्षणं मत्वोक्तं वर्नमानमिति । इदं हि विश्वं भगवानिवेतरो यतो जगत्स्थाननिरोधसम्भव इत्याद्यानन्दमयनयभाष्योक्तस्मृतेरधीनमित्युक्तम् । पुरुष एवेदं सर्वं भूतं भव्यं भवच्च यत् । इत्युच्यते तदीशत्वान्न तु सर्वस्वरूपत इति प्रथमे बृहद्भाष्योक्तभारतस्मृतेरिति भावः । उतेत्यस्यार्थो न केवलमिति । अमृतत्वस्येत्यस्यार्थः ॥ मुक्तसमुदायस्येति ॥ विचित्रा हि तद्विगतगतिरिति समुदाये भावप्रत्ययः । भावभवित्रोरभेदादमृतत्वशब्दोऽत्र मुक्तसमुदायपर इति वा भावः । द्वितीया सप्तार्धगर्भेति श्रुतिरित्यर्थः । इयमक्षरनये व्याख्यातत्वान्नेह व्याख्याता ॥ तृतीयेति ॥ स योऽत इति श्रुतिः । इयं च सर्वत्र प्रसिद्धेतिनये व्यक्ता । ब्रह्मणा वेदेन गम्यत इति ब्राह्मणशब्दो विष्णावेव युज्यत इत्यर्थादजशब्दोऽपि तस्मिन्नेवेति न्यायविवरणं प्रागुक्त-शङ्काव्यावर्तकत्वेन योजयितुं शङ्कामनूद्याकाङ्गाक्रमेण योजयति ॥ न चेत्यादिना ॥ स्वरेति ॥ ब्रह्मणा वेदेन गम्यत इति विग्रहे ब्रह्मण इति वाच्ये ब्राह्मण इति स्वरशब्दितदीर्घव्यत्यासः आधिक्येऽधिकमित्येव हरिणा सूत्रमीरितमिति ऋग्भाष्योक्त्या वेदेन गम्यत्वाधिक्यद्योतनार्थ इत्यर्थः । ननु गम्यत इति व्युत्पत्तौ ब्रह्मगम इत्यादि स्यात् स्वरव्यत्यय इति कथमित्यत आह ॥ अणगताविति ॥ उक्तविरोधश्च तत्रैवेति न्यायविवरणोक्तमाह ॥ अन्यथेति ॥ मानाभावादिति ॥ अभेदः किमर्थापत्त्याऽथ पुराणवाक्येन । नाद्यः । श्रुत्या यौगिकत्वोक्तिपरन्यायविवरणेन परिहृतत्वादित्याह ॥ ब्राह्मणेति ॥ स्मृतिस्तु तात्पर्यं स्मृत्यैव व्याख्यातेति मत्वाऽऽह ॥ स्मृतेस्त्विति ॥ सत्त्वं रजस्तम इत्यादेः ब्रह्मणि ब्रह्मरूपोऽसौ शिवरूपी शिवे स्थित इत्यादि-स्मृतेरिति भावः । चतुर्मुखस्य कर्मफलाभावायुक्तेस्तयोर्भेद एवार्थादापद्यत इति न्यायविवरणो-क्तमत्र व्यनक्ति ॥ स्वधर्मेति ॥ इति वचनादिति ॥ चतुर्थस्कन्धे त्रयोविंशेऽध्याये । मां लक्ष्मी-मित्यर्थः ॥ नित्यमुक्तेनेति ॥ तथा च परमात्मनो नित्यमुक्तत्वेन कर्मफलाभावात् विरिञ्चस्य चोदाहृतवचनेन कर्मफलसद्भावावगमेन तदभावायुक्तेरित्यर्थः । भेदश्रुतिबाहुल्यादित्यन्यत्रोक्तं



(भावदीपः)

व्यनक्ति ॥ तत इति ॥ अदृश्यत्वनयभाष्योक्तेयं श्रुतिः ॥ अत इति ॥ निरवकाश-  
प्रापकसद्भावादित्यर्थः । नित्यमहिमा चेति फलोक्तिः । अकारान्तत्वमुपेत्य कचिन्नित्यम-  
हिमश्चेति पाठः ॥ ४३ ॥

इति श्रीमद्भाष्यटीकाभावदीपे श्रीराघवेन्द्रयतिकृते प्रथमाध्यायस्य तृतीयः पादः ॥

### वाक्यार्थमुक्तावली

ॐ पत्यादिशब्देभ्यः ॐ ॥ अत्र ब्राह्मणशब्दस्य विप्रत्वजातौ प्रसिद्धत्वेऽपि  
तत्समभिव्याहृतलिङ्गश्रुतिभ्यां विष्णुविरिञ्चोभयप्रसिद्धिमाह ॥ अत्रेति ॥ अतिप्रसङ्गस्तु  
वज्राधिकरण एव परिहृतोऽनुसन्धेयः ॥ श्रुत्यादीति ॥ असङ्गो बहिः स जात इत्यत्र श्रुतस्या-  
सङ्गस्याब्रह्मत्वे असङ्गोऽह्ययं पुरुष इति पूर्वोक्तस्याप्यब्रह्मत्वं स्यादित्याक्षेपेणोत्थानादिति  
द्रष्टव्यम् । अभिसंहितमिति । कण्ठतोऽनुक्तत्वादिति भावः । तदुपपादयत्यन्यथेति ।  
अन्यापेक्षायां हि कर्तृत्वादेर्महिम्नो नित्यत्वं स्यादिति भावः । किं विष्णुरिति ॥ ब्राह्मणस्येत्युक्तो  
ब्राह्मणः विरिञ्च उत विष्णुरिति चिन्ता । तदर्थं ब्राह्मणशब्दः किं रूढ उत यौगिक इति । तदर्थं  
रूढिबाधकः नास्त्युतास्तीति । तदर्थं स वा एष इत्यादिकं किं चतुर्मुखे ब्रह्माभेदाभिप्रायेण नेतुं  
शक्यमुताशक्यमिति । बहुशोऽजशब्दश्रवणादिति ॥ स वा एष महानज' आत्मा योऽयं  
विज्ञानमयः सवा एष महानज आत्मानादः सवा एष महानज आत्माजरोमर इत्यादि  
बहुवाक्येष्वजशब्दस्याभ्यस्तत्वादित्यर्थः । अत एव भाष्ये बहुवाक्यसूचनाय प्रतीकग्रहणं  
कृतमिति भावः । प्रसिद्धत्वादिति रूढत्वादित्यर्थः । योगेन प्रवृत्तत्वादिति ॥ आज्ञयत इत्यज  
इति योगेनेत्यर्थः । न च विरिञ्चे रूढिरप्यस्तीति वाच्यम् । तस्मादहमजः स्मृतः । इति  
भारतवचनाद्विष्णावपि रूढिसाम्यात्तथा च नाजश्रुत्या ब्राह्मणस्य विष्णुत्वनिर्णय इति भावः ।  
प्रवृत्तत्वादित्यस्य न च वाच्यमिति पूर्वोक्तान्वयः । कुतो वाच्यमित्यतो न्यायविवरणे ब्राह्मण  
शब्दस्य पापालेपलिङ्गस्य च चतुर्मुखस्य परमात्माभेदं विनावकाशराहित्यादभेदप्रतीतिरिति  
ब्राह्मणश्रुतितो विरिञ्चप्राप्योक्तेस्तदविरोधाय तत्साहित्येनात्मश्रुतेर्निरवकाशत्वमाह ॥ ब्राह्मण  
शब्देनेति ॥ वर्णादीति ॥ अगोत्रमवर्णमित्यादेर्ब्राह्मणादिति शब्दादित्यर्थः ॥ विष्णोर्ब्राह्मण-  
शब्देनेति ॥ जातिः सन् जज्ञे ब्रह्मा चतुर्मुख इति वचनाच्चतुर्मुखस्य ब्राह्मणजातित्वात् । तत्र  
ब्राह्मणांशः स भवतीति भावः ।



(वाक्यार्थमुक्तावली)

नन्वजश्रुतेः ब्राह्मणश्रुत्या निरवकाशत्वोपपादने ब्राह्मणश्रुत्यैव पूर्वपक्षोपपत्तौ भाष्येऽजश्रुतिग्रहणं व्यर्थमन्योन्याश्रयत्वं च ब्राह्मणश्रुत्याऽजश्रुतेर्निरवकाशत्वमुपपाद्याजश्रुत्या ब्राह्मणशब्दस्य चतुर्मुखादितरत्रानवकाशोक्तेरिति चेन्न । भावानवबोधात् । न ब्राह्मणश्रुतिमात्रेण पूर्वपक्षो युज्यते । ब्राह्मणशब्दस्य द्विजत्वजातिविशिष्टरूढत्वेऽपि विशिष्य चतुर्मुखे प्रसिद्धत्वात् । अजश्रुत्या पूर्वपक्षो युक्तः । अजश्रुतेरप्युभयत्ररूढिसाम्येन सावकाशत्वे च चोदिते तस्याजातिवाचकब्राह्मणशब्दसामानाधिकरण्यात् । वर्णादिशब्दादीश्वराद्व्यावर्तमानस्य ब्राह्मणशब्दस्य सहश्रुताजशब्दव्यावर्तकत्वात् । सामान्यतो जातिवाचकब्राह्मणशब्दबलादजशब्दस्य योगरूढिभ्यां विष्णुपरस्याप्यत्र प्रकरणे विष्णुतो व्यावर्तते । सिद्धायां ब्राह्मणजातिमतोऽन्यस्याजशब्दस्याभावात् । अजश्रुत्या ब्राह्मणशब्दवांश्चतुर्मुख एवेति विवक्षितत्वादिति ॥ अत एव वक्ष्यति ॥ अतोऽजशब्दाद्विरिंच एवायं ब्राह्मण इत्यजशब्दस्यैव साधकत्वमिति ज्ञेयम् । भाष्येऽजशब्दादित्युपलक्षणम् । महच्छब्दादित्यपि बोध्यमत एव भाष्ये तदुदाहरणं दिवा नक्तं महतः समुत्पन्नं चतुर्मुखादिति ॥ प्रयोगात् ॥ असामान्यधिकरणन्यायाच्च ॥ न च तस्योक्तस्पष्टवाचित्वादीश्वरपरिग्रहो युक्तः । प्रयोगनिमित्ताभ्यां विशेषपरत्वसम्भवे सामान्यवाचित्वायोगादिति भावेनाह ॥ महत्तत्त्वेति ॥ प्रवृत्तिनिमित्तपौष्कल्ये भगवत्परत्वनिर्बन्धेपि बाधकमाह ॥ ब्राह्मणशब्देन सहश्रवणादिति ॥ अथवैतदुत्तरत्र शङ्काग्रन्थ एव सम्बन्ध्यते । भाष्ये स एष महानज इत्येतवता पूर्तौ आत्मेत्यन्तग्रहणम् आत्मशब्दविरोधमाशङ्क्य तस्यापि सावकाशत्वप्रदर्शनार्थमिति । इत्यादेरित्यादिपदेन बुद्धेरात्मा महान् पर इत्यादिग्रहणम् । भाष्योक्तविरिञ्चेश्वरयोरैक्ये पठितन्यायविवरणार्थापत्तिं प्रमाणमाह ॥ अन्यथेति ॥ न चाभिन्नेति । विरिञ्चेशयोर्भेदमङ्गीकृत्यात्र श्रुतिबलाद्विरिंचस्य लिङ्गबलाद्विष्णोर्ग्रहणेनार्थापथोरन्यत्तेपपत्तिरिति नेत्यर्थः । एकेति ॥ एष नित्यो महिमा ब्राह्मणस्येति नित्यमहिमत्वब्राह्मणत्वयोरेकनिष्ठत्वावगमात् । सन साधुनेत्यादौ ब्राह्मणपरामर्शाच्च । वाक्यभेदमाश्रित्य पृथगुभयग्रहणायोग इति भावः ।

ननु पूर्वाधिकरणेनित्यतानुग्राहकविशेषप्रमाणसद्भावाद्भेदव्यपदेशस्तदतिरिक्तपर इति भावेनाह ॥ सत्वमिति ॥ आदिपदेन सत्रेधाबभूवैषां गुणानामुपादानाय विष्णुर्वाव सत्वस्य रजसो ब्रह्मा ईशानो नाम तमस इत्यादिग्रहणम् । न च शास्त्रदृष्ट्येत्युक्तन्यायेनैक्यव्यपदेशोपपत्तिः । तस्य जीवमात्रसाधारण्येन विशिष्टाभेदोत्तययोगादिति भावः ॥ कारणशब्दानामिति ॥ नित्यमहिमत्वपापाद्यलेप लिङ्गबोधकानां जीवचैतन्य मुख्यहिरण्यगर्भादौ

(वाक्यार्थमुक्तावली)

सावकाशत्वं न तु विशिष्टबोधकानां ब्राह्मणादिशब्दानां निर्गुणे वृत्तिरनुपपन्ना घटे मृत्वानुस्मृत्या मठशब्दवत् मृदादि घटपदाप्रयोगादिति भावः । सूत्रे तत्त्वित्यनुवृत्तिः सिद्धा ब्राह्मण इत्यध्याहारः । पतित्वादीनां प्रत्येकलिङ्गत्वसूचनाय बहुवचनमित्यभिप्रेत्य व्याचष्टे ॥ अयमिति ॥ नित्यमहिमा विष्णुरेवेति भाष्ययुक्तितत्प्रदर्शनपरमिति भावेनोक्तम् ॥ तथाच तस्यैवेति ॥ सूत्रे पत्यादीत्यनुसारेण भाष्ये सर्वस्याधिपतिरिति शाखान्तरपठितम् टीकायां तु वाजसनेयवाक्यं पठितम् ॥ स एष आत्मा इति ॥ यस्मादिदानीं न गृह्यतेऽतो ग्रहणायोग्य इति योज्यम् । असितो अबद्धः ॥ न रिष्यति । न नश्यति । ऋषिंसायाम् । कुत इति ॥ सर्वस्मैदेवा महिमा वहन्तीति चतुर्मुखस्यापि सर्वाधिपत्योपपत्तेरिति भावः ।

पुरुष एवेदं सर्वमित्याद्यैक्यपरं वाक्यं यदधीना यस्य सत्ता तत्तदित्येव भण्यत इति न्यायमनुसृत्य व्याचष्टे ॥ यद्भूतमित्यादिना ॥ अमृतत्वस्येत्यस्यायमर्थः मुक्तसमुदायस्येति ॥ विचित्रा हि तद्धितगतिरितिन्यायात् । अमृतशब्दसमुदायार्थे त्वप्रत्ययः । जातिवाचक शब्दमहिम्नैवेतदवच्छिन्नसर्वलाभो वेति भावः । यदन्नेनातिरोहतीत्यत्र यदित्यस्यार्थो यस्मादिति । अन्नेन अलम् अयं मर्त्यमिति विवक्षित्वोक्तं संसारीति ॥ अतिरोहतीत्यस्य अतिरोहित इति एवं सर्वस्याधिपतिरित्युक्तसर्वाधिपत्ये उतेति श्रुतिं व्याख्याय सप्ताधर्गर्भेति द्वितीयस्य आदिपदोपात्तस्य एको वशी सर्वभूतान्तरात्मेत्यादिवाक्यस्य च विषयमाह ॥ ईशानेति ॥ सर्वस्येशान इतीशानपदोक्तेत्यर्थः । एवम् इत्यादि श्रुतिभ्यस्तस्यैव ते शब्दा इति भाष्यं पत्यादि शब्दश्रुतिभिर्निरवकाशत्वप्रदर्शनपरत्वेन व्याख्याय अजब्राह्मणमहच्छब्दा अपि तस्यैवेति पूर्वपक्षप्रापकाणां सावकाशत्वप्रदर्शनपरतया व्याचष्टे ॥ न च विष्णोरित्यादिना ॥ उक्तं च न्यायविवरणे ब्रह्मणा वेदेन गम्यते इति ब्राह्मणशब्दो विष्णावेव युज्यते इत्यर्थादजशब्दोऽपि तस्मिन्नेवेति । स्वरेति ॥ ब्रह्मणाण्यते । भाष्ये ब्रह्मेत्यतःपरं विद्यमानदीर्घाकारतया गम्यत इत्याधिक्यज्ञापनार्थ इत्यर्थः । धातुव्याख्यानं पठति ॥ अण गताविति ॥ ब्राह्मणशब्दादेर्जात्यादौ रूढत्वात् । मुख्ययोगाङ्गीकारोयुक्त इत्यतो भाष्ये इतिशब्दसूचितम् । उक्तविरोधश्च तत्रैवेति न्यायविवरणे स्पष्टमुक्तम् । बाधकमाह ॥ अन्यथेति ॥ भाष्ये पत्यादिशब्दा ब्राह्मणादिशब्दाश्च विष्णोरेवेत्युक्त्या यदुक्तमुभयप्रापकशब्दान्यथानुपपत्त्या भेद इति तदपि निरस्तमित्याशयेन तदाशङ्क्य दूषयति ॥ न चाभेदादित्यादिना ॥ एवम् अर्थापत्यादि निरस्य श्रुतिस्मृत्योः सावकाशत्वमाह ॥ स्मृतेरिति । तेन सर्वस्याधिपतिरित्यादौ विष्णोर्हरहरण्यगर्भोत्तमत्वात्तत्प्रेरक

(वाक्यार्थमुक्तावली)

तथा तदन्तर्गतत्वस्य तद्भिन्नत्वस्य च सर्वस्याधिपतिः सर्वस्येशानः नेति नेतीत्युक्तत्वात् उतामृत-  
त्वस्येत्यादावस्यार्थस्य स्पष्टमुक्तत्वाच्च । श्रुतिस्मृतिरूपा ऐक्यपरशब्दा अपि तदन्तर्गतेश्वरैक्य परा  
एव नतु प्रतीतार्थपराः । अन्यथा विरोधादिति भाष्यार्थ उक्तो भवति । तदुक्तं न्यायविवरणे ।  
उक्तविरोधश्चातत्पक्षे इति । चतुर्मुखस्य कर्मफलाभावायुक्तेः तयोर्भेद एवार्थादापद्यत इति ।  
भेदश्रुतिबाहुल्यादिति न्यायविवरणं मनसि निधाय ऐक्यपरशब्दान्तर्गतस्वरूपापेक्षयैव  
चतुर्मुखविष्णोरैक्यपरा इत्यत्र द्विशब्दसूचितलिङ्गं श्रुतिं चाह ॥ स्वधर्मेत्यादिना ॥ अधिकरण-  
फलितार्थमाह ॥ अत इति ॥ नित्यमहिमा चेति कचित्पाठः नित्यमहिमश्चेति कचित्पाठः । अत्र  
पादे चतुर्दशाधिकरणानि । तत्र अधिकरणद्वयं प्रासङ्गिकम् । अधिकरणचतुष्टयं  
लिङ्गसमन्वयपरम् । अधिकरणाष्टकं नामसमन्वयविषयम् । अनन्तरसङ्गतिविशेषवशादधिकरण-  
सङ्कलनमिति सर्वमनवद्यम् ।

श्रीमद्विठ्ठलाचार्यतनूजेन श्रीमत्तीर्थार्यचरणसेविना श्रीनिवासेन रचितायां  
श्रीमत्तत्त्वप्रकाशिकावाक्यार्थमुक्तावल्यां प्रथमाध्यायस्य तृतीयः पादः समाप्तः ॥

### तत्त्वसुबोधिनी

ॐ पत्यादिशब्देभ्यः ॐ ॥ प्राचीनाधिकरणेष्वित्यनेन सुषुप्त्युत्क्रान्त्योः भेदेन इति  
अधिकरणस्य जगत्स्रष्टृत्वादेः इत्यादिपदेन स्वप्नादिस्रष्टृत्वादेरपिग्रहणेन टीकायामेव अव्य-  
वहितपूर्वाधिकरणसङ्गतिरुक्ता इति द्रष्टव्यम् । अभिसंहितमिति । कण्ठतोऽनुक्तत्वादिति भावः ।  
किं बलादभिसंहितत्वं ज्ञायते इत्यत आह । अनन्यापेक्षयेति । बहुशोऽजशब्द श्रवणादिति ।  
“सवा एष महानज” “आत्मा योऽयं विज्ञानमयः” सवा एष महानज आत्मा इत्येतावदेव  
उदाहृतमिति भावः । अजशब्दश्रवणम् किमित्यत आह । अजशब्दस्येति । विष्णुजातत्वयोगे-  
नेति । यद्यपि विरिञ्चेऽजशब्दस्य रूढिरप्यस्ति तथापि तस्मादहमजः स्मृतमिति भारतवचनात्  
विष्णावपि रूढिरस्तीति विष्णुविरिञ्चयोः अजशब्दस्य साम्यमेवेति भावः । ब्राह्मणशब्देन  
सहपाठेपि विष्णौ अनवकाशः कुत इत्यत आह । वर्णादिशून्यादिति । अगोत्रमवर्ण-  
मित्यादेरित्यर्थः । विष्णोः ब्राह्मणजातिः । “सञ्ज्ञेब्रह्मा चतुर्मुख” इति वचनात् चतुर्मुखस्य  
ब्राह्मणजातित्वात्तत्र ब्राह्मणशब्दः सम्भवतीति भावः । ननु विरिञ्चे पक्षे महच्छब्दः न  
सम्भवतीत्यत आह । महत्तत्त्वेति । तत्सिद्धेरिति । विरिञ्चेऽश्वरयोः ऐक्यसिद्धेरित्यर्थः । कथं  
विरिञ्चेऽश्वरयोः ऐक्याभावे एतत्प्रकरणानुपपत्तिरित्यत आह । तथाहीति । सब्राह्मणः

(तत्त्वसुबोधिनी)

साधुनापुण्येन कर्मणाभूयान् श्रेष्ठेनभवति अधुना पापकर्मणा कनीयान्नीचो न भवतीत्यर्थः । एतदिति । पापाद्यलिङ्गमित्यर्थः । ननु पापाद्यलिङ्गत्वेन विष्णुः अजशब्दार्थत्वेन विरिञ्च इति पृथगेव उभयग्रहणं क्रियते इत्यत आह । न चेति । एकनिष्ठत्वादिति । लिङ्गद्वयस्य एकवस्तु-निष्ठत्वादित्यर्थः । अत एवेति । लिङ्गद्वयस्य एकनिष्ठत्वादेवेत्यर्थः । विरिञ्चस्य ईश्वररूपत्वे प्रमाणं चाह । सत्त्वमिति । इत्यादेश्चेत्यादिपदेन । स त्रेधा बभूव एषां गुणानाम् उपादानय विष्णुर्वासत्त्वस्य रजसो ब्रह्माईशानो नाम तमस इत्यादि श्रुतिग्रहणम् । तथाच न केवलं एतत्प्रकरणान्यथानुपपत्त्या विष्णुविरिञ्चयोः ऐक्यसिद्धिः । किन्तु उदाहृतप्रमाणादपीति भावः । विरिञ्चस्यापि स्वावरपतित्वादिनापत्यादिशब्दसम्भवेन सौत्रपत्यादिशब्दानां विष्णुत्वानिश्चाय-कत्वात् श्रुतावापि सर्वस्याधिपतिः इत्यादि श्रवणाच्चाह । सर्वाधिपत्यादीति । उतामृतत्वस्येशान इति वाक्येनैव सर्वाधिपतित्वं न प्रतीयते इत्यतो भाष्याभिप्रेतं पुरुष एवेदं सर्वमिति तत्पूर्ववाक्यमपि व्याचष्टे । यद्भूतं भविष्यद्वर्तमानमिति । पुरुष एवेत्यस्य व्याख्यानं परमपुरुषाधीनमिति । “यदधीना यस्यसत्ता तत्तदित्येव भण्यते” । इत्यादेरिति भावः । उत शब्दस्यर्थो न केवलमिति । यच्छब्दस्य हेतुपरत्वम् अन्नशब्दस्य संसारिसमूहपरत्वम् । अतिरोहतीत्यस्य अतिशयार्थत्वमाश्रित्याह । यस्मादित्यादिना । ईशानपदोक्तेति । ईशानपदस्यार्थद्वयं सर्वाधिपत्यं सर्वप्रेरकत्वं च तथाच उतेति श्रुतिः उभयत्र प्रमाणम् । सप्तेति श्रुतिस्तु सर्वप्रेरकत्वे प्रमाणम् । तत्र आज्ञाधारकत्वस्य उक्तत्वादिति भावः । ननु ब्राह्मणशब्दस्य ब्रह्मणा वेदेन इत्याद्युक्तरीत्या यौगिकत्वे ब्रह्मण इतिवत् ब्राह्मण इति कथमित्यत आह । स्वरव्यत्ययस्य अधिकारार्थत्वादिति । आधिक्येऽधिकमित्येव हरिणा सूत्रमीरितमिति ऋग्भाष्ये उक्तत्वात् ब्रह्मणा वेदेन गम्यत्वाधिक्यविवक्षया दीर्घ इत्यर्थः । अन्यथेति । यौगिकार्थानङ्गीकारे इत्यर्थः । उपसंहरति ॥ अत इति ॥

इति पाण्डुरङ्गि श्रीनिवासाचार्यविरचितायां श्रीमत्तत्त्वप्रकाशिकाविवृतौ प्रथमाध्याय तृतीयः पादः ॥

### वाक्यार्थविवरणम्

भाष्योदाहृतसप्तार्थेति श्रुत्यर्थः । महदहङ्कारपञ्चभूताख्यसप्तदेवताः ब्रह्माण्डाख्याति-समृद्धगर्भस्तदावरणभूताः भुवनस्य रतिप्रदाः सारभूताः वा भुवनस्य रतिप्रदस्य विष्णोराज्ञया विविधविश्वधारणे तिष्ठन्तीत्यर्थः । स्वधर्मनिष्ठेति । स्वधर्मनिष्ठ इति वाक्यस्येत्यं योजना । यथा

(वाक्यार्थविवरणम्)

पुमान् ऋजुजीवसमुदायः भागवतः अनादितो ज्ञानभक्त्यादिसम्पन्नोपि विशेषेणापरोक्ष-  
ज्ञानानन्तरं शतजन्मभिः शतसंख्याकब्रह्मकल्पैः स्वधर्मनिष्ठः विशेषेण हर्युपासनारूपधर्मा-  
नुष्ठानवान् विरिञ्चितामेति ब्रह्मपदं प्राप्नोतीति ब्रह्मणो हरि प्रसादप्राप्तपदवत्त्वात् । हरेर्भेदः  
सिध्यत्येवेति स्वधर्मनिष्ठः पुमान् विरिञ्चितामेतीत्येतदयुक्तं कथमुच्यत इति चोद्यानवकाशः ॥१४॥

इति बिदरहल्ली श्रीनिवासतीर्थकृते वाक्यार्थ विवरणे प्रथमाध्यायस्य तृतीयः पादः ॥

### वाक्यार्थमञ्जरी

किंबलादभिसंहितत्वं ज्ञायत इत्यत आह ॥ अनन्यापेक्षयेति ॥ एष इति ॥  
ब्रह्मणा वेदेनाण्यते गम्यत इति ब्राह्मणशब्दवाच्यस्य विष्णोरेव पूर्वोक्तमहिमा नित्यः आद्यन्त-  
रहितः ॥ नेति ॥ एषमहिमा पुण्येन कर्मणा नाभिवर्धते पापेन कर्मणा न कनीयानपकृष्टो नो  
भवतीत्यर्थः ॥ बहुशोऽजशब्दश्रवणादिति ॥ सवाएष महानज आत्मा योयं विज्ञानमयः  
सवाएष महानजः आत्मानादः सवाएष महानज आत्माजरोमर इत्यादिवाक्येषु ब्राह्मणनिष्ठ-  
तया बहुशोऽजशब्दश्रवणादित्यर्थः । ब्राह्मणस्य विरिञ्चत्वे हेत्वंतरमाह ॥ महत्तत्त्वाभिमानितयेति  
॥ आत्मा विरिञ्च इति बृहद्भाष्योक्ताभिधानम् । नियमादिति जन्यभावस्य विनाशव्याप्तत्वादिति  
भावः ॥ स इति ॥ सब्राह्मणः साधुकर्मफलेन सुखेन भूयानुच्चोऽसाधुकर्मफलेन दुःखेन नीचश्च  
नो एव भवतीत्यर्थः । एतत् श्रुतिद्वयं लिङ्गद्वयञ्च एकनिष्ठत्वात् एकनिष्ठत्वावगमात् ।  
विरिञ्चेश्वरयोरैक्ये प्रथमभागवतसंमतिमाह ॥ सत्वमिति ॥ पुरुषः पूर्णषड्गुणो हरिः प्रकृतेः परोपि  
अप्राकृतविग्रहोपि सत्त्वं रजस्तम इति प्रकृतेर्ये गुणास्तैर्युक्तस्तेषामाश्रयः सन् इह जगति एक एव  
हरिविरिञ्चहरेति संज्ञा नामानि धत्ते किमर्थमित्यत उक्तम् अस्य जगतः स्थित्यादये उपलक्षणमतेत्  
स्थित्युत्पत्तिसंहारान्कर्तुमिति । कारणमीश्वरः कार्यं विरिञ्चः मृच्छब्दस्य घटे प्रवृत्तिवद्धटस्य  
मृद्यप्रयोगादिति भावः ॥ ॐ पत्यादिशब्देभ्यः ॐ ॥ एष नित्यो महिमा ब्राह्मणस्येति उक्तब्राह्मणो-  
विष्णुरेव सर्वस्याधिपतिः सर्वस्येशानः सवाएष नेति नेतीति सर्वाधिपतित्वसर्वप्रेरकत्व-  
श्रुतदृष्टविलक्षणत्व प्रतिपादकशब्दसद्भावादित्यर्थः । सर्ववशीत्यादिश्रुतिर्दहराधिकरणे व्याख्याते-  
त्यत्र न व्याख्यायते ॥ स इति ॥ सवाएष आत्मा ब्राह्मणः नेति श्रुतविलक्षण इति नेति दृष्टविलक्षण  
इति चोच्यते तदेवोपपादयति ॥ अगृह्य इति ॥ हियस्मान् अगृह्यते अतो अगृह्य इत्युच्यत इत्यर्थः ।  
कुत इत्यत आह गृह्यत इति ॥ एवमग्रेपि शीर्यते विदार्यते सज्जते संबध्यते असितः अव्ययः  
न रिष्यति न नश्यति ऋषहिंसायामिति धातोः उतामृतत्वस्येशान इति वाक्येनैव सर्वाधिपतित्वं न  
प्रतीयत इत्यतः पुरुषएवेदं सर्वं यद्भूतं यच्च भव्यमिति पूर्वार्धेन सह व्याचष्टे ॥ यद्भूतं

(वाक्यार्थमञ्जरी)

भविष्यदित्यादिना ॥ ततश्चैयमक्षरयोजना यद्भूतमतितंभवं भविष्यच्च शब्दाद्वर्तमानं च तदिदं सर्वं पुरुष एव पुरुषाधीनमेव यदधीना यस्य सत्ता तत्तदित्येवभण्यत इत्युक्तेः । पुरुषः यद्यस्मादन्नेनेति तृतीया द्वितीयार्थे अद्यते विनश्यत इत्यन्नं संसारिजातं अतिरोहति अपिशेते तदधिपतिरितियावत् तस्मादमृतत्वस्येति भवितृप्रधानोयं निर्देशः । अमृतत्वस्य मरणादिभयरहितस्यापि मुक्तवर्गस्य ईशानः प्रेरकः । सोमृतस्याभयस्येशोमर्त्यमन्नं यदत्यगादि विभागवतोक्तेरिति हेतुहेतुमद्भावस्य स्पष्टमप्रतीतेराह ॥ मुक्ताविति ॥ मुक्तावनधीनत्वाज्ञानेन मोक्षप्रदानं किं न स्यादित्यत उक्तम् ॥ बुद्धिमत् इति ॥ भविष्यद्बुद्धिमत् इत्यर्थः । तदेव कुत इत्यत उक्तम् ॥ सर्वज्ञस्येति ॥ योगेनेत्युपलक्षणं तस्मादहमजः स्मृत इति रूढिरप्यस्तीति द्रष्टव्यम् । ननु ब्राह्मणशब्दस्य ब्रह्मणा वेदेनेत्याद्युक्तरीत्या यौगिकत्वे ब्रह्मण इति भवेद् ब्राह्मण इति तु कथमित्यत आह ॥ स्वरव्यत्यासेति ॥ आधिक्येऽधिकमित्येवहरिणासूत्रमीरितमिति ऋग्भाष्योक्तेर्ब्रह्मणा वेदेन गम्यत्वाधिक्यविवक्षया दीर्घस्वरव्यत्यास इत्यर्थः ॥ तदन्तर्गतेति ॥ ब्रह्मणि ब्रह्मरूपोसौ शिवरूपीशिवे स्थित इत्युक्तेरिति भावः ॥ न केवलमभेदे मानाभावः किन्तु भेदसाधकमान-विरोधश्चेत्याशयेनाह ॥ स्वधर्मनिष्ठ इत्यादिना ॥ इदमुक्तं भवति । हरिविरिंचौ भिन्नौ कर्मफलभोगतदभावरूपविरुद्धधर्मादिकरणत्वात् न चासिद्धिः विरिंचेकर्म फलभोगस्योदाहृत-वचनसिद्धत्वादिति वचनार्थस्तु पुमान् ऋजुर्जीवः अनादितोभगवज्ज्ञानभक्त्यादिसम्पन्नोपि विशेषेणापरोक्षज्ञानानन्तरं शतजन्मभिः एकोनशतसंख्याकब्रह्मकल्पैः स्वधर्मनिष्ठहर्युपासनादि-स्वयोग्यधर्मनिष्ठावानेवविरिंचतां प्राप्नोति ततःपरं मां श्रियमेतीति यथा श्रुतेतु विरिंचजन्मन एकोत्तरशतत्वप्राप्त्या ऋजूनामपरोक्षज्ञानानन्तरं शतकल्पैरेवमोक्ष इति नियमानुपपत्तिः ब्रह्मणस्त्वेवतावत्त्वमित्यनुव्याख्यानव्याख्यानसुधायां ब्राह्मणस्तु तावत्वमेव ब्रह्मकल्पानां शतेनैव कर्मक्षयवत्वमित्युक्त्या एकोत्तरशतजन्मवतो विरिंचस्य प्रारब्धभोगाभावप्रसंगश्च न चेष्टापत्तिः प्रारब्धकर्मशेषस्तुविरजातरणावधितस्य तावदेव चिरं यावन्नविमोक्ष्येतेत्यादिविरोधात् एवमेवलज्जाल्लब्धव्यतः पूर्वमृजोर्ब्रह्मत्वतः शतादित्यनुव्याख्यानं शतजन्मप्रयत्नत इत्यादि चतुर्थतात्पर्यादिकमपिव्याख्येयं यत्तूदाहृतानुव्याख्यानसुधायां यस्यैतस्माद् ब्रह्मकल्पादारभ्य ब्रह्मकल्पानां शतज्ज्ञते ब्रह्मत्वं भविष्यतीत्युक्तं तदप्यनुव्याख्यानानुवादमात्रं शते आगते इतिपदच्छेदोवेत्यदोषः अत एव सन्न्यायरत्नावल्यामुदाहृतानुव्याख्यानव्याख्यानावसरे एकोन-शतब्रह्मस्वतीतेष्वित्युक्तमिति संक्षेपः । विश्वोवायुः ॥ १४ ॥

इति श्रीमत्तत्त्वप्रकाशिकावाक्यार्थमञ्जर्यां शर्कराश्रीनिवासविरचितायां

प्रथमाध्यायस्य तृतीयः पादः समाप्तः ॥

## अथ प्रथमाध्यायस्य चतुर्थः पादः

## १. आनुमानिकाधिकरणम्

॥ ॐ श्रुतिलिङ्गादिभिरन्यत्रैव प्रसिद्धानामपि शब्दानां सामस्त्येन विशेषहेतुभिर्विष्णावेव प्रवृत्तिं दर्शयत्यस्मिन्पादे ।

॥ ॐ आनुमानिकमप्येकेषामिति चेन्न  
शरीररूपकविन्यस्तगृहीतेर्दर्शयति च ॐ ॥ १ ॥

‘तत्तु समन्वया’ (ब्र.सू. १-१-४) दिति सर्वशब्दानां परमेश्वरे समन्वय उक्तः । तन्न युज्यते । यतोऽव्यक्तात्पुरुषः परः’ (क.उ. १-३-११) इति साङ्ख्यानुमान-परिकल्पितं प्रधानमप्येकेषां शाखिनामुच्यत इति चेन्न तस्यैव पारतन्त्र्या-च्छरीररूपकेऽव्यक्ते विन्यस्तस्य परमात्मन एवाव्यक्तशब्देन गृहीतेः । कप्रत्ययः कुत्सने । परमात्मन एवाव्यक्तशब्दः । तत्तन्त्रत्वेन तच्छरीररूपत्वादि-तरस्याप्य-व्यक्तशब्दः । ‘तुच्छे(च्छ्ये)नाभवपिहितं यदासीदि’ (ऋ.सं. १०-१२९-३) ति दर्शयति च ।

‘अव्यक्तमचलं शान्तं निष्कलं निष्क्रियं परम् ।

यो वेद हरिमात्मानं स भयादनुमुच्यत’ इति पिप्पलादशाखायाम् ।

‘अक्षरं ब्रह्म परममि’त्युक्त्वा ‘अव्यक्तोऽक्षर इत्युक्त (च्यत)’ (भ.गी.८-३, २१) इति वचनाच्च ॥ १ ॥

## सत्तर्कदीपावली

अधिगते सर्वाधिकासाधारणे समन्वये अतिमुख्याधिकारिविषये महासमन्वये दुर्गमेऽपि बुद्धिप्रभवतीत्यधुना सोऽभिधीयते भगवत इति भावेन पादार्थमाह । श्रुतिः लिङ्गादिभिरिति । न चान्यत्र प्रसिद्धानाम् अन्नप्राणेन्द्रादिशब्दानां समन्वयः प्रथमपाद एवोक्तः, न हि विष्णवावपि प्रसिद्धाः । तथा च सति तृतीयपादभेदानुपपत्तिरित्यत उक्तम् । श्रुतिलिङ्गादिभिरिति । अत्र प्राणेन्द्रादिशब्दानां बलवच्छ्रुत्यादिभिः विष्णौ समन्वय उक्तः । दुःखादिशब्दानां तु तैरप्यन्यत्रैव



(सत्तर्कदीपावली)

प्रसिद्धेः । प्रसिद्धश्चायं विशेषोऽन्नादिशब्देभ्यो दुःखादिशब्दानाम् । न चैतत्पादतया गोचरः कोऽपि वैदिकशब्दः दुर्गमत्वेऽपि शिष्यत इति वीतराधिकरण एकस्मिन्नेव स्वरवर्णपदात्मनापि सर्ववेदसमन्वयाभिधानात् वा सामस्त्येनेति । न चैवं सति भगवतः पुनरुक्तिसम्भवो वा शङ्कनीय इत्याह । विशेषहेतुभिरिति । ननु येषां वेदवचसामन्यपरत्वे ब्रह्मलक्षणमतिव्यापकं स्यात्तेषामेव समन्वयोऽभिधेयो न तु सर्वेषामिति शङ्कां परिहरत्सूत्रमुपन्यस्य तदंशोक्तं पूर्वपक्षं सविषयं सहेतुकं दर्शयति । तत्त्विति । ब्रह्मशब्दोक्तगुणसर्वस्वसिद्धये हि तल्लक्षणमुक्तं सर्वजगज्जन्मादिकारणत्वात्सम्पूर्णं ब्रह्मेति । तदुभयं चास्य मूलम् । न ह्यानुमानिकमपि गुणसर्वस्वं शास्त्रं विना विशेषेण ज्ञातुं शक्यम् । अयमयं भगवद्गुण इति । अतस्तद्विशेषतो विज्ञापयितुं सर्वशब्द समन्वयश्चतुर्थसूत्र उक्तः ॥ तत्र युज्यते इति ॥ यस्मात्साङ्ख्यानमानकल्पितमचित्प्रधानमप्यादिकार्यात् महतः परं विविधकार्याश्रयत्वेन व्याप्तमपि तत्तद्दोषानोक्तमिति सूक्ष्मं चेत्यादि महागुणमुच्यते । नायमव्यक्तशब्दार्थो भगवान् अव्यक्तात्पुरुषः पर इत्यस्य पुरुषादवरत्वावगमात् । पुरुषश्च अव्यक्तात्परतोऽत्र जीवो भवितुमर्हति तस्य योनिमन्ये प्रपद्यन्त इत्यादिदुःखसम्बन्धावगमात् । न च भगवान् दुःखी बद्धो अवरो वा सर्वप्रमाणविरोधात् । अतोऽत्र गुह्यं ब्रह्मेत्यादिवाक्यपर्यालोचनया अर्थाज्जीवपरयोरैक्यमागच्छतीत्यनया दिशा पूर्वपक्षकरणन्यायेन पूर्वपक्ष इति भावः । सिद्धान्तांशं व्याचष्टे । नेत्यादिना । जीवे हिंसाहेतुत्वात्तत्प्रेर्यमाणत्वाच्छरीर- रूपकमव्यक्तम् । तस्यैव भगवत एव । जीवस्य तच्छरीरत्वावगमात् । य आत्मा शरीरं यस्य तेजः शरीरमित्यादौ शरीरतद्वतोश्च एकनियम्यत्वदर्शनात् । तद्वतस्य हरेरेव अव्यक्तनाम्ना उक्तेर्न उक्तदोष इत्यर्थः । शरीरस्य रूपमिव रूपमस्येति शरीररूपम् । जडाव्यक्तं तु शरीररूपमपि सम्यक् न भवति तुच्छशब्दादित्येतदर्थः कप्रत्यय इत्याह । कप्रत्यय इति । ननु मञ्चस्थे मञ्चशब्दवदव्यक्तगहरावव्यक्तशब्दश्चौपचारिकः तत्र स्यादित्यत आह । परमात्मन एवेति । तुच्छतमेतत् जडाव्यक्तिं विन्यस्तं चात्र परमात्मेत्येतदर्थत्वेन सूत्रोपात्तश्रुतिं दर्शयति । तुच्छेनेति । तुच्छं न भवति गुणतो तमः शब्दोक्तम् आसमन्तात् सर्वैर्गुणैः भूमात्मकम् । आनीदवातमित्युक्तं ब्रह्म । एवमव्यक्तविन्यस्तस्य परमात्मन एवाव्यक्तशब्दः सांख्यश्चेत् तत्र तस्य प्रयोगो योगश्चापेक्षितः । तत्र तावत्प्रयोगश्च शब्दसूचितश्रुतीतिहासयोरस्तीत्याह । अव्यक्तमित्यादिना ।

### तत्त्वप्रदीपिका

आनुमानिकमप्येकेषामिति चेन्न शरीररूपकविन्यस्तगृहीतेर्दर्शयति च ॥ “महतः परमव्यक्तमव्यक्तात्पुरुषः परः” इति काठकानां शाखायामव्यक्तशब्देन प्रधानं परिपठ्यते । तस्य



(तत्त्वप्रदीपिका)

महतः परत्वात्पुरुषादवरत्वाच्च । नह्यवरत्वं परस्य कयाऽपि विधया पश्याम इत्याशङ्का । परिहारभाष्यस्यायमर्थः । तस्यैव विष्णोः शरीररूपमव्यक्तम् । तदधीनत्वाच्छरीरमिव रूप-  
मस्येति शरीररूपं, न तु हरेः शरीरत्वात्तस्येति शरीररूपमित्युक्तम् । न च शरीरकल्पनायोग्यं  
तदिति कप्रत्ययेन कुत्सयामास । तस्मिन्नव्यक्ते नियामकत्वेन वर्तमानो विष्णुरेवाव्यक्तशब्देन  
गृह्यते । परमात्मन एवाव्यक्तशब्दो मुख्यः । तत्तन्त्रत्वेन तदावरकत्वेन च तच्छरीररूपक-  
त्वादितरस्याव्यक्तशब्दः । 'तुच्छ'मल्पं गुणतः । परमापेक्षयाऽल्पत्वं प्रकृतेः । आ समन्ताद्भूमा-  
त्मकत्वादाभु ब्रह्म । यत् ब्रह्म प्रकृत्याऽपिहितमासीत् तदेव 'तपसो' ज्ञानस्य महत्तया प्रधान-  
मासीत् । अव्यक्तमिति ज्ञातुमसुशकम्, अचलं न चाल्यं, शान्तं पूर्णसुखं, निष्कलं  
षोडशकलावर्जितं, निष्क्रियं न क्रियत इति ॥

### तत्त्वप्रकाशिका

श्रीमद्धनुमद्धीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥ हरिः ॐ ॥  
एतत्पादप्रतिपाद्यं दर्शयति यमाह ॥ श्रुतीति ॥ अन्यत्रोभयत्र च प्रसिद्धानां नामलिङ्गात्मकानां  
शब्दानां भगवति समन्वये सिद्धेऽवसरप्राप्तमन्यत्रैव प्रसिद्धानामुभयविधशब्दानां विष्णौ समन्वयं  
वक्त्यस्मिन्पादे सूत्रकार इत्यर्थः । नन्विन्द्रादिशब्दानामन्यत्रैव प्रसिद्धानां विष्णौ समन्वयस्य  
प्रथमपाद एव सिद्धत्वाद् व्यर्थ इ(ए) वायं पादः प्रतिभाति । न च तेषामन्यत्रैव प्रसिद्धताभावः ।  
तथा सति तृतीयवैयर्थ्यात् । अन्यत्रैवान्यत्रापीत्यतः प्रकारान्तराभावादित्यत उक्तम् ॥ श्रुतिलि-  
ङ्गादिभिरिति ॥ लोकप्रसिद्ध्याऽन्यत्ररूढानामिन्द्रादिशब्दानां श्रुतिलिङ्गादिबलाद्विष्णौ समन्वयः  
प्राक् प्रतिपादितः । इदानीं तु श्रुतिलिङ्गादिभिरैवान्यत्र प्रसिद्धानामपि शब्दानां समन्वय-  
निरूपणान्नैतत्पादवैयर्थ्यम् । अनेनैवाभिप्रायेणा (न्यत्रान्यत्रैवेत्युक्ति) न्यत्रैवेत्युक्तिरिति भावः ।  
पूर्वं क्वचित् श्रुत्यादिनैवान्यत्रप्रसिद्धशब्दसमन्वयोक्तावप्येतत्पादीयश्रुत्यादीनां प्राबल्यादि-  
यमुक्तिः । पूर्वं स्पष्टत्वादिगुणाभिधायकानां शब्दानां तत्सङ्गतानां च समन्वयो निगदितोऽत्र पुनः  
स्वरवर्णपदात्मकानां समस्तशब्दानामिति वाऽवैयर्थ्यमिति भावेनोक्तम् ॥ सामस्त्येनेति ॥  
यदुक्तं बलवत् श्रुत्यादिभिरन्यत्र प्रसिद्धशब्दानां समन्वयोऽत्र कथ्यत इति तदयुक्तम् ।  
असम्भवादित्यत उक्तम् ॥ विशेषेति ॥ ततोऽपि प्रबलहेतुभिरित्यर्थः । यदुदितमत्र  
समस्तशब्दसमन्वयनिरूपणादवैयर्थ्यमिति तदसत् । अंशे वैयर्थ्यादित्य(तो वा)तश्चाऽऽह ॥  
विशेषेति ॥ प्रागनुक्तहेतुभिरित्यर्थः । स्यादेतत् । न समस्तशब्दसमन्वयोक्तिरुपपन्ना ।  
वैयर्थ्यात् । जन्माद्यस्येत्युक्तजन्मादिकारणत्वे हि शास्त्रं प्रमाणीकृतम् । जन्मादिकारण-  
त्वाभिधायकवाक्यानामेव परमात्मपरत्वं चतुर्थसूत्रे प्रतिज्ञातम् तच्चातीतैः पादैः समर्थितमिति ।

(तत्त्वप्रकाशिका)

मैवम् । चतुर्थसूत्रे सर्वशब्दानां परमात्मपरत्वस्य प्रतिज्ञातत्वात् । जन्मादिसूत्रे हि न जन्मादिकारणत्वमात्रं विवक्षितम् । किं तु 'किं तद्ब्रह्म' इत्याकाङ्क्षायां निखिलगुणपरिपूर्ण-  
त्वस्यैव वक्तव्यत्वात् । न हि ब्रह्मशब्दः कतिपयगुणाभिधायकः । जन्मादिकारणत्वगुणग्रहणं तु  
तस्याखिलगुणसाधकत्वेनान्योपलक्षणाभिप्रायेणैव । तृतीयसूत्रे च तत्रैव सर्वं शास्त्रं प्रमाण-  
मुक्तम् । कतिपयशब्दानां निखिलगुणाभिधायकत्वायोगादिति ॥ सूत्रमेवादौ पठति ॥  
आनुमानिकमिति ॥ अत्रावरत्वादिलिङ्गैर्भगवति विरुद्धतयाऽन्यत्रैव प्रसिद्धाव्यक्तादिशब्दानां  
भगवति समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च सूचयन् सौत्रं  
पूर्वपक्षांशं तावद् व्याचष्टे ॥ तत्त्विति ॥ तत्तु समन्वयादिति सूत्रे सर्वशब्दानां परमात्म-  
परत्वमुक्तम् । सर्वान्तर्गताव्यक्तादिशब्दैश्च काठकादौ किञ्चिदुच्यते । 'महतः परमव्य-  
क्तमव्यक्तात्पुरुषः परः' । 'योनिमन्ये प्रपद्यन्ते शरीरत्वाय देहिनः । स्थाणुमन्ये तु संयान्ति  
यथा कर्म यथा श्रुतम्' । 'जीवा एव तु दुःखिनः' इति । तस्याव्यक्तादेर्विष्णोरन्यत्वे न तस्य  
सर्वशब्दवाच्यतेत्यवश्यनिर्णयता । तदव्यक्तजीवादिपदवाच्यं विषयः । किं विष्णुरन्यद्वेति  
सन्देहः । समन्वयसूत्रमन्यत्रैव प्रसिद्धिश्च सन्देहबीजम् । प्रधानाद्येवाव्यक्तादिपदवाच्यं न तु  
विष्णुरिति पूर्वः पक्षः । अव्यक्तादिशब्दानां प्रधानादावेव प्रसिद्धेः । न च तेषां विष्णावपि  
सावकाशतेति वाच्यम् । तत्राव्यक्तस्य पुरुषावरत्वश्रवणात् । तच्च प्रधानस्य युक्तं न तु विष्णोः ।  
'न तत्समश्चाभ्यधिकश्च दृश्यते' इत्यादिप्रमाणविरोधात् । तथाऽव्यक्तस्य महत्परत्वश्रवणात् ।  
तदपि प्रधानस्यैवोपपन्नम् । 'महान्तं च समावृत्य प्रधानं समवस्थितम्' । इत्यादेः  
विष्णोरव्यक्तादपि परत्वात् । जीवानां च दुःखिबद्धत्वादिप्रतीतेः । तच्च विष्णोः प्रमाणविरु-  
द्धम् । तस्मादव्यक्तादिशब्दवाच्यं प्रधानाद्येव । यत एवं केषाञ्चिच्छाखास्वव्यक्तादिशब्दैः  
प्रधानाद्येवोच्यतेऽतो यत्तत्तु समन्वयादिति सर्वशब्दानां परमेश्वराभिधायकत्वम् उक्तं तन्न युज्यत  
इति भावः । सिद्धान्तांशं व्याचष्टे ॥ नेति ॥ यतः परमात्मैव अव्यक्तादिशब्दवाच्यो न प्रधानादि ।  
अतः परमात्मन एवाव्यक्तादि शब्दवाच्यत्वग्रहणात् यत्सर्वशब्दानां परमात्मपरत्वं न युज्यत  
इत्युक्तं तन्न इत्यर्थः । यस्मिन्समन्वयः प्रतिज्ञातः तस्यैवेति स्वपदं परमात्मन एवेति व्याख्यातम् ।  
परमात्मन एवाव्यक्तादिशब्दवाच्यत्वे कथं प्रधानादौ तद्व्यवहारः । अवाचकत्वेऽप्य-  
नभिज्ञानादिना व्यवहार इत्युक्तमिति चेन्न । तथा सत्यवाचकत्वाविशेषेण घटादिशब्दानां पटादौ  
व्यवहारप्रसङ्गादित्याशङ्कानिरासायोक्तं शरीररूपकविन्यस्तेति । तद्व्याचष्टे ॥ पारतन्त्र्यादिति ॥  
यथा शरीरं पुरुषतन्त्रं तथा परमात्मतन्त्रत्वेन शरीरसमे प्रधानादौ स्थितस्य इत्यर्थः । नन्वत्र  
पारतन्त्र्याभिप्रायेण प्रधानादेः परमात्मशरीररूपत्वमसूत्रयदिति कुतो ज्ञायते शरीरत्वाभिप्रायेण

(तत्त्वप्रकाशिका)

किं न स्यादित्यत आह ॥ कप्रत्यय इति ॥ न प्रधानादेः परमात्मशरीरत्वाभिप्रायेणैतत्पदं प्रायुंक्त सूत्रकारः यावता तत्कप्रत्ययेन कुत्सयामास । न हि कुत्सनाहं परमात्मशरीरमिति भावः । अन्यथा रूपपदवैयर्थ्याच्च । शरीररूपकविन्यस्तपदं व्याख्याय तदभिप्रायमाह ॥ परमात्मन एवेति ॥ यद्यपि परमात्मन एवाव्यक्तादिशब्दा वाचकास्तथापि न प्रधानादौ तद्व्यवहारायोगः । प्रधानादौ परमात्मनो विन्यस्ततया तत्सम्बन्धेन तत्रापि शब्दप्रवृत्तेः । न च वाच्यमुभयोरपि मुख्यवाच्यत्वं विपरीतं वा किं न स्यादिति । प्रधानादेः भगवत्तन्त्रत्वेनोभयोर्मुख्यवाच्यत्वस्योक्तविपर्ययस्य चायोगादिति भावः । तदुक्तं गारुडे । ‘एवमेव हि शब्दानां प्रसिद्धिरपि लौकिकी । वाचकत्वं प्रधानस्य त्वितरस्य तदन्वयात्’ इति । न च मन्वादावुक्तव्यभिचारः शङ्कनीयः । समाकर्षादिति वक्ष्यमाणन्यायस्यात्राभिप्रेतत्वेन लक्षणानाश्रयणादिति । अत्र सर्वत्राव्यक्तपदं जीवाद्युपलक्षणार्थम् । ननु परमात्मन एवाव्यक्तादिशब्दाभिधेयत्वं प्रधानादेस्तु तत्सम्बन्धादेवेति युज्यते यदि प्रधानादेरत्यत्वं परमात्मनः स्वातन्त्र्यं प्रधानादिविन्यस्तत्वं च भवेत्तदेव कुत इत्यत आह ॥ तुच्छेनेति ॥ अल्पेनाव्यक्तेन विभुब्रह्मापिहितमासीदित्यर्थः । ‘य आत्मनि तिष्ठन्नित्यादिश्रुत्यन्तरं चात्रोदाहर्तव्यम् । परमात्मनोऽव्यक्तादिशब्दवाच्यत्वे सिद्धे भवेत्प्राचीनचिन्ता । तदेव कुत इत्यतो दर्शयति चेति शब्दाभ्यां सूचिते श्रुतिस्मृती पठति ॥ अव्यक्तमिति ॥ अचलमीश्वरभावात् । शान्तं निर्विकारम् । निष्क्रियम् अक्लिष्टकारित्वादेः । आत्मानमादानादेः । यस्याक्षरस्य ब्रह्मत्वमुक्तं तस्यैवाव्यक्तत्वमुच्यत इत्यर्थः । ‘अनेन जीवेनाऽऽत्मना’ इत्यादिश्रुतिः ‘जीवो विनयिता साक्षी’ इत्यादिस्मृतिश्चोदाहर्तव्या ॥ १ ॥

### गुर्वर्थदीपिका

“श्रुतिलिङ्गादिभिः” इत्यत्र श्रुतिः दुःखिबद्धावरादिशब्दश्रवणम् । “निरनिष्ठो निरवद्य” इत्यादिश्रुतिश्च । दुःखिबद्धावरादिपदप्रति- पाद्यदुःखवत्त्वादिलिङ्गं परत्वावधितया प्राप्तमव- त्वाख्यलिङ्गं च । आदिपदेन रूढिप्रकरणादिकं गृह्यते । अंशे वैयर्थ्यादित्यस्य पादत्रये प्राक् समन्वितनामलिङ्गात्मकशब्दांशे पुनः समन्वयकथनस्य वैयर्थ्यादित्यर्थः । प्रागनुक्तहेतु- भिरित्यत्राज्ञरूढितो विद्वद्बुद्धिसहितमहायोगप्राबल्यस्य “तं शतं वर्षाण्यभ्यार्चतु” इत्यादिप्रबल- श्रुत्याख्यप्रमाणोपादानेन “ता वा एताः सर्वा ऋचः” इति कैमुत्येन भगवतः सकलवेदार्थ- त्वप्रतिपादकश्रुत्युपादानेन च पादत्रयार्थेऽप्युपकारिणः सूत्रकृतैवोपात्तत्वादयो विशेषहेतव इत्यर्थः । जन्मादिकारणत्वगुणग्रहणमित्यस्य ब्रह्म सकलगुणपूर्णं भवितुमर्हति जन्मादि- कारणत्वात् व्यतिरेकेण देवदत्तवदित्यस्यासम्भावनापरिहारहेतुत्वेन साक्षादुपलक्षणतया

(गुर्वर्थदीपिका)

द्वितीयसूत्रे सकलगुणपूर्णत्वस्याप्यभिप्रेतत्वात्तृतीयसूत्रेऽपि जन्मादिकारणत्वे अखिलगुणपूर्णत्वे च शास्त्रं प्रमाणीकृतम् । तदेव चतुर्थसूत्रे समर्थितम् । अतश्चतुर्थपादार्थोऽपि प्राक्प्रतिज्ञात एवेति नासङ्गतिरित्यर्थः । लक्षणानाश्रयणादिति परममुख्यवृत्तिः परमात्मनि अवान्तरमुख्यवृत्तिः प्रधानादाविति मुख्यवृत्तावेव द्वैविध्यं लक्षणादिरूपाऽमुख्यवृत्तिस्त्वन्यैवेति च सूचितम् । आसमन्ताद्भवनशीलत्वादाभु इति श्रौतस्याऽऽभुपदस्यार्थकथनं विभ्विति । रामः समागतो लक्ष्मणश्चेत्यादौ समागत इति क्रियावृत्तिवत् चशब्देन श्रुत्यन्तरं स्मृतिं चेति समुच्चये कृतं दर्शयतीति क्रियाया आवृत्तेरावश्यकत्वादेतत्समानार्थकं श्रुतिस्मृत्योरेव लाभ इति भावेनाह दर्शयति चेतिशब्दाभ्यां सूचित इति ।

### भावबोधः

आनुमानिकमप्येकेषाम् इति चेन्न शरीररूपकविन्यस्तगृहीतेर्दर्शयति च ॥ १ ॥

प्रागनुक्तहेतुभिरिति । “तदधीनत्वादर्थवत्” इति । “तथा ह्यधीयत एक” इत्यादिप्रागनुक्तहेतुभिरित्यर्थः

“जन्माद्यस्ये”ति सूत्रेण गुणसर्वस्वसिद्धये ।

ब्रह्मणो लक्षणं प्रोक्तं शास्त्रमूलं यतस्ततः ।

अन्वयः सर्वशब्दानां गुणसर्वस्ववेदकः ॥

शब्दप्रवृत्तिहेतूनां तस्मिन् मुख्यसमन्वयात् ॥”

इत्यनुव्याख्यानं मनसि निधायाऽऽह— चतुर्थसूत्रेऽपीत्यादि । गुणपरिपूर्णत्वस्यैवेति । किं तद्ब्रह्मेति लक्षणाकाङ्क्षायां जिज्ञास्ये प्रयुक्तब्रह्मनिर्वचनलभ्यानन्तगुणपरिपूर्णत्वमेव लक्षणत्वेन वक्तव्यम्; न तु जन्मादिकारणत्वमात्रमिति भावः । एवं सति यथाश्रुतसूत्रानुपपत्तिरित्यतस्तत्तात्पर्यमाह— जन्मादिकारणत्वगुणग्रहणं त्विति । सूत्रे गुणान्तरपरित्यागेन जन्मादिकारणत्वस्यैवोपलक्षकत्वेनोपादाने किं निमित्तमित्याशङ्कापरिहारार्थमुक्तम्; तस्याखिलगुणसाधकत्वेनेति । एतच्च “जन्माद्यस्य यत” इति सूत्रस्यान्तःसमुद्रगमित्याद्यनुव्याख्यानकृतव्याख्यानान्तरानुसारेणेति द्रष्टव्यम् । श्रुत्यादिसङ्गतिमिति । अव्यवहितपूर्वाधिकरणसङ्गतिस्तु वर्णशून्ये विष्णौ ब्राह्मणशब्दवाच्यत्वासम्भव इति समन्वेतव्यशब्दानुपपत्त्या पूर्वाधिकरणपूर्वपक्षवदत्रापि विष्णौ सर्वप्रमाणविरुद्धावरत्वदुःखित्वादिप्राप्त्या श्रौताव्यक्तादिशब्दवाच्य-

(भावबोधः)

त्वासम्भव इति समन्वेतव्यशब्दानुपपत्त्यैव पूर्वपक्षकरणादिति ज्ञातव्यम् । “दुःखिवद्धा-  
वराद्यास्तु” इत्यनुव्याख्यानेनाव्यक्तादिशब्दानामिति न्यायविवरणानुसारेण भाष्यमुपलक्षणपर-  
मित्यभिप्रेत्याह— योनिमन्ये प्रपद्यन्त इत्यादि । अत एव वक्ष्यति अत्र सर्वत्राव्यक्तपदं  
जीवाद्युपलक्षणार्थमिति । किं विष्णुरिति । अत्र “अव्यक्तात् पुरुषः परः” ‘जीवा एव तु  
दुःखिनः’ इत्यादिवाक्यगताव्यक्तादिजीवादिशब्दमुख्यार्थः किं प्रधानादिरुत विष्णुरिति चिन्ता ।  
तदर्थं शब्दमुख्यार्थत्वसाधकं लोकप्रसिद्ध्यादिकमुत प्रमितशक्तिमूलकप्रयोगप्रवृत्तिनिमित्त-  
तिशयौ वेति । तदर्थमुभयबलाद् विष्णोः श्रौताव्यक्तादिशब्दमुख्यार्थत्वाङ्गीकारे प्रमाणविरुद्धा-  
वरत्वदुःखित्वादिकं किं प्राप्नोत्युत न प्राप्नोतीति । तदर्थमनाद्यनन्तमित्यादि मोक्षार्थज्ञेयत्ववचनं  
किं प्रधानपरमुत विष्णुपरमिति तदर्थं शब्दमुख्यार्थत्वप्रयोजकं किं तत्प्रवृत्तिनिमित्ताधि-  
करणत्वमेवोत तन्नियामकत्वमपीति । तदर्थं शब्दप्रवृत्तिनिमित्तनियामकत्वेन तच्छब्दार्थ-  
मुख्यार्थत्वे प्रमाणं नास्त्युतास्तीति । तथा प्रसिद्ध्यादिना प्रधानस्य श्रौताव्यक्तशब्द-  
वाच्यत्वाङ्गीकारे बाधकं नास्त्युतास्तीति । तदर्थं “मन्या वाचो विमुञ्चथे”ति मोक्षार्थं  
ज्ञेयत्वनिषेधविषयत्वं किं प्रधानस्य नास्त्युतास्तीति । तदर्थं महतः परत्वरूपप्रधानलिङ्गं किं  
विष्णावनवकाशमुत सावकाशमिति । तदर्थं “मनाद्यनन्तमि”ति वाक्यस्य विष्णुपरत्वनिश्चायकं  
नास्त्युतास्तीति । न तत्समश्चाभ्यधिकश्च दृश्यत इत्यादिप्रमाणाविरोधात् तच्च विष्णोः  
प्रमाणविरुद्धत्वमिति वाक्यद्वयेनाव्यक्तादिशब्दानां परमात्मविषयत्वाङ्गीकारे सर्वमानविरोध इति  
न्यायविवरणमुक्ततात्पर्यमिति ज्ञातव्यम् । प्रधानाद्येवोच्यत इति । अनेन सूत्रभाष्ययोः  
“अपि”शब्दो अवधारणार्थक इत्युक्तं भवति । परमेश्वराभिधायकत्वमिति समन्वय उक्तस्तत्र  
युज्यत इति भाष्ये लिङ्गव्यत्यासः परिहृतो भवति । यतोऽतः शब्दावध्याहृत्य परमात्मन एव  
अव्यक्तशब्द इति भाष्यं परमात्मन एवाव्यक्तशब्देन गृहीतेरित्यनेनापि सम्बध्यत इति तद्वाक्यद्वयं  
व्याचष्टे— यतः परमात्मैवेत्यादिना । परमात्मैवेत्यनन्तरं सर्वश्रुत्यादिष्विति परमात्मन  
एवेत्यनन्तरम् अव्यक्तात् पुरुषः पर इति वाक्य इति च द्रष्टव्यम् । रूपपदवैयर्थ्यादिति । शरीरस्य  
रूपमिव रूपं यस्येति विग्रहबलेन शरीरपदोक्तप्रधानादेरमुख्यशरीरत्वप्रतिपादकरूपपद-  
वैयर्थ्यादित्यर्थः । न च मन्त्रादावुक्तव्यभिचार इति ॥ प्रधानादेः भगवत्तन्त्रत्वेनेत्यत्र शब्दा-  
मुख्यार्थत्वसाधकत्वेन यत्परतन्त्रत्वमुक्तं तस्य “मन्त्राः क्रोशन्ति” “मार्गाश्चलन्ती”त्यादि  
प्रयोगस्थमन्त्रादिशब्दमुख्यार्थं मन्त्रादौ पुरुषतन्त्रत्वेन पारतन्त्र्ये विद्यमानेऽपि मन्त्रादि-  
शब्दामुख्यार्थत्वाभावाद् व्यभिचार इति नाशङ्क्यमित्यर्थः । लक्षणानाश्रयणादिति । प्रधानादौ

(भावबोधः)

पारतन्त्र्येणाव्यक्तादिशब्दलक्ष्यार्थत्वं न साधितम् । येन व्यभिचारः स्यात् । किन्तु शक्यत्व एव हीनशक्तिविषयत्वं साधितम् । तच्च मञ्चादौ मञ्चशब्दहीनशक्तिविषयत्वमस्तीति न व्यभिचार इति भावः ।

यद्वा एकपदयोर्वाक्ययोर्मध्ये यस्यैकस्यापरार्थाधीनत्वं तदपेक्षया तस्या मुख्यत्वमिति वक्ष्यमाणन्यायस्य प्रधानादेर्भगवत्तन्त्रत्वेनेत्यत्राभिप्रेतत्वेन प्रधानादावव्यक्तशब्दलक्षणानाश्रयणात् । तथा च मञ्चादिशब्दवाच्येश्वराधीनमञ्चादौ तदपेक्षयाऽमुख्यार्थत्वरूपस्य साध्यस्य सत्त्वेन मञ्चादेस्तत्स्थपुरुषतन्त्रत्वेऽपि पुरुषादेर्मञ्चादिशब्दवाच्यत्वाभावेन हेत्वभावान्न मञ्चादौ व्यभिचार इति भावः ।

अथ वा भगवत्तन्त्रत्वेनेत्यनेन शब्दस्यामुख्यवृत्तौ निमित्तत्वेनोक्तपरतन्त्रत्वस्य पुरुषतन्त्रे मञ्चे सत्त्वेऽपि मञ्चशब्दाऽमुख्यवृत्तेरभावात् आदिपदोक्तमञ्चातन्त्रे पुरुषे मञ्चशब्दाऽमुख्यवृत्तेर्दर्शनात् । अन्वयतो व्यतिरेकतश्च व्यभिचार इति नाशङ्क्यमिति— न च मञ्चादाविति वाक्यार्थः । यतो भगवत्तन्त्रत्वेनेत्यत्र परतन्त्रत्वं लक्षणावृत्तौ न निमित्तत्वेनोक्तम् । किन्तु अभिधावृत्तावेव हीनशक्तौ निमित्तत्वेनोक्तमित्युत्तरवाक्यार्थः । अल्पत्वमिति । परतन्त्रत्वमित्यर्थः । उदाहरिष्यमाणश्रुतिगतपदार्थत्वेनैवमुक्तम् । श्रुत्यन्तरं चोदाहर्तव्यमिति जीवादिविन्यस्तत्वादिप्रतिपादार्थमिति ज्ञातव्यम् । एवमनेन जीवेनेत्यादिश्रुत्याद्युदाहरणस्य प्रयोजनं द्रष्टव्यम् ।

### भावदीपः

श्रीमद्धनुमन्दीममध्वान्तर्गतरामकृष्णवेदव्यासात्मकलक्ष्मीहयग्रीवाय नमः ॥ ॐ आनुमानिकमप्येकेषाम् ॐ ॥ १ ॥ पूर्ववत्कृत्स्नपादार्था (र्थत्वा) प्रतीतेराह ॥ एतदिति ॥ अत्रैतत्समन्वये का सङ्गतिरित्यत आनन्दमयनये प्रागुक्तं स्मारयति ॥ अन्यत्रेति ॥ भाष्ये शब्दपदं नामलिङ्गपरमित्युपेत्याऽऽह ॥ उभयविधेति ॥ श्रुतिलिङ्गादिभिरित्यस्योपयोगं वक्तुमाह ॥ नन्विति ॥ पूर्वं कचिदिति ॥ द्वितीयपाद इत्यर्थः ॥ प्राबल्यादिति ॥ श्रुतेरर्थान्तरपरत्वमपि विनाऽनुपपद्यमानत्वरूपात्प्रबल्यादित्यर्थः । तादृशश्रुत्यादिकं च प्रतिनयं दर्शयिष्याम इति भावः । सामस्त्येनेत्येतद्व्याचष्टे ॥ पूर्वमिति ॥ त्रिपाद्यामित्यर्थः ॥ स्रष्टृत्वेति ॥ जन्मादिसूत्रे कण्ठोक्तेरित्यर्थः ॥ तत्सङ्गतानां चेति ॥ आनन्दमयाकाशादिशब्दानामित्यर्थः ॥ ततोऽपि प्रबलेति ॥ विष्णुपरत्वं विनाऽनुपपद्यमानैस्तदधीनत्वज्ञेयत्वावचनादिभिरित्यर्थः । विशेषहेतु-

(भावदीपः)

भिरित्येतत्प्रकारान्तरेण व्याचष्टे ॥ यदुदितमिति ॥ प्रागनुक्तेति ॥ तदधीनत्वादिभिरित्यर्थः । तदधीनत्वादित्युक्तिः सूत्रकृताऽत्रोक्तैव भाष्यादौ पूर्वमुक्तेति भावः । तत्त्वित्याद्यग्रेतनभाष्योपपत्तिं जन्माद्यस्येति सूत्रेण गुणसर्वस्वसिद्धये इत्याद्यानन्दमयनयानुभाष्यदिशा वक्तुमाह ॥ स्यादेतदिति ॥ न हीति ॥ सङ्कोचकाभावादिति भावः । अन्योपलक्षणत्वेनोक्तौ बीजमाह ॥ तस्याखिलगुणेति ॥ पूर्वत्रैव सङ्गतिभाष्यभ्रान्तिनिरासायाऽऽह ॥ सूत्रमेवेति ॥ अवरत्वादीति ॥ दुःखित्वादिरादिपदार्थः । तस्य प्राबल्यायोक्तं भगवति विरुद्धतयेति ॥ श्रुत्यादीति ॥ समन्वयसूत्रे सर्वश्रुतिगतसर्वशब्दार्थत्वोक्त्या तदधिकरणेन तद्विषयभूतसर्वश्रुतिनिचयेन च सङ्गतिमित्यर्थः । उच्यत इत्यन्तं भाष्यं सङ्गतिसूचकत्वेन तावद् व्याख्यातुम् उक्त इत्यन्तस्यार्थमाह ॥ तत्त्वित्यादिना ॥ तन्नेत्यादेरर्थः सर्वेत्यादि ॥ अव्यक्तादीति ॥ दुःखिबद्धावरादिदोषवाचिनः सर्वेऽपि शब्दा आदिपदार्थाः । उक्तं चानुभाष्ये । दुःखिबद्धावराद्यास्त्विति । पूर्वपक्षे युक्तिसूचनाय महतः परमित्यंशोक्तिः । सूत्रभाष्ये उपलक्षणं मत्त्वाऽऽह ॥ योनिमिति ॥ अनेन बद्धत्वमुच्यते ॥ जीवा इति ॥ ‘अदुःखमितरत्सर्वं जीवा एव तु दुःखिनः । तेषां दुःखप्रहाणाय श्रुतिरेषा प्रवर्तत’ इति श्रुतौ किञ्चिदुच्यत इत्यर्थः । विष्णोरन्यत्वे वक्ष्यमाणदिशेति भावः । उक्त इत्यन्तवाक्यस्य भावोक्तिः ॥ न तस्येति ॥ इति सङ्गतिसम्भवादितीति शब्दो हेत्वर्थः । एवमव्यक्तादिशब्दास्सर्वेऽन्यत्र प्रसिद्धा अपीति वक्ष्यमाणभाष्यानुरोधेन विषयादिकमाह ॥ तदव्यक्तेति ॥ तन्नेत्यादिभाष्यं पूर्वपक्षादिपरत्वेनापि व्याख्यातुं प्रधानमप्युच्यत इति प्रतिज्ञामुपलक्षणत्वेन व्याचष्टे ॥ प्रधानाद्येवेति ॥ एतेनापिरेवार्थ इति दर्शितम् । तत्र हेत्वाकाङ्क्षायां वक्ष्यमाणभाष्यसूचितां युक्तिमाह ॥ अव्यक्तेति ॥ अव्यक्तादिशब्दानां परमात्मविषयत्वाङ्गीकारे सर्वमानविरोध इति न्यायविवरणमत्र योजयितुं शङ्कामाह ॥ न चेति ॥ नामपादीयन्यायेनेति भावः । ‘महतः परं ध्रुव’मित्याद्यग्रेतनभाष्यलब्धां युक्तिमाह ॥ तथाऽव्यक्तस्येति ॥ महान्तं महत्तत्त्वम् । इत्येकादशगीताभाष्योक्तस्मृतेरित्यर्थः ॥ विष्णोरिति ॥ अदृश्यत्वनये तथा निर्णयादिति भावः । न्यायविवरणस्थादिपदार्थं व्यञ्जयन् तत्रापि मानविरोधयुक्तिमाह ॥ जीवानामिति ॥ तच्चेति ॥ दुःखित्वादिकं निरनिष्टो निरवद्य इत्यादिप्रमाणविरुद्धमित्यर्थः । ननु भाष्ये प्रधानमप्युच्यत इति प्रतिज्ञामात्रं श्रूयते न तूक्तहेतुवाचि किमपीत्यतः तन्नेत्यत्र तच्छब्दः पञ्चम्यन्ततया इहाप्युक्तसर्वहेतुपरामर्शितयाऽन्वेतीति भावेनाऽऽह ॥ तस्मादिति ॥ अव्यक्तादिशब्दानां प्रधानादौ प्रसिद्धत्वात् अवरत्वादीनां श्रुतानामपि तत्परत्वे प्रमाणाविरोधाच्चेत्यर्थः । एवं सानुषङ्गप्रतिज्ञांशं व्याख्याय



(भावदीपः)

समग्रभाष्यं यत इत्याद्युक्त्या अतो यदित्यध्याहृत्य योजयति ॥ यत एवमिति ॥ उपक्रमादिलिङ्गकशक्तितात्पर्याविधारणरूपसमन्वयस्य तत्रोक्तेराह ॥ परमेश्वरेति ॥ भाष्ये तन्नेति समन्वेयशब्दाभिमतस्य परमेश्वरवाचित्वपरामर्श इति भावः ॥ परमात्मन एवाव्यक्तशब्देन गृहीतेरित्येतत् नेत्यत्र हेत्वाकाङ्क्षापूरकं मत्वा हेतोरसिद्धिनिरासायाऽनुवादलब्धविधेयमाह ॥ परमात्मैवेति ॥ अत इत्यस्यैवार्थः परमात्मन एवेत्यादि । नेत्यत्र प्रतियोग्यपेक्षायां तन्न युज्यत इत्येतदन्वेतीत्याशयेनाऽऽह ॥ यत्सर्वेति ॥ सूत्रेऽदर्शनादाह ॥ स्वपदमिति ॥ तस्यार्थो यस्मिन्नित्यादि । अपौनरुक्त्यायाऽऽह ॥ इति व्याख्यातमिति ॥ परमात्मन एवेत्यादिभाष्ये तात्पर्योक्त्यनुरोधेन सूत्रांशमवतारयति ॥ परमात्मन एवेति ॥ साक्षादप्यविरोधं जैमिनिरित्यनेन गतार्थत्वमाशङ्क्य निराह ॥ अवाचकत्वेऽपीति ॥ शरीरसम इति ॥ रूपशब्दः समार्थ इति दर्शितम् । प्रायुङ्क्त प्रयुक्तवान् । प्रोपाभ्यां युजेरयज्ञपात्रेष्वित्यात्मनेपदम् । अन्यथा मुख्यशरीरत्वे शरीरविन्यस्तेत्येव सामञ्जस्यात् । अस्मत्पक्षे तु शरीरस्य रूपमिव रूपं यस्येति विग्रहसूचनार्थत्वेन सार्थक्यादिति भावः । पुनरुक्तिप्रतीतेराह ॥ शरीरेति ॥ अनेन भाष्येण प्रागुक्तशङ्कानिरासप्रकारं दर्शयति ॥ यद्यपीत्यादिना ॥ विपरीतं वेति ॥ प्रधान-सम्बन्धाच्छब्दवृत्तिरिति ॥ एवमित्युक्तं व्यनक्ति ॥ वाचकत्वमिति ॥ प्रधानस्य स्वतन्त्रस्य हरेः । कर्मणि षष्ठी । इतरस्य जगतः । वाचकत्वं शब्दानां तदन्वयात् । प्रधानहरिसम्बन्धादित्यर्थः ॥ न च मञ्चादाविति ॥ पारतन्त्र्यादमुख्यत्वमिति व्यभिचरितं मञ्चशब्दस्य अमुख्यार्थत्वदर्शनादिति न शङ्क्यमित्यर्थः । समाकर्षादित्यत्र परममुख्यमुख्यवृत्तिभेदेन वृत्तितारतम्यस्य मुख्यवृत्तावेव वक्ष्यमाणत्वेनेहापि हरौ परममुख्यत्वं तत्सम्बन्धात्प्रधानादौ मुख्यत्वं न लक्षणावृत्तिरिति मुख्यवृत्तावेव हीनत्वे प्रवृत्तिनिमित्तपारतन्त्र्यं हेतुः न लक्षणायामित्यभिमतत्वेन पारतन्त्र्याभावेऽपि मञ्चादिशब्दे लक्षणायास्सम्भवादित्यर्थः । अव्यक्तादीत्यग्रे भाषणादाह ॥ अत्रेति ॥ अधिकरण इत्यर्थः । सर्वत्र सूत्रेषु भाष्ये चेत्यर्थः । अल्पत्वं पारतन्त्र्यमित्यर्थः । तुच्छेनेत्यस्यार्थोऽल्पेनेति । परतन्त्रेणेत्यर्थः । अव्यक्तेनेति विशेष्यम् । अनेन प्रधानस्य पारतन्त्र्यं हरेस्तत्र स्थितत्वं च सिद्धमिति भावः । जीवस्य अस्वातन्त्र्ये हरेर्जीवविन्यस्तत्वे च अन्तर्यामिनये ब्रह्मपरत्वेन सिद्धश्रुत्यन्तरमाह ॥ य आत्मनीति ॥ प्राचीनेति ॥ अव्यक्तशब्द-वाच्यभगवत्सम्बन्धादन्यत्र शब्दवृत्तिविचार इत्यर्थः । निष्क्रियमित्यनेनापौनरुक्त्यायाऽऽह ॥ अचलमाश्वरभावादिति ॥ अक्लिष्टेति ॥ अकर्माक्लिष्टकारित्वात् इत्येकादशस्कन्धतात्पर्योक्तेरिति भावः । प्राकृतादिक्रियाशहित्यमादिपदार्थः । अन्यभावव्यावृत्तेरित्युक्तेः । निष्कलं



(भावदीपः)

प्राकृतषोडशकलारहितमिति स्पष्टमिति भावः । स्वात्मानमिति भ्रमनिरासायाऽऽह ॥  
 आत्मानमिति ॥ भाष्ये इत्युक्त्वेत्यन्तोक्तेरुपयोगायार्थमाह ॥ यस्येति ॥ उक्तमिति ॥  
 गीतायामष्टमेऽध्याये उक्तमित्यर्थः । जीवशब्दवाच्यत्वेऽपि श्रुतिस्मृती आह ॥ अनेनेति ॥  
 छान्दोग्ये षष्ठे श्रुतेयं श्रुतिः । तत्र जीवशब्दस्य ईशपरत्वं चेमास्तिस्रो देवता अनेन  
 जीवेनाऽऽत्मनाऽनुप्रविश्य नामरूपे व्याकरवाणीत्यादौ जीवानुप्रवेशात्पूर्वमेव देवतापदप्रयोगेन  
 चेतनत्वावगमेन पुनर्जीवप्रवेशोक्तेः वैयर्थ्येन जीवाख्यानिरुद्धरूपात्मना भगवत एवानुप्रवेश इति  
 तत्त्वनिर्णयछान्दोग्यभाष्यादौ व्यक्तमिति भावः ॥ जीव इति ॥ सहस्रनामसु ॥ १ ॥

### वाक्यार्थमुक्तावली

जन्माद्यस्येति सूत्रेण गुणसर्वस्वसिद्धये ।

ब्रह्मणो लक्षणं प्रोक्तं शास्त्रमूलं यतस्ततः ॥

इत्याद्यनुव्याख्यानं मनसिनिधाय परिहारमाह ॥ चतुर्थसूत्र इत्यादिना । किं तद्ब्रह्मेति  
 ब्रह्मशब्देन जिज्ञास्यस्य जीवत्वापवादे कृते तज्जिज्ञास्यब्रह्म कीदृशमिति लक्षणाकांक्षयामंतरङ्ग  
 ब्रह्मशब्दप्रवृत्तिनिमित्तगुणपूर्णत्वस्यैव लक्षणत्वेन वक्तव्यत्वादित्यर्थः । गुणान्तरपरित्यागेन  
 जन्मादिकारणत्वस्य मुख्यत उपादानं किमर्थमित्यत उक्तं निखिलगुणसाधकत्वेनेति ॥  
 अयोगादित्यतः परं चतुर्थसूत्रे समन्वयमुखेन, गुणपूर्त्युक्त्यर्थं सर्वशब्दसमन्वयः प्रतिज्ञातः  
 त्रिपाद्यामजन्मादिसूत्रोक्त कतिपयगुणपराबहवः शब्दाः समन्विताः ॥ इह तु ब्रह्मशब्दार्थभूत  
 गुणसर्वस्वसिद्धये, स्वर, वर्ण, पदात्मकाः सर्वशब्दाः समन्वीयन्त इति सार्थकोऽयं पाद इति  
 पूरणीयम् ॥

ॐ आनुमानिकमप्येकेषामिति चेन्न, शरीररूपकविन्यस्तगृहीतेर्दर्शयति च ॐ ॥  
 सूत्रमेवेति । सङ्गत्यादिजिज्ञासाजननयेत्यर्थः । श्रुत्यादिसङ्गतिमिति ॥ अव्यवहितसङ्गतिस्तु,  
 नाव्यक्तादिशब्दवाच्यत्वं हरेरुक्तम् । तथात्वेऽवरत्वादि प्राप्तेरीश्वरस्य च, सर्वस्याधिपतिः  
 सर्वस्येशान इति सर्वोत्तमत्वोक्तेः अन्यथा तन्न स्यादिति पूर्वाधिकरणसिद्धान्तन्यायेन विपक्षेण,  
 तदाक्षेपेण च पूर्वपक्षोत्थानादिति ज्ञेयम् ॥

दुःखीबद्धावराद्यास्तु तदधीनत्वहेतुतः ॥

(वाक्यार्थमुक्तावली)

शब्दा ब्रह्मणि वर्तते, इत्यनुव्याख्यानानुसारेण भाष्यमुपलक्षणं मत्वाह ॥ योनिमन्ये प्रपद्यन्त इत्यादिना ॥

॥ कचिदिति ॥ ब्रह्मशब्दाद्विरण्यगर्भस्य प्राप्तिरित्यादिना प्रथमपादे ब्रह्मततमिति सर्वगत-  
त्वमुक्तं विष्णोः । तच्च तस्यासावादित्यो रस इत्यादिनादित्यस्य प्रतीयते । इत्यादिना  
द्वितीयपादभाष्यकृतप्रदर्शनादिति भावः । प्राबल्यादिति श्रुतेरर्थान्तरत्वमपि विनानुप-  
पद्यमानत्वरूपात्प्राबल्यादित्यर्थः । तच्च उत्तरत्र स्पष्टीभविष्यति । एवं पूर्वपक्षप्रापकप्रमाण-  
भेदमादाय पादभेदं समर्थयित्वा प्रमेयभेदेनापि तद्भेदं वक्तुं सामस्त्येनेति भाष्यं  
प्रवृत्तमित्याशयेनावतारयति । पूर्वमिति त्रिपाद्यामित्यर्थः । तत्सङ्गतानां चेति ॥ आनन्द-  
मयादिशब्दानां कर्तृत्वोपयोगिगुणाभिधायिनामित्यर्थः । चतुर्थे व्युत्पाद्य प्रमेयमनुपदमेव  
स्पष्टीकरिष्यति । ततोऽपि प्रबलेति समाख्यतोऽन्यपरत्वेऽपि मुख्यतो परमेश्वरपरत्वं  
विनाऽनुपपद्यमानामुख्यार्थज्ञापकप्रबलहेतुभिरित्यर्थः । विशेषहेतुभिरिति भाष्यं सामस्त्येनेति  
युक्त्युपपादकतया व्याचष्टे । यदुदितमिति । अंश इति त्रिपाद्यां समन्वितशब्दांश इत्यर्थः ।  
प्रागनुक्तेति । तदधीनत्वादर्थवदित्यादिभिरित्यर्थः । चतुर्थे व्युत्पाद्यप्रमेयं वक्तुमाशङ्कते  
स्यादेतदित्यादिना ।

वक्ष्यति चात्र सर्वत्राव्यक्तपदं जीवास्तूपलक्षणमिति ॥ स्थाणुं स्थावरम् ॥ किं विष्णुरिति ।  
अव्यक्तजीवादिपदवाच्यं किं प्रधानमुतविष्णुरिति चिन्ता । तदर्थं विष्णुपक्षे साधकानि  
प्रयोगप्रवृत्तिनिमित्ततात्पर्यज्ञापकानि न सन्ति । व्यवहारविलोपावरत्वदुखित्वादि-  
प्रसिद्धिरूपबाधकानि सन्ति उत साधकानि सन्ति बाधकानि न सन्तीति । तदर्थं ज्ञापकतया  
सिद्धांत्यभिमतं मोक्षार्थं ज्ञेयत्वं महतःपरत्वलिङ्गेन प्रधाने सावकाशमुत विष्णुप्रकरणात्  
त्रयाणामेव प्रश्नोपन्यासाभ्यां च निरवकाशमिति । प्रयोगोऽपि प्रवृत्तिनिमित्तसद्भावाल्पत्वात्  
प्रधानादौ बहुप्रयोगान्न मुख्यत्वहेतुः उत महच्छब्दवच्चमसशब्दवच्च मुख्यत्वहेतुरिति । एवं  
तन्नेत्यन्तभाष्यं, तत्तुसमन्वयादिति सर्वशब्दानां समन्वयः उक्तः तत्र यद्यव्यक्तादि-  
पदवाच्यमन्यत्स्यात्तर्हि तत्र युज्यत इति सङ्गतिपरत्वेन व्याख्यायाधुना पूर्वपक्षफलपरत्वेनापि  
व्याख्यातुं प्रधानमपीति प्रतिज्ञामुपलक्षणत्वेन व्याचष्टे प्रधानाद्येवेति ॥ एतेनापिरेवार्थ इति  
दर्शितम् ॥ यद्वा यथा त्रिपाद्युक्तन्यायेन विष्णुः कासुचिच्छाखासूच्यते एवं प्रधानमायैकेषां  
शाखिनामुच्यते । तथाच न विष्णोः सर्वत्र प्रवेश इति भाष्यार्थतात्पर्यकथनम् । प्रधानाद्येवेति ॥

(वाक्यार्थमुक्तावली)

तत्र हेत्वाकांक्षायां प्रधानमुच्यत इत्येतदेव प्रकारान्तरेण व्याचष्टे अव्यक्तादीति ॥ गतार्थतामाशङ्कते न चेति ॥ नामपादीयन्यायेन महायोगविद्वद्रूढिभ्यामिति भावः । कुतो न वाच्यमित्यतो भाष्ये महतःपरमव्यक्तमिति प्रथमवाक्यं परित्यज्य यतोऽव्यक्तात्पुरुषः पर इति सर्वोत्तमत्वविरोधि द्वितीयवाक्यग्रहणेन सूचितं सर्वमानविरोधइत्युक्तन्यायं विवृणोति ॥ अत्राव्यक्तस्येति ॥ प्रथमवाक्योक्तं लिङ्गमप्याह तथेति ॥ बद्धत्वादिति ॥ योनिमन्ये उतस्मैवोसंयन्तीत्यादौ देहसम्बन्धादिप्रतीतेरित्यर्थः । पूर्वपक्षफलप्रदर्शनपरतया तन्न युज्यत इत्यादि उच्यत इत्यंतं व्याचष्टे ॥ त एवमित्यादिना । नेत्यादिसिद्धान्तभाष्येनेत्यत्रत्वे-त्याकांक्षापूरकत्वेन परमात्मन एवाव्यक्तशब्देन गृहीतेरित्येतत्सबध्यते । हेतोरसिद्धिनिरासाय परमात्मन एवाव्यक्तशब्द इति वक्ष्यमाणं सम्बध्यत इत्यभिप्रेत्य ततोत इति पदद्वयमध्याहृत्य नेत्यत्र निषेधप्रतियोगितया तन्न युज्यत इत्येतदन्वीयत इति चाभिप्रेत्य योजयति ॥ यत इत्यादिना ॥ यतः परमात्मैवाव्यक्तशब्दोक्तस्तत्र शब्दशक्तेः सिद्धत्वान्महतः परमव्यक्तमित्यादौ परमात्मन एवाव्यक्तशब्दवाच्यत्वग्रहणादित्यर्थः । तस्यैवेति प्रधानस्येति प्रतीयते परमात्मन इत्यर्थकत्वे तस्यैव परमात्मन एवेत्येतदुक्तं भवति ॥ स्वपदमिति तु तत्त्वित्यस्य षष्ठ्यंततया विपरिणम्य स्वयमर्थस्योक्तत्वादिति ज्ञेयम् ॥ साक्षादप्यविरोधं जैमिनिरित्यनेन गतार्थतामाशङ्क्य निराह ॥ अवाचकत्वेऽपीति ॥ रूपशब्दार्थमाह शरीरसममिति ॥ शरीरस्य रूपमिव रूपं यस्येति साम्यं लभ्यत इति भावः ॥ शरीरत्वाभिप्रायेणेति ॥ शरीरस्वरूपप्रधानेष्ट इत्येवार्थोपपत्तेरिति भावः । एवमित्युक्तं व्यनक्ति वाचकत्वमिति ॥ प्रधानस्य स्वतन्त्रस्य कर्मणि षष्ठी ॥ इतरस्य जगतः तदन्वयात् स्वतन्त्रहरिसम्बन्धात् ॥ न च मञ्चादाविति ॥ पारतन्त्र्यादमुख्यत्वमिति व्यभिचरितं मञ्चादौ । भगवत्पारतन्त्र्ये विद्यमानेऽपि अमुख्यवृत्तिविषयत्वाभावादिति न शङ्क्यम् । यतः प्रधानादौ पारतन्त्र्येणाव्यक्तादिशब्दलक्ष्यार्थत्वं न साधितं किं तु परममुख्यवृत्त्यविषयत्वं मञ्चादावपि वाच्यत्वेऽपि परममुख्यवृत्तिविषयत्वाभावात् । समाकर्षादित्यत्र मुख्यवृत्तावेव तारतम्यस्य वक्ष्यमाणत्वादिति भावः ॥ यद्वा एकपदवाच्ययोर्मध्ये यद्यदधीनं तस्य तदपेक्ष-यामुख्यत्वमिति न्यायस्याभिप्रेतत्वेन लक्षणाश्रयणात् ॥ मञ्चादेः पुरुषाधीनत्वेपि एकपदवाच्य-त्वाभावाच्च व्यभिचार इत्यर्थः ॥ एतेन स्वातन्त्र्यान्मुख्यत्वमिति यदभिप्रेतं तन्मञ्चस्वामिनि पुरुषे व्यभिचरितमिति निरस्तम् ॥ अथवा पारतन्त्र्यममुख्यत्वप्रयोजकमिति यदुक्तं तदयुक्तं मञ्चेऽन्वयतो व्यभिचारात् ॥ प्रयोजकाभावेऽपि प्रयोज्यसञ्ज्ञावादिति न शङ्क्यम् । परतन्त्रत्वं न लक्षणावृत्तौ प्रयोजकत्वेनोक्तं किं त्वभिधावृत्तावेव हीनवृत्तौ प्रयोजकत्वेनोक्तमित्यर्थः ।

(वाक्यार्थमुक्तावली)

अव्यक्तादीत्यग्रेतनभाष्यानुसारेणाह अत्रेति ॥ वाच्यत्वे सिद्ध इति ॥ परमात्मन्यव्यक्तादि-  
शब्दशक्तौ सिद्धायां सिद्धशक्तिकस्य तस्यैवाव्यक्तशब्देन गृहीतेः पूर्वपक्ष्युक्तं न युज्यत इति  
चिन्ता ॥ शरीररूपकविन्यस्तेत्युक्त्य तत्सम्बन्धादन्यत्र शब्दशक्तिरिति चिन्ता च भवेदित्यर्थः ॥  
शब्दाभ्यामिति ॥ पदद्वयेनेत्यर्थः ॥ अचलं निष्क्रियमित्यनयोः पौनरुक्त्यं, प्रमाणविरोधं च  
परिहरति ॥ अचलमीश्वरभावादिति ॥ ईश्वरभावादचलं सदापीश्वरम् ॥ सूत्रे अपिरवधारणे  
सिद्धान्तांशे विन्यस्तेत्यस्य विशेष्यतया तत्त्वित्यन्तं स्वस्यैवेत्यनुवर्तते ॥ बुध्याविवेकेनान्वयः ॥  
यतस्तस्मादिति योज्यम् ॥ ततश्च एकेषां शाखिनां कासुचिच्छाखासु आनुमानिकं,  
सांख्यानुमानगम्यं प्रधानमेवाव्यक्तशब्दवाच्यं प्रतीयते न विष्णुरिति चेन्न ॥ यतोऽव्यक्त-  
मचलमिति श्रुतिः परमात्मन्यव्यक्तशब्दशक्तिः स्वयं प्रयुज्य दर्शयति ॥ स्मृतिश्च ज्ञापयत्यतः  
शरीररूपकविन्यस्तस्य पारतन्त्र्याच्छरीरे कुत्सितेऽप्रधाने नियामकतया विन्यस्तस्य परमात्मन  
एवाव्यक्तासु रूपः पर इति श्रुताव्यक्त इति न गृहीतेरितरत्र तच्छब्दात्त्वृत्त्यङ्गीकारेण  
व्यवहारविलोपबाधकाभावाच्च ब्रह्मैवाव्यक्तशब्दवाच्यं न प्रधानमिति सूत्रार्थः ॥ प्रधानमिति  
वक्तव्ये आनुमानिकग्रहणं मुख्यार्थतया साङ्ख्याननुमानपरिकल्पनामात्रं नत्वीश्वर इव शक्तिग्राहकं  
प्रमाणमस्तीति सूचयितुम् ॥

### तत्त्वसुबोधिनी

ॐ आनुमानिकमप्येकेषामिति चेन्नशरीररूपकविन्यस्त गृहीतेर्दर्शयति च ॐ ॥ तथासति  
तृतीयेति । द्युभ्वाद्यायतनमिति तृतीयपादं वैयर्थ्यं स्यादित्यर्थः । कुत इत्यत आह । अन्यत्रैवेति ।  
इन्द्रादिशब्दाः अन्यत्र प्रसिद्धा इति कोऽर्थः । किमन्यत्रैव प्रसिद्धा इति किं वा अन्यत्र प्रसिद्धा  
इति । तथाच इन्द्रादिशब्दानाम् अन्यत्रैवप्रसिद्धत्वाभावे अन्यत्रापि प्रसिद्धत्वं स्यात् । तथा च  
तेषां प्रथमपाद एव समन्वयस्य उक्तत्वेन तृतीयपादं वैयर्थ्यं स्यादिति भावः । अनेनैवेति ।  
उक्तेनैवेत्यर्थः । नन्वग्रिश्रुत्यादिसाहित्येन सर्वगतत्वादेरपि अन्यत्र प्रसिद्धत्वात् अन्यत्रैव  
प्रसिद्धत्वापत्तिरित्यत आह । पूर्वं कचिदिति । भाष्ये सामत्स्येनेति । प्रकारान्तरेण  
पादवैयर्थ्यपरिहारार्थमित्यभिप्रेत्य पूर्वं स्रष्टृत्वासम्भवादिति । बलवद्युत्तयादिभिः अन्यत्रप्रसिद्धानां  
विष्णुपरत्वस्यैवासम्भवादित्यर्थः । अंशेति । एषां शब्दानां समन्वय उक्तः तदंशः इत्यर्थः ।  
प्रागनुक्तहेतुभिरिति तदधीनत्वादर्थवदिति । तदाह्यधीयत एक इत्यादि प्रागनुक्तहेतुभिरित्यर्थः ।  
ननु तत्र सर्वशब्दसमन्वय प्रतिज्ञानं कुतः कारणानभिधायकशब्दसमन्वय प्रतिज्ञानं कुतः

(तत्त्वसुबोधिनी)

कारणाभिधायक शब्दसमन्वयप्रतिज्ञानमेव किं न स्यादत आह । जन्मादिसूत्र इति । कुत इत्यत आह । किं तद्ब्रह्मेति । लक्षणकांक्षायां जिज्ञास्ये प्रयुक्तब्रह्मशब्दनिर्वचनाय अनन्तगुण-परिपूर्णत्वमेव लक्षणत्वेन वक्तव्यम् । ननु जन्मादिकारणत्वमिति भावः । ननु जिज्ञास्ये ब्रह्मपदप्रयोगेपि गुणपरिपूर्णत्वमेव लक्षणत्वेन कुतो वक्तव्यमित्यत आह नहीति । ननु तर्हि जन्माद्यस्ययत इतिसूत्रानुपपत्तिरित्यत आह । जन्मादीति । सूत्रे गुणान्तरपरित्यागेन जन्मादिकारणत्वस्यैव उपलक्षणत्वेन उपादाने किं निमित्तमित्याशङ्कापरिहारार्थम् उक्तं तस्याखिलगुणसाधकत्वेनेति । कतिपयेति ॥ कतिपयशब्दसमन्वये कतिपयशब्दगुणस्यैव सिद्धेः पूर्वगुणवत्वसिद्धयर्थं सर्वशब्दसमन्वयोक्तव्य इति भावः । अत्र वर्णशून्ये विष्णौ ब्राह्मणशब्दवाच्यत्वाभावासम्भव इति समन्वेतव्यशब्दानुपपत्त्या पूर्वाधिकरणपूर्वपक्षवत् अत्रापि विष्णौ सर्वप्राणविरुद्धावरत्वदुःखित्वादिप्राप्त्या श्रौताव्यक्तादिशब्दवाच्यत्वाभावसम्भव इति समन्वेतव्यशब्दानुपपत्त्यैव पूर्वपक्षकरणादनन्तरसङ्गतिः । भाष्यमुपलक्षणपरम् । अनुव्याख्याने दुःख्यादिशब्दसमन्वयस्य उक्तत्वादिति भावेन दुःख्यादिशब्दप्रतिपादकवाक्यमुदाहरति ॥ योनिमिति । अन्ये देहिनं शरीरत्वाय शरीरप्राप्त्यर्थं योनिं प्रपद्यन्ते । अन्येतु स्थाणुं वृक्षादिशरीरं यथाकर्म कर्मानुसारेण यथाश्रुतं श्रुतानुसारेण अनुसंयंति प्राप्तुवन्तीत्यर्थः । प्रधानाद्येवेति । अनेनसूत्रभाष्ययोः अपिशब्दः अवधारणार्थकः इत्युक्तं भवति । ननु विष्णोरपि तस्य सम्भवान्नतस्य प्रधानसाधकमनुपपन्नमित्यर्थः । परमेश्वराभिधायकत्वमिति । समन्वय उक्तः तन्नयुज्यते इति भाष्ये लिङ्गव्यत्यासः परिहृतोभवति । यतः परमात्म । एवाव्यक्तशब्देन गृहीतेः इत्यनेनापि सम्बध्य तद्वाक्यद्वयं व्याचष्टे । यतः परमात्मैवेत्यादिना । अत्र परमात्मैवेत्यनन्तरं सर्वश्रुत्यादिष्विति । परमात्मन एवेत्यनन्तरं अव्यक्तात्पुरुषः पर इति वाक्य इति च द्रष्टव्यम् । तस्यैव परमात्मन इति पदद्वयस्यान्वयाप्रतीतेराह । यस्मिन्निति । अन्यारूपवैयर्थ्याच्चेति । प्रधानस्य मुख्यशरीरत्व इत्यर्थः । शरीरस्य रूपमिव रूपं यस्येति विग्रहबलेन शरीरपदोक्त प्रधानादेः अमुख्यत्वशरीरत्वप्रतिपादकपदवैयर्थ्यादित्यर्थः । च शब्दः कप्रत्ययवैयर्थ्यसमुच्चयार्थः । शब्दः प्रधानेऽर्थे मुख्यः तदधीने तु इत्यत्र प्रमाणमाह । तदधीनेति । ननु प्रधानादेः भगवत्तन्त्रत्वेन इत्यत्र शब्दामुख्यार्थसाधकत्वे यत्परतन्त्रत्वमुक्तं तदयुक्तम् । मंचाः क्रोशन्ति मार्गाश्चलन्तीत्यादि प्रयोगः स्यात् । मञ्चशब्दमुख्यार्थे मञ्चादौ पुरुषतन्त्रत्वेन पारतन्त्र्ये विद्यमानेपि मञ्चादिशब्दे मुख्यार्थत्वाभावेन व्यभिचारादित्याशङ्क्य निषेधति । न च मञ्चादाविति लक्षणानाश्रयणादिति । प्रधानादौ पारतन्त्र्येण अव्यक्तादिशब्दलक्ष्यार्थत्वं न

(तत्त्वसुबोधिनी)

साधितम् । येन व्यभिचारः स्यात् । शक्यत्व एव हीनशक्तिविषयत्वं साधितम् । तत्र मञ्चादौ मञ्चशब्दे हीनशक्तिविषयत्वम् अस्तीति न व्यभिचारः । अथवा भगवत्तन्त्रत्वेनेत्यनेन शब्दस्यामुख्यत्वमिति तत्वेनोक्तपरतन्त्रत्वस्य पुरुषतन्त्रे मञ्चेसत्वेपि मञ्चशब्दामुख्यवृत्तेरभावात् आदिपदोक्तमञ्चातन्त्रे पुरुषे मञ्चशब्दामुख्यवृत्तेः दर्शनात् अन्वयतो व्यतिरेकतश्च व्यभिचार इति नाशङ्क्यमिति । न च मञ्चादाविति वाक्यार्थः । यतो भगवत्तन्त्रत्वेनेत्यत्र परतन्त्रत्वं न लक्षणावृत्तौ निमित्तत्वेनोक्तं किन्तु अभिधावृत्तावेव हीनशक्तौ निमित्तत्वेनोक्तमित्युत्तरवाक्यार्थः । अत्रचाद्ये पक्षे परतन्त्रत्वस्यामुख्यार्थे हेतुत्वपुरस्कारेण द्वितीये च मुख्यवृत्तौ परतन्त्रत्वस्य प्रवृत्तिनिमित्तत्वेन तत्पुरस्कारेण प्रवृत्तेः भेद इति भावः । ननु पूर्वं जीवादिशब्दानामपि समन्वेतव्यतया उक्तत्वात् सिद्धान्ते तेषां भगवत्परत्वप्रतिपादकं किमपि न प्रतीयते अतः कथमेतदित्यत आह । असर्वत्रेति । अल्पत्वमिति । परतन्त्रत्वमित्यर्थः । उदाहरिष्यमाणश्रुतिगतपदार्थत्वेनैवमुक्तम् । श्रुत्यन्तरं चेति । जीवादिविन्यस्तत्वप्रतिपादनार्थमिति भावः । एवमनेन जीवेनेत्यादि श्रुत्युदाहरणस्य प्रयोजनं द्रष्टव्यम् । प्राचीनचिन्तेति प्रधानपरमात्मनोः स्वातन्त्र्यपारतन्त्र्य चिन्तेत्यर्थः । दर्शयति चेति शब्दाभ्यामिति । दर्शयतिशब्दः चशब्दश्चेति शब्दाभ्यामित्यर्थः । अचलत्वे पर्ववत् अचेतनत्वं स्यादित्यत उक्तम् ईश्वरभावादिति । जाग्रत्सर्जनादिरूपक्रियावत्त्वात् निष्क्रियत्वं कथमित्यत उक्तम् । अक्लिष्टेति ।

### वाक्यार्थविवरणम्

हरिः ॐ ॥ श्रीरस्तु ॥ तथा सतीति । अन्यत्रैव प्रसिद्धत्वाभावे उभयत्रप्रसिद्धत्वप्राप्त्या तृतीयपादवैयर्थ्यादिति भावः । आनन्दमयाधिकरणे प्रायेणान्यत्र प्रसिद्धानमित्युक्तिः अत्र पादेऽन्यत्रैवेत्युक्तिरिति ध्येयम् । स्यादेतदित्याद्युत्तरशङ्कोत्थापनाय योजनान्तरमाह । यदुदितमिति । प्रधानस्येति । श्रेष्ठस्य उत्तमस्येत्यर्थः । आभु इत्यस्यार्थो विभ्विति । तुच्छेनेत्यल्पत्वम् । आभित्यनेन स्वतन्त्रत्वम् अव्यक्तेनापि हितत्वोक्त्या तदन्तर्विन्यस्तत्वमुक्तमिति द्रष्टव्यम् ।

### वाक्यार्थमञ्जरी

श्रीवेदव्यासायनमः ॥ अवसर प्राप्तानामिति ॥ आनन्दमयनयोक्तरीत्यान्यत्रैव प्रसिद्धानां समन्वयस्य प्रथमं बुध्यनारोहात्प्रथममन्यत्रोभयत्र प्रसिद्धानां समन्वयजिज्ञासायां तन्निरूपणेन तज्जिज्ञासाविच्छेदादिति भावः । प्रकारान्तराभावादिति ॥ तथाचेन्द्रादि शब्दानामन्यत्रैव

(वाक्यार्थमञ्जरी)

प्रसिद्धत्वाभावे अन्यत्रापि प्रसिद्धत्वप्राप्त्या तादृशशब्दसमन्वयपरतृतीयपादवैयर्थ्यं दुर्वारमिति भावः । तर्हि सर्वत्र प्रसिद्धोपदेशादित्यादावादिश्रुत्यादिभिरन्यत्रप्रसिद्धसर्वगतत्वादेः समन्वय-  
निरूपणेन तेषामप्यन्यत्रैवप्रसिद्धत्वप्रसङ्ग इत्यत आह ॥ पूर्वकचिदिति ॥ अत्र वक्तव्यमानन्द-  
मयनय एवास्माभिरुक्तं तत्रैवानुसंधेयम् । अल्पानल्पविषयत्वाभ्यांचावैयर्थ्यमित्याह ॥ पूर्वमिति  
॥ नचवर्णानामपि वाचकत्वे विभक्त्यंतत्वेन पदत्वमेवेति पृथग्रहणमयुक्तमिति वाच्यम्  
एकानेकवर्णात्मकविवक्षया तदुपपत्तेः ॥ असंभवादिति ॥ प्रबलहेतुभिरन्यत्र प्रसिद्धत्वे कथमपि  
भगवत्परत्वस्य वक्तुमशक्यत्वादिति भावः ॥ अंश इति ॥ एषां शब्दानां समन्वयः  
प्रागुक्तस्तदंश इत्यर्थः ॥ प्रागनुक्तहेतुभिरिति ॥ तदधीनत्वादर्थवदिति तथाह्यधीयत  
इत्यादिप्रागनुक्तहेतुभिरित्यर्थः ॥ तदेवोपपादयति ॥ जन्मादीति ॥ प्रमाणीकृततृतीयसूत्रे । ननु  
उक्तरीत्या कतिपयशब्दसमन्वये प्रतिज्ञातव्ये सर्वशब्दसमन्वयप्रतिज्ञा न संगतेत्यत आह ॥  
जन्मादिसूत्रेहीति ॥ गुणपरिपूर्णस्यैवेति ॥ किं तद् ब्रह्मेति लक्षणाकांक्षायां जिज्ञास्ये प्रयुक्तब्रह्म  
शब्दनिर्वचनलभ्यानन्तगुणपूर्णत्वमेव लक्षणत्वेन वक्तव्यं न तु जन्मादिकारणत्वमात्रमिति भावः  
॥ न हीति ॥ येन जन्मादिकारणत्वमात्रोक्त्या कृतीस्यादिति भावः । एवं सति यथाश्रुत-  
सूत्रानुपपत्तिरित्यतस्तत्तात्पर्यमाह ॥ जन्मादिकारणत्वेति ॥ सूत्रे गुणांतरत्यागेन जन्मादि-  
कारणत्वस्यैवोपलक्षकत्वेनोपपादने किं निमित्तमित्याशंकापरिहारार्थमुक्तम् ॥ तस्याखिलगुण-  
साधकत्वेनेति ॥ साधकत्वं चांतःसमुद्रगमित्याद्यनुव्याख्यानेव्यक्तम् । तत्रैव गुणपूर्णत्व एव ॥  
कतिपयेति ॥ तथाच न यत्किंचिच्छास्त्रस्यतत्र प्रामाण्यमिति भावः ॥ ॐ आनुमानिक-  
मप्येकेषामिति चेन्नशरीररूपकविन्यस्तगृहीतेर्दर्शयति च ॐ ॥ आनुमानिकमपि सांख्यानु-  
मानगम्यं प्रधानादिकमेवाव्यक्तात्पुरुषः पर इत्यादि केषांचिच्छाखासूच्यते अतो न विष्णौ  
सर्वशब्दसमन्वय इति चेन्न तत्राव्यक्तादिशब्दैर्विष्णुग्रहणात् कुतः यतो दर्शयति अव्यक्तमचलं  
शांतमिति श्रुतिः चशब्दादव्यक्तोक्षर उच्यत इति स्मृतिश्च विष्णोरेवाव्यक्तादिशब्दवाच्यत्वे  
कथमन्यत्र व्यवहार इत्यतो अव्यक्तादिशब्दवाच्यब्रह्मसम्बन्धात्प्रधानादावव्यक्तादिशब्दव्यवहार  
इत्याशयेनोक्तम् ॥ शरीरेति ॥ शरीरस्य रूपमिव रूपं यस्य तच्छरीररूपं कुत्सितं शरीररूपं  
शरीररूपकं प्रधानादिकं तत्र विन्यस्तस्य स्थितस्य विष्णोरव्यक्तादिपदेनगृहीतेरित्यर्थः ॥ महत  
इति ॥ महतोमहत्तत्वात्तदभिमानि चतुर्मुखाद्वा अव्यक्तं प्रधानं तदभिमानिश्रीतत्वं वापरम्  
अव्यक्तात्पुरुषः पूर्णषड्गुणो भगवान्पर इत्यर्थः ॥ योनिमिति ॥ अन्येकेचिद्देहिनो मृताः  
संतोशरीरत्वाय शरीरवत्त्वाय मनुष्यादियोनिं प्राप्नुवन्ति । अन्येचस्थाणुं वृक्षादिजन्म अनुगच्छन्ति

(वाक्यार्थमञ्जरी)

कुत एवं वैषम्यमित्यत उक्तम् ॥ यथेति ॥ कर्मानुसारेण ज्ञानानुसारेण चेत्यर्थः । समावृत्त्यातिक्रम्येति यावत् । अव्यक्तादपीति ॥ तथाच न तस्य साक्षान्महतः परत्वमिति भावः ॥ प्रमाणेति ॥ निरनिष्ठो निरवद्य इत्यादीत्यर्थः शङ्कते ॥ परमात्मन इति ॥ उक्तं साक्षादप्यविरोधजैमिनिरित्यत्र प्रायुङ्क्त प्रयुक्तवान् यावता येन प्रकारेण कुत्सयामास गर्हयामास ॥ अन्यथेति ॥ अव्यक्तादेर्मुख्यशरीरत्वे शरीरसमत्वप्रतिपादकरूपपदवैयर्थ्यादित्यर्थः । परमात्मन एवेत्यादिनोक्तशङ्कापरिहार प्रकारं दर्शयति ॥ यद्यपीति ॥ विपरीतं प्रधानादेर्मुख्यवाच्यत्वम् ॥ एवमेवहीति ॥ शब्दानां मुख्यतः प्रधानवाचकत्वं प्रधानान्वयादप्रधानवाचकत्वमित्येवं लौकिकप्रसिद्धिरप्यस्तीत्यर्थः ॥ नच मन्त्रादावुक्तव्यभिचार इति ॥ प्रधानादेर्भगवत्तन्त्रत्वेनेत्यत्र शब्दामुख्यार्थत्वसाधकत्वेन यत्परतन्त्रत्वमुक्तं तस्य मन्त्राः क्रोशन्ति मार्गाश्चरन्तीत्यादिप्रयोगस्थमन्त्रादिशब्दमुख्यार्थे मन्त्रादौ पुरुषतन्त्रत्वेन विद्यमानत्वेऽपि तत्रमन्त्रादि शब्दामुख्यार्थत्वाभावाद्यभिचार इति न शङ्क्यमित्यर्थः ॥ समाकर्षादिति ॥ सर्वशब्दानां ब्रह्मणः सकाशाज्जगति सम्यगाकर्षणाद्यवहारो न तुलक्षणयेति न्यायस्येत्यर्थः ॥ लक्षणानाश्रयणादिति ॥ प्रधानादौ परतन्त्रत्वेनाव्यक्तादिशब्दलक्ष्यार्थत्वं न साधितं येन व्यभिचारः स्यात्किंतु शक्यत्व एव हीनशक्तिविषयत्वं साधितं मन्त्रादौ च मन्त्रशब्दहीनशक्तिविषयत्वमस्तीति न व्यभिचार इति भावः ॥ अल्पत्वमिति ॥ परतन्त्रत्वमित्यर्थः । उदाहरिष्यमाणश्रुतिस्थतुच्छपदार्थत्वेनैवमुक्तम् । अभित्यस्यार्थो विभ्विति तेन स्वतन्त्रत्वम् अव्यक्ताच्छदितत्वोक्त्या तदन्तर्गतत्वं चोक्तं बोध्यम् । श्रुत्यन्तरञ्चोदाहर्तव्यमिति जीवादिविन्यस्तत्वादि प्रतिपादनार्थमिदम् । एवमनेन जीवेनेत्यादि श्रुत्युदाहरणप्रयोजनं द्रष्टव्यम् । प्राचीनचिन्ता परमात्मनो मुख्यवाच्यत्वं तत्संबन्धादन्यस्येति चिन्तादर्शयति । शब्दश्च शब्दश्च ताभ्याम् ईश्वरभावात् ईश्वरत्वात् निष्कलं प्राकृतषोडशकलाहीनम् उक्तं गीतायाम् । तस्य चाक्षरस्यान्यत्वशङ्कानिरासाय पूर्वाशोदाहरणमिति भावः ॥ अनेनेति ॥ अनेन जीवेनात्मना अनिरुद्धरूपेणेमास्ति स्रोदेवताः अनुप्रविश्य नामरूपे व्याकरवाणीत्यर्थः ।

### सूत्रभाष्यम्

॥ ॐ सूक्ष्मं तु तदर्हत्वात् ॐ ॥ २ ॥

सूक्ष्ममेवाव्यक्तशब्देनोच्यते । तद्व्यक्ततामर्हति । सूक्ष्मत्वं च मुख्यं तस्यैव ।

‘यत्तत्सूक्ष्मं परमं वेदितव्यं नित्यं पदं वैष्णवं ह्यामनन्ति ।

यत्तल्लोका न विदुर्लोकसारं विन्दन्त्येतत्कवयो योगनिष्ठाः ॥’



(सूत्रभाष्यम्)

इति च पिप्पलादशाखायाम् । मुख्ये च विद्यमाने नामुख्यं युक्तम् ॥ २ ॥

### सत्तर्कदीपावली

योगोऽप्यस्ति न व्यज्यत इत्यव्यक्तमिति । तद्योगं तु सूक्ष्ममेव । तच्च परं ब्रह्मैव विष्णवाख्यमित्येवं सप्रमाणकं प्रतिपादयत्सूत्रमुपन्यस्य व्याचष्टे । सूक्ष्मं त्वित्यादिना । प्रधानस्यापि सूक्ष्मत्वात् तत्राप्ययं योगः किं न स्यादित्यत आह । मुख्ये चेदिति । यदीशवदति-सूक्ष्मत्वाभावादानुमानिकस्याव्यक्तत्वम् अव्यक्तशब्दप्रवृत्तिनिमित्तभूतार्थरहितमनतिमुख्यं तर्ह्यवरदुःखिवद्धादिशब्दप्रवृत्तिनिमित्तजाड्यदुःखबद्धाद्यर्थरहितमवरत्वदुःखिवद्धत्वादिकर्मोपचारिकमेव स्यात् भगवतः । अतोऽत्र प्रधानजीवावेवाव्यक्तपुरुषशब्दोक्ताविति शङ्कापरिहारत्वेनोत्तरसूत्रमवतार्य व्याचष्टे । तदधीनत्वादित्यादिना । न केवलं प्रकृतिजीवयोः अव्यक्तत्वपरत्वपुरुषत्वादीनामीशापेक्षया अत्यल्पसूक्ष्मत्वादतिसूक्ष्मस्य सर्वोत्तमस्यातिपुरुषषड्गुणस्येव अव्यक्तत्वादिकमव्यक्तशब्दादि प्रवृत्तिनिमित्तार्थवत् । किन्तु तद्गताव्यक्तत्वपरत्वपुरुषत्वादीनामपि ईशाधीनत्वाच्च । ईश्वरस्य तु निरनिष्टो निरवय इत्यादिश्रुत्या दोषासंस्पर्शनियमात् । अवरत्वदुःखित्वबद्धत्वादीनाम् अन्यगतानामेव ईशाधीनत्वात् । तस्यैवावरत्वादिकमर्थवत् प्रकृत्यादिगतादित्येषा दिक् । अतोऽसावेवातिमुख्यतो अव्यक्तपुरुषपरावरदुःखिशब्दार्थः ।

### तत्त्वप्रदीपिका

सूक्ष्मं तु तदर्हत्वात् । सूक्ष्मं ह्यव्यक्ततामर्हति । सूक्ष्माः खलु परमाणवाकाशादयोऽव्यक्ता लक्ष्यन्ते । वैष्णवं पदं विष्णुस्वरूपम् ।

“उत्तमानां हि पादेन सर्वरूपं हि कथ्यते ।

विष्णोः पदमिति ह्यस्मात्प्रथितिवैदिकी स्मृता” इति वैश्वानरविद्यायाम् ॥

लोकसारं— लोकोत्तमम् । योगनिष्ठाः - ब्रह्मणि मनोयोगनिष्ठाः ॥

### तत्त्वप्रकाशिका

नन्वस्त्वेवं श्रौतस्मार्तप्रयोगबलेनाव्यक्तादिशब्दानां भगवद्वाचित्वम् । तत्र तेषां मुख्यत्वं तु कुतः । प्रयोगस्यामुख्यवाच्येऽपि (अमुख्येनापि) सम्भवादित्याशङ्कां परिहरत्सूत्रमुपन्यस्य व्याचष्टे ॥ सूक्ष्ममिति ॥ अव्यक्तत्वस्यैवाव्यक्तशब्दप्रवृत्तिनिमित्तत्वात्कथं सूक्ष्ममेवाव्यक्त-

(तत्त्वप्रकाशिका)

शब्देनोच्यत इति तत्राऽऽह ॥ तद्धीति ॥ अस्तु सूक्ष्मस्यैवाव्यक्तशब्दप्रवृत्तिनिमित्ता-  
व्यक्ततार्हत्वात्तदव्यक्तशब्दवाच्यम् । तथापि प्रकृते किमायातमित्यत आह ॥ सूक्ष्मत्वं चेति ॥  
युक्तं परमात्मन्यव्यक्तशब्दस्य मुख्यत्वम् । तदर्थभूताव्यक्तत्वस्य परमात्मनि सत्त्वात् ।  
अव्यक्तत्वोपयोगिनः सूक्ष्मत्वस्य तत्र सद्भावात् । न च वाच्यं प्रधानस्यापि सूक्ष्मत्वेनाव्यक्त-  
त्वसम्भवात् कथमव्यक्तशब्दस्य परमात्मनि मुख्यतेति । विष्कणोरतिसूक्ष्मत्वेना(स्या)  
त्यन्तमव्यक्तत्वादतिशयेन प्रवृत्तिनिमित्तवत्येव शब्दस्य मुख्यत्वादिति भावः । कुतो विष्णोः  
मुख्यसूक्ष्मत्वं येन तस्य मुख्याव्यक्तत्वमिति तत्राऽऽह ॥ यदिति ॥ 'यत्तल्लोकोत्तमं नित्यं  
विष्णोः स्वरूपं परमसूक्ष्मं वेदितव्यम्' 'एषोऽणुरात्मा चेतसा वेदितव्यः' इत्याद्यामनन्ति । यच्च  
पृथग्जना न विदुस्तदेतदुपायसिद्धा ज्ञानिनः पश्यन्तीत्यर्थः । एवं जीवादिशब्दप्रवृत्तिनिमित्तानां  
प्राणधारणादीनां भगवति मुख्यत्वेन तच्छब्दानां तत्र मुख्यत्वं द्रष्टव्यम् । तदुक्तं 'स जीवनामा  
भगवान् प्राणधारणहेतुतः । उपचारेण जीवाख्या संसारिणि निगद्यते' । इत्यादि । नन्वस्तु  
विष्णौ मुख्यं शब्दप्रवृत्तिनिमित्तं प्रधानादावपि किंचिदव्यक्तत्वादिसद्भावादव्यक्तात्पुरुषः पर  
इत्यादौ तद्वाच्यं किं न स्यादिति चेत् । तत्किं परमात्मनो मुख्यवाच्यत्वमङ्गीकृत्य  
मुख्यतयाऽन्यस्यापि वाच्यत्वं स्यादित्युच्यते । उतान्यस्यैव । आद्ये न विरोधः । न चोभयार्थत्वे  
वाक्यभेदः । प्रधानविशिष्टस्यैव परमात्मनः शब्दवाच्यत्वाभ्युपगमात् । द्वितीयं निराह ॥ मुख्ये  
चेति ॥ मुख्यतोऽव्यक्तादिशब्दार्थवति विष्णावव्यक्तादिशब्दवाच्यतया सम्भवति तत्परित्यागे-  
नामुख्यतः शब्दार्थवतां प्रधानादीनामत्र वाच्यतया ग्रहणं न युक्तम् । मुख्यासम्भव एव  
गौणाश्रयणस्य न्यायत्वा(प्राप्तत्वा)दिति भावः ॥ २ ॥

### गुर्वर्थदीपिका

लोका न विदुरिति वक्ष्यमाणाज्ञेयत्वघटकतया परमसूक्ष्ममित्येव पदसम्बन्ध इति भावेनोक्तं  
'परमसूक्ष्म'मिति । लोकसारमिति भगवत्परमत्त्वस्य पृथगुक्तत्वाल्लोका इत्यस्यार्थकथनं पृथक्  
जना इति पामरा इत्यर्थः । "मुख्ये च विद्यमान" इत्यत्र सम्भवदन्वये मुख्य इत्यर्थः ।

### भावबोधः

अतिसूक्ष्मत्वेनेति । अनेन सूक्ष्मत्वं तु मुख्यमिति भाष्यगतमुख्यशब्दाभिप्राय उक्तो भवति ।  
गौणाश्रयणस्येति । अमुख्याश्रयणस्येत्यर्थः ।

### भावदीपः

ॐ सूक्ष्मं तु तदर्हत्वात् ॐ ॥ २ ॥ मुख्यत्वमिति ॥ परममुख्यत्वमित्यर्थः । एवं पदार्थानुक्त्वा तात्पर्योक्त्या उक्तशङ्कां निराह ॥ युक्तमित्यादिना ॥ मुख्यमित्युक्तमुख्य-पदतात्पर्यं व्यनक्ति ॥ न चेत्यादिना ॥ लोकसारं लोकोत्तमम् । पदं स्वरूपम् । उत्तमानां स्वरूपं तु पादशब्देन भण्यत इत्युक्तेः । एषोऽणुरित्याथर्वणे । पृथग्जनाः पामरा इत्यर्थः । यच्च पृथग्जना न विदुः । तदेतदिति तच्छब्दद्वयस्य च योजना । योगनिष्ठा उपायसिद्धाः । कवयो ज्ञानिनः । विन्दन्तीत्यस्य योगनिष्ठा इत्याद्युक्त्यनुरोधेनार्थमाह ॥ पश्यन्तीति ॥ साक्षात्कुर्वन्तीत्यर्थः ॥ तदुक्तमिति ॥ गीतातात्पर्ये द्वितीय इत्यर्थः । मुख्यवाच्यत्वं परममुख्यवाच्यत्वम् ॥ अमुख्यतयेति ॥ परममुख्यवृत्त्यपेक्षया एवमुक्तिः । लोकसिद्धयोगरूढ्यादिरूपमुख्यवृत्त्येत्यर्थः । न तु लक्षणादिनेति भ्रमितव्यम् । लक्षणानाश्रयणादिति प्रागेवोक्तत्वात् । एवमग्रेऽपि बोध्यम् । शरीररूपकविन्यस्तगृहीतेरित्यंशतात्पर्यमाह ॥ प्रधानविशिष्टस्यैवेति ॥ लोकसिद्धन्यायमाह ॥ मुख्यासम्भव इति ॥ यद्वा परममुख्यापेक्षया गौणेत्युक्तिः ॥ २ ॥

### वाक्यार्थमुक्तावली

ॐ सूक्ष्मं तु तदर्हत्वात् ॐ । मुख्यत्वमिति ॥ परममुख्यत्वमित्यर्थः ॥ अमुख्येति ॥ परममुख्यत्वरहितेऽपि प्रधानादौ भवद्भिः प्रयोगाङ्गीकारात्तद्वदित्यर्थः ॥ अस्तु सूक्ष्मस्यैवेति ॥ एतेन सूत्रे तुरवधारणे ॥ तदर्हत्वादिति तन्त्रम् ॥ तथाच सूक्ष्ममेवालोके व्यक्तशब्देनोच्यते ॥ तस्य सूक्ष्मस्यैव तदर्हत्वात् प्रकृताव्यक्तशब्दप्रवृत्तिनिमित्ताव्यक्तताहत्वादिति सूत्रार्थ उक्तो भवति ॥ प्रकृत इति ब्रह्मणोव्यक्तशब्दमुख्यार्थत्वे किमायातमित्यतः सूत्रस्यार्थान्तरमाहेत्यर्थः ॥ भाष्ये सूक्ष्मत्वं चेति शब्देनाव्यक्तत्वमव्यक्तशब्दवाच्यत्वं च समुच्चीयते ॥ सूत्रे च तदित्यस्ति ॥ अव्यक्तमिति प्रकरणाल्लभ्यते ॥ तुशब्दो विशेषार्थः ॥ ततश्च ब्रह्मैवाव्यक्तशब्दमुख्यवाच्यं तदर्हत्वादव्यक्तशब्दप्रवृत्तिनिमित्ताव्यक्तताहत्वात् तद्वत्वादिति यावत् ॥ तदपि कुतः ब्रह्म सूक्ष्मं सूक्ष्मत्वेऽप्यव्यक्तत्वं कुतः सूक्ष्मस्यैवाव्यक्तताहत्वादिति सूत्रार्थं मनसि निधायात्र यदुक्तमित्यादिना तुशब्दार्थतया भाष्ये मुख्यमित्युक्तम् ॥ तद्वचावर्त्याशङ्काप्रदर्शनपूर्वकं तात्पर्यतो व्याचष्टे । न चवाच्यमित्यादिना ॥ यत्तल्लोकोत्तममिति ॥ अत्र तदिति प्रसिद्धमित्यर्थः ॥ विष्णोः स्वरूपमित्यन्तमेकं कर्म परमं सूक्ष्मं वेदितव्यमित्यपरम् ॥ तथाचामनन्तादिह कर्मकं के आमनन्तीत्यत एषोऽणुरात्मा चेतसा वेदितव्य इत्यध्याहारः ॥ यच्च पृथग्जना अज्ञजना न

(वाक्यार्थमुक्तावली)

विदुस्तदेतदिति तच्छब्दद्वयस्यैतच्छब्दस्य च योजना दर्शिता ॥ तदुक्तमिति ॥ गीतातात्पर्य-  
इत्यर्थः ॥ मुख्यवाच्यतामिति ॥ परममुख्यवाच्यतामित्यर्थः ॥ अमुख्यत एवेति ॥ परममुख्य-  
वृत्यपेक्षया हीनमुख्यवृत्येत्यर्थः । उतान्यस्यैवेति ॥ अमुख्यतयान्यस्यैवेत्यर्थः ॥  
गौणेत्यमुख्येत्यर्थः ॥

### तत्त्वसुबोधिनी

अतिसूक्ष्मत्वेनेति । अनेन सूक्ष्मत्वं मुख्यमिति । भाष्यगतमुख्यशब्दाभिप्राय उक्तः । अस्तु  
अतिसूक्ष्मत्वेनाप्यव्यक्तत्वं तथाप्यव्यक्तशब्दस्य तत्राव्यक्तशब्दस्य मुख्यत्वं कुत इत्यत आह ।  
अतिशयेनेति । जीवशब्दप्रवृत्तिनिमित्तस्य भगवदधीनत्वे प्रमाणमाह । तदुक्तमिति । ननु जीवस्य  
भगवति मुख्यत्वे संसारिणि कथं तत्प्रयोग इत्यत आह । उपचारेणेति । गौणाश्रयणस्येति ।  
अमुख्याश्रयणस्येत्यर्थः ।

### वाक्यार्थविवरणम्

वाक्यभेद इति । अर्थैकत्वादेकवाक्यमित्युक्तत्वादिति भावः ।

### वाक्यार्थमञ्जरी

ॐ सूक्ष्मन्तुतदर्हत्वात् ॐ ॥ सूक्ष्मन्तुसूक्ष्ममेवाव्यक्तशब्दवाच्यं ब्रह्मचातिसूक्ष्ममिति तदेव  
मुख्यतोव्यक्तपदवाच्यम् । अव्यक्तत्वस्यैवाव्यक्तपदनिमित्तत्वात्कथं सूक्ष्ममव्यक्तपदवाच्य-  
मित्यत उक्तम् ॥ तदर्हत्वादिति ॥ तस्य सूक्ष्मत्वस्यैवाव्यक्तशब्दप्रवृत्तिनिमित्ताव्यक्तताहत्वात्  
सूक्ष्ममेवाव्यक्तपदवाच्यमित्यर्थः । कुत इत्यत आह ॥ अव्यक्तत्वोपयोगीति ॥ अणुर्वेदितव्य  
इत्यन्वयः । पृथग्जनाः पामराः । तदुक्तं गीतातात्पर्ये । प्राणधारणहेतुतो जीवानामिति संबंधः  
जीवप्राणधारण इति धातोरिति भावः ॥ वाक्यभेद इति ॥ अर्थैकत्वादेकं वाक्यमित्युक्तेरिति  
भावः ॥ प्रधानविशिष्टेति ॥ प्राधान्येनोभयग्रहण एव तस्य दोषत्वमिति भावः ॥ गौणाश्रयणस्येति  
॥ अमुख्याश्रयणस्येत्यर्थः ।

## सूत्रभाष्यम्

॥ ॐ तदधीनत्वादर्थवत् ॐ ॥ ३ ॥

तदधीनत्वाच्चाव्यक्तत्वादीनां तस्यैवाव्यक्तत्वपरावरत्वादिकमर्थवत् ।

‘यदधीनो गुणो यस्य तद्गुणी सोऽभिधीयते ।

यथा जीवः परात्मेति यथा राजा जयीत्यपी’ति च स्कान्दे ॥ ३ ॥

## सत्तर्कदीपावली

कथमन्यथा रात्रि जयशब्दप्रयोगो अतिबहुभिः । यद्भृत्यविषयं तदाह । यदधीन इति । यथा परात्मा जीव इत्युच्यते । अनेन जीवेनेत्यादावित्यर्थः ।

## तत्त्वप्रदीपिका

तदधीनत्वादर्थवत् । तदधीनत्वाच्चाव्यक्तादेरव्यक्तपरावरत्वादिधर्माणां तस्यैवाव्यक्तत्वादि धर्मजातं मुख्यम् । अतस्तस्यैवाव्यक्तादिशब्दजातमर्थवत् । अव्यक्तस्थं तद्रूपमव्यक्तस्याप्य-  
व्यक्तत्वं महतः परत्वं चाऽपादयतीति ‘महतः परमव्यक्तम्’ इत्युच्यते । तदेव तस्य पुरुषादवरत्वं साधयतीत्यवरशब्दार्थः । न तु स्वयमवरत्वात् । यथाऽमृतत्वापादकत्वादमृतमित्युच्यते मृतिशीलत्वापादकत्वाच्च मृत्युरिति, एवम् । “यथा जीवः परात्मेति” । अयमर्थः । यथा जीवगुणस्य प्राणधारणस्य परमात्माधीनत्वात्परमात्मा जीव इत्युच्यते “अनेन जीवेनाऽत्म-  
नाऽनुप्रविश्य” इत्यादौ । न तु तत्र संसारिप्रवेशविवक्षा । “तत्तेज ऐक्षत” “ता आप ऐक्षन्त” “इमास्तिस्रो देवताः” इत्यादिना पूर्वमेव तत्र संसारिस्थित्यवगमात् । अनेनैव न्यायेन दुःखित्वादिशब्दा अपि परमात्मनि परममुख्यत्वेन व्युत्पादिता भवन्ति । स्वातन्त्र्यस्य प्रवृत्तिहेतोस्तत्रैव विद्यमानत्वात् ॥

## तत्त्वप्रकाशिका

नन्वस्त्वेवं परमात्मन्येवाव्यक्तादिशब्दानां मुख्यत्वम् । तथाप्यव्यक्तात्पुरुषः पर इत्यादौ प्रधानाद्येवोच्यते । न विष्णुः । अव्यक्तादीनां महत्परत्वस्य पुरुषावरत्वस्य दुःखिबद्धत्वादेश्च श्रवणात् । तस्य च प्रधानादावेव सम्भवात् । सर्वप्रमाणविरोधेन परमात्मन्यसम्भवात् । अतो

(तत्त्वप्रकाशिका)

विष्णोः मुख्यार्थत्वेऽपि तद्ग्रहणे परावरत्वादिश्रुतेः नैरर्थ्यादमुख्यमपि प्रधानादि ग्राह्यमित्याशङ्कां परिहरत्सूत्रं पठित्वा व्याचष्टे ॥ तदधीनत्वादिति ॥ नाव्यक्तादिशब्दैः परमात्मनो वाच्यत्वग्रहणे परावरत्वादिश्रुतिनैरर्थ्यं येन मुख्यार्थं परित्यज्याऽमुख्यार्थाभ्युपगतिः । किं नाम तस्मिन्नैवावरत्वादिवाचिशब्दजातमर्थवत् । प्रधानादिगतपरावरत्वादिधर्माणां भगवदधीनत्वात् । अन्यगतशब्दार्थनियन्तृत्वं तदधिकरणत्वं चेति द्विधा हि प्रवृत्तिनिमित्तम् । तत्र परमात्मनो निरनिष्टो निरवद्य इत्यादिनावरत्वादिदोषात्यस्पृष्टिनियमात्तदन्यथानुपपत्त्या तत्तन्नियामकत्वेन तत्तच्छब्दवाच्यतापातात् । न च तदवाच्यताऽन्यथोपपत्तिः । 'नामानि सर्वाणि यमाविशन्ति' इत्यादिश्रुतिविरोधात् । न च सङ्कोचः । सर्वाणीत्यस्य निरवकाशत्वात् बाधकाभावाच्चेति भावः । अत्र अव्यक्तत्वग्रहणेनाव्यक्तशब्दस्य द्वेधापि परमात्मनि वृत्तिरिति दर्शयति । अत एव भाष्ये चशब्दः । अनेन प्रधानादेरतिसूक्ष्मत्वाद्यभावेऽपि नामुख्यार्थत्वमल्पपङ्कजेऽपि पद्मे पङ्कजशब्दस्यामुख्यार्थताऽदर्शनादिति शङ्का च निरस्ता भवति । ननु भवेदेतत्प्रधानादिगत शब्दप्रवृत्तिनिमित्तप्रेरकत्वेनेश्वरस्यावरत्वादिशब्दवाच्यत्वम् । यद्यन्यगतशब्दप्रवृत्तिनिमित्तप्रेरकेऽसौ शब्दो वर्तत इति सिध्येत्तदेव कुत इति तत्राह ॥ यदधीन इति ॥ यथा परमात्मा जीवगतप्राणधारणस्य तदधीनत्वेनानेन जीवेन इत्यादौ जीवशब्देनोच्यते । यथा च भृत्यगतजयस्य राजाधीनत्वादसौ जयीत्युच्यते इत्यर्थः । न च अन्यगतशब्दप्रवृत्तिनिमित्तप्रेरके शब्दप्रवृत्तिरमुख्या । राजनि विजयिशब्दस्य बहुलप्रयोगात् यमादौ मृत्युप्रमुखशब्दानां च तथात्वात् बहु(ल)प्रयोगसिद्धस्यैव मुख्यत्वात् । अवरयतीत्यादिव्युत्पत्त्युपपत्तेश्च । तथा च श्रुतिः । स बद्धः स दुःखी स बन्धयति स दुःखयतीति स जीवः सा प्रकृतिः स जीवयति स प्रकरोति सोऽवरः सोऽनित्यः सोऽवरयति सोऽनित्ययति' इत्यादिका । एवं प्रयोगप्रवृत्तिनिमित्तातिशयाभ्यां परमात्मन्येवाव्यक्तादिशब्दानां मुख्यत्वात् मुख्यार्थस्यैव ग्राह्यत्वात् स एवाऽव्यक्तात्पुरुषः पर इत्यादावुच्यते न प्रधानादीत्युक्तम् ॥ ३ ॥

### गुर्वर्थदीपिका

परावरत्वादिश्रुतीत्यत्र महतः परत्वपुरुषादवरत्वप्रतिपादिकेयमेव श्रुतिर्गृह्यते । आदिपदेन दुःखिबद्धत्वादिश्रुतिरपि गृह्यते । सूत्रसमाधेयतया अवरत्वादेरेव वक्तव्यत्वेऽपि भाष्यकृता अव्यक्तत्वस्यैवाऽऽदौ ग्रहणं "तदधीनत्वात्" इति सूत्रं न केवलमवरत्वादेरेव समाधायकं किंतु व्यक्तं न भवतीति अव्यक्तमिति प्रसिद्धव्युत्पत्तौ सत्यामेवावरत्वादिप्रायपठितत्वादव्यक्तयति प्रधानमिति अव्यक्तमित्यव्यक्तशब्दस्यापि समाधायकमिति सूचनार्थमित्यभिप्रेत्याह अत्रेति । इदं

(गुर्वर्थदीपिका)

चोपलक्षणम् । तदेवाव्यक्तं महतः परयतीति पर इत्यपि ग्राह्यम् । इति शङ्का च निरस्ता भवतीत्यस्य पद्मान्तरेऽदृष्टस्यान्योन्याधीनत्वस्येह भगवदधीनाव्यक्ते सद्भावेन परोक्तदृष्टान्तवैषम्यादिति भावः । अङ्गीकृत्य चेदमुदितम् । वस्तुतस्तु बहुपङ्कवति तटाके स्थितमपि पङ्कजमल्पपङ्कजपद्मं यावति पङ्के उत्पद्यते तावति पङ्क एवोत्पद्यत इति शङ्कैवानुपपन्नेत्यपि ग्राह्यम् । अवरत्वादिशब्देत्यत्रावरत्वप्रवृत्तिनिमित्तकशब्दो गृह्यते । यथा मारकत्वात् मृत्युपदवाच्यदेवतायां स्थितं मारकत्वं यमाधीनमिति हेतोः तद्वाचकमृत्युपदं यमेऽपि प्रयुज्यते । तथेहापीति भावेनाह यमादाविति । अवरयतीत्यादि व्युत्पत्त्युपपत्तेश्चेति वदता न केवलं श्रुतिः किंतु अवरयतीत्यवर इत्यादि सुबिभक्तेर्वैयाकरणैरप्यङ्गीकृतत्वादिति सूचितम् । अत्रेयं श्रुतिसूत्रयोः सङ्गतिः । अव्यक्तान्मुख्यतः परममुख्यतश्चाव्यक्तशब्दवाच्याधिष्ठेयाधिष्ठातृरूपेण प्रधानविशिष्टपरमात्मनः पुरुषः पर इत्युक्ते प्रधानात्तदन्तस्थनारायणाच्च पुरुषनामकस्य नारायणस्याधिक्यं प्रतीयते । प्रधानस्य प्रधाननियामकहरेश्चावरत्वं प्रतीयते । तत्र पुरुषनामकात्स्वस्मादेव स्वाभिन्नप्रधानान्तस्थरूपस्यावरत्वं प्रतीयते । स्वस्मात्तस्मादेव पुरुषस्य परत्वं चात्माश्रयदोषेण “य इह नानेव पश्यती”त्यादि श्रुत्या च विरुद्धमिति प्राप्ते भटनिष्ठजयस्य राजाधीनत्वमात्रेण राजा जयीतिवत् गोष्ठस्थगृष्टीनां देवदत्ताधीनत्वमात्रेण गोमान् देवदत्त इतिवत् कोशस्थधनस्य राजाधीनत्वमात्रेण राजा धनीतिवच्च प्रधाननिष्ठावरत्वस्य तदन्तर्गतभगवदधीनत्वात् सोऽप्यवरत्ववान् अवरशब्दवाच्यश्च न तु पुरुषादवरत्वस्यैव स्वनिष्ठत्वात् । अव्यक्तात्परत्वव्यपदेशस्तु स्वाधिष्ठानभूतप्रधानं प्रति परत्वादेव । न तु स्वस्मादपि परत्वात् । नन्वेवमवरत्वमपि स्वाधिष्ठानप्रकृतेरवरत्वादेव योज्यम् । पञ्चम्यास्तावतैव चरितार्थत्वात् । एवं च तन्निष्ठभगवद्रूपस्यावरत्वाप्राप्तेः “तदधीनत्वा”दिति सूत्रस्यासङ्गतिरिति चेत् सत्यं, तथा सत्यवरादिशब्दानां भगवत्यमुख्यत्वेन सर्वशब्दमुख्यवाच्यत्वभङ्गप्रसङ्गात्तदधीनत्वादिति सूत्रोक्ता वृत्तिराश्रयणीया । प्रकारान्तरेण भगवत्यवरत्वादेरयोगात् स्वस्मिन् स्वपरमत्वस्यासत्त्वेपि न हरेः परमशब्दामुख्यार्थता । स्वेतरसकलजगत्परमत्वेनैव तस्य शब्दस्य तत्र सावकाशत्वात् । स्वस्मादन्यस्माच्च सर्वथा अवरत्वरहिते परमात्मनि उक्तवृत्त्यनङ्गीकारे अवरादिशब्दानां केनापि प्रकारेण भगवत्यवकाशासम्भवादवरादिशब्दवाच्यतैव बहिर्गच्छेत् । तच्चायुक्तमिति भावेन भगवान् व्यासः “तदधीनत्वार्थवदि”त्यसूत्रयत् । अतो न परोदीरितश्रुतियुक्तिविरोधः । नापि सर्वशब्दवाच्यत्वभङ्गप्रसङ्गश्च । यदि चाव्यक्तशब्दस्येव प्रायपाठविरोधात्परशब्दस्यापि द्वयी गतिराश्रयणीया “सूचनात्सूत्र”मिति मन्यसे? तदा

(गुर्वर्थदीपिका)

प्रधानगतस्य महतः परत्वस्य प्रधानात्पश्चान्महत्तत्त्वस्रष्टृपुरुषाधीनत्वादस्तु पुरुषस्य परत्व-  
नियन्तृत्वात्परता । महत्तत्त्वाच्च परता । स्वयं स्वशक्त्यैव परः । अन्ये तु परमपुरुषशक्त्यैव परा  
इति प्रमेयविशेषस्यापि एतत्सूत्रादेव लाभात्कृतकृत्यो भगवान् सूत्रकारः । बुद्धेस्सर-  
स्वतीतत्त्वाद्यथा ब्रह्मणोऽपि परस्य बुद्धिपरत्वमुच्यते तथाऽव्यक्तात्परस्यापि महत्परत्वमिति  
भावः ।

### भावबोधः

अवरत्वादीति । अत्राऽऽदिपदेन न केवलं भाष्यगतादिपदगृहीतदुःखित्वादिग्रहणम् । किन्तु  
साक्षान्महत्परत्वलिङ्गस्य सावकाशत्वज्ञापनाय यत्परावरत्वादीति परत्वमुक्तं तदपि ग्राह्यम् ।  
भाष्ये परावरत्वादीति वाच्येन वाचकशब्दस्योपलक्षणमित्यभिप्रेत्यावरत्वादिवाचीत्युक्तम् ।  
अवरत्वादिधर्मनियन्तृत्वं तदात्मत्वं चेति द्विविधम् ह्यवरत्वादि । “निरनिष्ठो निरवद्य”  
इत्यादिश्रुतेः तद्दोषतादात्म्यात्यस्पृष्टिनियमाद्विष्णौ नियन्तृत्वेनैवावरत्वादिकमित्यापततीति  
न्यायविवरणं मनसि निधायाऽऽह अन्यगतशब्दार्थनियन्तृत्वमित्यादि । तदधिकरणत्वं चेत्यनेन  
न्यायविवरणगतं तत्तदात्मत्वं चेत्युक्ततात्पर्यम् । शब्दप्रवृत्तिनिमित्तमित्यनेन तत्रत्यमवरत्वादी-  
त्येतदवरत्वादिवाचिशब्दप्रवृत्तिनिमित्तमिति व्याख्यातम् । तत्तच्छब्दवाच्यतापातादित्यनेन  
तद्गतमवरत्वादिकमापततीत्येतदवरत्ववाचकशब्दवाच्यत्वमापततीति व्याख्यातमिति ज्ञातव्यम् ।  
“नामानि सर्वाणि यमाविशन्ति” इति श्रुतिबलाच्चेति न्यायविवरणं तन्निवर्तनीया-  
शङ्कानिरासपूर्वकं व्याचष्टे— न च तदवाच्यतयेत्यादिना । श्रुतिद्वयस्यापि निरवकाशत्वादिति  
न्यायविवरणं तन्निवर्तनीयाशङ्काप्रदर्शनपूर्वकं व्याचष्टे— न च सङ्कोच इत्यादिना । उपलक्षण-  
श्चेतत् । “निरनिष्ठ” इत्यस्यापि निरवकाशत्वादित्यपि द्रष्टव्यम् ॥

ननु तर्हि “न हिंस्यात् सर्वा भूतानि” इति “केवलो निर्गुणश्च” इत्यादावपि सङ्कोचो न  
स्यादित्यत आह— बाधकाभावाच्चेति । अत एव भाष्ये चशब्द इति । सूक्ष्मत्वं त्वित्युक्ता-  
व्यक्तशब्दप्रवृत्तिनिमित्ताधिकरणत्वसमुच्चयार्थमित्यर्थः । अव्यक्तत्वादीनामित्यादिपदोक्तावर-  
त्वादौ तु सोऽवरयतीत्यादिकर्तृव्युत्तिसमुच्चय इति भावः । इति शङ्का निरस्ता भवतीति ।  
अव्यक्तत्वादिग्रहणेनेत्यनुवर्तते । तथा च पूर्वं नाल्पप्रवृत्तिनिमित्तत्वमात्रं प्रधानस्याव्य-  
क्तशब्दामुख्यार्थत्वे हेतुत्वेनाभिप्रेतम् । किन्त्वव्यक्तशब्दप्रवृत्तिनिमित्ताव्यक्तत्वस्य पराधीन-  
त्वमपीति भावः । अभ्युपेत्य चेदमुदितम् । भृत्यादौ जयीप्रभृतिशब्दानाम् अमुख्यत्वेऽन्याधी-  
नप्रवृत्तिनिमित्तकत्वमात्रस्याल्पज्ञानादौ विद्वदादिशब्दानाममुख्यत्वे प्रवृत्तिनिमित्ताल्पत्वमात्रस्य



(भावबोधः)

निमित्तत्वदर्शनात् । अल्पकञ्जपङ्कजपद्मादौ पङ्कजादिशब्दानां योगरूढत्वेन रूढिनिमित्त-  
पद्मत्वादिजातौ तारतम्याभावेन तदपेक्षयाऽमुख्यत्वाभावेऽपि अवयवार्थाल्पत्वप्रयुक्तामुख्यत्व-  
स्याल्पज्ञादौ विद्वदादिशब्दानामिव सत्त्वेन व्यभिचाराभावाच्च प्रधानादेरव्यक्तादिशब्दामुख्यार्थत्वे  
प्रत्येकमुभयोरपि हेतुत्वाविरोधाद्यावद्राज्ञीत्यनुव्याख्यानोक्तं हेतुमाह- राजनीति । “मृत्यु-  
शब्दादिषु प्रसिद्धेश्च” इति न्यायविवरणोक्तहेतुमाह- यमादाविति । प्रसिद्धत्वात्  
कर्तृव्युत्पत्तेरिति न्यायविवरणं हृदिनिधायमाह- अवरयतीत्यादीति । तथा च श्रुतिरित्यनेन  
न्यायविवरणे प्रसिद्धत्वादित्यस्य श्रुतौ प्रसिद्धत्वादित्यर्थ उक्तो भवति । उपलक्षणमेतत् ।  
न्यायविवरणोदाहृते ‘तमेव मृत्युममृतं तदेवं सर्वात्मना वै हि परं परायणम्’ इति भागवतादौ  
मारयितृमोचकरूपभगवति कर्तृव्युत्पत्तिमभिप्रेत्य मृत्युशब्दामृतशब्दादिप्रयोगाच्चेत्यपि द्रष्टव्यम् ।  
तत्र मृत्युआदिशब्दानामौपचारिकत्वमिति शङ्का उपचारकल्पनायाश्च क्लिष्टत्वात् प्रमाणा-  
भावाच्चेति न्यायविवरण एव परिहृतेति ।

### भावदीपः

ॐ तदधीनत्वादर्थवत् ॥ ३ ॥ मुख्यासम्भवोऽसिद्ध इति शङ्कते ॥ नन्विति ॥ पराचरत्वादि  
श्रुतेरिति ॥ परशब्दः परत्वश्रुतिः । अव्यक्तादिति पञ्चमी त्ववरत्वाक्षेपकावधित्वा-  
वचित्वादवरत्वश्रुतिरित्युच्यत इति ध्येयम् । उक्तशङ्कानिवृत्तिपूर्वं तस्यैवेति सूत्रांशभाष्यं व्याचष्टे  
॥ नाव्यक्तेति ॥ तस्येति पदं सप्तम्यन्तं व्याचष्टे ॥ तस्मिन्निति ॥ तदित्यादिभाष्यार्थमाह ॥  
प्रधानेति ॥ अवरत्वसमवायादेरवरादिशब्दप्रवृत्तिहेतोरीशोऽभावेन तच्छब्दाच्च्यता नेत्यस्य  
किमुत्तरमनेनोक्तं स्यादित्यतः अवरत्वादि धर्मनियन्तृत्वं चेति द्विवि(धं ह्यवरत्वादि) धमवरत्वं  
निरनिष्ठो निरवद्य इत्यादिश्रुतेः तत्तद्दोषतादात्म्यात्यस्पृष्टिनियमाद्विष्णोः नामानि सर्वाणि  
यमाविशन्तीति श्रुतिबलाच्च नियन्तृत्वमवरत्वादिकमित्यापतति । श्रुतिद्वयस्यापि निरवकाशत्वा-  
दिति न्यायविवरणमत्र योजयति ॥ अन्यगतेति ॥ द्विधा हीति हि शब्देन भाष्ये  
वक्ष्यमाणप्रसिद्धिर्दर्शिता । अस्त्ववरत्वादिबाधकात्सङ्कोच इति तत्राऽऽह ॥ बाधकेति ॥ तस्य  
समाहितत्वादिति भावः । ननु भाष्ये तदधीनत्वाच्चावरत्वादीनामिति वाच्येऽव्यक्तत्वादी-  
नामित्याद्युक्तिः किमर्था । अव्यक्तशब्दप्रवृत्तिनिमित्तस्य सूक्ष्मं तु इत्यत्रेशे प्रतिपादनेन तस्मिन्  
शब्दे अमुख्यत्वशङ्कानुदयादित्यत आह ॥ अत्राव्यक्तत्वेति ॥ अत एव पूर्वनिमित्तस्योक्त-  
त्वादेवेत्यर्थः । प्राचीननिमित्तेनैव अव्यक्तादिशब्दस्येशे मुख्यत्वोपपत्तौ तदधीनत्वन्यायः किमर्थं

(भावदीपः)

तत्र सञ्चारित इत्यत आह ॥ प्रधानादेरिति ॥ एतच्च तुष्यतु दुर्जन इति न्यायेनोक्तम् । वस्तुतस्तु प्रवृत्तिनिमित्तस्य हरौ मुख्यत्वेनैव मुख्यत्वोपपत्तेरिति वक्ष्यमाणत्वेन तन्नचायस्याव्यभिचारात् । पद्मत्वजातेरेव निमित्तत्वेन विवक्षिततया तस्याल्पपङ्कजेऽपि सत्त्वेन अमुख्यत्वानापत्तेः । अन्यथाऽग्रेतनवाक्यविरोधादिति ध्येयम् ॥ निरस्तेति ॥ अव्यक्तत्वग्रहणेनेत्यनुषङ्गः । लौकिकं च दृष्टान्तं व्यनक्ति ॥ यथाचेति ॥ अभिधीयत इत्युक्ताभिधावृत्तिं साधयितुं न हि भृत्यस्य विजयिशब्दस्तावत्प्रयुज्यते ॥ यावद्राज्यन्यगत्वेऽपि स्वातन्त्र्याभासमात्रत इत्यनुभाष्योक्तमत्र योजयितुं शङ्कामाह ॥ न चेति ॥ मृत्युशब्दादिषु प्रसिद्धेश्च प्रसिद्धत्वाच्च कर्तृव्युत्पत्तेरिति न्यायविवरणोक्तमाह ॥ यमादावित्यादिना ॥ स्वातन्त्र्येण निमित्तेन मुख्यत्वादित्यर्थः । यद्यपि न्यायविवरणे तमेव मृत्युममृतमिति हरावेव मृत्युप्रभृतिशब्दस्य श्रुतौ प्रसिद्धिर्दर्शिता । तथाप्येतदुदाहरणान्तरमित्यदोषः । नियामकाभावादन्यथापि व्युत्पत्तिः स्यादित्यतो माण्डूकभाष्योक्तश्रुतिमाह ॥ तथाचेति ॥ एतेन प्रसिद्धेश्चेत्युक्तप्रसिद्धिरुपपादिता । एतच्चावरत्वाक्षेपकावधित्ववाचिपञ्चमीभिन्नावरादिशब्दविषयम् ॥ स एवेति ॥ प्रधानादिविशिष्ट एवेत्यर्थः ॥ न प्रधानादीति ॥ प्रधानाद्येवेत्यर्थः । यद्वा मुख्यत्वादित्यादिमुख्यशब्दस्य परममुख्यार्थत्वे तु यथान्यासमेव योज्यम् ॥ अन्यथा अन्यस्यापि वाच्यत्वाभ्युपगमादित्यादिपूर्वेण विरोधात् । एवमग्रेऽपि विष्णोरेवेत्यादौ ध्येयम् ॥

### वाक्यार्थमुक्तावली

ॐ तदधीनत्वादर्थवत् ॐ ॥ मुख्यासम्भवोऽसिद्ध इति शङ्कते ॥ नत्विति ॥ परावरत्वादीति ॥ पुरुषः पर इति परत्वश्रुतिः स्पष्टा ॥ अव्यक्तादिति पञ्चमी त्ववरत्वाक्षेपिकावधित्ववाचित्वादवरत्वश्रुतिरित्युच्यत इत्यवधेयम् ॥ भाष्ये तस्यैवेति ॥ तस्मिन्नित्यर्थः ॥ परावरत्वादिकमिति लक्षणया तत्प्रतिपादकशब्दजातमित्यर्थः ॥ इति वदन् उक्तशङ्कापरिहारकतया व्याचष्टे नाव्यक्तादिशब्दैरित्यादिना ॥ ननु परावरादिशब्दप्रवृत्तिनिमित्तं परोवरत्वादि तदन्यत्र गतं तदधीनमित्येतावता तच्छब्दाच्यस्य कथं तदपगतमित्यत अवरत्वादिधर्मनियन्त्रत्वं तत्तादात्म्यं चेति द्विविधं ह्यवरत्वादि । निरनिष्टो निरवद्य इत्यादि श्रुतेः तद्दोष तादात्म्यास्पृष्टिनियमात् विष्णोर्नियन्त्रत्वेनैवावरत्वादिकमापततीत्यादि न्यायविवरणं मनसि निधायभाष्यभावमाह ॥ अन्यगतेत्यादिना ॥ बाधकाभावाच्चेति ॥ अवरत्वादिबाधकस्य परिहृतत्वादिति भावः ॥ नन्वव्यक्तशब्दस्य परमात्मन्यव्यक्तत्वप्रवृत्तिनिमित्तत्वयोगेनैव वृत्तेरुपपादितत्वादवरत्वादिवद-

(वाक्यार्थमुक्तावली)

सम्भवाभावात्तेन सहोक्तिर्व्यर्थेत्यत आह ॥ अव्यक्तेति ॥ द्वेधापीति ॥ परगताव्यक्तत्व-  
नियन्तृत्वेन तदाश्रयत्वेन चेत्यर्थः ॥ अव्यक्तत्वस्य तदधिकरणत्वसमुच्चये चशब्द इत्यर्थः ॥  
यद्यप्यवरयतीत्यादि व्युत्पत्त्युत्पत्तेश्चेति वक्ष्यमाणरीत्यावरादिशब्दानामप्यन्यगतावरत्वनियन्तृत्वेन  
कर्तृव्युत्पत्त्यावरत्वाधारत्वेन चेति द्वेधा वृत्तिर्वक्तुं शक्या, तथाप्युक्तद्वैविध्यस्य श्रुतावरादिशब्देन  
वक्तुं शक्यत्वेऽप्यव्यक्तात्पुरुषः पर इत्यवरत्वाक्षेपिकावधित्ववाचिपञ्चम्याः कर्तृव्युत्पत्त्ययोगात् ॥  
तल्लब्धाव्यक्तगतावरत्वं प्रति नियामकतयैव पञ्चमीवाच्यत्वमिति पञ्चमीरूपावरत्वबोधकशब्द-  
विवक्षयैकधा वृत्त्युक्तिरिति ज्ञेयम् ॥ स्वतन्त्रावरादिशब्दे तु द्विधापि वृत्तिरिति कर्तृव्यु-  
त्पत्तिसमुच्चये च इत्यनुमतमेव ॥ इति च शङ्कानिरस्ता भवतीति ॥ अव्यक्तत्वग्रहणे नेत्यनुवर्तते  
॥ तथाच पूर्वं नाल्पप्रवृत्तिनिमित्तमात्रं प्रधानस्य अव्यक्तशब्दमुख्यवाच्यत्वे हेतुत्वेनाभिप्रेतं किं  
त्वव्यक्तशब्दप्रवृत्तिनिमित्ताव्यक्तत्वस्य पराधीनत्वमपीति भावः ॥ अभ्युपगम्य चेदमुदितम् ॥  
भृत्यादौ जयिप्रभृतिशब्दानां प्रवृत्तिनिमित्तान्याधीनत्वमात्रेण अल्पज्ञे विद्वदादिशब्दानां  
प्रवृत्तिनिमित्ताल्पतामात्रेण मुख्यत्वदर्शनात् अल्पपङ्कजादौ पङ्कजादिशब्दानां योगरूढित्वेन  
रूढिनिमित्तपद्मत्वादि जातौ तारतम्याभावेन तदपेक्ष्यामुख्यत्वाभावेऽप्यवयवार्थाल्पत्व  
प्रयुक्तामुख्यत्वस्याल्पज्ञान्यादौविद्वदादीनामिव सत्वेन व्यभिचाराभावाच्च ॥ प्रधानादेरव्यक्त-  
शब्दमुख्यार्थत्वे प्रत्येकमपि हेतुत्वाविरोधात् ॥ पङ्कजनौ तारतम्याभावेन प्रवृत्तिनिमित्ताल्प-  
त्वाभावाद्वा न व्यभिचारः ॥ न च सुजाताविव पद्मकोशावित्यादि प्रयोगात् पङ्कतारतम्येन  
जनावपि तारतम्यमिति वाच्यं कार्यात्मनाऽसतः सत्तालाभो हि जनिर्न च तत्र तारतम्यं  
वृद्धिविवक्षया सुजातावित्यादि प्रयोग इति ॥ न चान्यगतेति ॥ प्रवृत्तिनिमित्ताधिकावधित्वपेक्षया  
प्रेरकस्य व्यवहितत्वात्तत्रामुख्यतेति न च वाच्यमित्यर्थः ॥ कुतो न वाच्यमित्यतो-

न हि भृत्यस्य विजयिशब्दस्तावत्प्रयुज्यते ।

यावद्राज्ञोऽन्यगत्वेऽपि स्वातन्त्र्याभासमात्रतः ॥

इत्यनुव्याख्यानं मनसि निधायाह राजनीति ॥ मृत्युशब्दादिषु प्रसिद्धेश्च  
प्रसिद्धत्वाच्च कर्तृव्युत्पत्तेरिति न्यायविवरणोक्तमाह यमादाविति ॥ आदिपदेन  
मृत्युर्यमानुजः प्रोक्त इत्यादेः तेषां ग्रहणम् ॥ तथात्वाद्वहुलप्रयोगात् ॥ मुख्यत्वादिति ॥  
स्वातन्त्र्येण निमित्तेन मुख्यत्वादित्यर्थः ॥ अवरयतीत्यवरादिशब्देभ्यः पचाद्यचि  
कृतेऽवरयतीत्यवर इति व्युत्पत्तिरित्यर्थः ॥ श्रुतिरिति ॥ माण्डूकभाष्योपात्ता श्रुतिरित्यर्थः ॥

(वाक्यार्थमुक्तावली)

उपलक्षणमेतत् ॥ तवैव मृत्युममृतं तात दैवं सर्वात्मनावैहिपरं परायणमित्यादेश्वेति न्यायविवरणोक्तेर्भागवते कर्तृव्युत्पत्तिविवक्षया प्रयोगाच्चेति द्रष्टव्यम् ॥ सूत्रे तत्त्विति तस्मिन्नेवेति सप्तम्यन्तमन्वेति ॥ योग्यतयावरत्वाद्याक्षेपकावधित्वादिति वा पञ्चमीतिशब्दज्ञानमितिलभ्यते ॥ अर्थवत् तत्र नियामकत्वगुणसमर्पकतया अर्थवन्न व्यर्थं कुतस्तदधीनत्वात् आनुमानिक-पदसन्निधापिताव्यक्तगतावरत्वादेस्तदधीनत्वादित्यर्थः ॥

### तत्त्वसुबोधिनी

अवरत्वादीति । अत्रादिपदेन न केवलं भाष्यगतादिपदगृहीतदुःखित्वादिग्रहणं साक्षान्म-हत्परत्वलिङ्गस्य सावकाशत्वज्ञापनाय यत्परावरत्वादिति परत्वमुक्तं तदपि ग्राह्यम् । भाष्ये परावरत्वादिति वाच्येन वाचकशब्दस्य उपलक्षणमभिप्रेत्यावरत्वादि वाचीत्युक्तम् । ननु प्रधानादिगतप्रवृत्तिनिमित्तस्य अवरत्वादेर्भगवदधीनत्वेऽपि तद्रत्वाभावात् न शब्दस्य तत्र मुख्यवृत्तिरित्यतः तद्रतावमात्रं शब्दवृत्तौ न हेतुः किन्तु स्वातन्त्र्यमपीत्याह । अन्यगतेति । तदन्यथानुपपत्त्या दोषात्यसृष्टिनियमान्यथानुपपत्त्या । सर्वाणीत्यस्येति । उपलक्षणं चैतत् । निरनिष्ट इत्यस्यापि निरवकाशत्वादित्यपि द्रष्टव्यम् । ननु न हिंस्यात्सर्वाभूतानि केवलोनिर्गुणश्चेत्यादावपि सङ्कोचो न स्यात् इत्यत आह । बाधकाभावाच्चेति । तत्र गुणपूर्ण-त्वप्रतिपादकविशेषप्रमाणरूपबाधकवत् अग्रीषोमीयहिंसांतरप्रतिपादक विशेषप्रमाणरूपबाधकवच्च प्रकृते तादृशबाधकाभावादित्यर्थः । ननु भाष्ये अवरत्वादिकमेव वक्तव्यं किमव्यक्तत्वग्रहणेनेत्यत आह । अत्रेति । द्विधापीति । प्रवृत्तिनिमित्तस्याव्यक्तत्वस्य तद्रतत्वेन च द्विधेत्यर्थः । अत्रज्ञापकमाह । उक्त एवेति । यतोऽव्यक्तशब्दस्य द्विधावृत्तिः अत एवेत्यर्थः । भाष्ये च राष्ट्र इति । सूक्ष्मं त्वित्युक्ताव्यक्तशब्दप्रवृत्तिनिमित्ताधिकरणत्वसमुच्चयार्थं भाष्ये तदधीनत्वाच्चेति चशब्द इत्यर्थः । सूत्रे तु अवरत्वादिवाचिशब्दजातापेक्षया चशब्दाभाव इति ज्ञेयम् । इति शङ्काच निरस्ताभवतीति । अव्यक्तत्वादिग्रहणेनेत्यनुवर्तते । तथाच पूर्वं नाल्पप्रवृत्तिनिमित्तत्वमात्रं प्रधानस्य अव्यक्तशब्दामुख्यार्थत्वे हेतुत्वेनाभिप्रेतं किन्तु अव्यक्तशब्दप्रवृत्तिनिमित्ताव्यक्तत्वस्य पराधीनत्वमपीति भावः । अभ्युपेत्येदमुदितम् । भृत्यादौ जयिप्रभृतिशब्दानां मुख्यत्वे अन्याधीनप्रवृत्तिनिमित्तकत्वमात्रस्याल्पज्ञादौ विद्वदादिशब्दानाम् अमुख्यप्रवृत्तिनिमित्ताल्प-मात्रस्य निमित्तत्वमात्रदर्शनात् । अल्पपङ्कजपद्मादौ पङ्कजादिशब्दानां योगरूढत्वेन रूढिनिमित्तपद्मजादिजातौ तारतम्याभावेन तदपेक्षया मुख्यत्वाभावेऽपि अवयवार्थाल्पत्वप्रयुक्तामु-

(तत्त्वसुबोधिनी)

ख्यत्वस्याल्पादौ विद्वदादिशब्दानामिव सत्वेन व्यभिचाराभावाच्च प्रधानादेः अव्यक्तादि-  
शब्दमुख्यार्थत्वे प्रत्येकमुभयोरपि हेतुत्वविरोधादिति । तथात्वाच्चेति । बहुलप्रयोगसिद्धत्वादित्यर्थः ।  
अस्तु बहुलप्रयोगः । तथापि मुख्यत्वं कुतः इत्यत आह । बहुलेति न केवलं बहुलप्रयोगः किं तु  
अवरत्वादिव्युत्पत्तिरप्यस्तीत्याह । अवरयतीत्यादीति । अन्यनिष्ठदुःखादिकर्तृत्वात् दुःखादि  
शब्दवृत्तिः ।

### वाक्यार्थविवरणम्

ननु यत्र शब्दतः अवरत्वं प्रतीयते तत्र कर्तृव्युत्पत्त्याऽस्त्ववरशब्दव्याख्यानम् । यत्र तु  
अर्थादवरत्वं प्रतीयते 'अव्यक्तात्पुरुषः परः' इत्यादौ तत्र कथम् । न हि शब्दवदुत्पत्ति-  
व्याख्यातुमर्हतीति चेदुच्यते । अव्यक्तादिति पञ्चम्यैवावधित्वं प्रतीयत इति । तस्या  
एवावरत्ववाचकत्वात् । तथाच भगवत्पक्षेऽव्यक्तापेक्षया पुरुषः परः उत्तम इति न वाक्यार्थः ।  
किं तु सूक्ष्मत्वेनाव्यक्तः । इतीति पञ्चमीविभक्त्या देशभूतस्य अत् इत्यस्यावरत्व-  
नियामकत्वमर्थः । तथाचाव्यक्तस्तन्निष्ठावरत्वनियामकः पुरुषः पूर्णषड्गुणः परः सर्वोत्तम  
इत्येव पदसमन्वयेनार्थोपपत्तेः । प्रसिद्धाव्यक्तस्य परममुख्यया वृत्त्या वाच्यत्वपक्ष एव  
यथास्थितार्थाङ्गीकार इति द्रष्टव्यम् । परावरत्वं महतः परस्य पुरुषापेक्षयाऽवरत्वं परावरत्वम् ।

### वाक्यार्थमञ्जरी

परावरत्वेति ॥ महत्परत्वपुरुषावरत्वप्रतिपादकोदाहृतश्रुतिवैयर्थ्यादिति भावः ॥ ॐ  
तदधीनत्वादर्थवत् ॐ ॥ अवरत्वादवाचिशब्दजातं भगवत्परत्ववत् तद्वाचकमिति यावत् ।  
कुतः तदधीनत्वात् अवादिशब्दप्रवृत्तिनिमित्तावरत्वादिधर्माणां भगवदधीनत्वादित्यर्थः । तथापि  
कुतोर्थवदित्यतोऽर्थापत्तेरेवेत्याह ॥ अन्यगतेत्यादिति ॥ अनिष्टस्यावद्यत्वेपि सामान्यविशेषभावेन  
पृथगुक्तिः ॥ अस्पृष्टिनियमादिति ॥ तथाचनतदधिकरणत्वं तत्रसंभवतीति भावः । संकोचः  
तदतिरिक्तनामपरत्वरूपः ॥ निरवकाशत्वादिति ॥ सर्वशब्देनैवसर्वनामतालाभे पुनर्बहुवचन-  
प्रयोगेण तस्यासंकुचितत्वं सूचयति । अन्यथा तद्वैयर्थ्यमिति भावः । तर्हि नहिंस्यात्सर्व-  
भूतानीत्यत्राप्यसंकोचः स्यादित्यत आह ॥ बाधकाभावाच्चेति ॥ तत्र चाग्निषोमीयं पशुमाल-  
भेतेत्यादिकं बाधकमस्तीति भावः । अवरत्वादिश्रुतिवैयर्थ्यस्यैव शङ्कितत्वेनाव्यक्तग्रहण-  
मनर्थकमित्यत आह ॥ अत्रेति ॥ चशब्दइति ॥ न केवलं सूक्ष्ममित्युक्ताव्यक्त-

(वाक्यार्थमञ्जरी)

शब्दप्रवृत्तिनिमित्ताधिकरणत्वात्किंत्वव्यक्तादीनां तदधीनत्वाच्चेति समुच्चायक इत्यर्थः । पङ्कजे पङ्कजन्ये ॥ इति शङ्काचनिरस्तेति ॥ अव्यक्तग्रहणेनेत्यनुवर्तते । तथाच पूर्वं नाल्प-प्रवृत्तिनिमित्तत्वमात्रप्रधानस्याव्यक्तशब्दमुख्यार्थत्वे हेतुत्वेनोक्तं किंत्वव्यक्तशब्दप्रवृत्तिनिमित्ताव्यक्तत्वस्य पराधीनत्वमपीतिभावः । अभ्युपेत्यचेदमुदितं भृत्यादौ जयप्रभृतिशब्दानाममुख्यत्वेऽन्याधीनप्रवृत्तिनिमित्तकत्वमात्रस्य तथाल्पज्ञानादिमति विद्वदादिशब्दानाममुख्यत्वे प्रवृत्तिनिमित्ताल्यत्वमात्रस्यनिमित्तत्वदर्शनात् । अल्पपङ्कजे पद्मेच पङ्कजशब्दस्य योगरूढत्वेन-रूढिनिमित्तपद्मत्वादिजातौ तारतम्याभावेन तदपेक्षया मुख्यत्वाऽभावेऽप्यवयवार्था-ल्यत्वप्रयुक्तमुख्यत्वस्याल्पज्ञानादिमति विद्वदादिशब्दानामिव सत्त्वेन व्यभिचाराभावाच्च प्रधानादेरव्यक्तादिशब्दमुख्यार्थत्वे प्रत्येकमुभयोरपि हेतुत्वविरोधादितिध्येयम् । तथात्वात् बहुलप्रयोगसिद्धत्वात् ॥ व्युत्पत्तीति ॥ कर्तृव्युत्पत्तीत्यर्थः प्रातिपदिकाद्धात्वर्थे बहुलमिष्टवच्चेति-धातुसूत्रादवरादिशब्देभ्यस्तत्करणादिके धात्वर्थे चौणादिके णिचिसति तस्याचोऽङ्गितीति प्राप्तवृद्धचपवादायेष्टवद्भावस्योक्तत्वेष्टे परतष्टेरिति टिलोपस्यविधानाट्टिलोपेच सति सनाद्यन्ता-धातव इति धातुसंज्ञायां पचाद्यचिकृते णेरनिटीतिणिलोपेच सति अवरयतीत्यवर इत्यादि सिद्धचतीति भावः । बंधयतीति कृत्वा बद्ध उच्यत इत्यादि योज्यम् ।

### सूत्रभाष्यम्

॥ ॐ ज्ञेयत्वावचनाच्च ॐ ॥ ४ ॥

अन्यस्य न वाच्यत्वं युज्यते ॥ ४ ॥

### सत्तर्कदीपावली

यो यं पुरुषार्थमिच्छति तस्य तदवाप्तये तदेवावश्यं विज्ञेयमित्युच्यते एतदेवाक्षरं ब्रह्मेत्यादौ । तदेवात्रोपनिषदि यथावद्वक्तव्यम् । जीवप्रधानादेस्तद्वचनात् । रूढमाह । ज्ञेयत्वेति ।

### तत्त्वप्रदीपिका

ज्ञेयत्वावचनाच्च ॥ परमात्मनोऽन्यस्य न वाच्यत्वम् ॥

## तत्त्वप्रकाशिका

तदेव युक्त्यन्तरेणोपपादयत्सूत्रमुपन्यस्य तच्छेषं पूरयति ॥ ज्ञेयत्वेति ॥ विष्णोरेवाव्यक्तादि-  
श्रुतिवाच्यत्वम् । न प्रधानादेः । 'तमेवैकं जानथ आत्मानमन्या वाचो विमुञ्चथ अमृतस्यैष  
सेतुः' इति विष्णोरेव मोक्षार्थं ज्ञेयत्ववचनात् । प्रधानादेस्तदभावात् यज्ज्ञानेन मोक्षः तज्ज्ञापन  
एव वेदस्य प्रवृत्तत्वादिति भावः । तथा च श्रावयति । 'न तादृशी प्रीतिरीड्यस्य  
विष्णोर्गुणोत्कर्षज्ञातरि यादृशी स्यात् । तत्प्रीणनान्मोक्षमाप्नोति सर्वस्ततो वेदास्तत्पराः सर्व  
एव' इति ॥ ४ ॥

## भावबोधः

मोक्षार्थं ज्ञेयत्ववचनाभावाभावयोरप्रयोजकत्वपरिहारार्थमभिप्रायमाह— यज्ज्ञानेनेति ।  
'अव्यक्तात् पुरुषः परः' इत्यादिवेदस्य विष्णवप्रतिपादकत्वेऽन्यप्रतिपादकत्वे वा मोक्ष-  
साधनज्ञानजनकत्वं न स्यादिति भावः । विष्णोर्मोक्षहेतुज्ञानविषयत्वेन सकलवेदप्रतिपाद्यत्वे  
श्रुतिमाह तथा चेति ।

## भावदीपः

ॐ ज्ञेयत्वावचनाच्च ॐ ॥ ४ ॥ आकाङ्क्षां पूरयन् भाष्यं व्याचष्टे ॥ विष्णोरेवेति ॥ अन्यार्थं  
तु जैमिनिरित्यादौ अन्यस्यापि ज्ञेयत्वोक्तेः सौत्रहेतोरसिद्धिनिरासाय उपलक्षणं मत्वा सूत्रार्थं  
शेषोक्तिपूर्वमाह ॥ तमेवेति ॥ इयं च द्युभ्वादिनये विष्णुपरत्वेन निर्णीता । अस्त्वेवं  
तावतान्यस्यावाच्यत्वं कुत इत्यतो भावमाह ॥ यज्ज्ञानेनेति ॥ यद्वा कुत इत्यत आह ॥ तथा  
चेति ॥ श्रावयति श्रुतिर्वक्ति । इयं तत्त्वनिर्णयादावुदाहृता । अनया श्रुत्या सर्वस्य ब्रह्मपरत्वे  
सिद्धे प्रतिवाक्यं च तत्परत्वस्यादावन्ते च मध्ये च विष्णुः सर्वत्र गीयत इत्यादिवचनसिद्धत्वात्  
स्वतः प्राप्तमुख्यवृत्तित्यागे च हेत्वाभावाद्विष्णोरेव अव्यक्तादिश्रुतिवाच्यत्वमिति भावः ॥ ४ ॥

## वाक्यार्थमुक्तावली

ॐ ज्ञेयत्वावचनाच्च ॐ ॥ अन्यार्थं तु जैमिनिरित्यादावन्यस्यापि ज्ञेयत्वोक्तेः सौत्रहेतो  
रसिद्धिनिरासायोपलक्षणं मत्वा सूत्रार्थं शेषोक्तिपूर्वमाह ॥ तमेवेति ॥ ज्ञेयत्ववचनावचनयोर-  
प्रयोजकत्वनिरासायाह ॥ यद् ज्ञानेति ॥ अन्यथा महातात्पर्यविरोध इत्यर्थः ॥ महातात्पर्यमेव

(वाक्यार्थमुक्तावली)

कुत इत्यत आह तथाचेति ॥ तथाच तद्ब्रह्मैवाव्यक्तशब्दवाच्यं नान्यत् मोक्षार्थं ज्ञेयत्ववचनादानुमानिकस्य तु ज्ञेयत्वावचनात्प्रत्युताज्ञेयत्ववचनाद्यदज्ज्ञानेन मोक्षः तदज्ञापन एव वेदस्य प्रवृत्तत्वाद्यत्र कुत्रापि नमन्योत्कर्षेणाप्रतिपाद्यान्यप्रतिपादने स्वप्रवृत्तिव्याघातात् स एव सर्वसूत्रमुख्यार्थ इति सूत्रार्थ उक्तो भवति ॥

### तत्त्वसुबोधिनी

परमात्मनीत्यत्र प्रमाणमाह । यज्ञेनेति । अव्यक्तात्पुरुषः परः इत्यादिवत् अस्य विष्णुं प्रति प्रतिपादकत्वे अन्यप्रतिपादकत्वे वा मोक्षज्ञापकज्ञानजनकत्वं न स्यात् । अन्यज्ञानस्य मोक्षजनकत्वादिति भावः । विष्णोः मोक्षहेतुज्ञानविषयत्वेन सकलवेदप्रतिपाद्यत्वे श्रुतिमाह । तथाचेति । यतः परमात्मप्रीणनात् । सर्वमोक्षप्राप्नोति ततः सर्वे एव वेदाः विष्णुपरा इत्यर्थः ।

### वाक्यार्थमञ्जरी

॥ ॐ ज्ञेयत्वावचनाच्च ॐ ॥ ब्रह्मैवाव्यक्तशब्दमुख्यार्थोऽनप्रधानादिः तमेवैकं जानथेति ब्रह्मण एवमुमुक्षुज्ञेयत्ववचनात् अन्यावाचोविमुंचथेति प्रधानादेर्ज्ञेयत्वावचनादज्ञेयत्ववचनाच्चेत्यर्थः । श्रुतिमुख्यार्थतदभावौ प्रति मुमुक्षुज्ञेयत्ववचनतदभावयोरप्रयोजकत्वपरिहारार्थमभिप्रायमाह ॥ यज्ज्ञानेनेति ॥ अव्यक्तात्पुरुषःपर इत्यादिवेदस्य ब्रह्माप्रतिपादकत्वेऽन्यप्रतिपादकत्वेवा मोक्षजनकत्वं नस्यादिति भावः । विष्णोर्मोक्षहेतुज्ञानविषयत्वेन सकलवेदप्रतिपाद्यत्वे श्रुतिमाह ॥ तथाचेति ॥ ईड्यस्य विष्णोर्गुणोत्कर्षज्ञातरियादृशीप्रीतिः स्यात्तादृशीप्रीतिः कर्मादिकारिषु नस्यात् । यतः सर्वोपि जनस्तत्प्रीणनाद्विष्णु प्रीतेर्मोक्षमाप्नोति ततः सर्वेवेदा विष्णुपरा एवेत्यर्थः ।

### सूत्रभाष्यम्

॥ ॐ वदतीति चेन्न प्राज्ञो हि ॐ ॥ ५ ॥

‘महतः परं ध्रुवं निचाय्य तं मृत्युमुखात्प्रमुच्यत’ (क.उ. १-३-१५) इति ज्ञेयत्वं वदतीति चेन्न । प्राज्ञः परमात्मा हि तत्रोच्यते । ‘अणोरणीयान्महतो महीयानि’ (क.उ. १-२-२०) ति तस्यैव हि महतो महत्वम् । सर्वस्मात्परस्य महतोऽपि परत्वं युज्यते ॥ ५ ॥



### सत्तर्कदीपावली

ननु महतः सुतरां परं जीवं परमात्रं प्रधानं च उभयं च द्वयं निचाय्य मुच्यत इति ज्ञेयत्वोक्तेः । तयोरेवात्र वाच्यतया तदुभयविवेकज्ञानं मुक्तिसाधनमिति भावेन सूत्रपूर्वपक्षांशं व्याचष्टे । वदतीत्यादिना । महतः परं ध्रुवमित्यत्र परमात्मैवोच्यते परशब्देन । महतो महीयानात्मेत्यात्मनो महतो महत्त्वप्रसिद्धेः । न चायमात्मा जीवः तस्याणोर्महतो महत्वायो-  
गादिति भावेन सिद्धान्तांशं व्याचष्टे । नन्वस्तु महतो महत्त्वं परमात्मनः प्रधानस्यापि तत्त्वान्तरपरत्वं तु ततोऽपि । अतो महतः परं प्रधानमेवेत्यत आह । सर्वस्मादिति ।

### तत्त्वप्रकाशिका

उक्तमाक्षिप्य समादधत् सूत्रमुपन्यस्याऽऽक्षेपांशं तावद् व्याचष्टे ॥ वदतीति ॥ न प्रधानस्य मोक्षार्थं ज्ञेयत्वे वचनाभावः । ‘अनाद्यनन्तं महतः परं ध्रुवं निचाय्य तं मृत्युमुखात्प्रमुच्यते’ इति वचनस्य सद्भावात् । न च वाच्यमत्र प्रधानं प्रतिपाद्यं कुत इति । महत्परत्वलिङ्गादेव । ‘महान्तं च समावृत्य प्रधानं समवस्थितम्’ इत्यादेः । पूर्वोक्तरीत्या तदपि विष्णुपरतया नेतुं शक्यमिति चेत् । सत्यम् । अन्यस्यापि वाच्यत्वाभ्युपगमात् । (अतः) प्रधानस्यापि मोक्षार्थं ज्ञेयत्ववचना-  
त्तस्यापि मुख्यतो वेदवेद्यतेति भावः । परिहारांशं व्याचष्टे ॥ नेति ॥ नैतद्वाक्यबलेन प्रधानस्य मोक्षार्थं ज्ञेयत्वं मन्तव्यम् । यतस्तत्र वाक्ये परमात्मैवोच्यते न प्रधानमित्यर्थः । महतः परत्वलिङ्गात् प्रधानमत्रोच्यत इति । तत्राह ॥ अणोरिति ॥ नन्वणोरणीयानिति श्रुतौ सर्वस्मात्स्थूलात् स्थूलत्वमेवोच्यते न महत्तत्त्वपरत्वम् । स्थूलस्यैवाणुप्रतियोगित्वात् । अतो न महत्परत्वलिङ्गं विष्णौ सावकाशमित्यत आह ॥ सर्वस्मादिति ॥ सत्यमत्र सर्वस्मात्स्थूलात् स्थूलत्वं विष्णोरुच्यत इति तथाप्यनेन महत्परत्वं च सिध्यति । यदा खलु सर्वस्मात् स्थूलात्परस्तदा महत्तत्त्वपरत्वस्य सुतरां युक्तत्वादिति भावः ॥ ५ ॥

### भावबोधः

सूत्रभाष्यगत“हि”शब्दार्थः यत इति ।

### भावदीपः

ॐ वदतीति चेन्न प्राज्ञो हि ॐ ॥ ५ ॥ उक्तमित्येतद्व्यञ्जयन् महत इत्यादि भाष्यं व्याचष्टे ॥ न प्रधानस्येति ॥ भाष्ये महतः परमित्यंशोक्तेः उपयोगमाह ॥ न च वाच्यमित्यादिना ॥

(भावदीपः)

इत्यादेरिति ॥ एकादशगीताभाष्योक्तादित्यपुराणवाक्यम् ॥ पूर्वोक्तेति ॥ तदधीनत्वादर्थ-  
वदित्युक्तरीत्येत्यर्थः । तदपि महत्परत्वमपि । तर्हि किमनिष्टं सिद्धान्तेऽपि तस्यानिरासादित्यतो  
निचाय्येत्याद्यंशोक्तितात्पर्यमाह ॥ अत इति निरपवादोक्तलिङ्गादित्यर्थः । नेत्यत्र प्रतियोग्या-  
काङ्क्षायां पूर्वयोगोक्तं संयोजयति ॥ नैतदिति ॥ हीत्यस्यार्थो यत इति । तत्रेति भाष्यस्थानुवादः ।  
ननु महत इति पदेन महत्त्वमेवोच्यतामित्यत आह ॥ स्थूलस्यैवेति ॥ प्रतियोगित्वादिति ॥  
अणोरित्युक्तस्य प्रतिद्वन्द्वित्वात् स्थूलवस्तुन एतत्प्रतिद्वन्द्वितायोग्यत्वादित्यर्थः ॥ ५ ॥

### वाक्यार्थमुक्तावली

ॐ वदतीति चेन्न प्राज्ञो हि ॐ ॥ सर्वस्मात्परस्य महतोपि परत्वं युज्यत इति परकीय  
लिङ्गसावकाशत्वपरोत्तरभाष्यानुसारेण लिङ्गं वक्तुमाह ॥ नच वाच्यमिति ॥ पूर्वोक्तरीत्येति ॥  
अन्यगतं साक्षान्महत्परत्वं प्रति नियामकत्वे पूर्वोक्तरीत्येत्यर्थः ॥ अतः प्रधानस्येति ॥  
मुख्यार्थत्वेपि तीरस्य घोषाधारत्ववन्मुख्यतो ज्ञेयत्वपरिहारादिति भावः ॥ सूत्रभाष्यगतहि  
शब्दार्थो यत इति ॥ ननु महत इति पदेन महत्त्वमेवोच्यतामित्यत आह स्थूलस्यै-  
वाणुप्रतियोगित्वादिति ॥ अणोरणीयानित्युक्तप्रतिद्वन्द्वितया हि महतो महीयानित्युच्यते ॥  
स्थूलस्यैवाणुप्रतिद्वन्द्वित्वान्महत इति स्थूलादित्येवार्थ इति भावः ॥ एतेन सूत्रे हिशब्दो  
लिङ्गसावकाशत्वद्योतकः अणोरणीयानिति प्रसिद्धिसूचकतयापि व्याख्यातः ॥ अत एव भाष्ये  
तस्य हि महतो महत्वमिति तस्य महतो महत्वं प्रसिद्धमिति व्याख्यातम् ॥ सूत्रे  
आनुमानिकस्येत्यनुवर्तते ज्ञेयत्वमिति च । हिर्हेतौ ॥ अणोरणीयानिति प्रसिद्धिसूचकश्च ॥  
तत्रोच्यत इति शेषः ॥ एवेत्युत्तरसूत्रादाकृष्यते । अत एव टीकायां परमात्मैवेत्युक्तम् ॥  
तत्त्वित्यनुवृत्तिः सिद्धेति चेन्न ॥ गुणसूत्रत्वेन प्रधानसूत्र एवानुवृत्तिरिति भ्रमवारणाय स्मरणाय  
वापुनर्ग्रहणोपपत्तेः ॥ सूत्रान्वयस्तु स्फुटः ॥

### तत्त्वसुबोधिनी

ननु महत्परत्वं प्रधानलिङ्गं कुतः इत्यत आह । महान्तश्चेति पूर्वोक्तरीत्येति ।  
शब्दप्रवृत्तिनिमित्तस्य भगवदधीनत्वेन शब्दस्य तत्र मुख्यत्वमिति पूर्वोक्तरीत्येत्यर्थः ।

## वाक्यार्थविवरणम्

अणुप्रतियोगित्वादिति । तदश्चाणुत्वाभाव एव स्थूलत्वमिति भावः । पृथग्जनः मूर्खजनः ।

## वाक्यार्थमञ्जरी

ॐ वदतीति चेन्न प्राज्ञोहि ॐ ॥ महतः परं ध्रुवं निचाय्य तं मृत्युमुखात्प्रमुच्यत इति श्रुतिः प्रधानस्यापि मुमुक्षुज्ञेयत्वं वदतीति चेन्न, हि यस्मात्प्राज्ञो विष्णुरेव तत्रोच्यत इत्यर्थः । ध्रुवं नित्यं निचाय्य आचार्योपदेशेन निश्चित्य मृत्युः संसारः । तल्लिङ्गप्रधाने समर्थयति ॥ महान्तमिति ॥ अत्र समावृत्त्येत्यनेन प्रधानस्य महत्वापेक्षयाधिकपरिमाणोक्त्या तत्परत्वसिद्धिरिति भावः ॥ अन्यस्यापीति ॥ प्रयोगप्रवृत्तिनित्तामिवातिशयाभ्यां भगवति परममुख्यत्वेऽपि अन्यत्रापि मुख्यवृत्तिमात्राङ्गीकारेणात्र श्रुतौ महत्परशब्देन प्रधानं ग्राह्यमिति भावः ॥ स्थूलस्येति ॥ लोकविरुद्धतया प्रतीतधर्मवत्त्वेन भगवतोऽचिन्त्यशक्तिप्रतिपादनायैतत् श्रुतिप्रवृत्तिरिति भावः ॥ सुतरामिति ॥ महत्तत्त्वस्य सापेक्षस्थूलत्वादिति भावः ॥

## सूत्रभाष्यम्

॥ ॐ प्रकरणात् ॐ ॥ ६ ॥

‘सोऽध्वनः पारमाप्नोति तद्विष्णोः परमं पदमि’ (क.उ. १-३-९) ति तस्य ह्येतत्प्रकरणम् ॥ ६ ॥

## सत्तर्कदीपावली

ननु प्रकृतिपुरुषयोरुभयोरपि महतः परत्वे महतः परं ध्रुवमित्यत्र पुरुषस्यैव ग्रहणे को हेतुरित्यत आह । प्रकरणादिति । पृथिव्यादिप्रकृत्यन्तनिकाये स्वकीयेऽस्यामुपनिषद्युक्तवक्ष्यमाणप्रकारेण रथाख्ये पुरुषाख्ये वा श्रीविष्णोः परमस्थाने तिष्ठत्ययं जीवराशिरतः सकलमिदम् अहं त्वं च तदायत्तमिति यो विजानाति संसाराध्वनः पारमाप्नोति तत्परं विष्णोः परमं स्थानं क्षीराब्ध्यादौ मुक्तप्राप्यमिति मोक्षदविष्णुप्रकरणत्वात् । महतः परं ध्रुवं निचाय्येति स एव ज्ञेयत्वेनोच्यत इत्यर्थः ।

### तत्त्वप्रकाशिका

ननु विशिष्य महत्परत्वस्य प्रधानलिङ्गस्यामुख्यार्थतां स्वीकृत्याऽनाद्यनन्तादिवाक्यस्य विष्णु-  
परत्वग्रहणे कारणाभावात् प्रधानमेवात्रोच्यत इत्याशङ्कां परिहरत् सूत्रमुपन्यस्य व्याचष्टे ॥  
प्रकरणादिति ॥ नात्र विष्णुग्रहणे कारणाभावो येनान्यस्य वाच्यता शङ्केत । एतत्प्रकरणस्य  
वैष्णवत्वात् । एतत्प्रकरणोक्तार्थोपासकस्य विष्णुपदप्राप्त्युक्त्या तदवगमात् । अन्यप्रकरणत्वे  
तदयोगादिति भावः । न च लिङ्गात्प्रकरणस्य दौर्बल्येनासाधकत्वम् । लिङ्गत्योक्तरीत्या  
सावकाशत्वात् प्रकरणस्य निरवकाशत्वात् । निरवकाशप्रकरणस्यापि सावकाशलिङ्गबाधक-  
त्वोपपत्तेः । न च वाच्यं विशिष्य महत्परत्वलिङ्गं च प्रधानपरे परमात्मनि निरवकाशमिति ।  
प्रधानपरस्यापि 'यो बुद्धेः परतस्तु सः' इत्यादाविव महत्परत्वोक्तिसम्भवात् । पूर्वं महत्परत्वेन  
परमात्मनोऽप्रकृतत्वात् प्रधानस्य तद्भावात् तमिति परामर्शेनैतत्सिद्धमित्युक्तार्थ-  
विस्मरणविजृम्भितं साधकमस्माकं न परस्य । सत्यम् । तद्वदत्राप्युभयोक्तिः स्यादिति चेन्न ।  
अविरोध एवोभयार्थताऽभ्युपगमात् । न च प्रकरणस्यापि प्रसङ्गादन्योक्तिसम्भवात्सावकाशत्वेन  
पुनर्लिङ्गमेव प्रबलमिति युक्तम् । प्रासङ्गिकोक्तेरत्र प्रयोजनादर्शनात् । 'अनाद्यनन्तं महतः परं  
ध्रुव'मिति 'परो हि देवः पुरुहूतो महत्परः' (महत्तः) इति श्रुतेश्चेति ॥ ६ ॥

### गुर्वर्थदीपिका

उक्तार्थविस्मरणविजृम्भितमित्यत्र उक्तार्थः साक्षादव्यक्तवाचकाव्यक्तशब्दस्य भगवति परममु-  
ख्यत्वं तन्मायेन परममहत्त्वस्यापि भगवति परममुख्यत्वमित्यर्थस्योक्तप्रायत्वेन तद्विस्मरणशीलस्य  
मुखाद्यद्विजृम्भितं वचनं तदस्माकमेव साधकम् । तमिति पुल्लिङ्गपदेन परामर्शस्य त्वप्रधाने  
असम्भवेन परमपुरुषस्यैव परममुख्यतया मुख्ये सम्भवत्यमुख्यग्रहणायोगेनास्मदुक्तरीत्या  
परमपुरुषस्यैव महत्परतया प्राक्प्रस्तावितत्वेनास्माकमेव साधकमिति भावः ।

### भावबोधः

पूर्वमिति । अनाद्यनन्तमित्यतः पूर्वस्मिन् 'महतः परमव्यक्तम्' इति वाक्य इत्यर्थः ।  
इत्युक्तविस्मरणविजृम्भितमिति । इति चोद्य 'मानुमानिकमि'त्यादिना 'महतः परमव्यक्तम्'  
इति वाक्यस्य विष्णुपरत्वरूपोयोऽर्थ उक्तस्तद्विस्मरणविजृम्भितमित्यर्थः ।

### भावदीपः

ॐ प्रकरणात् ॐ ॥ ६ ॥ प्रकरणादित्यत्र साध्याकाङ्क्षां पूरयति ॥ नात्रेति ॥ तस्यैव हि एतत् प्रकरणमिति अस्यार्थमाह ॥ एतदिति ॥ हिर्हेताविति सूचितम् । कुतो न शङ्क्येतेत्यतः स इत्यादि पूर्वभाष्यं व्याचष्टे ॥ एतत्प्रकरणेति ॥ उक्तशङ्कानिरासकतयाऽपि सर्वस्मात् परस्य महतोऽपि परत्वं युज्यत इति वाक्यमेवात्र योजयति ॥ प्रधानेति ॥ इत्यादाविवेति ॥ यथा गीतायां तृतीयेऽध्याये बुद्धेः परान्महदादितोऽपि परस्य बुद्धिपरत्वमुच्यते तथेत्यर्थः । उक्तं च गीताभाष्ये । न केवलं बुद्धेः परः श्रुत्युक्तप्रकारेणाव्यक्तादपीत्यादि । शङ्कते ॥ पूर्वमिति ॥ अनाद्यनन्तमिति वाक्यात्पूर्वं महतः परमव्यक्तमिति वाच्य इत्यर्थः । इति चोद्यमिति शेषः ॥ उक्तार्थेति ॥ आनुमानिकसूत्र एवाव्याक्तशब्दवाच्यं ब्रह्मेत्युक्तार्थ इत्यर्थः । शङ्कते ॥ सत्यमिति ॥ प्रागव्यक्तं ब्रह्मेत्युक्तं सत्यमित्यर्थः ॥ अविरोध एवेति ॥ अविरोधे तु बह्वर्था एतन्मूलतया मता इत्यनुभाष्योक्तेः । इह तु मुक्तिहेतुज्ञानत्वविरोधादन्यवाचित्वमपोद्यत इति भावः । ननु षट्प्रश्ने यथा आत्मन एष प्राणो जायत इत्यादि प्राणप्रकरणे प्रसङ्गाद्धृदि ह्येष आत्मेति जीवोक्तिः तथा विष्णुप्रकरणेऽपि प्रसङ्गादस्तु प्रधानोक्तिरित्याशङ्क्य निरस्यति ॥ न चेति ॥ ज्ञानरूपस्य जीवस्यैव विभोर्विषयसम्बन्धोपपत्तौ किमिन्द्रियवृत्तिभिरिति शङ्कानिरासरूपप्रयोजनं हृदिहीतिवाक्येऽस्तीति भावः । स्पष्टां समाख्यां चाऽऽह ॥ अनादीति ॥ द्वादशे गीताभाष्योक्ताग्निवेश्यश्रुतेरचेत्यर्थः । (महत्परः) महतः महत्तत्वात्परः ॥ ६ ॥

### वाक्यार्थमुक्तावली

ॐ प्रकरणात् ॐ ॥ सूत्रे प्राज्ञस्तत्रोच्यत इति साध्यानुवृत्तिमभिप्रेत्य व्याचष्टे ॥ नात्रेति ॥ हेत्वंशविवरणपरे तस्य ह्येतत्प्रकरणमिति भाष्ये हिशब्दो यस्मादित्यर्थ इत्यभिप्रेत्य व्याचष्टे एतत्प्रकरणस्येति ॥ प्रकरणवैष्णवत्वं कुत इत्यतः सोध्वन इत्यादिसमग्रभाष्यं व्याचष्टे एतत्प्रकरणेति ॥ तेन तद्विष्णोः परमं पदमिति लिङ्गेनैतत्प्रकरणं तस्येति हि प्रसिद्धं खल्विति भाष्यं योजितं भवति ॥ एतेनैव प्रकरणनिरवकाशता चोक्तेति भावेन तद्व्यावर्त्यमाशङ्क्य परिहरति ॥ न च लिङ्गादित्यादिना ॥ उक्तरीत्येति ॥ सर्वस्मात्परस्येत्युक्तरीत्यर्थः । विशेषत इति ॥ महतो महीयानित्यत्र यद्यत् स्थूलं तस्मात्सर्वस्माच्चेत्युक्तरीत्यासर्वस्थूलमध्यपतितं विना विशिष्यमहत्परत्वलिङ्गमित्यर्थः ॥ यद्वासाक्षान्महत्परत्वलिङ्गमित्यर्थः ॥ एतदाशङ्कापरिहारकतयापि सर्वस्मात्परस्येति भाष्यमेवात्र वाक्ये योजयति प्रधानपरस्यापीति ॥ ननु

(वाक्यार्थमुक्तावली)

व्याख्यानान्तरं तत्रैव कार्यम् । सत्यम् । प्रकरणाद्वाक्यस्य वैष्णवत्वविध्यनन्तरं परकीयलिङ्ग-  
सावकाशत्वप्रतिपादनावसर इति अत्रैव तदुपपत्तेः ॥ यो बुद्धेरिति ॥ अत्र गीतावाक्ये  
बुद्धिपरमहत्तरप्रकृतिपरोऽपि बुद्धेः पर इत्युक्तिवदित्यर्थः ॥ तदुक्तं गीताभाष्ये ॥ न केवलं बुद्धेः  
परः श्रुत्युक्तप्रकारेणाव्यक्तादपीति ॥ काठकभाष्ये तु स्वभार्यायाः परत्वं सिद्धमिति महतः  
परमित्येवोक्तमित्युक्तम् ॥ पूर्वमिति ॥ अनाद्यनन्तमित्यतः पूर्वस्मिन् महतः परमिति वाक्ये  
इत्यर्थः ॥ तमिति परामर्शेनेति ॥ निचाय्य तमिति परामर्शेनेत्यर्थः ॥ इत्युक्तार्थेति ॥ इति  
चोद्यमानुमानिकसूत्र एवाव्यक्तशब्दवाच्यं ब्रह्मेत्युक्तार्थेत्यर्थः ॥ साधकमिति ॥ मुख्यतया तस्यैव  
प्रकृतत्वात्तत्परामर्शोचित्यात् ॥ तमिति लिङ्गेन परामर्शगुणलाभाच्चेत्यर्थः ॥ अविरोध एवेति ॥  
इह तु महतः परं महत्तरं तयाऽव्यक्तशब्देनोक्तमत एवातीन्द्रियं तद्विष्णोरिति च प्रकृतं तं विष्णुं  
निचाय्य तमपरोक्षीकृत्य मृत्युमुखात्प्रमुच्यते इति मुक्तिहेतुज्ञानविषयत्वविरोधान्नो-  
भयार्थत्वमित्यर्थः ॥ एतेन सोध्वन इति मोक्षांगज्ञानविषयतयोक्तस्य विष्णोरेव ह्यनाद्यनन्तमहतः  
परं ध्रुवं निचाय्य तं मृत्युमुखात्प्रमुच्यत इत्येतत्प्रकरणम् । तत्रोक्तमोचकत्वास्यानुसन्धानात्  
अतस्तच्छब्देन न प्रधानपरामर्शः किन्तु विष्णुरेवेति भाष्यतात्पर्यमुक्तं भवति ॥ न च  
प्रकरणस्यापीति ॥ षट्प्रश्नोपनिषदि भगवन् कुत एष प्राणो जायते इति प्राणप्रापकतृतीयप्रश्ने  
हृदिह्येष आत्मेत्यादेरिवान्योक्तिसम्भवात् इत्यर्थः । प्रयोजनेति षट्प्रश्ने तस्मादेतास्सप्तार्चिष  
इति समानवायुकृतान्नसमीकरणात्सप्तज्ञानेन्द्रियवृत्त्युक्तौ ॥ ननु आत्मैव विषयसंसर्गेण  
ताननुभवति किमिन्द्रियवृत्तिभिरिति शङ्कानिरासाय, हृदिह्येष आत्मा जीवः तिष्ठतीत्येकदे-  
शास्थितस्येन्द्रियवृत्तिमन्तरा विषयसंसर्गशक्तिर्नास्तीति शङ्का निरासप्रयोजनवत्प्रयोजना-  
दर्शनादित्यर्थः ॥ श्रुतेश्चेति ॥ अनाद्यनन्तवाक्यव्याख्यापरगीताभाष्योपात्ताग्निवेश्यश्रुतेश्चेत्यर्थः ॥  
तेनैतत्प्रकरणं तस्य विष्णोरेवेति व्याख्यातानुश्रुतिसिद्धं हीति भाष्यार्थ उक्तो भवति ॥

## तत्त्वसुबोधिनी

एतत्प्रकरणस्य वैष्णवत्वं कुतोऽवगम्यते इत्यत आह । एतदिति । निरवकाशमिति ।  
अवकाशाभाववदित्यर्थः । प्रधानपरस्यापीति । तथाच प्रधानपरस्यापि बुद्धितत्वापेक्षया परत्ववत्  
प्रधानपरस्य महत्तरत्वमुपपद्यत इत्यर्थः । पूर्वमिति । अनाद्यनन्तमित्यतः पूर्वस्मिन्महतःपर-  
मच्युतमिति वाक्ये इत्यर्थः । इत्युक्तविस्मरणविजृम्भितमिति । इति चोद्यम् उक्तार्थ-  
विस्मरणविजृम्भितनिचाय्य वाक्यात् पूर्वस्मिन् महतःपरमिति वाक्ये ब्रह्मैवोच्यते इत्यानुमानिक-

(तत्त्वसुबोधिनी)

सूत्र एवोक्तत्वादित्यर्थः । सत्यं तद्वदिति । अव्यक्तात्पुरुष इति वाक्यस्य विष्णुप्रधानपरत्ववत् अनाद्यनन्तमिति वाक्यस्यापि विष्णुप्रधानपरत्वमस्त्वित्यर्थः । एवं प्रधानस्यापि मोक्षसाधनं ज्ञानविषयत्वमस्तीति हृदयम् ।

### वाक्यार्थमञ्जरी

विशिष्य साक्षात् अमुख्यार्थतां परंपराश्रयणलक्षणाम् ॥ ॐ प्रकरणात् ॐ ॥ सोध्वनः परमाप्नोति तद्विष्णोः परमं पदमित्येतत्प्रकरणार्थोपासकस्य विष्णुपदप्राप्त्युक्त्या वैष्णवत्वेन निर्णीतात्प्रकरणात् प्राज्ञ एवतत्रोच्यत इत्यर्थः ॥ प्रधानपरस्यापीति ॥ बुध्यपेक्षया परममहदव्यक्तपरत्वेपि यो बुद्धेः परतस्तु स इति गीतायां यो भगवान् बुद्धेः परतोवर्तते स इति विशिष्य बुद्धिपरत्वं यथोच्यते तथात्र प्रधानपरस्यापि विशिष्य महत्परत्वोक्तिरूपपन्नेत्यर्थः ॥ पूर्वमिति ॥ अनाद्यनन्तमित्यतः पूर्वं महतः परमव्यक्तमिति वाक्यादित्यर्थः । तद्भावात् प्रसक्तत्वात् एतत् एतद्वाक्यस्य प्रधानपरत्वमित्युक्तार्थविस्मरणविजृम्भितमिति चोद्यमानुमानिकमित्यादिनोक्तोयोर्थः महतः परमव्यक्तमिति वाक्यस्य विष्णुपरत्वरूपस्तद्विस्मरणोत्थमित्यर्थः ॥ साधकमस्माकमिति ॥ उक्तरीत्या पूर्वं महत्परत्वेन परमात्मन एव मुख्यतः प्रकृतत्वेन तस्यैव परामर्शोयुक्तोनामुख्यतया प्रकृतप्रधानस्येति भावः । शङ्कते । सत्यमिति ॥ प्रकरणस्यापि सावकाशत्वेनेति संबंधः । इतोपि इदं प्रकरणं वैष्णवमेवेत्याह ॥ अनाद्यनन्त इति ॥ इतिशब्दान्तं प्रतीकं गृहीत्वा श्रुतिःस्वयमेव व्याख्यातीतिध्येयम् । पुरुषशरीरेषु प्राणादिरूपेण हूयत इति पुरुहूतः ।

### सूत्रभाष्यम्

॥ ॐ त्रयाणामेव चैवमुपन्यासः प्रश्नश्च ॐ ॥ ७ ॥

त्रयाणामेव पितृसौमनस्यस्वर्ग्याग्निपरमात्मनां प्रश्न उपन्यासश्च ।

‘अविज्ञातप्रार्थनं च प्रश्न इत्यभिधीयत’ ॥ इति वचनान्न विरोधः ॥ ७ ॥

### सत्तर्कदीपावली

यथा प्रकरणं महतः परं ध्रुवमित्यादौ भगवतोऽन्यस्य ज्ञेयत्वानुक्तौ प्रमाणम् । एवं प्रश्नोपन्यासावपीत्याह । त्रयाणामिति । ननु पितृसौमनस्यं प्रार्थनीयमेव न प्रष्टव्यम् । अन्यथा

(सत्तर्कदीपावली)

तस्य भगवतः अन्यस्यैव प्रश्नोपन्यासविषयत्वेन ज्ञेयत्वापत्तेः पूर्वसूत्रविरोध इत्यत आह ।  
अविज्ञातेति । पितृसौमनस्यस्य तदा तेनाज्ञातत्वात् तद्विषयप्रार्थनं च प्रश्नः । एतादृक्प्रश्नो-  
पन्यासविषयत्वं न ज्ञेयत्वापादकमिति भावः ॥

### तत्त्वप्रदीपिका

इतश्च नान्यस्य वाच्यत्वम् । “त्रयाणामेव चैवमुपन्यासः प्रश्नश्च” ।

“शान्तसङ्कल्पः सुमना यथा स्यात् वीतमन्युर्गौतमो माऽभि मृत्यो ।

त्वत्प्रसृष्टं माऽभिवदेत्प्रतीतः एतत्त्रयाणां प्रथमं वरं वृणे”

इति नचिकेतसः पितृसौमनस्यप्रार्थनात्मकः प्रश्नः ।

“यथा पुरस्ताद्भविता प्रतीतः औद्दालकिरारुणिर्मत्प्रसृष्टः ।

सुखं रात्रीः शयिता वीतमन्युस्त्वां ददृशिवान् मृत्युमुखात्प्रमुक्तम्”

इति मृत्योरुत्तरोपन्यासः ।

“स त्वमग्निं स्वर्ग्यमध्येषि मृत्यो प्रब्रूहि त्वं श्रद्धधानाय मह्यम्” इत्यादि स्वर्ग्याग्निप्रश्नः ।

“प्र ते ब्रवीमि तदु मे निबोध स्वर्ग्यमग्निं नचिकेतः प्रजानन्” इत्यादिरुपन्यासः ।

“येयं प्रेते विचिकित्सा मनुष्ये अस्तीत्येके नायमस्तीति चैके ।

एतद्विद्यामनुशिष्टस्त्वयाऽहम्” इत्यादि परमात्मप्रश्नः ॥

“देवैरत्रापि विचिकित्सितं पुरा न हि सुज्ञेयोऽणुरेष धर्मः” इत्यादिरुपन्यासप्रपञ्चः ।

अत्र मरणं मोक्षः, सर्वशरीरविरहात्मकत्वात्तस्य । एवं त्रयाणामेव प्रश्नोपन्यासौ चैवमे-  
वोपपद्येते । नान्योपन्यासाङ्गीकारे । अथापि परादन्यस्य वाच्यत्वमापतितमिति चेन्न । त्रयाणामेव  
प्रश्न उपन्यासश्च एवमेव परमात्मन एव ज्ञेयत्वाङ्गीकार एव युज्यत इत्यभिप्रायात् । तथाहि—

“अविद्यायामन्तरे वेष्टयमानाः स्वयं धीराः पण्डितम्मन्यमाना” इत्यादिनाऽन्यत्सर्वं  
विनिन्द्य—

“श्रवणायापि बहुभिर्यो न लभ्यः शृण्वन्तोऽपि बहवो यं न विद्युः” इत्यादिना परमात्मानं  
तद्वक्तारं श्रोतारं ज्ञानं च पृथक्पृथक् प्रशस्य तत्स्वरूपमवर्णयत् । अत्रैव तात्पर्यप्रदिदर्शयिष्यै-  
वान्यदप्यभिधाय विनिनिन्द । निन्दनार्थमप्यन्यस्य वाच्यत्वमनुज्ञातमिति चेत्सत्यमधिकारिभेदा-  
पेक्षया । “सर्वे वेदा यत्पदमामनति” इतीहैव चान्यस्यावाच्यत्वं प्रतिज्ञायते ।



### तत्त्वप्रकाशिका

हेत्वन्तरेणानाद्यनन्तादिवाक्येऽन्यस्यापि प्रतिपाद्यतां पराकुर्वत्सूत्रमुपन्यस्य व्याचष्टे ॥ त्रयाणामेवेति ॥ न केवलमेतत्प्रकरणस्य वैष्णवत्वेन प्रधानस्याप्रतिपाद्यता किं त्वेतदुपनिषद्यपि पितृसौमनस्यादित्रयस्यैवोपन्यासाच्च । तदेव कुतः । तत्त्रयविषय एव नचिकेतसः प्रश्नात् अपृष्टस्य चोपन्यासायोगादिति भावः । त्रयाणामेवोपन्यास इत्युक्ते त्रयेऽपि प्रधानं किं न स्यादिति शङ्कानिरासाय तत्प्रकारं दर्शयन्नेवमित्याह । तदेव व्याचख्यौ ॥ पितृसौमनस्येत्यादिना ॥ येयं प्रेते विचिकित्सेत्यादिना मृतजीवस्यास्तित्वादौ तृतीयप्रश्नस्य प्रवृत्तत्वात्कथं परमात्म-प्रश्न इति शङ्का तद्भाष्य एव परिहृता । ननु पितृसौमनस्यं वरत्वेन प्रार्थ्यतेऽतः कथं प्रार्थनं प्रश्न इत्यत आह ॥ अविज्ञातेति ॥ यत्प्राप्स्यते न वेत्यविज्ञातं तत्प्रार्थनमपि प्रश्न इत्याधीयते इति वचनान्न प्रार्थनस्यापि प्रश्नत्वोक्तिर्विरुद्धेत्यर्थः ॥ ७ ॥

### गुर्वर्थदीपिका

“प्रेते मुक्ते मनुष्ये नियामकत्वेन भगवानस्तीति ज्ञानिनो वदन्ति नास्तीत्यज्ञाः । तस्य नियामकस्य स्वरूपं यथावदहं विद्याम्” इत्यादिकाठकभाष्यवचनं तद्भाष्य इत्यनेन सङ्गृह्णाति । एवञ्च प्रेत इत्यधिकरणसप्तमी । न विषयसप्तमी । प्रकर्षेण इतः प्रेत इति च प्रेतो मुक्तः । ततश्च प्रेते मुक्ते जीवे परमात्मा अस्ति नवेति विचिकित्सेत्यर्थलाभेन परमात्मन एव तत्प्रकरणमिति भावः ।

### भावबोधः

उपन्यासाच्चेति । अनेन सूत्रगताद्य “च”शब्दस्य हेत्वर्थत्वम् । द्वितीयस्य प्रकरणरूपहेतुसमुच्चयार्थत्वं प्रश्नपदस्य हेतुसाधकहेतुपरत्वेन तत्र “च”शब्दप्रयोजनाभावादित्युक्तं भवति । प्रश्नस्य हेतुसाधकहेतुत्वज्ञापनार्थमेव सूत्रे प्रश्नशब्दस्यान्ते प्रयोगः । भाष्ये च प्रश्ने सतीति निमित्तसप्तम्यन्तत्वमित्यभिप्रेत्य प्रश्नादित्युक्तम् । तद्भाष्य एव परिहृतेति । प्रेते मुक्ते मनुष्ये नियामकत्वेन भगवानस्तीत्यादिना “येयं प्रेत” इत्यादिवाक्यं परमात्मविषयत्वेन व्याख्याय “न च मृत्वा यमं प्राप्तस्य नचिकेतसोमृतोऽस्ति नास्ति वेति संशयोऽस्ती”त्यादिना तस्य जीवपरत्वनिराकरणादिति भावः ।

### भावदीपः

ॐ त्रयाणामेव चैवमुपन्यासः प्रश्नश्च ॐ ॥ ७ ॥ आद्यश्चो युक्तिसमुच्चय इति मत्वाऽर्थमाह ॥ न केवलमिति ॥ पितृसौमनस्यादीति ॥ वीतमन्युस्त्वां ददृशिवान्मृत्युमुखात् प्रमुक्तमिति । स्वर्ग्यमग्निं नचिकेतः प्रजानन्निति । देवैरत्रापि विचिकित्सितं किलेत्येवं रूपस्य पितृसौमनस्यस्वर्ग्याग्निपरमात्मरूपत्रयस्येत्यर्थः । उपन्यासोक्त्यैव प्रधानस्याप्रतिपाद्यतासिद्धौ प्रश्नोक्तिः किमर्थेत्यत आह ॥ तदेव कुत इति ॥ उपन्यासस्य त्रितयविषयकत्वसमर्थनं प्रश्नोक्तेः फलमिति दर्शितम् । पितृसौमनस्येत्यादिभाष्यस्य व्यावर्त्योक्तिपूर्वं व्याख्येयं दर्शयति ॥ त्रयाणामिति ॥ सुमना यथा स्याद्वीतमन्युरिति स त्वमग्निं स्वर्ग्यमध्येषि मृत्यो प्रब्रूहि तमिति येयं प्रेते विचिकित्सा मनुष्य इति त्रयविषय एवेत्यर्थः । तद्भाष्ये काठकभाष्ये । प्रेते मुक्ते मनुष्ये नियामकत्वेन भगवानस्तीत्यादिना येयं प्रेत इति वाक्यं मुक्तविषयं व्याख्याय न च मृत्वा यमं प्राप्तस्य नचिकेतसो मृतोऽस्ति न वेति संशयोऽस्तीत्यादिना परिहृतेत्यर्थः ॥ अविज्ञातमिति ॥ प्राप्स्यत इति वा न वेति वा यदनिर्णीतमित्यर्थः ॥ ७ ॥

### वाक्यार्थमुक्तावली

ॐ त्रयाणामेव चैवमुपन्यासः प्रश्नश्च ॐ ॥ उपन्यासाच्चेति ॥ अनेन सौत्राद्यश्च शब्दो हेत्वर्थः ॥ द्वितीयस्तु युक्त्यन्तरसमुच्चयार्थ इत्युक्तं भवति ॥ प्रश्नोपन्याससमुच्चयार्थश्चेति ज्ञेयम् ॥ उपन्यासोक्त्यैव प्रधानस्याप्रतिपाद्यतासिद्धौ प्रश्नोक्तिः । किमर्था अन्तेनिर्देशश्च प्रश्नस्यायुक्त इत्यतः प्रश्नस्य तृतीयविषयत्वसाधनाय प्रश्नोक्तिः अत एवाकाङ्क्षाक्रमेण तत्साधकतयान्ते निर्देश इति भावेनाकाङ्क्षामुपस्थापयति तदेवेति ॥ त्रितयविषयत्वमेव कुतः प्रधानविषयत्वमपि किं न स्यात् । महतः परत्वस्य तदुपन्यासत्वोपपत्तेरित्यर्थः ॥ एतत्रयविषय एवेति ॥ सुमना यथा स्याद्वीतमः, सत्वमग्निं स्वर्ग्यमध्येषि मृत्योप्रब्रूहि येयं प्रेते विचिकित्सा मनुष्ये, एतद्विद्यामनुशिष्टस्त्वयाहमिति, त्रयविषय एवेत्यर्थः । एवमित्याह सूत्रकारः तद्भाष्य एवेति ॥ न च मृत्वा यमम्प्राप्तस्य नचिकेतसो मृतिरस्ति न वेति सन्देहोस्तीत्यर्थः सूत्रे चशब्दयोरर्थः प्रागेवोक्तः ॥ प्राज्ञ इत्यस्ति ॥ एतदुपनिषदीति प्रकरणाल्लभ्यते ॥ एवं च यस्मादेतदुपनिषदि एवम् औद्दालकिरारुणिर्मत्प्रसृष्टः सुखं रात्रीः शयिता वीतमन्यु स्त्वां ददृशिवान् मृत्युमुखात्प्रमुक्तम् ॥ प्रते ब्रवीमितदु मे निबोध स्वर्ग्यमग्निम् ॥ यदिच्छन्तो ब्रह्मचर्यं चरन्ति तत्ते

(वाक्यार्थमुक्तावली)

पदं सङ्ग्रहेण ब्रवीम्यमित्येतत् ॥ इत्येवं प्रकारेण त्रयाणामेव, पितृसौमनस्यादीनामुप-  
न्यासोऽस्ति । न तु प्रधानस्य ॥ चतुर्थस्याप्युपन्यासः किं नास्यादिति चेत्प्रश्नोऽपि  
त्रयाणामेवास्त्यतः प्रश्नबलाच्च प्राज्ञ एवानाद्यनन्तवाक्ये उच्यत इति सूत्रार्थः ॥

### तत्त्वसुबोधिनी

उपन्यासाच्चेति । अनेन सूत्रगताद्यचशब्दस्य हेत्वर्थत्वं द्वितीयप्रकरणरूपहेतुसमुच्चयार्थत्वं  
प्रश्नपदस्य हेतुसाधकहेतुपरत्वे न तत्र चशब्दप्रयोजनाभावात् प्रश्नस्य हेतुसाधकहेतुत्व-  
ज्ञापनार्थमेव सूत्रे प्रश्नशब्दस्यान्ते प्रयोगः । भाष्ये प्रश्ने सतीति निमित्तसप्तम्यन्तत्वमभिप्रेत्य  
प्रश्नादित्युक्तम् । तद्भाष्य एव परिहृतेति । प्रेते मुक्ते मनुष्ये नियामकत्वेन भगवान् अस्तीत्यादि  
तस्य जीवपरत्वनिराकरणादिति भावः ।

### वाक्यार्थमञ्जरी

॥ ॐ त्रयाणामेवचैवमुपन्यासः प्रश्नश्च ॐ ॥ आद्यःचशब्दो हेतौ द्वितीयोयुक्तिसमुच्चये ।  
एतदुपनिषदि त्रयाणां पितृसौमनस्य स्वर्ग्याग्निब्रह्मणामेवैवं वीतमन्युस्त्वांददृशिवान्मृत्युमुखा-  
त्प्रमुक्त इति स्वर्ग्यमग्निं नचिकेतः प्रजानन्निति देवैरत्रापिविचिकित्सितं किलेत्येवं  
प्रकारेणक्रमेणोपन्यासो यतोतश्च प्राज्ञ एवात्रोच्यते न प्रधानमित्यर्थः । त्रयाणामेवोपन्यासः कुत  
इत्यत उक्तम् ॥ प्रश्नइति ॥ सुमनायथास्याद्वीतमन्युरिति सत्वमग्निं स्वर्ग्यमध्येषिमृत्यो  
प्रब्रूहित्वमिति येयं प्रेतेविचिकित्सामनुष्ये इति क्रमेण त्रयविषय एवयतोत उपन्यासश्चतृतीयविषय  
एवेत्यर्थः ॥ पितृसौमनस्येति ॥ गौतममनःप्रसादेत्यर्थः । त्रये त्रयमध्ये तत्प्रकारं  
त्रितयप्रकारमाहसूत्रकारः । व्याचख्यौ व्याचष्टे ॥ मृतजीवस्येति ॥ प्रेते मृतेमनुष्ये  
विषयसप्तमीयम् । येयं विचिकित्सा संशयःकुतः यतः एके यं मृतजीवोस्तीतिवदंत्येकेतु नास्तीति  
अत इति पूर्वपक्षव्याख्यानं सिद्धान्तेतु प्रेते मुक्तेमनुष्येभगवान्नियामकत्वेनास्तिनवेत्यादि  
व्याख्यानंध्येयम् ॥ तद्भाष्य एवेति ॥ नायं संशयोनचिकेतसोयुज्यते स्वयं मृत्वा यमं प्राप्तस्य  
मृतास्तित्वनिश्चयादित्याशयेन । न च मृत्वायमं प्राप्तस्य नचिकेतसोमृतोस्तिनवेति संशयोस्ती-  
त्यादिना काठकभाष्ये तस्य जीवपरत्वनिराकरणादितिभावः ॥

## सूत्रभाष्यम्

॥ ॐ महद्वच्च ॐ ॥ ८ ॥

यथा महच्छब्दो महत्तत्त्वे प्रसिद्धोऽपि परममहत्त्वात्परमात्मन एव मुख्यः  
एवमितरेऽपि ॥ ८ ॥

## सत्तर्कदीपावली

शब्दप्रवृत्तिनिमित्तमुख्यत्वपर्यालोचनया महान्तं विभुमात्मानम् इत्यादाविव महतः परं  
ध्रुवमित्यादावपि भगवानेव ज्ञेयत्वेनोच्यत इति सिद्धयतीत्याह । महद्वच्चेत्यादिना । यथा  
भगवन्महत्त्वमभिहितं तद्वत्तस्य परत्वध्रुवत्वाद्यनन्तत्वादयोऽपीत्यर्थः ॥

## तत्त्वप्रकाशिका

यदुक्तं विष्णोरेव मुख्यतोऽव्यक्तादिशब्दवाच्यत्वमिति तदयुक्तम् । अव्यक्तादिशब्दानां  
प्रधानादावेव प्रसिद्धत्वात् । न च वाच्यं शब्दप्रवृत्तिनिमित्तस्येश्वरे मुख्यत्वेन तत्र शब्दानां  
मुख्यत्वमु(यु)क्तमिति । न हि यत्र शब्दः प्रसिद्धस्तत्रामुख्यो मुख्यतः प्रवृत्तिनिमित्तवति मुख्य  
इति दृष्टचरमित्याशङ्कां परिहरत्सूत्रमुपन्यस्य व्याचष्टे ॥ महद्वच्चेति ॥ चशब्दो  
दार्ष्टान्तिकसमुच्चयार्थः । युक्तमेवाव्यक्तादिशब्दानां मुख्यतः परमात्मवाचित्वम् । तत्प्रवृ-  
त्तिनिमित्तस्य तत्र मुख्यत्वात् । न चान्यत्रप्रसिद्धत्वविरोधः । महान्तं विभुमित्यादौ  
श्रुतमहच्छब्दस्य महत्तत्त्वे प्रसिद्धत्वेऽपि तत्प्रवृत्तिनिमित्तस्य हरौ मुख्यत्वेन मुख्यत्वोपपत्तिरिति  
भावः । न च मन्तव्यं प्रवृत्तिनिमित्ताधिक्येन मुख्यतः शब्दवाच्यत्वाभावेऽपि दृष्टान्तोऽस्ति ।  
अतिसहनवति पुरुषे सिंहशब्दस्यामुख्यत्वादिति । न ह्यस्माभिः प्रवृत्तिनिमित्ताधिक्यमात्रेण  
शब्दस्य मुख्यतः परमात्मवाचित्वमुच्यते किं तु सिद्धे परमात्मवाचित्वे मुख्यत्वमात्रस्य तेन  
साधनादिति ॥ ८ ॥

## गुर्वर्थदीपिका

अतिसहनवति पुरुषे सिंहशब्दस्यामुख्यत्वादिति वदता “तृतीयो अतिशये” इति  
वचनात्सहत इति धातोरकारस्य इकारे सति सिंह इति व्युत्पत्तिर्दर्शिता ।

### भावबोधः

प्रवृत्तिनिमित्तस्य हरौ मुख्यत्वेनेति । प्रयोगो हि शक्तेर्ज्ञापक एव निमित्तं तु शक्तिविषयतावच्छेदकतया तन्नियामकम् । नियम्यस्य नियामकानुसारित्वादिति भावः । मुख्यत्वमात्रस्य तेन साधनादिति । न चैवमपि अल्पपङ्कजादपि पद्मादधिकपङ्कजे पद्मे पङ्कजशब्दस्य मुख्यत्वं स्यादिति वाच्यम्; तस्य तत्र योगरूढत्वेन रूढिनिमित्तपद्मत्वजातावतिशयाभावेनापादकासिद्धेः । अवयवार्थातिशयप्रयुक्तमुख्यत्वापादनस्य बहुज्ञादौ केवलयौगिकविद्वदादिशब्दमुख्यत्वस्यैवेष्टत्वात् । अत एवोक्तं सुधायाम् अवयवार्थो यथा यथोत्कृष्यते तथा तथा योगवृत्तेरपि उत्कर्षेण भाव्यम् । निमित्तवैचित्र्येऽपि नैमित्तिकावैचित्र्यस्यानुपपत्तेरिति भावः ।

### भावदीपः

ॐ महद्वच्च ॐ ॥ ८ ॥ प्रवृत्तिनिमित्तस्येति ॥ सूक्ष्मं तु इत्यत्रोक्तस्येत्यर्थः । निमित्तस्य शब्दशक्तिनियामकत्वेन तस्य मुख्यत्वे शब्दस्यापि मुख्यत्वनियमादिति भावः । एवमितरेऽपीति भाष्यमुत्सूत्रमिति भ्रमं वारयति ॥ च शब्द इति ॥ इतरेऽपीति भाष्यं व्याचष्टे ॥ न चान्यत्रेति ॥ महान्तं विभुमात्मानं मत्वा धीरो न शोचतीति काठक एवेत्यर्थः ॥ न ह्यस्माभिरिति ॥ यद्यपि सिंहशब्दो जातिनिमित्तको न यौगिकः तथापि तुष्यतु दुर्जन इति न्यायेनेदं समाधानम् । वस्तुतो निमित्ताधिक्येन मुख्यत्वोक्तौ न व्यभिचार इति ध्येयम् । तस्य शब्दशक्तिनियामकत्वेन तदाधिक्ये मुख्यत्वावश्यम्भावात् । अवयवार्थो यथायथोत्कृष्यते तथा तथा योग वृत्तेरप्युत्कर्षेण भाव्यमिति सुधोक्तेः उत्तरसूत्रावतारणायाभ्युपगमवाद इति ज्ञेयम् ॥ ८ ॥

### वाक्यार्थमुक्तावली

ॐ महद्वच्च ॐ ॥ महांतं विभुमात्मानं (मत्वाधीरोनशोचति) इत्यादौ श्रुतमहच्छब्दस्य मुख्यतस्तद्वाचित्ववदित्यन्वयः ॥ हरौ मुख्यत्वेनेति ॥ नियामकसत्त्वे नियम्यस्यावर्जनीयत्वात् इति भावः ॥ तदुक्तं, सुधायाम् अवयवार्थो यथायथोत्कृष्यते तथा तथा योगवृत्तेरप्युत्कर्षेण भाव्यम् ॥ निमित्तवैचित्र्ये नैमित्तिकावैचित्र्यस्यानुपपत्तेरिति ॥ अति सहनवतीति ॥ सहनवान् सिंहः ततोप्यतिशयित सहनवतीत्यर्थः ॥ सहमर्षण इत्यस्य हीदंरूपम् ॥ तृतीयो अतिशय इति

(वाक्यार्थमुक्तावली)

सूत्रादस्येकारः ॥ तदुक्तमैतरेयभाष्ये ॥ अभिदस्यमानेऽभ्यस्यमानः तृतीयोऽतिशय इति सूत्रादकारस्येकारः ॥ मथनाग्निधिलो जज्ञे सहनात्सिंह उच्यते ॥ इत्यादिवच्चेति ॥ यद्यप्युणादिसूत्रे सिचेः संज्ञायां हनुमौकश्चेत्यत्र सिंचतेः कप्रत्ययः ॥ हकारदेशः नुम् च स्यादिति सिंहशब्दो रूढोऽङ्गीकृतः ॥ वृत्तिकारमतरीत्या यौगिकत्वेऽपि हिंस हिंसन इत्यस्माद्धातोः तद्धितमुत्पाद्य वर्णविपर्यय उक्तः ॥ सिंहो वर्णविपर्ययादिति ॥ तथापि भाष्यकारैः प्रमाणानुसारेण सहमान इत्युपन्यस्योक्तत्वात्सह मर्षण इत्यस्य हीदं रूपमिति सुतंत्रोक्तत्वाच्च टीकायामेवमुक्तम् ॥ केचित्तु यद्यपि सिंहशब्दो जातिनिमित्तको न यौगिकः तथापि सहमर्षण इति धातुजत्वमभ्युपेत्यवादोऽयमित्याहुः ॥ नह्यस्माभिरिति ॥ शब्दशक्तिज्ञापकप्रमाणं विना प्रवृत्तिनिमित्ताधिक्यमात्रेणेत्यर्थः ॥ सिद्ध इति ॥ शक्तिग्राहकप्रयोगादिप्रमाणेन परमात्मवाचित्वे प्रमिते तेन प्रवृत्तिनिमित्तेन मुख्यत्वं साध्यते ॥ निमित्तस्य शक्तिविषयतावच्छेदकतया तन्नियामकत्वात् ॥ नियम्यस्य नियामकानुसारित्वात् ॥ तदुक्तं चन्द्रिकायाम् ॥

प्रयोगो ज्ञापकः शक्तेः निमित्तं तु नियामकम् ।

नियामकानुसारित्वं नियम्यस्य च शोभते ॥

इति प्रयोगज्ञापितशक्तिकस्य पङ्कजशब्दस्याल्पपङ्कजापेक्षया बहुपङ्कजे प्रश्ने प्रवृत्तिनिमित्तातिशयवत्यपि मुख्यत्वाददर्शनाद्व्यभिचार इति तु प्रागेव निरस्तम् ॥ सूत्रे चशब्दो दार्ष्टान्तिकाव्यक्तादिशब्दसमुच्चायकः ॥ प्राज्ञ इति एवेति वर्तते ॥ महच्छब्दवदितरे शब्दा अपि प्राज्ञे एव मुख्या इति यावत् ॥

### तत्त्वसुबोधिनी

प्रवृत्तिनिमित्तस्य हरौ मुख्यत्वेनेति । प्रयोगोहि शक्तेः ज्ञापक एव निमित्तन्तु शक्तिविषयतावच्छेदकतया तन्नियामकं नियम्यस्य नियामकानुसारित्वादिति भावः ।

### वाक्यार्थमञ्जरी

॥ ॐ महद्वच्च ॐ ॥ यथामहच्छब्दस्यान्यत्र प्रसिद्धत्वेपि महान्तं विभुमित्यत्र महच्छब्दवाच्यं ब्रह्म तथान्यत्र प्रसिद्धाव्यक्तादिशब्दवाच्यं ब्रह्मेत्यर्थः । दृष्टान्तान्तरानुक्तेराह ॥ दार्ष्टान्तिकेति ॥ तथा च महद्वदव्यक्तमिति लभ्यत इति भावः । प्रवृत्तिनिमित्तस्य हरौ मुख्यत्वेनेति प्रयोगोहि शक्तिज्ञापकः प्रवृत्तिनिमित्तं तु शक्तिविषयतावच्छेदकतया नियामकं नियम्यस्यतु नियामकानुसारित्वं प्रसिद्धमेवेति भावः ॥ सहनवतीति ॥ सहतीति सिंह इति निर्वचनादिति भावः ॥

### सूत्रभाष्यम्

॥ ॐ चमसवदविशेषात् ॐ ॥ ९ ॥

यथा चमसशब्दोऽन्यत्र प्रसिद्धोऽपि 'इदं तच्छिर एष ह्यर्वाग्विलश्चमस ऊर्ध्वबुध्र' (बृ.उ. ४-२-३) इति श्रुतेः शिरोवाचकः एवमव्यक्तादिशब्दाः सर्वेऽन्यत्र प्रसिद्धा अपि, 'नामानि सर्वाणि यमाविशन्ति तं वै विष्णुं परममुदाहरन्ती' (भाल्लवेयश्रुतिः) त्यादि श्रुतेः परमात्माभिधायका एव ॥ अविशेषात् श्रुतेः ॥ ९ ॥

॥ इति आनुमानिकाधिकरणम् ॥ १ ॥

### सत्तर्कदीपावली

एवं भगवत एव ज्ञेयत्ववचनात् स एवाव्यक्तपुरुषपरावरदुःखिशब्दार्थः । इतोऽपि स एवैतच्छब्दार्थ इत्याह । चमसवदित्यादिना । यद्यपि त्रयाणामेवेति सूत्रे भगवतोऽन्यस्य ज्ञेयत्वानुक्तिप्रतिपादनपरे अग्निस्थस्य तस्यैव अग्निशब्दपरममुख्यार्थत्वमुक्तम् । तदन्वितार्थ-स्वार्थाभिधानेन अग्निकाण्डस्य तत्र वाक्यसमन्वयश्च । अनेनैव न्यायेन ज्योतिरादिकर्म-स्वपीन्द्रादिगतस्य भगवत एव तच्छब्दार्थपरममुख्यार्थत्वेन सर्वयज्ञेयत्वात् समग्रस्यापि कर्मकाण्डस्य तत्र वाक्यसमन्वयश्च ।

### तत्त्वप्रदीपिका

चमसवदविशेषात् । उपचारचमसत्वमेव शिरसो न मुख्यत इति चेन्न । श्रौतस्य चमसशब्दस्याबाधितविषयस्य मुख्यार्थपरित्यागे कारणाभावात् । इत्यानुमानिकाधिकरणम् ।

### तत्त्वप्रकाशिका

ननु भवेदियमव्यक्तादिशब्दानां परमात्मनि मुख्यत्वचिन्ता । यदि तेषां तद्वाचित्वमेव भवेत् । न च तद्युक्तम् । तेषामन्यत्रैव प्रसिद्धत्वात् । न च वक्तव्यमव्यक्तमचलमित्यादिप्रयोगात् तद्वाचित्वावगम इति । वृत्त्यन्तरेणापि प्रयोगोपपत्तेः । न च योगयुक्तप्रयोगेण तन्निश्चयः । सहनवति पुंसि प्रयुक्तस्यापि सिंहशब्दस्य तदवाचकत्वेन दर्शनात् । अतः प्रसिद्धेरेव वाचकताध्यवसायकत्वात्तस्याश्च प्रधानादावेव सत्त्वान्नाव्यक्तादिशब्दा विष्णुवाचकाः किमु

(तत्त्वप्रकाशिका)

मुख्या इत्याकांक्षां परिहरत्सूत्रमुपन्यस्य व्याचष्टे ॥ चमसवदिति ॥ अव्यक्तादिशब्दाः परमात्मवाचका भवन्त्येव । नामानि सर्वाणीति तस्याशेषशब्दवाच्यत्वश्रुतेः । न चान्यत्र प्रसिद्धिविरोधः । यथा खलु चमसशब्दो यज्ञपात्रे प्रसिद्धोऽपि श्रुतिबलेन शिरोवाचकः । तथाऽव्यक्तादिशब्दानां प्रधानादौ प्रसिद्धानामपि श्रुतिबलेन विष्णुवाचकत्वनिश्चयात् । न च वक्तव्यं प्रयोगमात्रस्य वृत्त्यन्तरेणापि सम्भवान्न चमसशब्दः शिरोवाचक इति । अभिधानादाविवानुशासनरूपत्वात् न हि गौण्यादिवृत्तीनामनुशासनमस्ति । अन्यथा कलशकरी-रादिशब्दानामनुशासनसिद्धानां घटाद्यवाचकत्वप्रसङ्गात् । अथापि स्यात् । अनुशासनरूपत्वात् श्रुतिबलेन चमसशब्दस्य शिरोवाचकत्वेऽपि न तथाऽव्यक्तादि शब्दानां परमात्मवाचित्वम् । नामानीति प्रयोगस्य वृत्त्यन्तरेणापि सम्भवदिति । मैवम् । नामानि सर्वाणीति श्रुतेरप्यनुशासनरूपत्वेन तत् श्रुतेरविशेषात् । तद्वदस्या अप्यनुशासनरूपत्वात् । न चात्राव्यक्तादिशब्दाश्रवणादोषः । सर्वशब्दसद्भावात् । सङ्कोचे कारणाभावादिति भावः । ‘अर्वाग्विलश्चमस ऊर्ध्वबुध्नः’ इति व्याख्येयमन्त्रे यदुक्तं तदिदं प्रतीयमानं शिरः कृतः । एष ह्यर्वाग्विलश्चमस ऊर्ध्वबुध्न इत्यर्थः । एष इति चमसविवक्षया । ‘दक्षिणान्नं वनुते यो न आत्मा’ इतिवत् । बिलं मुखादि । तस्मादव्यक्तादिशब्दवाच्यो हरिर्भवत्येवेति सर्वशब्दवाच्यत्वं तस्यैवोपपन्नमिति सिद्धम् ॥ ९ ॥ अ० १ ॥

### गुर्वर्थदीपिका

अनुशासनरूपत्वादित्युपलक्षणम् । शिरसि चमससम्बन्धाभावान्न लक्षणा । पार्श्वे सप्तछिद्रसहितत्वेनातिविसृष्टत्वाच्च गौणी च । अतोऽपि मुख्यैव वृत्तिरित्यनुसन्धेयम् । “दक्षिणान्नं वनुते यो न आत्मा” इति वदित्यत्र यः आत्मा नः अस्मान् वनुते “वन सम्भजन” इति धातोः भजते अङ्गीकरोति सैव यज्ञे दीयमानदक्षिणा । तदेव यज्ञे दीयमानमन्नं चेति विशेष्य विवक्षया यथा पुल्लिङ्गपदवाच्ये आत्मनि स्त्रीलिङ्गं नपुंसकलिङ्गं च तथेत्यर्थः ॥

### भावबोधः

दक्षिणान्नं वनुते यो न आत्मेत्यादिवदिति । अत्र वाक्ये यदन्नं न आत्मा तदन्नं दक्षिणा वनुत इति वाक्ययोजनायां यच्छब्दस्यान्नपरत्वेऽपि विधेयात्मत्वविवक्षया य इति पुल्लिङ्गनिर्देशवदिहाप्येष इत्यस्य शिरःपरत्वेऽपि चमसविवक्षया पुल्लिङ्गनिर्देश इत्यर्थः ।



(भावबोधः)

अत्राद्ये- विष्णोरव्यक्तादिशब्दमुख्यार्थत्वप्रतिज्ञापूर्वकं तत्सम्भावकश्रौतस्मार्तप्रयोग-  
रूपहेतूक्तिः । द्वितीये- प्रवृत्तिनिमित्तातिशययोगरूपहेतूक्तिः । तृतीये- स्वपक्षे बाधकोद्धारः ।  
चतुर्थे- परपक्षबाधकस्य तदर्थसिद्धस्य स्वपक्षसाधकस्य चोक्तिः । पञ्चमे- तदाक्षेपपरिहारः ।  
षष्ठे- प्राज्ञो हीति पूर्वसूत्रोक्तविष्णुप्रकरणरूपहेतूक्तिः । सप्तमे- अनाद्यनन्तमिति वाक्यस्य  
प्रधानपरत्वाभावे परमात्मपरत्वे च प्रधानव्यतिरिक्तपरमात्मादीनामेव प्रश्नोपन्यासरूपहेतूक्तिः ।  
अष्टमे- पूर्वपक्षसाधकप्रसिद्धेर्मुख्यत्वं प्रत्यप्रयोजकत्वे महच्छब्दरूपदृष्टान्तोक्तिः । नवमे-  
मुख्यत्वसम्भावकशक्तिमत्त्वेऽनुशासनस्यैव प्रयोजकत्वं न प्रसिद्धेरित्यत्र चमसशब्दरूपदृष्टान्तो-  
क्तिपूर्वकमव्यक्तादिशब्दानां विष्णौ शक्तिसाधकश्रुतिरूपानुशासनोक्तिरिति सूत्रक्रमः ॥  
इत्यानुमानिकाधिकरणम् ॥ १ ॥

### भावदीपः

ॐ चमसवदविशेषात् ॐ ॥ ९ ॥ दर्शयति च इत्याद्यसूत्रखण्डेन गतार्थत्वमाशङ्क्याऽऽह ॥  
न चाव्यक्तमिति ॥ सूक्ष्मं तु इत्यादिना गतार्थत्वमाह ॥ न च योगयुक्तेत्यादिना ॥ सहनवतीति  
॥ षहमर्षण इति धातुजत्त्वमभ्युपेत्यवादोऽयम् । जातिनिमित्तकत्वात्सिंहशब्दस्य । अविशेषात्  
श्रुतेरित्येतद्व्यावर्त्यपूर्वं व्याचष्टे ॥ अथापि स्यादिति ॥ भाष्योक्तश्रुत्यर्थमाह ॥ इति  
व्याख्येयमन्त्र इति ॥ काण्वश्रुतौ चतुर्थेऽध्याये शिशुब्राह्मणे सप्ताक्षिविद्यायामुक्तेऽर्थे सम्मतित्वेन  
तदेष श्लोको भवति अर्वाग्बिलश्चमस ऊर्ध्वबुध्नस्तस्मिन्यशो निहितं विश्वरूपमित्यादि  
मन्त्रमुदाहृत्य पादं पादमुपादाय स व्याक्रियते । तत्रार्वाग्बिलश्चमस ऊर्ध्वबुध्न इत्याद्य-  
पादव्याख्यानपरे वाक्ये इत्यन्तस्यार्थः इति व्याख्येयमन्त्र इति । तच्छब्दार्थो यदुक्तं तदिति । इदं  
शब्दार्थः प्रतीयमानमिति । शिरःपरामर्शित्वे एतदित्येव स्यात् कथमेष इति पुल्लिङ्गमित्यतः एषः  
इतीति ॥ दक्षिणेति ॥ ऐतरेये यथाऽस्मिन्वाक्ये य इत्यस्यान्नपरत्वेऽपि विधेयात्मविवक्षया पुल्लिङ्गं  
तथेहापीत्यर्थः । सूत्रार्थोपसंहारपूर्वं भाष्यार्थमुपसंहरति ॥ तस्मादिति ॥ प्रयोगप्रवृत्ति-  
निमित्तादिसाधकाभावादवरत्वादिबाधकाभावाच्चेत्यर्थः ॥ तत्तु समन्वयादित्यादिभाष्योपसंहारः  
सर्वशब्देत्यादि ॥ ९ ॥ अ० १ ॥

### वाक्यार्थमुक्तावली

ॐ चमसवदविशेषात् ॐ ॥ दर्शयतीति सूत्रखण्डेन गतार्थतामाशङ्क्य परिहरति ॥ न  
चाव्यक्तमिति ॥ वृत्त्यन्तरेणेति ॥ रूढलक्षणादिदर्शनादिति भावः ॥ सूक्ष्मं त्वित्यनेन गतार्थतां

निराह ॥ न योगतेत्यादिना ॥ सूत्रे पूर्वसूत्राद्दार्ष्टान्तिकसमुच्चायकचशब्दोऽनुवर्तते ॥ प्राज्ञ इत्यप्यस्ति ॥ एवेति च ॥ अविशेषादिति सामान्यतः सर्वशब्दवाच्यत्वश्रुतेरित्यर्थमभिप्रेत्य चमसवदित्यंशं विहायेतरांशं व्याकर्तुमव्यक्तादिशब्दाः सर्वे अन्यत्र प्रसिद्धा अपीत्यारभ्याभिधायका एवेत्यन्तभाष्यं प्रवृत्तिमित्याशयेन व्याचष्टे ॥ अव्यक्तादिशब्दा इति ॥ इदानीं समग्रसूत्रं व्याकुर्वन् यथा चमसशब्द इत्यारभ्याभिधायका एवेत्यन्तभाष्यं व्याकर्तुमाह नचवक्तव्यमित्यादिना प्रसङ्गादित्यन्तेन ॥ एतेन एष ह्यर्वाग्विलश्चमस (ऊर्ध्वबुन्ध्य) इति श्रुतेः प्रयोगादेरिवानुशासनरूपत्वाविशेषादित्यर्थ उक्तो भवति ॥ अविशेषात् श्रुतेरिति सूत्रभाष्यं प्रकारान्तरेण व्याचष्टे ॥ अथापिस्यादित्यादिना ॥ तेन श्रुतेरिति भाष्ये षष्ठी पञ्चमी च ॥ तथाच नामानीति श्रुतेरेष हीति श्रुत्यानुशासनरूपत्वे विशेषाभावादित्यर्थ उक्तो भवति ॥ श्रुत्यर्थमाह अर्वाग्विल इत्यादिना ॥ काण्वोपनिषत्, अर्वाग्विलश्चमस ऊर्ध्वबुध्नस्तस्मिन् पशौ निहितं विश्वरूपं, इति मन्त्रं स्वोक्तार्थं उदाहृत्य पादं पादमुपादाय व्याकरोति । तत्र आद्यपादव्याख्यापरे एष ह्यर्वाग्विलश्चमस ऊर्ध्वबुध्न इति तदन्तःस्थिर इत्यादिवाक्ये इत्यन्तस्यार्थमाह इति व्याख्येयमन्त्र इति ॥ तच्छब्दार्थो यदुक्तं तदिति इदं शब्दार्थः ॥ प्रतीयमानमिति ॥ तदुपपादकमेष हीत्यादि । शिरः परामर्शत्वे एतदिति स्यात् कथमेष इति पुल्लिङ्गमित्यत आह ॥ दक्षिणेति ॥ अत्र, यदन्नं न आत्मा तदन्नं दक्षिणां वनुते, इति वाक्ययोजनायां यच्छब्दस्यान्नपरत्वे विधेयात्मशब्दापेक्षया य इति पुल्लिङ्गनिर्देशवदिहाप्येष इत्यस्य शिरः परत्वेऽपि विधेयचमसशब्दापेक्षया पुल्लिङ्ग निर्देश इति भावः ॥ सूत्रार्थस्तूक्तप्रायः ॥

अत्राद्येऽव्यक्तशब्दस्य ब्रह्मणि रूढिज्ञापकप्रयोगोक्तिव्यवहारविलोपबाधकपरिहारश्च ॥ द्वितीये योगवृत्युत्कर्षे प्रवृत्तिनिमित्तेष्यतिशयोक्तिः ॥ तृतीये सर्वमानबाधपरिहाराय पञ्चमीविभक्त्यादिनिमित्तोक्तिः ॥ व्यवहारविलोपस्यान्तरङ्गत्वादाद्यसूत्रे तत्परिहारोक्तिपूर्वकत्वाच्चानन्तर्यं ज्ञेयम् ॥ चतुर्थे तु भावरूपान्तरङ्गप्रवृत्तिनिमित्तलक्षणहेतूक्त्यनन्तरं बहिरङ्गभावरूपज्ञेयत्वावचनतदनुबद्धज्ञेयत्ववचनरूपपरपक्षबाधकतात्पर्यलिङ्गोक्तिः ॥ तत्सिद्धये लिङ्गोद्बलितप्रकरणोक्तिः ॥ नवमे वाच्यत्वनियामकप्रवृत्तिनिमित्तस्य शक्तिज्ञापकानुशासनेन सदृष्टान्तमुपोद्बलनमिति सूत्रक्रम इति सर्वमनवद्यम् ॥

## तत्त्वसुबोधिनी

वृत्यन्तरेणापीति । गौण्यादि रूपवृत्यन्तरेत्यर्थः । न च योगेति । एवं च ब्रह्म अव्यक्तादि शब्दवाच्यं प्रयोगायुतयोगत्वात् यदेवं तदेवं यथा पङ्कजपदमित्यनुमानं फलितमिति भावः । व्यभिचारग्रस्तत्वान्नेदम् अनुमानं सभवतीत्याह सह भवतीति । अस्ति पुरुषे सिंहशब्द प्रयोगः सहतेऽसौ सिंह इति योगश्च । न च सिंहशब्द वाच्यत्वम् । तथाच व्यभिचार इत्यर्थः । अनेनैतत् षहमर्षण इति धातुरित्युक्तं भवति । षकारस्य सकारो नुमागमे सति सहत्यवर्णव्यत्ययेन अकारस्य इकारे जाते हिनस्तीति सिंहइतिवत् निर्वचनात् एतत्सेत्स्यतीति भावः । अस्त्वनुशासनरूपत्वं तथापि गौण्यादिरूपवृत्यन्तरेण प्रयोगः इत्यत किमायातमत आह । न हीति । अन्यथेति । अनुशासनरूपस्यापि वृत्यन्तरेण प्रयोग इत्यर्थः । तर्हिनामानीति श्रुति विरोध इत्यत आह । नामानीति । तत् श्रुतेः अविशेषादिति । नामानीति श्रुतेः अनुशासनरूपत्वे इदं तच्छिर इति श्रुत्यपेक्षया विशेषाभावादित्यर्थः । कुतो न विशेष इत्यत आह । तद्वदिति । इदं तच्छिर इतिवदित्यर्थः । ननु सर्वशब्दः सङ्कोच्यत इत्यत आह । सङ्कोचेति । एवमेव सङ्कोचे अतिप्रसङ्गः स्यादिति भावः । एष इत्यस्य शिरःपरत्वे पुंलिङ्गायोगः इत्याह । एष इतीति । विधेयापेक्षया पुंलिङ्गः प्रयोगः क दृष्ट इत्यत आह दक्षिणान्नमिति । अत्र वाक्ये यदन्नं तन्नात्मा तदन्नं दक्षिणावनुत इति योजनायां यच्छब्दपरस्याप्यत्र परत्वेपि विधेयात्मत्वविवक्षया च इति पुंलिङ्ग निर्देशवदिहाप्येष इत्यस्य शिरःपरत्वेपि विधेय चमस विवक्षायां पुंलिङ्गनिर्देशः । अत्राद्ये सूत्रे ब्रह्मणोऽव्यक्तादौ विन्यस्तत्वेन अव्यक्तादेरपि ब्रह्मसम्बन्धत्वात् वाच्यतेति दर्शयितुं विन्यस्तपदम् । न च प्रधानादि सम्बन्धात् ब्रह्मणोवाच्यत्वमस्त्विति । तस्य ब्रह्मशरीरतुल्यत्वेन तत्तन्त्रत्वादि दर्शयितुं शरीररूपपदम् । शरीरस्य रूपमिवरूपं यस्येति विग्रहः । कप्रत्ययेन मुख्यतोनेश्वरशरीरं जडत्वादिना कुत्सितत्वादित्युक्तम् । दर्शयति च शब्दाभ्यां तु ब्रह्मग्रहणे हेतुत्वेन भाष्योक्तश्रौतस्मार्त प्रयोगोक्तिः । द्वितीये प्रवृत्तिनिमित्तातिशय योगरूपहेतूक्तिः । तृतीये स्वपक्षे बाधकोद्धारः । चतुर्थे परपक्षबाधकस्य अर्थसिद्धस्वपक्षसाधकत्वस्य चोक्तिः । अस्य च सूत्रस्य तमेवैकं जानथ इति ब्रह्मण एव

(तत्त्वसुबोधिनी)

मुमुक्षुज्ञेयत्ववचनात् अन्यस्य च तदवचनात् मोक्षपालकानां वेदानां ब्रह्मपरत्वसिद्धेः । प्रतिवाक्ये च तत्परत्वस्य आदावन्ते चेति वचनसिद्धत्वात् स्वतः प्राप्तमुख्यवृत्तित्यागे च हेत्वभावात् ब्रह्मैवाव्यक्तादिशब्दमुख्यार्थ इत्यर्थः । पञ्चमेत्वाक्षेपपरिहारः । षष्ठे प्राज्ञो हीति पूर्वसूत्रोक्ते विष्णुप्रकरणरूपहेतूक्तिः । सप्तमे अस्यामुपनिषद्येव मुमुक्षुज्ञेयत्वेनाप्रधानोक्तौ बाधकोक्तिः । तत्राद्यशब्दः हेत्वर्थः । एवं च उपन्यासरूपहेतोरित्यर्थः । द्वितीयप्रकरणसमुच्चयार्थः । तत्र च त्रयाणां मध्ये प्रधानमेकमस्त्विति शङ्कां निरसितुं प्रथमे वरं वृण । द्वितीयेन वृणोरेण वराणामेष वृतः तृतीय इति श्रुत्युक्तपितृसौमनस्याग्रिब्रह्मरूपप्रकारोक्त्यर्थं सूत्रे एवं शब्दः । प्रश्नस्य प्राथम्येपि प्रतिवचनस्य निचाय्यवाक्यस्य प्रधानपरतायाः शङ्कितत्वात् तन्निरासाय प्रतिवचनस्यादौ निर्देशः । अष्टमे प्रयोगप्राचुर्याभावेपि प्रवृत्तिनिमित्तातिशयेन मुख्यत्वे महत् शब्ददृष्टान्तोक्तिः । चशब्दो दार्ष्टान्तिकसमुच्चयार्थः । नवमे अव्यक्तादिशब्दानां विष्णौ शक्तिज्ञापकश्रुतिरूपशासनोक्तिरितिसूत्रक्रमः ।

### वाक्यार्थमञ्जरी

वृत्त्यन्तरेणाव्यक्तत्वगुणयोगाद्वौण्यादिरूपेणेत्यर्थः ॥ किम्विति ॥ न मुख्य इति किम्वित्यर्थः ॥ ॐ चमसवदविशेषात् ॐ ॥ चमसशब्दो यज्ञपात्रेप्रसिद्धोपि शिरसि मुख्यस्तथाव्यक्तादि-  
शब्दोपि ब्रह्मणि मुख्य इत्यर्थः । नन्विदं तच्छिर इत्यनुशासनसत्त्वात्तस्य तथात्वेप्यत्र कुत इत्यत उक्तम् ॥ अविशेषादिति ॥ नामानि सर्वाणीति श्रुतेरिदं तच्छिर इति श्रुत्या विशेषाभावात्तत्साम्यात्तद्वदनुशासनरूपत्वादिति यावत् । अन्यथानुशासनसिद्धस्यापि चमसशब्दस्यावाचकत्वे तत् श्रुतेः इदं तदिति श्रुतेः सकाशात् तात्पर्यमाह ॥ तद्वदिति ॥ अर्वाग्बिल इति ॥ योऽधश्छिद्रवान्यश्चोर्ध्वं घटवद्बुध्नाकारवान्सचमस इति मन्त्रे यच्चमसशब्दाभिधेयं वस्त्वभिहितं तदिदं प्रत्यक्षसिद्धं मनुष्यादीनां शिरएव कुतः हि यस्मादेषोऽर्वाग्बिलोर्ध्वबुध्नश्चभवतितस्मादित्यर्थः । शिरोविवक्षयैष इति पुल्लिङ्गानुपपत्तिरित्यत आह ॥ एष इतीति ॥ दक्षिणेति ॥ अत्रवाक्येयदन्नमात्मा नभवतितदन्नं दक्षिणात्वेन वनुत इति योजनायां यच्छब्दस्यान्नपरत्वेपि विधेयात्मत्वविवक्षया यमिति पुल्लिङ्गनिर्देशवदिहाप्येष इत्यस्य शिरःपरत्वेपिविधेयचमसविवक्षया पुल्लिङ्गनिर्देश इत्यर्थः ॥ मुखादीति ॥ आस्यकर्ण-  
घ्राणादिरूपछिद्रमेवशिरसोबिलमित्यर्थः ॥ १ ॥

## सूत्रभाष्यम्

### २. ज्योतिरुपक्रमाधिकरणम्

‘वसन्ते वसन्ते ज्योतिषा यजेते’त्यादि कर्माभिधायकस्य कर्मक्रमादिविरोधान्न युज्यत इत्यत आह—

॥ ॐ ज्योतिरुपक्रमात्तु तथा ह्यधीयत एके ॐ ॥ १० ॥

ज्योतिरादिकर्मवाचकत्वेन प्रसिद्धाभिधेयोऽपि स एव । ‘एष इमं लोकमभ्या-  
र्चदि’त्युपक्रम्य ‘ता वा एताः सर्वा ऋचः सर्वे वेदास्सर्वे घोषाः एकैव व्याहृतिः  
प्राण एव प्राण ऋच इत्येव विद्यादि’ति (ऐ.आ.२-२-२) ह्यधीयत एके ॥ १० ॥

### सत्तर्कदीपावली

तथापि तस्य प्रतिपादकत्वं भगवद्वाचकत्वे न युज्यते । कर्मक्रमकालाद्युत्तया  
भगवद्वाचकत्वस्य विशेषेण विरोधात् । न च जातमोतमित्यादिव्युत्पत्त्या भगवद्वाचकत्वम् ।  
तथा कर्मक्रमादिवाचकत्वस्य विशेषेण विरोधापत्तेः । जातादिशब्दानामपि भगवद्वाचकत्वेन  
व्युत्पत्तेरप्यशक्यत्वादिति भावेन पूर्वपक्षमाह । वसन्त इत्यादिना । ज्योतिष्टोमादिकर्मवाचकत्वेन  
प्रसिद्धशब्दार्थोऽपि भगवानेव यथा तदिज्येन्द्रवाय्वादिशब्दार्थोऽसौ । न च तद्वाचकत्वं कर्मक्रमा-  
द्युक्तिं विरुणाद्धि ज्ञातमोतमित्यादिव्युत्पत्तिसम्भवात् । व्युत्पत्यैव ह्यध्ययोपक्रमादारभ्य सूक्त  
ऋगर्थर्चपादाक्षरा तद्वृक्षमुनिवाचकत्वेन प्रसिद्धशब्दानां भगवद्वाचकत्वं विद्वद्रूढिं च तद्विषयां  
प्रदर्श्य तथैव सर्ववेदानां भगवदर्थत्वमभिधीयते । श्रीमन्महैतरेय इत्यर्थः ।

### तत्त्वप्रदीपिका

वसन्ते वसन्ते ज्योतिषा यजेतेत्यादिकर्माभिधायकस्य पदकदम्बकस्य प्रत्येकं ब्रह्मवाचकत्वं  
न युज्यते । कर्तृकरणकर्मक्रमादिवचनविरोधात् । मुख्यत एकस्योभयार्थत्वासम्भवेन तद्वचना-  
भावे कृत्यनुष्ठानलोपप्रसङ्गादित्यत आह — ‘ज्योतिरुपक्रमात्तु तथा ह्यधीयत एके’ । ज्योतिष्टो-  
मादिकर्मकर्तृकरणादीनामशेषाणां पदार्थानां वाचकत्वेन प्रसिद्धशब्दानामभिधेयोऽपि स एव ।  
यथा चायं सर्वशब्दवाच्यो भवति तथा ह्यधीयत एके शाखिनः प्रघट्टकोपक्रमादेवाऽरभ्य । अयं

(तत्त्वप्रदीपिका)

श्रुत्यर्थः — एष परमात्मा इमं देहं लोकं जीवान्तर्यामिरूपेणाभ्यार्चत् । य एष आदित्यस्थ-  
स्तपति, “यश्चासावादित्ये” “अथ य एषोऽन्तर आदित्ये हिरण्यश्मश्रुः” ‘येनाऽदित्यस्तपति  
तेजसा भ्राजसा च’ ‘यदादित्यगतं तेजः’ इत्यादि श्रुतिस्मृतिभ्यो विष्णुरेव हि तत्रस्थस्तपति ।  
सर्वप्रणेता ह्येष यस्तपति । शतं वर्षाणि तं लोकमभ्यार्चदिति यत्तस्माच्छतर्चिन इत्याचक्षते  
विद्वांसः । एतमेव शतर्चिनः सन्तं शतर्चिन इत्याचक्षते न त्वन्यानि । एवमन्यनामान्यपि  
परमात्मनि पृथक्पृथङ्निरुच्य पुनस्सर्ववेदप्रभृतयः समद्रघोषान्ताः शब्दाः एकविषयैव  
व्याहृतिः । सा च सर्वप्रणेतृपरमात्मविषयैवेति विद्यादिति सतात्पर्यमधीयते । निखिलपदानां  
तद्वाचकत्वपदवी तु गुरुभिरेवोपसन्दर्शयितुं सुशक्तेति नास्माभिरत्र प्रयत्यते । दर्शिता च सा भङ्गी  
भगवतैवानुव्याख्याने—

“जातमोतं हरौ यस्माज्ज्योतिः षः प्राणरूपतः ।

आयजेतश्चायजेतो वसन्तिश्च वसंस्ततः” इत्यादिका ॥

### तत्त्वप्रकाशिका

अत्र कर्मक्रमादिलोपप्रसङ्गेन कर्मतदङ्गेष्वेव प्रसिद्धानां ज्योतिष्टोमादिसर्वशब्दानां भगवति  
समन्वयप्रतिपादनादस्ति शास्त्रादिसङ्गतिः । श्रुत्यादिसङ्गतिं विषयादिकं च सूचयति ॥ वसन्त इति  
॥ तत्तु समन्वयादिति सर्वशब्दानां परमात्मवाचकत्वमुक्तम् । सर्वमध्यपतिता ज्योतिरादिशब्दाः  
श्रुतिषु पठ्यन्ते । तेषां चान्यपरत्वे न विष्णोः सर्वशब्दवाच्यता सिद्धयेदित्यवश्यं निर्णयता ।  
तज्ज्योतिरादिशब्दवाच्यं विषयः । किं विष्णुरन्यद्वेति सन्देहः । समन्वयसूत्रमन्यत्रैव प्रसिद्धिश्च  
सन्देहबीजम् । तत्र ज्योतिरादिशब्दवाच्यो न विष्णुरिति पूर्वः पक्षः । तस्य ज्योतिष्टो-  
मादिकर्मतदङ्गाभिधायकत्वेन प्रसिद्धत्वात् । तत्प्रसिद्धिं चापहाय परमात्मवाचित्वाङ्गीकारे  
कालकर्मक्रमाधिकारिनियोज्ययजमानफलकृत्विगाद्यभिधायकाभावेन तदभावाख्यविरोधापातात् ।  
न हि तत्प्रामाणान्तरेण सिध्यति । तथा च विहितानुष्ठानलोपप्रसङ्गः । किञ्च ज्योतिरादि-  
सर्वशब्दवाच्यत्वं परमात्मनो योगेनैव वाच्यम् । रूढेरभावात् । ततो गुणपूर्त्यसिद्धेश्च । न च  
योगमात्रेण रूढार्थापहारो युज्यते । अभ्युपेत्यैव चेदमुदितम् । न योगोऽपि सम्भवति । ज्योतिषां  
स्तोम इत्यादिरूपा हि ज्योतिष्टोमादिशब्दव्युत्पत्तिः । कथमसौ स्तोमादिशब्दानामन्य-  
परत्वानभ्युपगमे सम्भवेत् । अन्यथा भगवन्नामावृत्तिमात्रत्वप्राप्तेः । स्तोमादिशब्दानामन्यपर-  
त्वाभ्युपगमे किं ज्योतिष्टोमादिशब्दैरेव विशेषतोऽपराद्धम् । न च वाच्यं परमात्मसम्बन्धेना-  
न्यत्रापि शब्दवृत्तिरभ्युपगतेति । यथा सति लोके लक्षणेतरवृत्त्यभावप्रसङ्गात् । अतो न

(तत्त्वप्रकाशिका)

ज्योतिरादिशब्दजातस्य परमात्मवाचित्वं युक्तमिति न समन्वयसूत्रं युक्तमिति भावः । सिद्धान्तयत्सूत्रमवतार्य व्याचष्टे ॥ अत इति ॥ ज्योतिष्टोमादि कर्मतदङ्गवाचकत्वेन प्रसिद्ध-ज्योतिरादिशब्दाभिधेयो हरिरेव । यस्मादेके शाखिनस्ता वा एता इति तथा सर्वशब्दाभिधेयत्वेन हरिमेवाधीयते । न च शब्दानां भगवत्परत्वे वृत्त्यभावः । ‘एष इमं लोकमभ्यार्चत्’ इत्यादिना शतर्च्यादिशब्दानां परमात्मनि योगस्योक्तत्वात् । न च शब्दानामन्यत्र रूढत्वेन योगाङ्गीकारायोगः । ‘तस्माच्छतर्चिन इत्याचक्षत एतमेव सन्तम्’ इति योगेन रूढेरपहारोक्तेः । एतमेव परमात्मानं मुख्यतो यौगिकार्थं सन्तं शतर्च्यादिनामभिराचक्षते न तु मुख्यतो रूढत्वेऽपि मुनीनिति प्रतीतेः । यद्यपि पङ्कजादिशब्दे योगापहारित्वं रूढेर्दृश्यते तथाप्यत्राचक्षत इति विद्वद्रूढिसहितत्वेनोक्तयोगस्य रूढ्यपहारित्वं युक्तमेव । अतो हरेः कर्माभिधायकशब्द-वाच्यत्वाद्युक्तं समन्वयसूत्रमिति भावः । ज्योतिःशब्दस्याप्रथमपठितत्वेऽपि प्रधानकर्माभि-धायकत्वात्तस्यैवान्योपलक्षकत्वसम्भवाच्च सङ्ग्रहः । तुशब्द एवार्थः । यास्ता एताः सर्वा ऋचस्तासामेकमेव व्याहर्तव्यं तच्च विष्णुरेव । किं च ये सर्वे वेदास्तेषामपीश्वर एव प्रतिपाद्य किमृचाम् । अपि च ये समुद्रादिघोषास्तेषामपि किमु वेदानां तत्र ऋचस्तु विशेषतः परमात्मप्रतिपादिका इति जानीयादित्यर्थः ॥ १० ॥

### गुर्वर्थदीपिका

‘अस्मिन् कर्मणि अयमिति नियोज्यो मन्त्रः । गुणपूर्त्यसिद्धेश्चेत्यत्र प्रबलरूढ्य-भावादभिलषितयोगापहारे सति गुणपूर्त्यसिद्धेरिति भावः । अप्रथमपठितत्वेऽपीत्यस्य “वसन्ते वसन्ते” इति श्रुतौ ज्योतिःशब्दस्य प्रथमपठितत्वाभावेऽपीत्यर्थः ।

### भावबोधः

ॐ ज्योतिरूपक्रमात्तु तथा ह्यधीयत एके ॐ ॥ १० ॥ श्रुत्यादिसङ्गतिमिति । अव्यवहितपूर्वाधिकरणसङ्गतिस्तु “अविशेषात्” इति सूत्रतदुपात्त “नामानि सर्वाणी”ति श्रुतिभ्यां सर्वशब्दवाच्यत्वेऽभिहिते सर्वमध्यपठितज्योतिरादिशब्दानां कर्मक्रमविरोधव्यु-त्पत्त्यभावप्रसङ्गेन च विष्णुवाचकत्वं न सम्भवतीति पूर्वपक्षोत्थानादिति ज्ञातव्यम् । किं विष्णुरिति । अत्र कर्मकाण्डगतज्योतिरादिशब्दवाच्यं किं कर्मादिकमुत विष्णुरिति चिन्ता । तदर्थं तस्य विष्णुत्वे कर्मक्रमादिविलोपः व्युत्पत्त्यभावश्च किं प्राप्नोत्युत न प्राप्नोतीति । तदर्थं

(भावबोधः)

कर्मादौ ज्योतिरादिशब्दानां वृत्तिरेव नास्ति उत रूढियोगादिमात्रसत्त्वेऽपि महायोगविद्वद्रूढी एव नस्त इति । अधिकारिनियोज्ययजमानेति । अधिकारित्वं फलस्वामित्वावस्था । नियोज्यत्वं विधिप्रेर्यत्वावस्था । यजमानत्वं कर्तृत्वावस्थेत्यवस्थाभेदमादायैवमुक्तम् । व्युत्पत्तेरप्यशक्यतेति पूर्वपक्षन्यायं घटयन् योजयतिकिञ्चेत्यादिना । ज्योतिष्टोमादिशब्दव्युत्पत्तिरिति । यद्यपि सूत्रे ज्योतिःशब्द एवोपात्तः; अनुव्याख्याने च “जातम्” इति तस्यैव व्युत्पत्तिर्दर्शिता; तथापि “ज्योतिष्टोमेने”ति उत्पत्तिवाक्यविहितज्योतिष्टोमयागस्य “वसन्ते वसन्ते” इति वाक्येन कालाख्यगुणविधानादुत्पत्तिवाक्यस्थज्योतिष्टोमशब्दस्य ग्रहणमिति ज्ञातव्यम् । भगवन्नामावृत्तीति । प्रातिपदिकप्रकृतिप्रत्ययादीनां सर्वेषां विष्णुनामत्वादित्यर्थः । तुशब्द एवार्थ इति । उपक्रमादिति ल्यब्लोपनिमित्ता पञ्चमी । तथा चोपक्रम्यैवेत्यर्थः । तथा चाऽविद्वद्रूढिमात्रापहारकविद्वद्रूढिमहितमहायोगं दर्शयितुं “मेष इमं लोकमभ्यार्चदि”त्युपक्रमवाक्यम् । अन्यथा “ता वा एता” इत्येतावतैव पूर्णत्वे इदं व्यर्थं स्यादिति सूत्रतात्पर्यमिति भावः । अत एव सुधायाम् “तदेवोक्तमुपक्रमात्” इत्यनुव्याख्यानमेतत्परत्वेनापि व्याख्यायोपक्रमे सर्वस्यास्य दर्शनादित्युक्तम् ।

यद्वा अध्याहतेन हरिमित्यनेन सम्बन्धः । अत एव टीकायां तथा सर्वशब्दाभिधेयत्वेन हरिमेवेति व्याख्यातम् ।

यद्वा ‘ईक्षतिकर्मव्यपदेशात् सः’ इत्यतोऽनुवृत्तेन ‘सः’ इत्यनेन सम्बन्धः । अत एव भाष्ये स एवेत्युक्तमिति भावः । रूढो रूढयोगो महायोगो महारूढयोगो रूढोपचारो रूढलक्षणोपचारो लक्षणेति च शब्दवृत्तिभेदात् रूढिपूर्वकत्वेन महायोगवृत्त्या परमेश्वरेऽखिलशब्दव्युत्पत्त्युपपत्तेरिति न्यायविवरणे रूढिपूर्वकत्वेनेत्यतः पूर्वमन्यत्र ज्योतिरादिशब्दानामिति शेषः ।

### भावदीपः

ॐ ज्योतिरुपक्रमात् ॐ ॥ १० ॥ एतदधिकरणोपाधिभूतशब्दानां भाष्योक्तबलवदुपपत्त्याऽन्यत्रेव प्रसिद्धत्वं वदन्नन्तर्भावसङ्गतिमाह ॥ अत्र कर्मक्रमादीति ॥ यद्यपि शरीररूपकविन्यस्तगृहीतेरित्युक्तन्यायेन तच्छब्दवाच्येश्वरसम्बन्धादन्यत्रापि शब्दवृत्तेरङ्गीकारेण न कर्मादिलोपप्रसङ्गः । अन्यथा पूर्वत्रापि तारतम्यलोपप्रसङ्गः स्यात् । तथापीह पदवर्णस्वरादिरूपेणैव समन्वयस्याभिप्रेतत्वेन कर्मक्रमादिप्रतीतेरेवाभावात् । तच्छब्दवाच्येशसम्बन्धात्



(भावदीपः)

अन्यत्रवृत्तिश्चेत् गङ्गासम्बन्धात्तीरे गङ्गापदस्यैव सर्वशब्दानां लोके लक्षणाप्रसङ्गेन प्राक्तनन्यायस्यैव अयोगेन इहाप्याक्षेप्यत्वादिति भावः ॥ सर्वशब्दानामिति ॥ पूर्वनयेषु समन्वितानाम् अन्यत्रासमन्वितानां च वाक्यानां पदवर्णस्वरादिभेदेनेह समन्वीयमानत्वात्तद्रूपेणोदाहरणत्वमित्यर्थः । विरोधिसर्वाहुल्येत्यनुभाष्ये सर्वेत्येतदधिकरणोपाधेरुक्तेरिति भावः । तत्तुसमन्वयादिति सर्वशब्दानां परमेश्वरे समन्वय उक्त इति पूर्वनयस्थभाष्यवाक्यमिहापि योज्यमिति भावेन तदर्थं वदन् सङ्गति सूचकत्वेन तावद्भाष्यं व्याचष्टे ॥ तत्त्विति ॥ वसन्त इत्यादिभाष्यभावमाह ॥ सर्वमध्येति ॥ कर्मक्रमादीत्यादिवाक्यतात्पर्यमाह ॥ तेषां चान्यपरत्व इति ॥ वक्ष्यमाणदिशेति भावः ॥ तदिति ॥ निर्णेतव्यत्वेन प्राप्तेत्यर्थः । पूर्वपक्षादिपरत्वेनापि भाष्यं व्याकुर्वन् कर्माभिधायकस्य इत्येतल्लब्धहेतुमाह ॥ तस्य ज्योतिष्टोमादीति ॥ प्रसिद्धाभिधेयोऽपीत्यग्रेतनभाष्यानुरोधात् प्रसिद्धत्वादित्युक्तम् । कर्मक्रमादिविरोधादित्येतद्वाक्यं व्यनक्ति ॥ तत्प्रसिद्धिमिति ॥ अधिकारीति ॥ फलस्वामित्वावस्थायुक्तोऽधिकारी । विधिप्रेर्यत्वावस्थावान् नियोज्यः । कर्मकर्तृत्वावस्थायुक्तो यजमान इत्येकस्यैवावस्थाभेदात् भेदेन व्यपदेशः । हरौ महायोगविद्वद्रूढियुक्तिपरस्योपक्रमादिति सूत्रांशस्य व्यावर्त्यं भाष्यस्थप्रसिद्धपदसूचितमाह ॥ किं चेति ॥ हरौ शब्दानां रूढ्यङ्गीकारे बाधकं चाह ॥ तत इति ॥ रूढित इत्यर्थः । अतोऽनन्तगुणो विष्णुर्यच्छब्दायोगवृत्तय इति सङ्क्षेपभाष्योक्तदिशा समन्वीयमानशब्दानां हरौ यौगिकत्व एव जिज्ञासासूत्रस्थब्रह्मशब्दोक्तगुणपूर्णत्वसिद्धिरन्यथा तदसिद्धेरित्यर्थः । कल्पनासूत्रव्यावर्त्यं व्युत्पत्तेरप्यशक्यता इत्यनुभाष्योक्तमाह ॥ न योगोऽपि सम्भवतीति ॥ ज्योतिषां स्तोम इत्यादिरूपा हीति ॥ सूत्रे ज्योतिः पदस्यैवोपात्तत्वेऽपि जातमोतं हरौ यस्माज्ज्योतिरित्यनुभाष्ये च ज्योतिः पदस्यैवोपात्तत्वेऽपि जातमोतं हरौ यस्माज्ज्योतिरित्यनुभाष्ये च ज्योतिःपदस्यैव व्युत्पत्त्युक्तावपीह ज्योतिष्टोमशब्दोऽप्युदाहरणम् । ज्योतिश्शब्दो ज्योतिष्टोमवाचीति च दर्शयितुं ज्योतिष्टोमशब्दस्य व्युत्पत्तिप्रदर्शनमिति ध्येयम् ॥ नामावृत्तिमात्रत्वेति ॥ जगज्जनकत्वादिगुणपूर्तिसिद्धिर्नस्यादिति मात्रशब्दार्थः । शरीररूपकविन्यस्तगृहीतेरिति पूर्वोक्तेन परिहृतत्वमाशङ्क्य तदाक्षेपेणागतार्थत्वमाह ॥ न च वाच्यमिति ॥ अत इति ॥ कर्मक्रमादिविरोधाद्योगस्य च रूढितोऽपि दुर्बलत्वादीशे शब्दानां व्युत्पत्तेरशक्यत्वाच्चेत्यर्थः । न युज्यत इत्यस्य अर्थो न ज्योतिरादिति । पूर्वपक्षफलमाह ॥ न समन्वयेति ॥ ज्योतिरादीति भाष्यमाकाङ्क्षितपूर्त्या व्याचष्टे ॥ ज्योतिष्टोमेति ॥ तत्त्विनुवृत्तस्य स एवेति भाष्यम् । तस्यार्थो हरिरेवेति । कुत इत्यतो हिशब्दो

(भावदीपः)

हेत्वर्थ इत्युपेत्य ता वा एता इत्यंशं व्याचष्टे ॥ यस्मादिति ॥ इतीत्यनन्तरं सौत्रतथा-  
 शब्दमध्याहृत्य तस्यार्थमाह ॥ सर्वशब्दाभिधेयत्वेनेति ॥ इडध्ययन इत्यस्य कर्तरि बहुवचनान्तं  
 रूपम् । अतो हरिमित्युक्तम् । तेन सूत्रे तत्त्वित्यत्राप्यन्वेतीति सूचितम् । उपक्रमादिति  
 सूत्रांशस्य एष इममित्यादिभाष्यं तदवतार्य व्याचष्टे ॥ न चेति ॥ एष प्राणशब्देन  
 प्रकृतपरमात्मा । इमं लोकं ब्रह्मादिदेहमभ्यार्चत् प्राविशदिति व्याख्यातेयं श्रुतिः  
 पादान्त्यप्राणनये । प्रागुक्तशङ्कामनूद्य निराह ॥ न च शब्दानामन्यत्रेति ॥ तस्मादिति ॥ तं देहं  
 यस्माच्छतं वर्षाण्यभ्यार्चत् तस्मादित्यर्थः ॥ योगापहारित्वमिति ॥ अन्यथा पङ्कजपदान्नेकादि-  
 प्रतीतिप्रसङ्ग इति भावः ॥ आचक्षत इति ॥ प्रयोगबाहुल्यस्य रूढित्वादिति भावः । यद्यपि  
 श्रौतस्य स्मार्तस्य वा केवलयोगस्यैव अज्ञरूढितः प्राबल्यमस्त्येव । अन्यथा श्रुत्यादौ  
 योगोक्तेर्वैयर्थ्यापत्तेः उपपादितमेतन्निपुणतरं चन्द्रिकायां कम्पनादित्यत्र ॥ तथाप्यभ्युपेत्यवादेन  
 श्रौतयोगस्याज्ञरूढ्यपहारकत्वेऽपि विद्वद्रूढिसाहित्यमुक्तनिमित्ते ध्येयम् ॥ अत इति ॥ महायोग-  
 विद्वद्रूढिभ्यां सर्वशब्दवाच्यत्वस्य श्रौतत्वादित्यर्थः । वसन्ते वसन्ते ज्योतिषा यजेतेति श्रुतौ  
 वसन्तपदस्यैवादौ श्रुतत्वेन सूत्रे वसन्त उपक्रमादिति वक्तव्ये कुतो ज्योतिष उक्तिरित्यत आह  
 ॥ ज्योतिःशब्दस्येति तु शब्द इति ॥ सौत्र इत्यर्थः । पञ्चमी ल्यब्लोपे उपक्रम्येत्यर्थो दर्शितः ।  
 न केवलमृष्यादीनां नाम भगवतः सर्वे वेदा अपि तस्यैवनाम किमु च वेदाः समुद्रघोष-  
 वृक्षपतनभेरीताडनादिसर्वघोषा अपि तस्यैव नामानि यथायोग्यं योजनीयानि  
 इत्यैतरेयभाष्यदिशा श्रुत्यर्थमाह ॥ यास्ता इति ॥ व्याहर्तव्यं तच्च विष्णुरेवेति ॥ यद्यप्यैतरेयभाष्ये  
 एकमेव व्याहरणं एकमेव नाम निर्दोषगुणपूर्तिवाचित्वादेकप्रकारता । प्राणे नारायण एव  
 नारायणविषय एव व्याहार इति प्राणपदं सप्तम्यन्तं कृत्वा योजितम् । तथापि प्रथमान्तमुपेत्य  
 व्याख्यानान्तरमेतदित्यदोषः । ऋचस्तु विशेषत इन्द्रादिनामवतो विष्णोर्गुणानल्पज्ञानामपि  
 प्रकाशयन्तीति प्राणे नारायण एवेति विद्यादिति तद्भाष्यदिशैवार्थमाह ॥ तत्रर्चस्त्विति ॥ १० ॥

### वाक्यार्थमुक्तावली

ॐ ज्योतिरुपक्रामात्तु तथाह्यधीयत एके ॐ ॥ श्रुत्यादिसङ्गतिमिति ॥ अविशेषादिति  
 सूत्रखण्डोपात्तायाः नामानीति श्रुतेः कर्मक्रमादिलोपेनावश्यं सङ्कोचे स्वीकार्ये प्रसिद्धिबाधेना-  
 व्यक्तादिशब्दविषयेऽपि सङ्कोचोऽस्त्विति तदाक्षेपेणोत्थनादनन्तरसङ्गतिः ॥ तत्तु समन्वयादिति  
 सर्वशब्दानां समन्वयः । तदिति पूर्वभाष्यानुवृत्तिमभिप्रेत्य कर्मक्रमादिविरोधादित्यंशं परित्यज्य

(वाक्यार्थमुक्तावली)

सङ्गतिपरत्वेन भाष्यं योजयति ॥ सर्वशब्दानामिति ॥ किं विष्णुरिति ॥ अत्र ज्योतिरादि शब्दवाच्यं किं धर्मादि, उत्तविष्णुरिति चिन्ता ॥ तदर्थं तस्य विष्णुपरत्वे कर्मक्रमादिलोपो व्युत्पत्त्यभावश्च प्राप्नोत्युत नेति ॥ पूर्वपक्षपरत्वेन वसन्त इत्यादिसमग्रभाष्यं योजयति तत्रेत्यादिना ॥ प्रसिद्धाभिधेयोपि स एवेत्युत्तरभाष्यानुसारेणाह ॥ ज्योतिष्टोमादीति ॥ भाष्ये कर्मक्रमादि विरोधापादनस्थापादकसापेक्षत्वात् । आपादकमाह ॥ तत्तुप्रसिद्धमिति ॥ कालेति ॥ वसन्त इत्याद्युक्तकाललोपः । ज्योतिषेत्याद्युक्तकर्मलोपः । वाजपेयेनेत्याद्युक्तक्रमलोपः ॥ स्वर्गकाम इत्याद्युक्ताधिकारलोपः । यजेतेत्याद्युक्तनियोज्यलोपइति द्रष्टव्यम् ॥ अधिकारित्वं फलकाम-त्वावस्थानियोज्यत्वं विधिप्रेर्यत्वसिद्धेरित्यर्थः ॥ एवमाद्यसूत्रव्यावर्त्यं पूर्वपक्षं किं चेत्येदिनोक्त्वा द्वितीयसूत्रव्यावर्त्यं व्युत्पत्तेरप्यशक्यतेत्युक्तन्यायं विवृणोति ॥ न च योगोऽपि सम्भवतीति ॥ इत्यादिरूपा हीति ॥ इत्यादिरूपा हि सिद्धान्तिना भगवति व्युत्पत्तिरभिमतेत्यर्थः ॥ एतेनैतदपि निरस्तम् ॥ यत् केनचित्प्रलपितं तानि ह वा एतानि ज्योतींषि यदेतदस्य स्तोमा इति श्रुतौ ज्योतींषि ऋगुजातानि स्तोमाः स्तुतिविशिष्टाः यस्येति विग्रहदर्शनात्तद्विरोध इति कर्मणि तथाव्युत्पत्तिमङ्गीकृत्य भगवत्येव निर्वचनाङ्गीकारात् ॥ यद्वा श्रुतेरपि यदेतस्य हरेरेतानि ज्योतींषिस्तुतिरूपा इति व्याख्येयत्वेनेत्यादिरूपेत्यादिपदेन तदुपादानाच्चेति ॥ यद्यपि श्रुतौ ज्योतिःशब्दः स एव सूत्रे, जातमोतं हरौ यस्माज्ज्योतिरित्यनुव्याख्याने चोपात्तः । तथापि यागान्तरपरज्योतिष्टोमशब्दोऽपीहोदाहरणमिति भावेन टीकायां तदग्रहणम् ॥ चन्द्रिका-भावबोधयोस्तु परीत्यां ज्योतिष्टोमस्यैव वसन्तवाक्ये कालाख्यगुणविधानात् ज्योतिष्टोमेन स्वर्गकामोयजेतेत्युत्पत्तिवाक्यस्य ज्योतिष्टोमशब्दग्रहणमित्युक्तम् ॥ नास्मद्रीत्या तदुक्तं प्रमेयदीपिकायाम् ॥ किं च नित्यनैमित्तिकातिरिक्तस्य ज्योतिर्नामकयज्ञस्य कामनया विना विधानाज्ज्योतिष्टोमस्यैवायं गुणविधानायानुवाद इति तु न संमतमिति ॥ अन्यपरत्वानभ्युपगम इति ॥ अवयवानामपि भगवत्परत्वे समुदायस्य ब्रह्मपरत्वं न स्यात् ॥ न हि पङ्कः पङ्कजशब्दार्थ इति भावः ॥ अन्यथेति ॥ समुदायस्य भगवत्परत्वमङ्गीकृत्यावयवांशेन भगवत्परत्वानङ्गीकारे जगत्कर्तेत्यादि गुणसमर्पणं विना घटः करीर इत्यादिवन्नाममात्रावृत्तित्वप्राप्तेरित्यर्थः । शरीररूपकविन्यस्तेत्यादिना गतार्थतामाशङ्क्य निराह न चेति ॥ लक्षणान्तरेति ॥ गङ्गाशब्दस्य तत्सम्बन्धिनि लक्षणावृत्तिरिवान्यत्रापि लक्षणापत्तेरिति भावः ॥ न च तदधीनत्वन्यायेन ब्रह्मणि वृत्यङ्गीकारे न कर्मक्रमादिलोप इति वाच्यम् । तथात्वे सर्वैरपि शब्दैर्नियामकत्वातिरिक्तगुणा-लाभप्रसङ्गात् ॥ एष इमं लोकमभ्यार्चदित्युपक्रम्येत्यंशं परित्यज्येतरांशं व्याचष्टे ज्योतिष्टोमादीति

(वाक्यार्थमुक्तावली)

॥ आदिपदेन ज्योतिरादिकर्म ज्योतिरादित्यादिपदेन ज्योतिष्टोमादिशब्दश्च गृह्यते ॥ कर्मपदं साङ्गकर्मपरमिति भावेनोक्तं तदङ्गेति ॥ भाष्येऽपि हिशब्दो यस्मादित्यर्थ इत्याशयेनोक्तम् ॥ यस्मादिति ॥ हरिमेवेत्यध्याहारः ॥ वृत्यभावशङ्कापरिहाराय प्राप्तमुपक्रमादिति सूत्रांशं व्याकुर्वदेष इममिति भाष्यमवतार्य व्याचष्टे ॥ न चेति ॥ एतेनोपक्रम्य योगवृत्या हरिमधीयत इति सूत्रभाष्ययोरर्थ उक्तो भवति ॥ न च योगमात्रेण रूढार्थापहारो युज्यते इति यच्चोदितं तदयुक्तम् ॥ श्रौतयोगमात्रेण रूढ्यपहारस्य श्रुतावेव प्रतीतेरिति भावेनेष इममित्युपक्रम्य- तस्माच्छतर्चिन इत्याचक्षत एवमेव सन्तमित्यन्तं योगेन रूढ्यपहारमधीयत एक इति सूत्रार्थं मनसि निधायाह न चेत्यादिना ॥ न तु मुख्यं तान्मुनीनित्यन्वयः ॥ एवं श्रौतयोगमात्रस्य रूढ्यपरिहारित्वं प्रमाणोक्तमसिद्धं च योगमात्रत्वं विद्वद्रूढेरपि सत्वादिति वदन् सुतरां रूढिसहितयोगस्य रूढ्यपरिहारित्वमित्याह ॥ यद्यपीत्यादिना ॥ एतेनैष इति योगमुपक्रम्याचक्षत इति रूढि मध्यधीयत एक इति सूत्रार्थ उक्तो भवति ॥ ननु श्रुतौ वसन्तशब्दस्य प्राथम्यात्तत्परित्यागे कारणाभावात् द्वितीयज्योतिशब्दः सूत्रे कथमुपात्त इत्यत आह ॥ ज्योतिरिति शब्देनेति ॥ वसन्तकालापेक्षया प्रधानकर्माभिधायकत्वादित्यर्थः ॥ सौत्रतुशब्द एवार्थः सन्नीक्षतिकर्मव्यपदेशात्स इत्यतोऽनुवृत्तेन स इत्यनेनान्वेति ॥ तमिति विपरिणतेन च तमेव हरिमेवेति चान्वेति ॥ उपक्रमादित्यनेन चान्वेतीत्युक्तं भवति ॥ ल्यब्लोपनिमित्ता पञ्चमी ॥ अत एव सुधायाम्, उपक्रमं विधायेत्युक्तम् । हिर्हेतौ ॥ ततश्च ज्योतिः ज्योतिरादि सर्वस्वरवर्णपदघोषादिशब्दवाच्यः स हरिरेव हि यस्मादेके शाखिनो बहुचाः एष इमं लोकमभ्यार्चदित्युपक्रम्यैवोपसंहारे सर्वशब्दाभिधेयत्वेन तं हरिमेवाभिधीयतेऽत इति सूत्रार्थः ॥ कैमुत्यगर्भतया श्रुत्यर्थमाह यास्त इति ॥ यद्यप्यैतरेयभाष्ये एकमेव व्याहरणमेकमेव नाम निर्दोषगुणपूर्तिं वाचकत्वादेकप्रकारता, प्राणो नारायण एव नारायणविषय एवेति व्याहृत शब्दस्य भावार्थकत्वं प्राणपदस्य सप्तम्यन्तत्वं चोक्तं इह व्याख्यानान्तरमित्यदोषः (विरोधः) ।

### तत्त्वसुबोधिनी

ॐ ज्योतिरुपक्रमात्तु तथा ह्यधीयत एके ॐ ॥ श्रुतिसङ्गतिमिति । अत्र विशेषादिति सूत्रतदुपात्तनामानि इति श्रुतिभ्यां सर्वशब्दवाच्यत्वे अभिहिते सर्वमध्येय इति तज्ज्योतिरादि शब्दानां कर्मक्रमविरोधव्युत्पत्त्यभावप्रसङ्गेन च विष्णुवाचकत्वं न सम्भवतीति पूर्वपक्षोत्थानादनन्तरसङ्गतिरिति भावः । अधिकारिनियोज्य यजमानेति अधिकारित्वं

(तत्त्वसुबोधिनी)

फलस्वामित्वानियोज्यत्वं विधिप्रेर्यत्वावस्थायजमानत्वं कर्तृत्वावस्था इत्यवस्थाभेदमादायैव मुक्तं प्रमाणान्तरेणैव कर्मादिसिद्धिर्भविष्यतीत्याह । न हीति । प्रत्यक्षस्य वर्तमानमात्रग्राहित्वेन तत्राप्रवृत्तेः । अनुमानस्य च प्रत्यनुमानपरिहारत्वादिति भावः । अस्तुकर्माद्यभावः ततः किमित्यत आह । तथाचेति । परमात्मनि सर्वशब्दव्युत्पत्तेरेवाशक्यत्वान्न सर्वशब्दवाच्यत्वं धत्ते इत्यत आह । न चेति । रूढेः योगापेक्षया प्रबलत्वादिति भावः । योगमङ्गीकृत्य रूढ्यभावेन सर्वशब्दवाच्यत्वं न सम्भवतीत्यङ्गीकृत्योक्तम् । अधुना योगेपि न सम्भवतीत्यत आह अभ्युपेत्यचेति । ज्योतिष्टोमादीति । यद्यपि सूत्रे ज्योतिःशब्द एवोपात्तः तथापि ज्योतिष्टोमे नेत्युत्पत्तिवाक्यविहितज्योतिष्टोमयागस्य वसन्तवाक्येन कालाख्यगुणविधानात् उत्पत्तिवाक्यस्य ज्योतिष्टोमशब्दस्य ग्रहणमिति ज्ञातव्यम् । भगवन्नामावृत्तित्वप्राप्तेरिति । प्रतिपादकप्रकृति प्रत्ययादीनां सर्वेषां विष्णुनामत्वादित्यर्थः । योगस्य सत्त्वान्नवृत्यभाव इत्यत आह । एष इति । एषः नारायणः इमं लोकं ब्रह्मादि शरीरम् अभ्यार्चत् प्रविवेशेत्यर्थः । तस्मादित्यत्र कथं योगेन रूढ्यपरिहार उक्त इत्यतस्तदर्थमाह । एवमेवेति । तं ब्रह्मादिदेहं वर्षाणि अभ्यार्चत् यद्यस्मात् तस्मात् पुरुषायुषः शतं वर्षाणि भवन्ति तं शतं वर्षाण्यभ्यार्चत् । इति यद्यस्मात्तस्मादित्यर्थः । ननु वसन्तविषयवाक्ये वसन्तशब्दस्य प्रथमपठितत्वात् सूत्रे वसन्तशब्द एवग्राह्यः ज्योतिःशब्दग्रहणं किमर्थमित्यत आह ज्योतिःशब्देति । तुशब्द एवार्थ इति । उपक्रमादित्यब्लोपनिमित्तापञ्चमी तथा च उपक्रमस्यैवेत्यर्थः । तथाच रूढिनात्रापरिहारकविद्वद्ब्रूढिसहितमहायोगं दर्शयितुम् एष इमं लोकमभ्यार्चत् इत्युपक्रमवाक्यम् । अन्यथा तावा एता इत्येतावतैव पूर्णत्वे इदं व्यर्थं स्यादिति सूत्रतात्पर्यमिति भावः ।

### वाक्यार्थविवरणम्

ननु 'वसन्ते ज्योतिषा यजेत' इत्यत्र वसन्तशब्दस्य प्रथमपठितत्वात् तस्यैव समन्वयो वक्तव्यः । ज्योतिःशब्दसमन्वयकथनमसङ्गतमित्यत आह । ज्योतिःशब्दस्येति । प्रधानकर्मेति । ज्योतिष्टोमयागाख्यप्रधानकर्माभिधायकत्वादित्यर्थः । वसन्तादिपदानां तु कर्माङ्गाभिधायकत्वादिति भावः ।

### वाक्यार्थमञ्जरी

कर्मक्रमेति ॥ कर्मतत्क्रमादित्यर्थः ॥ ज्योतिष्टोमादीति ॥ यद्यपि सूत्रादौ ज्योतिःशब्द एवोपात्तः तथापि ज्योतिष्टोमेनस्वर्गकामोयजेतेत्युत्पत्तिवाक्यविहितज्योतिष्टोमयागस्य वसन्ते-

(वाक्यार्थमञ्जरी)

वसन्त इति वाक्येन कालाख्यगुणविधानादुत्पत्तिवाक्यानुसारेणात्रत्यज्योतिःशब्दोपि ज्योतिष्टोमपर एवेत्याशयेन ज्योतिष्टोमशब्दग्रहणमिति ध्येयम् । कालो वसन्तादिः कर्म यज्ञादि क्रमो वेदकरणानन्तरं वेदिकरणादिः अधिकारित्वं फलस्वामित्वावस्था नियोज्यत्वं विधिप्रेर्यत्वावस्था यजमानत्वं कर्तृत्वावस्थेत्यवस्थाभेदेनैकस्याधिकारित्वाद्युक्तिरुपपन्ना । फलं स्वर्गादि ऋत्विजो होत्रादयः प्रमाणान्तरेण प्रत्यक्षादिना येन तदभावाख्यविरोधो न स्यादिति भावः । व्युत्पत्त्ययोगादयुक्तं चेत्तच्छब्दवाच्यत्वमित्याह ॥ किञ्चेति ॥ गुणपूर्यसिद्धेरिति ॥ अवयवव्युत्पत्तावेव गुणलाभादिति भावः । किं ज्योतिरादिपदानां प्रकाशादिवाचकत्वमुपेत्य ज्योतिष्टोमादिशब्दानां भगवति योगोऽङ्गीक्रियते उतान्यवाचकत्वं विना द्वितीयं दूषयति ॥ ज्योतिषामिति ॥ भगवन्नामेति ॥ प्रातिपदिकप्रकृतिप्रत्ययादीनां सर्वेषां विष्णुनामत्वादिति भावः । आद्य आह ॥ स्तोमादीति ॥ अन्यत्रापीति ॥ अतो न कालकर्माद्यभावापात इति भावः ॥ लक्षणेति ॥ मुख्यार्थप्रवाहसंबन्धेन तीरे प्रवृत्तगङ्गादिशब्दस्य लाक्षणिकत्वनिश्चयादिति भावः ॥ ॐ ज्योतिरूपक्रमात्तु तथाह्यधीयत एके ॐ ॥ ज्योतिरादिशब्दवाच्यं ब्रह्मैव न कर्मादिः कुतः हि यस्मादेकेशाखिनः उपक्रमात् एष इमं लोकमभ्यार्चदितियोगेन शतर्च्यादिशब्दवाच्यत्वमुपक्रम्य तावा एता इति हरिमेव तथा सर्वशब्दवाच्यत्वेनाधीयन्ते पठन्ति तस्मादित्यर्थः । तथेति सौत्रपदानुवादः ॥ योगस्योक्तत्वादिति ॥ यस्माद् ब्रह्मादिदेहप्रविष्टं भगवन्तं शतं वर्षाण्यभ्यार्च्छत् तस्माच्छतर्चिन इति योगस्योक्तत्वादित्यर्थः । समग्रैतत् श्रुतिव्याख्यानं प्राणस्तथानुगमादित्यत्रास्माभिः कृतं द्रष्टव्यम् । कथमित्यत आह ॥ एतमेवेति ॥ प्रथमप्राप्तवसन्तपदत्यागेन ज्योतिर्ग्रहणे किं बीजमत आह ॥ ज्योतिःशब्दस्येति ॥ तस्यैवेति ॥ राजा गच्छतीत्यादौ प्रधानपरराजशब्दस्यैव परिचारोपलक्षकत्वदर्शनादिति भावः ॥ तुशब्द एवार्थ इति ॥ तस्य प्रागेव हरिमेवाभिधीयत इत्यध्याहतेन संबधो दर्शित इति ध्येयम् । प्रथमप्राणशब्दस्य सप्तम्यन्तत्वे तद्भाष्येभिहितत्वेऽपि प्रथमांतत्वमभ्युपेत्याह विष्णुरिति ॥

### सूत्रभाष्यम्

॥ ॐ कल्पनोपदेशाच्च मध्वादिवदविरोधः ॐ ॥ ११ ॥

मधुविद्यादिवत्सर्वशब्दार्थत्वेन परस्य कल्पनोपदेशाच्च न कर्मक्रमादिविरोधः

॥ ११ ॥

॥ इति ज्योतिरूपक्रमाधिकरणम् ॥ २ ॥

### सत्तर्कदीपावली

न केवलं व्युत्पत्तिसम्भवात् कर्मक्रमादिविरोधपरिहारः किं तर्हीत्यत आह । कल्पनेत्यादिना । द्रव्याख्यारमातिरोवंशाश्रितान्तरिक्षाख्यवायुमध्वरूपरथादित्यमण्डलान्तर्गतस्य भगवतः पञ्चमूर्ते-  
रग्न्यादिप्रधानवस्वादिमधुकरमुखसंस्पर्शेन पञ्चधाविभिन्नऋगादिसर्ववेदाख्यपुष्पोत्थयशस्तेज  
इन्द्रियवीर्यान्नाद्यात्मकमधुरसत्त्वे कल्पनापि मधुविद्या । आदिशब्दादिदंतच्छिर एष ह्यर्वाग्बि-  
लश्चमस इत्यादि । तद्वदेव सर्वे वेदा घोषाः सर्वदा यत्पदमामनन्ति यमिन्द्रमित्यादिवक्यैरपि इन्द्रं  
मित्रमित्यादिवाक्यैरपि ज्योतिरादिकर्मक्रमकालादिप्रसिद्धसर्वशब्दार्थत्वेन सर्वस्मात्परत्वेन परस्य  
परमात्मनः कल्पनोपदेशात् । न कर्मक्रमकालाद्युक्त्या भगवद्वाचकत्वविरोधो भगवदुक्त्या वा  
कर्मक्रमादिवाचकत्वविरोध इत्यर्थः । न हि तिरोवंशादिशब्दानां द्रव्याद्यवाचकत्वे द्यौरेव तिरश्ची-  
नवंशा इत्याद्यौपदेशिककल्पना युज्यते । एवं च रूढरूढयोगादिशब्दवृत्तिभेदाज्जातादिशब्दानाम्  
अर्थान्तरेऽपि मुख्यमात्रवृत्तौ सत्यां तत्पूर्वकत्वेन महायोगवृत्त्या परमेश्वरे ज्योतिरादि-  
सर्वशब्दव्युत्पत्तिः शक्तैव । यज्ञो वै विष्णुः अहम् ऋतुरहं यज्ञः त्वं ऋतुस्त्वं हविस्त्वं हुताशः  
स्वयमित्यादि विद्वद्रूढिदर्शनेऽपि बालरूढ्यभावादेव कल्पनोपदेशः । अतः प्रतिपदं च भगवद्वा-  
चकत्वं सर्ववेदानामिति सिद्धम् ॥

### तत्त्वप्रदीपिका

कर्मक्रमादिविरोधं परिहरति 'कल्पनोपदेशाच्च मध्वादिवदविरोधः' । "असौ वा आदित्यो  
देवमधु" इत्याद्यायां मधुविद्याश्रुतौ यथा मधुशब्दार्थत्वेनाऽदित्यस्थो विष्णुः कृत्स्न उपदिश्यते ।  
मधुगुणानां तत्राधिक्यात्तस्यैव च परममुख्यमधुत्वं भवति । न च तावता प्रसिद्धमधुनि  
व्यवहारलोपो लोकानां भवति । एवमेव सर्वशब्दानां परममुख्यार्थत्वेन कृप्तिर्विष्णौ वेदेनोप-  
दिश्यते । सा च कल्पना प्रबलाऽनादित्वात्, विद्वत्सम्बन्धित्वाच्च । तथाच श्रुतिः "कश्छन्दसां  
योगमावेद धीरः" इत्यादिका । अविद्वदपेक्षया कल्पनेत्युच्यते । मुख्यातिमुख्यवृत्तिभेदेन च  
वाच्यद्वयसम्भवो न दण्डवारितः । कृष्णादिशब्देषु तद्दर्शनात् । तस्मान्न व्यवहारलोपः ॥ इति  
ज्योतिरधिकरणम् ॥

### तत्त्वप्रकाशिका

ननु कथं ज्योतिरादिशब्दवाच्यत्वं परमात्मनः सम्भवति । कर्मक्रमादिविरोधात् ।  
व्युत्पत्त्यसम्भवाच्चेत्याशङ्कामपनुदत्सूत्रमुपन्यस्य व्याचष्टे ॥ कल्पनेति ॥ सर्वशब्दानां



(तत्त्वप्रकाशिका)

परमात्मवाचित्वेऽपि न कर्मक्रमादिविरोधो व्युत्पत्त्ययोगो वा । यथा खलु मधुविद्यायामसौ वा आदित्यो देवमध्वित्यादिना मध्वादिपदार्थतया परमात्मोपासनोपदेशेऽपि न लौकिकमध्वादि वाचकाभावेन तदभावविरोधः । अन्यत्ररूढिमनिवार्यैव महायोगवृत्त्या मध्वादिशब्दानामीश्वरादौ वृत्त्यभ्युपगमात् । एवं सर्वशब्दवाच्यत्वे परमात्मनोऽभ्युपगतेऽपि न कर्मादिविरोधः । ज्योतिरादिशब्दानामन्यत्र रूढिर्योगो योगरूढी रूढोपचारो रूढलक्षणोपचारो लक्षणेति वृत्तीरभ्युपेत्य महायोगवृत्त्येश्वरवाचित्वाभ्युपगमात् । सर्वशब्दवाच्यत्वमीश्वरस्य चोपासनार्थमेव ह्युपदिश्यते 'प्राण ऋच इत्येव विद्यात्' इत्यादेः । उपासना च महायोगवृत्त्या सर्वशब्दार्थगुणवत्त्वेनैव न तु सङ्केतमात्रेणेति भावः । चशब्द एवार्थः (र्थे) । विरोधश्च नेति वा । प्रयोगमात्रबाहुल्यं रूढिः । यथा घटादिशब्दानां कुम्भादौ । प्रवृत्तिनिमित्तमात्रमपेक्ष्य वृत्तिर्योगः । यथा धूमध्वजादिशब्दानामग्न्यादौ । (यथापङ्कजादिशब्दानां भेकादौ) प्रवृत्तिनिमित्तं प्रयोगबाहुल्यं च योगरूढिः । यथा पङ्कजादिशब्दानां पद्यादौ । मुख्यार्थस्य शब्दप्रवृत्तिनिमित्तातिरिक्तगुणयोगेन वृत्तिरूपचारः । तत्र च प्रयोगबाहुल्यं रूढोपचारः । यथा लिखितसिंहादौ सिंहादिशब्दानाम् । वाच्यार्थानुपपत्त्या योग्येऽवाच्ये वृत्तिर्लक्षणा । तत्र च प्रयोगबाहुल्ये रूढलक्षणा । यथा ग्रामो गच्छतीत्यत्र ग्रामसम्बन्धिपुरुषे (षु) ग्रामशब्दस्य । उपचारमात्रं यथा पैङ्गल्यादियुते माणवकेऽग्निशब्दस्य । लक्षणामात्रं यथा नदीशब्दस्य तीरे । एताः वृत्तयो लोके । हरौ तु महायोगो महारूढियोगश्च । तत्र तदितरत्र प्रसिद्धशब्दानां महायोगः । निरतिशयप्रवृत्तिनिमित्तसद्भावात् । तदेकनिष्ठानां महारूढियोगः । नारायणादिशब्दानां तत्र बहु प्रयोगयुक्तत्वान्निरतिशयप्रवृत्तिनिमित्तसद्भावाच्च । स्तम्भादिशब्दानां हरौ विद्वद्ब्रूढिसद्भावेऽपि सार्वजनीनताभावेनाऽमहत्त्वाद्भेदः । अतः कर्मतदङ्गवाचिशब्दवाच्यो हरिरिति सिद्धम् ॥ ११ ॥ अ० २ ॥

### गुर्वर्थदीपिका

प्रयोगमात्रबाहुल्यमित्यत्र मात्रपदेन योगोपचारादिनिमित्तान्तरं व्यवच्छिद्यते । न तु घटत्वादिकम् । अतो न कश्चित्क्षुद्रोपद्रवः । प्रवृत्तिनिमित्तमात्रमित्यत्रावयवविभागलभ्यं पाककर्तृत्वादिकं प्रवृत्तिनिमित्तम् । मात्रपदेन योगरूढिर्व्यवच्छिद्यते । उपचारलक्षणे मुख्यार्थस्येत्येतद्गुणयोगेनेत्यनेन सम्बध्यतो शब्दप्रवृत्तिनिमित्तातिरिक्तेति विशेषणं घटत्वाख्यगुणयोगेन घटान्तरे प्रवर्तमानघटशब्दव्यवच्छेदार्थम् । प्रवृत्तिनिमित्तपदेन च मुख्यतः प्रवृत्तिनिमित्तं गृह्यते । तत्र तस्मिन्नुपचारे । एवं च लक्षणसौकर्यायोदेशक्रमोल्लङ्घनमिति ज्ञेयम् । लिखितसिंहादाववयवस्थानसादृश्यमेव गुणः देवदत्तादौ शैर्याख्यगुणसादृश्येन सिंहशब्दः प्रयुज्यते ।



(शुर्वर्थदीपिका)

वाच्यार्थानुपपत्त्या योग्य इत्यत्र योग्ये शक्यसम्बन्धेन योग्ये इत्यर्थः । सार्वजनीनताऽभावेनेत्यत्र सार्वजनीनत्वं नाम विद्वदविद्वदाख्यसकलजनसम्बन्धित्वमित्यर्थः । तद्भेदः महायोग-रूढिशब्देभ्यो भेदः । स्तम्भेन्द्रादिशब्देषु महायोगवत् नारायणादिशब्देषु महायोगरूढिवत् विद्वद्रूढिमहायोगयोग्यशब्दानां स्तम्भेन्द्रादिशब्देभ्यः पृथगभावेनासङ्कीर्णोदाहरणाभावाच्च पृथगुक्तिः ॥

### भावबोधः

रूढिपदं तु योगादिवृत्त्यन्तरोपलक्षकमित्यप्रेत्य तद्व्याचष्टे- ज्योतिरादिशब्दानामिति । वशब्द एवार्थ इति । अनेन बुद्ध्या विवेकेन कल्पनायैवोपासनार्थमेवेति वा कल्पनोपदेशादेव महायोगवृत्तिः सिध्यति । न तु तदर्थं हेत्वन्तरमन्वेषणीयमिति वा एवकारसम्बन्ध इति भावः । अत एव टीकायामुपासनार्थमेवेत्याद्युक्तम् । विरोधश्च नेति चेति । न केवलं सर्वशब्दवाच्य-त्वाङ्गीकारे “तथा ह्यधीयत” इत्युक्तसाधकसद्भावः, किन्तु कर्मक्रमादिविरोधोऽपि नेत्युक्तसमुच्चयार्थश्चेति भावः ॥

“प्रयोगमात्रबाहुल्यं रूढिरित्यभिधीयते ।

प्रयोगयुक्तसादृश्यं सम्बन्धो वाप्यमुख्यतः ॥

वृत्तिहेतुरिति ज्ञेयः ॥”

इत्यनुव्याख्यानं मनसि निधाय रूढ्यादिवृत्तिलक्षणान्याह- प्रयोगमात्रबाहुल्यमित्यादिना । मात्रेत्यवयवार्थसादृश्यसम्बन्धसापेक्षताव्युदासार्थम् । तेन महायोगरूढेर्योगरूढेः रूढौष-चाररूढलक्षणाभ्यां च व्यवच्छेदः । एवञ्च बाहुल्यमिति स्वरूपसङ्कीर्तनं मात्रपदे-नैवेतरव्यवच्छेदसिद्धेः । प्रवृत्तिनिमित्तमात्रमिति । निर्वचनलभ्योऽर्थः प्रवृत्तिनिमित्तम् । तेनातादृशघटत्वादिप्रवृत्तिनिमित्तसापेक्षरूढिव्यवच्छेदः । प्रयोगबाहुल्यसापेक्षताव्युदासाय मात्रपदम् । तेन योगरूढिव्यवच्छेदः । न च महायोगेऽतिव्याप्तिः, भुक्तमात्रमिति वन्मात्रशब्दस्य प्रवृत्तिनिमित्तालप्यत्वार्थस्यापि विवक्षितत्वात् । प्रवृत्तिनिमित्तं प्रयोगबाहुल्यश्चेति । रूढिमात्रे योगमात्रे चातिप्रसङ्गवारणायोभयोपादानम् । अत्र प्रवृत्तिनिमित्तालप्यत्वस्य वाऽविद्वन्मात्र-प्रयोगबाहुल्यस्य विवक्षितत्वेन न महायोगरूढिवृत्तावतिप्रसङ्गः । मुख्यार्थस्येति । योगादिव्यवच्छेदायातिरिक्तेत्यन्तम् । वाच्यार्थानुपपत्त्येति । पूर्वं प्रतीतार्थानुपपत्त्येत्यर्थः । तेन

(भावबोधः)

लक्षितलक्षणाद्यनुगमः । इदञ्चामुख्यार्थग्रहणे हेतुत्वेनोक्तम् । न तु लक्षणान्तर्गतत्वेन । अत एव “पूर्वायोगे परग्रहः” इत्यनुव्याख्यानमेवमेव व्याख्यातम् । गौण्यामतिव्याप्तिवारणाययोग्य इति । शब्दप्रतिपाद्यसम्बन्धे इत्यर्थः । तेन लक्षितलक्षणासङ्ग्रहोऽपि गोशब्दशक्यपृथिव्यादि सम्बन्धगवादिविषयक्रगोशब्दरूढ्यादावतिव्याप्तिवारणायवाच्य इति । न चाजहत्स्वार्थ-लक्षणायामतिव्याप्तिः तत्र स्वार्थस्यापि लक्ष्यत्वेन तस्य स्वसम्बन्धाभावादिति वाच्यम्; काकत्वादिस्वमात्रनिष्ठधर्मावच्छेदेन स्वार्थस्य काकादेः स्वसम्बन्धाभावेऽपि अशक्यसाधारण-दध्युपघातकत्वादिरूपधर्मावच्छेदेन स्वसम्बन्धसम्भवात् ॥

यद्वा भेदानुमानेऽवस्थाभेदमादायैकस्यैव पक्षसपक्षत्ववदत्राप्यवस्थाभेदमादाय स्वस्यापि सम्बन्धसम्भवात् । अथ वा योग्यइत्यस्य शब्दप्रतिपाद्यसम्बन्धितावच्छेदकावच्छिन्न इत्यर्थः । तथा च काकस्यापि शब्दप्रतिपाद्यसम्बन्धितावच्छेदकदध्युपघातकत्वावच्छिन्नत्वान्न शङ्काव-काशः । महायोगो महारूढियोगश्चेति । अनेन न्यायविवरणे महायोगवृत्त्येत्यस्य महायोगमहारूढियोगवृत्त्येत्यर्थः उक्तो भवति ॥

अत्राद्ये- स्वपक्षसाधकोक्तिः । द्वितीये- बाधकोद्धार इति सूत्रक्रमः ।

“न जीवभेदसूत्राणां शङ्क्यात्र पुनरुक्तता ।

वाक्यान्तरद्योतकत्वात् ॥”

इत्यनुव्याख्यानोक्तन्यायेन भेदसूत्राणामिव “तथा चेतोऽर्पणनिगदादुपासात्रैविध्यात् । निचाप्यत्वादेवं तथा दृष्ट्युपदेशात्” इत्येतैस्तत्तत्प्रकरणगतशब्दार्थरूपत्वेनोपासनोक्ता । अत एव तत्र तत्रैवंशब्दप्रयोगः । “कल्पनोपदेशादि”त्यत्र तु वैदिकसर्वशब्दार्थरूपत्वेनोपासना उच्यते इति न पूर्वपूर्वेणोत्तरोत्तरस्य गतार्थेति ज्ञेयम् ॥ इति कर्मज्योतिरधिकरणम् ॥ २ ॥

### भावदीपः

ॐ कल्पनोपदेशाच्च ॐ ॥ ११ ॥ मध्वित्यादिभाष्यमाकाङ्क्षाक्रमेण व्याचष्टे ॥ सर्वशब्दानामिति ॥ न कर्मक्रमादिविरोध इति भाष्यं व्युत्पत्तेरप्यशक्यतेत्यनुभाष्योक्तस्य उपलक्षणमिति भावः ॥ यथेति ॥ छान्दोग्ये तृतीयाध्यायोक्तमधुविद्यायामित्यर्थः । कल्पनोपदे-शादित्यत्र कल्पनं लोकतः कृप्तं तत्तद्वाचित्वमनिवार्यैव लोकात्कृप्तमहायोगवृत्तेः कल्पनाया

(भावदीपः)

व्युत्पादनेन । उपदेशादिति अर्थद्वयमुपेत्य हेत्वंशं दृष्टान्तेऽपि योजयति ॥ अन्यत्रेति ॥ उक्तहेतुं परामृश्य दार्ष्टान्तिकं योजयति ॥ एवमिति ॥ कथमित्याकाङ्क्षायां रूढी रूढियोगो महायोगो महारूढियोगो रूढोपचारो रूढलक्षणा उपचारो लक्षणेति शब्दवृत्तिभेदात् रूढिपूर्वकत्वेन महायोगवृत्त्या परमेश्वरेऽखिलशब्दव्युत्पत्त्युपपत्तेरिति न्यायविवरणोक्तमुपलक्षणं मत्वा लोकविषयं वृत्तिसप्तकं दर्शयन्नेव तद्विवृण्वान एवमित्युक्तं व्यनक्ति ॥ ज्योतिरादीति ॥ महायोगेति ॥ प्रवृत्तिनिमित्तआधिक्यादिति भावः । भाष्ये प्राणक्रच इत्येव विद्यादिति वाक्यशेषोक्त्यनुरोधेन कल्पनोपदेशादित्यस्य सर्वशब्दवाच्यत्वेन कल्पनाया उपदेशादित्यर्थान्तरं चाह ॥ सर्वशब्दवाच्यत्वमिति ॥ वाच्यत्वं चेति चान्वयः ॥ चशब्द इति ॥ लोकसिद्धवृत्तीरनिवार्यैवेति सर्वशब्दार्थगुणत्वेनैवेति वाऽध्याहतेनान्वय इति भावः ॥ विरोधश्चेति ॥ न केवलं तथा ह्यधीयत इत्युक्तसाधकमस्तीति समुच्चयार्थ इत्यर्थः । न्यायविवरणोक्तं वृत्त्यष्टकं योगवृत्तेरुपलक्षणमिति भावेन लक्षणोदाहरणाभ्यां वृत्तिनवकं व्यनक्ति ॥ प्रयोगमात्रेति ॥ प्रयोगमात्रबाहुल्यं रूढिरित्यभिधीयत इत्याद्यनुभाष्योक्तेरिति भावः । मात्रेति अवयवार्थ-सादृश्यादिसापेक्षताव्युदासः । व्यक्तमेतत्सर्वं तर्कताण्डवे द्वितीयपरिच्छेदे ॥ मुख्यार्थस्येति ॥ गुणयोगेनेत्यन्वयः ॥ तदितरत्रेति ॥ स्तम्भेन्द्रादिशब्दानामित्यर्थः । महारूढिस्तु हरौ न सम्भवति विद्वद्रूढिर्वैदिकास्यात्सा योगादेव लभ्यत इत्यनुभाष्ये ब्रह्मणि योगं विना विद्वद्रूढेरभावोक्तेरिति भावः । हरावुक्तवृत्तिद्वयस्य साङ्कर्यमाशङ्क्य भेदमाह ॥ स्तम्भादीति ॥ तद्भेदः महारूढियोगाद्भेदः । महायोग इत्यर्थः ॥ अत इति ॥ साधकभावात् बाधकाभावाच्चेत्यर्थः ॥ ११ ॥ अ. २ ॥

### वाक्यार्थमुक्तावली

ॐ कल्पनोपदेशाच्च मध्वादिवदविरोधः ॐ । न कर्मक्रमादिविरोध इति भाष्यमुपलक्षणं मत्वा विरोधप्रसङ्गप्रदर्शनपूर्वकं व्याचष्टे ॥ सर्वशब्दानामिति ॥ तेन सूत्रे चशब्दोऽपिशब्दार्थे ॥ सर्वशब्दानां परमात्मवाचित्वेऽपीति पूर्वसूत्रार्थाङ्गीकारसमुच्चायकः । न केवलं विरोधाभावो व्युत्पत्त्यभावश्च नेति समुच्चायको वेत्युक्तं भवति ॥ मध्वादिवदिति सप्तम्यर्थे वतिरिति भावेनाह यथा मध्वित्यादिना ॥ उपदेशेऽपीति ॥ एतेनोपदेशाच्चेति चशब्दो यथाश्रुतो योजितो बोध्यः ॥ प्रतिज्ञाया दृष्टान्तमुक्त्वा दार्ष्टान्तिकं विवृणोति एवमिति ॥ वृत्तीरभ्युपेत्यनेन कल्पनोपदेशादिति व्यस्तं समस्तं च कल्पनेति प्रथमा च द्वितीयार्थे वृत्तिवृत्तिमित्यर्थः ॥ अभ्युपेत्यध्याहार इत्युक्तं

(वाक्यार्थमुक्तावली)

भवति ॥ समस्तपदत्वेऽपि कल्पनया चशब्दगतेन चतुर्थीतेन संबंधमभिप्रेत्य व्याचष्टे सर्वशब्दवाच्यत्वमित्यादिना ॥ अस्तूपसनार्थमेवोपदेशस्तावता योगवृत्तिः कथं लभ्यत इत्यत आह ॥ उपासना चेति ॥ भाष्ये चशब्दस्य स्पष्टमव्याख्यातत्वादाह ॥ चशब्द एवार्थ इति ॥ न केवलं व्युत्पत्त्यभावो विरोधश्च नेति वार्थ इति भावः ॥

ततश्चायं सूत्रार्थः ॥ यथा मध्वादिविद्यासु मध्वादिशब्दार्थतया परमात्मनः कल्पनोपदेशाच्चोपासनोपदेशोऽपि न लौकिकमध्वादिवाचका(पदा)भावेन तदभावविरोधः । कुतः कल्पनोपदेशात् अन्यत्र रूढिक्लृप्तिमनिवार्यैवेश्वरे कल्पनया योगक्लृप्त्यैवासावादित्यो देवमध्वित्युपदेशात् । एवं परमात्मनः सर्वशब्दवाच्यत्वेऽभ्युपगतेऽपि ज्योतिरादिशब्दानामन्यत्र रूढ्यादिसत्यकल्पनामभ्युपेत्य कल्पनया महायोगवृत्तिक्लृप्त्यादि कल्पनाया एव उपासनार्थमेव परमात्मनः सर्वशब्दवाच्यस्योपदेशान्न कर्मक्रमादिविरोधो व्युत्पत्त्यशक्यता चेति ज्योतिष्टोमादि-पदानामीशव्युत्पादनदशायमेव पदानामन्यत्र रूढ्यङ्गीकारात् ॥ ज्योतिराद्यवयावानाम-प्यन्यपरत्वस्वीकारात् ॥ अकाराद्येकवर्णपरिशेषेऽपि पदत्वविवक्षायामश्रुतेनापि योग्येतरा-न्वयोपपत्तेरिति दिक् ॥ प्रयोगमात्रेति ॥ मात्रेत्यवयवार्थसादृश्यसम्बन्धसापेक्षताव्युदासार्थम् ॥ तेन योगरूढ, रूढोपचार, रूढलक्षणाव्युदासः ॥ प्रयोगमात्रं रूढिरित्युक्तेऽप्यति-व्याप्त्यभावाद्बाहुल्यपदं स्वरूपकथनम् ॥ प्रवृत्तिनिमित्तमात्रमिति ॥ निर्वचनलभ्योऽर्थः प्रवृत्तिनिमित्तम् । तेन तादृशघटत्वादि प्रवृत्तिनिमित्तसापेक्षताव्युदासाय मात्रपदम् ॥ तेन योगरूढिव्यवच्छेदः ॥ न च महायोगेऽतिव्याप्तिः । भुक्तमात्रमितिवन्मात्रशब्दस्य प्रवृत्तिनि-मित्ताल्पत्वार्थस्यापि विवक्षितत्वात् ॥ योगरूढिलक्षणे प्रवृत्तिनिमित्ताल्पत्वस्य वाऽविद्वन्मात्र-प्रयोगबाहुल्यस्य वा विवक्षितत्वेन न महायोगरूढिवृत्तावतिव्याप्तिः ॥ मुख्यार्थस्येति ॥ योगादावतिव्याप्तिवारणायतिरिक्तेत्यन्तम् ॥ वाच्यार्थानुपपत्त्येति ॥ पूर्वप्रतीतिार्थानुपपत्त्येत्यर्थः ॥ तेन लक्षितलक्षणाद्यनुगमः ॥ ब्राह्मणा राजकुल एकीभवन्तीत्यादौ ब्राह्मणमुख्यार्थब्राह्मणानां तल्लक्षिततन्मतीनां चैकीभावानुपपत्तौ ब्राह्मणपदेन तन्मतिलक्षणाद्वारा मतिविषयलक्षणाङ्गी-कारात् ॥ लक्षितलक्षणास्थले पूर्वप्रतीतिार्थानुपपत्तेरेव स्वीकार्यत्वात् ॥ यत्प्रोक्तं पूर्वायोगे परग्रह इति ॥ इदं च मुख्यार्थग्रहणे हेतुत्वेनोक्तम् । न तु लक्षणशरीरप्रविष्टत्वेनेति बोध्यम् ॥ गौण्यमतिव्याप्तिवारणाय योग्य इति ॥ शब्दप्रतिपाद्यसम्बन्ध इत्यर्थः ॥ तेन लक्षितलक्षणासङ्ग्रहोऽपि गोशब्दशक्यपृथिव्यादिसम्बन्धेन गवादिविषयकगोशब्दरूढ्यादावति-व्याप्तिवारणायवाच्य इति ॥ न चाजहत्स्वार्थ लक्षणायामतिव्याप्तिः ॥ तत्र स्वार्थस्यापि

(वाक्यार्थमुक्तावली)

लक्ष्यत्वेन तस्य स्वसम्बन्धाभावादिति वाच्यं काकस्यापि स्वमात्रनिष्ठधर्मावच्छेदेन स्वार्थस्य काकादेः स्वसम्बन्धसङ्गत्वात् ॥ यद्वा योग्यइत्यस्य शब्दप्रतिपाद्यसम्बन्धितावच्छेदकावच्छिन्न इत्यर्थः ॥ तथाच काकस्यापि शब्दप्रतिपाद्यसम्बन्धितावच्छेदकावच्छिन्नत्वान्न शङ्कावकाश इति भावबोधे निरूपितम् ॥ यद्वा अजहल्लक्षणा नाम न वाच्यार्थस्यापि लक्षणा ॥ बाधकाभावात् ॥ न च वृत्तिद्वययोगो बाधकम् ॥ गङ्गायां मत्स्यघोषावित्यादौ वृत्तिद्वयदर्शनात् ॥ न च तत्र वाक्यभेदकल्पकाभावात् बाधानुसंसंधानतः गङ्गायां घोष इति शब्दश्रवणे युगपदेव गङ्गातत्तीरोपस्थितेरनुभवसिद्धत्वात् ॥ गङ्गाशब्दश्रवणे तीरमात्रानुपस्थितेः ॥ षट्प्रश्नभाष्य-टीकायां वायुशब्दस्य वृत्तिद्वयाङ्गीकाराच्च ॥ चन्द्रिकायामस्मिन्नेवाधिकरणे वृत्तिद्वयसम्भवस्य स्पष्टमुक्तत्वाच्च ॥ किं नाम सत्त्वापसमर्पणाय वाच्यार्थमपरित्यज्यान्यस्मिन् लक्षणा अजहल्लक्षणा ॥ वाच्यार्थं परित्यज्य लक्ष्यार्तेनैवान्वयपर्यवस्यानं यत्र साजहल्लक्षणेति तयोर्भेदः तथाचाजहल्लक्षणास्थले स्वार्थस्य लक्ष्यत्वाभावान्नकाप्यनुपपत्तिरिति ॥ पैङ्गिल्यादियुत इति ॥ अग्रिशब्दप्रवृत्तिनिमित्ततातिरिक्तपैङ्गिल्यगुणयोगादिति भावः ॥ सहनवति देवदत्ते सिंहशब्दस्तु यौगिको न गौणः तत्र क्रौर्यगुणयोगविवक्षा-चेद्वौण इति बोध्यः ॥ पूर्वाधिकरणे सहनवत्यपि पुरुषे सिंहशब्दस्य शक्तेरेवासिद्धत्वात् ॥ योगरूढिवशेन सिंहशब्दशक्तिकसिंहपेक्षया मुख्यत्वाभिप्राया न तु गौणत्वाभिप्रायेति ॥ महारूढियोग इति ॥ नारायणादिशब्दानां हरौ विद्वद्रूढ्यज्ञरूढ्योः सत्वान्नमहारूढिरित्यर्थः ॥ सार्वजनीनताभावेनेति ॥ पामरप्रसिध्यभावेनेत्यर्थः ॥

न जीवभेदसूत्राणां शङ्क्यात्र पुनरुक्तता ॥

वाक्यान्तरज्ञापकत्वादित्यनुव्याख्यानोक्तन्यायेन भेदसूत्राणामिव तथाचेतोर्पणनिगदात्, उपासात्रैविध्यात्निचाय्यत्वादेवं, तथादृष्ट्युपदेशादिति सूत्रैः तत्प्रकरणगतशब्दार्थत्वेनोपासनोक्ता ॥ अत एवच तथैवं शब्दप्रयोगः ॥ कल्पनेत्यत्र तु वैदिकसर्वशब्दार्थत्वेनोपासनोच्यत इति न गतार्थेति ज्ञेयम् ॥ अत्राद्ये, स्वपक्षसाधकोक्तिः, द्वितीये बाधकोद्धार इति सूत्रक्रमः ॥

### तत्त्वसुबोधिनी

ननु योगः किमर्थं स्वीकर्तव्यः सङ्केतमात्रेणोपासनोपपत्तेरित्यत आह । उपासनाचेति । च शब्द एवार्थ इति । अनेनबुद्ध्या विविक्तेन कल्पनायैव उपासनार्थमेवेति कल्पनोपदेशादेव

(तत्त्वसुबोधिनी)

महायोग वृत्तिः सिद्धयतीति भावः । विरोधश्च । नेतिवेति । न केवलं सर्वशब्दवाच्यत्वाङ्गीकारे तथा ह्यधीयत इत्युक्तसाधकसद्भावः किन्तु कर्मक्रमादि विरोधोपि नेति उक्तसमुच्चयार्थश्च इति भावः । रूढ्यादिवृत्तिलक्षणान्याह । प्रयोगमात्रमित्यादिना । मात्रेत्यवयवार्थसादृश्यसम्बन्ध सापेक्षताव्युदासार्थम् । तेन महायोगरूढेः योगरूढिरूढोपचार रूढलक्षणाभ्यांच व्यवच्छेदः । एवं च बाहुल्यमिति स्वरूपसङ्कीर्तनम् । मात्रपदेनैव इतरव्यवच्छेदसिद्धेः । प्रवृत्तिनिमित्तमात्रमिति । निर्वचनलभ्योऽर्थः । प्रवृत्तिनिमित्तम् । तेन तादृशघटत्वादिति प्रवृत्तिनिमित्तसापेक्षरूढिन्यवच्छेदः । न च महायोगेति व्याप्तिः भूतमात्रमिति वत् मात्रशब्दस्य प्रवृत्तिनिमित्ताल्पार्थत्वस्य विवक्षितत्वात् । प्रवृत्तिनिमित्तं प्रयोगबाहुल्यं चेति । रूढमात्रे योगमात्रेवा अतिप्रसङ्गवारणाय उभयोपादानम् । अत्र प्रवृत्तिनिमित्ताल्पत्वस्यवा अविद्वन्मात्रप्रयोगबाहुल्यस्यवा विवक्षितत्वेन न महायोगरूढावतिप्रसङ्गः । रूढोपचारज्ञानाय उपचारलक्षणमादावाह । मुख्यार्थस्येति । योगादिव्यवच्छेदायातिरिक्तेत्यन्तम् । रूढलक्षणज्ञानाय लक्षणालक्षणमादावाह । वाच्यार्थानुपपत्त्येति । पूर्वं प्रतीतार्थानुपपत्त्येत्यर्थः । तेन लक्षितलक्षणान्यनुगः । गौण्यामतिव्याप्तिवारणाय योग्य इति । शब्दप्रतिपाद्य सम्बद्ध इत्यर्थः । गोशब्दशक्यपृथिव्या सम्बद्धगवादिविषयकगोशब्दरूढ्यादावतिव्याप्तिवारणाय वाच्य इति । न चाजहत्स्वार्थे लक्षणानामतिव्याप्तिः । तस्य स्वार्थस्यापि लक्ष्यत्वेन तस्य स्वसम्बन्धाभाव इति वाच्यम् । काकत्वादि स्वमात्रनिष्ठधर्मावच्छेदेन स्वार्थस्य काकादेः स्वनिष्ठसम्बन्धाभावेपि अशक्यसाधारण दध्युपघातकत्वादिरूपधर्मावच्छेदेन स्वसम्बन्धसम्भवात् । उपचारलक्षणालक्षणयोः उक्तत्वात्तदुदाहरणे आह । उपचारमात्रमिति । तत्र महायोगः कुत्र महारूढियोगश्च कुत्रेत्यत आह । तदितरत्रेति । विष्णोरितरत्र प्रसिद्धानाम् आकाशादिशब्दानामित्यर्थः । ननु स्तम्भादिशब्दानामपि विद्वद्रूढिसद्भावात् महारूढियोगः किं नस्यादित्यत आह । स्तम्भादीति । तत्राद्ये सूत्रे स्वपक्षसाधकोक्तिः । तत्रोपक्रमादिति ल्यब्लोपनिमित्तापञ्चमी । तु-शब्द एवार्थः । एवं च उपक्रमस्यैवेत्यर्थः । द्वितीये बाधकोद्धारः । तथाच कल्पनोपदेशादित्यस्य लोकतः कृप्ततत्तद्वाचित्वमबाधित्वैव लोकात् लुप्तयोगवृत्तेः कल्पनया व्युत्पादनेन ब्रह्मणः सर्वशब्दवाच्यत्वेन उपदेशादिना ब्रह्मणः सर्वशब्दवाच्यत्वेन उपदेशादिति वा ब्रह्मणः सर्वशब्दवाच्यत्वेन कल्पनायाः उपासनाया उपदेशादिति वार्थः ॥ २ ॥

## वाक्यार्थविवरणम्

रूढार्थापहारो युज्यत इति । तथात्वे पङ्कजादिशब्दानां भेकादावेव प्रयोगः स्यादिति न पद्मादावित्याशयः ॥ तदितरप्रसिद्धेति । तत्र इतरत्र चेत्यर्थः । उभयत्रप्रसिद्धानामिति यावत् । सार्वजनीनेति । सर्वजनप्रयोगसिद्धत्वेत्यर्थः । तद्भेदः नारायणादिशब्दसाम्याभाव इत्यर्थः । अनेन भगवन्नामसु तारतम्यमस्तीति ज्ञायते । तथा ॐकाराद्यशब्दयोरितरशब्दापेक्षया स्वरूपाधिक्यस्य प्रथमाधिकरणभाष्ये स्पष्टमुक्तेरिति सम्प्रदायविदः ॥ २ ॥

## वाक्यार्थमञ्जरी

ॐ कल्पनोपदेशाच्चमध्वादिवदविरोधः ॐ ॥ यथासावादित्योदेवमध्वित्यत्र मधुशब्द-  
स्यादित्यस्थविष्णुवुपासनार्थमुक्तत्वेपि न क्षौद्रकादौव्यवहारविरोधः तथाविष्णोर्महायोगवृत्त्या-  
ज्योतिष्टोमादिसर्वशब्दवाच्यत्वेप्यन्यस्यापि वृत्त्यंतरेण वाच्यत्वान्न कर्मादिविरोधः । महायोग-  
वृत्त्यैव वाच्यत्वं कुत इत्यत उक्तम् ॥ कल्पनोपदेशाच्चेति ॥ कल्पनार्थं चगुणपूर्णत्वेनोपासनार्थमेव  
सर्वशब्दवाच्यत्वोपदेशाद्धृत्यंतरे गुणालाभान्महायोगवृत्तिरेवाश्रयणीयेतिभावः ॥ असाविति ॥  
असौ ज्ञानिप्रत्यक्षविषय आदित्यनामादित्यान्तर्गतो विष्णुः सुखपूर्णत्वान्मधु देवोपजी-  
व्यत्वाद्देवमधुनामक इत्यर्थः ॥ वृत्तिरिति ॥ शब्दबोधानुकूलपदार्थोपस्थितिहेतुः पदपदार्थ-  
सम्बन्धोवृत्तिः तात्पर्यरूपेणार्थप्रतिपादकत्वंवा ॥ योगवृत्त्येति ॥ प्रादुर्भावार्थकाज्जनेरौणादिके  
डिप्रत्यये डित्वाट्टिलोपेजीतिभवति प्रवेशार्थकस्य वतेःक्ति प्रत्ययेजरत्वेत्यादिना  
वकारस्योपधाकारस्यचोठिकृते सवर्णदीर्घे कित्यपिछांदसे गुणे ओतिरितिभवति । तथाचजि-  
र्जांतजगदोतं प्रविष्टं यस्मिन्नसौज्योतिरित्यादि योगवृत्त्येत्यर्थः । वृत्त्यंतरेण वाच्यत्वं  
किंनस्यादित्यत आह ॥ सर्वशब्दवाच्यत्वमिति ॥ चशब्द एवार्थ इति ॥ तस्यच योग्यतया कल्प  
नपदेनान्वयप्रदर्शनायोपासनार्थमेवेति प्रागेवोक्तमितिध्येयम् ॥ विरोधश्चनेतिवेति ॥ नकेवलं  
सर्वशब्दार्थत्वांगीकारे तथाह्यधीयत एक इत्युक्तसाधकसद्भावः किंतु कर्मक्रमादिविरोधोऽपिनेति  
समुच्चयार्थोवेत्यर्थः । शिष्यानुजिघृक्षयाह ॥ प्रयोगमात्रमिति ॥ मात्रेत्यवयवार्थ-  
सादृश्यसम्बन्धसापेक्षताव्युदासार्थं तेन महायोगरूढियोगरूढिरूढोपचाररूढलक्षणाभ्यो-  
व्यवच्छेदः । मात्रपदेनैवेतरव्यवच्छेदसिद्धेर्बाहुल्यमितिस्वरूपसंकीर्तनम् ॥ प्रवृत्तिनिमित्त-  
मात्रमिति ॥ निर्वचनलभ्योऽर्थः प्रवृत्तिनिमित्तं तेन तादृशघटत्वादिप्रवृत्तिनिमित्त-  
सापेक्षरूढिव्यवच्छेदः । प्रयोगसापेक्षताव्युदासाय मात्रपदं तेन योगरूढिव्यवच्छेदः नच

(वाक्यार्थमञ्जरी)

महायोगोऽतिव्याप्तिः । भुक्तिमात्रमितिवत् मात्रपदस्य प्रवृत्तिनिमित्तालपत्वस्यापिविवक्षितत्वेन तदतिशयोपेतमहायोगव्यावृत्तेः । प्रवृत्तिनिमित्तं प्रयोगबाहुल्यंचेति रूढिमात्रे योगमात्रे चातिप्रसंगवारणायोभयोपादानम् अत्रप्रवृत्तिनिमित्तालपत्वस्य वा विद्वन्मात्रप्रयोगबाहुल्यस्य वा विवक्षितत्वेन न महायोगं रूढवृत्तावतिप्रसंगः ॥ मुख्यार्थस्येति ॥ योगादिव्यवच्छेदायातिरिक्तेत्यन्तम् ॥ वाच्यार्थानुपपत्त्येति ॥ पूर्वप्रतीतार्थानुपपत्त्येत्यर्थः । तेनलक्षितलक्षणाद्यनुगमः इदंचामुख्यार्थग्रहणहेतुत्वेनोक्तं नतु लक्षणांतर्गतत्वेन । अत एव “पूर्वायोगे परग्रह” इत्यनुव्याख्यानमेव सुधायां व्याख्यातम् । गौण्यामतिव्याप्तिवारणाय योग्य इति शब्दप्रतिपाद्यसम्बन्ध इत्यर्थः । तेन लक्षितलक्षणासंग्रहः नचाजहत्स्वार्थलक्षणायामतिव्याप्तिः तत्र स्वार्थस्यापिलक्ष्यत्वेन तत्रस्वसम्बन्धाभावादितिवाच्यम् । भेदानुमाने अवस्थाभेदमादायैकस्यैव पक्षत्ववदत्रापि व्यवस्थाभेदमादाय स्वस्यापि स्वसम्बन्धसद्भावात् । पैंगल्यं पिङ्गलत्वम् ॥ तदितरत्रेति ॥ अन्यत्रप्रसिद्धस्तंभादीनामित्यर्थः । ननु नारायणादिशब्दवत् स्तंभादिशब्दानामपि हरौ विद्वद्रूढित्वेन प्रयोगबाहुल्यप्रवृत्तिनिमित्तातिशयाभ्यां तेषामपि महारूढियोगोपेतत्वेन कथमिदं वैषम्यमित्यत आह ॥ स्तंभादिशब्दानामिति ॥ विद्वदविद्वत्सर्वजनसंबन्धि प्रयोगोपेतत्वस्यैवमहच्छब्दार्थत्वमिति भावः । तद्भेदः महारूढियोगोपेतनारायणादिशब्देभ्यो वैलक्षण्यम् ॥

## सूत्रभाष्यम्

### ३. नसङ्ख्योपसङ्गहाधिकरणम्

॥ ॐ न सङ्ख्योपसङ्गहादपि नानाभावादतिरेकाच्च ॐ ॥ १२ ॥

‘यस्मिन् पञ्च पञ्चजना आकाशश्च प्रतिष्ठित’ (बृ.उ. ६-४-१७) इत्यादिषु बहुसङ्ख्योपसङ्गहेऽपि न विरोधः । तस्यैवाकाशादिषु नानाभावात्तदतिरिक्तस्वरूपत्वाच्च ॥ १२ ॥

### सत्तर्कदीपावली

नन्वेवमपि ये बहुसङ्ख्याभिधायिनः शब्दाः न ते विष्णुवाचकाः तस्य एकत्वात् । एकत्वबहुत्वयोः परस्परं विरोधादितीमं पूर्वपक्षं प्रतिक्षिपति । न सङ्ख्येत्यादिना । बहुसङ्ख्याभि-



(सत्तर्कदीपावली)

धायित्वेऽपि पञ्चजनशब्दस्य न भगवद्वाचकत्वविरोधः । भगवत एव आकाशप्राण-  
चक्षुःश्रोत्रान्नमनस्सु बहुरूपत्वेन प्रादुर्भूतत्वात् । तदाधारत्वेन तदतिरिक्तस्वरूपत्वात् । तथा  
चायं वाक्यार्थः । यस्मिन् सर्वदेहगते परमात्मनि प्रतिदेहं पञ्चपञ्चजना आकाशाख्या प्रकृतिश्च  
प्रतिष्ठिताः । स्वयं च षडन्तर्नियामको अतिमुख्यतः तन्नामा लीलया स्वस्मिन्नेव प्रतिष्ठितः ।  
एवमुक्तप्रकारेण सर्वशब्दवाच्यं तं परमात्मानं परब्रह्मविद्वान् स पञ्चाऽन्योऽमृतो भवतीति ।

### तत्त्वप्रदीपिका

न सङ्ख्योपसङ्गहादपि नानाभावादतिरेकाच्च ॥ “यस्मिन् पञ्च पञ्च जनाः” इत्यादिषु  
बहुसङ्ख्योपसङ्गहीतत्वादस्य एवोच्यन्ते, न विष्णुः । तस्यैकस्य बहुत्वासम्भवात्, “यस्मिन्”  
इति विष्णुवपुसङ्गहाच्च, तेषां बहुसङ्ख्यानां न विष्णुत्वमिति न मन्तव्यम् । तस्यैव विष्णोराकाशे  
जनेषु च स्थितानां बहुरूपाणां भावात् “यस्मिन्” इति तेषामधिकरणत्वेन तदति-  
रिक्तस्वरूपवत्त्वाच्च । न चैकस्य बहुत्वविरोधः । विशेषादेवोपपत्तेः ।

### तत्त्वप्रकाशिका

अत्राधाराधेयत्वादिलिङ्गेनान्यत्रैव प्रसिद्धानां पञ्चजनादिशब्दानां हरौ समन्वयप्रतिपादनादस्ति  
शास्त्रादिसङ्गतिः । समन्वयसूत्रे सर्वशब्दानां परमात्मपरत्वमुक्तम् । सर्वान्तर्गताश्च पञ्चजना-  
दिशब्दा वाचसनेयके श्रूयन्ते । ‘यस्मिन्यञ्च पञ्चजना आकाशश्च प्रतिष्ठितः । तमेव मन्य  
आत्मानं विद्वान् ब्रह्मामृतोऽमृतम्’ इति । सर्वशरीरेषु अनुवृत्त्यर्थं पञ्च पञ्चजनेति । तद्वाच्यं  
विष्णोरन्यच्चेत्तर्हि समन्वयसूत्रानुपपत्तिरित्यवश्यं निर्णेतव्यम् । तत्पञ्चजनादिशब्दवाच्यं विषयः ।  
विष्णुरन्यद्वेति सन्देहः । समन्वयसूत्रमन्यत्रैव प्रसिद्धिश्च सन्देहबीजम् । न पञ्चजनादि-  
शब्दवाच्यो विष्णुरिति पूर्वः पक्षः । तच्छब्दस्य बहुत्वसङ्ख्याविशिष्टवस्तुवाचित्वात् । बहुत्वस्य  
चेश्वरे विरुद्धत्वात् । ‘एकमेवाद्वितीयम्’ इत्यादिश्रुतेः । न च स्वस्य ईश्वरस्य बहुत्वाभावेऽप्य-  
न्यगतबहुत्वस्य तदधीनत्वेन बहुत्वसङ्ख्यावाचिशब्दवृत्तिः । वशीकृतबहुजनेऽपि राजनि  
तददर्शनात् । अवरादिशब्दवदन्यत्रादृष्टत्वेऽपि वृत्तिः किं न स्यादिति चेन्न । तत्र हेत्वन्तरेण  
सिद्धायां वृत्तौ निमित्तमात्राश्रयणात् । न चात्रास्ति तादृशं नियामकम् । न च ‘सर्वे वेदा’ इति  
श्रुतिर्नियामिका । तस्याः सङ्कोचसम्भवात् । ‘ऋतं पिबन्तौ’ इत्यादाविव स्वगतभेदशून्यस्यापि  
परमात्मनो बहुरूपत्वेन बहुत्वोक्तिः किं न स्यादिति चेन्न । प्रतिशरीरमात्मान्तरात्मवद्बहुत्वे  
मानाभावात् । यस्मिन्निति सप्तम्या निर्दिष्टस्य वाक्यशेषबलेन परमात्मत्वाच्च न तदाधेयानां

(तत्त्वप्रकाशिका)

पञ्चजनाकाशानां परमात्मत्वम् । न ह्येकस्यैवाधाराधेयभावो युज्यते । हरेराधेयत्वं (एव) च नास्ति किमुत विरुद्धं स्वाधारत्वम् । अतस्तस्य पञ्चजनादिशब्दवाच्यतासम्भवान्न युक्तं समान्वयसूत्रमिति । एवं प्राप्ते सिद्धान्तयत्सूत्रमुपन्यस्य व्याचष्टे ॥ नेति ॥ अपिपदेन पूर्वसूत्राद्विरोधपदाकर्षणम् । युक्तमेव पञ्चजनाऽऽकाशशब्दवाच्यत्वं भगवतः । स्वगतभेदशून्यस्यापि नानारूपत्वेन बहुत्वसङ्ख्योपसङ्गहाविरोधात् । न च प्रतिशरीरं परमात्मनो बहुरूपत्वमप्रामाणिकम् । शरीरान्तर्गताकाशप्राणादिपञ्चजननियामकत्वेन तेषु नानाभावस्य न्यायप्राप्तत्वात् । न च यस्मिन्नित्याधारस्य विष्णुत्वात्पञ्चजनादीनामाधेयानां विष्णुत्वम् । आकाशादिगतरूपेभ्योऽतिरिक्तस्य शरीरनियामकरूपस्य तत्रोक्तेः । शरीरनियामकेश्वराधाराकाशादिषु भगवतोऽवस्थानमात्रेण आधाराधेयभावोऽपि युज्यते । अतः परमात्मनः पञ्चजनादिशब्दवाच्यत्वाद्युक्तं समान्वयसूत्रमिति भावः ॥ १२ ॥

### गुर्वर्थदीपिका

तत्र हेत्वन्तरेणेत्यत्र “सोऽवरः सोऽनित्यः सोऽवरयति सोऽनित्ययति” इति विशेषश्रुतिरूपहेतुर्हेत्वन्तरमित्युच्यते । वाक्यशेषबलेन “तमेवमन्य आत्मानम्” इत्युत्तरवाक्यबलेन । पूर्वसूत्राद्विरोधपदाकर्षणमित्यत्र पूर्वसूत्रोक्ताविरोधपदं बुद्ध्या विभज्यात्राप्याकर्षणीयमित्यर्थः । शरीरान्तर्गताकाशप्राणादीत्यत्र प्राणादीनां प्रचारायावकशप्रदातृत्वात् आकाशपदवाच्याकाशस्था मूर्तिरेका । अत एव तेजआदिभूतनियामक मूर्तीरसङ्गृह्याकाशस्यैव ग्रहणं कृतम् । पञ्चपदोक्ताः प्राणादिपञ्च । नियमनाय तदन्तस्था अपराः । एतासां सर्वासामाधारभूता शरीरव्यापिनी काचनैका मूर्तिरिति विवेकः ।

### भावबोधः

ॐ न संख्योपसङ्गहादपि नानाभावादतिरेकाच्च ॐ ॥ १२ ॥ समान्वयसूत्र इति । यदि ज्योतिष्टोमेत्यादिपदानां व्युत्पत्त्यनुपपत्तिपरिहाराय तदवयवज्योतिरादिपदानां कर्मादिपरत्वं तर्हि “यस्मिन् पञ्च पञ्चजना आकाशश्च प्रतिष्ठित” इति वाक्यप्रतिपाद्याधाराधेयभावाद्यनुपपत्तिशान्तये तदवयवपञ्चजनादिशब्दानामप्यन्यपरत्वं स्यादिति पूर्वपक्षोत्थानसम्भवात् अव्यवहितपूर्वाधिकरणसङ्गतिरिति ज्ञेयम् । किं विष्णुरिति । अत्र “यस्मिन् पञ्च पञ्चजना” इति वाक्यगतपञ्चनादिशब्दाच्च किं विष्णोरन्यदुत विष्णुरिति चिन्ता । तदर्थं “सर्वे वेदा”

(भावबोधः)

इत्यादिवाक्यगतः सर्वशब्दः किं सङ्खुचितार्थ उतासङ्खुचितार्थ इति । तदर्थं विष्णोः पञ्चनादिशब्दवाच्यत्वाङ्गीकारे आधाराधेयभावादिविरोधः किं प्राप्नोत्युत नेति । तदर्थमाधारधेयभावबहुत्वादिकं किं भेदेनैव निर्वाह्यमुत विशेषेणापीति । पञ्चजनानां विष्णुत्वनिश्चायकं नास्त्युत अस्तीति । तदर्थं प्राणस्य प्राणमिति वाक्यशेषः पञ्चजनविषयको न भवत्युत भवतीति । तदर्थं तस्मिन् वाक्ये किं चतुर्णामेकोक्तिरुत पञ्चानामपीति । बहुसंख्योपसङ्गहेपीति भाष्यसूचितयुक्तिमाह— तच्छब्दस्येति । बहुत्वस्य चेति । अनेन परस्परविरोधश्चेत्युक्तन्यायो बहुत्वैकत्वयोरेकस्मिन् विरोध इति व्याख्यातो भवति । अत एव न्यायविवरणे आधाराधेयत्वादिकमित्यादिशब्दः । न्यायविवरणं सङ्गमयितुमाह— यस्मिन्निति । वाक्यशेषबलेनेति । यस्मिन्निति यच्छब्दोक्तम्—

“तमेवमन्यमात्मानं विद्वान् ब्रह्मामृतोऽमृतम्”

इति वाक्यशेषे तमिति परामृश्य तस्यात्मत्वादिप्रतिपादनादिति भावः । किमुत विरुद्धमिति । अनेन परस्परविरोधश्चेति न्यायविवरणम् आधाराधेयत्वयोरेकस्मिन् विरोध इति व्यक्तातो भवति । विरोधपदाकर्षणमिति । अविरोध इत्यतो बुद्ध्या विवेकेनेति भावः । स्वगतभेदशून्यस्यापीति । अनेन भाष्यन्यायविवरणगतस्यैवेत्यर्थ उक्तो भवति । अनेन बहुरूपत्वादधिकरणाधेयत्वादि तस्यैव युज्यत इति न्यायविवरणमपि अधिकरणाधेयत्वेत्येतत्परित्यागेन व्याख्यातम् । न च यस्मिन्निति । अनेन सूत्रेऽतिरेकादिहेतुसाध्याविरोधप्रतियोगिविरोधस्फोरकत्वेनाधाराधेयभावसङ्ग्रहोऽपि संख्योपसङ्गहादित्यनेनोपलक्षणीया इत्युक्तं भवति ।

### भावदीपः

ॐ न सङ्ख्योपसङ्गहादपि ॐ ॥ १२ ॥ अधिकरणाधेयत्वादिकमिति न्यायविवरणसूचितलिङ्गेन अन्यत्रैव प्रसिद्धिमाह ॥ अत्राधाराधेयत्वेति ॥ बहुत्वमादिपदार्थः । अन्यत्रैव प्राणचक्षुःप्रभृतिषु । भाष्ये पञ्चजनशब्दो बहुत्ववाचिशब्दमात्रोपलक्षणम् । विरोधिसर्वबाहुल्येत्यनुभाष्योक्तेरिति भावेनाह ॥ पञ्चजनादिशब्दानामिति ॥ आनुमानिकनयभाष्येण तुल्यन्यायतया सूचिते श्रुत्यधिकरणसङ्गती स्वयमाह ॥ समन्वयेति ॥ श्रूयन्त इति ॥ षष्ठेऽध्याये । यस्मिन्निति सप्तम्यन्तस्य सर्वप्राणिशरीरवाचिनः शरीरनियामकतया सर्वशरीरेषु विन्यस्तभगवद्रूपपरत्वं द्योतयितुं तमेवेति श्रुतिलिङ्गोक्तिपरवाक्यशेषोद्धारः । स्युः पुमांसः

(भावदीपः)

पञ्चजना इत्युक्तेः समस्तपदमिति भ्रमं निरस्यन् पञ्चपञ्चेति वीप्सायाः कृत्यमाह ॥ सर्वेति ॥  
 “सर्वमानैर्विरोधश्च व्युत्पत्तेरप्यशक्यता । परस्परविरोधश्च विरोधः कार्यं तद्वतो”रि-  
 त्याद्यनुभाष्ये परस्परविरोध इत्युक्तं विवृण्वानः बहुसङ्ख्योपसङ्गहेऽपीति भाष्यसूचितयुक्तिमाह ॥  
 तच्छब्दस्येति ॥ तदधीनत्वादर्थवदित्यनेन गतार्थत्वमाशङ्क्याह ॥ न च स्वस्येति ॥ वशीकृतेति  
 ॥ ननु जनानां राजवशत्वेऽपि न तद्गतं बहुत्वं राजाधीनम् । अस्तु वा कथञ्चिद्बहुत्वं  
 राजाधीनम् । तथापि भृत्यगतदुःखनिगडबन्धादेः राजाधीनत्वेऽपि राज्ञि दुःखिबद्धादि-  
 पदाप्रयोगवदुपपत्तेर्नव्यभिचार इति चेत् । अत्रोक्तं चन्द्रिकायाम् । तदधीनत्वन्याये सत्यपि हरौ  
 बहुत्वाद्यस्ति न वेति विचारान्तदाच्छादन एव तात्पर्यमिति वा बहुत्ववाचिशब्देषु स्वातन्त्र्यस्य  
 निमित्तत्वे ‘अमङ्गलत्वाच्छब्दानां राज्ञो योगादमङ्गले । अप्रियत्वात्तु शब्दस्य स्यात्प्रयोग-  
 निवर्तन’मित्यनुभाष्योक्तदिशा बद्धादिशब्दवदमङ्गलत्वाभावात् वशीकृतबहुजनेऽपि राज्ञि  
 तत्प्रयोगोपपत्तेः न तन्निमित्तमित्यभिप्रायो वेति ॥ हेत्वन्तरणेति ॥ नामानि सर्वाणि । सोऽवरः  
 सोऽनित्य इति प्रमाणान्तरेणेत्यर्थः । ननु गुहां प्रविष्टावित्यत्रोक्तन्यायेन हरौ द्वित्ववद्बहुत्वमपि  
 सिद्धम् । एकत्वविरोधित्वे द्वित्वबहुत्वयोरविशेषादिति भावेन तेनास्य गतार्थत्वमाशङ्क्य निराह  
 ॥ ऋतं पिबन्तावित्यादाविवेति ॥ द्वितीयसूत्रव्यावर्त्यं हेतुमाह ॥ मानाभावादिति ॥ तत्र तु  
 “धर्मा समन्ता त्रिवृतं व्यापतुः”, “आत्मान्तरात्मे”ति हरिरिति मानमस्तीति भावः ।  
 परस्परविरोधश्चेत्येतद्भाष्यदिशा एकस्यानेकत्वं विरुद्धमिति व्याख्यायेदानीं न्यायविवरणदिशा  
 प्रकारान्तरेण व्याख्यातुमाह ॥ यस्मिन्निति ॥ तमेवेति वाक्यशेषबलेनेत्यर्थः ॥ हरेरिति ॥  
 “एको दधारे”त्यादिना हरेरेव सर्वाधारत्वादिति भावः ॥ अत इति ॥  
 बहुत्वादिविरोधादित्यर्थः ॥ असूत्रितं विरोध इत्येतत्किमिति भाषितमित्यत आह ॥ अपिपदेनेति  
 ॥ बुद्धिविभागेनेति भावः । समन्वयपरत्वं स्फोरयन् शेषोक्त्या भाष्यं हेतुत्वेन व्याचष्टे ॥  
 युक्तमिति ॥ तस्यैव इत्येव इत्येवकारसूचितमाह ॥ स्वगतभेदशून्यस्यापीति ॥ नानाभावान्न  
 विरोध इत्यंशस्यार्थो नानेत्यादि । आकाशादिष्विति भाष्योक्तेरुपयोगाय मानाभावादिति  
 प्रागुक्तशङ्कामनूद्योत्तरसूत्रतात्पर्यलब्धमाह ॥ न च प्रतिशरीरमिति ॥ एतेन बहुरूपत्वादधि-  
 करणाधेयत्वं तस्यैव युज्यत इत्यंशं विवृण्वानः तत्र हेत्वाकाङ्क्षायां तस्यैवातिरिक्तस्वरूपत्वाच्च  
 इति भाष्योक्तं हेतुं योजयन्नुक्तशङ्कामनूद्य निराह ॥ न च यस्मिन्निति ॥ इदानीं न्यायविवरणं  
 सङ्गमयति ॥ शरीरेति ॥ अत इति ॥ बाधकाभावादित्यर्थः ॥ १२ ॥

## वाक्यार्थमुक्तावली

ॐ न संख्योपसङ्गहादपि नानाभावादतिरेकाच्च ॐ ॥ आधाराधेयत्वादीत्यादिपदेन बहुत्वं गृह्यते ॥ अन्यत्रैवेति ॥ प्राणचक्षुरादिष्वित्यर्थः ॥ पञ्चजनादीति ॥ पञ्चजनादिशब्द इत्यर्थः ॥ श्रुत्यादिसङ्गतिमाह समन्वयसूत्र इति ॥ अव्यवहितसङ्गतिस्तु यद्यतोत्र पञ्चजनादिशब्दवाच्यत्वमन्य स्यस्यात्तर्हि पूर्वाधिकरणीयं ज्योतिरन्यस्य स्यात् पञ्चजनेषु तदेवा ज्योतिषां ज्योतिरिति ज्योतिषा आम्रातत्वादिति पूर्वाक्षेपाद्वात्रसिद्धान्तसाधकतया पूर्वहेतूनां विवक्षितत्वात् कर्मक्रमादिविरोधाभावेपि बहुत्वविरोध इत्यधिकाक्षेपेणोत्थानाद्वेति बोध्यम् ॥ स्युः पुमांसः पञ्चजना इत्युक्तेः समस्तपदमिति भ्रमं निरस्यन् पञ्चपञ्चेति वीप्सायाः कृत्यमाह सर्वेति ॥ विष्णुरन्यद्वेति ॥ पञ्चजनादिशब्दवाच्यमन्यदुतविष्णुर्वेतिचिन्ता ॥ बहुत्वसंख्यादिकं किं भेदनिर्वाह्यमुतविशेषनिर्वाह्यमिति तदर्थं पञ्चजनानां विष्णुत्वनिश्चायकं नास्त्युतास्तीति ॥ तदर्थं सिद्धान्तिना विष्णुत्वनिश्चायकलिङ्गाभिधायकतयाभिमतवाक्य शेषे चतुर्णामिवोक्त्या वाक्यशेषः पञ्चजनविषयो नभवत्युत ज्योतिषासहपञ्चकपूरणेन पञ्चजनविषयो भवतीति ॥ संख्योपसङ्गहादपीति सूत्रसूचितपूर्वपक्षमाह तच्छब्दस्येति ॥ तदधीनत्वादर्थवदित्यनेन गतार्थमाशङ्क्याह न च स्वस्येति ॥ वशीकृतेति ॥ ननु जनानां राजवशत्वेपि न तद्वत् बहुत्वं राजाधीनम् ॥ अस्तुवा कथञ्चिद्बहुत्वं राजाधीनं तथापि भृत्यगतबन्धादे राजाधीनत्वेपि राज्ञिदुखिबद्धादिशब्दप्रयोगवदुपपत्तेः ॥ न चामङ्गलत्वात् दुख्यादिशब्दस्य राजाप्रियकरत्वाच्छक्ति-सद्भावेऽप्यप्रयोगो नैवं प्रकृत इति वाक्यम् ॥ प्रकृतेऽप्यस्मिन् राष्ट्रे राजाबहुरिति चेदत्रोक्तं चन्द्रिकायाम् ॥ तदधीनत्वन्याये सत्यपि हरौ बहुत्वाद्यस्ति न वेति विचारान्तदाच्छादनेनेह पूर्वपक्ष इति ज्ञातव्यम् (बोध्यम्) ॥ यद्वा राजा बहुः पुर्या इत्यर्थोपपत्त्या बद्धादिशब्दवदमङ्गलत्वाभावात् वशीकृतबहुजनेपि राज्ञि तत्प्रयोगोपपत्तेरिति भाव इति ॥ हेत्वन्तरेणेति ॥ सोवरः सोनित्य इति विशेषश्रुत्येत्यर्थः ॥ ननु गुहां प्रविष्टावित्यत्रोक्तन्यायेन हरौ द्वित्वमपि सिद्धम् ॥ एकत्वविरोधित्वे द्वित्व बहुत्वयोरविशेषादिति भावेनास्य गतार्थत्वमाशङ्क्यापाकरोति ॥ ऋतं पिबन्तावित्यादाविवेति ॥ नानाभावादिति ॥ एतच्च द्वितीयसूत्रनिरसनीय-पूर्वपक्षप्रदर्शनपरम् ॥ तत्र वाक्यशेषलिङ्गोक्तेः ॥ अतिरेकाच्चेतिसूत्रव्यावर्तनीयं पूर्वपक्षमाह यस्मिन्निति ॥ वाक्यशेषेति ॥ तमेवमन्य आत्मानमिति वाक्यशेषे आत्मब्रह्मश्रुत्या मोक्षाङ्गज्ञानविषयत्वामृतत्वलिङ्गयोश्च सत्वादिति भावः ॥ एकोदाधार भुवनानि, भर्तासंभ्रियमाणो बिभर्तीत्यादिनाच तस्यैव सर्वमूलाधारत्वादिति भावः ॥ अपिपदेनेति ॥

(वाक्यार्थमुक्तावली)

संख्योपसङ्गहेपि यस्मिन्नित्याधारत्वोक्तावपीत्यनेन लोकरीत्याङ्गीकारानर्ह- स्याङ्गीकारेपीति अनौचित्ये तथा अपिपदेन पूर्वसूत्राद्बुद्ध्याविवेकेन विरोधपदाकर्षणं च सूचयतीत्यर्थः ॥ यद्वा न केवलं कर्मवाक्यगतपदवाच्यत्वे कर्मक्रमादिविरोधो न सङ्ख्योपसङ्गहेपीति समुच्चायकापिपदेन समुच्चेयाविरोधप्रतियोगितयाविरोधपदाकर्षणभाष्यसूत्रे च समन्वेतव्यशब्दानुक्तेः समन्वयपर- त्वंस्फोरयन् व्याचष्टे ॥ युक्तमेवेति ॥ नामानि सर्वाणीत्यादि श्रुत्या तदधीनत्वादि- प्रागुक्तनिचयेनोपपन्नमेवेत्यर्थः ॥ एवं बहिरेव प्रतिज्ञाहेतूदर्शयन् बाधकपरिहारकत्वेन सूत्रभाष्ये प्रवृत्त इति हृदि निधायाकाशादिष्वित्यंशं विहायभाष्यं योजयति ॥ स्वगतभेदेति ॥ तस्यैवेत्यस्य तस्यैकस्यैवेत्यर्थम् । मत्वोक्तं स्वगतभेदशून्यस्यापिति एतेन सूत्रेऽपिपदेन स्वगतभेदशून्य- स्यापीत्यर्थ उक्तो ज्ञेयः ॥ नानाभावादित्यस्यार्थोनानारूपत्वेनेति ॥ बहुसङ्ख्योपसङ्गहेपि न विरोध इत्यस्य तात्पर्यं बहुत्वेनेति ॥ आकाशादिषु नानाभावादित्येतद्व्याख्यातुमाह न च यस्मिन्निति ॥ सूत्रेतत्त्वित्यस्ति ॥ पञ्चजन इति योग्यतया लभ्यते ॥ पञ्चपञ्चेति विशेषणतया युक्तजनाः तत्तु ब्रह्मैव ॥ जनयितृत्वाज्जना इति तत्त्वप्रदीपरीत्या व्युत्पत्युपपत्तेः न प्राणचक्षुः श्रोत्रमनांसि कुतः तावाएता इत्यादिश्रुतेः ॥ एवं तर्हिपञ्चेत्युक्तबहुत्वसंख्याविरोधः ॥ स्वगतभेदशून्यस्य तदयोगाद्यस्मिन्नित्याधाराधेयभावविरोधश्चेत्यतः सूत्रम् अपिस्वगतभेदशून्यस्य कुण्डबदरवदाधाराधेयभावशून्यस्यापि तस्य नानाभावादचिन्त्यशक्तिघटितविशेषेण नानारूप- त्वाच्छरीरान्तर्गताकाश प्राणादिनानाविधपदार्थेषु नियामकतया नानाभावस्य प्रमितत्वात् बहुसङ्ख्योपसङ्गहेपि न विरोधः ॥ जना इत्युक्त शरीरस्थाकाशादिगत रूपेभ्योपि यस्मिन्नित्युक्तशरीरस्थरूपस्य विशेषबलादतिरिक्तत्वाच्चाधाराधेयभावेपि सङ्गहेपि न विरोध इति सूत्रार्थः ॥

### तत्त्वसुबोधिनी

ॐ न सङ्ख्योपसङ्गहादपि नानाभावादतिरेकाच्च ॐ ॥ अत्र ज्योतिष्टोमेत्यादिपदानां व्युत्पत्त्यनुपपत्तिपरिहाराय तदवयवज्योतिरादिपदानां कर्मपरत्वं तर्हि यस्मिन् पञ्चपञ्चजना आकाशश्च प्रतिष्ठित इति वाक्यप्रतिपाद्याधाराधेयभावाद्यनुपपत्तिशान्तये तदवयवपञ्चजनादि शब्दानामपि अन्यपरत्वं स्यादिति पूर्वपक्षोत्थानसम्भवादधिकरणसङ्गतिः । यस्मिन्निति । यस्मिन् आत्मनि पञ्चजनाः प्रतिष्ठिताः आत्मानं ब्रह्म पूर्णम् अमृतम् अन्यः पुमान् एवं विद्वान् अमृतः मुक्तोभवतीत्यर्थः । ननु पञ्चपञ्चेति द्विरुक्तिः किमर्थेत्यत आह । सर्वेति । अस्तु बहुत्वसङ्ख्या

(तत्त्वसुबोधिनी)

विशिष्टवस्तुवाचित्वं ततः किमित्यत आह । बहुवचनस्येति । कुत इत्यत आह । एकमेवेति । तत्र हेत्वन्तरेणेति । अवरदिशब्देषु सोवरयतीत्यादिश्रुतिरूपहेत्वन्तरेण भगवद्वाचित्वसिद्धौ सत्यां तदधीनत्वस्य निमित्तत्वाश्रयणादित्यर्थः । अत्रापि श्रुत्यन्तरं भविष्यतीत्यत आह । न चात्रेति । अत्र पञ्चजनशब्दवाच्यत्वे अवरदिशब्देष्विव श्रुतिरूपं नियामकं नेत्यर्थः । प्रतिशरीरमिति । शरीरमात्रे आत्मान्तरात्मेति परमात्मरूपद्वयवत् पञ्चरूपसत्त्वेन किमपि प्रमाणमित्यर्थः । वाक्यशेषबलेनेति । यस्मिन्निति । यच्छब्दोक्तं तमेवेति वाक्यशेषे तत इति परामृश्य तस्यात्मत्व-प्रतिपादनादिति भावः । विरोधपदाकर्षणमिति । अविरोध इत्यतो बुद्ध्याविवेकेनेति भावः । ननु बहुत्वसङ्ख्या परमात्मनि नोपपद्यते । तस्य स्वगतभेदशून्यत्वादित्यत आह । स्वगतेति । न च यस्मिन्निति । आधाराधेयभावस्य भेदव्याप्तत्वादिति भावः । तत्रोक्तेरिति । यस्मिन्नित्य-त्रोक्तिरित्यर्थः । शरीरस्य नियामको य ईश्वरः । स आधारो येषां तानि एवम्भूतानि यानि आकाशादीनि तेष्वित्यर्थः ।

### वाक्यार्थविवरणम्

हेत्वन्तरेणेति ॥ “नामानि सर्वाणि” “सोऽवर इत्यादि श्रुतिरूपहेत्वन्तरेणेत्यर्थः । आधेयत्वं च नास्तीति । सर्वाधारत्वादिति भावः । ननु भवेदियमित्युक्तशङ्कां पञ्चजनलिङ्गोक्त्या परिहर्तुमित्यन्वयः ॥

### वाक्यार्थमञ्जरी

आधाराधेयत्वं चाग्रे यस्मिन्निति सप्तम्यानिर्दिष्टेत्यादौ व्यक्तम् ॥ यस्मिन्निति ॥ यस्मिन्ह्रौ पञ्च पञ्चजनाः प्रतिपुरुषं प्राणादयः पञ्चजनाः आकाशो मूलप्रकृतिः तन्नियामकभगवद्रूप-विशेषाश्चेत्येते आश्रितास्तमेवात्मानं मन्ये जानीयाम् । किं तज्ज्ञानेनेत्यत आह ॥ विद्वानिति ॥ अमृतं नित्यमुक्तं ब्रह्मविद्वानमृतोमुक्तोभवतीत्यर्थः । द्विवचनप्रयोजनमाह ॥ सर्वेति ॥ यो यो धूमवानित्यादाविव वीप्सायाः सर्वसङ्गाहकत्वादिति भावः । तच्छब्दस्य पञ्चजनादिशब्दस्य ॥ अवरदिशब्दवदिति ॥ अवरत्वादिनियामकतया तच्छब्दवाच्यत्वस्यान्यत्रादर्शनादिति भावः । हेत्वन्तरेणसोऽवरः । सोऽनित्यं इत्यादिना तादृशं निरवकाशम् ॥ वाक्यशेषबलेनेति ॥ यच्छब्दोक्तमेव तमेवेति परामृश्य तस्यात्मत्वविधानादिति भावः । ॥ हरेराधेयत्वमिति ॥ पराधीनस्यैवघटादेर्भूतलाधेयत्वदर्शनादिति भावः ॥ ॐ नसंख्योपसङ्गहादपि नानाभावादतिरेकाच्च

(वाक्यार्थमञ्जरी)

ॐ ॥ पञ्चजनादिशब्दवाच्यत्वेन बहुत्व संख्यास्वीकारेऽपि नविरोधः कुतः नानाभावात् भगवतो नानारूपाणां सद्भावात् नचाधाराधेयभावानुपपत्तिः यच्छब्दोक्तरूपस्य रूपपञ्चकापेक्षयातिरिक्तत्वेन तत्संभवादित्यर्थः ॥ विरोधपदाकर्षणमिति ॥ अविरोध इत्यतोबुद्ध्या विवेकेनेतिभावः । ईश्वराधारेत्यत्र बहुव्रीहिः ॥ अवस्थानमात्रेणेति ॥ पराधीनत्वाव्यावृत्त्यर्थमात्रशब्दः ॥

### सूत्रभाष्यम्

पञ्चजनानाह—

॥ ॐ प्राणादयो वाक्यशेषात् ॐ ॥ १३ ॥

‘प्राणस्य प्राणमुत चक्षुषश्चक्षुः श्रोत्रस्य श्रोत्रमन्नस्यान्नं मनसो मन’ इति वाक्यशेषात् ॥ १३ ॥

### सत्तर्कदीपावली

के पञ्चपञ्च जनाः येषां विष्णुत्वमेवावधेयत्वमित्यत आह । पञ्चेति । न हि भगवतोऽन्यस्य प्राणप्रणेतृत्वादिकं युज्यते । स्वाधेयत्वं तु लीलयेति भावः ।

### तत्त्वप्रदीपिका

पञ्च पञ्चेति वीप्सा प्रतिशरीरं पृथक्पृथगवस्थितिसन्दर्शिका । जनानां जनयितृत्वाज्जनाः । ‘प्राणादयो वाक्यशेषात्’ । प्राणादिस्थानि प्राणादिप्रेरकाणि प्राणादिनामकानि तद्रूपाणि पञ्च पञ्च जना इत्युच्यन्ते ।

### तत्त्वप्रकाशिका

ननु भवेदियं बहुत्वादिसम्भवविषया चिन्ता यदि पञ्चजनादीनां विष्णुत्वे भवेद्विशेषहेतुः न चासावस्ति । श्रुत्यन्तराणां साधारणत्वात् । अतो बहुत्वादिसम्भवेऽपि न पञ्चजनादिशब्दवाच्यो हरिरित्याशङ्कां परिहरत्सूत्रमवतार्य व्याचष्टे ॥ पञ्चेति ॥ पञ्चजनलिङ्गोक्त्योक्तशङ्कां परिहर्तुं पञ्चजनस्वरूपमाह सूत्रकार इति सम्बन्धभाष्यार्थः । एते पञ्चजनाः तावत्प्राणादीनां प्राणत्वादिप्रदाः । ‘प्राणस्य प्राणम्’ इति वाक्यशेषात् । प्राणादीनां प्राणत्वादिप्रदत्वं भगवत एव



(तत्त्वप्रकाशिका)

सम्भवति । ‘यच्छ्रोत्रस्य श्रोत्रं मनसो मनो यद्वाचो ह वाचं स उ प्राणस्य प्राणश्चक्षुषश्चक्षुः’ इति श्रुतेः । अतो भगवल्लिङ्गसद्भावात् तस्यैव पञ्चजनत्वमिति भावः ॥ १३ ॥

### गुर्वर्थदीपिका

पञ्चजनलिङ्गोक्त्येत्यत्र पञ्चजनेषु स्थिताऽऽधाराधेयत्वाख्यलिङ्गोक्त्येत्यर्थः । यच्छ्रोत्रस्य श्रोत्रमित्यत्र यत्परमात्मस्वरूपं “श्रोत्रस्य श्रोत्रं मनसो मनो वाचो वाचं वदन्ति” । स उ स एव परमात्मा “प्राणस्य प्राणश्चक्षुषश्चक्षुः” इति समाख्यावाक्यमत्रोक्तानां परमात्मत्वसाधनायोक्तमिति ज्ञेयम् ।

तत्रैवाकथिते सतीत्यनेन काण्वशाखायां “प्राणस्य प्राणमुत चक्षुषश्चक्षुरुत श्रोत्रस्य श्रोत्रमुत मनसो मनः” इत्येव वाक्यमिति सूचितम् । अस्मिन् समाख्यावाक्ये प्रस्तुतपरमात्मनो यत्तच्छब्दाभ्यां ग्रहणान्निर्णायकत्वम् । तत्रोक्तवाक्यशेषे यत्तच्छब्दाभावादनिर्णय इति भावः । यद्यपि समाख्यावाक्ये “अन्नस्यान्नम्” इति न श्रूयते तथाऽपि तत्रोक्तवाक्यशेषे अत्र परमात्मतया निर्णीतश्रोत्रादिचतुष्कप्रायपठितस्यान्नस्य परमात्मत्वनिर्णय इति ज्ञेयम् । यस्मादवर्गिति श्रुतौ यस्मात्सूर्यस्थात् ज्योतिषः अर्वागधस्तात् भूलोके विद्यमानानां मनुष्याणामहोभिः षष्ठ्युत्तरत्रिंशताहोभिः संवत्सरः परिवर्तत इति योजना । काण्वानां पञ्चकमिति वदता काण्वशाखायामपि “यस्मिन्पञ्च पञ्चजना आकाशश्च प्रतिष्ठितः । तमेवमन्य आत्मानं विद्वानमृतोऽमृतं” इति विषयवाक्यमुक्त्वा वाक्यशेषे “प्राणस्य प्राणमुत चक्षुषश्चक्षुरुत श्रोत्रस्य श्रोत्रमुत मनसो मनः” इत्येव वाक्यमिति सूचितम् । ज्योतिरन्नशब्दयोरेकार्थत्वमिति वदता ज्यायसी ऊतिः शरीरपुष्टिर्यस्मादिति ज्योतिःशब्दार्थः सूचितः ॥

### भावबोधः

आकाशादिगतरूपेभ्य इत्यादिनोदाहृतन्यायविवरणमप्यादिपदपरित्यागेन व्याख्यातं भवतीति ज्ञेयम् । ‘सर्वे वेदा यत्पदमामनन्ति’ इत्यादिश्रुतिरेव विष्णुत्वनिश्चायिकेत्यत आह—श्रुत्यन्तराणामिति । पञ्चजनलिङ्गोक्त्येति । पञ्चजनानां विष्णुत्वनिश्चयकलिङ्गोक्त्येत्यर्थः ॥

अत्राद्ये— “तथा ह्यधीयत” इति पूर्वोक्तयुक्त्यैव पञ्चजनादिशब्दानां हरौ समन्वयं सिद्धवत्कृत्य तत्राशङ्कितबहुत्वादिविरोधरिहारोक्तिः । द्वितीये— पञ्चजनानां विष्णुत्वनिश्चायक-

(भावबोधः)

लिङ्गोक्त्या तत्स्वरूपोक्तिः । तृतीये- “यस्मिन् पञ्च पञ्चजना” इति वाक्यस्य वाक्यशेष-  
समानार्थत्वलाभाय वाक्यशेषस्य रूपपञ्चकप्रतिपादकत्वोक्त्या तत्स्वरूपोक्तिरिति सूत्रक्रमः ॥  
इति न संख्योपसङ्गहाधिकरणम् ॥ ३ ॥

### भावदीपः

ॐ प्राणादयोवाक्यशेषात् ॐ ॥ १३ ॥ विशेषहेतुरित्युक्तविशेषपदकृत्यं व्यनक्ति ॥  
श्रुत्यन्तराणामिति ॥ नामानि सर्वाणि, सर्वे वेदास्सर्वे घोषा इत्यादीनामित्यर्थः ॥ अत इति ॥  
विशेषहेत्वभावादित्यर्थः । सूत्रस्य न्यायनिबन्धनरूपत्वात् पञ्चजनस्वरूपोक्तिरयुक्तेत्यतो  
व्याचष्टे ॥ पञ्चजनेति ॥ द्वितीयान्तप्राणादीनां शब्दतोऽर्थतश्च प्राधान्यात् तेषामेव  
पञ्चजनशब्देन ग्रहणं न षष्ठीनिर्दिष्टानामिति भावेन पञ्चजनलिङ्गोक्त्येत्युक्तम् । वाक्यशेषोक्त्या  
किं लिङ्गमुक्तमित्यतो व्यनक्ति ॥ एत इति ॥ इति श्रुतेरिति ॥ तलवकारश्रुतेरित्यर्थः ॥ १३ ॥

### वाक्यार्थमुक्तावली

ॐ प्राणादयो वाक्यशेषात् ॐ ॥ श्रुत्यन्तराणामिति ॥ सर्वेवेदा इत्यादीनामित्यर्थः ॥  
विशेषहेत्वभावादित्यर्थः ॥ पञ्चजनलिङ्गोक्त्येति ॥ पञ्चजनेषु श्रूयमाणवैष्णवल्लिङ्गोक्त्येत्यर्थः ॥  
सूत्रे पञ्चजना इत्यस्ति ॥ प्राणस्य प्राणमुतचक्षुषश्चक्षुरित्यादिना षष्ठ्यन्तनिर्दिष्टानां प्राणादीनां  
प्राणत्वादिप्रदाः द्वितीयान्तनिर्दिष्टा एव प्राणादयः पञ्चजनाः न षष्ठीनिर्दिष्टाः प्राणस्य  
प्राणमित्यादिनाश्रुतेरिति ॥ अस्यां तलवकारश्रुतौ यच्छब्दस्य ब्रह्म ह देवेभ्य इति प्रकृत  
ब्रह्मपरत्वादिति भावः ॥

### तत्त्वसुबोधिनी

सर्वेवेदायत्पदमामनन्ति इत्यादि श्रुतिरेव विष्णुत्वनिश्चायिकेत्यत आह । श्रुत्यन्तराणामिति ।  
पञ्चजनलिङ्गोक्त्येति । पञ्चजनानां विष्णुत्वनिश्चायकलिङ्गोक्त्येत्यर्थः । कथमनेन  
पञ्चजनशब्दवाच्यत्वे विशेषहेतुरुक्त इत्यत आह । एतेपञ्चेति ।

### वाक्यार्थविवरणम्

वाक्यशेषादिति । माध्यन्दिनशाखायामित्यर्थः ।

### वाक्यार्थमञ्जरी

श्रुत्यन्तराणां नामानि सर्वाणीत्यादीनाम् ॥ ॐ प्राणादयोवाक्यशेषात् ॐ ॥ पञ्चजनाः प्राणादयः प्राणादिभगवद्रूपविशेषा एव प्राणस्य प्राणमित्यादि वाक्यशेषादित्यर्थः । उक्तशंका-  
निरासाय विशेषहेतोरेव वक्तव्यत्वात् किं पञ्चजनस्वरूपनिरूपणेनेत्यत आह ॥ पञ्चजन-  
लिङ्गोक्त्येति ॥ पञ्चजनानां विष्णुत्वनिश्चयायकलिङ्गोक्त्येत्यर्थः ॥ प्राणस्य प्राणमितीति ॥  
प्राणस्य प्राणमुत चक्षुषश्चक्षुरुत श्रोत्रस्य श्रोत्रं मनसो मनो विदुरिति वाक्यशेषादित्यर्थः । भाष्ये  
त्वेतत्समानार्थकमाध्यंदिनशाखास्थवाक्यमेवोदाहृतमिति ध्येयम् । श्रोत्रस्य श्रोत्रत्वप्रदमित्यादि  
योज्यम् ।

### सूत्रभाष्यम्

॥ ॐ ज्योतिषैकेषामसत्यन्ने ॐ ॥ १४ ॥

‘तद्देवा ज्योतिषां ज्योति’ (काण्वपाठः) रित्यनेन काण्वानां पञ्चकम् ॥ १४ ॥

॥ इति नसङ्ख्योपसङ्गहाधिकरणम् ॥ ३ ॥

### सत्तर्कदीपावली

नन्वन्नाभावात्पञ्चेति निर्देशः काण्वानां कथमित्यत आह । ज्योतिषेत्यादिना ।

### तत्त्वप्रदीपिका

ज्योतिषैकेषामसत्यन्ने । ज्योतिषां भासकेन तच्छब्दवाच्येन काण्वानां शाखिनां पञ्चत्वपूर्तिः ।  
तत्रान्नाभावात् ॥ इति पञ्चजनाधिकरणम् ॥

### तत्त्वप्रकाशिका

ननु वाक्यशेषोक्तानां प्राणादीनां विष्णुत्वेऽपि न पञ्चजनानां विष्णुत्वम् । वाक्यशेषे  
चतुर्णामेवोक्तत्वेन तस्य पूर्ववाक्यतो भिन्नार्थत्वादित्याशङ्कं परिहरत्सूत्रं पठित्वा व्याचष्टे ॥  
ज्योतिषेति ॥ न वाक्यशेषे चतुर्णामेवोक्तिः । माध्यन्दिनाशाखायां पञ्चजनानामप्युक्तेः ।  
काण्वानां शाखायामन्नस्यान्नत्वप्रदातृरूपे तत्रैवाऽकथिते सत्यपि ‘यस्मादवाक् संवत्सरोऽहोभिः

(तत्त्वप्रकाशिका)

परिवर्तते तद्देवा ज्योतिषां ज्योतिरायुर्होपासतेऽमृतम्' इति किञ्चिद्दूरोक्तेन ज्योतिषां ज्योतिषा पञ्चत्वसम्भवात् । अतो वाक्यशेषस्य भिन्नार्थत्वाभावात्तद्वलेन युक्तं पञ्चजनानां विष्णुत्वमिति भावः । अत्र ज्योतिरन्नशब्दयोरेकार्थत्वं पृथक् पञ्चकं वेत्युपपन्नम् । अतो बहुत्वसङ्ख्या-विशिष्टवाचिशब्दवाच्यो हरिरेवेति सिद्धम् ॥ १४ ॥ अ० ३ ॥

### भावदीपः

ॐ ज्योतिषैकेषामसत्यन्ने ॐ ॥ १४ ॥ चतुर्णामेवेति ॥ भाष्ये वाक्यशेषे पञ्चानामप्युक्तिर्माध्यन्दिनशाखाज्ञयेन । न तु वाजसनेयवाक्यशेषाभिप्रायेणेति भावः । पूर्ववाक्यतः यस्मिन्पञ्चपञ्चजना इति वाक्यतः । ननु अन्नेन कचित्पञ्चकं कचिज्ज्योतिषा सह । तथाच विरोध इत्यत आह ॥ अत्रेति ॥ एकार्थत्वम् एकरूपवाचित्वमित्यर्थः ॥ पृथगिति ॥ रूपभेदेऽपि अधिकारिभेदात् अन्नाख्यरूपेण सह भगवद्रूपपञ्चकं माध्यन्दिनादिभिरुपास्यम् । ज्योतिराख्यरूपेण सह रूपपञ्चकं काण्वादिभिरुपास्यमिति वर्गद्वयमविरुद्धमित्यर्थः ॥ अत इति ॥ साधकभावाद्बाधकाभावाच्च इत्यर्थः ॥ हरिरेवेति ॥ परममुख्यवृत्त्येति योज्यम् । मुख्यवृत्त्याऽन्यदपि वाच्यम् । कल्पनोपदेशादिति न्यायादिति ध्येयम् ॥ १४ ॥ अ० ३ ॥

### वाक्यार्थमुक्तावली

ॐ ज्योतिषैकेषामसत्यन्ने ॐ ॥ काण्वशाखानुसारेण शङ्कते नन्विति ॥ सूत्रे पञ्चकमित्यध्याहारः ॥ एकेषां काण्वानां शाखानाम् अन्ने अन्नस्यान्नत्वप्रदातरिरूपे असति तत्रैवाकथिते सत्यपि ज्योतिषां ज्योतिरिति प्रागुक्तेन ज्योतिषा पञ्चकमिति सूत्रार्थमाह काण्वानामित्यादिना ॥ सूत्रेज्योतिषेत्येकवचनेन षष्ठ्यन्तज्योतिरादेः पञ्चजनत्वमिति सूचितम् ॥ शाखाद्वयविरोधं परिहरति अत्रेति ॥ आयुर्होपासत इत्युपजीव्यत्वोक्त्यान्नशब्दार्थ युक्तत्वादेकरूपपरत्वं बाधकारभेदेन पृथक् पञ्चकं वेत्यर्थः ॥ अत्र यद्यपि द्वितीये स्वसाधकलिङ्गोक्तेः तदनन्तरमेव बाधकोद्धारेण भाव्यं तथापि बाधके परिहृते पूर्वोक्तहेतुभिरेव समन्वयसिद्धेः लिङ्गोक्तेरभ्युच्चयत्वात् ॥ मुखतस्तत्र पञ्चजनस्वरूपनिरूपणेन लिङ्गलाभस्यार्थिकत्वाच्च बाधकपरिहारानन्तर्यम् । वाक्यशेषस्य न पञ्चजननिष्ठत्वं संख्याविसंवादादिति शङ्का परिहारकस्य ज्योतिषेत्यस्य तार्तीयत्वमिति सूत्रक्रमः ॥

## तत्त्वसुबोधिनी

इदं हि वाक्यम् अस्ति माध्यन्दिनशाखायां काण्वशाखायां च । तत्र माध्यन्दिनशाखायां पञ्चत्वोक्तिः स्पष्टेत्यत आह । माध्यन्दिनेति । व्यवधानेनोक्ते ज्योतिरादाय पञ्चत्वोक्तिः काण्वशाखायामपि सुसंपादेत्याह । काण्वेति । यस्मात् ज्योतिषः अर्वाक् संवत्सरः अहोभिः दिवसैः परिवर्तते तत् अमृतम् आयुः तत् ज्योतिषां ज्योतिः एवं भूतं देवा उपासत इत्यर्थः । अत्रेति । यस्मिन् पञ्चपञ्चजनाः इति वाक्यस्य एकार्थत्वाय ज्योतिरन्नशब्दोः एकार्थत्वं स्वीकर्तव्यं तत इदं शाखाद्वयेऽपि एकमेव पञ्चकं विवक्षितमित्यर्थः । अत्राद्ये सूत्रे बहुत्वादिविरोधपरिहारोक्तिः । तत्र च सङ्ख्योपसङ्गहादित्यनेन उक्तायाः बहुत्वानुपपत्तेः नानाभावादित्यनेन परिहारः । अपिशब्दसमुच्चितायास्तु आधारत्वाद्यनुपत्तेरतिरेकाच्च इत्यनेन । द्वितीये पञ्चजन स्वरूपोक्तिः । तृतीयेतु शाखान्तरेऽपि पञ्चत्वसंपादनमिति सूत्रक्रमः ॥ ३ ॥

## वाक्यार्थविवरणम्

वाक्यशेष इति । बृहदारण्यकाख्यकाण्वोपनिषद्वाक्यशेषः इत्यर्थः । चतुर्णामिति अन्नस्य अन्नप्रदत्वरूपं विहायेत्यर्थः । पूर्ववाक्यतः यस्मिन्निति वाक्यतः । यदि पञ्चजनानां विष्णुत्वं तर्हि वाक्यशेषे पञ्चजनानामप्युक्तिः स्यादिति भावः । माध्यन्दिनेति । शाखाद्वयस्य समानत्वादिति भावः । काण्वशाखायां तदनुक्तिरेवेति चेत्तत्राह ॥ काण्वानामिति । तर्हि माध्यन्दिनकाण्वश्रुत्योर्विसंवादः स्यादित्यत आह अत्रेति ॥

## वाक्यार्थमञ्जरी

पूर्ववाक्यतः पञ्चपञ्चेत्यस्मात् ॥ ॐ ज्योतिषैकेषामसत्यन्ने ॐ ॥ एकेषां काण्वानां शाखायामन्ने अन्नाख्यरूपे असत्यपि ज्योतिषां ज्योतिरिति प्रागुक्तज्योतिषा सह पञ्चत्वं बोध्यमित्यर्थः ॥ यस्मादर्वागिति ॥ अहोभिः सह संवत्सरो यस्मादर्वाक् परिवर्तते तस्मिन्स्वव्यापारं कर्तुं न समर्थ इति यावत् । तं ज्योतिषां ज्योतिष्वप्रदम् आयुरचलं नित्यमुक्तं ब्रह्मदेवाः उपासत इत्यर्थः । श्रुत्योर्विसंवादं परिहरति ॥ अत्रेति ॥ प्रकारान्तरमाह ॥ पृथगिति ॥ यथा वासुदेवादिचतुर्व्यूहापेक्षया नारायणसहितवासुदेवादेः पृथग्व्यूहत्वं तथान्नेन सहितप्राणादेः सकाशाज्ज्योतिःसहितप्राणादेः पृथक्त्वमिति भावः ॥

## सूत्रभाष्यम्

## ४. आकाशाधिकरणम्

अवान्तरकारणत्वेनापि स एवोच्यत इति वक्ति-

॥ ॐ कारणत्वेन चाकाशादिषु यथाव्यपदिष्टोक्तेः ॐ ॥ १५ ॥

आकाशादिष्ववान्तरकारणत्वेन स एव स्थितः । यथाव्यपदिष्टस्यैव परस्य 'य आकाशे तिष्ठन्नि' (अथ यां जीवो जहाति पा.) त्यादिना आकाशादिषूक्तेः ॥ १५ ॥

॥ इति आकाशाधिकरणम् ॥ ४ ॥

## सत्तर्कदीपावली

ननु भवतु भगवतः प्रकृत्यादिषु तत्तच्छब्दपरममुख्यार्थत्वं नानात्वं तदतिरिक्तत्वं च यद्यप्याकाशाद्वायुरित्याद्यवान्तरकारणत्वेनोच्यमानानि भूतानीत्येव । तेषामेव 'आत्मन आकाशः सम्भूतः' इति कार्यत्वेनोच्यमानत्वात् । स्वतन्त्रस्य कार्यत्वविरोधादितीमं पूर्वपक्षमपाकरोति । अवान्तरकारणत्वेत्यादिना । यः प्रतिपुरुषं प्रकृतिप्राणचक्षुःश्रोत्रान्नमनस्सु नानाभावेन तदतिरेकेण च तदाश्रयत्वेन स्थितः स एवाकाशादिष्ववान्तरकारणत्वेन उच्यमानः स्थितः स्वतःसम्पूर्णशब्दप्रवृत्तिनिमित्तनियामकत्वेन च यथा व्यपदिष्टस्य व्यपदेशमात्रपरममुख्यार्थत्वस्य परमात्मनो य आकाशे तिष्ठन्नित्यादिना आकाशवाय्वादि भूततदभिमानिषु यः प्राणे तिष्ठन्नित्यादिना । अतः प्राणचक्षुरादिषु चोक्तेः । अनुक्तावपि मुख्यार्थसम्भवे स एव ग्राह्यः । किमुक्ताविति भावः । सम्भूतत्वं तु भगवतः तत्तत्क्रियाप्रवर्तकत्वेन प्रादुर्भावादित्यनवद्यम् ।

## तत्त्वप्रदीपिका

“आत्मन आकाशः सम्भूतः । आकाशाद्वायुः” इत्यादाववान्तरकारणादीनामाकाशादीनामुत्पत्तिरुच्यते । परस्य तदसम्भवात्तच्छब्दवाच्यत्वं न युक्तमित्यत आह- अवान्तरकारणत्वेनापीत्यादि । आकाशादिषु वाय्वादीनामवान्तरकारणत्वेनाऽकाशादिशब्दवाच्यः स एव स्थितः । “स योऽतोऽश्रुतः” “एष आत्मेति होवाचैतदमृतम्” इत्यादौ यत्प्रकारः परो व्यपदिष्टः तत्प्रकारस्यैव परस्य य आकाशे तिष्ठन्नित्यादिवाक्यैराकाशादिषु स्थितत्वेनोक्तत्वात् ।

(तत्त्वप्रदीपिका)

न चोत्पत्तिश्रुतिविरोधः । आकाशादिस्थरूपाद्वाय्वादस्थरूपस्य व्यक्तेर्विवक्षितत्वात् । इत्याकाशाधिकाणम् ।

### तत्त्वप्रकाशिका

अत्रोत्पत्तिमत्त्वलिङ्गेनान्यत्रैव प्रसिद्धानामाकाशादिशब्दानां परमात्मनि समन्वयप्रतिपादनादस्ति शास्त्रादिसङ्गतिः । समन्वयसूत्रे सर्वशब्दानां परमात्मवाचित्वमुक्तम् । सर्वमध्यपतिताश्चाकाशादिशब्दास्तैत्तिरीयादिश्रुतौ पठ्यन्ते । 'आत्मन आकाशः सम्भूतः अकाशाद्वायुः वायोरग्निः अग्रेरापः अद्भ्यः पृथिवी पृथिव्या ओषधयः ओषधीभ्योऽन्नम् अन्नात्पुरुषः' इति । तद्वाच्यस्य विष्णोरन्यत्वे न तस्याशेषशास्त्रयोनित्वं सम्भवतीत्यवश्यं निर्धार्यता । तदाकाशादिशब्दवाच्यं विषयः । विष्णुरन्यद्वेति सन्देहः । समन्वयसूत्रमन्यत्रैव प्रसिद्धिश्च सन्देहबीजम् । न विष्णुरिति पूर्वः पक्षः । आकाशादीनाम् आत्मादिकार्यत्वश्रवणात् । परमात्मनश्च कार्यत्वायोगात् । 'न जायते म्रियते' इत्यादेः । यदा तु भगवति कार्यत्वमेवायुक्तं तदा स्वस्यैव कार्यकारणभावो लोकेऽप्यसम्भावितो नितरां विरुद्धः स्यात् । न च आकाशादिसम्भवस्य तदधीनत्वेन सम्भूतशब्दोपपत्तिः । सुतोत्पत्तौ जनके जातशब्दप्रयोगादर्शनात् । निमित्तविशेषादर्शनाच्च वाक्ययोजनानुपपत्तेश्च । तस्मादात्मशब्दोदितस्य मुख्यकारणस्यैव विष्णुत्वं न त्ववान्तरकारणानामाकाशादीनामिति न समन्वयसूत्रं युक्तमिति । एवं प्राप्ते सिद्धान्तयत्सूत्रमवतारयति ॥ अवान्तरेति ॥ एतत्पूर्वपक्षनिरासायावान्तरकारणत्वेन विष्णुरेवाकाशादिशब्दैरुच्यत इति सूत्रकारो वक्तीत्यर्थः । सूत्रं व्याचष्टे ॥ आकाशादिष्विति ॥ न केवलं मूलकारणवाचकात्मशब्दवाच्यो हरिरपि तु कार्यत्वे सति कारणमवान्तरकारणं तद्वाचकाकाशादिशब्दवाच्यश्च । न च कार्यकारणभावविरोधः । आकाशादिषु तस्य स्थितत्वात् । 'य आकाशे तिष्ठन्' 'यो वायौ तिष्ठन्' 'यस्तेजसि तिष्ठन्' 'योऽप्सु तिष्ठन्' 'यः पृथिव्यां तिष्ठन्' इत्यादिनाऽऽकाशादिषु स्थितत्वोक्तेः । न च तत्रापि विष्णुः कुतः इति वाच्यम् । यथा 'स योऽतोऽश्रुतः' इत्यादौ विष्णुरविदितत्वादिरूपेण व्यपदिष्टस्तादृशस्यैवाकाशादिषु 'यमाकाशो न वेद' इत्यादिनोक्तत्वात् । तथा चाऽऽकाशाद्युत्पत्तावाकाशद्यन्तर्गतत्वेन भगवतोऽभिव्यक्त्या वाय्वादिगतस्वरूपाभिव्यक्तिहेतुत्वेन चावान्तरकारणत्वमुपपन्नम् । अतोऽवान्तरकारणाभिधायकशब्दवाच्यत्वाद्विष्णोर्युक्तं समन्वयसूत्रमिति भावः । स्थितस्तच्छब्दैरुच्यत इति शेषः । न च वक्तव्यमस्त्वेवमवान्तरकारणत्वं विष्णोर्युक्तम् । तथापि तच्छब्दवाच्यत्वे विशेषहेतुर्वाच्य इति । नामानि सर्वाणीत्याद्युक्तरीत्या परमात्मनि सिद्धेऽखिलशब्दसमन्वये तत्र

(तत्त्वप्रकाशिका)

प्रतीतविरोधाभासनिरासेनैव सूत्रकृतश्चरितार्थत्वात् । यत्तु (युक्ति) विशेषं च वक्ति स त्वधिको लाभः । (समाकर्षाधिकरणे भिन्नाधिकरणपक्षे पाठस्तु स त्वधिको लाभः) । अतोऽवान्तर-कारणवाचिनामपि शब्दानां परमात्मपरत्वाद्युक्तं समन्वयसूत्रमिति सिद्धम् ॥१५॥ अ० ४ ॥

### गुर्वर्थदीपिका

निमित्तविशेषादर्शनाच्चेत्यत्र “सोऽवरः सोऽनित्यः सोऽवरयति सोऽनित्ययति” इत्यादिवत्स आकाशयति, स सम्भूतयतीत्यादि श्रुतिविशेषादर्शनादित्यर्थः । आकाशाधिकरणन्याये-नाऽऽसमन्तात् काशनादाकाशः सम्यग्विद्यमानत्वात्सम्भूत इति व्युत्पत्त्याऽत्रापि आकाशादि-शब्दवाच्यत्वं परमात्मनो भवतु किमधिकरणान्तरेणेति शङ्काया अपि इदमेवोत्तरम् । तद्वदनन्तत्वपरोवरीयस्त्वादिविशेषहेत्वभावात् । एवं सति भूतपञ्चकसृष्टेरेवाभावप्रसङ्गेनाव-काशदानादिकार्यस्य घटादिकार्यविशेषस्य च हेत्वभावादित्यपि द्रष्टव्यम् । वाक्ययोजनानुप-पत्तेरित्यस्य राजा जयीतिवत् आकाशः सम्भूत इत्येतावतैव वाक्यस्य परिपूर्तेः आत्मन इत्यादिहेतुवाचकपदानामन्वयाभावादित्यर्थः । वाय्वादिगतस्वस्वरूपाभिव्यक्तेराकाशादित्यादि-पञ्चम्यन्तपदेन श्रौतत्वात् रामकृष्णादीनां मूलरूपभूतात्मन इवात्राप्यात्मन एव सर्वासामपि भगवन्मूर्तीनामभिव्यक्तिरिति चोद्यस्याप्यनवकाश इति द्रष्टव्यम् । युक्तिविशेषमित्यत्र युक्तिविशेषं सामान्यतोऽनुपपत्तिपरिहारातिरिक्तं ‘सोऽवर’ इत्यादिरूपं साक्षात्साधकयुक्तिविशेषमित्यर्थः ॥

### भावबोधः

ॐ कारणत्वेन चाकाशादिषु यथाव्यपदिष्टोक्तेः ॐ ॥ १५ ॥ समन्वयसूत्र इति । यस्मिन्निति वाक्यगतपञ्चजनाकाशादिशब्दानां विष्णुपरत्वेऽपि “नाकाशाद्वायुरिति” वाक्यगताकाशादि-शब्दानां विष्णुपरत्वं सम्भवति । एकस्मिन्नेव कालादौ विशेषबलादाधाराधेयभावदर्शनवदेकस्य विरोधात् पौर्वापर्यायोगेन कार्यकारणभावस्य काप्यदर्शनादिति पूर्वाधिकरणोपक्षिप्ता-काशादिशब्दविषयकाक्षेपोत्थानादव्यवहितपूर्वाधिकरणसङ्गतिरिति ज्ञेयम् । किं विष्णुरिति । अत्रा “काशाद्वायुरिति”त्यादिवाक्यगताकाशादिपदवाच्यं किं भूताकाशादि किं वा विष्णुरिति चिन्ता । तदर्थं नामानि सर्वाणीति श्रुतिगतः सर्वशब्दः किं सङ्कुचितार्थ उतासङ्कुचितार्थ इति । तदर्थमाकाशादिशब्दवाच्यत्वाङ्गीकारे आकाशाद्वायुरिति वाक्यप्रतीतकार्यकारणभावविरोधः प्राप्नोति उत नेति । तदर्थमाकाशादिशब्दवाच्यानां कार्यकारणभावः किं घटमृत्पिण्डादिसाधारण



(भावबोधः)

उत व्यक्त्यव्यक्तिरूपोऽपीति । तदर्थमाकाशादौ विष्णुरूपाणि सन्त्युत न सन्तीति । तदर्थं “य आकाशे तिष्ठन्नि”त्यादिवाक्येषु विष्णुलिङ्गोक्तिर्नास्त्युतास्तीति । परमात्मनश्च कार्यत्वायोगादिति । अनेन “विरोधः कार्यतद्वतोः” इत्यनुव्याख्याने बुद्ध्या विविक्तस्य कार्यस्य इत्यस्य भावप्रधानत्वमभ्युपेत्य परमात्मनः कार्यत्वस्य विरोध इति तदंशो व्याख्यातो भवति । इदानीं समग्रं तद्वाक्यं योजयति— यदा त्विति । निमित्तविशेषादर्शनाच्चेति । परमात्मन अव्यक्तादि शब्दवाच्यत्वप्रतिपादकाव्यक्तमचलं शान्तमित्यादि श्रुतिरूपनिमित्तविशेषवदत्र तदभावादित्यर्थः । वाक्ययोजनानुपपत्तेश्चेति । आत्मादेः स्वस्मादाकाशादिरूपः स्वयमन्यगतसम्भवनियामक इत्यर्थ उक्तः स्यात् । तत्र च स्वस्यान्यगतसम्भवकर्तृत्वे स्वस्यानुपयोगादात्मन इत्यादेरन्वायानुपपत्त्या वाक्ययोजनानुपपत्तेरित्यर्थः । भाष्ये अवान्तरकारणत्वेनापि स एवेत्यनन्तरं तच्छब्दैरुच्यत इति शेष इत्यभिप्रेत्य तद्वाच्ये न केवलमित्यादिना । अनेन सौत्र“श्च”शब्दः कार्यत्वसमुच्चायकः । तेन कार्यत्वे सति कारणत्वरूपावान्तरकारणत्वलाभः मूलकारणत्वसमुच्चयार्थश्च । यथा च न केवलं मूलकारणत्वेन तद्वाचकात्मशब्देनोच्यते । किन्त्ववान्तरकारणत्वेनापि निमित्तेन तद्वाचकाकाशादि-शब्दवाच्यश्चेत्युक्तं भवति । आकाशादिषु स्थितत्वेति । अनेनाकाशादिषूक्तेरिति भाष्येण सौत्रस्याकाशादिष्वित्यस्योक्तेरित्यनेनापि सम्बन्ध इत्युक्तं भवति । आकाशादिषु तस्य स्थितत्वेऽपि कार्यकारणभावविरोधपरिहारः कथमित्यतो व्यक्त्यपेक्षया कार्यत्वं चेति न्यायविवरणाभिप्रायमाह— यथा चेति ।

ननु तर्हि “विकारशब्दान्नेति चेदि”त्याद्यनुपपत्तिपरिहारः कर्तव्यः । न त्वान“न्दमयोऽभ्यासादि”त्यादिकं वक्तव्यमित्यत आह— यत्तु युक्तिविशेषं चेति । इति कारणत्वाधिकरणम् ॥ ४ ॥

### भावदीपः

ॐ कारणत्वेन च ॐ ॥ १५ ॥ व्यक्त्यपेक्षया कार्यत्वं चेति न्यायविवरणेन अवान्तरेण इत्यादिभाष्येण वा सूचितलिङ्गेनान्यत्रैव प्रसिद्धिमाह ॥ अत्रोत्पत्तिमत्त्वेति ॥ यद्यपि शुभ्वादिनय एव प्रादुर्भावरूपा हरेरुत्पत्तिर्निर्णीता । अन्यथा तत्र श्रुतजायमानशब्दस्योक्तरूपजन्मवति विष्णौ सावकाशत्वाभावे अतच्छब्दात्प्राणभृच्च नेति जीवनिरासायोगात् । उक्तं च भाष्ये । अजायमानो बहुधा विजायत इति तस्यैव बहुधा जन्मोक्तेरिति । तथाप्येकदेशोक्त्या कारणत्वं

(भाषदीपः)

सत्युत्पत्तिमत्त्वरूपावान्तरकारणत्वलिङ्गेन इत्यत्र तात्पर्यम् । कारणत्वांशस्तु अविरुद्ध इति नोक्तः । कार्यत्वायोगादित्याद्यग्रेतनटीकावाक्यं तु प्रादुर्भावरूपं जन्मेति पूर्वं भाष्ये स्पष्टमुक्तत्वाद् व्यक्त्यपेक्षया कार्यत्वमिति स्पष्टमत्रन्यायविवरणेऽभिहितत्वात् तद्व्यावर्त्योक्त्यर्थं न तु उत्पत्तिमत्त्वमेवायुक्तमिति भावेन । अत एवानुभाष्यविरोधः कार्यतद्वतोरित्येव पूर्वपक्षयुक्तिरुक्ता । न तु कार्यत्वविरोध इति । श्रुत्यादिसङ्गतिमाह ॥ समन्वयेति ॥ व्यक्त्यपेक्षया कार्यत्वमिति न्यायविवरणस्वारस्याय तद्व्यावर्त्यमाह ॥ आकाशादीनामिति ॥ विरोधः कार्यतद्वतोरित्यनुभाष्योक्तमाह ॥ स्वस्यैवेति ॥ तदधीनत्वादर्थवदित्यनेन गतार्थतामाशङ्क्य निराह ॥ न चेति ॥ सुतोत्पत्ताविति पूर्वोक्ताकाशयोरत्राप्यनुसन्धेयः । अवरादिशब्दवदन्यत्रादृष्टत्वेऽपि वृत्तिः किं न स्यादित्यत आह ॥ निमित्तेति ॥ विशेषकारणाभावाच्चेत्यर्थः । नामानि सर्वाणीत्यादि श्रुतीनां साधारण्येन सङ्कोचसम्भवादिति भावः ॥ वाक्ययोजनेति ॥ हरेरेवात्माकाशादिशब्दवाच्यत्वे तस्यैकत्वेन क्रमाभावादात्मन आकाश आकाशाद्वायुरित्यादिक्रमप्रतिपादकवाक्ययोजनानुपपत्तेरचेत्यर्थः ॥ तस्मादिति ॥ विशेषहेत्वभावात् । बाधकभावाच्चेत्यर्थः ॥ अवान्तरेति ॥ कार्यत्वे सति कारणानामित्यर्थः । वायुकारणाकाशकारणस्य वायुकारणत्वं विरुद्धमिति चोद्यं तु आनुमानिकनयोक्तन्यायेन महतः परस्मात्परस्य महतः परत्ववत्परिहृतमिति नैवोद्धाटितम् ॥ हरेरवान्तरकारणत्ववचनं सूत्रे न सङ्गतमिति भ्रमनिरासाय शेषपूर्त्या सम्बन्धभाष्यं व्याचष्टे ॥ एतत्पूर्वपक्षेति ॥ कारणत्वेन चेति सूत्रांशं सम्बन्धभाष्येण विवृतं मत्वा चशब्दसमुच्चयं व्याचष्टे ॥ न केवलमिति ॥ सौत्रकारणत्वशब्देवावान्तरकारणत्वपर इति वा कार्यत्वेन चेत्यपि समुच्चीयत इति वा भावेन अवान्तरकारणत्वेनेत्युक्तं भाष्य इत्यभिप्रेत्यार्थमाह ॥ कार्यत्वे सतीति ॥ वाच्यश्चेति ॥ एतेन भाष्ये अपि शब्दो व्याख्यातः । आकाशादिष्वित्यादिभाष्यं व्याकुर्वन् सूत्रशेषमवतार्य व्याचष्टे ॥ न चेति ॥ भाष्ये स एव स्थित इत्येतत्तस्य स्थितत्वादिति व्याख्यातम् । सूत्रेऽध्याहृतहेतोरसिद्धिनिरासाय आकाशे तिष्ठन्नित्यादिभाष्यं व्याचष्टे ॥ य इति ॥ एतेनाकाशादिषूक्तेरित्यपि सूत्रेऽन्वयो दर्शितः । यथेत्यादिभाष्यं व्याचष्टे ॥ न चेत्यादिना ॥ तावता कथमुक्तविरोधनिरास इत्यतो व्यक्त्यपेक्षया कार्यत्वं चेति न्यायविवरणोक्तदिशा कार्यत्वविरोधं परिहरन् आकाशादिषु स्थित इत्यादिभाष्यतात्पर्योक्त्या कार्यकारणभावविरोधं च निराह ॥ तथाचेति ॥ अत इति ॥ विरोधाभावादित्यर्थः । सूत्रस्य समन्वयपरत्वस्फोरणाय भाष्ये शेषमाह ॥ स्थित इति ॥ भाष्यस्थानुवादः तच्छब्दैराकाशादिशब्दैरित्यर्थः । अवान्तरं

(भावदीपः)

कारणं चेति सङ्क्षेपभाष्ये अवान्तरकारणत्वलिङ्गसमन्वयोक्तावपीह नामसमन्वयपरत्वोक्तिः नामानि सर्वाणीति वक्ष्यमाणसमाधानाय समाकर्षाद्युक्त्युपयोगाय चेत्याहुः । निमित्तविशेषादर्शनाच्चेति प्रागुक्तचोद्यमनूद्य निराह ॥ न च वक्तव्यमिति ॥ इत्याद्युक्तेति ॥ आकाशनय आदिपदार्थः । नन्वेवं पूर्वत्र प्राणप्राणदत्तादिविशेषहेतुरग्रे प्रतिज्ञादृष्टान्तानुपरोधादिश्च न वाच्यः स्यादित्यत आह ॥ यत्तु विशेषं च वक्तीति ॥ १५ ॥ अ० ४ ॥

### वाक्यार्थमुक्तावली

ॐ कारणत्वेन चाकादिषु यथाव्यपदिष्टोक्तेः ॐ ॥ समन्वयसूत्र इति ॥ अव्यवहित-सङ्गतिस्तु— अस्त्येकस्यैवाधाराधेयभावः कालः सदास्तीत्यादौ दर्शनात् ॥ नतु कार्यकारणभावः कार्यदर्शनादधिकाक्षेपादिति ज्ञेयम् ॥ विष्णुरन्यद्वेति ॥ अत्राकाशादिशब्दवाच्यः किमन्य उतविष्णुरिति चिन्ता । तदर्थं नामानिसर्वाणीति श्रुतसर्वशब्दसङ्कोचे हेतुरस्ति उतनेति तदर्थं जन्यजनकभावः किमेकस्य न युक्त उतयुक्त इति ॥ विरोधकार्यतद्वतोरित्यनुव्याख्यानं मनसि निधाय पूर्वपक्षमाह न विष्णुरित्यादिना ॥ स्वस्यैवेति ॥ ननु द्युभ्वाद्यधिकरणे प्राणभृच्चेत्यत्र जीवलिङ्गानां सावकाशत्वोपपादनाय अजायमानो बहुधाविजायत इति तस्यैव बहुधाजन्मोक्तेरिति भाष्ये, प्रादुर्भावोहरेर्जनिरिति निर्णीतत्वाद्वतार्थमिदमधिकरणमिति चेन्न ॥ तद्रीत्या कार्यत्वनिर्वाहिणि कार्यत्वेसति कारणत्वस्यानिर्वाहात् ॥ व्यञ्जकत्वं कारणत्वमिति चेन्न तस्यैतदधिकरणलभ्यत्वेनागतत्वात् ॥ व्यंग्यव्यञ्जकभावस्याप्येकस्मिन्विरोधादिति तदधीनत्वेन गतार्थतामाशङ्क्य निराह नचेति ॥ नन्ववरादिशब्दवदन्यत्रादृष्टत्वेपि वृत्तिः किं नस्यादित्यत आह ॥ निमित्तेति ॥ सोवरः सोनित्य इत्यादिवत्प्रापकप्रमाणविशेषादर्शनादित्यर्थः ॥ ननु बाधकाभावेन नामानीत्यादि सामान्यवाक्यमेवालमित्यतः कार्यकारणभावविरोध उक्तः ॥ बाधकान्तरमाह वाक्येति ॥ ब्रह्मण एवाकाशादिशब्दवाच्यत्वे तस्यैकत्वेन क्रमाभावादात्मन आकाशः आकाशाद्वायुरित्यादिक्रमप्रतिपादकवाक्ययोजनानुपपत्तेरित्यर्थः ॥ यद्वा आकाश-शब्दवाच्यः सम्भूतः सम्भूतनियन्तेत्यावतापूर्णत्वे आत्मन इत्यस्यान्वयानुपपत्तेरित्यर्थः ॥ अवान्तरकारणत्वेन स एवेति भाष्ये अवान्तरकारणत्वेनापि स एवोच्यते इति सम्बन्धभाष्यानुसारेणापिशब्द उच्यत इतिपदं च संयोज्य व्याचष्टे ॥ न केवलमिति ॥ एतेन सूत्रे तत्त्वित्यनुवर्तते ॥ चशब्दस्तु मूलकारणसमुच्चायकः ॥ कार्यत्वसमुच्चायकश्च ॥ तथाच ब्रह्मैव न केवलं मूलकारणत्वेनात्मशब्देनोच्यते किं तु कारणत्वेन च शब्दात्कार्यत्वेन, कार्यत्वे सति

(वाक्यार्थमुक्तावली)

कारणत्वरूपावान्तरकारणत्वेनाप्याकाशादिशब्देनोच्यते इति प्रतिज्ञांशो व्याख्यातो भवति ॥ आकाशादिषु स एवस्थित इति भाष्यं हेतुगर्भमिति तद्व्यावर्त्यमाशङ्क्यतत्परिहाराय योजयति ॥ न चेति ॥ एतेन सूत्रे न विरोध इत्यनुकृष्यते ॥ आकाशादिष्वित्यधिकरणसप्तमीबलात् स्थित इति लभ्यत इति व्याख्यातं भवति ॥ आकाशादिषु स्थितत्वमसिद्धमिति शङ्कापरिहाराय सूत्रे – आकाशादिषूक्तेरिति बुध्याविवेकेन सम्बन्धोभिप्रेत इति भावेन परस्य य आकाशे तिष्ठन्नित्यादिनाकाशादिषूक्तेरित्ययमंशः प्रवृत्तस्तद्व्याचष्टे य आकाशेति ॥ आकाशादिषु यथाव्यपदिष्टोक्तेरिति सूत्रांशव्याख्यापरं यथाव्यपदिष्टस्य परस्येत्यारभ्योक्तेरित्यन्तसमग्रभाष्यमवतार्य व्याचष्टे न च तत्रापीत्यादिना ॥ सयोतोश्रुत इत्यादौ विष्णुलिङ्गत्वेनाप्रमिताविदितत्वस्य आकाशगते यमाकाशोन वेदेति श्रवणादाकाशस्थोविष्णुरिति भावः ॥ आकाशादिषु स्थितत्वेपि तस्य कार्यकारणविरोधः कथमित्यतो व्यक्त्यपेक्षया कार्यत्वं चेति न्यायविवरणं मनसिनिधाय परिहाराभिप्रायमाह ॥ तथाचेति ॥ न चैकस्यैव व्यङ्ग्यव्यञ्जकभावानुपपत्तिरिति वाच्यम् ॥ रूपभेदेन तदुपपत्तेरिति चैकाच्चेत्युक्तम् ॥ न्यायसाम्यात् ॥ भाष्ये स एवस्थित इत्यनन्तरं समन्वयपरत्वलाभाय शेषमाह स्थित इति ॥ विशेषयुक्तिमिति ॥ पूर्वमुत्तरत्र चेत्यर्थः ॥ ततश्च तत्तुब्रह्मैव न केवलं मूलकारणत्वेन अपि तु कारणत्वेन चशब्दात्कार्यत्वेनावान्तरकारणत्वेनाप्युच्यते ॥ न च कार्यकारणभावविरोधः ॥ आकाशादिषु स्थितत्वादेकस्यैव रूपभेदेन व्यङ्ग्यव्यञ्जकभावोपपत्तेः ॥ तदपि कुतः आकाशादिषु य आकाशेतिष्ठन्नित्युक्तेः ॥ य आकाशे तिष्ठन्नित्युक्तस्य विष्णुत्वं कुतः आकाशादिषु यथाव्यपदिष्टोक्तेः ॥ यथायेन प्रकारेणाविदितत्वादिना सयोत इत्यादौ व्यपदिष्टः तथैवाकाशादिषु यमाकाशोनवेदेत्याद्युक्तेरिति सूत्रार्थः ॥

### तत्त्वसुबोधिनी

ॐ कारणत्वेन चाकाशादिषु यथा व्यपदिष्टोक्तेः ॐ ॥ समन्वय सूत्र इति । यस्मिन्निति वाक्यगतपञ्चजनादिशब्दानां विष्णुपरत्वसम्भवेपि नाकाशात् वायुरिति श्रुतिगताकाशादिशब्दानां विष्णुपरत्वं सम्भवति । एकस्मिन्नेव कालादौ विशेषबलात् आधाराधेयभावदर्शनवत् एकस्य विरोधात् पौर्वापर्यायोगेन कार्यकारणभावस्य काप्यदर्शनादिति पूर्वाधिकरणोपक्षिप्ताकाशादिशब्दविषयकाक्षेपोत्थानात् अव्यवहितपूर्वाधिकरणसङ्गतिरिति भावः । इदानीं समग्रं वाक्यं

(तत्त्वसुबोधिनी)

योजयति । यदात्विति । अवरदिशब्दवत् अन्यत्रादृष्टत्वेऽपि वृत्तिः किं नस्यादित्यत आह । निमित्तविशेषादर्शनाच्चेति । परमात्मनः अव्यक्तादिशब्दवाच्यत्वप्रतिपादकाव्यक्तमचलं शान्तमित्यादि श्रुतिरूपनिमित्तविशेषवत् अत्र तदभावादित्यर्थः । वाक्ययोजनानुपपत्तेश्चेति । आत्मादेः स्वस्मात् आकाशादिरूपः स्वयमन्यगतसम्भवः नियामक इत्यर्थ उक्तः स्यात् । तथाच स्वस्यान्यगतकर्तृत्वे स्वस्यानुपयोगात् आत्मन इत्यादेः अन्वयानुपपत्त्या वाक्ययोजनानुपपत्तेरित्यर्थः । यद्वा ब्रह्मण एव आत्माकाशादिशब्दार्थत्वे तस्य एकत्वेन क्रमाभावात् आत्मनः आकाशः आकाशाद्वायुः इत्यादि क्रमप्रतिपादकवाक्ययोजनानुपपत्तेरित्यर्थः । भाष्ये अवान्तरकारणत्वेनापि स एव इत्यनन्तरं तच्छब्दैः उच्यत इति शेष इत्यभिप्रेत्य तत् व्याचष्टे । न केवलमित्यादिना । आकाशादिषु स्थितत्वे किं प्रमाणमित्यत आह । य इति । ननु तर्हि विकारशब्दान्नेतिचेत् इत्याद्यनुपपत्तिपरिहार एव कर्तव्यं न तु आनन्दमयोभ्यासादित्यादिकं वक्तव्यमित्यत आह । यत्तुयुक्तिविशेषेचेति । अत्र सौत्रश्वशब्दः न केवलम् आत्मशब्दवाच्यो हरिः अपित्वाकाशादिशब्दवाच्यश्चेत्यर्थकः । यद्वा न केवलं कारणत्वेन किन्तु कार्यत्वेन चेत्यर्थः । एवं च कार्यत्वे सति कारणत्वरूपववान्तरकारणत्वं भाष्योक्तं सूत्रारूढं भवति । आकाशादिषु परमात्मनः स्थितत्वेनावान्तरकरणवाचकआकाशादिशब्दवाच्यो हरिरेव । न चाकाशादिषु स्थितत्वे किं प्रमाणमिति वाच्यम् । य आकाशे तिष्ठन् इति श्रुतेरेव प्रमाणत्वात् । ननु तत्रापि विष्णुः कुत इत्यत उक्तं यथाव्यपदिष्टोक्तेरिति सूत्राक्षरार्थः ॥ ४ ॥

### वाक्यार्थमञ्जरी

आत्मन आकाश इति ॥ अत्र “भूतं भूताभिमानीच तद्देहोतर्नियामकः । हरिश्चाकाशशब्दोक्तः” इत्युक्तीत्या चतुर्णामुत्पत्तिर्ज्ञेया । सर्वत्र काशमानत्वादाकाशः बलज्ञानस्वरूपत्वाद्वायुः स्वतो न गच्छतीत्यगं जगत् नयतीत्यग्निः । आपालनादापः बहुरूपत्वाद्बहुवचनम् । पृथितत्वात्पृथिवी उष्टानां जाठराग्निना दह्यमानानाम् आश्रयत्वादोषधिः । अतृत्वादुपजीव्यतयाद्यत्वाच्चात्रम् । पुरिशेत इति पुरुष इत्यर्थः ॥ निमित्तविशेषादर्शनाच्चेति ॥ परमात्मनोव्यक्तादिशब्दवाच्यत्वप्रतिपादकाव्यक्तमचलं शान्तमित्यादिश्रुतिरूपनिमित्तविशेषवदत्र तदभावादित्यर्थः । वाक्ययोजनानुपपत्तेश्चेति ॥ आत्मादेः स्वस्मादाकाशादिरूपस्वयं सम्भूतान्यगतसम्भवनियामक इत्यर्थ उक्तः स्यात् तत्र च स्वस्यान्यगतसम्भवकर्तृत्वे त्वस्यानुपयोगादात्मन इत्यादेरन्वयानुपपत्त्या वाक्ययोजनानुपपत्त्येत्यर्थः ॥ ॐकारणत्वेन

(वाक्यार्थमञ्जरी)

चाकाशादिषु यथा व्यपदिष्टोक्तेः ॐ । न केवलं मूलकारणत्वेन तद्वाचकात्मशब्दवाच्यो हरिरपितु कारणत्वेन चावान्तरकारणत्वेनापि निमित्तेन तद्वाचकाकाशादि शब्दवाच्यश्च तर्हि कार्यकारणभावविरोध इत्यत उक्तम् ॥ आकाशादिष्विति ॥ स्थितत्वादिति शेषः । य आकाशो तिष्ठन्नित्यादिना तस्याकाशस्थत्वोक्त्या तस्याकाशाद्युत्पत्तौ तदवस्थत्वेन तस्याप्यभिव्यक्त्या कार्यत्वं वाय्वादिस्थरूपव्यक्तिहेतुत्वेन कारणत्वं च युक्तं य आकाश इत्युक्तो हरिः कुत इत्यत उक्तम् ॥ यथा व्यपदिष्टोक्तेरिति ॥ यथा येनाश्रुतत्वादिना प्रकारेण सयोतो श्रुत इत्यादौ निर्दिष्टस्तेनैव प्रकारेणाकाशादौ यमाकाशो न वेदेत्यादिनोक्तेरित्यर्थः । आकाशादिषु स्थितत्वेपि कार्यकारणभावविरोधपरिहारः कथमित्यत आह ॥ तथाचेति ॥ ननु तर्हि विकारशब्दान्नेति चेदित्याद्यनुपपत्तिपरिहार एव कर्तव्यो न त्वानन्दमयोभ्यासादिविशेषहेतुर्वक्तव्य इत्यत आह ॥ यं त्विति ॥

### सूत्रभाष्यम्

#### ५. समाकर्षाधिकरणम्

सर्वशब्दानां परमात्मवाचकत्वे कथमन्यत्र व्यवहार इत्यतो ब्रवीति—

॥ ॐ समाकर्षात् ॐ ॥ १६ ॥

परमात्मवाचिनः शब्दा अन्यत्र समाकृष्य व्यवहियन्ते ।

‘परस्य वाचकाशब्दा समाकृष्येतेरेष्वपि ।

व्यवहियन्ते सततं लोकवेदानुसारतः ॥ इति पाद्रे ॥ १६ ॥

#### सत्तर्कदीपावली

अथैवं प्रायः पारङ्गते महासमन्वये त्रये सर्वाधिकरणसाधारणाः शङ्काः नैकाधिकरणे विशेषतः सङ्गताः ताः निराकरोत्यष्टभिः सूत्रैः । ननु भवतूक्तैर्विशेषहेतुभिः भगवत्यपि प्रवृत्तिः सर्वशब्दानां, न तु भगवत्येव । तेषामेव केषाञ्चिदर्थान्तरेष्वपि व्यवहारान्यथानुपपत्त्या तद्वाचकत्वस्याप्यवगतेरित्याशङ्क्य व्यवहारस्य अन्यथैवोपपत्तिं सप्रमाणकं दर्शयत्सूत्रमुपन्यस्य व्याचष्टे । सर्वेत्यादिना । न च परशब्दत्वाविशेषेण अग्न्यादिशब्दानाम् उदकादौ प्रयोगापत्तिरिति भावेनाह । लोकवेदानुसारत इति ।

### तत्त्वप्रदीपिका

ब्रह्मण एव वाचकैः सर्वशब्दैः कथमन्यत्रावाच्येषु व्यवहरन्ति । अवाचकैरेव व्यवहारे कुम्भादावपि स्तम्भादिशब्दव्यवहारयोगादव्यवस्था स्यात् । अतो न वाचकत्वमन्तरेण जगति व्यवहारः सार्वजनीनस्सम्बोभवीतीत्यत आह— 'समाकर्षात्' ॥ अनादिकालत एवाविच्छेदेन परमात्मवाचकत्वेन स्थितास्ततः समाकृष्येतरेष्वपि व्यवहियन्ते । न चाव्यवस्था । समाकर्षकृते-र्विद्यमानत्वात् ।

### तत्त्वप्रकाशिका

अत्र व्यवहारविलोपप्रसङ्गेनाऽन्यत्रैव प्रसिद्धानां सर्वशब्दानां परमात्मैकवाचित्वसमर्थनादस्ति शास्त्रादिसङ्गतिः । समन्वयसूत्रे सर्वेषां शब्दानां भगवद्वाचित्वमुक्तम् । तच्चानुपपत्ति-ग्रस्तत्वेऽसत्स्यादित्यारम्भणीयमेतत् । लौकिका वैदिकाश्च शब्दाविषयाः । भगवदेकवाचिनो न वेति सन्देहः । पूर्वोक्तमेव सन्देहबीजम् । पूर्वपक्षयति ॥ सर्वेति ॥ यदुक्तं सर्वशब्दानां परमात्मैकवाचित्वं तदयुक्तम् । तथात्वेऽन्यत्र व्यवहाराभावापातात् । यदपि साक्षादप्य-विरोधमित्युक्तमस्य समाधानं तदयुक्तम् । अवाचकैर्व्यवहारेऽव्यवस्थापातात् । यदप्यत्रोक्तं शरीररूपकविन्यस्तेतीश्वरसम्बन्धादन्यत्र शब्दप्रवृत्तिरिति तदपि न साधु । तथासति लोके लक्षणेतरवृत्त्यभावापत्तेः । यत्तु कल्पनोपदेशादित्यत्र रूढ्याद्यभ्युपेत्य समाधानं तदपि न शोभां बिभर्ति । तथा सत्यन्यस्यापि मुख्यवाच्यत्वप्रसङ्गेन परमात्मन एव मुख्यवाच्यत्वमिति प्रतिज्ञाव्याघातात् । योगरूढयोरेष मुख्यवृत्तित्वात् । न ह्यक्षादिशब्दानां रूढ्यादिनैवानेकवाचिनां कचिन्मुख्यता कचिन्नेत्यस्ति । अतः सर्वशब्दानां मुख्यवृत्त्या परमात्मैकवाचित्वेऽन्यत्र व्यवहारलोपापातात् । तस्य चानिष्टत्वान्न परमात्मैव मुख्यतः सर्वशब्दवाच्य इति (शङ्कार्थः) । सूत्रं व्याचष्टे ॥ परमात्मेति ॥ सिद्धान्तयत्सूत्रमवतार्य व्याचष्टे ॥ अत इति ॥ न परमात्मनो मुख्यतः सर्वशब्दवाच्यत्वेऽन्यत्र व्यवहारलोपः । तत्र रूढ्यादेरभ्युपगमात् । तथा सत्युभयोर्मुख्यवाच्यत्वं प्राप्तमिति चेन्मैवम् । भवेदेतद्यद्वादिशब्दवदुभयत्रान्योन्यनिरपेक्षा शब्दप्रवृत्तिः । न चैवम् । किन्तु स्वतो मुख्यवृत्त्या परमात्मैकवाचिनां शब्दानां व्यवहारसिद्धयर्थं ततः समाकृष्याऽन्यत्र रूढत्वेन सङ्केतितत्वात् । अल्पप्रवृत्तिनिमित्तानां च तदधीनत्वादिति भावः । अन्योन्यनिरपेक्षतयैव कुतो न शब्दवृत्तिरित्यतः स्मृतेरेवेत्याह ॥ परस्येति ॥ लोकवेदानुसारत इति लौकिकवैदिकव्यवहारसिद्धयनुसारतः । न च प्राचीनसूत्रविरोधः । प्रथमसूत्रे स्वातन्त्र्येण वाच्यत्वाभावस्याभिप्रेतत्वात् । द्वितीये परमात्मसम्बन्धोक्त्याऽत्रोक्तस्यैवाभिसंहि-तत्वात् । तृतीये चाऽविवेचितरूढ्यादिमात्राभ्युपगतेः । अत्र पुनस्तस्यैव विवेचनादिति ॥ १६ ॥

## गुर्वर्थदीपिका

नारायणादिभगवन्नामधारकेषु कृतनारायणादिनाम्नां सङ्केतात् घटादिनाम्नां सङ्केतं व्यावर्तयितुं रूढत्वेन सङ्केतितत्त्वादित्युक्तम् । अत एव सूत्रे केवलसङ्केतेनाकर्षणं गङ्गादिशब्दानां सम्बन्धमात्रेण तीरादिष्वकर्षणं च व्यावर्तयितुं संशब्दः । एवं च परममुख्या वृत्तिर्भगवति । ततः सम्यगाकर्षणात् अवान्तरमुख्यवृत्तिर्जगति लक्षणोपचारवृत्ती अमुख्ये । सङ्केतोऽपि रूढियोगयोरभावात् रूढोपचारादावन्तर्भवति । सङ्केतोपचारादेर्बीजं तु भगवन्नामधारणं कार्यमित्यादिरूपास्मृतिः । एवं रूढियोगव्यतिरिक्तनिमित्तान्तरेण वृत्तिरमुख्या वृत्तिः । तच्च कचित्सादृश्यं, कचित्सम्बन्धः, कचिदुक्तविधया स्मृत्यादिकमिति न वृत्तीनां त्रित्वभङ्ग इति ज्ञेयम् । नारायणत्वं घटत्वादिकं वा तत्तदसाधारणधर्मं निमित्तीकृत्य नारायणघटादिशब्दानामनादिकालं नारायणघटादावैव प्रयोगबाहुल्यं रूढिः । स च नारायणादिपदानां नारायणेऽस्ति । घटादीनां च घटादिष्वप्यस्ति, नामधारके तु नास्त्येव । किंतु सङ्केतमात्रेण तस्मिन्व्यवहार एवेति भावः । लौकिकवैदिकव्यवहारसिद्ध्यनुसारत इत्यत्र पूर्वपूर्वलौकिक-वैदिकव्यवहारसिद्ध्यनुसारेणोत्तरोत्तरैर्व्यवहियन्त इत्यर्थः । सर्गादौ तु सर्वज्ञा ब्रह्मादयो वसिष्ठादयश्च पूर्वकल्पव्यवहारानुरोधेन व्यवहरन्ति तदनुसारेणान्येऽपि व्यवहरन्ति । एवं चानादित्वान्न व्यवहारपरम्परामादायानवस्था । तेन तेनैव लोकव्यवहारेण तत्तद्व्यवहारानङ्गीकारान्नात्माश्रयदोषश्च । इदं चोपलक्षणं गुरूपदिष्टसाम्रादिमत्त्वादि-व्यञ्जकव्यञ्ज्याखण्डजात्याख्यतत्तच्छब्द प्रवृत्तिनिमित्तानुसारत इत्यपि द्रष्टव्यम् । अतोऽपि न कुचोद्यावाकाशः । प्रथमसूत्र इत्यादौ, “तत्तु समन्वयात्” इति प्रथमसूत्रम्, “आनुमानिकमप्येकेषामिति चेन्न शरीररूपकविन्यस्तगृहीतेर्दर्शयति च” इति द्वितीयं सूत्रम् । “ज्योतिरूपक्रमात्तथा ह्यधीयत एके” इति तृतीयं सूत्रमिति विवेकः । “जगति व्यवहार” इति वदता लोकव्यवहाराय जगद्वाचित्वात् जगति प्रसिद्धिः भगवति च प्रायो न लोकानां व्यवहार इति न तत्र प्रसिद्धिरिति सूत्रार्थः सूचितः ।

## भावबोधः

ॐ समाकर्षात् ॐ ॥ १६ ॥ अथ पुनरिति । नन्वेतत्सूत्राष्टकं “कल्पनोपदेशादि” त्यनन्तरमेव कर्तव्यम् । तेन सूत्रेण ज्योतिरादिसर्वशब्दानां कर्मादौ रूढियोगादिमुख्यामुख्य-वृत्त्युक्तौ कर्मादीनामपि मुख्यार्थत्वं स्यादित्याशङ्कापरिहारायास्य प्रवृत्तत्वात् । “विरोधिसर्वे”



(भावबोधः)

इत्यनुव्याख्यानानुसारेणास्मिन्नधिकरणे सर्वशब्दानां समन्वेतव्यत्वेन सर्वशब्दानां विष्णु-  
परत्वेऽन्यत्र व्यवहारविलोपप्रसङ्ग इति बाधकपरिहारस्य तत्रैव कर्तव्यत्वाच्चेति चेत्, न;  
“कारणत्वेने”ति सूत्रेणाकाशाद्वायुरिति आकाशवायादिशब्दानां विष्णौ समन्वयोक्तावा-  
काशादिशब्दैर्भूतादिव्यवहाराभावप्रसङ्गः स्यादिति शङ्काया अपि एतत्सूत्राष्टकेन  
परिहारादेतदानन्तर्यस्य युक्तत्वात् । एवं तर्हि अध्यायान्तेऽपि एतच्छङ्काप्राप्तिसम्भवे तत्परिहाराय  
तत्रैव तत्कर्तव्यं स्यादिति चेत्, न; आनुमानिकमित्याद्यधिकरणचतुष्टयविषयवाक्यानां  
प्रधानाद्यन्यपरत्वानङ्गीकारे तारतम्यकर्मक्रमशरीरतदन्तर्गतभूतभौतिकोत्पत्तिविलोपप्रसङ्गवदु-  
त्तराधिकरणविषयवाक्यस्यैषा ह्येव प्रकृतिरसदेवेदमग्र आसीदित्यादेरन्यपरत्वानङ्गीकारे  
बाधकाभावेनाध्यायान्ते एतच्छङ्काप्राप्तेरेवाभावादिति ज्ञातव्यम् । अत्राव्यक्तज्योतिराकाशशब्दानां  
प्रधानकर्मभूतादौ रूढ्यादिमुख्यवृत्त्यङ्गीकारे विष्णोरिव प्रधानादीनामपि तच्छब्दमुख्यार्थत्वं  
प्राप्नोत्युत नेति चिन्ता । तदर्थं तेषु नैरपेक्ष्येण तच्छब्दवृत्तिरुत मुख्यतो विष्णुवाचकानामेव  
शब्दानां विष्णवधीनेषु तेषु समाकर्ष इति । तदर्थं परमात्मन एव सर्वशब्दमुख्यार्थत्वे किं शब्दानां  
जगति प्रसिद्धिर्न युज्यते उत सा युज्यते इति । मुख्यार्थत्वप्रयोजकं सर्वनिधामकत्वञ्च  
जीवमुख्यप्राणनिष्ठम् उत विष्णुमात्रनिष्ठमिति । तथाशब्दानामन्यत्र समाकर्षे प्रयोजनं  
नास्त्युतास्तीति । तदर्थं मोक्षसाधनब्रह्मज्ञानोपयोगितया प्रधानकर्मादिर्मुमुक्षुज्ञेयत्वे प्रमाणं  
नास्त्युतास्तीति । प्रकारान्तरेणेति । कार्यकारणभावविरोधापेक्षया प्रकारान्तरेणेत्युक्तम्— स्वत  
इति । अन्यानपेक्षयेत्यर्थः । अन्योन्यनिरपेक्षतयेति । परमात्मनि शब्दवृत्तेः जगन्नैरपेक्ष्य-  
वज्जगत्पि परमात्मनैरपेक्ष्येऽन्योन्यनिरपेक्षत्वमित्यर्थः । प्रथमसूत्र इति । प्रथमत उदाहृते  
“साक्षादप्यविरोधम्” इति सूत्र इत्यर्थः । एवमेव द्वितीयइत्यादि नेयम् । तथाच  
परमात्माधीनतया वाच्यत्वस्यानिरासान्नाव्यवस्तापात इति भावः । अत्रोक्तस्यैवेति । न तु  
लक्षणयेत्यर्थः । अविवेचितेति । परमात्मनि शब्दानां विद्वद्रूढिरनन्याधीननिरवधिक-  
प्रवृत्तिनिमित्तकत्वरूपमहायोगो जगत्विद्वद्रूढिर्भगवदधीनाल्पप्रवृत्तिनिमित्तकत्वरूपयोग-  
मात्रमिति विवेकरहितरूढ्यादिनेत्यर्थः ।

**भावदीपः**

ॐ समाकर्षात् ॐ ॥ १६ ॥ अत्रानुव्याख्याने विरोधिसर्वबाहुल्यकारण-  
स्त्रीनिषेधिनामित्यादिना एतत्पादीयाधिकरणोपाध्युक्त्यनुरोधेन प्राचीनैस्समाकर्षादित्यादि-

(भावदीपः)

सूत्राष्टकस्य पूर्वशेषत्वोक्तावपीह पृथगधिकरणान्तरत्वेन योजनं तु पृथक् न्यायसूचकत्वं दर्शयितुमित्युक्तं चन्द्रिकायाम् । एवं हरावन्यत्र च मुख्यवृत्तौ सिद्धायामस्य विचारस्यावसरप्राप्तिमाह ॥ अथेति ॥ प्रकारान्तरेणेति । सर्वमानविरोधकर्मक्रमादिविरोधबहुत्वसङ्ख्यादिविरोधोत्पत्तिमत्त्वादिविरोधरूपप्रागुक्तप्रकारापेक्षया मुख्यवृत्तेर्हरौ तदन्यत्र च तुल्यतापत्तिरूपान्यप्रकारेणेत्यर्थः ॥ सर्वशब्देति ॥ ज्योतिरधिकरणविषयोपाधिरेवास्यापि विषय इति सूचितम् । तेनैव गतार्थमिदमित्यतः प्रकारान्तरेणेत्याद्युक्तम् । अत्र शास्त्रसङ्गत्यादिकमूह्यम् । यदा तु अत्र व्यवहारविलोपप्रसङ्गेन अन्यत्रैव प्रसिद्धानां सर्वशब्दानां परमात्मैकवाचित्वसमर्थनादित्यादिना पूर्वोत्तराधिकरणेष्विव शास्त्रादिसङ्गत्याद्युपपादनपरग्रन्थपाठोऽप्यत्र नये कचित्कोशेषूपलभ्यते तदा तु व्यक्तमेव । भाष्योक्तापादकस्यासिद्धिनिरासाय प्राक्तनं स्मारयन्व्याचष्टे ॥ यदुक्तमिति ॥ पूर्वनयैरित्यर्थः । ननु भाष्ये कथमन्यत्र व्यवहार इति चोद्यमयुक्तम् । साक्षादपीत्यादि सूत्रैरेवास्य निरस्तत्वादित्यत आह ॥ यदपीति ॥ विष्णुवाचकैरेव अनन्यगत्या हानाद्यर्थमन्यत्र व्यवहार इति यदुक्तं लिङ्गपादान्त्यनय इत्यर्थः ॥ अव्यवस्थेति ॥ वह्निपदेन जलादिव्यवहारस्याप्यापातादित्यर्थः ॥ यदप्यत्रेति ॥ आनुमानिकसूत्रे तत्तच्छब्दवाच्येश्वरसम्बन्धात्तत्र तत्र तच्छब्दव्यवहारो गङ्गासम्बन्धाद् गङ्गापदस्य तीर इवेति यदुक्तमत्र चोद्ये समाधानमित्यर्थः ॥ रूढ्या (द्यभ्यु) द्युपेत्येति ॥ अन्यत्रेत्यनुषङ्गः । एतेन प्रसङ्गात्सूत्राणामपौनरुक्त्यं दर्शितम् ॥ प्रतिज्ञेति ॥ समन्वयसूत्रोक्तप्रतिज्ञेत्यर्थः ॥ तत्रोक्तसप्तवृत्तीनामपि मुख्यत्वाभावात्कथमेवमित्यतो व्यनक्ति ॥ योगरूढ्योरेवेति ॥ योगरूढिरप्यत्रोपलक्ष्या महायोगविद्वद्रूढ्योरीशे सिद्धान्त्यभिमतयोर्व्यवच्छेदायैवकारः । एवमभिप्रायं वर्णयित्वोपसंहाररूपेण भाष्यं योजयति ॥ अत इति ॥ योगरूढिव्यतिरिक्तमुख्यवृत्तेरभावादित्यर्थः । मुख्यवृत्त्येति शेषोक्तिः । योगरूढिरूपयेत्यर्थः । “स्वातन्त्र्यं तद्गतत्वं च शब्दवृत्तेर्हि कारणम् । स्वातन्त्र्यं तत्र मुख्यं स्या” इति तदधीनत्वसूत्रानुव्याख्यानोक्तस्वातन्त्र्यनिमित्तकमुख्यवृत्त्या शब्दानामीश्वरवाचित्वे बाधकाभावेऽपि तद्गतत्वनिमित्तकमुख्यवृत्त्येश्वरवाचित्वेऽन्यत्र व्यवहारलोपः स्यादेव । लोके योगरूढिरूपमुख्यवृत्तेरभावस्य प्राप्तत्वादिति भावः । उक्ताशङ्कां निषेधन् तत्र परम्पराहेतुत्वेन भाष्यं व्याचष्टे ॥ न परमात्मन इति ॥ मुख्यतः योगादिवृत्त्या । तत्र लोके ॥ उभयोरिति ॥ ब्रह्मतदन्ययोरित्यर्थः । तथा च तत्त्वित्यवधारणायोगो नामानि विश्वाभि न सन्ति लोके यो

(भावदीपः)

देवानां नामधा एक एवेत्याद्ययोगश्चेति भावः ॥ स्वत इति ॥ अनन्यापेक्षयेत्यर्थः । मुख्यवृत्त्या महायोगाविद्वद्रूढिवृत्त्येत्यर्थः ॥ व्यवहारेति ॥ हानादिव्यवहारेत्यर्थः ॥ अल्पेति ॥ अन्यत्रेत्यनुषङ्गः । भाष्योक्तिरूपलक्षणमिति भावः ॥ प्राचीनेति ॥ पूर्वोदाहृतैः साक्षादपीत्यादिसूत्रैर्विरोध इत्यर्थः । द्वितीये आनुमानिकसूत्रे अत्रोक्तस्य मुख्यत्वमात्रस्य । तृतीये कल्पनेतिसूत्रे ॥ अविवेचितेति ॥ भगवति महायोगविद्वद्रूढी । अन्यत्र तु रूढ्यादि-मात्रमित्येवंरूपेणेत्यर्थः । एतेन पूर्वाधिकरणेषु तत्र तत्र विष्णौ शब्दानां महायोगविद्वद्रूढिभ्यां मुख्यत्वकीर्तनं त्वत्रत्यन्यायानुसन्धानेनेति दर्शितम् । इति शब्दः समाप्तौ ॥ १६ ॥

### वाक्यार्थमुक्तावली

ॐ समाकर्षात् ॐ ॥ अथपुनः प्रकारान्तरेण परमात्मनि सर्वशब्दसमन्वयाभावमाशङ्क्य तत्परिहारकत्वेन सूत्रमवतारयतीति बहुटीकाकोशपाठानुसारात् अनुव्याख्याने कारणस्त्री-निषेधिनामित्येत्पादीयाधिकरणोपाध्युक्तिदशायां विरोधः कार्यतद्वतोः नस्त्रीलिङ्गत्वमिति पूर्वपक्षन्यायमालायाम् ॥ व्यक्त्यव्यक्तिविशेषता, उत्पादनं स्वदेहाच्चेति, सिद्धान्तन्यायमालायाम् अवान्तरं कारणं च प्रकृतिरिति सङ्ग्रहभाष्ये च न्यायविवरणे चाकाशप्रकृत्यधि-करणयोर्मध्येऽस्याधिकरणस्य स्पर्शात् ॥ तत्त्वप्रदीपादिप्राचीनटीकायाम् अधिकरणान्तर-त्वज्ञापकाभावाच्च साक्षादपीत्यादीनां वैश्वानराधिकरणत्वशेषं तावदाकाशादिशब्दानां भगवत्परत्वे भूतव्यवहारलोपो गगनादेरात्मन इति श्रुत्येश्वरादुत्पत्तिश्च न सिध्येदिति शङ्कापरिहारकतया सूत्राष्टकस्य पूर्वशेषत्वमेवोचितं न त्वधिकरणान्तरत्वम् ॥ ननु सूत्राष्टकस्य शेषत्वविवक्षायां ज्योतिरधिकरणशेषत्वमुचितं कल्पनासूत्रस्योभयत्र रूढ्या शब्दवृत्तिसाम्यस्य समाकर्षेण परिहरणीयत्वेनापि सङ्गतत्वात् यत्तुटीकायामन्यत्र व्यवहारविलोपप्रसङ्गेनेत्यादिना शास्त्रादिसङ्गतिप्रदर्शनपूर्वकमधिकरणान्तरत्वस्याप्युचितत्वात् ॥ न च तर्हि समन्वय परसर्वाधिकरणशेषतयैतानिसूत्राण्यध्यायान्ते निवेशनीयानीति वाच्यम् ॥ सत्यमत्रैव समन्वयस्य प्रायः पारङ्गतत्वेनास्यैवाध्यायान्तत्वात् ॥ प्रकृत्यधिकरणोक्तसमाकर्षाक्षेपकत्वात् । एतेन सर्वे व्याख्याता इत्यस्यैतदधिकरणोक्तन्यायातिदेशकत्वात् । यदुक्तं सवत्तर्कदीपावल्याम् अथैवं प्रायः पारंगते महासमन्वयेऽत्र सर्वाधिकरणसाधारणाशङ्का नैकाधिकरणेपि विशेषतः सङ्गता । निराकरोत्यष्टभिः सूत्रैरिति ॥ वक्ष्यतिच परमपुरुषे स्त्रीवाचकशब्दासम्भवान्न ततः समाकर्षाक्षेपं न वाधिकरणान्तरत्वं पूर्वशेषत्वं च विरुद्धमन्तर्भेदाधिकरणत्वाङ्गीकारेणाविरोधादिति ॥

(वाक्यार्थमुक्तावली)

अस्मिन्नन्तर्भेदाधिकरणे कल्पनोपदेशादित्युक्तन्यायेनान्यत्र सर्वशब्दानां मुख्यत्वे सिद्धेऽपि मुख्यता किं महदादिशब्दपरस्परनिरपेक्षतयोभयत्रापि तुल्या किं वा समाकर्षेण ब्रह्मण्यधिका अन्यत्र हीनेति । तदर्थमन्यत्रहीनत्वेऽन्यत्र प्रसिद्धिविरोधः । जीवमुख्यप्राणविरोधः समाकर्ष-प्रयोजनाभावविरोधश्च प्राप्नोत्युतनेति (न प्राप्नोतीति) । प्रकारान्तरेणेति ॥ कार्यकारण-विरोधापेक्षया प्रकान्तरेणेत्यर्थः ॥ ननु भाष्ये कथमन्यत्र व्यवहार इति चोद्यमयुक्तं साक्षादपीत्यादिसूत्रैरेवास्य निरस्तत्वादित्यत आह । यदपीति ॥ विष्णुवाचकैरेवानन्यगत्या हानाद्यर्थमन्यत्र व्यवहार इत्युक्तं समाधानमित्यर्थः ॥ अव्यवस्थेति ॥ दहनशब्देन तुहिनव्यवहार-स्याप्यापातादित्यर्थः ॥ ईश्वरेति ॥ यच्छब्दवाच्यईश्वरो यत्रास्ति तेन शब्देन तद् व्यवहार इति व्यवस्थानिमित्तोक्त्या यत्समाधानमुक्तं तदपि न साध्वित्यर्थः ॥ प्रतिज्ञेति ॥ समन्वय सूत्रकृतप्रतिज्ञेत्यर्थः ॥ योगरूढ्याख्येति ॥ सप्तवृत्तिषु लक्षणादेरमुख्यत्वेऽपि योगरूढ्योर्मुख्य-त्वायोगादिति भावः ॥ यद्वा महायोगविद्वद्रूढ्योरीशे सिद्धांत्यभिमतयोः व्यवच्छेदः ॥ न च कल्पनासूत्रे महायोगरूढ्योर्मुख्यत्वायोगाभावादितोधिकमुख्यवृत्तिसद्भावेऽनयोर्मुख्यवृत्तित्वमे-वनस्यात् ॥ अन्यथा लक्षणादेरपि मुख्यवृत्तिभेदः स्यादिति तदाक्षेपेणेह पूर्वपक्षोदयात् ॥ तत्र संमुग्धतयाऽन्यत्र रूढ्युक्त्यासमाधानेऽपीह तद्विवेचनाद्वा गतार्थत्वात् ॥ न्यायविवरणे त्विहाधिकरणटीकायां च रूढ्यादिविवेचनस्यैतदधिकरणमपि हृदि निधायोपपत्तेः ॥ न च तदधीनत्वादिति शब्दानां भगवति मुख्यत्वस्यान्यत्र तदायत्ततयाऽमुख्यसमर्थितत्वाद्यर्थमिदमिति वाच्यम् ॥ तदधीनत्वादिसूत्रोक्तं स्वातन्त्र्यस्य निमित्तत्वं तत्कृतशब्दमुख्यत्वं चास्तु रूढियोगकृतं तद्वत्त्वापेक्षया मुख्यत्वं त्वयुक्तं रूढियोगयोरविशेषादितीह प्रत्यवस्थानात् ॥ स्वातन्त्र्यस्याप्यन्यगतत्वचोदनाच्चेत्यलम् ॥ स्वतोमुख्यवृत्त्येति ॥ अन्यगतशब्दस्य समाकर्ष प्रवृत्तिनिमित्तस्यान्यपरत्वं च विना महायोगविद्वद्रूढिलक्षणमुख्यवृत्त्येत्यर्थः ॥ इदमुक्तं भवति ॥ योगरूढ्योर्मुख्यत्वेऽपि यथारूढ्योर्गतात्प्राबल्यम् एवं रूढत्वेऽपि विद्वद्विरूढ्योर्गतात्प्राबल्यम् यथा महायोगयोस्तारतम्यं युक्तम् ईश्वरे रूढैर्वैदिकत्वात् असङ्केतरूपत्वाच्च ॥ योगस्य प्रवृत्ति-निमित्तस्य निरवधिकत्वेनान्यायत्तत्वेन च प्रबलत्वादन्यत्र रूढेरविद्वत्सम्बन्धित्वात् ॥ वैदिकप्रयोगस्यापि समाकर्षेण सङ्केतप्रवृत्तिनिमित्तालप्यत्वपारतन्त्र्याभ्यां योगस्यापि दुर्बलत्वात् ॥ भगवतो मुख्यवाच्यत्वेऽपि अन्यत्र व्यवहारविलोप इति । सूत्रे तत्त्वित्यनुवर्ततेऽत इत्यन्वेति । जगद्वाचित्वादित्यतो बुद्ध्याविवेकेन सप्तम्यन्ततया जगतीत्यनुकृष्यते ॥ सर्वशब्दानामिति शेषः ॥ न विरोध इत्यस्ति ततश्च ततः परब्रह्मणः सर्वशब्दानां जगति समाकर्षाच्चव्यवहारविरोधस्तत्र न

(वाक्यार्थमुक्तावली)

तत्त्वित्यवधारणसूत्रविरोधसूत्रार्थः ॥ ननु साक्षादपीति सूत्रेऽवाचकत्वेऽप्यनभिज्ञानादन्यत्र व्यवहार इति ॥ शरीररूपकेत्यन्यत्र शक्यसम्बन्धप्रदर्शनेन लक्षणाया अभिप्रेतत्वादत्रोभयत्र मुख्यत्वा-  
ङ्गीकारे विरोधः कल्पनासूत्रेण गतार्थताचेत्यत आह न च प्राचीनेति ॥ अन्यत्र व्यवहारविलोपसमाधयकत्वोपाधिनैक्यमित्यभिप्रेत्य आद्येद्वितीय इत्याद्युक्तिः ॥ प्रथमसूत्र इति ॥  
साक्षादपीत्यत्र स्वातन्त्र्येण वाच्यत्वं भगवत एव अन्येषां स्वातन्त्र्येण वाच्यत्वं नास्तीत्युक्तौ तर्हि शब्दानामन्यत्र प्रयोगः किमर्थ इति शङ्कायां हानादिव्यवहारार्थमित्युक्तमित्यर्थः । द्वितीय इति ।  
शरीररूपकेत्यत्रान्यवाचकानामन्यत्र प्रयोगेऽव्यवस्था स्यान्निमित्ताभावादित्याशङ्क्य परमात्म-  
सम्बन्धस्य निमित्तत्वोक्त्या यन्नामको भगवान्यत्र विशिष्टः तत्र समाकर्षेण व्यवहारे नाव्यवस्थेति  
अत्रोक्तस्यैवाभिसंहितत्वादित्यर्थः ॥ तृतीयेचेति कल्पनोपदेशादित्यत्रास्मदभिसन्धिमज्ञात्वा  
लक्षणाबीजसम्बन्ध उक्त इति भ्रान्त्या तर्ह्ययसि दग्धशब्दस्येवान्यत्र लक्षणादिरेवस्यान्नचमुख्य-  
वृत्तिरिति शङ्कायाः प्राबल्यदौर्बल्याभ्यां अविवेचितरूढ्यादिमात्रोक्त्या परिहारादित्यर्थः ॥  
अत्रपुनरिति ॥

उभयत्ररूढ्यादिसाम्येऽक्षादिशब्दवत्तुल्यवृत्तित्वमिति शङ्कायां रूढियोगापेक्षया विद्वद्रूढि-  
महायोगयोः प्राबल्योक्त्याविवेचनादित्यर्थः ॥

### तत्त्वसुबोधिनी

ॐ समाकर्षात् ॐ ॥ प्रकारान्तरेणेति । कार्यकारणभावाविरोधापेक्षया प्रकारान्तरेणे-  
त्युक्तम् । स्वत इति । अन्यानपेक्षयेत्यर्थः । अल्पप्रवृत्तिनिमित्तस्यापि अन्यत्र सत्त्वात्  
शब्दमुख्यत्वं स्यादित्यत आह । अल्पेति । अन्योन्यनिरपेक्षतयेति । परमात्मनि शब्दवृत्तेः  
जगन्नैरपेक्षवत् जगत्यपि परमात्मनैरपेक्ष्ये अन्योन्यनिरपेक्षत्वमित्यर्थः । नन्वेवं साक्षादपीत्यादि-  
सूत्रविरोधः । तथा वाच्यत्वाभावस्य उक्तत्वादित्याशङ्क्य निषेधति । न चेति । प्रथमसूत्र इति ।  
प्रथमतः उदाहृते साक्षादप्यविरोधमिति सूत्रे इत्यर्थः । तथाच परमात्माधीनतया  
वाच्यस्यानिरासान्नाव्यवस्थापात इति भावः । द्वितीयेपीति । शरीररूपकविन्यस्तेत्यत्रेति शेषः ।  
अत्रोक्तस्यैवेति । ननु लक्षणाया इत्यर्थः । तृतीयेपीति । कल्पनोपदेशादित्यत्रेत्यर्थः ।  
अविवेचितेति । परमात्मनि शब्दानां विद्वद्रूढिः अन्याधीननिरवधिकप्रवृत्तिनिमित्तकत्वरूप-  
महायोगः जगति अविद्वद्रूढिर्भगवदधीनाल्पप्रवृत्तिनिमित्तकत्वरूपयोगमात्रमिति विवेक  
रहितरूढ्यादिनेत्यर्थः ।

## वाक्यार्थविवरणम्

अव्यस्थेवति ॥ घटशब्देन पटव्यवहारः स्यादित्येवं रूपः । तथासतीति अन्यत्र रूढ्याद्यङ्गीकारे । कुतोऽन्यस्यापि मुख्यवाच्यत्वप्रसङ्ग इत्यत आह । योगरूढ्योरेवेति । तयोश्च परमात्मनि तदन्यत्र च साम्यादिति शेषः । उभयत्र योगरूढ्योः साम्येऽपि परमात्मनि शब्दानां मुख्यत्वमन्यत्रामुख्यत्वमिति किं न स्यादित्यत आह । न हीति । स्वातन्त्र्येणेत्यनन्तरम् अन्यस्येति शेषः । द्वितीये साक्षादित्यनन्तरमुदाहृते शारीरकेति सूत्रे । अत्रोक्तस्यैव रूढ्यादिमुख्यवृत्त्या वाच्यत्वस्यैव । तृतीये कल्पनेति सूत्रे । तस्यैव रूढ्यादेः ।

## वाक्यार्थमञ्जरी

एवं हरावन्यत्र च मुख्यवृत्तौ सिद्धायामस्य विचारस्यावसरप्राप्तिमाह ॥ अथ पुनः प्रकारांतरेण परमात्मनि सर्वशब्दसमन्वयासम्भवमाशङ्क्य तत्परिहारत्वेन सूत्रमवतारयतीति ॥ पूर्वाधिकरणचतुष्टयेन गतार्थत्वनिरासायोक्तम् ॥ प्रकारांतरेणेति ॥ सर्वमानविरोधकर्मक्रमादिविरोधबहुलसंख्याविरोधोत्पत्तिमत्त्वादिविरोधरूपप्रागुक्तप्रकारापेक्षया मुख्यवृत्तेर्हरौ तदन्यत्र च तुल्यतापत्तिरूपान्यप्रकारेणेत्यर्थः । अत्र शास्त्रसङ्गत्यादिकमूह्यम् । यदा तु अत्र व्यवहारलोपप्रसङ्गेनान्यत्रैव प्रसिद्धानां सर्वशब्दानां परमात्मैकवाचिता समर्थनादस्तिशास्त्रादिसङ्गतिः । समन्वयसूत्रे सर्वशब्दानां भगवदेकवाचित्वमुक्तम् । तच्चानुपपत्तिग्रस्तत्वे असत्स्यादित्यारम्भणीयमेतत् लौकिका वैदिकाश्च शब्दाः विषयाः भगवदेकवाचिनो न वेति सन्देहः पूर्वोक्तमेव संदेहबीजं पूर्वपक्षमाहेति पाठे दृश्यते तदातु व्यक्तमेव । एवमग्रेपि शङ्कार्थः । सूत्रं व्याचष्टे सिद्धान्तयत्सूत्रमवतार्य व्याचष्ट इति पाठद्वयम् । यद्यपि तत्त्वप्रदीपे समाकर्षादित्यादिसूत्राष्टकस्य पूर्वाधिकरणशेषत्वमुक्तं युक्तं चैतत् अनुव्याख्याने विरोधिसर्वबाहुल्यकारणस्त्रीनिषेधिनामित्येतत्पादीयाधिकरणोपाध्युक्ति दशायां पृथगुपाध्यनुक्तेस्तथा पूर्वपक्षसिद्धान्तयुक्तिग्रहदशायामपि पृथगुक्तचनुक्तेः । भाष्ये समन्वेतव्यशब्दविशेषानुक्तेश्च यथापि पूर्वतन्त्रे हेतुदर्शनाच्चेति सूत्रस्य विरोधादिकरणविशेषत्वेपि पृथङ्न्यायसूचकत्वमिवास्यापि तदस्तीति दर्शयितुमत्र टीकायामधिकरणान्तरं कृतमिति चन्द्रिकायां पाठद्वयेपि सर्वशब्देत्यनेन ज्योतिरधिकरणोपाधिरेवात्राप्युपाधिरिति सूचितम् ॥ अत्रोक्तमिति ॥ अवाचकानेकशब्दान् ज्ञातिनो व्यवहारार्थमज्ञानिनोऽज्ञानादेवान्यत्र प्रयुंजत इत्युक्तमित्यर्थः । अव्यवस्था घटादौ पटप्रयोगलक्षणा ॥ ईश्वरसम्बन्धादिति ॥ वाच्येश्वरसम्बन्धतदभावाभ्यां व्यवस्थेति भावः ॥ ॐ समाकर्षात् ॐ ॥

(वाक्यार्थमञ्जरी)

सर्वशब्दानां ब्रह्मणः सकाशाज्जगति सम्यगाकृष्य रूढत्वेन सङ्केतितत्वान्न व्यवहारलोपो न वाचकत्वसाम्यमित्यर्थः ॥ अन्योन्यनिरपेक्षेति ॥ परमात्मनि शब्दवृत्तेः जगन्नैरपेक्ष्यवत् जगत्पि परमात्मनिरपेक्षेत्यर्थः । स्वत इति अनन्यापेक्षयेत्यर्थः । ततः ब्रह्मणः तर्हि योगिकानां साम्यमस्त्वित्यत आह ॥ अल्पेति ॥ समाकृष्य व्यवहारस्य लोकवेदप्रयोजनकत्वाभावादाह ॥ लौकिकेति ॥ सिध्यर्थमित्यर्थः ॥ प्रथमसूत्र इति ॥ प्रथममुदाहृते साक्षादप्यविरोधमित्यत्रेत्यर्थः एवमेव द्वितीयइत्यादिनेयं तथाच पराधीनतया वाच्यत्वस्य तत्र निरासान्नानवस्थापात इति भावः ॥ अत्रोक्तस्यैवेति ॥ न तु लक्षणयेत्यर्थः ॥ अविवेचितेति ॥ परमात्मनि शब्दानां विद्वद्रूढिरन्याधीननिरवधिकप्रवृत्तिनिमित्तकत्वरूपमहायोगो जगत्विद्वद्रूढिर्भगवदधीनाल्पप्रवृत्तिनिमित्तकत्वरूपयोगमात्रमिति विवेकरहितरूढ्यादिनेत्यर्थः ।

### सूत्रभाष्यम्

तर्हि कथं तेषां शब्दानां जगति प्रसिद्धिः ?

॥ ॐ जगद्वाचित्वात् ॐ ॥ १७ ॥

जगति व्यवहारो लोकस्य । न तु परमात्मनि तथा । अतो जगति प्रसिद्धिः शब्दानाम् ॥ १७ ॥

### सत्तर्कदीपावली

ननु यदि परमात्मवाचिनां शब्दानां समाकर्षादेव जगति व्यवहारः । न तु तद्वाचकत्वम् । तर्हि तेषां जगति प्रसिद्धिः न स्यात् । अन्यथानुपपत्त्या जगतोऽपि वाचकास्त इत्याशङ्क्याह । तर्हीति । यः सर्वस्यान्तर्नियामकः तत्तच्छब्दबद्धमुख्यार्थः । यतश्च समाकृष्टाः शब्दाः तस्य स्वव्यवहारागोचरत्वात् । तदनभिज्ञोऽयं जनः तत्तच्छब्दैर्जगद्वाचकैरपि स्वव्यवहारगोचरजगद्वक्ति । अतस्तेषां जगति प्रसिद्धिरित्यर्थः ।

### तत्त्वप्रदीपिका

कथं तर्हि तेषां जगति वाचकत्वप्रसिद्धिरित्यत आह - 'जगद्वाचित्वात्' ।

### तत्त्वप्रकाशिका

यदि शब्दाः परमात्मन्येव मुख्याः अन्यत्र तु ततः समाकृष्य सङ्केतितत्वेनाऽमुख्यास्तर्हि तेषां मुख्यार्थे परमात्मन्येव प्रसिद्धिः स्यान्न त्वमुख्यार्थे जगति । अग्निशब्दस्य माणवके प्रसिद्ध्यदर्शनात् । अस्ति चासौ जगति । अतस्तदन्यथानुपपत्त्याऽन्यस्यैव मुख्यवाच्यत्वमिति भावेनाऽऽशङ्कते ॥ तर्हीति ॥ तत्परिहारत्वेन सूत्रं पठित्वा व्याचष्टे ॥ जगदिति ॥ न प्रसिद्ध्यन्यथानुपपत्त्याऽन्यस्यैव मुख्यवाच्यत्वं कल्प्यम् । लोकस्य जगत्येव शब्दव्यवहारेण तत्रैव तत् श्रोतॄणां व्युत्पत्तेः । परमात्मनि तथा बहुलव्यवहाराभावेन व्युत्पत्त्यभावाच्च जगति प्रसिद्धेरन्यथोपपत्तेः । अग्निर्माणवक इति व्यवहारादनवगताग्निशब्दमुख्यार्थस्य माणवकेऽग्निशब्दव्युत्पत्तिसम्भवादिति भावः ॥ १७ ॥

### भावदीपः

ॐ जगद्वाचित्वात् ॐ ॥ १७ ॥ मुख्या इति ॥ परममुख्या इत्यर्थः ॥ अमुख्या इति ॥ अपरममुख्या इत्यर्थः । एवमग्रेऽपि ॥ अग्नीति ॥ हीनवृत्तिमात्रे दृष्टान्तः । असौ प्रसिद्धिरित्यर्थः । पूर्वशङ्कां निषेधंस्तत्र हेतुत्वेन भाष्यं योजयति ॥ न प्रसिद्धीति ॥ भाष्यस्थव्यवहारपदस्यावृत्तिमभ्युपेत्य द्वितीयस्य वाच्यवाचकभावज्ञानरूपव्युत्पत्तिपरत्वं चाभ्युपेत्यार्थमाह ॥ लोकस्येति ॥ एतेन सूत्रमप्यावृत्य योज्यमिति दर्शितम् । तथापदस्य प्रागुक्तव्यवहारपरामर्शित्वमुपेत्य तदनूद्य व्याचष्टे ॥ परमात्मनि तथेति ॥ अत इत्यस्यार्थः पञ्चम्यन्तैर्दर्शितः ॥ अन्यथेति ॥ हरौ मुख्यत्वाज्ञानमूलकत्वेनेत्यर्थः । तत्र प्रसिद्ध्यर्थकहिशब्दसूचितं दृष्टान्तमाह ॥ अग्निरिति ॥ १७ ॥

### वाक्यार्थमुक्तावली

ॐ जगद्वाचित्वात् ॐ ॥ जगति व्यवहार इति भाष्ये हिशब्दोद्देशेन व्यवहारपदं चावर्तते ॥ आद्यस्य शब्दाभिलपनपरत्वं द्वितीयस्य वाच्यवाचकभावसम्बन्धज्ञानरूपव्युत्पत्तिलक्षणाभिज्ञापरत्वमितिभावेन व्याचष्टे लोकस्येति । अत इत्यस्य शब्दव्यवहारेणेतितृतीयया व्युत्पत्तेरिति पञ्चम्यर्थोविवृतः ॥ सूत्रे जगद्वाचित्वादिति त्रिरावर्तते ॥ शब्दानामित्यस्ति ॥ न विरोध इति च वर्तते । तत्राद्यं व्यवहारपरं द्वितीयं ज्ञानपरं तृतीयं प्रसिद्धिपरं, ततश्च जगतो लोकस्य शब्दैर्जगद्वाचित्वात् जगद्व्यवहर्तृत्वात् जगत्येव प्रयोजकवृद्धानांशब्द व्यवहा-



(वाक्यार्थमुक्तावली)

रादिति यावत् ॥ जगद्वाचित्वात् जगताव्युत्पाद्यस्य श्रोतृलोकस्य वृद्धव्यवहारानुसारेण शब्दानां जगद्वाचित्वज्ञानात् ततश्चायं शब्दोऽस्य वाचक इति शब्दानां जगद्वाचित्वप्रसिध्युपपत्तेः न प्रसिद्धिविरोध इत्यर्थः । अयं शब्दोवाचक इति सार्वजनीनव्यवहाररूपप्रसिद्धेरयं शब्दोऽस्य वाचक इति ज्ञानलक्षणव्युत्पत्तिपूर्वत्वाद्युत्पत्तेश्च वृद्धव्यवहारनिबन्धनत्वाल्लौकिकव्यवहार-प्राचुर्यानुसारेण प्रसिद्धिरिति भावः । अनवगतेति । अनवगतोऽग्निशब्दमुख्यार्थो येन सतथोक्तः ।

### वाक्यार्थमञ्जरी

ॐ जगद्वाचित्वात् ॐ ॥ शब्दानां बहुलव्यवहारेण जगद्वाचित्वज्ञानात्तत्र प्रसिद्धि-रूपपन्नेत्यर्थः ॥ अवाचकशब्दानां व्यवहारमात्रेण कथं जगति व्युत्पत्तिरित्यत आह ॥ अग्निर्माणवक इति ॥

### सूत्रभाष्यम्

॥ ॐ जीवमुख्यप्राणलिङ्गादिति चेत्त(न्न त) द्वयाख्यातम् ॐ ॥ १८ ॥

तदधीनत्वात्तच्छब्दवाच्यत्वमित्युक्तम् । तज्जीवमुख्यप्राणयोर्लिङ्गम् । 'अस्य यदैकां शाखां जीवो जहात्यथ (अथ यां जीवो जहाति.पा) सा सुष्यति' (छां.उ.६-११-२) 'वायुना हि लोका नेनीयन्त' इत्यादि श्रुतिभ्य इति चेन्न । उपसात्रैविध्यादिति व्याख्यातत्वात् ॥ १८ ॥

### सत्तर्कदीपावली

ननु भवतु यदधीनमिदं सर्वं तत्रैव शब्दजातं मुख्यं तच्छब्दसमाकर्षश्चास्मिन् । ते तु पृथिव्याद्यभिमानिजीवाः तन्मुख्यप्राणो वा । तदधीनत्वश्रुतेः अस्य सर्वस्येत्याशङ्क्य परिहर-तीत्याह । जीवेत्यादिना । य आत्मानमन्तरो यमयतीत्यादिश्रुतेः जीववायुशब्दौ तदन्तर्गत-भगवद्विषयाविति भावः ।

### तत्त्वप्रदीपिका

जीवमुख्यप्राणलिङ्गादिति चेत्तद्व्याख्यातम् ॥ तदधीनत्वादव्यक्तादीनामव्यक्तत्वादेः स्वभाव-स्याव्यक्तादिशब्दवाच्यत्वं मुख्यतस्तस्यैव विष्णोरित्युक्तम् । एवं च तत्तत्स्वातन्त्र्यं

(तत्त्वप्रदीपिका)

तत्तच्छब्दवाच्यत्वे लिङ्गं भवति । तल्लिङ्गं जीवमुख्यप्राणयोरस्ति । ‘अथ यां जीवो जहाति सा शुष्यति’, ‘‘वायुना हि’’ इत्यादिश्रुतिभ्य इति चेन्न । तल्लिङ्गस्य तद्भगवदधीनत्वेन व्याख्यातत्वात् ।

### तत्त्वप्रकाशिका

विष्णोरेव मुख्यतः शब्दार्थत्वमाक्षिप्य समादधत्सूत्रमुपन्यस्याऽऽक्षेपांशं तावद् व्याचष्टे ॥ जीवेति ॥ यदुक्तं विष्णोरेव सर्वशब्दमुख्यार्थत्वमिति तदयुक्तम् । सर्वपदार्थानां परमात्माधीनत्वादेव हि सर्वशब्दमुख्यार्थत्वं तस्योक्तम् । तच्च सर्वस्य तदधीनत्वाख्यं लिङ्गं जीवमुख्यप्राणयोरप्यस्ति । ‘अस्य यदैकां शाखाम्’ इति श्रुतौ वृक्षादीनां जीवाधीनत्वावगमात् । वायुना इति श्रुतौ च सर्वस्य मुख्यप्राणाधीनत्वावगतेः । अतस्तयोरपि मुख्यवाच्यत्वम् । न च वक्तव्यं प्रयोगे सत्येव निमित्तानुसरणं न तु निमित्तमात्रेण वाच्यत्वकल्पनमिति । निमित्तसद्भावेन व्यवहारापादनस्यैव न्यायत्वेन वाच्यत्वकल्पने बाधकाभावादिति भावः । परिहारांशं व्याचष्टे ॥ नेति ॥ न सर्वस्य जीवमुख्यप्राणाधीनत्वलिङ्गेन तयोर्मुख्यवाच्यत्वं कल्प्यम् । तल्लिङ्गाभिधायकश्रुतीनां तदन्तर्यामिभगवत् सम्बन्धितया व्याख्यातत्वात् । ‘यद्यद्विभूतिमत्सत्त्वं श्रीमदूर्जितमेव वा । तत्तदेवावगच्छ त्वं मम तेजोऽसम्भवम्’ इत्यादेश्च । तथा च तल्लिङ्गवतोऽन्तर्यामिण एव मुख्यवाच्यत्वं भवेदिति भावः ॥ १८ ॥

### गुर्वर्थदीपिका

तल्लिङ्गवतोऽन्तर्यामिण इत्यत्र ‘‘मुख्यप्राणवशे सर्वम्’’ इति वचनात् परमात्मदत्तावान्तरस्वातन्त्र्यं वायोरपि वर्तत इति चेत्सत्यम् । प्रयोगेसत्येव निमित्तानुसरणम्, न तु यत्र यत्र निमित्तं तत्र तत्र प्रयोग इत्यनेन दत्तोत्तरत्वात् ।

### भावबोधः

भाष्ये ‘‘उपासात्रैविध्यादि’’ति सूत्रप्रतीकग्रहणमित्यभिप्रेत्य तदभिप्रेतयुक्तिमाह—तदन्तर्यामिभगवत्सम्बन्धितयेति ॥

ननु कथं तत्त्वनिर्णये स एष जीवेनात्मनानुप्रभूतः पेपीयमानोमोदमानस्तिष्ठति इति पूर्ववाक्यस्थस्य जीवोपेतं वाव किलेदं म्रियत इत्युत्तरवाक्यस्थजीवशब्दस्य संसारिपरत्वे न हि

(भावबोधः)

चेतनादन्यस्य मोदभोगादिकं युज्यत इत्यादिना बाधकमुक्त्वा परमात्मपरत्वस्योपपादितत्वेन तन्मध्यपतितस्य यदैकां शाखां जीवो जहातीति वाक्यगतजीवशब्दस्यापि संसारिमात्रपरत्वेन शङ्का अन्तर्यामिपरत्वेन परिहारश्चेति चेत्, नः तद्वाक्यगतजीवशब्दस्य संसारिपरत्वे बाधकसद्भाववदेतद्वाक्यगतजीवशब्दस्य संसारिपरत्वे बाधकाऽभावात् संसारिपरत्वशङ्कायाः संसारितदन्तर्याम्युभयपरत्वेन परिहारस्य चोपपत्तेः । वक्ष्यति च भाष्ये यत्रान्यवाचकत्वेऽप्यविरोधस्तत्रान्यमुख्यतयोच्यत इति । जीवमुख्यप्राणयोरपि स्वावरस्वामित्वसत्त्वेन शब्दमुख्यार्थत्वापत्तिरित्यत आह— यद्यद्विभूतिमदिति । तथाच तत्स्वामित्वमपि तत्सन्निहितभगवन्निष्ठमेवेति भावः ।

### भावदीपः

ॐ जीवमुख्यप्राणलिङ्गात् ॐ ॥ १८ ॥ आक्षेपस्य फलं दर्शयन् भाष्यं व्याचष्टे ॥ यदुक्तमिति ॥ परमात्माधीनत्वादेवेति ॥ यद्यपि तद्गतत्वादपि मुख्यार्थत्वमुक्तम् । तथापि “स्वातन्त्र्यं तद्गतत्वं च शब्दवृत्तेर्हि कारणम् । स्वातन्त्र्यं तत्र मुख्यं स्यादि”त्यनुभाष्योक्तमुख्यत्वमुपेत्याऽवधारणप्रयोगः । तज्जीवेत्यादि व्याचष्टे ॥ तच्चेत्यादिना ॥ लिङ्गं प्रवृत्तिनिमित्तमित्यर्थः । सर्वस्य तदधीनत्वाख्यमित्यत्र प्रयुक्तसर्वपदं जीवे सम्भावितसर्वपरम् । वायौ त्वसङ्कुचितसर्वपरमिति भावेन व्यनक्ति ॥ वृक्षादीनामिति । सर्वस्येति च ॥ अत इति ॥ स्वातन्त्र्यरूपनिमित्तसद्भावादित्यर्थः । ननु भृत्यबन्धादिकं राज्ञि राज्ञो बन्धादियोग्यतः । कारणं संशयस्य स्यादिति नैव प्रयुज्यते । अमङ्गलत्वाच्छब्दानां राज्ञो योगादमङ्गले । अप्रियत्वात्तु शब्दस्य स्यात्प्रयोगनिवर्तनमित्यनुभाष्योक्तदिशा सत्यपि निमित्ते राज्ञि निगडबद्धादिपदावाच्यत्वमिव जीवादावप्यस्तु सर्वशब्दमुख्यावाच्यत्वमिति भावेनोक्तहेतोरप्रयोजकत्वमाशङ्क्य लिङ्गपदभावोक्त्या निराह ॥ न च वक्तव्यमिति ॥ न त्विति ॥ बद्धादिपदानां राज्ञि व्यभिचारादिति भावः ॥ न्यायत्वेनेति ॥ मुख्यप्रयोगे तु निमित्तमेव सामग्रीत्यानुमानिकनयसुधोक्त्या तस्य व्यवहारेषु पुष्कलकारणत्वादिति भावः ॥ बाधकेति ॥ उत्सर्गतः प्राप्तस्य बाधकैकापोद्यत्वादिह चामङ्गलत्वादिरूपस्य वाच्यत्वकल्पनबाधकस्याभावात् स्यादेव वाच्यत्वे तदधीनत्वहेतुः प्रयोजक इत्यर्थः । प्रयोगे सतीति न्यायस्तु अमुख्यविषयः । तथैवानुमानिकनयसुधोक्तेरिति भावः । यद्यपि जीवशब्दस्यानुमानिकसूत्रे श्रौतस्मार्तप्रयोगेण

(भावदीपः)

प्राणधारकत्वरूपप्रवृत्तिनिमित्तेन च हरौ मुख्यत्वमुक्तम् । वायुशब्दस्यान्तर्नयन्यायेन वैष्णवत्वं सिद्धम् । तथापि शरीररूपकविन्यस्तगृहीतेरिति न्यायेन जीवो जहातीत्याद्युदाहृतश्रुतिष्वन्य-  
परत्वस्यापि सत्त्वेनेयमाशङ्का युक्ता । अत एव तयोरपीत्युक्तिः । अत एव च द्युभ्वादिनये  
वायुसमाख्यातत्वेनेयं श्रुतिरुदाहृतेति भावः । वक्ष्यति च द्वितीये भाष्यकारोऽन्यस्यापि  
वाच्यत्वादसतः प्राप्तिरिति लिङ्गेनैव नञोऽन्वयभ्रान्तिनिरासाय लिङ्गसाध्येनाऽन्वयमाह ॥ न  
सर्वस्येति ॥ उपासात्रैविध्यादिति भाष्योपात्तसूत्रखण्डाभिमतयुक्तिमाह ॥ तल्लिङ्गेति ॥ तथा  
व्याख्यानं निर्बीजमित्यत आह ॥ यद्यदिति ॥ गीतायां दशमे यद्यपि भाष्ये यद्यद्विभूतिमदिति  
विस्तारः विष्णवादीनि स्वरूपाण्येवेत्युक्त्या यद्यद्विभूत्यादिमत्सत्त्वं विष्णुकपिलरामकृष्णादिकं  
तत्तन्मम तेजोऽशसम्भवं प्रादुर्भावात्मकमित्यर्थ उक्तः । तथापि तत्रैवान्यानि तु  
तेजोयुक्तानीत्यप्युक्त्या मम तेजोऽशेन संयुक्तं भवतीति गीतातात्पर्योक्त्या चार्थान्तरमुपे-  
त्यात्रैतदुक्तिः ॥ १८ ॥

### वाक्यार्थमुक्तावली

ॐ जीवमुख्यप्राणलिङ्गान्नेति चेत्तद्व्याख्यातम् ॐ ॥ परमात्माधीनत्वादेवेति ॥ यद्यपि  
तद्गतत्वादपि मुख्यार्थत्वमुक्तं तथापि स्वातन्त्र्यस्य मुख्यत्वादवधारणम् ॥ तदुक्तं स्वातन्त्र्यं  
तद्गतत्वं च शब्दवृत्तेर्हिकारणं ।

स्वातन्त्र्यं तत्र मुख्यं स्यादिति ॥

तदधीनत्वाख्यं लिङ्गमिति ॥ प्रवृत्तिनिमित्तमित्यर्थः ॥ अनुमापकं वा ॥ ननु सर्वस्य कथं  
जीवाधीनत्वमित्यतः जीवे स्वप्रयुक्तं सर्वपदं सङ्कोचेन व्याचष्टे वृक्षादीनामिति ॥

ननु सत्यपि निमित्ते राज्ञो बद्धादिशब्दवाच्यत्वाददर्शनात् न निमित्तमात्रेण वाच्यत्वं  
कल्पयितुमुक्तम् अप्रयोजकत्वाद्धेतोरित्याशङ्कां निषेधति ॥ न च वक्तव्यमिति ॥ निमित्तसद्भावे  
इति ॥ निमित्तसद्भावे व्यवहारापादनमन्याय्यम् ॥ सति पुष्कलकारणेकार्यानुदयात् ॥  
यथोत्कमानुमानिकनयसुधायां प्रयोगेतु निमित्तमेव सामग्रीति ॥ भृत्यगतबन्धस्य राजा-  
धीनत्वेऽपि राज्ञिबहुशब्दप्रयोगस्तु भृत्यबन्धादिकं राज्ञि राज्ञोबन्धादियोग्यतः ।

कारणं संशयस्य स्यादितिनैवप्रयुज्यते ।

अमङ्गलत्वाच्छब्दस्य राज्ञोयोगादमङ्गले ।

(वाक्यार्थमुक्तावली)

अप्रियत्वात्तु शब्दस्य स्यात्प्रयोगनिवर्तनम् ॥ इत्यनुव्याख्यानोक्तन्यायेन प्रतिबन्धनिबन्धनः ॥ यदैवं निमित्तेसति व्यवहार एवापादयितुं शक्यते उत्सर्गतः प्राप्तस्य बाधकैकापोद्यत्वात् ॥ प्रकृते च बाधकाभावात् तदा निमित्तेसति सुतरां वाच्यत्वकल्पनं न्याय्यम् ॥ अपवाद-प्रसक्तेरेवाभावादित्यर्थः ॥ राज्ञ्यपि निमित्तसद्भावेन प्रतिबन्धवशाद्व्यवहाराभावेऽप्यस्त्येव बद्धादिशब्दशक्तिरिति भावः ॥ उपासात्रैविध्यादिति प्रतीकग्रहणमिति भावेन तदभिप्रेतयुक्तिमाह तदन्तर्यामीति ॥ जीवमुख्यप्राणयोरपि स्वावरस्वामित्वसत्त्वेन शब्दमुख्यार्थत्वोपपत्तिरित्यत आह यद्यदिति ॥ तेजोऽशसम्भवमित्यस्य ममतेजोऽशेन युक्तं भवतीति गीताभाष्यानुसारेण तात्पर्योक्त्या अनागततत्त्वामित्वमपि तत्सन्निहितभगवन्निष्ठमेवेति भावः ॥ यद्यपि विष्णुतत्त्वनिर्णये अनेन जीवेनानुप्रभूत इति पूर्ववाक्यस्थस्य जीवापेतं वावकिलेदं म्रियत इत्युत्तरवाक्यस्थस्य जीवशब्दस्य न हि चेतनादन्यस्य मोदभोगादिकं युज्यत इति जीवपरत्वे बाधकमुक्त्वा परमात्ममात्रपरत्वमुक्तम् अतस्तन्मध्यपतितं, सौम्ययदेका(शाखा)मिति वाक्यं चेश्वरपरमेव युक्तं तथाप्यस्य यदेकां शाखां जीवो जहातीति मध्यवाक्ये जीवग्रहणे बाधकाभावात् ॥ यत्रान्यवाचकत्वेऽप्यविरोध इत्युक्तन्यायेनान्य परत्वमप्यस्तीति भावेन शङ्कापरिहारौ युक्तौ ॥ न च भगवद्वाक्यं सन्दर्श एव बाधकमिति वाच्यम् ॥ भगवत्परत्वस्याप्यनिवारणात् ॥ अत एवान्ययोरपीत्युक्तिरिति ज्ञेयम् ॥ सूत्रे तदधीनत्वादर्थवदिति नेति च मण्डूकपुत्याऽनुवर्तते ॥ शब्दजातं सर्वस्य तदधीनत्वात्तत्रार्थवदिति ॥ न युक्तं मुख्यतो वाच्यत्वं यल्लिङ्गं तदधीनत्वरूपनिमित्तं तस्य जीवे कचिन्मुख्यप्राणे सर्वत्र श्रवणात् ॥ तथाच जीवमुख्यप्राणसम्बन्धितया श्रुतिलिङ्गात्तयोरपि शब्दजातमर्थवदिति चेन्न ॥ यतस्तल्लिङ्गं व्याख्यातमन्तर्यामिसम्बन्धितयेतिसूत्रार्थः ॥

### तत्त्वसुबोधिनी

निमित्तेति । तथाच व्यवहारो न कल्प्यते किं त्वापाद्यत एवेति न दोषः । भाष्ये उपासात्रैविध्यादिति सूत्रप्रतीकग्रहणमात्रमित्यभिप्रेत्य तदभिप्रेतयुक्तिमाह । तदन्तर्यामीति । ननु तत्त्वनिर्णये स एष जीवेनात्मना प्रभूतः पेपीयमानो मोदमानः तिष्ठतीति पूर्ववाक्यस्थस्य जीवापेतं वाव किलेदं म्रियते इत्युत्तरवाक्यस्थस्य च जीवशब्दस्य संसारिपरत्वेन न हि चेतनादन्यस्य मोदभोगादिकं युज्यते इत्यादिना बाधकमुक्त्वा परमात्ममात्रपरत्वस्य उपपादि तत्त्वेन तन्मध्यपतितस्य यदैकांशाखां जीवो जहातीति वाक्यगतजीवशब्दस्यापि परमात्म-मात्रपरत्वात् कथं संसारिमात्रपरत्वेन शङ्का । अन्तर्यामित्वेन परिहारश्चेति चेत् । न ।

(तत्त्वसुबोधिनी)

तद्वाक्यद्वयगतजीवशब्दस्य संसारिपरत्वे बाधकसद्भाववत् एतद्वाक्यगतजीवशब्दसंसारिपरत्वे बाधकाभावेन संसारिपरत्वेन शङ्कायाः संसारितदन्तर्यामिउभयपरत्वेन परिहारस्य चोपपत्तेः । वक्ष्यति च भाष्ये । यत्र न वाचकत्वेऽप्यविरोधः तत्रान्यदमुख्यतया उच्यत इति जीवमुख्यप्राणयोः अपि स्वावरस्वामित्वसत्त्वेन शब्दमुख्यार्थत्वापत्तिरित्यत आह ॥ यद्यद्विभूतिमदिति । तथाच तत्स्वामित्वमपि तत्सन्निहितभगवन्निष्ठमेवेति भावः ।

### वाक्यार्थविवरणम्

प्रयोग इति । नामानि सर्वाणीति भगवति वर्तते प्रयोगो न जीवादावित्यर्थः । व्यवहारापादनस्यैव न्याय्यत्वेनेति । प्रयोगे सत्येव निमित्तानुसरणं निमित्तमस्तीति प्रयोगो व्यवहाररूपो न भवति । अतिसहनवत्युष्ट्रे सिंहशब्दव्यवहारभावादित्येवं निमित्तसद्भावे न व्यवहारः स्यादिति व्यवहारापादनमेवान्याय्यं न तु वाच्यत्वकल्पनमित्यर्थः । ननु तर्हि उष्ट्रेऽपि निमित्तसद्भावात् सिंहशब्दवाच्यत्वं कल्प्येतेति चेन्न । अनवगतसिंहशब्दमुख्यार्थस्य उष्ट्रे सिंहशब्दव्युत्पत्तिसम्भवादिति पूर्वोक्तरीत्या अनुसन्धेयम् । न मुख्यतो वाचकत्वमिति । कल्पनोपदेशादित्यत्र उक्तरीत्या रूढ्यादिरूपमुख्यवृत्त्या वाचकत्वं न युक्तमित्यर्थः ॥

### वाक्यार्थमञ्जरी

ॐ जीवमुख्यप्राणलिङ्गादिति चेन्नतद्व्याख्यातम् ॐ ॥ सर्वस्य भगवदधीनत्वाच्छब्दजातं तत्रार्थवदिति न युक्तम् । अस्य यदेकामिति वायुनैवेति च सर्वस्य जीवमुख्यप्राणाधीनत्वस्यापि श्रुतत्वेन तयोरपि मुख्यवाच्यत्वप्रसङ्गादिति चेन्न । यतस्तल्लिङ्गमन्तर्यामि सम्बन्धितया व्याख्यातमित्यर्थः । तच्चेत्यनुवादः । अस्य महतोवृक्षस्य नेनीयन्ते पुनः पुनः भृशं वा नियम्यन्ते ॥ बाधकाभावादिति ॥ व्यवहाराभावेऽपि भेकस्य पङ्कजपदवाच्यत्वादिति भावः । जीवमुख्यप्राणयोरपि स्वावरस्वामित्वसत्त्वेन शब्दमुख्यार्थत्वापत्तिरित्यत आह ॥ यद्यद्विभूतिमदिति ॥ श्रीमत् कान्तिमत् तेजसोऽंशे न सम्भवः सम्बन्धो यस्य तत्तथोक्तम् । तथाच तत्स्वामित्वमपि तत्सन्निहितभगवन्निष्ठमेवेति भावः ।

## सूत्रभाष्यम्

॥ ॐ अन्यार्थं तु जैमिनिः प्रश्रव्याख्यानाभ्यामपि चैवमेके ॐ ॥ १९ ॥

परमात्मज्ञानार्थं कर्मादिकमपि वदतीति जैमिनिः । 'कस्मिन् भगवो विज्ञाते सर्वमिदं विज्ञातं भवतीति । तस्मै स होवाच द्वे विद्ये वेदितव्ये' (मु.उ. १-१३-४) 'कथं नु भगवः स आदेशो भवतीति । यथा सौम्यैकेन मृत्पिण्डेने' (छां.उ. ६-१-३-४) त्यादिप्रश्रव्याख्यानाभ्याम् । एवमपि चैके पठन्ति 'यस्तन्न वेद किमृचा करिष्यती'ति (ऋ.सं. १-१६४-३९) ॥ १९ ॥

## सत्तर्कदीपावली

ननु जीवमोक्षार्थमेव सर्ववेदप्रवृत्तेः तस्य च तदुक्तानन्तगुणवद्भगवत्सर्वोत्कर्षज्ञानादेव सिद्धेः किमर्थः तद्वाचकवेदशब्दसमाकर्षः कर्मादिष्वित्याशङ्कां परिहरतीत्याह । अन्येत्यादिना । न वयं फलान्तराय मुक्तये वा ज्योतिष्टोमादिकर्मज्ञानमादिशब्दात् अजशङ्करादिलोकेशज्ञानं च मत्वा भगवद्वाचकवेदशब्दसमाकर्षं ब्रूमो येनोक्तदोषः स्यात् । किं तु परमार्थज्ञानार्थं कुतः विज्ञायमानमेव सर्वमिदं कर्मादिकं यस्मिन् विज्ञाते विज्ञातं भवति अन्यथा न स क इति । महाशालपदोक्त-सर्वकर्मप्रवीणशौनकप्रश्नोत्तरत्वेन ऋगादिसर्ववेदप्रतिपाद्यकर्मादिकं परमतः परमाक्षरे नारायणे विज्ञात एव ज्ञातं भवति । अत एव अपरमपि इदं वेदितव्यमित्यङ्गीकारो व्याख्यानात् । अनेन यदविज्ञाने विज्ञातमप्यविज्ञातं भवति । फलाभावादिति भावेनोक्तं यद्विज्ञानेऽविज्ञातमपि विज्ञातं भवति । तत्फलावाप्तेरिति भावेनाह । कथं त्विति । सर्वान्वेदानधीतवानेव केवलं न तु तन्मुख्योद्देश्यं सकलकल्याणगुण करं पृष्टवान्प्रायः । यतः स्तब्धोऽसि । यस्मिन् श्रुते मते विज्ञाते अन्यदश्रुतमतमविज्ञातमपि तदधीनत्वेन श्रुतं मतं विज्ञातम् अतिनीचत्वेन विज्ञायमानं त्वदादिकमित्युक्तः श्वेतकेतुः पितरं पृच्छति । कर्मादिष्वपि वेदैकदेशैरुच्यमानेष्वसमन्तात्स एव सर्ववेदादेशो भवतीति कथं केन प्रकारेण जानीयामिति । तदुत्तरत्वेन यथा घटादिव्युत्पन्न-मृदादिशब्दैः पुंभिः दृश्यमानमृत्पिण्डादौ मृदादिशब्दार्थत्वेन विज्ञाते पुनर्घटादिसर्वमृण्मयादि मृत्पिण्डादिसदृशत्वेनाविशेषेण ज्ञातं स्यात् । एवं जडजीवव्युत्पन्नसच्चिदादिशब्दैः पुंभिः ब्रह्मणि सच्चिदादिशब्दार्थत्वेन ज्ञाते पुनर्जडजीवात्मकं जगद् ब्रह्मात्यल्पसदृशत्वेन विशेषेण ज्ञायते । नत्वतिसदृशत्वेन । यतो यथा विज्ञाते तथा विशेषैः पुंभिस्तदन्याधिकम् । तयोर्ज्ञातवद्भिः । विज्ञायमानसुवर्णामरभाषयोः तत्प्रधानत्वेन विज्ञायमानयोः सर्वं लोहमयं प्राकृतवाङ्मयं

(सत्तर्कदीपावली)

वाऽप्रधानत्वेन विशेषेण ज्ञातं स्यात् । एवं विज्ञातजडजीवैः पुंभिः तेषु विचित्रानेकगुणान् ज्ञातवद्भिः विज्ञायमाने स्वतन्त्रशक्तिसकलकल्याणगुणाकरे ब्रह्मण्यतिप्रधानत्वेन विज्ञाते पुनरिदं जीवजडात्मकं विश्वं विज्ञातमविज्ञातं च केवलं तदायत्तत्वेन विशेषेण ज्ञायते । एवमुक्तप्रकारेण सोम्य मासोर्हं लोकतो वेदतश्च विज्ञायमानस्यैव सर्वस्यापि तज्ज्ञानार्थत्वात् वेदैरादिश्यत इत्यादेशो भवतीत्यर्थः । एवं सर्वविज्ञानस्य एकविज्ञानहेतुत्वेऽपि एकविज्ञानेन सर्वं विशेषतो विज्ञायन्त इति अविरोधश्च । न केवलमेतत्प्रश्रव्याख्यानार्थिकार्थोऽयं किंतु साक्षादेव एके पठन्तीत्याह । अपि चेति । ब्रह्मयज्ञफलं महदुक्तवोच्यते । ऋच इत्यादि परमे व्योम्नि अव्याकृताकाशे । यद्वा परमे परेण नीयमाने शोभने च व्योम्नि विविधविद्याश्रये प्रकृतौ ब्रह्माधिहृदये च यत्परमं देशतः कालतो गुणतः सर्वतः परमत्वेन नीयमानं शोभनं च महाप्रलयेऽप्यक्षयकल्याणगुणशक्तिक्रियादेहम् 'अक्षयो भगवान्विष्णुः लक्ष्म्यावासो लये स्थितः । मुक्तैः सदा चिन्त्यमानो ब्रह्माद्यैः तारतम्यगैः' इत्यादेः ततः उपलक्षणमेतत् । यद्वचोधीत इत्यादिप्रकृताः चत्वारो वेदाः ब्राह्मणेतिहासादिसहिताश्च तद्विषयाः । नन्वेषामपि देवा नतत्सूक्तप्रतिपाद्यत्वात् कथमक्षरैकविषया सर्ववेदा इत्यत उच्यते । यस्मिन्निति यस्मिन्नन्येभ्य अधिक्येन निषण्णाः सर्वे देवाः अतस्ते ईषत् श्रूयन्ते । न तु तन्निषण्णमात्रम् । यतस्तद्विष्णवाख्यमक्षरदेहमिदमतो गुणतः सर्वाभ्यधिकमित्येवमपि न वेद किं त्वितरामरसाधारणं मन्यते । स तैः युक्तं कर्म कुर्वन्नपि न त्रैविध्यो भवतीति किं त्रिवेदादिभिरधिगतैः ब्रह्मयज्ञादिरूपेणाधीतैश्च करिष्यति । न किमपि वेदोक्तफलं लभते । यस्त्वक्षरः विष्णवाख्यं स्वत एव अक्षरदेहमिदमतः सर्वोत्तममिति जानन्नपि सर्ववेदार्थभूतं तन्न वेद स तु त्रैविध्यो भवति । तथापि क्षयिष्णुफलत्वेन पुनः कर्तृत्वापरिहारात् ब्रह्मयज्ञादिरूपऋगध्ययनादि-कर्मभिरक्षराख्यभगवदन्यार्थज्ञानेन किं करिष्यतीत्युच्यते । ये तु तेन ज्ञानेन तैः कर्मभिश्च इत्थमुक्तप्रकारेण तदक्षरं मनआद्यक्षरेषु रममाणं प्रलयेऽप्यक्षयशक्तिक्रियादेहं सर्ववेदार्थभूतं तं न वेद स त्रैविध्यो भवति । तथापि इमे प्रकृत देवादयः कर्तृत्वं हित्वा सङ्कल्पमात्रसिद्धये यथेष्टभोगाय अक्षराख्यहरिणा सहोपविशन्ति सम्यगुपविशन्तीत्यर्थः ।

### तत्त्वप्रदीपिका

अन्यार्थं तु जैमिनिः प्रश्रव्याख्यानाभ्यामपि चैवमेके ॥ परमात्मज्ञानार्थमेव कर्मसृष्ट्यादिकमपि वदति श्रुतिरिति जैमिनिर्वक्ति । यस्य ज्ञानादन्यज्ज्ञातं भवति तत्किमिति शौनकप्रश्नार्थं एकविज्ञानस्य प्राधान्यावगमात्तदर्थमन्यदुच्यत इति गम्यते । अङ्गिरसो व्याख्यानेऽपि “द्वे विद्ये वेदितव्ये इति ह स्म यद् ब्रह्मविदो वदन्ति परा चैवापरा च” इत्यादौ



(तत्त्वप्रदीपिका)

ब्रह्मज्ञानस्य परविद्यात्वोक्तेस्तस्य च परत्वोपपादनार्थमन्यदुच्यत इति गम्यते । “कथं नु भगवः स आदेशो भवति” इति श्वेतकेतुप्रश्नेऽपि “उत तमादेशमप्राक्ष्यो येनाश्रुतं श्रुतं भवति” इति प्राधान्येनोक्तआदेशः परामृश्यते । आदिश्यत इत्यादेशः परमात्मा । “यथा सोम्यैकेन मृत्पिण्डेन सर्वं मृण्मयं विज्ञातं स्याद्वाचारम्भणं विकारो नामधेयं मृत्तिकेत्येव सत्यम्” इत्यादानुद्दालकव्याख्यानेऽपि सादृश्यात्प्राधान्याच्चैकविज्ञानेन सर्वविज्ञानं निर्दिश्य “एवं सोम्य स आदेशः” इति तस्यैव सर्वतः प्राधान्यावधारणात्तद्वोधनार्थमन्यदुपन्यस्यत इति गम्यते । न केवलं प्रश्नव्याख्यानाभ्यां लिङ्गाभ्यामेतदवगम्यते । एवं मुख्यतोऽप्येके शाखिनः पठन्ति – ‘यस्तन्न वेद किमृचा करिष्यति’ इति । यस्तद्विष्णुवारव्यमक्षरं न वेद स ऋचाऽधीतयाऽध्यापितयाऽधिगमितार्थयाऽनुष्ठितार्थयाऽनुष्ठापितार्थया वा किं करिष्यति । तद्वेदनेनैव हि तत्प्रयोजनम्, उत्कृष्टफलत्वादित्यर्थः । चकारादेतदुपसंहर्तव्यं, एतदर्थं सृष्ट्यादिकमप्यधीयते “सप्तार्द्धगर्भा” इत्यादीति ॥

### तत्त्वप्रकाशिका

यदुक्तं सर्वशब्दा अन्यत्र समाकृष्य व्यवहियन्त इति न तद्युक्तम् । वैदिकानां शब्दानां कर्मादौ समाकर्षे प्रयोजनाभावात् । न च कर्मसिद्धिरेव प्रयोजनम् । भगवज्ज्ञानमात्रेणैव पुरुषार्थसिद्धौ तद्वैयर्थ्यात् । वेदानां च काम्यफलार्थमप्रवृत्तेः । अतो वैदिकानां शब्दानामन्यत्र समाकर्षे प्रयोजनाभावान्मुख्यत एवाऽन्यवाचकत्वमित्याशङ्कां परिहरत्सूत्रमुपन्यस्य व्याचष्टे ॥ अन्यार्थमिति ॥ समाकर्षेण वेदः कर्मदेवतादिकमपि ब्रवीतीति युक्तमेव । कर्मादिज्ञानस्यापि परमात्मज्ञानार्थत्वादिति जैमिनिराचार्यो मन्यत इत्यर्थः । अन्यज्ञानस्य परमात्मज्ञानार्थत्वं कुत इत्यत आह ॥ कस्मिन्निति ॥ सर्वमिदं कर्मादिकं कस्मिन् विज्ञाते विज्ञातं भवति । विज्ञातस्याप्यस्य फलं कस्मिन् विज्ञाते भवति । एतज्ज्ञानमात्रस्याऽफलत्वादिति शौनकप्रश्ने सर्वमपरविद्यया विज्ञातं भवति विज्ञातं च परविद्याविषयपरमात्मज्ञानेन सफलं भवत्यतो द्वे विद्ये वेदितव्ये इत्यङ्गिरसो व्याख्यानात् । तथा यस्मिन्परमात्मनि विज्ञाते सर्वं कर्मादिकं विज्ञातमपि सफलं स्यात्तद्विषय उपदेशः कथं स्यात् तं प्रकारं कथमहं जानीयामिति श्वेतकेतुप्रश्ने यथैकेन मृत्पिण्डेन विज्ञातेन विज्ञातमपि घटादिकं विज्ञातफलं भवति विशेषज्ञानात् । एवं परमात्मनि विज्ञाते सर्वं विज्ञातफलं भवतीत्युद्दालकव्याख्यानात् अन्यज्ञानस्य परमात्मज्ञानार्थत्वं ज्ञायत इति भावः । अपि च न केवलमर्थादेवमन्यज्ञानस्य परमात्मज्ञानार्थत्वसिद्धिः किं तु स्पष्टं चैवमेके शाखिनः पठन्तीत्याह ॥ एवमिति ॥ तदक्षरं यो न वेद स कर्मादिविषयर्चा किं करिष्यति । यतः सर्वा

(तत्त्वप्रकाशिका)

ऋचः परमे व्याप्ते अक्षरे तज्ज्ञानार्थमेव कर्मादिकं वदन्ति । तस्यैव सर्वदेवाधारत्वात् । ये पुनस्तदक्षरं विदुस्ते सम्यगासत इत्यर्थः ॥ १९ ॥

### गुर्वर्थदीपिका

यदुक्तमित्यारभ्य मुख्यत एवान्यवाचकत्वमित्यन्तपूर्वपक्षवाक्यानामयमभिसन्धिः । लौकिका हि न वाक्यं भगवतः समाकृष्य शब्दानां व्यवहर्तारः, तैरन्यत्रैव मुख्यतो व्यवहारात् । भगवद्गोष्ठीविधुरत्वाच्च । किंतु भगवदेकनिष्ठा ब्रह्माद्या एव ततः शब्दान्समाकृष्य व्यवहरन्ति । अन्ये तु तद्बुद्धयमजानानाः वृद्धव्यवहारादिना घटादिशब्दानां तत्र तत्र वाचकतामेव कल्पयन्ति । ब्रह्मादीनां च भगवदपरोक्षज्ञानादेव सिद्धसकलपुरुषार्थानां भगवतोऽन्यत्र परमविरक्तानां “तेषां दुःखप्रहाणाय श्रुतिरेषा प्रवर्तते” इत्यादिवाक्यहृदयज्ञानां काम्यादिकर्मसु भगवद्वाचक-शब्दापकर्षे कारणाभावात् । अतो न कर्मवाचकशब्दानां समाकर्षणमूलत्वम् । किन्तु मुख्यत एव तच्छब्दाच्चत्वमिति । “द्वे विद्ये वेदितव्ये” इति कस्याश्चिच्छाखायाम् उक्तपरापरविद्ययोः परविद्यायाः अङ्गित्वम् उत्तमार्थकपरशब्देनैव सूचितम् । अपरविद्यायाश्च अङ्गताऽनुत्तम-त्वार्थकापरशब्देनैव सूचिता । सहोक्तावपि प्रधानाप्रधानयोः साम्यायोगादिति विवेको ज्ञेयः । विशेषज्ञानादित्यादिनाऽज्ञातमूलवृक्षज्ञानवत् मृदमविज्ञाय केवलं घटशरावादिज्ञानस्य किंमूलकमिदमिति प्रश्ने उत्तरानुपयोगित्वाद्वैफल्यम् । मृज्ज्ञाने तु मूलस्यापि ज्ञातत्वेन मृदुपादानकमिति विशेषज्ञानस्यापि सम्भवात् साफल्यम् । एवं शुष्ककर्म कृत्वा भगवदज्ञाने कर्मणां भगवत्कर्तृकत्वरूपविशेषज्ञानात् शुष्ककर्मादिज्ञानस्य वैफल्यम् । भगवन्महि-मज्ञानानुपयोगित्वात् । श्रौतमिदं कर्म भगवत्कर्तृकमिति ज्ञाने तु भगवन्महिम्नो विज्ञानात् कर्मणोऽपि मोक्षोपयोगित्वात् कर्मकाण्डस्यापि भगवज्ज्ञानमेवोद्देश्यम् । अतो भगवतः कर्मादिकर्तृत्वमहिमज्ञापनेन कर्मणोऽपि भगवत्प्रीतिजनकत्वात् कर्मस्वपि स्वयोग्यतत्तच्छब्दा-पकर्षणम् । किं बहुना जगदीश्वरत्वज्ञापनाय सर्वस्मिन्नपि जगति तत्तद्योग्यशब्दानपकृष्य ब्रह्माद्या एव व्यवहरन्तीति सूचितम् ।

### भावबोधः

“ऋचो अक्षरे परमे व्योमन्, यस्मिन् देवा अधिविश्वे निषेदुः यस्तन्न वेद, किमृचा करिष्यति, य इत्तद्विदुस्त इमे समासते” इति समग्रामृचं प्रकृताभिप्रायेण व्याचष्टे-

(भावबोधः)

तदक्षरमित्यादिना । अक्षर इति विषयेण विषयज्ञानोपलक्षणं तादर्थ्ये च सप्तमीत्यभिप्रेत्योक्तम् । तज्ज्ञानार्थमिति ।

### भावदीपः

ॐ अन्यार्थं तु जैमिनिः ॐ ॥ १९ ॥ लौकिकानामन्यत्र व्यवहारार्थं समाकर्षमुपेत्याह ॥ वैदिकानामिति ॥ मुमुक्षुं प्रतीतिशेषः । ननु तमेवं विद्वानमृत इत्यादेः ज्ञानान्मोक्षसिद्धावपि पशुपुत्रस्वर्गादिफलप्राप्त्यर्थं कर्मसिद्धिर्न स्यादित्यत आह ॥ वेदानां चेति ॥ मुमुक्षुं प्रतीतिशेषः । रोचनार्थं फलश्रुतिरित्येकादशस्कन्धोक्तेः । “न तादृशी प्रीतिरीड्यस्य विष्णोर्गुणोत्कर्षज्ञातरि यादृशी स्यात् । तत्प्रीणनान्मोक्षमाप्नोति सर्वस्ततो वेदास्तत्परास्सर्व एवे”त्यादि श्रुतेश्चेति भावः । यद्यपि सर्वपुरुषार्थनये ज्ञानादेवाऽशेषपुरुषार्थप्राप्तिर्वक्ष्यते । तथाप्यभ्युपेत्यवादेन वाऽनुत्तमाधिकारिणामुत्तमानामपि प्रबलप्रतिबन्धकवतां कर्मसापेक्षत्वाद्वा एवमुक्तमिति ध्येयम् ॥ अत इति ॥ ज्ञानमात्रेण पुरुषार्थासिद्धेरित्यर्थः । कर्मादिकमपि वदतीति भाष्यमादिपदार्थं वदन् शेषपूर्त्या व्याचष्टे ॥ समाकर्षेणेति ॥ सूत्रेऽन्यपदेन प्रस्तुतजीवाद्यन्यपरमात्मवाचिना तज्ज्ञानं लक्ष्यत इति भावेन भाष्ये परमात्मज्ञानार्थमित्युक्तं हेतुगर्भं मत्त्वा व्याचष्टे ॥ कर्मादीति ॥ भाष्ये वदतीत्युक्तावपि ज्ञानस्येत्युक्तिः दृष्टान्तानुसारात् । अन्यज्ञानेनान्यज्ञानाऽयोगात् फललक्षणामुपेत्य प्रकृतोपयोगितया तात्पर्यमाह ॥ विज्ञातस्यापीति ॥ फलप्रश्ने बीजमाह ॥ एतदिति ॥ शौनको ह वै महाशालोऽगिरसं विधिवदुपसन्नः पप्रच्छेति पूर्वत्र श्रवणादाह ॥ शौनकेति ॥ द्वे विद्ये वेदितव्ये इति ह स्म यद्ब्रह्मविदो वदन्ति । परा चैवापरा च । तत्रापरा । ऋग्वेदो यजुर्वेदः सामवेदोऽथर्ववेदः शिक्षा कल्पो व्याकरणं निरुक्तं छन्दो ज्योतिषमिति । अथ परा । यया तदक्षरमधिगम्यत इत्यस्य वाक्यस्य भावमाह ॥ सर्वमिति ॥ सफलमिति ॥ परीक्ष्य लोकानिति श्रुत्युक्तदिशा परमात्मज्ञानाङ्गवैराग्योत्पादनेन विविदिषन्ति यज्ञेन दानेनेत्युक्तदिशाऽतःकरणशुद्ध्युत्पादनेन वा एष सेतुरित्याद्युक्तदिशा ब्रह्मज्ञाने प्रकाररूपविषयार्पणेन वा सफलमित्यर्थः । एवमग्रेऽपि । स आदेश इति । तच्छब्दपरामर्शं विवृण्वन् येनाश्रुतं श्रुतं भवत्यमतं मतमविज्ञातं विज्ञातं भवतीति छान्दोग्यषष्ठस्थपूर्ववाक्यैकदेशं व्याकुर्वन्नेव भाष्योपात्तवाक्यार्थमाह ॥ तथा यस्मिन्निति ॥ ज्ञातफलमिति ॥ घटादिकारणत्वेन मृत्पिण्डज्ञाने एतावन्मृण्मयं भवतीति विशेषज्ञानादपेक्षितमृण्मयसम्पादनसम्भवादित्यर्थः ॥ एवमिति ॥ वैराग्याद्युत्पादनद्वारा सर्वकारणत्वसर्वाधारत्वसर्वसंहर्तृत्वसर्वनियन्तृत्वादिना परमात्मज्ञाने तज्ज्ञ-

(भावदीपः)

न्यत्वपरतन्त्रत्वादिविशेषज्ञानादीश्वरप्रीत्या पुरुषार्थप्राप्तेरिति भावः । सूत्रभाष्ययोरपि चेत्य-  
खण्डनिपात इति भावेनानूद्यार्थं वदन्नेवावतारयति ॥ अपिचेति ॥ एवमित्यनुवादः ।  
अन्येत्यादिव्याख्या ॥ स्पष्टं चेति ॥ तथा च प्रश्नाद्युक्त्यैव पूर्तेरतदुक्तिर्व्यर्थेति न शङ्क्यमिति  
भावः । ऋचो अक्षरे परमे व्योमन्यस्मिन्देवा अधि विश्वे निषेदुः । यस्तन्नवेद किमृचा करिष्यति  
य इत्तद्विदुस्त इमे समासते इति समग्रमन्त्रार्थमाह ॥ तदक्षरमिति ॥ विषयर्चेति ॥  
समासान्तोऽनित्यत्वान्नाश्रितः । व्योमन्नित्यस्य व्याप्त इत्यर्थः ॥ अक्षर इति ॥ ज्ञानलक्षणया  
निमित्तसप्तमीति मत्त्वा फलितमाह ॥ तज्ज्ञानार्थमेवेति ॥ यस्मिन् देवा इति वाक्यशेषानु-  
रोधादाह ॥ कर्मादिकमिति ॥ तत्र हेतुत्वेन वाक्यशेषार्थमाह ॥ तस्यैवेति ॥ १९ ॥

### वाक्यार्थमुक्तावली

ॐ अन्यार्थन्तु जैमिनिः प्रश्नव्याख्यानाभ्यामपि चैवमेके ॐ ॥ लौकिकानां शब्दानां  
हानादिव्यवहारार्थं समाकर्षणमभ्युपेत्याह वैदिकानामिति ॥ पुरुषार्थेति ॥ मोक्षसिद्धावित्यर्थः ॥  
यद्वा पुरुषार्थाधिकरणन्यायेन, ज्ञानादेव स्वर्गो ज्ञानादेवापवर्ग इत्युक्तरीत्या सर्वपुरुषार्थ-  
सिद्धावित्यर्थः ॥ ननु जल्पकानां काम्यस्वर्गप्राप्त्यर्थं कर्मेत्यत आह ॥ वेदानामिति ॥  
कामीभूत्वा यजेतेति विध्यभावात् ॥ स्वर्गापेक्षास्ति चेत् कुरु करणे भवत्येव स्वर्ग इति  
कार्यकारणभावमात्रप्रतिपादकत्वेन बन्धककाम्यफलार्थं मोक्षकवेदाप्रवृत्तेरित्यर्थः ॥ भाष्ये-  
कर्मादिकमित्यादिपदार्थं वदन् समाकर्षणेति शेषपूर्वं व्याचष्टे ॥ समाकर्षणेति ॥  
प्रश्नपूर्वार्थवर्णवाक्यं प्रकृतोपयोगाय द्वेधा व्याचष्टे सर्वमिदं कर्मादिकं विज्ञातं विज्ञातफलमिति  
लक्षणया वाविज्ञातं सर्वमिदं कर्मादिकं कस्मिन् विज्ञाते सफलं भवतीति विशेषोक्त्यावा  
द्वितीययोजनोक्ताभवति ॥ सर्वमपरविद्यया विज्ञातं भवतीत्यनेनाद्यप्रश्नोत्तरं विज्ञातं चेत्यादि  
द्वितीयप्रश्नोत्तरं परमात्मज्ञानेन सफलमिति तदज्ञानमेवास्य फलमिति भावः ॥ अङ्गिरस इति  
द्वेविद्ये वेदितव्य इति ॥ ब्रह्मविदोवदन्ति ॥ पराचैवापरा च ॥ तत्रापरा ऋग्वेदो यजुर्वेदः  
सामवेदोऽथर्वणवेदः शिक्षा, कल्पो, व्याकरणं, छन्दो, निरुक्तं ज्योतिषमिति ॥ अथपरा  
ययातदक्षरमधिगम्यत इत्यङ्गिरसो व्याख्यानादित्यर्थः ॥ कथं नु भगव इति छन्दोगप्रश्नार्थमाह  
तथायस्मिन्निति ॥ ज्ञातमपीति ॥ कथमनूद्यत इति वाच्यं विज्ञातमपि फलाभावेनाविज्ञातप्रायं  
कर्मादिकं येन परमात्मना ज्ञातेन फलवत्तयाविज्ञातं भवतीति तदर्थस्याभिप्रेतत्वात् ॥  
यथैकेनमृत्पिण्डेनेति यथानेकमृत्पिण्डस्य तत्कारणमृत्पिण्डस्य ज्ञानार्थं चेत्सफलम् एतेषां

(वाक्यार्थमुक्तावली)

मृण्मयानां कारणेन, इयता मृत्पिण्डेन भाव्यमिति ज्ञानेन पुनस्तावन्मृत्पिण्डसम्पादने-  
नापेक्षितमृत्कार्यसम्पादनसम्भवात् ॥ न तु स्वकारणज्ञानार्थत्वं विना स्वरूपेण बहुमृण्मयज्ञान-  
कारणज्ञानार्थिनः सफलम् एवं कर्मदेवतादिविविचित्रप्रपञ्चज्ञानं बहुचित्रजगद्बहुधाकरणात्पर  
शक्तिरनन्तगुणः परम इत्याचार्यवर्योक्तरीत्या तदाश्रयत्वकर्तृत्वादिना, भगवद्गुणविस्तरज्ञानार्थं  
चेत्सफलम् अन्यथा गङ्गावालुककीटसंख्याज्ञानवन्निष्फलमिति ॥ सूत्रे अपि चेति  
निपातसमुदायः किं चेति तदेकार्थक इत्यभिप्रेत्य व्याचष्टे, तदक्षरमित्यादिना ॥ अक्षर इति ॥  
विषयेण विषयिणो ज्ञानस्योपलक्षणम् ॥ तादर्थ्यं सप्तमीत्याद्युक्तं तदज्ञापनार्थमिति ॥ देवता-  
प्रतिपादकक्रचां कथं तद्ज्ञानार्थमित्यतः तदाश्रयतया तज्ञानार्थमाश्रितनिरूपणमिति भावेन  
प्रवृत्तस्य यस्मिन् देवा इत्यस्यार्थमाह ॥ तस्यैवेति ॥ येपुनरिति ॥ एतदन्य इत्यर्थः ॥ अज्ञानिन  
एव गुरूपदेशेन पुनर्विदुरिति वा ॥ सूत्रे समाकर्षेण शब्दानां जगद्वाचित्वमित्यस्ति ।  
तुशब्दोऽवधारणे ॥ वैदिकशब्दानां समाकर्षेण जगद्वाचित्वमन्यार्थमेव प्रकृततदन्यब्रह्मज्ञानार्थ-  
मेवकुतः ॥ शौनकांगिरःश्वेतकेतूद्दालकप्रश्नव्याख्यानाभ्याम् । अपिच न केवलमिदं  
प्रश्नव्याख्यानपर्यालोचनयाऽर्थादेव तत्सिध्यति अपितु स्पष्टं चैकेशाखिनः बहुचाः यस्तन्नवेदेति  
पटन्ति इति सूत्रार्थः ॥

### तत्त्वसुबोधिनी

ननु स्वर्गादिकर्म फलार्थं वेदस्य प्रवृत्तत्वात् कर्मासिद्धिरावश्यकीत्यत आह । वेदानामिति ।  
नित्यमोक्षफलोद्देश्येनैव वेदस्य प्रवृत्तत्वात् इति भावः । ऋचो अक्षरे परमे व्योमन् यस्मिन्देवा  
अधिविश्वेनिषेदुः । यस्तन्नवेदकिमृचाकरिष्यतिय इत्येतद्विदुस्त इमे समासते इति समग्रम् ऋचं  
प्रकृताभिप्रायेण व्याचष्टे । तदक्षरमित्यादिना । अक्षर इति विषयेण विषयिज्ञानोपलक्षणम् ।  
तादर्थ्यञ्च सहामित्यभिप्रेत्य उक्तम् । तत्ज्ञानार्थमिति ।

### वाक्यार्थविवरणम्

कस्मिन्निति । शास्त्र इत्यर्थः । करणप्रश्नोऽयम् । विज्ञातमिदं सर्वं कस्मिन् विज्ञाते  
विज्ञातफलं भवतीति विषयप्रश्नपरतामभिप्रेत्य तत्तात्पर्यमाह ॥ ज्ञानस्यापीति । कस्मिन् विज्ञात  
इति । कस्मिन् विषय इत्यर्थः । एकेन मृत्पिण्डेनेत्यादि । मृण्मयत्वादिसामान्याकारेण पूर्वं  
ज्ञातमपि घटादिकं ज्ञातफलं भवति । केन ज्ञातेनेत्यत उक्तम् । एकेन मृत्पिण्डेन व्यक्तिविशेषेण  
ज्ञातेनेति । सामान्यतो ज्ञाते सति यत्फलं विशेषज्ञानं तत्फलकं भवति । कुतः । सामान्यज्ञानस्य

(वाक्यार्थविवरणम्)

विशेषज्ञानं फलमित्यस्य प्रसिद्धत्वादित्याह ॥ विशेषज्ञानादिति । मृत्पिण्डरूप-  
व्यक्तिविशेषज्ञानादित्यर्थः ॥ ५ ॥

### वाक्यार्थमञ्जरी

लौकिकशब्दानामन्यपरत्वमुपेत्याह ॥ वैदिकानामिति ॥ मुमुक्षुं प्रतीति शेषः । कर्मणः स्वयं  
प्रयोजनत्वाभावेन तस्य मोक्षसाधनत्वं स्वर्गादिसाधनत्वं वा स्वीकार्यम् । तदुभयं क्रमेण दूषयति  
॥ भगवज्ज्ञानेत्यादिना ॥ ॐ अन्यार्थं तु जैमिनिः प्रश्नव्याख्यानाभ्यामपि चैवमेके ॐ ॥  
शब्दानां जगद्राचित्वमन्यज्ञानार्थं तु भगवज्ज्ञानार्थमेव । कस्मिन्नुभगव इति कथं नु भगव इति च  
क्रमेण शौनकश्चेतकेतुप्रश्नाभ्यां तस्मै सहोवाचेति यथा सौम्येति चाङ्गिरोद्दालकव्याख्यानाभ्यामपि  
चैवमेव यस्तं न वेदेत्येकेशाखिनः पठन्तीत्यर्थः ॥ एतज्ज्ञानमात्रस्येति ॥ तथाच  
फलान्तरप्रश्नो युक्त एवेति भावः । तात्पर्यमाह ॥ तं प्रकारमिति ॥ सफलमिति ॥  
परीक्ष्यलोकानित्युक्तदिशा ब्रह्मज्ञानाङ्गवैराग्योत्पादनेन वा विविदिषन्ति यज्ञेन दानेनेत्युक्तदिशा  
अन्तःकरणशुद्ध्युत्पादनेन वा एष सेतुरिति परमात्मनः सर्वाधारतया ज्ञातव्यत्वोक्त्या  
आधेयनिरूपकत्वेन वा सफलमित्यर्थः ॥ एवमग्रेपि ॥ ज्ञातफलमिति ॥ घटादिकारणत्वेन  
मृत्पिण्डज्ञाने एतावत्तन्मयं भवतीति विशेषज्ञानादपेक्षितमृन्मयसम्पादनसम्भवादित्यर्थः ॥  
एवमिति ॥ वैराग्यव्युत्पादनद्वारा सर्वकारणत्वसर्वाधारत्वसर्वसंहर्तृत्वसर्वनियन्तृत्वादिना  
परमात्मज्ञाने तज्जन्यत्वपरतन्त्रत्वादिविशेषज्ञानादीश्वरप्रीत्या पुरुषार्थं प्राप्तेरिति भावः ॥  
अर्थादिति ॥ कण्ठतोनुक्तेरिति भावः । ऋचो अक्षरे परमेव्योमन् यस्मिन्देवा अधिविश्वेनिषेदुः ।  
यस्तन्नवेदकिमृचाकरिष्यति य इत्तद्विदुस्त इमे समासत इति समस्ताम् ऋचं प्रकृताभिप्रायेण  
व्याचष्टे ॥ तदक्षरमित्यादिना ॥ अक्षर इत्यनुवादः ॥

### सूत्रभाष्यम्

॥ ॐ वाक्यान्वयात् ॐ ॥ २० ॥

वाक्यस्याप्येवमन्वयो युज्यते पृथक्पृथक्स्थितस्यापि परमात्मना ॥ २० ॥

### सत्तर्कदीपावली

एवं परमात्मन्येव परममुख्यया वृत्त्या स्वरवर्णपदात्मना सर्ववेदान्वयेऽप्यंशतः ततः समाकृष्य  
चित्प्रकृतिप्राकृतेषु मुख्यमात्रवृत्तौ साधितायां परमात्मनि मुख्यरूपेणाप्यन्वयो युज्यते वेदस्य ।

(सत्तर्कदीपावली)

अन्यथा केवलैरर्थवाचिनः पदकदम्बकस्य अक्षरसमूहस्य वाक्यरूपेणाप्यन्वयो युज्यत इति भावेन उत्तरसूत्रार्थमाह । वाक्यान्वयादित्यादिना । ईळ आयाहीत्यादीनां अर्थान्तरत्वेऽपि अग्निवाय्वादि-शब्दानां यदा भगवद्वाचित्वं तदा अग्निमीळे वायवायाहीत्यादिवाक्यान्यपृथक्स्थितान्येव । यदा त्वग्निवाय्वादिवाचित्वं तदा पृथक् स्थितानीत्यर्थः ।

### तत्त्वप्रदीपिका

वाक्यान्वयात् ॥ एवमङ्गीकारे यद्यपि पदानामेकैकशो नान्वयः परमात्मना । तथाऽपि वाक्यस्यान्वयो युज्यते स्वं स्वमवान्तरार्थमुक्त्वा स्थितस्यापि यस्मादपूर्णफलत्वान्मिश्रफलत्वाच्च अवरं कर्म, उत्पत्त्यादिना पारतन्त्र्यादेवादिकः प्रपञ्चोऽप्यप्रधानः, तस्मात्सर्वतः परमत्वेनाऽत्मनि ज्ञानं कर्तव्यमिति वाक्यान्वयस्तत्तत्प्रकारेण वक्ष्यमाणेष्वपि मतेषु योजनीयः । प्रधानाधिकारिविवक्षया सकलपदस्वरादिसमन्वयं समभिवदन्वेदपतिरन्याधिकारिविशेषविवक्षया स्वमतान्यपि जैमिन्यादिभिरिदमादीन्यवादयत् । तदेव चाऽवेदयिष्यति— “कृष्णद्वैपायनमतादेकदेशविदः पर” इत्यादि ॥

### तत्त्वप्रकाशिका

न परमात्मज्ञानार्थं कर्मादिकं वेदेन वक्तव्यम् । अन्यदनुक्त्वा परमात्ममात्रकथनेऽपि तज्ज्ञानसम्भवात् । न च व्युत्पत्त्यनुपपत्तिः । खण्डपदानामन्यवाचकत्वेन तदुपपत्तेः । ततोऽन्यकथने प्रयोजनाभावान्न तत्र समाकर्ष इत्याशङ्कां परिहरत्सूत्रमुपन्यस्य व्याचष्टे ॥ वाक्येति ॥ सत्यमन्यावचनेऽपि भगवज्ज्ञानं भवतीति । तथाप्यन्यावचने पदान्वय एव युज्यते न वाक्यान्वयः । एवमन्यस्यापि वाच्यस्याभ्युपगमे तु वाक्यस्यापि परमात्मनाऽन्वयो युज्यते । वाक्यान्वयो नाम पृथक् पृथगर्थेषु वाचकतया स्थितवाक्यस्याऽन्ततो भगवत्परत्वम् । अतो वाक्यान्वयसिद्धयर्थमन्यवचनं युक्तमेव । न च वाच्यं परमात्मज्ञानस्यैव प्रयोजनत्वात् किं वाक्यान्वयेनापीति । विना वाक्यान्वयमुक्तमाधिकारिव्यतिरिक्तानां ज्ञानस्यैवासम्भवेन जिज्ञासायां वैमुख्यप्रसङ्गात् । ‘कश्छन्दसां योगमावेद धीरः’ इति श्रुतेरिति भावः ॥ २० ॥

### गुर्वर्थदीपिका

न च व्युत्पत्त्यनुपपत्तिरित्यस्य ज्योतिरधिकरणोक्तरीत्या ज्योतिष्टोमपदयोरपि भगवद्वाचकत्वे तत्समुदायात्मकज्योतिष्टोमपदे भगवन्नामावृत्तिमात्रत्वेन पृथग्व्युत्पत्त्यनुपपत्तिरित्यर्थः ।

(गुर्वर्थदीपिका)

खण्डपदानामित्यत्र भगवन्नामत्वेनाङ्गीकृतज्योतिष्टोमादिसमस्यमानपदस्थज्योतिरादिखण्ड-  
पदानामित्यर्थः । नन्वस्यापि तत्रैव किं ज्योतिष्टोमादिशब्दैरेव विशेषतोऽपराद्धमित्युत्तरमुक्तमिति  
चेत् सत्यम् । अखण्डपदसमन्वये तेषामपि भगवद्वाचित्वम् । वाक्यरूपसमस्तपदसमन्वये  
समाकर्षणन्यायेन खण्डपदानाम् अन्यवाचित्वमङ्गीकृत्य समस्तपदानामपि भगवद्वाचित्वमिति  
विवेकसम्भवात् न कश्चित् क्षुद्रोपद्रवः । उत्तमाधिकारिव्यतिरिक्तानामित्यनेनानेकवैदि-  
कपदकदम्बैरेव वेदोक्तभगवद्गुणानुसन्धातृणां ब्रह्मादीनां वाक्यान्वयं विना भगवज्ज्ञानसम्भवेऽपि  
तत्रासमर्थैर्मन्दाधिकारिभिर्वाक्यान्वयोऽप्यनुसर्तव्य इति सूचितम् ।

### भावबोधः

खण्डपदानामिति । ज्योतिष्टोमेत्यादिकर्मवाचकसमस्त पदावायवानामित्यर्थः । प्रकृति-  
प्रत्ययानां चैतदुपलक्षकम् । पृथक् पृथगर्थेष्विति । सन्ध्याकर्तव्यत्वादिषु प्रतिपादकतया स्थितस्य  
“सन्ध्यामुपासीते” त्यादिवाक्यस्येत्यर्थः ॥

“अन्वयः सर्वशब्दानामशक्यो ज्ञातुमञ्जसा ।

इति यल्लोकवैमुख्यं जैमिन्यादिमतं वदन् ॥

विद्याधिनाथो भगवानपाचक्रे”

इत्यनुव्याख्यानं मनसि निधायाह— विना वाक्यान्वयमिति ।

### भावदीपः

ॐ वाक्यन्वयात् ॐ ॥ २० ॥ परमात्ममात्रेति ॥ पदसमन्वयविधयेत्यर्थः ॥ खण्डेति ॥  
समुदायावयवपदानामित्यर्थः । परिष्कारपूर्वं वाक्यस्येति भाष्यं व्याचष्टे ॥ सत्यमिति ॥  
एवमित्यनुवादः । अन्यस्यापीत्यादिव्याख्या ॥ पृथक्पृथगिति ॥ विस्तृतश्चाऽयं तत्त्वनिर्ण-  
यटीकायां कार्यान्विते व्युत्पत्तिरिति प्राभाकरमतखण्डनप्रस्तावे इयं माता अयं पिता  
सुरूपोऽसीत्येतद्वाक्यव्याख्यावसरे । वाक्यान्वयादिति सूत्रे निमित्तपञ्चमी जगद्वाचित्वेऽपीति  
वर्तते इति मत्वा सूत्रार्थं निगमयति ॥ अत इति ॥ अन्यवचन एव वाक्यान्वयसम्भवादित्यर्थः ।  
ज्योतिर्नये अत्र चोक्तयोः पदवाक्यसमन्वययोरधिकारिभेदेन सार्थक्यं विवक्षुः । अन्वयः  
सर्वशब्दानामशक्यो ज्ञातुमञ्जसा । इति यल्लोकवैमुख्यं जैमिन्यादिमतं वदन् । विद्याधि (राजो)



(भावदीपः)

नाथो भगवानपाचक्रे स्वयं प्रभुरित्यनुभाष्योक्तमत्र संयोजयितुं शङ्कामाह ॥ न चेति ॥ हरेर्जगद्धेतुत्वसर्वशब्दवाच्यत्वादेः तथा श्रवणादिविधेरुत्तमाधिकारिस्वरूपादेश्च असिद्धि-  
प्रसङ्गादित्यपि ध्येयम् । पदसमन्वयोऽसर्वाधिकारिक इत्यत्र श्रुतिमाह ॥ क इति ॥ अङ्गीकृतेऽपि  
नैवास्ति दोषो वाक्यसमन्वये । तदर्थत्वेन कर्मादेः सम्भवादल्पबुद्धये कश्छन्दसां योगमिति  
श्रुतेर्योगार्थतत्त्ववित् । ब्रह्मैको नैव चान्योऽस्ति क इत्यस्योभयार्थत इत्यनुभाष्योक्तेरिति भावः ॥

### वाक्यार्थमुक्तावली

ॐ वाक्यान्वयात् ॐ ॥ अन्यदनुक्त्वेति ॥ संसर्गमर्यादया वाक्येन प्रतिपदं वान्यदनुक्त्वा  
प्रतिपदं परमात्ममात्रकथनेपीत्यर्थः ॥ खण्डेति ॥ ज्योतिष्टोमेत्यादि समस्तपदावयवानामित्यर्थः  
॥ प्रकृतिप्रत्ययानां चैतदुपलक्षकम् । अन्यावचन इति ॥ संसर्गमर्यादया वाक्येन, पदैर्वाच्यावचने  
पदान्वय एवमुच्यते ॥ न त्ववान्तरवाक्ये महावाक्यान्वय इत्यर्थः । एवमित्यनूद्यार्थमाह  
एवमन्यस्यापीति । वाक्यस्यावान्तरवाक्यस्य महावाक्यस्य च । वाक्यान्वयोनामेति । पदशः  
पृथक् प्रथमार्थेषु वाचकतयाऽवस्थितस्य वाक्यस्यान्ततः संसर्गमर्यादया भगवत्परत्वमवान्तर-  
वाक्यान्वय इत्यर्थः । यथा यतोवा इमानि भूतानीति वाक्ये पदानामन्यवाचकत्वाभ्युपगम एव  
वाक्यसंसर्गमर्यादया जगत्कारणत्वगुणसमर्पकतया भगवत्पदोयुज्यतेऽन्यथा स नस्यात् ॥  
ततश्च यतोवेत्यादितो जगद्धेतुत्वादेः नामानीत्यादितो सर्वशब्दवाच्यत्वादेः आत्मावाअर इत्यादेः  
श्रवणादिविधिश्च न सिध्येदिति भावः । यद्वा पृथक् पृथक्स्थितस्य पृथक् धर्मदेवतादौ स्थितस्य  
वाक्यस्यान्ततः प्रतिज्ञासिद्धेरिति वक्ष्यमाणप्रकारत्रयेण पर्यवसानगत्या ब्रह्मपरमहावाक्यैक-  
वाक्यतया भगवत्परत्वं महावाक्यान्वय इत्यर्थः । यथा ज्योतिष्टोमेन अग्निमील इत्यादिवाक्यानां  
कर्मदेवतादिपरत्वाभ्युपगम एव कर्मदेवतादिसिद्ध्या तदाश्रयत्वादिना पर्यवसानगत्या  
ब्रह्मपरमहावाक्यैकवाक्यतया कर्मादिपरवाक्यान्वयः सिध्येदन्यथा नसिध्येदिति भावः ॥  
नवक्तव्यमिति ॥ परमात्मज्ञानस्यैव प्रयोजनत्वात्तस्य च जगत्कर्ता सर्वनामा सर्वोपास्य इत्यादि  
पदसमन्वयेनाप्युपत्तेरिति भावः ॥

अन्वयः सर्वशब्दानामशक्यो ज्ञातुमञ्जसा ।

इति यल्लोकवैमुख्यं जैमिन्यादिमतं वदन् ॥ इत्यनुव्याख्यामनसिनिधाय परिहारमाह विनेति ।  
छन्दसां वेदवाक्यानां योगं प्रतिपदसमन्वयं को वा धीर आसम्यग्वेद नकोपि किन्तु ब्रह्मैव वेदेति

(वाक्यार्थमुक्तावली)

श्रुत्यर्थः । सूत्रे वाक्यान्वयादिति निमित्तपञ्चमी शब्दानामन्यार्थं जगद्वाचित्वमित्यस्ति ॥ ततश्च वाक्यान्वयलाभलक्षणप्रयोजनान्निमित्ताच्छब्दानामन्यार्थं जगद्वाचित्वमिति सूत्रार्थः ॥

### तत्त्वसुबोधिनी

ननु सर्वस्यापि वेदस्य परमात्मपरत्वे ज्योतिषां स्तोम इत्यादि व्युत्पत्तिः नोपपद्यत इत्याशङ्क्य निषेधति । न चेति । खं उपादानमिति । ज्योतिष्टोमेत्यादिकर्मवाचकसमस्तपदावयवनामामित्यर्थः । प्रकृतिप्रत्ययानां च एतदुपलक्षकम् । पृथक्पृथगर्थेष्विति । संध्याकर्तव्यादिषु प्रतिपादकतया स्थितस्य संध्यामुपासीत इत्यादि वाक्यस्येत्यर्थः । अधमाधिकारिणां जिज्ञासायां वैमुख्यं कुत इत्यत आह । कश्छन्दसामिति ।

### वाक्यार्थमञ्जरी

न चेति ॥ ज्योतिष्टोमादिशब्दानां कर्मादावेव व्युत्पन्नत्वादिति भावः ॥ खण्डपदानामिति ॥ ज्योतिष्टोमेत्यादिकर्मवाचकसमस्तपदावयवानां ज्योतिरादिपदानामित्यर्थः ॥ ॐ वाक्यान्वयात् ॐ ॥ वाक्यान्वयान्निमित्तात् ज्योतिष्टोमादिसमस्तशब्दानामन्यवाचित्वमङ्गीकार्यमित्यर्थः ॥ पृथक्पृथगिति ॥ कर्माद्यनेकार्थेषु वाचकतया स्थितस्येत्यर्थः ॥ अन्तत इति ॥ मोक्षं प्रति प्रसन्नः परमेश्वर एवोपाय इति तत्स्वरूपे सत्यं ज्ञानमित्यादिना निरूपिते कथमसौ प्रसीदति इत्यपेक्षायां तत्साधनत्वेन न तदपरोक्षज्ञानं तदर्थं श्रवणादिकं तदङ्गतया कर्माणि विधीयन्त इत्येवं समस्तस्यापि कर्मादिप्रतिपादकवेदस्येश्वरस्वरूप एव पर्यवसानमित्यर्थः । अतः कर्मादिप्रतिपादकवाक्यस्यान्यवचन सापेक्षत्वात् ॥ ज्ञानस्यैवासम्भवेनेति ॥ मन्दानां प्रतिपदान्वयायोग्यत्वादिति भावः ॥ क इति ॥ छन्दसां वैदिकपदानां भगवति योगमुत्तमाधिकारिव्यतिरिक्तः कोवेद न कोपीत्यर्थः ।

### सूत्रभाष्यम्

॥ ॐ प्रतिज्ञासिद्धेर्लिङ्गमाश्रमर्थः ॐ ॥ २१ ॥

‘नान्यः पन्था अयनाय विद्यत’ (तै.आ.३-१२-७) इति प्रतिज्ञासिद्धेर्लिङ्गत्वेन कर्मादिकमुच्यत इत्याश्रमर्थः । यस्मादेवमनित्यफलमन्यत्तस्मान्नान्यः पन्था इति ॥ २१ ॥

### सत्तर्कदीपावली

ननु कथं कर्मदेवतादिवचनस्य परमात्मार्थता । येन पृथक्स्थितानामपि वाक्यानां परमात्म-  
नान्वय इत्याकाङ्क्षायाः त्रिधोत्तरं शिष्यत्रयमतेन दर्शयतीत्याह । प्रतिज्ञेत्यादिना । यद्यमृत-  
त्वावाप्तये परमपुरुषज्ञानतोऽन्यः पन्था न विद्यत इति प्रतिज्ञा सिध्येत् तर्हि तदज्ञानाय प्रयतेत  
पुमान् । अतस्तत्सिद्ध्यर्थं लिङ्गत्वेन मायामहदादिशब्दैः श्रीब्रह्मादिशब्दैश्च वेदतन्त्रोक्तमार्गतो  
रमाम् अजशङ्करादिलोकेशादीन् यजन्तो विजानन्तश्च पुत्रवित्ताद्यैहिकं पातालाद्यामुष्मिकं च  
अनित्यमेव फलं लभन्त इति कर्मदेवतादिकमुच्यत इति आश्मरथ्यो मन्यत इत्यर्थः ।

### तत्त्वप्रदीपिका

प्रतिज्ञासिद्धेर्लिङ्गमाश्मरथ्यः ॥ ‘एतच्छ्रेयो येऽभिनन्दन्ति मूढा जरामृत्युं ते पुनरेवापियन्ति ।  
इष्टापूर्तं मन्यमाना वरिष्ठं नान्यच्छ्रेयो वेदयन्ते प्रमूढाः । नाकस्य पृष्ठे सुकृते तेऽनुभूत्वा इमं लोकं  
हीनतरं वा विशन्ति’ “परीक्ष्य लोकान्कर्मचितान्ब्राह्मणो निर्वेदमायात्” इत्याद्युक्तप्रकारेणा-  
न्यदनित्यफलमिति यत्तस्मान्नान्य उपायो भगवत्प्राप्तिरूपायामृतत्वायेति ॥

### तत्त्वप्रकाशिका

यदन्यवचनस्यापि परमात्मज्ञानार्थत्वमुक्तं तत्त्वेन प्रकारेणेत्याकाङ्क्षायां तत्प्रदर्शनाय  
सूत्रमुपन्यस्य व्याचष्टे ॥ प्रतिज्ञेति ॥ ज्ञानमेव मोक्षसाधनं नान्यदिति प्रतिज्ञाते कुतो ज्ञानमेव  
मुक्तिहेतुरित्याकाङ्क्षायां तत्प्रतिज्ञासिद्ध्यर्थं हेतुत्वेन सविस्तरं श्रुत्या सपरिकरं कर्माद्युच्यते ।  
अतो ज्ञानमवश्यमापाद्यमित्येवमाकारेण कर्मादिवचनस्य ज्ञानोपयोगित्वमित्याश्मरथ्याचार्यो  
मन्यत इति भावः । कर्मादिवचनं कथमुक्तप्रतिज्ञायां हेतुरित्यत आह ॥ यस्मादिति ॥ विस्तरेण  
सपरिकरं कर्माद्युक्त्वा ‘अमृतो वाव सोमपो भवति यावदिन्द्रः’ इत्यादिना तस्य दुःखसंभिन्नं  
विनाशिफलमुच्यते । तत् परामृश्य यस्मादेवं कर्माद्यनित्यफलं तस्मान्न तन्मोक्षसाधनम् । तस्य  
दुःखासंभिन्ननित्यसुखरूपत्वात् । अतो ज्ञानान्नान्यः पन्था मोक्षायेति प्रतिज्ञा युक्तैवेत्येवं रूपेण  
कर्मादिवचनस्य हेतुत्वमिति भावः । तथाच श्रुतिः ‘परीक्ष्य लोकान् कर्मचितान् ब्राह्मणः’  
इत्यादि ॥ २१ ॥

### भावदीपः

ॐ प्रतिज्ञासिद्धिर्लिङ्गम् ॐ ॥ २१ ॥ सपरिकरमिति ॥ फलेतिकर्तव्यतासहितमित्यर्थः ।  
कर्मादिवचनस्य ज्ञानमेव मुक्तिहेतुरित्यस्य च हेतुहेतुमद्भावं सामान्यतो व्यनक्ति ॥ अत इति ॥

(भावदीपः)

एतच्चाग्रे व्यक्तम् ॥ इत्यादिनेति ॥ भाक्तं वानात्मवित्त्वादित्यत्र तृतीयाद्यपादे भाष्योक्त-  
वचनेनेत्यर्थः । आदिपदेन एतत् श्रेयो येऽभिनन्दन्ति मूढा जरामृत्युं पुनरेवापियन्ति । इष्टापूर्तं  
मन्यमाना वरिष्ठमित्यादिग्रहः । तत्परामृश्य तदालोच्येत्यर्थः । एवं परिष्कृत्य यस्मादि-  
त्यादिभाष्यं योजयति ॥ यस्मादिति ॥ एवमित्यनुवादः कर्मादीति व्याख्या ॥ अत इति ॥  
कर्मणोऽनित्यफलकत्वादित्यर्थः । युक्त्यैवैतीत्यनन्तरं प्रत्येतीति शेषः । तेन परामृश्येति साधु ।  
उक्तं वैराग्यजननद्वारा ब्रह्मज्ञानार्थत्वं श्रुत्या संवादयति ॥ तथा चेति ॥ व्याख्यातैषा  
श्रुतिराद्यनये ॥ २१ ॥

### वाक्यार्थमुक्तावली

ॐ प्रतिज्ञासिद्धेर्लिङ्गमाश्रमरथ्यः ॐ ॥ ज्ञानमेवेति । नान्यः पन्था अयनायेति वाक्येन  
प्रतिज्ञातेत्यर्थः । सपरिकरमिति । फलेति कर्तव्यतासहितमित्यर्थः । ज्ञानोपयोगित्वमिति ।  
विरक्तानामेव च ज्ञानमित्याचार्योक्तरीत्या वैराग्यद्वारा ज्ञानोपयोगित्वमित्यर्थः ।  
कर्मादिवचनमिति । अपामसोमममृता अभूमेति अमृतफलं प्रतिज्ञायोक्तं कर्मादिवचनमित्यर्थः ।  
दुःखसंभिन्नेति । एष्यत्या तदाशङ्क्या वा, गतागतेन वा, ईषद्दुःखसमानाधि-  
करणानित्युक्तफलमुच्यत इत्यर्थः । सूत्रे जगद्वाचित्वमन्यार्थमित्यस्ति शब्दानामिति च । नान्यः  
पन्था अयनायेति ज्ञानमेव मुक्तिसाधनमिति प्रतिज्ञार्थनिश्चयस्य शब्दानां जगद्वाचित्वं लिङ्गं  
हेतुभूतं सदन्यार्थं भवतीति सूत्रार्थः ॥

### तत्त्वसुबोधिनी

यदन्यवचनस्यापीति । अन्यज्ञानजनकवचनस्येत्यर्थः । सर्पा रेकरम् । साङ्गम् । साधि-  
कारिकमित्यर्थः ।

### वाक्यार्थमञ्जरी

ॐ प्रतिज्ञासिद्धेर्लिङ्गमाश्रमरथ्यः ॐ ॥ नान्यः पन्था इति प्रतिज्ञातो योर्थः ज्ञानमेव  
मुक्तिहेतुरिति तत्सिद्धेर्निश्चयस्य लिङ्गं कर्मादिवचनं जनकं सज्ज्ञानार्थं भवतीत्याश्रमरथ्याचार्यो  
मन्यत इत्यर्थः ॥ सपरिकरमिति ॥ फलेति कर्तव्यतासहितमित्यर्थः । अमृतोभवतीति संबन्धः  
सभिन्नं सहितं परामृश्य आलोच्य तस्य मोक्षस्य ॥ तथाचेति ॥ तत्राकृतो नित्यपुमर्थस्य मोक्षस्य  
कृतेन कर्मणा सिद्धिर्नैत्युक्तेरिति भावः ।

### सूत्रभाष्यम्

॥ ॐ उत्क्रमिष्यत एवं भावादित्यौडुलोमिः ॐ ॥ २२ ॥

उत्क्रमिष्यतो मुमुक्षोः कर्मादिना भाव्यं (साधन) साधनत्वेन अतस्तद्वक्ती  
त्यौडुलोमिर्मन्यते ॥ २२ ॥

### सत्तर्कदीपावली

एवं तर्हि मुमुक्षुणानुष्ठेयं कर्म न विज्ञातव्यं भगवतोऽन्यदित्यत आह । उत्क्रमिष्यत इत्यादिना ।

### तत्त्वप्रदीपिका

उत्क्रमिष्यत एवम्भावादित्यौडुलोमिः ॥ संसारादुत्क्रमणेच्छोस्तत्साधनभूतज्ञानसाधनत्वेन  
कर्मादिना भाव्यम् । “तमेतं वेदानुवचनेन ब्राह्मणा विविदिषन्ति यज्ञेन दानेन  
तपसाऽनाशकेन” इति श्रुतेः ।

### तत्त्वप्रकाशिका

प्रकारान्तरेणाऽन्यवचनस्य ज्ञानोपयोगित्वं दर्शयत्सूत्रमुपन्यस्य व्याचष्टे ॥ उत्क्रमिष्यत इति ॥  
मोक्षार्थं ज्ञानमेवावश्यमपेक्षितमिति सिद्धे तत्केन साधनेन सिद्धयतीत्यपेक्षायां कर्मादिकमुच्यते ।  
ज्ञानेन मोक्षमिच्छतो ज्ञानसाधनतया कर्मादिरपि भाव्यत्वात् । न च फलोक्तिविरोधः । तस्य  
रुचिमात्रार्थत्वात् । ‘रोचनार्थं फलश्रुतिः’ इत्यादेः । अत एव ज्ञानोत्पत्तौ कर्मादिरुपयोगित्वेन  
वेदस्तद्वक्तीत्यौडुलोमिराचार्यो मन्यत इति भावः ॥ २२ ॥

### गुर्वर्थदीपिका

कर्मादिकमुच्यत इत्यत्रान्तःकरणशुद्धिद्वारा ज्ञानसाधनमिति विवेकः ॥

### भावदीपः

ॐ उत्क्रमिष्यतः ॐ ॥ २२ ॥ प्रकारान्तरेणेति ॥ कर्मादिज्ञानसाधनत्वेन प्रकारेणेत्यर्थः ।  
मुमुक्षोरित्यादिभाष्यं शेषपूर्त्या व्याचष्टे ॥ ज्ञानेनेति ॥ अत इति भाष्यस्थानुवादः ।  
एवमित्यादिव्याख्यानम् । कर्मणो ज्ञानोपयोगित्वं च भाक्तं वेत्यत्र सर्वापेक्षा च यज्ञादिश्रुते-  
रश्वदित्यत्र जिज्ञासासूत्रे च भाष्योक्तदिशाऽतःकरणशुद्धिद्वारेति व्यक्तमिति भावः ॥ २२ ॥

### वाक्यार्थमुक्तावली

ॐ उत्क्रमिष्यत एवं भावादित्यौडुलोमिः ॐ ॥ प्रकारान्तरेणेति ॥ कर्मादिः ज्ञानसाधनत्वेन प्रकारेणेत्यर्थः । ननु उत्क्रमिष्यतः साधनत्वेनैव कर्माद्युपदिश्यतां किं साधनसाधनत्वेनेत्यत आह मोक्षार्थमिति ॥ तर्हि जिज्ञासोरेवेयमिति वक्तव्यम् उत्क्रमिष्यत इति कथमित्यतः शेषपूर्वं भाष्यं योजयति न च फलोक्तीति ॥ फलान्तरार्थं क्लृप्त्यै स्वर्गकामः पुत्रकाम इत्यादि फलोक्तिवैयर्थ्यमित्यर्थः । अत इति भाष्यमनूद्यैवमिति व्याख्यानम् । सूत्रे शब्दानां जगद्वाचित्वमन्यार्थं, भगवद्भानार्थमित्यस्ति ॥ कुतः उत्क्रमिष्यतो ज्ञानेन मोक्षमिच्छत एवं ज्ञानहेतुतया कर्मादिर्भावादवश्यंभाव्यत्वादित्यौडुलोमिराचार्यो मन्यते इति सूत्रार्थः ।

### वाक्यार्थमञ्जरी

ॐ उत्क्रमिष्यत एवंभावादित्यौडुलोमिः ॐ ॥ ज्ञानेन बन्धादुत्क्रमणमिच्छतः पुंसः एवं ज्ञानं हेतुतया कर्मादिर्भावादवश्यंभावात्तद्वचनं ज्ञानार्थं भवतीत्यौडुलोमिराचार्यो मन्यत इत्यर्थः ॥ फलोक्तीति ॥ कर्मणां स्वर्गादि फलकत्वोक्तीत्यर्थः ।

### सूत्रभाष्यम्

॥ ॐ अवस्थितेरिति काशकृत्स्नः ॐ ॥ २३ ॥

सर्वं परमात्मन्यवस्थितमिति वक्तुं तद्वचनमिति काशकृत्स्नः ।

‘कृष्णद्वैपायनमतादेकदेशविदः परे ।

वदन्ति ते यथाप्रज्ञं न विरोधः कथञ्चन ॥ इति पाद्ये ॥ २३ ॥

॥ इति समाकर्षाधिकरणम् ॥ ५ ॥

### सत्तर्कदीपावली

न केवलमधिकारिणां ब्रह्मज्ञानप्रवृत्तये तदपेक्षया अत्यल्पफलत्वेन अतिनीचत्वेन कर्म तदाराध्यादि रमाशङ्कराद्युच्यते । नापि केवलान्तःकरणशुद्धिद्वारा तत् ज्ञानोपपत्तये च किन्तु सर्वस्य यथायोग्यं ब्रह्मण उत्पत्तिस्थितिसंहारनियमनज्ञानाज्ञानबन्धमोक्षवत्त्वेन तच्छक्त्यंशावस्थितत्वेन सर्वाश्रयत्वेन ब्रह्मविज्ञानार्थं चेति भावेनाह । अवस्थितेरित्यादिना । न चैवम् ऋषीणां परस्परं विरोध इत्याह । कृष्णद्वैपायनेति ।

## तत्त्वप्रदीपिका

अवस्थितेरिति नैक्यमुच्यते । नह्यवस्थितिशब्दस्तद्वाचकः ॥ इति समाकर्षाधिकरणम् ।

## तत्त्वप्रकाशिका

रीत्यन्तरेण कर्मादिवचनस्य भगवज्ज्ञानोपयोगं प्रदर्शयत्सूत्रमुपन्यस्य व्याचष्टे ॥ अवस्थितेरिति ॥ मोक्षार्थं सर्वथा ज्ञानमपेक्षितं तच्च कर्मादिनाऽन्तःकरणशुद्ध्या भवतीति सिद्धे कथं ज्ञातव्यो हरिरित्याकाङ्क्षायां सर्वं कर्मादिकं तस्मिन्परमात्मनि स्थितं स सर्वाधारत्वादिरूपेण ज्ञातव्य इति 'एष सेतुर्विध(धा)रणः' इत्यादौ वक्तुमाधेयादिरूपं कर्मादि वेदेनोच्यत इति वा साक्षात्परमात्मज्ञानोपयोगित्वमन्यवचनस्येति काशकृत्स्नाचार्यो मन्यत इति भावः । एवं जैमिन्यादिमतान्युपन्यस्य स्वमतं किं नोच्यते सूत्रकारेण । एतेषामेव स्वमतत्वे जैमिन्यादिग्रहणवैयर्थ्यम् । विरुद्धानां च नैकमतत्वम् । एकस्यैव वेदस्यानेकाभिप्रायताऽऽयोगादित्यत आह ॥ कृष्णेति ॥ मुनिमतानां भगवन्मतत्वमेव । तथापि तत्तद्विदितात्ममतैकदेशाभिप्रायेण शिष्यप्रसिद्धचर्थं जैमिन्यादिग्रहणं युज्यते । अनेकाधिकारिविषयत्वान्न विरोधोऽपीति भावः । अतो भगवज्ज्ञानार्थं वैदिकादिशब्दानामन्यत्र समाकर्षेण व्यवहारोपपत्तेर्युक्तं हरेः सकलशब्दपरममुख्यार्थत्वमिति सिद्धम् ॥ २३ ॥ अ० ५ ॥

## भावबोधः

यदन्यवचनस्यापीति । अन्यज्ञानजनकवचनस्येत्यर्थः । विरुद्धानामिति । अविरोधे मतभेदो न स्यादिति भावः । विरुद्धत्वमेव कुत इत्यत आह— एकस्यैवेति । “स्वशिष्याणां प्रसिद्धचर्थम्” इत्यनुव्याख्यानं मनसि निधायाह— शिष्यप्रसिद्धचर्थमिति । “तारतम्यं नृणां वदन्” इत्यनुव्याख्यानं मनसि निधायाऽऽह— अनेकाधिकारिविषयत्वादिति । ब्रह्मज्ञानार्थित्वाभावेन स्वर्गाद्यर्थित्वावस्थाविशिष्टाल्पाधिकारिविवक्षया आश्रमरथ्यमतम् । ब्रह्मजिज्ञासुत्वावस्थाविशिष्टाल्पाधिकारिविवक्षया औदुलोममतम् । ज्ञानित्वावस्थाविशिष्टाल्पाधिकारिविवक्षया काशकृत्स्नमतम् इत्यनेकाधिकारिविषयत्वान्मतभेदेनैकस्यैव वेदस्यानेकाभिप्रायत्वोपपत्तेर्न विरोध इति भावः । अतएवोक्तं सुधायां नृणामल्पाधिकारिणामवस्थातारतम्यं वदन्नित्यनेनावस्थातरतम्यव्यवस्थया मतभेदो न विरोधेनेत्युक्तं भवतीति ॥

(भावबोधः)

अत्र प्रथमे- आकाशादिसर्वशब्दानाम् अन्यत्र रूढ्यादिमुख्यवृत्त्यङ्गीकारे परमात्मवदन्ये-  
षामपि तत्तच्छब्दमुख्यार्थत्वं स्यादित्याशङ्कापरिहाराय परमात्मापेक्षयान्येषां तत्तच्छब्दवाच्य-  
त्वोक्तिः । द्वितीये- परमात्मजगतोरेव शब्दमुख्याऽमुख्यार्थत्वे शब्दप्रसिद्धिः परमात्मन्येव स्यान्न  
जगतीति शङ्कापरिहाराय जगत्त्रि शब्दप्रसिद्धेरन्यथासिद्धच्युक्तिः । तृतीये- परमात्मनः  
शब्दमुख्यार्थत्वे निमित्तत्वेनाभिप्रेतस्य तत्तच्छब्दवाच्यार्थनियामकत्वस्यान्यनिष्ठत्वमाशङ्क्य  
तत्परिहारोक्तिः । एवं ब्रह्मजगतोः शब्दमुख्यामुख्यार्थत्वव्यवस्थितौ चतुर्थे अमुख्यार्थत्वविवक्षया  
वैदिकशब्दानां कर्माद्यन्यपरत्वस्य ब्रह्मज्ञानरूपप्रयोजनोक्तिः ।

पञ्चमे- प्रतिपदसमन्वयेनैव ब्रह्मज्ञानसिद्धेः कर्माद्युक्तिर्व्यर्थेत्याशङ्कापरिहाराय मन्दाधि-  
कारिणां ब्रह्मज्ञानाय तदुक्तेरावश्यकत्वे वाक्यान्वयरूपहेतूक्तिः । वाक्यान्वयो हि पृथक्पृथगर्थेषु  
प्रतिपादकतया स्थितस्यान्ततो भगवत्परत्वम् । तच्च केन प्रकारेणेत्याकाङ्क्षायां षष्ठे- मोक्षस्य  
ब्रह्मज्ञानैकसाध्यत्वप्रतिज्ञायां क्षयिष्णुफलकर्मादिलिङ्गत्वोक्त्या कर्मादिवचनस्य ब्रह्मज्ञानार्थ-  
त्वोक्तिः । मोक्षार्थं ज्ञानमवश्यमपेक्षितम् । तच्च कर्मादिनान्तःकरणशुद्ध्या भवतीति सिद्धे  
कर्मणा जायमानं ज्ञानं किंप्रकारकमित्यपेक्षायां कर्मादिसर्वाधारत्वप्रकारकमित्यभिप्रेत्य वेदे  
आधेयकर्माद्युक्तिरिति । अष्टमे- प्रकारान्तरेण कर्माद्युक्तेर्ब्रह्मज्ञानार्थत्वोक्तिरिति सूत्रक्रमः ॥  
इति समाकर्षाधिकरणम् ॥ ५ ॥

### भावदीपः

ॐ अवस्थितेरिति काशकृत्स्नः ॐ ॥ २३ ॥ रीत्यन्तरेणेति ॥ भगवज्ज्ञाने विशेषणरूप-  
विषयार्पकतयेत्यर्थः । इति सिद्धौ पूर्वसूत्रेणेत्यर्थः । सर्वमित्यादिभाष्यानुवादः स  
सर्वेत्यादिव्याख्या । एष इत्यादि शेषोऽक्तिः । जैमिन्यादिग्रहणस्य प्रसिद्ध्यर्थत्वेन सावकाशत्वं  
मन्वान आह ॥ विरुद्धानां चेति ॥ स्वशिष्याणां प्रसिद्ध्यर्थं मतमात्मीयमंशतः । विज्ञातं  
तैर्जगादात्र तारतम्यं नृणां वदन्नित्यनुभाष्यदिशा स्मृतितात्पर्यमाह ॥ मुनिमतानामिति ॥  
अनेकेति ॥ जैमिनिमतस्य पदसमन्वयायोग्यमन्दाधिकारिकवाक्यसमन्वयार्थत्वात् । तत्राप्याश्म-  
रथ्यमतस्य वैराग्यसम्पत्तिप्रागवस्थापिशिष्टाधिकारिकत्वात् । औडुलोमिममतस्य ज्ञानसम्पत्ति-  
प्रागवस्थाविशिष्टाधिकारिकत्वादित्यर्थः । उक्तं च सुधायाम् । नृणामल्पाधिकारिणा-  
मवस्थातारतम्यं वदन्निति ॥ अत इति ॥ भगवतः सर्वशब्दमुख्यार्थत्वे बाधकाभावादि-  
त्यर्थः ॥ २३ ॥ अ० ५ ॥



## वाक्यार्थमुक्तावली

ॐ अवस्थितेरिति काशकृत्स्नः ॐ ॥ रीत्यन्तरेणेति । सर्वाश्रयत्वादिप्रकारकभगवद्ज्ञानं प्रकारतया भासमानसर्वाश्रयत्वस्याधेयसर्वज्ञानसापेक्षत्वात्प्रतिपादकतयेत्यर्थः । कर्मादिकम् आधेयतया व्यवच्छेदेन स्थितम् । स्वसाधारणोत्पत्त्यादौ तदायत्तमिति यावत् । सर्वमित्यादि व्याख्या एष सेतुरित्यादिशेषोक्तिः । आश्रयादिरूपमित्यादिपदेनोत्पाद्य नियम्यविनाशयदीनां ग्रहणम् । तदुक्तं सत्तर्कदीपावल्याम् । किन्तु तत्सर्वं यथायोग्यं ब्रह्मण्युत्पत्तिस्थितिसंहार नियमनज्ञानाज्ञानबन्धमोक्षवत्त्वेन तच्छक्त्यंशावस्थितमिति सर्वाश्रयत्वेन ब्रह्मविज्ञानार्थश्चेति भावेन भावात् स्थितेरित्यादिनेति । मतान्तरापेक्षया वाशब्दः । सूत्रे शब्दानामन्यार्थ-जगद्वाचित्वमित्यस्ति । अवस्थितेरिति तद्वचनं लभ्यते । तादर्थ्येच षष्ठी ॥ सर्वं कर्मादिकं ब्रह्मण्यवस्थितं तच्छक्त्यंशावच्छेदेनावस्थितम् ॥ अतः सर्वाधारत्वादिरूपेण ज्ञातव्य इत्येषेसेतुरित्यादौ वक्तुं वेदानामाधेयादिरूपकर्मादिजगद्वाचित्वमतः साक्षात्परमात्मज्ञाने प्रकारार्थतयोपयोगित्वमिति काशकृत्स्नाचार्योमन्यत इत्यर्थः । विरुद्धानामिति । अविरोधे मतभेदो नस्यादिति भावः ।

स्पशिष्याणां प्रसिध्यर्थं मतमात्मीयमंशतः ।

विज्ञातं तैर्जगादात्र तारतम्यं नृणां वदन् । इत्यनुभाष्यं मन सिनिधाय स्मृतितात्पर्यमाह ॥ मुनिमतानामिति ॥ अनेकेनेति ॥ जैमिनिमतस्य पदस्थविषयत्वात् औडुलोममतस्य जिज्ञासु-त्वावस्था विशिष्टाल्पाधिकारिविषयत्वात् काशकृत्स्नमतस्य ज्ञानित्वावस्थाविशिष्टाल्पाधि-कारिविषयत्वादित्यर्थः । तदुक्तं सुधायाम् नृणाम् अल्पाधिकारिणाम् अवस्थातारतम्यं वदन्निति ॥ स्मृतौ कृष्णद्वैपायनेन मतात् ज्ञातात् प्रमेयाद्विभक्तैकदेशविद इत्यर्थः ॥ यथाप्रज्ञमित्यस्य तत्कालीनप्रज्ञानुसारेणेत्यर्थः । अथवा आद्ये शब्दानां कल्पनासूत्रन्यायेन विष्णोरितरत्रच-वृत्तिसाम्यप्रसक्तौ समाकर्षोक्त्या तन्निरासः । समाकर्षेणान्यत्रामुख्यत्वेऽन्यत्ररूढिज्ञापक प्रसिद्धिविरोधः । भगवति योगसाधकत्वे नोक्तस्वातन्त्र्यस्यान्यनिष्ठत्वप्रापकप्रमाणविरोधः । समाकर्षप्रयोजनाभावविरोध इति शङ्कायां तत्परिहाराय शङ्कादौर्बल्यक्रमेण सूत्रत्रयम् ॥ पञ्चमे भगवद्ज्ञानार्थम् अन्यवचनमिति जैमिनिनोक्तौ अन्यवचनं विना प्रतिपदसमन्वयेन भगवद्ज्ञान-स्यान्यथासिद्धिशङ्कायां मन्दाधिकारिणां ज्ञानस्य वाक्यान्वयं विनासिद्धेः वाक्यान्वयसिध्यर्थ-मन्यवचनमित्युक्तिः । कर्मवाक्यानां केन प्रकारेण भगवद्ज्ञानपर्यवसानमिति शङ्कायां कर्माद्यसा-

(वाक्यार्थमुक्तावली)

रतानिरूपणेन वैराग्योत्पादनद्वारा ज्ञानाभिमुख्यसम्पादकतया वा ज्ञानोपादानान्तःकरणशोधक कर्मस्वरूपनिरूपकतया वा साक्षात् ज्ञानापेक्षितप्रकारसमर्पकतया वेति ज्ञानोपयोगाधिक्य क्रमेण त्रैविध्यजिज्ञासुत्वज्ञानित्वरूपाधिकार्यवस्थाक्रमेण वा ज्ञानोपयोगसमर्थकसूत्रक्रमः ।

### तत्त्वसुबोधिनी

ननु जैमिन्यादिमतमेव स्वमतमित्यत आह । एतेषामेवेति । किञ्चेषाम् एकमतत्वं न सम्भवतीत्याह । विरुद्धानामिति । अविरोधे मतभेदो न स्यादिति भावः । एकमतत्वं कुतो नेत्यत आह । एकस्येति । ननु विरुद्धप्रकाराणां कथमेकाधिकारिनिष्ठत्वम् अत आह । अनेकाधिकारि विषयत्वादिति । ब्रह्मज्ञानार्थित्वाभावेन स्वर्गाद्यर्थित्वावस्थाविशिष्टाल्पाधिकारिविवक्षया अशमरथ्यमतम् । ब्रह्मजिज्ञासुत्वावस्थाविशिष्टाल्पाधिकारित्वविवक्षया औडुलोमिमतम् । ज्ञानित्वावस्थाविशिष्टाल्पाधिकारित्वविवक्षया काशकृत्स्नमतभेदोपपत्तेः न विरोध इति भावः । अत्राद्ये सूत्रे परमात्मापेक्षया अन्येषां तत्तच्छब्दवाच्यत्वोक्तिः । द्वितीये जगति शब्दप्रसिद्धेरन्यथासिध्युक्तिः । तृतीये तत्तच्छब्दवाच्यत्वे नियामकस्य तदधीनत्वस्यान्यनिष्ठत्वपरिहारः । चतुर्थे वैदिकशब्दानां कर्माद्यन्यपरत्वस्य ब्रह्मज्ञानरूपप्रयोजनोक्तिः । पञ्चमे मन्दाधिकारिणां ब्रह्मज्ञानाय तदुक्तिरावश्यकत्वे वाक्यान्वयरूपहेतुक्तिः । षष्ठे कर्मादिवचनस्याब्रह्मज्ञानार्थत्वोक्तिः । सप्तमे प्रकारान्तरेण कर्माद्युक्तेः ब्रह्मज्ञानार्थत्वोक्तिः । अष्टमे सर्वाधारत्वादिप्रकारक ज्ञानार्थ कर्माद्युक्तिरिति सूत्रक्रमः ॥

### वाक्यार्थमञ्जरी

ॐ अवस्थितेरितिकाशकृत्स्नः ॐ ॥ कर्मादिर्ब्रह्मण्यनवस्थानात्तदाधारत्वेन ब्रह्मज्ञानार्थमाधेयं कर्मादि वेदेनोच्यत इति काशकृत्स्नाचार्योमन्यत इत्यर्थः । अयुक्तं चेत्याह ॥ विरुद्धानामिति ॥ अनेकाधिकारिविषयत्वादिति ॥ ब्रह्मज्ञानार्थित्वाभावेन स्वर्गाद्यर्थित्वावस्थाविशिष्टाल्पाधिकारिविवक्षया आशमरथ्यमतम् । ब्रह्मजिज्ञासुत्वावस्थाविशिष्टाल्पाधिकारिविवक्षया औडुलोमिमतम् । ज्ञानित्वावस्थाविशिष्टाल्पाधिकारिविवक्षया काशकृत्स्नमतमित्यनेकाधिकारिविषयत्वान्मतभेदोपपत्तेर्न विरोध इत्यर्थः ॥

## सूत्रभाष्यम्

## ६. प्रकृत्यधिकरणम्

स्त्रीशब्दा अपि तस्मिन्नेवेत्याह-

॥ ॐ प्रकृतिश्च प्रतिज्ञादृष्टान्तानुपरोधात् ॐ ॥ २४ ॥

‘हन्तैतमेव पुरुषं सर्वाणि नामान्यभिवदन्ति यथा नद्यस्स्यन्दमानाः समुद्रायणाः समुद्रमभिविशन्त्येवमेवैतानि नामानि सर्वाणि पुरुषमभिविशन्ती’ति प्रतिज्ञादृष्टान्तानुपरोधात्प्रकृतिशब्दवाच्योऽपि स एव ॥ २४ ॥

## सत्तर्कदीपावली

ननु परमपुरुषे स्त्रीवाचकशब्दासम्भवात् । न ततः समाकर्षः स्त्रीषु तेषां किन्तु तास्वेव मुख्यास्ते इति पूर्वपक्षं प्रतिक्षिपतीत्याह । स्त्रीत्यादिना । प्रकृतं परमपुरुषमेव सर्वाणि नामानि सर्वतो मुख्यतश्च वदन्तीति प्रतिज्ञाय नदीवन्मध्ये स्थिरचरव्यवहारान् घटयन्त्यपि परमपुरुषैकायनस्वप्रवृत्तिनिमित्तधर्माण्यतः तमेव सर्वतो मुख्यतश्च वदन्तीति दृष्टान्ताभिधानात् । प्रकृतिशब्दमुख्यार्थोऽपि स एव । एवं सति तयोरनुपरोधात् । अन्यथोपरोधादित्यर्थः ।

## तत्त्वप्रदीपिका

यद्यपि परत्वावरत्वादिकमपेक्षाभेदादेकत्र युगपदुपलभ्यते । एकबहुभावः कार्यकारणभावश्च कथञ्चिद्युज्यते । न तथा स्त्रीपुम्भावो युगपदेकत्र दृष्टः । तस्मान्न स्त्रीशब्दाभिधेयः परमपुमानित्यत आह - ‘प्रकृतिश्च प्रतिज्ञादृष्टान्तानुपरोधात्’ । स्त्रीशब्दा अपीत्यादिभाष्योदितः प्रकृतिश्चेति चकारार्थः । न केवलं प्रकृतिशब्देनैव वाच्य इत्युच्यते । स्त्रीशब्दानां सर्वेषामपि वाच्य एवेति । “पुरुषमभिविशन्ती”ति । मुख्यवाचकत्वेन विशन्तीत्यर्थः । अभिवदन्तीति प्रतिज्ञातत्वात् ॥

## तत्त्वप्रकाशिका

अत्र स्वीलिङ्गत्वलिङ्गेनान्यत्रैव प्रसिद्धानां स्त्रीशब्दानां परमात्मनि समन्वयप्रतिपादनादस्ति शास्त्रादिसङ्गतिः । समन्वयसूत्रे सर्वशब्दानां भगवत्परत्वमुक्तम् । सर्वान्तर्गताः प्रकृत्यादिशब्दाः

(तत्त्वप्रकाशिका)

श्रूयन्ते 'एषा ह्येव प्रकृतिरविकृतिर्या प्राणेन संविशत्यदितिर्देवतामयी' इत्यादौ । तेषां चान्य-  
परत्वे न सर्वशब्दाभिधेयत्वं परमात्मनः सिध्यतीत्यवश्यं निर्णयता । तत्प्रकृत्यादिशब्दवाच्यं  
विषयः । किं विष्णुरन्यद्वेति सन्देहः । समन्वयसूत्रमन्यत्रैव प्रसिद्धिश्च सन्देहबीजम् । न  
प्रकृत्यादिशब्दवाच्यो हरिरिति पूर्वः पक्षः । प्रकृत्यादिशब्दानां स्त्रीलिङ्गत्वात् । परमपुरुषे च  
तदयोगात् । न च रूपविशेषापेक्षयोपपत्तिः । 'नैनं वाचा स्त्रियं ब्रुवन्' इति तस्य स्त्रीत्व-  
निषेधात् । न च नपुंसकशब्दप्रवृत्तिवत्परमात्मनि स्त्रीशब्दप्रवृत्तिः । नियामकविशेषाभावेन  
कल्पनाऽयोगात् । न चाऽस्त्यस्त्रीभूतस्यापि स्त्रीनियामकत्वेन तच्छब्दवाच्यत्वोपपत्तिः । वशी-  
कृतभार्येऽपि भर्तरि तत्प्रयोगादर्शनात् । न च नामानि सर्वाणीत्यादिविरोधः । उक्तन्यायविरोधेन  
तत्सङ्कोचोपपत्तेः । अतः प्रकृत्यादिशब्दानां परमात्मवाचित्वाभावान्न समन्वयसूत्रमुपपन्नमिति ।  
सिद्धान्तयत्सूत्रमवतारयति ॥ स्त्रीशब्दा इति ॥ एवं प्राप्तं पूर्वपक्षं प्रतिक्षेपुं स्त्रीशब्दा अपि  
परमात्मनि प्रवर्तन्त इति साधयत्यत्र सूत्रकारः इत्यर्थः । सूत्रं व्याचष्टे ॥ हन्तेति ॥  
प्रकृत्यादिस्त्रीशब्दवाच्यश्चेश्वरो भवति । 'हन्तैतमेव पुरुषम्' इति श्रुतौ (परम)पुरुषस्याशेष-  
नामवाच्यतां प्रतिज्ञाय तत्रैव नदीसमुद्रदृष्टान्तस्योक्तत्वात् । प्रकृत्यादिस्त्रीशब्दवाच्यताभ्युपगमे  
प्रतिज्ञादृष्टान्तानुपरोधादन्यथा तदुपरोधादिति भावः । हन्तेत्यास्वादने । प्रकृतिपदमन्योपलक्षकम् ।  
प्रधानस्त्रीनामत्वात्तद्ग्रहणम् ॥ २४ ॥

### गुर्वर्थदीपिका

वशीकृतभार्येऽपीत्यत्र भार्यायाः स्वगृहकृत्यादौ वशीकरणेऽपि तन्निष्ठस्त्रीत्वस्य  
भर्त्रधीनत्वाभावात् नास्मत्प्रतिबन्धीति ज्ञेयम् । क्षुद्रनदीनामपि स्थूलनदीद्वारा वर्षासु समुद्रं  
प्रत्येव गमनेन नदीनां समुद्रगमने सङ्कोचाभावात् दार्ष्टान्तिके केषाञ्चित्पदानां सङ्कोचे  
दृष्टान्तदार्ष्टान्तिकभावोपरोधः स्यादिति भावेनोक्तं अन्यथा तदुपरोधादिति ।

### भावबोधः

ॐ प्रकृतिश्च प्रतिज्ञादृष्टान्तानुपरोधात् ॐ ॥ २४ ॥ समन्वयसूत्र इति । अव्यवहि-  
तपूर्वाधिकरणसङ्गतस्तु कारणत्वेनेत्युक्तकारणत्वस्यात्र "योनिश्च हि गीयत" इति स्त्रीलिङ्ग-  
शब्दप्रवृत्तिहेतुत्वेनोपादानादिति ज्ञातव्यम् । किं विष्णुरिति । "अत्रैषा ह्येव प्रकृतिर"त्यादि-  
श्रुतिगतप्रकृतिशब्दवाच्यत्वं विष्णोरस्ति न वेति चिन्ता । तदर्थं विष्णोः प्रकृत्यादि-  
स्त्रीलिङ्गशब्दवाच्यत्वे विशेषप्रमाणं तस्य प्रवृत्तिनिमित्तत्वञ्च नास्त्युतास्तीति तदर्थं तस्य  
स्त्रीलिङ्गशब्दवाच्यत्वे स्त्रीलिङ्गत्वविरोधः प्राप्नोत्युत नेति । तदर्थं स्त्रीलिङ्गशब्दप्रवृत्तौ किं  
स्त्रीत्वमेव निमित्तमुत स्वदेहादेवापत्योत्पादकत्वं वेति । 'स्त्रीलिङ्गत्वम्' इत्यनुव्याख्यानोक्त-

(भावबोधः)

पूर्वपक्षयुक्तिमाह— प्रकृत्यादिशब्दानां स्त्रीलिङ्गत्वादिति । स्त्रीलिङ्गशब्दानां च स्त्रीत्वनिमित्त-  
कत्वादिति भावः । तदयोगादिति । स्त्रीत्वायोगादित्यर्थः । स्त्रीत्वनिषेधादिति । न च  
तत्केवलस्य लौकिकस्य वा स्त्रीत्वस्य निषेधो नाज्ञेयत्वपरम् । अन्यथा नैनमस्त्री पुमान्  
ब्रुवन्नित्युत्तरवाक्यविरोधादिति वाच्यम्; तथात्वे पुरुषे स्त्रीशब्दप्रयोगापातादिति भावः ।  
नियामकविशेषाभावेनेति । नपुंसकलिङ्गब्रह्मशब्दवाच्यत्वे तदेव ब्रह्म परमं कवीनामिति श्रुतिवत्  
स्त्रीलिङ्गशब्दवाच्यत्वे विशेषमानाभावादित्यर्थः । प्रकृत्यादिशब्दवाच्यश्चेति । एतेन न  
केवलमाकाशादिशब्दवाच्यः किन्तु प्रकृत्यादिशब्दवाच्यश्चेति सौत्रशब्दः प्रकृत्यादिशब्द-  
वाच्योऽपीति भाष्येण व्याख्यात इत्युक्तं भवति । दृष्टान्तस्योक्तत्वादिति । तथाच नामानि  
सर्वाणीत्येतदपेक्षयास्य विशेषश्रुतित्वमिति भावः । सूत्रे प्रकृतिशब्दस्यैवोपादानात् कथं स्त्रीशब्दा  
अपीति भाष्ये उक्तमित्यत आह— प्रकृतिपदमिति ।

### भावदीपः

ॐ प्रकृतिश्च ॐ ॥ २४ ॥ स्त्रीलिङ्गत्वमित्यनुभाष्यसूचितलिङ्गेनाऽन्यत्रैव प्रसिद्धिमाह ॥  
स्त्रीलिङ्गत्वेति ॥ अत्र अधिकरणे । स्त्रीशब्दानां स्त्रीलिङ्गशब्दानामित्यर्थः । तत्तु समन्वयादिति  
सर्वशब्दानां परमेश्वरे समन्वय उक्त इत्यानुमानिकसूत्रभाष्येणोक्तप्रायत्वादत्र भाष्येऽनुक्तां  
पूर्वसङ्गतिं स्वयमाह ॥ समन्वयसूत्र इति ॥ श्रूयते श्रुतौ प्रतीयते ॥ एषेति ॥ यद्यपीयं श्रुतिः  
तृतीये कामादितरत्र तत्र चायतनादिभ्य इत्यत्र भाष्ये श्रीतत्त्वपरत्वेनोदाहृता तथाप्येतत्पादी-  
योदाहरणानां मुख्यवृत्त्याऽन्यपराणामपि सतां परममुख्यवृत्त्या ब्रह्मपरत्वस्याभिमतत्वादिय-  
मत्रोदाहृता । अत एव द्वितीये तेजोऽतस्तथाह्याहेत्यादौ भूतपरत्वेनोदाहृतैव कारणत्वेन च  
इत्यत्राप्युदाहृतेति ध्येयम् । या प्राणेनेति काठके अदितिशब्दः । न केवलं सिद्धान्तेऽप्यन्यपरा  
एवाऽत्रोदाहरणं किन्तु अन्यपरत्वरहिता उपनिषदादिगता भगवन्मात्रपराऽपि स्त्रीलिङ्गशब्द-  
युक्ताः श्रुतय इति सूचयितुमेतत् श्रुत्युक्तिः । तेन छन्दोनयाद्युक्तगायत्र्यादिश्रुतिरप्यनेन  
रूपेणात्रोदाहरणमिति सूचितम् । अन्यपरत्वे अन्यमात्रपरत्वे । औपनिषदशब्दाभिप्राये तु यथा  
श्रुतमेव योज्यम् । यद्वाऽन्यपरत्वेऽपि विष्णुपरत्वाभाव इत्येवार्थः । विष्णुरन्यद्वेति संशयेऽपि  
विष्णुर्भवति न वेत्येवार्थः । अत एव न प्रकृत्यादिशब्दवाच्यो हरिरित्येव पूर्वपक्षकोटिरग्रे  
वक्ष्यते । तथाऽन्यपरभगवन्मात्रपरद्विविधवाक्यसाधारणमेतदिति ध्येयम् । अनुभाष्योक्तां  
युक्तिमाह ॥ स्त्रीलिङ्गत्वादिति ॥ स्त्रीलिङ्गवाचित्वादित्यर्थः । नारायण्यादिरूपविशेषे  
स्त्रीलिङ्गत्वं युज्यत इत्याशङ्क्य तत्र श्रुतिविरोधमाह ॥ न च रूपेति ॥ ननु नैनं वाचा स्त्रियं  
ब्रुवन्नैतमस्त्री पुमान्ब्रुवन् । पुमांसं न ब्रुवन्नेनं वदन्वदति कश्चनेति मन्त्रे पुमांसं स्त्रियं च वदन्नेव  
न वदतीत्युक्तत्वादुभयात्मकं स्वरूपं प्रतीयते । अस्त्रीपुमानिति ब्रुवन्नपि न वदतीत्युक्तत्वात्

(भावदीपः)

स्त्रीत्वं पुंस्त्वं च प्रतीयते । विष्णोलौकिकस्त्रीपुंवलक्षणत्वादस्त्रीपुमानित्यपि वदन्नपि वदतीत्याद्यैतरेयभाष्योक्त्या केवलस्य लौकिकस्य वाऽस्त्रीत्वस्य निषेधपरं तद्वाक्यम् । अन्यथा नैनमस्त्री पुमान् ब्रुवन्नित्युत्तरवाक्यविरोधात् । तथाच रूपविशेषस्य स्त्रीत्वे श्रुतिविरोधाभावात्तदपेक्षया प्रकृत्यादिशब्दोपपत्तिरिति चेन्न पुंरूपे स्त्रीशब्दाप्रयोगापातात् । तथा च त्रिपादस्यामृतं दिवीत्युक्तश्चेतद्वीपादिस्थनारायणादिपुंरूपे छन्दोनयोक्तगायत्र्यादिशब्दोक्तिर्न स्यादिति तात्पर्यात् । ननु देवतादिखट्वादिशब्दवाच्येषु स्त्रीलिङ्गाभावेऽपि स्त्रीलिङ्गशब्दवाच्यत्वं शब्दसाधुत्वमात्रेण युक्तं तद्वदिह स्यादिति चोद्यं सदृष्टान्तमुक्त्वा प्रतिज्ञादृष्टान्तेत्यादिसूत्रत्रयोक्तहेतुव्यावर्त्यहेतुना निराह ॥ न च नपुंसकेति ॥ ननु चमसवदविशेषादित्यादावुक्तस्य नामानि सर्वाणि इत्यादेरेव नियमाकत्वादित्यतो विशेषेत्युक्तम् । तच्च सामान्यं वक्ष्यमाणदिशा सङ्गुचितसर्वनामपरमिति भावः । यद्वा बृहन्तो ह्यस्मिन्गुणा इत्यादेर्गुणपूर्णत्वरूपब्रह्मपदवाच्यत्वनियामकस्येवेह प्रकृत्यादिस्त्रीलिङ्गशब्दप्रवृत्तिनिमित्तरूपनियामकविशेषस्याभावादित्यात्मकृतेरित्यादि सूत्रद्वयव्यावर्त्योक्तिः । तदधीनत्वसूत्रेण गतार्थत्वमाशङ्क्य निराह ॥ न चाऽस्त्रीभूतस्यापीति ॥ एतद्वाक्यं पूर्ववद्वेधा व्याख्येयम् ॥ उक्तेति ॥ स्त्रीलिङ्गायोगरूपन्यायेनेत्यर्थः ॥ अत इति साधकाभावादित्यर्थः । पूर्वपक्षफलमाह ॥ नेति ॥ हरौ स्त्रीशब्दप्रवृत्त्युक्तेरसाङ्गत्यनिरासाय भाष्यार्थमाह ॥ एवमिति ॥ आकाङ्क्षाक्रमेण भाष्यं व्याचष्टे ॥ प्रकृत्यादीति ॥ सूत्रभाष्ययोः प्रकृतिशब्दस्तस्तदादिस्त्रीलिङ्गशब्दमात्रोपलक्षणमित्यग्रे व्यक्तत्वादादिपदम् ॥ वाच्यश्चेति ॥ न केवलं प्रागुक्तलिङ्गशब्दवाच्यश्चेति सौत्रचशब्दार्थोक्तिपरभाष्यस्थापि शब्दार्थो दर्शितः । ननु सर्वस्त्रीशब्दसमुच्चायकश्चशब्द इति तत्त्वप्रदीपोक्तेरत्र पुनः सर्वपुल्लिङ्गशब्दसमुच्चायकत्वोक्तौ कथं सर्वस्त्रीशब्दलाभ इत्यतोऽस्मिन् व्याख्याने तल्लाभप्रकारमाह ॥ प्रकृतिपदमिति ॥ एतेन स्त्रीशब्दा अपीति सम्बन्धभाष्यमुपपादितमिति ध्येयम् ॥ २४ ॥

### वाक्यार्थमुक्तावली

ॐ प्रकृतिश्च प्रतिज्ञादृष्टान्तानुपरोधात् ॐ । समन्वयसूत्र इति । परमपुरुषे स्त्रीवाचकशब्दायोगान्न ततः समाकर्ष इत्याक्षेपादनन्तरसङ्गतिः । याप्राणेनेति । एष ह्येवप्रकृतिरिति श्रुतेः । कामादितरत्रेति सूत्रे श्रीतत्त्वपरत्वेनोदाहरणेपि एतत्पादीयविषयवाक्यानामन्यपरत्वमविज्ञाय मुख्यवृत्त्या भगवत्परत्वात्समन्वयो नयुज्यते ॥ याप्राणेनेति काठकवाक्यस्य भगवदेकपरत्वनिर्णयादमुख्यतोप्यन्यपरत्वादेतत्पादे समन्वयो नघटत इति चेन्न । उपक्रमादिबलादिति प्रातिपदिकस्य भगवत्परत्वसम्भवेप्यन्तरंगस्त्रीप्रत्ययबलान्नभगवत्परत्वमिति स्त्रीलिङ्गत्वेन रूपेण भगवत्परत्वा-

(वाक्यार्थमुक्तावली)

भावचोदने स्त्रीत्वघटनेन निर्णयोपपत्तेः । अस्मिन्पादेऽन्यपरत्वमभ्युपेत्यैव भगवति समन्वय इत्यस्याप्रायिकत्वात् । अस्मिंश्चाधिकरणे प्रकृत्यादिशब्दे विनियमस्याबाधाच्चेति ॥ विष्णुरन्यद्वेति । अत्र नामानिसर्वाणीति श्रुतिसंकोचेन प्रकृत्यादिशब्दवाच्यमुतरूढियोग-ज्ञापकसद्भावासंकोचेन विष्णुरिति । तदर्थं स्त्रीलिङ्गस्य ब्रह्मणिकिमसाधुत्वमयुक्तमुतयुक्तमिति । न प्रकृत्यादीति । ननु संशयानुसारेणान्यदिति पूर्वपक्षयितव्यम् । सत्यं किं त्वन्य इत्याध्याहारोपपत्तेः । यद्वा सिद्धान्तिनाप्यन्यपरतयाङ्गीकृतप्रकृत्यादिविवक्षया संशयकोट्युत्थानम् ।

भगवन्मात्रपरतयाभ्युगतादित्यादिशब्दे पूर्वपक्षिणस्तन्निषेधमात्रेण चारितार्थ्यादेव पूर्वपक्ष इति बोध्यम् । स्त्रीशब्दा अपीति भाष्यानुसारेण स्त्रीलिङ्गत्वमिति विवृणोति प्रकृत्यादीति । तदयोगादिति । स्त्रीलिङ्गशब्दानां सस्त्रीत्वनिमित्तकत्वात्परमपुरुषे स्त्रीत्वायोगादित्यर्थः । रूपविशेषात् कार्यत्वकारणत्ववदत्रापि रूपविशेषात्पुरुषत्वस्त्रीत्वे किंनस्यातामिति कारणत्वाधिकरणेन गतार्थतामाशङ्क्यनिराह न च रूपविशेषादिति ॥ ननु केवलस्य लौकिकस्य वा स्त्रीत्वस्य निषेधपरं तद्वाक्यमन्यथा नैनमस्त्रीपुमान् ब्रुवन् इत्युत्तरवाक्यविरोधात् तथाच त्रिपादस्यामृतं दिवीत्युक्तश्चेतद्वीपादिस्थे पुंरूपे छन्दोनये गायत्र्यादिशब्दोक्तिर्नस्यादिति तात्पर्यात् ॥ न च नपुंसकेति । नपुंसकलिङ्गब्रह्मादिशब्दस्य विष्णोर्नपुंसकत्वाभावेऽपि कलत्रादिशब्देष्विव प्रयोगसाधुत्वात्प्रयोगवत् स्त्रीशब्दवृत्तिरिति न च वाच्यमित्यर्थः । नियामकेति । तदेव ब्रह्म एष एव ब्रह्मेत्यादि विशेषप्रमाणवदत्रप्रमाणाभावादित्यर्थः ॥ उक्तेति ॥ स्त्रीलिङ्गायोगरूपन्यायेनेत्यर्थः । प्रकृत्यादिशब्दवाच्यश्चेति ॥ परमपुरुषे स्त्रीशब्दोऽनुचित इति चोदिते स्त्रीशब्दाऽपितस्मिन्नेवेति लोकरीत्यानौचित्यद्योतकोवा न केवलं पुल्लिङ्गशब्दवाच्य इति समुच्चायकोवा । सौत्रश्चशब्दोभाष्येऽपिशब्दश्चेति भावः । प्रकृतिपदमिति तेन स्त्रीशब्दाऽपीति भाष्ये सामान्येन ग्रहणमिति भावः । सूत्रार्थस्तु स्पष्टः ।

### तत्त्वसुबोधिनी

ॐ प्रकृतिश्च प्रतिज्ञादृष्टान्तानुपरोधात् ॐ ॥ समन्वय सूत्र इति । कारणत्वेऽप्युक्त कारणत्वस्यात्र योनिश्च हि गीयते इति स्त्रीलिङ्गशब्दप्रवृत्तिहेतुत्वेन उपादानात् अनन्तरसङ्गतिः । प्रकृत्यादिशब्दानामिति । स्त्रीलिङ्गशब्दानां च स्त्रीत्वनिमित्तकत्वादिति भावः । तदयोगादिति स्त्रीत्वायोगादित्यर्थः । नैनमिति । एवं च वाचा वचनेन स्त्रियमिति नाब्रुवन्नित्यर्थः ।



(तत्त्वसुबोधिनी)

स्त्रीत्वनिषेधादिति । न च तत्केवलस्य लोकस्य वा स्त्रीत्वस्य निषेधेनाहेयत्वपरम् अन्यथा नैनमस्त्री पुमान् ब्रुवन्निति उत्तरवाक्यविरोधादिति वाच्यम् । तथात्वे पुरुषे स्त्रीशब्दप्रयोगापातादिति भावः । नियामकविशेषे मानाभावादित्यर्थः । प्रवृत्त्यादि शब्दवाच्यश्चेति । सौत्रश्च शब्दः । प्रकृत्यादि शब्दवाच्येपीति भाष्ये व्याख्यात इत्युक्तं भवति । दृष्टान्तस्योक्तत्वादिति । तथाच नामानि सर्वाणीत्येतदपेक्षयास्य विशेषश्रुतित्वमिति भावः । सूत्रे प्रकृतिशब्दस्यैवोपादानात् कथं स्त्रीशब्दापीति भाष्ये उक्तमित्यत आह । प्रकृतिपदमिति । स्त्रीवाचिशब्दानामनेकत्वात् प्रकृतिशब्दग्रहणमेव कुतः कृतमित्यत आह । प्रधानेति ।

### वाक्यार्थविवरणम्

स्त्रीशब्दानामिति । स्त्रीत्वप्रवृत्तिनिमित्तकशब्दानामिति व्याख्येयम् । तेन पुल्लिङ्गान्तदारादि शब्दसङ्ग्रह इति ध्येयम् । स्त्रीलिङ्गत्वात् । स्त्रीत्वप्रवृत्तिनिमित्तकत्वादित्यर्थः । तदयोगादिति । प्रवृत्तिनिमित्तभूतस्त्रीत्वायोगादित्यर्थः । तत्प्रयोगेति । भार्याशब्दप्रयोगेत्यर्थः । उक्तन्यायेति । प्रकृत्यादिशब्दानां स्त्रीलिङ्गत्वात् परमपुरुषे तदयोगादित्युक्तन्यायेनेत्यर्थः । स्त्रीशब्दाः । स्त्रीत्वप्रवृत्तिनिमित्तकाः शब्दा इत्यर्थः । एवमुत्तरत्रापि व्याख्येयम् ।

### वाक्यार्थमञ्जरी

स्त्रीशब्दानां स्त्रीलिङ्गवाचकशब्दानाम् ॥ एषेति ॥ स्त्रीरूपा भगवति प्रकर्षेण करोतीति प्रकृतिः विकाररहितत्वादविकृतिरित्यर्थः ॥ याप्राणेनेति ॥ यादेवोत्तमाऽदनाददिति शब्दवाच्या भगवती मुख्यप्राणेन सह देहादौ प्रविशतीत्यर्थः ॥ स्त्रीलिङ्गत्वादिति ॥ साक्षादपत्योत्पादकत्वरूपस्त्रीलिङ्गवाचकत्वादित्यर्थः । तदयोगात् स्त्रीलिङ्गायोगात् । नारायणादिरूप विशेषे तत्सम्भवमाशङ्क्याह ॥ न चेति ॥ नियामकविशेषाभावेनेति ॥ नपुंसकलिङ्गब्रह्मशब्दवाच्यत्वे अथकस्मादुच्यते ब्रह्मेतिवत् स्त्रीलिङ्गशब्दवाच्यत्वे विशेषमानाभावादित्यर्थः । ॐ प्रकृतिश्च प्रतिज्ञादृष्टान्तानुपरोधात् ॐ ॥ न केवलं पुंलिङ्ग शब्दवाच्यो हरिरपितु स्त्रीलिङ्ग-प्रकृत्यादिशब्दवाच्यश्च हतैतमेवेति प्रतिज्ञा यथानद्य इति दृष्टान्तस्तयोरनुपरोधादनुसारादित्यर्थः ॥ दृष्टान्तस्योक्तत्वादिति ॥ तथाच नामानि सर्वाणीत्येतदपेक्षया अस्याविशेषश्रुतित्वमिति भावः ॥ आस्वादन इति ॥ अयमर्थः आस्वादनीय एव नोदासितव्य इत्यर्थे वर्तत इत्यर्थः ॥ सूत्रे



(वाक्यार्थमञ्जरी)

प्रकृतिशब्दस्यैवोपादानात् स्त्रीशब्दा इति कथं भाष्ये बहुवचनमित्यत आह ॥ प्रकृतिपदमिति ॥ प्रधानस्त्रीरमा ॥

### सूत्रभाष्यम्

॥ ॐ अभिध्योपदेशाच्च ॐ ॥ २५ ॥

‘मायां तु प्रकृतिं विद्यान्मायिनं तु महेश्वरम्’ (श्वे.उ. ४-१०) ।

‘महामायेत्यविद्येति नियतिर्मोहिनीति च ।

प्रकृतिर्वासनेत्येवं तवेच्छाऽनन्त कथ्यत’ ॥ इति

वचनात्तदभिध्यैव (च) प्रकृतिशब्देनोच्यते । ‘सोऽभिध्या स जूतिः स प्रज्ञा स आनन्द’ इति श्रुतेरभिध्या च स्वरूपमेव ।

‘ध्यायति ध्यानरूपोऽसौ सुखी सुखमतीव च ।

परमैश्वर्ययोगेन विरुद्धार्थतयेष्यत’ ॥ इति ब्रह्माण्डे ॥ २५ ॥

### सत्तर्कदीपावली

प्रकृतिशब्देन मायाभिधानात् । मायाशब्देन तदिच्छाभिधानात् स एव प्रकृतिशब्दार्थ इत्याह । अभिध्येत्यादिना । तदिच्छाभिधाने तस्य किमायातमित्यत आह । सोऽभिध्येति । न चैतदत्र विरुद्धम् ऐश्वर्ययेगादित्याह । ध्यायतीति ।

### तत्त्वप्रदीपिका

अभिध्योपदेशाच्च ॥ अभिध्यायाः प्रकृतित्वोपदेशात्स्वरूपत्वोपदेशाच्च प्रकृतिशब्दवाच्यत्वं विष्णोर्युक्तम् । जूतिः प्रेरणा । युज्यते च सुखसुख्यादिभाव ईश्वरस्य, स्वरूपस्वरूपिभाववत्प्रदेशप्रदेशिभाववच्च । यथाहीश्वरः परमाणुना सम्बध्यमानस्तादृशेनैव प्रदेशेन सम्बध्यते, नभसा सम्बध्यमानस्तु तादृशेनैव स्वरूपेण । न च तयोः प्रदेशप्रदेशिनोः परस्परभेदः । तत्स्वरूपस्याव्याप्तिप्रसक्तेः । अत एकस्यैवोभयात्मकत्वमिति । एतेनैतदपास्तम् । यदास्माकीनमीश्वरमनीश्वराः सेश्वराश्च समयिनः सावयवत्वादित्यमव्यापिनमुपपादयन्ति । सप्रदेशस्येव

(तत्त्वप्रदीपिका)

सावयवस्यापि तस्य नित्यत्वव्यापित्वोपपत्तेः । कथं नु खल्विमे प्रदेशविशेषाननन्तानात्म-  
नस्संबदमाना नावयवान् संबदेरन् । न हि वयमपि भिन्नावयवानीश्वरस्य ब्रूमः । प्रदेशविशेषवत्  
स्वरूपभूतानेवेति ॥

### तत्त्वप्रकाशिका

युक्त्यन्तरेण हरेः प्रकृतिशब्दवाच्यतां प्रतिपादयत्सूत्रमुपन्यस्य व्याचष्टे ॥ अभिध्येति ॥  
'मायां तु प्रकृतिं विद्यात्' इति श्रुतौ 'प्रकृतिर्वासनेत्येवं तवेच्छाऽनन्त कथ्यते' इति स्मृतौ च  
परमेश्वरेच्छायाः प्रकृतिशब्दवाच्यत्वोपदेशाच्चासौ प्रकृतिशब्दवाच्यो भवति । न च वाच्यं श्रुतौ  
मायाया एव प्रकृतिशब्दवाच्यत्वं ज्ञायते नेच्छाया इति । महामायेति स्मृतौ मायाशब्दस्या-  
पीच्छावाचकत्वोक्तेः । न चात्रोपचारः शङ्कनीयः । श्रुतिस्मृत्योरनुशासनरूपत्वादिति भावः ।  
इच्छायाः प्रकृतिशब्दवाच्यत्वेऽपि कुतः परमात्मनस्तदित्यत आह ॥ स इति ॥ जूतिः प्रेरणा ।  
नेच्छा भगवत्स्वरूपम् । मायिनं तवेच्छेति तत्सम्बन्धोपदेशादित्यत आह ॥ ध्यायतीति ॥२५॥

### भावबोधः

परमेश्वरेच्छायाः प्रकृतिशब्दवाच्यत्वोपदेशादिति । अनेन 'अभिध्यायाः प्रकृतित्वोपदेशात्'  
इति सूत्रयोजना भवति । इति श्रुतेरभिध्या च स्वरूपमेवेति, भाष्येण सूत्रं परमात्मनोऽभि-  
ध्योपदेशादिति प्रकारान्तरेण व्याख्यातमिति ज्ञेयम् ।

### भावदीपः

ॐ अभिध्योपदेशाच्च ॐ ॥ २५ ॥ युक्त्यन्तरेणेति ॥ न केवलं प्रतिज्ञादृष्टान्तोक्ति-  
रूपयुक्त्येत्यर्थः । तथाच नियामकविशेषाभावेनेति प्रागुक्तं प्रत्युक्तमिति भावः ॥  
प्रकृतिशब्देति ॥ तदुपलक्षितस्त्रीशब्दमात्रवाचितायां तु प्रागुक्तं सामान्यरूपमेकं साक्षाच्चेत्यत्र  
वक्ष्यमाण (णा) साधारणश्रुतिश्च नियामकप्रमाणमिति भावः । भाष्ये इति वचनादित्युक्त्या  
सर्वमेकमिति प्रतीयते । तदपि किं श्रुतिरूपमुतस्मृतिरूपमिति न ज्ञायतेऽतस्तद्विवेचयन्नभिध्यैव  
चेत्यादिभाष्यवाक्येन च सूत्रे अभिध्यायाः प्रकृतित्वोपदेशाच्चेत्यर्थो विवृत इति भावेन  
सूत्रार्थमाह ॥ मायां त्विति ॥ स्मृतौ महामायेति पूर्वार्धोक्तेरुपयोगं शङ्कापूर्वं व्यनक्ति ॥ न चेति  
॥ स्पष्टत्वाय स्मृतेरपि भाषणमिति भावः । उच्यत इत्युक्तेर्भावमाह ॥ न चेत्यादिना ॥ कुतः  
परमात्मनस्तदिति । एतेन परमात्मनोऽभिध्यात्वोपदेशात् प्रकृतिशब्दवाच्यत्वमित्यपि सूत्रार्थो

(भावदीपः)

दर्शितः ॥ तत्सम्बन्धेति ॥ मायिनमित्यत्र तदस्यास्त्यस्मिन्निति मतुबर्थे अतइतिठनौ व्रीह्यादिभ्यश्चेति षष्ठ्याद्यर्थकेन्द्रत्ययान्तस्य सम्बन्धवाचित्वात् । तवेति षष्ठ्याः षष्ठीशेष इति सम्बन्धे विधानादिति भावः ॥ अत आहेति ॥ एतच्चोभयव्यपदेशात्त्वहिकुण्डलवदित्यत्र तृतीये स्पष्टयिष्यत इति भावः ॥ २५ ॥

### वाक्यार्थमुक्तावली

ॐ अभिध्योपदेशाच्च ॐ ॥ युक्त्यन्तरेणेति । नामानीति श्रुतसर्वशब्दसङ्कोचेन प्रकृतिशब्दवाच्यत्वाभावे प्रतिज्ञादृष्टान्तविरोधो अन्यथा तदविरोध इत्युक्तयुक्त्यपेक्षयेत्यर्थः । स्मृतौ महामायेति पूर्वार्धोक्तेरुपयोगं वक्तुमाह न च वाच्यमिति । न चात्रेति । कारणत्वसाम्येन गौणी न शङ्कनीयेत्यर्थः । अनुशासनेति । विद्याक्त्यात इति वचनादिति भावः । इत्यत आहेति । इत्यतः सूत्रस्यार्थान्तरमाहेत्यर्थः । तथाचायं सूत्रार्थः । अभिध्यायाः प्रकृतप्रकृति-शब्दवाच्यत्वोपदेशात् परमात्मनोऽभिध्यात्वोपदेशाच्च तत्तु ब्रह्मैव प्रकृतिरिति ।

### तत्त्वसुबोधिनी

ननु देवदत्ते सिंहशब्दवत् इच्छायां मायाशब्दप्रयोगः औपचारिकः किं नस्यादित्याशङ्क्यनिषेधति । न चात्रेति । श्रुतिस्मृत्येति । अन्यथा कलशादिशब्दानामपि औपचारिकत्वं स्यादिति भावः ।

### वाक्यार्थविवरणम्

उपचारः मायाशब्दस्येच्छायाम् ।

### वाक्यार्थमञ्जरी

ॐ अभिध्योपदेशाच्च ॐ ॥ मायामिति श्रुतावभिध्यायाः ईश्वरेच्छायाः प्रकृतित्वोपदेशाच्चेच्छास्वरूपो हरिःप्रकृतिशब्दवाच्य इत्यर्थः ॥ उपचार इति ॥ विद्यादित्यादेः साधारणत्वादिति भावः ॥ यत्सम्बन्धेति ॥ इन्द्रत्ययस्य सम्बन्धवाचित्वात्तवेति षष्ठ्याश्चसम्बन्धे विधानादिति भावः ।

## सूत्रभाष्यम्

॥ ॐ साक्षाच्चोभयाम्नात् ॐ ॥ २६ ॥

‘एष स्र्येष पुरुष एष प्रकृतिरेष आत्मैष ब्रह्मैष लोक एष आलोको योऽसौ हरिरादिरनादिरनन्तोऽन्तः परमः पराद्विश्वरूप’ इति पैङ्गिश्रुतौ साक्षादेव प्रकृतिपुरुषत्वाम्नात् ॥ २६ ॥

## सत्तर्कदीपावली

न च केवलमिच्छाद्वारैव प्रकृतित्वमाहागमो भगवतः किं तर्हीत्यत आह । साक्षाच्चेति । स्र्यादौ विश्वस्मिन् रूपाण्यस्येति स्र्यादेः विश्वस्य रूपमिव रूपमस्येति वा विश्वरूपः ॥

## तत्त्वप्रकाशिका

तथापि नेश्वरस्य प्रकृतिशब्दवाच्यत्वम् । सर्वाणि नामानीत्येवं रूपेण विना साक्षात्प्रकृति-  
शब्दवाच्यत्वे श्रुत्याद्यभावात् । सर्वशब्दस्य तु सङ्कोचसम्भवात् । न चातीतसूत्रे तदप्युक्तमिति  
वाच्यम् । इच्छाद्वारैव प्रकृतिशब्दवाच्यतां विना साक्षादीश्वरस्यैव तदभावादित्याशङ्कं  
परिहरत्सूत्रं पठित्वा व्याचष्टे ॥ साक्षाच्चेति ॥ नेश्वरस्योक्तरीत्या प्रकृतिशब्दवाच्यताऽभावः  
शङ्कनीयः । ‘एष स्र्येष पुरुषः’ इति श्रुतौ साधारण्येन विना साक्षादेवेच्छाद्वारमन्तराऽपि  
प्रकृतिपुरुषशब्दवाच्यताम्नादिति भावः । लोक आधारः । आलोकः प्रकाशरूपः ॥ २६ ॥

## भावबोधः

साक्षादेवेति । अनेन सौत्रशब्द अवधारणार्थत्वेन भाष्ये व्याख्यात इत्युक्तं भवति ।

## भावदीपः

ॐ साक्षाच्चोभया ॐ ॥ २६ ॥ एवं रूपेणेति ॥ प्रकृतिश्चेत्यत्रोक्तसामान्यरूपेण विना  
साक्षाद्विशिष्येत्यर्थः ॥ इच्छाद्वारैवेति ॥ प्रकृतिशब्दवाच्येच्छास्वरूपत्वात् प्रकृतिशब्दवाच्य  
इत्येवंरूपेणेत्यर्थः । साक्षात्प्रदेन प्रागुक्तं सामान्यपारम्पर्यरूपद्वयमपि व्यावर्त्यमिति व्यनक्ति ॥  
साधारण्येन विनेति ॥ चशब्द एवार्थ इति भावेन भाष्योक्तमनुवदति ॥ साक्षादेवेति ॥

(भावदीपः)

प्रकृतीति ॥ स्त्रीशब्दमात्रोपलक्षणमेतत् ॥ पुरुषशब्देति ॥ पुल्लिङ्गशब्देत्यर्थः ॥ नहीति ॥ गुणपूर्त्यर्थत्वात् समन्वयस्येति भावः । भाष्ये चशब्दोऽवधारण इति भावेन पञ्चम्या योग्यसाध्येनान्वयमाह ॥ नेत्यादिना ॥ २६ ॥

### वाक्यार्थमुक्तावली

ॐ साक्षाच्चोभयान्मानात् ॐ ॥ साक्षादिति विशिष्येत्यर्थः । श्रुत्याद्यभावादिति । आदिपदेनप्रतिज्ञादृष्टान्तग्रहणम् । साक्षादीशश्चस्येति । ईश्वरः प्रकृतिरित्येवं रूपेणेत्यर्थः । सूत्रे तत्तु प्रकृतिरित्यस्ति । चोऽवधारण इत्यभिप्रेत्य साक्षादित्येतद्वेधाविवृण्वन् सूत्रार्थमाह एष इति । श्रुतावेषस्त्र्येष पुरुष इति स्त्रीपुल्लिङ्गशब्दवाच्यत्वं प्रतिज्ञायोदाहरणत्वेन प्रकृतिरेष आत्मैष इति वचनात्प्रकृत्युपलक्षितस्त्रीलिङ्गवाच्यत्वमात्मोपलक्षितपुल्लिङ्गवाच्यताम्नानादित्यर्थः ।

### तत्त्वसुबोधिनी

नन्वियमेव तत्र मानमित्यत आह । सर्वेति । न चातीतसूत्रे इति । अभिध्येति सूत्रे इत्यर्थः । तदप्युक्तमिति । सोभिध्येतिप्रमाणेन प्रकृत्यादिशब्दवाच्यत्वमुक्तमित्यर्थः । तदभावादिति । प्रकृत्यादिशब्दवाच्यत्वोक्त्यभावादित्यर्थः । लोक आलोकइत्यनयोरर्थाप्रतीतेराह । लोक इत्यादिना ।

### वाक्यार्थमञ्जरी

एवं रूपेण सामान्यरूपेण साक्षात् विशिष्य ॥ ॐ साक्षाच्चोभयान्मानात् ॐ ॥ साक्षाच्च सामान्यपारंपर्येविनैव स्त्रीशब्दवाच्यत्वपुरुषशब्दवाच्यत्वरूपोभयस्यैष श्रुतावुक्तत्वात्प्रकृत्यादिशब्दवाच्यो हरिरेवेत्यर्थः ॥ न हीति ॥ तथात्वे गुणपूर्त्यसिद्धेरिति भावः ॥

### सूत्रभाष्यम्

॥ ॐ आत्मकृतेः परिणामात् ॐ ॥ २७ ॥

प्रकर्षेण करोतीति प्रकृतिरिति योगाच्च । प्रकृतावनुप्रविश्य तां परिणाम्य (तत्परिणामनियामकतया तत्र) तत्परिणामेषु स्थित्वाऽऽत्मनो बहुधाकरणात् । 'अथ

(सूत्रभाष्यम्)

हैष आत्मा प्रकृतिमनुप्रविश्याऽऽत्मानं बहुधा चकार । तस्मात्प्रकृतिस्तस्मात्प्रकृति-  
रित्याचक्षत' इति भाल्लवेयश्रुतिः ।

‘अविकारोऽपि परमः प्रकृतिं तु विकारिणीम् ।

अनुप्रविश्य गोविन्दः प्रकृतिश्चाभिधीयते' ॥ इति नारदीये ।

न चान्यत्कल्प्यम्, अप्रामाणिकत्वात् (अप्रमाणत्वात्. पा) ॥ २७ ॥

### सत्तर्कदीपावली

एवं प्रकृतिशब्दस्य प्रयोगबाहुल्यं दर्शयित्वा महायोगं च तत्र दर्शयतीत्याह । आत्मकृते-  
रित्यादिना । प्रकृतावनुप्रविश्य तां महदादिबहुविकारिणीं कुर्वन् कृत्वा अर्थेष्वविकारेणैवात्मानं  
प्रकर्षेण बहुधा च कारयन् तस्मात्स प्रकृतिः तस्मात्तं प्रकृतिरित्याचक्षत इति पुनः विद्वद्भूदिरपि  
तत्र दर्शिता । अनेनाभिध्योपदेशादितीच्छयैव कांश्चित्प्रकर्षेण करोतीति सूचितम् । साक्षाच्चेती-  
च्छापूर्वकम् । स्वदेहादिरपि कांश्चित् । एवमविकारमेव ब्रह्म स्वेच्छया स्वयं जगत्करोतीति  
श्रुतिरुक्ता । यत्तदेव परिणमते विश्वात्मना मृषा वा प्रतीयत इति कल्पनं तदयुक्तमित्याह । न  
चेति । प्रपञ्चितं चैतदनुव्याख्याने भाष्यकारैरेव ।

### तत्त्वप्रदीपिका

आत्मकृतेः परिणामात् ॥ प्रकृतावनुप्रविश्येत्यादेरयमर्थः । आत्मीयायाः प्रकृतेः परिणामात्  
तत्परिणामेषु नियन्तृत्वेन स्थित्वाऽत्मनो, बहुधाकरणात्प्रकृतिरित्युच्यते । ‘बहुधाकरणं’ बहुधा-  
व्यञ्जनम् । तस्माच्च विष्णुरेव प्रकृतिशब्दवाच्यः ।

अत्राऽहुः - प्रकृतिशब्देनोपादानकारणं ब्रह्मात्र प्रतिपाद्यते । “उत तमादेशमप्राक्ष्यो येनाश्रुतं  
श्रुतं भवति” “यथा सोम्यैकेन मृत्पिण्डेन सर्वं मृण्मयं विज्ञातं स्याद्वाचाऽऽरम्भणं विकारो  
नामधेयं मृत्तिकेत्येव सत्यम्” इति प्रतिज्ञादृष्टान्तानुपरोधादिति । अत आह - न चान्यत्कल्प्य-  
मप्रमाणत्वादिति ॥ नोपादानत्वं कल्प्यं, ब्रह्मणो जगदुपादानत्वे प्रमाणाभावात् । न च “बहु स्यां  
प्रजायेये”ति श्रुतौ जगदात्मतया बहुभावाभिध्यानमभिधीयते । “तत्सृष्ट्वा तदेवानुप्राविशत्” इति  
“इमास्तिस्रो देवता अनेन जीवेनाऽत्मनाऽनुप्रविश्य” इति च वक्ष्यमाणस्य तत्र तत्र प्रवेशस्यै-  
वाभिध्यातत्वात् । “प्रजायेये”ति प्रजनयेयेत्यर्थः । अपरथा पौनरुक्त्यप्रसङ्गात् । “तदनुप्रविश्य

(तत्त्वप्रदीपिका)

सच्च त्यच्चाभवत्” इत्यादिवाक्यादपि न ब्रह्मणो जगद्भाव आशङ्कनीयः । पूर्वसृष्टे पश्चात्प्रविष्टस्य तद्भावायोगात् । “अविकारस्सदा शुद्धो नित्य आत्मा सदा हरिः” इति चाविकारित्वे श्रुतिः । ब्रह्मोपादानत्वे च जगतश्चेतनत्वप्रसङ्गः । मृदुपादानको हि घटो मृदात्मको लक्ष्यते । अतो नात्र प्रमाणम् । सूत्रमत्र प्रमाणमिति चेत्, नैतदुपादानत्वं सूत्रार्थतया कल्प्यम् । प्रमाणाभावात् । नह्यस्मिन्नध्याये सति सम्भवे समन्वयादन्यत्कल्प्यम् । समन्वयसूत्राणामन्यत्राप्रमाणत्वात् ।

अन्यस्तु मन्यते, न मृदादिवदुपादानत्वमिष्यते, किन्तु शुक्त्यादिवद्रजतादेरपरिणामेनैव । न च तावता तदुपादानभाषाभङ्गः प्रसङ्गी । यथा हि शुक्त्यविद्याविजृम्भितत्वाद्रजतस्य शुक्त्युपादानता कल्प्यते तथा ब्रह्माविद्याविजृम्भितत्वाज्जगतस्तदुपादानतेति । अत्रापि तदुत्तरं – नचान्यदुपादानं कल्प्यम् । प्रमाणरहितत्वात् । न हि शुक्ते रजतोपादानत्वम् । न हि रजतार्थी शुक्तिकां विदन्नुपादत्ते, मृदमिव मणिकार्थी । नैतावन्तं कालमपि रजतमिहाऽसीत्, असदेव सदिति प्रत्यभादिति चोत्तरकालीनस्सार्वलौकिकः प्रत्ययस्तस्योत्पत्तिं निवारयति । कथं च पुनस्तदनवबोधजं तज्जमभिनिविशसि । तस्य ततो भेदरहितत्वादिति चेत्तर्हि कथं तिष्ठति तस्मिन्नितरस्यापगमः ? अनिर्वाच्यत्वादिति चेन्मैवम् । ब्रह्मणोऽप्यनिर्वाच्यत्वप्रसङ्गात् । न हि स्वतो भेदविरहिणः स्वयं भेदि स्यात् । नाप्यभेदविरहितादभेदि स्यात् । परिशेषादनिर्वाच्यं ब्रह्म स्यात् । विद्यया च विपद्येत । प्रथमं ब्रह्मणः प्रकृतित्वं कल्पयित्वा ततस्तदज्ञानस्य कल्प्यत इति च कष्टेयं कल्पना । न च तदपि कल्प्यम्, अप्रमाणत्वात् ॥ प्रतिज्ञादृष्टान्तानुपरोधादेवमाश्रीयत इति चेत्, तदप्ययुक्तम् । यदि हि श्रुतौ जगदुपादानत्वमभिप्रेष्यत दृष्टान्तोऽपि तर्हि तादृगुदाहरिष्यत । नहि निखिलमृण्मयं कार्यजातं घटकरकमणिकमल्लकशराबोद-  
ञ्चनादिकमेकमृत्पिण्डविकारो भवति । विकारविवक्षायां तु मृदा विज्ञातयेत्येवावश्यत, एकशब्दः पिण्डशब्दश्च व्यर्थः स्यात् । “वाचाऽऽरम्भणं विकार” इति विकारस्य मिथ्यात्वमुक्त्वा मृत्तिकायाः सत्यत्ववचनात्प्रकृतिविकारभावविवक्षेति चेन्न । नहि वाचारम्भणशब्दो मिथ्यार्थे प्रसिद्धः । वाचाऽस्तीत्यारभ्यत एव केवलं न तथा युक्तितो वक्तुं शक्यते । अतो वाचारम्भणमिति चेन्न । परमार्थपेक्षया निर्वाच्यमित्यपि वक्तुमशक्यत्वात् । शक्यत्वे मोक्षे च तदनुवृत्तिप्रसक्तेः । वाचारम्भणमात्रमिति चाश्रुतकल्पना । नामधेयमात्रमिति च पुनरुक्तिः । अस्मिन्पक्षे “मृत्तिकैव सत्या” इति वक्तव्य इति शब्दो लिङ्गव्यत्यासश्च व्यर्थः स्यात् । न च सत्यज्ञानान्मिथ्या ज्ञातं भवति । अधिष्ठानज्ञानादध्यस्तस्य निवृत्तेरेवेष्टत्वात् । कथं च विकारभावादेव मिथ्यात्वं सम्प्रतिपद्येत? विनाशित्वेनेति चेन्मैवम् । बाधादेव मिथ्यात्वप्रतिपत्तेः । अत एव हि रजतादिदृष्टान्त उपादित्सितः । न च घटादेर्बाधः । तस्मान्नायं मिथ्यात्वे दृष्टान्तः । किन्तु “यथा

(तत्त्वप्रदीपिका)

सोम्यैकेन' इति सादृश्यादेकविज्ञानेन सर्वविज्ञानं निदर्शयति । 'वाचारम्भणमि'त्यादिना प्राधान्यात् । वाचारम्भणविकारात्मकं तस्मादनित्यम् । सारम्भा वाच इत्यर्थः । धर्मधर्म्यभेदात्, साङ्केतिकनामानीत्युक्तं भवति, तान्यनित्यानि । मृत्तिकेति नामधेयमेव सत्यं सततप्राप्तं सदातनं वा, नित्यमित्यर्थः । साधुगुणं प्रधानगुणं प्रधानमिति चोक्तं भवति । प्रधानज्ञानादप्रधानमपि ज्ञातं भवतीति च लोकव्यवहारः । तस्मान्नात्र प्रकृतिविकारभावो विवक्षित इति न ब्रह्मणो जगदुपादानत्वम् । तस्मात्सुष्ठुक्तं न चान्यत्कल्प्यमप्रमाणत्वादिति ॥

### तत्त्वप्रकाशिका

नन्वेवं प्रकृतिशब्दवाच्यत्वे हरेः श्रुत्युक्तेऽपि कथं तद्युज्यते निमित्ताभावात् । न हि सङ्केतमात्रमभ्युपगम्यत इत्याशङ्कां परिहरत्सूत्रं पठित्वा फलितं तावदाह ॥ आत्मेति ॥ न परमात्मनि प्रकृतिशब्दवृत्तौ निमित्ताभावः । प्रकृष्टा कृतिर्यस्येति योगस्यैव भावादित्यर्थः । कथं प्रकृष्टेश्वरस्य कृतिरित्यतः सूत्रं व्याचष्टे ॥ प्रकृताविति ॥ प्रकृतेः स्वतः परिणामसामर्थ्याभावात्तदनुकूलतया तां प्रविश्य महदादिरूपेण परिणामयतीति प्रकृतिपरिणामादनन्तरम् आत्मानं च महदादिप्रेरणाय बहुधा करोतीति प्रकर्षेण कृतिर्विष्णोरित्यर्थः । सूत्रार्थे श्रुतिस्मृती चाऽऽह ॥ अथेति ॥ प्रकृतिमनुप्रविश्य तां परिणाम्य तत्परिणामप्रेरकत्वेन आत्मानं बहुधा चकार तस्मात्प्रकृतिशब्दवाच्यः । यस्मात् प्रकृतिशब्दवाच्यः तस्मात्प्रकृतिरित्याचक्षत इत्यर्थः । स्मृतिरप्येवं व्याख्येया । अपव्याख्यां दूषयति ॥ न चेति ॥ ब्रह्मण एव जगदुपादानत्वं प्रकृतिश्चेत्यादिसूत्रैरुच्यत इति यद् ब्रह्मणः परिणामित्वं सूत्रार्थतया कल्प्यते । न तद्युक्तम् । ब्रह्मणो जगदुपादानत्वे प्रमाणाभावादित्यर्थः । न चैकविज्ञानेन सर्वविज्ञानं प्रतिज्ञाय मृत्पिण्डादिदृष्टान्तोक्त्यैव तत्सिद्धिः । तस्यान्यार्थमिति सूत्रव्याख्याने सम्यगव्याख्यातत्वात् । किं चात्र ब्रह्मणः परिणामित्वोक्तिरसङ्गतेव भवति । एतदध्यायस्याशेषशास्त्रस्य ब्रह्मणि समन्वयप्रतिपादनाय प्रवृत्तत्वात् । स्यादेतत् । श्रुतीनां प्रधानपरत्वं वदति सांख्ये निरस्ते कथं प्रधानाभावे जगदुत्पत्तिरिति शङ्का भवत्येव तन्निरासाय ब्रह्मणो जगदुपादानत्वोक्तिः सङ्गतेति । मैवम् । किं प्रधानस्य शास्त्रप्रतिपाद्यतामात्रं प्राङ् निषिद्धं तत्स्वरूपमेव वा । आद्ये का ब्रह्मणो जगदुपादानत्वोक्तेः सङ्गतिः । न ह्याकाशादिशब्दानाम् औपनिषदानां ब्रह्मणि समन्वयेऽभिहिते कथं तर्हि जगदवकाश इति शङ्कोत्पन्ना नापि सूत्रकृता पराकृता । न द्वितीयः । तदुक्तेरेवाऽत्राऽसङ्गतत्वात् । ब्रह्मणो जगत्कारणत्वसिद्ध्यर्थं तदुक्तिरिति चेन्न । निमित्तत्वेन तदुपपत्तेः । अथापि स्यात् प्रधानप्रतिपादकवाक्यस्य ब्रह्मणि समन्वयेऽभिहिते तत्प्रमाणाभावेनाऽभावः प्राप्त इति । मैवम् । तथाऽऽकाशाद्यभावप्राप्तेरपि प्रसङ्गात् । प्रमाणान्तरेण तत्सिद्धिरिति चेत्सममत्रापीत्यलम् ॥२७॥



### गुर्वर्थदीपिका

यस्मात्प्रकृतिशब्दवाच्य इत्यत्र प्रकृतिविकारेषु बहुधाकरणारव्यप्रवृत्तिनिमित्तेन प्रकृति-  
शब्दवाच्य इत्यर्थः । अलमित्यनेन सांख्यनिराकरणस्य समयपादे करिष्यमाणत्वेन पुनरत्रापि  
तत्करणवैयर्थ्यात् कृत्स्नस्याप्यस्य पादस्य समन्वयाध्याये अन्तर्भावलक्षणसङ्गत्यभावश्चेत्यादि  
दूषणानि सूचयति ।

### भावबोधः

अन्वित्यस्यार्थो अनुकूलतयेति । सूत्रे परिणामादिति ल्यब्लोपनिमित्ता पञ्चमीत्यभिप्रेत्य तां  
परिणाम्येत्युक्तम् । ल्यप् च क्त्वादेशः । क्त्वाच्चात्मकारणापेक्षया प्रकृतिपरिणामस्य पूर्व-  
कालिकत्वे इत्यभिप्रेत्याह परिणामादनन्तरमिति ।

### भावदीपः

ॐ आत्मकृतेः परिणामात् ॐ ॥ २७ ॥ प्रवेशावैयर्थ्यं वदन् शब्दार्थमाह ॥ प्रकृतेरिति ॥  
सूत्रे परिणामादिति पञ्चमी ल्यब्लोपनिमित्तेति भावेन भाष्ये परिणाम्येत्युक्तम् । तत्र  
ल्यबादेशस्थानिनः पूर्वकालार्थक्त्वाप्रत्ययस्यार्थमाह ॥ प्रकृतिपरिणामादनन्तरमिति ॥  
आत्मकृतिर्व्यर्थेत्यतः तत्र परिणामेषु स्थित्वेति भाष्यम् । तदर्थमाह ॥ महदादीति ॥ श्रुतौ  
शेषमाह ॥ तामित्यादिना ॥ द्विरुक्तेरपौनरुक्त्यायाऽर्थभेदमाह ॥ तस्मादिति ॥ एवमिति ॥  
अनुप्रविश्येत्यनन्तरं तामित्यादिशेषो ध्येय इत्यर्थः । अप्रतीतेराह ॥ अपव्याख्यामिति ॥  
अप्रामाणिकत्वमसङ्गतेरुपलक्षणमिति भावेनाह ॥ किं चेति ॥ न चाऽव्यक्तस्वरूपं भगवता  
निषिद्धम् । भारतादौ साधितत्वादिति द्वादशगीताभाष्योक्तमिह सङ्गमयितुं शङ्कामाह ॥  
स्यादेतदिति ॥ वदतीति सप्तम्यन्तम् ॥ निरस्त इति ॥ आनुमानिकाद्यधिकरणत्रयेण  
परभाष्योक्तदिशा निरस्त इत्यर्थः । पराकृता अवकाशाभावशङ्केत्यनुकर्षः ॥ तदुक्तेरेव ॥  
प्रधानस्वरूपनिषेधोक्तेरेव इत्यर्थः ॥ जगत्कारणत्वेति ॥ जगदुपादानत्वेनेति योज्यम् ॥ तदिति  
॥ ब्रह्मणो जगत्कारणत्वोपपत्तेः इत्यर्थः । एतेन न चेत्यादिभाष्यं ब्रह्मणो जगत्कारण-  
त्वसिद्धयर्थं प्रधानस्वरूपमेव प्राक्प्रकृतं सूत्रकृता निषिध्यत इति यत्कल्प्यते तन्न युक्तम् ।  
जगत्कारणत्वस्य अन्यथोपपत्त्या प्रधानस्वरूपनिरासस्याऽप्रामाणिकत्वादित्यपि व्याख्यातं  
भवति । तथा प्रधानस्याऽप्रामाणिकत्वाद्ब्रह्मैवोपादानमित्येतसूत्रार्थतया यत्कल्प्यते न तद्युक्तम् ।  
प्रधानाभावस्याऽप्रामाणिकत्वादित्यपि भाष्यार्थं मत्वा शङ्कान्तरं निराह ॥ अथापि स्यादिति ॥

### वाक्यार्थमुक्तावली

ॐ आत्मकृतेः परिणामात् ॐ ॥ फलितमिति । प्रकृष्टाकृतिरिति, नोक्तिभावे विहितत्वात् करोतीति फलितप्रदर्शनमिति भावः । योगाच्चेति चशब्दोऽवधारणार्थतया व्याख्यातो योगस्यैवेति । अन्वित्यस्यार्थोऽनुकूलैति । सूत्रे परिणामादिति ल्यबूलोपनिमित्तापञ्चमीत्यभिप्रायेण भाष्ये अनुप्रविश्य परिणाम्यस्थित्वेत्युक्तमिति भावेन ल्यबादेशस्थानिनः पूर्वकालार्थकत्वाप्रत्यय-स्यार्थमाह प्रकृतिपरिणामादनन्तरमिति ॥ स्मृतिरप्येवमिति । अनुप्रविश्येत्येतदनन्तरं तामित्यादिशेषपूर्त्या व्याख्यायेत्यर्थः ॥ ततश्चपरिणामात् परिणामकारणं प्रकृतिमनुप्रविश्य तां महदादिरूपेण परिणाम्य तत्परिणामं महदादिकं नियमनायाधिष्ठाय तन्नियामकतयाऽत्मनो बहुधाकरणात्प्रवृत्तिनिमित्तात् प्रकृतिर्विष्णुरेवेति सूत्रार्थः । प्रकृतिश्चेत्यादिसूत्रैरिति । न केवलं ब्रह्म जगत्कर्तृ किन्तु उपादानमपि येनाश्रुतं श्रुतं भवति, यथासौम्येकेनमृत्पिण्डेनेति प्रतिज्ञादृष्टान्तानुपरोधात् । सोकामयात बहुस्यामिति बहुभवनसङ्कल्पोपदेशाच्चोपादानं ब्रह्म सर्वाणि हवा इमानि भूतान्याकाशादेव समुत्पद्यन्ते आकाशं प्रत्यस्तं यन्तीति साक्षाद्ब्रह्मण्येवो-भयोर्यजगदुत्पत्तिलययोरभिधानाच्च ॥ न ह्यनुपादाने कार्यस्यलयः तदात्मानं स्वयमकुरुते-त्यात्मकृतेरात्मन एवकर्मत्वोक्तेः । सच्च त्यच्चाभवदिति, परिणामोक्तेश्च । यद्भूतयोनिमिति । योनिशब्दाच्चोपादानं ब्रह्मेति प्रकृतिश्चेत्यादिसूत्रैरुच्यत इत्यर्थः । भाष्ये अप्रामाणिकत्वाच्चेति ॥ चशब्दान्वयंमत्वा तत्समुच्चये बाधकमाह किं चेति । ननु नत्रिपाद्यां साक्षात्समन्वयः किंतु समन्वयविरोधिनः प्रधानाद्यवरत्वस्यनिरासः अतः समन्वयः कुतः सङ्गतत्वादन्तर्भावः । न चास्मिन्नधिकरणे प्रधानशब्दत्वस्यापि निरासान्नपादान्तर्भाव इति वाच्यम् । आनुमानिकनये महतः परमव्यक्तमिति प्रधानपरत्वं वदति सांख्ये अर्वाग्बिलइत्यादेः सर्वत्र वक्तुं शक्यत्वादयं चमस इति यथाननिर्णय एवमविशेषादजाप्रधानमिति निर्णय इति निरस्ते न सङ्ख्योपसङ्गहादित्यत्र यस्मिन् पञ्चपञ्चजना इति श्रुतेः पञ्चविंशतितत्त्वात्मकप्रधानपरत्वं वदति सांख्ये पञ्चविंशतितत्त्वानां नानाभावात् पञ्चशः पञ्चशः अवच्छेदकधर्माभावादात्माका-शयोरतिरेकाच्च न तदत्र विवक्षितमिति निरस्ते कारणत्वेत्यधिकरणे तद्भेदे तर्ह्यव्याकृत-मासीदित्यादि श्रुतेः प्रधानपरत्वं वदति सांख्ये आत्मन आकाश इत्यत्राकाशादिषु कारणतया व्यपदिष्टस्यैवाव्याकृतवाक्ये कारणत्वेनोक्तेरिति निरस्ते प्रधानाभावे जगदुत्पत्तिर्नस्यादिति शङ्कायां तन्निरासाय ब्रह्मणोजगदुपादानत्वोक्तिरिति सङ्गतिरिति भावेन शङ्कते स्यादित्यादिना । तदुक्तेरेवेति ॥ प्रधानस्वरूपनिषेधोक्तेरेवेत्यर्थः । जगत्कारणत्वेति । तदुपादनतयेति योज्यम् ॥

(वाक्यार्थमुक्तावली)

एतेन नचेत्यादिभाष्यं ब्रह्मणो जगत्कारणत्वसिद्ध्यर्थं प्रधानस्वरूपमेव प्राक् सूत्रकृता निषिध्यतामिति प्रधानस्वरूपनिषेधंविना जगत्कारणत्वस्यान्यथोपपत्त्याकल्पकाभावेनाप्रामाणिकत्वात्सूत्र कृता प्रधानस्वरूपं प्राङ्निषिध्य तथा योगादिति भाष्यं प्रकारान्तरेण व्याख्यातं भवति ॥ तथा प्रधानस्याप्रामाणिकत्वात् ब्रह्मैवोपादानमित्येतत्सूत्रार्थतया यत्कल्प्यते न तद्युक्तम् ॥ प्रधानस्य प्रमितत्वेन तदभावस्याप्रामाणिकत्वादित्यपि भाष्यार्थं मत्वा शङ्कान्तरं निराह अथापीति ॥

### तत्त्वसुबोधिनी

निमित्ताभावादिति । प्रवृत्तिनिमित्तवत्वेव शब्दस्य मुख्यत्वादिति भावः । ननु प्रकृतिशब्द प्रवृत्तिनिमित्तस्य भगवत्प्रभावेऽपि श्रुतिबलात् वाच्यत्वं सेत्स्यतीत्यत आह । न हीति । तथात्वे प्रकृतिशब्दस्य सङ्केतमात्रं स्यात् । एवं च गुणपूर्तिसिद्धिः न स्यादिति भावः । प्रकृतौ भगवदनुवेशः किमर्थमित्यत आह । प्रकृतेरिति । तस्या अचेतनत्वेन समर्थत्वादिति भावः । तदनुकूलतया परमाणुानुकूलतया । अनु इत्यस्यार्थोऽनुकूलतयेति । परिमाणादिति ल्यब्लोपनिमित्तपञ्चमीत्यतः परिणाम्येत्युक्तम् । ल्यपूचत्त्वादेशः तत्त्वाचात्मकरणापेक्षया प्रकृतिपरिणामस्य पूर्वकालिकत्वमित्यभिप्रेत्याह । परिणामादनन्तरमिति । अप्रतीतार्थत्वात् श्रुतिं व्याचष्टे । प्रकृतिमिति । उक्तव्याख्यां स्मृतावतिदिशति । एवमिति । निर्विकारः परमः । विकारिणीं प्रकृतिं प्रविश्य तां परिणाम्य तत्परिणामप्रेरकतया अनुमानं बहुधा चकार । यस्मात्तस्मात् प्रकृतिशब्दवाच्यः । यस्मात्प्रकृतिशब्दवाच्यः अतः प्रकृत इत्यभिधीयत इत्यर्थः । ब्रह्मणः उपादानत्वकथनम् अध्यायासङ्गतं चेत्याह । किं चेति । प्रकृतेः उपादानत्वे निषिद्धे उपादानाभावात् कथं जगदुत्पत्तिरित आह । न हीति । तदुक्तेरेवेति । प्रधानाभावोक्तेरित्यर्थः । निमित्तत्वेन तदुपपत्तेरिति । प्रधानस्वरूपानिषेधेऽपि ब्रह्मणो निमित्तत्वेन जगत्कारणत्वोपपत्तेरित्यर्थः ।

### वाक्यार्थविवरणम्

निमित्तेति । योगरूढ्यादिनिमित्तेनेत्यर्थः । स्मृतिरपीति । अनुप्रविश्य तां परिणाम्य तत्परिणामप्रेरकत्वेनात्मानं बहुधा चकार । तस्मात् प्रकृतिशब्दवाच्यः तस्मात्प्रकृतिरित्यभिधीयत इति व्याख्येयमित्यर्थः । निरस्त इति । आनुमानिकमित्याद्यधिकरणेषु इत्यर्थः । प्रधानस्य शास्त्रप्रतिपाद्यत्वाभावे कथं जगदुत्पत्तिरित्याशङ्कानिवर्तकत्वेन तदुक्तिः सङ्गतेत्यत आह ॥ न

(वाक्यार्थविवरणम्)

हीति । तदुक्तेरेवेति । प्रधानस्वरूपनिषेधोक्तेरेवात्र चतुर्थपादेऽसङ्गतत्वात् । तथात्वे हि कथं जगदुपत्तिरित्याशङ्कायां ब्रह्मणस्तदुक्तिः सङ्गता स्यादित्याशयः ॥ तदुक्तिः प्रधानस्वरूप-निषेधोक्तिः । तदभावे तस्यैव जगत्कारणत्वप्राप्त्या न ब्रह्मणस्तत्सिद्धिरिति भावः । तदुप-त्तेरिति । जगत्कारणत्वोपपत्तेरित्यर्थः । एवं च प्रधानस्वरूपं मा निषिध्यताम् । तथापि ब्रह्मणो जगत्कारणत्वं निमित्तत्वेन भविष्यति । प्रधानस्य तूपादानत्वेनेति विरोधाभावादिति भावः । वाक्यस्य 'महतः परमव्यक्तम्' इति वाक्यस्य । तत्तत्र प्रधानसद्भाव इत्यर्थः । प्राप्तो भवन्मत इति शेषः । तथैत्यनन्तरम् आकाशादिप्रतिपादकवाक्यस्य ब्रह्मणि समन्वयेऽभिहिते तत्प्रमाणाभावेनेत्येतावान् वाक्यशेषः ॥

### वाक्यार्थमञ्जरी

ॐ आत्मकृतेः परिणामात् ॐ ॥ परिणामात् प्रकृतेः परिणामं विधाय तत्रात्मनो-बहुधाकरणात्प्रकृति शब्दवाच्यं ब्रह्मेत्यर्थः । अन्वित्यस्यार्थेऽनुकूलतयेति । स्मृतावनुप्रवेशस्य प्रकृतित्वप्रयोजकत्वमुच्यत इति प्रतीतिनिरासायाह ॥ स्मृतिरपीति ॥ अनुप्रविश्येत्यनन्तरं तां परिणाम्येत्यादि द्रष्टव्यमिति भावः । प्रतिज्ञाय येनाश्रुतं श्रुतं भवतीत्यादिना युक्त्या यथासोम्ये-त्यादिना ॥ तत्सिद्धिरिति ॥ घटादेर्मृदुपादानकत्वेन तज्ज्ञाने ज्ञातत्ववज्जगतोपि ब्रह्मोपादानकत्वेन तज्ज्ञाने ज्ञातत्वमित्युक्तावुपादानत्वं सिध्यतीत्यर्थः । व्याख्यातत्वात् ॥ यथैकेन मृत्पिण्डेनेत्यादिनानिरस्ते आनु नुमानिकमित्यादिना असङ्गतिमेव दृष्टान्तोक्त्यो-पपादयति ॥ तदुक्तेरिति ॥ प्रधानस्वरूपनिषेधोक्तेरित्यर्थः ॥ जगत्कारणत्वेति ॥ उपादानत्वेनेति शेषः ॥ सममिति ॥ प्रकृतेरपि साक्षिवेद्यत्वादिति भावः । अत एवोक्तं पद्धतौ प्रकृतिः कालोऽव्याकृताकाशश्चेति ब्रह्मणो जगदुपादानत्वे निर्विकारोक्षरः शुद्ध इत्यादि बहुमानविरोध इत्याशयेनाह ॥ अलमिति ॥

### सूत्रभाष्यम्

॥ ॐ योनिश्च हि गीयते ॐ ॥ २८ ॥

अव्यवधानेनोत्पत्तिद्वारत्वं (च) प्रकृतित्वम् । तच्चास्यैव हि गीयते 'यद्भूतयोनिं परिपश्यन्ति धीरा' (मुं.उ. १-१-६) इति ।

(सूत्रभाष्यम्)

‘व्यवधानेन सूतिस्तु पुंस्त्वं विद्वद्भिरुच्यते ।

सूतिरव्यवधानेन प्रकृतित्वमिति स्थितिः ॥

उभयात्मकसूतित्वाद्वासुदेवः परः पुमान् ।

प्रकृतिः पुरुषश्चेति शब्दैरेकोऽभिधीयत’ ॥ इति ब्रह्माण्डे ॥ २८ ॥

॥ इति प्रकृत्यधिकरणम् ॥ ६ ॥

## सत्तर्कदीपावली

न केवलं रमावाण्यादिस्त्रीस्थित्वात् तदाकारत्वाद्वा तत्तन्नामनिरुक्तेर्वा स्त्रीशब्दवाच्यः किं तर्हीत्यत आह । योनिश्चेत्यादिना । भूतानामाकाशादीनां ब्रह्मादीनां च केषांचित् स्त्र्यव्यवधानेन उत्पादनात् भूतयोनिरित्यर्थः ।

## तत्त्वप्रदीपिका

सततरमणात्स्त्री ॥ इति प्रकृत्यधिकरणम् ।

## तत्त्वप्रकाशिका

तथापि न प्रकृतिशब्दवाच्यत्वं परमात्मनो युज्यते । तस्य स्त्रीलिङ्गत्वादित्याशङ्कां परिहरत्सूत्रमुपन्यस्य व्याचष्टे ॥ योनिश्चेति ॥ स्वदेहादेवापत्योत्पादकत्वं हि प्रकृत्यादि स्त्रीलिङ्गप्रयोगे निमित्तम् । स्वदेहादेवोत्पादकश्च परमात्मा ‘यद्भूतयोनिम्’ इति श्रुतौ गीयते । योनिशब्दस्य तदर्थत्वात् । अतः स्त्रीलिङ्गप्रयोगोऽपीश्वरे युज्यत इति भावः । अव्यवधानेनोत्पत्तिकर्तृत्वं प्रकृत्यादिस्त्रीलिङ्गप्रयोगनिमित्तं कुत इत्याशङ्कां परिहर्तुं सूत्रार्थे स्मृतिं चाऽऽह ॥ व्यवधानेनेति ॥ सूतिः सूतिकर्तृत्वं भगवतः । स्त्रीरूपत्वाच्च तच्छब्दोपपत्तिः । निषेधस्त्वङ्गेयतामात्रार्थः । तस्मात् विष्णुरेवाशेषशब्दवाच्य इति युक्तमेव तत्समन्वयसूत्रमिति सिद्धम् ॥ २८ ॥ अ० ६ ॥

## गुर्वर्थदीपिका

यद्यपि नारायणीरूपस्य लक्ष्म्यादिस्त्रीषु स्थितबिम्बरूपाणां च साक्षात् स्त्रीत्वमप्यस्ति । तथाऽपि “एष स्त्री एष पुरुषः” “स्त्रियः सतीस्ताम् उ मे पुंस आहुः” इति साक्षात्पुरुषेष्वेवोक्तस्त्रीत्वमप्युपपादयितुं यौक्तिकशिरोमणेः सूत्रकारस्य प्रवृत्तिः । न च “यद्भूतयोनिं परिपश्यन्ति” इत्यत्र योनिशब्दः कारणत्वापरपर्याय एवेति वाच्यम् । अस्ति हि सूत्रोक्त-

(गुर्वयं दीपिका)

मव्यवधानेन प्रसूतिकर्तृत्वं च “सहस्रशीर्षा पुरुषः” इत्युक्तभगवतः पुरुषरूप एव “मुखादि-  
न्द्रश्चाग्निश्च प्राणाद्वायुरजायत, चक्षोः सूर्यो अजायत बाहू राजन्यः कृतः” इत्यादिरूपेण  
श्रुतिष्वेवेति सूत्रकृतोऽभिसन्धिः । उक्तविधया योनिशब्दगूढार्थविषयस्यैव सम्भवे कारण-  
त्वरूपसामान्ये सङ्कोचकारणाभावादिति ज्ञेयम् ॥

### भावबोधः

अत्राद्ये— “हन्तैतमि”ति श्रुतेर्यथा न घट इति दृष्टान्तेनोपादानान्नामानि सर्वाणीत्यतो  
विशेषश्रुतित्वाद्विष्णोः स्त्रीलिङ्गशब्दवाच्यत्वे तद्रूपविशेषप्रमाणोक्तिः । द्वितीये— इच्छाद्वारा  
प्रकृतिशब्दवाच्यत्वे “मायां तु प्रकृतिमि”त्यादिप्रमाणोक्तिः । तृतीये— विष्णोः प्रकृत्यादि-  
शब्दवाच्यत्वे साक्षाद्वन्तैतमितिवत् साधारण्यं विना मायां त्वितिवदिच्छाद्वारकत्वं विना “एष  
रज्येष पुरुष” इति स्पष्टप्रमाणोक्तिः । चतुर्थे— विष्णोः सर्वस्त्रीलिङ्गशब्दोपलक्षकप्रधान-  
स्त्रीवाचकप्रकृतिशब्दवाच्यत्वे तत्तन्निर्वचनलभ्यप्रवृत्तिनिमित्तोक्तिः । पञ्चमे— विष्णौ सर्व-  
स्त्रीलिङ्गशब्दप्रवृत्तिनिमित्तस्योक्त्या बाधकोद्धार इति सूत्रक्रमः ॥ इति प्रकृत्यधिकरणम् ॥६॥

### भावदीपः

ॐ योनिश्च हि गीयते ॐ ॥ २८ ॥ अव्यवधानेनेत्यादिभाष्यम् उत्पादनं स्वदेहाच्चे-  
त्यनुभाष्यदिशा व्याचष्टे ॥ स्वदेहादेवेति ॥ प्रलये स्वोदरे निवेशितस्य ब्रह्मादिप्राणिजातस्य  
स्थूलदेहविशिष्टतया जनकत्वमित्यर्थः । प्रकृतित्वमित्येतदुपलक्षणमिति भावेनाह ॥ प्रकृत्यादीति  
॥ नैनं वाचेति श्रुतिविरोधं निराह ॥ निषेधस्त्विति ॥ तस्मादिति ॥ साधकभावाद्वा-  
धकाभावाच्चेत्यर्थः । युक्तमेवेति फलोक्तिः ॥ २८ ॥ अ०६ ॥

### वाक्यार्थमुक्तावली

ॐ योनिश्चहिगीयते ॐ । तथापीति । एष पुरुषः प्रकृतिरिति प्रयोगेपि प्रकृष्टाकृतिर्यस्येति  
प्रवृत्तिनिमित्तसद्भावेपि स्त्रीप्रत्ययस्य स्त्रीत्वनिमित्तकत्वेन परमपुरुषे तदयोगात् । ब्राह्मणत्वस्य  
ब्राह्मणप्रातिपादिकार्थत्वात् स्त्रीत्वस्य स्त्रीयोषेत्यादिप्रातिपदिकार्थत्वात्तस्यापि हरावनवकाश इति  
भावः ॥ अव्यवधानेत्यस्यार्थः स्वदेहादेवेति । द्वारत्वमित्यस्य कारणत्वमिति च कृतित्वमित्यस्य  
प्रकृत्यादीति । यद्भूतयोनिमिति श्रुतेस्तु भूतानां केषाञ्चिदाकाशादीनां केषाञ्चिदस्त्रीव्यवधाने-

(वाक्यार्थमुक्तावली)

नोत्पादनाद्भूतयोनिरित्यर्थः । सत्तर्कदीपावल्यामुक्तो यः योनिशब्दस्य तदर्थत्वादिति ॥

स्वदेहादिच्छया विश्वं भुक्तपूर्वं जनार्दनः ।

ससर्जमातापितृवदूर्णनाभिवदेववा ॥

इत्यनुव्याख्यानादिति भावः । स्त्रीरूपत्वाच्चेति । एतेन तच्चास्यैवेति चशब्दार्थ उक्तोभवति । निषेध इति । नैनं वाचास्त्रियं ब्रुवन्, इति निषेध इत्यर्थः । हियस्माद्योनिः स्वदेहोत्पादकं ब्रह्म यद्भूतयोनिमितिगीयते । चशब्दादव्यवधानेन सूतिकर्तृत्वं च स्त्रीलिङ्गप्रवृत्तिनिमित्ततया सूतिख्य-वधानेनेति स्मर्यते ॥ स्त्रीरूपत्वं च तत्र तत्र गीयते । तेन केवलप्रकृत्यादि-शब्दप्रयोगप्रवृत्तिनिमित्तभावात्तच्छब्दवाच्यः । किंतु तदुपलक्षितस्त्रीलिङ्गशब्दमात्रप्रवृत्ति-निमित्तभावात्तद्वाच्यश्चेति सूत्रार्थः । अत्र सूत्रचतुष्टयं स्वपक्षसाधकं पञ्चमं बाधकोद्धारकत्वादन्ते निवेशितम् । योगरूढ्यो रूढेः प्राबल्याद्गुणसमर्पकशास्त्रेदुर्बलत्वाद्वा प्राबल्यं क्रमेण रूढेः सूत्रत्रयं चतुर्थे योगोक्तिः । त्रयेचाद्यस्य शब्दविषयत्वेन साधारणत्वात् द्वितीयस्यासाधारणत्वेपीच्छाद्वारा प्रयोगप्रदर्शकत्वात् तृतीयस्य साक्षात्प्रकृतिशब्दप्रयोगप्रदर्शकत्वात् क्रम इति सूत्रक्रमः ।

### तत्त्वसुबोधिनी

ननु यद्भूतयोनिम् इति श्रुतौ स्वदेहात् उत्पादकत्वं केन शब्देन उच्यत इत्यत आह । योनिशब्दस्य तदर्थत्वादिति । स्वदेहात् उत्पादकत्वरूपार्थत्वादित्यर्थः । सूतिः प्रसवः । तस्य पुंस्त्वमसम्भवतीत्यत आह । सूतिकर्तृत्वमिति । न केवलं स्त्रीशब्दप्रवृत्तिनिमित्तवत्त्वात् स्त्री शब्दवाच्यः किं तु स्त्र्याकाररूपवत्त्वाच्चेत्याह । स्त्रीरूपत्वाच्चेति । ननु तर्हि नैनं वाचा स्त्रियमिति निषेधस्य का गतिरित्यत आह । निषेधस्त्विति । स्त्रीरूप एवपरमात्मेति न ज्ञेयमित्यर्थः । अत्र चाद्ये सूत्रे विष्णोः प्रकृत्यादिशब्दवाच्यत्वे विशेषप्रमाणोक्तिः । च शब्दस्तु स्त्रीत्वं चेत् पुंस्त्वं न स्यात् विरोधादिति न शङ्क्यम् । भाष्योक्तरीत्याद्वयोरपि उपपत्तेरिति प्रदर्शनार्थः । द्वितीये स्त्रीशब्दोपलक्षकप्रकृत्यादिशब्दवाच्यत्वे विशेषप्रमाणोक्तिः । अस्य च अभिध्यायः प्रकृत-त्वोपदेशात् ब्रह्मणाभिध्योपदेशादित्यर्थः । तृतीये स्त्रीशब्दैश्च साक्षादेववाच्यत्वे प्रमाणोक्तिः । चतुर्थे प्रवृत्तिनिमित्तोभयरूपबाधकोद्धारः । अत्र परिणामादिति ल्यप् निमित्तापञ्चमी । एवं च प्रकृतेः महदादिरूपेण परिणामं विधाय तत्प्रेरणायात्मनो बहुधाकृतेरित्यर्थः । पञ्चमे उप-लक्षितस्त्रीशब्दमात्रे तदुद्धारः । इति सूत्रक्रमः ॥ ६ ॥

### वाक्यार्थविवरणम्

तस्येति । प्रकृतिशब्दस्य स्त्रीत्वप्रवृत्तिमित्तकत्वात् परमात्मनि च तदभावादिति भावः । तदर्थत्वात् । अव्यवधानेन स्वदेहादेव उत्पादकत्वार्थकत्वात् । ऐतरेयभाष्योक्तं समाधानमप्यत्र स्वयमाह । भगवत इति । तच्छब्दोपपत्तिः स्त्रीत्वप्रवृत्तिनिमित्तकशब्दोपपत्तिरित्यर्थः । “स्त्रियः सतीस्ताँ उभे पुंस आहुः” इति श्रुतेरिति भावः । ननु तर्हि “नैनं वाचा स्त्रियं ब्रुवन्” इति भगवतः स्त्रीरूपनिषेधात् कथमेतदित्यत आह । निषेधस्त्विति । तथा च भगवतोऽस्ति स्त्रीरूपम् । निषेधस्तु स्त्रीत्वेन उपासनानिषेधपरः । तदुपासनेन मनश्चाञ्चल्येनानर्थप्राप्तेरित्याशयः ॥ ६ ॥

### वाक्यार्थमञ्जरी

ॐ योनिश्चहिगीयते ॐ ॥ हि यस्माद्योनिश्च स्वदेहादुत्पादकं ब्रह्म यद्भूतयोनिमित्यत्र गीयते अतः प्रकृत्यादिशब्दवाच्य इत्यर्थः ॥ स्वदेहादेवेति ॥ प्रलये स्वोदरनिवेशितस्य ब्रह्मादि प्राणिजातस्य स्थूलदेहविशिष्टतया जनक इत्यर्थः । ऐतरेयभाष्यदिशा स्वयं समाधानान्तरमाह ॥ भगवत इति ॥ स्त्रियः सतीस्ताँ उभे पुंस आहुरिति श्रुतेरिति भावः ।

### सूत्रभाष्यम्

#### ७. एतेन सर्वव्याख्याताधिकरणम्

॥ ॐ एतेन सर्वे व्याख्याता व्याख्याताः ॐ ॥ २९ ॥

एतेन सर्वे शून्यादिशब्दा अपि व्याख्याताः । ‘एष ह्येव शून्य एष ह्येव तुच्छ एष ह्येवाभाव एष ह्येवाव्यक्तोऽदृश्योऽचिन्त्यो निर्गुणश्चे’ति महोपनिषदि ।

‘शमूनं कुरुते विष्णुरदृश्यः सन्परः स्वयम् ।  
तस्माच्छून्य इति प्रोक्तस्तोदनात्तुच्छ उच्यते ॥  
नैष भावयितुं योग्यः केनचित्पुरुषोत्तमः ।  
अतोऽभावं वदन्त्येनं नाशयत्वान्नाश इत्यपि ॥



(सूत्रभाष्यम्)

सर्वस्य तदधीनत्वात्तत्तच्छब्दाभिधेयता ।

अन्येषां व्यवहारार्थमिष्यते व्यवहर्तृभिः' ॥ इति महाकौर्मे ।

एतेन तदधीनत्वाद्युक्तयुक्तिसमुदायेन ।

'अवधारणार्थं सर्वस्याऽप्युक्तस्याऽध्यायमूलतः ।

द्विरुक्तिं कुर्वते प्राज्ञा अध्यायान्ते विनिर्णये' ॥ इति वाराहसंहितायाम् ॥२९॥

एतेन सर्वव्याख्याताधिकरणम् (सर्वव्याख्या-नाधिकरणं. पा.)

इति समन्वयाध्यायस्समाप्तः ॥ ७ ॥

॥ श्रीमदानन्दतीर्थभगवत्पादाचार्यविरचिते

श्रीमद्ब्रह्मसूत्रभाष्ये प्रथमाध्यायस्य चतुर्थः पादः ॥

॥ प्रथमाध्यायः समाप्तः ॥

### सत्तर्कदीपावली

ननु युक्तं परात्परमस्य पुरुषस्यापि प्रकृत्यादिविश्वगतस्य तद्भिन्नस्यापि तदाकारत्वादिहेतुना तत्तन्नाममुख्यार्थत्वं तथा शून्यादिशब्दार्थत्वं न सच्चिदानन्दाद्याकारस्येतीमं पूर्वपक्षमपाकरोतीत्याह एतेनेत्यादिना । एतेन तदधीनत्वाद्युक्तिसमुदायेन एष ह्येवेति महोपनिषदि श्रूयमाण-शून्यादिशब्दाः शमूनमित्यादिना महाकौर्मे व्याख्याताः । यथाभीष्टवस्तु नष्टमदृश्यं वा तद्वतः शमूनं करोति तुदते च तं शमनुभवन्तम् । न च तद्भावयितुं योग्यं सुखाय नापि तेनोपभोग्यम् । भगवांस्तु सर्वदा सर्वत्र सर्वोत्तमत्वेन सन्नेव दुर्जनादृश्य एव न शमूनं करोतीति तुदते च तं भवितुमयोग्यश्च नैतेनानुभोग्यश्च । एवं सर्वस्य शब्दप्रवृत्तिनिमित्तस्य स्वगतस्य परगतस्य वा तदधीनत्वात् तस्यैव शून्यतुच्छाभावनाशादिशब्दनां परममुख्यार्थता । अन्येषां तदधीनेष्वप्रवृत्ति-निमित्तवत्त्वेन व्यवहारार्थं तत्तच्छब्दार्थतेष्यत इत्यर्थः । सूत्राल्पाक्षरत्वविरोधिनी द्विरुक्तिः किमर्थेत्यत आह । अवधारणार्थमिति । द्विरुक्तिरवधारणाय, विनिर्णयाय ॥ श्रीप्रभञ्जनवरद-दिग्विजयरामार्पणमस्तु ।

इति श्रीमदानन्दतीर्थभगवत्पादाचार्यकृतब्रह्मसूत्रभाष्यटीकायां

सत्तर्कदीपावल्यां श्रीपद्मनाभतीर्थभट्टारकविरचितायां

प्रथमाध्यायस्य चतुर्थपादः ।

### तत्त्वप्रदीपिका

एतेन सर्वे व्याख्याता व्याख्याताः ॥ एतेनावशिष्टाः सर्वे शब्दा ब्रह्मवाचकत्वेन व्याख्याता वेदितव्याः । तुदति च्छन्न इति तुच्छः । न आश्रयत इति नाशः । तदधीनत्वादीत्यादिशब्दात् “महद्वच्च” “चमसवदविशेषात्” “ज्योतिरुपक्रमात् तथा ह्यधीयत एके” इत्यादि द्रष्टव्यम् । तस्मादेवमुक्तन्यायैरनन्तवेदवाक्यपदवर्णस्वराभिधेयत्वादनन्तगुणगणपरिपूर्णो नारायण इति सिद्धम् । तथाच ब्रह्माण्डे—

“अनन्तनामकत्वाच्च सोऽनन्तगुण ईरितः ।

पृथङ्नामानि यस्मात्तद्गुणानेव प्रचक्षते” इति ॥

इति सर्वव्याख्यानाधिकरणम् ॥

श्री त्रिविक्रमपण्डिताचार्य विरचितायां ब्रह्मसूत्रभाष्यटीकायां

तत्त्वप्रदीपिकायां प्रथमाध्याये चतुर्थः पादः ।

### तत्त्वप्रकाशिका

अत्र निषेधमुखवेद्यत्वादिनाऽन्यत्रैव प्रसिद्धानामसदादिशब्दानां भगवति समन्वयप्रतिपादनादस्ति शास्त्रादिसङ्गतिः । समन्वयसूत्रे सर्वशब्दानां परमात्मवाचित्वमुक्तम् । सर्वमध्यपतिता असदादिशब्दाः श्रुतिषु श्रूयन्ते । ‘असद्वा इदमग्र आसीत्’ इत्यादौ । तेषां चान्यपरत्वे समन्वयसूत्रमयुक्तं स्यादित्यवश्यनिर्णयता । तदसदादिशब्दवाच्यं विषयः । किं विष्णुरन्यद्वेति सन्देहः । समन्वयसूत्रमन्यत्रैव प्रसिद्धिश्च सन्देहबीजम् । न विष्णुरसदादिशब्दवाच्य इति पूर्वः पक्षः । तेषां निषेधमुखवेद्यवस्तुवाचित्वात् । परमात्मनश्च भावरूपत्वेन तदयोगात् । न च स्वयं निषेधमुखवेद्यताभावेऽपि तद्वतोऽसतः परमात्माधीनत्वेन तस्यासदादिशब्दवाच्यतेति वाच्यम् । स्वरूपशून्यस्य नियम्यताऽभावेन पराधीनताऽयोगात् । अभावे तत्सम्भवेऽपि प्रयोगादर्शनात् । अतः शून्यादिशब्दानां परमात्मवाचित्वाभावात्समन्वयसूत्रं न युक्तमिति । सिद्धान्तयत्सूत्रमुपन्यस्य व्याचष्टे ॥ एतेनेति ॥ पूर्वोक्तहेतुनैव सर्वे शून्यादिशब्दा भगवद्विषया एवेति प्रतिपादिता इत्यर्थः । नन्वसदादिशब्दानां निषेधमुखवेद्यवस्तुवाचित्वात् कथं परमात्मनस्तद्वाच्यत्वमित्यत आह ॥ एष ह्येवेति ॥ दुर्जनानामव्यक्तत्वादिना शमूनं कुरुत इत्यादि योगेन

(तत्त्वप्रकाशिका)

चेश्वरे निषेधमुखवेद्यवस्तुवाचिशब्दप्रवृत्त्युपपत्तिरिति भावः । शमूनं कुरुते स्वसुखादन्यमुखसम्बन्धं करोति । तोदनात्तुत् । अदृश्यः छः छन्नत्वात् । भावयितुमुत्पादयितुम् । नाशयत्वादभक्ष्यत्वात् । सर्वस्य तदधीनत्वादित्युभयत्र सम्बध्यते । एतेनेति परामृष्टमेव हेतुं दर्शयति ॥ एतेनेति ॥ आदिपदेन 'ज्योतिरूपक्रमात्' 'तथाह्यधीयत एके' 'प्रतिज्ञादृष्टान्तानुपरोधात्' इत्यादेः सङ्ग्रहः । न चासतोऽन्याधीनत्वायोगः । सर्वस्य तदधीनत्वादिति स्मृतेः । निषेधमुखवेद्यत्वादीनामपि भगवत्प्रेरणामन्तरेणानुपपत्तेः । न हि कारणमन्तरेण तत्रैव तदुपपद्यते । ईश्वरस्य स्वातन्त्र्याददोषः । ननु किमर्थेयं सूत्रपदस्य द्विरुक्तिः । अध्यायसमाप्तेरर्थभेदेनैव ज्ञातुं शक्यत्वात् । अन्यथा पादान्तेऽपि तत्प्रसङ्गादित्यत आह ॥ अवधारणार्थमिति ॥ विनिर्णये निर्णयग्रन्थे । अतोऽसदादिशब्दवाच्यत्वस्य हरेरुपपन्नत्वाद्युक्तमशेषस्वरवर्णपदवाक्यात्मकशास्त्र-योनित्वम् । ततो जगज्जन्मादिकर्तृत्वप्रमुख्या(खा) नन्तगुणत्वं च सिद्धमिति ॥ २९ ॥ अ० ७ ॥

॥ इति श्री आनन्दतीर्थभगवत्पादाचार्यविरचितस्य श्रीमद्ब्रह्मसूत्रभाष्यस्य टीकायां श्रीमज्जयतीर्थमुनिविरचितायां तत्त्वप्रकाशिकायां प्रथमाध्यायस्य चतुर्थः पादः ॥

### गुर्वर्थदीपिका

“तस्मच्छून्यः” इत्यत्र तस्मात् शून्यवददृश्यत्वात् “शमूनं कुरुते” इति व्युत्पत्तेश्च । तुच्छ इत्यत्रापि अदृश्य इत्यनुवर्तते । “तुद व्यथने” इति धातोः तुदति परान् व्यथयतीति तुत् । छन्नत्वाददृश्यत्वात् छः । तुत् चासौ छश्चेति तुच्छः इति भावः । सर्वस्य तदधीनत्वादित्युभयत्र सम्बध्यत इत्यस्य तुच्छशून्यादिबोध्ये निषेधमुखवेद्ये असति नाशाभावादिपदवाच्ये निषेधमुखवेद्ये सति चेत्युभयत्र सम्बध्यत इत्यर्थः । असत् शशशृङ्गादिकं कालत्रयेऽप्युत्पत्तुं न मुञ्चतीत्यादि-रूपेण तेषामपि तदधीनत्वे सर्वत्रापि तत्सम्बध्यत इति टीकाकृतो हृदयम् । न हि कारणमन्तरेण तत्रैव तदुपपद्यत इत्यत्र गोशिरसीव शशशिरस्यपि शृङ्गमुत्पाद्यतां शिरोरूपकारणस्योभयत्र सत्त्वात् । शशशिरस्येवानुत्पत्तौ कारणविशेषाभावाच्च । अतस्तत्रैव निषेधमुखवेद्यत्वं कुत इति शङ्कितुरभिप्रायः । ईश्वरस्य स्वतन्त्रत्वाददोष इत्यस्य ईश्वरस्तु स्वतन्त्रत्वादनुत्पत्तौ कारणविशेषाभावेऽपि शशशिरसि शृङ्गं नोत्पादयति तत्रैव निषेधमुखवेद्यत्वं च सम्पादयति

(गुर्वर्थदीपिका)

स्वतन्त्रपुरुषस्य नियोगानर्हत्वात् । अतो न दोष इत्यर्थः । विनिर्णयग्रन्थ इत्यनेन  
मीमांसारूपतया निर्णायकसूत्रादिग्रन्थमभिप्रेति ॥

इति श्रीमत्कविकुलतिलकश्रीमद्भाषिसमीरश्रीमद्वादिराजतीर्थविरचितायां  
तत्त्वप्रकाशिकाव्याख्यायां प्रथमाध्यायस्य चतुर्थः पादः ॥

### भावबोधः

ॐ एतेन सर्वे व्याख्याता व्याख्याताः ॐ ॥ २९ ॥ समन्वयसूत्र इति । अव्यवहि-  
तपूर्वाधिकरणसङ्गतिस्तु ‘हन्तैतमेव पुरुषं सर्वाणि नामानि’ इति श्रुतिगतसर्वशब्दस्य  
दृष्टान्तबलेनासङ्गुचितार्थत्वमङ्गीकृत्य न विष्णोः प्रकृत्यादि स्त्रीलिङ्गशब्दवाच्यत्वं वक्तुं युक्तम् ।  
विष्णोः निःस्वरूपत्वाद्ययोगेन “असदेवेदमग्र आसीत्” इत्यादिवाक्यगतासच्छब्द-  
वाच्यत्वासम्भवेन तत्सङ्कोचस्यावश्यकत्वादिति पूर्वपक्षोत्थानादिति ज्ञातव्यम् । किं विष्णुरिति ।  
अत्रासद्वेत्यादिश्रुतिगतासदादिशब्दवाच्यं किं शशविषाणादिकं किं वा विष्णुरिति चिन्ता ।  
तदर्थं नामानि सर्वाणीति श्रुतिगतः सर्वशब्दः सङ्गुचितार्थ उतासङ्गुचितार्थः इति । तदर्थं  
विष्णोरसदादिशब्दवाच्यत्वाङ्गीकारे निषेधरूपत्वं प्राप्नोत्युतनेति । तदर्थमसदादिशब्द-  
प्रवृत्तिनिमित्तं किं निःस्वरूपत्वमेवोतकेनाप्यसाध्यत्वादिकमिति । तदर्थं विष्णोरसदादिशब्द-  
वाच्यत्वाङ्गीकारे विशेषप्रमाणं नास्त्युतास्तीति । “निषेधश्च” इत्यनुव्याख्यानोक्तयुक्तिमाह-  
तेषामिति । “दुर्जनाव्यक्तता” इत्यनुव्याख्यानं मनसि निधायोक्तम्— दुर्जनानामव्यक्तत्वादिनेति ।  
अनेन “एष ह्येवाव्यक्त” इत्यादिश्रुतिशेषस्य हरौ शून्यादिशब्दप्रवृत्तौ निमित्तप्रति-  
पादकत्वमित्युक्तं भवति । अन्यसुखमल्पं करोतीति । पृषोदरादित्वेन शकारनकारगताकारनाशे  
शमूनं यापयतीति व्युत्पत्तौ “आतोऽनुपसर्गे कः” इति कप्रत्यये “आतो लोप इटि च  
इत्यकारलोके शून्यमिति रूपसिद्धिरिति भावः । ‘तोदनात्तुच्छ उच्यते’ इत्यत्र तोदनस्य तुच्छ-  
शब्दप्रवृत्तिनिमित्तत्वमुच्यत इति भ्रान्तिं वारयति— तोदनात्तुदिति दुःखहेतुत्वादित्यर्थः । “छ”  
इत्यस्य निमित्तानुक्तिशङ्कां परिहरति— अदृश्य “छ” इति । दुर्जनैरिति शेषः । छन्नत्वादिति ।  
“छय आछादने इत्यस्मात् डप्रत्यये टिलोपे च “छ” इति रूपसिद्धिरिति भावः । अनेन स्वयं  
परो विष्णुर्यस्माच्छमूनं कुरुते तस्माच्छून्य इति प्रोक्तः । अदृश्यः सन् तोदनात्तुच्छ इति  
स्मृतावन्वय उक्तो भवति । सर्वस्य तदधीनत्वादित्युभयत्र सम्बध्यत इति । स्वसुखादन्य-

(भावबोधः)

सुखस्याल्पत्वकरणे तोदने दुर्जनैर्गर्दयत्वे केनाप्युत्पादयितुमयोग्यत्वे अभक्ष्यत्वे च सर्वस्य स्वव्यतिरिक्तचेतनस्य दुःखसम्बन्धयोग्यचेतनस्य द्रष्टृत्वेनोत्पादकत्वेन भक्षकत्वेन च संभाव्यमानस्य भगवदधीनत्वस्य हेतुत्वेन शमूनं कुरुत इत्यादौ पूर्वत्र शून्यादिशब्द-प्रतिनिमित्तस्वामित्वस्य विष्णौ शून्यादिशब्दप्रवृत्तौ निमित्तत्वेन तसच्छब्दाभिधेयतेत्युत्तरत्र च सम्बध्यत इत्यर्थः । एवं तर्हि ईश्वरगतसर्वशक्त्यादीनामप्यन्यप्रेरणा लक्षणकारणसापेक्षत्वं स्यादित्यत आह— ईश्वरस्येति । अत्र पादे इत्यनुव्याख्याने—

“विरोधिसर्वबाहुल्यकारणस्त्रीनिषेधिनाम् ।

पृथक् समन्वयार्थानि स्थानान्येतानि सर्वशः”

“अव्यक्तः कर्मवाक्यैश्च वाच्य एकोऽमितात्मकः ।

अवान्तरं कारणं च प्रकृतिः शून्यमेव च ॥”

इति सङ्ग्रहे चोक्तन्यायेन प्रत्येकमेकैकमधिकरणमेकैका पेटिकेति ज्ञेयम् ॥ ७ ॥

इति सर्वव्याख्याताधिकरणम् ॥ ७ ॥

इति श्रीमद्रघुवर्यतीर्थपूज्यपादशिष्यरघूत्तमयतिकृते  
श्रीमज्जयतीर्थपूज्यचरणविरचिततत्त्वप्रकाशिकाभावबोधे

प्रथमाध्यायस्य चतुर्थः पादः ॥ ४ ॥

॥ प्रथमाध्यायश्च समाप्तः ॥

### भावदीपः

ॐ एतेन सर्वे व्याख्याता व्याख्याताः ॐ ॥ २९ ॥ स्त्रीनिषेधिनामित्यनुभाष्योक्तलिङ्गेन अन्यत्रैव प्रसिद्धिमाह ॥ अत्र निषेधमुखेति ॥ निस्स्वरूपत्वमादिपदार्थः ॥ श्रूयन्त इति ॥ तैत्तिरीयादावित्यर्थः । निषेधश्चेत्यनुभाष्योक्तयुक्तिमाह ॥ तेषामिति ॥ प्रथमप्रतीताविति योज्यम् ॥ तदयोगादिति ॥ यद्यपि भावस्याऽप्यभावो नेत्यादिद्वितीयप्रतिपत्तौ निषेधमुख-वेद्यवस्तुत्वमस्ति । तथापि प्रथमप्रतीतावयोगादिति भावः ॥ स्वयमिति ॥ षष्ठ्यर्थेऽव्ययम् ॥ अत इति हरेर्निषेधमुखवेद्यवस्तुत्वायोगात् तेषां च तादृशवस्तुवाचित्वादित्यर्थः । प्रसिद्धश्रुत्यनुरोधेन असदादिशब्दा इत्युपक्रमेऽपि भाष्यानुरोधाच्छून्यादिशब्दानामित्युपसंहारः । समन्वयेत्यादि-फलोक्तिः ॥ भाष्येऽनूदितसौत्रैतच्छब्दार्थं वदन् भाष्यसूत्रयोरर्थमाह ॥ पूर्वोक्तेति ॥ भाष्य-

(भावदीपः)

स्थस्मृत्युक्तो योगो दुर्जनाव्यक्तता तथेत्यनुभाष्योक्तनिमित्तस्याप्युपलक्षणमिति- मत्त्वाऽऽह ॥  
 दुर्जनेति ॥ प्रसिद्धनिमित्तस्य हरावयोगेऽपि स्मृत्यादिप्रसिद्धं लोकतोऽप्रसिद्धं तु निमित्तं हरौ  
 युज्यत इति तच्छब्दवाच्यत्वं स्यादेवेत्याकूतम् । स्मृत्युक्तयोग एव श्रुतौ ग्राह्य इत्यस्य  
 कम्पनादित्यत्र निर्णीतत्वादिति भावः । तुच्छशब्दे तुदित्यस्यार्थमाह ॥ तोदनात्तुदिति ॥ छ  
 इत्यस्यार्थमाह ॥ अदृश्यः छ इति ॥ अश भोजन इत्यतोऽशयत्वादिति रूपं तस्य नञाऽन्वय  
 इति अभक्ष्यत्वादित्यर्थमाह ॥ नाशयत्वादिति ॥ उभयत्रेति ॥ असद्वाचिशब्देषु  
 अभाववाचिशब्देषु च इत्यर्थः । युक्तिं चाऽऽह ॥ निषेधेति ॥ ईश्वरो वा कथं तत्रैव  
 तत्करोतीत्यत आह ॥ ईश्वरस्येति ॥ फलोक्त्या सूत्रार्थमुपसंहरति ॥ अत इति ॥ साधकभावात्  
 बाधकाभावाच्चेत्यर्थः । समन्वयसूत्रे तत्तु शास्त्रयोनीति प्रतिज्ञांशं विवृण्वन्नेव तत्समर्थनमस्य  
 फलमिति दर्शयति ॥ युक्तमिति तस्याऽपि जन्मादिसूत्रार्थसिद्धिद्वारा जिज्ञासासूत्रस्थब्रह्म-  
 शब्दार्थसिद्धिः फलमित्युपेत्याह ॥ तत इति ॥ अनन्तगुणत्वं चेति ॥ हरेरित्यनुकर्षः । एतच्च  
 समन्वयाधिकरणान्त एव विवृतम् ॥ २९ ॥ अ० ७ ॥

इति श्रीमद्भाष्यटीकाभावदीपे राघवेन्द्रयतिकृते प्रथमाध्याये चतुर्थः पादः ।

प्रथमाध्यायः सम्पूर्णः ॥

### वाक्यार्थमुक्तावली

ॐ एतेन सर्वे व्याख्याता व्याख्याताः ॐ । निषेधमुखवेद्यत्वादिनेत्यादिपदेन  
 विषयत्वग्रहणम् । समन्वय इति । अत्र समन्वयसूत्रस्थाने प्रकृतिश्चेति पदप्रयोगेऽव्यवहितसङ्गतिः  
 सुलभैव । विष्णुरन्यद्वेति । अत्र असदादिशब्दवाच्यं किं शशविषाणादिकम् उतविष्णुरिति  
 चिन्ता । तदर्थं तत्प्रवृत्तिनिमित्तं किं निषेध्यत्वादिकं उत असत्प्रति स्वातन्त्र्यदुर्जनाव्य-  
 क्तादिकमिति । तदर्थं विष्णोरसदादिशब्दवाच्यत्वे विशेषप्रमाणं नास्त्युतास्तीति । अभावोनेति  
 द्वितीयप्रतिपत्तौ निषेधमुखप्रतीतिवेद्यत्वमस्ति तथापि प्रतीतावयोगादिति भावमाहुः । तद्वत  
 इत्यन्ताभावप्रतियोगित्वरूपनिषेध्यत्ववत इत्यर्थः । प्रयोगेति । प्रयोगे सत्येव निमित्तस्यानु-  
 सरणीयत्वात् निमित्तमस्तीत्येतावताप्रयोगं विना शक्तिकल्पनायोगात् । गजादौ बद्धशब्दस्येव  
 प्रयोगप्रतिबन्धाभावाच्चेति भावः ॥ सूत्रे तत्त्वित्यस्य तस्मिन् ब्रह्मणो वेत्यनुवर्तते ॥  
 सूत्रार्थमाह । पूर्वोक्तेति । प्रतिपादिता इति । प्रतिपादितप्राया इत्यर्थः । इत्यत आहिति ।  
 इत्यतः प्रकारान्तरेण सर्वे व्याख्याता इति सूत्रखण्डार्थमाहेत्यर्थः । तेन सर्वे शून्यादिशब्दाः

(वाक्यार्थमुक्तावली)

महोपनिषदिकौर्मैच दुर्जनाव्यक्तत्वादिना शमूनं कुरुत इत्यादियोगेन च व्याख्याता इति सूत्रार्थ उक्तोभवति । श्रुतावव्यक्तशब्दस्यानासाद्ययोगेनासच्छब्दस्याद्यत्वादृश्यइतुशब्दार्थैकदेशस्य निर्गुणश्चेत्युत्पत्तिविनाशाभावसूचनात्स्मृतेः स्पष्टत्वादिति ज्ञेयम् । श्रुतावव्यक्तइत्यनुसारेणेष-  
द्धेवासदित्यनुसन्धेयम् ॥ अत एव नन्वसदादि शब्दानामित्यवतारितम् । शमूनमिति । पृषोदरादित्वेन शकारनकारलोपे शमूनं प्रापयतीति व्युत्पत्तावातोऽनुपसर्गेक इति कप्रत्यये शून्यमिति रूपसिद्धिरिति भावः । तोदनात्तुच्छ उच्यते इत्यत्र तोदनस्य तुच्छशब्द-  
प्रवृत्तिनिमित्तत्वमुच्यत इति प्रतीतिं वारयति । तोदनात्तुदिति । दुःखहेतुत्वादित्यर्थः । छशब्दस्यार्थमाह । अदृश्यः छन्नत्वादिति । एवं मूले अदृश्यः सन् तोदनात्तुच्छ उच्यत इत्यन्वय उक्तोभवति । नाशयत्वादिति । अशुभोजने असमासः । उभयत्रेति । सर्वस्य तदधीनत्वा-  
दर्थवदिति न्यायेन तत्तच्छब्दाभिधेयतेत्युत्तरत्रेत्यर्थः । भगवत्प्रेरणमिति । तदिच्छामित्यर्थः । उक्तं च चन्द्रिकायाम् । उत्पिपादयिषेदीशो शृङ्गं नहि शशादिके । गवादाविव जायेत तदभावाद-  
भूदसदिति ॥ कारणमन्तरेणेश्वरे पूर्णानन्दत्वादिवदत्र किं नस्यादित्यत आह । ईश्वरस्येति । यद्वा ईश्वरोवाकथं तत्रैव तत्करोतीत्यत आह ईश्वरस्येति । अभ्यासोऽध्यायसमाप्तिप्रदर्शनार्थपर इति भाष्योक्तं दूषयति अध्यायसमाप्तेरिति । पुराणादावदर्शनादुक्तं विनिर्णय इति निर्णायकग्रन्थ इत्यर्थः । अधिकरणार्थमुपसंहरन् समन्वयफलमाह अत इति । अधिकरणक्रमस्त्वनन्तरसङ्गत्यैव ज्ञेयः । अनन्तवेदसंवेद्यः पूर्णानन्तगुणार्णवः ॥ इन्दिरारमणः प्रीतः पातुदीनदयापरः ।

इति श्रीमद्विठ्ठलाचार्यतनूजेन श्रीमत्तीर्थाचार्यचरणसेविना श्रीनिवासेन विरचितायां  
श्रीमत्तत्त्वप्रकाशिकावाक्यार्थमुक्तावल्यां प्रथमाध्यायस्य चतुर्थः पादः ।

## तत्त्वसुबोधिनी

ॐ एतेन सर्वव्याख्याता व्याख्याताः ॐ ॥ समन्वयसूत्र इति । हन्तैतमेव पुरुषं सर्वाणि नामानि इति । श्रुतिगतसर्वशब्दस्य दृष्टान्तबलेनासङ्कुचितार्थत्वम् अङ्गीकृत्य न विष्णोः प्रकृत्यादिस्त्रीशब्दवाच्यत्वं वक्तुं युक्तम् विष्णोः निःस्वरूपत्वोपयोगेनासदेवेदमग्र आसीदित्यादि वाक्यगतसत्शब्दवाच्यत्वासम्भवेन तत्सङ्कोचस्यवश्यकत्वादिति पूर्वं पक्षोत्थानात् अनन्तरसङ्गतिरिति भावः । तदयोगादिति । असदादि शब्दवाच्यत्वायोगादित्यर्थः । न चाभावस्य सस्वरूपत्वेन पराधीनत्वसम्भवात् अभाववाचिशब्दप्रवृत्तिः परमात्मनि

(तत्त्वसुबोधिनी)

सम्भवतीत्यत आह । अभावे तत्सम्भवेपीति । पराधीनत्वसम्भवेपीत्यर्थः । असदादिशब्दप्रवृत्ति-  
निमित्तस्य भगवद्गतत्वेन योगेन च असदादिशब्दप्रवृत्तिः सम्भवतीत्याह । दुर्जनाव्यक्तत्वाद-  
नेति । स्वसुखादन्यसुखम् अल्पं करोतीति पृषोदरादित्वेन शङ्कारनकारगताकारनाशे शम् ऊनं  
न्यापयतीति व्युत्पत्तौ आतोनुपसर्गेक इति कप्रत्यये आतो लोप इति च इत्यकार लोपे  
शून्यमिति रूपसिद्धिरिति भावः । तोदनात् तुच्छ उच्यत इत्यत्र तोदनस्य  
तुच्छशब्दप्रवृत्तिनिमित्तत्वमुच्यत इति भ्रान्तिं निवारयति । तोदनात्तुदिति । दुःखहेतुत्वादित्यर्थः ।  
उ इत्यस्य प्रवृत्तिनिमित्तानुशङ्कां परिहरति । अदृश्यः छ इति । दुर्जनैरिति शेषः । छशब्द  
इत्यस्य अदृश्यत्वं निमित्तं कुत इत्यत आह । छन्नत्वादिति । छआच्छादने इत्यस्मात् डुप्रत्यये  
टिलोपे च उ इति रूपसिद्धिरिति भावः । भावयितुमिति । न भाव्यते उत्पाद्यते इत्यभावः ।  
नाशयत्वादिति । न अशयते भक्ष्यते इति नाशः । अनेन स्वयं पुरो विष्णुः स्वं यस्माच्छमूनं  
कुरुते तस्मात् शून्य इति प्रोक्तः अदृश्यः सन् तोदनात् तुच्छः उच्यते इति स्मृतावन्वय  
उक्तोभवति । सर्वस्य तदधीनत्वादित्युभयत्र सम्बध्यत इति । स्वसुखादन्यसुखस्याल्पत्वकरणे  
तोदनैः दुर्जनैः अदृश्यत्वोक्तेनाप्युत्पादयितुम् अन्योन्यत्वे अभक्ष्यत्वे च सर्वस्य स्वातिरिक्तस्य  
चेतनस्य दुःखसम्बन्ध योग्यचेतनस्य द्रष्टृत्वेन उत्पादकत्वेन भक्ष्यकत्वेन च सम्भाव्यमानस्य  
भगवदधीनत्वस्य हेतुत्वेन शमूनं कुरुते इत्यादौ पूर्वत्र शून्यादि शब्दप्रवृत्ति निमित्तस्वामित्वस्य  
विष्णौ शून्यादिशब्दप्रवृत्तौ निमित्तत्वेन तच्छब्दाभिधेयता इत्युत्तरत्र च सम्बध्यत इत्यर्थः ।  
निषेधत्वं भगवदधीनत्वं कथमिति तत्राह । निषेध्यत्वादीनामिति । भगवत्प्रेरणामन्तरेणैव तत्र च  
निषेध्यत्वम् अस्त्वित्यत आह । नहीति । तत्रैव असत्येव । एवं तर्हि ईश्वरगतसर्वशक्त्यादीनाम्  
अन्यप्रेरण । लक्षणकारणसापेक्षत्वं स्यादित्यत आह । ईश्वरस्येति । ननु अध्यायसमाप्तिज्ञापनार्थं  
द्विरुक्तिः इत्यत आह । अध्यायसमाप्तेरिति । अन्यथेति । अध्यायसमाप्तेः अर्थभेदेन ज्ञातुं  
शक्यत्वेपि तदर्थद्विरुक्तिश्चेदित्यर्थः । अध्यायार्थमुपसंहरति । अत इत्यादिना ।

इति पाण्डुरङ्गि आनन्दाचार्यसूनुश्रीनिवासाचार्येण विरचितायां श्रीमत्तत्त्वप्रकाशिकाविवृतौ  
तत्त्वसुबोधिन्यां प्रथमाध्यायस्य चतुर्थः पादः समाप्तः ।

### वाक्यार्थविवरणम्

॥ तदयोगात् । निषेधमुखवेद्यवस्तुत्वायोगेन तद्वाच्यसदादिशब्दवाच्यतायोगात् ।  
दुर्जनानामव्यक्तत्वादसच्छब्दवाच्यत्वम् । “सदिति व्यक्तमुद्दिष्टमसदव्यक्तमुच्यते” इति



(वाक्यार्थमञ्जरी)

प्रमाणादिति भावः । तोदनादिति । 'तुद व्यथन' इति धातोर्दुर्जनानां व्यथाहेतुत्वादित्यर्थः । तत्रैवेति । असत्येवेत्यर्थः । तत् निषेधमुखवेद्यत्वम् । अतो भगवत्प्रेरणैव तत्र कारणमिति भावः । इतरत्र निषेधमुखवेद्यत्वेन नियमनमकृत्वाऽसत्येव कस्मात्तथा नियमनं करोतीश्वरः । कारणविशेषादर्शनादित्यत आह ॥ ईश्वरस्येति । भाष्ये उक्तस्याध्यायमूलत इत्यत्र 'आ' अध्यायमूलत इति पदच्छेदः । अध्यायमूलमारभ्येत्यर्थः ॥ ७ ॥

इति श्री बिदरहळ्ळी श्रीनिवासतीर्थकृते तत्त्वप्रकाशिका  
वाक्यार्थविवरणे प्रथमाध्यायस्य चतुर्थः पादः । प्रथमाध्यायः समाप्तः ।

### वाक्यार्थमञ्जरी

निषेधो नैनमित्यादिना ॥ निषेधमुखवेद्यत्वेति ॥ प्रथमप्रतीतौ नास्तीत्युपलभ्यमानत्वेत्यर्थः । निःस्वरूपत्वमादिपदार्थः ॥ ॐ एतेन सर्वे व्याख्याता व्याख्याताः ॐ ॥ एतेन तदधीनत्वादि प्रागुक्तहेतुसमुदायेन सर्वेशून्या सदादिशब्दा ब्रह्मवाचकत्वेन प्रतिपादिता इत्यर्थः । अव्यक्तत्वादित्यनेन श्रुताव्यक्तत्वादिकं शून्यादिशब्दप्रवृत्तिनिमित्तोपपादनायोक्तमिति सूचयति ॥ अन्यसुखमलं करोतीति ॥ शमूनं यापयतीति व्युत्पत्तेरिति भावः । तोदनात्तुच्छ उच्यत इत्यत्र तोदनशब्दस्य तुच्छशब्दप्रवृत्तिनिमित्तत्वमुच्यत इति भ्रान्तिं वारयति ॥ तोदनात्तुद इति ॥ दुःखहेतुत्वादित्यर्थः तुदव्यथन इति धातोः । तर्हि छप्रत्ययस्य निमित्तानुक्तिरित्यत आह ॥ अदृश्यः छइति ॥ दुर्जनैरिति शेषः । कुत इत्यत आह ॥ छन्नत्वादिति ॥ छआच्छादन इत्यस्माद्धुप्रत्यये टिलोपे च छ इति रूपसिद्धिरिति भावः । अनेन स्वयं परोविष्णुर्यस्माच्छमूनं कुरुते तस्माच्छून्य इति प्रोक्तः अदृश्यः सन् तोदनात्तुच्छ उच्यत इति स्मृतावन्वय उक्तोभवति ॥ अभक्ष्यत्वादिति ॥ अशभोजन इति धातोरिति भावः ॥ सर्वस्य तदधीनत्वादित्युभयत्र सम्बध्यत इति ॥ स्वसुखादन्यसुखस्याल्पत्वकरणे तोदने दुर्जनैरदृश्यत्वे केनाप्युत्पादयितुमयोग्यत्वेऽभक्ष्यत्वे च सम्भाव्यमानस्य भगवदधीनत्वस्य हेतुत्वेन शमूनं कुरुत इत्यादौ पूर्वत्र शून्यादिशब्दप्रवृत्तिनिमित्तस्वामित्वस्य विष्णौ शून्यादि शब्दप्रवृत्तौ निमित्तत्वेन तत्तच्छब्दाभिधेयतेत्युत्तरत्र च सम्बध्यत इत्यर्थः । उक्तबाधकवशात्सर्वशब्दसंकोच इत्यत आह ॥ निषेधेति ॥ तत्रैव असत्येव ईश्वरोपि तत्रैव कथं तत्करोतीत्यत आह ॥ ईश्वरस्येति ॥

इति श्रीमत्तत्त्वप्रकाशिकावाक्यार्थमञ्जर्यां शर्कराश्रीनिवासविरचितायां

प्रथमाध्यायस्य चतुर्थः पादः समाप्तः ॥

श्रीमदानन्दतीर्थभगवत्पादाचार्यविरचितम्

## ॥ श्रीमदणुभाष्यम् ॥

प्रथमोऽध्यायः

नारायणं गुणैः सर्वैरुदीर्णं दोषवर्जितम् ।  
 ज्ञेयं गम्यं गुरुंश्चापि नत्वा सूत्रार्थ उच्यते ॥ १ ॥

विष्णुरेव विजिज्ञास्यः सर्वकर्ताऽऽगमोऽदितः ।  
 समन्वयादीक्षतेश्च पूर्णानन्दोऽतरः खवत् ॥ २ ॥

प्रणेता ज्योतिरित्याद्यैः प्राप्तेर्द्वैरन्यवस्तुषु ।  
 उच्यते विष्णुरेवैकः सर्वैः सर्वगुणत्वतः ॥ ३ ॥

सर्वगोऽत्ता नियन्ता च दृश्यत्वाद्युज्झितः सदा ।  
 विश्वजीवान्तरत्वाद्यैर्लिङ्गैः सर्वैर्युतः स हि ॥ ४ ॥

सर्वाश्रयः पूर्णगुणः सोऽक्षरः सन् हृदब्जगः ।  
 सूर्यादिभासकः प्राणप्रेरको दैवतैरपि ॥ ५ ॥

ज्ञेयो न वेदैः शूद्राद्यैः कम्पकोऽन्यश्च जीवतः ।  
 पतित्वादिगुणैर्युक्तस्तदन्यत्र च वाचकैः ॥ ६ ॥

मुख्यतः सर्वशब्दैश्च वाच्य एको जनार्दनः ।  
 अव्यक्तः कर्मवाक्यैश्च वाच्य एकोऽमितात्मकः ॥ ७ ॥

अवान्तरं कारणं च प्रकृतिः शून्यमेव च ।  
 इत्याद्यन्यत्र नियतैरपि मुख्यतयोदितः ।  
 शब्दैरतोऽनन्तगुणो यच्छब्दा योगवृत्तयः ॥ ८ ॥

॥ इति श्रीमदानन्दतीर्थभगवत्पादविरचिते श्रीमदणुभाष्ये प्रथमोऽध्यायः ॥

श्री पाण्डुरङ्गि केशवाचार्य विरचिता

## तत्त्वप्रकाशिकाविवृतिः

अथ प्रथमाध्यायः - प्रथमः पादः

१. अथ जिज्ञासाधिकरणम्

नत्वा श्रीशं गुरून् सर्वान् गुरुराजोक्तमार्गतः ।

तत्त्वप्रकाशिकागूढभावं वक्ष्ये यथामति ॥

...\*फलसाधनतासिध्यादिफलकत्वाभावात् । ननु सूत्रार्थ इत्यत्र सूत्रशब्देन व्याकरणसूत्रमेव किमिति न गृह्यते इति तत्राह ॥ अत्रेति ॥ कुत इत्यत आह ॥ तस्येति । अस्तुमुख्यार्थाभिधायकत्वं तथाप्यत्र सूत्रशब्देन तद्ग्रहणं कुत इत्यत आह ॥ तेषांचेति ॥ ब्रह्मसूत्राणां मुख्यत्वात्तेनतद्ग्रहणं युक्तमिति भावः ॥ पुरुषार्थोभवतीति सूचित इति ॥ भगवत्प्रसादस्य मोक्षहेतुत्वे अतः शब्देन संक्षेपत उक्त इत्यर्थः । विशिष्टगुणानप्याचष्ट इति ॥ अत्र गुणशब्दो गुणोदीर्णत्वदोषवजितत्व, ज्ञेयत्व, गम्यत्वरूपधर्मपरः नारायणशब्दस्य- विशिष्टगुणवाचकत्वप्रदर्शनं च तस्य ब्रह्मशब्दसमानात् शास्त्रार्थवाचकत्वाच्च नारायण एव सर्वशास्त्रार्थ इति दर्शयितुम् । तथाच ब्रह्मणो नम्यत्वे अधिकृतत्वं निमित्तमित्युक्तं भवति ॥ नरसंबन्धित्वादित्यत्र नराः सज्जनाः । नरीयंत इति नञुपपदार्द्राक्षये इति धातोः करणेऽप्रत्यये प्रज्ञादित्वात्स्वार्थिकेण प्रत्यये च कृते नारमितिरूप सिद्धिरिति द्रष्टव्यम् । अरमणं दुःखम् ॥ निर्दोषवेदोत्पन्नत्वादिति ॥ निर्दोषवेदवाचकान्नारशब्दात्तस्येदमित्यणि कृते नारशब्दोवेदजन्यज्ञानवाचीति भावः । अरतिरहितत्वादिति भावः । नरीयन्त इति नराः नराः एव नारा इति विग्रहः । कर्मणिङप्रत्यये स्वार्थिकेण प्रत्यये सति सिध्यतीति भावः ॥ नन्वरविरुद्धगुणाश्रय इति निर्वचने अरशब्दस्य विरुद्धार्थकनञ्समासे अरशब्दवाच्यदोषाश्रयो- न भवतीति निर्वचने अरायणशब्दस्य विरुद्धार्थकनञ्समासे च नलोपोनञ् नञो नस्य लोपः स्यादुत्तरपद इति न लोपे सति तस्मान्नुडचि लुप्तनकारात्परस्याजादेर्नुडागमः स्यादिति नुडागमे च अनारायण इति भवेत् कथं नारायण इतीत्यत आह ॥ नगनाकादिशब्दवदिति ॥ ननु नभ्राण्णपान्नवेदान्न- सत्यान्नमुचिनकुलनरवनक्षत्र नक्रन । केषु प्रकृत्या ॥ एषु प्रकृत्यानञ् स्यात् ॥

नगोप्राणिष्वन्यतरस्याम् ॥ नगशब्दस्य नञ् प्रकृत्या स्यात् ॥ अप्राणिष्वन्यतरस्यामिति सूत्रद्वयेन नाकनगशब्दयोः नलोपभाव उक्तः नारायणशब्देनेति कथं दृष्टान्तीकरणमिति चेत् ।

\* आरम्भे हस्तलिखितग्रन्थस्य कतिचन भागः त्रुटितः ।

मैवम् ॥ स्त्रैणार्थ इत्यत्र स्त्रीपुंसाभ्यामित्यादिना विहितस्य नञोनलोपाभावार्थं न लोपोनञ् इति सूत्रे रात्रेःकृति विभाषेत्यतोनुवृत्ता याः विभाषायाः व्यवस्थितविभाषात्वस्य न्यास एवोक्तत्वेन नारायण इत्यत्रापि नलोपाभावाद्युपपत्तेः ॥ यद्वा नसमासोस्तु ॥ नन्वेमप्यस्य भिन्नपदत्वेन णत्वासम्भव इति चेन्न ॥ पूर्वपदात्संज्ञायामगः पूर्वपदस्थान्निमित्तात्परस्य संज्ञायां नस्य णत्वं स्यात्सतु गकारव्यवधाने इति सूत्रेण णत्वं भविष्यतीति नदोषः । नचात्र नशब्दस्य ल्युङंतत्वेन कथं पुल्लिङ्गत्वमिति वाच्यम् । ल्युटः टित्करणसामर्थ्यात् ङीपि नारायणीति भवतीति तथा च नपुंसकत्वनियमो नेति पुल्लिङ्गत्वमपि भवतीति भावः ॥ न भ्राडित्यादिसूत्रद्वये नाक नगशब्दवदयमप्युपसंख्येयः ॥ उक्तनिर्वचनानुसारेणास्य नारायणशब्दप्रयोगस्य प्रामाणिकत्वादिति भावभोधे ॥

ननु देवतासमुच्चायकशब्दसद्भावादपिशब्दः किमर्थं इत्यत आह । यद्यपीति ॥ अनेनापीत्ये-  
तत्तथापीति व्याख्यातम् ॥ पृथङ्नत्तिरितीत्यत्रेतिशब्दस्य इत्यरुचिं सूचयतीति पूर्वेणान्वयः ॥  
अनेनैवेति ॥ ज्ञेयमित्यादिनेत्यर्थः ॥ अधिकारादिसूचने श्रोतृप्रवृत्त्यंगमूलत्वरूपमेकं हेतुमत्त्वा  
हेतुवन्तरमाह ॥ तस्मरणेति ॥ ननु ग्रन्थस्य फलसाधनतायाः विघ्नाभावस्य च नमस्कारेणैवसिद्धेः  
ग्रथनं व्यर्थम् एवमधिकारसूचनस्य प्रवृत्त्यंगतया कर्तव्यत्वेपि न महाफलार्थं तत्कार्यं तस्मरणेनैव  
फलसिद्धेरित्यत आह ॥ नमस्काराधिकार्यादीति ॥ अधिकारादिसूचनमेवोपपादयति ॥  
तथाहीति ॥

अनन्यार्थतयेति ॥ प्रातीतिकार्थभाष्यकारांतरोक्तविरुद्धार्थपरं न भवतीत्यनेन प्रकारेणेत्यर्थः  
॥ प्रायस्तदेवोपादेयमिति ॥ अप्रमाणत्वादिना निश्चितस्यापि ख्यात्याद्यर्थं व्याख्यातुमु-  
पादानदर्शनात्प्राय इत्युक्तम् ॥ व्यतिरेकसूचनार्थमेवशब्दः ॥ तन्निर्णयायेति ॥ भाष्ये तच्छब्देन  
ज्ञानपरामर्शः ॥ तस्य प्रमाणत्वमोक्षहेतुत्वादिना निर्णयस्तन्निर्णयः । अत एव इदमदोवेति  
ज्ञानविषयकसंशयविपर्ययौ दर्शितौ ॥ द्वापरे अवततारेत्यन्वयेस्वरूपकथनमेवस्यात् । अत  
आवश्यकं यथास्यात्तथाह ॥ आकुलीभावेति ॥ अथेष्टानिष्टेति भाष्ये अथेत्यस्यावतारानंतरमेव  
न तु परोपदेशमपेक्ष्य येनस्वतः सार्वज्ञं नस्यादित्यर्थः ॥ अथशब्दः आनन्तर्यार्थकः सन्  
व्यासावतारस्य मुख्यतो वेदोद्धारादिप्रयोजनकत्वमाहेति भावभोधे ॥ वेदमुत्सन्नमित्यादेरित्यस्य  
इत्यर्थ इति वक्ष्यमाणेनान्वयः । उत्सन्नशब्दस्य नष्टार्थत्वं निवारयन्नाह । अपपाठादिनेति ॥  
व्यासावतारात्प्राक् वेदानामविभक्तत्वं निराकुर्वन् व्यभजदित्यस्य विविक्षिमर्थमाह । प्रागेवेति ॥  
अवांतरवेदादीति ॥ स्वत एव — ऋद्धिगदादिरूपादेकैकस्मान्महावेदादुद्धृतस्यावांतरस्य

ऋगादि वेदस्य चतुर्विंशत्यादिशाखाभेदेन आदिपदेन शाखानां चोपशाखाभेदेन कथनमित्यर्थः ॥ यद्वा महावेदस्यावांतरवेदत्वेन आदिपदेन चतुर्विंशत्यादित्वेन चविभागकथनमित्यर्थः । कथमेतावता प्रामाण्यादि ब्रह्मसूत्राणां समर्थितमित्यत आह ॥ अयं भाव इति ॥ आप्तिमूलत्वेन कथं निर्दोषत्वसिद्धिरित्यत आह ॥ आधिश्चेति ॥ तथापि ब्रह्मसूत्राणां कथं प्रामाण्यसिद्धिरित्यत आह । आप्तिमूलत्वादिति ॥ तथापि सूत्रप्रणेतुर्वेदव्यासस्य पुरुषत्वाविशेषात्प्रमादादिकं संभवति ॥ तथाच तस्यानाप्तत्वेन कथं तेषामाप्तिमूलत्वेन प्रामाण्यमित्यत आह । प्रमादेति । अस्तु नारायणावतारत्वं व्यासस्य तथापि प्रमादादि किं नस्यादित्यत आह भगवत्वादेवेति ॥ अन्यथा तन्नस्यादित्यर्थः । ननु नारायणावतारस्य बुद्धस्य प्रमादाद्यभावेऽपि विप्रलम्भकत्ववदस्यापि विप्रलम्भोस्तु । तथाच विप्रलम्भमूलकत्वान्नप्रामाण्यमेषामित्यत आह ॥ विप्रलम्भकस्य चेति ॥ श्रोतृदोषाभावः कुतोवसीयत इत्यत आह ॥ ज्ञानयोग्यताया इति । तथाप्यपहासमूलकं किं न स्यादित्यत आह ॥ अपहासस्य चेति ॥ प्रसंगदोषाभावः कुत इत्यत आह ॥ अज्ञानेति ॥ आप्तिमूलत्वमात्रेण यदा प्रामाण्यसिद्धिस्तदा किमुक्तव्यं श्रुत्यादिनिर्णायकत्वात्तन्मूलत्वेप्रामाण्यसिद्धिरित्याह ॥ आप्तीति ॥ तथापीष्टसाधनत्वाभावात्कथमुपादेयत्वमित्यत आह ॥ इष्टेति ॥ तदर्थनिर्णयायेत्यत्र तच्छब्देन तद्ज्ञापनार्थमित्युक्तिलब्धेष्टानिष्टप्राप्तिपरिहारसाधनवेदनकरणरूपवेदपरामर्शादिति बोद्धव्यम् ।

निष्पन्नज्ञानस्य त्रेतादावपि स्थितत्वेन गृहीतग्रहणं किमर्थमित्यत आह ॥ यथोत्पन्नमिति ॥ ज्ञानस्य प्रकारान्तरेण विक्रियमाणत्वाभावादन्यथा जातमिति पदं व्याचष्टे ॥ इदमदोवेतीति ॥ दृष्टं विषयीकृतम् ॥ अज्ञानमितीति ॥ सम्यग्ज्ञानं नभवतीति विपरीतप्रतीतिविषयता- मित्यर्थः ॥ कुत इत्यत आह । गौतमेति ॥ ननु कालतो ब्रह्मादिज्ञानस्याभिभवः किं नस्यादित्यत आह ॥ कालेति ॥ ब्रह्मादि देवव्यतिरिक्तसकललोकानां गौतमहतगोनिर्मातृत्वाभावात्तेषां सर्वेषां कथं साकल्येन सम्यग्ज्ञानान्यथात्वमित्यत आह ॥ लोकस्यचेति ॥ ब्रह्मादिबुद्धिसंकीर्णत्वमज्ञानादिभिश्च त्वं नेत्युक्तम् ॥ तत्र सम्यग्ज्ञानमाह ॥ तदुक्तमिति ॥ नन्वेकत्रवेदानिति वेदस्येति वैरूप्यं कुत इत्यत आह ॥ बहुवचनप्रयोगे पीति ॥ उत्सन्नान् भगवान् वेदानित्यत्रेत्यर्थः ॥ तदल्पाक्षरत्वमिति ॥ यावदक्षरतां विनाविवक्षितार्थासिद्धिः तदर्थप्रतिपादनाय ततोऽधिकाक्षरानुपादानम् अल्पाक्षरत्वमिति भावः (त्यर्थः) अल्पाक्षरबहुक्षरयुक्तपर्यायपदयोर्मध्येऽल्पाक्षरपहोपेतत्वमित्यर्थः ॥ अतो नास्तोभत्वेनसांकर्यम् ॥ एवमपि भवितुमर्हतीत्यवचनमिति ॥ उत्कटकोटिकसंशयाजनकवाक्यत्वमित्यर्थः ॥ बहुशाखानिर्णायकत्वमिति ॥

सव्याकरणसूत्रादेरपि बहुशाखागतपदस्वरादिनिर्णायकत्वेन तत्रनाव्याप्तिरिति ज्ञेयम् ॥ व्यर्था-  
क्षरराहित्यमिति ॥ अर्थाप्रतिपादकत्वेपि साम्प्रिस्तोभाक्षराणाम् ऋगक्षरा व्याप्तगान-  
भागपरिपूर्णायेव प्रयोजनांतरायाक्षरा प्रयोग इत्यर्थः ॥ निर्विशेषित सूत्रत्वमिति मूले अतः  
शब्देन निर्विशेषित सूत्रत्वे हेतुरुच्यत इति प्रतीयते ॥ तत्र ॥ यद्यत्र निर्विशेषितं तत्तत्रमुख्यमिति  
वक्ष्यमाणविरोधात् ॥ यथा श्रुतोपि शब्दः सूत्रांतरस्य निर्विशेषितत्वं समुच्चिनोतीति प्रतीयते च  
शब्दश्चकिमर्थमित्यवोवाक्यं योजयति ॥ यव इत्यादिना ॥ पर्वतस्य वह्निमत्वं कुत इति प्रश्ने  
व्यापकीभूत वह्निमत्त्व एव प्रमाणसिद्धं धूमवत्त्वं सम्भवतीत्यभिप्रायेण अत एवाग्निमत्त्वादेव  
धूमवत्वमित्युक्ते यथाधूमवत्वस्य वह्निमत्त्वे हेतुत्वमिति गम्यते तथाप्रकृतेपि निर्विशेषितसूत्रत्वस्य  
मुख्यसूत्रत्वे हेतुत्वलाभ एव अत एव हेतोरन्यथासिद्धिनिरासार्थमवधारणार्थश्चशब्दोत-  
एवयोजितः ॥ अपि शब्दश्चमुख्यत्वरूपसाध्यसमुच्चायकहेतुसिध्यर्थमुक्तम् ॥ पुरणादाविति ॥  
निर्विशेषितसूत्रत्वं तु निरुपपदसूत्रशब्दवाच्यत्वमिति द्रष्टव्यम् ॥ निर्विशेषितव्यासत्वमिति ।  
व्यासत्वमित्येवोक्तत्वादप्य इति विशेषणाध्यास इत्युक्तत्वाच्चेति भावः ॥ अमुख्यत इति ॥  
तत्रैकस्येत्युक्तत्वादत्रामुख्यार्थत्वमपि लब्धमिति भावः ॥ विशेषणाध्यासा इति ॥  
सोपपदशब्दवाच्या इत्यर्थः ॥ न मुख्यत्वमिति भाव इति ॥ अनेन सविशेषणेति मूले हि शब्दो  
हेत्वर्थकः अपराणीत्यस्य ब्रह्मसूत्रभिन्नत्वम् अमुख्यत्वं चार्थः निर्विशेषितसूत्रत्वस्य मुख्यसूत्र-  
त्वसमव्याप्यत्वात्तद्व्यापकत्वेन तदभावेन तदभावसाधनं चोपपद्यत इत्युक्तं भवति ॥  
एतदुपपादनायैवेति ॥ मुख्यस्य निर्विशेषेत्यनेन निर्विशेषितत्वरूपहेतोरप्रयोजकत्वशंकापरिहारेण  
पक्षादन्यत्रापि व्यभिचारशंकाय । अपि परिहारसंभवादव्यभिचार- प्रदर्शनमुखेनापि तस्य  
तत्रानुपयोगादिति भावः । अमुख्यस्यैवेति ॥ अन्यथा शंकाया अपरिहारात् ॥ एवं विशेषित  
इत्यत्रापि एवेति योज्यम् । अत्र मुख्यस्य निर्विशेषणशब्दवाच्यत्वे इति वेदविदः प्राहुरिति ।  
वेदस्य वृद्धव्यवहारस्य च प्रमाणीकृतत्वेन विपक्षे प्रामाणिकपरित्यागप्रसंगाभिप्रायाच्छंका-  
परिहार इति भावः ॥

ननु सूत्रेषु येष्वित्यत्र ब्रह्मसूत्राणां सर्वशाखानिर्णायकत्ववचने ब्रह्मसूत्राणां मुख्यत्ववचनेपि  
सूत्रांतरस्य मुख्यार्थताशंकापरिहारः कथमित्यतस्तात्पर्यमाह ॥ यत्सूत्रधर्मतयेति ॥ प्रागुक्तमेव  
मुख्यसूत्रत्वं यथा हेतुः स्यात्तथाऽनेन वाक्येन विव्रियत इति भावः ॥ शब्दसमूहैः क्रियमाण इति  
॥ शब्दजातस्येति षष्ठी कर्तरि न तु कर्मणीत्यर्थः ॥ शब्दजातस्येति । सम्बन्धे षष्ठी  
सम्बन्धश्चजन्यजनकभाव इति भावभेदे ॥ तन्निर्णयस्येति ॥ अन्यसूत्रकृतनिर्णयस्येत्यर्थः ॥

व्याख्यानरूपत्वात् ब्रह्मसूत्रव्याख्यानरूपत्वात् ॥ ब्रह्मादीनां ज्ञानं चेदस्ति तर्हि प्रश्नः कथं घटत इत्यत आह ॥ पूर्वस्थितस्यैवेति ॥ तत्रप्रमाणमाह ॥ जानन्तोपीति ॥ नन्वेवं ज्ञानं पुनः प्रापुः देवाश्चक्रष्यस्तथा, इति भारततात्पर्यनिर्णये पुनः शब्दबलाद्देवादीनां तिरोहितज्ञान-प्राप्तेराचार्यैरेवोक्तत्वात् तद्वलात् ज्ञानं संस्थाप्येत्यत्रापि तिरोहितज्ञानमुत्पाद्येत्यर्थः स्यादित्यत आह ॥ एवं ज्ञानमिति ॥ अध्यायपादसंगतिस्त्विति ॥ यद्यप्येतदधिकरणाभावे शास्त्रस्येव तदध्यायपादयोरप्यारंभासम्भवः तथापि सिद्धे शास्त्रारम्भे पुनरध्यायाद्यारंभाक्षेपस्यानेन समाधानात् शास्त्रेणैव न ताभ्यामौपोद्घातकीसंगतिरित्यर्थः ॥

यद्वा, तद्विजिज्ञासस्वेत्यादि ब्रह्मविचारविधायकवाक्यार्थनिर्णायकन्याय, व्युत्पादकत्वाद्-ब्रह्मविचाररूपेण शास्त्रेणांतर्भावसंगतिर्न तथाऽध्यायपादाभ्यां समन्वयाप्रतिपादकत्वादित्यर्थः ॥

ननु तथाप्यानन्दमयाधिकरणमारभ्येति कथम् । समन्वयसूत्रे साक्षात्समन्वयोक्तेः ॥ समन्वयसूत्रेणाध्यायशेषस्य प्रपञ्चस्य प्रपञ्चकभावसङ्गतिरिति सुधाग्रन्थाच्चात्राध्यायसङ्गतेः सत्वात् ॥ ईक्षत्यधिकरणे समन्वयासाधारणहेतुवाच्यत्वसमर्थनेन तस्मिन्नपि तस्याः सत्वात् ॥ तदभावे कुतोन्वय इत्यनुव्याख्याने, वाच्यत्वस्य समन्वयहेतुत्वेनोक्तत्वादिति ॥ उच्यते ॥ वैदिकानां शब्दानां ब्रह्मणि उपक्रमादिप्रमाणकः शक्तितात्पर्यलक्षणसम्बन्धः समन्वयः सच न समन्वयसूत्रव्युत्पाद्यः तत्र तत्प्रमाणस्यानुक्तेः ॥ किंतु व्युत्पादयिष्यमाणः स शास्त्रयोनित्वे हेतुत्वेन सिद्धवदुपन्यस्तः ॥ ईक्षत्यधिकरणे च अवाच्यत्वप्रयुक्तासम्भावना शकैव निरस्ता समन्वयस्तु न व्युत्पादित इति न तयोरध्यायपादाभ्यामन्तर्भावलक्षणासङ्गतिः । यद्वा आनन्द-मयमारभ्य सङ्गतिद्वयं ततोऽर्वाक् समन्वयेक्षत्योः पादमात्रेण सङ्गत्यभावः अन्येषुत्वध्यायेनापीति सङ्गत्यभावः पञ्चाधिकरणीसाधारणः ॥ अत एवाध्यायपादसङ्गतिरिति समुदायैकवचनम् ॥ अध्यायपादपीठत्वादिति ॥ पञ्चाधिकरण्याः समन्वयविशेषाप्रतिपादकत्वादध्यायांतर्भावा सम्भवेपि विचारकर्तव्यतायाः प्रथमप्रतिपाद्यत्वाद्ब्रह्ममाणक्रमेण चतुरधिकरण्या बद्धक्रमत्वात्तद-नन्तरमेव समन्वये आकांक्षोदयात्तदाकांक्षोत्थापकतया समन्वयाध्यायस्य तदादि नामपादस्य चादौनिवेशोयुक्त इत्यर्थः ॥ नाधिकरणश्रुतिसङ्गतीचेति ॥ पूर्वाधिकरणतद्विषयवाक्याभ्यां सङ्गती नेत्यर्थः ॥ ननु शास्त्रं सिद्धमसिद्धं वा ॥ आद्ये विषयस्य सिद्धत्वात्कथं तत्कथनमनुपयुक्तम् ॥ द्वितीये शास्त्रस्यैवासिद्धत्वात्तत्कथनमनुपयुक्तम् ॥ विषयः कथ्यत इत्यत आह ॥ चित्तसंगतेति ॥ सयुक्तिकं पूर्वपक्षमाह ॥ नकर्तव्येतीति ॥ न तावद्ब्रह्मेति ॥

नापि प्रयोजनादीति तावच्छब्दः ॥ न तु नाप्यब्रह्मविषय इति ॥ अब्रह्मणो विषयत्वनि-  
राकरणादिति ध्येयम् ॥ असंदिग्धत्वादिति ॥ संदिग्धस्यैव विषयत्वादिति भावः ॥ ननु  
नासंदिग्धत्वं ब्रह्मणः तस्य जीवव्यतिरिक्तत्वेन प्रत्यक्षाद्यविषयत्वात् ॥ तथाच कुतो न  
विषयत्वमित्यत आह ॥ प्रमाणेति ॥ यदिहि जीवव्यतिरिक्तं ब्रह्मास्तीति स्यात्तदा संदिग्धत्वेन  
विषयत्वं स्यात् । न चैवम् ॥ जीवव्यतिरिक्तेश्वरसद्भावे प्रमाणाभावादिति भावः ॥ प्रमाणेति ॥  
अस्तु जीवभिन्नत्वं तथापि जीवस्य संदिग्धत्वाद्विषयत्वं संभविष्यतीत्यत आह ॥ जीवस्यचेति ॥  
किमनुभवो जिज्ञासितग्राह्यः उत अजिज्ञासितग्राह्य इति विकल्पं मनसि निधायाद्येदोषमाह ॥  
तस्यापीति ॥ द्वितीयं शङ्कते ॥ जिज्ञासायामेवेति ॥ जिज्ञासाच न सर्वत्रेति ॥ तथाच  
नानवस्थेति भावः ॥ अनुभवविरोधादिति ॥ ज्ञानस्य सुखदुःखादिवज्जिज्ञासाभावेऽप्यनुभवात् ।  
अन्यथा जिज्ञासाया ज्ञानाख्यधर्मिज्ञानसाध्यत्वानुभवादनवस्थेति भावः ॥

ननु न ज्ञानमात्रमजिज्ञासितग्राह्यं, येनानवस्था, नापि जिज्ञासितग्राह्यं, येनानुभवविरोधः,  
किंतु किञ्चित् ज्ञानं कदापि न ज्ञायत एवेति न कोपि दोष इत्यत आह ॥ न हीति ॥  
संविदात्मकत्वादिति ॥ आत्मा, न संविदाश्रयतया प्रतीयते, संविदाश्रयकत्वात्, संविद्वदिति  
प्रयोगो द्रष्टव्यः ॥ न चासिद्धिः ॥ औत्तरीयकानुस्मृत्यैव तस्य सिद्धत्वादिति भावः ॥  
तदभावादेवविषयेति ॥ यत्प्रयोजनमर्थयमानो यं विषयं जिज्ञासते सतत्राधिकारीति  
विषयप्रयोजनयोरधिकारिव्यापकत्वादिति भावः ॥ अत एव सम्बन्धिनामभावादेव तत्परतयेति ॥  
अस्माभिरप्यनन्तर्याभिधेयोऽथशब्दः श्रुत्या मङ्गलप्रयोजनक इत्यङ्गीकृतत्वादिति सुधानु-  
सारान्मङ्गलप्रयोजनतयेत्यर्थः ॥ न तु तत्परतयेति ॥ अत एव तस्याभिधेयमर्थमाहेति वक्ष्यति ॥  
तथाचाथशब्दोमङ्गलार्थ इति भाष्येऽथ शब्दः प्रयोजनवचन इति भावः ॥ तत्फलतयेति पाठस्तु  
समीचीन एव ॥ मङ्गलोक्त्यादेरिति ॥ मङ्गलप्रयोजनकाथशब्दो मङ्गलत्वेन विवक्षितः  
तस्येक्तिरुच्चारणं आदिपदेनाधिकारानन्तर्यादिप्रतिपादनम् अन्यथा मङ्गलाद्युक्तेरित्यवक्ष्यदिति ॥  
अथातःशब्दपूर्वाणीति भाष्योदाहृत(वाक्ये) श्लोके सूत्राणीति बहुवचनस्यत्रित्वेपर्यवसानवारणाय  
निखिलानीत्युक्तम् ॥ न चैतन्निखिलानां सूत्राणामथातःशब्दपूर्वकत्वं यादृच्छिकमित्यत उक्तम्  
॥ नियत्यैवेति ॥ बुद्धिपूर्वकमित्यर्थः ॥ अभियुक्ताहि बुद्धिपूर्वकमथातःशब्दौ प्रयुज्यते, न  
चैतत्कथं ज्ञायते, तच्च सर्वएते सतां मताः इत्युपसंहारेणैवेति ॥ नन्वेतदथातःशब्द-  
पूर्वकत्वमसिद्धमित्यत उक्तम् अपीति ॥ सूत्राणामथातः शब्दपूर्वकत्वं निश्चितमित्यर्थः ॥ न  
चैतत्केननिश्चितमिति वाच्यम् ॥ निरुपाधिकसहचारदर्शनं व्यभिचारादर्शनाभ्यामेवेति भावः ॥



ननु निखिलानि सूत्राणि अथातः शब्दपूर्वकाणीत्यसंगतं उत्तरसूत्रेषु तदभावात् ॥ न च निखिलान्यादिसूत्राणीति विवक्षितमिति वाच्यम् ॥ एवमपि, वृद्धिरादैजिति पाणिनीय सूत्रे तदभावात् ॥ तथाच कथमिदमिति चेत् न ॥ वेदार्थनिर्णायकादिसूत्रावच्छेदेनाथातः शब्दपूर्वकत्वस्यविवक्षितत्वात् ॥ एवं चोत्तरसूत्रादेरादि सूत्रत्वाभावान्नदोषः ॥ पाणिनीयसूत्रस्य, प्रकृतिप्रत्ययव्युत्पादनेन शब्दमात्रनिर्णायकत्वेन, वेदार्थनिर्णायक सूत्रत्वाद्यभावाद्गौतमसूत्रादावपि न प्रसङ्गः ॥ वेदार्थनिर्णायकत्वाभावादेव ॥ अथातोदर्शपूर्णमासौ व्याख्यास्यामः, इत्यत्र तु अनेन मंत्रेणेदं कर्मकर्तव्यमिति कर्मरूपवेदार्थनिर्णायकत्वात् अथातः शब्दपूर्वकत्वाच्च नकोपि दोष इति सर्वमनवद्यम् ॥ अखिलानीत्यस्यैव विवरणं नियत्यैवेतीति भावः ॥ तथाच भाष्ये अथ च अतश्च अथातः अथातश्चतौशब्दौ च अथातःशब्दौ तौपूर्वे एषांतानीति विग्रह इति भावः ॥ द्वितीयमाक्षिपतीति ॥ अवश्यवक्तव्यार्थत्वार्थाधिक्ययोस्तदभावयोश्चशब्दांतरेषु दर्शनादथशब्दे तत्संदेहेन प्रश्नमात्रसंभवेन प्रथमतृतीययोः पृच्छतीत्युक्तम् ॥

द्वितीये तु स्वरूपाधिक्यस्य शब्दांतरेष्वदर्शनादथशब्दे तदाक्षेप इति भावः ॥ अत एव शब्दान्तरस्येत्यादिना मूलाभिप्रेतोहेतुः प्रदर्शितः ॥ कथं शब्दः प्रश्नार्थः उत्तमशब्दस्तूत्तमार्थं क इत्यभिप्रेत्य कथमित्यादिकं प्रकारांतरेण व्याचष्टे । तृतीयेपि पृच्छतीति ॥ प्रथमं निःसृतत्वेपि स्वरूपोत्तमत्वं कुत इत्यत आह ॥ यत्स्वजाताविति ॥ अत्रसामान्यव्याप्तिरेवानुसन्धेया ॥ यथा देवेषु चतुर्मुख इति दृष्टान्त सम्भवात् ॥ न तु यः शब्द इति विशेषव्याप्तिः । दृष्टान्ताभावादिति भावः ॥ नन्वथातःशब्दयोः प्राथम्यस्यैवपृष्टत्वात्तत्प्राथम्यमेवोपपादनीयं, ॐ कारप्राथम्योपपादनं कोपयुक्तमिति वाच्यम् ॥ तस्यापि प्रथमं हरेर्निःसृतत्वेन प्रसङ्गात्तत्कथनमिति भावः ॥ अत इत्यस्यातः शब्दपरत्वं हेतुपरत्वं असकृदावृत्तित्वं, तृतीय उदाहृत इत्यनयोरावृत्तिं, प्राथमिक । वित्यस्य वचनव्यत्ययेनासङ्गं चाभिप्रेत्य व्याचष्टे ॥ अतश्चतृतीयतयेति ॥ अकारः सर्ववागात्मे-त्यत्राकारस्य सर्ववागर्थप्रतिपादकत्वमेव, सर्ववागात्मकत्वं, सर्ववागात्मेत्यस्य हेत्वर्थत्वं चाभिप्रेत्याह ॥ सर्ववागर्थेति ॥ अभिधायकतयेतीत्यंभूतलक्षणे तृतीया ॥ प्राणशब्दस्य विष्णुपरत्वमभिप्रेत्याह ॥ भगवद्वाचकाविति ॥ महतश्चतुर्मुखादिति ॥ महत्तत्त्वाभिमानि चतुर्मुखादित्यर्थः ॥ अयं वैलोक इति ॥ महानाग्रीसंज्ञिका विदामध्वन्नित्यादिका ऋक् पृथिवीलोकस्थविष्णुवाचिकेत्यर्थः ।

ननु, अधिकारे पृष्टेऽधिकार एव वक्तव्यः अधिकारिकथनं कोपयुक्तमित्यत आह ॥ अधिकारीति ॥ अधिकारविशिष्टाधिकारिनिरूपणेऽधिकारनिरूपणमपि (कृतं भवतीति)

सिद्धमितिसनपृथुगुक्त इति भावः ॥ सच्छूद्रादौ व्याप्तेरिति ॥ अतिव्याप्तेरित्यर्थः ॥ यद्यपि सच्छूद्रेपि, जन्मांतरे वैदिकब्रह्मविद्याधिकारसम्भवेन तेषामपि लक्ष्यत्वान्नाति व्याप्तिः ॥

तथापिवेदविद्याधिकारशून्यतापादकशूद्रदेहावच्छिन्नेपि तस्मिन् मोक्षयोग्यत्वस्य सत्वेनाति-  
व्याप्तिरिति भावः ॥ प्रायिकत्वादिति ॥ देवानारभ्यत्रैवर्णिकमनुष्यपर्यंतेषु बहुमोक्षयोग्येषु  
वेदविद्याधिकारसत्वेनास्य मोक्षयोग्यत्वस्य प्रायिकत्वादित्यर्थः ॥ अरुच्येति ॥ सच्छूद्रस्य  
देहांतरे वैदिकब्रह्मविद्याधिकारेपि न तद्देहेऽधिकारः ॥ देहांतरेऽधिकारश्च(नैतद्देहे) नेदानीं  
प्रवृत्त्युपयोगीत्यरुच्येत्यर्थः ॥ अध्ययनलब्धापीति ॥ अवैष्णवस्य वेदेपि ह्यधिकारो न विद्यते ॥  
इत्यादेरित्यर्थः ॥ अन्यायाध्ययननिवृत्त्यर्थमिति ॥ अभक्तैरनधिकारिभिर्वा, भक्तादिभिरपि  
असमये योग्यस्य, पुरुषो योवा पुस्तकपाठादिना कृतत्वमन्यायत्वमध्ययनस्य ॥ तथाचेति ॥  
मुक्तियोग्यत्वे सति भक्तिपूर्वकाध्ययनवत्वमधिकारिलक्षणमित्यर्थः ॥ मुक्त्ययोग्यब्राह्मणादौ  
तद्योग्यसच्छूद्रादौ चातिव्याप्तिवारणाय क्रमेण पदद्वयम् ॥ ननु हरिभक्तिपूर्वकाध्ययनवत्वं कथं  
सामान्यलक्षणं मध्यमादिष्वभावात् ॥ तत्सत्वेऽधमाधिकारिलक्षणस्यातिव्याप्तिरित्यत आह ॥  
शमादिसंयुक्त इत्यादाविति ॥ तथाच श्रुतावधमाधिकारिलक्षणस्य मध्यमोत्तमयोरुक्त-  
त्वान्नातिव्याप्तिरिति भावः ॥ ननु, सर्वं सर्वत्रचेत्परस्पराव्यावर्तकत्वान्नविशेषलक्षणानीत्याशङ्क्य  
निरस्यति नचैवमिति ॥ उत्तरोक्तेरिति ॥ पूर्वस्मिन्निति शेषः ॥ तथाच पूर्वस्मिन्  
मध्यमे उत्तमे वोक्तानामध्ययनवत्वादीनां त्रयाणां गुणानां पूर्वस्मिन्नधमे मध्यमे वाऽप्राचुर्यादित्यर्थः  
॥ तथाचायमर्थः ॥ समानाधिकरणानां वेदाध्ययनशमादि विष्णुपादैकसंश्रयत्वानां मध्ये यस्य  
शमादिविष्णुपादैकसंश्रयत्वादिकेऽप्रचुरे अध्ययनं तु प्रचुरं सोधमः यस्य विष्णुपादैक-  
संश्रयत्वादिकमेवाप्रचुरम् अध्ययनशमदमादिके तु प्रचुरे स मध्यमः ॥ यस्य विष्णुपा-  
दैकसंश्रयत्वादिकं प्रचुरम् अध्ययनशमदमादिके त्वप्रचुरे स उत्तम इति ॥ भावबोधे तु  
प्रचुरतमतयाऽध्ययनादिगुणवत्वमुत्तमत्वम् । प्रचुरतमत्वरहितप्रचुरतराध्ययनादिमत्वं मध्यमत्वम् ॥  
प्रचुरतमत्वप्रचुरतरत्वरहिताध्ययनादिमधमत्वमित्युत्तमादीनां त्रयाणां लक्षणान्यनेनोक्तानि ।  
प्रचुरत्व प्रचुरतरत्व प्रचुरतमत्वादीनां मधुरत्वादिवत्स्पष्टत्वादिवच्चजातिदरूपत्वान्नकश्चित्  
क्षुद्रोपद्रवः ॥ यद्वा संगृहीता अनुकृष्टाश्च गुणा उत्तरोक्ताः तेषां तत्र भक्तिमानित्यादि  
यथास्थितमूलोक्तगुणापेक्षया प्राचुर्येणेति योजना ॥ यथास्थितमूलोक्तगुणानां प्राचुर्यमर्थतो लभ्यम्  
॥ ततश्च यत्राध्ययनवत्वं प्रचुरं गुणद्वयमप्रचुरं सोधमः यत्र शमदमादि सम्पत्तिः प्रचुरा  
अध्ययनवत्वं शमादिसम्पत्तिश्चाप्राचुरा स उत्तम इत्यर्थः ॥ अधमादिष्वध्ययनवत्वादीनां

समानाधिकरणगुणद्वयापेक्षया प्राचुर्यं तत्र तत्र तस्यविशिष्यवचनम् । आत्मनीति मध्यमा-  
धिकारित्वं सूचितमिति टीकावचनं च ज्ञापकमिति ध्येयमित्युक्तम् ॥ नाविशेषादिति सूत्रेण  
ततैविध्यं कुतो ब्रह्मविद्यायामित्याशंकापरिहार इति बोद्धव्यम् ॥ विद्यादिति ॥  
पश्यार्थैश्चानालोचन इति ज्ञानमात्रेपि तत्प्रयोगात् ॥ अन्यथापरोक्षज्ञान एव शमादीनां हेतुत्वं  
लभ्येत न ब्रह्मविद्यायामिति भावः ॥

तेषां तादर्थ्यमिति ॥ शमादीनां ब्रह्मविद्यार्थत्वमिति भावः ॥ मध्यमाधिकारित्वं च  
सूचितमिति ॥ तथाचैतत्समाख्याबलात् शमादिसंयुक्तोमध्यम इति वाक्यस्य ब्रह्मविद्यायामेव  
मध्यमाधिकारित्वप्रतिपादकत्वं सिध्यतीति भावः । उत्तमाधिकारित्वं सूचितमित्यस्य ।  
प्ययमेवाभिप्रायः ॥ प्रकाशयतीति ॥ श्रवणादिजन्यज्ञानविषयो भवतीत्यर्थः ॥ कथमयं  
विष्णुभक्तिर्ब्रह्मविद्यायामधिकार इत्युक्तमित्यत आह ॥ अत्रेति ॥ साच भक्तिरिति ॥ यस्य देवे  
विष्णौ परा, सर्वाधिकाभक्तिः तथा देवे तदितरदेवेषु गुरावन्येषु स्वोत्तमेषु च यथा  
यथायोग्याभक्तिर्यस्य तस्यै ते कथिताः विष्णवादिरूपा अर्थाः प्रकाशन्त इति वाक्यं योजितं  
भवति ॥ वर्णबाह्य इति ॥ तेन म्लेंच्छादीनां सङ्ग्रह इति भावः ॥ कथमनेनाध्ययनविधुराणां  
स्त्रीशूद्रादीनां मोक्षःसमर्थित इत्यत आह ॥ अध्ययनाभावेनेति ॥ भाष्ये तंत्रज्ञान इत्यस्यैव  
विशेषणम् एकदेश इत्यादि न तु ग्रन्थपुर इत्यस्य ग्रन्थमारभ्य समाप्तिपर्यन्तं न श्रोतव्यमित्यर्थः ॥  
त्रैवर्णिकानां वेदोक्ते अधिकार इत्युक्ते अयोग्यानामप्यधिकारः प्रतीयते अत उक्तं सम्यग्  
भक्तिमतामिति ॥ सपत्नी इति ॥ तदधिकाराभावे तद्वष्टृत्वं कथं स्यादिति भावः ॥  
नरादिकुलजाश्चेति ॥ शच्याद्या इत्यर्थः ।

एवमथशब्दमिति ॥ आनन्तर्येऽधिकारस्येत्यनेन संक्षेपेण, मन्दमध्येत्यनेन विस्तरेण चेत्यर्थः  
॥ यदर्थं ब्रह्मजिज्ञासाविधिः समोक्ष एव माभूदनपेक्षितत्वादित्यत उक्तं सुखमेव मे स्यादिति ॥  
भाष्ये ज्ञाने तु वेदोक्तेऽधिकारीसतां मत इति ब्रह्मतर्के ॥ पठेद्वेदानर्थानधीयीताथविचार्य  
ब्रह्मविदेदिति कौषारव श्रुतिः ॥ ॐ नाविशेषात् ॐ ॥ नसामान्येनाधिकारो देवादीनामिति  
ज्ञानपादे तृतीयेऽधिकरणे वक्ष्यतीत्यर्थः ॥ उपरि तृतीय इति ॥ ॐ अध्ययनमात्रवतः ॐ ॥  
अवैष्णवस्य वेदेपि ह्यधिकारो न विद्यते ॥ गुरुभक्तिविहीनस्य शमादिरहितस्य च ॥ न च  
वर्णावरस्यापि तस्मादध्ययनान्वितः ॥ ब्रह्मज्ञानपदमपरोक्षज्ञानपरं न च ब्रह्मजिज्ञासां विज्ञानान-  
मित्यध्याहारश्च कर्तव्यः ॥ अन्यथा भाष्ये अतोब्रह्मजिज्ञासेत्यस्या सङ्गतत्वापत्तेरित्यभिप्रेत्य

तद्व्याचष्टे ॥ मोक्षस्येति ॥ ब्रह्मजिज्ञासेत्येतद्व्याचष्टे ॥ अत्यर्थप्रसादद्वारेति ॥ विषयाभावान्न-  
जिज्ञासेति यदुक्तं तद्वृषयितुं सिद्धान्तमाह ॥ यदुक्तमिति ॥ कुत इत्यत आह ॥ जिज्ञास्य इति ॥  
अस्तु ब्रह्मपदश्रवणं तथापि कुतो न जीवाभेद इत्यत आह ॥ ब्रह्मशब्दश्चेति ॥ अस्तुब्रह्मणो  
गुणपूर्णत्वं तथापि जीवाभेदः स्यादेव जीवस्यापि गुणपूर्णत्वादित्यत आह ॥ जीवस्येति ॥ ननु  
गुणपूर्णत्वं ब्रह्मशब्दार्थ इति कुतः देशाद्यपरिच्छेद एव ब्रह्मशब्दार्थोस्त्वित्याशयेन शङ्कते ॥  
देशादेरिति ॥ अस्तु देशाद्यपरिच्छेदमात्रं ब्रह्मशब्दार्थः तथापि जीवभेदः सिद्ध एवेत्यभ्युप-  
गमवादेनाह ॥ देशाद्यपरिच्छेदेनेति ॥ ननु जीवस्यापि देशाद्यपरिच्छिन्नत्वेन कथं  
भेदसिद्धिरित्यत आह ॥ जीवाणुत्वस्येति ॥ वक्ष्यमाणत्वात् “उत्क्रान्ति गत्यागती-  
नामित्यत्रेत्यर्थः । नन्वेवं सौत्रब्रह्मशब्दव्याख्यानेन सिद्धान्तकरणे किं ज्ञापकमित्याशङ्क्य  
भाष्यकारीयो गुणपूर्णवाची नारायणपदप्रयोग एवेत्याह ॥ ब्रह्मपदेति ॥ अन्यथा यतो  
ब्रह्मप्रसादमित्येवावक्ष्यत् ॥ न च अथातो ब्रह्मजिज्ञासेत्यत्र ब्रह्मशब्दप्रयोगः किमर्थः ॥  
नारायणशब्दप्रयोगएव कुतो न कृत इति वाच्यम् ॥ व्याख्यानव्याख्येयभावज्ञापनार्थं  
तथोक्तमितिभावः ॥ न कर्तव्येत्यादेरिति ॥ न कर्तव्येत्यध्याहारस्याधिकारकथनेन  
विरोधादिव्यर्थः ॥

नारायणप्रसादमिति ॥ भाष्यानुसारेणाह ॥ अत्रेति ॥ अन्यथा भाष्ये ज्ञानान्मो-  
क्षस्याप्रतिज्ञातत्वेनैतत् श्रुत्युदाहरणमसंगतं स्यादिति भावः ॥ अनन्यथोपपत्त्येति ॥ यमेवैषवृणुते  
तेनमभ्यः यस्य प्रसादित्यादौ प्रसादस्यैव मोक्षसाधनत्वोक्तेः प्रियोहीत्यादिना प्रसादस्य  
हेतुत्वोक्तेश्चान्यथा प्रसादं विना ज्ञानस्य मोक्षसाधनत्वानुपपत्तेरित्यर्थः ॥ यद्वा ज्ञानस्य अन्यथा  
तमेवमित्यस्य प्रसादद्वाराज्ञानस्य मुक्ति- हेतुत्वप्रतिपादकत्वानङ्गीकारे यस्य प्रसादात्तमेवं  
विद्वानिति श्रुतिद्वयेनापरेण नान्यः पन्था इति निषेधस्योपपत्त्यभावेनेत्यर्थः ॥ तेनैवेति ॥ लभ्यत्वं  
ज्ञेयत्वमपि भवतीति प्रागप्युदाहरणं युक्तमिति भावः ॥ दर्शनार्थमिति ॥ अनेन द्रष्टव्य  
इत्यनुवादरूपमित्युक्तं भवति ॥ नन्वस्यां श्रुतौ श्रवणादिविचारो दर्शनसाधनत्वेनोच्यते यत  
इत्यादि वाक्ये तु दर्शनार्थं जिज्ञासाकर्तव्यत्वेनोक्ता श्रवणादिविचारस्य च जिज्ञासापदवाच्यत्वेन  
भिन्नविषयत्वात्कथं तत्र प्रमाणत्वेनैतत् श्रुत्युदाहरणमित्याशङ्क्य परिहरति ॥ न च श्रवणादेरिति  
॥ जिज्ञासितं सुसंपन्नमिति व्यासं प्रति नारदवचने जिज्ञासितमित्यस्य विचारितमित्यर्थत्वस्य  
प्रकरणबलसिद्धत्वेन दृष्टान्तीकृतम् ॥ ननु इच्छायामपि जिज्ञासापदप्रयोगादिच्छात्रजिज्ञासा-  
पदवाच्या किं न स्यादित्यत आह ॥ इच्छाया अविधेयत्वादिति ॥ ननु सौत्र-

जिज्ञासापदवाच्यस्याविधेयत्वमेवास्त्विति तत्राह ॥ भवतीत्यादीति ॥ आदिपदेन प्रशस्ते-  
त्याद्यर्थवादग्रहणम् ॥ ननु सूत्रे जिज्ञासाशब्दोपि विचारार्थश्चेद्विचार इत्येववक्तव्यम्  
अल्पाक्षरत्वानपगमात् ॥ प्रत्युतासंदिग्धत्वलाभाच्चेत्यत आह ॥ सूत्रं चेति ॥ तद्विजिज्ञासस्वेति  
श्रुत्यनुसारीत्यर्थः ॥ कर्मादिः प्रसादसाध्यत्वप्रतिपादक वाक्योदाहरणपूर्वकं कर्मणेत्याद्युत्तरग्रन्थ-  
मवतारयति ॥ अस्तुमोक्षइति ॥ यइमामिति ॥ अत्र मद्भक्तेष्वभिधास्यतीत्युक्तविचारस्य  
कश्चिन्मेप्रियकृत्तम इत्युक्तिबलात्प्रसादसाधनत्वमवगम्यत इति भावः ॥

ननु कर्मणैवहिसंसिद्धिमास्थिताजनकादय इत्युक्तत्वात्कर्मणैवमोक्षो भविष्यतीति किं प्रसादे  
नेत्यपिकुतो न शक्यतेत्यत आह ॥ यद्यपीति ॥ ज्ञानं साध्यस्यैवोत्तमत्वादिति ॥ अत एव नच  
ज्ञानविनात्यर्थप्रसाद इति प्रागन्यथासिद्धि निरासार्थमत्यर्थेत्युक्तमिति भावः ॥ न चात्मावार,  
इति वाक्ये श्रवणादिरूपजिज्ञासया ज्ञानं सम्पादनीयमित्युक्तत्वान्नतत्कर्म ज्ञानसाधनं  
तथाचावश्यकी जिज्ञासेत्यत आह ॥ आत्मेति वाक्य इति ॥ कर्मादिरूपान्यसाधनस्या-  
निषिद्धत्वात्तेनैवोपपत्तौ न जिज्ञासया कृत्यमस्तीतिभावः ॥ विपरीतमिति ॥ कर्मादि  
प्रधानसाधनं श्रवणादि तु अप्रधानमिति विपरीतं किं नस्यादित्यर्थः ॥ ज्ञानस्य श्रवणाद्येव  
प्रधानसाधनं कर्मादित्वप्रधानमित्यत्रयुक्तिमाह ॥ ज्ञानस्येति ॥ ब्रह्मशब्दश्चविष्णावेवेत्यस्य  
साकांक्षत्वाच्छेषं पूरयति ॥ मुख्य इति ॥ शेष इति ॥ अन्यथाऽवधारणानुपपत्तिरिति भावः ॥  
तथापि ब्रह्मशब्दस्यानेकार्थत्वान्नारायण एवात्र ब्रह्मपदेन कुतो विवक्षित इत्यत आह ॥  
ब्रह्मशब्दस्येति ॥ ननु नारायण एवेति वक्तव्ये किं तत्पर्यायविष्णुग्रहणेनेत्यत आह ॥  
सविष्णुरिति ॥ एतत्सूत्रकरण । नन्तरमेव ब्रह्ममीमांसाया आरब्धत्वान्निरन्तरेत्युक्तम् ॥ नामनिति  
श्रुतौ अभीत्यस्यार्थोमुख्यत इति ॥ अनृतस्येत्यनेन ऋतशब्दवाच्याद्विष्णोरन्यद्विवक्षितमित्याह ॥  
विष्ण्वतरस्येति ॥ मुख्यतो वाचकत्वेनेति ॥ मुख्यत इत्याडोर्थः वाचकत्वेनेत्यध्याहार इति  
बोध्यम् ॥ परममित्यस्यार्थोऽपरिच्छिन्न प्रवृत्तिनिमित्तमिति ॥ ननु लिङ्गात् श्रुतेः प्रबलत्वात्कथं  
तेन विष्णुरेवायमित्यवसीयत इत्यत आह ॥ उत्सर्ग इति ॥ तद्वाचित्वेन पद्मनाभशब्द-  
योर्नाभ्यर्पितविष्णुवाचित्वेनेत्यर्थः ॥

ननु तस्मा इत्युत्तरार्धोदाहरणं किमर्थमित्यत आह ॥ पूर्वार्ध इति ॥ परोदिवापर  
एनापृथिव्येति समाख्याश्रुताविति मूलस्य परोदिवेत्यादि रूपार्थतः शब्दतश्च समानोक्तिरूपा,  
समाख्या, यतः श्रुतौ विष्णुपरत्वेन निर्णीते अङ्गणीसूक्ते तिष्ठति, अतोत्रापि विष्णुरेवोच्यत इति

यत इत्यादिपदाध्याहारेण योजनामभिप्रेत्य तद्वाक्यं तावद्व्याख्याति ॥ परोदिवेति ॥ समाख्या श्रुतावित्येकमेव पदमित्यभिप्रेत्य व्याचष्टे ॥ समाख्याश्रुताविति ॥ लक्ष्मेति ॥ अस्य सूक्तस्याभृणीदेवतात्वेनाभृण्याश्च लक्ष्मीमूर्तित्वादिति भावः ॥

ननु उग्रशब्देन कथं रुद्र शब्दार्थः कथं सूचित इत्याशङ्क्यैकार्थत्वात्सूचनं युक्तमित्याह ॥ रुद्र इति ॥ हरिवंशत्रयेति ॥ खिलाखिल पारिजाताख्य हरिवंश भागत्रयेत्यर्थः ॥ रुद्रादीनामित्यत्रादिपदेन सूर्यादयोग्राह्याः ॥ द्वितीयादिपदेन जिज्ञास्यत्वं ग्राह्यम् ॥ नटनं वंचनं वेति ॥ विद्यमानाकाराच्छादनेनाविद्यमानाकारांतरप्रदर्शनं, नटनं, वंचनं त्वविद्यमानकर्त्तृत्वमिति ॥ अविद्यमानमिति ॥ काप्यविद्यमानलिङ्गमूलान्वेषणादिकम् अतथ्यं, विष्णुवादौ विद्यमानं रुद्रादिनिष्ठतयोच्यमानं स्वातन्त्र्यादिकं वितथ्यम् ॥ आत्मानं मां च प्रतीति ॥ यदीयं द्वितीया कर्मणि स्यात्तर्हि प्रकाशवंतमिति स्यादिति भावः ॥ अत एव प्रकाशं प्रसिद्धिमिति व्याख्याति ॥ अनेन प्रकाशं प्रसिद्धिमिति व्याख्यातं भवति ॥ तथाच लोकेष्वात्मानं प्रति प्रसिद्धिं कुरु न केवलमेतावत् किंतु मां प्रति अप्रसिद्धिं च कुर्वित्यर्थ उक्तो भवति ॥ तत्रेति रुद्रसर्वोत्तमत्व इत्यर्थः ॥ न च विपरीतं किं न स्यादित्युक्तमिति वाच्यमिति ॥ विष्णुसर्वोत्तमत्वप्रतिपादकस्यैवाप्रामाण्यमिति विपरीतं किं न स्यादिति न च वाच्यमित्यर्थः ॥ असाधारण्येन प्राप्तत्वादिति ॥ तस्यैव तद्वन्धप्रतिपाद्यत्वेनाधिकृतत्वात्तस्य ग्रन्थस्य शिवाद्युत्कर्षप्रतिपादनार्थमेव प्रवृत्तत्वादिति यावत् ॥ तस्मिन्नपि प्रसङ्गे विष्णूत्तमत्वमुच्यमानं कथमविद्यमानं भवेत् ॥ नहि शैवपुराणादिकं विष्णूत्कर्षप्रतिपादनाय प्रवृत्तम् ॥ येनाविद्यमानमपि विष्णूत्तमत्वं प्रतिपादयेदिति भावः ॥ तथापीति ॥ विष्णूत्तमत्व, रुद्राधमत्वप्रतिपादकवैष्णवग्रन्थेषु रुद्रोत्तमत्वस्यापि कचिदुक्तत्वा-  
देशामपि परस्परविरोधोऽस्त्वित्यर्थः ॥ तच्चैषमोहमिति वचनादिति ॥ अत्रोक्तमित्यस्यावृत्तिः तत्राद्यस्य प्रयुक्तमित्यर्थत्व इति शब्दस्य यथाश्रुतस्य शब्दपादार्थव्यवस्थापकत्वम् अत एवोक्तमेषमोहमितिवचनादिति द्वितीयोक्तशब्देनापि तस्यान्वयः ॥ तदप्युक्तमित्युक्तमिति ॥ ब्रह्मशब्दस्य विष्णुपरत्वोपपादनमुपसंहरति ॥ तस्मादिति ॥ अधिकरणार्थमुपसंहरति ॥ तदेवमिति ॥ इति जिज्ञासाधिकरणम् ।

२. अथ जन्माधिकरणम् । ॐ जन्माद्यस्ययतः ॐ । (१-१-२)

तस्य च विष्णुत्वं यावन्नसाध्येत इति ॥ अनेन पूर्वाधिकरणेनास्याधिकरण-  
स्याक्षेपिकीसंगतिरुक्ता भवति ॥ जिज्ञासा न सम्भवतीत्यत्रेति शब्दस्य प्रकारवाचिनः इति

श्रुत्यादिसंगतिरिति पूर्वेणान्वयः (सम्बन्धः) । उभयत्रापीति ॥ जीवे विष्णवावपीत्यर्थः ॥ मुख्य इत्युक्तमिति मुख्यामुख्ययोर्मध्ये मुख्यस्यैव संप्रत्यय, इत्यवधारण बलेनोत्कटकोटिकोपि सन्देहः सम्भवतीति भावः ॥

स्वकृतव्याख्यानेति ॥ यतो नारायणप्रसादमृत इत्यादिनेत्यर्थः ॥

योगेनैवेति ॥ पूर्वाधिकरणसिद्धान्ते अथ कस्मादुच्यत इति श्रुत्युदाहरणपूर्वकं विष्णौ तस्य योगस्यैव प्रदर्शितत्वात् ॥ योगानङ्गीकारे गुणपूर्णत्वासिद्धेश्च श्रुतिप्रतिपादितयोगेनैव तद्व्यवहारोपपत्तौ योगरूढ्यङ्गीकारस्य व्यर्थत्वाच्चेति भावः ॥ ननु ब्रह्मशब्दस्य जीव इव जात्यादावपि रूढिसद्भावात्तदेवात्र ब्रह्मशब्दार्थः किं नस्यादित्यत आह ॥ जात्यादेरिति ॥ जडत्वेन तस्य जिज्ञास्यत्वाभावादिति भावः ॥ ननु जडस्यापि वियदादेर्नवियदश्रुतेरित्यादौ विचार्यमाणत्वाज्जात्यादेर्जडत्वेपि जिज्ञास्यत्वं स्यादित्यत उक्तम् ॥ मुख्यत इति ॥ तथाच जात्यादेरन्यार्थं जिज्ञास्यत्वेपि मुख्यतोऽभावादजिज्ञास्यत्वमिति भावः ॥ ननु जीवस्याप्यजिज्ञास्यत्वाज्जीवोप्यत्र ब्रह्मशब्देन नग्राह्य इत्यत आह ॥ देहात्मविवेकेति ॥ जीवज्ञानाभावे देहात्मनोर्विवेकज्ञानासंभवादिति भावः ॥ ब्रह्मणो जिज्ञासेतिभाष्यं व्याचष्टे ॥ जीवग्रहण इति ॥ जिज्ञास्यब्रह्मणो लक्षणमिति ॥ विष्णुलक्षणत्वेन प्रमितं जगज्जन्मादिकारणत्वं जिज्ञास्य-ब्रह्मसम्बन्धित्वेनेत्यर्थः ॥ अत एव जीवग्रहणे बाधकमित्युक्तम् ॥ ननु पूर्वाधिकरणे तदेव ब्रह्मेत्यादिना विष्णौ विद्वद्रूढेः समर्थितत्वात्तामादायैव कुतो न सिद्धान्तःक्रियते, इत्यत आह ॥ यद्यपीति ॥ उभयथापि सिद्धान्तसम्भवाद्योगमादाय सिद्धान्तः क्रियत इत्यदोषः ॥ रूढिमादायापि सिद्धान्तऊह्य इति भावः ॥ जन्म आदि यस्येत्यतद्रुणसंविज्ञानो बहुव्रीहिः ॥ तथाच स्थितिकर्तृत्वमेव लक्षणमिति मन्यते तन्निरासायाह ॥ जन्माद्यस्येति इति । अन्यथा यतावेति श्रुतौ जायत इत्युक्तेरसम्भव इति भावः ॥

एवं च लब्धजनन न इत्युपपन्नम् ॥ अत एव तद्रुणसंविज्ञान इत्युक्त्वानन्तरं लब्धजन्मन इत्युक्तम् ॥

ननु स्थितिग्रहणमेव प्रथमतः किं न कृतमित्यत आह ॥ लब्धजन्मनोहीति ॥ आवृत्तिपदेन सम्बन्धः प्रतीयते ॥ तथा च पौनरुक्त्यमत आह ॥ आवृत्तिरज्ञानमिति ॥ एकराट्त्वस्य ब्रह्मादिष्वपि सत्त्वादतिव्याप्तिरित्यत आह ॥ एकराट् स्वतन्त्र इति । पर्यवर्तयदिति ॥ विपरिवर्तन



इति धातोरिति भावः ॥ व्यतीनित्यस्यार्थो विशेषेणाधिकानिति ॥ विशेषेणाधिकत्वेन व्यतयो दवताः स्मृताः इति वचनात् नवतिमेवदर्शयति ॥ अष्टाविति ॥ पञ्चाशन्मरुत इति ॥ एकोन- पञ्चाशन्मरुतां मुख्यवायुना सहपञ्चाशत्वादिति भावः ॥ एकादशादित्या इति ॥ आदित्यानां द्वादशत्वेपि विष्णुव्यतिरिक्तानां नियम्यानामेकादशत्वादियमुक्तिः सृष्टिस्थितीत्यादि भाष्ये प्रयोजकव्यापारवाचिना सृष्ट्यादिशब्देन प्रयोज्यव्यापारो जन्मादिर्लक्ष्यते ॥ लक्षणाप्रयोजनं च ब्रह्मणः सृष्टत्वादिकमेव नतूपादानत्वमिति प्रदर्शनम् ॥ अधिकरणार्थमुपसंहरति ॥ अत इति ॥

३. अथ शास्त्रयोनित्वाधिकरणम् । ॐ शास्त्रयोनित्वात् ॐ । (१-१-३)

अन्यनिष्ठत्वनिरासादिति ॥ तथाचोक्तलक्षणस्यातिव्याप्तिनिरासाय प्रमाणमुच्यत इत्यनन्तर- सङ्गतिरिति भावः ॥ श्रुत्यधिकरणसङ्गती दर्शयति ॥ जगज्जन्मादीति ॥ पूर्वपक्षमुपपादयति ॥ अनुमानेनेति ॥ ननु रुद्रादीनामनुमानत अकल्पने असिद्धिरेव स्यात् तत्राह ॥ कारणत्वेनेति शेष इति ॥ सूत्रार्थमाह ॥ भवेदित्यादिना ॥ जगत्कारणत्वस्य शास्त्रैकसमधिगम्यत्वेन हेतुत्वेनाभि- प्रेतस्यातीन्द्रियस्य शास्त्रैकसमधिगम्यत्वेन व्याप्तिमुपपादयति ॥ न हि धर्मादीति ॥ नावेदविदिति श्रुतिं व्याचष्टे ॥ तं पूर्णमिति ॥ आत्मानमित्यस्य सर्वकर्तारं सर्वस्वामिनमिति ॥ पुरुष इत्यस्य जगत्कर्तेति व्याख्यानम् ॥ श्रुत्योः प्रकृतोपयुक्तत्वज्ञापनार्थम् ॥ कर्तृत्वस्यात्मशब्दार्थत्वेन जगत्कर्तृत्वस्य, पुरुषशब्दार्थत्वेन, कर्तृत्वादात्मशब्दोक्तः जगृहेपौरुषं रूपमादौ लोकसिसृक्ष- येत्यादि प्रमाणसिद्धत्वादिति भावः ॥ नन्वनुमानस्य प्रामाण्यमस्त्येवेति निषेधोनुपपन्न इत्याशङ्क्य तदर्थमाह ॥ स्वातंत्र्येणेति ॥ तादृशं चेति ॥ स्वातंत्र्येणादृष्टार्थनिश्चायकमित्यर्थः ॥ श्रुतिसाहाय्यरहितानुमानस्य बह्व्यादौ प्रवृत्तेः कथं कुत्र चिदित्युक्तमित्यत आह ॥ कुत्रचिददृष्ट इति ॥ अस्मदाद्यदृष्ट इत्यर्थः ॥ तथाच प्रमाणान्तरं प्रत्यक्षमित्युपपन्नम् अन्यथैकेनाप्यदृष्टविषयक श्रुतिसहितप्रत्यक्षस्याप्रसिध्या विशिष्यनिषेधोऽनर्थकः स्यादिति भावः ॥ अत्रापि प्रमाणान्तर- मिति ॥ तर्कस्य पृथग्ग्रहणमितिभावः ॥ विपक्ष इति ॥ पूर्वानुमानापेक्षया विपरीतानु- मानकरणेत्यर्थः ॥ नन्वनुमानस्याचेतनत्वेनोदीक्षणासम्भवात्कथमेतदित्यत आह ॥ अर्थमुदीक्ष- यितुमिति ॥ केवलानुमानस्येति ॥ श्रुतिसाहाय्यरहितस्येत्यर्थः ॥ अनिर्णायकत्वात्, स्वातंत्र्ये- णादृष्टार्थ निश्चायकत्वात् ॥ रेत इत्यादिप्रमाणं व्याचष्टे ॥ रेतोधात्वादीति ॥ वातादि धातुरपथ्याद्विक्रियत इत्यादौ जन्यजनकभावादिकं यथासम्भवमूहनीयम् ॥ ऐक्याभिप्रायाभावे पञ्चरात्राधिक्यकथनमिति ॥ वेदारण्यकशब्देन पञ्चरात्रस्यापि विवक्षायां एतेष्वेतद्विशिष्यत, इति



निर्धारणायोगः ॥ पञ्चरात्रस्य प्रागनिर्देशाद्वेदविरुद्धतयानिर्दिष्ट सांख्याद्यैक्यमभिप्रेत्य सांख्यादि-  
शब्देन पञ्चरात्रविविक्षायांतु पञ्चरात्रादेर्वेदादप्याधिक्यमुक्तं स्यात् ॥ न च तद्युक्तम् ॥ वेदविरोधे-  
नालब्धप्रामाण्यस्य तस्य वेदाधिक्यस्य दूरनिरस्तत्वात् ॥ वेदारण्यकशब्देन पञ्चरात्रविविक्षातु  
वेदारण्यकैक्याभिप्रायं विना नयुक्तेत्यर्थः ॥ यद्वा दृष्टविषयस्य पौरुषेयवाक्यस्य पञ्चरात्रस्य  
वेदैकार्थत्वरूप वेदमूलत्वाभावे प्रामाण्यरूपमाधिक्यं नस्यादित्याधिक्यन्यथानुपपत्त्या वेदमूल-  
त्वसिद्धिः इत्यर्थः ॥ अथवा सांख्यं योगः पाशुपतमित्येतद्वाक्यात्पूर्वं, सांख्यं, योगः  
पाशुपतमित्यादिरूपेणैव वाक्येन सांख्यादीनां परस्परविरुद्धज्ञानजनकत्वं वा, विरुद्धज्ञान-  
जनकत्वेपि सर्वाण्यप्रमाणान्युक्तैकं प्रमाणम् ॥ तदेकमपि किमिति प्रश्ने सर्वाण्यप्रमाणानीति वा  
वक्तव्यम् उतोक्तानां मध्ये ऐवैकं प्रमाणमिति वक्तव्यम् ॥ तथाच वेदपञ्चरात्रयोरेक्याभि-  
प्रायाभावे वेदपञ्चरात्रयोरेक्यभिप्रायकथनमसङ्गतं स्यादिति भावः ॥ किं नोच्यत इति प्रश्नस्यो-  
त्तरमाह ॥ पञ्चरात्रप्रामाण्यसिद्ध्यर्थमिति ॥ वेदप्रामाण्योक्तोहि न पञ्चरात्रप्रामाण्यसिद्धिः ॥  
नह्यदृष्टविषयस्यापि वेदस्यापौरुषेयस्य प्रामाण्यं पञ्चरात्रप्रामाण्यं विनानुपपन्नम् ॥ न च मूलप्र-  
माणोक्तौ मूलिनोऽपितसिद्धिः ॥ वेदपञ्चरात्रयोर्मूलमूलभावस्याद्यासिद्धेरिति भावः ॥ ननु  
पञ्चरात्रप्रामाण्योक्तौ वेदप्रामाण्यसिद्धिः कथमित्यत आह ॥ पञ्चरात्रप्रामाण्योक्ताविति ॥  
पञ्चरात्रस्य वेदमूलत्वे मूलस्य वेदस्याप्रामाण्ये वा प्रामाण्यायोगात् पञ्चरात्रप्रामाण्योक्तौ  
वेदप्रामाण्यसिद्धिरित्यर्थः ॥ ननु शास्त्रयोनितात्, इति सूत्रे अत्र शास्त्रकारणत्वं गम्यमित्येव  
प्रतीयते ॥

अनुमानादिनातु नेति प्रतीयते ॥ तथा चानुमानादि विनाशः कथं सूत्रारूढ इति चेत् मैवम् ॥  
असाधरण्येन व्यपदेशा भवन्तीति न्यायेनाब्भक्ष इति वत् शास्त्रेणैव गम्यं नान्येनेति लभ्यत एवेति  
नानुपपत्तिरिति भावः ॥ ननु मोक्षधर्मेष्विति बहुवचनं किमर्थमित्यत आह ॥ धर्मबहुत्वादिति ॥  
शास्त्रं योनिरस्येत्येवोक्तौ ब्रह्मणो वेदजातत्वं प्रतीयते तन्निवृत्त्यर्थं भाष्ये प्रमाणमित्यु-  
क्तमित्यभिप्रेत्य व्याचष्टे ॥

जन्माद्यस्येत्युक्तार्थे प्रमाणस्यैवापेक्षितत्वात् ॥ अन्यथा प्रकृतानुपयुक्तत्वेनासंगतत्वं स्यादिति  
भावः ॥ वाक्यार्थान्यथानुपपत्त्येति ॥ ज्ञानेष्वेतेष्वित्यत्रैतच्छब्देन पूर्वोक्तसांख्यादिपरामर्शः ॥  
निर्धारणे सप्तमी ॥ तथाच पञ्चरात्रस्य वेदारण्यकैक्याभिप्रायाभावे ज्ञानेष्वेतेष्वित्यत्रै-  
तच्छब्देनोक्तपञ्चरात्रं विशिष्यत इति पञ्चरात्रस्य वैशिष्ट्यं नोपपद्यते ॥ तस्य प्रागनुक्तत्वात् ॥

निर्धारणस्थले तदर्थपञ्चम्यंतशब्दवाच्यार्थमध्य एव कस्यचिदतिशयितत्वेन वक्तव्यत्वात् ॥ गवां गोषु चेत्येदौ तथा दर्शनादिति भावः ॥ समासप्राबल्यादिति ॥ समस्यमानपदार्थ-  
त्यागेनान्यपदार्थप्रधानत्वाद्बहुव्रीहेस्तत्पुरुषस्य तदत्यागेनोत्ररपदार्थप्रधानस्य प्राबल्यादिति भावः ॥ वैपरीत्यस्येति ॥ सहस्रवत्त्वेन शतवत्त्वसाधनं न तु शतवत्त्वेन सहस्रवत्त्वसाधनमिति भावः ॥ श्रुत्यादीति ॥ वाचा विरूपनित्ययेत्यादि श्रुतिविरुद्धत्वमित्यर्थः ॥

४. अथ समन्वयाधिकरणम् । ॐ तत्तु समन्वयात् ॐ । (१-१-४)

श्रुत्यधिकरणसङ्गती दर्शयति ॥ कारणस्येति ॥ तद्यदेति ॥ तथाच पूर्वाधिकरणे शास्त्र-  
योनित्वेन जगत्कारणत्वमुक्तम् ॥ तस्यातिव्याप्त्या पूर्वपक्षोद्धारादनंतरं सङ्गतिरितिभावः ॥  
पूर्वपक्षमुपपादयति ॥ पाशुपतादीति ॥ न च तस्येति ॥ पाशुपतादिशास्त्रस्येत्यर्थः ॥ असाधकत्वं  
रुद्रादेः कारणत्वासाधकत्वम् ॥ तेषामिति ॥ रुद्रादीनामित्यर्थः ॥ अस्तु रुद्रादीनां कारणत्वेन  
प्रतीतिः ततः किमित्यत आह ॥ प्रतीतीति ॥ पाशुपतादेरिति शेषः ॥ उक्तरीत्येति ॥ सांख्यं  
योग इत्युक्तरीत्येत्यर्थः ॥ ननु प्रतीति सग्रीचीनस्य पाशुपतादेः प्रामाण्योपपत्तिरित्युक्तमित्यत  
आह ॥ प्रतीतेरिति ॥ प्रमाणांतरसिद्धेति ॥ प्रमाणलक्षणटीकारीत्यात्रापि प्राचुर्येणेत्यपि ग्राह्यम्  
॥ अन्यथा प्रमाण सम्प्रवादीनामस्माकं मतेऽसम्भवः स्यात् तदुक्तरीत्या ऐकरूप्यमत्रसङ्गाह्यम् ॥  
अथवोपक्रमोपसंहारावित्यत्रोपक्रमश्चोपसंहारश्चोपक्रमोपसंहारौ मिलिताविति व्याख्यान विवेके-  
नानेनैवेतदपि लब्धमिति बोध्यम् ॥ कर्तृनामनिर्देशपूर्वकमितिहासः परकृतिः सामान्यतः  
कथाकथनं पुराकल्पः ॥ न तु उपक्रमादीनामुपपत्तित्वादुपक्रमग्रहणैर्नैवोपक्रमादि ग्रहणे सिद्धे  
तेषां पृथगुक्तिर्व्यर्थेत्यत आह ॥ उपक्रमादीनामिति ॥ उपक्रमादीनां तात्पर्यार्थनिर्णये  
उपपत्तित्वेपि स्वार्थे आगमत्वमेव नैवेवमुपपत्तेरिति विशेषात् पृथगुक्तिरितिभावः ॥

ननु तात्पर्यनिर्णायकेषूपक्रमस्यप्रथमत्वादन्य उपक्रमादिलिङ्गमिति वक्तव्यम्, उपपत्त्यादि-  
लिङ्गमिति कथमुक्तमित्यत आह ॥ उपक्रमादीनामिति ॥ उपक्रमादीनां संग्राहकं यदुपपत्ते-  
रादित्वेन भाष्यं तदित्यर्थः ॥ तेषामुपक्रमादीनां तथाचोपपत्तेरादित्वेन ग्रहणस्योत्तरो-  
त्तरप्राबल्यसूचनार्थत्वाच्चोपपत्तिरिति भावः ॥ ब्राह्मणपरिव्राजकन्यायेनेति ॥ उपक्रमादीनां  
तात्पर्यनिर्णये उपपत्तित्वेति स्वार्थे आगमत्वमेव नैवमुपपत्तेरिति विशेषादिति भावः ॥  
उत्तरोत्तरप्राबल्यमेवोपपादयति ॥ उपसंहारेत्यादिना ॥ मुख्यस्येति ॥ प्राचुर्येण प्राप्त्यस्येत्यर्थः ॥  
मूलमात्रादिति ॥ असाधने प्रत्यवाय वचनादि रहितादित्यर्थः ॥ न चैषां परस्परविरोधे कथं

निर्णय इत्यत आह ॥ साम्य इति ॥ एकस्य बहुत्वेन प्राबल्यमेकस्य जात्या प्रबलत्वे कथं निर्णय इत्यत आह ॥ साम्य इति ॥ अल्पमिति नोपपत्त्यादीनां श्रुत्यादिभिः सह यथासाम्यमिति द्रष्टव्यम् ॥ निरवकाशस्यैकस्य सावकाशानेकविरोधे कथं निर्णय इत्यत आह ॥ एवमेकेनेति ॥ निरवकाशेनेत्यनुवर्तते ॥ अन्यथेति ॥ द्वयोरपि निरवकाशत्व इत्यर्थः ॥ अर्थान्तरकल्पनमिति तथाचेदमेव निरवकाशत्वम् । एवं च स्वभावप्रबले न पिनिरवकाशेन स्वभावदुर्बलस्यापि निरवकाशस्य बाधे तस्य व्याख्यात्राऽर्थान्तरकल्पनं कर्तव्यमित्युभयोर्निरवकाशत्वेपि नोक्त-  
वाक्याप्रामाण्यदोष इति भावः ॥ अत्रेति ॥ अर्थनिर्णायकमिति शेषः ॥ श्रुत्याद्यनुगुणेऽर्थे उपक्रमादिनातात्पर्यनिर्णय इत्यर्थः ॥ अन्यथा श्रुत्यादि विरोधे लिङ्गादेः प्रामाण्यमेव नस्यादिति भावः ॥ अत्र श्रुत्यादि षट्कंचग्राह्यमिति ॥ अत्र सूत्रे अर्थनिर्णायकं श्रुत्यादिकमपि विवक्षितमिति नानुपपत्तिरिति भावः ॥ अत्र सूत्रे उपक्रमादिति प्रसिद्धं पदं परित्यज्य यौगिकान्वयपदग्रहणेनेदं सूचितं शास्त्रस्यास्मिन्नर्थे तात्पर्यमस्तीति ॥ ज्ञाने आपातप्रतीतिर्वा व्याख्यातृवचनं वा न लिङ्गं किंतूपक्रमादय एव तेषामव्यभिचारित्वात् प्रतीतिव्याख्यानयोस्तु व्यभिचारित्वात् ॥ यत्रापि तयोर्नव्यभिचारस्तत्राप्युपक्रमाद्यनुसंधानपूर्वकत्वादेव, नस्वत इत्युप-  
जीव्यत्वादुपक्रमादीनामेव तात्पर्यलिङ्गत्वमिति । संशब्दस्य त्रयोर्थाः ॥ वचनवृत्त्येति ॥ सर्वेति ॥ सम्यगिति ॥

अत्रसम्यगित्यध्याहृतप्रविचारित इति क्रियया सम्बन्धः ॥ सम्यक् प्रविचारणं चोपक्रमादीनां श्रुत्यादीनां च सावकाशत्वादिना बलाबलनिश्चयपुरःसरं दुर्बलेन प्रबलबाधया वाक्यार्थविमर्श एव अन्वयादित्येकवचनं समुदायार्थं तेनच तेषामविरोधः सूचितो भवातीति ॥ शास्त्रयोनीति पूर्वसूत्रादनुकर्षः ॥ तच्छब्दार्थो ब्रह्म तुशब्दोवधारणे अन्वयादित्यस्यावृत्तिः । तथाचैवं सूत्रसूत्राक्षरार्थः सम्पन्नः । अन्वयात् उपक्रमादिति लिङ्गसमुदायात् शास्त्रे सम्यक् प्रविचारिते सति सर्वशास्त्रस्य भगवत्येव सम्यक् वचनवृत्त्या अन्वयात् शक्तितात्पर्यलक्षण सम्बन्धा-  
वगमात्तद्विष्णवाख्यं ब्रह्मैव जगज्जन्मादिकारणत्वेन शास्त्रयोनि न तु हरादय इति ॥ न च जन्माद्यस्य यत इति यच्छब्दश्रवणात् तद्ब्रह्मेति प्रकृतं तदेवात्रानुवर्तिष्यत इति किं तच्छब्दवाच्यत्वेनेति वाच्यम् ॥ तुशब्दस्तदिख्यावृत्त्यर्थमवश्यापेक्षितः ॥ तत्र तच्छब्दाभावे तस्यान्वयो ज्ञातुं नशक्यते यतोवधारणं ततोऽन्यत्र निषेध इति वचनात् न चानुवृत्तेनान्वय इति वाच्यम् ॥ श्रुतेनान्वयादित्यनेन सम्बन्धप्रतीतिप्रसङ्गात् ॥ न च तदनुपयोगः । प्रतीति व्याख्याननिरासस्यैव प्रयोजनत्वात् ॥ तथाच तन्निरासाय सूत्रे तच्छब्दग्रहणं सार्थकमिति ॥

कर्मविधात्रीति ॥ योग्यतया कर्मणां कर्मत्वेनैव सम्बन्धः । मां प्रत्येवेति ॥ मत्प्रीत्यर्थमेवेत्यर्थः ॥ अप्रियादपोह्य इति ॥ सुरापानादिकं मदप्रीतिसाधनत्वान्निषिध्यत इत्यर्थः ॥ इत्यस्या इत्यत्रेति शब्दं व्याचष्टे ॥ एवं भूताया इति ॥ कर्मविधात्र्यादिरूपाया इत्यर्थः ॥ इत्यभिप्रायमिति ॥ अनेनास्याहृदयमित्यनयोर्मध्ये मां विधत्तेऽभिधत्ते मां विकल्प्योपोह्य इत्येतद्योजनीयमित्युक्तं भवति ॥

उपलक्षितानन्तेति ॥ अस्मिन्नधिकरणे शास्त्रशब्दवाच्यानन्तवेदादिसदागमानां जन्मादिकारणत्वादि लक्षणतदितरानन्दादि गुणप्रतिपादकानां समन्वयस्योत्कत्वात् इति भावः ॥

५. अथ ईक्षत्यधिकरणम् । ॐ ईक्षतेर्नाशब्दम् ॐ । (१-१-५)

वाच्यत्वसमर्थनादिति ॥ उपलक्षणमेतत् सकलशास्त्रप्रतिपाद्यत्वसमर्थनादित्यपि द्रष्टव्यम् ॥ आद्यसूत्रे ब्रह्मशब्देन जीवादिव्यावर्तक गुणपूर्तिलक्षणत्वेन सूचयित्वा द्वितीये तस्य गुणपूर्तिवाचित्वसिद्धये जीवपरता निरासाय कारणतां जिज्ञास्यब्रह्मलक्षणत्वेनोक्ता तृतीये पूर्तिकारणतयोरतिव्याप्तिपरिहाराय शास्त्रं प्रमाणीकृत्य चतुर्थे तयोर्विष्णवैकनिष्ठत्वाय, शास्त्रस्यान्यपरतां निषिध्य सर्वशास्त्रस्य शब्दप्रवृत्तिनिमित्तसर्वगुणपूर्तिसिद्धये, वचनवृत्त्या, सर्वशास्त्रतात्पर्यविषयतायां चोक्तायां संशब्दार्थस्य वाच्यत्वस्य कात्स्न्यस्य चेहाक्षिप्य समर्थनादनन्तरसङ्गतिः ॥ एवं वाच्यत्वोपपादकेऽस्मिन्नधिकरणे सकलवेदार्थत्वसमर्थनपरस्य गतिसूत्रस्यान्तर्भावः संशब्दार्थक्षेपसमाधानरूपत्वज्ञापनार्थमेवकृतः । पृथक्करणेतु वाच्यत्वसमर्थनपरत्वाभावादधिकरणान्तरत्वप्रतीतिप्रसङ्गात् ॥ ननु रुद्रादि शब्द युक्तवेदवाक्येषु उपक्रमादिलिङ्गबलाद्विष्णुरेव प्रतिपाद्य इत्युक्तं, न तु विष्णोर्वेदमुरव्यार्थत्वं यत्सिद्ध्यर्थं वाच्यत्वसमर्थनं सङ्गतं स्यादित्यत आह ॥ उपक्रमादिभिरिति ॥ उपलक्षणं चैतत् ॥ संशब्देन विष्णोर्मुख्यार्थत्वस्याप्युक्तत्वादिति बोध्यम् ॥ शब्दवाच्यत्वेऽप्यस्तु शास्त्रमुख्यार्थत्वमित्यत आह ॥ न हीति ॥ उपदिदेशेति ॥ विष्णुमिति शेषः । तथा च न व्याहृतिरिति भावः । न तच्छब्दगोचरमिति युक्तमिति ॥ उपलक्षणं चैतत् ॥ शब्दानां गवां ज्ञानानां चरः चरणं, वृत्तिः, यस्मिन् तच्छब्दगोचरमिति व्यधिकरणबहुव्रीहिं वा, चरश्चरणमस्यास्तीति मत्वर्थीयाचप्रत्ययांतत्वं वाश्रित्य शब्दगोचरमित्यस्य साधुत्वं द्रष्टव्यम् ॥ ततश्च यतो वाचेत्यादि श्रुतौ मनसासहेत्यदृश्यत्वस्याप्युक्तत्वादीक्षणीयमसिद्धमिति पूर्वपक्ष्यभिप्रायः ॥

सूत्रे वाच्यमित्येव वक्तव्ये नाशब्दमिति वचनं द्वौनञौ प्रकृतमर्थं सातिशयं गमयत इति वचनादवधारणार्थमित्यभिप्रेत्योक्तं वाच्यमेवेति पूर्वमर्थापत्तिपरतया व्याख्यातम् इदानीं परिशेष-  
तया व्याचष्टे ॥ परिशेष प्रमाणेन वेति ॥ यद्यपि स्वमतेऽर्थापत्तिपरिशेषयोरनुमानता, तथापि तयोर्भेदमुपेत्यवाऽनुमानत्वावां तरभेदमाश्रित्यवा पक्षांतरोक्तिः ॥ प्रमाणेनेति ॥ भ्रान्तेरविद्यानि-  
वर्तकत्वाभावेन प्रमाणाभासेन मोक्षजनकेक्षणासम्भवादिति भावः ॥ अवचनेनेत्येतद्वचनेतर-  
प्रमाणेनेति व्याख्याय प्रकारान्तरेण व्याख्याति ॥ वृत्त्यन्तरायोगेनेति ॥ न हि ईक्षतेरिति धातुनिर्देशः तत्र विवक्षितशब्दमात्रस्य वाच्यत्वे हेतुत्वाभावात् तदर्थं ईक्षणरूपोऽनेन लक्ष्यते ॥  
तथाचासम्बन्धस्यान्यसम्बन्धिनो वेक्षणस्य हेतुत्वासम्भवाद्ब्रह्मसम्बन्धिन एव तस्य हेतुत्वं वक्तव्यं सम्बन्धश्च न कर्तृत्वादि रूपः श्रुत्यननुगमात् वाच्यत्वसाधकत्वाभावाच्च ॥ तथाचेक्षणं ब्रह्मकर्मकमेव हेतुत्वेन वाच्यं तदीप नयुक्तं, तथात्वे, ब्रह्म, वाच्यं, तत्कर्मकेक्षणादिति वैय्यधि-  
करण्यं स्यात् ॥ तस्मात् ईक्षणकर्मत्वमेव हेतुतया विवक्षितमित्यन्यथानुपपत्त्या, ईक्षणीयत्वं लभ्यत इति न कोपि दोष इति भावः ॥ श्रुतिस्मृतीचाहेति ॥ श्रुतावामनन्तीति साक्षाद्वाच्यत्वोक्तेः स्मृतौ चाहमेवेत्यवधारणोपपत्तये मुख्यतया वेद्यत्वस्य विवक्षणीयत्वात्तस्य च वाच्यत्वं विनाऽयोगात्सर्ववेदलक्षणाया अयोग्यत्वाच्च वाच्यत्वसिद्धिरिति भावः ॥ ननु सर्वस्यापि वेदस्य ब्रह्मस्वरूपप्रतिपादकत्वे धर्मादिसिद्धिर्न स्यात्, प्रतिपादकाभावादित्यत आह ॥ वेदा इति ॥  
तथान्यवेदस्य धर्मादिप्रतिपादकत्वान्न तदसिद्धिः ॥ न च तथात्वे विष्णुप्रतिपादकत्वायोगः, स्वातंत्र्येणैव विष्णुज्ञानार्थं तत्प्रतिपादनादिति भावः ॥ यद्वा पदसमन्वयाभिप्रायेण सर्ववेदा इति वाक्यसमन्वयाभिप्रायेण तपांसीति ॥ तथाच मुखतो धर्मादिप्रतिपादकत्वेऽपि वाक्यतात्पर्यं विष्णावेवेति भावः ॥ सर्वथाऽप्रसिद्धे अवाच्यत्व व्यपदेशोपि कथमित्यतो व्याचष्टे ॥ साकल्येनेति ॥ एवं च भाष्यगतमितरपदं मायावाद्यपेक्षया इतरसांख्यपरं कृत्वा न चाशब्द-  
त्वमिति वाक्यं व्याख्यातम् ॥ इदानीमस्मदपेक्षयेतरमायावावादिपरं कृत्वा तदेव वाक्यं व्याख्याति ॥ नापि स्वन्यायेनेति ॥ न च तत्रेति ॥ अन्यत्तेजोवन्नादिकं अवाच्यत्वेऽपि लक्षणया श्रौतत्वं भविष्यतीत्यत आह ॥ अवाच्य इति ॥ ननु न विशिष्टमीक्षितुं, येन जिज्ञास्यत्वायोगः किं तु शुद्धमेव माया सम्बन्धादीक्षित्रिति शंकापरिहारार्थमाह ॥ किं च माययेति ॥ किं चेति न दूषणांतरप्रतिज्ञापनार्थः किं तु मायया चेक्षणं सम्भवतीर्थः ॥ एवं सत्याद्ये दृश्यत्वाद्यपीत्यु-  
त्तरवाक्यमपि सङ्गच्छेत ॥ विशिष्टपक्षे दूषणान्तरत्वे च दृश्यत्वस्य हेतोरनैकान्तिक-  
त्वमिति भावः।

॥ ॐ गौणशब्देनात्मशब्दात् ॐ ॥ (१-१-६)

गौणग्रहणे बाधकस्येत्यादौ गौणशब्दः सत्त्वादि गुणयुक्तजीवरूपमुख्यार्थपरः न तु मुख्यस्यासम्भवे अमुख्याश्रयणादित्यत्रेवामुख्यार्थ पर इति भावः ।

अस्त्वात्मशब्दश्रवणं ततः किमित्यत आह ॥ तेन चेति ॥ उपादेय एवेत्यर्थ इति ॥ अनेन हेयोपादेयेति भावप्रधानो निर्देशः ॥ हेयत्वे सत्तुपादेय इत्यर्थः ॥ निषेधस्य च समुच्चितो-भयप्रतियोगिकत्वं न तु प्रत्येकप्रतियोगिकत्वमित्युक्तं भवति ॥ यद्यपि हेय एवेत्यपि सम्भवति तथापि तस्य बाधितत्वादेवमुक्तम् ॥ स्वरूपप्रतिमाभिप्राय इति ॥ आत्मनि स्वरूपाभिप्रायः अनात्मनिप्रतिमाभिप्राय इत्यर्थः ॥ स य इति ॥ सनित्य इति तच्छब्दस्य पृथग्वि-द्यमानत्वादेवमन्वय उक्तः ॥ जीवस्यापि नित्यत्वादाह ॥ देहहान्यादीति चेतनाचेतन-विषयत्वसम्भवादिति ॥ आत्मशब्दस्येति शेषः ॥

॥ ॐ तन्निष्ठस्य मोक्षोपदेशात् ॐ ॥ (१-१-७)

श्रुतेरार्जवसम्भवादिति ॥ आत्मानात्मशब्दयोश्चेतनाचेतनविषयतया प्रसिद्धेः स्वरूपशब्दः स्वरूपप्रतिमाभिप्राय इत्यकल्पनाच्च तद्विषयत्वे द्वे वाव ब्रह्मणोरूपे, इति श्रुतेरार्जवं भवतीत्यर्थः ॥ तर्हि श्रुतौ निर्दोषत्वाद्युक्तिः कथं घटत इत्यत आह ॥ निर्दोषत्वादेः स्वभावविषयत्वोपपत्तेरिति ॥ जीवात्मन्यपि दुःखादिदोषः औपाधिक एवेति भावः ॥ यस्येति श्रुतौ विश्वशब्दो विश्वोहिरण्यगर्भोऽग्निरित्यादा- विव वाय्वर्थः ॥ तेन सर्वकर्तेत्यनेन न पुनरुक्तिरित्याह ॥ वायुकर्तेति ॥ प्रतिबुद्धशब्दार्थमाह ॥ सर्वज्ञ इति ॥ अनुवित्तशब्दार्थमाह ॥ ज्ञात इति ॥ ततश्च तयोर्न पौनरुक्त्यमिति भावः ॥ चेतनस्तु द्विधाप्रोक्तो जीव इति भाष्ये जीव शब्देनास्वतन्त्रचैतन्यं विवक्षितम् ॥ एवं च चित्प्रकृतरप्यस्वतन्त्रत्वात्तस्या अपि जीवशब्देन परिग्रहः ॥ एवं च चित्प्रकृतेरत्रानुक्तत्वादयुक्तमेतदित्यपास्तम् ॥ न च तर्हि ब्रह्मादय इत्यत्र ब्रह्मा आदिर्येषामिति पुल्लिङ्गचतुर्मुखपरब्रह्मशब्दो विरुध्येतेति वाच्यम् ॥ ब्रह्म आदिर्येषामिति विग्रहाश्रयणात् ॥ प्रकृतिं परमं ब्रह्मेति प्रमाणानुसारेण ब्रह्मशब्दस्य चित्प्रकृतिवाचकत्वेन दोषाभावादिति द्रष्टव्यम् ॥

॥ ॐ हेयत्वावचनाच्च ॐ ॥ (१-१-८)

प्रत्युतेति ॥ अनेनास्य हि यत्ववचनादिति भाष्येण सूत्रे नञ् व्यत्यासः कृतः अवचनमात्रस्यासाधकत्वात् ॥ सूत्रे तथावचनं तु अन्येषां हेयत्ववचनज्ञापनार्थम् ॥ तथाहि ॥

हेयत्वावचनादित्यत्र हेयत्ववचनाभावादित्यर्थः ॥ तथाचान्यत्र प्रसिद्धस्य हेयत्ववचनस्यात्रनिषेधबलादन्यत्र तत्सत्त्वं सूचितं भवतीति भावः ॥ मोक्षदातृत्वेति ॥ अनेनामृतस्यैषसेतुरित्येतदुदाहरणप्रयोजनमुक्तम् ॥

॥ ॐ स्वाप्ययात् ॐ ॥ (१-१-९)

यत्प्रयन्तीत्यादीति ॥ तद्विजिज्ञासस्वेति जिज्ञास्य निर्गुण एव जीवानां लयोक्तेरित्यर्थः ॥ ननु स्वाप्ययवचनस्य निर्गुणस्य वाच्यत्वसाधने युक्त्यन्तरत्वाच्चशब्देन भाव्यमित्यत आह ॥ यद्यपीयमिति ॥ निर्गुणस्य पूर्णमद इति श्रुतिप्रतिपादितत्वं त्वितः पूर्वं सूत्रान्तरेण न प्रतिपादितमिति भावः ॥ न चेदं श्रुतत्वादित्यनेन पुनरुक्तं तत्राप्यस्यैवार्थस्य विवक्षितत्वादिति वाच्यम् ॥ अत्र स्वाप्ययवत्व, पूर्णत्वरूप, निर्गुणधर्मप्रतिपादन द्वारा निर्गुणस्य श्रुत्युक्तत्वमभिप्रेतम् ॥ अत एव श्रुत्युक्तत्वादित्यध्याहृत्य, सूत्रविन्यासः प्रदर्शितः ॥ श्रुतत्वाचचेत्य तु साक्षान्निर्गुणवाचकनामात्मकपदोपेतश्रुतिप्रतिपाद्यत्वमभिप्रेतम् ॥ अत एव सूत्राक्षरस्वारस्याय एकोदेव इति निर्गुणपदोपेत श्रुत्युदाहरणं भाष्ये कृतम् ॥ अत्रगौणादीति ॥ निर्गुणस्येति वक्तव्ये यदानिर्दोषस्येत्युच्यते तदा निर्गुणा गुणदोष रूपाः सत्वादय एव न तु शुभानन्दादय इति सूचितं स्यात् ॥ तथाच गौणपदेन निर्गुणविरुद्धस्या विवक्षितत्वात् ॥ सत्वादि गुणयुक्तत्वमेव गौणत्वमित्यप्यर्थात्सूचितमिति भावः ॥

॥ ॐ गतिसामान्यात् ॐ ॥ (१-१-१०)

तथा इतिहास इति वक्ष्यमाणानुरोधादाह ॥ इतिहासश्चेति ॥ वेदाद्युत्पन्नज्ञानस्य व्यक्त्यैक्याभावादाह ॥ एकविधमिति ॥ वेदादिष्विति ॥ अनेन सुप्रमाणयुक्तयोप्यत्रसंग्राह्या इत्युक्तं भवति ॥ अन्यथा इतिहासस्येकोक्तत्वाद्बहुवचनानुपपत्तिरिति ज्ञेयम् ॥ युक्तिविरुद्धत्वादिति ॥ अनेन नञो विरुद्धार्थत्वाभिप्रायेणायुक्तेरित्येतद्व्याख्यातं भवति ॥ ननु घटादौ लक्ष्यताभावोस्ति न वाच्यत्वाभावः तथाच सति सपक्षे तत्राप्रवेशीहेतुरसाधारण इत्यसाधारण्यमाशङ्क्य सर्वपदार्थजातस्य लक्ष्यत्वात् ॥

॥ ॐ श्रुतत्वाच्च ॐ ॥ (१-१-११)

सपक्षाभावादेव नासाधारण्यमित्याह ॥ सर्वपदार्थानामिति ॥ तदभावेन ॥ वाच्यत्वाभावेन ॥ उत्तरमाह ॥ किं प्रयोजकांतरमिति ॥ लक्ष्यत्वाभाव इति शेषः ॥ केवलान्वयिनीति ॥ प्रयोजकत्वप्रकारमेवेति ॥ लक्ष्यत्वाभाववाच्यत्वाभावयोरिति शेषः ॥ केवलान्वयिनीति ॥ दृष्टान्ततया ब्रह्म वाच्यं लक्ष्यत्वादित्यभिप्रेतकेवलान्वयिनिर्वाहार्थं वोक्तमिति द्रष्टव्यम् ।



तदविनाभावीति ॥ साध्याभावाविनाभूताभावप्रतियोगिन एवोपाधित्वादिति भावः ॥ व्यप्यनिश्चयादिति ॥ साध्यव्यापकत्वानिश्चयादित्यर्थः ॥ कार्यकारणभावादेरेव व्याप्तिनिबन्धनत्वे तदभावाद्रव्यत्वसंयोगित्वयोः सा नस्यादित्याह ॥ द्रव्यत्वसंयोगित्वयोरिति ॥ ननु संयोगितायाः द्रव्यत्वावच्छेद्यत्वहानिरेव विपक्षे बाधिका तयोर्व्याप्तिनिबन्धनेत्याशङ्क्य तर्हीहाप्यनवस्था विपक्षे बाधिकोत्यभिप्रेत्याह ॥ अवाच्यस्य लक्षणायामित्यादिना ॥ ननु सत्यज्ञानादिवाक्ये लक्ष्यार्थ-कब्रह्मपदं वाचकमेव, सत्यादीनि लक्षणपदानि तु न वाचकानीति शङ्कते ॥ लक्ष्यपरपदस्येति ॥ पर्यायतापातादिति ॥ तथाच सहप्रयोगो नस्यादिति भावः ॥ स्वरूपमात्रकथनस्येति ॥ तस्य पूर्वमेव ज्ञातत्वात् अन्यथा धर्मिज्ञानाभावेन प्रश्नस्यैवानुपपत्तेरिति भावः ॥ लक्ष्यत्वे वाच्यत्वोपयोगोपपादनमुपसंहरति ॥ अत इति ॥ अधिकरणार्थमुपसंहरति ॥ तस्मादिति ॥ अत्र आद्यसूत्रे साक्षाद्वाच्यत्वसाधकेक्षणीयत्वोक्तिः ॥ द्वितीये तस्यासिद्धिशङ्कानिरासाय आत्मशब्दरूपहेतूक्तिः ॥ तृतीये आत्मशब्दस्य गौणपरत्वनिरासायात्मशब्दरूपहेतूक्तिः ॥ तृतीये आत्मशब्दस्य गौणपरत्वनिरासाय आत्मनिष्ठस्य मोक्षोपदेशोक्तिः ॥ चतुर्थे तत्रैवात्म-शब्दवाच्यस्या हेयत्वावचनोक्तिः ॥ पञ्चमे ब्रह्मणो वाच्यत्वसाधकश्रुत्युक्तस्वस्यासिद्धिपरिहाराय स्वाप्यवचनोक्तिः ॥ षष्ठे ब्रह्मणो वाच्यत्वसाधक समन्वयसूत्रगतसंशब्दार्थ समर्थनम् ॥ सप्तमे वाच्यत्वसाधक श्रुतत्वरूपहेतूक्तिः ॥ तस्यांतत्वात्, गतिसामान्यस्य श्रुतत्वादित्यर्थस्य विवक्षितत्वादिति द्रष्टव्यम् ॥

६. आनन्दमयाधिकरणम् । ॐ आनन्दमयोऽभ्यासात् ॐ । (१-१-१२)

सम्यग्निर्द्वैतमिति ॥ तमेव समन्वयमिति भाष्ये समन्वयशब्देन यद्युपक्रमादि लिङ्गग्रहणं तदाऽध्याय शेषेणोपक्रमादिप्रपञ्चनाभावात् प्रकटयतीत्यनुपपन्नम् ॥ सुधोक्तरीत्या शक्तितात्पर्यं लक्षणासम्बन्धावगमग्रहणेऽप्येवमेव तस्मात्सम्यगन्वयः शक्तितात्पर्यावगमो येन निरूपणेन भवति, इति योगेन वा, तद्धेतु भूतोपक्रमादिलिङ्गवाचकेन समन्वयपदेन लक्षणयावा तत्साध्यं निरूपणमित्युक्तं भवति ॥ प्रकाशनं किमर्थं कर्तव्यमत आह ॥ अन्यथेति ॥ प्रकाशनाभाव इत्यर्थः ॥ अन्यदेव रुद्राद्येव, जगत्कारणमिति शेषः ॥

ननु भाष्यकारेणानन्दमयोऽभ्यासादातिसूत्रोदाहरणं मध्ये कुत इत्यत आह ॥ एतदधि-करणेति ॥ सूत्रानुदाहरणे आनन्दमयरूपविषयाज्ञाने अस्य विष्णुत्वसमर्थने कापूर्वसंगतिरिति शङ्कानुदयादिति भावः ॥ चतुर्विधशब्दसमन्वयः पादचतुष्टय इति प्रतीतिनिरासायाह ॥ तोष्विति



॥ तेषां भगवत्परत्वस्य सिद्धत्वादिति भावः ॥ नन्वत्र पादक्रमः महामल्लभंगन्यायेन, उत, सोपानारोहणन्यायेन ॥ नाद्यः तथात्वेऽन्यत्रैव प्रसिद्धपादस्य प्राथम्यापातात् ॥ नद्वितीयः ॥ उभयत्रप्रसिद्धपादस्य तथात्वापातादित्याशङ्क्य, पादत्रये महामल्लभंगन्यायेन पादक्रमः ॥ अन्यत्रैव प्रसिद्धपादस्य तु चतुर्थत्वमिद्व्युत्पाद्यसमन्वये मुख्यतो ब्रह्मण एवाधिकारात् तस्य दुर्गमत्वेन प्रथमं बुद्ध्याराहाभावाच्चेत्यभिप्रेत्याह ॥ तेष्वन्यत्रैवेत्यादिना ॥ ननु प्रथमपादे लिङ्गसमन्वय एव किं न प्रतिपाद्यत इत्यत आह ॥ अन्यपराणामिति ॥ अनेन धर्मवाचित्वं लिङ्गत्वं धर्मिवाचित्वनामत्वं मित्यनयोर्लक्षणमुक्तं भवति ॥ नामात्मकानामिति ॥ अनेन मूले नामात्मकानामिति संयोज्यमित्युक्तं भवति ॥ अत एव लिङ्गात्मकानामिति द्वितीयपादे वक्ष्यतीति भावः ॥ अत्रांतस्थत्वेति ॥ सूत्राक्षरार्थाभिप्रायेणैव मुक्तम् ॥ फलतस्तत्रापि नामसमन्वयसिध्यङ्गीकारादिति बोध्यम् ॥ स्वमतेन पादार्थानभिधायान्योक्तान् पादार्थान्निराकर्तुं तन्मतमनुवदति ॥ अन्येत्विति ॥ उत्तराधिकरण इति ॥ उत्तरपादगताधिकरण इत्यर्थः ॥ यथाश्रुतेतु, अन्तराधिकरणादौ स्पष्टब्रह्म लिङ्गानां समन्वयस्यैव प्रतिपादनेनासङ्गतमेतत्स्यादिति भावः ॥ अन्यत्र प्रसिद्धेति ॥ ब्रह्मणीति शास्त्रेण, समन्वयेत्यध्यायेन, लोकतोऽन्यत्र प्रसिद्धनाम्न इति पादेन चान्तर्भाव लक्षणासंगतिरुक्ता ॥ लोक इति चतुर्थपादीयानां (शब्दानां) नाम्न इति द्वितीयपादीयानां शब्दानां निरास इति ज्ञेयम् ॥ एवमुत्तरत्रापि ज्ञातव्यम् ॥ शास्त्राध्यायाभ्यां सहितापादसङ्गतिरिति विग्रहः ॥ श्रुत्याधिकरणसङ्गतीति इति ॥

येनकेनचित्पूर्वाधिकरणेन, तद्विषय श्रुत्या च सङ्गतिरेवापेक्षितेति आद्यसूत्रेण तद्विषय वाक्येन चाक्षेपिकीसङ्गतिरस्तीत्यर्थः ॥ यद्वाऽत्रपूर्वपक्षे आद्य सूत्रे तद्विषय वाक्योक्तजिज्ञासाक्षेपात्सिद्धान्ते च तत्समाधानात्तत्सङ्गतीति प्रयोजनवानेवायं विचार इत्यर्थः ॥ अत एवोत्तरत्र टीकायां किमर्थमानन्दयस्य विष्णुत्वसमर्थनमिति प्रश्नः ब्रह्मजिज्ञासासिध्यर्थमिति परिहारश्च ॥ एवमुत्तरत्रापि संगतिटीकाद्वेधाव्याख्येया ॥ पूर्वाधिकरणस्थ, तन्निष्ठस्यमोक्षोपदेशादिति, सूत्रोक्तमोक्षजनकज्ञानविषयत्वस्यात्र नेतरोनुपपत्तेरिति परपक्षप्रतिपक्षहेतुत्वेनोपादानादव्यवहितपूर्वाधिकरणसंगतिरपि द्रष्टव्या ॥ अप्रतीतार्थत्वाद्विषयवाक्यं व्याचष्टे ॥ तेनेत्यादिना ॥ तत्पुरुषविधतामनु एतत्पुरुषविधत्वं किं विवक्षितमित्यत आह ॥ तस्मादुद्भूत इति शरीरस्थानीयादांतरान्नारायणाख्यादानन्दमयात्तरीरस्थानीयो बाह्यो वासुदेवाख्यो विज्ञानमयः प्रादुर्भूत इत्यर्थः ॥ उपकारजं प्रियमित्यादि ॥ जीवगतवैषयिकसुखाभिप्रायेणोक्तं तच्छब्दवाच्यत्वादिना तज्जातीयं प्रियादिकं विष्णौबोद्धव्यम् ॥ प्रकृष्टेति ॥ यथायोग्यमन्वयः ॥

न तु यथाक्रमम् ॥ आनन्दमयशब्दार्थं तावदिति ॥ अनेन हिरण्यगर्भः, आनन्दमयशब्दवाच्यः, तत्समानार्थक शतानन्दशब्दवाच्यत्वादिति वा, आनन्दमयशब्दः हिरण्यगर्भवाचकः, तद्वाचक-  
शतानन्दशब्दसमानार्थत्वादिति वा मूलाभिप्राय इत्युक्तं भवति ॥ इन्द्र बृहस्पत्यादीनामिति ॥  
तेषां सूर्यादुत्तमतयातत्रियामकत्वेनावस्थानं तदधिष्ठातृत्वम् ॥ आदिपदेन स एक इन्द्रस्यानन्दः  
स एको बृहस्पतेरानन्द इतीन्द्रश्रुत्यादिकं, साधारणो ब्रह्मशब्दश्च विवक्षितः ॥ अनेनैवमन्ये-  
षामपीत्येतद्भाष्यं, चतुर्मुखरुद्रव्यतिरिक्त सूर्याधिष्ठातृमात्रपरम् । इतरेषां सर्वजीवानामिति  
पृथगुक्तेरित्युक्तं भवति ॥ बहुभावादेवेति ॥ नत्वभिमानित्वेनेत्येव शब्दार्थः ॥ तत्र देहगतेति ॥  
अनेनान्नमयत्वादेश्चेत्युक्तो हेतुर्देहाभिमानित्वेन जीवे वर्तत इत्युपपादितं भवति ॥ ननु  
महायोगविद्वद्रूढिभ्यां ब्रह्मशब्दस्य विष्णुपरत्वसमर्थनाद्विष्णुर्ब्रह्मशब्देन कुतो न गृह्यत इत्यत  
आह ॥ यद्यपीति ॥ अस्त्वानन्दमयत्वं ततः किमित्यत आह ॥ तस्यचेति ॥ एकस्यैवाव-  
यित्वमवयवत्वं च विरुद्धमिति भावः ॥ सूत्रानुदाहरणेन कथं तद्व्याख्यानमित्यत आह ॥  
संगत्यर्थमुदाहृतेति ॥ सङ्गतिप्रदर्शनार्थमित्यर्थः ॥ यद्वा संगत्यर्थं व्याचष्ट इत्यन्वयः ॥ तथाच किं  
तु विष्णुरेवेत्यनुक्तौ साध्यधर्माशालाभेन पर्वतो धूमवत्त्वादित्यनयोरिवानन्दमयोऽभ्यासादि-  
त्यनयोरप्यसंगतिः स्यात् ॥ तदुक्तौ तु वह्निमानित्युक्ते कुतः पर्वतोऽग्निमानित्याकांक्षायां  
हेतुवाक्यसंगतिवदत्राप्यभ्यासादित्य स्यानन्दमय इत्यनेन संगत्यर्थं समन्वयसूत्रात्तदेवेत्यनुवर्त्या-  
नन्दमय इति प्रतिज्ञाभागं व्याख्यातीत्यर्थः ॥ एवमन्तः श्रूयमाणो विष्णुरेवेत्यादावपि  
द्रष्टव्यमिति भावः ॥ भाष्ये इत्यादिषु ब्रह्मशब्दाभ्यासादित्यन्वयभ्रमं वारयन् तदर्थमाह ॥  
आनन्दमये ब्रह्म शब्दाभ्यासादिति ॥ अनेन तस्मिन्नित्यस्यानन्दमयपरत्वेनावृत्याभ्यासादि-  
त्यत्राप्यन्वय इत्युक्तं भवति ॥ अस्तुब्रह्मशब्दाभ्यासस्तावता विष्णुरानन्दमयः कुत इत्यत आह  
॥ ब्रह्मशब्दस्येति ॥ श्रुतिस्मृतिष्विति ॥ अनेन इत्यादिष्वित्यस्य प्रसिद्धपदेनान्वयः  
प्रदर्शितोभवति ॥ तस्मिन्नेवेत्येतद्विष्णुवैकेति व्याख्यातं भवति ॥ न चान्नमयादिपञ्चकस्य  
ब्रह्मत्वमत्राभिप्रेतं तथाचाभ्यासरूपहेतोः विज्ञानानन्दमयोः सत्वेपि अन्नमयादित्रिकेऽभावात्  
हेतुर्भागासिद्ध इति कथं तेन तेषां ब्रह्मत्वसिद्धिरिति चेत् मैवम् ॥ नह्यत्रैकप्रकारसकृदुक्ति-  
रूपोऽभ्यासोविवक्षितः किं त्वभ्यासशब्देन तदुक्तिमात्रम् ॥ अत एव भाष्ये येन ब्रह्मेति  
ब्रह्मशब्दादिति टीकायां ब्रह्मशब्दश्रवणादिति चोक्तम् ॥

ॐ विकारशब्दान्नेति चेन्न प्राचुर्यात् ॐ ॥ (१-१-१३)

अस्तु विकारार्थकमयट्प्रयोगः तथापि कुतो नानन्दमयोविष्णुरित्याशङ्क्य,  
विकारार्थमयट्शब्दवाच्यत्वं द्वेधा सम्भवति । विकारित्वेन तदभिमानित्वेन

वा, नोभयमपि विष्णौ युज्यत इत्याह ॥ विकारार्थकशब्दवाच्यत्वं हीति ॥ सति हि मयटो विकारार्थत्व एतत्स्यात् तदेव नेत्याह ॥ इति शंकामाभूदित्यादिना ॥ ननु कथमेतत् प्राचुर्ये मयटोऽननुशासनादित्यत आह ॥ तादात्म्यार्थ इति ॥ ननु प्राचुरानन्दत्वादित्युक्तं तथात्वे प्राचुर्यपदस्य सूत्रानुसारेण परनिपातः कर्तव्य इत्यानन्दप्रचुर इति यथा स्थितमेवास्तु किं विपरीतसमासेनेत्यत आह ॥ आनन्दप्रचुर इति यथास्थिताभिधाने हि उक्ताभिप्रायालाभात्तथोक्तमिति भावः ॥ सूत्रेप्राचुर्यादित्युक्तत्वादा- नन्दस्येत्येतदर्थलब्धम् ॥ प्रचुरानन्द इत्यभिधान इति ॥ सूत्रे प्राचुर्यस्याविशेषण तयोक्तत्वेपि स्वयं विशेषणत्वे न तदभिधधता, प्रचुरप्रकाशो रविरित्युक्ते प्रकाशविरोध्यं कारलेशाप्राप्तिवत्प्रकाशप्रचुर इत्युक्तेपि तदप्राप्तिः प्रत्यक्षविरोधात् ॥ तथाप्रचुरानन्द इत्युक्ते दुःखलेशाप्राप्तिवदानन्दप्रचुरइत्युक्तेपि तदप्राप्तिः ॥ श्रुत्यादिविरोधादिति सूचितमित्यर्थः ॥ अन्तादीति ॥ तथाचात्रापि मयटो विकारार्थत्वमेव वक्तव्यम् अन्यथाप्रायपाठविरोधः स्यादिति भावः ॥ तत्प्राप्तेरिति ॥ अल्पत्वप्राप्तेरित्यर्थः ॥ शंकते ॥ कुतोयमिति ॥ परिहरति ॥ अद्यतेऽस्तिचेति ॥ अस्त्वे वमन्नशब्दव्याख्यानां तथाप्यन्नशब्दः प्रसिद्धान्नार्थक एवकिं न स्यादित्यत आह ॥ प्रसिद्धान्नस्येति ॥ तस्य जडत्वेन भूतसंहर्तृत्वरूप- भूतातृत्वासम्भवादित्यर्थः ॥ कथमभिसंहितमिति ॥ कथमभिप्रेतमित्यर्थः ॥ अन्नप्राचुर्यम् अन्नमयशब्दार्थ इत्यत्रानुपपत्तिं शङ्कते ॥ ओषधीभ्य इति ॥ तत्परामर्शादिति ॥ प्रसिद्धान्नविकारदेहपरामर्शादित्यर्थः ॥ एवं च सन्निहितपरामर्श इति हृदयम् ॥ किमर्थमिति ॥ तथाचात्मपरामर्शो व्यर्थ इति भावः ॥ ननु विज्ञानप्राचुर्यस्य सार्वज्ञपर्यवसानेनाल्पार्थत्वाभावेपि प्राणमनःशब्दयोः श्वासरूपवाय्वन्तःकरणार्थत्वेन प्राचुर्यस्याल्पत्वेन कथं तद्रतमयटः प्राचुर्यार्थत्वं स्यादित्यत आह ॥ एवं प्राणमनःशब्दयोरिति ॥ अत्रापीति ॥ अन्नमयादिशब्देष्वित्यर्थः ॥ उभयपक्षे, प्राचुर्यार्थत्वे, विकारार्थत्वे, च दूषणांतरमाह ॥ अन्नमयादिपञ्चानामिति ॥ सावकाशस्येति ॥ मयट इति शेषः ॥ एकार्थत्वेऽन्नमयादिशब्दपञ्चकस्य ब्रह्मशब्देन विष्णुरूपैकार्थत्वोपपत्तेरित्यर्थः ॥ कुतोनेत्यत आह ॥ प्रायेति ॥ ततश्चेति ॥ प्रायपाठविरोधादित्यर्थः ॥ ननु सूत्रे आनन्दमय शब्दस्य गृहीतत्वात्तदनुसारेणानन्दमयस्य ब्रह्मत्वं कल्प्यते ॥ अन्यथासूत्रविरोधः स्यादित्याशङ्क्य निषेधति ॥ न चेति ॥ अनुजज्ञे उपलक्षणत्वेनेत्यर्थः ॥ कथमानन्दमयस्यापीति ॥ ननु सूत्रे ब्रह्मशब्दाभ्यासमात्रं हेतुकृतं तत्र मुख्या एकप्रकारासकृदुक्तिरूपमुख्यार्थ एवाभ्यास शब्दस्य प्रकृतेविवक्षितः न तु ब्रह्मशब्दमात्रम् ॥ तथाचान्यत्र ब्रह्मशब्दमात्रसद्भावेपि विवक्षिताभ्यासाभावात् ॥ आनन्दमयेतत्सत्त्वात्तस्यैव

ब्रह्मत्वमुच्यत इति चेत् तथापि विज्ञानमये विवक्षिताभ्याससत्त्वेनानन्दमयस्यैव ब्रह्मत्वसमर्थ-  
नमयुक्तम् ॥ अन्यथा हेतोरनैकांत्यस्यादिति भावः ॥ बाधकवशादानन्दमयस्थोमयत् प्राचुर्यार्थः,  
अन्नमयादिस्थस्तु विकारार्थक इति कल्प्यत इत्यत आह ॥ कथं चेति ॥ तर्हि प्रथमातिक्रमे  
कारणाभावात्ततोल्पाक्षरत्वाच्चात्रमयोऽभ्यासादित्येवसूत्रणीयमित्यत आह ॥ आदि(म)त्वेऽप्यन्न-  
मयादिनामिति ॥ संगतत्वेनग्रहणमिति ॥ जिज्ञास्यतयोक्तब्रह्मण एवानन्दमयपुच्छत्वोक्त्या  
कथमानन्दमयस्य ब्रह्मत्वम् ॥ अवयविनं विहायावयवमात्रजिज्ञासाऽयोगात् ॥ न ब्रह्मणोजि-  
ज्ञास्यत्वमित्येवंरूपसंगते लभादन्यथाऽलाभादानन्दमयस्यादित्वमिति नानुपपत्तिरिति भावः ॥  
ननु भाष्यकारः आनन्दमयस्यैवब्रह्मत्वमभ्युगम्य भास्करस्य मतं निराकृतवान् संकरमतं कुतो  
ननिराकृतमित्यत आह ॥ यस्त्वन्नमयादिपञ्चानमपीति ॥

॥ ॐ तद्धेतुव्यपदेशाच्च ॐ ॥ (१-१-१४)

तद्धेतुव्यपदेशादित्यत्र तन्त्रेणोपात्तस्य तच्छब्दस्य तस्मिन्नानन्दमयप्रकरणे तस्यविष्णोस्तस्तिन्  
पूर्णानन्दत्व इत्यर्थत्रयमभिप्रेत्य व्याचष्टे ॥ आनन्दमयप्रकरण इत्यादिना

॥ ॐ मान्त्रवर्णिकमेव च गीयते ॐ ॥ (१-१-१५)

ननु मुख्यामुख्ययोर्मुख्ये कार्यसंप्रत्यय इति न्यायेन ब्रह्मशब्दमुख्यार्थो विष्णुरेव  
ब्रह्मशब्देन ग्राह्य इत्यत आह ॥ ब्रह्मशब्दस्येति ॥  
तदर्थभूतानामपीति ॥ सत्यज्ञानादिशब्दार्थकाना- मित्यर्थः ॥ अतोमन्त्रवर्ण इति ॥ तथाच  
मन्त्रवर्णे परब्रह्मण एवोक्तत्वादन्वयमयादिशब्दानां परब्रह्मपरत्वं युक्तमिति भावः ॥ युक्तिसमु-  
च्चयार्थ इति ॥ अनेन गीयते चेति शब्दान्वयः सूचितोभवति ॥ तथाचात्रमयादि प्रकरणजातं  
ब्रह्मपरं तदर्थकमन्त्रवर्णव्याख्यानरूपान्नमयादिप्रकरण- प्रतिपाद्यत्वादिति वा सूत्रार्थ उक्तोभवति  
॥ बाधकोवेति ॥ प्रकृते तर्कस्य बाधकत्वेन शङ्कितत्वादिति भावः ॥ सर्वथा तर्काविषयत्वे  
मीमांसावैयर्थ्यमित्यत आह ॥ अस्तुवेति ॥ किं चान्नात्पुरुष इत्यत्र पुरुष शब्दवाच्यत्वेन देहस्य  
प्रकृतत्वात्सवा एष इत्यत्रापि पुरुषशब्देन देह एवग्राह्यो न त्वात्मा तस्य पुरुषशब्दवाच्यत्वेन  
प्रकृतत्वादित्याह ॥ प्रकृतस्यैवेति ॥ ननु तर्हि द्विरुक्तेनाप्येकेन पुरुषशब्देन देहपरमा-  
त्मनोरुभयोरपि ग्रहणान्नाप्रकृतपरत्वं सवा एतस्येत्यत आह ॥ एकेनैवेति ॥ द्विरुक्तेनेति ॥  
अन्नात्पुरुषः सवाएष पुरुषोन्नरसमय इति द्विरुक्तेनैकेन पुरुषशब्देनेत्यर्थः ॥ चिन्मात्रमेवे-  
त्येवशब्दार्थोऽन्यद्विहायेति ॥ ननु उभयोः प्रकृतत्वेऽप्येकप्रापकविशेषणबलादेकस्यैव ग्रहणं  
लब्धमित्येतत्त्वोपलब्धमित्यत आह ॥ यथेति ॥ दुःखानुभवितृत्वविशेषणेनेति ॥ भुङ्क्ते

प्रकृतिजानुगुणान् इति वाक्यशेषादित्यर्थः ॥ रसशब्देन विशेषणादिति भाष्ये रसत्वं न साक्षात्पुरुषविशेषणं, किंतु प्राचुर्यविशिष्टान्नरूपविशेषाणद्वारेत्यभिप्रेत्याह ॥ सारान्नमयत्वेति ॥ एवं च रसशब्दः सारवाची, रसः सारोवरश्चेति शब्दाः पर्यायवाचका इत्यभिधानात् ॥ ततश्चान्नरसोऽन्नसारः अन्नशब्दार्थेषु मुख्यातृत्वादिलक्षणस्तत्प्रचुर इत्यर्थोज्ञेयः ॥ अन्नसंमतिमाह ॥ उक्तं चेति ॥ नन्वेतत्सविस्तरं कुतो न कथ्यव इत्यत आह ॥ एतच्चेति ॥ उत्तरप्रस्थाने ॥ अनुव्याख्याने ॥ स्थानान्तरे नारायणोपनिषदि ॥ तत्प्रसङ्गादिति ॥ इदमिति निर्देशप्रसङ्गादित्यर्थः ॥ निर्देशवैयर्थ्याच्चेति ॥ स्वस्यापरोक्षतोज्ञातत्वेन शब्दानपेक्षणात् ॥ उपदेश्यपुरुषाणां च प्रत्यक्षयोग्यत्वादित्यर्थः ॥ नन्वेकस्य ब्रह्मणः पञ्चरूपत्वं विरुद्धं कथमुपपद्यत इत्यत आह ॥ एक इति ॥

॥ ॐ नेतरोऽनुपपत्तेः ॐ ॥ (१-१-१६)

कथंचिदल्पार्थतामिति ॥ अत्र प्राणमनःशब्दानां प्रसिद्धार्थतां परित्यज्यात्तत्त्वचेष्टाज्ञानरूपार्थत्वमङ्गीकृत्य विज्ञानशब्देन पौनराक्यपरिहाराय मनः शब्दस्य सामान्यविषयकत्वेन रूपेण विष्णुज्ञानार्थत्वमङ्गीकृत्याल्पार्थतां परिहृत्येत्यर्थः ॥ दुर्बलत्वेन सावकाशत्वादिति ॥ अन्नमयादिप्रकरणानां विष्णुपरत्वेन निर्णीतमन्त्रवर्णगतसत्यादिपदार्थसृष्टिकर्तृत्वादिप्रतिपादकत्वेन या आर्थिका समाख्या तस्याश्चतुर्मुखे रुद्रादावपि स्वस्यावरापेक्षया सृष्टिकर्तृत्वादिप्राचुर्यसम्भवेन सावकाशत्वादित्यर्थः ॥ ननु हेत्वंतरबलात्तेषां ब्रह्मत्वमङ्गीकृत्यत इत्यत आह ॥ अनन्यथासिद्धेति ॥ ब्रह्मविदिति ॥

ॐ भेदव्यपदेशाच्च ॐ ॥ (१-१-१७)

अत्रादिपदेन सर्वं वैतेऽन्ममाप्नुवंति येऽन्नं ब्रह्मोपासते सर्वमेवत आयुर्यति येप्राणं ब्रह्मोपासते आनन्दं ब्रह्मणो विद्वान् न बिभेति कदाचन शरीरे पाप्मनोहि त्वा सर्वान् कामान् समश्नुत इति ॥ रसं ह्येवायं लब्ध्वाऽनन्दीभवति अथसोऽभयं गतोभवतीत्यादि तत्प्रकरणगतान्नमयादिज्ञानान्मोक्षप्रतिपादकवाक्यानांग्रहणं स्पष्टत्वाददृश्ये इत्येतद्व्याख्याय अनात्म्य इत्येतद् व्याचष्टे ॥ स्वामिनेति ॥ अनात्म्य इत्यस्य स्वामिरहित इति व्याख्याने प्रत्ययस्य स्वार्थकत्वं भवतीति अर्थान्तरमाह ॥ जैवेति ॥ वैकुण्ठादिनिलयनस्य सत्त्वात्कथमनिलयन इत्युक्तमित्यत आह ॥ अपराश्रय इति ॥ जीवराशिआनन्दमयस्याभेदः किंन स्यादित्यत आह ॥ यश्चायमिति ॥ तथाच यश्चायमिति श्रुत्या पुरुषादित्ययोरेवानन्दमयाभेदसिद्धिर्नसर्वजीवानामिति शंकानवकाश इति

द्रष्टव्यम् ॥ भेदव्यपदेशाच्चेति सूत्रेणोक्तो भेदः किमानन्दमयचतुर्मुखादिरूपविशिष्टयो एतच्चै-  
तन्ययोः ॥ नाद्यः ॥ विशिष्टभेदस्य मिथ्यात्वेन स्वरूपभेदाविरोधित्वात् ॥ न द्वितीयः ॥ असिद्धेः  
॥ चैतन्याभेदस्य श्रुतिसिद्धत्वादित्यभिप्रेत्य शङ्कते ॥ नन्वस्त्विति ॥ आद्यः स्थिरचराणां यो  
वेदगर्भः सहर्षिभिः इति पूर्ववाक्यानुसारेणोक्तं वेदगर्भ इति ॥ कर्तृत्वात्सगुणं ब्रह्मपुरुषं पुरुषं  
॥ ससंगत्येत्युत्तरवाक्येनान्वयमाह ॥ गुणपूर्णमिति ॥ ईशं जीवादित्यमित्येवं व्यत्यस्यान्वय-  
प्रदर्शनेन जुष्टत्ववदीशत्वमपि जीवादित्यत्वे हेतुरिति सूचितं भवति ॥ इत्यादिप्रागुक्तप्रकरणेति ॥  
अनेन महिमानमिति शब्दस्य प्रकारवाचिन इति महिमानमिति व्यत्यासेनान्वय उक्तो भवति ॥  
विशोक इत्यस्यार्थो मुक्त इति ॥ बहिर्मात्रवृत्तित्वेन ज्ञायत इति ॥ अनेनैव शब्दात्परस्य ईयत  
इत्यस्यात्रान्वय उक्तो भवति ॥ अत एव क्रियासमुच्चयार्थं तथा एक एवेति तथा शब्दः प्रयुक्तः ॥  
अनेनेति ॥ तथा च सर्व इति श्रुतिवाक्यमेवं योजितं भवति ॥ असर्वोपि सर्वात्मकत्वेन प्रतीयत  
इत्यत्र हेत्वाकांक्षायामन्तर्यामित्वं हेतुत्वेनाभिप्रेत्य सिद्धमन्तर्यामित्वम् अनन्तर्यामित्वेन  
प्रतीतेरित्याशङ्कायां तत्परिहारार्थमात्रं व्युत्तम् ॥ न चांतर्यामित्वेनेत्युक्तं स्यात् न च तद्युज्यते  
बहिर्मात्रवृत्तित्वेन प्रतीयमानत्वादित्याशङ्कायां प्रत्यगित्यभिहितम् ॥ ननु देहान्तरित्युक्तरीत्यान्त-  
र्बहिर्वर्तमानस्य हरेर्यदेकत्वमुक्तं तन्न संभवति ॥ भिन्नभिन्नस्थानस्थत्वेन तस्य भिन्नत्वादित्यत  
उक्तम् एक इति ॥ अन्यत्रादृष्टमेतत्सर्वं कथमित्यत उक्तं सपुरुष इत्यादीति ॥ एवं सत्यसर्वा-  
त्मकस्य सर्वात्मकत्वोक्तौ कथमन्तर्यामित्वं हेतुर्न भवेदिति भावः ॥ ननु नैतदिच्छंतीति वाक्ये  
अथादिक्यनिराकरणं प्रतीयते नाद्वैतश्रुतिव्याख्यानां तत्कथमेवमवतारितमित्यत आह ॥ अत्रेति ॥  
विवक्षितार्थप्रतिपादकस्यादिपदेनोपात्तत्वादित्यर्थः ॥ तर्हि बहूनामित्येवोदाहर्तव्यं किमर्थमिदमु-  
दाहृतमित्यत उक्तं पुरुषैक्यं निराकृत्येति ॥ बहूनामिति विशिष्टैक्यमिति ॥ तथाच गुणपूर्णत्व,  
सर्वकारणत्वादिविशिष्ट एक एवेति विशिष्टैक्यं तत्त्वमस्यादिश्रुत्यर्थ इत्यर्थः ॥ श्रुत्यर्थेति ॥ एतत्  
श्रुत्यर्थापरिज्ञानेनाद्वैतप्राप्त्यभावे भेदव्यपदेशस्यैतत् श्रुतिविरोधाभावात्तत्परिहारोऽनर्थकः स्यादिति  
भावः ॥ ननु पूर्वमब्रह्मभूतेषु जीवे तदधीनत्वेन ब्रह्मशब्दप्रयोगः किं न स्यादित्यत आह ॥ अत्र  
ब्रह्मेवेति ॥ जीवस्येति ॥ प्राप्तिर्कर्तृप्राप्ययोर्भेदादिति भावः ॥ ननु जीवस्य परब्रह्मत्वेऽपि न  
तत्प्राप्तिकथनं विरुद्धं पूर्वमज्ञातब्रह्मणो, जीवः स्वस्य विद्यमानपरब्रह्मत्वं जानातीत्यभिप्रायेण  
प्राप्तिकथनोपपत्तेः ॥ यथाकश्चित् स्वस्मिन्नज्ञात कण्ठमणिः पूर्वमेव विद्यमानकण्ठमणिज्ञानाल्लब्ध  
कण्ठमणिरित्युच्यते ॥ इत्यत आह ॥ विस्मृतकण्ठमणिरिति ॥ नन्वित्यस्य इत्येवोच्यते  
नन्वित्यन्वयः ॥ तथाच ज्ञानाभिप्राये ब्रह्मजानातीत्येव निर्देशः स्यात् न प्राप्नोतीति भावः ॥ ननु

परमं साम्यमुपैतीत्यत्र यथाप्रागपि विद्यमानस्य साम्यस्य प्राप्तिरुच्यते तथात्रापि प्रागेव विद्यमानस्य ब्रह्मत्वस्य प्राप्तिरुच्यतामित्यत आह ॥ परमं साम्यमुपैतीत्यादाविति ॥ न चैव मप्युपैतीत्यनेन प्राप्तस्वाम्यप्राप्तिकथनमयुक्तमिति वाच्यम् ॥ साम्यमुपैतीत्यस्यावरणाभिभव उपैतीत्यर्थत्वादिति भावः ॥ अस्त्वस्वाभाविकत्वं ततः किमित्यत आह ॥ अस्वाभाविकेचेति ॥

॥ ॐ कामाच्च नानुमानापेक्षा ॐ ॥ (१-१-१८)

विमतानीति ॥ शरीरत्वहेतोर्जीवानामन्योन्यभेद साधकत्वेपि विशिष्टरूपस्य भेदायोगेन शुद्धस्य शुद्धेनाभेदे वक्तव्ये शुद्धस्यैव ब्रह्मत्वात् ब्रह्माभेदोपि सेत्स्यतीति भावः ॥ अनुमानस्य कामगामित्वे धूमेन वह्न्यनुमानं नस्यादित्यत उक्तम् अदृष्टार्थनिर्णय इति ।

॥ ॐ अस्मिन्नस्य च तद्योगं शास्ति ॐ ॥ (१-१-१९)

नापीति ॥ मुक्तौ संबधशासनादेव भेदस्य सांसारिकत्वं नेत्यर्थः ॥ अस्तुसम्बन्धशासनं तथापि भेदस्य सांसारिकत्वं नेत्यर्थः ॥ कुतो नेत्यत आह ॥ सम्बन्धस्येति ॥ इत्यादित्यस्येति ॥ अनेन इत्यादि यथा भवति तथा शास्तीति वा इत्यादीत्यविभक्तिर्कोनिर्देशः ॥ एवं च इत्यादिनाशास्तीति वा सूत्रभाष्ययोः सम्बन्ध उक्तो भवति ॥ अत्राद्ये सूत्रेऽन्वयमयादि-पञ्चकसाधारणब्रह्मशब्दरूपहेतूक्तिः ॥ द्वितीये बाधकनिरासः ॥ तृतीये आनन्दमयसाधारणहेतूक्तिः ॥ चतुर्थे मन्त्रवर्णसमाख्यारूपहेतूक्तिः ॥ पञ्चमे पञ्चकसाधारणमोक्षजनकज्ञानविषयत्वरूपहेतूक्तिः ॥ षष्ठे भेदव्यपदेशरूपहेतूक्तिः ॥ सप्तमे अनुमानस्याभासत्वोक्तिः ॥ अष्टमेमोक्षे आनन्दमये न विरिंचादीनां सम्बन्धशासनमिति सूत्रक्रमः ॥

अन्तस्थत्वाधिकरणम् । ॐ अन्तस्तद्धर्मोपदेशात् ॐ । (१-१-२०)

अन्तस्थत्वाधिकरणम् इन्द्रादिनाम समन्वयसिद्ध्यर्थमिति ॥ तेनांतर्भावलक्षणपादसंगतिरप्यस्तीति सूचितं भवति ॥ श्रुत्यधिकरणसंगतीति ॥ अव्यवहितपूर्वाधिकरणस्य भेदव्यपदेशादिति सूत्रतदुपात्तश्रुतिभ्यामित्यर्थः ॥ आनन्दमयधर्मस्यादृश्यत्वस्यांतस्थे श्रवणात्तस्य चाविष्णुत्वादानन्दमयत्वमप्यन्यस्यैवेति ॥ नान्यावयवस्य ब्रह्मणो जिज्ञास्यत्वं युक्तमिति पूर्वाधिकरणाक्षेपेण पूर्वपक्षोत्थानादनंतरसङ्गतिः ॥ प्राबल्याद्यविवेकेनेति ॥ श्रुतिलिङ्गमिति पूर्ववाक्ये पूर्वं पूर्वं बलीयः स्यादित्युक्तं श्रुतिलिङ्गतजातिकृतप्राबल्यदौर्बल्याद्यविवेकेनेत्यर्थः ॥ यद्वाश्रुतेः स्वतोबलवत्वालिङ्गस्य च निरवकाशत्वेन प्रबलत्वादिदं प्रबलं इदं दुर्बलमिति



प्राबल्याद्यविवेकेनेत्यर्थः ॥ इत्यादिरिति ॥ भाष्यगतादि शब्दार्थमाह ॥ अपानेतारमिति ॥ नन्विन्द्रादि शब्दानां विष्णुपरत्वान्न तत्प्रायक श्रुतिविरोध इत्यत आह ॥ न चेति ॥ तथापि योगे न विष्णुपरं किं नस्यादित्यत आह ॥ तेषामिति ॥ मनसेत्यस्यार्थो यथेष्टं चरंतमिति ॥ ब्रह्माण्डवीर्यत्वादीत्यादिपदेन श्रुत्युक्तब्रह्मतयोपलभ्यत्वादिति ग्रहणम् ॥ नन्वग्रिमभाष्ये प्रलयसमुद्रशायित्वे प्रमाणकथनमयुक्तम् ॥ प्रलयसमुद्रस्थत्वस्य पूर्वमनुक्तत्वादित्यत आह ॥ अत्र समुद्रान्तस्थत्वं नामेति ॥ तथाच सहिक्षीरसमुद्रशायीति प्रसिध्याधिशयोनारायण इति प्रलयसमुद्रशायित्वे प्रमाणोदाहरणं च युक्तमिति भावः ॥ प्रसिद्धत्वादिति ॥ अनेन सहीतिशब्दार्थ उक्तो भवति ॥ जातमग्रत इत्यस्यार्थो प्रलयेस्थितमिति ॥ जातमित्यर्थ इति ॥ अनेन जातमित्येतदनुवृत्त्या व्याख्यातं भवति ॥

॥ ॐ भेदव्यपदेशाच्चान्यः ॐ ॥ (१-१-२१)

तथापि श्रुतेः स्वतोबलवत्वाक्तथं लिङ्गैर्बाध इत्यत आह ॥ दुर्बलेनापीति ॥ ननु नामपादे लिङ्गसमन्वयकथनमनुपपन्नमित्यत आह ॥ अत्र लिङ्गेति ॥ नन्वानन्दमयाधिकरणे अन्नमयादिशब्दानामिवात्रापि वक्तव्यसमन्वयानामेवेन्द्रीदिनाम्नां साक्षात्समन्वयः प्रतिपाद्यतां किमुक्तपरंपराश्रयणेनेति ॥ यदिच सूत्रस्याल्पाक्षरत्वार्थं प्राकरणिकलिङ्गसमन्वयोक्त्या तत्सम-भिव्याहृतानेकशब्दसमन्वयविधानायैवमाश्रीयत इति तदपि तत्प्रकरणगतनाम्न एव कस्यचित्समन्वयः प्रतिपाद्यतां पादसङ्गतिरप्येवं सति साक्षात्सिध्यतीत्यत आह ॥ लिङ्गस्य संगतत्वादिति ॥ आनन्दमये प्रतीतस्यादृश्यत्वस्यांतस्थे श्रवणेनांतस्थस्य विष्णुभिन्नत्वे आनन्दमयस्यापि विष्णुभिन्नत्वं स्यादित्यवश्यमन्तस्थः क इति विचारणीय इत्याक्षेपसंगतेरन्तस्थत्वलिङ्ग एव भावात् ॥ नेन्द्रादिनाम्यदृश्यत्वस्य साक्षादिन्द्रादि नामसमभिव्याहाराभावादित्यर्थः ॥ अत्राद्ये-सूत्रे लिङ्गरूपपक्षसाधकोक्तिः ॥ द्वितीये परपक्षे भेदव्यपदेशरूपबाधकोक्तिरिति सूत्रक्रमः ॥

८. आकाशाधिकरणम् । ॐ आकाशस्तच्छिङ्गात् ॐ । (१-१-२२)

श्रुत्यधिकरणसङ्गतीदर्शयति ॥ कोहीति ॥ अव्यवहिताधिकरणसंगतिस्तु पूर्वाधिकरण-सङ्गतिस्तु न्याय एवातिदिश्यत इत्यातिदेशिकी । तत्र हेतुमाह ॥ आकाशशब्दस्येति ॥ योगवृत्त्येति ॥ आसमन्तात्काशते, प्रकाशत इत्याकाश इति योगवृत्त्येत्यर्थः ॥ नन्विदं पूर्वाधिकरणन्यायेन गतार्थमित्यतोऽभ्यधिकांशकामाह ॥ न चाकाशस्येत्यादिना ॥ अचेतनत्वेपि कुतो नान्याधीनत्वमत आह ॥ चेतनस्यहीति ॥ पृथिवीगतित्वेति ॥ अस्यलोकस्य



कागतिरित्याकाश इति होवाचेत्यनेनोक्तपृथिवीगतित्व प्रतिपादनायेत्यर्थः ॥ तच्चेति ॥ सर्व-  
भूतकारणत्वं लयाधिकरणत्वादिकमित्यर्थः ॥ इति मनसिनिधायेति ॥ अन्यथावि-  
षयसंशयाद्यनुक्त्वा पूर्वपक्षफलवचनस्यासङ्गतत्वादिति भावः ॥ नन्वाकाशस्यानन्दमयत्वमयुक्तं  
तस्याचेतनत्वादित्यत आह ॥ आकाशस्येति ॥ अनैनैवेति ॥ अभिमानिद्वारा  
आनन्दमयत्वोपपत्तिकथनेनेत्यर्थः ॥ न चाकाशशब्दं योगेन विष्णुपरं कृत्वा आनन्दमयत्वमेव  
साक्षान्निष्टं क्रियताम् अभिमानिद्वारा तदुपपाद्याकाशशब्देन भूताकाशग्रहणे कोविशेष इत्यत  
आह ॥ रूढेर्बलवत्त्वेनेति ॥ आकाशशब्दस्य भूताकाश इत्यर्थः ॥ तस्यापीति ॥ आनन्द-  
मयत्वस्याभिमान्याद्वारकत्वरूपमुख्यत्वस्यापीत्यर्थः ॥ मुखतोनुक्तेरिति ॥ पूर्वपक्षफलकथनेन  
सूचितत्वादिति भावः ॥ न चासौ युज्यत इत्यत्रा साविति प्राप्तिपरामर्शं किंतु विष्णुरेवेति स्यात्  
न तु विष्णुरेवेति ॥ अत असावित्याकाशपरं कृत्वा तस्यस्वरूपेणनिषेधायोगादपेक्षितमध्याहृत्य  
व्याचष्टे ॥ न चासावत्रवाच्य इति ॥ हेतुरुपदेशः ॥ जगच्चेष्टकत्वाख्य इति ॥ स्मृतिरिति ॥  
अनेन श्रुतौ परोवरीयस्त्वं नामोक्तस्मृत्यनुसारेण पारोवरीयकत्वमेव न तु परोवरत्वमिति सूचितं  
भवति ॥ अनंतत्वमुच्यत इति ॥ गुणतो नंतत्वस्याप्यनन्तशब्दार्थत्वादिति भावः ॥ नचाकाश  
इति श्रुतेः विष्णाववकाशवद्विष्णुलिङ्गस्याप्याकाशो सावकाशत्वं युक्तमेतदित्यत आह ॥  
लिङ्गस्येति ॥ तथापि लिङ्गस्य द्वितीय प्रमाणत्वेन दुर्बलत्वात् कथं निर्णय इत्यत आह ॥  
दुर्बलेनापीति ॥ तस्य विष्णावेवेति ॥ सर्वाणि हवेति सर्वभूतकारणत्वमाकाशस्योच्यते  
तच्चाकाशपदेन विष्णुग्रहण एव सम्भवति ॥ आत्मन आकाशः सम्भूत इत्यादिना विष्णोरेव  
सर्वभूतकारणत्वस्य प्रमितत्वात् भूताकाशस्यतु स्वव्यतिरिक्तभूतकारणत्वेन तद्ग्रहणे  
सर्वशब्दसंकोचः कर्तव्य इति भावः ॥

९. प्राणाधिकरणम् । ॐ अत एव प्राणः ॐ । (१-१-२३)

अन्यत्राप्येवमिति ज्ञापनार्थमिति ॥ न केवलमानन्दमयाधिकरणे प्रथमं सूत्रोदाहरणं  
संगत्यादिजिज्ञासाजननार्थं किं त्वन्यत्रापि प्रथममुदाहरणं तत्प्रदर्शनमेवेति ज्ञापयितुमित्यर्थः ॥  
सङ्गतिमिति ॥ श्रुत्यधिकरण सङ्गतिमित्यर्थः ॥ अव्यवहितपूर्वाधिकरणसंगतिस्तु अभ्यधिका-  
शंकानिरासपूर्वकं पूर्वोक्तहेत्वतिदेशादातिदेशिकी ॥ यद्वा आकाशाद्वायुरिति श्रौतक्रमांनु-  
सारेणाधिकरणानां क्रमः ॥ अप्रतीतार्थत्वाद्विषयवाक्यार्थमाह ॥ तस्मादिति ॥ करिष्यमाणः  
प्राण इति ॥ प्रयोगवैचित्र्येण कालत्रयेऽपि कर्तृत्वं श्रुत्यभिप्रेतमित्याशयेन कुर्वाण अकार्षीरिति

चेष्टयसि ॥ चेष्टयिष्यसीति ज्ञेयम् ॥ ननु प्राणेन प्रजापतेर्भोगदानेपि स्वस्यमहाभोगत्वसिद्धिः कुत इत्यत आह ॥ स्वस्येति ॥ ननु महाभोगलिङ्गस्य वायाववकाशवत् प्राणश्रुतेरपि विष्णाववकाशान्नमुख्यप्राणोऽत्र प्रतिपाद्य इत्यत आह ॥ प्राणश्रुतेरिति ॥ कुतो नावकाश इत्यतोरूढिराहित्यादित्याह ॥ न हि तावदिति ॥ विष्णौ प्राणपदस्य लोकप्रसिध्यभावादिति भावः ॥ तथापि प्रकर्षेण अनतीति प्राण इति योगेन विष्णुपरत्वं स्यादित्यत आह ॥ नापीति ॥ कुतो नान्वयव्यतिरेकौ वायावेवेत्यतस्तत्प्रमाणमाह ॥ यत्प्राप्तिरिति ॥ तर्हि श्रुत्यादौ विष्णौप्राणशब्दप्रसिद्धिविरोध इत्यत आह ॥ प्राणशब्दस्येति ॥ वायुवृत्तावपीति ॥ वायुवृत्ताविन्द्रियेष्वपीत्यर्थः ॥ स एवेति ॥ अन्यथामहाभोगत्वादिकं विरुद्धं स्यादिति भावः ॥ ननुश्रीलक्ष्मीशब्दयोः पौनरुक्त्यमित्यत आह ॥ वक्षस्थलेति ॥ अनेन श्रयत इति श्रीशब्दनिर्वचनमुक्तं भवति ॥ लक्ष्म्या अंकगतत्वप्रसिद्धेरिति भावः ॥

१०. ज्योतिरधिकरणम् । ॐ ज्योतिश्चरणाभिधानात् ॐ । (१-१-२४)

ननु योवेदनिहितं गुहायामिति वाक्यं नानन्दमयप्रकरणगतं किंतु ब्रह्मविदाप्रोति परमिति प्रकरणगतम् ॥ तथाच कथं तेनानन्दमयस्य गुहानिहितत्ववचनमित्यत आह ॥ मन्त्रवर्णोक्तस्यैवेति ॥ तथाचानन्दमयाधिकरणेन सङ्गतिरिति भावः ॥ इन्द्रादिशब्दानां विष्णुपरत्वेपि न ज्योतिःशब्दस्य विष्णुपरत्वम् अग्निसूक्तस्थत्वरूपहेतुना ज्योतिःशब्दस्याग्निपरत्वादिति पूर्वाधिकरणवैषम्येन पूर्वपक्षोत्थानादनन्तरसङ्गतिरिति भावः ॥ विरुद्धंपतत इत्यादौ विरुद्धमेतद्वि इत्यस्यार्थ इति बोद्धव्यम् ॥ मनश्चातीवेत्यत्रातीवेति दूरे इत्यर्थः ॥ दूर आधीरित्यस्यैकपदत्वेपि अवग्रहदर्शनादूर इत्यस्य पृथक्कृत्य पूर्वत्रान्वयकरणमुपपद्यत इति भावः ॥ आधीरित्याङोर्थो व्याप्तेति ॥ ननु लिङ्गेन ज्योतिःश्रुतेर्बाधः किं न स्यादित्यत आह ॥ न हीति ॥

यावता कारणेन श्रुतितोलिङ्गं दुर्बलम् अतो न तद्बाधने शक्तमिति भावः मात्रयापर इत्यनेनापरिच्छिन्नत्वमुच्यते न तु कर्णादिविदूरत्वमतः कथं तत्र प्रमाणमित्यत आह ॥ मीयंत इति ॥

११. गायत्र्यधिकरणम् । ॐ छन्दोभिधानान्नेति चेन्न तथाचेतोर्षणनिगदात्तथाहि दर्शनं ॐ । (१-१-२५)

हृदयनिहितमित्यनेनानंतरसंगतिरुक्ताभवति ॥ श्रुतेरिति ॥ समबलादिति भावः ॥ ननु रूढ्यभावेपि योगस्य सत्वान्मुख्यत्वमित्यत आह ॥ योगस्य चेति ॥ पूर्वाधिकरणेन गतार्थतां

निरस्यति ॥ न चेति ॥ कुत इत्यत आकाशादिशब्दप्रवृत्तिसिनिमित्त विवरत्वादेर्भगवदधीनत्वेऽपि धर्मिण आकाशादेः जन्यत्वेन धर्मिणासहभगवदधीनत्वे तद्भवतु तेषां शब्दानां मुख्यत्वं भगवति, वेदविशेषरूपगायत्र्यास्त्वनादिनित्यत्वेन न भगवदधीनत्वमित्याह ॥ गायत्र्यादेरिति ॥ ननु गायत्र्यादिशब्दैर्विष्णुवचने प्रयोजनांतराभावेनाभेदविधानार्थमेवेदं वचनमिति स्यात् ॥ तच्चायुक्तम् ॥ श्रुत्यादिविरोधादित्यत आह ॥ न चेति ॥ ननु नविष्णोर्गायत्र्यादिशब्दवाच्यत्वं वाग्वैगायत्रीति गायत्र्यावाक्त्वविधानादित्यत आह ॥ आदिपदेन वाचोग्रहणमिति ॥ वाग्वैगायत्रीति श्रुतौ वाक्शब्दार्थगुणवत्तयोपासार्थं विष्णुर्वागित्युक्तं तथा च वाक्त्वमपि नविष्णुत्वबाधकमिति दर्शयितुं भाष्ये आदिपदमित्यर्थः ॥ अनुसंधेयत्वं सूचयतीति ॥ आदिपदमित्यनुषङ्गः ॥ एतदध्यायगतानन्दमयाद्यधिकरणेषु तच्छब्दसमन्वयकथनं तच्छब्दार्थ-युक्तत्वेन हरेर्ध्यानार्थमुक्तमिति न्यायस्यानुसंधेयत्वचेतोर्पणार्थं गायत्र्यादीत्यादिपदेनाचार्यः सूचयतीत्यर्थः ॥ यद्वाऽनुसंधेयत्वं सूचयति ॥ हि शब्देनाचार्य एतत्सूचयतीत्यर्थः ॥ प्रसिद्ध्यर्थकोहिशब्दोऽस्यार्थस्य सार्वत्रिकत्वं गमयतीति भावः ॥ ननु भाष्ये त्रायते चेत्यादीत्यत्रादिशब्दः किमर्थं इत्यत आह ॥ आदिपदेन पृथिव्यादेः सङ्ग्रह इति ॥ यावै सेत्यादिना गायत्र्याः पृथिव्यभेदमुक्त्वा अस्यां हीदं सर्वं प्रतिष्ठितमिति पृथिव्यासर्वाधारत्वमुक्तम् ॥ तच्च विष्णोरेव गायत्रीपृथिव्यादिशब्दार्थत्वं युक्तं नान्यथेत्यर्थः ॥ भाष्ये अग्निशब्दग्रहणं तु गायत्रीशब्दसमन्वयकथनेन ज्योतिःशब्दस्य विष्णुपरत्वं समाहितमिति ज्ञापनार्थम् ॥ न चैवं गायत्र्यादिशब्दार्थरूप इति निर्देशः स्यादिति वाच्यम् ॥ अन्यत्र प्रसिद्धस्य गायत्रीशब्दस्य, विष्णौ प्रयोगे प्रयोजनमत्र वदतासूत्रकृता पूर्वसूत्रोत्तरत्र च अग्न्यादिशब्दानां विष्णौ प्रयोजनं सूचितमिति ज्ञापनार्थमिति भावः ॥ समुदायार्थमाह गायत्रीश्रुतेरिति ॥ कथं सर्वच्छन्द इति स्मृत्याऽग्निपृथिव्यादि शब्दानां भगवत्परत्वमित्यत आह ॥ अत्रेति ॥

॥ ॐ भूतादिपादव्यपदेशोपपत्तेश्चैवम् ॐ ॥ (१-१-२६)

प्रागुक्तषड्विधत्वमिति ॥ गायत्री, भूत, वाक्, पृथिवी, शरीर, हृदय, लक्षण षड्विधत्व-मित्यर्थः ॥ सूत्रे एवंशब्दः प्रतिज्ञाप्रदर्शकः भूतादिपादव्यपदेशस्यैव हेतुत्वं तस्य निरवकाशत्वं वक्तुमुपपत्तेरित्युक्तम् । चशब्दस्य तु बुध्याविवेकेन व्यपदेशपदेनान्वये पूर्वोक्तहेतुसमुच्चायकत्वं, यथाश्रुतसम्बन्धेतु अनुपपत्तिसमुच्चायकत्वमित्यभिप्रेत्यसूत्रं योजयति ॥ एवं गीयते सुवर्ण-मित्यादीति ॥ चतुर्भागबलवद्भिन्नं चेत्येतत्पर्यन्तग्रहणायादिपदप्रयोगः ॥ भाष्ये उपोद्धातसंगत्या

श्रुतेरादावुदाहरणेपि स्वयमाकांक्षाक्रमेणान्ते तस्य व्याख्यानं क्रियत इत्यदोषः ॥ चतुर्भा-  
गबलवद्भिन्नमित्युक्तौ पादमित्येकदेशपरिमितमित्यनेन निवर्तनीयशंकानुदयात्तयोर्व्यत्यासनेन  
व्याख्यातमिति द्रष्टव्यम् ॥ पादपदेनेति ॥ अनेनेति शब्दाध्याहारेण पादपदमेकेन प्रकारेण  
व्याख्यातम् ॥ आचक्षत इत्युक्तक्रियाकर्तृवाचकाध्याहारः पुरुषसूक्ताद्यागमा इति प्रकारांतरेण  
पादमित्येतद्व्याख्याति ॥ यतः साचतुर्भागसाम्यमिति ॥ अनेन पादमित्येतद्भावाप्रधानमित्युक्तं  
भवति ॥ अनेन पुरुषसूक्ताद्याः कलामेव पादपदेनाचक्षत इत्यत्र हेतुरुच्यत इति भावः ॥ किं तु  
पुरुषेति ॥ अनेन सौत्रशब्दः प्रकारांतरेण व्याख्यातः ॥ विष्णुत्व एवचेति ॥ गायत्रीशब्द-  
वाच्ये तावानस्यमहिमेत्यादिना पुरुषसूक्तोक्तमंत्रोदाहरणात् ॥ पुरुषसूक्तप्रतिपाद्यश्च  
यतोऽतोविष्णुरेवेति भाष्याभिप्राय इत्यर्थः ॥

॥ ॐ उपदेशभेदाभेति चेन्नोभयास्मिन्नप्यविरोधात् ॐ ॥ (१-१-२७)

लोकत्रयविवक्षायां परतोलक्षयोजनात् ॥ सर्वं द्यौरिति विज्ञेयम् ततस्तेदिविसंस्थिताः ॥ दिवः  
परश्च भगवान् सप्तलोकविवक्षयेति स्मृत्यनुसारेण भाष्याभिप्रायमाह ॥ भूर्भुवः स्वरित्यादिना ॥  
लक्षयोजनोच्छ्रितेत्यंतरिक्षविशेषणम् अनन्तासनस्य तदुपरितनत्वप्रदर्शनार्थम् ॥ इन्द्रसदनस्य द्यु-  
त्वादित्यादिपृथिव्यां द्यौर्महामेरुः आकाशे सूर्यमण्डलम् ॥ दिवीन्द्रसदनं च तत्परेतु दिवः पर  
इति स्मृत्यनुसारेणोक्तम् ॥ यद्वा चित्रकृत्यात्मकत्वेन द्योतमानेस्थानत्रये सप्तम्यंतोद्युशब्द-  
श्रयौगिकः पञ्चम्यंतस्तु स्वर्गादौ रूढ इत्यविरोधः ॥ पृथिवीस्थेषु सर्वोच्चोलोकोऽनन्तासनात्मकः  
॥ अन्तरिक्षात्मकेभ्यश्च श्वेतद्वीपे स्थितो हरिः ॥ द्वात्मकेभ्यश्च सर्वेभ्यो वैकुण्ठश्चोच्च उच्यते ॥  
पृथिव्यां ब्रह्मणो मेरौ जयन्तं त्वन्तरिक्षगम् ॥ तृतीयं सत्यलोके च सदनं त्रिविधं स्मृतम् ॥  
तेभ्योऽनन्तासनाद्यायत्परतो विश्वतः पर इति स्मृत्यनुसारेण सर्वतः पृष्ठेषु विश्वतः पृष्ठेष्विति पदं  
व्याचष्टे ॥ एवं पृथिव्यंतरिक्षेत्यादिना ॥ अत्राद्ये सूत्रे गानत्राणकर्तृत्वरूपस्वपक्षसाधकोक्तिः,  
द्वितीये मन्त्रप्रोक्तलिङ्गवचनं, तृतीये बाधकोद्धार इति सूत्र क्रमः ॥

१२. अन्तिमप्राणाधिकरणम् । ॐ प्राणस्तथानुगमात् ॐ । (१-१-२८)

श्रुत्यादिसङ्गतिमिति ॥ निरंतराधिकरणसिद्धांतन्यायमुपजीव्याभ्यधिकाशंकया पूर्वपक्षोत्था-  
नादनंतरसङ्गतिरिति भावः ॥ नन्वंतराद्यधिकरणाद्युक्तन्यायेन इन्द्रियगणगणितत्वादिरूप-  
लिङ्गानां विष्णौ सावकाशत्वात्प्राणो विष्णुरेवेत्यत आह ॥ न चैतदिति ॥

तथाचनिरवकाशप्राणादि लिङ्गानां विद्यमानत्वात् प्राणोविष्णुरिति भावः ॥ स एषोसुरिति ॥ स एषभगवान् निरसनादसुनामा स एषः प्रकृष्टानन्दरूपत्वात्प्राणः ॥ ज्ञानैश्वर्यादिभूति-  
दातृत्वाद्भूतिः ॥ अज्ञानाद्यभूतिदातृत्वादभूतिः ॥ तं भगवन्तं बभूवुः ज्ञानैश्वर्यादिमन्तोबभूवुः ॥  
तस्माद्ध तस्मादेव एतर्हि इदानीमपि सुप्तः सुप्तेषु स्थितो मुख्यवायुर्भूर्भूरित्येव प्रश्वसिति श्वासैः  
स्तौतीत्यर्थः ॥ एकैवव्याहतिः ॥ एकप्रकारत्वं सर्वेषां नाम्नां निर्दोषगुणपूर्णत्वरूपैकार्थ-  
वाचित्वात् ॥ कुत्रैकव्याहृतित्वं सर्वशब्दानां तदाह, प्राण एव, प्राणनाम्निनारायण एव  
ऋद्धमन्त्राः प्राण एव विशेषतः प्राणवाचका इति विद्याज्जानीयादित्यर्थः ॥ अथदेवरथः देवस्य  
विष्णोः वायोश्चाध्यात्ममधिदैवं च रथ उच्यत इति शेषः ॥ तस्याध्यात्मदेहाख्यरथस्य वाक्  
वागाख्या उमा उद्धिः उद्धारणरज्जुरूपा ॥ अधिदैवं विष्णुरथस्य उमानागाकारा उद्धिः श्रोत्रे,  
दक्षवामश्रोत्रगत चन्द्रतद्भार्ये, पक्षसी पार्श्वनियुक्ताश्चौ अन्यत्र चन्द्रः तद्भार्याचाश्वरूपौ  
पार्श्वयोर्युक्तौ चक्षुषी सूर्यस्तद्भार्याच, चक्षुर्गतौ प्रेरकौ च युक्तौ अग्रतो नियुक्ताश्चौ, अन्यत्र सूर्यः  
सूर्यभार्या च अग्रतोनियुक्ताश्चौ, मनः मनोभिमानीरुद्रः मनोगतः संगृहीतासारथिः ॥  
उभयत्राप्येवं तद्देहस्यंदनम् अधिदैवस्यंदनम् अयं प्राणः प्राणशब्दवाच्योविष्णुः वायुश्चाधिति-  
ष्टतीत्यर्थः ॥ स चासावयंचेति ॥ अनेन तदिति भिन्नं पदं सत् नरथपरामर्शकमित्युक्तं भवति  
तथात्वे तमिति भवेदिति भावः ॥ यद्वा तदिति भिन्नं पदम् ॥ तर्हि नपुंसकलिङ्गे कथं  
पुल्लिङ्गप्रकृतनरथपरामर्श इत्यत आह ॥ तदिति रथतयोक्तं शरीरं चेति ॥ तथापि न परामर्श-  
स्वारस्यमित्यत आह ॥ लिङ्गव्यत्ययोवेति ॥ व्यत्ययोबहुलमिति सूत्रादिति भावः ॥ चशब्देन  
पूर्वपक्ष्युक्तलिङ्गानां विष्णुमात्रनिष्ठत्वप्रतिपादनादिति भावः ॥ अनन्यथासिद्धतां च स्मृत्येति ॥  
स्मृतौ विष्णुमेवेत्यवधारणबलेन सावकाशत्वसमुच्चयः ॥ ननु पूर्वपक्षीयलिङ्गस्यापि निरवकाश-  
त्वात्कथं निरवकाशेनैव निरवकाश बाध इत्यत आह ॥ एकप्रकारेणेति ॥ ननु  
पूर्वपक्षप्रापकश्रुत्यादीनामपि बाहुल्यात्तेषामपि प्रकारद्वयेन प्राबल्यमित्यत आह ॥ अभ्युपेत्येति ॥  
इदं निरवकाशत्वम् ॥ यद्वा उभयोर्निरवकाशत्वरूपप्रकारद्वयेनापीत्यर्थः ॥

॥ ॐ नवक्तुरात्मोपदेशादिति चेदध्यात्मसम्बन्धभूमा ह्यस्मिन् ॐ ॥ (१-१-२९)

ननु विश्वामित्रं प्रत्युपदेष्टुः प्रसिद्धत्वेपि तदुपदेशगताहंशब्दस्याहेयत्वादहं नामेत्यादिनाविष्णु-  
परत्वसम्भवात्तदुपदेशस्य विष्णुविषयत्वं स्यादित्यत आह ॥ न चास्योपदेशस्येति ॥ त्वामेव  
जानीयामित्युक्ते प्राणोवा अहमस्मीत्युक्तत्वान्नास्याहं शब्दस्याहेयत्वनिमित्तकत्वं युक्तं किं

त्वस्मदादेशत्वमेवेति भावः ॥ बह्वध्यात्मसम्बन्धो ह्यत्र विद्यत इत्यस्य नञा हेतुत्वेनान्वयायोगान्नयर्थे प्रबलतमलिङ्गादेरिति हेतुवाक्याध्याहारमत्र चनचोपदेशविरोध इति प्रतिज्ञाध्याहारं च कृत्वा वाक्यं योजयति ॥ नेंद्रोयमिति ॥ अथवेति ॥ अनेनात्रेन्द्रे बहुः अध्यात्मनः परमात्मनः सम्बन्धो विद्यत इत्यनन्तरं तदपेक्षयाऽयमुपदेशो न स्वापेक्षयेत्यध्याहृत्य तत्र हेतुप्रदर्शकत्वेन हि यस्मात्प्राणस्त्वं प्राणः सर्वाणि भूतानीति वाक्यमत्रोपदेशो विद्यते इति भाष्यं योजितं भवति ॥ अनेन सूत्रे अस्मिन्निति पदं भाष्ये यथा क्रममस्मिन्प्रकरणेऽस्मिन्निद्र इति व्याख्यातमित्युक्तं भवति ॥ अन्यथेति ॥ स्वापेक्षयायमुपदेशश्चेदित्यर्थः ॥ ननु कथं भवत्पक्षे प्रश्नसम्भवः परिहारवाक्यसङ्गतिश्चेत्यत आह ॥ अस्मत्पक्षेत्विति ॥ कीदृशोऽसावित्यस्योत्तर इति ॥ उत्तरः । उत्तरग्रन्थः ॥ प्राणस्त्वं प्राणः सर्वाणीत्यर्थः ॥

॥ ॐ शास्त्रदृष्ट्या तूपदेशो वामदेववत् ॐ ॥ (१-१-३०)

सूत्रगतदृष्टिपदार्थो भगवदपेक्षयेति ॥ सूत्रगततुशब्दः उपदेशस्त्विति वान्वितः ॥ शास्त्रदृष्ट्यैवेत्यवधारणार्थोवाबोध्यः । विरोधादिति । विरुद्धधर्माधिकरणत्वेन विशिष्टैक्यानुमानादिविरुद्धत्वादिति भावः (अर्थः) नन्वहंशब्दस्यात्मनिरूढस्यान्तर्यामिपरत्वेऽमुख्यत्वं सममेवेति शङ्कते ॥ सममेतदिति ॥

॥ ॐ जीवमुख्यप्राणलिङ्गान्नेति चेन्नोपासात्रैविध्यादाश्रितत्वादिह तद्योगात् ॐ ॥ (१-१-३१)

भाष्योदाहृते तावन्ति शतसंवत्सरस्याह्नां सहस्राणि भवन्तीत्यत्र शतसंवत्सरत्वं प्राणनिष्ठं न भवति बृहतीसहस्रवर्णानां शतसंवत्सरस्याह्नां च, षट्त्रिंशत्सहस्रत्वेन संख्यासाम्यस्यैवोक्तेरित्यतः प्राणाविष्ठ शतायुष्य, प्रतिपादकवाक्यं स्वयमुदाहरति ॥ एष इमं लोकमिति ॥ एषनारायणः इमं लोकं ब्रह्मादिशरीरम् अभ्यार्चत् प्रविवेश पुरुषरूपेण अन्तर्यामिरूपेण यः सूर्ये स्थित्वा तपति ॥ स एषः प्राणोवावसूर्येस्थित्वातपन् प्राणनामा भगवान् वै तत् ब्रह्मादिशरीरम् अभ्यार्चत् ॥ प्राणेह्येष य एष तपतीत्यनेन तपन् प्राणनामा हरिरेव न तु सूर्य इत्यर्थः ॥ तं ब्रह्मादिदेहं शतवर्षाणि अभ्यार्चत् यस्मात्तस्मात्पुरुषाः पुरुषायुषः शत वर्षाणि भवन्तीत्यर्थः ॥

तर्हिभाष्ये तक्तिमर्थमुदाहृतमित्यत आह ॥ उपर्यपि तावन्तीत्यादिनेति ॥ उपनिषदः शतायुष्यरूपलिङ्गे तात्पर्यमस्तीति ज्ञापयितुं भाष्ये तदुदाहरणमिति भावः ॥ ताः देवताः अहिंसन्त कलहमकुर्वन् उक्तं श्रेष्ठविवादौदासीन्योक्तेश्चेति ॥ तथाच प्राणसंवादादिविष्णोर्निरव-

काशमिति भावः ॥ भिन्नत्वशंकाव्यावृत्त्यर्थमाह ॥ आत्मा ततममिति ॥ तकारस्य व्याप्त्यभिधायकत्वादतिशयेन तः तम इति वा, अतिशायने यप्रत्यय विधानादतिशयेन ततः ततम इति वा ततमित्येतत्ततममित्यर्थकमिति भावः ॥ ननु एतद्धस्मवैतद्विद्वानाह हिरण्यं ददन् वैद इति हिरण्यदन्वैवतन्महिदासोपि ऋषित्वेनोच्यतामित्यत आह ॥ न हि महिदासोमुनित्वेनोच्येत वैयर्थ्यादिवेति ॥ अस्माउपनिषद एतरेय संज्ञयैवेतरापुत्रस्य ऋषित्वसिध्या तदुक्तिनैष्फल्यादिति भावः ॥ अथवा ऋषिमात्रत्वे महिदासस्य प्रदानाद्येत इतःसंभृता इत्यादिना देवतापद-प्रदातृत्वतत्पोषकत्वमित्यादीनामुपास्यधर्माणांमुक्तिनैष्फल्यादि-त्यर्थः ॥ यद्वामहिदासस्यमुनि-त्वेनाप्युक्तिरिष्टा, मुनित्वेनैवोक्तिर्न तु ब्रह्मतयेति तु न वक्तव्यम् ॥ प्रदाना एत इत्यादीनां ब्रह्मधर्मवाचिनां विराद्धार्थत्वादित्यर्थः ॥ विशेषप्रमाणमिति ॥ पूर्वं केषांचिदित्युक्तत्वात्सामान्यत उपासकत्रैविध्ये प्रमाणं इदं तु क्रियावतामित्याद्युक्त्या त्रिविधोपासकविशेषे प्रमाणमित्यर्थः ॥ नन्वग्रावित्यत्र बहिरूपास्तिर्नोच्यते अग्नौप्रतिमास्वित्यनेन तद्ग्रहणे सूर्यादौ विष्णूपासो-र्बहिरूपासित्वं नस्यादित्यत आह ॥ बहिरूपासनोपलक्षणमिति ॥ अत्राद्ये ब्रह्मशब्दादि-रूपस्वपक्षसाधकोक्तिः ॥ द्वितीयेबाधकोद्धारः ॥ तृतीये अहमादिशब्दप्रयोगस्यान्तर्यामिविवक्ष-योपादानम् ॥ चतुर्थे प्रयोजनोक्तिः ॥ पञ्चमेहेतूक्तिक्रम इति सूत्रक्रमः ॥ इति पाण्डरङ्गि केशवाचार्यविरचितश्रीतत्त्वप्रकाशिकाविवृतौ प्रथमाध्यायस्य प्रथमःपादः ॥ १ ॥

### अथ द्वितीयःपादः

१. सर्वगतत्वाधिकरणम् । ॐ सर्वत्रप्रसिद्धोपदेशात् ॐ । (१-२-१)

अर्थस्य शब्दात्मात्मकत्वाभावाच्छब्दस्य कथं लिङ्गात्मकत्वं प्रतिपादकत्वविवक्षायामपि, सर्वगतत्वमित्यादिलिङ्गवाचकशब्दानां विष्णुपरत्वायोगइत्यतोव्याचष्टे ॥ धर्मविशिष्टधर्मि-वाचिनामिति ॥ लिङ्गात्मकानामित्येवोक्ते उभयत्रप्रसिद्धानां लिङ्गात्मकानामितिप्रतीतिः स्यात् तथाच असंगतिरित्यत आह ॥ अन्यत्रेति ॥ अत्रेति ॥ केवललिङ्गस्यान्यत्रप्रसिध्यभावादित्यतः श्रुतिसहपठितेत्युक्तम् ॥ श्रुत्यादिसङ्गतिमित्युक्तमिति ॥ इह श्रुतत्वादित्यव्यवहितपूर्वसूत्रोपात्त-श्रुत्या तत्सूत्रांशेनच संगतिमिति ॥ तदेवैतरेयक इति ॥ ननु ब्रह्मततममित्यत्र ततममित्यनेन निरवधिकसर्वगतत्वमभिप्रेतं तस्यैवोपासनोपयोगात् ॥ एतमस्यामित्यत्रतु अर्भकौकस्त्वरूपं भूतवृत्तित्वमात्रमुच्यते अन्यथासर्वेष्वित्युक्तत्वेन भूतशब्दस्यवैयर्थ्यं स्यात् ॥ तथाच



तयोरेकरूपत्वाभावाक्तं तदेवेत्युक्तमिति चेन्न ॥ तदेवेत्यत्र तदेकदेशरूपमित्यर्थः ॥ एवमपि-  
 पूर्वाक्षेपः संभवति तथाहि अत्रोक्तभूतगतत्वस्यै तमेवेत्यवधारणबलेनान्यमात्रनिष्ठत्वे  
 विष्णोर्भूतगतत्वापगमेन निरवधिकसर्वगतत्वोपेतं च श्रुत्यादिसिद्धमिति ॥ ब्रह्मतत्त्वमित्यु-  
 क्तसर्वगतत्वमपि एतद्वाक्यप्रतिपादित भूतगतस्यैवस्यादित्युपपादनसंभवादिति भावः ॥ एतद्वेव,  
 एतमेवबह्वचाः ऋग्वेदिनः महत्युक्थे महत्युक्थनामकबृहतीसहस्रे मीमांसते जानन्ति ॥ अध्वर्यवः  
 यजुर्वेदिनः, छन्दोगाः सामवेदिनो, महाव्रतेब्रह्मादित्यश्रुतेरिति ॥ नचांतराधिकरणन्याये-  
 नादित्यश्रुतेर्विष्णुपरत्वात् कथं पूर्वपक्षवतार इति वाच्यम् ॥ संवत्सराधिपतित्वरूप-  
 संवत्सरसारत्वादिब्रह्मादित्यलिङ्गानामत्र सत्त्वेन पूर्वपक्षसम्भवादिति भावः ॥ भाष्यगतादि-  
 पदार्थमाह ॥ सूर्यआत्मेति ॥ क्षित्यादिषूक्त्वा सर्वगतस्थितिमिति शेषः ॥ अस्य सर्वगतस्य ॥  
 अन्यथेति ॥ आदित्यस्य सर्वगतत्वाभावादित्यर्थः ॥ ननु सर्वेषु भूतेष्वित्यनेनैवादित्ये सर्वगतस्य  
 स्थितेरुक्तत्वात्पुनर्नादित्ये एतमित्युक्तिरित्यत आह ॥ सजातीय इति ॥ अन्यथाचन्द्र-  
 मस्मितमित्युक्तिरपि नस्यादिति भावः ॥ अत एवेति ॥ आदित्ये अनुक्तत्वलिङ्गादेवेत्यर्थः ॥  
 अनेन लिङ्गेनादित्यशब्दस्यादित्य संस्थितपरत्वावगमादंतर्यामिपरत्वे तद्विरुद्धमिति भावः ॥ पूर्व  
 चक्षुर्मयत्वादिकमन्तर्यामि ण्यङ्गीकृत्याल्लोकस्त्वं न युक्तमित्युक्तम् इदानीं तदपि न युक्तमित्याह  
 ॥ चक्षुर्मयत्वाद्ययोगाच्चेति ॥ नित्यज्ञानवदंतर्यामिणो ज्ञानकरणचक्षुरादिप्राचुर्यायोगाच्चेत्यर्थः ॥  
 सयश्चायमित्येतद्युक्तिमात्रप्रदर्शकमिति भ्रमं वारयितुमाह ॥ सयश्चायमित्यादिनेति ॥ अस्तुसर्व-  
 गतब्रह्मशब्दोपदेशः ततः किमित्यत आह ॥ ब्रह्मेति ॥ ननु भाष्ये नारायण शब्दः किमर्थं प्रयुक्त  
 इत्यतः तैत्तिरीयकश्रुतौ स्पष्टं नारायणे सर्वगतत्वस्योक्तत्वात्तत्प्रयोग इति भावेन  
 तैत्तिरीयश्रुतिमुदाहरति ॥ तथाच श्रुतिरिति ॥ अशरीरत्वयुक्तिसूचनार्थं चेति ॥ विषयवाक्य-  
 प्रदर्शनमात्रार्थत्वे एतमस्येत्यादिनेत्यवक्षत् इयं युक्तिरनुपपत्तेस्तु न शारीर, इति शारीरपदं  
 प्रयुज्जानस्य सूत्रकृतोभिप्रेता ॥ अन्यथाजीव इत्येव ब्रूयादिति भावः ॥ अशरीरत्वस्याका-  
 शादावकाशाभावमाह ॥ न हि नारायणेतरेति ॥ अनेन श्रीतत्त्वादौ व्यभिचारोपि परास्तः ।

॥ ॐ विवक्षितगुणोपपत्तेश्च ॐ ॥ (१-२-२)

स इत्यस्यायमर्थः ॥ अतः व्याप्तः अश्रुतः सर्वात्मनाश्रोतुमशक्यः अगतः सर्वात्मना  
 अज्ञातः, अमतः मननाविषयः अनतः स्वतंत्र अदृष्टः सर्वात्मना, अनादिष्टः सर्वात्मनाऽदेष्टा  
 उपदेष्टा घोष्टा शब्दं कुर्वन् अंतरपुरुषः अंतर्यामी पूर्णश्च वक्तुं योग्या इति ॥



अनेनादित्यग्रहणेतेषां साकल्येन श्रुतत्वादिनाऽश्रुतत्वादिगुणानां तेषु वक्तुमयोग्यत्वेन सयोत इति वाक्ये अयोग्यार्थाभिधायकत्वेनाप्रामाण्यं स्यात् सर्वगतत्वेन विष्णुग्रहणे तु तस्य साकल्येन श्रुतत्वाद्यभावादश्रुतत्वादिसम्भवेन नानुपपत्तिः ॥ अन्यथा अश्रुतत्वादिगुणोपपत्तेरिति वक्तव्यमिति भावः ॥ न तेविष्ण्वत्यस्य अश्रुतत्वादिप्रतिपादकत्वालाभाय तद्वाक्यं श्रुतत्वादिनेत्यध्याहृत्य योजितम् ॥ ननु प्रथमश्रुतमतत्वं परित्यज्य अश्रुतत्वादि कुतो गृह्यत इत्यत आह ॥ अतत्वस्येति ॥ सर्वगतत्वानतिरिक्तत्वेनेति ॥ अत सातत्यगमन इतिधातोः संततोह्यत उच्यत इति वचनाच्च अतत्वं सर्वगतत्वानतिरिक्तमित्यर्थः ॥ न चानन्दमयोभ्यासादित्यत्रेव सर्वगतः विष्णुः अतत्वादिति प्रयोगे कथमतत्वस्य साध्यत्वमिति वाच्यम् ॥ अत्राविष्णुः एतमस्यामिति वाक्योक्तसर्वगतः तन्निष्ठतयोक्तश्रुतत्वादिगुणयोग्यत्वादिति प्रयोगोऽभिप्रेत इति नानुपपत्तिः ॥ विष्णुं पक्षीकृत्य सर्वगतत्वस्य साध्यत्वे अतत्वस्य हेतुत्वे च साध्याविशेषः स्यादिति भावः ॥ अश्रुतत्वादीनामेव ग्रहणमिति ॥ इत्यादिनाऽश्रुतत्वादिगुण इति भाष्य इत्यर्थः ॥

॥ ॐ अनुपपत्तेस्तु न शारीरः ॐ ॥ (१-२-३)

तत्कथं नवैयर्थ्यादिति ॥ मिलितसर्वजीवानां सर्वगतत्वकथनस्य व्यर्थत्वादित्यर्थः ॥ कुतो-व्यर्थत्वमत आह ॥ स्वदेहेति ॥ तथाच सिद्धकथनं व्यर्थमिति भावः ॥ तुशब्द इति ॥ तेनानुपपत्तेरपरिहार्यत्वं युक्तमिति भावः ॥ ब्रीह्यादिगतजीवानामांतरवदिति ॥ स्वर्गाच्युतः स्थूलशरीरसम्बन्धार्थं पित्रादि शरीरप्रवेशायान्यकर्मनिर्मितब्रीह्यादिगतो जीवो जीवांतरशब्दार्थः ॥

॥ ॐ कर्मकर्तृव्यपदेशाच्च ॐ ॥ (१-२-४)

कर्मकर्तृव्यपदेशमेव प्रकटयति ॥ अत्रोक्तेति ॥ सर्वगततया सर्वजीवग्रहणापातादिति ॥ सर्वजीवानां कर्मत्वाभावे सर्वगतवाक्ये सर्वगततया ये सर्वजीवाः प्रकृताः तेषां स य एवमेतमात्मानमिति कर्मभूतात्मविशेषणेन, तच्छब्देन ग्रहणं न स्यात् ग्रहणे सर्वमित्यर्थः ॥ यद्वा एतमित्यनेन सर्वजीवानामनिर्देशे एतच्छब्दस्वारस्यार्थम् असर्वगतवाक्येपि सर्वगततया सर्वेषां ग्रहणं न स्यात् ॥ तथाच सर्वेजीवाः सर्वगता इति यत्पूर्वपक्षिणागृहीतं तद्धीयेतेत्यर्थः ॥ तथाप्रतीत्यभावेनेति ॥ कर्मीभूतात्मविशेषणेन चक्षुर्मयत्वादिना जीवसामान्यलिङ्गेन जीवमात्रस्यैव प्राप्तेः जीवविशेषयोरैकैकत्वेन प्रतीत्यभावेनेत्यर्थः ॥

॥ ॐ शब्दविशेषात् ॐ ॥ (१-२-५)

तस्येति ॥ एकस्य सर्वशरीरस्थत्वानुपपत्तिरूपदोषस्येत्यर्थः ॥ अवधारणस्यविशेषदोषवत्त्वादिति ॥ अवधारणाद्यन्ययोगव्यवच्छेदस्य ब्रह्मशब्दार्थब्रह्मत्वसम्बन्धाद्ब्रह्मशब्दस्यावधारणवत्त्वं बोध्यम् ॥ यद्वा अवधारणार्थकैवशब्दाख्यविशेषवत्त्वादित्यर्थः ॥ न चतदिति ॥ भाष्योक्तश्रुत्यादिना विष्णोरेव ब्रह्मशब्दमुख्यार्थत्वादिति भावः ॥

॥ ॐ स्मृतेश्च ॐ ॥ (१-२-६)

तस्या इति ॥ तथाच विष्णोः सर्वगतत्वसाधनाय तदुदाहरणं युक्तमिति भावः ॥ ततएवेति ॥ सत्त्वाभावादेवेत्यर्थः ॥ ननु त्रिकाले प्रतीतस्य स्वरूपेण निषेधविषयत्वं विवक्षितं तथाचासतः प्रतीत्यभावेन तत्रैतादृशमिथ्यात्वागमनान्न सत्त्वापत्तिरित्याशयेन शङ्कते ॥ प्रतीतस्येति चेदिति ॥ वाच्यत्वादिति ॥ धर्मादरेपीश्वराद्यपेक्षत्वान्न व्यभिचार इति भावः ॥ अत्र यद्यपि प्रतीतस्य चेदित्युक्तत्वादसतः प्रतीतिरेव साधनीया ॥ तथाप्यपरोक्षतया प्रतीतस्येति पुनः परेणोक्तेऽपरोक्षप्रतीतेरपि साधने गौरवं स्यादिति तादृशप्रतीतिरेव साधिता अत एव कृताभिप्रायेण प्रतीतिसिद्धेरित्येवोक्तम् ॥ प्रतिज्ञां दूषयित्वा हेतुं दूषयति ॥ भेदाभावेनेति ॥ ननु भेदाभावेपि भेदत्वसामान्यसिद्धिः कुत इत्यत आह ॥

व्यक्त्याभावेनेति ॥ समानानां व्यक्तीनां भावः धर्म इति हि सामान्यशब्दार्थः ॥ तथा च व्यक्त्यभावे सामान्यासिद्धिरिति भावः ॥ मोक्षनिवृत्त्यापातादिति न चैतदयुक्तम् ॥ भेदमिथ्यात्वे उक्ते मोक्षनिवृत्त्यापादनस्यायुक्तत्वादिति युक्तम् ॥ भेदस्य धर्मिस्वरूपत्वेन भेदमिथ्यात्वे मोक्षस्यापि मिथ्यात्वेन तन्निवृत्त्यापादनं युक्तमिति भावः ॥ यद्वा यन्निरूपितस्य यद्भवति तन्निरूपितस्य तद्भवतीति परेणाङ्गीकृतत्वात् मोक्षादिनिरूपितस्य भेदस्य मिथ्यात्वे जीवब्रह्मणोरपि मिथ्यात्वं स्यादिति वाक्यं चैतन्यमात्रस्य भेदाभावेन जीवत्वब्रह्मत्वविशिष्टयोरेव भेदोमिथ्या तथाच तत्रापि निरूपकयोर्मिथ्यात्वान्नापादनानुपपत्तिरिति भावः ॥ अन्यतरचन्द्रस्यैवारोपितत्वेनेति ॥ तथाच साध्यविकलोदृष्टान्त इति भावः ॥ चन्द्रे आरोपितभेदस्य दृष्टान्तत्वे, तस्यासत्त्वेन साधनवैकल्यापत्त्या आरोपितानारोपितचन्द्रभेद एवनिदर्शनीय इत्यभिप्रायेणान्यतरचन्द्रस्यैवेत्युक्तम् ॥

ॐ अर्भकौकस्त्वात्तद्व्यपदेशाच्च नेति चेन्न निचाय्यत्वादेवं व्योमवच्च ॐ ॥ (१-२-७)

बाधक सद्भावादिति ॥ ईश्वरस्य सर्वगतत्वत इति शेषः ॥ किं तद्बाधकमत आह ॥ सर्वेष्विति । अस्य सर्वगतस्य ॥ चक्षुर्मयत्वादिनेति ॥ भाष्यगतादिपदार्थमाह ॥ आदित्यश्रुतेश्चेति ॥ नन्वेतत्कथं ब्रह्मपक्षे कथं बाधकमत आह सर्वेष्विति ॥ नह्यपरिच्छिन्नस्येति ॥ इन्द्रियस्वामित्वेनेति ॥ प्राणा इन्द्रियाणि एषां संतीति व्युत्पत्तिबलात्प्राणिषु नियामकत्वेन स्थित इत्यनेन यथार्थो लब्ध इति द्रष्टव्यम् ॥ आदित्यादिगतस्यैवेति ॥ तथाच यश्चासावादित्य इत्यनेनैवादित्येऽप्युक्तिर्लभ्यत इति भावः ॥

॥ ॐ सम्भोगप्राप्तिरिति चेन्न वैशेष्यात् ॐ ॥ (१-२-८)

ननु स्मृतौ सार्वज्ञोक्तिः कुत इत्यत आह ॥ प्राप्तपरिहारायेति ॥ अत्राद्ये सूत्रे श्रुति-  
रूपस्वपक्षसाधकोक्तिः ॥ द्वितीये लिङ्गरूपसाधकोक्तिः, तृतीये एकस्य सर्वशरीरस्थत्वानुप-  
पत्तिरूपपरपक्षसाधकोक्तिः, चतुर्थे कर्मकर्तृव्यपदेशरूपपरपक्षे बाधकोक्तिः, पञ्चमे ब्रह्मशब्दा-  
दीनां निरवकाशत्वोक्तिः, षष्ठे समाख्यारूपस्वपक्षसाधकोक्तिः, सप्तमे परपक्षसाधकादि-  
त्यादिश्रुत्यादेः सावकाशत्वोक्तिः, अष्टमे सम्भोगरूपबाधकोद्धार इति सूत्रक्रमः ॥

२. अतृत्वाधिकरणम् । ॐ अत्ताचराचरग्रहणात् ॐ । (१-२-९)

अत्र पूर्ववैषम्यप्रदर्शनेन पूर्वपक्षोद्धारानन्तरसङ्गतिः ॥ विषयवाक्यार्थमाह ॥ सोदितिरिति ॥  
प्रागनुक्तत्वेनासिद्धस्यादनकर्तृत्वस्य सर्वं वा अत्तीति कथमनुवाद इत्यत आह ॥ आदच्चेति ॥  
उक्तन्यायादिति ॥ अन्तराधिकरणोक्तन्यायादित्यर्थः ॥ नचांतराधिकरणविषयवाक्ये सवित्रादि-  
शब्दवददिति शब्दस्याभावात्तत्रादिति शब्दस्य समन्वयोऽसिद्ध इति वाच्यम् ॥  
तत्रैन्द्रादिशब्दानामधिदैवगत सकलशब्दोपलक्षणत्वांगीकारेण अस्यापि शब्दस्य तन्वयाय-  
विषयत्वादिति भावः ॥ ननु लिङ्गमपि सावकाशमत आह ॥ नह्यदितिभिन्नस्येति ॥  
अत्रादितेरदितित्वमिति श्रूयते त्वप्रत्ययश्च जातेर्वाचकः यथापृथिवीत्वं तदसंभवे स्वरूपस्यैव  
यथाकाशत्वम् ॥ नचादितित्वं नाम जातिः सम्भवति ॥ व्यक्तेरभेदात् ॥ ततोऽदितित्वमदितेः  
स्वरूपमेव ॥ नचादिति स्वरूपमदितित्वमीश्वरस्य सम्भवति ॥ अत्यन्तभिन्नत्वादित्यर्थः ॥ ननु  
सतयेत्यत्रापि प्रथमयासंवत्सरपरामर्शात् प्रकृतेऽपि तस्यैव परामर्श इत्यत आह ॥ तत्र विरिंचस्येति  
॥ इति योजनायामस्तिचोद्यावकाश इति ॥ यद्यपि सतयेत्यत्र स इत्यस्य संवत्सराख्य  
चतुर्मुखपरत्वमेव बृहदारण्यकभाष्य उक्तम् ॥ यद्यद्ब्रह्मासृजत्पूर्वं, तत्तदस्ति जनार्दन इति स्मृतेः  
॥ उत्तरत्रसोकामयत भूयत्या यज्ञेन भूयो यजेयेत्यादौ चतुर्मुखपरत्वदर्शनाच्च ॥ पूर्वापि

सतयावाचा येनात्मनेति प्रथमांतोक्तमृत्युतोपि तृतीयांतोक्तसंवत्सरस्याव्यवधानेन प्रकृतत्वाच्च संवत्सरसृष्टारमत्तुमेव मृत्योः संवत्सरादनाभिवृत्ततया संवत्सरादनाभिवृत्तस्यैव सृष्टत्वस्योचितत्वाच्च ॥ कर्तुरपि संवत्सरस्य भगवत्स्वातंत्र्यविवक्षया तेनेतिकरणत्वेन निर्दिष्टस्यापि स इति कर्तृत्वेन निर्देशोपपत्तेश्च ॥ तथापि समानविभक्तिकत्वपरामर्शे तत्र मिति भ्रमेण स इत्यनदित्याख्यमृत्योरेव परामर्श इति पूर्वपक्षे पुल्लिङ्गचोद्यावकाशोस्त्येव ॥ न च तथापि स ऐक्षतेत्यादौ पुल्लिङ्गेनैव तच्छब्देन मृत्युनेति मृत्युशब्देन च प्रस्तुतया गुरोर्दाराः पूज्या इतिवत्पुल्लिङ्गनिर्देशोपपत्तिरिति वाच्यम् ॥ दारादिशब्देषु पुल्लिङ्गस्त्रीलिङ्गादेः शब्दसाधुतैव नत्वर्थसाधुता ॥ न चार्थसाधुत्वे सम्भवति शब्दसाधुत्वमात्रं युक्तम् ॥ एवं चादितौ पुल्लिङ्गोमृत्युशब्दोप्ययुक्तः ॥ परमपुरुषे तु स्त्रीलिङ्गोप्यदितिशब्दः प्रकृत्यधिकरणन्यायेनेत्युक्तः ॥ तथाचास्ति चोद्यावकाशः ॥ नन्वेवं व्याख्यानस्य किं प्रयोजनमत आह ॥ सूत्रस्येति ॥ अल्पस्यवानवेत्येतद्विरुद्धमित्यतोव्याचष्टे ॥ अस्वातंत्र्येणाल्पस्थिति ॥ अनेननिखिलस्यैक एवेत्यत्र स्वतंत्र एवेत्यर्थ इति सूचितम् ॥ यत इत्यस्यावृत्तिम् इदं शब्दस्यद्वितीय बभूव शब्देनान्वयं सांपरापशब्दस्य मुक्तिप्रलयाभावार्थत्वमभिप्रेत्यैकः पुरस्तादिति वाक्यं व्याचष्टे ॥ य एक इत्यादिना ॥ उक्तरीत्येति ॥ स्रष्टापातेत्यादिभाष्योक्तरीत्येत्यर्थः ॥ तर्हि अदिति श्रुतेः कागतिरत आह ॥ अदिति श्रुतेरिति ॥ लिङ्गस्यापि सावकाशत्वमत आह ॥ लिङ्गस्यचेति ॥ अदिति शब्दवाच्यत्वमिति भावेहित्वप्रत्ययः स्मर्यन्ते ॥ तद्वितभावश्च शब्दप्रवृत्तिनिमित्तम् ॥ तच्च कचिज्जातिः, कचित्क्रिया, कचिद्रूपः, कचिद्रव्यं, कचित्स्वरूपं, तत्र यत्सर्वावृत्तत्वं तददितित्वमदिति शब्दप्रवृत्तिनिमित्तमिति क्रियाकर्तृत्वस्य निमित्तत्वं विधत्ते ॥ एवं चादिति शब्दवाच्यत्वमदितित्वं नत्वदिति स्वरूपत्वम्, अदितिशब्दवाच्यत्वं चादिति भिन्नस्यापि विष्णोरदनक्रियाकर्तृत्वेनापि सम्भवतीति ॥ अदितित्वलिङ्गस्य सावकाशत्वादिति भावः ॥ ननु भवदीयलिङ्गस्य निरवकाशत्वप्रयुक्तं प्राबल्यं, मदीयस्य तु बहुत्वप्रयुक्तं प्राबल्यमिति प्रतिरोधः स्यादत आह ॥ सावकाशेति ॥

॥ ॐ प्रकरणात् ॐ ॥ (१-२-१०)

नैवेत्यस्यायमर्थः ॥ इहगगने अश्यत इत्यशं तन्नयतीति अशनाया, तत् तत एकं मनः इच्छाम् अकरोत् ॥ आत्मन्वीस्यामिति ॥ आत्मवान् शरीरवान् स्यामित्यर्थः ॥ समृत्युः अर्चन् आत्मानं पूजयन् शरं मण्डः निबिडः तत्समहन्यत समहतोभवत् ॥ तस्यां पृथिव्यामश्राम्यत्

शिरये सः विष्णुः मेद्वितीयः आत्मा ब्रह्म जायेत इति अकामयत् । सः मनसा स्वेच्छया वाचं वागभिमानिनीं श्रियं मिथुनं समभवत् प्राप्तवान् ॥ अशनायामिति द्वितीयाप्रथमार्थे मृत्युरशनायेत्यर्थः ॥ तत् तस्यांदेव्यां सम्यक् वत्सान् देवादीन् रमयतीति संवत्सरो ब्रह्मा तं ब्रह्माणम् अचुं मुखं, व्याददात्, व्यदारयत्, भाणं स्तुतिरूपं रावं, वाक् वागभिमानिनी सरस्वती चतुर्मुखादभवत् । अभिमंस्ये, लीनं करिष्ये कनीयः अल्पम् ॥ अत्राद्ये सूत्रे लिङ्गरूपस्वपक्षसाधकोक्तिः ॥ द्वितीये तदुपोद्बलकप्रकरणस्योक्तिरिति सूत्रक्रमः ॥

३. गुहाधिकरणम् । ॐ गुहांप्रविष्टावात्मानौहितदर्शनात् ॐ । (१-२-११)

पूर्वत्रादितिप्रतिपादक श्रुतिबलादन्यत्रप्रसिद्धक्रियालिङ्गसमन्वय उक्तः अत्र तु पिबन्ताविति प्रत्यक्षश्रुतिबलादन्यत्र प्रसिद्धक्रियालिङ्गसमन्वय उच्यते इत्यवांतरसङ्गतिः ॥ श्रुत्यादिसङ्गतिमिति ॥ अव्यवहितपूर्वाधिकरणोपात्तसयद्यदेवा-सृजतेतिश्रुति तदधिकरणाभ्यामित्यर्थः ॥ लोकपदस्य शरीरार्थत्वं षष्ठ्याजन्य-जनकभावसम्बन्धार्थत्वं, परमेपरार्थ इत्यत्र वायावित्यध्याहारं चाभिप्रेत्य ऋतं पिबन्ताविति वाक्यं योजयति ॥ यौ सुकृतेत्यादिना ॥ तद्यदाविष्णोरन्यस्यैव स्यादित्यादि-पूर्वत्रसम्भवात्सर्वातृत्वं लक्षणत्वेनोक्तम् ॥ ब्रह्मणिचाशुभभोक्तृत्वस्यासम्भवेपि शुभात्तृत्वरूपं शुभभोक्तृत्वं सिद्धांतरीत्यासम्भवति ॥ तत्रचपिबतोर्जीविश्वरत्वमुपेत्य जीवेपातृत्वं मुख्यम् ईश्वरेत्वमुख्यमिति स्वीकारेऽसम्भवः उभयोरपि मुख्यमितिस्वीकारे तु जीवस्यापि शुभभोक्तृ-त्वेनेश्वरत्वसर्वात्तृत्वस्यापि प्रसङ्गात् इति ॥ आत्मशब्दस्यापि आदेयं कर्मफलमनुभवती-तिव्युत्पत्त्या कर्मफलभोक्तृत्वलिङ्गप्रतिपादकत्वेन स्मृतिसमाख्याप्रदर्शनाय तद् ग्रहणात् ॥ तथाचात्मशब्दग्रहणेनोभयमपिप्रयोजनं सिध्यतीति भावः । रूपपदप्रयोगप्रयोजनमाह विष्णू इति ॥ धर्मेत्यस्यार्थोदीप्तौ व्याप्ताविति ॥ भगवन्तावितिविशेष्यपदस्य श्रुतावध्याहारः ॥ वीत्यस्यार्थोविशेषणगृहस्थ इति ॥ वाक्यशेष इति ॥ य अग्रे श्रेष्ठस्तस्यैवस्वादुपिप्पलमाहुः ॥ यः पितरं नवेद अतएव नशत् नाशवान् ततस्तस्य स्वादुपिप्पलं नेत्यर्थः ॥ तद्युक्तेरिति गृहानिविष्टत्वयोगादित्यर्थः ॥ श्रुत्यादिप्रसिद्धमिति ॥ ब्रह्मशब्दादेर्जीविप्रयोगेपि श्रुत्यादिप्रसिध्य-भावादानंदमयाधिकरणादौ यथातस्य हेतुत्वोपपादनं तथाप्रकृतेपि गृहानिविष्टत्वस्य श्रुत्यादिना विष्णावेव प्रसिद्धस्य हेतुत्वेनोपादानमित्यर्थः ॥ नन्वयमर्थोमूलान्नावगम्यत इत्यतः आदौ विष्णोरेवगृहानिविष्टत्वं प्रसिद्धमित्यनन्तरमितीतिशब्दमध्याहृत्य व्याख्यायांशोदाहरणपूर्वकं योवेदेति मूलवाक्यंव्याख्याति ॥ इत्यादिनाप्रसिद्धं हीत्यादिना ॥

॥ ॐ विशेषणाच्च ॐ ॥ (१-२-१२)

यः सेतुरिति पिबतोरेकवचनेन विशेषणादित्यादिविशेषणाच्चेतिसूत्रं यः सेतुरित्यादिभाष्येणैकवचनेनविशेषणात् ब्रह्मशब्देनविशेषणाच्चेतिद्विधा व्याख्यातम् ॥ अन्यथा अक्षरं ब्रह्मयत्परमित्येतावत् एवोदाहरणं स्यात् ॥ नतु यः सेतुरिति पूर्वभागस्येतिभावः ॥ अप्रतिपत्तिविप्रतिपत्तिपरिहारार्थं पृथग्वक्तुं मितिश्रुतिं व्याचष्टे ॥ तस्यगुण इत्यादिना ॥ पृथगित्यस्यार्थोविच्चेति ॥ अत इत्यनन्तरं तस्मिन् ब्रह्मशब्दः प्रयुज्यत इति शेषोक्तिः ॥ अमितत्वतो विविच्य वक्तुं अशक्यत्वेपि कुतोब्रह्मशब्दप्रयोग इत्याशङ्कापरिहारार्थं ब्रह्मशब्देन सर्वेषाङ्ग्रहणं स्यादित्युक्तमित्याशयेन यत इत्यावृत्यतद्योजितम् ॥ यतो ब्रह्मशब्देन सर्वेषां ग्रहणं भवेदित्युक्तमित्याशयेनयत इत्यावृत्य तद्योजितम् ॥ ब्रह्मशब्दस्य सूत्राभिप्रेतहेतुत्वसमर्थनार्थमेतस्यादिप्रवृत्तमित्यभिप्रेत्य, तदत्रापि हेतुवाक्येन संयोज्य तद्व्याख्यातम् ॥ तत्र विशेषणमित्यस्यार्थो वाचक इति नान्येषान्तमृते-विभुमित्युक्तहेतोः साध्यप्रदर्शनार्थमेवकारार्थविवरणंकृतं नान्येषामिति ॥ एतत्कल्प्यमिति ॥ जीवेश्वरयोः पातृत्वं कल्प्यमित्यर्थः ॥ च्छायातपत्वविशेषणस्यान्यथासिद्धत्वात्तेनतयोः पातृत्वं ककल्प्यमित्याह विद्वदिति ॥ तयोः क्रमेण सुखदुःखकारणत्वादिति भावः ॥ नन्वत्रच्छायातपशब्दौ प्रयुक्तौ तत्रच्छायाशब्देनजीवोगृह्यते तयोरंधकारप्रकाशवाचकत्वेन, जीवस्याविद्यारूपान्धकारवत्त्वेन ईश्वरस्य च प्रकाशरूपज्ञानवत्त्वेन ताभ्यान्तयोर्गृहणमिति नदोष इत्याशङ्क्यनिषेधति ॥ नचेति ॥ च्छायातपशब्दयोर्विद्याऽविद्यावद्वाचक त्वेभिधानाभावाच्चैतद्युक्तमितिभावः ॥ छायातपशब्दाभ्यामनयोः संबन्धो यथायोग्यं नतु यथाक्रमम् ॥ अल्पाचूतरमिति विद्याशब्दस्य पूर्वप्रयोग इति बोद्धव्यम् ॥ जीवेश्वरभेदस्य स्वरूपसतः कथंत्राणकारणत्वमतिप्रसंगादित्यत आह तथैवज्ञानेनेति ॥ अत्राद्ये सन्निहितलिङ्गरूपसाधकोक्तिः द्वितीये श्रुतिरूपसाधकस्य, द्विवचनश्रुतेः सावकाशत्वस्यचोक्तिरिति सूत्रक्रमः ॥

४. अन्तराधिकरणम् । ॐ अन्तर उपपत्तेः ॐ । (१-२-१३)

अत्रय एषोन्तरक्षिणि, इत्युक्तस्य चक्षुरन्तस्थस्याभयस्याग्रित्वादभयन्तितीर्षतां पारमिति-पूर्वोक्ताभयोप्यग्निः नतुविष्णुरितिपूर्वपक्षोत्थानादनन्तरसंगतिः ॥

अग्निश्रुतिसाहित्येनेति ॥ ब्रह्मेन्द्रमग्निमितिवाक्यगतस्याग्रिशब्दस्य विष्णुपरत्वेपि नैतत्प्रकरणगताग्रिशब्दस्यविष्णुपरत्वम्, उपकोसलंप्रति विद्योपदेष्टृत्वादिना तस्यप्रसिद्धाग्रिपरत्वावगमादिति भावः ॥ अर्थादक्षिस्थत्वमिति ॥ अक्ष्यादित्ययोरेकविधत्वादितिवक्ष्यमाणन्यायेनेतिभावः ॥

अग्रेरादित्यस्थत्वमुच्यत एवेति ॥ अग्रेरादित्यस्थत्वस्योच्यमानत्वादेवेत्यर्थः ॥ अनेनातोऽक्ष्या-  
दित्ययोरैक्यादिति भाष्यस्थोतः शब्दः सन्निहितेनैक्यादित्यनेनान्वेति ॥ प्रकृतस्यातद्वति  
परामृष्टस्यादित्यस्थत्वस्यैक्यहेतुत्वायोगात् किन्तुव्यवहितेनात्राप्यग्रेरेको वोच्यत इत्यनेनान्वितं  
भवतीत्युक्तम् ॥ नन्वक्ष्यादित्ययोरैक्यादितिकथं आदित्यमण्डलाक्ष्णोः परस्परं भिन्नत्वेन  
प्रमितत्वात् ॥ नचवाच्यं आदित्याक्षिपदाभ्यां चेतनग्रहणेनैक्योपपत्तिरिति ॥ स्थानादि-  
व्यपदेशाच्चेति सूत्रानानुगुण्यात् ॥ तत्रहि स्थानत्वेनोक्ताक्ष्णो र्जडत्वेनाभिप्रेतत्वात् ॥ य एष  
आदित्येपुरुषः य एषोन्तरिक्षिणिपुरुष इति वाक्यद्वये आदित्याक्षिगतस्य पुरुषपदेन चेतनत्वोक्त्या  
तयोर्जडत्वेनाभिप्रेतत्वाच्चेत्यातआह ॥ अक्ष्यादित्ययोरेकविधत्वादिति ॥ असावादित्यस्त्रिवृदिवै,  
चक्षुः शुक्लं कृष्णं कनीनिकेतिश्रुत्यनुसारेण जडभूतादित्यमण्डलाक्ष्णोरेव त्रिवृत्वधर्मयुक्तत्वे-  
नैकविधत्वात् ॥ आदित्यश्चक्षुरितिश्रुतावादित्य चक्षुःपदयोश्चेतनपरत्वेनादित्यमण्डलस्थचेतनस्य  
जडाक्षिप्रवेशोक्त्या जडाक्ष्यादित्यमण्डलयोरेक चेतनाधिष्ठितत्वधर्मेणैकविधत्वेत्यर्थः ॥

गार्हपत्योनुशशासेत्यादीति ॥ आदिपदेनाथहैनमन्वाहार्थपचन अथ हैनमाहवनीय इत्यादि-  
ग्रहणम् ॥ नन्वस्त्यभ्यासः समाख्ययैवतद्वाधो भविष्यतीत्यतआह ॥ अभ्यासस्यचेति ॥  
तस्यषष्ठप्रमाणत्वेन दुर्बलत्वादितिभावः ॥ तथाप्यग्रेरादित्यस्थत्वस्यप्राप्तत्वाद्विष्णु पक्षेऽपूर्व-  
तालम्यत इत्यतआह ॥ न चेति ॥ सय एतदेवं विद्वानित्यस्यायमर्थः ॥ सयः कश्चिदेवं यथोक्तं  
गार्हपत्यमग्निमुपास्तेसोपोहतेविनाशयति पापकृत्यां पापकर्म लोकीभवति अस्मदीये  
नलोकेनाग्रेयेन तद्वान् भवति सर्वं वर्षशतमायुरेति प्राप्नोति ज्योक् उज्ज्वलं जीवति नाप्रख्यात  
आस्त इत्यर्थः ॥ नास्य अवराश्रतेपुरुषाश्चास्यविदुषः सन्ततिजा इत्यर्थः ॥ क्षीयन्ते सन्तत्यु-  
च्छेदो नभवतीत्यर्थः ॥ किं च तमुपासकं वयं उपभुंजामः पालयामः अस्मिन् लोके  
जीवन्तममुष्मिन् परेलोकेपीति ॥ नन्वस्त्वर्थवादः ततः किमित्यत आह ॥ अर्थवादस्यचेति ॥  
उपसंहरति ॥ अत इति ॥ यतोऽग्निरक्षिस्थ इत्यनेनभाष्ये अतोऽग्निज्ञानादेवमोक्ष इत्यपि संबन्धः ॥  
अत इति ॥ यतोऽग्निरक्षिस्थ इति ॥ अत इति बलाद्यत इत्यादेरर्थतोलाभः ॥ तयोर्हेतु हेतुमद्भाव-  
समर्थनार्थं तद्यथेति भाष्यमित्युक्तं भवन्ति ॥ भाष्येपुष्करेत्यादेः कमलपत्र इत्यर्थः ॥  
मोक्षस्यापीति ॥ मोक्षंविनासर्वथापापाश्लेषासंभवादिति भावः ॥ वक्रसंगत्याऽधिकरणारंभ इति ॥  
यद्यपि विष्णुज्ञानान्मोक्ष इत्युक्तम् ॥ तदयुक्तम् ॥ तद्यथेत्यत्राक्षिस्थस्याग्रेज्ञानान्मोक्षश्रवणादिति  
ऋजुसंगत्यैवाधिकरणमारभ्याग्रे रेवाक्षिस्थत्वमितिपूर्वपक्षे आदित्यस्थत्वं हेतूकर्तुं शक्यम् ॥  
पूर्वपक्षे तस्यहेतुकरणं च वक्रसंगत्याऽधिकरणारंभेपिसमं तथापि यथासिद्धान्ते आदित्यदेवता



याआदित्यमण्डलस्थत्वेपि इदमक्षिस्थत्वममृतत्वादिहेतुभिः ब्रह्मण एव तथापूर्वपक्षे अग्रेरादित्यस्थत्वेपि अक्षिस्थत्वं ब्रह्मणएवेत्यादित्यस्थत्वस्यविष्णौ समन्वयोनसिध्येत् ॥ एवंचादित्यस्थो-विष्णुस्ततश्चार्थादक्षिस्थोपिस एवेति ॥ आनन्दमयाद्यधिकरणोक्तमादित्यदेवतास्थत्वमयुक्तं, आदित्यस्थोऽग्निः तथाचाक्षिस्थोप्यग्निरेव, आदित्यश्चक्षुर्भूत्वाऽक्षिणीप्राविशदिति श्रुत्याऽक्ष्यादित्ययोरेकविधत्वादिति वक्रसंगत्याऽधिकरणारंभेतुपूर्वोक्तस्य विष्णोरादित्यदेवतास्थत्वस्येहपूर्वपक्षे आक्षेपात्तन्निरासस्यविष्णोरेवादित्यस्थत्वमिति सिद्धान्ताभिप्रायंविनाऽसिद्धेः तत्समन्वयः सिद्धतीतिभावः ॥ यद्वा आदित्यस्थत्वस्य पूर्वपक्षे हेतुमात्रत्वेनोक्तौ पूर्वपक्षहेतुरपिसिद्धान्तिनासमन्वेतव्य इति नियमाभावान्नतत्समन्वयसिद्धिः ॥

उक्तादित्यस्थत्वाक्षेपमुखेनतुपूर्वपक्षे सिद्धान्तेतत्समन्वयोपिकर्तव्य इति य एष आदित्ये-पुरुषोदृश्यत इति वाक्यमपिब्रह्मणि समन्वितं भवतीति भावः ॥ ननु भाष्ये य एष आदित्ये पुरुष इत्यग्रेरेवादित्यस्थत्वमुच्यत इति वक्तव्यम् ॥ अक्ष्यादित्ययोरैक्यादित्यादित्यस्थत्वस्यैवाक्षिस्थत्वसाधकत्वेनाभिमततया तदुक्तेरेवप्रकृत सङ्गतत्वादादिपदद्वयं बहुवचनं च व्यर्थम् ॥ नचाथहैनमन्वार्यपचनाहवनीययोः सङ्गहायाग्रीनांवेति बहुवचनं चन्द्रमाविद्युतोः सङ्गहाय द्वितीयमादिपदमितिवाच्यम् ॥ चन्द्रविद्युतोरक्ष्णैकत्वाभावेन प्रकृतानुपयुक्तत्वादित्यतआह अग्रीनामेवेति ॥ अथाग्रय इत्येत्प्रकरणगतान्वाहार्यादिरूपबह्वग्निश्रुतिसूचनार्थमेवबहुवचनादि- प्रयोगो नतूक्ताभिप्रायेणेतिभावः ॥ एतदमृतमभयमितिभाष्ये उपपत्तेर्निरवकाशत्वोक्त्यैवपक्षनिष्ठत्वं लभ्यत इति तन्नोक्तमिति ज्ञातव्यम् ॥ अमृतत्वादिति भाष्यगतादिपदार्थमाह अभयमिति ॥ उभयथापीति ॥ श्रुतेर्जात्याऽत्मशब्दमादायानेकत्वेनचेत्यर्थः ॥ श्रुतेर्निरवकाशत्वं प्रागुपपादितम् ॥ नन्वभ्यासार्थवादयोः कागतिरतआह ॥ एवं श्रुतेः सावकाशत्वेनेति ॥

॥ ॐ स्थानादिव्यपदेशाच्च ॐ ॥ (१-२-१४)

तद्यदस्मिन्नितिश्रुतौ तच्छब्दयच्छब्दयोः व्यत्यासेनन्वयमभिप्रेत्यापेक्षितांशं पूरयन्व्याचष्टे यस्मादयं पुरुषोक्षिणीत्यादिना ॥ वर्त्मनी इत्यस्य कर्मद्वितीयत्वा संभवादाह ॥ वर्त्मनीप्रत्येवेति ॥

श्रुतावेवकारेणाक्ष्णोरसंगत्वं लभ्यत इत्यभिप्रेत्याह ॥ न चक्षुरिति ॥ नन्वात्मशक्तेर्विष्णुनिष्ठत्वेनतल्लिङ्गत्वेपि, स्थानशक्तेश्चक्षुर्निष्ठत्वेन विष्णुलिङ्गत्वासंभवात्कथंभाष्ये एतच्छब्देनोभयंपरामृश्य, तस्यविष्णुलिङ्गत्वोक्तिरित्यत आह ॥ एतदिति ॥ स्वसंबन्धेति ॥ स ईश



इत्यादितच्छब्दस्य यच्छब्दसापेक्षत्वाद्यदिदं चक्षुषीत्यत्र यच्छब्दं तदर्थत्वेन व्याचष्टे ॥ यद्य-  
स्मादिति ॥ इदंशब्दस्य सर्पिर्वीत्यत्र संबन्धवैयर्थ्याद्विषयवाक्यगततद्यदस्मिन्निति वाक्यसमानार्थ-  
त्वलाभायाह ॥ इदं चक्षुषीति ॥

॥ ॐ सुखविशिष्टाभिधानादेवच ॐ ॥ (१-२-१५)

समस्तपदमितिसूत्रगतैवकाराभिप्रायमाह ॥ किमुतपूर्णज्ञानविधानदपीति ॥ ननु पूर्ण  
ज्ञानत्वादेर्विष्णुलक्षणत्वेन तदभिधायकमेवप्रमाणमुदाहर्तव्यं नतु विज्ञानमित्यादि तत्रानन्दादेः  
पूर्णत्वानभिधानादित्यत आह श्रौतमपीति ॥ निरपवादकानन्दादिपदेन पूर्णानन्दादेरे-  
वाभिधानादिति भावः ॥ श्रुतौब्रह्मपदोक्तं सुखदेः पूर्णत्वं सूत्रेविशिष्ट पदेनगृहीतम् ॥ भाष्ये  
प्राणोब्रह्मेत्यंशोदाहरणस्यप्रयोजनमाह ॥ नचेति ॥

॥ ॐ श्रुतोपनिषत्कगत्यभिधानाच्च ॐ ॥ (१-२-१६)

आत्मविद्याचेति ॥ प्राणोब्रह्म कंब्रह्मेतिप्रागुक्तविद्येत्यर्थः ॥ नन्वग्निभिरात्मविद्यात्वे-  
नोक्तविद्याया आदित्यस्थविद्यात्वादक्षिस्थविद्यायाः कथमग्निविषयत्वमत आह ॥ अक्षिस्थ-  
विद्यायाश्चेति ॥ ननूपक्रमेब्रह्मण उपक्रान्तत्वात्कथमस्मद्विधाया अग्निविषयत्व मन्यथो-  
पक्रमविरोधः स्यादित्याशङ्क्यनिषेधति ॥ नचोपक्रमेति ॥ ह्ययाम्यग्निमित्यादावितिचेति ॥  
यथाहयाम्यग्निं प्रथमं स्वस्तय इत्यग्रेरुपक्रमेपि सवितारमूतये, हिरण्ययेनसवितारथेने-  
त्यादिसवितृश्रुति लिंगादिना तत्प्रकरणं सावित्रं तथात्रापिब्रह्मण उपक्रमेपि अस्मद्विद्येत्यग्रेरु-  
क्तत्वादग्नीनामेवेदं प्रकरणमित्यर्थः ॥ अथयदुच्चैवेत्यस्यायमर्थः ॥ अथेदानीं यदुच्यते यद्यपि,  
अस्मिन् ज्ञानिनि मृते शव्यं, शवदाहादिकर्मकुर्वन्ति ॥ यद्यपि नकुर्वन्ति तथापि तेज्ञानिनः  
अर्चिषमेवाभिसंभवन्ति ॥ अर्चिरभिमानिनीं देवतांप्रतिपद्यन्त इत्यर्थः ॥ अर्चिषोऽर्चिर्देवताया  
अहरभिमानिदेवतां, अह आपूर्यमाणपक्षं आपूर्यमाणापक्षाद्यान् षण्मासान् उदङ् उत्तरांदिशमेति  
सविता तान् मासान् उत्तरायणदेवतां तेभ्योमासेभ्यः संवत्सरं संवत्सरदेवतां ततः संवत्सरादा-  
दित्यं आदित्याच्चन्द्रमसं चन्द्रमसो विद्युतं तत्रस्यान् पुरुषः समानोवायुः ब्रह्मपरिपूर्णं गमयति  
प्रापयति, इति श्रुतौतद्विधानामित्यनेन श्रुतोपनिषदां अधिकारिणां कस्य ब्रह्मणोगतिरिति  
सूत्रविग्रहः प्रदर्शितोभवति ॥ श्रुतपदमिति ॥ श्रवणमात्रेणब्रह्मप्राप्त्यसंभवादिति भावः ॥  
कशब्देन ब्रह्मग्रहणं कुत इत्यत आह ॥ कंब्रह्मेतीति ॥ कशब्दस्य वायुवाचकत्वं कुत इत्यत आह  
कोवायुरिति ॥

अन्यथाऽसङ्गतेऽप्येति ॥ फलकथनरूपत्वाभावे ब्रह्मप्राप्तिकथनस्य प्रकारान्तरेण प्रकृतोपयोगा-  
भावादितिभावः ॥ ननु श्रुतेः प्रबलत्वेन कथमुपपत्त्यनुसारेण तस्या अन्तर्यामिविषयत्वमत आह  
॥ श्रुतेरपीति ॥ अस्मच्छब्दरूपाया इत्यर्थः ॥ स्वभावप्रयुक्त प्राबल्यापेक्षया निरवकाशत्व-  
प्रयुक्तप्राबल्यस्य बलवत्वादितिभावः ॥ तस्या इति ॥ पृथगुक्तेरित्यर्थः ॥ सर्वगतोय  
आत्मातद्विद्याभिभूयकत्वादित्यर्थः ॥ ननु कंब्रह्मेत्युक्ताद्यविद्याया ब्रह्मशब्दोपेतत्वेनब्रह्मवि-  
द्यात्वात्कथमात्मविद्येत्युक्तायाः सर्वगतविद्यात्वमित्यत आह ॥ तस्यैवेति ॥ सर्वगतस्यैवेत्यर्थः ॥  
॥ ॐ अनवस्थितेरसंभवाच्च नेतरः ॐ ॥ (१-२-१७)

तत्प्रेरकत्वेनेति ॥ श्रुतौ वामनिभामनिशब्दाभ्यां स्त्रीपुरुषसर्वप्रेरकताया उक्तत्वात् ॥  
उक्तंहितत्वप्रदीपे ॥ वामं सौन्दर्यं भामं ओजः तत्प्रधानत्वात् स्त्रीपुरुषशब्दाः वाम  
भामशब्दशब्दिताः तन्नेतावामनिर्भामनिश्चेति ॥ ननुनेयमनवस्थादूषणं मूलक्षयकरत्वाभावादत  
आह ॥ पूर्वेपूर्वेति ॥ अभ्युपगम्यचेदमुदितमिति ॥ इदमनवस्थादिकं अग्रेः प्रेरणामङ्गीकृत्योक्तं  
इदानीन्तु तत्प्रेरणैवसंभवतीत्यर्थः ॥ दिव्यदृष्टिगोचर इति ॥ ततश्च श्रुतौ य एषोन्तरक्षिणि-  
पुरुषोदृश्यते, इति दृश्यत्वाद्युक्तिर्युक्तेतिभावः ॥ अत्राद्येसूत्रे विषयवाक्यगतलिङ्गरूपसाधकोक्तिः  
॥ द्वितीये उत्तरवाक्यगतलिङ्गोक्तिः ॥ तृतीये प्रकरणरूपसाधकोक्तिः ॥ तत्रसुखेन विशिष्ट इति  
वा विशिष्टंचतत्सुखंचेतिवा सुखे विशिष्ट इति वाविग्रहः ॥ आद्ये सुखेन श्रेष्ठं विनानयुक्तमिति  
सुखस्यापितत्सिद्धिः ॥ द्वितीये कडाराः कर्मधारय इति पूर्वनिपातः ॥

तृतीये सप्तमीति योगविभागात्समासः ॥ चतुर्थे अक्षिस्थविद्याया निर्विषयत्वाभावे,  
विष्णुविषयत्वेच हेतूक्तिः ॥ पञ्चमेपरपक्षे बाधकोक्तिरिति सूत्रक्रमः ॥

५. अन्तर्याम्यधिकरणम् । ॐ अन्तर्याम्यधिदैवादिषु तद्धर्मव्यपदेशात् ॐ । (१-२-१८)

अत्रचक्षुरन्तस्थस्य ब्रह्मत्वेहेतुकृतामृतत्वाक्षेपेण पूर्वपक्षोत्थानादनन्तरसृङ्गतिरितिभाष्य-  
एवोक्तम् ॥ अन्तर्यामिणिपृथिव्यादिशरीरत्वश्रवणेपि प्रकृतेरन्तर्यामित्वं कथमागतमित्यतआह ॥  
तस्यचेति ॥ ननुपृथिव्यादिशरीरत्वं कथं प्रकृतावित्यतआह ॥ प्रकृतेऽप्येति ॥ पृथिव्याद्यात्म-  
कत्वरूपं तत्प्रकृतेरप्युपपद्यत एव ॥ ननु शरीरत्वं कथं घटत इत्यत उक्तं शरीरशब्दस्येति ॥  
इदंपूर्वपक्षशरीरमित्यादौ शरीरशब्दस्य स्वरूपेपि प्रयोगात्प्रकृतेरपि तत्संभवतीति भावः ॥ यद्यपि  
दिगादिशरीरत्वं प्रकृतौनमुख्यं दिगादेरप्राकृतत्वात् ॥ तथापि गौणं तदस्तु ब्रह्मणस्तु

पृथिव्यादिशरीरत्वमपि नमुख्यमितिभावः ॥ भाष्येयः पृथिवीमन्तरोयमयमयतीत्यस्योदाहरणस्य प्रयोजनमाह ॥ नचय इति ॥ कारणस्येति ॥ न च प्रागुक्त (स्यभेदेनतस्थस्य) पृथिव्याद्यात्मकत्वासंभवः ॥ कार्यकारणयोर्भिन्नाभिन्नत्वेनाभेदेन तदात्मकत्वस्य भेदेनतत् स्थत्वस्यचाविरुद्धत्वादितिभावः ॥ तथापि प्रकृतेर्जडत्वेनपृथिव्यादिनियामकत्वमनुपपन्नमत आह ॥ पृथिवीमिति ॥ कार्यस्य कारणाधीनत्वादितिभावः ॥ आत्मनियामकत्वाविदितत्वादिकन्तु आत्मप्रवृत्तेः शरीरद्वाराप्रकृत्यधीनत्वेन अप्रतर्क्यमविज्ञेयमित्यादिना प्रकृतेर्दुर्विज्ञेयत्वेनोप- पन्नमितिभावः ॥ अतिसुघटत्वादिति ॥ जीवानां पृथिव्याद्यभिमानित्वेन तच्छरीरत्व, तन्नियामकत्वादीनामुपपादननिरपेक्षत्वादिति भावः ॥ नन्वमृतत्वं प्रकृतौकथमित्यत आह ॥ अमृतत्वस्येति ॥ प्रकृत्यादेः स्वरूपनाशराहित्येनेत्यर्थः ॥ उपलक्षणमेतत् ॥ पृथिव्याद्य- भिमानित्वादिकमप्युपपन्नमितिबोध्यं ॥ पृथिव्याद्यविदितत्वतदन्तरत्वारव्येति ॥ यंपृथिवी- नवेदेत्यादिश्रुत्युदाहरणादावविदितोन्तरश्चेत्युत्तरभाष्यबलात् तद्धर्मव्यपदेशादिति भाष्यमेवं व्याख्यातमिति बोध्यम् ॥ अधिदैवत्वेनजडत्वाभावादिति ॥ यंपृथिवीनवेदेत्यादौ पृथिव्यादेर्ज- डत्वेजडस्य ज्ञानमात्राभावेन विशिष्य यमित्यस्यवैयर्थ्यं अप्रसक्तप्रतिषेधापत्तिः ॥ यमात्मानंवेदेति प्रायपाठानुपपत्तिश्चेति भावः ॥ प्रकृतेरिति ॥ तथाचतेन पृथिव्यादि जीवेन साकल्येनावेद्यत्वं हरेरेवेतिभावः ॥

॥ ॐ न च स्मार्तमतद्धर्माभिलापात् ॐ ॥ (१-२-१९)

च शब्दस्तुशब्दार्थ इत्यन्वयः ॥ तदेवाह ॥ विष्णुरेवेति ॥

॥ ॐ शरीरश्चोभयेऽपि हि भेदेनैनमधीयते ॐ ॥ (१-२-२०)

संसारित्वादीति ॥ अनेन, नचस्मार्तमिति सूत्रे स्मार्तपदं शरीरोपलक्षणमितिसूचितं भवति ॥ आत्मनोन्तर इत्येतज्जीवस्यान्तर्गतमित्यन्यथाप्रतीतिनिरासाय व्याचष्टे ॥ आत्मनः सकाशादिति उदाहृतेति ॥ य आत्मनितिष्ठन्नित्युदाहृतश्रुतिसमाख्यानादित्यर्थः ॥ उक्तप्रकारद्वयेनेति ॥ पृथिव्याद्यात्मकत्वं वा, पृथिव्यादेरेवशरीरत्वमित्युक्तप्रकारद्वयेनेत्यर्थः ॥ नाप्यतद्धर्माभिलापो- क्तेरिति ॥ तद्धर्माभिलापाभावोक्तेरित्यर्थः ॥ शीर्यत इति भाष्ये शीर्यते तच्छरि रमतेस्मिन्निति रं शरिचतद्रंचेतिविग्रहः सूचितः ॥ यद्यपीति ॥ योगापेक्षयारूढेः प्रबलत्वाद्वूढमेवपृथिव्यादि- शरीरत्वंगाह्यं तच्च विष्णावनुपपन्नमितिभावः ॥ योगांगीकार इति ॥ न चायं योग आत्माविज्ञानपदोक्तचेतने दिगाद्यचेतनेच न संभवतीतिवाच्यम् ॥ चेतनस्यापि देहादिद्वारा,

दिगादेरप्यभिमानिदेहादिद्वाराशीर्णतापाविद्यमानत्वादितिभावः ॥ अत्राद्ये सूत्रेस्वपक्षेविषय-  
वाक्यगतलिंगरूपसाधकोक्तिः ॥ द्वितीये परपक्षेसाधकाभावोक्तिः ॥ तृतीये जीवपक्षे  
बाधकोक्तिरितिसूत्रक्रमः ॥ सूत्राक्षरार्थस्तु अन्तर्यामीविष्णुरेव अधिदैवादिप्रकरणेन्तर्यामिनि-  
ष्ठत्वेन पृथिव्याद्यविदितत्वादिधर्मव्यपदेशादित्यर्थः ॥ न चैव लक्षणापातः ॥ वैयर्थ्यादपितस्या  
ज्यायस्त्वात् प्रकरण इत्यनेनाभ्यासद्योतनात् ॥

अदृश्यत्वाधिकरणम् । ॐ अदृश्यत्वादिगुणको धर्मोक्तेः ॐ । (१-२-२१)

अत्रान्तर्यामिणो ब्रह्मत्वेहेतुकृतस्ययं पृथिवीनवेदेत्युक्तस्यादृश्यत्वस्याक्षेपेण पूर्वपक्षोत्था-  
नादनन्तरसङ्गतिः ॥ तावत्पूर्वपक्ष इत्यत्र तावच्छब्दः अग्रेपूर्वपक्षविशदीकरणाभिप्रायः ॥  
तत्रहेतुमाह ॥ अदृश्यत्वादीति ॥ अस्त्वक्षरशब्दश्रवणं, ततः किमत्राह ॥ तस्यचेति ॥  
अक्षरशब्दस्यविष्णाववकाशाभावादित्यर्थः ॥ ननु निर्विकारोक्षरः शुद्ध इत्यादौ विष्णाव-  
क्षरशब्दस्य श्रवणात् कथं तस्य तत्रावकाशाभाव इत्याशङ्क्य अस्तुवाक्षरशब्दोविष्णौ तथापि  
प्रकृते बाधकान्नास्य तत्रावकाशः इत्याह ॥ यतोस्मादित्यादिना ॥ तावदवतारयतीति  
सूत्रावतारिकामात्रं क्रियते व्याख्यां त्वग्रेकरिष्यतीति भावः ॥ पृथिव्यादिदृष्टान्तेनेति ऊर्णनाभि-  
दृष्टान्तस्यप्राथम्येपि तत्रसृजत इति कर्तृत्वप्रतीतिः पृथिव्यादीत्युक्तम् ॥ नचकारणत्वमात्र इति ॥  
तथाच विष्णुग्रहणेनेयमुपपत्तिरिति भावः ॥ इत्यतोवाक्यादिति ॥ उपलक्षणंचैतत् ॥  
कारणत्वमात्रस्यापि संभवतीहविश्रमित्यनेनैवसिद्ध्या दृष्टान्तकथनवैयर्थ्यात् ॥ बाधकाभावेन्त-  
रंगस्योपादानत्वस्य त्यागायोगाच्चेत्यपिद्रष्टव्यम् ॥ तस्यामिति ॥ न चेत्प्रकृतावपि कथमुपपन्नमत  
आह ॥ सामानाधिकरण्येति ॥ चित्प्रकृतेरुत्तमादुत्तमस्याभावेनाक्षरात्पर इति पञ्चम्यौ-  
र्वैयधिकरण्यायोगादितिभावः । ननु उपादानतया जगत्कारणत्ववचनं चित्प्रकृतौकथं घटत  
इत्यत्राह ॥ विकारित्वेनेति ॥ तत्परत इति ॥ उपलक्षणं चैतत् ॥ पूर्वत्र ब्रह्मादेवानां प्रथमः  
संबभूवेत्युत्तरत्र तस्मादेतस्माद्ब्रह्मनामरूपमन्नं च जायत इति जायमानत्वलिङ्गेन चतुर्मुखपरेण  
ब्रह्मशब्देन च संदृष्टस्य ब्रह्मविद्यामिति ब्रह्मशब्दस्यान्यपरत्वायोगाच्चेत्यपिद्रष्टव्यम् ॥  
ईशशब्दप्राप्तोपि नरुद्र इति वक्ष्यमाणानुरोधादाह ॥ रुद्रस्येति ॥ परविद्याविषयत्वप्रतिपादके  
भाष्ये करणगतवाक्यस्यानुदाहृतत्वात्तदु- दाहरति ॥ अथ परेति ॥ अस्तुपरविद्याविषयत्वोक्तिः  
ततः किमित्यत आह ॥ परेति ॥ ययेति ॥ तृतीयान्तपदं वेदादिव्यतिरिक्तपरमिति भ्रमं वारयितुं  
श्रुत्यर्थमाह ॥ यदावेदादीत्यादिना ॥ ब्रह्ममीमांसाशास्त्रव्युत्पादितन्यायानुपकृतं वेदादीत्यर्थः ॥  
एतैरिति ॥ तद्व्युत्पादितन्यायोपकृतैर्वेदादिभिरित्यर्थः ॥

॥ ॐ विशेषणभेदव्यपदेशाभ्यां च नेतरौ ॐ ॥ (१-२-२२)

अर्थान्निराकृतमपीति ॥ परविद्याविषयत्वस्यविष्णोरन्यत्र निरावकाशत्वान्यथानुपपत्त्यर्थः ।  
उक्तार्थहेतुतयेति ॥ तपसाचीयत इत्यत्रालोचनार्थेतपःशब्देनाज्ञानप्रतीतौ तन्निरासाय, यस्य-  
ज्ञानमयंतप इत्यनेनोक्तेपूर्णज्ञानत्वे तपस आलोचनात्मकत्वं वा, सन्तापात्मकत्वंवाऽस्तु  
पूर्णज्ञानत्वंकुत इत्याशङ्कानिरासार्थं हेतुतया सार्वज्ञविशेषणोक्तेरित्यर्थः ॥ उपलक्षणं चैतत् ॥  
निरुपचरितसार्वज्ञस्य, विशेषणत्वाच्चेतनप्रकृतेरपि तादृश्यत्वादिगुणकत्वमित्यपि द्रष्टव्यम् ॥  
विरिञ्चस्यापिनादृश्यत्वादिगुणकत्वमित्याह ॥ तस्मादिति ॥ यः सर्वज्ञ इति श्रुतौ सर्वज्ञइत्यनेनैव  
ज्ञानस्योक्तत्वात्सर्वविदित्येतद्व्यर्थमित्यत आह ॥ ज्ञानेति ॥ विदलृ लाभे विद्  
उत्पत्तावित्यतोवेति ॥ तथाच सर्वविदित्यस्य आत्मकामः सर्वोत्पादक इत्यर्थद्वयमुक्तं-  
भवतीतिनैकस्यापि वैयर्थ्यमितिभावः ॥ निरवकाशत्वात् अवकाशाभावात् ॥ सूत्रखण्डस्येति ॥  
विशेषणभेदव्यपदेशाभ्यामित्यस्येत्यर्थः ॥ सूत्रेविशेषणशब्दस्य नकेवलं सर्वज्ञत्वविशेषणा-  
दित्येवार्थः किन्तु परतः परत्वविशेषणादित्यप्यर्थः ॥ एवं भेदव्यपदेशादित्यस्य  
हिरण्यगर्भाद्बुद्धाद्वाभेदमात्रं नार्थः किंत्वक्षरव्यक्तीनां भेदोपि ॥ तथाचाक्षराणां भेदव्यपदेशाद-  
क्षरात्परतः परत्वमक्षस्यैवविशेषणमित्यपि सूत्रयोजनेति भाष्यार्थ इत्यर्थः ॥ प्रकृताक्षरमिति ॥  
अदृश्यत्वादिगुणकत्वेनप्रकृतमित्यर्थः ॥ उपादानतयाजगत्कारणत्ववचनस्य कागतिरित्यत आह  
॥ यदपीति ॥ निरवकाशपरविद्याविषयत्वादिबाधकसद्भावादित्यर्थः ॥ हिरण्यगर्भादिवाचकानां  
पदानां कागतिरत आह ॥ ब्रह्मेति ॥ बाधकाभावस्येति ॥ परतः परत्वरूपबाधकाभावस्येत्यर्थः ।

॥ ॐ रूपोपन्यासाच्च ॐ ॥ (१-२-२३)

पुण्यपापेविधूयेत्यनेन पौनरुक्त्यपरिहारार्थं निरञ्जन इत्यस्यार्थमाह ॥ निर्लेप इति ।  
विमिश्राणीति ॥ स्वस्यत्वेतानि शुक्लादीनि शुद्धानि अन्येषान्तुमिश्राणीतिभावः ॥ एतेभ्यो  
विश्वादिभ्यो व्यचीकृपत् चकार ॥ अर्थान्तरमाह ॥ एतानीति ॥ ननु तस्यैवेत्यारभ्य  
व्यमिश्रयदित्यं- तमेवोदाहर्तव्यं तत्रैवरूपोपन्याससत्त्वेन तस्यैवप्रकृतोपयुक्तत्वात् ॥ एकोनारायण  
इत्यारभ्य विश्वोहिरण्यगर्भ इत्यन्तमनुपयुक्तं वाक्यं किमर्थमुदाहृतमित्याशङ्क्य एतेभ्य  
इत्यस्यविश्वादिभ्य इत्यर्थः ॥ विश्वादीनांपूर्वप्रकृतत्वादितिदर्शयितुं तदुदाहरणमिहाह ॥  
तस्यैतस्येत्यादेरेवेति ॥ अत्राद्येसूत्रे स्वपक्षेलिङ्गरूपसाधकोक्तिः द्वितीयेपरपक्षेबाधकस्य स्वप-  
क्षेबाधकाभावस्यचोक्तिः ॥ तृतीये रूपोपन्यासादिति स्वपक्षसाधकस्य परपक्षबाधकस्य-  
चोक्तिरितिसूत्रक्रमः ॥

वैश्वानराधिकरणम् । ॐ वैश्वानरः साधारणशब्दविशेषात् ॐ । (१-२-२४)

यद्यपिवैश्वानरनाम्नः सूत्रभाष्ययोः अग्राविष्णवोः साधारण्यस्योक्ततया उभयत्रप्रसिद्धता तथापिवैश्वानरशब्दस्य श्रुत्यन्तरेऽग्नौप्रयोगाद्विषयवाक्ये अग्निशब्दसामानाधिकरण्याद्वाऽन्यत्रप्रसिद्धत्वं नाभिप्रेतम् ॥ येन श्रुत्यन्तरेविष्णावपिप्रयोगादुभयत्र प्रसिद्धतास्यात् ॥ किन्तु लोकतः ॥ अत एव टीकायां लोकतोऽन्यत्रप्रसिद्धेत्युक्तम् ॥ सूत्रादावुक्तसाधारण्यन्तु अन्यत्रप्रसिद्धेर्लिङ्गानां च निरवकाशत्वेनतुल्यबलतया नतु वैश्वानरशब्दस्यान्यत्रप्रसिद्धेति टीकायामेवोक्तम् ॥ विश्वजीवान्तरत्वाद्यैर्लिङ्गैरिति भाष्यकारीया लिङ्गत्वोक्तिस्तु सिद्धान्ते-वैश्वानर शब्दस्य यौगिकत्वदर्शनार्थमवयवार्थे तात्पर्यकथनात् । अन्यथा वैश्वानरत्वाद्यैरित्यवश्यम् ॥ अनन्तरसङ्गतिस्तु गताधिकरणोक्त- सर्वगतत्वाक्षेपेण पूर्वपक्षोत्थानादितिभाष्य एवोक्ता ॥ पाचकत्वाद्यनेकलिङ्गसमन्वय इति ॥ तेनपादसङ्गतिरूपपन्नेति भावः ॥ नन्वभिमानपदे-नसर्वगतत्वं कथं लभ्यत इत्यत आह ॥ अभिमत इति ॥ तेजोभूतंवास्यादिति ॥ अतोनाग्निविष्ण्वोरितिभाष्येऽग्निशब्देन अतएवनदेवताभूतं चेत्युत्तरसूत्रानुरोधेन तेजोभूतमपिविवक्षितमित्युक्तं भवति ॥ नन्वत्रप्रसिद्धिरस्तु तथापिश्रुतेर्विष्णुविषयत्वमस्तु इत्यतआह ॥ श्रुतेरिति ॥ वैदिकेति ॥ अन्यविद्याया अपि विष्णुविषयत्वेवैदिकानां शब्दानां योयंविद्या-भेदव्यवहारः इयमग्निविद्येत्यादितद्विरोधः स्यादित्यर्थः ॥ ननु व्यवहारः प्रकारान्तरेण भविष्यतीत्यत आह ॥ नहीति ॥ साधारणस्यापि वैश्वानरशब्दस्य विष्णुपरत्वसंभवादित्यन्वयः तत्रहेतुरनवकाशात्मशब्देति ॥ आत्मशब्दस्यानवकाशत्वं कुत इत्यत उक्तं आत्मशब्दः परेविष्णाविति ॥ तर्हिप्रसिद्धेः कागतिरतआह ॥ प्रसिद्धेरिति ॥ अन्यथाभिव्यक्तेरित्यादि-वक्ष्यमाणन्यायेनेतिभावः ॥

॥ ॐ शब्ददिभ्योऽन्तः प्रतिष्ठानान्नेति चेन्न तथा दृष्ट्युपदेशादसम्भवात्पुरुषविधमपि चैनमधीयते ॐ ॥ (१-२-२६)

नकेवलमग्निशब्दसामानाधिकरण्यं वैश्वानरशब्दस्य श्रूयते अपित्वग्निलिङ्गश्चेत्याह ॥ तथाग्निलिङ्गश्चेति ॥ सूत्रेशब्दादिभ्य इति बहुवचनं लिङ्गबाहुल्याभिप्रायेणेति भाष्येबहुलिङ्गप्रतिपादक-वाक्योदाहरणमितिभावः ॥ अग्निकर्मचेति ॥ अस्यापि लिङ्गत्वेपि ब्राह्मणपरिव्राजकन्यायेनसूत्रे अन्तःप्रतिष्ठानादिति पृथगुक्तमित्यभिप्रेत्यभाष्येपाचकत्वे नान्तःप्रतिष्ठानमित्युक्तमितिभावः ॥ ननु बृहदारण्यकादिस्थवाक्योद्धारः किमर्थ इत्यत आह अत्रसर्वेति ॥ तथाचयस्त्वेतमिति

विषयवाक्येऽग्निशब्दाभावेपि बृहदारण्यकादौ तत्सद्भावात् शब्दादिभ्यः सौत्राक्षेपोपत्तिरिति भावः ॥ समाख्यारूपेण वेति ॥ अनेन स्मर्यमाणमनुमानं स्यादित्युक्तसमाख्यावदग्निपक्षेपिसमाख्या-  
प्रदर्शिता भवति ॥ ऋत आज्ञातमित्यस्यार्थः सम्यग्ज्ञानायाभिव्यक्तमिति ॥ सम्यगित्याडोर्थः ॥  
जनानामित्यन्तमत्रापि संबध्यते ॥ अतिथिमित्यस्यार्थोऽत्यन्तमिति ॥ आसन्नित्यस्यार्थः  
स्वास्यतयेति जनयन्तेत्यस्य द्वितीयाडागममभिप्रेत्याह ॥ अकुर्वन्निति ॥ उपसर्गस्य धात्वर्थ-  
बाधकत्वादेव मुक्तम् ॥ अरतिशब्देन पादमिति व्याख्या कस्मान्निमित्तादत आह गतिसाधनत्वाद-  
रतिपाद इति ॥ लोके गमनेनारतिदर्शनाद्रतिविरुद्धगतिसाधनत्वात्पादो अरतिशब्दार्थ इत्यर्थः ॥  
यद्वा करणसाधनात् ऋगतावित्यस्मादतिप्रत्यये गुणे च सति निष्पन्नोऽरतिशब्दः पादवाचक  
इत्यर्थः ॥ ननु ऋत इति सप्तम्याः चतुर्थीत्वं कथमित्यतः श्रुत्यन्तरसमाख्यानादित्याह ॥  
चतुर्थेति ॥ थशब्दस्यान्नवाचकत्वं कुत इत्यतस्तत्र प्रमाणमाह ॥ अन्नमिति ॥ देवा अग्निं  
स्वमुखत्वेनाकुर्वन् इत्युक्तं तत्र मानमाह ॥ अग्निर्वा इति ॥ अग्निनामलिङ्गादेः कथं  
सावकाशत्वमित्यतस्तद्दर्शयति ॥ तत्रयदित्यादिना ॥ आत्मशब्दादेरप्यन्यत्रावकाशोऽस्त्येवेत्यत  
आह ॥ न चेति ॥ तस्य निरवकाशत्वादेरुपपादितत्वादिति भावः अग्निनामलिङ्गादेस्तदुपास-  
नार्थमुक्तत्वाद्विष्णोस्तदभावः स्यादित्याशङ्क्य निषेधति ॥ न च वाच्यमिति ॥ ननु सर्वना-  
मासर्वलिङ्ग इति श्रुतौ सर्वशब्दस्य संकोचेन जीवगतदुष्कर्मादि दुःखादिकमपि कुतो न ग्राह्यमित्यत  
आह ॥ वाक्यान्तरस्येति ॥ निरनिष्टो निरवद्य इति वाक्यां तरविरोधेन योर्थः स्थाप्यते  
सर्वनामलिङ्गदिमत्वरूपोर्थः तदर्थत्वात् सोऽर्थोयस्यासौ तदर्थः तस्य भावस्तत्त्वं तत्स्यादित्यर्थः ॥  
तथाच वाक्यांतराविरुद्ध एव सर्वनामेत्यादिश्रुत्यर्थोक्तव्यः दुःखित्वादिरूपार्थस्य च निरनिष्टो  
निरवद्य इत्यादिश्रुतिविरुद्धत्वान्नसोर्थः श्रुतेरिति भावः ॥ ननु योषितमग्निं ध्यायीतेत्यादा-  
वेवाविद्यमानस्योक्तत्वाद्देदाद्याः ध्यानार्थं नाविद्यमानं ब्रुवत इति कथमित्यत आह ॥  
वाक्यान्तरस्येति ॥

अंगारसदृशीनारी घृतकुंभसमः पुमानित्यादिप्रमाणबलादग्निसादृश्यस्य योषितिप्रमाणावि-  
रुद्धत्वात्तदर्थत्वं योषितमिति वाक्यस्येत्यर्थः ॥ विश्वमित्यनेन प्रपञ्चरूपत्वं हरेरुच्यत  
इत्यन्यथाप्रतीतिनिरासायाह ॥ विश्वं पूर्णमिति ॥ श्रुतावरमित्यस्यालमित्यर्थः ॥ को न  
आत्मा किं ब्रह्मेत्यादिना आत्मत्वाद्यसंभवादित्यर्थ इत्यनेन अनात्तत्वादिति भाष्यमेव योजितम् ॥  
कोन आत्मा किं ब्रह्मेत्यारंभाच्च विष्णुरेवैश्वानरः ॥ ब्रह्मात्मशब्दयोर्वैश्वानरविद्योपक्रमे श्रवणेपि  
कुतस्तदुक्तस्य विष्णुत्वमित्यतः अनात्तत्वादित्यादिना प्रमाणेन विष्णोरेवात्मशब्दार्थं व्याप्तवगुण-



पूर्णत्वयोः संभवेनान्येषामसंभवादिति भाष्यगतादिशब्दद्वयोपात्त श्रुत्यंशोदाहरणपूर्वकं पुरुष-  
सूक्तस्य समाख्यारूपत्वं स्पष्टमाह ॥ शीर्ष्णोद्यौरित्यादिना ॥ मूर्धावित्यस्यायमर्थः ॥ सुतेजाः  
शोभनं तेजः यस्यासौ सुतेजाः द्युलोकः मूर्धेव मूर्धः सकाशाज्जातः विश्वरूप आदित्यः  
चक्षुर्जातः पृथक् नानावर्त्मानि मार्गाः यस्यासौ वायुः प्राणः प्राणात् बहुलः शरीरसन्दोहो  
मध्यदेहः तस्माद्रयिः धनं बस्तिः मूत्रसंहारस्थानं तस्माज्जातमित्यर्थः ॥ इतरत् स्पष्टम् ॥  
सिद्धमित्यभावे मूले पदानामन्वयाप्रतीतेश्च शब्दस्योक्तार्थप्रतिपादकत्वं रूपप्रदर्शकत्वाभावा-  
दिति भावः ॥ अपिपदेनैवेति ॥ सूत्रे पुरुषविधमित्यनेनैवोच्यमानायाः श्रुतिसमाख्यायाः  
द्वितीयसूत्रोक्त स्मृतिसमाख्याया असंभवशब्दोक्तप्रकरणेन च समुच्चयस्यापिपदेनैव सिद्धेश्च शब्दः  
शङ्कानिवृत्त्यर्थः सन् भाष्योक्तस्यैव सूचक इत्यर्थः ॥ ननु श्रुतेः प्रथमं प्रतिज्ञातत्वात्सैव प्रथममु-  
दाहार्या स्मृतिः कुत उदाह्रियत इत्यत आह ॥ प्रतिज्ञात्विति ॥ साक्षादिति ॥ अर्थात्तत्साधकत्वं तु  
पुरुषसूक्तस्य विष्णुपरत्वेन व्याख्यानकरणादेव सिध्यतीति भावः ॥ आधिक्यक्रम एवाभि-  
प्रायो यस्याः सा तथेत्यर्थः ॥ परो विलक्षण इति तथाच परम इत्यनेन पौनरुक्त्यमिति भावः ॥

श्रुतिविरोधादिरूप प्रागुक्तानुपपत्तिरेव व्यवहारस्थाभि व्यक्त्यादिनिमित्तकत्वेनोपचरि-  
तत्वाङ्गीकारे हेतुरित्यर्थः ॥

॥ ॐ सम्पत्तेरिति जैमिनिस्तथाहि दर्शयति ॐ ॥ (१-२-३१)

ननु साक्षादपीति सूत्रे लौकिकव्यवहारस्योपचरितत्वमङ्गीकृत्याग्रादिशब्दानां परमात्म-  
वाचिकत्वं समर्थितं तथा सूक्तादिव्यवहारस्या(ग्रादि प्रतिपादकत्वं निमित्तकत्वेन)प्युप चरितत्व-  
मङ्गीकृत्य सूक्तानां विष्णुपरत्वं व्यवस्थाप्यतां किमर्थमेतैः सूत्रैः सूक्तादिव्यवहास्य-  
मुख्यत्वसमर्थनमित्यत आह ॥ अत्र व्यवहारस्येति ॥ अत्र सूक्तादिविषय इत्यर्थः ॥ प्रागुक्तैवा-  
नुपपत्तिः नापिव्यवहारार्थत्वेनान्यथोपपत्तिः ॥ अनादित्वादिति प्रागुक्तानुपपत्तिरुक्तैव न पुनर्व-  
क्तव्येत्यर्थ इति भावबोधे ॥

॥ ॐ आमनन्ति चैनमस्मिन् ॐ ॥ (१-२-३२)

तदनभ्युपगमाच्चेति भावेनेति ॥ न ह्यन्यविद्ययान्यगतिर्युक्तेति यत्तत्र सिद्धान्तयुक्तित्वेनोक्तं  
तस्यैव ह्यन्योपासकोऽन्यं प्राप्तुत इत्युपन्यासादिति भावः ॥ अत्र चाद्ये सूत्रे स्वपक्षे श्रुतिरूप-  
साधकोक्तिः ॥ द्वितीये समाख्यारूपसाधकोक्तिः अत्रेति शब्दस्याद्यसूत्रानुषक्तेन विष्णुर्वैश्वानर



इत्यनेनान्वयः ॥ तथाच विष्णुर्वैश्वानर इति गीतायां स्मर्यमाणं विष्णोर्वैश्वानरत्वं अत्रापि-  
विष्णुर्वैश्वानर इत्यस्यानुमापकमितिसूत्राक्षरार्थः ॥ तृतीये वैश्वानरशब्दमात्रविषयसाधारण-  
बाधकाभावस्य पुरुषसूक्तसमाख्यायाश्चोक्तिः ॥ चतुर्थे परमतनिरासः ॥ पञ्चमे लौकिकस्य  
वैदिकस्य चान्यत्र व्यवहारस्य गत्युक्तिः वाच्यार्थधीव्यवहित लक्षणादिकं विनासाक्षान्मुख्यवृत्त्या  
ब्रह्मणः शब्दार्थत्वेऽपि व्यवहारविरोध इति चास्याक्षरार्थः । षष्ठसप्तमाष्टमेषु वैदिकाग्न्यादि-  
सूक्तनियमस्य गत्युक्तिः ॥ नवमे अष्टमोक्तगतिबाधकोद्धार इति सूत्रक्रमः ॥ यद्यप्यनुस्मृत्यनन्त-  
रमभिव्यक्तिरभिव्यक्त्यनन्तरं संपत्तिः तथापि अभिव्यक्त्यनन्तरमपि संपत्तेः प्रागनुस्मृतिरपेक्षितेति  
दर्शयितुमनुस्मृतेर्मध्ये युक्तिरिति भावः ॥ इति पाण्डुरङ्गि केशवाचार्यविरचित  
श्रीतत्त्वप्रकाशिकाविवृतौ प्रथमाध्यायस्य-द्वितीयश्चरणः ॥

## ॥ अथ तृतीयः पादः ॥

१. द्युभ्वाद्यधिकरणम् । ॐ द्युभ्वाद्यायतनं स्वशब्दात् ॐ । (१-३-१)

नचान्यत्र प्रसिद्धशरीरत्वसाहित्यादन्तर्यामित्व मन्यत्र प्रसिद्धजायमानत्वसाहित्यात् द्युभ्वाद्याय-  
त्वमप्यन्यत्र प्रसिद्धमिति पादमसङ्गतमेतदिति वाच्यम् ॥ अन्यत्र प्रसिद्धसाहचर्येण परतोऽन्यत्र  
प्रसिद्धिवदुभयत्र प्रसिद्धिसाहचर्यं विनोभयत्र प्रसिद्धत्वस्यापि सत्वात्तेन रूपेणैतत्पादान्तर्भावस्य  
सूत्रभाष्ययोरभिमतत्वादिति भावः ॥ श्रुत्यादिप्रसिद्धानामिति ॥ अनेन श्रुतिलिङ्गादिभिस्तुल्य-  
त्वमुभयत्र प्रसिद्धत्वमित्युभयत्र प्रसिद्धानां शब्दानां लक्षणमुक्तं भवति ॥ पूर्वपादद्वयस्यात्रापि  
भिन्नभिन्नपादयोरेव नामलिङ्गसमन्वय इति स्यात् तदर्थमाह ॥ नामलिङ्गात्मकानामिति ॥ तत्र  
श्रुतिसाधारण्येनोभयत्र प्रसिद्धत्वं दर्शयति ॥ अत्रेति ॥ गौतमेति संबुद्धिः ॥ वायुलक्षणेन सूत्रेण  
सर्वाणि भूतानि संदृब्धानि बद्धानि आकाशे प्रकृतौ प्राणाः इन्द्रियाणि प्राणिनो जीवाः दिव्यानि  
दिविभवानि वसूनि पूर्वत्रेवात्रापि आत्मशब्देन सिद्धान्तादातिदेशिकीसंगातिः ॥  
उक्तसाधारण्यमेवेति ॥ श्रुतिसाधारण्यमित्यर्थः ॥ उपलक्षणंचैतत् ॥ जायमानत्वस्यापि  
जीवरूपकोद्गुणस्थापकत्वेन ग्राह्यत्वात् ॥

ननु जीवेशाभेदेन जीवपरविद्याविषयत्वादिब्रह्मलिङ्गानां जीवेशंभवात् जीवलिङ्गस्यापि  
जायमानत्वस्य विष्णौ संभवः किं न स्यादत आह ॥ न च तथेति ॥ अत्र सूत्रे स्वेतिशब्दः  
स्वशब्दइति विग्रहाश्रयणे विषयवाक्ये स्वशब्दाभावात्तत्पर्यायात्मशब्दादित्यर्थपरत्वेन भाष्यं

विष्णुतत्त्वनिर्णयानुसारेणव्याचष्टे ॥ स्वशब्देति ॥ यद्यप्यात्मशब्दादित्युक्तौलाघवं तथापि विष्णावसा धारण्यं तस्य नज्ञापितं स्यात् ॥ तच्छब्दादित्युक्तौतुशब्दविशेषोऽनेनोपात्तः स्यादत उभयार्थं स्वशब्दादित्युक्तम् ॥ एवमुक्तौ स्वस्य शब्द इत्यपि विग्रहस्य विवक्ष्यमाणत्वादसाधारण्यं ज्ञापितं भवति ॥ षष्ठीसमासमात्रविवक्षायां तल्लिङ्गादित्यादाविवात्रापि शब्दविशेषः प्रयुज्येत ॥ अथवायथालोकेऽन्यत्र प्रसिद्धोपिस्वशब्दः विष्णोः सकाशात्संभूते चतुर्मुखे स्वभूरिति प्रयोगादिवशाद्विष्णौमुख्यः तथालोके अन्यत्रप्रसिद्धोप्यात्मशब्दः विष्णोः सकाशात्संभूते चतुर्मुखे आत्मभूरिति प्रयोगाद् ब्रह्मात्मभूतिः स्वभूतिरिति वचनाच्च विष्णौमुख्य इत्यभिप्रेत्य सूत्रेस्वशब्दादित्युक्तमिति भावः ॥

॥ ॐ मुक्तोपसृप्यव्यपदेशात् ॐ ॥ (१-३-२)

मुक्तेति ॥ सूत्रे तद्भाष्येच चशब्दाभावेन तन्न स्वातन्त्र्येण हेत्वन्तर- प्रतिपादकं किन्तु पूर्वसूत्रोक्ताक्षेपसमाधानार्थमित्याशयेनोत्तरसूत्र निरसनीयपूर्वपक्षमाह ॥ ननु विष्णावपीति ॥ मुक्तप्राप्यत्वोक्तेरिति ॥ अनेनसूत्रे भावप्रधानोनिर्देश इत्युक्तं भवति ॥ अत एव बहुनाना किमुक्तेनेति वाक्यं प्रामाणीकृतम् ॥ अत्रमुक्तप्राप्यत्वं प्राप्यान्तर रहितत्वेसतिप्राप्यत्वमात्रं नत्वर्चिरादिवत्प्राप्यत्वमात्रं अथवामुक्तपदेन लिङ्गदेहभगवन्तोऽभिधीयन्ते ॥ तत्प्राप्यत्वं विष्णोरन्यत्र कापिनवर्तत इति नातिप्रसङ्गः ॥ पराणां मुक्तानामिति ॥ तथाचैतद्वाक्यं मुक्तप्राप्यत्व प्रतिपादकमिति भावः ॥

॥ ॐ नानुमानमतच्छब्दात् ॐ ॥ (१-३-३)

आगमस्यानुमानात्मकत्वं कीदृशमित्यतस्तद्दर्शयन् रुद्रपदमुपलक्षणपरमित्यभिप्रेत्य नानुमाना-त्मकेति भाष्यं व्याचष्टे ॥ प्रागुक्तानुमानेति ॥ ननु रुद्रप्रधानयोः स्वरूपतः श्रुत्यादि-सिद्धत्वान्ततदागमपरिकल्पितत्वमित्यतः सर्वाश्रयत्वेनेति पूरितम् ॥ सूत्रे अनुमानमितिपदच्छेदे प्रमाणत्वेनानुमीयत इति व्युत्पत्त्या आगमस्यानुमानपदवाच्यत्वं रुद्रप्रधानयोः सर्वाश्रयत्वे नानुमानशब्दवाच्यागमप्रतिपाद्यत्वेनानुमानमस्यास्तिप्रतिपादकत्वेनेति विवक्षायामर्शाद्यजन्तानु-मानशब्दवाच्यत्वमितिद्रष्टव्यम् ॥ अनुमानपदच्छेदे उक्तव्युत्पत्त्या आगमपरादनुमानशब्दा-च्छैषिकेऽणिकृते आगमप्रतिपाद्यं रुद्राद्यनुमानमितिज्ञातव्यम् ॥ तत् श्रुतिलिङ्गाद्यभावादिति ॥ अनेनभस्मधरेति भाष्ये भस्मधरपदेनात्मशब्दप्रतियोगिश्रुतिग्रहणम् ॥ उग्रपदेन मुक्तप्राप्यत्वप्रति-योगिलिङ्गग्रहणम् ॥ तथाच भस्मधरोग्रत्वादिनामलिङ्गात्मक रुद्रसंबन्धिशब्दाभावादित्यर्थः ॥

आदिपदेन नामलिङ्गादिप्रतिपादकशब्दान्तरग्रहणमितिभावः ॥ अत्रप्रसज्यप्रतिषेधार्थकनञः क्रियासापेक्ष्यत्वेनासामर्थ्येऽपि असूर्यं पशूराजदारा इत्यादौ समासोऽस्तीति कर्तरिचेत्यत्र ज्ञापितत्वाद्वा निर्मक्षिकमित्यादाविवाधार्थाभावे यदव्ययमित्यव्ययीभावसमासाश्रयणाद्वाऽतदितिपदं भाष्ये तच्छब्दाभावादितिव्याख्यातम् ॥ अव्ययीभावत्वेऽप्यम् न भवति अपञ्चम्या इत्युक्तेरितिभावः ॥ एवमतद्वेर्मेत्यत्रापि द्रष्टव्यम् ॥ ननु तर्हिपाशुपताद्यागमेन तस्यसर्वाश्रयत्वादिसिद्धिरिति चेन्न ॥ तस्याप्रामाण्यात् ॥ न च दृष्टविधायकवाक्यदृष्टान्तेनतस्य प्रामाण्यं साध्यत इति वाच्यं तदप्रामाण्यस्यफलविसंवादिरुद्रादिवाक्यदृष्टान्तेन साधयितुं शक्यत्वात् ॥

एवं सर्वेषामपि स्ववाक्येन सर्वाश्रयत्वादेः संभवेनातिप्रसङ्गदृष्टत्वादुपेक्षणीय- मित्याह ॥ आगमेति ॥ ननु भाष्ये प्रधानस्यानिराकृतत्वाद्भवद्भिः किमिति तन्निराक्रियत इति शङ्कते ॥ अभाषितमिति ॥ अन्यत्रेति ॥ विष्णुतत्त्वनिर्णय इत्यर्थः ॥ ननु विष्णुतत्त्वनिर्णये प्रकृतिपदेन रुद्र एवकिं न गृह्यत इत्यत आह ॥ नचेति ॥ पृथगुभयग्रहण इति ॥ तत्र प्रकृतिपदेन प्रकृतेः भाष्येरुद्रशब्देन रुद्रस्यैव ग्रहण इत्यर्थः ॥ योगस्येति ॥ तथाच योगापेक्षयारूढेर्बलवत्त्वादूढयारूढादिरेव ग्राह्य इत्यर्थः ॥ तदभावादिति ॥ विष्णोरूढ्यभावादित्यर्थः ॥ अस्तूभयत्ररूढिस्तथापि विष्णोर्द्युभ्वाद्यायतनत्वनिश्चयोनोपपद्यत इत्यत आह ॥ उभयत्रेति ॥ ननूभयत्ररुद्रशब्दस्यरूढिसाम्येऽपि निरवकाशविष्णुलिङ्गादिबलान्निश्चयोपपत्तिरित्यतआह ॥ नहि श्रुत्यन्तर इति ॥ प्राणानां ग्रन्थिरसीत्यादि समाख्याश्रुत्यन्तर इत्यर्थः ॥ तादृशा इति ॥ विष्णुदत्ता इत्यर्थः ॥ सर्वं शृणाति हिनस्तीतिवा शंरुणाद्धिप्रतिबन्धातीतिवाशर्वः ॥

॥ ॐ प्राणभृच्य ॐ ॥ (१-३-४)

शारीरश्चेत्यादाविवचशब्देन नञ्मात्रसमाकर्षे एतैरेवेति भाष्यमुत्सूत्रितं स्यादत आह ॥ चशब्दादिति ॥

॥ ॐ भेदव्यपदेशात् ॐ ॥ (१-३-५)

भेदव्यपदेशादिति सूत्रस्यचशब्दरहितत्वेन स्वपक्षसाधनपरपक्षदूषणेवा नहेत्वंतराभिधायकत्वमित्यतस्तन्निवर्तनीयपूर्वपक्षमाह ॥ ननु किमिति ॥ एवं प्रकरणादित्यत्रापिनेयम् ॥ अत्रैवान्यमीशमित्यत्रप्रतियोग्याकांक्षायां द्वासुपर्णेत्यादिवाक्यबलाज्जीवस्यैव तत्त्वेनग्राह्यत्वाज्जीवभेदप्रतिपादकमिदं वाक्यमिति भावः ॥ विशेषेणेत्यत्रतु व्याख्यानांतरमभिप्रेत्यप्रमाणी-

कृतेत्यविरोध इतिभावः ॥ यद्यप्यस्य सूत्रस्य पूर्वपक्ष्यभिप्रेतरुद्रादिचतुर्णामपिपरमात्मपरत्वेन व्याख्यानं कर्तुं शक्यं तथाप्येतत्साधितैक्याभाव एव हेतुवन्तरमभिधाय स्थित्यदनाभ्यां चेति सूत्रे प्रधानस्यसर्वथाग्रहणासंभवाद्वायुरुद्रयोरपि वायुत्वादिनाग्रहणायोगाज्जीवत्वावच्छिन्नादीश्वरस्य-भेदः प्रतिपाद्यत इत्यंगीकर्तव्यं अत एव तत्रभाष्ये जीवशब्दः प्रयुक्त इति भावः ॥

॥ ॐ प्रकरणात् ॐ ॥ (१-३-६)

आरभ्याधीतत्वेनेति ॥ एतत्प्रकरणारंभेद्वेविद्ये(वेदितव्ये)त्युक्त्वा-त्परविद्याविषयत्वस्य विष्णुलिङ्गत्वात्तद्युक्तस्यैवान्यमीशमिति द्वितीयान्तपदप्रतिपाद्यत्वादित्यर्थः ॥

॥ ॐ स्थित्यदनाभ्यां च ॐ ॥ (१-३-७)

ननु श्रुतावेदनस्य प्रथमं वक्तव्यमित्यत आह ॥ अत्र श्रुतीति ॥ व्यावहारिकमिति ॥ व्यावहारिकवेदनलक्षणं प्रामाण्यमित्यर्थः । ननु प्रामाण्ये व्यावहारिकत्वं तथात्वे तत्त्वावेदन-लक्षणप्रामाण्यस्यापि व्यावहारिकत्वेनाविशेषादितिदृष्टव्यम् ॥ नन्वनुमानमेवमिथ्यात्वेमानमत आह ॥ नचानुमानमिति ॥ कुतोनेत्यत आह ॥ स्वस्यैवेति ॥ स्वरूपाभिधायकस्येति ॥ द्वासुपर्णेत्यादेरित्यर्थः ॥ अन्यथेति ॥ स्वरूपाभिधायकस्य सत्यत्वानभिधायकत्वे इत्यर्थः ॥ अत्राद्येसूत्रे सन्निहितश्रुतिरूपस्वपक्षसाधकोक्तिः ॥ द्वितीये आत्मशब्दस्यामुख्यत्वनिरासाय-लिङ्गरूपसाधकोक्तिः ॥ तृतीये रुद्रप्रकृतिपक्षे साधकाभावस्य तत्साधकश्रुत्यादीनाम-न्यपरत्वस्यचोक्तिः ॥ चतुर्थे जीववायुपक्षेसाधकाभावोक्तिः ॥ पञ्चमे जीवब्रह्मभेदेऽन्यमीशमिति भेदव्यपदेशरूपसाधकोक्तिः षष्ठे प्रमाणस्य ब्रह्मपरत्वोक्तिः ॥ सप्तमे तत्रैवलिङ्गरूप-साधकोक्तिरिति सूत्रक्रमः ॥

२. भूमाधिकरणम् । ॐ भूमासंप्रसादादध्युपदेशात् ॐ । (१-३-८)

श्रुत्यादिसाधारण्येनोभयत्र प्रसिद्धकमाह ॥ अत्रप्राणोवेति श्रुत्याचेति ॥ समाख्या-रूपश्रुत्येत्यर्थः ॥ अत्र यद्यपि भूमशब्दोबहोर्भावो भूमेति भावेनिष्पन्नो बहुत्ववाची बहुत्वसङ्ख्याचलोकतोऽन्यत्रप्रसिद्धा तथापि बह्वनमित्यादौ बहुशब्दस्य वैपुल्ये पिप्रयोगाद्भू-मशब्दस्य योवैभूमेत्यादौ धर्मिणिप्रयोगाद्वैपुल्यविशिष्टधर्मिवाचकत्वं तस्योपपद्यत इति उभयत्र प्रसिद्धत्वाविरोधादिति भावेन वायुविष्णुसाधारण इत्युक्तम् ॥ नच प्राणोवा इत्युपक्रमाद्विष्णुर्वा इति समाख्याया दुर्बलत्वात्तथं ततः साधारण्यमितिवाच्यम् ॥ अन्तरधिकरणे

अदृश्यत्वलिङ्गेन्द्रादिश्रुत्योः संदेहबीजत्ववदिहाप्युपक्रमसमाख्ययोः प्राबल्याद्यविवेकेनोभयत्र प्रसिद्धिहेतुत्वसंभवादिति भावः ॥ स एवाधस्ताद्योवैभूमेत्यादिना भून्म्युक्तसर्वातत्वादेर्ब्रह्मै-  
वेदममृतमित्यादिना द्युभ्वाद्यायतने श्रवणाद्भूतोऽन्यत्वे द्युभ्वाद्यायतनत्वमप्यन्यत् स्यादिति  
पूर्वाक्षेपेण पूर्वपक्षोत्थानादनंतरसंगतिः ॥ योवैभूमापूर्णस्तत्सुखम् अल्पेसुखेसुखशब्दोनास्तीति  
भूमैव पूर्ण एव सुखं पूर्णसुखमेव मुख्यंसुखमित्यर्थः ॥ आशावसानमुक्तवेति ॥ अनेन  
साक्षादाशाशब्दवाच्य सरस्वत्युत्तमत्वरूपयुक्तिरुक्तेतिभावः ॥

उपक्रमादिति ॥ तस्याः षष्ठप्रमाणत्वादितिभावः ॥ पूर्णसुखरूपत्वाभिधानादिति ॥ सम्यक्  
प्रसीदत्यनेनेतिव्युत्पत्त्या संप्रसादशब्दः पूर्णसुखत्वाभिधायक इति भावः ॥ उपरीत्यस्यैवार्थ  
उत्तमत्वेनैवेति ॥ तथाचसौत्राधिपशब्द व्याख्यानरूपत्वमुपपद्यत इति भावः ॥ विश्वशंभुवमिति ॥  
विश्वं चतत् शं च विश्वशं तत् भवत्यस्मिन्नितिवा विश्वशंभूः आश्रयः विश्वशंभूरितिवाविग्रहः ॥  
सर्वपरममकारवाच्यमिति ॥ अनेनपरमामित्यत्र परमश्चासावश्चेति विग्रहः सवर्णदीर्घेण  
रूपसिद्धिरितिभावः ॥ विरोधादेवेति ॥ विष्णुवाय्वोरुभयोः सर्वोत्तमत्वायोगादितिभावः ॥ अत  
एव पूर्वं वायोरपीत्यपिशब्दः ॥ यद्वायथाविष्णोः स्वेतरसर्वोत्तमत्वं तथानवायो-  
रपिस्वेतरसर्वोत्तमत्वमिति नच सर्वोत्तमत्वं वायोरपीत्यस्यार्थः ॥ अत्रापिशब्दः संभावनार्थः ॥  
कुत इत्युक्ते विरोधादेवेत्युक्तं कुत्रापिश्रुत्यादौ वायोः स्वेतर विष्णवादिचेतनादिसर्वो-  
त्तमत्वस्यानुक्तिलक्षणविरोधादेवेति तस्यार्थः ॥ ननूपक्रमगतप्राणशब्दस्य विष्णुपरत्वेसिद्धे  
भवेद्विष्णोर्भूमत्वं तदेवकुत इत्यत आह ॥ अनन्तरमन्यमनुक्तेवेति ॥ प्राणानन्तरमन्यमु-  
त्तममनुक्तेत्यर्थः एतावत्पर्यन्तं प्राणोवेत्यत्र प्राणशब्दस्यविष्णुपरत्वमंगीकृत्यानुक्तिरूपपादिता  
अधुना स्वयंप्राणशब्दो वायुपरस्त्वथापि नतस्यभूमत्वं, एवं विज्ञानन्नतिवादीभवतीत्यादिना  
प्राणज्ञानिनोऽतिवादित्वमुक्त्वा एषतुवेत्यादिना सत्याख्यभूमज्ञानिनस्तुशब्देनविशेषस्योक्तत्वेन  
ज्ञापकादस्तिभगवः प्राणाद्भूय इति प्राणाद्वावभूयोस्तीति प्रश्नाध्याहारेण विष्णोरेवभूमत्वं  
सिध्यतीत्यनुक्तिरन्यथोपपन्नेत्याह ॥ अस्तुवेति ॥ एतदर्थद्वयंविरुद्धमिति प्राणशब्दस्य  
विष्णुवाचकत्वं वायुवाचकत्वमित्यर्थद्वयं विरुद्धमित्यर्थः ॥ अन्तर्यामिविवक्षापि अहंमनुरभवम्  
इत्यादौ यथा अन्तर्यामिमात्राविवक्षा नतथाप्रकृते किन्तु आत्मन आकाश इत्यादौ  
चान्तर्यामिणोहरेः भूताकाशादेश्च यथाविवक्षा तथेह ॥ इत्यादिवदिति ॥ तथाच प्राणोवा  
आशायाभूयानित्यत्र विष्णुवाय्वोरुभयोरपिप्रतिपाद्यत्वेनान्तर्यामिविवक्षयाप्राणशब्दवाच्यस्य भूम-  
त्ववचनं वायुविवक्षयाप्राणशब्दवाच्यादुत्तमत्वेनास्यविष्णोर्भूतत्ववचनमिति नविरोध इत्यर्थः ॥

॥ ॐ धर्मोपपत्तेश्च ॐ ॥ (१-३-९)

भाष्यगतसर्वगतत्वादीत्यादिशब्दार्थमाह ॥ स एवाधस्तादित्यादिना ॥ अत्राद्येसूत्रे विष्णोर्भूमत्वे पूर्णसुखत्व सर्वोत्तमत्व रूपहेत्वोः द्वितीये सर्वगतत्वादिरूपहेतोश्चोक्तिरिति सूत्रक्रमः ॥

३. अक्षराधिकरणम् । ॐ अक्षरमंबरान्तधृतेः ॐ । (१-३-१०)

अत्राद्येऽधिकरणे प्रकृतेः जीवमात्रादेश्चनिरासः अद्वितीये सर्वश्रेष्ठस्य मुख्यप्राणस्य भूमत्वम् ॥ अत्रतु ततोपिश्रेष्ठस्य श्रीतत्त्वस्याक्षरत्वनिरास इत्यवान्तरसङ्गतिः ॥ अविनाशित्वरूप-प्रवृत्तिनिमित्तसाधारण्येनोभयत्र प्रसिद्धत्वमाह ॥ अत्राविनाशित्वेति ॥ उपलक्षणंचैतत् ॥ अक्षरशब्दस्य तत्रप्रसिद्धत्वादित्यपिदृष्टव्यम् ॥ अक्षरशब्दस्ययोगेनोभयत्र प्रसिध्यङ्गीकारेपि यौगिकानन्दमयादिशब्दवदस्यापि नामत्वं नविरुध्यत इत्यभिप्रेत्योक्तम् ॥ अक्षरनाम्नेति ॥ नचतद्वा एतदक्षरमिति वाक्यमेवकुतो नोदाहृतं, समन्वेतव्यशब्दस्य तत्रसत्वादितिवाच्यम् ॥ तत्रादृष्टत्वादिगुणोक्त्यभावेनासंगतत्वापत्तेः ॥ अंबरान्तधृते रित्युक्तहेतोस्तत्रानुक्तत्वाच्चेति भावः ॥ उक्तसाधारण्यमिति ॥ प्रवृत्तिनिमित्तसाधारण्यमित्यर्थः ॥ नन्वाक्षरशब्दस्यजडप्रकृतौप्रसिद्धेः तस्याः आकाशस्य च कुतो न संदेहनिवेश इत्यत आह ॥ द्रष्टृत्वादीति ॥ ननु तर्हि उत्तराधिकरणेपि ईक्षणस्योक्तत्वात्तस्य च जडप्रकृतावसंभवात्तत्र कथं तस्याः सन्देहनिवेश इत्यत आह ॥ उत्तराधिकरणेत्विति ॥ प्रथमाप्रतीतेरिति समन्वेतव्यसच्छब्दधर्मिण अग्रह आसीदित्युक्तनियतपूर्ववृत्तित्वलक्षणकारणत्वरूप साधारणधर्मप्रतीतिकाल एवेत्यर्थः ॥ लिङ्गमप्याह ॥ एतस्येति ॥ प्रशासने आज्ञायां आज्ञामात्रेण चन्द्रादित्याधारत्वरूपलिङ्गादित्यर्थः ॥ अस्तुचन्द्रादित्याधारत्वं अक्षरस्य तथापिचित्प्रकृतेरक्षरत्वं कुत इत्यत आह ॥ चन्द्रादिति ॥ तस्य च लक्ष्मीसूक्तत्वादिति भावः ॥ तत्रप्रमाणमाह ॥ तथाचेति ॥ ततः किमत आह ॥ तच्चेति ॥ कुत इत्यत आह ॥ तच्चेति ॥ नचमध्यमेति स्वतन्त्राशनाभावेनवाब्रह्म संहर्तृत्वाभावेनवात्तेत्यत्र संहाररूपतयोक्तस्याशनाभावस्य तत्रयुक्तत्वादितिभावः ॥ प्रमाणमाह ॥ तथाचेति ॥ श्रुतिस्थाहनसपदार्थमाह ॥ यज्ञेष्विति ॥ ननु अहंसोममिति वाक्यस्य, सूर्याचन्द्रमसौ विधृतावित्यनेन समानार्थत्वलाभाय सोमशब्देन चन्द्रोयदिग्राह्यस्तर्हि कथं तस्याहनसमिति तस्ययज्ञेष्वभिषूयमाणत्वोक्तिरित्यत आह ॥ लताभिमानत्वेनेति ॥ तत्रदृष्टान्तमाह सोमं राजानमिति ॥ यथासोमं राजानमित्यादौ हूयमान भक्ष्यमाण सोमलताभिमानित्वाच्चन्द्रेभि-

षूयमाणत्वव्यपदेश इत्यर्थः ॥ भाष्योदाहृतश्रुतिभागे अंबरधृतिरेव प्रतीयते नत्वंबरान्तधृतिरित्यतो दिव आदीनां साक्षात्परमात्मनाधृतत्वाभावेपि सर्वाधाराकाशाधारत्वेन सर्वाधारत्वमपि-  
सिध्यतीत्यभिप्रायेणैतस्मिन्नितिभाष्यं व्याचष्टे ॥ इदमक्षरमिति ॥ एकोदेवो बहुधानिविष्ट  
इत्यस्यशेषभूतं यदाभारं तंद्रयते, सभर्तुं परास्यभारं पुनरस्तमेतीत्यस्य, सपरमात्माभारं जगद्भारं  
निधायकृत्वातंभारं भर्तुंयदातन्द्रयते तदासौपुनरस्तमेतीत्यन्वयमभिप्रेत्य तदर्थमाह ॥ सचयदेति ॥  
ननु भर्तासन्निति श्रुतौविष्णुवाचकपदा- भावात्कथं तस्याः विष्णोः सर्वाधारत्वप्रति-  
पादकत्वमित्यत आह ॥ एतच्चेति ॥ तस्य ब्रह्मणोविष्णुत्वं प्रागेवसमर्थितमिति भावः ॥ दंसंच  
विचैधि सर्वमितिश्रुतौ यच्छब्दस्य यतः प्रसूतेत्यादियच्छब्दवत् तदेवब्रह्मपरमं कवीनामित्यु-  
त्तरवाक्यस्थेन तच्छब्देनान्वय इत्याह ॥ तदेवब्रह्मेत्यर्थ इति ॥ श्रुतावेधीत्यस्यावर्धतेत्यर्थः ॥  
तथाचास्या अपिश्रुतेः विवक्षितार्थप्रतिपादकत्वदत्रोदाहरणं युक्तमितिभावः ॥

॥ ॐ साच प्रशासनात् ॐ ॥ (१-३-११)

सूत्रभाष्यगत तच्छब्दयच्छब्दयोर्विधृतौतिष्ठत इत्यादिनेत्यादिपदस्य च तात्पर्यमाह ॥  
यदासर्वाधारत्वेत्यादिना ॥ अतिसमृद्धेति ॥ सप्तार्धगर्भा इति संहितागताकारस्यार्थोऽतीति ॥  
फलितमाह ॥ तदावरणभूता इति ॥ बलप्रदोधृतिहेतुरिति ॥ तथाचप्रकृते तदुदाहरणं  
युक्तमितिभावः ॥

॥ ॐ अन्यभावव्यावृत्तेश्च ॐ ॥ (१-३-१२)

ननु श्रुतौमध्यम इत्यादिकिमर्थमुक्तमित्याशङ्क्य सर्वथ स्थौल्यादिनिषेधेनिःस्वभावत्वं  
स्यादित्याशंकानिरासार्थमुक्तमित्याह ॥ लौकिकेति ॥ मध्यम इत्याद्युक्तमिति ॥ श्रुतौमध्यमादि-  
शब्दउपलक्षक इत्यर्थः ॥ तथाचविषयवाक्यगतास्थूलमनण्विति श्रुतावपि प्राकृतस्थौल्यादिनिषेधो  
नस्थौल्यमात्र निषेध इति नब्रह्मणोनिःस्वभावत्वापत्तिरितिभावः ॥ ननु प्राकृतस्थौ-  
ल्यादिनिषेधेपि अप्राकृतस्थौल्यादिसद्भाववत् अतमोऽवाय्वित्यादावपि प्राकृततमोवाय्वा-  
दिनिषेधेप्यप्राकृत तमोवाय्वादिसद्भावः किं नस्यादित्यत आह ॥ तमोवाय्वादीनामिति ॥  
यथाऽदुःखमसुखं सममित्यादौ असुखमित्यनेन बाह्यसुखनिषेधेपि अदुःखमित्यनेन दुःखमात्र-  
निषेधस्तथात्रापीत्यर्थः ॥ अन्यथा श्रुत्यन्तरविरोधः स्यादितिभावः ॥ ननु मध्यमाक्षरस्या-  
प्राकृतविग्रहत्वात्कथं विष्णोरेवेत्युच्यत इत्यत आह ॥ मध्यमेति ॥ भगवदपेक्षयैवेति ॥  
सापेक्षनिरपेक्षयोर्निरपेक्षस्यैव ग्राह्यत्वात् श्रुतेर्निरपेक्षस्थौल्यादिपरत्वे हेतोर्व्यभिचारोनेतिभावः ॥

तर्हि अनशनाभावप्रतिपादकश्रुतेः कागतिरित्यत आह ॥ अनेनैवेति ॥ अप्राकृतविग्रहत्वादि-  
प्रतिपादनेनैवेत्यर्थः ॥ जीवस्यस्वभावभूतं यदुपजीवनं तदर्थप्रदर्शनमित्यर्थः ॥ अशनव्यतिरेकेण  
तस्यावस्थानासंभववन्नपरस्याशनमितिभावः ॥ कुत इत्यत आह ॥ अस्थूलत्वादीति ॥  
विष्णावेव मुख्येति चतुर्विधनाशशून्यत्वादिशब्दप्रवृत्तिनिमित्तस्य तत्रैवपौष्कल्यादिति भावः ॥  
अत्राद्ये विषयवाक्यस्थलिङ्गोक्तिः ॥ द्वितीये कैमुत्येनसाधकतयोपेतलिङ्गोक्तिः ॥ तृतीये  
स्वपरपक्ष साधकबाधक रूपस्यप्राकृतस्थौल्यादिसाहित्यस्योक्तिरिति सूत्रक्रमः ॥

४. सदधिकरणम् । ॐ ईक्षति कर्म व्यपदेशात्सः ॐ । (१-३-१३)

सदेवेत्युक्तं सतोविष्णुत्वं नसंभवतीत्यस्य सतः बहुस्यामिति रिणामरूपजडधर्मोक्तेः तस्यचा-  
न्यभावव्यावृत्तेश्चेति विष्णोरन्यवस्तुस्वभावव्यावृत्तेरुक्तत्वेन विष्णावसंभवादिति पूर्वाधिकरण-  
सिद्धान्तन्यायमुपजीव्य पूर्वपक्षोत्थानादनंतरसंगतिः ॥ कारणत्व धर्मसाधारण्येनोभयत्र  
प्रसिद्धत्वमाह ॥ कारणत्वसाम्येनेति ॥ अत्राग्र आसीदिति प्रतीतं महदादिसकलकार्यं  
प्रतिपूर्ववृत्तित्वरूपं कारणत्वमुभयत्रप्रसिद्धिद्योतकत्वेन तदेवसन्देहबीजत्वे न च विवक्षितम् । नतु  
तत्तेजोऽसृजतेत्यादिनोक्तं तस्येक्षणादिना सह प्रतीतस्य साधारण्यहेतुत्वाद्यनुपपत्तेः । टीकायां  
तत्तेजोऽसृजतेत्यादिनेति तु भाष्योक्तस्रष्टृत्वाक्षेपसमर्थनार्थमुक्तामिति भावः । न चात्र  
सृष्टिस्थानसमन्वयस्य प्रतिपाद्यमानत्वाद् भाष्ये तच्छब्दग्रहणमयुक्तमिति वाच्यम् । सदेवसोम्येदं  
सदायतनाः सत्प्रतिष्ठा इत्यादिसृष्टिस्थानगतबहुवाक्येषु श्रुतत्वात् तत्समन्वयोक्त्या तद्युक्त-  
वाक्यानां विष्णुपरत्वसाधनस्थानसमन्वयोप्युक्तो भवतीति ज्ञापयितुं कृतमिति भावः ।  
अविकारस्सदेत्युदाहरिष्यमाणप्रमाणानुसारेण भाष्यगतपरिमाणपदं व्याचष्टे ॥ बहुभावाक्येति ॥  
विकारिकारणमेवेति ॥ तदपोऽसृजतेत्यादौ तेजः प्रभृतिभूतानामबादिकं प्रत्युपादनत्वस्यापि  
विवक्षितत्वादितिभावः ॥ ब्रह्मलक्षणानां श्रवणादिति ॥ समाधिकराहित्यसृष्टृत्वादीनामपि  
एतद्वाक्योक्तत्वात्तस्य प्रधानपरत्व उक्तब्रह्मलक्षणानामतिव्याप्तिप्रसङ्गेन सिद्धान्तिनोऽनिष्टं  
स्यादिति तत्समन्वयो वक्तव्य इति भावः । अनेन भाष्ये स्रष्टृत्वग्रहणं उपलक्षणत्वेनेत्युक्तं भवति  
॥ ईक्षत्याख्यव्यापारेति ॥ अनेन सूत्रोक्तकर्मपदं क्रियापरमित्युक्तं भवति ॥ एतेनेति ॥  
विष्णुव्यतिरिक्तचेतनस्य मुखतो द्रष्टृत्वाभावप्रतिपादकश्रुत्युदाहरणेनेत्यर्थः ॥ सोमो वै राजेति ॥  
यथा सोमो वै राजा गन्धर्वेष्वासीत्तं देवाश्च ऋषयश्च ध्यायन्नित्यादौ सोमलताभि-  
मानिचेतनविवक्षयेक्षितृत्वव्यपदेश इत्यर्थः ।



ननु गौणव्यपदेशे गुणयोगनिमित्तं तत्र प्रकृते गुणयोगः कथमित्यत आह सत्त्वादिति । तथाच ज्ञानोपादानत्वरूपगुणयोगादौणीवृत्तिरुपपन्नेतिभावः । नन्वजायमान इत्यत्राविकारेण बहुत्वं कथमुक्तमत्राह ॥ अविकुर्वाण इति ॥ तथाच तदुदाहरणं न प्रकृतासंगतमिति भावः ॥

५. दहराधिकरणम् । ॐ दहर उत्तरेभ्यः ॐ । (१-३-१४)

सन्प्रतिष्ठा इत्यादिना सद्धर्मतयोक्तसर्वाधारत्वादेरुभेऽस्मिन् द्यावापृथिवीत्यादिना हृत्पद्मे श्रवणात्तस्य विष्णोरन्यत्वे प्रागुक्तं सदप्यन्यदेवस्यात् इति पूर्वाक्षेपेण पूर्वपक्षोत्थानादनन्तरसङ्गतिः । श्रुतिसाधारण्येनोभयत्रप्रसिद्धत्वमाह ॥ अत्र योवेदेति ॥ अथानन्तरं ब्रह्मपुरे शरीरे यदिदं ब्रह्मदहरम् अल्पं पुण्डरीकं वेश्महृत्पद्मं वर्तते । तस्मिन् हृत्पद्मे दहरः अल्पः आकाशोऽस्ति तस्मिन्नाकाशे यदन्तस्तदन्वेष्टव्यम् । बावेति निपातौ तज्जिज्ञासितव्यं विचारणीयमिति गुरुणोक्ते शिष्याः तं चेद्यदिब्रूयुः किं तद्ब्रह्म पुरत आह । तत्र आकाशे किं विद्यतेयदन्वेष्टव्यम् । तथा जिज्ञास्यतया चोच्यत इति शिष्यैरुक्ते तान्प्रति स गुरुर्ब्रूयात् यावान्वाऽयमाकाशस्तावानेष आकाशः हृदये अन्तस्तिष्ठति । अस्मिन्नाकाशे द्यावापृथिव्यन्तरिक्षादिकमित्यर्थः ॥ तत् हृत्पद्मस्थत्वमिति ॥ यद्यायत्र तच्छब्देन दहरोऽस्मिन्नन्तराकाश इति वाक्योक्तस्य तस्मिन्यदन्तस्तदन्वेष्टव्यमिति वाक्योक्तस्य वा न परामर्शः । प्रथमेतस्यासिद्धान्तेप्यब्रह्मनिष्ठत्वात् द्वितीये भाष्योक्तस्याकाशशब्दस्य पूर्वपक्षबीजस्याभावादंब-रान्तधृत्याक्षेपायोगाच्च । तथापि दहरोऽस्मिन्नन्तराकाशस्तस्मिन्यदन्तस्तदन्वेष्टव्यमित्युक्तस्य साक्षात्परंपरासाधारणहृत्पद्मस्थत्वस्य परामर्श इति नोक्तानुपपत्तिरितिभावः ॥ सर्वाधारतया हृत्पद्मस्थत्वमिति । अत्राक्षराधिकरणोदाहृत श्रुतिस्मृतिबलात् सर्वाधारत्वस्य विष्णवेक-निष्ठत्वात्तस्य चात्रश्रवणात् हृत्पद्मस्थत्वं विष्णोरेव किं न स्यादित्याशङ्कायां तस्मिन्सर्वं प्रतिष्ठितमिति समाख्याबलात्तदप्याक्षिप्यत इति प्रदर्शनार्थं सर्वधारतयेत्युक्तमिति द्रष्टव्यम् । हृत्पद्मे दहराकाशस्थितिश्रवणादिति । अनेनभाष्ये दहरोऽस्मिन्नन्तराकाश इत्यंशोदाहरणस्य युक्तिसूचनं प्रयोजनमितिभावः । सर्वमेतदाकाशशब्दस्य भाष्ये प्रयोगमूलमिति भावः ।

वाक्यान्वयानुपपत्तिमेवदर्शयति ॥ तथाहीत्यादिना ॥ अभिप्रायासङ्गतिरिति ॥ पूर्वान्तरवा-क्ययोरसंगतार्थप्रतिपादकत्वेनेवानन्वयः । नत्वन्यथाऽननुकूलविभक्तिकपदादिनेति भावः । नचाकाशपक्षेप्यन्याभावात्कथमाकाशस्यैव हृत्पद्मस्थत्वमुच्यत इत्यत आह ॥ आकाशपक्षेत्व-स्त्वन्वय इति ॥ प्रागुक्ताकाशमेव विशिष्येति ॥ द्यावापृथिव्याद्याश्रत्वयोग्यत्वाय

बाह्याकाशतुल्यतया विशिष्येत्यर्थः ॥ आकाशाख्योविष्णुः सर्वाधारतयेति ॥ तथाचान्वेष्टव्ये इत्थंभावप्रदर्शनार्थः उभे अस्मिन्नित्यादिकं प्रवृत्तमिति तदपि नासङ्गतमिति भावः । नचाकाश-  
पक्षेऽपहतपाप्मत्वादिकमनुपपन्नमिति वाच्यम् । तस्याचेतनत्वेन पापात्यन्तभावस्य सत्त्वात् ।  
सत्यकामत्वेतु प्रतिहतकमादिराहित्यात् । यद्वाऽभिमान्यभिमन्यमानाभिप्रायेणैतदिति न कोऽपि  
दोष इति भावः । इतरपरामर्शादिति सूत्रनिरस्यपूर्वपक्षमाह ॥ जीवस्यैतदिति ॥ तत्र युक्तिमाह  
॥ उत्तरत्रेति ॥ इति वाक्यस्यैतच्छब्देन प्रकृतं जीवमनूद्येति शेषः । हृत्पद्मस्यात्मतया परामर्शात्  
हृत्पद्मस्थात्मविधानादित्यर्थः । जीवलिङ्गाच्च जीव एव हृत्पद्मस्थ इत्याह ॥ दहरस्थत्वलिङ्गा-  
च्चेति । चेतनत्वादस्ति प्राप्तिरिति चेत् न जातीये जीवेपापादेर्दर्शनादिति भावः ॥ अनेनेति ॥  
नित्यतीर्णाशनायादिरित्यनेनेत्यर्थः ।

॥ ॐ गतिशब्दाभ्यां तथाहि दृष्टं लिङ्गञ्च ॐ ॥ (१-३-१५)

गच्छन्त्य इति स्त्रीलिङ्गाभिप्रायमाह ॥ सुप्रजेति ॥ हृत्पद्मस्य ब्रह्मलोकत्वोक्तयेति ॥ एतं  
ब्रह्मलोकमिति ब्रह्मलोकत्वोक्तयेत्यर्थः ॥ सर्वाश्रयत्वादिना लोकपदोक्तं वेति ॥ अनेन पूर्ववत्  
पद्मप्राप्तिद्वारातन्निष्ठभगवतः सुप्तप्राप्यत्वं किन्तु साक्षादेवेत्युक्तं भवति । अत्रादिपदेन  
प्रकाशरूपत्वादिकं ग्राह्यम् । हृत्पद्मस्थस्यारण्याख्यसुधासमुद्राश्रयलोकवत्त्वलाभाय ब्रह्मलोक-  
शब्दश्रवणादेवेत्यादिवक्ष्यमाणाभिप्रायेण हृत्पद्मस्य ब्रह्मलोकत्वोक्तयेति प्राचीनव्याख्यान-  
मित्यवधेयम् ॥ तस्येति ॥ अरण्याश्रयलोकत्वस्येत्यर्थः ॥ हिशब्दाभिप्रायमाहेति ॥ अत एव  
भाष्ये लिङ्गं च तथादृष्टमित्यत्र हीत्यनुत्त्वा तस्यैवहि तल्लक्षणत्वेनोच्यत इत्यत्र हिशब्दो योजित  
इति भावः । अनेनेति ॥ अरण्याश्रयलोकत्वस्य विष्णुलोकलिङ्गत्वप्रतिपादकप्रमाणो-  
दाहरणेनेत्यर्थः । नन्वरश्चेत्यत्रापि तत्रेत्येतत्सप्तलोकपरम् । तथाच कथं तेन प्रमाणेन  
ब्रह्मलोकशब्दस्य सत्यलोकपरत्वशङ्कानिरास इत्यत आह । ॥ क्षीराब्धिमध्य इति ॥ तत्प्रसङ्गात्  
विष्णुप्रकरणात् । एतत्पूर्ववाक्येक्षीरब्धिमध्य इत्युक्तत्वेन विष्णुप्रकरणत्वान्नतत्रेत्यस्य  
सत्यलोकपरत्वमिति भावः ॥ एतद्हृत्पद्मस्थविषयमिति ॥ अहरहर्गच्छन्त्य एतं ब्रह्मलोकं न  
विन्दन्तीत्यस्यानन्तरं स एष आत्मा हृदीतिश्रवणादिति भावः ॥ ब्रह्मलोकशब्दश्रवणादेवेति ।  
हृत्पद्मस्थस्यावासत्वेन तल्लोके हृत्पद्मे एवेतं पद्मलोकमिति प्रयुक्तस्य ब्रह्मशब्दस्थारण्या-  
श्रयलोकेऽपि श्रवणादित्यर्थः । अनेन सूत्रे गतिशब्दलिङ्गैरित्यनुत्त्वा लिङ्गं  
किमर्थमुक्तमित्यपास्तम् । गतिशब्दो यो हृत्पद्मनिष्ठतया प्रसिद्धत्वेन लिङ्गस्योक्तरीत्या

साध्यत्वेन पृथगुक्तेरितिभावः । पूर्वं हृत्पद्मस्थस्य विष्णुत्वे हेत्वन्तरोक्त्यर्थं सौत्रं लिङ्गपद-  
मित्येवपरतया अरश्चेत्यादिभाष्यं व्याख्यातम् । अधुना ब्रह्मलोकशब्दस्य प्रसिध्या  
सत्यलोकपरत्वशङ्कानिरासार्थं हृत्पद्मान्तर्गतो विष्णुः हृत्पद्मस्थस्य विष्णुलोकत्वात् । तस्य  
विष्णुलोकत्वं कुत इति चेत् । तत्र ब्रह्मलोकशब्दस्य प्रयुक्तत्वात् । ततः किमितिचेत् ।  
ब्रह्मलोकशब्दस्य विष्णुलोकवाचकत्वात् । तदपिकुतः । विष्णुलोकलिङ्गस्यारण्याश्रयत्वस्य  
ब्रह्मलोके प्रयुक्तत्वादित्येवपरतया अरश्चेत्यादिभाष्यं व्याचष्टे ॥ अथवाब्रह्मलोकमिति ॥ अनेन  
सूत्रेलिङ्गश्चेत्युक्तलिङ्गं न केवलं गतिशब्दवत् हृत्पद्मस्थस्य विष्णुत्वसाधकं किन्तु हृत्पद्मे  
प्रयुक्तब्रह्मलोकपदोक्तस्य विष्णुलोकसाधकत्वेन हृत्पद्मस्थस्य विष्णुत्वसाधकब्रह्मशब्दाख्य-  
हेतुसाधकमपि इत्येतृथक्त्वोक्तमिति तस्य पृथग्वचने प्रयोजनान्तरमपि सूचितम् ॥ अरश्चेतीति  
॥ अरश्चहवैण्यश्चार्णवौ ब्रह्मलोक इति वाक्य इत्यर्थः ॥ अत्रापीति ॥ एतं ब्रह्मलोकं  
नविन्दन्तीत्यत्रापीत्यर्थः । तत्परत्वमिति । ब्रह्मलोकपदस्य विष्णुलोकपरत्वमित्यर्थः ॥ तस्येति ॥  
अरण्याख्यसमुद्राश्रयत्वस्येत्यर्थः ॥

॥ ॐ धृतेश्च महिम्नोऽस्यास्मिन्नुपलब्धेः ॐ ॥ (१-३-१६)

पौनरुक्त्यपरिहारार्थमाह । धारणसमर्थाश्रय इति । धारणसामर्थ्यस्याश्रयत्वसंभावकत्वाद्धै-  
परीत्येन पदान्वयः कृत इत्यवधेयम् ।

ननुहृदय आत्मेति वाक्ये आत्मशब्दोक्तेन हृत्पद्मस्थ इत्याशङ्क्यनिषेधति ॥ नच वाच्यमिति  
॥ य आत्मेति इति यः पूर्वोक्तः आत्मा ससेतुरित्यर्थः । किञ्चैष आत्माऽपहतपाप्मेत्यत्र  
हृत्पद्मस्थलक्षणत्वेनोक्तस्यापहतपाप्मत्वस्य सर्वे पाप्मनोऽतिनिवर्तन्त इत्यनेन य आत्मा  
ससेतुर्विधृतिरित्युक्तसर्वाधारकर्मत्वोक्तेरयं पद्मस्थ इत्याह ॥ सर्वे पाप्मनोऽतिनिवर्तन्त इति  
तल्लक्षणत्वोक्तेश्चेति ॥ तल्लक्षणोक्तिरितिपाठे हृत्पद्मस्थलक्षणस्यापहतपाप्मत्वस्य ससेतुरिति  
सेतुतयोक्ते परमात्मन्युक्तेरित्यर्थः । अनेनास्य हृत्पद्मस्थस्य महिम्नोऽपहतपाप्मत्वस्या-  
स्मिन्सेतुतयोक्ते उपलब्धेरिति सूत्रांशः प्रकारान्तरेण योजितः । एषभूताधिपतिरिति  
भाष्योदाहृतवाक्ये हृत्पद्मस्थत्वाप्रतिपादनात्कथं समाख्यायापीत्युक्तमित्यतः समाख्यावाक्यरूप  
तत्पूर्ववाक्यमुदाहृत्य तद्योजयति ॥ वाजसनेयक इत्यादिना ॥ तर्हि भाष्ये तदुदाहरणं  
किमर्थमित्यत एतत् श्रुत्युक्तस्य विष्णुत्वे निश्चिते स्यादस्याः समाख्यात्वं तदेव कुत  
इत्याशङ्कानिवर्तये महिम्न इत्यादि सूत्रोक्तहेतुविवरणार्थं तदितिभावेनाह ॥ नच वाच्यमिति ॥

वाजसनेयोक्त इत्यर्थः । एषभूतपाल इत्यद्यस्येति भाष्ये इत्यादीत्यविभक्तिकोनिर्देशः । विभक्तिश्चेत्यादेर्महिम्न वा इत्यादिवाक्येनेति वा इत्याद्युपलब्धेरिति क्रियाविशेषणं वा इत्यादिश्रुतिभ्यस्तस्य ह्येषमेतदेत वाक्षरस्य प्रशासन इत्यतः परमप्यनुकृष्य योज्यमित्यभिप्रेत्यै- तस्मिन्खल्वक्षर इत्यादिवाक्यद्वयमवतारयति ॥ यदुक्तं हृत्पद्यस्येति ॥ आकाश ओतश्चप्रोतश्चेत्यन्तोदाहरणवत् एतस्य वाक्षरस्य प्रशासन इत्येतच्छेषोऽपि कुतो नोदाहृत इत्यत आह ॥ एतस्येति ॥ प्रतीकग्रहणेनेति ॥ प्रतीकग्रहणेनैतस्य वाक्षरस्य प्रशासने गार्गि सूर्याच्चन्द्रमसौ एतस्य वाक्षरस्य प्रशासने गार्गि द्यावापृथिव्यावित्यादि बहुवाक्यानि सूचयतीत्यर्थः । शेषोदाहरणे तु उदाहृतशेषयुक्तमेव वाक्यं गृहीतमिति ज्ञायेतेति भावः ।

॥ ॐ प्रसिद्धेश्च ॐ ॥ (१-३-१७)

॥ विश्वमचेतनमिति ॥ आत्मेश्वरमितिचेतनेश्वरत्वस्य पृथगुक्तत्वादिति भावः । भाष्योदाहृते तत्रापीति श्रुत्यंशे हृत्पद्यस्थत्वं न प्रतीयत इत्यतस्तत्पूर्वांशोदाहरणपूर्वकं तद्व्याचष्टे ॥ दहरं विपापमिति ॥ अस्यायमर्थः । यदेतत्पुण्डरीकमष्टदलं हृदयकमलमस्ति कीदृशं दहरं अल्पं विपापं शुद्धं शरीरसंबन्धिदोषरपरामृष्टत्वात् । परस्यात्मनो वेशमभूतं गृहभूतं सर्वदा तत्रोपलभ्यमानत्वात् । पुरस्य शरीरस्य मध्ये संस्थितं राज्ञ इव पुरमध्य इव प्रसादस्तत्रापि हृत्पुण्डरीके दहरं सूक्ष्मं गगनं अस्ति तस्मिन्गगने यदन्तः विशोकः विशोकं ब्रह्मास्मि तदुपासितव्यमिति विष्णुरित्यभ्युपगमे सुषिरश्रुतिविरोध इति ब्रह्मणो हृत्पद्यस्थत्वे सुषिरस्य तस्यान्तेसुषिरमिति हृत्पद्यस्थत्वश्रुतिविरोध इति निरस्तम् । सुषिरस्य दहरोऽस्मिन्नन्तराकाश इति वाक्योक्तहृत्पद्यस्थत्वमुपेयमेव । ब्रह्मणो दहरं विपापमित्यादिश्रुतिबलात् । तस्मिन्यदन्तरिति वाक्योक्तहृत्पद्यस्थसुषिरस्थताया एव स्वीकारादित्यर्थः । विष्णोः हृत्पद्यगताकाशगतत्वे हृत्पद्यमस्ति तत्र अविद्यमाने व्योम्नि एष आत्मा प्रतिष्ठितः हृदये अन्तरेष आकाशः तस्मिन्नाकाशे एष अयं पुरुषस्तिष्ठतीत्यर्थः । भाष्योदाहृतश्रुत्यपेक्षया स्वोदाहृतश्रुतिस्थात्मपुरुषपदयुक्तत्वेनस्पष्टमिति भावः । ननु तर्हि विष्णुपक्षेऽनन्वयः प्रसज्यत इत्यत आह ॥ अन्वयाभाव इति ॥ ननु तस्मिन्यदन्तरित्यत्र ब्रह्मणोऽप्रकृतत्वात् कथं ब्रह्मान्वेष्टव्यमिति तदर्थः क्रियत इत्यत आह ॥ ब्रह्मपुरपदेनैवेति । ब्रह्मपुरपदेनैव ब्रह्मप्रकृतमितिभावः । तथाच तस्मिन्यदन्तस्तदुपासितव्यमित्यत्र यच्छब्दतच्छब्द- प्रथमान्तयोः प्रकृतब्रह्मपरत्वे ब्रह्मैवान्वेष्टव्यतयोक्तं भवतीति भावः ॥ तदाधारतयेति ॥ तदाधारपृथिव्यादिकंचेति आकाशाभिमान्याश्रितपृथिव्याद्यभिमान्यादिकमित्यर्थः । ब्रह्मनिष्ठा- काशाधारतयेत्यर्थः ।

ननु शरीरस्थस्य तन्नाशो नाशः प्रसज्यत इत्यत आह । नष्टेपीति ॥ तस्य पापादिमत्वे पृथिव्याद्याधारत्वं तस्मिन् कथं घटते कथं तस्यापाम्पत्वमित्यत आह ॥ अपहतेति । अनेन जीवब्रह्मपक्षयोः साम्यपरिहाराय जीवपक्षेऽप्यन्यथाभावः सूचितः ।

अपहतपाम्पत्वादीनां कथंचित्संभवेऽपि देहनाशस्यैव जीवनाशव्यवहारविषयत्वेनास्य कथमप्यसंभवादिति भावः । अनन्वयं प्रकारान्तरेण परिहरति । अथवेति ॥ सामान्येनोक्त इति ॥ अस्मिन्पक्षे यावान्वा इत्यादिना ब्रह्मैव वर्तत इत्युक्तत्वात्किं तदत्र च विद्यत इति प्रश्नवाक्ये कीदृशमिति विवक्षाभावात्पूर्वं ब्रह्मज्ञातव्यमिति च नियम इति भावः । हृदयपद्माकाशो विद्यत इति श्रुतावन्तर्हृदय इति सप्तम्यन्तपदं हृद्गताकाशो हृदयशब्देनोऽच्यते हृत्पद्मगतकाशपरमित्युक्तं भवति । न चेतत्सत्यं ब्रह्मपुरमिति ब्रह्मपुरशब्देन प्रकृतस्य शरीरस्यैव एष आत्मेति परामर्शादात्मनि विष्णुरित्याशङ्क्य निषेधति ॥ न च ब्रह्मपुरेति ॥ उत्तरमाह । ब्रह्मैव पूर्णत्वादिति ॥ छान्दोग्यभाष्योक्तरीत्या यदिदमस्मिन्ब्रह्मपुर इत्याद्यस्य ब्रह्मपुरशब्दस्य षष्ठीतत्पुरुषकर्मधारययोराश्रयणेन शरीरब्रह्मोभयपरत्वेऽपि ब्रह्मपुरे सर्वं समाहितमिति द्वितीयस्य एतत्सत्यं ब्रह्मपुरमिति तृतीयस्य च ब्रह्ममात्रपरत्वादिति भावः । नन्वेतज्जरावाप्नोतीति पूर्वमेतच्छब्देन शरीरस्य प्रकृतत्वादेतत्सत्यं ब्रह्मपुरमित्यत्राप्यशरीरस्यैव प्राप्तिरित्याशयेन शङ्कते ॥ एतच्छब्देनेति ॥ शरीरनाशेनास्य विनाशोक्तिरिति । नास्य जरयैतज्जीर्यत इति सन्निहितपूर्ववाक्ये शरीरमस्येति निर्दिश्य एतच्छब्देन ब्रह्मनिर्देश अनाशेऽप्यविनाशित्वलिङ्गाच्च न शरीरमिह ब्रह्मपुरशब्दार्थ इत्यर्थः । यद्वा ब्रह्मपुरपदप्रयोगादिति । य आत्मा अपहतपाम्पेति वाक्यसन्निधौ एतत्सत्यं ब्रह्मपुरमितीत्यर्थः । तच्छब्देन शरीरस्येति । अथ यदिदमस्मिन्ब्रह्मपुर इत्यत्र ब्रह्मपुरशब्देनेत्यर्थः । तत्र ब्रह्मपुर शब्दस्य शरीरपत्वं दहरपुण्डरीकाधिकरणत्वेन निश्चितमिति भावः । शरीरनाशेनाप्यस्य विनाशोक्तिरिति अस्यैतत्सत्यं ब्रह्मपुरमित्युक्तस्येत्यर्थः । आकाशपक्षेऽनन्वयमुपपादयति ॥ न चेति ॥ तदभावादिति ॥ व्याप्ताकाशस्य दहराकाशस्थत्वाभावादित्यर्थः ॥ योगाच्चेति ॥ ईश्वरवदचिन्त्यशक्त्यभावेन व्याप्ताकाशस्य दहराकाशे अवस्थानायोगाच्चेत्यर्थः ॥ दहराकाशमेवविशिष्येति ॥ द्यावापृथिव्याद्याश्रयत्वयोग्यत्वाय बाह्याकाशतुल्यत्वादिना विशिष्येत्यर्थः ।

किञ्च तथात्वे दहराकाशस्थस्य पृथिव्यादेरन्वेष्टव्यत्वं च वक्तव्यम् । न च तत्संभवतीत्याह ॥ मुख्यत इति ॥ पृथिव्याद्यभिमानिदेवानां विष्णुशेषत्वेनोपास्यत्वान्मुख्यमुपास्यत्वमिति भावः । न चैवमङ्गीकारे सुषिरश्रुतिविरोध इति । सुषिरस्य सर्वाधारत्वप्रतिपादकश्रुतिविरोध इत्यर्थः ।

॥ ॐ इतरपरामर्शात्स इति चेन्नासम्भवात् ॐ ॥ (१-३-१८)

हृत्पद्मस्थात्मतयेति ॥ य आत्मऽपहतपाप्मेति हृत्पद्मस्थे पूर्वमात्मशब्दप्रयोगादत्राप्यात्म-  
शब्देनास्यैवाभिधानादिति भावः ॥ तदसंभवादिति ॥ स्वातन्त्रेणापहतपाप्मत्वाद्यसंभवादित्यर्थः ।

॥ ॐ उत्तराच्चेदाविर्भूतस्वरूपस्तु ॐ ॥ (१-३-१९)

स तत्र पर्येतीत्यादिना जीवस्य सत्यकामत्वसिद्धावप्यपहतपाप्मत्वादेः कथं जीवनिष्ठत्वमित्यत  
उक्तम् ॥ तत एव विशोकत्वादिति ॥ तद्वाक्यस्य मुक्तपरत्वं कुत इत्यत आह ॥ स्वेनरूपेणेति ॥  
स्वरूपाविर्भावस्य तत्रोक्तत्वात् वाक्यं मुक्तपरमिति भावः । अस्तु तथापि हृत्पद्मस्थत्वं  
जीवस्येत्यत्र किमागतमित्यत आह ॥ हृत्पद्मस्थस्येति ॥ तथाच हृत्पद्मगतत्वापहत-  
पाप्मत्वाभिन्नकालीनत्वेन जीवस्य हृत्पद्मगतत्वेऽपहतपाप्मत्वाद्यसंभव इति भावः ॥ मुक्तस्यापि  
जीवत्वेनेति ॥ भिन्नकालीनत्वेऽपि हृत्पद्मस्थत्वापहतपाप्मत्वयोः समानाधिकरण्यस्य  
सत्त्वान्नानुपत्तिरिति भावः ॥ भाविभावेनेति ॥ अपहतपाप्मत्वादि गुणत्वाद्यपि प्रायेणोक्तं  
तद्गुणाविर्भावेनेति । स्वरूपाविर्भावस्येश्वरप्रसादयत्तप्रतिपादनं प्रकृतानुपयुक्तमित्याविर्भूतस्वरूप-  
मित्येतदेवं व्याख्यातमित्यवधेयम् ॥ गुणप्रदातृत्वमिति ॥ तस्य स तत्र पर्येतीत्युक्तगुण-  
प्रदातृत्वाभावे तत्प्राप्तिकथनमनुपपन्नमिति भावः । ॥ पूर्ववाक्योक्तत्वादिति ॥ य आत्माऽप-  
हतपाप्मेति पूर्ववाक्य इत्यर्थः ॥ दातुरेवमुख्यत्वादिति ॥ अनेन यत्प्रसादान्मुक्तोभवतीत्यस्य  
भगवत एव पूर्ववाक्योक्तत्वेनियामक प्रतिपादनरूपप्रयोजनमुक्तं भवति । यत्प्रसादादितिवाक्यस्य  
द्वितीयव्याख्यनाभावे मुख्यामुख्ययोर्मुख्यस्यैव ग्राह्यत्वादित्यस्यावचनादन्यार्थश्चपरामर्श इति  
सूत्रनिवर्तनीयायाः परामर्शबलादमुख्यापहतपाप्मत्वादेरपि जीवे य आत्मेतिवाक्ये प्रतिपाद्यत इति  
शङ्काया उदयो नस्यादित्यतस्तदुदयार्थमिदं व्याख्यानमिति भावः ।

॥ ॐ अन्यार्थश्चपरामर्शः ॐ ॥ (१-३-२०)

यत्परंज्योतिराख्यमित्यनेन परंज्योतिरित्यत्र लिङ्गमविवक्षितमित्युक्तं भवति । परामर्शस्य  
चेत्यनेन सूत्रगत चशब्दस्य परामर्शश्चेत्यन्वय उक्तो भवति । एवं सति न केवलमसंभवादिति  
बाधकं परामर्शलक्षणसाधकाभावश्चेति चशब्दः सार्थकः ।

॥ ॐ अल्पश्रुतेरिति चेत्तदुक्तम् ॐ ॥ (१-३-२१)

नन्वर्भकौकस्त्वादित्यनेनैव ज्ञातुं शक्यत्वात्किमर्थं तत्स्मरणमित्यतोऽभ्यधिशङ्काप्रदर्शनपूर्वकं  
तद्भाष्यमवतार्य व्याचष्टे ॥ न व्योमवदित्यादिना ॥ अत्राद्यसूत्रेऽपहतपाप्मत्वादिलिङ्ग-

रूपसाधकोक्तिः । द्वितीये तदुत्तरवाक्यगतसूत्रप्रजाप्राप्यत्वलिङ्गब्रह्मशब्द अरण्याख्यसुधासमुद्रा-  
श्रयलिङ्गानां चोक्तिः । अत्रारश्चहवैण्यश्चेति वाक्यस्याथ उ य आत्मेति वाक्यादुत्तरत्वेऽपि एतं  
ब्रह्मलोकमिति पूर्ववाक्योक्तहेतुसाधकहेतुप्रतिपादकत्वादत्रैव तदुक्तलिङ्गोक्तिः । तृतीये  
सर्वाधारत्वलिङ्गस्य वाजसनेयकसमाख्यायाश्चोक्तिः । हृत्पद्मस्थो विष्णुः ससेतुरिति  
सर्वाधारत्वस्योक्तत्वात् । किं च वाजसनेयकसमाख्यानाञ्च विष्णुरेव हृत्पद्मस्थः । वाजसनेयके  
हृत्पद्मस्थस्य विष्णुत्वं कुत इति चेत् । अस्य विष्णोः सर्वेश्वरत्वादिमहिम्नः अस्मिन्  
वाजसनेयकोक्ते हृत्पद्मस्थे उपलब्धेति च शब्दोभिन्नक्रमः । तथाच तत्र हृत्पद्मस्थस्य विष्णुत्वेन  
तत्समाख्यानादत्रापि हृत्पद्मस्थो विष्णुरेवेति वाक्याक्षरार्थः । चतुर्थे प्रसिद्धिरूपसाधको-  
क्तिपूर्वकसुषिरश्रुति विरोधपरिहारस्योपलक्षणतयान्वयाभावलक्षणबाधकोद्धारस्याकाशपक्षेऽन्वया  
भावरूपपरपक्षबाधकस्य च सूचनात् । सर्वसाधकोक्त्यनन्तरं तदुक्तिः । पञ्चमेजीवपक्षे  
बाधकोक्तिः । षष्ठेऽसंभवरूपबाधकस्यासिद्धिमाशङ्क्य तदुद्धारः । सप्तमे परामर्शस्य  
विष्णुविषयत्वसमर्थनम् । अष्टमे हृत्पद्मस्थस्य विष्णुत्वेबाधकस्याल्पस्थानस्थितत्वस्य  
पूर्वोक्तयुक्तिस्मरणेन विशेषप्रमाणोपन्यासेन च विष्णौ सावकाशत्वोक्तिरिति सूत्रक्रमः ।

६. अनुकृत्यधिकरणम् । ॐ अनुकृतेस्तस्य च ॐ । (१-३-२२)

उभयत्र प्रसिद्धशब्दसाहचर्येणोभयत्र प्रसिद्धिमाह ॥ सुखशब्दवृत्त्यासाधारणस्येति ॥ यो वै  
भूमातत्सुखमित्यादौ भगवति सुखशब्दवृत्तिर्ज्ञेया । अत्र पूर्वाधिकरणन्यायेन तद्वैषम्येण वा  
पूर्वपक्षोत्थमनादनन्तरसंगतिः ॥ तदेतदिति ॥ यत्तत्सुखमनिर्देष्टुमशक्यं परमप्रकृष्टं  
प्राकृतवाङ्मनसयोरगोचरं एवं भूतं तत्प्रत्यक्षमिति ये ब्राह्मणा मन्यन्ते तत्कथं नु विजानीयां  
इदमित्यात्मबुद्धिविषयमापादयेयं तत्किं भाति दीप्यते प्रकाशात्मकं तद्यतोऽस्मद्बुद्धिगोचरत्वेन  
विभाति स्पष्टं दृश्यते । किं वा नेतीति वा वाक्यार्थः ।

ननु उदाहृतवाक्ये आनुकूल्येन गृह्यमाणं न प्रतीयत इत्यत आह ॥ आनुकूल्येनेति ॥ न  
चानेन ज्ञानार्थं प्रार्थनं प्रतीयत इति वाच्यम् । विजानीयामिति लिङ्ग ज्ञानार्थं ज्ञेयस्य  
प्रार्थनाधीरित्यभिप्रेत्य कथं नु पुत्र पश्येयं स आगच्छति वा न वेत्यत्र यथा पुत्रज्ञानार्थं  
तदागमनप्रार्थनाधीः तथा कथं नु तद्विजानीयामिति वाक्ये ज्ञानार्थमाविर्भाव-  
मानप्रार्थनाधीरित्यभिप्रेत्योक्तमिति भावः । एकः स्वगतभेदरहितः । वशी सर्वमस्य वशे वर्तत  
इति वशी । सर्वभूतान्तरात्मा सर्वभूतान्तर्यामीयः । एकं रूपं बहुधा करोत्यवतारादिना



तमात्मस्थं येधीराः अनुपश्यन्ति तेषां शाश्वतं सुखं नेतरेषामित्यर्थः । न च समग्रवाक्योदाहरणं किमर्थमिति वाच्यम् । भाष्योदाहृत श्रुतिगतस्य ज्ञानिपरत्वज्ञापनार्थं तमात्मस्थमित्यंशस्तावदुदाहर्तव्यः । तथाच तद्गततच्छब्दार्थज्ञापनार्थं एको वशीत्यादि तत्पूर्वभागोप्युदाहृत इति ज्ञातव्यम् ॥ नपुंसकसुखशब्देनेति ॥ नपुंसकलिङ्गशब्देन सुखशब्देनचेत्यर्थः ॥ तदित्यादीति ॥ आदिशब्देन सुखशब्दादिग्रहणम् । तथाच पूर्वं परमात्मनो नपुंसकशब्देनाप्राकृतत्वात्तदित्यादिशब्देः सुखशब्देनाप्रकृतत्वात्परमं सुखमिति सुखशब्देन परामर्शायोगादित्यर्थः ।

किञ्च समीपोक्तपरामर्शो संभवति दूरस्थपरामर्शस्यान्यव्यत्वात्समीपोक्तज्ञानिसुखस्यैवात्र परामर्श इत्याह ॥ संभवादिति ॥ अनुकृतेरिति सूत्रे आनन्दमयोभ्यासादित्यादाविव समन्वेतव्यशब्दादेर्विष्णुपरत्व एव हेतुनोच्यते किन्तु अनिर्देश्यसुखमित्यत्र अवहितपरमात्मग्रहणे समीपोक्तज्ञानिसुखपरित्यागेच हेतुरुच्यत इत्यभिप्रेत्य भाष्ये परमात्मा वाऽनिर्देश्यसुखरूप इत्युक्तमित्यभिप्रेत्य प्रधानसाध्यादि प्रदर्शनपूर्वकं भाष्यं व्याचष्टे ॥ कथं नु तदित्यादिना ॥ परमं सुखमिति सुखश्रुतेरिति ॥ तेषां सुखमिति वाक्यगतसुखश्रुतिव्यावर्तनाय परमं सुखमित्युक्तम् ॥ तस्येति ॥ तस्य भासेतिवाक्यं प्रतीकग्रहणमिति ज्ञापयितुं भाष्ये वचनादित्युक्तम् । नहि ज्ञानिसुखमिति भाष्ये सर्वशब्दः प्रकाशयघटादि- साधारणो नसंभवतीत्यतस्तेजः परहत्याह ॥ सर्वं सूर्यादीति ॥ सर्वशब्दस्य तेजःपरत्वेन व्याख्यातत्वादनुशब्दसमभिव्याहृतस्य भातीत्यस्य भासयतीत्यर्थत्वात्सत्त्वं भातीत्यस्य न च तद्भासेत्यसंभवात् जगद्धातीतिपदद्वयमध्याहार्यमित्याह ॥ जगद्धातीतिशेष इति । अहं तत्तेजो रश्मीदिति भाष्यं उक्तलिङ्गद्वयस्य विष्णुनिष्ठत्वप्रतिपादकत्वेन व्याचष्टे ॥ रश्मीदिति ॥ सूर्यादितेजसामिति ॥ अग्रीच्छब्दस्याग्रिसमिधकत्वमिव रश्मीच्छब्दस्य रश्मिसमिन्धकत्वमर्थ इति भावः । नारायणाभासेति भाष्यस्य सूर्यादितेजसां नारायणाधीनप्रकाशकत्वं नारायणस्य सर्वजगत्प्रकाशकत्वं चार्थ इति अभिप्रेत्य तदनुगुणतया नारायणभासेतिपदं सर्वपदं भातीति पदंचार्थद्वयपरतया व्याचष्टे ॥ तदधीनभासेत्यादिना ॥

॥ अपि स्मर्यते ॐ ॥ (१-३-२३)

नन्वेतत्स्मृतौ लिङ्गद्वयस्य विष्णुनिष्ठत्वं कथमुक्तमित्यतः स्मृतिगतमायिकपदार्थमाह ॥ या प्रकृतिमिति ॥ युक्तिसमुच्चयेऽपिपदमिति ॥ यद्यप्याद्यव्याख्याने सौत्रेऽपिशब्दः आद्ये सूत्रे आनुकूल्येन गृह्यमाणस्य ब्रह्मत्वरूपप्रधानसाध्ये हेतुकृतानुकृत्यादेर्ब्रह्मधर्मत्वं साधकश्रुति-



समुच्चयार्थः । तथापि द्वितीयव्याख्याने प्रधानसाध्य एव हेतोः सूर्याद्यप्रकाशत्वरूपयुक्तेः समुच्चयार्थः इत्यर्थः ॥ न तत्र सूर्य इति ॥ तमेवभान्तमित्यत्र तमिति पुल्लिङ्गशब्देन परमात्मेवोच्यते तदेकार्थत्वाय न तत्र सूर्यो भातीति वाक्यस्थेन तत्रेत्यनेन परमात्मैवोच्यत इत्यर्थः । किमु भातीति ॥ तत्रोक्तदुर्ज्ञेयत्वस्य न तत्र सूर्योभातीत्यादिना प्रत्यभिज्ञायमानत्वादित्यर्थः ॥ यस्यैवमिति ॥ तथाच न तत्रेत्यत्रानुकूल्येन गृह्यमाणग्रहणेन लिङ्गानुपपत्तिरिति भावः ॥ दूरोक्तग्रहण इति ॥ तदेतदित्यस्मिन्वाक्ये ज्ञानसुखापेक्षया दूरोक्तपरमात्मग्रहणे विभ्यतस्ततोऽप्युत्तरस्मिन्नतत्रेत्यत्र वाक्यद्वयव्यवहितचेतनश्चेतनानामिति वाक्योक्तपरमात्मग्रहणेच कथं न भीतिरित्यर्थः । न तत्रेत्यत्र विष्णुमात्रनिष्ठत्वे सूर्याद्यप्रकाशत्वल्लिङ्गबलाद्दूरोक्त परमात्मपरामर्श इति यदि तर्हि तदेतदिति वाक्येऽपि विष्णुमात्रनिष्ठत्वेन साधितानिर्देशयत्व लिङ्गबलात्परमात्मन एव परामर्श इति भावेनाह ॥ अनिर्देशयत्वाद्ययोगाच्चेति ॥ अत्राद्ये सूत्रे लिङ्गरूपसाधकोक्तिः । द्वितीये पूर्वोक्तलिङ्गद्वयस्य न तत्रेत्युक्तसूर्याद्यप्रकाशयत्वरूपलिङ्गान्तरस्य च विष्णुमात्रनिष्ठत्वे स्मृतिरूपप्रमाणोक्तिरिति सूत्रक्रमः । आनुकूल्येन गृह्यमाणो विष्णुरेव अनुकृतेः सूर्यादिप्रकाशानां भगवत्प्रकाशयत्ववचनाच्चेत्याद्यसूत्राक्षरार्थः । द्वितीयसूत्रस्याद्यव्याख्याने चशब्दः सूर्याद्यप्रकाशसमुच्चयार्थः । द्वितीये त्वेतदुक्तलिङ्गद्वयपरस्यैव समुच्चायकः ॥

७. वामनाधिकरणम् ॥ ॐ शब्दादेव प्रमितः ॐ ॥ (१-३-२४)

तमात्मस्थं येन पश्यन्ति धीरास्तेषां सुखं शाश्वतं नेतरेषामिति पूर्वत्र विष्णुज्ञानादेव मोक्ष इत्युक्तम् । तदयुक्तम् । विश्वे देवा उपासत इत्यस्यैव देवोपास्यत्वप्रतीतेः प्राप्तसमस्तैश्वर्याणां च देवानां मोक्षादन्यार्थमुपासनायोगादन्योपासनया च विष्णुज्ञानायोगादिति पूर्वाक्षेपेण पूर्वपक्षोत्थानादनन्तरसङ्गतिः । प्रवृत्तिनिमित्तसाधारण्येनोभयत्र प्रसिद्धिमाह ॥ अत्र प्रेरकत्वसाम्येनेति ॥ अङ्गुष्ठमात्रः अङ्गुष्ठपरिमाणः । आत्मनि मध्ये हृदयमध्ये पुरुषस्तिष्ठति । भूते भव्यस्य अतीतानागतस्य ईशानः प्रेरकः । ननु जिज्ञासासूत्रे जिज्ञास्यत्वमेवोक्तं न तूपास्यत्वम् । अत्र तूपास्यत्वमुच्यत इति कथं तदाक्षेप इत्यत आह ॥ जिज्ञासेति ॥ कथं तयोरैक्यमित्यतो लक्षणैक्यादित्याह ॥ श्रवणादिरूपेति ॥

नन्वीशानशब्दस्य रुद्रेऽपि प्रसिद्धत्वात्सोऽपि किमिति न संदेहकोटौ निवेश्य इत्यत आह ॥ ईशानशब्दस्येति ॥ उपलक्षणं चैतत् ॥ ईशानशब्दप्रवृत्तिनिमित्तप्रेरकत्वस्य रुद्रादौ साम्येपीत्यपि

द्रष्टव्यम् । ऊर्ध्वं प्राणमुन्नयतीति श्रुतौ अन्वयाप्रतीतेर्यत्तच्छब्दावध्याहृत्यान्वयमाह ॥ य उन्नयतितमित्यन्वय इति ॥ ऊर्ध्वं प्राणमितिवाक्य इति ॥ अनेन भाष्ये ऊर्ध्वं प्राणमुन्नयतीत्यादितः श्रुत्युदाहरणं पूर्वपक्षे लिङ्गज्ञापनार्थं अन्यथा वामनमासीनमित्याद्येवोदाहृत्येतेत्युक्तं भवति । लिङ्गत्रयस्यापि वायुपरत्वमुपपादयति ॥ यथेति ॥ यथा सम्राट् राजा अधिकृतान् अधिकारिणः विनियुङ्क्ते आज्ञापयति । कथं त्वमेतानधितिष्ठस्वेति एवमेव एषः प्राणः इतरान् प्राणान्पृथक् स्थाने सन्निधत्ते स्थापयतीत्यर्थः । वृधास इत्यस्यार्थमाह ॥ ज्ञानादिति ॥ कुविदित्यस्य क्वचिदित्युपपदेकथनम् । तद्विषया मकुर्वन्निति तात्पर्यकथनम् । अस्तुवामनश्रुतिस्तथापि ईशानस्य विष्णुत्वं कुत इत्यत आह ॥ तस्याश्चेति ॥ एष उ एव वामनिरेष हि सर्वाणि वामानि नयतीति श्रुत्यन्तरे योगस्योक्तत्वेनोपेन्द्रो वामनः प्रांशुरिति स्मृतेरर्थप्रसिद्धेश्च महायोगरूढिसिद्धत्वामितिभावः । अत्र प्रमितिपदमिति श्रुतेर्निर्वकाशत्वेरूपप्राबल्याभावे बहुलिङ्गबाधेन तत्प्रापितार्थविपरीतार्थं प्रापकत्वं नस्यात् ।

अतः श्रुत्यर्थस्य प्रमितत्वोक्त्या श्रुतेर्निर्वकाशत्वमेव सूचितमित्यर्थः । श्रुतेर्लिङ्गपेक्षया बलवत्त्वकथनेनेत्यर्थः । श्रुत्यर्थनिर्णायकश्रुत्यादीनां क्रमेणलक्षणान्याह ॥ नाममात्रेणेत्यादिना ॥ अत्र मात्रपदेन योगो व्यावर्त्यते । तथाच नाममात्रेणेत्यस्य केवलयौगिकपदभिन्नपदेनेत्यर्थः । तेन न योगरूढानां वामनादिशब्दानां श्रुतित्वहानिरिति द्रष्टव्यम् ॥ असाधारणधर्म इति ॥ असाधारणधर्मप्रतिपादकः शब्दः शब्दार्पितः असाधारणधर्मोवेत्यर्थः । नहीहानुमानमात्रं लक्ष्यम् । तस्य वाक्यादुर्बलत्वात् किन्तु श्रुतितो दुर्बलं वाक्याच्च प्रबलं वैदिकं लिङ्गमिति भावः ॥ निराकांक्षपदानीति ॥ पर्यवसिताकांक्षापदानीत्यर्थः ॥ एकप्रमेयेति ॥ स्थानेतिव्याप्तिवारणायैकप्रमेयप्रतिपादकेति । वाक्येऽतिव्याप्तिवारणायानेकेति । अनेकाक्षरात्मकपदादावतिव्याप्तिवारणाय वाक्येत्युक्तम् ॥ अनेकप्रमेयेति ॥ प्रकरणेतिव्याप्तिपरिहारार्थमनेकप्रमेयप्रतिपादकेत्युक्तम् । विरुद्धार्थशास्त्रयोर्मिलितयो नत्वपरिहारार्थमेकार्थत्वात्पर्येत्युक्तमिति ॥ समानोक्तिरिति ॥ निर्णीतस्थल इत्युपस्कृतव्यम् । तेन विप्रतिपन्नप्रकरणादिगतसमानोक्तेः समारख्यात्वव्यवच्छेदः । सक्षादर्थधीजनकत्वादित्यर्थः ॥ अनुमापकतयेति ॥ व्याप्यार्थप्रतिपादनद्वारेत्यर्थः । यथाऽत्रैवयोगं मध्यम इति मध्यमपदस्य मध्यमत्वरूपव्याप्यप्रतिपादनद्वारे-शानशब्दोक्ते वायुत्वनिश्चायकत्वम् ॥ तदानन्तर्यमिति ॥ व्याप्त्यादिपादकद्वारमन्तरेणागमतया विप्रतिपन्नार्थधीजनकत्वादिति । ततो दौर्बल्यमित्यर्थः । यथाऽत्रैव वामनश्रुतितो मध्यमत्वादीलिङ्गानाम् ॥ अनेकार्थकद्वारेति ॥ यथा सर्वाणि हवा इमानि भूतान्याकाशादेव

चक्षुरन्तस्थगतानन्तत्वामृतत्वादेः यथा च विमेकर्णेत्यत्र यं पृथिवी न वेदेत्यादौ च विप्रतिपन्नज्योतिरन्तर्याम्यादिनिष्ठस्योदाहृत वाक्यस्येति ज्ञेयम् ॥ उपक्रमोपसंहारयोरिति ॥ यथावैश्वानर इत्यत्र को न आत्मा किं ब्रह्मेत्युपक्रमस्थब्रह्मादिश्रुतेः यथाच प्रथमे श्रवणादित्यत्र इति तु पञ्चम्यामाहुतावापः पुरुषवचसो भवन्तीत्युपसंहारस्थाबादिश्रुतेः लिङ्गस्य यथा आत्मा वा इदमेक एवाग्र आसीदित्यत्र य एष तपतीत्याद्युपक्रमवाक्योक्त सूर्यस्थितत्वलिङ्गस्य सर्वत्रप्रसिद्धेत्यत्र सयोतोश्रुत इत्युपसंहारस्थ श्रुतत्वादिलिङ्गस्य वाक्यस्य तु यथान्तर इत्यत्र कं ब्रह्म खं ब्रह्मेत्युपक्रमवाक्यस्य प्राणस्तथेत्यत्र तावा एताः सर्वाः कच इत्यादेरुपसंहारस्ववाक्यस्य अन्यत्रचेदिति विप्रतिपन्नार्थप्रतिपादकवाक्योपक्रमोपसंहारेभ्योऽन्यत्रेत्यर्थः । यथा प्राणस्तथेत्यत्र ब्रह्मेमं पुरुषमित्यादि ब्रह्मश्रुतेः । दहर इत्यत्र य आत्माऽपहतपाप्मेत्यादि लिङ्गस्य अत एव प्राण इत्यत्र श्रीश्रुते लक्ष्मीश्चपत्त्यावित्यादि वाक्यस्येति द्रष्टव्यम् ॥ उपक्रमोपसंहारावपीति ॥ उपक्रमोपसंहारावपि उपक्रमोपसंहाराभ्यामन्यत्र श्रुतौ श्रुत्यादिनाऽर्थनिश्चये सति तस्मिन्नेवार्थेतात्पर्यज्ञापकावित्यर्थः । यथाऽन्ताचरेत्यत्रातुर्ब्रह्मत्वे सर्वात्तत्वेन विनिर्णीति स एव इत्युपसंहार इति बोद्धव्यम् । अन्यथा तु प्रकरणे यथा द्युभ्वाद्यधिकरणे प्रकरणादीत्यत्र द्वे विद्ये इति परमेश्वरोपक्रमः । अन्यमीशमित्यत्रापि तस्यैव प्रकृतत्वनिश्चायकः । यथा वा आनुमानिकाधिकरणे प्रकरणादित्यत्र तद्विष्णोः परममित्युपसंहारः । अनाद्यनन्तमित्यादेर्विष्णुप्रकरणतानिश्चायक इति ज्ञेयम् ॥ समख्यापीति ॥ यथा पुरुषविधमित्यत्र शीर्ष्णोरित्यादिपुरुषसूक्तोक्तिसमाना साक्षाद्विप्रतिपन्न वैश्वानरनिष्ठवैश्वानरस्य मूर्धैवेत्याद्युक्तिः ॥ अन्यथाप्रकरणेति ॥ यथा परोदिवापर एना पृथिव्यै तावतीत्यं भृणीसूक्तोक्तिः समाना । अजस्य नाभाविति विप्रतिपन्नाजे साक्षादश्रुता परोदिवापर एना पृथिव्या परोदेवेभिरित्याद्युक्तिरिति द्रष्टव्यम् ।

ननु परोवरीयानुद्गीथेत्यादिलिङ्गस्य श्रीश्रुते लक्ष्मीश्च पत्त्यावित्यादिवाक्यस्य विप्रतिपन्नार्थव्याप्यप्रतिपादकत्वाविशेषात्कथं लिङ्गवाक्यभाव इत्यत आह ॥ लिङ्गवाक्ययोरिति ॥ अनेकार्थप्रतिपादनमन्तराव्याप्यप्रतिपादकत्वं साक्षात्वं लिङ्गस्य तद्वारा विप्रतिपन्नार्थव्याप्य

पदात्मकत्वाविशेषादित्यत आह ॥ लिङ्गवाक्ययोरिति ॥ यत्र वाक्यार्थो तत्रैव लिङ्गस्यसाक्षात्वं व्याप्यरूपः साक्षात्त्वम् । यत्र तु वाक्यार्थोऽपि न व्याप्यरूपः तदेव वाक्यस्या साक्षात्त्वमिति बोद्धव्यम् । तदेवोदाहरण मुखेनाह ॥ गोत्रा भिदमिति ॥ यथाऽनयोः लिंगयोः

साक्षादसाक्षत्वेन भेदः एवमेव लिङ्गवाक्ययोः भेदः इत्यर्थः । अत्र लिङ्गवाक्ययोर्भेदं लिङ्गे एव द्रष्टव्यं नित्यत्वेन लिङ्गवाक्ये इति भावः । अत एव इत्यादिवदिति वत्करणम् । अनेकपदात्मकस्यापि लिङ्गत्वं सूत्रतद्भाष्यतट्टीकादौ सर्वत्रोक्ततिति भावः ।

ननु भाष्योक्तदिशा प्राणशब्दस्य वाचकत्वेनैवमेव एष प्राण योऽयं मध्यमप्राण इति प्राणशब्दोपेतवाक्योक्तप्राणे व्यापकत्वमध्यमत्वयोः विष्णावकाशसिद्धावपि वायुशब्दोपेत कुविदंगेति वाक्योक्तरूपोपास्यत्वलिङ्गस्य कथं विष्णावकाशसिद्धिरित्यत आह वायुत्वमिति ॥ प्राणत्वोक्तेरिति ॥ प्राणत्वपदेन वायुत्वमुपलभ्यते इत्यर्थः ।

॥ ॐ हृद्यपेक्षया तु मनुष्याधिकारत्वात् ॐ ॥ (१-३-२५)

अङ्गुष्ठमात्र इतीति मात्रपदेनाधिकेराहित्युक्तमुक्तम् । तच्च विष्णौ श्रुत्यादि विरुद्धमिति भावः । पूर्वं मूर्तिविशेषस्य व्यक्तमात्रं मुख्यमित्युक्तम् । इदानीमङ्गुष्ठमात्रत्वोक्तिः औपचारिकीत्यादि कथनवैयर्थ्यादिति । अङ्गुष्ठव्यक्तिविरोधेनिर्धारणं विना यत्किञ्चदङ्गुष्ठमात्रत्वेनोपासायाः असंभवात् कथं व्यर्थमिति अर्थः ॥ असंभवादिति ॥ पिपीलिकाहृदयस्ये अङ्गुष्ठमात्र सामान्यस्य भावादित्यर्थः ।

प्रतिपादकत्वं वाक्यस्यासाक्षात्त्वमिति बोद्धव्यम् । तथाच लक्षणवाक्ये व्याप्यार्पकपदं लिङ्गं तदर्थकानि निराकाङ्क्षपदानि । वाक्यमिति विवक्षितमिति भावः । तदेवोदाहरणमुखेन दर्शयति ॥ गोत्रभिदमिति । वत्करणस्य तद्यथेत्यादिवदुदाहरणार्थत्वमिति भावः । यद्वा लिङ्गं द्विविधम् । एकपदात्मकमनेकपदात्मकं चेति । नन्वेकपदात्मकस्य लिङ्गस्य वाक्यस्य कथं भेदः । द्वयोः रूप्यनेक पदात्मकत्वविशेषादित्यत आह ॥ लिङ्गवाक्ययोरिति ॥

पूर्वं सौत्रस्तुशब्द एवकारार्थो व्याख्यात इदानीमङ्गुष्ठभावेऽपीति भाष्यानुसारादपिशब्दार्थतया व्याचष्टे ॥ तुशब्दोऽपिशब्दार्थ इति ॥ अनेन तुशब्दस्य तथापीत्यर्थकस्य तु मनुष्याधिकारत्वादित्युत्तरवाक्ये शेषत्वमपीत्युक्तं भवति । अत्राद्येस्वपक्षसाधकोक्तिः । द्वितीये बाधकोद्धार इति सूत्रक्रमः ॥

८. देवताधिकरणम् । ॐ तदुपर्यपि बादरायणः संभवात् ॐ । (१-३-२६)

ननु अध्यायपदासंगतत्वान्नेदमधिकरणमारब्धव्यमित्यत आह ॥ प्रासङ्गिकत्वादिति ॥ मुखतो व्युत्पाद्येऽधिकारे न साक्षादध्यायसङ्गतिर्विषणीयेत्यर्थः । प्रासंगिकसङ्गतेस्तत्रापि सत्वात्फलिते

देवोपास्यत्वलिङ्गसमन्वये साक्षात्सङ्गतेरपि सत्वाच्च मनुष्याधिकारत्वादित्यनेन देवाद्यधिकारादेः स्मारितत्वात्प्रसंगिकत्वमिति भावः ।

ननु स्मृतस्योपेक्षानर्हत्वं प्रसङ्गसङ्गतिः । तथा च कथमस्योपाक्षानर्हत्वमित्यतस्त-  
द्वर्शनपरत्वेन मनुष्याणामेवेति भाष्यं व्याचष्टे ॥ श्रुत्यादिसङ्गतिमिति । यद्यप्यसार्वत्रकीत्यादौ  
देवानामपरोक्षज्ञानाधिकारसदसद्भावचिन्तावदियमपि चिन्ता तत्रैव कर्तव्या । तथापि  
पूर्वाधिकरणस्थमनुष्यपदस्य विशिष्टबुद्ध्यादिहीनतिर्यगाद्येव व्यावृत्त्यं नतु देवादीत्यनेनरूपेण  
चिन्ता न तृतीये संगता किन्तु अत्रैव यथाभोक्त्रापत्तेरिति मुक्तेशयोभेदसमर्थनं फलविचाररूपेण  
चतुर्थे सङ्गतमपि युक्तिविरोधपरिहारेण द्वितीये सङ्गतं तथेति भावः । उपासत इत्यादिशब्देन तं  
भूतिरिति देवा उपासांचक्रिरे इत्यादिग्रहणम् । मनुष्याणामेवेत्युक्तिरिति पूर्वाधिकरणे  
सूत्रभाष्ययोर्मनुष्याधिकारत्वादित्यत्र बुद्ध्याविवेकेन मनुष्याणामेवाधिकारित्वादित्यभिप्रेतम् ।  
अन्यथा तथापि नांगुष्ठमात्रत्वं विष्णोरिति शङ्कापरिहारत्वं न स्यादिति भावः । ननु  
प्रयोजनान्तरसद्भावादर्थिता स्यादत आह ॥ नहीति ॥ कर्माधिविरोधापातादिति ॥ देवानां  
मुक्त्याद्यङ्गीकारे पूर्वमुत्तरत्रच देवानामभावे न तदुद्देशेन द्रव्यत्यागात्मककर्मणो  
वैयर्थ्याख्यविरोधः स्यादित्यर्थः । न तदुपास्यत्वं विष्णोः संभवतीति । तथाच पूर्वाधिकरणे  
पूर्वपक्षप्रापकलिङ्गस्य विष्णववकाशोक्तिर्नस्यादिति भावः ॥ संदेहबीजं विघटयन्निति ॥  
तिर्यगाद्यपेक्षयेत्यादि भाष्येण मनुष्याणामेवेत्यन्ययोगव्यवच्छेदपरैवकार व्यावर्त्य विवेककथनेन  
सावधारणोक्तेर्देवानामधिकाराभावरूपकोट्युपस्थापकत्वाभावोक्तेरिति भावः । तिर्यगाद्यपेक्षयेति  
भाष्यार्थस्य सूत्रे कंठतोऽनुक्तेराह ॥ मनुष्यपदमिति ॥ विद्यादिभिरिति देवादपदस्य  
सादित्वाभ्युपगमेऽर्थात्सांतत्वस्याप्यंगीकृतत्वादिति भावः । नन्वत्र बादरायणपदप्रयोगः किमर्थं  
इत्यत आह ॥ विप्रतिपत्तीति ॥ मध्वादिष्वितिवक्ष्यमाणजैमिन्यादिना विप्रतिपत्तिसूचनायेत्यर्थः ।  
विशिष्टबुद्ध्यादिराहित्यरूपोपाधिग्रस्तत्वान्नानुमानं युक्तमित्याह ॥ नतिर्यगादीनामिति ॥  
यत्राधिकाराभावस्तत्र विशिष्टबुद्ध्यादीति ।

ननु शूद्रादावधिकाराभावरूपसाध्यसत्त्वेऽपि विशिष्टबुद्ध्यादिरूपोपाधेरभावेन व्यभिचा-  
रान्नोपाधिः संभवतीत्यत आह ॥ अनेनेति ॥ निषेधाभावकथनेनेत्यर्थः । तथाच शूद्रादावधि-  
काराभावरूपसाध्यस्य सत्त्वेऽपि निषेधराहित्यरूपविशेषणाभावप्रयुक्त विशिष्टाभावरूपोपाधेरपि  
निषेधविषये शूद्रादौ सत्त्वेन नव्यभिचार इत्यर्थः । तथाच देवाः वेदविद्याधिकारिणः

निषेधराहित्येसति विशिष्टबुद्ध्यादिमत्वात् । योग्यत्रैवर्णिकवदित्यनुमानमुक्तं भवति ॥ वेदाधि-  
कारितयेति शेष इति ॥ एवमुक्तो भ्रातृभिस्तु जरितारिर्विभावसुम् । तुष्टाव प्राञ्जलिभूत्वा यत्तत्  
श्रुणु नराधिपेत्यादि भारतवचनैर्जरिसारिसृक्स्तंबमित्रद्रोणाख्यानां चतुर्णां पक्षिणामयमग्रे  
जरितेत्याग्रेयसूक्तेनाग्निस्तावकत्वेन तन्मन्त्रद्रष्टृत्वस्य प्रसिद्धत्वादिति भावः ।

ननु भवदुक्तक्तानुमाने मनुष्यत्वमुपाधिः साध्यव्यापकत्वसाधना- व्यापकत्वयोः सत्वादित्यत  
आह ॥ अनेनैवेति ॥ अमनुष्याणां जरितर्यादीनां वेदविद्याधिकारप्रदर्शनैवत्यर्थः ।

उपाधेः साध्याव्यापकत्वादिति भावः ।

॥ ॐ विरोधः कर्मणीति चेन्नानेकप्रतिपत्तेर्दर्शनात् ॐ ॥ (१-३-२७)

यज्ञेन यज्ञमयजन्त देवास्तानि धर्माणि प्रथमान्यासन्नित्यस्यार्थमाह ॥ देवा इति । देवतापदस्य  
सादित्वप्रतिपादकतया भाष्योदाहृत श्रुतिं व्याचष्टे ॥ देवत्वयोग्यामनुष्या इति ॥ अन्यथा  
आसन्निति यज्ञानन्तरं देवतापदप्राप्त्यु किर्नस्यादिति भावः ॥ तानीत्यस्य व्यत्ययेन तेनेत्यर्थः ।  
धर्माणीत्यस्यार्थो लोकधारका इति ॥ महिमान इत्यस्यार्थो महात्मान इति । ह इत्यस्य  
पुनरित्यर्थः । नाकमित्यस्यार्थः पूर्णसुखात्मकमोक्षमिति ॥

॥ ॐ शब्द इति चेन्नातः प्रभवात् प्रत्यक्षानुमानाभ्यां ॐ ॥ (१-३-२८)

देवानामाद्यन्तवत्त्वेऽपि वेदप्रामाण्यं कुत इत्यतस्तेषामनित्यत्वेवेदाप्रामाण्यमुपपादयति ।  
वेदस्येति ॥ वाच्यहीनत्वेऽपि वाचोऽप्रामाण्यं कुत इत्यत आह ॥ यावतेति ॥ तदेवेति ॥  
वाच्यहीनत्वमेवेत्यर्थः । कर्तृसार्वज्ञ इति विवक्षिततत्त्वज्ञानं करणपाटवमविप्रलिप्सा प्रमादा-  
भावश्चेति चतुष्टयस्याप्तिशब्दार्थत्वेन तदन्तर्गतसार्वज्ञ्येन प्रामाण्यमित्यर्थः ॥ विवादपदमिति ॥  
धर्मादिकमित्यर्थः । धर्मान्तरसाधनपातादिति ॥ प्रमेयत्वेन प्रति पन्नास्मादादिप्रत्यक्षत्वस्य  
साधनापातादित्यर्थः । नतावत्सामान्यमिति ॥ न जातिरित्यर्थः उपाधित्वेऽपीति ।

अत्रकश्चित् सामान्यं द्विविधं जातिरूपमुपाधिश्च । तत्र प्रमेयत्वस्य केवलान्वयित्वेन  
जातित्वेऽप्युपाधित्वं भविष्यति । न च तथात्वेऽपि कचिदन्तर्भावोवाच्यः । सामान्य एवान्तर्भा-  
वेनान्यत्रान्तर्भावाभावात् । नचैवं प्रमेयत्वे नित्यानेकसमवेतत्वाभावेन सामान्यलक्षणासंगृहीतस्य  
कथं तत्रान्तर्भाव इति वाच्यम् । परंपरासंबन्धा या जातिरेवोपाधित्वात् । तर्हि जात्युपाधिभेदः

किं निमित्त इति चेत् । साक्षात् संबन्धेन जातित्वस्य परंपरासंबन्धेनोपाधित्वस्य च संभवादिति । तन्न एवंहि परंपरया जनके व्याप्तिज्ञानादौ जनकत्वव्यवहारवत् परंपरासंबन्धेन प्रमेयमिति बुद्धिविषये प्रमेये प्रमेतिबुद्धिः स्यात् । प्रमेयत्वस्य प्रमासंबन्धरूपत्वेन संबन्धप्रकारिकाया बुद्धेरदृश्यत्वात् । न च तादृशी बुद्धिः कचिद्दृष्टा । तथा चोपाधिः सामान्यानन्तर्गत एव पृथक्वक्तव्यः । तथाच कचिदन्तर्भावानुक्तौ सप्तपदार्था इति नियमभंगः स्यात् । तस्मात् कचिदन्तर्भावोक्तव्य इति साधूक्तमुपाधित्वेऽपि कचिदन्तर्भावस्यापेक्षितत्वादिति । तत्र न तावद्द्रव्येऽन्तर्भाव इत्याह न तावदिति । निर्गुणत्वादिति ॥ गुणवत् एव द्रव्यत्वादिति भावः । अस्वतन्त्रादिति ॥ आश्रयाविषयकप्रतीत्यविषयत्वादित्यर्थः । गुणादावपीति ॥ गुणादौ गुणादेरनङ्गीकारादिति तत्सिद्धान्तादितिभावः । अनित्येऽपीति । विशेषस्यतेननित्यमात्र-वृत्तित्वाङ्गीकारादितिभावः ।

भावभवित्रोरिति । प्रमेयप्रमेयत्वयोरित्यर्थः । उक्तानतिवृत्तेरिति । पूर्वोक्तदूषणानुवृत्तिः स्यादित्यर्थः । पर्यायतापातादिति । तथाच प्रमेये प्रमेयत्वमिति सहप्रयोगो न स्यादिति भावः । एवंपरत्वादीति । परस्य भावः परत्वमित्यपि वक्तुं शक्यत्वेन गुणादिविलोपः स्यादिति भावः । ननु प्रमाप्रमाविषयतत्संबन्धेषु मिलितेष्वन्तर्भावोऽस्त्विति शङ्कते ॥ प्रमेति ॥ संयोगसमवायौ स्यातामित्यत आह ॥ नहीति ॥ स्वगुणस्यैव गुणिना समवायः द्रव्ययोरेवसंयोग इति तद्राद्धान्तादितिभावः । उक्तदोषेति । उक्तदोषलङ्घने असमर्थत्वादित्यर्थः । मास्तु सर्वज्ञत्वे प्रमेयत्वं हेतुः ज्ञेयत्वादिकमेवभविष्यतीत्यत आह ॥ एषैवदिगिति । अन्यस्मिन् कालेज्ञेयत्वादि-धर्मान्तरविषयेऽप्ययमेव दूषणप्रकार इत्यर्थः । तथाच तस्यापि नोक्तसाध्ये हेतुत्वं संभवतीति भावः । पर्वतेतरत्वादीनामपि व्याप्तिरस्तिनवा आद्यं निरस्यति ॥ पर्वतेतरत्वादीनामिति । तथा च व्याप्तिसत्वे अस्तु तस्यापि उपाधित्वमिति भावः । द्वितीयं निराह ॥ अनुमानेति ॥ पूर्वानुमाने उपजीव्यानुकूलतर्केण बाधात् पर्वतेतरत्वोपाधेः साध्यव्याप्त्यभावे उपाधेः स्वयमेव दुष्टत्वादित्यर्थः । ननु हेतावसिद्धिवारकं विशेषणं व्यर्थमित्यत आह ॥ न चेति ॥ व्यभिचारवा-रकविशेषणादानेऽनुमानस्य व्याप्तिवैधुर्येणाभासत्वं स्यादत आह ॥ व्याप्तिवदिति ॥

ननु सकर्तृकत्वे कार्यत्वमेव प्रयोजकं न तु शरीरत्वम् । तथाचोपाधिः साध्ये प्रयोजक इत्यत आह ॥ सकर्तृकत्व इति ॥ लोकानुकूल्येनेति ॥ लोके विचित्रप्रासादादिनिर्माणे बहुकर्तृकस्यैव दृष्टत्वादिति भावः ॥ अस्तुवेदानीं सर्वज्ञत्वनिश्चयः अविप्रलम्भकत्वनिश्चयस्तु सर्वथा न



संभवतीत्याह ॥ अविप्रलंभादीति ॥ आत्मनिश्चयादिति भाष्यं आप्तमूलकत्वानिश्चयादित्यपि व्याचष्टे ॥ अस्तुवेति ॥ वेदत्वस्येति ॥ यथा वेदत्वेन हेतुना सर्वज्ञप्रणीतत्वं साध्यते तथा वेदत्वेनैव वेदस्य पामरप्रणीतत्वमपि साधयितुं शक्यमित्याभास समानयोगक्षेमं तदीयानुमानमित्यर्थः ।

ननु पामरप्रणीतकालिदासादिवाक्यरूपात् पक्षात् व्यावृत्तत्वेन असाधारण्यमिति चेत् तर्हि सर्वज्ञप्रणीतभारतादिरूपसपक्षाद्व्यावृत्तत्वेन त्वत्पक्षेऽप्यसाधारण्यमित्याह ॥ असाधारण्यस्येति ॥ उक्तदोषादिति ॥ प्रमाण्याभावरूपोक्तदोषादित्यर्थः । चक्रकापातादिति । ईश्वरस्य सर्वज्ञत्वे तस्मात् सर्वज्ञादित्यादिना वेदस्य सर्वज्ञप्रणीतत्वसिद्धिः । तत्सिद्धौ च वेदस्य प्रामाण्यसिद्धिः । तत्सिद्धौ वेदेन सार्वज्ञ्यसिद्धिरिति चक्रकापातादित्यर्थः । अदृष्टादाविति ॥ प्रत्यक्षस्य धर्मादिगोचरत्वाभावेन तस्य मूलप्रमाणत्वं न संभवतीति भावः । अदृष्ट संभावनेऽपीति ॥ देवदत्तशरीरादिकं देवदत्तगुणजन्यं कार्यत्वे सति देवदत्तस्य भोगहेतुत्वात् देवदत्तप्रयत्नजन्यवस्तुवत् इत्यनुमानेन अदृष्टस्य सामान्यतः सिद्धावपीत्यर्थः । देवदत्ताशरीरत्वं अत्राप्युपस्थितिं कथंथिदित्युक्तम् । विशेषसिद्धिमेवाह ॥ नहीति ॥ श्रुतिसिद्धमिति ॥ वाचाविरूपनित्ययेत्यादि सिद्धमित्यर्थः । आप्तोक्तत्वाभावादिति ॥ ज्ञानगत याथार्थ्यस्य गुणजन्यत्वात् वेदे च आप्तोक्तत्वगुणाभावात् यथार्थज्ञानकरणत्वरूपप्रामाण्याभाव इति भावः । भवेदेतद्यदि ज्ञानगतयाथार्थ्यस्य गुणजन्यत्वं स्यात् तदेव तु नास्ति अतो नित्यत्वेऽपि वेदस्य आप्तोक्तत्वगुणाभावेऽपि न प्रामाण्यसिद्धिरित्याशयेन परिहरति ॥ मैवमिति ॥ प्रामाण्यस्य स्वतस्त्वं साधयितुं प्रामाण्यं निर्वक्ति ॥ प्रामाण्यं नामेति ॥ प्रामाण्यस्य स्वतस्त्वेऽनुमानमाह ॥ याथार्थ्यमिति ॥ सिद्धसाधनतावारणाय अतिरिक्तकारणपदम् । हेतावप्रमाण्ये व्यभिचारवारणाय सत्यन्तम् । घटादौ व्यभिचारवारणाय विशेष्यम् । दोषाभाव इति ॥ अयथार्थत्वे दोषान्वयव्यतिरेकयोः सत्वेन दोषाभावेऽयथार्थमेव न सिद्ध्यति । तथा च बाध इति भावः ॥

प्रमाज्ञानसामग्रीव्यतिरिक्तकारणजन्येत्यत्र प्रमात्वविशिष्टं वा पक्षः तदुपलक्षितं वा । तत्राद्यं विकल्प्यदूषयति ॥ प्रमाया इत्यादिना ॥ अजन्यत्वादिति ॥ तस्य जातित्वेन नित्यत्वादिति भावः । द्वितीयमाशङ्कते ॥ प्रमात्वयुक्तज्ञानस्येति ॥ अत्रापिकिं ज्ञानकारणातिरिक्तमात्रजन्यत्वं साध्यं किं वा ज्ञानत्वप्रयोजककारणजन्यत्वे सति अतिरिक्त जन्यत्वम् । आद्ये प्रमात्वयुक्तज्ञानस्यापि ज्ञानत्वाद्याघात इत्याह तादृशज्ञानस्यापीति ॥ द्वितीयं शङ्कते । ज्ञानकारणेति ॥ ज्ञाने व्यभिचारापरिहारादिति ॥



ननु ज्ञानं द्विविधं प्रमाऽप्रमाच । तत्राप्रमारूपज्ञानस्य दृष्टान्तत्वेन प्रमारूपज्ञानस्य पक्षीकृतत्वेनेतोऽतिरिक्त ज्ञानस्यैवाभावात् कुत्र व्यभिचार इति चेत् । न प्रमारूपज्ञानविशेषे ज्ञानसामान्यसामग्र्यतिरिक्तजन्यत्वं साध्यता सामान्यविशेषसामग्र्योर्भेदोवाच्यः । तथाच सामान्यविशेषकार्ययोरपि भेदोवाच्यः कार्यभेदं विनासामग्री भेदासिद्धेः । तथा च ज्ञानसामान्ये व्यभिचारापरिहारादित्यर्थः । यद्वा अस्ति ज्ञाने ज्ञानत्वं प्रमात्वं च । तत्र प्रमात्वावच्छिन्नज्ञानस्य पक्षत्वं प्रमात्वावच्छेदेन साध्यसन्देहात् ।

ज्ञानत्वावच्छिन्नस्यतुविपक्षत्वम् । तदवच्छेदेन साध्याभावस्य निर्णीतत्वात् । तथाच ज्ञान सामान्ये व्यभिचारापरिहारादित्यर्थः । यद्वा अस्ति ज्ञाने ज्ञानत्वं प्रमात्वं च । तत्र प्रमात्वावच्छिन्नज्ञानत्वावच्छिन्नस्यतु विपक्षत्वम् । तदवच्छेदेन साध्याभावस्य निर्णीतत्वात् । तथाच ज्ञानत्वरूपसामान्यधर्मावच्छिन्ने ज्ञाने व्यभिचारापरिहारादित्यर्थः ।

नन्वत्र ज्ञानसामान्यकारणमात्रजन्यत्वाभावो वा ज्ञानसामान्यकारणातिरिक्त ज्ञानेऽपीति । ज्ञानं ज्ञानकारणमात्रजन्यं न कार्यत्वादित्यपि साधयितुं शक्यत्वादित्यर्थः । नन्वेवं व्याघात इत्यत आह ॥ विशिष्टाभावविकल्पेनेति ॥ यथा प्रमायां ज्ञानकारणातिरिक्तकारणमात्रजन्यत्वस्य व्याहृतत्वेऽपि ज्ञानकारणमात्र जन्यत्वरूपविशिष्टाभावो न व्याहृतः तस्य जन्यत्वाभावेन वा जन्यत्वेऽपि ज्ञानकारणदतिरिक्तजन्यत्वेन बोधपत्तेः । तथा ज्ञानेऽपि यादृच्छिकसंवादिस्थले अतिरिक्तकारणं विनाऽपि दृष्टायाः भ्रमस्याप्यधिष्ठानांशे प्रमात्वेन प्रमात्वरहितज्ञानव्यक्तेरभावेन ज्ञानवदनुवृत्तत्वेन दृष्टायाश्च अतिरिक्तजन्यत्वे ज्ञानस्यापि तज्जन्यत्वप्रसङ्गादित्यर्थः । व्याघात इत्युपलक्षणम् । ईशज्ञानस्य पक्षत्वेऽपि तत्र जन्यत्वाभावेन साध्यसंभवादंशे बाधोऽपि नेत्यर्थः । एवं चास्मिन् पक्षे समीकरणादिति पाठोऽभिप्रेतः । यद्वा ननु ज्ञानसामान्ये ज्ञानसामग्री-मात्रजन्यत्वाभावः सिध्यति जन्यत्वेन वाऽतिरिक्तजन्यत्वेन वासिध्यति । आद्येकार्यत्वादिति हेतुवाक्येन व्याघातः । द्वितीये प्रतिज्ञापदयोरेव व्याघातः । ज्ञानसामान्यहेतौ तदतिरिक्तत्वाभावादित्यत आह ॥ विशिष्टाभावकल्पनेति ॥ प्रमायामपि नाजन्यत्वेन विशिष्टाभावपर्यवसानं पूर्ववद्धेतुपदव्याघातादेव नाप्यतिरिक्त जन्यत्वेन प्रमाया अपि ज्ञानत्वेन तत्कारणस्य ज्ञानसामग्र्यातिरिक्तत्वासंभवेन प्रतिज्ञापदयोर्व्याधातादित्यन्यत्रापि व्याघातस्य तुल्यत्वादित्यर्थः । अथवा ननु ज्ञानं ज्ञानकारणमात्रजन्यं न कार्यत्वादित्युक्तम् । अत्र विशिष्टाभावः साध्यः । तथाच ज्ञानकारणातिरिक्ताजन्यत्वेसति ज्ञानकारणजन्यत्वविशिष्टं तदभाव इत्यर्थः । अयं च

विशिष्टाभावः ज्ञानकारणजन्यत्वरूपविशेष्याभावाद्वा ज्ञानकारणातिरिक्ताजन्यत्वरूपविशेष-  
णाभावाद्वा नाद्यः । एवं हि ज्ञानं ज्ञानकारणादन्यं नेति वक्तव्यम् । एवं च ज्ञानं पुनर्ज्ञा-  
नकारणजन्यं नेत्युक्ते व्याघातात् । नद्वितीयः । ज्ञानं ज्ञानकारणातिरिक्ताजन्यं नेत्युक्ते  
ज्ञानकारणातिरिक्तजन्यमिति च वक्तव्यम् । ज्ञानकारणातिरिक्तं च ज्ञानकारणमेव । तथा च  
ज्ञानकारणेन ज्ञानं जन्यत इति स्फुटो व्याघातः । तथा च नैवं साधनं युक्तमित्यत आह ॥  
विशिष्टाभावविकल्पेन व्याघातस्य समीकरणादिति ॥ विशिष्टाभावस्य विशेष्याभावा-  
द्विशिष्टाभावः विशेषणाभावाद्धेति योविकल्पस्तेन व्याघातस्य प्रमायामपि तुल्यत्वादित्यर्थः ।  
प्रमायामपि ज्ञानकारणातिरिक्तजन्यत्वे सति ज्ञानकारणाजन्यत्वरूपविशिष्टाभावो विशेष्या-  
भावाद्वाविशेषणाभावाद्वा नाद्यः । प्रमाज्ञानकारणातिरिक्तजन्यानेत्युक्ते प्रमायाः ज्ञानत्वेन  
ज्ञानकारणजन्यत्वाभावे व्याघातः स्यात् । न द्वितीयः प्रमाज्ञानकारणातिरिक्त जन्येत्युक्ते  
ज्ञानकारणातिरिक्तं ज्ञानकारणमेवायास्यति । तथा च प्रमाया अपि ज्ञानत्वेन ज्ञानकारणजन्यत्वे  
स्फुटो व्याघातः स्यात् । न चाजन्यत्वेनोपपत्तिः । कार्यत्वादिति हेतुवाक्येन व्याघातादिति  
भावः । प्रतिज्ञानिरासेनैव निरस्तमिति प्रमा ज्ञानसामग्री व्यतिरिक्तकारणजन्येति  
प्रतिज्ञानिरासेनैवेत्यर्थः । परतस्त्ववादिनाऽपि गुणत्व जातेरनङ्गीकारेण गुणशब्देन ज्ञानकारणा-  
तिरिक्तकारणस्यैव विवक्षणीयत्वेन पूर्वोक्तव्याघातापत्तेरित्यर्थः । कार्यत्वरूपहेतुदोषस्य  
घटज्ञानयोर्व्यभिचारस्यात्र हेतावसंभवात् प्रतिज्ञानिरासेनेत्युक्तम् । अन्यत्रानुपक्षीणामिति ।  
नान्यथासिद्धमित्यर्थः । सामान्यं चेति अन्यथासिद्धमित्यर्थः । व्यभिचारादिति । अन्यथा-  
सिद्धन्वयव्यतिरेकयोर्दंडत्वादौ सत्वेऽपि कारणत्वाभावेन व्यभिचारान्नान्यथासिद्धान्वय-  
व्यतिरिक्तमात्रेण कारणत्वसाधनं युक्तमित्यर्थः । ननु गुणस्य दोषनिरासे प्रमायां च  
कारणत्वमस्त्वित्यत आह ॥ न चोभयेति ॥ तथाचान्वयव्यतिरेकरूपकल्पकाभावान्नो-  
भयकारणत्वं तस्येत्यर्थः ।

नन्वेवम् अप्रमाया अपि स्वतस्त्वं स्यात् । तत्रेपि दोषस्य गुणनिरासोपक्षीणत्वादिति वक्तुं  
शक्यत्वादित्याशङ्क्यनिषेधति ॥ न चैवमिति ॥ नन्वेवं गुणस्याप्यन्वयव्यतिरेकबलादुभयत्र  
कारणत्वं कल्प्यत इत्यत आह ॥ नचैतदिति ॥ अभ्युच्चयादेनाह ॥ दोषाभावस्येति ॥  
गुणजन्यत्वे आप्तोक्तत्वप्राप्त्या अपौरुषेयत्वहानिः । दोषाभावस्य कारणत्वे तन्नास्तीत्यर्थः ।  
प्रमात्वादिति ॥ तथाच तदन्वयव्यतिरेकित्वादित्यत्रोक्तदोषाप्राप्तिरिति भावः । तत्रैवेति ॥  
ईशप्रमायामित्यर्थः । घटादाविति ॥ गुणजन्यत्वाभावरूपसाध्यसत्वेऽपि जन्यत्वरूपोपाधेर-

भाष्यभिचार इत्यर्थः । अजन्यप्रमात्वमिति । जन्यप्रमात्वाभाव इत्यर्थः । तेन घटादौ साध्याव्यापकत्वमिति भावः । व्याप्त्यभावादिति ॥ यादृच्छिकसंवादिदुष्टवाक्यजन्यप्रमायां गुणजन्यत्वाभावरूपसाध्यस्य सत्वेऽपि जन्यप्रमात्वाभावरूपोपाध्यभावादित्यर्थः । कर्तृगुण-निरपेक्षस्यापीति । ज्ञानगतयथार्थप्रयोजकत्वेनाभिमत कर्तृगुणाप्तत्वनिरपेक्षस्यापि वेदस्य यथार्थ ज्ञानकारणत्वरूपप्रामाण्य-सिद्धिरित्यर्थः ॥ देवताद्वानादिरूपस्येति ॥ एह्यग्र इत्यादिमन्त्राणां देवताह्वानाद्यर्थत्वात्तदा देवताभावे तदाऽऽह्वानाद्ययोगादिति भावः । स्वरूपनित्यत्वाभावेऽपीति ॥ न च जीवस्वरूपस्य नित्यत्वात् कथमेतदिति वाच्यम् । जीवस्वरूपस्य देवत्वपदस्या-नित्यत्वादिति भावः ।

अतीतविषयैवेति ॥ अन्यथाऽकल्पयदिति लङ्नस्यादिति भावः । ननु प्रलयकालीनत्वं हेतूक्रियते इत्यत आह ॥ अप्रलयेति ॥ तन्मते प्रलयाभावेन तद्व्यावर्तकं विशेषणं व्यर्थमिति भावः । प्रलयकालत्वमेव हेतुः । न च व्यर्थविशेषणत्वम् । प्रलयप्रमाण सिद्धत्वादिरिहरति ॥ प्रलयस्येति ॥

॥ ॐ अत एव च नित्यत्वं ॐ ॥ (१-३-२९)

तदभावादेवेति ॥ प्रामाण्यस्य साधितत्वेनाप्रामाण्यस्याभावेनेत्यर्थः । अनुपपत्तेरिति ॥ वेदस्याह्वानादिरूपत्वेनावर्तमानविषयत्वान्नातीत-विषयत्वमित्यनुपपत्तेरुक्तत्वादित्यर्थः । ननु देवादीनां सादित्वे अयं देवः अयं ब्राह्मणः इति जातिसंकेतेनोपपद्यते इति शङ्कते ॥ जातीति ॥ तर्हि ब्राह्मणादुत्पन्नस्यैव ब्राह्मणत्वादिजातिरिति नियमः कथमुपपद्यते इत्यत आह ॥ ब्राह्मणादेवेति ॥ तत्र दृष्टान्तमाह ॥ वृश्चिकताण्डुलीयकादिवदिति ॥ यथा गोमयं तण्डुलकारणादिविजातीयजन्यानामपि वृश्चिकत्वताण्डुलीयकत्वाद्विजातिः तथैव ब्राह्मणा-ज्जातस्यापि सर्गादिकालीनस्यापि ब्राह्मणत्वजातिरित्यर्थः ॥

॥ ॐ समाननामरूपत्वाच्चावृत्तावप्यविरोधो दर्शनात्स्मृतेश्च ॐ ॥ (१-३-३०)

ननु तस्य प्रतिकल्पं पाठभेदः कल्प्यत इत्यत आह ॥ तस्येति ॥ न च स्मृतावनादि-निधनेत्यनेनोत्पत्तिनाशराहित्यस्योक्तत्वान्नित्येति किमर्थमिति न च वाच्यम् । प्रकृत्यादि-पदवत्स्वतोऽप्युत्पत्तिं विनाशराहित्यं प्रतिपादकत्वादिति भावः । अनादिनिधनेति स्मृतेर्देवानां समाननामरूपत्व प्रतिपादकत्वसिद्ध्यर्थं ऋषीणामित्येतद्योगवृत्तिमाश्रित्य ब्रह्मादिदेवतापरत्वेन

व्याचष्टे ॥ ब्रह्मादिविबुधानामिति ॥ ऋषज्ञान इति प्रसिद्धमितिभावः । नामधेयानां वेदशब्दान-  
तिरिक्तत्वान्नित्यत्वाच्च न तत्कारणमित्यतो व्याचष्टे ॥ तान् शब्दानिति संयोजितवानिति ॥ अयं  
शब्दोऽत्र शक्त इति ज्ञापितवानित्यर्थः । शब्दार्थसंबन्धस्यौत्पत्तिकत्वादेवताह्वानादि  
प्रतिपादकवेदस्याती विषयत्वानुपपत्तेराह ॥ भगवन्मात्रविषयत्वस्यचेति ॥

॥ ॐ मध्वादिष्वसंभवादनधिकारं जैमिनिः ॐ ॥ (१-३-३१)

वसूनामेवैकोभूत्वेत्यादिनेति भाष्यगतादिशब्देन रुद्रादिपदफलक द्वितीयमधुविद्यादि-  
ब्रह्मविद्याः वस्वादिपदफलककर्मविद्याश्चोपात्ता इति ज्ञातव्यम् । मुक्तिफलकासुवामुक्तीतर-  
फलकासु ब्रह्मविद्यासु वा देवानामधिकार इतिवक्तुं विद्याभेदमाह ॥ वेदविद्या इति ॥ न च  
द्वितीयामृतविद्यादिष्विति तद्यत्प्रथममृतं तद्वसव उपजीवन्तीत्युक्त प्रथमामृतविद्याया वसुत्व-  
फलकत्वेन तत्र वसूनामनधिकारेऽपि अथयद्वितीयममृतं तद्रुद्रा उपजीवन्ति इत्यादि-  
नोक्तद्वितीयाद्यमृतविद्यासु रुद्रत्वादेः फलत्वेन तत्राधिकारोऽस्त्विति च न वाच्यमित्यर्थः ।  
प्रकाशवानस्मिन्लोके भवतीत्यादीनामिति ॥ प्रकाशवानस्मिन्लोके भवति प्रकाशवतो हि  
लोकान् जयतीत्यादिनोक्तानामेषवैसोम्य चतुष्कपालः पादोब्रह्मणः प्रकाशवान्नामेत्यादि  
विद्याफलानां अस्मिन् लोके प्रकाशवत्वादीनां मधुविद्याफलभूत वसुत्वादावन्तर्भाव इत्यर्थः ।

न ह वा एवं विदिति ॥ न ह वा एवं विदीत्यादिनोक्तेषु सर्वभोक्तृत्वादिरूपेषु तेह बाणा अहं  
श्रेयसिब्यूदिरे इत्यादिना प्राणविद्याफलेषु रुद्रादेरेव योग्यत्वादित्यर्थः । अनेन प्राचीनपक्षे  
दोषान्तरं चोक्तं भवतीति ॥ न केवलं मुक्तीतरफलकासु कर्मब्रह्मविद्यासु नाधिकार इति य  
आद्यपक्षे पूर्वोक्तो वस्वादीनां मधुविद्यादिफले वसुत्वादावधिकाराभावदोषः किन्तु विद्यासाध्ये  
वसुत्वादिसाधने ज्ञाने अर्थित्वाभावादेव वस्वादीनां सिद्धज्ञानत्वादित्यर्थः । बादरायणस्त्विति  
यथाश्रुते तुशब्दप्रयोजनाभावादिति भावः । अत्राद्ये देवानामधिकारं विज्ञाय तत्र  
संभवादित्यनेनाधिकारसंभवरूपहेतोस्तत्साधकत्वविशिष्टबुध्यादिमत्वहेतोश्चोक्तिः । द्वितीये  
देवतापदस्य सादित्वे प्राप्तकर्मविरोधपरिहारः । तृतीये देवताप्रवाहस्यानादिनित्यत्वमङ्गीकृत्य  
शब्दाप्रामाण्यरूपविरोधपरिहारः । चतुर्थे देवताप्रवाहानादिनित्यत्ववेदनित्यत्वरूपयुक्तिः । पञ्चमे  
देवानां समाननामरूपत्वकथनेन वेदाप्रामाण्यपरिहारः । षष्ठे मोक्षेतरफलकब्रह्माकर्मविद्यास्वधि-  
काराक्षेपः । सप्तमे मोक्षफलकास्वप्यधिकाराक्षेपः । अष्टमे अप्राप्तज्ञानं मोक्षविशेषसत्त्वेन  
तदर्थितया सर्वविद्यास्वप्यधिकारोक्त्या सूत्रद्वयोक्ताक्षेपद्वयपरिहार इति सूत्रक्रमः ॥

९. अपशूद्राधिकरणम् । ॐ शुगस्य तदनादरश्रवणात्तदाद्रवणात्सूच्यते हि ॐ । (१-३-३४)

वेदोक्तेति ॥ शूद्राणामपि तत्रोक्तब्रह्मविद्यायामधिकाराद्वेदोक्तेत्युक्तम् । अत्र पूर्वाधिकरण-  
सिद्धान्तरीत्यापूर्वपक्षोत्थानादनन्तरसंगतिः । न चोक्तविरोधाभावादसङ्गतिरिति शूद्राणां  
वेदविद्याधिकारेऽपि श्रुत्यादिविरोधेऽपि मनुष्याधिकारत्वादित्यनेनोक्तमनुष्याधिकारे श्रुत्यादि-  
विरोधोनास्ति त्रिवर्णमुख्यानां वेदविद्याधिकारस्य श्रुतत्वात् । तथा च यत्र श्रुत्यादिविरोधः  
शूद्राणां वेदविद्याधिकारे न स पूर्वाधिकरण उक्तः । यस्तूक्तोमनुष्याणामधिकारो नात्र  
श्रुत्यादिविरोध इति न पूर्वाधिकरणेनास्य संगतिरिति न वाच्यमित्यर्थः । स्वन्यायविरोधा-  
प्राप्तेरिति । वेदविद्यासु मनुष्याणामधिकृतत्वात्तेषां चांगुष्टसद्भावाद्युक्तं तान् प्रति विष्णोरंगुष्ट-  
मात्रत्वाभिधानमित्युक्तन्यायेन शूद्राणां मनुष्यत्वादंगुष्टमात्रत्वाच्च प्राप्ते वेदविद्याधिकारे  
श्रुत्यादिविरोधप्राप्तेरित्यर्थः ।

ननु न्यायप्राप्ते श्रुत्यादिविरोधेऽपि उक्ते विरोधाभाव शङ्का न परिहृतेत्यत आह ॥ स एवहीति  
॥ उक्तमनुष्यत्वादेरधिकारोपयोगित्वं श्रुत्यादिबाधितम् । श्रुत्यादिविरुद्धाधिकारे शूद्रादौ  
विद्यमानत्वादिति भावः । पूर्वमविशेषादित्येतन्मनुष्यत्वे विशेषाभावादिति व्याख्याय शङ्कान्तर-  
परिहारकत्वेन न प्रकारान्तरेण व्याचष्टे ॥ विशिष्टेति ॥ शूद्रस्यापि विशिष्टबुद्ध्यादिमत्त्वेन  
विशेषाभावादितिभावः । पौत्रायणं प्रतीति ॥ अहहारेत्वा शूद्रेति वचनस्य पौत्रायण-  
वक्तृकत्वाभावेन पौत्रायणस्योक्तेरिति षष्ठीतत्पुरुषसंभवादिति भावः । अनधिकारिणं प्रतीति ॥  
अनेन पौत्रायणोक्तेरित्यस्य पौत्रायणं प्रतिरैकस्योपदेशादित्यपि व्याख्यानं सूचितं भवति ।

ननु गवाद्याशया मुनिनोपदेशः कृत इति किं न स्यादित्यत आह ॥ न हीति ॥ युक्त्या  
लिङ्गदर्शनेन चेति ॥ युक्तिर्मनुष्यत्वादिरूपा । लिङ्गं पौत्रायणस्य शूद्रेति संबोधितस्य वैदिक  
संवर्गविद्या विवादरूपे । मनुष्याधिकारत्वादित्युक्त इति भाष्यस्य मनुष्याधिकारस्योक्तत्वादिति  
स्वकृतव्याख्यानमुपपादयति ॥ उक्त इति ॥ सप्तमी पञ्चम्यर्थ इति ॥ सेदुराजेत्यादिवदिति ॥  
यथा स इदित्यत्र छान्दसेन विसर्गलोपेन सेदिति गुणस्तथा हार इत्येत्यत्रापि हारेत्येति गुणः ।  
यद्वा हारेत्येत्येकं पदं व्यत्ययेन द्विवचनस्यैकवचनमित्याह ॥ हारेत्वा नावितिवा शुचाद्रव-  
णादेवेति ॥ अनेन तदाद्रवणादित्यत्र तच्छब्देन शुगस्येति प्रागुक्तशुचः परामर्श इत्युक्तं भवति ॥

ननु तदनादरेत्यत्र तच्छब्देन कस्य परामर्श इत्यत आह ॥ तदिति श्रुत्युक्तेति ॥  
श्रुत्युक्तहंसेत्यर्थः । नन्वयं शोकेनागतः इति मुनिना कथं ज्ञायते इत्यत आह ॥ शोकेनेति ॥

स्मृतौ शोकादित्यस्य शोकेनाद्रवणादित्यर्थः । ननु सूत्रे आद्रवणादितिकिमर्थमुक्तं द्रवणा-  
दित्येवकिं नोक्तमित्यत आह ॥ दीर्घस्वरार्थत्वेनाद्रवणादित्युक्तमिति ॥ संहितायां यत्र दैर्घ्यं पदे  
यत्र न विद्यते । उक्तार्थस्य महाधिक्यं श्रुतेस्तत्रविवक्षितमित्यादि वचनैः श्रुतौ शूद्र इति  
दीर्घस्वरः शोकाधिक्यज्ञापनार्थमिति सूचयितुं सूत्रे आद्रवणादित्युक्तमित्यर्थः । शीघ्रगमनस्य  
शोकाधिक्यनिमित्तकत्वादितिभावः । ननु शुद्र इति भवेत् शूद्र इति कथमुक्तमित्यत आह ॥  
शुद्र एवेति ॥ रुजं द्रावयते इत्यादि स्मृतौ रुद्रावणकर्तृत्वेन रुद्र इति भवितव्ये रुद्र इति यथा  
तथैवेत्यर्थः ॥

॥ ॐ क्षत्रियत्वावगतेश्चोत्तरत्रचैत्ररथेन लिङ्गात् ॐ ॥ (१-३-३५)

अयमश्वतरीरथ इति ॥ उत्तरत्र चित्ररथसंबन्धित्वं श्रूयत इत्यन्वयः । कस्मादुत्तरत्र श्रूयत  
इत्यत उक्तं पौत्रायणस्याद्रवणाच्छूद्रशब्देन संबोधनाद्वेति ॥ रैकं प्रतिपौत्रायणस्याद्रवणादनन्तरं  
रैकेमानि षट्शतानि गवामयं निष्कोऽयमश्वतरीरथ इति वाक्यस्य अहहारेत्वाशूद्रेति रैकेण  
पौत्रायणं प्रति शूद्रशब्देन संबोधनानन्तरं रैकेदं सहस्रं गवामयं निष्कोऽयमश्वतरीरथ इत्यर्थं तथा  
अयं ग्रामो यस्मिन्नास्येस्म इति वाक्यस्य विद्यमानत्वादेवमुक्तमिति भावः । चित्ररथ-  
संबन्धित्वलिङ्गमित्यनेन सूत्रे चैत्ररथेनेति पदं भावप्रधानं सद्रथस्यान्यदीयत्व शङ्कानिरासाय  
पौत्रायणस्य चित्ररथसंबन्धित्वप्रतिपादकमिति ॥ चित्ररथसंबन्धित्वेनेति भाष्येणोक्तमिति  
सूचितम् । तेन च लिङ्गेनेति ॥ अनेन सूत्रे तृतीयापञ्चम्योः हेतुरूपैकार्थत्वाद्व्यत्यये-  
नतृतीयापञ्चम्यादेशाद्वाचैत्ररथेन लिङ्गादिति सामानाधिकरण्यमित्यभिप्रेत्य भाष्येचित्ररथ-  
सम्बन्धित्वेन लिङ्गेनेत्यभिहितमिति सूचितमिति ॥

ननु तस्य तदीयत्वमिति ॥ रथस्यपौत्रायणीयत्वमित्यर्थः । तदीयत्वस्यैव प्राप्तत्वादिति ॥  
रैकायदानान्यथानुपपत्त्याषट्शतानिगवामित्यादौ पौत्रायण स्वामिकगवादिनासहपाठान्यथानु-  
पपत्त्या च रथस्य पौत्रायणीयत्वस्य प्राप्तत्वादित्यर्थः । रथस्य वेदाविनाभावादिति ॥ अत्र  
यत्रवह्निस्तत्रैवधूम इतिवद्यत्र वेदस्तत्रैवरथः यत्र न वेदस्तत्रनोरथ इति स्मृतेर्योजना सूचिता-  
भवति । ननु रथित्वेन क्षत्रियत्वसाधनमनुपपन्नं रथित्वस्यवैदिकेषु द्रोणादिष्वपि सत्त्वेन तत्र  
क्षत्रियत्वरूपसाध्याभावाद्यभिचार इति शङ्कते ॥ नन्वेवमिति ॥ मुख्यरथित्वस्य हेतुकृतत्वात् तत्र  
नैमित्तिकरथित्वस्यैव सत्त्वेन मुख्यरथित्वाभावान्नव्यभिचार इति परिहरति ॥ क्षत्रियस्येति ॥ तथा  
च प्राक् क्षत्रियत्वेन रथित्वमेव लिङ्गत्वेन विवक्षितं तस्यैव लिङ्गत्वसंभवात् चित्रपदं तु

स्वरूपकथनपरम् । अत एव अस्य प्रयोजकत्व शङ्कापरिहाराय वेदव्याप्यरथित्वरूपहे-  
तुच्छित्तिरूपविपक्षबाधकर्तृसूचनाय रथमात्रस्य वेदव्याप्यत्वप्रतिपादकस्मृत्युदाहरणमिति  
भावः । नन्वपलायनं च शूद्रस्येत्यनेन प्राप्तयोद्धृत्वान्यथानुपपत्त्या शूद्रस्यापि रथित्वप्रति-  
र्व्यभिचार इत्यत आह ॥ अपलायनं चेति ॥ योद्धृत्वस्यान्यथोपपत्तेर्न रथित्वाक्षेपकमिति भावः ॥

॥ ॐ संस्कारपरामर्शात्तदभावाभिलाषाच्च ॐ ॥ (१-३-३६)

लिङ्गेनेति ॥ पौत्रायणकर्तृकवेदव्यभिचाराख्यलिङ्गेनेत्यर्थः । अध्यापनार्थमिति ॥ न  
चोदाहृतश्रुतौ ब्राह्मणस्यैवाध्ययने उपनयनापेक्षा भवतीति वाच्यम् । ब्राह्मणपदेन ब्रह्माणनयो-  
ग्यानां त्रैवर्णिकानामुक्तेः । वेदः कृत्स्न इति स्पष्टमुपनयनाख्यद्वितीयजन्मवत एवाध्यय-  
नविधानाच्चेति भावः । इत्यादिविद्यास्विति ॥ अत्रादिपदेन ईश्वर्यन्तीरपस्यवः सोम एकेभ्यः  
पवत इत्यादीनां ग्रहणम् । अनेन शूद्रप्रतिबन्दीति संस्काराभावेनाभाव इत्यस्य बाधकैकापोह्य-  
सामान्यवचनत्वेनेत्यर्थः । बाधकैकापोह्यत्वादिति ॥ शच्यादाविवशूद्रादौ वेदाधिकारप्रति-  
पादकविशेषप्रमाणस्योक्तन्यायापवादकस्याभावादितिभावः । नन्वेवं स्त्रीणामप्यध्ययनस्य संस्का-  
रपूर्वकत्वेनैवोपपत्तौ किमर्थं संस्काराभावेनाध्ययनाभावस्य समानन्यायत्वं भाष्येऽङ्गीकृतमित्यत  
आह ॥ अत्रापवादोक्तिरिति निषेधाभावादिति ॥ न कर्तव्य इति निषेधाभावादित्यर्थः ।

॥ ॐ तदभावनिर्धारणे च प्रवृत्तेः ॐ ॥ (१-३-३७)

ननु सामान्यतः प्राप्तस्य संस्कारादेर्नाग्निर्यज्ञ इत्युक्तिरेव संस्कारो न कर्तव्य इति निषेधति  
इत्यत आह ॥ निषेधाभावेऽप्यभावोक्तिसंभवादिति ॥ नाग्निर्यज्ञ इत्यादौ निषेधो  
नास्त्येवकिन्तर्ह्यभावोक्तिमात्रं संस्कारो न क्रियते इत्युक्तिमात्रमित्यर्थः । तथाच स्वरूपकथन-  
मात्रपरत्वेनाप्युपपत्तेर्निषेधे तात्पर्यकल्पनायोगादिति भावः । नैतद्ब्राह्मणोविवक्तुमर्हतीति ॥  
शूद्रत्वाभावनिर्धारण इति ॥ अनेन भाष्ये नैतद्ब्राह्मणो विवक्तुमर्हतीत्येद्वाक्यं  
शूद्रत्वाभावेत्यत्रान्वेतीत्युक्तं भवति । तर्हि सत्यवचनेनेत्यस्य कान्वय इत्यत उक्तमार्जवं ज्ञात्वेति  
॥ इदमुक्तं भवति सत्यकामो न शूद्रः ऋजुत्वात् । न चैतदसिद्धम् । सत्यवचनेनतज्ञानात् । न च  
व्याप्त्यभावः ।

॥ ॐ श्रवणाध्ययनार्थप्रतिषेधात्स्मृतेश्च ॐ ॥ (१-३-३८)

नैतद्ब्राह्मणोविवक्तुमर्हतीति व्यतिरेकव्याप्तेः सत्वादिति ॥ शूद्रत्वाभावमनुमायप्रवृत्तेरिति  
शङ्कते ॥ ननु श्रुताविति ॥ नैतद्ब्राह्मण इति श्रुतावित्यर्थः । शूद्रत्वाभावेत्यसूत्रयदिति ॥



तदभावनिर्धारण इत्यत्र तच्छब्देन शुगस्येत्यादिसूत्रैरुपलक्षितशूद्रत्वस्य परामर्शादिति भावः । उत्तरमाह ॥ ब्राह्मणपदेन ब्रह्माणनयोग्यानां त्रैवर्णिकानामुक्तेरिति ॥ एतत् श्रुतिव्याख्यान रूपायामार्जवं ब्राह्मणे साक्षाच्छूद्रोनार्जवलक्षण इति स्मृतौ ब्राह्मणप्रतियोगित्वेन शूद्रस्योपादानात् श्रुतावपि ब्राह्मणशब्दस्यैवर्णिकपर एव । तथाच श्रुतावब्राह्मणपदेन शूद्रस्याभिप्रेतत्वात् सूत्रे भाष्ये तदुक्तिर्युक्तेतिभावः । अर्थावधारण इति ॥ श्रुत्यनुसारेण सूत्रेत्यर्थपदेन तदवधारणं ग्राह्यमिति भावः । अविहितोपनयनानामेवेति ॥ अविहितोपनयनत्वे सत्यनिषिद्धाध्ययनानामुत्तमस्त्रीतिर्यगादीनामेवापवादविषयता । न तु निषिद्धाध्ययनानां शूद्राणामित्यर्थः । अत्राद्येसूत्रे पौत्रायणस्य शूद्रत्वाभावसिद्ध्यर्थम् अह हारेत्वाशूद्रेति वाक्यगत शूद्रशब्दस्य यौगिकत्वोक्तिः । द्वितीयेतस्य क्षत्रियत्वसाधकरथित्वरूप लिङ्गोक्तिः । तृतीये शूद्रे रथित्वाभावसिद्ध्यर्थं रथित्वव्यापकवेदाध्ययन- प्रयोजकोपनयनादिसंस्कारस्याभावोक्तिः । चतुर्थे उपनयनादिसंस्काराभावाभिलापस्य शूद्रेतन्निषेधनिबन्धनत्वसिद्धये उपनयनादि संस्कारकरण शूद्रत्वाभावनिश्चयेन प्रवृत्तिरूपलिङ्गस्योक्तिः । पञ्चमे शूद्रस्य वेदश्रवणाध्ययनादेर्निषेधप्रमाणोक्तिरिति सूत्रक्रमः ।

१०. कम्पनाधिकरणम् । ॐ कम्पनात् ॐ । (१-३-३९)

अत्र पूर्वं वैषम्येण वा पूर्वाक्षेपेण वा पूर्वपक्षोत्थानादनन्तरसङ्गतिः । वज्रश्रुतेरिति ॥ रूढेश्वयोगापेक्षया बलवत्वादिति भावः । नन्विदं विष्णुलिङ्गमेव किं न स्यादित्यत आह ॥ तद्धीति ॥ तथात्वादिति ॥ निरवकाशत्वादित्यर्थः । अत्र प्राण इति सप्तमीमङ्गीकृत्य तद्वलात् स्थितमित्यध्याहृत्य निःसृतशब्दानुरोधात् प्राणादित्यध्याहृत्य वा प्राण इत्यस्य निमित्तसप्तमीं विवक्षित्वा यस्मादित्यर्थत्वेन यदित्यावृत्य यदिदं किं चेति वाक्यं योजयति ॥ प्राणे स्थितमित्यादिना ॥ सर्वं जगदिति तृतीयव्याख्याने यदित्यस्यावृत्तिः । यच्छब्दबलात्प्राणवाचकतया स इति तच्छब्दलाभ इति दृष्टव्यम् । अत्रकोह्येवान्यादिति भाष्ये उदाहरिष्यमाणश्रुत्यनुसारेण तृतीयं व्याख्यानमिति ज्ञेयम् । शङ्कते । लिङ्गमात्रेण कथमयं निश्चय इति । उत्तरमाह ॥ लिङ्गस्येति ॥ सावकाशत्वे श्रुतिलिङ्गयोरिति ॥ तथाच पूर्वपक्षप्रापकाभावेन मोक्षजनकज्ञानविषयत्वस्यान्यगतत्वशङ्काया अयोगेन सिद्धान्तनिर्णायकत्वसंभवादिति भावः । एतदन्यत्राप्यनुसन्धेयमिति ॥ यत्र पूर्वाधिकरणसिद्धमन्वयश्रुतिलिङ्गादेः विष्णुनिष्ठत्वाक्षेपः पूर्वपक्षप्रापकश्रुत्यादेः विष्णाववकाशाभिधानं च तत्र पूर्वाधिकरणसिद्धस्य श्रुति-



लिङ्गादेराक्षेपायोगेन विष्णुमात्रनिष्ठत्वानपायात् सिद्धान्तनिर्णायकत्वं संभवतीत्यनुसन्धेयमित्यर्थः।

११. ज्योतिरधिकरणम् । ॐ ज्योतिर्दर्शनात् ॐ । (१-३-४०)

ज्ञानरूपत्वेन हृदयाहितत्वेनेति ॥ यथा ज्योतिःशब्दस्य लोकप्रसिद्धेरग्निमात्रनिष्ठत्वेऽपि ज्ञानरूपत्वलक्षणप्रवृत्तिनिमित्तस्य हृद्यन्तर्ज्योतिरिति विप्रतिपन्नवाक्ये श्रुतहृदयाहितत्वस्य लिङ्गस्य जीवेशयोः साम्यादेतन्निबन्धनोभयत्र प्रसिद्धिर्ज्योतिःशब्दस्य युक्तेतिभावः ।

श्रुत्यादिसंगतिमिति ॥ अत्र प्राणेषुहृद्यन्तर्ज्योतिरिति वाक्येन चेष्टकतया । प्राणेषु विद्यमानत्वेनोक्तस्य ज्योतिषः विष्णोरन्यत्वे यदिदं किञ्च जगदित्युक्तप्राणचेष्टक वज्रस्यापि विष्णोन्यत्वं स्यादित्यपि पूर्वाक्षेपसंभवादव्यवहितपूर्वाधिकरणसंगतिर्ज्ञातव्या । ननु लोक सञ्चरणं विष्णावपि संभवतीतिकथं तस्य जीवलिङ्गत्वमित्यत आह ॥ तस्यहि कर्मवशादिति ॥ इमं लोकमित्यादितस्यैवेति ॥ अस्यैवेतीदंशब्दस्य प्रकृतस्य जीवपरामर्शकत्वादिति भावः । आत्मज्योतिष्वोक्ताविति ॥ प्रकाशत्वोक्तावित्यर्थः । आत्मज्योतिःशब्दयोः स्वरूपज्ञानार्थत्वादिति भावः । तदाविशेष्येति ॥ परमात्मनोऽस्तमयादिशून्यस्य जाग्रत्यपि ज्योतिष्वप्राप्त्येत्येतदत्रापि संबध्यते । अत्रायं पुरुष इति ॥ आत्मप्रश्नोत्तरोपसंहाररूपेण अत्रायं पुरुषः स्वयंज्योतिरिति वाक्येनात्मैवास्य ज्योतिरित्युक्तस्यैवार्थस्य प्रत्यभिज्ञानादित्यर्थः । तथा यात्रायं पुरुष इति वाक्ये स्वयं शब्दानुरोधेन स्वप्रकाशत्वस्यैवोक्त्या तत्समानार्थत्वाय आत्मैवास्य ज्योतिरित्यस्यापि प्रकाशत्वार्थकत्वे आत्मप्रश्नोत्तरज्यातिःशब्दस्य जीवपरत्वमेवेति भावः ॥

॥ विष्णवैकवाचित्वेति ॥ विष्णुरेवेति भाष्योदाहृत श्रुतौ अन्ययोगव्यवच्छेदार्थकावधारणश्रवणादिति भावः । कुतो न विरोध इत्यतो जायमान इत्यादेरन्तर्णीतणिजर्थत्वेनोपपत्तेर्नतद्विरोध इत्याह ॥ द्रष्टृश्चक्षुष इत्यादाविति । तथाचेमं लोकमतिक्रामतीत्यादावतिक्रामयतीत्याद्यर्थ इत्यर्थः । नन्ववधारणस्य प्राधान्यज्ञापकत्वं कुतः अन्यव्यावर्तकत्वमर्थः किं न स्यादित्यत आह ॥ अन्यव्यावर्तकत्वस्येति ॥ जागरावस्थायामपि ज्ञानकरणानां वागादीन्द्रियाणां सत्वेनैवकारस्य ज्ञानकरणान्तरव्यवच्छेदत्वायोगादित्यर्थः । विशेषोक्तिर्ज्योतिरन्तराभावाभिप्रायेणेत्युक्तं तत्कुत इत्यत्र तत्र बृहदारण्यकभाष्यसम्प्रतिमाह ॥ तदुक्तमिति ॥ इत्युक्तरित्योपपत्तेरिति । तथाचात्रायं पुरुष इत्यत्र स्वयंशब्दस्य परमात्मपरत्वेन

परमात्मज्योतित्वमेवोच्यते । जीवस्य न स्वप्रकाशत्वमिति नैतदनुरोधेनात्मैवास्य ज्योतिरित्यस्य स्वप्रकाशार्थकत्वमिति भावः ॥ श्रुतिमात्रस्येति ॥ प्राणेषु हृद्यान्तर्ज्योतिरित्यादौ विष्णुत्व-  
निश्चायकलिङ्गाद्यसमभिव्याहृतज्योतिः शब्दस्येत्यर्थः । किं तद्ब्रह्मबाधकमित्यतस्तान्याह ॥  
प्रसिद्धत्वेत्यादिना ॥ स्वप्नेति ॥ अथरथान् रथयोगान् पथः सृजत इत्युक्तस्य  
स्वप्नपदार्थकर्तृत्वस्यसंभवादित्यर्थः ।

१२. आकाशाधिकरणम् । ॐ आकाशोऽर्थान्तरत्वादिव्यपदेशात् ॐ । (१-३-४१)

॥ प्रयोगवशादिति ॥ तद्वेतुव्यपदेशादित्युक्तरीत्या कोह्येवान्यान्कः प्राणयाद्यदेष आकाश  
आनन्दो न स्यादित्यादौ विष्णौ यः प्रयोगः आत्मन आकाश इत्यादौ यश्च भूते प्रयोगस्तद्व-  
शादित्यर्थः ॥ श्रुत्यादि संगतिमिति ॥ अत्र तद्ब्रह्म तदमृतमित्यमृतत्वेनाकाशस्य विष्णोरन्यत्वे  
बहिः स्वशब्दादित्यादाविति । अक्षरमम्बरान्तधृतेरित्यादावपि सर्वाधारत्वस्योक्तत्वादिति भावः  
॥ आकाश इति ॥ अत्र वै नामेति निपातौ आकाशः नामरूपयोर्निवहितानामरूपधारकः ते  
नाम रूपे यदन्तरा यद्विना तदमृतं मरणरहितं ब्रह्मेत्यर्थः ॥ प्रसिद्ध एवेति ॥ एवंच भाष्ये  
प्रसिद्धाकाशश्चेति चशब्द एवार्थ इति भावः ॥ निपातद्वयविरोधादिति ॥ यद्यप्याका-  
शस्तल्लिङ्गादिति सूत्रस्य विषयवाक्ये अस्य लोकस्येत्यत्र सर्वाणि हवा इति वैशब्दारख्यनिपातो  
वर्तते । तथापि तत्र वैशब्दस्य सर्वशब्दभूतशब्दमध्यपति तत्त्वेन सर्वभूतान्वयान्ना-  
काशप्रसिद्धिद्योतकत्वं इहतु वैशब्दस्याकाशशब्द सन्निधानान्नान्यथासिद्धिः । नामेत्येतदधिकं  
चेति वैषम्यम् । अत एव भाष्ये वै नामेति निपातद्वयमुक्तमिति भावः । ननु कथं विष्णुपरत्वे  
निपातद्वयविरोधः । विष्णोरपि यदेष आकाश आनन्दो न स्यात् आकाशः परायणमित्यादौ  
नामरूपादिसर्वाधारतया आकाश शब्दार्थत्वेन प्रसिद्धत्वादित्यत आह ॥ न हीति ॥  
तथाचाकाशस्यावकाररूपत्वेन स्वरूपेण नामरूपावकाशादानात्तनिर्वाहकतया लोके वेदे च  
प्रसिद्धिवद्विष्णोः स्वरूपेण नामरूपनिर्वाहकतया च न लोकवेदयोः प्रसिद्धिरस्ति । न च वेदे  
प्रसिद्धिरस्तीति वाच्यम् । निपातद्वयेनासंकुचितप्रसिद्धिद्योतने संभवति । संकुचितवेदमात्र-  
प्रसिद्धिद्योतनस्यायुक्तत्वादिति भावः । अत एवाग्रेऽलोकप्रसिद्धत्वेपीत्युक्तम् । अर्थान्तर-  
त्वादिव्यपदेशादिति सूत्रभाष्यगतादि शब्दार्थमाह ॥ तद्ब्रह्मेति ॥ ब्रह्मत्वे व्यपदेशाच्चेत्यनेन  
भाष्ये तद्ब्रह्मेति श्रुत्यंशोदाहरणेन सूत्रगतादिशब्दो ब्रह्मत्वव्यपदेशार्थक इति सूचितम् ॥  
आदिपदेनेति ॥ अस्मिन्पक्षे भाष्ये तद्ब्रह्मेति श्रुत्यंशोदाहरणेन सूत्रस्थादिशब्दोऽनुक्तब्रह्मत्व-

व्यपदेशरूपयुक्तिसूचनार्थम् । सूत्रेतदनुक्तिस्तु स्फुटत्वादिति भावः । यद्वा सूत्रभाष्ययोरादि-  
शब्देनानामत्वं ब्रह्मत्वव्यपदेशश्चेति द्वयमपि ग्राह्यमिति भावः ।

ननु तेयदन्तरेत्यत्र तच्छब्देन नामरूपयोरिति प्रकृतनामरूपयोः परामर्शेन नामराहि-  
त्यमित्यर्थः । तथाच तत्र प्रमाणत्वेन प्रथमं यतो वाचोनिवर्तन्त इत्यनन्तरमवर्णमिति श्रुतिरुदाह-  
र्तव्या । तत्कुतो वैपरीत्यमित्यत आह ॥ रूपस्यवाच्यन्तर्भावेनेति ॥ वाच्ये  
परमात्मन्यन्तर्भावेनेत्यर्थः । एवं च प्राधान्यकथनेनार्थान्तरत्वमिति । रूपराहित्यमिति व्याख्याने  
सूत्रेऽनात्मत्वादिव्यपदेशादित्येन वक्तव्यं कुतोऽर्थान्तरत्वादिव्यपदेशादित्युक्तमिति शङ्कापरास्ता  
भवति ॥ उक्तविरोधादिति ॥ ईक्षतेर्नाशब्दं रूपोपन्यासाच्चेत्यत्र शुक्लादिरूपवत्वस्य  
नामवाच्यत्वस्यचोक्तत्वेन तद्विरोधादित्यर्थः ॥ अनामेतीति ॥ अत्रानामरूपवत्वं साकल्येन  
शब्दगोचरत्वं प्राकृतरूपरहितत्वं विवक्षितम् । प्राक् तु अवाच्यत्वाभावः अप्राकृतरूपवत्वं च  
विवक्षितमिति न तेन विरोध इति भावः । कथं न निपातद्वयविरोध इत्यत आह ॥ भगवत इति  
॥ वैदिकेऽर्थे लोकप्रसिध्यपेक्षया वैदिक प्रसिध्योः प्राबल्यम् । वैदिकप्रसिद्धिश्च विष्णौ  
तदीयनामरूपनिर्वहितृत्वे चाकाशापेक्षया बहुलेतिसैवनिपातद्वयद्योत्येत्यर्थः ॥ तदर्थत्वेनो-  
पपत्तेरिति ॥ निपातद्वयस्य वेदप्रसिध्यर्थत्वेनोपपत्तेरित्यर्थः ॥ अन्यथेति ॥ वैदिकप्रसिध्य-  
र्थत्वाभाव इत्यर्थः । आकाशस्याप्यनामरूपवत्वं भविष्यतीत्यत आह ॥ आकाशस्येति ॥  
साकल्येन स्वप्रतिपादकनाम- प्राकृतरूपवत्वादित्यर्थः ।

१३. सुषुप्त्यधिकरणम् । ॐ सुषुप्त्युत्क्रान्त्योर्भेदेन ॐ । (१-३-४२)

॥ अत्र तेयदन्तरेति ॥ अर्थान्तरत्वेति ॥ श्रुतिसूत्रयोररूपोभूत- वर्जनादिति प्रमाणानुसारेण  
रूपराहित्ये भूतासंगतत्वस्य हेतुत्वेनाभिप्रेतत्वात् ॥ असंगोह्यमिति ॥ असंगतयोक्तस्वप्रादि-  
द्रष्टुर्विष्णोरन्यत्वे प्रागभिप्रेतासंगतत्वमप्यन्यस्यैव स्यादित्यप्याक्षेप संभवादिति पूर्वाधि-  
करणसंगतिर्द्रष्टव्या । भाष्योदाहृते सयत्तत्रेत्यादिश्रुत्यंशे तत्रेत्यनेन परामृश्यापरिज्ञाना-  
त्स्वप्रादिद्रष्टृत्वस्य प्राप्तुमशक्यत्वात्तत्पूर्वांशमुदाहरति ॥ सवा एष इत्यादिना ॥ विशेषणद्वय-  
सामानाधिकरण्येति ॥ असंगत्वस्यप्रादि द्रष्टृत्व विशेषणद्वयसामानाधिकरण्यान्यथानुपपत्त्येत्यर्थः  
॥ सुषुप्तिप्रकरणस्येति ॥ तथाच मोक्षेविद्यमानत्वान्नतस्य व्यावहारिकत्वमिति भावः ॥  
अनन्वागतपुण्येनेति ॥ आदिपदेन अत्र पिताऽपितात्यदेस्तीर्णोहि तदा सर्वाच्छोकान् हृदयस्य  
भवतीत्यादेर्ग्रहणम् । सुषुप्तिप्रकरणस्य मोक्षपरताया अभावे जीवपरत्वे तस्य पुण्यादिनाऽन-  
न्वागतत्वाद्यनुपपत्तेरित्यर्थः ।

ननु स्वप्नादिद्रष्टृत्वस्योक्तरीत्येश्वरनिष्ठत्वेनासंगत्वेन सह विरोधाभावेऽपि संप्रसादे रत्वा चरित्वेत्याद्युक्तलिङ्गानामनन्वागतत्वेन भवतीत्याद्युक्तेश्वरलिङ्गैः सह कथं सामानाधिकरण्यो-  
पपत्तिरित्यत आह ॥ तत्र प्रतीतेति ॥ शुभाशुभन्तु दृष्टैव स्वप्ने जागरिते तथा । असंसृष्टः सदा  
दुःखैश्वरतीशः पुनः पुनरित्यादि बृहदारण्यकभाष्यादुक्तोभयविधलिङ्गोक्तिर्युक्तेति भावः ॥

१४. पत्यधिकरणम् । ॐ पत्यादि शब्देभ्यः ॐ । (१-३-४३)

प्राचीनाधिकरणे सुषत्प्युक्तान्त्योर्भेदेनेत्यधिकरणस्य जगत्स्रष्टृत्वादेरित्यादिपदेन स्वप्नादि  
द्रष्टृत्वादेरपि ग्रहणेन टीकायामेवाव्यवहितपूर्वाधिकरणे संगतिरुक्तेति द्रष्टव्यम् ॥  
अभिसंहितमिति ॥ कण्ठतोऽनुक्तत्वादिति भावः । किं बलादभिसंहितत्वं ज्ञायत इत्यत आह ॥  
अनन्याद्याक्षेपमिति ॥ बहुशोऽजशब्दश्रवणादिति ॥ स वा एष महानज आत्माऽजरोऽमर  
इत्यादि बहुवाक्यग्रहणाय स वा एष महानज आत्मेत्येतावदेवोदाहृतमिति भावः । अस्त्वज  
शब्दश्रवणं ततः किमित्यत आह ॥ अजशब्दस्येति ॥ विष्णुजातत्वयोगेनेति ॥ यद्यपि  
विरिञ्चेऽजशब्दस्य रूढिरप्यस्ति तथापि तस्मादहमजः स्मृतमिति भारतवचनाद्विष्णावपि  
रूढिरस्तीति विष्णुविरिञ्चयोरजशब्दस्य साम्यमेवेति भावः । ब्राह्मणशब्देन सहपाठेऽपि  
विष्णावनवकाशः कुत इत्यत आह ॥ अजशब्दस्येति ॥ अगोत्रमवर्णमित्यादेरर्थः ।  
विष्णोर्ब्राह्मणजातिः सञ्ज्ञे ब्रह्मा चतुर्मुख इति वचनाच्चतुर्मुखस्य ब्राह्मणजातित्वात्तत्र  
ब्राह्मणशब्दः संभवतीति भावः ।

ननु विरिञ्चपक्षे महच्छब्दो न संभवतीत्यत आह ॥ महत्वेति ॥ तत्सिद्धेरिति ॥  
विरिञ्चेऽश्वरयोरैक्य सिद्धेरित्यर्थः । कथं विरिञ्चेऽश्वरयोरैक्याभावे एतत्प्रकरणानुपपत्तिरित्यत आह  
॥ तथाहीति ॥ स ब्राह्मणः साधुना पुण्येन कर्मणा भूयान् श्रेष्ठो न भवतीति असाधु-  
नाऽपापकर्मणा कनीयान्नीचो न भवतीत्यर्थः । एतदिति ॥ पापाद्यलेपलिङ्गमित्यर्थः । ननु  
पापाद्यलेपलिङ्गत्वेन विष्णुरजशब्दार्थत्वेन विवक्षितः किं न स्यादित्यत आह ॥  
लिङ्गद्वयस्यैकनिष्ठत्वादेवेत्यर्थः । विरिञ्चस्येश्वररूपत्वे प्रमाणं चाह ॥ सत्वमिति ॥

तथाच न केवलमेतत्प्रकरणान्यथानुपपत्त्या विष्णुविरिञ्चयोरैक्यसिद्धिः किन्तूदाहृताग-  
मदपीतिभावः । विरिञ्चस्यापि स्वावरपतित्वादिना पत्यादिशब्दसंभवेन स्र्यपत्यादि शब्दानां  
विष्णुत्वानिश्चायकत्वात् श्रुतावपि सर्वस्याधिपतिरित्यादि श्रवणाच्चाह ॥ सर्वाधिपत्यादीति ॥  
उतामृतत्वस्येशान इति वाक्येनैव सर्वाधिपतित्वं न प्रतीयत इत्यतो भाष्याभिप्रेतं पुरुष एवेदं

सर्वमिति तत्पूर्ववाक्यमपि व्याचष्टे ॥ यद्भूतभविष्यद्वर्त्तमानमिति ॥ पुरुष एवेत्यस्य व्याख्यानं परमपुरुषाधीनमिति ॥ यदधीना यस्य सत्ता तत्तदित्येवभण्यते इत्यादेरिति भावः । उतशब्दस्यार्थो न केवलमिति । यच्छब्दस्य हेतुपरत्वम् अन्नशब्दस्य संसारिसमूहपरत्वं अतिरोहतीत्यस्यातिशयार्थत्वं चाश्रित्याह यस्मादित्यादिना ।

ननु सप्तार्धगर्भेति श्रुतिः कुत्रमानमित्यत आह ॥ ईशानपदोक्तेति ॥ ईशानशब्दस्यार्थद्वयम् ॥ सर्वाधिपत्यं, सर्वप्रेरकत्वं च । श्रुतिरुभयत्रप्रमाणं सप्तेतिश्रुतिस्तु सर्वप्रेरकत्वे प्रमाणम् ॥ अत्राज्ञाधारकत्वस्योक्तत्वादिति भावः ॥ सयोगेतिश्रुतिः कस्मिन्नर्थेमानमित्यत आह ॥ नेतिनेतीत्युक्तेरिति ॥ ननु ब्राह्मणशब्दस्य ब्रह्मणावेदेनेत्याद्युक्तरित्या यौगिकत्वे ब्रह्मण इति भवेत् ब्राह्मण इति कथमित्यत आह ॥ स्वरव्यत्ययस्याधिकार्थत्वादिति ॥ आधिक्येधिकमित्येवहरिणायत्समीरितम्, इति ऋग्भाष्ये उक्तत्वात् ब्रह्मणावेदेन गम्यत्वाधिक्यविवक्षयादीर्घ इत्यर्थः ॥ अत्राण इत्यस्याश्रुतत्वाद्गम्यत इति कथमित्यत आह ॥ अण् गताविति ॥ अन्यथेति ॥ यौगिकार्थानङ्गीकार इत्यर्थः ॥ उपसंहरति अत इति ॥

इति श्रीपाण्डुरङ्गि केशवाचार्यविरचिते तत्त्वप्रकाशिकाविवृतौ

प्रथमाध्यायस्य तृतीय पादः समाप्तः ॥

श्रीविजयीन्द्रतीर्थविरचितः

ब्रह्मसूत्रन्यायसङ्ग्रहः

प्रथमाध्यायस्य तृतीयचतुर्थपादौ

द्युम्बादेराश्रयोऽप्यतः ।

भूमा पूर्णसुखादे रक्षरमम्बरपूर्वधृत् ॥ ७ ॥

सदीक्षितृत्वाद्दहत्वस्थो हत पाप्मत्वपूर्वकैः ।

कथं चित्तवानुकूल्येन ग्राह्यं सर्वप्रकाशनात् ॥ ८ ॥

ईशानो वामनश्रुत्या देवा विद्याधिकारिणः ।

नासंस्कारादितः शूद्राः कम्पनाद्ब्रजमीश्वरः ॥ ९ ॥

ज्योतिस्सावधृतिश्रुत्याऽऽकाशो नामाद्यभावतः ।

स्वप्रादिदृगसंगत्वात् ब्राह्मणः पतिपूर्वतः ॥ १० ॥

ॐ नयाश्चतुर्दशाऽऽद्यस्य तृतीये षट् तदुत्तरे ।

अव्यक्तं तत्स्वतंत्रत्वाज्ज्योतिस्तावा इति श्रुतेः ॥ ११ ॥

रूपनानात्वतः पञ्चाऽवान्तरं कारणं च सः ।

प्रकृतिश्च प्रतिज्ञादेः शून्यादिश्रोक्तहेतुतः ॥ १२ ॥

जिज्ञास्ये जीवभेदायाऽनन्तसद्गुणलक्षणम् ॥ १३ ॥

ब्रह्मेत्युक्तं तत्प्रसिध्यै जन्माद्यस्येति सूत्रितम् ।

अनतिव्याप्तये तस्य शास्त्रयोनित्वमीरितम् ॥ १४ ॥

तल्लक्षणद्वयोपेते मुख्याऽशेषागमार्थता ।

समोक्तोपक्रमादिस्तद्धेतुस्तुर्ये प्रतिश्रुतः ॥ १५ ॥

समर्थसिद्ध्यै वाच्यत्वगतिसाम्ये निरूपिते ।

पञ्चमेऽथ प्रतिज्ञातसमन्वयसमर्थनम् ॥ १६ ॥

शब्दाश्चतुर्विधास्तत्रान्यत्रान्यत्रैव चोभयोः ।

प्रसिद्धा इति ते सर्वे नामलिङ्गात्मना द्विधा ॥ १७ ॥

तत्रप्रसिद्धो विष्णवैकनिष्ठो विष्णवादिगीर्यथा ।

तदेकनिष्ठता सिद्धेर्न कार्यस्तत्समन्वयः ॥ १८ ॥

यत्राऽन्यवृत्तिरैकैव समन्वयविरोधिनी ।

उभयत्र प्रसिद्धं तदक्षरादिवचो यथा ॥ १९ ॥

ब्रह्मावृत्त्यन्यवृत्ती द्वे विरोधिन्यौ समन्वये ।

यत्राऽन्यत्र प्रसिद्धं तदिन्द्राकाशादिगीर्यथा ॥ २० ॥

उक्तद्वयं ब्रह्मवृत्तौ बाधकं च त्रयं यदा ।

अन्वत्रैव प्रसिद्धं तदुःखिबद्धादिगीर्यथा ॥ २१ ॥

आपातरूढिरहितधर्मद्वारा च धर्मिगम् ।

लिङ्गमन्यत्ततो नामान्तर्यामीन्द्रादिगीर्यथा ॥ २२ ॥

अन्यत्रैव प्रसिद्धानां दुःशकावगतित्वतः ।

सर्वाधिकारवैधुर्याच्चांत्याग्नौ तत्समन्वयः ॥ २३ ॥

अन्येष्वपि महामल्लभीरुभङ्गनयात्कृतः ।

आद्येऽन्यत्र प्रसिद्धानां नाम्नां तत्रापि मुख्यतः ॥ २४ ॥

अमुख्यत्वादन्यगतलिङ्गानां तु द्वितीयगः ।

उभयत्र प्रसिद्धानां नामलिङ्गात्मनामपि ॥ २५ ॥

समन्वयस्तृतीयैर्गौ कृतोऽत्रैव प्रसंगतः ।

देवशूद्राधिकारैतदभावौ तु विचारितौ ॥ २६ ॥

छन्दोभिधसमाकर्षौ द्वावन्तर्ग(र्गु)णकौ नयौ ॥ २७ ॥

इति श्रीब्रह्मसूत्रन्यायसङ्ग्रहे विजयीन्द्रयतिविरचिते

प्रथमोऽध्यायः ॥ १ ॥

## ॥ श्रीधीरेन्द्रयतिविरचितः विषयवाक्यसङ्ग्रहः ॥

प्रथमाध्याये तृतीयः पादः

यस्मिन् द्यौः पृथिवीत्येतद् द्युभ्वाद्यायतने नये ।  
 यो वै भूमेति यद्वाक्यं भूमाधिकरणस्य तु ॥ १ ॥  
 एतद्वैतदक्षरं गार्गीत्यन्तरनयस्य च ।  
 सदेव सौम्येति यद्वाक्यं सन्नये विषयार्पकम् ॥ २ ॥  
 दहरं पुण्डरीकं वैश्वमेत्याद्यं दहरे नये ।  
 तदेतदिति मन्यन्त इत्याद्यनुकृतौ नये ॥ ३ ॥  
 अङ्गुष्ठमात्रमित्यादि शब्दादेवेति सन्नये ।  
 विश्वे देवा इति वचो देवतानयगं मतम् ॥ ४ ॥  
 पठेद्वेदानिति वचो ह्यपि शूद्रनये मतम् ।  
 महद्भयं वज्रमिति वाक्यं कम्पनसन्नये ॥ ५ ॥  
 प्राणे ह्यन्तरिति ज्योतिर्दर्शनके नये ।  
 आकाशोऽर्थान्तरत्वादिह्याकाशे च प्रसिद्धवाक् ॥ ६ ॥  
 स यत्तत्रे त्यादि वाक्यमसङ्गत्वनयस्य हि ।  
 महिमा ब्राह्मणस्येति वचः प्रत्यादिशब्दके ॥ ७ ॥

अथ चतुर्थः पादः

महतः परमव्यक्तमिति वागानुमानिके ।  
 वसन्ते ज्योतिषेत्यादिनये ज्योतिरुपक्रमे ॥ १ ॥  
 संख्योपसङ्ग्रहनये पञ्च पञ्चजना इति ।  
 आकाशाद्वायुरित्येतत्कार्यकारणसन्नये ॥ २ ॥  
 सर्वे वेदा इति वचो समाकर्ष नयस्य तु ।  
 सैषा प्रकृतिरित्याद्यं वाक्यं तु प्रकृतौ नये ॥ ३ ॥  
 एतेन सर्वे व्याख्याता इत्यध्यायान्तिमे नये ।  
 असदेवेति तुच्छेनेत्याद्यं विषयदर्शकम् ॥ ४ ॥

॥ इति श्रीधीरेन्द्रयतिकृते विषयवाक्यसङ्ग्रहे प्रथमाध्यायस्य चतुर्थः पादः ॥

## ब्रह्मसूत्रभाष्ये प्रथमाध्यायस्य तृतीयचतुर्थपादयोः उदाहृतप्रमाणवचनानि ॥

|  |     |   |     |
|--|-----|---|-----|
| अजायमानो बहुधाव्यजायत (तै.आ. ३.१३.१)       | २८  | एतस्य वा अक्षरस्य (बृ.उ. ५.८.९)           | ७५  |
| अणोरणीयान् महतो क.उ. (१.२.२०)              | ३९० | एष भूताधिपतिः (बृ.उ. ६.४.२१)              | ११९ |
| अथहैष आत्मा (भा.उ.वे.श्रुतिः)              | ५०० | एवं नानाविधैः शब्दैः (वामने)              | २१  |
| अथ यदिदमस्मिन्ब्रह्मपुरे (छां.उ. ८.१.२)    | ९६  | एष आत्मेति होवाच (छां.उ. ४.१५.१)          | १३६ |
| अदृष्टं दृष्टं श्रुतम् (बृहदारण्ये ५.८.११) | ६२  | एष नित्यो महिमा (बृ.उ. ६.४.२२)            | ३४० |
| अनादिनिधना नित्या                          | २५३ | एष म आत्मा अन्तरहृदये (छां.उ. ३.१४.३)     | १४४ |
| अनामा सोऽप्रसिद्धत्वात् (ब्राह्मे)         | ३१९ | एष इमं लोकं (ऐ.आ.)                        | ४११ |
| अमृतत्वस्येशानः (तै.आ. ३.१२.)              | ३४१ | एष सेतुः विधूतिः (छां.उ. ८.४.१)           | ११९ |
| अमृतस्यैषसेतुः (मुण्डक-२.२.५)              | १६  | एष स्त्री एष (पैगिश्रुतिः)                | ४९८ |
| अरश्चह वैष्यश्च                            | ११२ | कथं नु भगवः (छां.उ. ६.१.३)                | ४६९ |
| अव्यक्तमचलं शान्तं (पिप्पलादशाखा)          | ३५७ | कस्मिन्नुभगवो (मुं.उ. १.१३.९)             | ४६९ |
| अव्यक्तोऽक्षर उच्यते (भ.गी. ८.२१)          | ३५७ | कृत्तिवासास्ततो (ब्रह्माण्डे)             | २१  |
| अविकारः सदा शुद्धो                         | ८५  | कृष्णद्वैपायन (पाद्मे)                    | ४८४ |
| अविकारोऽपि परमः (नारदीयपुराणे)             | ५०० | कोह्येवान्यात्कः (तै.उ. २.७)              | २९७ |
| अविज्ञातप्रार्थनं च                        | ३९७ | कं वर येन मे तत् (छां.उ. ४.१.३)           | २६९ |
| अष्टवर्षं ब्राह्मणं उपनयीत                 | २८६ | चक्रं चक्रमणात् (ब्रह्मवैवर्ते)           | २९७ |
| अस्थूलोऽणुरमध्यमो                          | ७९  | चतुर्भिस्साकं नवति (ऋ.सं. १.१५५.६)        | ७६  |
| अस्थूलमनणु (बृ.उ. ५.८.८)                   | ७९  | चतुर्मुखः शतानन्दो (ब्राह्मे)             | २१  |
| अस्थूलोऽनणुरूपः (ब्राह्मे)                 | ७९  | जुष्टं यदा पश्यति (मुण्डके. ३.१.२)        | ३१  |
| अस्य यदैकां शाखां (छां.उ. ६.११.२)          | ४६३ | तत्रापि दहं गगनं विशोकः (मह.ना.उ. १०)     | १२५ |
| अहरहर्गच्छन्त्यः (छां.उ. ८.३.२)            | ११२ | तदेवा ज्योतिषां (काण्वपाठः)               | ४४१ |
| अह हारे त्वा शुद्ध (छां.उ. ४.२.३)          | २६९ | तमुत्क्रान्तं प्राणो (बृहदारण्ये ६.४.२)   | ४५  |
| अहं सोम मा हनसम् (ऋ.सं. १०.१२५.२)          | ६२  | तमेव भान्तमनुभाति सर्वम् (कठ.उ. ५.१५)     | १४८ |
| अक्षरं ब्रह्मपरमं (भ.गी. ८.३)              | ३५७ | तमैवेकं जानथ आत्मनं (मुण्डक. २.२.५)       | १   |
| आकाशो वै नाम (छां.उ. ८.४.१)                | ३१९ | तस्यान्ते सुषिरं सूक्ष्मम् (म.नारा.उ. ११) | ९६  |
| आत्मब्रह्मादयः शब्दाः (ब्रह्मवैवर्ते)      | १   | ता वा एताः सर्वाः (ऐ.आ. २.२.२.)           | ४११ |
| इदं तच्छिर एषः (बृ.उ. ४.२.३)               | ४०५ | तुच्छेनाभ्वपिहितम् (ऋ.सं. १०.१२९.३)       | ३५७ |
| उत्क्रान्त प्राणान् (छान्दोग्य ७.१५.३)     | ४५  | ते यदन्तरा (छां.उ. ८.१४.१)                | ३१० |
| उभौ लोकौ (बृ.उ. ६-३-७)                     | ३०६ | तेषां सुखं शाश्वतम् (कठ.उ. ५.१२.१४)       | १४८ |
| ऊर्ध्वं प्राणमुन्नमयति (कठ.उ. ५.३)         | १६४ | ते ह नाकं महिमानः स चन्त (तै.आ. ३.१२)     | २१५ |
| ऋते नारायणादीनि                            | २१  | द्वासुपर्णां सयुजा (मुण्डके ३.१.१)        | ३६  |
| ऋषीणां नामधेयानि                           | २५३ | द्वे विद्ये वेदितव्ये (मुण्डके.आ. १.१.४)  | ३४  |
| एकः शास्ता न द्वितीयः भारते                | ७६  | ध्यायति ध्यानरूपोऽसौ (ब्रह्माण्डे)        | ४९५ |
| एतमानन्दमयमात्मानम् (तैत्तिरी. - २.८)      | १६  | न केवलं मे भवतश्च राजन् (भागवते)          | ७६  |
| एतस्मिन्स्वत्वक्षरे गार्गि (बृ.उ. ५.८.११)  | ६२  | न तद्भासयते सूर्यः (भा.गी. १५.६)          | १५९ |



|   |          |   |         |
|---|----------|---|---------|
| ननु नारायणादीनां (वामने)                  | २१       | यस्मिन् द्यौः पृथिवी च (मुण्ड.२.२.५)    | १       |
| नभः स्वतोऽपि सर्वाः (स्कान्दे)            | २९७      | यस्मिन्निदं संच विचैधि (महा.ना.उ.)      | ६२      |
| नान्योऽतोऽस्ति द्रष्टा (बृ.उ. ५.७.२३)     | ८५       | यस्मिन् पञ्चपञ्च (बृ.उ. ६.४.१७)         | ४३०     |
| नान्यः पन्था अयनाय (तै.आ. ३.१२.७)         | ४८०      | यावत्सेवा परे तत्वे (स्कान्दे)          | २६५     |
| नारायणं महाज्ञेयम् (महा.नारा.उ. - ११)     | १६       | योऽशनाया पिपासे (बृ.उ. ५.५)             | ०६      |
| नाहमेतद्वेद (छां.उ. ४.४)                  | २८९      | योऽयं मध्यमः प्राणः (बृ.उ. ३.५.२१)      | १६४     |
| नामानि सर्वाणि (भाह्वेयश्रुतिः)           | ४०५      | योऽयं विज्ञानमयः (बृ.उ. ६.३.७)          | ३०६     |
| नित्यतीर्णाशनायादिः (पाद्मे)              | ९७       | रथस्त्वश्वतरीयुक्तः (ब्रह्माण्डे)       | २८२     |
| नैतद्ब्राह्मणो विवक्तुमर्हति (छां.उ. ४.५) | २८९      | रुजं द्रावयते (ब्रह्माण्डे)             | २०      |
| पतिं विश्वस्यात्मेश्वरम् (महा.ना.उ. ११)   | ११९      | व्यवधानेनसूतिस्तु (ब्रह्माण्डे)         | ५०७     |
| परस्यवाचकाः शब्दाः (पाद्मे)               | ४५२      | वसूनामेवैको भूत्वा (छां.उ. ३.६.२)       | २५७     |
| परं ज्योतिरूपसम्पद्य (छां.उ. ८-१२-३)      | १३६      | वाचा विरूपनित्यया (ऋ.सं. ८.६४.६)        | २१८     |
| पिबन्ति ये नराः (ब्रह्माण्डे)             | २०       | वायुना हि लोकाः (श्रुतिः)               | ४६३     |
| प्राणानां ग्रन्थिरसि (महा.नारा.उप. - ३५)  | १        | विष्णुरेव ज्योतिः (चतुर्वेदशिखा)        | ३०६     |
| प्राणस्य प्राणमुत (बृ.उ. ६.४.७८)          | ४३८      | वेदशब्देभ्य एवादौ                       | २५३     |
| प्राणेश्वरः कृत्तिवासाः (घृतसूक्त)        | १        | शिवः सुखात्मकत्वेन (ब्रह्माण्डे)        | २०      |
| प्राणो वा आशया भूयान् (छान्दोग्य ७.२३)    | ४५       | श्रुतिर्लिङ्गं समाख्या च (स्कान्दे)     | १६५     |
| प्राज्ञेनात्मना (बृ.उ. ६.३.३५)            | ३०६      | श्रवणे त्रपुजतुभ्यां (गौतमधर्मसूत्रम्)  | २९२     |
| प्राज्ञेनात्मना (बृ.उ. ६.३.२१)            | ३३०      | स एष सर्वेभ्यः पाप्मभ्यः (छां.उ. १.६.७) | ९६      |
| प्राज्ञेनात्मनान्वारूढः (बृ.उ. ६.३.३५)    | ३३०      | स एषोऽन्तश्चरते (मुण्डकः - २.२.६)       | १       |
| पृथिव्यादि प्रकृत्यन्तम् (स्कान्दे)       | ६२       | स तत्र पर्येति जक्षन् (छां.उ. ८.१२.३)   | १३८     |
| बहुनात्र किमुक्तेन (आदित्यपुराणम्)        | १६       | सत्यकामः परो नास्ति (स्कान्दे)          | ९७      |
| ब्रह्मविदाप्नोति परम् (तैत्तिरीय-२.७)     | १६       | सता सौम्य तदा (छां.उ. ६.८.१)            | ११२     |
| भर्तासन् भ्रियमाणो (तैत्तिरीय.आ. ३.१४)    | ६२       | सदेव सौम्य इदमग्रे (छान्दोग्ये ६.२.१)   | ८५      |
| महतः परमं ध्रुवम् (क.उ. १.३.१५)           | ३९०      | सपत्नी मे पराधम (मन्त्रप्रश्ने १.१६)    | २८६     |
| महामायेत्वविद्येति (क.उ. १.३.१५)          | ४९५      | सप्तार्धगर्भा (ऋ.सं. १.१६४.३६)          | ७६, ३४१ |
| मायां तु प्रकृतिं (श्वेताश्वतरोपनिषदि)    | ४९५      | स यत्तत्र किञ्चित् (बृ.उ. ६.३.१५)       | ३३०     |
| य आत्मा अपहतपाप्मा (छां.उ. ८.७.३)         | ९६       | सयोऽतोऽश्रुत (ऐ.आ. ३.२.४)               | ३४१     |
| य उत्रिधातु पृथिवी (ऋ.सं. १.१५४.४)        | ६२       | सर्वशो विष्णुरेवैकः (स्कान्दे)          | ११९     |
| यतोऽव्यक्तात् पुरुषः (कठोप. १.३.११)       | ३१९, ३५७ | सर्वज्ञस्यैव कृष्णस्य (ब्राह्मे)        | २६५     |
| यत्तत् सूक्ष्मं (पिप्पलादशाखा)            | ३७४      | स वा एष महान (बृ.उ. ६.४.२४)             | ३४०     |
| यथैव नियमः काले                           | २१८      | सहस्रशीर्षं देवं (महा.नारा.उ. ११)       | ४५      |
| यदधीनोगुणो (स्कान्दे)                     | ३७९      | स हि सर्वाधिपतिः                        | ११९     |
| यदादित्यगतं तेजः (भ.गी. १५.१२)            | १५९      | स्त्रीणां प्रदानकर्तृव्य (व्यासस्मृतिः) | २८६     |
| यदिदं किञ्च जगत्सर्वम् (कठ.उ. २.३.२)      | २९७      | सूर्याचन्द्रमसौ धाता (महा.नारा.उ. ५.७)  | २१८     |
| यद्भूतयोनिं (मुं.उ. १.१.६)                | ५०६      | सोऽध्वनःपार (क.उ. १.३.९)                | ३९३     |
| यस्तं न वेद (ऋ.सं. १.१६४.३९)              | ४६९      | सोन्तकः स रुद्रः                        | २०      |
|   |          | हन्तैतमेव पुरुषं                        | ४८९     |



